


Yo'owe Jesukrijjtota itom ya'ariaka'u betchi'bo

ju'u bemelaka liojta betana lutu'uria ya'ari (El

Nuevo Testamento en yaqui)



New Testament in Yaqui (MX:yaq:Yaqui)

Yo'owe Jesukrijtota itom ya'ariaka'u betchi'bo ju'u bemelaka liojta betana lutu'uria ya'ari (El Nuevo Testamento en yaqui) New Testament in Yaqui (MX:yaq:Yaqui)

copyright © 2003 Wycliffe Bible Translators, Inc.

Language: Yaqui

Translation by: Wycliffe Bible Translators, Inc.

Yaqui [yaq], Mexico

Copyright Information

© 2003, Wycliffe Bible Translators, Inc.

This translation text is made available to you under the terms of the Creative Commons License: Attribution-Noncommercial-No Derivative Works. (<http://creativecommons.org/licenses/by-nc-nd/3.0/>) In addition, you have permission to port the text to different file formats, as long as you do not change any of the text or punctuation of the Bible.

You may share, copy, distribute, transmit, and extract portions or quotations from this work, provided that you include the above copyright information:

You must give Attribution to the work.

You do not sell this work for a profit.

You do not make any derivative works that change any of the actual words or punctuation of the Scriptures.

Permissions beyond the scope of this license may be available if you contact us with your request.

The New Testament

in Yaqui

© 2003, Wycliffe Bible Translators, Inc.

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2014-04-30

PDF generated using Haiola and XeLaTeX on 11 Nov 2022 from source files dated 29 Jan 2022

f1151531-f330-51af-8fd4-d13c73020f71

Contents

MATEEO	1
MAEKOS	49
LUUKAS	82
JOAN	132
KRIJTOTA YEU PU'ARIM YA'ARI	172
ROMAANOM	223
1 KORINTIOM	244
2 KORINTIOM	264
KAALATAM	277
EPEESIOM	286
PILIPENSEM	294
KOLOSENSEM	300
1 TESALONISENSEM	305
2 TESALONISENSEM	310
1 TIMOTEEO	313
2 TIMOTEEO	319
TIITO	324
PILEMON	327
EBREEOM	328
SANTIAAKO	343
1 PEEO	348
2 PEEO	354
1 JOAN	358
2 JOAN	363
3 JOAN	364
JUURAS	365
APOKALIPSIS	367

Mateo' teamta ji'ojteka'u

Yo'owe Jesukrijtota, jume' aapo'ik amet yeu simriam

¹ Inim ji'ojtei, Jesukrijtota betana jume' bat a' yo'owawam team. Aapo, ini'i Labiituka'uta betana intok Apra'amtuka'uta betana yeu simriatukan.

² Ju'u Apra'amtuka'u, Isaak teamta yoemiakan. Ini'i intok juka' Jakoobo' teamta yoemiakan, ju'u ket Juraa' teamta yoemiaka'u intok jume' iniamak werim. ³ Ju'u Juraatuuka'u, Paarej teamta yoemiakan intok juka' Saara' teamta. Ju'u inime'e ae, Tamar tean. Ju'u Paarejtuka'u, Ejrom teamta yoemiakan, ket ju'u Aram teamta yoemiaka'u. ⁴ Ju'u Aram tuka'u, Aminarap teamta yoemiakan. Ini'i intok, juka' Na'ason teamta yoemiakan, ket ju'u Salmon teamta yoemiaka'u. ⁵ Ju'u Salmontuka'u, Booj teamta yoemiakan. Ju'u inia ae intok, Ra'ab tean. Ju'u Booj teame intok, Oobel teamta yoemiakan. Ju'u inia ae intok, Rut team. Ju'u Oobel teame, Issai' teamta yoemiakan. ⁶ Ju'u Issai' teame intok, juka' che'a yo'o ya'ari, Labii' teamta yoemiakan. Ini'i che'a yo'o ya'ari, Labii' teame intok, ju'u Uriaj teamta jubiasuka'u, juka' Salomon teamta yoemiakan.

⁷ Ju'u Salomon teame intok, Roboam teamta yoemiakan. Ini'i ket, Abiaj teamta yoemiakan, ket ju'u Asa'ap teamta yoemiaka'u. ⁸ Ju'u Asa'ap teame intok, Josapat teamta yoemiakan. Ini'i ket, Joram teamta yoemiakan, ket ju'u Osiaj teamta yoemiaka'u. ⁹ Ju'u Osias intok, Joatam teamta yoemiakan. Ini'i ket, Akaaj teamta yoemiakan, ket ju'u Esekiaj teamta yoemiaka'u. ¹⁰ Ju'u Esekiaj teame intok, Manaseej teamta yoemiakan. Ini'i ket, Amoos teamta yoemiakan, ket ju'u, Josiaj teamta yoemiaka'u. ¹¹ Ju'u Josiaj teame intok, Jekoniaj teamta yoemiakan, intok jume' aamak werim. Ini'i, taewaim, juka' ijra'eliita yoemrata, bwiaraa Babiloonia' tea'u, utte'apo am tojiwako.

¹² Iniat chukula ju'u Jekoniaj teame, Salalti'el teamta yoemiakan. Ini'i ket, Sorobabel teamta yoemiakan. ¹³ Ju'u Sorobabel teame intok Abiul teamta yoemrata. Ini'i ket, Eliakim teamta yoemiakan, ket ju'u Asoor teamta yoemiaka'u. ¹⁴ Ju'u Asoor teame intok, Sarook teamta yoemiakan. Ini'i intok, Akiim teamta yoemrata, ket ju'u Elil teamta yoemiaka'u. ¹⁵ Ju'u Elili teame intok, Eleasar teamta yoemrata. Ini'i ket, Mattan teamta yoemrata, ket ju'u Jakoobo' teamta yoemrata. ¹⁶ Ju'u Jakoobo' teame intok, Jose' teamta yoemrata, juka' Maria' teamta kuuna. Ini'i, Maria' teame aapo ju'u Jesuj teame ju'u Krijtopo ta'ewame, a' aekan.

¹⁷ Junuen san Apra'amtuka'uta jiapsao naatekai, Labiituka'uta taewaimmeu tajtia, woj mamni ama naiki, ju'u yoemrata nat tomti kateka, jume' yo'otu sakakame. Intok ket, Labiituka'uta jiapsao naatekai, juka' ijra'eliita yoemrata, bwiaraa Babiloonia' tea'u, utte'apo am tojiwako'po tajtia, ket woj mamni ama naiki ju'u yoemrata nat tomti kateka, jume' yo'otu sakakame. Intok ket, junak naatekai, Jesukrijtota yeu tomteka'po tajtia, intok juchi, woj mamni ama naikiak.

Jesukrijtota yeu a' yoemtuka'po

¹⁸ Jesukrijtota yeu a' yoemtuka'uta inen yeu siika. Ju'u a' aewa Maria, Jose' teamta a' kunabaeka junuen aamak ean. Intok bat naataka, kee nau am jiapsao, aapo ju'u Maria, Liojta tu'u jiapsita betana, a jita a' joa'apo aman, juka' yeu a' yoemianee'uta jaibu a' mabetlatukan. ¹⁹ Ju'u Josee, Mariata kunawa, ini'i, Liojta bichapo tu'u yoemrata. Taa inia betana, aapo, Mariata, ka si'ime bichapo yeu a' bwiseka, a' ju'ueiyaa i'an. Ala aapo, kaabeta a' ju'ueiyaa'po, a' su'u tojibaen.

²⁰ Intok aapo'ik iniat kee tu'isi ju'ueao, achai Liojta betana ankeles, tenkupo benasia au yeu machiak, intok:

—Josee, Labiituka'uta betana yeu simria —ti au jiiak—, kaachin eenee juka' Maria' teamta em a' jupnee'u betana. Bwe'ituk ju'u a' yoemianee'u, Liojta tu'u jiapsi betana weye.

²¹ Aapo o'outa asoane. Junaka'a intok, empo, Jesuj ti jiame a' teatuane. Junuen teanee bwe'ituk juka' a' yoemrawata, ka tu'ik bem ya'ari betana, am jinne'uone.

²² Si'ime ini'i yeu siika junuen yeu a' chupne' betchi'bo, juka' achai Liojta, senuk aet ju'ueetuaka, inen jaaka a' teuwaaka'uta:

²³ Ju'u beeme, a' yoemianee'uta mabetne.

Intok o'outa yoemiane.

Juna'a san Emanuel ti teane.

Lios itomake ti jiubaeme.

²⁴ Junak intoko, ju'u Josee, busakai, Liojta betana ankelejta a' tejwaaka'uta yaak. Intok juka' Mariata jup betchi'bo a' mabetak. ²⁵ Taa ka tua emo jubekame benasi jiapsan, aapo'ik Mariata o'outa a' use'u tajtia. Junaka'a intoko, Jesuj ti jiame a' teatuak.

2

Waate, jume' suawaka, maakom teame, a' bitbaeka aman au yajakame

¹ Ju'u Jesus, ili jo'araa Beleem ti teaka'po yeu tomttek, bwiaraa Jurea' tea'po. Juka' che'a yo'o ya'ari, Eroorej teamta, si'ime junama'a bwiaraapo a' yo'otuko. Junak intok waata o'owim jitat ju'neame, Maakom teaka, inime'e, ta'ata yeu we'e betana kateka, bwe'u jo'ara Jerusalen tea'u yajak. ² Intok juname'e nattemaek:

—Jaksa aane ju'u, juriommeu che'a yo'owe yeu tomtkame. Bwe'ituk ta'ata yeu weama'a betana, aapo'ik betana chokita te bichak. Itepo inim yajilam a' yo'oribaekai.

³ Ju'u yo'o ya'ari Eroorej teame, inika'a ju'neiyaakai, tu'isi ka aet yanti elaka taawak. Intok ket si'ime jume' junama'a Jerusalen tea'po jiapsame. ⁴ Junak intoko ju'u yo'o ya'ari, Eroorej teame, si'ime jume' te'opopo tekiakammeu yo'owemmeu, intok jume'e, Moiseejta nesauta, yoemrata am majtammee nau chaaeka, ameu nattemaek jakun yeu a' tomtine'po juka' Krijto'o teamta. ⁵ Bempo intok inen au jiiak:

—Jurea bwiaraa, jo'araa Beleem tea'po. Bwe'ituk seenu, ju'u Liojta betana ju'neetuawakame inen a' ji'ojtek:

⁶ Empo intoko, bwiaraa Juraa' tea'po jo'ara Beleem teame, eiyaa watchisi empo maachi junama'a bwiaraapo, jume' yo'owem bichapo.

Bwe'ituk senu, yo'otaka tawaneeme, ee betana yeu machine, nee betana Ijra'eliita yoemrata a' suuaneeme.

⁷ Junak intoko ju'u Eroorej teame, etbwa juname'e suawakammeu chaaek, intok ameu nattemaek tua jak weyeo juka' chokita yeu a' machiaka'po. ⁸ Junak intoko, jo'araa Beleem tea'u am kittuuk intok:

—Aman eme'e sajaka, junae ili usita betana tu'isi nattemaine. Intok eme'e a' teako, a'abo nee tejwaane. Junuen ne ket aman sikaa, a' yo'orine' betchi'bo —ti jiakai.

⁹ Inika'a yo'o ya'arita ameu teuwaaka'uta jikkajaka, jume' suawakame sajak. Junak intoko ju'u choki, ta'ata yeu weama'a betana aneka, bem bichaka'u, ame pat weyen. Junuen su, chukula, ju'u ili usita ane'epo bepa kiktek. ¹⁰ Jume' Maakom teaka, jitat ju'neame intok, junak, juka' chokita a' bichakai, tua alleak. ¹¹ Inime'e intok, jum kariu kimukai, ili usi o'outa, a' malawala Maria' teamtamak ama bichak. Junak intoko, tonommea japtaka, intok a' yo'orek juka' ili usi o'outa. Sep intok juka' beje' waekamfa bem weiya'uta, etapoka intok sawai tomita, intok kopaalim benaka tattaawamta insienso' teamta, intok jita, win jubak, miira' teamta a' miiikak. ¹² Chukula, tenkupo benasi ju'neetuawakai, ka intok Eroorej teamtau luula bem noottine'po betana, bempo ta'abwi bo'ot bem bwiaarau bicha nottek.

Jum bwiaraa Ejipto' tea'u bichaa bem yeu sajaka'po

¹³ Chukula, jume' o'owim suawakame am saka'asuko, achai Liojta betana ankeles, tenkupo benasi Josee' teamtau au yeu machiak. Intok inen jiiak:

—Yejte'e, usita intok a' malawata weiyaaka, intok bwiaraa Ejipto' tea'u bicha yeu weene. Junaman intok empo tawane, in enchi tejwaa'po tajtia. Bwe'ituk ju'u Eroorej teame, juka' ili usita jariunee a' me'e betchi'bo.

¹⁴ Junak intok ju'u Josee, yejteka, waka'a ili usita intok a' malawata weiyaaka intok tukaapo, bwiaraa Ejipto' tea'u bicha amemak yeu siika. ¹⁵ Junama'a bempo taawak, Eroorej teamta a' muke'u tajtia. In'i inien yeu siika junuen yeu a' yuma'ane' betchi'bo juka'a, achai Liojta, senuk aet ju'neetuaka inen jiaka a' teuwaaka'uta: "Ejipto' tea'a betana nee, in yoemiabeu chaaek", ti jiakai.

Juka' Eroorej teamta, jum, jume' ili usim a' su'a teboka'po

¹⁶ Ju'u Eroorej teame junak, jume' susuawakame betana, jak wa'am a' eiyawaka'uta ju'neiyaakai, tua o'omtek. Intok si'ime jume' ili uusim, illitchim, wooi wasuktiammeu tajtia, jum jo'araa Beleem tea'po intok wate au jeela ili jo'arammetchi jiapsame, am su'a tebok. Jume' susuawakame betana, chokita jak weyeo tua bem a' bichaka'u, junae betana tejwaawaka'u, taewaita ju'neiyaakai, am su'a tebok. ¹⁷ Junuen chupuk ju'u Jeremiaj tuka'uta, Liojta betana aet ju'neetuawaka, inen a' teuwaaka'uta:

¹⁸ Ili jo'ara Ramaa' tea'po, jiokot jiuwaka intok bwanwame ama jikkajituk.

Ju'u jamut, Rakel teame, a' yoemiam betchi'bo bwaanan.

Intok kaabeta a' jiapsi yecha'a i'an.

Bwe'ituk juname'e jaibu kokkolamtuken, ti a' jiaka'po.

¹⁹ Taa chukula, juka' Eroorej teamta muksuko, Liojta betana ankeles, Ejipto' bwiaraa' tea'po, tenkupo benasi, Josee' teamtau au yeu machiaka, intok:

²⁰ —Yejteka, ili usita a' weiyaaka intok a' malawata, bwiaraa Ijra'eel tea'u noottine. Bwe'ituk jaibu kokkosuk jume'e, juka' usita a' me'ebaeme —ti au jiiak.

²¹ Junak intoko, ju'u Josee yejtek intok aapo, juka' usita intok a' aewata, bwiaraa Ijra'el tea'u bicha am nuk siika. ²² Taa ju'u Josee, Arkelao' teamta, jum Jurea bwiaraapo a' achiawa Eroorejtuka'uta betchi'bo a' yo'o ya'arituka'po ju'uneakai, aman a' weenee'uta majjaek. Intok tenkupo benasi ju'neetuawakai, bwiara Kalilea' tea'u bicha siika. ²³ Junaman yepsakai jo'ara Nasaret tea'u jo'atek. Ini'i yeu siika junuen, Liojta betana jume' ju'neetuawakame bem teuwaaka'uta, a' chupne' betchi'bo, Jesukrijtota, nasaareenopo a' ta'eenati bem jiaka'uta.

3

Joan, ju'u yee babatoowame, bweka pa'aku jinabaka

¹ Junakriapo taewaimmet ju'u Joan yee babatoowame, pa'akun bweka pa'ariau siika, bwiaraa Jurea' tea'po yee majtakai. ² Intok:

—Ka tu'ik bo'o joowamta betana emo temaine. Bwe'ituk achai Liojta betana, inim a' nesaunee'u abe yuuma —ti jiakan.

³ Ini'i Joan jiba juna'atukan, wa'a, juka' Isa'iajtuка'uta, Liojta betana ju'neetuawaka, inia betana inen a' ji'ojteka'u:

Mekka bweka pa'ariapo senuk jiwai, chaae nokpo noka'u jikkajwa, inen jiakai:

“Juka' achai Liojta, a'abo bittuanemta mabet betchi'bo,

Aawas enchim jiapsim tu'utene.

Juka' inim ka tu'ik su'u tojine”, ti jiakai.

⁴ Ju'u tajo'ori ju'u Joan teamta atteaka'u, kameeyo boae ya'aritukan. Ju'u wikosa intok, bea tukan intok waka wo'ochim benam intok ket juyapo mumu ba'awam bwa'een.

⁵ Bwe'u jo'araa Jerusalen tea'po jo'aakame intok si'ime jume'e, jum bwiaa jurea' tea'po intok jume'e, batwee Joran tea'u ka mekka jiapsame, au nau yaajan a' jikkaji betchi'bo.

⁶ Juname'e intok, bem ka tu'uwa ya'arim Liojtau bicha am teuwaasuko, aapo ju'u Joan, batwee Jooraan tea'po am bato'owaa simen.

⁷ Taa ju'u Joan, inime'e nasuk jume' paiseompo ta'eeewame intok jume' saruseompo ta'eeewame, juebenam, bato'owaa betchi'bo aman kateme bichakai:

—Ka tu'i yoemra, bakochim benasi a yee bai ta'aame, jabesa enchim tejwaak, junuen, Liojta betana, unnaa jikot machika a'abo weyemta betana enchim ama yo'eebaane' betchi'bo. ⁸ Ala eme'e ka tu'ik betana enchim emo temae'uta, tu'isi enchim jiapsa'ue a' ju'uneiyya tebonge a' lutu'uriatuka'po. ⁹ Intok eme'e, ka emo nasuk emo che'ewareka: “Itupo Apra'amtuka'uta betana te yeu katriam”, In jubaeka'eene. Bwe'ituk ju'u achai Lios, kia inime'e tetammua juni'i, juka' Apra'amtuka'uta betana, yoemrata yeu katriam tuneeme a jooa. ¹⁰ Jume' tepwam jaibu im jipu'uwa, jume' juyam chukta betchi'bo. Intok si'ime juya, ka tu'ik tatakame, chuktawaka intok taya'atune. ¹¹ Inepo ala, nee ju'u ka tu'ikut enchim emo temae'uta a' teuwaakai, ba'apo ne enchim bato'owaa. Taa ju'u, net cha'aka, chukula yebijneeme, aapo, Liojta betana tu'u jiapsi emot jiapsituaka, wepulsi tu'ik jiba emot tawaaka, junuen a' chupa'anee. Juna'a, aapo che'a nee bepa yo'otaka nesawe. Junuen inepo, kia a' bochawam in a' weiyaaranee'u juni'i, ka neu lutu'uria. ¹² Tiikom ae wij wiktawaa'uta jaibu mampo jipuemta benasi machika. Intoko jume' tiikom tu'utene. Otata intok, omola a' tawaane. Jume' aapo'ik tiikom, bachiata auka'u am tojine. Taa juka' otata, a' taya'anee, tajita jiba yuu beete'po —ti ameu jiiak.

Jesukrijtota, a' bato'owaawaka'po

¹³ Junak intoko ju'u Jesukrijto, bwiaraa Kalilea' tea'a betana, batwee Joran tea'u yepsak, jumun Joanta ane'ewi. Junuen juka' Joanta a' bato'owaane' betchi'bo. ¹⁴ Che'a bat ka junen ean ju'u Joan. Intok Jesujtau inen jiiak:

—Ineponee ala juna'a, ju'u em bato'owaa'ea'u. Empo intoko nee su enchi bato'owa i'a —ti au jiiak.

¹⁵ Taa ju'u Jesus:

—Taa inien aune. Bwe'ituk utte'a, si'imeta juka' achai Liojta tu'uree'uta, itom a' chupa'anee'po —ti au jiiak.

Junak san ju'u Joan aamak eak. ¹⁶ Aapo ju'u Jesus, bato'owaasukai, ba'apo yeu siika. Junama'a sep ju'u teeka au etapokamta benasi aayuk. Aapo ju'u Jesus intok, Liojta betana tu'u jiapsita, wokkoita benasi ko'om weyemta, bichak, aet ko'om yejtesusekamta. ¹⁷ Junak intoko, teeka betana senu jiwai inen jiaka jikkajiwak:

—Ini'i juna'a in yoemia, in nake'u. Ae betchi'bo ne tua allea —ti jiakai.

4

Bebeje'erita, juka' Jesujta a' ji'optuabaeka'po

¹ Chukula sepia ju'u Jesus, Liojta tu'u jiapsie ju'neetuawakai, mekka, kaabeta ane'u bicha siika. Junuen, juka' bebeje'erita, ka tu'ikut a' ji'obilaane' betchi'bo.

² Woi taka taewaim intok woi taka tukaariammeu tajtia, ka ji'ibwaka ama aanek. Chukula intoko tebaurek. ³ Junak intoko, ju'u bebeje'eri, Jesujtau yepsak. Intok junuen, ka tu'ik a' ya'a i'aka:

—Lutu'uriapo, empo Liojta betana yoemiarituko, inime'e tetam, paan aune' betchi'bo nesaune —ti au jiiak.

⁴ Taa ju'u Jesus:

—Jum Liojta nok lutu'uriapo inen ji'ojtei: “Ka bwa'aawamtae jiba senu jiapsine, ala ketchia, si'ime Liojta betana noki weyemtæe” —ti jiaka a' yoopnak.

⁵ Junak intoko ju'u bebeje'eri, aapo'ik, bwe'u jo'ara Jerusalen teaka, Liojta betana attearipo ti ta'ewaa'u bicha a' nuk sikaa, intok junama'a, bwe'u te'opopo jikau bepa a' ja'amutuak. ⁶ Intok ini'i:

—Lutu'uriapo empo Liojta betana yoemiarituko, emo ko'om jima. Bwe'ituk Liojta nok lutu'uriapo inen ji'ojtei:

Ju'u achai Lios, jume' ankelesimmet nesaune, juname'e enchi suuane' betchi'bo, bempo bem maammea enchi nu'une, junuen jita tetat juni'i, ka ko'okosi em aune' betchi'bo

—ti au jiiak.

⁷ Ju'u Jesus ket inika'a a' yoopnak:

—Ketchia Liojta nok lutu'uriapo inen ji'ojtei: “Ka empo juka' em Lios achaита ji'obilaabaane” —ti jiakai.

⁸ Juchi wee'po ju'u bebeje'eri, aapo'ik mekka jikat, bwe'u kawiu jikau yeu a' nuk siika. Intok aniat si'imekut, ka nanau machi yoemrata, intok juka' bem ujyoriawata intok eiyawatchik ama ayukamta a' bittuak. ⁹ Intok:

—Ineponee si'imeta inika'a ne enchi a' makne, empo tonommea weeka, enchi nee yo'orinee —ti au jiiak.

¹⁰ Junak intoko ju'u Jesus:

—Mekka'e bebeje'eri. Bwe'ituk jum Liojta nok lutu'uriapo inen ji'ojtei: “Em achai Liojta yo'orinee intok aapo'ik jiba nok jikkajine” —ti au jiiak.

¹¹ Junako ju'u bebeje'eri, juka' Jesujta a' to'o siika. Ankelesim intok au yajaka, au be'eemtak a' anian.

Ju'u Jesus jum Kalilea' tea'po a' tekileu naate

¹² Ju'u Jesus, juka' Joan yee babatoowamta, a' eta'ituka'po ju'neakai, junak bwiaraa Kalilea' tea'u bicha siika. ¹³ Taa ka jum ili jo'araa Nasaret tea'po taawak. Ala, jo'araa Kapernaum tea'u jo'aabaeka aman bicha siika, bwe'u jo'ara, bwe'u bau ba'a mayoat, bwiaraa Sabuloon intok Naptali'iti teaka'po. ¹⁴ Ini'i yeu siika junuen, Isa'ajtuka'uta, Liojta betana ju'neetuawaka, juka' a' teuwaaka'uta a' chupne' betchi'bo:

¹⁵ Bwiaraa Sabuloon intok Naptali' teame, bo'ota baweu bicha aet bo'oka'u, batwee Joran tea'po beasi, ta'ata ama yeu we'e betana.

Bwiaraa Kalilea' teame, jume' ka juriom jiapsa'po.

¹⁶ Ju'u yoemra, Liojta betana weyemtak ka ju'neaka, ka machiku aneme benaeka'um, bwe'u tachiriata benasi, Liojta betana lutu'uriata ju'neiyaatuawak.

Jume' intoko bem ka ju'neaka' betchi'bo, jiba yuu ka machiku bem kokkone'po jiapsa'um, ju'u Liojta nok lutu'uria, taji tachiriata benasi, machiku taawak, ti a' jiaka'po.

¹⁷ Junako ju'u Jesus yee majta taitek, inen jiiakai:

—Ka tu'ik betana emo temaine. Bwe'ituk achai Liojta betana inim a' nesaunee'u, abe yuuma.

Ju'u Jesus naikika jume' kuchureom aamak am nunuk

¹⁸ Ju'u Jesus, bawe Kalilea' tea'po bwikolakut weyekai, wooim nau wewerim bichak. Senu Simoo' team, ket Peeommea ta'eeewame. Ju'u intoko senu Antej team. Juname'e kuchureomtukan. Intok inime'e bem jite'im ba'au a' jimmaan. ¹⁹ Junak intok ju'u Jesus:

—Eme'e nemak katne. Inepo intok, ne ta'abwi tektila enchim makne, ju'u inim yoemrata jiapsammeu, bem jinne'uiitmune' betchi'bo ne enchim ameue noktuane —ti ameu jiiak.

²⁰ Bempo intoko sep su, bem jite'im su'u tojaka aamak sajak.

²¹ Che'a ili bichau bicha weyekai, juchi woika nau wewerim bichak ju'u Jesus. Jakoobo' teamta intok Joan teamta, Sebereo' teamta u'usim. Juname'e, bwe'u kuta kanoapo aanen bem achaiwatamake, bem jite'im tu'utekai. Junammeu ket chaaek ju'u Jesus. ²² Junama lautipo intok, bempo, bwe'u kuta kanoata intok bem achaai ama su'u tojaka, aamak sajak.

Jesus yoemrata juebenak majta

²³ Ju'u Jesus si'ime Kalilea bwiaraat weyen, a' yepsa'apo juriom nau yaaja'po yee majtakai. Juka' bemela nok lutu'uriata betana, achai Liojta inim a' nesaunee'u betana yeteu nookan. Intok si'imem jume' ka nanau machik ko'okoakame emo am inne'etetuakai. ²⁴ Bwiaara Siria' tea'po si'imeku ju'uneiyaawak ju'u Jesus. Intok si'ime jume' ka nanau maisi jikot emo bichame au tojiwak. Ko'okoeme intok jak wanteme. Intok jume' bebeje'erita betana jikot emo bichame, intok jume' kobapo ko'okoeka wat watteme. Intok jume' ka emo taka yekame. Jesus intok, inime'e emo ine'etetuak. ²⁵ Bwiaara Kalilea' tea'po betana tua juebenaka aamak sajak. Intok ili jo'aram Lekapolij tea'a betana intok bw'e'u jo'ara Jerusalen tea'a betana, intok jurea bwiaara betana, intok batwee Joran tea'awaetana jo'aakame aamak sajak.

5

Ili se'e kaupo aapo'ik teuwaaka yee a' majtaka'u

¹ Ju'u Jesus, si'ime junaka'a yoemrata bichakai, ili kawiu jikau sikaa, junama'a yejtek. Junak intoko jume' a' majta'um au nau yajak. ² Ju'u Jesus intok inime'e majta taitek:

Jabemsja jaisa jume' tua alleeneeme

³ —Tua alleenee jume' Liojta betana bem jiapsimmeu tu'ik ameu a' be'ee'uta ju'uneame. Bwe'ituk bempo, teekau, Liojta yo'otaka a' kateka'u jiapsine.

⁴ 'Tua alleenee jume' junuen ket ka alleame. Bwe'ituk inime'e, bem jiapsi jo'anaa'uta, Liojta betana amet autuanaa.

⁵ 'Tua alleenee jume' ka emo jabeleme, bwe'ituk bempo Liojta betana bwiata ameu na'ikariata mabetne.

⁶ 'Tua alleenee jume'e, tua junen jiaka, Liojta am joo i'a'uta a' joopeame. Bwe'ituk aapo junaet am anianee yuma'isi aet yeu kat betchi'bo.

⁷ 'Tua alleenee jume' yee nak jikoleme. Bwe'ituk ju'u Lios juname'e am jikokoine.

⁸ 'Tua alleenee jume'e, tua junen jiaka, tu'ikut jiapsekame. Bwe'ituk bempo Liojta bitne.

⁹ 'Tua alleenee jume' nau eewamta tu'ureme. Bwe'ituk bempo Liojta betana yoemiarimpo ta'eenaa.

¹⁰ 'Tua alleenee jume'e, achai Liojta junen tu'isi am jiapsi i'a'po aman jiapsaka, inim watem betana jikot emo bichame. Bwe'ituk bempo teekau Liojta yo'otaka a' kateka'u bem jiapsine'uta bitne.

¹¹ 'Tua eme'e alleenee enchim nee suale' betchi'bo watem betana jaana jiaawaawa'ateko intok jikot bitwakai. Intok si'ime ka lutu'uriata enchim beje'eka am nokao. ¹² Tua kaitat Jain eaka alleene. Bwe'ituk eme'e, Liojtamak ama butti emou tu'ik bitne. Bwe'ituk ket jiba inien su watem betana jikot bitwak, jume' Liojta betana ju'neetuawaka yeteu noktuawakame, emo bepat che'a bat jiapsaka'um.

Jume' inim jiapsammeu onata intok tachiriata benasi maachi

¹³ 'Eme'e, ju'u inim yoemrata nasuk jiapsakai, Liojta betana juka' ameu tu'ik juname'e ket a' mabettua, onata tu'ika bwa'apo a' weye'e benasia. Taa ju'u oona a' kiawaita ta'aruko kaachin juchi a sawaanana. Jaibu kaita'po tu'in. Ala wo'otanaa intok aet naj katnaa.

¹⁴ 'Eme'e inim ju'u yoemrata betchi'bo ket, tachiriata benasi mamachi. Kawit jikat bwe'u jo'aratuko, kaachin a au essone. ¹⁵ Intok kia kaabe tachiriata ya'anee, jitaa betuk wajjwa a' mana' betchi'bo. Ala jun'a jikat mana'anaa junuen si'imem jo'araapo aneme amet a' machine' betchi'bo. ¹⁶ Junuen ketchia eme'e, Liojta betana enchim tachiriata benaka jipue'uta, si'imem bichapo tu'ik enchim joa'ue a' ju'uneiyaatuane. Junuen bempo, tu'ik enchim joa'uta bichakai, enchim achai Liojta, teekau katekamta a' yo'orine.

Ju'u Jesus, Moiseejtuka'uta betana nesaurim yee majta

¹⁷ 'Ka eme'e juka' nesaurita Moiseejtuka'uta ji'ojeitea intok kia juka'a, Liojta betana ju'neetuawaka bem yee majtaka'uta, yeu a' tawaabaeka inim ne yebijlaa ti eane. Kannee yeu a' tawaabaeka yebijlaa. Ala inepo junaka'a tua juka' a' teuwa'uta, in ya'anee'ue a' chupa'abaekai. ¹⁸ Bwe'ituk lutulu wee'po ne inen emou jiiia, inim teekata intok bwiata ketun ayuka' a' bitwao, ju'u Liojta betana nesauri, jita juni'i tua kaita ama yeu tawaanana, si'imeta juka' yeu yuma'anemta a' chupsu'utajtia. ¹⁹ Junuen san ju'u Liojta betana nesaurita jita'po juni'i, juka' che'a kaita teuwaas machik juni'i, ka a' nok jikkajame, intok watem jiba junaka'a majtakai, teekau Liojta yo'otaka a' kateka'abichapo, juna'a che'a kaita teuwaane. Taa ju'u, si'imem nok jikkajame intok watem jiba junaka'a majtakai, juna'a, Liojta yo'otaka a' kateka'abichapo che'a eyaanana. ²⁰ Bwe'ituk inen ne emou jiiia, enchim ka jume' Moiseejtuka'uta betana nesaurim yee majtame bepa intok jume' paiseompo

ta'eewame bepa che'a tu'isi Liojta ea'po aman ka enchim jiapsao, kaachin eme'e, Liojta kateka'u lutu'uriane.

Ju'u Jesus, omti eewamta betanayee majta

²¹ 'Eme'e a' ju'uneiyyaa, che'a bat naatakai enchim yo'owasuka'ummeu inen: "Ka jissu'abaane, bwe'ituk jabe juni'i yee su'ari, ya'uraa bittuanaa", iameu a'jiuwaka'po. ²² Taa inepo neen emou jiiia, jabetak junii'i, ale benasi yoemtamak a' o'omteko, ini'i, Liojta betana ya'uraa bittuanaa. Ju'u intok, juka' ale benasi yoemta tua jaana, ka tu'isi au a' nokao, inim ya'uraa bittuanaa. Ju'u intok, ale benasi yoemta, ka suawa'ara, ti au jiakame, jiba yuu taji beeteu a' yebijnee'u au chupiatune.

²³ 'Junuen san beja, empo Liojtau bicha em na'ikiarita te'opou a' toji'isekai intok junama'a empo, senuk ele benasi yoemta jita'apo juni'i ka emak a' tu'iriaka'u waate'eteko, ²⁴ juka' Liojtau bicha em na'ikiarita, jiba junama'a te'opopu a' su'u tojinee intok junae ele benasi yoemtamak bat emo tu'utene. Junak empo a te'opou nottinee intok juka' Liojtau bicha em na'ikiarita ama a' mabets tebone.

²⁵ 'Senuk enchi a' beje'eeo intok enchi a' ya'uraa bittuaseko, ketun aamak weyeka aamak emo tu'utene. Junuen ka ya'uttau bicha enchi a' su'u tojine' betchi'bo. Bwe'ituk junako ju'u ya'ut, ye'e etammeu enchi su'u tojine, intok juname'e enchi eta'ine. ²⁶ Tua ne lutu'uriapo inen eu jiiia, juka' em wikiria'uta ka tua si'imeta enchi a' beje'etusuko, junama'a ka a em yeu weene'po.

Ju'u Jesus, jamutta ka a'jubeka aamak au tu'uriwamta ka a' tu'ireaka'u yee majta

²⁷ 'Eme'e a' ju'uneiyyaa, che'a bat naataka inen: "Ka ta'abwi'jamuttamak emo tu'urine", ti a'jiuwaka'po. ²⁸ Taa inepo ne inen emou jiiia, jabetak junii'i jamuttamak au tu'uribaeka a' bichakame, jun'a a junae mak a' jiapsipo jaibu ka tu'isi aulatune.

²⁹ 'Inien san beja, empo, batatana em pusimmea, Liojta bichapo jita ka tu'ik ya'an'e'eteko, yeu am wikeka, mekka am su'u tojine. Bwe'ituk che'a tu'ine, takaapo wepulaik ama be'eeka, intok ka junuen si'ime ju'u em takaa, tajita ka tutuke'u jimmaatune. ³⁰ Intok batatana em mamam junuen enchi am tawaaneeo, am chuktane, intok mekka am su'u tojine. Bwe'ituk che'a juni tu'ine, takaapo, wepulaik ama be'eeka, intok ka junuen si'ime ju'u em takaa, tajita ka tutuke'u jimmaatune.

Ju'u Jesus, jubiwaita jaisa a'jimaanaa'u, ka a' tu'ureaka'u yee majta

³¹ 'Ketchia, bat naataka inen teuwaawak: "Jabetaka juni'i a' jubiawata su'u tojibaeme, ini'i, junae betana ya'uraaapo ji'osia ya'arita a' maknee'u a' utte'a", ti teuwaawak. ³² Taa inepo ne inen ne emou jiiia, wa'a a' jubiawata su'u tojame, taa junaka'a ka ta'abwiku mak ka tu'isi a' aulatuko, jun'a, a' jubiawata ta'abwiku mak au a' tu'urituan. Intok ju'u, juka' jamutta su'u tojirita jubeakame, ini'i ketchia, Liojta bichapo ka tu'isi aune.

Ju'u Jesus jaisa jita juni'i teuwaawaka tua jita lutu'uriatewamta betana yee majta

³³ 'Intok ketchia eme'e a' ju'uneiyyaa, jume' bat katriammeu inen a' teuwaawaka'po: "Ka a' koptaka yeu a' yuma'ariane, juka'a, acha! Liojta bichapo aneka a' chupne'eti jiaka em teuwaaka'uta", ti teuwaawak. ³⁴ Taa inepo inen ne emou a' teuwaaa, lutu'uriatene'eti jiaka enchim noka'uta, ka jita betchi'bo enchim a' noknee'u. Kia teekata junii'i eme'e ka teuwaane, bwe'ituk ini'i jun'a, Liojta yo'otaka ama a' kateka'u. ³⁵ Intok kia juka' bwiata juni'i, bwe'ituk ini'i jun'a, aapo'ik Liojta aet wokeka kateka'u. Intok kia juka' bwe'uo'araa Jerusalen teamta juni'i, bwe'ituk ini'i bwe'u jo'ara jun'a, juka' che'a si'imem bepa yo'o ya'ari yeu a' pu'alau. ³⁶ Kia em koba juni'i ka teuwaaka jita lutu'uriatebaane. Bwe'ituk empo, chonim wepu'ulaik juni'i, tosasisa oo chukuisia ka a' ya'an'e. ³⁷ Wepulsi eme'e, enchim teuwaanee'u, jeewi, oo e'e, ti jiune. Bwe'ituk ju'u inia mak naa buusti nokwame, bebeje'erita betana weye.

Ju'u Jesus, yeteu jujutwamta betana yee majta

³⁸ 'Eme'e a' ju'uneiyyaa, che'a bat naatakai inen jiuwaka'po: "Wa'a seenu, juuuka'a senuk, pusim a' ta'arutuakame, ini'i ket, pusim ta'arune." ³⁹ Taa inepo inen ne emou jiiia, juka' ka tu'ik joamta, empo ka a' beje'ene. Ala empo, juka' batatana jopemmet enchi chochonakamta, ket sekka'atana empo au kuaktene. ⁴⁰ Senuk enchi a' ya'uraa bittuaka intok inika'a, junama'a ya'uraaapo, supem enchi a' u'aabao, jume' em bepa supem intok ket a' makne. ⁴¹ Seenuk, pu'aktita senu kilometrota enchi a' weiyasaao, empo naa buustia juchi junae beekisi a' weiyaaane. ⁴² Juka' jita eu netanemita, a' mikne. Intok juka'a, jita eu reewemta, junuen a' reuwaane.

Ju'u, jume' yee beje'eme, am nak ta'eewame

⁴³ 'Ketchia eme'e a' ju'uneiyyaa, che'a bat naatakai inen jiuwaaka'po: "Juka' ee naapo jo'aakamta a' nakne. Juka' intoko enchi beje'emta a' omtane." ⁴⁴ Taa inepo inen ne emou jiiia, jume' enchim beje'eme, am nakne. Jume' intoko ka tu'isi emou nokame, tu'ik ame tana a'aune. Jume' enchim omtame, tu'uwata am jooriane. Jume' ka tu'isi jaana emou nokaka intok jiokot enchim joame, Liojtau bicha am nokriane. ⁴⁵ Junuen eme'e, enchim yo'owa Lios, teekapo katekamta betana yoemiarimtune. Bwe'ituk aapo, jume' tu'i yoemem intok kia jume' ka tu'i yoemem betchi'bo juni'i, juka' ta'ata yeu weamtua. Intok tu'isi jiapsame intok kia ka tu'isi jiapsame betchi'bo juni'i, yuyuktua. ⁴⁶ Bwe'ituk eme'e, jume' enchim eiyaame jiba nake'eteko, kaita chukula emou tu'ik ama bitne. Kia jume' yo'oraata betana tomita bem nau tojine' betchi'bo tekilda joame juni'isu ket inika'a jooa. ⁴⁷ Intok eme'e, jume' emo mak werim jiba tetebotua'ateko, kaita tu'ik eme'e jooa. Bwe'ituk inika'a jume' ka Liojta sual ta'aame juni'isu a' jooa. ⁴⁸ Eme'e, yuma'isi yee eiyaane, ju'u, juka' enchim yo'owa Lios, teekau katekamta si'imem yuma'isia am eiya'a benasia.

6

Ju'u Jesus, ju'u tu'ik bo'o jooriawaka jiapsiwamta betana yee majta

¹ 'Eme'e, Liojta sualeka a' yo'oreka juka' enchim joa'uta, ka eme'e, watem bichapo enchim bittune' betchi'bo jiba a'joone. Bwe'ituk junuen eme'e a' bo'o jooria'atko, junak ju'u enchim yo'owa Lios, teekau katekame, emou tu'ik tua kaita enchim bittuane. ²Junuen san empo jume' jiokot eame ania'atko, ka si'imem a' ju'uneiyyatuane, jume' waate, ka lutu'uriapo emo tu'u joame, jum te'opompo intok jum naj katwa'apo a' joa'uta benasia. Inime'e junuen aane junuen watem tu'ik ame tana teuwaane' betchi'bo. Taa inepo ne tua inen emou a' teuwaan, lutula wee'po junama bem eiyaanaa'u jiba, Liojta betana chukula bem bitnee'u kaitatune. ³Taa empo jume' jiokot eame jita'apo am aniaikai, taa inika'a empo, kia juka' emak jo'aakamta juni'i, ka a' ju'uneiyyatuakai. ⁴ Ala juka' em yaaka'uta kaabe a' ju'uneiyyaa. Ju'u intoko em yo'owa Lios, juka' kaabeta ju'uneiyyaka em joa'uta a' bichame, aapo, juka' chukula eu tu'ik enchi bittuane.

Ju'u Jesus, jaisa Liojtau bicha yee nokria'u betana yee majta

⁵ 'Eme'e intoko Liojtau bicha yee nokriakai, kaaa eme'e wame'e ka lutu'uriapo bempo emo tu'u joame benasi a' bo'o jooriane. Inime'e jum te'opopo intok jum naj katwa'apo ja'abweka, bem Liojtau bicha noknee'u a' tu'ure junuen watem am ju'uneiyyane' betchi'bo. Inepo ne inen emou jiiia, lutula wee'po junama bem eiyaanaa'u jiba, Liojta betana chukula bem bitnee'u kaitatune. ⁶ Taa empo, Liojtau bicha yee nokria'atko, em karipo wajawa, pueata etai'ka intok empola, em achai Lios junuen emak jiba anemtau bicha yee nokriane. Junako ju'u Lios, juka' kaabeta ju'uneiyyaka em joa'uta a' bichame, chukula aapo juka' tu'ik enchi bittuane.

⁷ 'Junuen, Liojtau bicha emo nokria'atko, ka naa buusti kia beja nok baanee wame'e ka Liojta sual ta'aame ane'e benasia. Intok inime'e junuen, juebenak bem teuwa' betchi'bo, Liojta am jikkaji machiaka ane'e benasia. ⁸ Junuen eme'e ka juname benasi anne. Bwe'ituk ju'u achai Lios jaibu ju'unea ju'u emou be'eemtat kee au bicha enchim nokao. ⁹ Junuen san eme'e, Liojtau bicha inen emo nokriane:

Itom achai Lios, teekau katekame. Em yo'orinaa'uta eu lutu'uriatune.

¹⁰ Che'a yo'otaka em nesaunee'uta, inim itomaktune.

Ju'u em joo i'uta inim ya'atune.

Jiba junuen teekau a' joowa'a benasia.

¹¹ Juka' bwa'awamata jiba itou be'eemta, i'an itou autuane.

¹² Ka tu'ik itom ya'arit itom jikoine.

Junuen itom jume' ka tu'ik itou yaakame itom am jijikoe'e benasia.

¹³ Unnaa itom ae ji'obilaanaa'uta, ka itou autuane.

Ala, bebeje'erita betana itom jinne'UNE.

Bwe'ituk ju'u che'a yo'otaka si'ime utte'ata jipueka em nesawee'u, intok ju'u yo'orisi maisi em eiyaanaa'u, jiba yuu betchi'bo eu aune.

Tua junuentune.

¹⁴ 'Bwe'ituk eme'e junuen jume' waatem, ka tu'ik emou yaakame junaet am jijikoe'eteko, ju'u enchim achai Lios, teekau katekame ket enchim jiokoine. ¹⁵ Taa junuen enchim watem ka jijikoeo, ju'u enchim achai Lios, ka tu'ik enchim ya'arit ka enchim jiokoine.

Jesus, ka ji'ibwaka Liojta yo'oriwamta betana yee majta

¹⁶ 'Eme'e ka ji'ibwalamtaka junuen Liojta yo'ore'eteko, ka eme'e jume' ka lutu'uriapo, bempo emo tu'u joame junuen emo siokame benasi emo joame benasi anne. Bwe'ituk bempo inien aane, junuen ka ji'ibwaka Liojta bem yo'ore'po bem ju'uneiyyana' betchi'bo.

Inepo ne inen emou jija, lutula wee'po junama bem eiyaaanaa'u jiba, Liojta betana chukula bem bitnee'u kaitatune. ¹⁷ Taa empo, ka ji'ibwalataka Liojta yo'oreka au bicha nokbae'eteko, emo pujbaa baksianee intok tu'isi emo chichikne. ¹⁸ Junuen ka ji'ibwaka Liojta em yo'oree'uta, kaabeta enchi ju'ueiyaane' betchi'bo. Ju'u em achai Lios jiba, junama'a aapola jiba emak aneme ju'ueene. Intok aapo, chukula juka' eu tu'ik enchi bittuane.

Teekau, kaitau a tamachiatuka, ju'u tu'i

¹⁹ 'Ka inim bwiapi ome'e, juka' eiyaaawatchika, beje'emta, bu'uuk nau tojibaane. Inim, yoeriam a jita moiyaap'o intok jita momoyee'po intok jume' jita e'tbwame jak kimuka jita e'tbwape. ²⁰ Ala eme'e, teekau juka' chukula eiyaaawatchika, emou tu'ik jipu'ubaeka'eene, jum yoeriam ka a jita moiyaap'o. Intok kaita momoyee'po. Intok kia jume' jita etbwawamta tu'ureme ka ane'epo. ²¹ Bwe'ituk eme'e, jum enchim eiyaa'uta intok beje'emta ayuka a' jipue'po, junama'a ket eme'e junaet jiba jiapseka, aet emo temaine.

Ju'u takaata betchi'bo, jita tachiriata bena

²² 'Em puusim ee betchi'bo, tachiriata benasi maachi. Junuen san, empo jume' em puusim tu'ireako, ketchia si'ime ee betchi'bo mamachine. ²³ Taa jume' em puusim ka tu'ireako, ketchia, si'ime ee betchi'bo ka mamachi benane. Empo intoko, ju'u a' lutu'uria ti eaka em suale'u, ini'i ka mamachika ka lutu'uriatuko, jiba ini'i inien machika, juchi ae bepa jiba betchi'bo eu ka tu'iné.

Liojta intok tomita a' eiyaaawame

²⁴ 'Jabe juni'i, kaibu woomi tekoka nanancha a nesauta am jooriane. Bwe'ituk senuk omtnaka juka' senuk intok nakne. Oo juka' senuk che'a jikkajaka juka' senuk intok ka a' eiyaaane. Ket, kaabe, Liojta a' joo i'uta joaka intok junaewit yu'in tomibaane.

Lios jume' a'yoemiam am bicha

²⁵ 'Junuen ne emou jija, enchim bwa'eka oo junuen enchim je'eeka jiapsinee'u betchi'bo, eme'e ka Jain eene. Intok kia ju'u enchim tajo'onee'u betchi'bo juni'i. Ju'u jiapsiware, bwa'amtta bepa che'a eiyaaawatchi. Intok ju'u takaa, ju'u tajo'ota bepa che'a eiyaaawatchi. ²⁶ Jume' wikitchim naas nenne'eme, eme'e mammatene. Inime'e ka e'echa intok kia ka bachiata tobo tobokta, junuentaka juni'i ju'u enchim achai Lios, teekau katekame, am jiji'ibwatua. Eme'e, jume' wikitchim bepa che'a juni'i eiyaaawa. ²⁷ Intok emo nasuku kaabe aane unnaa Jain au eetuaka juni'i, nasuk aman batata a yo'otune.

²⁸ 'Intok enchim nat bepa ujyoik tajo'onee'u betana ka aet Jain eene. Maa su ket jume' wajpo seewam yoyo'otume mammatene. Juname'e kaita joaka ka jiji'ikame. ²⁹ Taa junuentaka juni'i, inen ne emou jija, ju'u che'a yo' ya'ari Salomon tuka'u, yu'in ujyoik atteaka juni'i, ka inime'e watem benasi ujyoireakan. ³⁰ Ju'u achai Lios intok, juka' juyata i'an wajpo ayukamta junuen ujyoisi a' joakai, juka' chukula tajiu wo'otanamta, enchim che'a juni san aapo aniane, kaita a suale'am. ³¹ Junuen san eme'e ka Jain emo eetuanee inien jiakai: "Jitasa tee bwa'ane, oo jitasa te ji'inee oo jitasa tee tajo'otene", ti jiakai, ³² bwe'ituk jume' ka Liojta sual ta'aame, si'ime inia weemat jiba jiapsek. Taa eme'e juka' Liojta, teekau jiapsamta sual ta'aa, si'imetra inika'a emou a' be'ee'po jaibu ju'ueamta. ³³ Junuen san eme'e, Liojta che'a yo'otaka a' kateka'u, juka' aamak enchim lutu'uriabee'ut, iniat bat emo temaine. Intok aapo'ik junuen tu'isi enchim jiapsi i'a'utchi iniat jiapsekai. Intok ketchia si'imetra inika'a eme'e a' mabette. ³⁴ Junuen san, chukula taewaimmet emou auneemmat ka emo Jain eetuane. Bwe'ituk juname'e taewaimmetchi aet emo temainaame aune. Ala chikti ta'apo ju'u obisi emou ayukammat junaet jiba emo temaine.

7

Ka eme'e watemmet ka tu'ik bitnee

¹ 'Ka eme'e watem jita'apo ka tu'isi am tatawaane. Junuen juka' Liojta ka enchim a' ya'uraa bittuane' betchi'bo. ² Bwe'ituk aapo, jiba junaen enchim watem juka' ka tu'ik enchim amet a' bicha'a benasia, junaen enchim ya'uraa bittuane. Intok juka' watemmeu enchim joa'u benakue, ket junaen emou a' nottane. ³ Iniamak empo, senukut a' pujpo ili sankoata bichamta benasi maachi, em pujpo intok juka' sankoata che'a bwe'uuk em jipue'po ka emo mammatekai. ⁴ Junuentaka'ateko empo: "Juka' ili sankoata em pujpo jipue'uta, nee enchi yeu a' wikriabae", ti kaachin a au jiune, em pujpo juka' che'a bwe'uuk sankoata jipuekai. ⁵ Ka tu'i yoemtakai emo tu'u joame, empo bat tu'isi em jiapsinee'ut emo ju'ueiyaane, junak intok senuku tu'isi a' jiapsinee'u betana a au nokne.

⁶ 'Juka' eiyaaawatchik, lutu'uriata Liojta betana weyemta, jume' inim tua ka tu'i yoemmemu ka inimmeu a' teuwaabaane. Chukula inime'e junuen, ka jume' chu'um juju'enam benasi, enchim am ya'anee' betchi'bo. Intok jiba inika'a, kaitau a tamachiatuka lutu'uriati,

jume' tiasi, ka tu'ik tu'ureme ka a' majtabaane. Chukula, ka jume' bawepo tetam, pejlam teame, koowimmeu wo'otawaka'a benasi machika, inime'e intok amet chep cheptisune' betchi'bo.

Enchim waata'u a'aune, ka a' rojiktakai intok pueetau ja'abweka a' ponnee

⁷ 'Enchim waata'uta, Liojtau bicha a' a'aune, ju'u Lios intok, enhim a' bittuane. Intok kia juka' Liojta betana enhim jaiwa'uta juni'i, eme'e a' bitne. Maa su eme'e pueetata pona'ateko eme'e kima'anaa. ⁸ Bwe'ituk wa'a, a' waata'uta a'auneeme a' mabetne. Wa'a intoko a' waata'uta jaiwame, a' teune. Intok kibachanaa ju'u pueetau weyeka a' poname.

⁹ 'Kaabe aane emo nasuku a' yoemiawata, bwa'awamta a' a'awao, tetata a' mikbaaneeme. ¹⁰ Oo inika'a, kuchuta a' a'awao, bakotta a' mikbaaneeme. ¹¹ Bwe'ituk eme'e junuen ka tu'i yoememtakai juni'i, jume' enhim yoemiam, tu'ik enhim am miknee'uta, a' ta'aa. Jiba tua ju'u enhim Lios, teekau katekame, aapo, jume' aapo'iku bicha tu'ik a'awame, junaka'a tu'ik am mikne.

¹² 'Junuen san eme'e watem betana tu'ik jiba bitbae'eteko, junaen jiba eme'e tu'ik ameu joone. Bwe'ituk jiba ini'i ama weye Moiseejtuka'uta nesauri ji'ojoiteipo, intok wame'e bat naataka yeteu noktuawakame ji'ojoiteka'u.

Jiba yuu jiapsiwa'u bichaa, ju'u aet aman kikkimuwa'u, na'ulai

¹³ 'Eme'e, na'ulaika aet aman kikkumuwa'po, jiba yuu jiapsiwa'u bicha kimune. Ju'u aet aman kimuwame intok ju'u bo'o, jiba yuu kokkowa'u bicha bo'okame, bweeka, juebenaka intok junaet aman sasaka. ¹⁴ Taa ju'u aet aman kikkimuwame intok kia ju'u bo'o juni'i, jiba yuu jiapsiwa'u bicha bo'okame, tua nana'ulai, intok ka bweeka, iniet intok ka juebenaka aet aman sasaka.

Ju'u juya a' takaanee'ue a ju' uneiyaatunee

¹⁵ 'Jume' ka lutu'uriata nokaka, Liojta betana emo noktuawa'ati jiame betana eme'e emo suuane. Bwe'ituk inime'e, Krijtopo emo mak werim benasi emo joaka emou yaaja, taa bempo, roobom, bwalam benasi emo ya'arikai. ¹⁶ Taa eme'e ju'u bem bo'o jooria'ue a amet ju'uneene. Bwe'ituk juya wichakamta, pa'asim ka a' tatakaka intok kia ju'u ka tu'i juya, chunam ka tataka'a benasia machikai. ¹⁷ Junuen san si'ime wa'a tu'i juya, tu'ik tataka. Intok si'ime wa'a ka tu'i juya, ka tu'ik tataka. ¹⁸ Ju'u juya, tu'ikai, kaachin ka tu'ik tatakan. Ju'u intok, kia ka tu'i juya juni'i, kaachin a tu'ik takane. ¹⁹ Si'ime ju'u juya, ka tu'ik tatakame, chuktanaa intok taji beete'po taya'atune. ²⁰ Junuen san eme'e, ju'u bem bo'o jooria'ue a amet ju'uneene.

Ka si'ime, Liojta che'a yo'otaka a' kateka'u yajinee

²¹ 'Ka si'ime wame'e: "In yo'owa", ti neu jiame, Liojta yo'o nesaweka a' kateka'u a jiapsine. Ala wame'e, achai Liojta, teekau katekamta joo i'a'uta joame jiba a aman jiapsine. ²² Junaka'a taewaita yumako juebenaka inen neu jiunee: "Itom achai, ee betana ito lutu'uriak ti jiaka, juka' em nokta te yee majtak. Intok ket junaen em team teuwaaka, jume' bebeje'erita ka tu'i jiapsim jipueme, itepo yeu am bepriak. Intok ket jiba junaen itepo juka' ka a jootu maisi machik tee yu'in a' yaak", ti jiuneeemme. ²³ Taa inepo junak inen ameu jiunee: "Jakwoo juni'i ne ka enhim nemak ee ta'aak. Mekka em kaate, eme'e, ka tu'ik ya'alame."

Senu weemta betana, jume' wooi lutu'uriam

²⁴ 'Junuen san wa'a, juka' in teuwa'a'uta a' jikkajaka a' bo'o jooriame, juna'a, seenuk, tu'isi suawaka, junaka'a senu tetata bepa karita a' yaaka'a benasi machine. ²⁵ Chukula yuk taiteka jume' batwem tapunak intok jeekam aet sajak intok au a' tataptuan taa juna'a kari ka wechek bwe'ituk juna'asu, tetat kutti nawakan. ²⁶ Taa wa'a, inika'a in teuwa'a' a' jikkajaka intok ka a' bo'o jooriame, juna'a, seenuk tu'isi ka suawaka, junaka'a se'eta bepa karita a' yaaka'a benasi machine. ²⁷ Yuk taiteka, jume' batwem tapunak intok jeekam aet sajak, juna'a kari intok wechek intok tua jiokot taawak.

²⁸ Juka' Jesuita ameu a' noksuko, jume' ama aneme, aapo'ik bempo'im majtasuka'u betana a' suum eiyaan. ²⁹ Bwe'ituk aapo, senuk yo'o utte'akamta benasia am majtan, intok ka jume' Moiseejtuka'uta nesaurim yee majtame benasia.

Ju'u Jesus, senuk lepra' teamtae ko'okoemta au a' ine'etetua

¹ Junak Jesuita, ju'u ili kau betana ko'om a' siiko, juebenaka aamak sajak. ² Junama intok, seenuk, lepra' teamtae ko'okoeka, au ruktek. Ini'i, Jesuitau tonommea kikteka:

—In yo'owa, empo junen ea'ateko ika'a ko'okoata a nee u'aa —ti au jiiak.

³ Junak intok ju'u Jesus aet mamteka:

—Junen ne ea, junuentune, tu'ine'e —ti au jiiak.

Inien a' jiusuko ju'u sa'awakame, a' ko'oko betana au ine'etek. ⁴ Ju'u Jesus intok:

—Yuu, kaabetau a' teuwaane. Ala, jiba aman sika intok ju'u te'opopo che'a yo'otau yebijne. Intok Moiseejtuka'uta nesaweka'po aman, junaka'a Liojtau em na'ikiaka'uta aman weiyaane. Junuen si'imem ju'ueene' betchi'bo, em ko'okoata betana jaibu em tu'isuka'po —ti au jiiak.

Jesus senuk romanota, sontaommeu ya'ut, a' u'usi au a' ine'etetua

⁵ Jo'ara Kaperuna tea'u Jesuuta yebissuseo, senu Roma'tea'a betana, sontaommeu ya'ut, Jesuuta ruktek intok inen au ujbwananak:

⁶ —In yo'owa, in ili uusi, jo'aapo bo'oka ka au yeeka intok ama butti jiokot a' inne'a —ti au jiiakai.

⁷ Jesus intok:

—Inepone aman sikaa, au a' ine'etetuane —ti au jiiak.

⁸ Ju'u sontao ya'ut a' yoopnak:

—Achai, ka neu cha'aka in jo'au em yebijne'po. Ala kia au a' ine'etene' betchi'bo, junuen a' teuwaanee jiba. Junak intok au ine'etenee ju'u in uusi. ⁹ Bwe'ituk inepo ne juni'i watem che'a nee bepa nesaweme jipue. Taa intok ket nee naa buusti sontao in sawe'um ne jipue. Juname betana senuk jakun ne a' wee saao, aman weene. Senuk intok ket, a'abo weye ti ne au jiao, juna'a neu weene. Juka' intok in jo'apo nesauta nee jooramta jita juni'i nee a' ya'asao, ini'i a' jojoa.

¹⁰ Junak ju'u Jesus inika'a ae tana jikkajakai, a' suum eiyaak. Intok jume' aamak katemmeu inen jiiak:

—Lutu'uriapo ne inen emou jiiia, si'ime inim Ijra'el yoemrata nasuku, inepo kee jabeta ta'aa, inia o'outa benasia, tua tu'isi Liojtat a yoem'eamta. ¹¹ Inen ne, inepo emou jiiia, juebenam jume' ta'abwi yoemra, mekka, ta'ata yeu we'e betana intok ket, ta'ata aman weche'u betana aman yajine'po. Intok inime'e, ju'u Apra'am teamtamak intok ju'u Isaak intok ju'u Jakoop teamtamak joteka am ji'ibwane'po jum teekau, Liojta a' yo'otaka a' kateka'awi. ¹² Taa wame'e intoko junaman Liojta che'a yo'otaka a' kateka'u an'ea'um, inime'e, pa'akun ka mamachikun yee tawaanaa. Intok junama'a, inime'e bwannee intok ko'okoleka emo tam kumne —ti ameu jiiak.

¹³ Junak intok ju'u Jesus, ju'u sontao ya'uttau:

—Em jo'au nottinee intok junuen, tua em a' sualeka'a benasia ya'atune —ti au jiiak.

Ju'u intoko ju'ubwa yo'otume junama'a sep su au ine'etek.

Jesus, Peota jamut ase'ebwa, au a' ine'etetua

¹⁴ Jesus ket ju'u Peo' teamta jo'au yepsak. Junama'a intoko Peota jamut ase'ebwa, taji wecheka intok bo'okamta ama bichak. ¹⁵ Aapo, mampo a' bwisek. Ju'u taji wechia intok sep su a' su'u tojak. Junak intok aapo yejtek. Sep intok jita am jooria taitekai.

Jesus, ko'okoeme tua juebenam emo ine'etetua

¹⁶ Ka machiao yumakai ket juebenaka bebeje'erita betana ka tu'i jiapsim amet aneka, Jesuuta tojiwak. Aapo intok, kia sejtul ameu nonokaka si'imem yee beebak. Intok ket, si'imem jume' ko'okoeme, emo am ine'etetuak. ¹⁷ Ini'i inien yee siika, junuen waka'a bat naataaka Liojta betana chukula yee weenemta ju'ueetuawaka nonokame, Isa'ajtuka'uta teuwaaka'uta a' chupne' betchi'bo inen a' jiaka'uta: "Aapo, juka' itom ka au yuma'uta mabetak. Intok ito betana juka' ko'okoata itom u'aak", ti a' jiaka'uta.

Jume' Jesuutamak katbaeka'um

¹⁸ Junak ju'u Jesus, tua juebenam au nau yajame bichakai, bau ba'a waitana au toji nesaek. ¹⁹ Senu intoko, Moiseejtuka'uta nesauri ji'ojeti yee majtame, Jesuuta ruktek, ini'i intok:

—Yee majtame, jakun juni'i em sime'u bicha, nee emak weene —ti au jiiak.

²⁰ Ju'u Jesus intok:

—Jume' kawisim bwia woojo'oku jo'aak. Jume' intoko wikitchim totosakamme. Taa inepo, ju'u emo benasi inim yoeme, jakun in yebijnee'uta juni'i ka jipue —ti au jiiak.

²¹ Senu aapo'ik majtim betana:

—Achai, nee jiokoe, in yo'owata ne bat ma'abae —ti au jiiak.

²² Jesus intok:

—Nemak weene intok ela'apo wame'e Liojta bichapo ka jiapsame bebena, jume' kokkoarim ma'anee —ti au jiiak.

Ju'u Jesus, bawepo, jekata intok ba'a biaktiam, yanti cha'atutua

²³ Junak intok ju'u Jesus, jum kuta kanoapo ja'amuk. Jume' intok aapo'ik majtim aamak kaaten. ²⁴ Junae bau ba'at intok, jeka tua utte'aka siika. Junuen kia jume' ba'a ro'aktiam,

juka' kuta kanoata, bem ama kate'uta, pat patakai. Taa ju'u Jesus kotchen. ²⁵ Junak san jume' a' majtim, au sajaka a' busak. Intok:

—Achai, itom jinne'u, abe te ko'om kiimu —ti au jiiak.

²⁶ Aapo intok:

—Jaisaaka eme'e unnaa majjae. Eme'e tua ka yuma'isi Liojtat a yoem'ea —ti ameu jiiak. Junak intok, yejteka, jekatau intok bawetau nonokak. Junak intok si'ime yanti taawak.

²⁷ Jume' intok waate o'owim a' suum eyaaka intok:

—In'i intok, jaku'ubosa jometaka tua, kia ju'u jeeka intok kia ju'u baawe juni'i, aapo'ik ea'po aman aayuk —ti jiiak.

Jume' bwiaraa Kalaara' tea'po bebeje'eri ka tu'i jiapsita jipueka ane'um

²⁸ Junak ju'u Jesus, junae bw'e'u bau ba'a waitana yepsak, bwiaraa Kalaara' tea'po. Woo o'owim, kokkoarim mama'awa'a betana au yeu sajak intok au ruktek. Juname'e woikai, bebeje'eri ka tu'i jiapsim amet aanen. Intok juname'e tua ama butti emo i'ii'aan. Junuen san junae bo'ot ka a rejtitun. ²⁹ Juname'e intok chaai japtek:

—Jaisaakai empo itou suua Jesus, Liojta u.usi. Jaisa kee taewata yumao su empo itom jiokot ya'aseka a'abo weye ja'ani —ti au jiiak.

³⁰ Junama'a ka mekka, koowim tua juebenaka ji'ibwan. ³¹ Jume' intoko ka tu'i jiapsim Jesuitau nookak:

—Itom yeu bepbae'eteko, wame koowimmet itom kimutuane —ti au jiiakai.

³² Junak ju'u Jesus:

—Tu'i, amet em kiimu —ti ameu jiiak.

Jume' ka tu'i jiapsim intok junammet yeu sajaka intok wame koowimmet kiimuk. Chukula ket, si'ime juname'e koowim, kau siibau luula ko'om wattek ba'au ko'omi, intok junama'a kokkokai.

³³ Jume' koowim sua'um, womtilamtaka ama yeu sajak. Intok inime'e, jum ili jo'arau yajaka, si'ime junaka'a a' teuwaa japtek. Intok ket jume' o'owim ka tu'i jiapsim amet ane'um, juka' ameu yeu a' sika'uta. ³⁴ Junak intok si'ime wa'a junama ili jo'araapo joomem, Jesuita ane'u yeu sajak. A' bichaka intok, au nookak junama'a bem bwiapo, omot bicha a' weene' betchi'bo.

9

Ju'u Jesus, senuk ka au taka yekamta, au a' ine'etetua

¹ Junak intok ju'u Jesus, senu kuta kanoau ja'amuka, junae bau ba'ata beasi waitana juchi nottek. Intok ili bw'e'u jo'arau, aapo'ik yo'otuka'po yepsak. ² Junama'a seenu, ka au taka yekaka au tojiwak. Ili jipetekpo bo'o simekai. Ju'u Jesus intok, juname'e junuen tua a' sualeme ju'uneiyaakai, ju'u ko'okoemtau:

—Kat Jain ea in yoemia. Em ka tu'uwa ya'arimmete'e jiokoiri —ti au jiiak.

³ Junak intoko waate, jume' Moiseejtuka'uta nesauri ji'ojteim yee majtame inen emo eetuan: "In'i o'ou junuen jaaka, Liojta beje'eka jaana ka tu'ik nooka", ti emo eetuan. ⁴ Taa ju'u Jesus, inime'e, ju'u bem emo eetua'uta amet ju'uneakai:

—Jaisaaka eme'e junuen tua ka tu'isi ea —ti ameu jiiak. ⁵ Bwe'ituk jitasa che'a ka obiachi a' chupnee'uta: "Em ka tu'uwa ya'arimmet empo jiokoiri", oo "Empo, yejteka intok weene", ti in au teuwaanee'uta. ⁶ Junuen san enchim ne a' ju'uneiyya i'a, juka' inim emo benasi yoemta, inim bwiapo junuen jume' ka tu'uwa ya'arim, yetet a' jiokoinee'u au a' lutu'uriatuka'po —ti jiiak.

Junak intok aapo, ju'u ka au yekamtau:

—Yejte'e, em jipetekta nu'uka intok em jo'au weene —ti au jiiak.

⁷ Ju'u ka au taka yekame junak, yejteka intok a' jo'aau bicha siika. ⁸ Junak ju'u yoemra, inika'a bichaka, majaek. Intok inime'e Liojtau bicha bem allea'uta teuwaak, aapo'ik junuen inim yoemrata nasuk inile benak a jita a' jo'a'uta am bittuaka' betchi'bo.

Ju'u Jesus, juka' Mateo' teamta au bichaa a' nunu

⁹ Jesus junama'a yeu siika intok senuk Mateo' teamta bichak, ya'uraatau bicha tomita weyemta nau a' totoja'po katekamta. Iniau intok:

—Nemak weye —ti au jiiak.

Junak intok ju'u Mateo' teame, kikteka, aamak siika.

¹⁰ Chukula ket Jesus, jo'araapo ji'ibwan. Intok juebenaka ya'uraatau bicha tomita weyemta jume' nau a' totojame intok wate ka tuu'ii yoemem ket ama yajak. Inime'e intok ket Jesuitamak intok jume' a' majtimmak mesau jookan. ¹¹ Taa jume' paiseeom teame inika'a bichakai, jume' Jesuita majtimmeu:

—Jaisaakai ju'u enchim majtame, inime'e tomita nau totojammak intok jume' ka tu'i yoememmak ji'ibwa —ti ameu nattemaek.

¹² Inika'a ju'u Jesus jikkajak intok inimmeu inen jiiak:

—Jume' alleaka intok ka ko'okoeme ka waka'a yee jijittomta jariune. Jume' ko'okoeme ala, a' jariune. ¹³ Saka'abo'em intok eme'e, Liojta nok lutu'uriapo inen ji'ojteita, juka' a' teuwaa'uta ta'aanee: "Enchim yee nak jiokolinee'uta ne waata, intok kaa, nee yo'oribaawaka, bwaru jissu'awamta." Bwe'ituk, kannee jume' Liojta bichapo tu'isi emo jiapsa'ati eame jinne'useka yebijlala. Ala jume' ka tu'i yoemem junuen juka' ka tu'ik bem joa'uta su'u tojaka, bem a' koptane' betchi'bo.

Kaji'ibwaka, Liojta yo'oriwa'u betana, Jesujtau a' nattemaiwaka'u

¹⁴ Junak intok jume'e, ju'u yee babatoowame Joan teamta majtim Jesujtau rukteka intok:

—Jaisaka itepo intok jume' paiseeom teame ka ji'ibwaka Liojta yo'oriwamta juebenasi te a' jooa. Jume' intok em majtim ka junaen a' bo'o jooria —ti a' temaek.

¹⁵ Ju'u Jesus inen am yoopnak:

—Jume' jujupwa'po nunurim, kaachin siokaka ama anne, juka' au jubemta ama ketun a' aneo. Taa yuma'anee ju'u taewai, junaka'a jubemta a' kaabetuneeo, junak ala ka ji'ibwabaanaa —ti ameu jiiak.

¹⁶ 'Kaabe supe moeram, tajo'ori bemelammea am cha'abwabaane. Bwe'ituk jume' bemelam ammea am cha'abwaaame, baksiawaka intok nau sikaa, jume' yuuyam siutanee intok junuen che'a juni'i bwekasi siutine. ¹⁷ Intok kia ju'u bemela pa'asi ba'awa juni'i, kaachin bea boosa moeraku kima'anaa. Bwe'ituk ini'i inien ya'awako, tapunaka jume' bea boosam wojoktine. Junak intok ju'u pa'asi ba'awa wo'otine. Intok kia jume' bea boosam juni'i nasontune. Junuen san ju'u bemela pa'asi ba'awa beemela bea boosampo kima'atune. Junuen nanancha nau binwatune.

Jairo' teamta maara, intok ju'u jamut Jesujta tajo'orit mamtekame

¹⁸ Juka' Jesujta ket inika'a weemta ameu teuwao su, senu juriommeu ya'ut ama au yepsaka au tonommea kiktek intok:

—In maara ju'ubwa jiba muuke, taa enchi aman sikaa, enchi aet mamteko juna'a juchi jiapsine —ti au jiiak.

¹⁹ Ju'u Jesus, kikteka jume' a' majtimmake aamak siika. ²⁰ Junak intok senu jamut, woj mamni ama wooo wasukiapo ojbo aet yeu weyeka ko'okoekai, amatana Jesujtau rukteka intok a' supe mayoat maamea aet tajtek. ²¹ Bwe'ituk juna'a jamut: "Kia nee a' supewammet tajtek juni'i, nee ino ine'etene", ti ean. ²² Taa ju'u Jesus kuakteka intok juka' jamutta bichaka:

—Kat Jain ea in yoemia, eme'e ine'etela. Junuen em nee sualeka' betchi'bo —ti au jiiak. Junama lautipo aapo sep au ine'etek.

²³ Junak juka' Jesujta junaee ya'utta jo'au yepsaka, intok jume' jiponreeom a' ma'a betchi'bo jipoonbaeme intok jume' ama aneme tua bwaname bichakai, ²⁴ inen ameu jiiia:

—Yeu em kaate bwe'ituk ka mukia ju'u usi jamut, taa ala koche.

Jume' ama aneme kia a' atbwan. ²⁵ Taa ju'u Jesus, inime'e yeu saka'atuak. Junak intok aapo aman kibakeka intok juka' usi jamutta mampo a' bwisek. Ini'i intok sep yejtek. ²⁶ Intok si'ime junae bwiaraat ju'u ama yeu sikame ju'u neyeaawak.

Juka' Jesujta jume' wooi liliptim a' bittuaka'po

²⁷ Juka' Jesujta junama'a yeu siiko, liliptim woika aet cha'aka kaaten intok:

—Itom jikole, empo Labiituka'utat katriam betana yeu simria —ti chaaekai.

²⁸ Juka' Jesujta intok, kariu a' kibakeko, jume' woika ka bibichame au ruktek. Aapo intok ameu nattemaek:

—Jaisa eme'e inika'a in a ya'ane'uta a' suale ja'ani —ti jiiak.

Bempo intok:

—Jeewi achai —ti au jiiak.

²⁹ Junak intok ju'u Jesus, puipo amet mamtek intok:

—Enchim junuen a' suale'po aman tune —ti jiiak.

³⁰ Inime'e intok, bem puusim sep tu'ireak. Junak ju'u Jesus tua ameu ujbwanak:

—Inika'a, eme'e kaabeta a' ju'u neyeaatuane —ti ameu jiiak.

³¹ Taa inime'e, kia junama yeu sajaka jiba, si'ime junae bwiaraat, juka' Jesujta yaaka'uta teuwaa' japek.

Juka' Jesujta, senuk ka nokamta a' tu'uteka'po

³² Junak bempo'im junama yeu kateo su, waate, junaman yoemem, seenuk, ka nokamta intok bebeje'erita ka tu'ik jiapsekamta, Jesujtau a' tojak. ³³ Junama'a juka' Jesujta junuen, inika'a ka tu'i jiapsita, yeu a' bepriasko, ju'u ka noka'u sep nok taitek. Ju'u ama aneme yoemra, tua suum eak intok:

—Jakwoo juni'i inim Ijra'el yoemrata nasuk, inile benaka kee bittun —ti jiiak.

³⁴Taa jume' paiseeom teame:

—Ini'i o'ou jume' bebeje'eri ka tu'i jiapsim yeu beba, taa jiba ju'u inime'e bebeje'erimmeu yo'ota a jita a' joa'ue —ti jiiian.

Jesuita, juka' yoemrata bichaka a'nak jiokoleka'po

³⁵Ju'u Jesus si'i me jume' bwere jo'aram intok ka bwere jo'arammet wewe'aman. Jum juriom nau emo totoja'po te'opombo a' yepsa'apo, yee majtakai. Liojta yo'o nesaweka a' kateka'a betana juka' bemela nok lutu'uriata yee majtan. Intok ket si'i me jume' ka nanau machik ko'okoakame intok jak wanteme, emo am ine'etetuan. ³⁶Aapo, juka' junama'a yoemrata bichakai, am nak jiokolek. Bwe'ituk inime'e, ka alleewame amet ayukan. Intok kaabetab eaka, kia beja sioksi jiapsan, jume' bwalam, kaabeta am suua machiaka'a benasia. ³⁷Junak intok aapo, iniat nokaka, essoi nokpo, a' majtimmeu inen jiiak:

—Tua lutu'uriapo, ju'u eechi, chuktanaame, juebena. Taa jume' tekipanoame ka juebena —ti ameu jiiak—. ³⁸Junuen san eme'e, juka' echita atteakamtaw bicha nokne, junuen, tekipanoareeom, juka' echita chuktaneeme, aman a' bittuane' betchi'bo —ti ameu jiiak.

10

Ju'u Jesus, jume' woj mamni ama wooim yeu pua

¹Junak intoko ju'u Jesus, jume' woj mamni ama wooika yeu a' pu'arimmeu chaaek. Inime'e intok, jume' bebeje'eri, ka tu'i jiapsim yeu beep betchi'bo, intok si'i me ka nanau machi ko'okoata intok jak wanteme a am tu'utene' betchi'bo, junaka utte'ata amet autuak.

²Inime'e juname'e, jume' woj mamni ama woika, Krijtota yeu pu'arim team: ju'u bat weeme, Simo' teame, ket Peeommea ta'eewame. Intok inia saai, Antej teame. Intok ju'u Jakoobo intok ket ju'u aapo'ik saailawa Joan teame, jume' Sebereo' teamta u'usim.

³Intok ju'u Jeriipe' teame intok ju'u Baatolome' teame. Ju'u Toomas intok ju'u Mateeo, ju'u ya'uraatau bicha tomita weyemta, nau totojame. Ket senu Jakoobo, Alpeo' teamta u'usi. Intok ju'u Lebedo' teame. Ini'i ket Tareo ti teaka'u. ⁴Ket senu Simo' teame, ini'i jume' kananiiitampo emo teuwaamak cha'aka'u. Intok Juuras, Ijkarioote' teame, ju'u chukula Jesuita yeu bwisekame.

Jesus, jume' a' majtim, yee am majtane' betchi'bo naas am bittua

⁵Ju'u Jesus inime'e woj mamni ama wooim naas bittuak inen amet nesawekai:

—Jume' ka juriyo yoemrata jo'aaka'u bicha eme'e ka katne. Intok kia bwiaara Samaaria' tea'po jo'arammeu juni'i ka yajine. ⁶Ala eme'e Ijra'el yoemratau, jume'e, bwaram chiktulam benasi in eyiaya'umme bicha katne. ⁷Achai Liojta inim bwiapi a' nesaunee'u abe a'yuma'apo yee majta sakane. ⁸Wame'e ko'okoeme am nokriaka emo am ine'etetuane. Jume' kokkoarim eme'e juchi am jaibijtetuane. Jume' sa'awaka, lepra' teamtae ko'okoeme, eme'e am tu'utene. Jume' bebeje'eri ka tu'i jiapsekame jipueme, yeu am bepriane. Eme'e inika'a, au yumaka, Liojta betana a enchim joa'uta, kia beja a' mabetri. Junuen san eme'e ka tomipo jita ae joone.

⁹'Sawai tomita intok kia tosai tomita intok kia kopre tomita juni'i, ka weiyaane. ¹⁰Intok kia juka' enchim ama nu'u sakanee'u juni'i. Supem ka wooim weiyaane. Intok kia chukula enchim bochanee'um juni'i. Intok kia booniata juni'i ka weiyaane. Bwe'ituk ju'u tekipanoaleeo, ini'i bwa'amta a' maknaa'u iniau lutu'uriiane.

¹¹'Senu bwe'u jo'arau, oo junae naapo, ili jo'arau eme'e yajako, junama'a eme'e seenuk, enchim yoem'eyiaya'uta a' jaruiunee intok junama, inia jo'apo eme'e tawane, enchim ama anbae'po tajtia. ¹²Junama'a kariu eme'e yajako, Liojta betana yanti eewamta ame tana waataka am tebotuane. ¹³Junama'a, jume' jo'aakame tu'isi enchim mabetaka, ameu a' lutu'uriatuko, inika'a Liojta betana yanti eewamtae am tebotuane. Taa inime'e ka junuen ameu a' lutu'uriatuneeo, eme'e ka inien, junae am tebotuane. ¹⁴Intok junama'a eme'e ka mabetwako, intok kia ka enchim am jikkajibaao, junak eme'e junama'a karipo oo junama'a bwe'u jo'arapo yeu katne. Intok bempo'im ka amma'ali aulatuka'uta teuwaaka, enchim wokpo juka' to'ochiata eme'e a' tatakne. ¹⁵Lutu'uriapo nee inen emou jiiia, juka' taewaita, Liojta yee aet a' ya'uraa bittuanee'u yumako, ju'u junama'a jo'aakame yoemra, junuen jikot bem emo bitnee'u, che'a jun'i machine, jume' bat naataka jum bwere jo'aram Sorooma' tea'po intok Komoora' tea'po jo'aakame bepa.

Ka tu'isi yee bitwaka, yeteu suawame

¹⁶'Eme'e a' mammatene, inepo ne enchim bwalam benasi machika, jumun robom ane'u bicha ne enchim bittua. Junuen san beja, eme'e, bakotta a au a' suua'a benasia annee. Taa ket, juka' wokkoita, kaitau a' sua'a benasi tu'isi emo uju'uone. ¹⁷Emo suuanee bwe'ituk inim ju'u yoemra, ya'uraatau enchim yeu tojine. Intok jum juriom nau emo totoja'po te'opombo eme'e ko'okosi joonaa. ¹⁸Intok ket senu yoemratau yo'o ya'arim bichapo intok

kia jume' che'a si'imem bepa yo'o ya'arim bichapo juni'i, eme'e yeu tojitune, enchim im nee yo'ore' betchi'bo. Junuen eme'e nee betana weyemta ameu a' teuwaane. Intok wame' ka juriommeu juni'i.¹⁹ Taa juname'e ya'uraam bichapo eme'e yeu tojituko, ka eme'e Jain emo eetuane, juka' enchim teuwaanee'uta oo ju'u enchim jiunee'u betana, bwe'ituk junak junama enchim noknee'uta, ala, Liojta betana eme'e junaet aniatune.²⁰ Bwe'ituk eme'e ka juname'emtunee jume' nokneeeme, ala, ju'u aapo'ik Lios achaita tu'u jiapsi emot aneme jun'a'tunee ju'u enchim aniaka enchim noktuaneeme.

²¹ Junako waate inim jiapsame, kia tua jume' amemak werim, am su'atune' betchi'bo yeu am bwijne. Jume' intoko achaiwaim jume' bem yoemiam beje'eka katne. Jume' intoko yoemiawaim bem yo'owam beje'eka japtenee intok am su'atebone.²² Inim si'imekut, si'ime enchim omtane, nemak eaka nee betana enchim kate' betchi'bo. Taa wa'a, inim ket a' jiapsa'po tajtia, Liojta ka koptakame, jun'a jiba betchi'bo jinne'uitune.²³ Jak, senu bw'e' u'jo'araapo, ka emomak eewao, eme'e omot, ta'abwi bw'e' u'jo'araau bicha yeu saka'ane. Bwe'ituk ne lutu'uriapo ne inen emou jiiia, kee si'ime Ijra'el yoemrata jiapsa'abe'eka tana enchim kateo su, juka' inim emo benasi yoemta a'abo a' nottine'po.

²⁴ 'Kaabe ju'u majtawame, ju'u a' majtaka'uta bepa che'a bepaasi eiyaatune. Intok kia ju'u tekokame juni'i, kaachin a' tekowaa bepa che'a eiyaatune.²⁵ Ju'u majtawame, ju'u a' majtaka'uta benasi jita tu'ik ta'aaka, junaemak yanti elne. Ju'u tekokame intok ket, a' tekowata benasi tekileu junuen yumakai, yanti elne. Taa junuen juka' che'a yo'ota juni'i su, bebeje'eri jiapsimmeu yo'owe ti a' teuwaawao, jiba tua jume' a' yoemiam che'a juni'i junuen teuwaanaa.

Jabetasa alla, majaunaa'u

²⁶ 'Junuen san ka eme'e jume' emo benasi inim yoemem majjaune. Bwe'ituk kaita aayuk ju'u ka a ju'uneiyaawaka jiba betchi'bo ka ju'uneiyaanaame. Intok kaita aayuk wa'a ka ju'uneiyaawaka joowaka, jakwoo ini'i ka ju'uneiyaatunekai.²⁷ Juka'a, tukaapo in emou teuwaaka'uta, eme'e junaka'a taewapo a' teuwaane. Intok ket, juka' omola emou jiba laauti in emou teuwaarita, eme'e, kari jikat ja'abwika, watemmeu kusisi a' teuwaane.²⁸ Inim jume' yee sussu'ame eme'e ka majjaune, jume'e, jiapsita kaachin joame. Ala eme'e, juka' teekapo jiapsaka inika'a takaata intok kia juka' jiapsita juni'i, jum taji, jiba yuu beete'po jiba betchi'bo am tawaanemta, junaka'a eme'e majaune.

²⁹ 'Eme'e ju'unea, wepul ili tomipo, wooili wikitchim am nenenkiwa'po. Taa juname'e betana wepu'ulaika juni'i ka kia beja mukne, juka' enchim yo'owa Liojta ka junen eao.³⁰ Bwe'ituk kia jume' kobat enchim choonjinu si'ime, aapo ju'u Lios am na'ikiari.³¹ Ka eme'e majaune. Bwe'ituk eme'e juni'isu ket che'a juni'i, juname'e wikitchim, juebenam bepa che'a eiyawaawa.

Wame'e, si'imem bichapo Jesukrjtotu bem suale'u a' ju'uneiya tebome

³² Si'imem wame'e, inim yoemrata bichapo, ne tana bem kate'epo a' teuwaaka junuen a' lutu'uriateme, inepo nee ket, in achai, teekau katekamta bichapo, nee betana bem kate'epo junuen a' lutu'uriatene.³³ Taa wame'e, inim yoemrata bichapo, ka nee emo ta'aati jiame, ineponee ket, in achai, teekau katekamta bichapo inime'e junuen ka nee betana bem kate'uta a' lutu'uriatene.

Jesujta betchi'bo, ka nau eewamta aune'eti a'jiaka'po

³⁴ 'Ka eme'e, inim jiapsammeu yanti eewamta jiba a'abo nee weiya'ati eene. Bwe'ituk kannee inika'a a'abo weiyaaka yebijlaa, ala juka' emo beje'ewamta.³⁵ Inen weyekai, ju'u yoemiam, inim a' achiawata beje'ene. Ju'u intok jamut asowai, a' malawata beje'ene. Ju'u intok jaboraiwai a' jamut ase'ebawwata beje'ene.³⁶ Junuen san we'epulaka, si'ime jume' nau wewerika nau jo'aakame, naas emo beje'ene.

³⁷ 'Wa'a, juka' a' achiawata oo a' aewata, nee bepa che'a juni'i a' eiyame, ka au lutu'uriatunee in a' yoemiane'po. Intok ket, wa'a a' ou usita oo a' marawata, nee bepa che'a juni'i a' eiyame, jun'a ka au lutu'uriatunee in a' yoemiane'po.³⁸ Wa'a intoko inim a' jiapsa'uta ka nee betchi'bo a'su'u tojaka intok ka nemak eeobaeme, ini'i ka au lutu'uriatune, in a' yoemiane'po.³⁹ Wa'a, inim jiba binwa alleaka jiapsibaeme, jun'a, jiba yuu a' jiapsinee'uta a' ta'arune. Taa wa'a, nemak eaka a' jiapsibaeme, jun'a, jiba yuu a' jiapsinee'uta ka a' bichakame, ini'i, jiba yuu a' jiapsinee'uta bitne.

Ju'u chukula tu'ik bitnaame

⁴⁰ Ju'u tu'isi enchim mabetame, nee mabetlatune. Ju'u intoko junuen nee tu'isi mabetame, waka'a nee a'abo bittuakamta junuen mabetlatune.⁴¹ Wa'a intoko, juka' Liojta betana ju'neetuwakaya yeteu noktuawamta tu'isi mabetakame, junaka'a Liojta betana a' weye'po ju'neakai, ini'i, jiba junaka'a Liojta betana yeteu noktuawamta tu'ik mabetnee'uta, ale benasi a' mabetne. Wa'a intoko juka' yoemta tu'ik jiapsekamta tu'isi

mabetakame, junuen a' machiaka'po ju'uneakai, ini'i jiba junaka'a tu'ik jiapsekamta tu'ik mabetnee'uta, junale benak mabetne. ⁴² Intok jabetaka juni'i, inime'e nee sualeme betana seenuk, sejtul juni'i, sebe ba'am a' jiituuame, junaka'a junuen nemak a' ea' betchi'bo, lutu'uriapo ini'i ket juka' au tu'ik bitne.

11

Joan ju'u yee babatoowamta betana jume' yeu pu'arim

¹ Ju'u Jesus junak, jume' woj mamni ama wooika a' majtim tejwaasukai intok na'ikim am bittuakai, junama'a yeu siika. Ama bwiaraapo jume' ili bwere jo'arammet yee majtaka intok Liojta nok lutu'uriata yeteu teuwaakai.

² Ju'u intoko Joan, yee babatoowame, jum yee e'etawa'po katekai, juka' Jesukrijtota jo'a'uta inika'a ju'uneiyaak. Junak intok aapo, jume' a' majtim betana waatem yeu pu'aka, Jesuitta aman am bitne' betchi'bo, au am bittuak. ³ Inime'e junuen:

—Jaisa empo juna'a ju'u Kriijo yebijnee'u ja'ani, oo te ketun senuk bo'o bitnee ja'ani —ti au nattemae' betchi'bo.

⁴ Ju'u Jesus inime'e:

—Aman eme'e sajaka, si'imeta juka' enchim inim bicha'uta intok enchim jikkaja'uta, ju'u Joantau teuwaane —ti am yoopnak—. ⁵ Jume' ka bibichame, am bittuawa'po. Jume' intok lolo'ini rejte'po. Jume' intok, sa'awaka, lepra' teamtae ko'okoeme, junae betana am tuttu'urea'po. Jume' ka jikkajame tu'ireaka am jikkaja'uta. Jume' intoko kokkokame, juchi jijiabijtetuawa'po. Jume' intoko inim jiokot aneka jiapsammeu, Liojta betana juka' tu'i nok lutu'uriata am majtawaa'uta a' etejoriane. ⁶ Intok tua alleenee wa'a inim net jiapseka, jiba net a' yoem'e'uta ka a' ta'arukame —ti ameu jiiak.

⁷ Juname'e saka'asuko ju'u Jesus, ju'u Joan teamta betana ju'u yoemratau etejo taitek:

—Eme'e aman bwe'u pa'ariau aneka, jitasa eme'e bitboka aman sajak. Jaisa eme'e senu bakata jekae naas bepwamta bitbaeka aman sajak ja'ani. ⁸ Ka junuentuko, jitasa eme'e bitboka aman sajak. Ka eme'e senuk tu'isi ujyoisi au a'analata bitbaeka aman sajak. Eme'esu ju'unea, jume' junuen ujyoisi emo a'anaame, inime'e, jume' che'a si'imemmu yo'o ya'arim jo'aka'po jiba am ane'epo. ⁹ Junak su tua, jitasa eme'e bitboka aman sajak. Jaisa seenuk Liojta betana ju'neaka yeteu nokamta ja'ani. Jana'aka. Intok inika'a che'a bepa jume' bat naatata Liojta betana yeteu noktuawame bepa machilaakamta. ¹⁰ Ini'i Joan juna'a, ju'u, jum Liojta nok lutu'uriapo ae betana inien jiaka ji'ojtewakame: Inepone, juka' nee betana yeteu nokneemta epat a' bittuabae.

Junuen inika'a, ju'u yoemratau nokaka, ee feas juname'e, bem emo jiapsi temaeka, enchi am mabetne' betchi'bo.

¹¹ Taa lutu'uriapo ne emou inen jiiia, yoemrata inim jiapsa'po naateka i'an tajtia, ju'u Joan yee bato'owamta bepa, kaabe che'a eiyaawatchika inim jiapsak. Junuentaka juni'i, jum teekau, Liojta yo'otaka kateka'u, ju'u che'a ka eiyaawatchi, inia bepa che'a eiyaanaa.

¹² 'Juka' Joan yee babatoowamta yepsak naateka, i'an tajtia, Liojta inim a' nesawee'uta, ini'i tua beje'ewaka ka eiyaawa. Wame'e intoko, tua aet emo utte'a jooriame, inime'e a' yo'obaeka'ati ea. ¹³ Si'ime wame'e bat naatata Liojta betana ju'neetuawaka nokakame ji'ojteim intok ju'u Moiseejtuka'uta nesauri ji'ojteim, inime'e, Liojta che'a yo'otaka kateka'u betana weyemtai nookak, juka' Joanta inim a' yepsak tajtia. ¹⁴ Eme'e intoko a' sualba'eteko, in'i Joan juna'a, wa'a, Eliaj teaka Liojta betana ju'neetuawaka nokaka yebijne' teame. ¹⁵ Jume' a' mammatebaeme a' jikkajine.

¹⁶ 'Inika'a yoemrata i'an jiapsamta, jitausa inepo nee a' tamachiane. Inen a tamachiatu, inime'e, ili uusim jum jita neneniwa'po joteka, yeeweka, intok jume' bem ta'aa'ummeu inen jiame bebena: ¹⁷ "Kusiata itom emou kuseo juni'i, taa eme'e ka ye'eka. Chukula ket, kia sioksi item emou bwikaa Juni'i eme'e ka bwaanak." ¹⁸ Bwe'ituk juka' Joan, yee babatoowamta inim jiapsaka, inika'a ka yu'in a' ji'ibwaakai intok kia juka' ae naakowamta juni'i, ka a' jeje'eekai. Intok eme'e junaka'a, bebeje'eri ka tu'i jiapsi aet aane ti jiiia. ¹⁹ Iniat chukula ket, ju'u inim emo benasi yoeme yepsak si'imeta a bwa'eeekai intok kia si'imeta a je'eekai. Eme'e intok inika'a, yu'in a' ji'ibwaka intok ae naakowamta a' je'e'eti jiiia. Ket jume' ka tu'i yoememmak intok jume' ya'uraatau bicha tomita weyemta nau totojamtamak a' weama'ati jiiia. Taa ju'u suawa, Liojta betana weyeme, ini'i, chukula tu'isi yeu a' weama'ue, junae a ju'uneiyaatu.

Jume' ili jo'arammet jiapsaka ka nok jikkajakame

²⁰ Junak intok ju'u Jesus, wame'e bwere jo'arammet, jum aapo'ik a jita a' joa'uta che'a bu'uuka a' yaaka'po, inimmet nokaka am sua nok tejwa taitek, jume' ama jiapsame ka emo am jiapsi temaeka' betchi'bo:

²¹—Tua jiokot emou machine, bwe'u jo'ara Korasin tea'po jiapsame. Tua jiokot emou machinee bwe'u jo'ara Betsaira' tea'po jiapsame. Bwe'ituk jum bwere jo'aram Tiiro' tea'po intok Siroon tea'po, ini'i ka a jootu maisi machika, emo nasuk ya'ari, ini'i junaman ya'atuko, jume' junakriapo jiapsame a' bichakai, jakwoo su bem ka tu'ik betana emo temaisu ean. Intok chukuik atteateka intok emo napojtuaka bem sioka'uta teuwaakai. ²² Taa inen ne emou jiiia, chukula, Liojta yee ya'uraa bittuaneeo, junaka'a taewaita yumako, eme'e che'a jun'i jiokot a' bitne, wame'e, jo'aram Tiiro' tea'po intok Siroon tea'po jiapsaka'um bepa. ²³ Eme'e intoko bwe'u jo'ara Kapernaum tea'po jiapsame, jaisa eme'e teekau nukisi emo che'a eiyaa machia ja'an. Ala eme'e, jume' kokkoarim yaaja'u ko'om tojinaa. Bwe'ituk jum bwe'u jo'ara Sorooma' tea'po ini'i ka a jootu maisi machika emo nasuk ya'ari junaman ya'atuko, juna'a bwe'u jo'ara, i'an tajtia bwe'u jo'aratu ean. ²⁴ Taa inepo inen emou jiiia, chukula, Liojta yee ya'uraa bittuaneeo taewaita yumako, eme'e che'a jun'i jiokot a' bitne, wa'a yoemra, bwiaraa Sorooma' tea'po jiapsamta bepa.

Neu eme'e kateka, jinne'uimtune, yum jo'ekame benasia

²⁵ Junakriapo ju'u Jesus:

—Enchi ne baisaeka enchi yo'ore, achai, teekau intok bwiau yo'owe. Bwe'ituk empo inika'a ee betana lutu'uriata, inime'e ili usim benasi, ka emo che'ewareme em a' ju'ueinyaatuari' betchi'bo, juka'a, koba susuakame intok jitat ju'ueame betana em essoka'uta. ²⁶ Jeewi in yo'owa, bwe'ituk empo junuen a' tu'urek.

²⁷ Ju'u in yo'owa Lios, si'imeta in mampo su'u tojiri. Intok kaabe, juka' a' u'usiwata tua lutu'uriapo a' ta'aa, ala ju'u a' achaiwa jiba. Intok kia juka' achaiawaita jun'i, kaabe tua lutu'uriapo a' ta'aa, ala ju'u u'usiwai jiba. Intok wame'e, inika'a yoemiawaita aapo'ik a' ta'aatuabae'um jiba. ²⁸ Si'ime jume' inim, betteka emou aukamta betana jiokot emo bichame intok juka' enchim joobaeka, ka enchim au yuma'uta emou ayukame, net eaka, neu bicha waatine. Inepo ne intok, junaes betana enchim aet yeu yuma'atuane. ²⁹ Juka' in enchim tekil makbae'uta, eme'e mabetne, intok juka' lutu'uriata eme'e junuen neu a' ta'aane. Bwe'ituk inepo ne ka seej chukti eaka ne a jita juiwa. Intok ket, ne ka ino che'eware. Intok junuen eme'e, juka' jiapsi yuma'isi yum jo'ewamta jajamne. ³⁰ Bwe'ituk ju'u in enchim bo'o jooria i'a'u ka obiachika weye. Intok junuen weyeka in enchim jiapsi i'a'u ini'i ka bettesi yuum watchisi weye.

12

Jume' Krijtota majtim, aet yum jo'e ta'apo tiikom am kojtaka'po

¹ Junak ta'apo ju'u Jesus, wajpo tiikom etchipo aman weyen, senu aet yum jo'e taewaituko. Jume' a' majtim tebauri e'eka intok, inime'e jume' tiikom moakame chuktaka, jume' bachiam bwa'ajaptek. ² Jume' paiseoompo ta'eewame junak, inika'a bichakai, Jesujtau:

—Jume' em majtim bichaa —ti au jiiak—. Aet yum jo'e taewapo tektilta, ka joo i'awamta jooa —ti au jiiak.

³ Taa aapo intok junammeu:

—Jaisa eme'e jum ji'ojteipo kee a' nokla ja'ani, sejtul wee'po juka' Labiituka'uta intok jume' aamak rejteme, tebaureka juka' bem yaaka'uta. ⁴ Ini'i jum Liojta yo'oriwa'po, te'opopo kibakeka, jume' paanim, Liojtau bicha na'ikiarim ama joka'um bwa'aka. Inime'e, aapo'ik intok kia jume' aamak rejte'um juni'i, ka bem bwa'a'ea'um, ala jume' te'opopo tekiakame jiba ameu lutu'uriakan. ⁵ Oo jaisa eme'e jum Moiseejtuka'uta nesauri ji'ojteipo eme'e kee a' bicha ja'ani, wame'e, jum te'opopo che'a yo'o ya'arim junama inime'e taewaimmetchi ka bem yum jojo'ee'uta. Intok junuentaka juni'i, inika'a Liojta bichapo, ka tu'ik kaita ama a' ayuka'po. ⁶ Junuen san inien ne emou jiiia, i'an inimi'i, junae te'opota bepa che'a jun'i eiyaawatchika senuk ane'u. ⁷ Eme'e, juka' Liojta nok lutu'uriato inen ji'ojteitat kee aet ju'uea: "Enchim yee nak jiokolinee'uta ne waata, intok ka juka' bwara jissu'awaka nee yo'oribaawamta." Íniat eme'e ju'ue'e'ateko eme'e juka' yoemrata, kaita ka tu'ik ya'arita kaachin ka tu'isi a' tatawaa ean. ⁸ Bwe'ituk ju'u inim emou benasi yoeme, ket jiba inia aet yum jo'e taewait juni'i, jitat a' nesaunee'ut lutu'uriak.

Senu o'ou, ju'u wepultakana mam wakia tuka'u

⁹ Junako ju'u Jesus junaman yeu sika intok ket, Liojta yo'ori betchi'bo, jume' juriom nau yaaja'po, te'opopo yepsak. ¹⁰ Junama'a intok senu jurio, mam wakiataka ama aanen. Waate intoko juka' Jesujtau, jachin juni'i a' na'atejobaekai:

—Jaisa tu'ja'ani, aet yum jo'e ta'apo, ko'okoemta seenuk a' aniaka au a' ine'etetuapo —ti au nattemaek.

¹¹ Ju'u Jesus inen am yoopnak:

—Jabesa emou betana, senu ili a' bwalawa jum wojo'oku, ba'aka'po ko'om a' wecheko, junuen aet yum jo'e taewaituko, ka au sika yeu a'wikneeme —ti ameu jiakai—. ¹² Kiali'ikun

senu inim yoemtaka, bwalata bepa che'a juni'i eiyaawatchi. Junuen san kaachin maachi, amet yum jo'e taewaimmet, senuk, jita tu'ik a' ya'anee'u —ti ameu jiiak.

¹³ Junak aapo, inia yoemtak:

—Em mamam rutukta —ti au jiiak.

Inika'a intoko, jume' a' mamawam rutuktakai, juname'e, jume' senum benasi tu'ika taawak. ¹⁴ Junako jume' paiseeom teame junama yeu sajaka intok inime'e junama sep juka' Jesuujta, a' me' betchi'bo nau etejo japtek.

Bat naataka, Jesuita betana teuwaawaka chupakame

¹⁵ Junak ju'u Jesus, inika'a ju'uneiyaaka, junama'a yeu siika. Ju'u intoko yoemra bu'uuka aamak yeu sajak. Ju'u Jesus intok si'ime jume' ko'okoeme emo am ine'etetuak.

¹⁶ Intok aapo ameu ujbwanan, aapo'ik jabetuka'po, ka bem a' etejone' betchi'bo. ¹⁷ Ini'i junuentuk, junuen a' chupne' betchi'bo juka' bat naataka, Liojta betana ju'neetuwakka yeteu noktuawakame, Isa'iaj tuka'uta teuwaaka'uta inen a' jiako:

¹⁸ Ini'i juna'a ju'u nee betana tekilda joame.

Ini'i ju'u in yeu pu'ari, in nake'u.

Intok inia betchi'bo tua in allea'u.

Nee betana juka' tu'ik jiapsita nee aet autuane.

Intok ini'i, nee betana juka' in yee ya'uraa bittuanee'uta, si'ime ka nanau machi yoemratau a' teuwaane.

¹⁹ Ini'i ka nok nassuane.

Intok kia ka chaaine.

Intok jum bwere jo'arampo naj katwammet, kaabe, chaaemta a' jikkajine.

²⁰ Jabetta, jak wa'am machik juni'i, inika'a ka yeu tawaane.

Intok kia juka' ju'ubwa jiba Liojta sualbaemta, junae betana ka ko'om a' eetuane.

Junuen aapo'ik inim che'a yo'otaka intok lutu'uriakamtae nesaweka, junae inim a' yo'osu'po tajtia.

²¹ Intok si'ime ju'u inim yoemra, bem jinne'uimtune' betchi'bo, aapo'ikut eaka a' bo'o bitne.

Jum, Jesuita, bebeje'eri utte'ata a' jipue'eti jiuwaka, aet nokwaka'po

²² Junak intok seenu, ka bichaka intok ka a nokaka, intok bebeje'erita ka tu'ik jiapsekamta, ini'i, Jesuitau tojiwak. Ju'u Jesus, inika'a au a' ine'etetuak. Junuen san ini'i, juchi bichaka intok a nookan. ²³ Si'ime jume' ama aneme a' suum eiyaka intok:

—Jaisa ini'i juna'a ja'ani, ju'u Labiituka'utat yeu katriam betana weyeka, ju'u bo'o bitwame —ti jiiak.

²⁴ Junak jume' paiseeom, inika'a jikkajakai:

—In'i o'ou, ju'u inimmeu yo'owe, Beelsebuu teamta a' utte'awae jiba, jume' bebeje'eri ka tu'i jiapsim yea beba —ti jian.

²⁵ Inimmet ju'u Jesus ju'unean bem jachin emo eetua'po intok:

—Jita yoemrapo juni'i, junammeu ju'u che'a yo'oraa na'ikimteko intok inime'e nau nassuakai, inime'e emo lu'utane. Intok kia senu bwe'u jo'arapo oo jo'apo jume' nau wewerim, inime'e nattepola, ka nau ea'ateko, inime'e ka a binwa nau jiapsine. ²⁶ Junuen ketchia, ju'u yo'o bebeje'eri, juka' aapo'ik sawe'uta bebeje'erita ket yeu bebakai, ini'i jiba aapo au beje'eka annee. Junuen san ju'u inika'a utte'aka a' nesawee'uta, kaachin inim binwatune. ²⁷ Eme'e, jume' bebeje'eri ka tu'i jiapsim, ju'u bebeje'erimmeu yo'owe, Beelsebuu teamta utte'ae nee yeu am beba'ati jia. Junuentuka'ateko, jume' emo mak eaka rejteme, inime'e ket yeu am bep betchi'bo, jabsa junau am yuma'atuari. Junuen san jiba bempo enchim ji'oplamtuka'uta a' teuwaas. ²⁸ Taa inepo ne, jume' bebeje'eri ka tu'i jiapsim, jiba ju'u Liojta tu'u jiapsie nee yeu am beba. Ini'i intoko, Liojta che'a yo'otaka inim bwiapi a' nesaunee'u a' yuma'aseka'po a' teuwaas.

²⁹ Junuen san, kaabe, senuk a au aniamta kariu kibakeka, jita a' u'aane, inika'a ka che'a bat a' sum/a'latakai. Bwe'ituk inien jiba inika'a a' atteawata a' u'aane.

³⁰ 'Wa'a ka nemak eame, junua'a nee beje'eka jiapsine. Wa'a intoko ka nee betchi'bo yoemrata nau totojame, ini'i junuen, ka neu bicha am eetuane.

³¹ Junuen san ne inen emou jiiia, jume' inim jiapsame, si'ime ju'u bem ka tu'uwa ya'arit intok si'ime ju'u ka tu'ik bem teuwaarit, a bem jiokoitu'po. Taa inime'e, Liojta tu'u jiapsita beje'eka, ka tu'ik teuwa'ateko, ini'i, kaachin a amet jiokoitune. ³² Intok kia jabetaka juni'i, juka' inim emo benasi yoemta beje'eka jita ka tu'ik teuwaakame, jiokoitune. Taa wa'a, juka' Liojta tu'u jiapsita beje'eka ka tu'ik teuwaakame, ini'i, inim jiapsakai intok kia chukula jiapsinaa'po juni'i, kaachin a aet jiokoitune.

Ju'u juya, ju'u a' takawa betchi'bo a aet ju'neetunee

³³ 'Senu tu'u yoemtuka'ateko, jun'a, tu'ik a' joa'u aet aune, tu'i juyata, tu'ik a' tataka'a benasia. Senu intok, ka tu'u yoemtuka'ateko, jun'a, ka tu'ik a' joa'u aet aune. Juka' juyata a' tataka'ue junuen a' ta'eewa'a benasia. ³⁴ Bakotchim bebena ka tu'i yoemra. Jiba eme'esu, ka tu'i yoemtakai, juka' tu'ik eme'e kaachin a' teuwaane. Bwe'ituk ju'u senuk teuwaanee'u, inika'a a' jiapsipo a' eeriwa betana weye. ³⁵ Ju'u tu'i yoeme, aapo'ik jiapsipo, ju'u tu'ik aet ayuka'u betchi'bo, ini'i tu'ik jiba teuwaane. Ju'u intoko ka tu'i yoeme, ini'i a' jiapsipo, juka' ka tu'ik jiba aet ayuka'u betchi'bo, junuen ka tu'ik teuwaane. ³⁶ Inepo intoko ne inen emou jii'a, chukula, Liojta yee aet ya'uraa bittuaneo taewaita yumako, si'imem, noktuawaka, jikokt aet emo bitne, si'ime inim ju'u bai tiupo benaka, kaita teuwaaka bem teuwaari betana. ³⁷ Bwe'ituk empo, ju'u em teuwaariaka'u betana, junaen, Liojta bichapo ya'uraa bittuanaa. Junak intok, kaita ka tu'ik ya'ari benasi bitnaa, oo ka tu'isi eu chupne.

Ju'u ka tu'i yoemra, ka a jootu machik machilaata bitbae

³⁸ Junak intok waate, jume' paiseom betana intok jume' Moiseejtuka'uta nesaurim yee majtame betana, inime'e Jesujtau inen jiiak:

—Yee maj majtame, machilaata em a jita joa'apo amani, itepo a' bitbae —ti au jiiak.

³⁹ Jesus, inime'e inen yoopnak:

—Ju'u ka tu'i yoemra intok ka wepulsi Liojta jiba yo'oreme, Liojta a jita joa'uta, machilaata bitbae. Taa inime'e kaita intok naa buusti machilaata bitne, kia juka' Jonajtuka'uta betana ju'u ama ayuka'uta jiba. ⁴⁰ Bwe'ituk juka' Jonajtuka'uta junuen baji ta'apo intok baji tukaapo, bwe'u kuchuta wajijiwa a' aneka'a benasia, jiba junuen ket ju'u inim emo benasi yoeme, baji ta'apo intok baji tukaapo, bwiata wajijiwa anne. ⁴¹ Jume'e, bwe'u jo'ara Ninibe' tea'po jiapsaka'um, Liojta yee ya'uraa bittuaneo taewait ama anne. Junak juka' i'an taewaimmet yoemrata a' ya'uraa bittuawao, intok juname'e inime'e ka tu'isi tawaane. Bwe'ituk jume'e, bwe'u jo'ara Ninibe' tea'po jiapsaka'um junak, juka' Jonajtuka'uta, Liojta betana nokta ameu a' teuwaako, inime'e ka tu'ik betana emo temaek. Inimi'i intok, ju'u Jonaj teamta bepa che'a eiyaawatchika senu aane. ⁴² Intok ketchia, luula yejte' u betana senu si'imem bepa yo'o ya'ari jamut, ket, Liojta yee ya'uraa bittuaneo taewait ama annee. Junak, juka' i'an taewaimmet yoemrata a' ya'uraa bittuawao intok, aapo inime'e ka tu'isi tawaane. Bwe'ituk ini'i jamut, aapo junama'a che'a juni'i mekka bwiaraa betana yepsak, juka' yo'o ya'ari, Salomon tuka'uta ama butti a' suawaka'uta jikkajibaekai ama yepsak. I'an intok inimi'i, ju'u Salomon tuka'uta bepa, che'a eiyaawatchika senu aane.

Juka' bebeje'eri ka tu'i jiapsitajaisa a' nottinee'u

⁴³ 'Maa su, senu bebeje'eri ka tu'i jiapsi, senukut inim yeu siiko, jun'a mekka anwa'abe'emu weamnee jak a' yebijnee'uta jaiwakai. Intok ini'i junuen kaita teakai, ⁴⁴ junak: "Jumun jo'arau in yeu sika'u ne nottibae", ti ee simne. Junak nottekai junaka'a yoemta aet yeu a' sika'uta, karitau kaabeta ama ane'ebenaka uijoisi ya'arik intok chichikrita a' teune. ⁴⁵ Junak intok sikaak, juchi woo busanim waate bebeje'eri ka tu'i jiapsim che'a juni'i ae bepa mamachin aman nu'upane. Juname'e intok si'ime jiba junaet jiapsibaekai aet kimune. Chukula intok ini'i, che'a juni'i bat naataka bepa ka tu'ika tawane. Inia ka tu'i yoemratau ket jiba inien yeu weene.

Ju'u Jesujta ae intok jume' a' sailawam

⁴⁶ Juka' Jesujta, ju'u yoemratau ketun a' nokao su junak jume' a' sailawam intok a' aewa ama yajak. Inime'e pa'aku taawak intok bempo aamak etejobaekai. ⁴⁷ Senu inen a' tejwaak:

—Ju'u em maala intok jume' em sailam, im pa'aku aane, intok bempo emak etejobae —ti au jiiak.

⁴⁸ Taa aapo ju'u Jesus, ju'u a' tejwaakamtau:

—Jabesa ju'u in ae intok jabemsa juname'e jume' in sailam —ti jiiak.

⁴⁹ Junak intok jume' a' majtim naj jikk'u'ubwaka intok:

—Inime'e, inepo ne in ae benasi intok jume' nemak wewerim benasi ne am eiyaa —ti jiiakai—. ⁵⁰ Bwe'ituk jabetaka juni'i, in yo'owa, teekau katekamta ea'po aman jiapsame, jun'a in saila oo in jamut waaim intok kia in ae benasi machine —ti au jiiak.

13

Senu etleotat nokaka, ju'u ta'abwik a' teuwaaka'u

¹ Jiba junae taewait ju'u Jesus junama karipo yeu sika intok senu bwe'u bau ba'au mayoao yepsaka ama yejtek. ² Jum a' ane'epo juebena yoemrata aman nau yajako, ju'u Jesus, senu bwe'u kuta kanoau ja'amuk intok ama yejtek. Ju'u intoko yoemra si'ime jun'a bae mayoat taawak. ³ Junak intok, aapo, jita ta'abwiku a' tamachiaka juebenak am majtan:

—Senu etreeo etbaeka a' wasau yeu siika. ⁴Intok ini'i junuen, enchimuta wo'ota simekai, juna'a bacia, waate bo'ot luula wattek. Jume' intok wikitchim ama yajaka junaka'a bwa'aka. ⁵Waate ju'u bacia ket tetam nasuk, ka yu'in bwiaka'po wattek. Intok juna'a bacia lauti siiwек bwe'ituk juna'a bwia bepa jiba bwalkoekan. ⁶Taa juka' ta'ata yeu yejteko, juna'a choowok. Intok ini'i bacia, ka mekka ko'om a' nawaka' betchi'bo, waakek. ⁷Waate bacia ket, juya wchakame yo'otuka intok junaka'a tiikota ka a' yo'otutuak. ⁸Taa waate ju'u bacia, tu'i bwiapo wattek. Ini'i intok, tu'ika chupuk. Waate ju'u tiiko bacia, we'epulaka, mamni takaam bachiaka chupuk. Wate intoko bajji takaam bachiak. Wate intoko senu taka ama woj mamni bachiak ju'u tiiko. ⁹Eme'e intoko a' mammatebae'eteko a' mammatene.

Jaisa betchi'bo aapo'ik ta'abwi weyemtak nokaka a' teuwaaka'u

¹⁰Junako waate jume' a' majtim, ju'u Jesuitau rukteka intok inen au nattemae:

—Jaisaaka empo inia yoemratau, jita ta'abwiku a' tamachiaka ameu nooka —ti jiakai.

¹¹Aapo, inime'e inen yoopnak:

—Ju'u Lios, teekau aapo'ik che'a yo'otaka a' kateka'u betana, juka' kaabeta ju'uneiyyaa'uta, enchim a aet ju'uneetuala. Taa bempo ka junuen inika'a ju'uneiyyatuawa. ¹²Bwe'ituk wa'a che'a a' eiyaaame, ini'i che'a bepa a' ju'uneiyyatuanaa, intok junuen yuma'isi aet ju'uneene. Taa ju'u ka a' eiyaaame, ini'i, juka' iliikik ka jaikika a' ju'uneiyyaa'uta, a' u'aatne. ¹³Junuen san nee jita ta'abwiku a' tammachiaka ameu nooka. Bwe'ituk bempo, juka' in joa'uta, a' bichaka juni'i, kaita bichame benasi tatawa. Intok kia juka' in ameu noka'uta a' jikkajaka juni'i, kaita jikkajame benasi, ka aet ju'uneiaka tatawa. ¹⁴Junueni inime'e i'an bem maachiaka'ue chupia ju'u Liojta betana ju'neetuawaka nonokame Isa'iaj tuka'uta inen a' teuwaaka'uta:

Jiba tua eme'e a' jikkajine, taa eme'e ka aet ju'uneene.

Intok eme'e jiba tua a' bitne, taa ka aet mammatene.

¹⁵Bwe'ituk inia yoemrata japsi, a jitam ju'u'ea'u, namakasi aulaa.

Intok kia beja tua jikkaja.

Intok inime'e, ka bibichame bebena.

Junuen puseka juni'i, kaita bitbae.

Intok nakaka juni'i, kaita jikkajibae.

Intok ka tua lutu'uriapo net ju'neebae.

Intok kia ka neu bicha waatbae juni'i, junuen in emo am ine'etetuane' betchi'bo.

¹⁶Taa tua alleenee eme'e, bwe'ituk eme'e lutu'uriapo a' mammateka a' bicha intok tua aet ju'neebae ka a' jikkaja. ¹⁷Lutu'uriapo ne junen emou jiiia, juebenaka jume' bat naataka, Liojta betana ju'neetuawaka yeteu nonokame intok jume' tu'ik jiba joa'jiapsame, inika'a, i'an enchim bicha'uta a' bitbaek taa ka a' bichak. Inika'a i'an enchim jikkaja'uta intok a' jikkajibaek, taa katim a' jikkajak.

Ju'u Jesus, etleotat nokaka ta'abwik a' teuwaaka'u, machisi a' teuwaa

¹⁸Juka' echimuta wo'otakamtat nokaka in emou teuwaaka'uta juka' tua a' teuwaabae'uta i'an eme'e a' jikkajine. ¹⁹Jume'e, juka' Liojta aman teekau che'a yo'otaka a' kateka'u betana juka' nok lutu'uriata a' jikkajaka intok ka aet ju'neame, inime'e, juka' bachiaka bo'ot wattekamta bebena. Ju'u bebeje'eri ameu yepsaka juka' Liojta betana nok lutu'uriata ameu teuwaawaka bem mabetaka'uta, inime'e a' koptatuane. ²⁰Ju'u bacia jum tetapo wattekame, inime'e, jume'e, juka' Liojta betana nok lutu'uriata a' jikkajaka intok tua alleaka sep a' mabetakame teuwaa. ²¹Taa inime'e intok junuen, juka' tiikota ka tu'isi yuma'isi a' nawaka'a benasi machikai, ka bibinwatu. Intok inime'e, bettesi ameu a' ayuko oo ju'u Liojta nok lutu'uriata betchi'bo jiokot bitwakai, junaet ka emo alleetuaka, aet bem ea'uta ta'arune. ²²Ju'u bacia intok, jum juya wchakame yojtekame, ini'i, jume'e, juka' Liojta betana nok lutu'uriata a' jikkajaka, tu'isi a' mabetakame teuwaa. Taa inime'e inim weyemtak japska intok juka' inim uiyooik bem a' eiya' betchi'bo intok ju'u yu'in bem tomipea'u, am kokkoba. Si'ime ini'i, Liojta nok lutu'uriat bem mabetrit, ka a aet emo ju'neetua. Intok juka' tu'ik ae bem bo'o jooria'ea'uta, junuen ka a am jootua. ²³Taa ju'u bacia intok, tu'i bwiapo yojtekame, ini'i jume'e, juka' Liojta betana nok lutu'uriata a' jikkajaka, intok aet ju'neaka intok tua yuma'isi, nat bepaasi inime'e juka' tu'ik bem bo'o jooriaka japsinee'uta a' teuwaa. Waate intoko, ju'u bacia, wepu'ulaka, mamni takaam bachiakame bebena. Wate intoko ju'u bacia, wepu'ulaka, senu taka ama woj mamni bachiakame bebena.

Tiikom nasuk ka tu'i juyat nokaka, ta'abwik a' teuwaaka'u

²⁴Ju'u Jesus, juchi inika'a seenuk, jita ta'abwikuut nokaka inen jiiak:

—Teekau, Liojta che'a yo'otaka a' kateka'a betana ju'u nok lutu'uria ket, seenuk yoemta, a' waj bwiapo, tu'i bachiata a' echaka'po benasi weye —ti jiiak—. ²⁵ Taa senu tukaapo si'imem kokotcheo, seenu, ju'u, junaka'a wajta atteakamta a' beje'eka aneme, junama'a kibakek intok ini'i, tiikom nasuk juyata, ka tu'ik echaka siika. ²⁶ Junak, jume' tiikom yo'otuka intok jaibu am moao, junaa'ka tu'i juya ket junama'a tiikota nasuk yeu machia. ²⁷ Junak intoko jume' tektilta a' jooriame, junaka'a wajta atteakamta sajaka a' tejwaak: "Achai, ju'u tiiko bachiia em echaka'u tu'ireakai, jaisaakai ini'i ka tu'i juya ama yo'otuk", ti au nattemaek. ²⁸ Ju'u junaka'a wajta atteakame: "Senu nee beje'eeme inika'a yaak", ti ameu jiiak. Junak intok wame'e a' sawe'um inen a' nattemaek: "Jaisa itepo, aman sajaka juka' juyata ka tu'ik poponnee ja'ani", ti jiiak. ²⁹ Taa aapo, inimmeu: "E'e, bwe'ituk junuen eme'e juka' juyata ka tu'ik popon pat, wame'e tiikom mak nau a' poponne", ti ameu jiiak. ³⁰ "Ala che'a tu'inee eme'e ama a' su'u tojaka junaemak a' yo'otu' betchi'bo, juka' tiikota a' chuktawa'u tajtia. Chukula ne inepo, jume' tekipanoareeom, juka' juyata ka tu'ik bat bem a' chuktane' betchi'bo aman am bittuane. Inime'e lolopola a' sumaka bem a' taya'anee' betchi'bo am tejwaane. Chukula intok, bempo'im juka' tiiko bachiata, jum kari junae betchi'bo in ya'ripo nau a' tojine' betchi'bo", ti ameu jiiak.

Mojtasa bachiata nokaka, ta'abwik a' teuwaaka'u

³¹ Ju'u Jesus ketchia, juchi seenuk inile benaka jita ta'abwikut ameu nokaka:

—Liojta aman teekau che'a yo'otaka a' kateka'a betana ju'u nok lutu'uria ket, seenuk inim yoemta, mojtaasa bachiata a' wajpo a' echaka'po benasi weye —ti jiiak—. ³² Ini'i mojtaasa bachi lutu'uriapo si'ime bachiata bepa che'a ilitchi. Taa ini'i intok siweka, junama'a si'ime ili juyata bepa che'a bwe'uusi yo'otune. Intok junuen tua bwe'u juyata benane. Junuen che'a bwe'uukai, kia jume' jekapo naj kateme wilkitchim a' nassa'akariampo aet a tosate.

Ju'u reberuat nokaka, ta'abwi weyemta a' teuwaaka'u

³³ Ju'u Jesus ketchia, juchi inika'a inile benaka jita ta'abwikut ameu nokaka am majtak:

—Liojta aman teekau che'a yo'otaka a' kateka'a betana ju'u nok lutu'uria ket, jamutta reberuata, ainam bajisi yeu to'orimmak a' kuutaka junuen si'imek kittita a' boyo i'a'a benasi weye —ti jiiak.

Inien jiba ta'abwik teuwaawamta, aapo'ik jaisa a' sawaa'u

³⁴ Jesus, si'imetra inika'a ju'u yoemratau teuwaak junuen jita ta'abwikut nokakai. Intok aapo kaita am majtan, ka junuen jita ta'abwikut nokakai. ³⁵ Ini'i junuen tuk, juka' bat naataka Liojta betana ju'ueetuawaka yeteu nonokamta a' teuwaaka'uta a' chupne' betchi'bo, inen a' ji'ojetka'uta:

Jita ta'abwikut nokaka ne yeteu nokne.

Achai Liojta ika'a aniata ju'unaktek naateka waka'a ka ju'ueiyyaawamta nee a' teuwaane, ti a' jiaka'po.

Ju'u Jesus, juka' ka tu'i juya, tiikom nasuk yo'otukamta nokaka a' teuwaaka'u machisi a' teuwa

³⁶ Junak intoko ju'u Jesus, jume' ama aneme, si'ime saka'atusuka, aapo, kariu kibakek. Junama'a jume' a' majtim aapo'iku rukteka intok:

—Ju'u, wajpo ka tu'i juyat nokaka em teuwaaka'uta, ju'unakkiachisi itou teuwaane —ti au jiiak.

³⁷ Junak intok ju'u Jesus inimmeu:

—Ju'u, juka' tu'i bachiata echakame, ini'i jiba ju'u inim emo benasi yoeme. ³⁸ Ju'u intoko waasa, ini'i jiba ju'u ania teuwaa o'ben. Ju'u tu'i tiiko bachiia, jume' Liojta yoemiam teuwa. Ju'u ka tu'i juya bachiia ket jume' bebeje'erita ea'po aman jiapsame teuwa. ³⁹ Ju'u intoko a' beje'eka aneka, juka' ka tu'i juya bachiata echakame, jiba ju'u bebeje'eri o'ben. Ju'u jichupawame intok, juka' aniata a' subimnee'uta a' teuwa. Jume' intok echimuta toboktaneeeme, jiba jume' ankelesim o'ben. ⁴⁰ Juka' ka tu'i juyata nau tojiwaka intok inika'a junuen beete'po wo'otawaka a' taya'ana'a benasia ket junuen machinee juka' aniata a' subimneo. ⁴¹ Ju'u emo benasi yoeme inim yo'otaka anekai, aapo, jume' a' ankelej nesureom naj bittuanee intok inime'e, si'imetra jume' inim Liojta bichapo, watem ka tu'ik am jootuane intok jume' ka tu'isi jiapsame, nau am tojine' betchi'bo. ⁴² Inime'e intok jum jiba yuu beeteu am wo'otane. Inime'e junama'a bwanaka intok jikot annee. ⁴³ Junak intok jume'e, si'imeku lutu'uriakamta joaka jiapsame, inime'e, aman bem yo'owa, che'a yo'otaka a' kateka'po, eiyawatchisi, tajpa'ala bittune. Eme'e intok, aet mammatebae'eteko, a' jikkajine.

Ju'u sawai tomit nokaka, jita ta'abwik teuwaame

⁴⁴ Teekau, Liojta che'a yo'otaka a' kateka'a betana ju'u nok lutu'uria, ini'i, seenu, waj bwiapo, yu'in sawai tomita a' essoituka'a benasi weye. Senu intok inika'a tomita a' teakai,

intok aapo jiba junama'a a' essone. Intok tua alleaka ini'i sikaa, si'imeta juka' a' jipue'uta nenkinee intok junae tomie junaka'a waj bwiata a' jinune.

Ju'u ujyooi teta, beje'eka, pejla' teamtat nokaka ta'abwik a' teuwaaka'u

⁴⁵ Ketchia ju'u Liojta che'a yo'otaka a' kateka'a betana ju'u nok lutu'uria, seenuk, ujyooi bawepo tetam, beje'em, pejlam teame jaiwaka a' jijinne'u benasi weye. ⁴⁶ In'i intok seenuk, tua beje'emta teakai, sikaa, si'imeta juka' a' jipue'uta nenkinee intok aapo, junae tomie, junaka'a pejlata beje'emta a' jinune.

Ju'u, jite' immet nokaka, jita ta'abwik teuwaaka'u

⁴⁷ Intok ketchia ju'u Liojta che'a yo'otaka a' kateka'a betana ju'u nok lutu'uria, jite'im, baweu am jimmaawaka intok inime'e, si'ime ka nanau machi kuchum a' nu'uka'a benasi weye. ⁴⁸ Junak jume' jite'im tapunako, jume' kuchureem, jum mayoau yeu am tojine. Inime'e intok, junama'a joteka yeu am pu'aneekai, bempo jume' tuttu'im, jum bw'u warimpo am nu'unee intok jume' ka tuttu'immekka wo'otane. ⁴⁹ Junuen machine, inika'a aniata lu'uteo. Jume' ankelesim yeu katree junuen, jume' tu'isi tawalame betana, jume' ka tu'isi aulame am na'ikimtene' betchi'bo. ⁵⁰ Intok jume' ka tu'isi aulame, jum taji jiba yuu beete'po am wo'otane. Junama'a inime'e bwannee intok ko'okoleka emo tam kumne.

Beemelataka intok momoerataka, ju'u beje'eka atteari

⁵¹ Junak intok ju'u Jesus:

—Jaisa eme'e iniat si'imekut ju'nea ja'an —ti ameu nattemae.

Bempo intoko:

—Jeewi achai —ti jiiak.

⁵² Junak intok aapo, inimmeu:

—Inim seenu, ju'u Moiseejtuka'uta betana nesaurim yee majtame, ini'i, Liojta che'a yo'otaka a' kateka'a betana juka' nok lutu'uriata a' sualeka au a' majtasukai, aapo, seenu, yu'in jita beje'emta atteakamta benasia tawane. Inika'a, juka' tuttu'ik a' atteawa betana, juka' beemelata intok ka beemelata a yeu a' pua'a benasi maachi.

Jesus, ili jo'raa, Nasaret tea'po aane

⁵³ Junak ju'u Jesus, inime'e jaikika jita ta'abwikut a' tammachiaka yee majtasuka, ama yeu sikaa, ⁵⁴ intok jum, tua aman a' bwiaarau yepsak. Junama'a aapo, jum juriom nau yaaja'po yee majta taitek. Ju'u intoko junama'a yoemra a' uttiak intok:

—Jaksa ini'i o'ou inika'a suawata a' ta'aak. Juka' intok, ka a jootu maisi machik, jaisa ini'i a'jooa —ti jiiak. ⁵⁵ Bwe'ituk ini'i juna'a, ju'u kutaea jita joamtua usi. Ju'u intoko a' malawa, Maria' tea. Jume' Jakoobo' teame, ju'u Josee' teame, ju'u Siimo' teame intok ket ju'u Juuraj teame, inime'e a' saaek. ⁵⁶ Jume' intoko a' jaamat waim ket inim ito nasuku jo'aak. Junuen san, jaksa aapo inika'a si'imeta ta'aak —ti jiiak.

⁵⁷ Inia betchi'bo san, inime'e, kaitat a' jikkajibaek. Taa ju'u Jesus inimmeu:

—Juka'a, Liojta betana chukula yeu weenemtat ju'neetuawaka yeteu nokame, si'ime a'jo'apo aamak werim betana junii', ka junuen euyaatune —ti jiiak.

⁵⁸ Intok aapo, junama'a ka jaikik juka' a jita a' jo'a'uta ama yaak. Bwe'ituk bempo junuen ka a' sualekai.

14

Joan, yee babatoowamta, a' me'ewaka'po

¹ Junakriapo taewaimmet ju'u Eroorej teame, bwiaraa Kalilea' tea'po yo'o ya'atuka'u, Jesuita betana, ini'i etejoriawak. ² Aapo intok, jume' ama tekiaka, aamak anemmeu:

—Ini'i jiba ju'u Joan, yee bato'owaame tuka'u. Mukiataka jiabitela. Kiali'ikun junuen ka a jootu maisi machik a' joone'po au yuma'atualaa —ti jiiak.

³ Ini'i Eroorej teame, bat naataka juka' Joanta bwij teboka intok sumaita, yee e'eta'awa'u a' toji tebolatakai. Inika'a yaak, jamut Eroriaj teaka, bat naataka a' saila, Jeriipe' teamta jubisuka'u betchi'bo. ⁴ Ju'u Joantuka'u, ju'u Eroorejttau inen jiulatukan:

—Ka eu lutu'uria em a' jubeka'a benasi a' jipu'une'po.

⁵ Ju'u Eroores inika'a Joanta a' me'e tebobaek taa juka' yoemrata a' majjaen bwe'ituk si'ime, juka' Joanta, Liojta betana ju'neetuawaka yeteu a' nokapo junuen a' sualen.

⁶ Taa jum, juka' Eroorejta wasuktiam yuma'ariaka a' pajko'po, ju'u, junae jamut Eroriaj teamta jamut asoa, aman nunurim bichapo anwa'po a' ye'eko, junaka'a, ju'u Eroores tua a' musa'ulek. ⁷ Junuen aapo, iniat ka yumako, ka tu'ik au chupnee'u teuwaaka, jita juni'i au a' awaka'uta, aapo tua au a' makne'eti jiaka nokakan. ⁸ Junako ini'i beme jamut, a' malawa betana bat inen tejwaatakai, ju'u Eroorejttau:

—Pu'atopo, juka' yee bato'owaame Joanta koba inimi'i nee makne —ti au jiiak.

⁹ Ini'i, juka' junama'a che'a yo'ota Eroorejta, ka a' alleetuak. Taa aapo, ini'i, tua aet a' yuma'anee'uta a' teuwaalatuka' betchi'bo, intok jume' junaman nunurim a' jikkajilatuka' betchi'bo, a' makna' betchi'bo nesawek. ¹⁰ Junuen san juka' Joanta aman a' eta'ituka'po, a' koba chuktana' betchi'bo aet nesawek. ¹¹ Chukula ini'i koba, pu'atopo aman tojiwak intok ju'u usi beme a' makwaka, intok aapo a' malabeu a' tojak.

¹² Junak intok jume' Joantuka'uta a' majtim ama yajaka, inime'e intok juka' takaata nuk sajaka intok inika'a ma'ak. Chukula inime'e sajaka intok Jesuita tejwaak.

Ju'u Jesus, mamni miil ama aneme yoemrata ji'ibwatua

¹³ Junak ju'u Jesus inika'a ju'uneiyaakai, jum a' ane'epo, senu bwe'u kuta kanoapo, aapola, omot kaabeta ane'u bicha yeu siika. Taa ju'u yoemra a' ju'uneiyaakai, intok ini'i, jume' bwere jo'aram betana yeu sajak, junuen bwiat aet cha'aka kat betchi'bo. ¹⁴ Juka' Jesuita junama ko'om cheptekai, yoemrata juebenakama amanemta bichak. Intok inime'e, am nak jiokolek. Intok jume' ko'okoeme, bem weiyaa'um, aapo emo am ine'etetuak. ¹⁵ Junak junama'a jaibu ka machiseo, jume' Jesuita majtim au rukteka intok:

—Jaibu tua kupte intok inim kaabe jo'aak. Im aneme am kat saune, inime'e jumun ili jo'arammeu sajaka intok bem bwa'anee'uta bem jinune' betchi'bo —ti au jiiak.

¹⁶ Ju'u Jesus:

—Ka utte'a bem saka'anee'u. Eme'e am ji'ibwatuane —ti ameu jiiak.

¹⁷ Bempo intok:

—Kaita te im jipue, mamni paanim intok woori kuchum jiba —ti au jiiak.

¹⁸ Inimmeu Jesus:

—A'abo em neu am toja —ti ameu jiiak.

¹⁹ Junak intok aapo, juka' yoemrata, bajpo am joote saek intok chukula jume' mamni paanim intok jume'woori kuchum am nu'uka, jikau bitchuka, Liojta a' baisaeka am rebekta taitek. Jume' a' majta'ummeu am bwisek. Inime'e intok junae yoemratat am na'ikimtek. ²⁰ Si'ime juname'e ji'ibwak intok yuma'isi jatteaka taawak. Intok chukula, woj mamni ama woika bwere waarim tapunak, jume' ama yeu be'akammea. ²¹ Junama'a jume' ji'ibwakame, o'ouraa, mamni miil tukan, ketun jume' jaamuchim intok jume' illitchim ka na'ikiatakai.

Juka' Jesuita, jum ba'a bepa a' weamaka'po

²² Che'a chukula intok ju'u Jesus, jume' a' majtim, jum kuta kanoapo am ja'amutuak, bau ba'at sajaka, aapat waitana bem yaajine' betchi'bo, aapo'ik ketun juka' yoemrata a' saka'atuao. ²³ Inime'e am saka'atusukai, aapo ju'u Jesus, ili kawiu jikau siika, junama'a aapola, Liojtau bicha nokbaekai. Tukaariau yumakai ju'u Jesus aapola junama'a aanen. ²⁴ Juka' bwe'u kuta kanoata ket bau ba'a nasukun a' weyeo, jume' ba'a biaktiam, juka' kuta kanoata naas beban. Ju'u su jeeka am nankika weyem. ²⁵ Jaibu abe matchuu ini'i Jesus ameu ruktek, ba'a bepa weyekai. ²⁶ Intok junako jume' majtim, aapo'ik ba'a bepa weyemta bichakai, womtek. Intok majjaeka:

—Ini'i, tukaapo yee wom womtame —ti chaaen.

²⁷ Taa ju'u Jesus inimmeu nokaka:

—Kate'em Jain ea, ineponee junaa'ju'u im aneme. Kate'em majjae —ti ameu jiiak.

²⁸ Junak ju'u Peeo intok au nookak:

—Achaa, empo tua junaa'tuko, ba'a bepa weyekai em ane'u nee yebijtua'e —ti au jiiak.

²⁹ Ju'u Jesus intok:

—A'abo neu bicha weyema —ti au jiiak.

Junak san ju'u Peeo jum kuta kanoapo ko'om cheptekai, intok ba'a bepa wee taitek junuen Jesuita a' ane'u au yebijbaekai. ³⁰ Taa aapo, juka' jekata utte'akamta mammatekai, majjaek intok ko'om kibak taitekai:

—Nee jinne'u'e, achaa —ti chaaen.

³¹ Junama'a sep ju'u Jesus, mampo a' bwiseka intok:

—Tua empo ka yuma'isi a Liojtat yoem ea. Jaisaaka empo ka net yoem eak —ti au jiiak.

³² Bempo'im intok jum bem kate'epo ja'amuko, cha'atuk ju'u jeeka. ³³ Junako jume' kuta kanoapo kateme, Jesuitau tonommea japteka:

—Tua lutu'uriapo, empo Liojta betana yoemiali —ti au jiiak.

Ju'u Jesus, jum Jenesaret tea'po jume' ko'okoeme emo am ine'etetua

³⁴ Bempo junae bwe'u bau ba'at waitana sajaka, intok bwiau Jenesaret tea'awi yeu yajak. ³⁵ Junak ju'u yoemra, junama'a jo'aakame, juka' Jesuita tata'aakai, inime'e, junama'a bwiaraapo si'imekut jo'arammeu bicha emo naas tejwaa japtek. Intok jume' ko'okoeme si'ime jum aapo'ik ane'u au tojiwak. ³⁶ Juname'e intok au ujbwanan, aapo'ikut, kia a'

tajo'ori mayoat juni'i, bem tajtine' betchi'bo. Intok si'ime jume' aet mamtekame, emo ine'etek.

15

Ju'u inim senuk, ka tu'isi a' tatawaame

¹ Junak intoko, waate jume' paiseom teame intok jume' Moiseejtuka'uta betana ne-saurim yee majtame, Jesujtau ruktek. Inime'e, bwe'u jo'ara Jerusalen tea'a betana ama yajilamatakai, intok inime'e inen au nattemaek:

²—Jaisaaka jume' em majtim, waka'b bat naataka itom yo'owasuka'um betana ta'eewaka joowamata ka junuen a'bo'o jooria. Bwe'ituk inime'e, emo tu'utewakai, kee ji'ibwakai, mam bajimawamta ka a' jooa.

³Taa ju'u Jesus inimmeu nattemaek:

—Jaisaakai ket eme'e, juka' Liojta nesaurita ka a' jooa, junuen juka' inim enchim ta'aaka au joiwalaa'uta enchim a'joobae' betchi'bo. ⁴Bwe'ituk ju'u Lios inen a' nesawek: "Juka' em achaита intok em malata yo'oreka am aniane. Intok ket, ju'u, a' achiawata oo a' aewata, ka tu'ik ameu aune'eti jiaka ka tu'isi ameu nokame, ini'i me'etune." ⁵Taa eme'e intok inen jiiia: "Seenuk, a' achaibeua oo a' aebeu: Kannee a enchi ania, bwe'ituk si'imetra juka' in jipue'uta, Liojta bicha nee a'na'ikiala, ti a'jiune'eti jiiia, ⁶intok jabeta junii'i, a junuen jiamta, inika'a, juka' a' achiawata oo a' aewata ka a' aniane", ti jiiia eme'e. Junuen san eme'e juka' Liojta nesauri, tua kaita a' teuwa'a benasi a' tawaalam, junuen juka' inim enchim ta'aaka, au joiwalaa'uta, junaka' enchim joobae' betchi'bo. ⁷Ka tu'i yoememtaka emo tu'u joame, tu'isi jiiak wa'b bat naataka Liojta betana ju'neetuwakaya yeteu nonokame, Isa'ajtuka'u, emot nokaka, junak inen a' ji'ojtekai:

⁸Ini'i yoemraa nee emo yo'ore'eti jiaka, a' teuwaan.

Taa bem jaapsim ka neu bicha waateka june'ela.

⁹Kaita'po taawa bem nau eaka nee yo'oree'u.

Bwe'ituk ju'u bem yee majta'u, wepulsi inim watem betana nesau teuwaari ausu'li.

¹⁰Junak intoko ju'u yoemratau ama anemtawu chaaek:

—Aet mammateka nee aet jikkajine —ti ameu jiiak—. ¹¹Ju'u senuk bwa'anee'u, ka ini'i senuk ka tu'isi tawaane. Ala ju'u senuk teuwaanee'u aet yeu weyeme su, junuen Liojta bichapao ka tu'isi a' tatawaa —ti ameu jiiakai.

¹²Junak intoko jume' a' majtim Jesujtau ruktek an intok:

—Jaisa empo jume' paiseom teame empo mammatek ja'ani. Em teuwaaka'uta jikkajaka ka bem emo alleetuaka'po —ti au jiiak.

¹³Taa aapo, essoi nokpo inen am yoopnak:

—Ju'u juya, jitataka junii'i, juka' in achai, teekau katekamta ka a' echiaiko, chikti nawammak popontune —ti jiiakai—. ¹⁴Kia beja em am bicha. Bwe'ituk inime'e, ka bibichaka, watem ka bibichame weiyaame benasi maachi. Intok seenuk ka bichaka, senuk ket ka bichamta weiya'ateko, jak junii'i, wojo'oku a nau ko'om wattine.

¹⁵Junak intoko ju'u Peeo, ju'u Jesujtau:

—Inika'a em ta'abwikut nokaka em teuwaaka'uta, ju'unakkiachisia itou a' teuwaane —ti au jiiak.

¹⁶Ju'u Jesus inimmeu:

—Jaisa eme'e ket ka a' mammatek ja'ani —ti jiiak—. ¹⁷Jaisa eme'e ka aet ju'nea ja'ani, si'imetra juka' senuk bwa'anee'uta, to'onau bicha a' weye'po, chukula intok ket, inika'a, takaapo yeu a' weenee'uta. ¹⁸Taa ju'u, senuk teuwaanee'u aet yeu weeneme, jiapsiu yeu weye, intok ini'i juna'a ju'u, ka tu'isi a' tatawaame. ¹⁹Bwe'ituk jiapsi betana inen ju'u ka nanau machika ka tu'i eeru yeu weama, yee su'apeewame, jamutta ka a' jubeka junii'i, aamak emo tu'uriwame oo ju'u si'ime tiusi machika ka tu'ik joowame. Jita etbwawame. Ju'u aa noki'ichia intoko ka lutu'uriata yetet nok sasakawame, Liojta beje'eka, ka tu'ik teuwaawame. ²⁰Ini'i weyeme juna'a junuen ju'u senuk ka tu'isi tatawaame. Taa ju'u, kee ji'ibwaka, emo te'ochiaka mam bajimawamta ka a' joowame, ka ini'i juna'a, ju'u senuk ka tu'isi tatawaame.

Jamut, ka jurio yoemtaka, Jesujta sualekame

²¹Junama'a yeu siakaa, ju'u Jesus bwiaara Tiiro'otea'u intok Siron tea'u bicha siika. ²²Intok senu jamut, bwiaraa Kananea' tea'po jometa, ini'i junama'a bwiaraa jo'aaka, Jesujtau yepsak:

—In yo'owa, Labiituka'utat yeu simria, nee jiokole'e —ti au chaaek—. Bwe'ituk ju'u in jamut asoa, bebeje'e ri ka tu'i jiapsi aet aane intok tua jiokot maisi au bicha —ti au jiiakai.

²³Taa ju'u Jesus inika'a kaita a' yoopnak. Junak intoko jume' a' majtim au yajaka intok inen au ujbwanak:

—A' simne' betchi'bo au nooka achai. Bwe'ituk itot cha'aka weyeka, jiba chai sime —ti au jiakai.

²⁴Junak intok ju'u Jesus, ju'u jamuttau:

—Ju'u Lios, jume' bwalam chiktulame bebenammeu Ijra'el yoemratau jiba nee bittuari —ti au jiiak.

²⁵Taa ju'u jamut au rukteka intok au tonommea kikteka:

—In yo'owa, nee ania'e —ti au jiiak.

²⁶Ju'u Jesus intok:

—Ka tu'ine, jume' paanim usim bwa'a'ea'um, am u'aaka intok jume' chu'um am mikpo —ti au jiiak.

²⁷Taa junuentaka juni'i, aapo ju'u jamut:

—Jeewi in yo'owa, taa kia jume' chu'um juni'i, bem teekom ji'ibwaa'po, jume' reebeim ko'om watteme bwabwa'ee —ti au jiiak.

²⁸Junak intok ju'u Jesus, iniau:

—Jeewi, tua empo Liojta a suale, em ea'po aman eu chupne —ti au jiiak.

Intok jiba junama naateka ju'u a' jamut asoawa, yuma'isi au ine'etek.

Ju'u Jesus, juebena ko'okoeme emo am ine'etetua

²⁹Ju'u Jesus junama'a yeu sika intok Kalilea' tea'po, bwe'u bau ba'a bwikola weyen. Chukula ili kawiu jikau sikaa, intok junama'a yejtek. ³⁰Yoemra, juebenaka jum a' ane'epo au yajak. Intok inime'e, jume' ka rejteme, jume' ka bibichame, jume' ka nokame, jume' ka emo mam yekame intok waate juebenam ko'okoeme amemak weiyaakai, inime'e ju'u Jesuja bichapo nau tojwak. Aapo intoko emo am ine'etetua. ³¹Junuen san beja ju'u ana aneme yoemra a' uttiaka a' suum eiyaa. Jume' ka a nokame, noktuawame, jume' mam lolo'im tu'ureame intok jume' lolo'im am rejte'epo intok jume' ka bibichame am bittuawame, inime'e bichakai. Intok juka' bem yo'owata, Ijra'el tuka'uta a' achai Liojta a' yo'ori japtek.

Ju'u Jesus, naiki miil ama aneme yoemrata ji'ibwatua

³²Junak intoko ju'u Jesus, jume' a' majtimmeeu chaaeka intok:

—Inika'a yoemrata ne tu'isi jiokole bwe'ituk jaibu baji ta'apo inim nemak aane. Intok inime'e bem bwa'anee'uta kaita nunu'ubwa. Kanne junuen, ka ji'ibwakame, bem jo'au bicha am saka'atuabae, junuen ka inime'e jum bo'ot bem tebae wattine' betchi'bo —ti ameu jiiak.

³³Jume' a' majtim junak:

—Jaks a itepo, si'ime inia yoemratau yuma'ik bwa'awamta nu'unee inimi'i kaabeta jo'aaka'po —ti au nattemaek.

³⁴Ju'u Jesus inimmeu:

—Jaiki paanimsa eme'e nunu'ubwa —ti ameu nattemaek.

Bempo intok:

—Woo busani, intok wate ili kuchum —ti jiaka a' yoopnak.

³⁵Junak aapo, juka' yoemrata ama anemta, bwiapo am jote'esaek. ³⁶Jume' woo busan paanim intok jume' kuchum am nu'uka, intok Liojta a' baisae'uta teuwaak. Chukula am rebektaa intok jume' a' majtimmeeu bicha am bwisek. Inime'e intoko ju'u ama yoemrata am na'ikimtek. ³⁷Si'ime inime'e ji'ibwak intok yuma'isi jat teaka taawak. Chukula ketun jume' reebeim yeu be'eekammaa woo busan waaram tapuniawak. ³⁸Junama'a ji'ibwakame, ju'u o'ouraa, naiki miil tukan. Ketun jume' jaamuchim intok jume' illitchim ka na'ikiatakai. ³⁹Chukula ju'u Jesus juka' yoemrata saka'atuako aapo kuta kanoau ja'amuka intok jum bwiaraa Maklaala' tea'u bicha siika.

16

Jume' paiseoom teame intok jume' saruseeoom teame, ka a jootu machik machilaata bitbae

¹Jume' paiseom teame intok jume' saauseeoom teame, Jesuja bitbaeka au noitek. Intok junuen aapo'ik jitat a' ji'optuabaekai, teeka betana machilaata, a jita a' joa'uta am bittuasaek. ²Taa aapo inime'e inen yoopnak:

—Kupteo, eme'e: "I'an tu'ibae jume' taewaim, bwe'ituk sikiisi cha'aka ju'u ania", ti eme'e jijia. ³Ketwoo tana intok eme'e: "I'an ka tu'ibae jume' taewaim, bwe'ituk ju'u ania sikii intok naamuk", ti eme'e jijia. Ka tu'i yoememtaka emo tu'u joame, eme'e juka' ania, ju'u a' machiaka'ue taewaim ju'u'ne'eiyaa. Taa eme'e i'an taewaim betana juka' machilaata a' teuwaat' eme'e ka a etj'u'neea. ⁴Ini'ka tu'i yoemra intok ka wepulsi Liojta yo'oreme senu machilaata, Liojta a jita joa'uta bitbae. Taa kaita intok bittuanaa, kia juka' Jonajtuka'uta juka' au yeu a' sika'u benak machilaata jiba bittuanaa —ti ameu jiiak.

Intok inime'e ama su'u tojaka, siika.

Reberuata benaka, jume' paiseom jitasa yee majta'u

⁵ Junak jume' a' majtim, ju'u bwe'u bau ba'ata feas yajaka, paanim koptalamtukan.

⁶ Junak intok ju'u Jesus:

—Eme'e a' mammatenee jume' paiseom intok jume' saauseeom teame ju'u reberuuata benaka, ka lutu'uriata bem yee majta'u betana emo suuakai —ti ameu jiiak.

⁷ Jume' a' majtim:

—Ka paanim item nu'upaka' betchi'bo aapo junuen jiia —ti naas nau jiu japtek.

⁸ Ju'u Jesus amet ju'u'ne'eaka intok:

—Jaisaaka eme'e paanim ka emo nu'upak ti jiia —ti ameu jiiak—. Tua em ka yuma'isi Liojtat yoem ea —ti ameu jiiak—. ⁹ Jaisa eme'e, i'an tajtia kee ju'nea intok ka au waate ja'ani, jume' mamni paanim, jume' mamni miil yoemem in amet na'ikimteka'ummewi intok jaiki bwere warim, jume' yeu be'ekame tapuniawakai. ¹⁰ Intok jaisa eme'e kia ka au waate ja'ani, jume' woo busan paanim betana, jume' naiki miil yoememmet in na'ikimteka'ummewi juni'i, intok jaiki bwere warim eme'e toboktak. ¹¹ Junuen, jaisaaka eme'e ka aet ju'neak, ka paanimmiet in emou noka'apo, jume' paiseom betana intok saauseeom teame betana enchim emo suua saeka intok ju'u reberuuata benasi machik betana, nee emou nokao —ti ameu jiiak.

¹² Junak beja inime'e aet ju'neak, Jesuhta ka wame'e paanim betana reberuat bem am suuane' betchi'bo ameu a' nokaka'po ala, jume' paiseom intok jume' saauseeom teame, bem yee majta'u betana junaet a' noka'apo.

Ju'u Peeo, Jesuhta a' Krijtotuka'u a' teuwaa

¹³ Junak ju'u Jesus, bwiaraa Sesarea pilipo' tea'u yepsakai, aapo jume' a' majtimmeu:

—Ju'u yoemra, inia inim yoemtak nokaka, a' jabsesa'ati jiia —ti ameu nattemaaek.

¹⁴ Inime'e intok:

—Waate, enchi ju'u yee babatoowame Joantuka'u tiia. Wate intoko enchi ju'u Eliajtuka'u ti jiia. Ketunia waate enchi ju'u Jeremijat tuka'u oo jume' bat naatalka Liojta betana ju'neetuawaka yeteu nokame betana seenuk ti jiia.

¹⁵ Junak intok aapo:

—Eme'e intok, nee jabsesa'ati jiia —ti ameu nattemaaek.

¹⁶ Junak intok ju'u Simoo Peeo' teame:

—Empo juna'a ju'u Krijto yeu pu'ari, ju'u Lios jiba yuu jiapsamta u'usi —ti au jiiak.

¹⁷ Ju'u Jesus inika'a inen yoopnak:

—Tua empo alleenee Simoo, ju'u Jonaj teamta u'usi. Bwe'ituk inika'a ka inim senu enchi a' tejwala. Ala ju'u in yo'owa, teekau jiapsame enchi aet ju'neetuala —ti jiakai—.

¹⁸ Inepo intok ne Peeo ti enchi teuwaa, intok inepo ne jiba inia lutu'uriaem teuwaaka'ue, jume' Liojta yoemiamtuneeme, ae am koba'a i'a. Intok kia ju'u kokkowame juni'i ka ae bepa utte'aka a' koba'ane. ¹⁹ Ineponee ket inim teekau, Liojta che'a yo'otaka a' kateka'u yajineeme betana enchi am tekil makne. Juka' inim bwiapo em ka yee joo i'a'uta ket aman teekau ka joonaa. Intok juka' inim bwiapo em yee joo i'a'uta, ket aman teekau joonaa.

²⁰ Junak intoko ju'u Jesus, inime'e a' majtimmet nesawek, aapo'ik Krijtotuka'po aman, kaabetau am montine' betchi'bo.

Jesus, jaisa a' muknee'u a' teuwaa

²¹ Junama'a naatekai ju'u Jesus, jume' a' majtim senu weemta machisi am tejwaa taitek, a' utte'atuka'po amani, aapo'ik Jerusalen tea'u a' weene'po intok junaman te'opopo ju'u che'a yo'owe intok jume' junama'a junae yoemratau yo'owem intok jume' Moiseejtuka'uta nesauri ji'ojeitim yee majtame betana aapo'ik tua jiokot a' ya'anaa'po. Inimmeu, juname'e a' me'en'e eti jiiak. Taa ket, baji taewaita weyeo, aapo'ik a' jiabijtene'po betana am tejwaa. ²² Junak intoko ju'u Peeo, omola a' nunukka intok batte au omti nokaka a' sua tejwaa taitek:

—Kaibu ta'apo achaai, jakwoo juni'i kaachin ini'i, junuen eu yeu weene —ti au jiiakai.

²³ Taa ju'u Jesus, amau kuakatteka, Peotau inen jiiak:

—Kat neu suua, empo, ju'u bebeje'e ritumta benasi anekai. Bwe'ituk kaita'ee nee a jootua. Empo juka' Liojta tu'uree'ut ka ale benasi ea. Ala kia empo inim yoemem benasi ea jiba —ti au jiiak.

²⁴ Junak intok ju'u Jesus, jume' a' majtimmeu:

—Jabe senu nemak eebaeme, ini'i, inim aapo'ik betchi'bo jiba a' jiapsa'uta a' koptane. Intok nemak a' ea' betchi'bo mukneeka juni'i, jiba nemak eene —ti ameu jiiak—. ²⁵ Bwe'ituk wa'a inim aapo'ik betchi'bo jiba, binwa jiapsibaeme, juna'a jiba yuu a' jiapsinee'uta a' ta'arune. Taa wa'a, nemak a' eeba'e betchi'bo, ka inien aapo'ik betchi'bo a' eiyakame, ini'i, jiba yuu a' jiapsinee'uta a' bitne. ²⁶ Bwe'ituk inim seenu, jitasa tu'ik jajamnee inim si'ime aniat juka' beje'emta yo'okai intok tu'ik bichaka taa chukula, Liojtau a' weenee'u ka au a' lutu'uriatukai. Ini'i ju'u jiba yuu a' jiapsine' betchi'bo tua kaita a nenkine. ²⁷ Bwe'ituk

ini'i emo benasi inim yoeme, a' achai Liojwaa, yo'oris a' machiaka'a benasi aapo junaen, intok jume' a' ankelesimmak a'abo yebijne. Intok junako aapo, inim, we'epulaim, junuen bem ya'ariaka'po aman, tu'isi oo ka tu'isi au a' chupa'ane. ²⁸Tua lutu'uriapo ne inen emou jiiia, i'an, inim wate aane, inime'e, juka' inim emo benasi yoemta, junuen yo'oris machika intok che'a yo'otaka a' yebijnee'uta, bempo'im ka a' bichako ka bem kokkonee'u—ti ameu jiiak.

17

Jesujta, ta'abwisi a' kittuka'po.

¹ Busan taewaim sikaa, ju'u Jesus, juka' Peota intok juka' Jakoobo' teamta intok juka' Joanta, ju'u Jakoobo' teamtamak weri, nunuka intok aapo, aapola amemak senu mekka jikat kawiu jikau amemak siika. ² Junaman intok aapo ame bichapo ta'abwisi au bittebok. A' pujbawa ta'ata benasi machisi tachiriakan. Ju'u intok a' tajo'oriwa, tossala tachiriata benasi aayuk. ³ Intok bempo, junama'a sep su, juka' Moiseej teamta intok juka' Eliaj teamta, ju'u Jesujtamak etejome bichak. ⁴Junak intok ju'u Peeo, Jesujtau:

—Achai, tua su te tu'isi im aane. Enchi junen eao, itepo baji ili juya karim te ya'ane. Ee betchi'bo senuk, Moiseejta betchi'bo senuk, intok Eliajta betchi'bo intok ket seenuk —ti au jiiak.

⁵ Ket juka' Peota nokao su, naamu, tua beojkoka am roptak. Junama'a namupo betana intok, jiaawai jikkajituk:

—In'i jun'a ju'u in yoemia in nake'u, ae betchi'bo tua in allea'u. Aapo'ik eme'e a' nok jikkajine —ti jiiakai.

⁶ Inika'a jikkajakai jume' a' majtim yeu a' pu'arim, bwiapo pepetala to'otek intok inime'e tua womtek. ⁷ Junak intoko ju'u Jesus ameu rukteka, amet mamteka intok:

—Japte'em bu —ti ameu jiiak—. Kate'em majjae.

⁸ Inime'e juchi aman bitchukai, kaabeta intok ama bichak, juka' Jesujta aapolaik jiba.

⁹ Bempo'im junae kau betana ko'om kateo, ju'u Jesus amet nesawek:

—Inika'a enchim kittuawaka'uta, kaabetau eme'e a' etejone. Chukula, juka' inim emo benasia yoemta kokkoarim nasuk a' jiabijtesuk ju'ubwa a' teuwaane —ti ameu jiiak.

¹⁰ Junak intok jume' a' majtim:

—Jaisaaka junen, jume' Moiseejtuka'uta nesaurim yee majtame, a' utte'a ti jiiia, juka' Eliaj teamta bat a'abo a' yebijnee'u —ti Jesujtau nattemeaek.

¹¹ Junak intok ju'u Jesus inime'e inen yoopnak:

—Lutu'uria juka' Eliaj teamta, utte'a, bat a' yebijnee'u. Intok inika'a si'imeta a' tu'utene'po. ¹²Taa inepo ne, juka' Eliajta jaibu a' yebissuk ti jiiia. Bempo intok a' jabetuka'po ka a' ta'aak. Ala bempo si'imeta juka' jiokot machik bem au ya'abae'uta au yaak. Ket jiba junaeni ju'u inim emo benasi yoeme, jiba inime'e betana jiokot ya'atune —ti ameu jiiak.

¹³ Junak intok jume' Jesujta majtim aet ju'un'eak, Jesujta, ju'u Joan, yee babatoowamta betana ameu a' noka'apo.

Jesus, usi o'ou, weecheka ko'okoemta, au a' ine'etetua

¹⁴ Chukula junak, bempo'im jum anwa'u am yajakai, seenu, junaman Jesujtau rukteka, ini'i ket au tonommea kikteka intok:

¹⁵ —Achai, inika'a in ou yoemiata nak jiokole'e. Beja su, aapo epilepsy' teamtae ko'okoeka weeche. Intok tua unnaa jiokot au bicha. Juebenasi tajipo oo ba'apo weeche.

¹⁶ A'abo ne ime'e em majtimmeu ne a' tojak taa bempo ka a au a' ine'etetua machi —ti au jiiak.

¹⁷ Ju'u Jesus inen a' yoopnak:

—Ou, eme'e, kaita sualeka intok tua ka tu'i yoemra. Jakwoo tajtiasa tua nee inien enchim bitne. Jakwoo tajtiasa tua ne jiokot emomak anne. Juka' usita em a'abo neu toja —ti jiiakai.

¹⁸ Junak ju'u Jesus, ju'u bebeje'eri ka tu'i jiapsitau kuttipo au nokaka intok inika'a, ju'u usi o'outat yeu a' simtuak. Junuen ini'i junama'a sep tu'urekai.

¹⁹ Chukula jume' Jesujta majtim, omola sajaka, Jesujtamak etejoko intok bempo:

—Jaisaaka tua, itepo, juka' ka tu'i jiapsita ka a yeu a' beebak —ti au nattemeaek.

²⁰ Ju'u Jesus inimmeu inen jiiak:

—Bwe'ituk eme'esu tua ka a Liojtat yoem ea. Tua lutu'uriapo ne inen jiiia, eme'e, kia ju'u mojtaasa bachiata belleekik jun'i, Liojtat a enchim yoem ea'u emot ayuko, inia kawiu eme'e: "Inim yeu sikaa, omot yejtene", ti au jiu ean. Ini'i kawi intok omot bicha weene. Junuen eme'e lutu'uriapo Liojtat a yoem ea'ateko, kaita emo betchi'bo obiachine. ²¹ Taa inile benaka ka tu'i jiapsi, ini'i, ka ji'ibawawaka Liojta yo'oriwaka intok au bicha emo nokriawamtae jiba a yeu beeptu —ti ameu jiiak.

Jesus, juchi jaisa a' muknee'u a' teuwaa

²² Ketun jum bwiaraa Kalilea' tea'po nau rejtekai, ju'u Jesus, juka' inim yoemta, jume' inim ka tu'i yoemem mampo a' su'u tojina'ati jiiak. ²³ Intok juname'e a' me'eenee'u. Taa ket, baji taewaim sikaa, a' jiabijtenee'u ti jiiak. Ini'i, ju'ubwa a' teuwaari, bempo'im tua sioktuak.

Te'opota betchi'bo tomita a' beje'etuawa'u

²⁴ Juka' Jesujta intok jume' yeu a' pu'arim, bwe'u jo'ara Kapernaum tea'u yeu am yajako, junama'a jume' te'opota betchi'bo tomita nau totojame, ju'u Peotau yajaka intok:

—Ju'u enchim majtame, jaisa tomita te'opota betchi'bo ka a beje'etua ja'an —ti au nattemaek.

²⁵ Ju'u Peeo intok:

—Jana'aka —ti jiiak.

Junako, juka' Peota kario a' kibakeko, ju'u Jesus bat au nonokak:

—Jaisa eu maachi Simoo —ti jiakai—. Jume' inim bwiapo che'a yo'o ya'arim, inime'e, juka' ya'uraatau bicha tomita weyemta, intok juka' jita'apo yee anibaawaka tomita, jabe-mmeusa junuen a' waata, jume' ama bem bwiaraapo jomemmewi oo jume' ka junama'a bwiaraapo joommewi, ja'ani —ti au nattemaekai.

²⁶ Ju'u Peeo:

—Jume' omot bwiaraa yoemratau —ti a' yoopnak.

Ju'u Jesus junak:

—Junuentuko, jume' ama bem bwiaarapo yoemem, kaita beje'etuane —ti au jiiak—.

²⁷ Taa junuen, kaabeta ka alleetuabaekai, jum bau ba'au sikaa, jume' kuchum ammea yeu wiikwame ba'au jammaane, intok juka' bat ama cha'atukamta yeu wikne. Junae tempo empo tosai tomita, tua au yuma'ik teune. Juna'a, in beje'etua'ea'uta intok em aman toji'ea'uta, junae aman am beje'etuane —ti au jiiak.

18

Jabetasa chukula che'a eiyaatunee'u.

¹ Jiba junako, jume' Jesujta majtium au rukteka intok:

—Jum teekau, achai Liojta che'a yo'otaka a' kateka'u, jabsesa juna'atunee ju'u che'a eiyawaaka bitnaame —ti au nattemaek.

² Junak intok ju'u Jesus, ili usi o'outau chaaeka, ame nasuk a' kechaka ³ intok:

—Tua lutu'uriapo ne inen emou jiiia, ju'u ka tu'ik betana ka enchim emo temaeka intok inia betana junuen, ka jume' ili usim benasi enchim eao, eme'e, jum Liojta che'a yo'otaka kateka'u kaibu aman jiapsine —ti jiiak—. ⁴ Junuen san, jum Liojta che'a yo'otaka a' kateka'u, wa'a che'a ama eiyaatuneeeme, ini'i, inim che'a bepa emo eiyawaamtia koptaka intok junaen inia ili usita benasi eame, juna'atune, wa'a che'a eiyanaame. ⁵ Wa'a intoko, juka' ile benasi ili usita, nee a' suale' betchi'bo, tu'isi a' mabetakame, nee junen mabetne.

Senuk ka tu'ik ya'anee'u, jaisa tua ka tu'isi a' chuchupe'u

⁶ *Jabetaka jumi'i, inime'e illichim nee sualeme betana, senuk, ju'u ka tu'ik a' ya'atuakame, che'a au tu'i ean, inika'a, bwe'u tetata ae tuttujwamta, kutanaapo aet sumawaka, jum bawepo che'amekka ko'om a' jammaawako.* ⁷ Jume' inim bwiapo jiapsame betchi'bo, tua ka tu'i, inim jiapsame, ju'u ka tu'ik jootuame ayukai. Ini'i jiba aunee o'ben. Taa tua jiokot au machine, ju'u o'outau, inika'a ka tu'ik yee jootuamtawi.

⁸ Inien san empo, em maammea oo wokimmea, jita ka tu'ik ya'anee'teko, am chuktaka intokmekka am su'u tojine. Bwe'ituk che'a tu'in, mam lo'itaka oo wok lo'itaka jum jiba yuu jiapsiwa'u em anneepo. Intok junuen, yuma'im mamaka intok yuma'im wokeka intok jum tajita jiba yuu beete'u em anneepo bepa. ⁹ Intok empo em pusimmea ka tu'ik ya'anee'teko, juname'e yeu wikeka, mekka am su'u tojine. Bwe'ituk che'a tu'innee wepu'ulaim puseka jum jiba yuu jiapsiwa'u em anneepo. Intok junuen, yuma'im puseka, jum tajita jiba yuu beete'u em anneepo bepa.

Bwala chiktulatat nokaka, ta'abwik a' teuwaaka'u

¹⁰ Inime'e illichika nee sualeme betana, kaabem omola am eiyane. Bwe'ituk inime'e betana jume' ankelesim am suuame, jum teekau, Liojta aman jiapsamtau jiba am ane'u —ti ne a' teuwa—. ¹¹ Bwe'ituk ju'u inim emo benasi yoeme, ini'i, jume' inim ta'aruim benasi jiapsame am jinnee'ubaeka yepsak.

¹² Jaisa emou maachi ini'i, seenu, inim mamni takaaam bwaram jipueka, intok ini'i, juname betana seenulu ta'aruksi, jiba tua aapo, jume' naiki taka ama woj mamni ama batan bwaram, jum kaupo to'o sikaa, intok juka' chiktulata a' jariune. ¹³ Intok ini'i, junaka'a a' teakai, jiba su tua, ini'i junae betchi'bo che'a alleene, waate jume' naiki taka ama woj mamni ama batanika ka emo ta'aruim bepa. ¹⁴ Junuen san ketchia, ju'u enchim yo'owa

Lios, teekau jiapsame, inime'e illitchim betana, wepu'ulaik juni'i, kaabeta ta'aru i'a —ti ameu jiiak.

Seenuk, juka' aamak werik, jaisa tua a' jiokoi'ea'u

¹⁵ 'Seenuk, Krijtopo emak werik ka tu'ik eu a' yaako, aapolaiku mak etejonee intok juka' ka amma'ali a' aula'u betana a' tejwaane. Inika'a intok tu'isi enchi a' nok jikkajako, junuen inika'a Krijtopo emak werikumak empo juchi tu'isi nau eaka jiapsime. ¹⁶ Taa inika'a ka junuen enchi aet nok jikkajako, empo seenuk oo wooim nunune, junuen juname'e, si'imeta junama'a jikkajaka, junae lutu'uriata bem ju'uneene' betchi'bo. ¹⁷ Taa inika'a, juname'e juni'i ka a' nok jikkajako, junak si'ime jume' te'opopo nau anemmeu a' teuwaane. Intok inika'a, kia juname'e si'imem juni'i ka am nok jikkajako, junako, itepo, inika'a ka Liojta sualemta benasi a' eyaanee oo kia seenuk, ya'uraatau bicha juka' tomita weyemta nau a' totojame betana a' weye'benasia.

¹⁸ Tua lutu'uriapo ne inen emou jiiia, inim bwiapi si'imeta juka' enchim ka yee joo i'a'uta, ket aman teekau ka joonaa. Intok juka' inim bwiapi enchim yee joo i'a'uta, ket aman teekau joonaa.

¹⁹ 'Ketchia inen ne emou jiiia, inim, emo betana wooika Liojtau bicha enchim a'aubae'ut nau eaka enchim, emo nokria'ut, ju'u in yo'owa, teekau jiapsame junuen emou a' chupa'ane. ²⁰ Bwe'ituk jum woika oo bajim, nee yo'oribaeka bem nau ane'epo, junama inepo ame nasuk annee.

²¹ Junak intok ju'u Peeo, ju'u Jesujtajua sika au nattemaek:

—Achai, juka' Krijtopo nemak werik, jaikisisa jita ka tu'ik neu a' yaako intok inepo junuen ne inika'a jiokoine. Jaisa woo busanisia ja'ani —ti jiakai.

²² Jesus inika'a:

—Kannee junuen woo busanisia ti eu jiiia, ala, aapo'ik jaikisia junuen enchi a' jiokoi i'a'beekisia —ti au jiiak.

Tekokamta, senuk, ka a'jiokoibaeka'ut, nokaka, ta'abwik a' teuwaaka'u

²³ 'Inia betchi'bo, Liojta aman teekau che'a yo'otaka a' kateka'a betana ju'u nok lutu'uria, inim seenuk yoemratau che'a yo'o ya'ata, jume' aapo'ik tekoka intok a' wikiriammak au a' tu'ute'e benasi maachi. ²⁴ Inika'a, junaka'a ju'ubwa a' naateo, senu juebena miyyoonim a' wikiriakai au yeu tojiwak. ²⁵ Junak, juka' ama tekokamta, tua kaitae a' beje'etuua machiaku, ju'u a' tekowina, inika'a, senuk omot a' atteane' betchi'bo au a' nenki tebok chikti a' jubimmake intok a' yoemiam intok si'imeta juka' a' jipue'u mak junuen junae, juka' a' wikiriawa'uta a' beje'etuua' betchi'bo. ²⁶ Junak intok ju'u a' tekokame, junau tonommea kikteka intok au ujbwanaak: "Achai, ka seej chukti eaka, nee bo'o bitnee intok inepo si'imeta ne beje'etuane", ti au jiakai. ²⁷ Ju'u a' tekowai, inika'a, tua a' nak jiokoleka intok juka' aapo'ik a' wikiriawat a' jiokoek, intok a' su'u toji tebok. ²⁸ Taa ini'i tekokame, jiokoliwakame, junama'a yeu sikaa, seenuk aamak tekokamta teak. Inika'a ka jaikik a' wikiriamat. Junaka'a kuta naat a' bwiseka, a' jaibij meme'aaka: "Juka' em nee wikiri'uta sep nee beje'etuua", ti au jiiak. ²⁹ Junak intok ju'u aamak tekokame, au tonommea kikteka inen ujbwanaak: "Achai, ka seej chukti eaka nee bo'o bitnee intok inepo si'imeta ne enchi beje'etuane", ti au jiakai. ³⁰ Taa ini'i wikiriawame, ka a' jiokolibae. Ala a' nuk sikaa, yee e'tetwa'po a' eta'atebokai, inika'a a' beje'etuasu'u tajtia. ³¹ Waate jume' inimemak tekokame, inika'a ju'uneiyaakai, tua ka alleak. Intok inime'e, junae tekobeu sajakai, si'imeta junaka'a yeu sikamta au etejok. ³² Junaku ju'u tekowai, junau chai tebok intok inen au jiiak: "Empo tekipanoareo ka tu'ik jiapsekame, inepo si'imeta juka' em nee wikiri'uta ne enchi aet jiokoek, em junuen jiokot jiaka em neu nokaka' betchi'bo. ³³ Empo juni ket juka' emak tekipanoamta, in enchi jiokoleka'a benasia, jiba junuen a' jiokoi machiakan", ti au jiiak. ³⁴ Intok juna'a tekowai, tua ka alleaka, junaka'a, jiokot a' ya'a tebok juka' a' wikiri'uta si'imeta a' beje'etuasu'utajtia.

³⁵ Ju'u Jesus intok:

—Jiba inien ket emomak aunee ju'u in yo'owa, teekau katekame, enchim, jume' Krijtopo emomak werim we'epulaka, ka tua junen jiaka, enchim emo jiokoeko —ti jiaka ameu noksuk.

19

Emo kukunaka, emo wo'otawamtat betana, yee majta

¹ Ju'u Jesus, chukula inika'a teuwaasukai, jum bwiaraa Kalilea' tea'po yeu sikaa, jum bwiaraa Jurea' tea'po, batwe Joran tea'po, ta'ata ama yeu we'e betana aman yepsak.

² Yoemra juebenaka aamak sajak. Intok junama'a aapo, wame'e ko'okoeme emo am ine'etetuak.

³ Junak intok jume' paiseom teame, waate Jesujtau ruktek junuen jita'apo a' ji'optuabaekai intok inime'e:

—Jaisa seenu, jita betchi'bo juni'i, juka' a' jubiawata jimmama betchi'bo, ya'uraatau, junae betchi'bo ji'osiam a ya'atebo ja'ani —ti au nattemaek.

⁴ Inime'e aapo inen yoopnak:

—Jaisa eme'e jum Liojta nok lutu'uria ji'ojteita kee a' bicha ja'ani, inen, juka' che'a bat naatakan am ju'unaktekamta, o'outa intok jamutta, aapo'ik am ju'unakteka'po. ⁵ Inen ket ji'ojtei: "Inia betchi'bo san, ju'u o'ou, juka' a' achaiwata intok juka' a' aewata am to'o simnee intok junuen ju'u a' jubiawamak jiapsine. Intok inime'e junuen woikai, wepul yoemta beasi tawane." ⁶ Junuen san inime'e jaibu ka wooi benane, ala wepul yoemta benakai, inia betchi'bo ju'u inim yoeme, juka' Liojta wepu'ulai benasi a' ya'ari, kaachin a am na'ikimtene —ti ameu jiiak.

⁷ Junak intok inime'e:

—Jaisaaka junen ju'u Moiseejtuka'u, juka' jubiarita ya'uraatau ji'osia ya'arita a' makaka junae a' jimmama betchi'bo aet nesawek —ti au nattemaek.

⁸ Ju'u Jesus inimmeu:

—Jiba junuen, tua ka enhim yee nak jiokole' betchi'bo ju'u Moiseejtuka'u junuen enhim jujubim a enhim am wo'otane' betchi'bo enhim a' tu'uteriak. Taa che'a bat naataka ka junuen weyen —ti ameu jiiak—. ⁹ Inepo intok ne inen emou jiiia, ju'u a' jubi jimaakame, taa ini'i ka juka' a' jubi ta'abwiku mak ka tu'isi a' tawako, intok ini'i ta'abwik jubeko, ka tu'ik ya'arine. Intok kia ju'u jamutta jimaarita a' jubeko, ini'i ket ka tu'ik ya'arine.

¹⁰ Jume' Jesujta majtim junak inen au jiiak:

—Inika' weyemta inien machiako, ju'u kunawaita a' jubimake, senuk betchi'bo ka jujupwame che'a tu'i —ti au jiiak.

¹¹ Ju'u Jesus inimmeu:

—Iniat ka si'me aet ju'unea. Kia wame' wepulsi Liojta betana a' ju'uneiyaatuawame jiba —ti jiiak—. ¹² Waatek ka nanau machik ayukamta betchi'bo, wate o'owim ka jujube. Waate ka a jubineeka junen yoemem. Waate intok ket, inim yoemem betana junuen ya'ari ka jujube. Intok ketun waate, juka' Liojta che'a yo'otaka a' kateka'u betana juka' nok lutu'uriata che'a bem eyia' betchi'bo ka jujubeka tatawa. Inika'a a' chupa'aneeme a' mabetne.

Jesus, jume' ili uusim amet mamteka, Liojtau bicha am nokria

¹³ Junak intoko waate ili uusim, ju'u Jesujtau tojiwak, aapo'ik amet mamteka intok Liojtau bicha inime'e a' nokriane' betchi'bo. Taa jume' Jesujta majtim, jume' aman au am tojame, am beje'eka nok japtek. ¹⁴ Taa ju'u Jesus inen jiiak:

—Ake'em am su'u toja jume' ili uusim, ela'pom a'abo neu katne, intok iniat ka ameu suuane. Bwe'ituk Liojta che'a yo'otaka a' kateka'u, aman lutu'uriakame, inime'e benasi emo eetuame juname'e —ti jiiak.

¹⁵ Intok aapo, juname'e ili usimmet mamteka intok am nokriasuka, intok chukula, junama'a a' ane'epo yeu siika.

Senu ju'ubwa yo'otuka yu'in tu'ik jita jipueme, Jesujtamak etejo

¹⁶ Senu ju'ubwa yo'otume Jesujta a' bitbaeka au siika intok ini'i:

—Tu'i yoeme, yee majtame. Jitasa inepo tu'ik yaaka junuen juka' jiba yuu jiapsiwamta a' bitne —ti au nattemaek.

¹⁷ Ju'u Jesus iniau:

—Jaisaaka empo tu'i yoeme'eti neu jiiia. Kaabe intoko, wepul'ulai jiba tu'ika jiapsame. Ini'i intok ju'u Lios jun'a. Taa empo jiba yuu jiapsiwamta a' bitbae'eteko, Liojta nesaurim bo'o jooriaka jiapsine —ti au jiiak.

¹⁸ Ju'u ju'ubwa yo'otume:

—Jitaa nesaurim ti au jiiak.

Ju'u Jesus iniau:

—Ka yee sussu'an. Jamutta ka jubeka, ka aamak emo tu'urine. Ka jita e'etbwane. Ka aa noki'ichiata yetet nonokne. ¹⁹ Juka' em achaita intok juka' em aewata, am yo'orine. Intok empo juka' ele benasi yoemta, em emo eyia' benasia a' nakne —ti au jiiak.

²⁰ Ju'u ju'ubwa yo'otume intok:

—Si'imeta inika'a inepo in ili usituka'po naatekai ne a' chupa'i. Jitasa ketun neu be'ee —ti au jiiak.

²¹ Iniau inen jiiak ju'u Jesus:

—Empo yuma'isi Liojta ea'po jiapsibae'eteko, sikaa, si'imeta juka' em jipue'uta nenkakai, jume' kaachin emo ania machim a' mikne. Junak empo, teekau, Liojta yo'otaka a' kateka'u,

che'a si'imek bepa beje'emta intok tu'ik a' bitne. Chukula empo a'abo neu sika, intok nemak eaka jiapsine —ti au jiiak.

²² Taa junak, juna'a ju'ubwa yo'otume, inika'a jikkajaka, tua siokaka, ama yeu siika. Bwe'ituk unnaa yu'in jita tu'ik atteakan.

²³ Junak ju'u Jesus, jume' a' majtimmeu:

—Tua nee lulu'uriapo ne inen emou jiiia, ju'u yu'in tomekamta tua a' obiachiaka'po, inika'a, teekau, Liojta che'a yo'otaka a' kateka'u a' yebijnee'u. ²⁴ Inika'a ne juchia emou a' teuwa, juka' naikim wokekamta, kameeyo' teamta, ji'ikia pusimpo yeu a' weenee'u, che'a ka a' obiachiaka'u, juuuka'y u'in tomekamta, jum Liojta che'a yo'otaka kateka'u a' yebijnee'u bepa —ti ameu jiiak.

²⁵ Inika'a jiikkajakai, jume' aapo'ik majtim tua aet suum eak. Intok bempo:

—Junuentuko, jabetesa tua a jinne'uitune —ti emo naas tetemaen.

²⁶ Ju'u Jesus am bitchuka:

—Inim jume' yoemem, iniau ka yuuma. Taa ju'u Lios, si'imeku yumaka, a' jooa —ti ameu jiiak.

²⁷ Junak ju'u Peeo:

—Achai, itepo te si'imetra juka' itom atteasuka'uta a' to'o saka'i, intok itepo emak eaka te emak rejte. Jitasa tua itepo mabetne —ti au jiiak.

²⁸ Jesus inime'e inen yoopnak:

—Tua lulu'uriapo ne inen emou jiiia, junak, chukula taewaimmet, si'imetra bermelasi a' ayuko, juka' inim emou benasi yoemta che'a eiyaawatchika yo'otaka a' yejteko, junak eme'e, jume' i'an inim nemak eaka, nemak rejteme, ketchia woj mammika intok wooika, jume' che'a yo'owem jojoye'po eme'e ama amet jote'ene, junuen jume' woj mammi ama wooika, Ijra'el tuka'uta betana yoemrata a' ya'uraa bittua betchi'bo. ²⁹ Intok si'ime wame'e inim bem karim to'o sajakame, oo jume' o'owimtaka oo jaamuchimtaka jume' amemak werim, oo kia a' achaiwata oo a' aewata oo a' jubiaiwata oo jume' bem yoemiam, oo ket bem waj bwiam, junaka'a nemak bem ea' betchi'bo junaka'a to'o sajakai, inime'e, junaka'a mammi takaasi junae beekik mabetne, intok ketchia, chukula, jiba yuu jiapsiwamta bitne. ³⁰ Taa juebenaka jume' i'an inim che'a eiyaawaka bitwame, junak che'a ka eiyaanaa. Wate intok, jume' i'an inim che'a ka eiyaawaka bitwame, junak che'a eiyaanaa.

20

Jume' tekipanoareeommet nokaka, ta'abwik a' teuwaaka'u

¹ Ju'u, teekau, Liojta che'a yo'otaka a' kateka'a betana nok lulu'uria, ini'i, seenuk waj bwiata atteaka inika'a ketwoo yeu sika, pa'asim chuktaneeme a' takeaseka'a benasi weye. ² Ini'i, inime'e tekipanoareeom, senu taka tosai tomim taewapo am beje'etuarokaka, junuen ameu nookak. Intok inime'e junen eako, tekipanoa betchi'bo a' wasau am bittuak.

³ Che'a chukula, ketwoo, jumak batanim jia'apo yeu sika intok juchi waatem junama'a jita neneniwa'po, kia beja kaita joame bichak. ⁴ Inimmeu: "Eme'e ket jum pa'asim in chukta tebo'u sajaka tekipanoane. Inepo intok, ne tua enchim koba'a'ea'uta enchim makne", ti ameu jiiak. Intok bempo junak ket aman sajak. ⁵ Ju'u wajta atteakame, abe luula yejteo juchi yeu sika, intok chukula ketchia che'a kupreto, bajim jiao yeu sika jiba junae aayuk. ⁶ Intok ketchia, che'a kupreto, jumak mammim jia'apo, juchi jum jita neneniwa'u bicha yeu sika. Intok juchi waatem junaman, kaita joame bichaka intok inimmeu: "Jaisaaka eme'e, si'ime taewata ka tekipanoaka inim aane", ti ameu jiiak. ⁷ Inime'e: "Bwe'ituk kee jabe itom takea machi", ti au jiiak. Aapo junako: "In wasau sajaka ket eme'e tekipanoane. Inepo intok, ne, juka' enchim koba'a'ea'uta enchim makne", ti ameu jiiak. ⁸ Junak, tukaarioa yumakai, ju'u wajta atteakame, ju'u tekileu weyekamtua inen jiiak: "Jume' tekipanoammeu chaaka, am beje'etuan. Jume' che'a chukula tekipanoa japtkame bat a' makakai. Intok jume' che'a bat tekipanoa japtkame che'a chukula a' makakai." ⁹ Junak intok, jume' kupreto mammim jia'apo tekipanoa japtkame, aman yajaka, juname'e we'epulaka, yuma'isi senu taka tosai tomim mabetak. ¹⁰ Chukula jume' che'a bat kimukame aman yajakai, inime'e, che'a bepa emou a' mabet machian. Taa ketchia, we'epulaka senu taka pesom mabetak. ¹¹ Inime'e a' mabetakai, juka' wajta atteakamta beje'eka emou nokria japtrek, ¹² inen jikai: "Inime'e, che'a chukula yajakai, senu orata jiba takipanoak. Intok empo, jiba ito beekik am beje'etuala. Itom, jume' che'a yu'in tektilta yaakame, intok si'ime taewata juka' tatarata in'eakame benasi", ti au jiiak. ¹³ Taa ju'u wajta atteakame, juname'e betana senuk inen yoopnak: "Nujmeea, kannee jita ka tu'ik eu jooa. Empe'e ju'uea, senu taka tosai tomim enchim beje'etua rokaka in emou nokaka'po.

¹⁴ Juka' em koba'ita nu'uka weene. Inepo inika'a che'a chukula tekipanoa taitekamta, jiba em koba'i beekik inepo a' makbae. ¹⁵ Jaisa ka neu lulu'uria ja'ani, juka' in tomita, in a'

sawabae'po aman, ae in aunee'u. Oo jaisa empo junuen in yee jiokol ta'aa'u betchi'bo iniat net kopte ja'ani", ti au jiiak. ¹⁶ Junuenpo aman san, jume' i'ani inim che'a ka eiyaawaka bitwame, junak che'a eiyaanaa. Intok i'ani, inim che'a bat eiyaawaka bitwame, junak che'a ka eiyaanaa. Bwe'ituk juebena jume' nunuwakame, taa ka jaiki jume' yeu pu'arim.

Ju'u Jesus, juchi bemelasi jaisa a' muknee'u teuwaan

¹⁷ Ju'u Jesus intok, bwe'u jo'ara Jerusalen tea'u bicha a' bo'o joobaekai, jume' woj mamni ama wooika yeu a' pu'arim, bempola, omola am nunuka, intok inen ameu jiiak:

—Junuen enchim jaibu ju'nea'a benasia, Jerusalen tea'u bicha itepo jikau kaate. Junaman intok, juka'a, inim emo benasi yoemta, jume' te'opopo tekiakammeu yo'owemmeu intok jume' Moiseejtua'uta betana nesaurim yee majtammeu a' su'u tojitude. Inime'e intok a' me'etune' betchi'bo ae tana au bicha a' teuwaane. ¹⁹ Intok bempo, jume' ka ito benasi inim yoemem mampo a' su'u tojine. Inime'e intok junuen, inika'a kia a' juunn jiaawaka, ko'okosi a' joaka intok kuuset bem a' poponne' betchi'bo. Taa baji taewaita weyeka, kokkoarim nasuk jaibijtene —ti ameu jiiak.

Jakoobo intok Joan teamta ae, ju'u inika'a a'awaka'u

²⁰ Junak intok ju'u Jakoobo' teamta intok ju'u Joan teamta ae, inime'e Sebereo' teamta u'usim, aapo, a' yoemiammak weyeka, Jesujtau ruktek intok ini'i a tonommea kiktek a' yo'rekai, junuen senu weemta aapo'iku a'ubaekai. ²¹ Ju'u Jesus:

—Jitasa empo neu waata —ti au nattemaek.

In'i aapo:

—Inime'e woika in yoemiam betana, chukula, jum che'a yo'otaka em yejtene'po, seenuk batatana eu a' yejtene' betchi'bo, juka' senuk intok, mikko'otana eu a' yejtene' betchi'bo junuen nesaune —ti au jiiak.

²² Taa ju'u Jesus inen am yoopnak:

—Eme'e kate'em ju'nea enchim a'awa'uta. Jaisa eme'e juka' jiokot, ko'okosi machik intok ka alleaka sioksi maisi machik in ie'enee'uta neu weyemta, nele benasi a' ie'enee ja'ani —ti jiiak.

—Au te yuma'anee —ti jiiak bempo.

²³ Taa aapo inen ameu jiiak:

—Lutu'uria ala eme'e, jiba inile benak jiokot ko'okosi a' ie'enee. Intok eme'e nele benasi ka alleaka sioksi emo bitne. Taa seenuk in batatana neu a' yejtenee'uta, juka' senuk intok mikko'otana a' yejtenee'uta, ka neu lutu'uria in a' teuwaane' betchi'bo. Ala a' bittuanaa, wame'e, in yo'owa Liojta betana junuen ameu a' chupa'im —ti ameu jiiak.

²⁴ Junak jume' waate, woj mammika a' majtim, inika'a jikkajaka, jume' woika nau werim beje'eka emo omititung. ²⁵ Taa ju'u Jesus ameu chaakea:

—Jaibu enchim ju'nea'a benasia, jume' bwere yoemratau che'a yo'o ya'arim, juka' yoemrata, am tekoka'a benasia a am kuakta. Intok ket inime'e yo'o ya'arim nasuk, jume' che'a bepa bem eiyaawame ti ta'eeewame, ket bempo'im che'a nesawee'uta am ju'uneiyaatu. ²⁶ Taa emo nasuku ka junuen weene. Junuentu'eaka su ala, emo nasuku ju'u si'imemmeu che'a yo'otubaeme, ini'i, jume' waatem nesauta jooriane. ²⁷ Intok jabé juni'i emo nasuk eiyaawaka au bit i'ame, ini'i, che'a bat naataka inime'e nesaupo a'jiapsa'a benasi au eiyaane. ²⁸ Junuen juka' inim emo benasi yoemta, ka nesauta a' joorian'a betchi'bo inim a' yepsaka'a benasia. Ala junuen yee aniasekai. Intok junuen, juebenam ka tu'ik betana bem jinne'una' betchi'bo a'jiapsi nenkibaekai.

Jesus, jume' watem woika, ka bibichame, emo ine'etetua

²⁹ Bempo'im jum bwe'u jo'ara Jeriko' tea'a betana yeu am kateo, yoemra juebenaka, Jesujtat cha'aka kat japtek. ³⁰ Junama'a bo'o bwiikola, liliptim woika ama jookan. Inime'e intok juka' Jesujta junama wa'am a' weye'po a' jikkajakai:

—Achai, Labiituka'uta yoemratat betana yeu simria, itome'e jiokole —ti kusisi chaaen.

³¹ Ju'u yoemra am yaatine' betchi'bo, inimmeu omti nookan. Taa bempo che'a juni'i:

—Achai, Labiituka'uta yoemratat betana yeu simria, itome'e jiokole'e —ti chaaen.

³² Junak ju'u Jesus, junama kikteka, jume' liliptimmeu chaaeka:

—Jitasa eme'e nee enchim ya'aria i'a —ti ameu nattemaek.

³³ Bempo:

—Achai, juchi itom bittuane —ti a' yoopnak.

³⁴ Junak ju'u Jesus, juname'e tua am nak jiokoleka, intok pujpo amet mamtek. Inime'e liliptim junama sep bibichaka taawak. Intok inime'e, Jesujtat cha'aka sajak.

¹ Bempo'im jum bwe'u jo'ara Jerusalen tea'u abe am yajao, intok ket ili jo'ara Betpaake' tea'u am yajako, jum Oliibo kawiu jeela. Junak ju'u Jesus, wooi jume' a' majtim yeu pu'aka, ² intok:

—Jum ili jo'arau bepa bicha kateka'u eme'e katne. Junaman eme'e buu jamutta cha'akamta intok ili buuta aamak eme'e ama bitne. Eme'e a' woitaka intok a'abo neu am tojine —ti ameu jiiak—. ³ Intok senuk jachin emou a' jiao, eme'e: "Ju'u achai a' sawabae, intok lauti am notta roka", ti eme'e au jiune.

⁴ Ini'i yeu siika junuen juka' bat naataka Liojta betana ju'neetuwaka, chukula yeu weenemata tetteuwaamta teuwaaka a' ji'ojetka'uta a' chupne' betchi'bo:

⁵ Jum bwe'u jo'ara, kawi Sion tea'po jo'aakammeu eme'e inen jiunee: "Ake'em a' mammatene, ju'u inim che'a yo'o ya'ari emou weye, buu jamuttat yej simekai. Ju'u jita pu'a pu'aktemta asoat, ini'i, ka au che'ewarekai", ti a' jiaka'po.

⁶ Intok junak jume' a' majtim sajaka intok tua juka' Jesuuta am saweka'po aman aayuk.

⁷ Bempo juka' buu jamutta intok juka' ili buuta au nu'upaka intok bem tettebe tajo'orim bem jineka'um buummet wattak. Jesus intok amet jikat yejtek. ⁸ Ju'u intok ama yoemra, ka ilikkai, inime'e jum bo'ot bepa bem tettebe tajo'oreka'um to'o sakan. Waate ket juya nassa'akariam chuktak. Intok inime'e, bo'ot awas am to'o sakan. ⁹ Jume' bat aapat kateme, intok ket jume' aet cha'aka kateme, inime'e chaai japtek:

—Juka' si'imemmeu yo'o ya'ari Labiituka'uta yoemiam betana yeu simriatau, a' yo'oriwaka a' alleetuanaa'u au lutu'uriatune. Tu'isi a' eiyawa'a'u au bicha teuwaawaka mabettunee ju'u, achai Liojta betana lutu'uriaka a'abo weyeme. A' yo'oriwaka a' alleetuanaa'u tua Liojtau lutu'uriatune —ti chaae japtek.

¹⁰ Junak juka' Jesuuta jum bwe'u jo'ara Jerusalen tea'u a' kibakeko, si'ime jume' junama'a jiapsame, ka nanancha eewame ama ayukan. Juebenaka intoko:

—Jabesa ini'i —ti nattemaen.

¹¹ Ju'u intok yoemra:

—Ini'i jun'a ju'u Jesuj teame, chukula yeu weenemata tetteuwaame. Ju'u bwiaraa Kalilea' tea'po, jo'ara Nasaret tea'po joome —ti jiian.

Jesus, juka' te'opopo ka joo'eewamta, inika'a ama tu'ute

¹² Chukula ju'u Jesus jum te'opou, Liojta ama yo'oriwaa'u kibakeka intok junama'a si'imem jume' jita nenkaka intok ama jita jinume, yeu am beebak. Jume' yoemratau tomita nanakuliam, jume' bem meesam, intok ket ama jume' wokkoim nenenkame, bem amet joka'um naas am wo'otariak. ¹³ Intok inen ameu jiiak:

—Jum Liojta nok lutu'uriapo inen ji'ojeti: "Ju'u in kari, kari Liojtau bicha emo nokria betchi'bo kari ti teane", ti ji'ojeti. Taaa eme'e, jume' jita e'etbwam ama e'eusee'u, kau woho'oriata benasi a'ya'ari —ti ameu jiiak.

¹⁴ Junama'a te'opopo waate liliptim intok lolo'im, Jesuuta ruktek. Aapo intok inime'e emo ine'etetuak. ¹⁵ Taa junak, jume' junama'a te'opopo tekiakammeu yo'owe intok jume' Moiseejtuka'uta betana nesauri ji'ojetim yee majtame, inime'e, aapo'ik machilaa, ka a jootu maisi weyemta a' joamta bichakai, intok jume' ili uusim junama'a te'opopo aneka: "Yo'oriwaka intok a' alleetuanaa'u au lutu'uriatune, ju'u si'imemmeu yo'o ya'ari, Labiituka'uta yoemiam betana yeu simriatau", ti chaaeme jikkajakai, inime'e emo o'omtituak, ¹⁶ intok Jesuuta inen jiiak:

—Jaisa empo juka' inime'e teuwa'a'uta jikkaja ja'an —ti jiiak.

Jesus intok inime'e yoopnak:

—Jana'aka, a nee a' jikkaja. Taa jaisa eme'e inia betana junuen jum Liojta nok lutu'uriapo inika'a ji'ojeita kee bicha ja'an:

Jume' tua illitchim, intok jume' ketuni che'eeme, empo, inime'e che'a yuma'isi enchi am yo'oribaeka junuen am bwikitulaa, ti a' jiaka'po.

¹⁷ Junak junama'a am su'u tojak. Intok junama'a bwe'u jo'ara betana yeu sikaa, ili jo'ara Betaania' tea'u bicha yeu siika. Junaman aapo yeu matchuk.

Jesus, ju'u chuna ouwo ka tatakamtau, ka tu'isi au a' chupnee'u, au teuwaa

¹⁸ Ketwoo tana junak jum bwe'u jo'arau nottisekai, ju'u Jesus tebauri'e'eak. ¹⁹ Aapo bo'o mayoat, chuna'ouwota weyekamta bichakai intok iniau ruktek. Taa junae ouwot kaita teak, sawa ausu'liakan. Junak ju'u Jesus, junau:

—Kate'e intok juchi takane —ti au jiiak.

Intok junama'a sep waakek ju'u chuna'ouwo. ²⁰ Inika'a bichakai jume' Jesuuta majtim tua ae tana suum eak, intok ju'u Jesuuta nattemaek:

—Jaisaaka tua, ju'u chuna'ouwo tua sep waakek —ti jiakai.

²¹ Inime'e ju'u Jesus inen yoopnak:

—Tua lutu'uriapo ne inen emou jiiia, enhim tua junen jiaka Liojtat eaka intok ka ta'abwisi enhim eao, kaeme'e inika'a chuna'ouwotau in yaaka'uta jiba, a' joone, ala ketchia, eme'e inia kautau a inen jiunee: "Inim sookteka, intok jum baweu emo jimmaane", ti enhim jiao, ini'i intok junuen aune.²² Intok si'imeta waka'a, Liojtau bicha nokaka enhim a'awa'uta, eme'e junuen a' suale'eteko, eme'e a' mabetne.

Jesujita jabetesa lutu'uriaka a' nesawee'u

²³ Junak intok ju'u Jesus jum te'opou kibakek, junama'a intok ket yee a' majtao su, jume'e, jum te'opopo tekiakammeu yo'owe intok jume' juriommeu yo'owe, Jesujtau ruktek, intok inime'e:

—Jita ya'uraata betanasa empo lutu'uriata makwaka inika'a jooa. Intok jabetesa junuen iniat enchi sawek —ti au nattemae.

²⁴ Ju'u Jesus, inime'e inen am yoopnak:

—Ineponee ket junuen, senu weemta emou nattemaibae, inika'a intok enhim neu teuwaako, junak inepo enhim tejwaane, jita lutu'uriai inika'a in a' joa'apo —ti jiakai—.

²⁵ Juka' Joanta, yee a' bato'owaane' betchi'bo, jabetesa aet a' sawek, ju'u Lios oo jume' inim yoeme —ti ameu jiakai.

Taa inime'e, bempo naas emo tetemai japtek inen jiakai:

—Lios a'abo a' bittuak ti itom jiao, junak su aapo: "Jaisaaka intok eme'e ka a' sualek", ti itom yoopnane.²⁶ Intok: "Inim jume' yoemem betana", ti itom jiao, itepo jume' inim aneme te jinile bwe'ituk si'ime, juka' Joanta, Liojta betana a' noktuawaka'po junuen a' suale —ti jiakai.

²⁷ Junuen san inime'e Jesujtau:

—Katte ju'nea —ti au jiiak.

Junak intoko aapo:

—Inepo nee ket junuen ka enhim tejwaane, jabetesa betanasa lutu'uriaka inika'a in a' joa'apo —ti ameu jiiak.

Jume' wooi yoemiarimmet nokaka, ta'abwik a' teuwaaka'u

²⁸ Ju'u Jesus ameu inen jiiak:

—Jaisa ini'i emou maachi. Senu yoeme, woim u'usekai, ini'i intok senuku inen jiiak: "In yoemia, i'an empo jum wasau, pa'asim in echiu sikaa, tekipanoane", ti au jiiak.²⁹ Ju'u inia u'usi: "Kannee junen ea", ti a' yoopnak. Taa ini'i, chukula ta'abwisi eaka, intok aman tekipanoabaeka aman siika.³⁰ Chukula ket ju'u achaiwai, ju'u senuku sika intok jiba junena au jiiak. Ini'i intoko: "Jeewi achai, aman ne weye", ti a' yoopnaka taa ka aman siika.

³¹ Inime'e woomim betana, jabetesa juka' a' achaiwata joo i'a'uta yaak —ti ameu jiiak.

Bempo intok:

—Ju'u bat weyeme —ti jiiak.

Junak ju'u Jesus inen ameu jiiak:

—Tua lutu'uriapo nee inen emou jiiia, jume' ya'uraatau bicha tomita weyemta nau totojame, intok jume' ka tu'i jaamuchim, inime'e emo bepat, jum Liojta che'a yo'otaka a' kateka'u yajine.³² Bwe'ituk ju'u Joan, yee babatoowame, juka' tu'isi jiapsiwamta enhim majtaka emou yepsak. Eme'e intok ka a' sualek. Taa jume' ya'uraatau bicha tomita weyemta nau totojame intok jume' ka tu'i jaamuchim ala, a' teuwa'uta sualek. Taa eme'e inika'a bichaka jun'i, ka tu'ik betana ka emo temaek junuen a' sual betchi'bo.

Jume' tekipanoareeom, ka tu'u jijiapsekammet nokaka, ta'abwik a' teuwaaka'u

³³ Juchi seenuk, jita ta'abwikut nokaka in teuwa'uta eme'e jikkajine. Ju'u senuk, bwe'u wajta atteakame, junama'a juebena pa'asi ouwom ja'abwak. Inika'a intok a' koratuaka, ket pa'asita ama ba'awa'u betchi'bo senuk yaak. Intok si'imeta a suua betchi'bo, mekka jikau tetam nat chayak.

'Chukula ini'i, junaka'a waj echita, wate tekipanoareeommeu tomipo a' reu teboka, mekka bicha yeu siika.³⁴ Junak pa'asim chuktanaa'u yumakai, ini'i, jume' tekilda a' jooriame, juname'e tekipanoareeommeu junama'a echiu am bittuak, jum echipo aapo'iku weyemta a' lutu'uriatuka'po aman, bem a' mabetne' betchi'bo.³⁵ Taa jume' tekipanoareeom, jume' aman bittuarim bwiseka intok senuk tua ko'okosi yaak, ket senuk me'ak, senuk intok ket mamaasuk.³⁶ Ju'u wajta atteakame, bat bepa juchi che'a bu'uum, jume' tekilda a' jooriame aman bittuak. Taa jume' junama'a tekipanoareeom, inime'e si'imem junuen nanancha am yaak.

³⁷ 'Junuen su, tua chukula, ini'i, juka' tua aapo'ik ou yoemiata aman bittuak: "In uusi inime'e, aapo'ik yo'orine", ti eakai.³⁸ Taa junak, juka' usiwaita bichakai, jume' tekipanoareeom inen naas nau jian: "In'i juna'a ju'u chukula inia atteariu tawaneeme.

Nau te a' me'e. Junuen juka' bem at teamak itepo tawa betchi'bo." ³⁹ Junuen san, inime'e a' bwiseka junama'a wajpo yeu a' nuk sajaka a' me'ak.

⁴⁰ Ju'u Jesus:

—Junak, ju'u wajta atteakame aman notteko, juname tekipanoareeommak jaisa tua amemak aune —ti nattemaeck.

⁴¹ Bempo inen au jiiak:

—Juname'e ka tu'ik jiapsekame, juna'a, kia ili juni'i ka am jiokoleka am su'an. Intok ini'i, juka' waj bwiata, tatta'abwi tekipanoareeommek a' reu tebone. Inime'e, taewaita yumako junama'a echipo a' mabet'eau'tua au a' tojineemmek.

⁴² Jesus junak inen ameu jiiak:

—Jaisa juka' Liojta nok lutu'uria ji'ojeita jakwoo juni'i kee a' bicha ja'ani, ama ji'ojei: Ju'u tua tu'i teta, jume' kaateme yeu tawaaka'u, ini'i, che'a bat naataka nawataka yeu siika. Inika'a ju'u in yo'owa Lios inien a' ya'ari.

Ini'i intok tua itou uttia watchisi yeu weama.

⁴³ Junuen san ne inen emou jii, juka' Liojta che'a yo'otaka a' kateka'u, enchim lutu'uria'uta, eme'e ka a' bitne, intok inika'a, ju'u yoemra, juka' Liojta, aapo'ik ea'po aman tu'isi jiapsisukame, a' bittuanas. ⁴⁴ Ju'u intoko tetata betana teuwaawame, jabetaka juni'i, ju'u inia tetat wechekame, kot kottisune. Taa ju'u teta intoko, senukut ko'om wecheka'ateko, inika'a jotchisi a' tutujne.

⁴⁵ Junak jume' te'opopo tekiakammeu yo'owe intok jume' paiseom teame, inime'e juka' Jesulta, ta'abwikut nokaka a' teuwa'uta jikkajakai, aapo'ik bempo'immet a' noka'apo aet mammatek. ⁴⁶ Junako inime'e a' bwijibaeka'eak, taa juka' yoemrata ama anemta majjaen. Bwe'ituk ju'u ama yoemra, juka' Jesulta, Liojta betana weyeka a' noka'apo ju'uneiyaaka a' sualen.

22

Jujupwaka, pajkot nokaka, ta'abwik a' teuwaaka'u

¹ Ju'u Jesus juchi jita ta'abwikut nokaka am majta taitek intok inen ameu jian:

² —Jum teekau, Liojta che'a yo'otaka a' kateka'a betana, ju'u nok lutu'uria, seenuk, yoemrata che'a yo'o ya'arita, a' yoemiawata juptubaabka, pajkota a' ya'ariaka'a benasi weye. ³ Ini'i, jume' tekilda a' jooriame yeu pu'aka, aman am bittuak, jume' nunurim tejwaane' betchi'bo. Taa juname'e ka aman yeu yajibaek. ⁴ Chukula juchi wate jume' tekilda a' jooriame aman bittuak inen ameu jiiakai: "Wame'e nunurimmeu, juka' bwa'aamta jaibu a' ya'asuak, ti eme'e ameu jiune. Jume' wakasim intok jume' wate naikim wowokekame che'a a'awim ne jaibu am su'a tebosuk. Intok kaita inim be'ee. A'abo am kat chaune", ti ameu jiiak. ⁵ Taa inime'e, jume' aman nunuwaka'um, kia beja am jikkajak. Inime'e betana seenu, a' wasau bicha siika, ju'u senu intok, omot a' tekileu bicha siika. ⁶ Jume' waate intok junaka'a che'a yo'o ya'arita, wame'e a' tekipanoareeom am bwiseka intok jiiokot am yaak, bem am sussu'a'po tajtia. ⁷ Junak intok ju'u che'a yo'o ya'ari, unnaa o'omtek. Intok ini'i, jume' a' sontaowam, juname'e yee sussu'a'me, am su'aane' betchi'bo aman am bittuak. Intok inime'e ili bwe'u jo'araata ama bem jo'aaka'uta am taya'aria betchi'bo. ⁸ Chukula jume' tekilda a' jooriammeu inen jiiak: "Si'ime yuma'isi, kaita ama be'ee juka' jujupwamta a' chupne' betchi'bo. Taa wame'e che'a bat nunuwakame, ka ameu cha'aka, bem a'abo katnee'u. ⁹ Junuen san eme'e, bwe'u jo'arapu che'a amet rejitiwa'um bo'ommek sajaka, junama'a si'ime jume' enchiin tea'um, inim jujupw'a um nunune." ¹⁰ Juname'e tekilda a' jooriame, junaman bwe'u jo'arau yeu sajaka intok si'ime juname'e bem tea'um nau nunuk, tuttu'i yoemem intok kia jume' ka tuttu'i yoemem juni'i. Intok junuen junama bwe'u karipo ju'u yoemra tapunak.

¹¹ 'Junak ju'u che'a yo'o ya'ari, jume' aman nunurim bitbaeka aman kibakek. Intok senuk junama'a anemta remtek. Taa ini'i, ka junuen jujupwa'po an betchi'bo junaka'a tajo'orekai. ¹² Iniau intok inen jiiak: "Empo achai, jaisa tua junuen ka inim an betchi'bo eme a'anaalataka a'abo kibakek", ti au jiiak. Taa ini'i kaita a' yoopnak. ¹³ Junak ju'u che'a yo'o ya'ari, junama'a jume' sawammeu: "Inika'a, mampo intok wokpo a' suma'an, intok pa'akun, ka machikun a' jimmaane", ti ameu jiiak. Ini'i, junama'a bwanner intok ko'okoleka au tam kumne. ¹⁴ Bwe'ituk juebena jume' jiba yuu jiapsi betchi'bo nunuwakame, taa ka jaiki jume' yeu pu'arim.

Ju'u Romapo che'a yo'o ya'aritau bicha, ju'u tomi na'ikiawame

¹⁵ Junak intok jume' paiseom teame, junama yeu sajaka intok nau eaka junuen, aapo'ik, jita juni'i a' teuwaatuaka, junaet a' nana'atejo betchi'bo. ¹⁶ Junuen san inime'e, waatem ame betana kateme, intok ket waatem jume' Eroojrej teamta betana kateka, aamak eame, Jesultau am bittuak inen au am jiune' betchi'bo:

—Yee maj majtame, ju'uneate lutu'uriata em nok'a'apo, intok juka' Liojta betana nok lutu'uriata ka ta'abwisi intok em yee a' majta'apo, intok juka' inim yoemrata nok'a'uta, kaachin eaka, kia beja a' jikkaja. Bwe'ituk empo ka inim watem, ju'u bem machiaka'ut amet tu'ureka tu'isi am tawaa.¹⁷ Iniat itom etejoriane. Jaisa tu'i ja'ani, ju'u Romapo che'a yo'o ya'aritau bicha tomita weyemta a' makpo, oo ka tu'i ja'ani —ti au jiiak.

¹⁸ Taa ju'u Jesus inimmet mammatek bempo'im ka tu'ik bem au ya'abae'po intok inimmeu:

—Ka tu'i yoememtaka emo tu'u joame. Jaisaaka eme'e iniat junuen nee ji'optuabae —ti ameu jiiak.¹⁹ Juka' tomita, ya'uraaatau bicha enhim nana'ikia'uta nee a' bittuane —ti ameu jiiak.

Inime'e intok, junak junaka'a tojak. ²⁰ Inika'a bichakai, ju'u Jesus inimmeu:

—Jabesa inika'a pujbak intok jume' team iniat ji'ojtei —ti ameu nattemaeck.

²¹ Bempo:

—Jiba ju'u Romapo, si'imem bepa yo'o ya'ari, Sesar teame —ti a' yoopnak.

Junak ju'u Jesus inen ameu jiiak:

—Junuen san eme'e, ju'u inim che'a yo'o tau bicha weyemta au a' na'ikiane. Liojtau bicha weyemta intok eme'e, Liojtau bicha a' na'ikiane —ti ameu jiiak.

²² Inika'a bempo jikkajakai, aet suum eaka taawak. Intok junama'a a' su'u tojaka, sajak.

Kokkolam jaisa tua lutu'uriapo am jiabijtenee'u betana au nattemaiwa

²³ Jiba junae taewait, waate, jume' saruseeom teame betana Jesuja bitbaeka aman au yajak. Inime'e saruseeom teame, jume' kokokame, ka am jijiabijte'eti jiaka a' teuwaak. Junuen san iniat nokaka au a' teuwaak:

²⁴ —Yee maj majtame, ju'u Moiseejtuka'u inen jiiak: "Yoemta senuk, jubeka intok ka yoemiaka a' mukuko, ju'u junae sailawa, ju'u jokoptulata a' jupne'eti jiiak, intok junaemak yoemiane, ju'u a' saai mukukamta betchi'bo", ti jiiak.²⁵ Junuen san ket, inim ito nasuk woo busanika nau wewerika jiapsan. Ju'u che'a yo'owe jubeka intok muukuk. In'i junuen ka yoemiakai, juka' a' jubeka'uta, a' saila aet cha'aka weyemtau a' tawaak.²⁶ Iniamak woika, ju'u senuku juni'i jiba junae su yeu siika. Chukula intok, iniamak bajikuu juni'i ketchia. Intok junuen nat cha'aka jume' woo busanika nau werimmeu yumakai.²⁷ Intok inime'e si'imemmet chukula ju'u jamut juni'i ket muukuk.²⁸ Inien san, jume' kokoarim nasuk am jiabijtesuko, juname'e woo busanika nau werim betana, jabetes a' jubeka tawane. Bwe'ituk inime'esu si'ime a' jubekan takai.

²⁹ Ju'u Jesus inimmeu:

—Tua ji'oplasm —ti ameu jiiak. Bwe'ituk eme'e, Liojta betana nok lutu'uria ji'ojteita ka a' ta'aa. Intok kia aapo'ik Liojta tua a' utte'aka'uta juni'i.³⁰ Bwe'ituk junak jume' kokoarim jiabijteneeo, kaabe jujupne. Intok kia jume' marakame juni'i ka am kukunatuane. Bwe'ituk inime'e, kia jume' Liojta ankelesim, teekau jiapsame bebenane.³¹ Taa jume' intok kokkoarim, tua am jijiabijte'u betana, jaisa eme'e jum Liojta nok lutu'uria ji'ojteipo, jiba aapo'ik emou teuwaari, kee a' bicha ja'ani, inen jiamta:³² "Ineponee juna'a, Apra'am teamtau ju'u Isaak teamtau intok ju'u Jakoop teamtau ju'u bem Lios." Junuen san, aapo, ka jume' kokkolammeu, taa ala jume' jiba yuu jiapsammeu Lios.

³³ Inika'a jikkajakai ju'u yoemra, junuen yee a' majta'ut, aet suum eaka taawak.

Liojta betana ju'u nesauri che'a eiyaaanaame

³⁴ Jume' intoko paiseeom teame, juka' Jesuja, jume' sauseeom teame, junaet am yaatituaka'po ju'une'eakai, inime'e emo nau tojak.³⁵ Juname'e betana intok seenu, Moiseejtuka'uta betana nesaurim yee majtame, ini'i a' ji'optuabae inen au nattemaeck:

³⁶ —Yee majtame, Moiseejta nesauri ji'ojteim betana, jitasa juna'a ju'u che'a eiyaaanaame —ti au jikai.

³⁷ Jesus iniau:

—"Juka' em yo'owa Liojta, empo, ka jiapsita bepa taa tua em tu'u'eeriae intok ket em a jita mammate'ue a' nak yo'orine."³⁸ In'i juna'a ju'u nesauri ju'u che'a eiyaa'eewame. Intok ju'u che'a bat jikkaji'eewame.³⁹ Intok ju'u chukula, iniamak woikai, batte ju'u senuk bena. In'i intok inen jiiia: "Juka' ele benasi inim yoemta, em emo eiyaa'a benasi, junaka'a nak'eiyaaane."⁴⁰ Inime'e woikai jume' nesaurim juname'e jume' Moiseejta betana nesaurim intok ket wame'e che'a bat naataka, Liojta betana ju'neeetuawaka bem teuwaaka yee majta'uta, amet a' chupe'um —ti au jiiak.

Jabeta yoemiam betanasa tua yeu simria ju'u Krijto

⁴¹ Jume' paiseeom teame junama'a ketun nau am aneo, ju'u Jesus ameu nattemaeck:

⁴² —Ju'u Krijto' teamta betana jaisa eme'e jiiia. Jabeta betanasa ini'i yeu simria.

Bempo intok:

—Labiituka'uta yoemiam betana ini'i weye —ti au jiiak.

⁴³ Junak intok ju'u Jesus inimmeu:

—Junak su jaisaaka ju'u Labiituka'u, Liojta tu'u jiapsie ju'neetuwaka nokaka, inika'a a' yo'owa rokak —ti ameu jiiak—. ⁴⁴ Bwe'ituk ju'u Labiituka'u inen jiiak:

Ju'u yo'owa Lios, ju'u in yo'owabeu inen jiiak:

"In batatana neu yejtene, jume' enchi beje'eka aneme, junuen ee betchi'bo, in am koba'asu'utajtia", ti jiiak.

⁴⁵ Inien san, jaisa tua junuen ju'u Krijto, Labiituka'uta betana yeu simriatune, junuen jiba aapo ju'u Labiituka'uta a' yo'owa rokakai —ti ameu jiiak.

⁴⁶ Intok kaabe, kia jita juni'i, ka a' yoopnak. Intok junae taewait naateka, kaabe intok juchi au nattemaibaeka'eak.

23

Jesus, jume' paiseeom intok jume' Moisee tuka'uta betana nesaurim yee majtame, ka amma'ali bem ane'ut nooka

¹ Junak intok ju'u Jesus ju'u yoemratau intok jume' a' majtimmeu inen jiiak:

² —Jume' Moiseejtuka betana nesaurim yee majtame intok jume' paiseeom teame, inime'e, Moiseejtuka betana nesauri ji'ojeite, bem teuwaa'uta, machisia bem yee a' majtane' betchi'bo junuen iniau lutu'uriak. ³ Inien san eme'e am nok jikkajine. Intok si'imeta juka' bem enchim joo i'uta a' chupa'anee. Taa bem junuen jiapsaka bem joa'uta, eme'e ka a' joobaane. Bwe'ituk bempo, senu weemta yee majtaka juni'i, ka junuen junaka'a jooa. ⁴ Bwe'ituk inime'e, bempo unnaa bettek yee majtaka, juka' jeela juni'i ka a jootumta, intok bempo, yoemratau junaka joo i'a. Taa bempo intok kia ili juni'i ka a' bo'ojooriabae. ⁵ Inime'e, si'imeta juka' bem joa'uta, bem bitna' betchi'bo a' jooa. Bwe'ituk inime'e, jum koba meje'eku intok mampo, juka' Liojta noki ji'ojeite a' kima'ika amet bem a' chaya'innee'uta junuen a' tu'ure. Intok jume' watem bepa, che'a ko'om tajti, tettebem se'ebekame bem bepa supempo bem koba'anee'uta. ⁶ Inime'e, pajkompo ji'ibwawa'po, che'a nasukun bem joonee'uta tu'ure. Intok jum juriom te'opopmo, jume' che'a eiyawawame jojoye'po bem joonee'uta ket tu'ure. ⁷ Intok jum aet naj katwa'ummet, inime'e, yoemrata tua yo'orisu am tetebotua i'a. Intok ket juname'e, yee maj majtame, ti am teuwaa i'a.

⁸ Taa eme'e, kaabeta junuen, yee maj majtame, ti enchim ta'aatuane. Bwe'ituk si'ime eme'e em nau weri. Intok ket eme'e wepu'ulaik jiba enchim maj majtamta a' jipue, juka' Krijtja. ⁹ Intok ketchia eme'e inim kaabeta junuen achai yo'owapo ta'aane. Bwe'ituk eme'e wepu'ulaik jiba achai yo'owak, juka' teekau jiapsamta. ¹⁰ Intok kia eme'e inim, kaabeta betana, yo'o ja'abwaim ti enchim ta'aatuane. Bwe'ituk ju'u yo'owe Jesukrijto aapola juna'a ju'u emou yo'otaka weyekame. ¹¹ Wa'a, inim watem tu'iku aniam, ini'i juna'atune, ju'u emo nasuk che'a eiyanaame. ¹² Bwe'ituk wa'a, aapo au che'a yo'o joame, ini'i, ka eiyawaka, ko'om eiyanaaa. Taa wa'a ka au che'ewareka, au ko'om eiyame che'a eiyatune.

¹³ Tua jikot emou machine, eme'e Moiseejtuka'uta betana nesaurim yee majtame intok eme'e paiseeom teame, ka tu'i yoememtaka emou tu'u joame. Bwe'ituk eme'e, Liojta betana juka' nok lutu'uriata yee ae jinne'uitu'ea'uta, eme'e inime'e kaaet am ju'neetua. Junuen kia eme'e juni'i ka a' mabetbae, intok kia jume' junuen a' mabetaka jinne'uitu'ea'um, eme'e ka a junuen am autua.

¹⁴ Tua jikot emou machine, eme'e Moiseejtuka'uta betana nesaurim yee majtame intok eme'e paiseeom teame, ka tu'i yoememtaka emou tu'u joame. Bwe'ituk eme'e, jume' jaamut jokoptuim, jume' bem karim bem atteaa, eme'e emou am atteaa mamaka, chukula intok eme'e junuen, binwa Liojtau bicha emo noktuaka ame bichapoo junuen junaet jijiawite. Inia betchi'bo san eme'e che'a juni'i beppa jikot emo bitne.

¹⁵ Tua jikot emou machine, eme'e Moiseejtuka'uta betana nesaurim yee majtame intok eme'e paiseeom teame, ka tu'i yoememtaka emou tu'u joame. Eme'e, bwiat intok bawet, mekka tajtia rejteka junuen enchiim suale'uta, senuk, ka emou benasi juriotaka a' sualtubaekai, intok junak eme'e iniau yumako, junaka'a seenuk, eme'e junuen che'a juni'i emou bepa jiba yuu beete'u bicha betchi'bo ka tu'isi a' tatawa.

¹⁶ Tua jikot emou machinee eme'e, ka bibichaka watem bo'ota tetejwaame bebenakai, inen jiame: "Seenu, juka' te'opota teuwaaka jita tua ua a' ya'anee'ti jia'ateko, ini'i junaet ka a' utte'a joorianee junaka'a a' ya'anee' betchi'bo. Taa ini'i junuen, jum te'opopo, sawai tomita junuen teuwaaka nokako ala, ini'i junaet a' utte'a jooriane." ¹⁷ Ka suawaka intok ka bibichame beben, jitasa che'a eiyawatchi, ju'u sawai tomi oo ju'u te'opo, junaka'a sawai tomita, Liojta a' atteaka'a benasi a' bittebome ¹⁸ Intok ketchia eme'e inen jiiia:

"Seenu, ju'u te'opopo wajiwaa, juka' bwaram ama aet susu'awa'a'uta a' teuwaaka, jita tua a' lutu'uriatune'eti jia'ateko, ini'i junaet ka a' utte'a jooriane. Taa ini'i, ju'u, sum bwaram aet susu'awa'ut ayuka, Liojtau bicha na'ikiarita teuwaako, ini'i junaet a' utte'a jooriane."¹⁹ Ka suawaka intok kaitat ju'ueame bebena. Jitasa che'a eiyaawatchi, ju'u Liojtau bicha na'ikiaro oo ju'u, sum te'opopo bwaram aet susu'awa'u, ini'i juka' Liojtau bicha na'ikiarita aet ayukamta, Liojta a' atteaka'a benasi a' bit tebome.²⁰ Bwe'ituk wa'a, juka' bwaram ama aet su'awa'uta teuwaaka, jita a' chupne'eti jiame, ini'i, ka junae betchi'bo jiba a' teuwaane, ala ket juka' junaet ayukamta teuwaane.²¹ Intok ju'u, juka' te'opota teuwaaka, jita a' chupne'eti jiame, ini'i, ka juka' te'opota jiba teuwaaka nokne, taa ala ket, Liojta, juka' junama jiapsamta teuwaane.²² Ketchia ju'u teekata teuwaaka jita a' chupne'eti jiame, ini'i, juka' Liojta ama che'a yo'otaka aet a' kateka'uta ket teuwaaka noknee. Intok ket inien naa buusti, juka' Liojta junaet katekamta teuwaakai.

²³ Tua jiokot emou machine, eme'e, Moiseejita betana nesaurim yee majtame intok eme'e paiseeom teame, ka tu'i yoememtaka emo tu'u joame. Bwe'ituk eme'e ju'u juya menta' teamta betana intok ju'u anijita intok ju'u komiino' teamta betana juka' watek Liojtau bicha weyemta eme'e au a' nana'ikia. Taa eme'e, jume' nesaurim betana juka' che'a eiyaawatchika yee a' majta'uta, kia beja a' bicha, lutu'uriata bo'o jooriawamta, yee nak jiokoliwamta intok juka' Liojta sual ta'eeewamta. Ini'i juna'a ju'u enchim joo'ea'u junae ju'u wateku mak nawi.²⁴ Eme'e ka bibichaka watem bo'ota tetejwaame bebena, eme'e Liojta betana nok lutu'uriat emo ju'ueeleka, juka' che'a kaita teuwaamta, inika'a bat naataka a' weye'e benasi a' jooa, taa juka' bat naataka enchim joo'ea'uta, kia beja a' bichaka a' kopkopta, senuk wete'poita yeu a' meeyaka jun'i, juka' kameeyo' teamta a' je'ekamta benasi anekai.

²⁵ Tua jiokot emou machine, eme'e, Moiseejtuka'uta betana nesaurim yee majtame intok eme'e paiseeom teame, ka tu'i yoememtaka emo tu'u joame. Bwe'ituk eme'e juka' baasota intok juka' pu'atota pa'ariatana tu'ulisi am babaksia, taa inime'e, wajiwaa tana ju'u enchim etbwaka intok Jain jun'i jita waatiawamtae enchim nu'ula'ue tapuni.²⁶ Paiseeo' teame ka bichamta benakai, juka' baasota intok juka' pu'atota che'a bat wajiwaa tana am baksiane, junako inime'e ket pa'ariatana ka jaiti machine.

²⁷ Tua jiokot emou machine, Moiseejita betana nesaurim yee majtame intok paiseeom teame, ka tu'i yoememtaka emo tu'u joame. Bwe'ituk eme'e kia jume' kokkoarim ma'arimpo, bepa inime'e totosaisi ya'arimtaka kia pa'ariatana ujyoisi am mamachiaka'a benasi eme'e mamachi. Taa inime'e wajiwaa tana, mukia otammea intok kia si'ime ka nanau machika ju'u jaiti machikue tappunikai.²⁸ Inien eme'e mamachi. Watem bichapo kia bitpo tu'i yoemem bebena. Taa Liojta bichapo ju'u enchim emo tu'u joa'u, tokti ka lutu'uria intok tua ka tu'uwa emot aayuk.

²⁹ Tua jiokot emou machine, Moiseejita betana nesaurim yee majtame intok paiseeom teame, ka tu'i yoememtaka emo tu'u joame. Eme'e junen jume' bat naataka Liojta betana ju'ueetuawaka yeteu nonoka'um, inime jum bem ma'aripo karim eme'e am jojooria. Intok jume' tuttu'i yoememtusukame betchi'bo, jitae juname benasi ya'arim eme'e ujyoisi am jojoa.³⁰ Intok ket eme'e inen jijia: "Itepo ala, jume' bat naataka item yo'owasuka'um jiapsao taewaimmet jiapsaka'ateko, kaibu te juname'e ee'aniaka jume' Liojta betana yeteu nonoktuawame am su'aa ean."³¹ Taa junuen su jaibu eme'e, juname'e Liojta betana yeteu nonoktuawame am su'akammet enchim yeu katriamtuka'uta aet emo ju'ueinyaa.³² Junuen san eme'e, waka' bat naataka enchim yo'owasuka'um inien bem naateka'uta, a' chupa'an.

³³ Ka tu'i yoemem, bakotchim bebena, kaachin eme'e ama yo'eene, taji jiba yuu beete'po jiokot enchim emo bitnee'u betana. ³⁴ Jiba inia betchi'bo san, inepo, chukula, jume' Liojta betana ju'ueaka yeteu nokneeme nee emou am bittuane, koba susuakame intok jume' a yee majtame. Taa eme'e, inime'e betana waatem su'ane. Watem ket eme'e, kuusimmet am popontebone. Watem intok ket eme'e jum juriom nau yaaja'po, jiokot am joone. Intok ket jum ili bwere jo'arammet eme'e am jajjane.³⁵ Junuen san emot ayunee ju'u ka tu'ika ya'ari, si'ime jume' tuttu'i yoememtusuka'um, bem su'awaka'u betana, ju'u che'a bat tu'isi jiapsisukame Abeltuka'uta betana naatekai, ju'u Sakariaj teaka, Berekiaj teamta yoemiata, jiapsaka'u tajtia. Inika'a, jum Liojta te'opo, a' yo'oriwa'po intok jum bwaram aet susu'awa'po, inime' nasuk enchim me'aaka'uta.³⁶ Tua lutu'uriapo ne inen emou jija, si'ime inia betana ju'u ka tu'ika ya'ari, jume' i'an inim jiapsammet, inime'e a' ya'ari benasi amet aune.

Ju'u Jesus, bwe'ujo'ara Jerusalen tea'po jiapsame betchi'bo bwaana

³⁷ Jerusalen tea'po jiapsame, eme'e, jume' Liojta betana ju'ueetuawaka chukula yeu weenemta teuwaame sussu'ame, intok jume' enchim tejwaaneeka, Liojta emou bittuarim

mamaame, juebenasi ne jume' inim jiapsame neu nau am tojaka am jinne'ubaek, juka' totoi jamutta, jume' ili a'asoam, a' masam betuk nau a'atotoja'a benasia, taa eme'e ka junen eak.³⁸ Yuu, i'an jam enchim bwe'u te'opopo junama'a ju'u Lios ka intok ama aneka emomak tuka ju'uneiyaane.³⁹ Bwe'ituk inen ne emou jiiia, eme'e ka intok nee bitne, chukula taewaita yuma'u tajtia, inen enchim juneeo: "Yo'oriwaka a' alleetuanaa'u au aune, ju'u achai Liojta betana lutu'uriaka, a'abo weemtau", ti enchim juneeo.

24

Jesus, juka' bwe'u te'opota chibela a' tataptune'eti jiiia

¹ Jesus jum te'opopo yeu siika. Intok jaibu a'simeo, junak jume' a' majtim au ruktek intok te'opopo jume' bwere karim a' tetejwaa japtek.² Taa ju'u Jesus inen am yoopnak:

—Eme'e si'imeka inika'a junuen a' bicha. Lutu'uriapo ne inen emou jiiia, inime'e, wepu'ulaika juni'i, teta ka jikat tawane. Si'ime chibela tataptune —ti jiiak.

Aniata inim kee subimneo, ju'u machilaa yeu weeneeme

³ Junak intok bempo, jum Oliibo'okawi' tea'u bicha sajak. Juka' Jesuhta intok junama'a a' kateko, junak jume' a' majtim au yajaka, junama'a bempola jiba, inime'e:

—Inika'a jakwoo a' chupne'po oo jakwoo yeu a' weene'po enchi te itou a' teuwaa i'a. Jitaa machilaasa auneen enchi a'abo notteo intok juka' aniata a' lu'utineeo —ti au jiiak.

⁴ Junak Jesus inimmeu:

—Tu'isi emo suuane, eme'e kaabeta enchim bai ta'aatuane —ti ameu jiiak—.⁵ Bwe'ituk juebenaka nee teuwaaka inim yajinee intok: "Ineponee juna'a ju'u Krijto", ti jikai, intok inime'e juebenam bai ta'aane.⁶ Inimi'i intok aman jakuni, nassuawamta eme'e jikkajine. Taa eme'e ka majaune. Bwe'ituk utte'a junuen a' weene'po. Taa junak ketun kee lu'utinee ju'u ania.⁷ Bwe'ituk senu bwiaraapo yoemra, juka' ket senuk omot bwiaraapo yoemrata beje'eka nassuane. Intok ju'u senu yoemratau che'a yo'o ya'ari, ta'abwi yoemratau yo'o ya'arita beje'eka nassuane. Intok tebabaa aune. Ko'okoa weene. Intok jak chukti ju'u bwia au yoonee.⁸ Si'ime ini'i, kia ju'u bwia naatemetume, ju'u aet emo jikot bitnaame.

⁹ Intok junak eme'e watemmeu yeu tojinaa, junuen jikot enchim joona' betchi'bo. Intok eme'e susu'anaa. Intok si'ime yoemra enchim omtanee enchim nemak ea' betchi'bo.¹⁰ Juname'e taewaimmet, juebenaka, Liojta bem sual ta'aa'uta a' koptane. Intok emo naas omtane. Intok jiba bempo, emo naas yeu bwi'ibwijne.¹¹ Juebenaka inim yeu machine, jume' yee bai tatta'aame, Liojta betana emonoktuawa'ati jikai, intok juebena yoemrata bai ta'aane.¹² Intok ju'u ka tu'uwai ayuka weyeme, unnaa aune. Junuen juebenaka, naas bem emo nak ta'aa'uta koptane.¹³ Taa wa'a, inim a' jiapsa'po tajtia, juka' a' sual ta'aa'uta ka a' koptakame, jinne'uitune.¹⁴ Ini'i intoko, Liojta che'a yo'otaka a' kateka'a betana nok lutu'uria, si'ime aniat, jume' a' teuwaame annee. Junuen si'imekut, si'ime juka' ka nanau yoemrata a'ju'uneiyaane' betchi'bo. Tua junak san junen si'ime aet lu'utinee.

¹⁵ Ju'u Liojta betana ju'uneetuawaka yeteu nokakame, Laniel tuka'u, wae, Liojta bichapo ka tu'ik yee jootuamta intok kaita be'aaka jita nanasontemta betana a' ji'ojtek. Eme'e junak, inika'a jum te'opopo, Liojta tua ama ane'e benasi a' yo'oriwaa'po inika'a ama anemta a' bicha'ateko (ju'u inika'a nokame, aet ju'uneeka a' noknee)¹⁶ junako jume' bwiaraa Jurea' tea'po aneme, inime'e kawiu bicha sep bamsi yeu katne.¹⁷ Ju'u intoko, kari jikat aneme ka ko'om chepteka, jita wajiwu nu'ubaeka'eene.¹⁸ Ju'u intoko wajpo weamame, ini'i, kia a' tajo'owa nu'u betchi'bo juni'i, ka nottibaeka'eene.¹⁹ Tua jikot ameu machine, wame'e jaamuchimmeu, juname'e taewaimmet abe usemmewi oo jume' illitchim asoakammewi.²⁰ Liojta bicha eme'e emonokriane, inika'a enchim yeu katnee'uta ka sebeako intok kia aet yum jo'e taewait jun'i, ka yeu a' weene' betchi'bo.²¹ Bwe'ituk junako, ju'u unnaa jikot emo bitwame tua aune. Ini'i aniata ju'unaktewak naateka kaita ale benakai, intok kia chukula juni'i kaita ale benaka aune.²² Intok juka' Liojta, juname'e taewaim junaka'a weenemta, ka lauti a'kechao, kaabe jinne'uitu ean. Taa junaka'a, aapo junuen lauti amau a' tawaane, jume' aapo'ik yeu pu'arim nakeka, aapo'ik am jinne'ubae' betchi'bo.

²³ Junak san, junuen seenuk: "Ake'em a' bicha, inim yebijlaa ju'u Krijto", oo: "Junama'a yebijlaa ju'u Krijto", ti emou a' jiao, eme'e ka a' sualne.²⁴ Bwe'ituk inim yeu machinee jume' yee bai tatta'aame, inime'e emo Krijto joakai, intok waate, Liojta betana bem noktuawa'a benasi emo joakai. Intok inime'e machilaasa intok suum watchisi machik joone. Junuen yee bai ta'aabaekai, junuen jiba aapo'ik Liojta yeu pu'arim a am bai ta'a'ateko juni'i, am bai ta'a'abaekai.²⁵ Jaibu nee inika'a emou teuwaala, ketun kee yeu a' yumao su.²⁶ Inia betchi'bo san: "Ake'em a' bicha, junum bweka pa'akun aane", ti emou jiuwao, kate'em aman rejte, oo: "Inim karipo wajiwu aane", ti emou am jiao, ka am sualne.²⁷ Bwe'ituk senu yuku be'oktiata, ta'ata yeu we'e betana naateka, aman a' weche'u tajtia a' jibaoka'a benasi,

junuen machine, junak, juka' emo benasi yoemta a'abo a' notteo. ²⁸ Jum, juka' mukiata bo'oka'po, junama'a jume' bwere wiirum nau yajine.

Juka' inim yoemta, jaisa weyeka teeka betana a' yebijnee'u

²⁹ Juname'e taewaim, jiokot amet emo bitwakame am simsuko, sep ju'u ta'a ka machisi tawane. Ju'u meecha, ka tachiriane. Jume' chokim teeka betana ko'om wattine. Intok kia teekapo, ka bittaka, jume' utte'akame, inime'e juni'i emo yoone. ³⁰ Junak intok, teekapo ju'u emo benasi yoemta betana, senu machilaa aune. Intok inim si'ime bwiat ju'u ka nanau machi yoemra bwanne. Intok juka' emo benasi yoemta yo'o nesaweka intok tua yo'orisi machika, teeka betana, namupo weyemta a' bitne. ³¹ Intok jume' ankelesim a' sawe'um naas bittuane. Junuen juname'e, jume' bem sis'iwook kusiam, kusisi am jiutuaka, naiki jekam kate'e betana, si'ime bwiat, jume' aapo'ik yeu pu'arim bem nau am nunu betchi'bo.

³² Inika'a, juka' chuna'ouwota, ju'u a' machiaka'ut a' ta'aene. In'i, jume' nassa'akariam sisiariako intok jume' sawam am basiweeo, junak eme'e ju'une'ea, jaibu juka' tasariata a' yuma'ase'uta. ³³ Ket jiba junaeni, junak si'imetra inika'a a' weyeo, a' bicha'ateko, eme'e ju'uneene, si'imetra aet lu'utinee'uta a' yuma'aseka'u. ³⁴ Lutu'uriapo ne inen emou jiiia, si'ime ini'i yeu weene, juka' yoemra i'an jiapsamta kee a' kokko su. ³⁵ Ju'u teekapo bitwame intok ini'i bwia ayukame, inime'e lu'uteka, ka intoko tune. Taa ju'u in teuwaari, ini'i ka lu'uteka, jiba yuu tawane.

³⁶ Taa tua juka' taewaita intok kia tua jak weyeo a' yuma'anee'uta juni'i, kaabe ju'unea. Kia jume' teekau ankelesim intok kia aapo ju'u Liojta u'usi juni'i. Inika'a, ju'u achai Lios, taa aapo jiba a' ju'uneiyaa.

³⁷ Juka' Noe'etuka'uta jiapsao junaen yeu a' sika'a benasia, ket jiba junaen yeu weene, juka' inim yoemta junak a'abo a' notteo. ³⁸ Taa junakriapo, ju'u aniai kee ba'ae a' subimneeo, jume' junama'a jiapsame, ji'ibwawaka intok bwe'uusi jita ji'iwamta weetuaka emo alleetuan. Jujupwaka intok jume' bem maaram am kukunatuakai. Juka' Noe'etuka'uta, jum bwe'u kuta kari kanoau a' kibakedo taewata yuma'u tajtia. ³⁹ Intok bempo kaita mammatek, juka' ba'ata yepsaka si'imem a' nuk siiko, junak ju'ubwa inime'e ju'une'eakai. Ket jiba inien su machinee juka' emo benasi yoemta a'abo a' notteo. ⁴⁰ Junak taewait, o'owim woika wajpo nau rejteka, wepu'ulaka nuk saka'anaa, senu intoko junama tawaanaa. ⁴¹ Jaamuchim woika nau tuseka, junama'a senu nuk saka'anaa, ju'u intoko senu junama tawaanaa.

⁴² Eme'e ka koptelaka emo suuanee bwe'ituk eme'e ka ju'unea, jak weyeo juka' yo'ota a' yebijnee'u. ⁴³ Taa iniat eme'e ju'uneene, juka' yo'ota jo'aakamta, juka' jita a' etbwarianeemta, tukaapo jak weyeo a' yebijnee'uta ini'i ju'unea'ateko, ka kocheka bo'o bitnee intok jum kariu jita etbwa betchi'bo ka aman a' kibaktua ean. ⁴⁴ Inien san ket eme'e, yuma'isi, kaita emou be'eeka bo'o bitne. Bwe'ituk ka a' bo'o bitwao intok kia ili juni'i ka au waatiawao su yebijnee ju'u emo benasi yoeme.

Tekoka, yuma'isi a yoem euyaatume, intok tekoko ju'u ka a yoem euyaatume

⁴⁵ Ju'u yo'ota tekilda a' jooriame, inika'a, ju'u a' tekowa a' jo'aapo jume' a' yoemiammeu a' to'o simnee'u, juname'e am ji'ibwa'eao, junak aapo'ik am ji'ibwatuane' betchi'bo. In'i, suawaka intok ka ta'abwisi eame tune. ⁴⁶ Tua alleeenee ju'u tekoka tekilda joame, ini'i a' tekowa betana aapo'ik junak yepsaka, juka' tekilda a' joo'ea'uta, junuen a' joaka teunaame. ⁴⁷ Lutu'uriapo ne inen emou jiiia, inika'a, ju'u a' tekowa, juna'a, si'imetra a' atteabeu tua aapo'ik au a' yo'otuka'a benasi a' tawaane. ⁴⁸ Taa juna'a tekokame intok, junuen ka tu'i yoemtuko intok ini'i, juka' a' tekowata ka lauti a' nottine'eti eaka, ⁴⁹ intok waate jume' ale benasi tekokame, jiokot joo taiteka intok ji'ibwawamta weetuaka intok jume' nanaakkommak jita je'eeka'ateko, ⁵⁰ junako, ju'u inia tekowa, juka' tekokamta, taewait tua ka a' bo'o bichao intok jak weyeo ka a' ju'uneao nottine. ⁵¹ Intok inika'a, che'a bettesi, tua jiokot au a' chupa'ane. Jiba jume' ka tuttu'i yoememtaka emo tu'u joame, ka tu'isi tawaarituka'a benasi a' yaakai. Junak ini'i bwanne, intok ko'okoleka, au tam kumne.

25

Jume' woj mamni bebememmet nokaka, ta'abwik a' teuwaaka'u

¹ Junuentuk san, teekau, Liojta che'a yo'otaka a' kateka'a betana ju'u nok lutu'uria, woj mamni bebemem, bem tachiriam nu'uka intok inime'e, jujupwa'u sajaka, junuen juka' jupbaemta am nankibae'e benasi machine. ² Inime'e betana mamnika ka a suasi emo uju'un, mamnika intok tua a emo anian. ³ Jume' ka a suasi emo uju'ume, jume' bem tachiriam nuk sajaka, junuen, juchi am tapuniaka ae am beetinee'uta kaita nu'upak. ⁴ Taa jume' a emo aniam, jume' bem tachiriammak nau, ae am beetinee'uta ket jita'apo a' nu'upak. ⁵ Intok junuen, juka' jupbaemta ka a' yepsao, si'ime yetem ameu yumaka intok junen su kokochok. ⁶ Junak intok, jaibu nasuk tukaata weyeo, seenu: "A'abo weye ju'u

jupbaeme, yeu em kateka a' nanke", ti chaaeka jikkajituk. ⁷ Juname'e bebemem, si'ime joteka intok bempo jume' bem tachiriam tu'ute japtek. ⁸ Intok junak, jume' mammika, ka a suasi emo uju'ume, jume' a emo aniammeu: "Enchim, inime'e, juka' ae am beetinee'uta, eme'e illikik itom mikne. Bwe'ituk jume' itom tachiriam tutuke", ti ameu jiiak. ⁹ Taa jume' bebemem, a emo aniamme: "E'e, bwe'ituk junuen ito betchi'bo intok kia emo betchi'bo juni'i ka yuma'anee. Ala eme'e, jumun a'nenenkiwa'u sajaka eme'e emo betchi'bo a' junuko, che'a tu'ine", ti ameu jiiak. ¹⁰ Taa jume' mammika, ka a suasi emo uju'ume aman junaka'a ket am nu'eeo su, ju'u jupbaeme yepsak. Jume' bebemem, kaita ameu be'eeme, iniamaak jum jujupwaa'u kiimuk. Intok ju'u pueeta pattawakai. ¹¹ Chukula jume' wate bebemem yajak, intok: "Japchi, japchi itom kimu tua", ti jiiak. ¹² Taa aapo: "Lutu'uriapo ne ka enchim ta'aa", ti ameu jiiak.

¹³ Junak intok ju'u Jesus, a' majtimmeu:

—Eme'e emo suuanee bwe'ituk eme'e ka ju'unea juka' taewaita intok kia jak weyeo juka' emo benasi yoemta a' yebijnee'uta —ti ameu jiiak.

Juebena tomi reu teboit nokaka, ju'u ta'abwik a' teuwaaka'a

¹⁴ 'Teekau, Liojta che'a yo'otaka a' kateka'a betana ju'u nok lutu'uria, senuk yoemta, inika'a mekka omot bwiaraubicha yeu simeka, junak jume' a' tekipanoareeommmeu chaaeka intok tomita chubala betchi'bo ameu a' to'o sika'a benasi weye.

¹⁵ Inime'e betana seenuk, mamni miil tosai tomim jumak a' makak. Juka' senuk intok ket, jumak wooi miilim a' makak. Intok juchi juka' senuk, jumak senu miilim a' makak. We'epulaim au bem yuma'alaapo aman a' makakai. Junak intok ini'i mekka bicha yeu siika. ¹⁶ Ju'u tekoka, jume' mamni miil tosai tomim mabetakame, ini'i junae tekipanoak intok junuen juchi ae beekim mamni miil tosai tomim yo'ok. ¹⁷ Ket jiba junaeni, ju'u jume' wooi miil tosai tomim mabetakame, junae junuen ket juchi wooi miilim yo'ok. ¹⁸ Taa ju'u jume' senu miil tosai tomim mabetakame, ini'i sika, intok juka' a' tekowata tomi bwiapo wojo'oriata a' yaaka'po ama a' essok.

¹⁹ 'Juebena taewaim sika, chukula nottek ju'u, inime'e teeko. Intok ini'i, junae betana a' ju'uneaabaeka, amemak au tu'ute taitek. ²⁰ Ju'u, jume' mamni miil tosai tomim mabetakame bat au yepsak. Intok ini'i juchi jume' wate mamni miilim, ju'u a' tekobeu su'u tojak: "Achai, mamni miilim empo nee makakan, intok inim ee betchi'bo aayuk juchi mamni miil takai jume' in kobaka'um", ti au jiiak. ²¹ Ju'u tekowai iniau: "Tua su tu'i, empo tua tu'i yoemtaka ka ta'abwisi eaka in tekil jojoame. Ka jaikikut tu'isi yuma'isi em aet yeu sika' betchi'bo, inepo nee che'a bepa wateku enchi yo'o ya'anee. Kibakeka alleewamta inim nemak bitne", ti au jiiak. ²² Chukula intok ju'u, jume' wooi miilim tosai tomim mabetakame, au yepsak intok ini'i, ju'u a' tekobeu: "Achai, wooi miilim empo nee makakan, intok inim ee betchi'bo aayuk juchi wooi miil takai jume' in kobaka'um", ti au jiiak. ²³ Ju'u tekowai intok iniau inen jiiak: "Tua su tu'i, tua empo tu'i yoemtaka, ka ta'abwisi eaka in tekila jojoame. Ka jaikikut tu'isi yuma'isi em aet yeu sika' betchi'bo, inepo nee che'a bepa wateku enchi yo'o ya'anee. Kibakeka, alleewamta inim nemak bitne", ti au jiiak. ²⁴ Taa junak, ju'u tekoka, jume' senu miil tosai tomim mabetakame yepsaka, ju'u a' tekobeu: "Achai, ju'uneaanne, bettek em yeteu jiapsaka'po, ka em echaka'po em jitchupa'po. Intok jum kaita em wo'otaka'po juni'i, em nau a' totoja'po. ²⁵ Junuen san ne majaeka, intok ne sika, juka' em tomi jum bwiapo ne a' essok. Taa inim aayuk ju'u em attea", ti au jiiak. ²⁶ Ju'u tokowai inen a' yoopnak: "Empo tekoka ka tu'i yoemtaka intok obeme. Ka in echaka'po in jitchupa'uta intok jum kaita in wo'otaka a betana in nau a' totoja'uta empo ju'uneaakai, ²⁷ inia betchi'bo san empo juka' in tomita, jume' tomita tekipanoammeu a' reu tebo ean, intok junuen inepo, notteka, juka' in tomita au a' kobaka'uta kia naa buusti a' mabet ean", ti au jiiak. ²⁸ Ini'i intok, jume' ama anemmeu inen jiiak: "Jume' senu miilim ake'em a' u'aaka, juka'a, jume' woj mamni miilim jipuemta am makne. ²⁹ Bwe'ituk wa'a a' jipue'uta, ini'i tu'ikut a' sawaame, iniau junuen che'a juni'i au aune. Taa wa'a a' jipue'uta, ini'i ka junuen a' sawaame, kia juka' iliikim a' jipue'uta juni'i, a' lu'utasune. ³⁰ Intok inika'a, tekoka junuen jita betchi'bo juni'i ka tu'ik, pa'akun, ka machikun eme'e yeu a' jimmaane. Junama ini'i bwanaka intok ko'okoleka, kusisi au tam kumne", ti jiiak.

Inim ka nanau machi yoemrata, chukula aapo'ik betana jaisa am ya'uraa bittuanaa'u

³¹ 'Juka' inim yoemta, che'a si'imebepa yo'otaka junae a'abo a' notteo, ini'i, si'ime jume' a' ankelesiwam ae konila jap sakakai, aapo jum che'a yo'orisi machika, yo'owem jojoye'po yejtene. ³² Junak intok si'ime aniat ju'u yoemra, aapo'ik bichapo nau yajine. Aapo intok inika'a nattepol a' na'ikmtene, juka' bwaram suuamta jume' bwaram, chibam betana a' na'ikmtene benasia. ³³ Jume' bwalam benasi a' bicha'um, a' batatana am ja'abwane. Jume' intok chibam benasi a' bicha'um, a' mikko'otana am ja'abwane. ³⁴ Junak intok

ju'u che'a yo'otaka katekame, jume' a' batatana ja'abwекаммеу: "Eme'e, jume' in achai betana tu'ik emou na'ikiari, neu em kaate. Liojta aniata ju'unaktek naateka juka' emou na'ikiarita nemak enchim yo'o nesaunee'uta eme'e mabetne.³⁵ Bwe'ituk nee tebaureko, eme'e nee ji'ibwa miikak. Nee ba'a ji'ipeao, eme'e nee ba'a miikak. Ka in bwiaraa be'emu ne weamsuko, eme'e, karita chubala in ama tawanee'uta nee reuwaak.³⁶ Intok ka nee tajo'osuko, eme'e nee a' mimiksuk. Nee ko'okoeo intok eme'e nee ju'uneiyaabaeka neu yaajisuk. Intok nee eta'ituko juni'i, eme'e nee aniaibaeka neu yaajisuk."³⁷ Junako jume' tu'isi tawalatakа yeu sajakame inen jiune: "Achai, jaksa itepo tebauremta enchi bichaka intok itepo enchi ji'ibwa miikak. Oo jakwoosa itepo enchi ba'a mukemta bichaka intok te enchi ba'a miikak.³⁸ Oo jakwoosa ka em bwiaraa be'emu enchi weamsuko, itepo, karita chubala em ama tawanee'uta enchi reuwaak. Oo jakwoosa ka enchi tajo'osuko te enchi a' mimiksuk.³⁹ Oo jakwoosa itepo ko'okoemta oo eta'ita enchi ju'uneiyaaka te eu sajaka enchi bichak."⁴⁰ Ju'u che'a yo'otaka katekame intok inen am yoopnanee: "Lutu'uriapo ne inen emou jiiia, eme'e, si'imeta juka' tu'ik inime'e nemak werim, kia inime'e betana che'a eiyawawame jiiia, juka' enchim yaaka'uta, junaka'a jiba eme'e nee betchi'bo a' ya'ari."

⁴¹ Junak ju'u che'a yo'o ya'aritaka katekame, jume' mikko'otana au anemmeu: "Omot bicha katnee eme'e, ka tu'ikun bicha na'ikiarim, jum tajita jiba yuu beete'u bicha, inika'a, ju'u bebeje'erita betchi'bo intok jume' a' ankelesim aamak eame betchi'bo ya'arita ayuka'u bicha.⁴² Bwe'ituk nee tebaureo intok eme'e ka nee ji'ibwa miikak. Nee ba'a ji'ipeao intok eme'e ka nee ba'a miikak.⁴³ Ka in bwiaraa be'emu ne weamsuko intok eme'e, chubala in ama tawanee'uta ka nee reuwaak. Intok nee ka tajo'osuko, eme'e ka nee a' mimiksuk. Intok nee ko'okoeo intok nee eta'ituko, eme'e ka nee ju'uneiyaabaeka neu yaajisuk", ti ameu jiune.⁴⁴ Junak intok bempo: "Achai, jakwoosa itepo tebauremta oo ba'a mukemta oo ka em bwiaraa be'emu enchi weamakamta oo ka enchi tajo'osukamta te enchi bichak oo enchi ko'okoeo oo enchi eta'ituko, intok itepo ka enchi aniaikai", ti au jiune.⁴⁵ Ju'u che'a yo'o ya'aritaka katekame intok inen am yoopnanee: "Lutu'uriapo ne inen emou jiiia, si'imeta waka'a inime'e wepu'ulaiku juni'i, juka' ka enchim yaaka'uta, junuen inime'e betana tua ka eiyawatchimmeu juni'i, ket eme'e nee betchi'bo ka a' yaak."⁴⁶ Chukula inime'e, jum jiba yuu betchi'bo bem jiokot emo bitnee'u yajine. Jume' intoko, Liojta betana tu'isi mabetrimtaka yeu sajakame, inime'e, jum jiba yuu jiapsinaa'u yajine.

26

Jesujta bwij betchi'bo, aet nau etejowaka a' tu'utewame

¹ Junak juka' Jesujta, si'imeta inika'a jaibu a' teuwaasukai, jume' a' majtimmeu:

²—Enchim jaibu ju'unea'a benasia, wooo taewaim be'e, ju'u bwara jisu'awaka pajkon-aamta aet weeneo. Ju'u intoko emo benasi yoeme, watem mampo su'u tojitunee junuen kuuset a' popontune' betchi'bo—ti ameu jiiak.

³ Juname'e taewaimmet jume' te'opopo tekiakammeu yo'owe, jume' Moiseejtuka'uta betana nesaurim yee majtame intok jume' juriommeu che'a yo'owe, inime'e, ju'u te'opopo tekiakammeu che'a yo'owe, Kaipaaj teamta bwe'u karipo ama yaajiwa'po emo nau tojak.

⁴ Junama'a inime'e junuen juka' Jesujta junuen a' bai ta'aaka a' bwiseka intok a' me' betchi'bo aet nau etejok.⁵ Taa inime'e:

—Ka pajko taewaimmetchi a' bwijne, junuen ju'u yoemratau ka yanti elwamta ka ameu ya'a betchi'bo.

Senu jamutta, ba'ata tua winjubak, Jesujtat a'yaaka'po

⁶ Jesus, ili jo'ara Betaania' tea'po aanen, senu Simon teamta jo'apo. Ini'i, Lepra' teamta ko'okoak ti ta'eewame. ⁷ Senu jamut intok, jita'apo tosai tetae ya'aripo, ochokok ba'ata benak tua win jubaka, unnaa beje'emta weiyaakai au ruktek. Junak, juka' Jesujta mesau a' kateko, aapo kobat, junaka'a ba'ata si'imeta aet yaak.⁸ Jume' Jesujta majtim junak, inika'a bichakai, o'omtek intok inime'e:

—Jaisa betchi'bo inika'a kia beuti a' wo'otak —ti jiu japtak—. ⁹ Ini'i, yu'in tomipo a nenkitun. Junuen jume' jiokot eame am ania betchi'bo —ti jiakai.

¹⁰ Ju'u Jesus inika'a jikkajaka intok inimmeu:

—Jaisaaka eme'e inia jamuttau suua. Ini'i, aapo'ik neu ya'ari, tu'wa jiba —ti ameu jiiak—. ¹¹ Bwe'ituk jume' jiokot jiapsame eme'e jiba inim emo mak am bitne, taa nee eme'e ka jiba inim emo mak bitne. ¹² Ju'u inika'a jamutta ya'ari junuen inika'a ba'ata benak win jubak net a' ya'arikai, iniae aapo, nee ma'atuneeo juka' net ya'a eewamta jaibu a' ya'ari.¹³ Lutu'uriapo ne inen emou jiiia, jak juni'i, inika'a nok lutu'uriata a' teuwaawa'po si'ime' aniatchi, ket inika'a jamutta ju'u a' ya'ari teuwaatunee junuen aapo'iku waatina' betchi'bo.

Ju'u Juuras, Jesujta yeu bwijbaeka, te'opopo yo'owemmak etejo

¹⁴ Junak intoko jume' woj mamni ama wooika, Jesujta majtim betana, seenu, Juuras Ijkarioote' teame, te'opopo tekiakammeu yo'owemmeu sika, amemak etejok. ¹⁵ Intok ini'i:

—Jaikksa eme'e nee makne, junuen juka' Jesujta enhim mampo in a' su'u tojine' betchi'bo —ti ameu jiiak.

Junako bempo, senu taka ama woj mammik tosim a' beje'etuak. ¹⁶ Junama'a naateka ju'u Juraj teame, junammeu juka' Jesujta su'u toji betchi'bo, jakwoo che'a a' tu'ireaka'uta bo'bo' bichan.

Kupteo Jesukrjijota, a' majtimmak a' ji'ibwaka'po

¹⁷ Bat ju'u taewait, jume' paanim ka reberuakame bwa'awaka pajkota aet naateeo, jume' Jesujta majtim Jesujtau rukteka intok inen au nattemaaek:

—Jakunsa empo, juka' pajkot kupteo em bwa'anee'uta, itom a' tu'ute i'a —ti jiiak.

¹⁸ Aapo inen ameu jiiak:

—Bwe'u jo'arau eme'e katnee, aman inia senu yoemta a' jo'awi. Junama'a intok iniau eme'e: "Nee betana si'imeta aet chupnee'u, ju'u taewai yuma'asek. Intok jum em jo'apo ne, jume' in yeu pu'arimmaak, juka' pajkot joowamta a' chupa'abae", ti jiiia —ti eme'e au jiune.

¹⁹ Jume' a' majtim, Jesujta am saweka'po aman aayuk. Intok pajkot kupteo bwa'aneemta yaakai.

²⁰ Junak tukaariau yuma'aseka, ju'u Jesus, jume' woj mamni ama woika yeu a' pu'arimmaak mesau ruktek. ²¹ Bempo'im intok ketuni ji'ibwao, aapo:

—Lutu'uriapo ne inen emou jiiia, emo betana senu nee yeu bwijne —ti ameu jiiak.

²² Junak intok bempo tua emo sioktuak. Intok inime'e we'epulaka:

—Achai, jaisa inepo juna'atunee ja'ani —ti au nattemai japtrek.

²³ Jesus intok inime'e:

—Wa'a in pu'atopo nemak ji'ibwakame, ini'i juna'atunee wa'a nee yeu bwijneeme —ti am yoopnak. ²⁴ Ju'u emo benasi yoemtau, Liojta nok lutu'uriapo aapo'ik betana junuen a' ji'ojetituka'po aman au chuppe. Taa tua jioskot au machine, ju'u yeu a' bwijneemtawi. Inia o'outau che'a juni'i tu'i ean, ju'u ka yeu a' yoemtu'ea'u —ti jiiak.

²⁵ Junak intok nookak ju'u Juuras, ju'u aapo'ik yeu bwijneeme intok:

—Yee majtame, jaisa tua inepo juna'atunee ja'ani —ti au jiiak.

Jesus:

—Jeewi, empo juna'a —ti a' yoopnak.

²⁶ Bempo'im ketuni ji'ibwao su, ju'u Jesus, paanim nu'uka, ame betchi'bo Liojta baisaek. Intok juname'e rebektasukai, jume' a' majtimmeme am bwisek:

—Ake'em am bwa'ee, ini'i in taka o'ben —ti ameu jiiak.

²⁷ Chukula ket juka' pa'asi ba'awata ama ayuka'u nu'uka, ae betchi'bo Liojta baisaeka intok inika'a bempo'immeu bicha a' bwisek:

—Si'ime eme'e inika'a ji'ine —ti jiiak. ²⁸ Bwe'ituk ini'i in ojbo o'ben, Liojta mak bemelasi emu tu'utewamta a' lutu'uriatuka'uta a' teuwaame. Intok ini'i, juebenammeu tu'ineeka, bem ka tu'uwa ya'arim betana am jioskoi betchi'bo wo'otituneeme —ti jiiak.

²⁹ Taa inepo ne inen emou jiiia, inika'a pa'asi betana ba'ata, kannee intok emomak a' ji'ine, ju'u taewait, chukula in achai che'a yo'otaka a' kateka'u, pa'asi ba'awata bemelaka ka inile benak, itom nau a' ji'ineeo tajtia.

Jesus, Peota, inika'a ka au a' ta'a'ati a' junee'u betana junuen a' teuwaa

³⁰ Intok chukula, jume' bwiikim bwiksuka, Oliibo'okawi' tea'u bicha yeu sajak. ³¹ Junak intok ju'u Jesus inimmeu:

—Si'ime eme'e inia tukaariat nemak enhim ea'uta a' koptane —ti ameu jiiak. Bwe'ituk jum Liojta nok lutu'uriapo: "Juka' bwaram suuamta ne a' me'ene, jume' bwalam intok na'ikimtune", ti ji'ojeti. ³² Taa chukula, inepo kokkoarim nasuk jiabijtesuko, jum bwiaraa Kalilea'tea'u ne emo pat anne —ti ameu jiiak.

³³ Junak intok ju'u Peeo:

—Si'ime junuen emak bem ea'uta am koptak juni'i, inepo ne kaibu junuen aune —ti au jiiak.

³⁴ Ju'u Jesus junak:

—Lutu'uriapo ne eu inen jiiia, inia tukaariat, totoi o'owiata kee a' kuseo, empo, temai-waka, bajisi ka nee emu ta'a'ati jiiune —ti au jiiak.

³⁵ Ju'u Peeo:

—Kia nee emak me'etuneeka juni'i, kannee ee betana tiune —ti au jiiak.

Intok si'ime jume' a' majtim ket jiba junaen jiiian.

Jesus, jum Jetsemani' tea'awi Liojtau bicha nooka

³⁶ Junak intok ju'u Jesus, jume' a' majtimmak, aman jum Jetsemani' tea'u yepsak. Junammeu intok:

—Inim jooye, ket imin, Liojtau bicha ne noka'u tajtia —ti ameu jiiak.

³⁷ Intok Peota intok wooi jume' Sebereeo' teamta u'usim nunuka, junama'a tua siokaka intok ka allee taitek. ³⁸ Junak intok aapo inimmeu:

—Tua nee ama butti ka ine'emaisi sioka. Inim eme'e tawane, intok nemak eme'e eaka ka kokotne.

³⁹ Junako ju'u Jesus, juchi ili bichau bicha sikaa, intok tonommea weeka, bwiau ko'om cha'aka, Liojtau bicha nookak:

—In yo'owa, a junuen yeu a' weyeo juni'i, inika'a bettesi jikot machika neu weyemta, ka junuen yeu a' weetuane. Taa ini'i, ka in ea'po amantune, taa tua em junen ea'po amantukai —ti jiakai.

⁴⁰ Junak intok, jume' yeu a' pu'arim tawala'u notteka intok kokochemmeu yepsak. Peouta intok:

—Jaisa eme'e kia senu orapo juni'i, ka kokochecka a in taawak ja'an —ti ameu nattemae —. ⁴¹ Kate'em kokkoche. Intok Liojtau bicha em emo nokria junuen ka tu'ikut ka enhim ji'opne' betchi'bo. Lutu'uriapo eme'e tu'ikut jiapsek, taa ju'u inim enhim takaa, tua ka au yuuma —ti ameu jiiak.

⁴² Inia mak, woosa aman sikaa:

—In yo'owa, inika'a jikot neu weenemta, jiba junuen a' utte'atuneo, junako, tua em ea'po amantune —ti jiaka Liojtau bicha nookak.

⁴³ Sep notteka intok juchi jume' yeu a' pu'arim kokochemmeu yepsak. Bwe'ituk inime'e yetem ka yu'een. ⁴⁴ Inime'e kia am to'o sikaa, intok iniamak bajisi, juchi Liojtau bicha nokbaeka siika, jiba juka' bat a' teuwaaka'uta au teuwaakai. ⁴⁵ Junak intok jume' a' majtim tawala'u nottek intok:

—Jaisa eme'e ketun yum jo'eka kokkoche ja'an. Yuma'asuk ju'u oora juka' emo benasi yoemta aet ka tu'i yoememmeu a' su'u tojinaa'u —ti jiiak —. ⁴⁶ Jote'em, jante bu. A'abo weye ju'u nee yeu bwijneeme.

Jesus, bwijritaka nasuk weiyaawa

⁴⁷ Jesuita ketun a' nokao su, junak ju'u Juuraj teame ama yepsak. Ini'i, jume' woj mamni ama woika, Jesuita yeu pu'arimmak na'ikiatuka'u. Intok wate juebenaka aamak kaaten, tettebe kuchi'im intok kutam weiyaakai. Inime'e, te'opopo tekiakammeu yo'owem intok jume' junama'a juriommeu che'a yo'owem betana katekai. ⁴⁸ Ini'i Juuras, ju'u yeu a' bwisekame, senu machilaata am tejwaalatukan:

—Ju'u, in aet tentenee'u juna'atune. A' bwiseka a' weiyaane —ti jiakai.

⁴⁹ Junak intok aapo, ju'u Jesuitau rukteka intok:

—Ketchi allea, yee majtame —ti au jiiak.

Intok aet tentek.

⁵⁰ Ju'u Jesus:

—Jalla'i, jitasa empo a'abo nu'usek —ti au jiiak.

Junak inime'e au rukteka intok aapo'ik Jesuita bwiseka intok a' nuk sajakai.

⁵¹ Ketun ama am aneosu, seenu, Jesuitamak eame, jume' tebe a' kuchi'im yeu wikeka intok juka' te'opopo tekiakammeu yo'ota sawee'u nakammet a' chuktak. ⁵² Junak intok ju'u Jesus iniau:

—Jume' em tebe kuchi'im bem weeka'po am kecha —ti au jiiak —. Bwe'ituk si'ime wame'e bem tebe kuchi'immea nassuame, inime'e ket tettebe kuchi'immea su'atune.

⁵³ Empo tu'isi ju'unea, inia betchi'bo in yo'owabeu bicha in a ino nokria'po, intok i'an lautipo, woj mamni ama wooika batayoonim bepa, ankelesim aapo'ik neu bittua'ea'po.

⁵⁴ Taa junuentuko, kaachin yeu yumaa ean, jum Liojta nok lutu'uriapo junuen nee betana utte'a a' chupne'po ju'u ji'ojtei.

⁵⁵ Junak intok ju'u Jesus jume' a' bwijbokammeu:

—Eme'e, tettebem kukuche'ekai intok kukutakai a'abo yeu sajak nee jita etbwareotuka'a benasi nee bwijbaekai. Chikti ta'apo jum te'opopo nee emo nasuk aneka yee majtan intok junak eme'e ka nee nuk sajak. ⁵⁶ Taa si'ime ini'i inien weye, juka'a, jume' bat naataka Liojta betana ju'ueetuaawaka, jum Liojta nok lutu'uriapo bem teuwaaka'uta a' chupne' betchi'bo.

Junak intok si'ime jume' Jesuita majtim, aapolaik su'u tojaka, tennek.

Jesus, si'ime ju'u jurio yoemratau yo'oraata bichapo jipu'uwa

⁵⁷ Jume'e, juka' Jesuita bwisekame, Kaipaaj teamtau, ju'u jume' te'opopo tekiakammeu che'a si'imeemmeu yo'otau a' tojak. Junama'a jume' Moiseejita betana nesaurim yee majtame intok jume' juriommeu che'a yo'owem emo nau tojilamtuka'awi. ⁵⁸ Taa ju'u Peeo, mekka aet cha'aka weyen, jum junama'a che'a yo'o ya'arita bwe'u kariu kimuwu'u

tajtia. Junama'a ini'i kibakekai. Intok jume' waate junama'a ya'uraata betana yee suuatuawammak yejtek. Junuen junaka'a weyemta, jachin yeu a' weene'po a' ju'ueinyaabaekai.

⁵⁹ Jume'e, jum te'opopo tekiakammeu yo'owe, ket jume' ama juriommeu yo'owe intok si'ime ju'u ama nau yo'oraa, inime'e, senuk Jesujta beje'eka, ka lutu'uriata teuwaanemta jaiwan. Junuen nesaubaekai a' me'tune' betchi'bo. ⁶⁰ Taa inime'e, kaita a' beje'eka ayukamta ju'ueinyaak. Juebenaeakan o'oben, jume' aman yajaka intok aa nok'iichiata teuwaakame. Taa inimmet chukula, woika, ka lutu'uriata teuwaaka ama yajak. ⁶¹ Inime'e:

—Ini'i o'o, sejtul inen jiiak: "Juka' Liojta te'opota inepo a' tatabe, intok baji ta'apo ne juchi a' yecha'aneeekai", ti jiiak.

⁶² Junak ju'u, jum te'opopo tekiakammeu che'a yo'owe, kikteka intok Jesujtau:

—Jaisa empo ka montibae ja'ani. Jitasa ini'i, inime'e enchi beje'eka teuwaau —ti au jiiak.

⁶³ Taa ju'u Jesus, kaita a' yoopnak. Junak intok ju'u jume' te'opopo tekiakammeu che'a yo'owe:

—Ju'u Lios, jiba yuu jiapsamta betana lutu'uriaka ne, inepo lutu'uriata enchi teuwaai i'a. Embo ju'u Krijto, ju'u Liojta yoemiatuko, itom tejwaane —ti au jiiak.

⁶⁴ Ju'u Jesus iniau:

—Inepo ne jun'a em a' teuwaari benasi —ti au jiiak—. Intok ket ne inen emou jiiia, juka' emo benasi yoemta, Lios, si'ime utte'akamta, a' batatana betana kateka intok inika'a, teeka betana namupo ko'om weyemta, eme'e a' bitne —ti au jiiak.

⁶⁵ Junak intok ju'u te'opopo tekiakammeu che'a yo'owe, tua ka a' tu'uree'uta teuwaakai, a' supewam siutak, intok:

—Ini'i o'o ju'u a' noka'ue, Liojta beje'eka ka tu'ik teuwaala —ti jiiak—. Iniae, ju'u a' beje'eka nokneeme ka utte'atune. Eme'e a' jikkajila, Liojta beje'eka juka' ka tu'ik a' teuwaaka'uta. ⁶⁶ Jaisa emou maachi.

Bempo:

—Ka tu'ika aet aayuk intok ini'i me'etunee jiba —ti jiiak.

⁶⁷ Junak intok pujbat aet chit wattiwak. Intok ko'okosi joowan. Wate intok pujbat a' chonan. ⁶⁸ Intok inime'e:

—Empo ju'u Krijtotakai, ka ju'ueakai jabsesa junuen enchi chochonak —ti au jiian.

Juka' Peota, Jesujta ka au a' ta'a'ati a' jiiak'po

⁶⁹ Junuen a' weyeo su, ket ju'u Peeo junama'a tebatpo wajiwana tana ketun katekan. Intok senu jamut ama sawame, auktekta:

—Empo ket, Jesus ju'u Kalilea' tea'u jometamak weaman —ti au jiiak.

⁷⁰ Taa ju'u Peeo, si'imem bichapo:

—Kannee ju'uea jitata em noka'apo —ti jiiak, ka au a' ta'a'ati jiiak.

⁷¹ Juka' Peota jaibu yeu a' simbaeo su, junak juchi senu jamut a' bichaka intok jume' ama anemmeu:

—Ini'i ket, Jesus, jo'ara Nasaret tea'u jo'aakamtamak weaman —ti jiiak.

⁷² Intok juchi wee'po ju'u Peeo, tua lutu'uriata au noka'ati jiiak:

—Kannee a' ta'aa junaka'a o'outa —ti jiiak.

⁷³ Che'a chuubatuka jume' junama'a ane'um, Peotau ruktekta:

—Lutu'uria, empo ketchia junamemak weye. Bwe'ituk junuen em noka'ut juni'i, empo ju'unakkiachi —ti au jiiak.

⁷⁴ Junak intok ini'i, jita ka tu'ik au chupne, ka a' junuentuko, tua lutu'uriata au noka'ati jiiak:

—Kannee a' ta'aa inika'a o'outa —ti jiiak.

Junama'a lautipo senu totoi o'owia kukusuk. ⁷⁵ Junak ju'u Peeo, Jesujta au teuwaaribeu wawaatek: "Juka' totoi o'owiata kee a' kukuseo, temaiwaka, bajisi empo ka emo nee ta'a'ati jiuatlune", ti a' jiiak'u. Ju'u Peeo intok junama'a yeu sika intok a' juiwaka tua bwaanak.

27

Juka' Jesujta, Pilaatotau yeu a' tajiwaka'po.

¹ Junak yokoriapo, si'ime jume' te'opopo tekiakammeu yo'owe, intok jume' juriommeu che'a yo'owe, inime'e, juka' Jesujta me'etune' betchi'bo aet nesawakamta a' ju'ueinyaakai, au koptaka, jume' senu takaa aman woj mamni tosai tomim, jume' te'opopo tekiakammeu yo'owe intok junama'a juriommeu che'a yo'owemmeu am nottak. ² Inime'e, aapo'ik sumaita nuk sajaka intok ju'u kobanaao, Ponsio Pilaato' teamtau a' nu'upak.

Jurajta jaisa au a' me'aka'u

³ Juuras ju'u yeu a' bwisekame junak, juka' Jesujta me'etune' betchi'bo aet nesawakamta a' ju'ueinyaakai, au koptaka, jume' senu takaa aman woj mamni tosai tomim, jume' te'opopo tekiakammeu yo'owe intok junama'a juriommeu che'a yo'owemmeu am nottak. ⁴ Intok:

—Liojta bichapo ne ka tu'ik ya'ari. Senuk, ka tu'ik kaita ya'arik, a' me'etune' betchi'bo yeu a' bwisekai —ti ameu jiiak.

Taa bempo:

—Ini'i, ito betchi'bo kaita teuwaa. Inika'a empo a' ya'ari, em mampo aayuk —ti au jiiak.

⁵ Junak ju'u Juuras junaka'a tomita, jum te'opopo na'ikim a' wo'otaka intok sikaa, au chayak.

⁶ Jume' te'opopo tekiakammeu yo'owe, junaka'a tomita nu'uka, intok:

—Inika'a tomita, jum te'opo tomita auka'po, katte a aman a' jipue. Bwe'ituk ini'i, senuk a' me'etune' betchi'bo ae beje'etuari —ti jiiak.

⁷ Chukula inime'e, wepulsi nau eaka, junae tomie, junuen, senu Babuta tekipanoamta waj bwia, ae jinu betchi'bo etejok. Junuen jume' ka ama joomem ama bem mama'anee'uta a' jipu' betchi'bo. ⁸ Inia betchi'bo san juna'a waasa i'an taewaimmeu tajtia, Ojbo bwia ti teuwaawa. ⁹ Intok inien yeu chupuk ini'i, ju'u Liojta betana ju'neetuawaka, Jeremiah teamta inika'a: "Jume' senu tako ama woj mamni tosai tomim nu'uka. Tomita, juka' Ijra el yoemrata ae betchi'bo a' a'awaka'uta. ¹⁰ Intok inimmea, senuk babu bwiata ama tekipanoamta waj bwiata jinuk. Tua juka' achai Liojta nee aet saweka'po amani", ti a' teuwaariaka'uta.

Jesus, Pilaatota betana ya'uraa bittuawa

¹¹ Jesus, ju'u kobanaota bichapo yeu tojiwak. Ini'i intok:

—Jaisa empo juna'a ja'an, ju'u, jume' juriommeu che'a yo'o ya'ari —ti au nattemaekai.

Ju'u Jesus iniau:

—Lutu'uria, junuen em a' teuwaari benasia —ti au jiiak.

¹² Intok junako jume' te'opopo tekiakammeu yo'owe intok jume' juriommeu che'a yo'owe, jitat a'nana'atejoo, Jesus kaita am yoopnak. ¹³ Junak ju'u Pilaato:

—Jaisa empo ka a' jikkaja ja'an si'imeka juka' enchi beje'eka teuwaawamta —ti au jiiak.

¹⁴ Taa Jesus, kaita a' yoopnak. Junuen san ju'u kobanaao, tua a' suum eiyaaka taawak. Intok kaita ae tana teuwaai machiakan.

Jesus, a' me'etune' betchi'bo aet nesawa

¹⁵ Intok ketchia, ju'u kobanaao, juname'e pajko taewaimmet senuk eta'ita yeu a' weene'po junuen waatiawamta, yeu a' su'u tojine'po junuen a' bo'o joorian. ¹⁶ Junakriapo intok, senu tua ta'eewaka, Barabaaaj teaka eta'itaka jipu'uwani. ¹⁷ Intok bempo'im junako ama nau aneo, ju'u Pilaato:

—Jabetasa eme'e su'u toji i'a, juka' Barabaaaj teamta oo juka' Jesuuta, Krijto ti teuwaawamta —ti ameu nattemaek.

¹⁸ Bwe'ituk aapo, bempo'im aet kopte' betchi'bo, bem yeu a' tojilatuka'po, a' mammate-latukan.

¹⁹ Juka' Pilaatota ket jum yo'otaka yeyesa'po a' katek su, ju'u a' jubiawa nokta au bittuak: "Ka au suuane, iniau si'imeku tu'i yoemtawi. Bwe'ituk tutukabiak tua nee jantiaachik tenkuk, jiba inia o'outa betchi'bo", ti au jiakai.

²⁰ Taa jume' te'opopo tekiakammeu yo'owe intok jume' juriommeu che'a yo'owe, juka' yoemrata ama anemta nok yu'uuk junuen Barabaaaj teamta a' su'u tojinna'uta a'awaka intok juka' Jesuuta muknee'uta bem a' teuwaane' betchi'bo. ²¹ Ju'u kobanaao juchi ameu nokaka inen ameu nattemaek:

—Inime'e woim betana, jabetasa eme'e su'u toji i'a.

Bempo intok:

—Juka' Barabaaaj teamta —ti jiiak.

²² Ju'u Pilaato intok:

—Juka' Jesuuta su, juka' Krijto' teamta, jaisa nee a' ya'ane —ti ameu nattemaek.

Si'ime juname'e:

—Kuuuset a' popon tebone —ti jiaka a' yoopnak.

²³ Junak intok ju'u Pilaato:

—Jitasa ka tu'ik ini'i ya'arikai —ti ameu jiiak.

Taa bempo:

—Kuuuset a' popon tebone —ti juchi chaaen.

²⁴ Ju'u Pilaato intok, junuen kaita a tu'utetu'po ju'neakai, ala, junaka'a junama'a ka nau eewamta ayuka'uta bichakai, ba'am a'awaka intok si'ime junama'a aneme bichapo mam bajimak inen:

—Inika'a yoemta ka tu'ik kaita ya'arika a' mukneemta betana ju'u ka tu'uwa ka net aayuk, eme'e a' ya'ari —ti jiakai.

²⁵ Ju'u yoemrata intok si'ime:

—Itepo intok jume' item yoemiam a' muknee'u betana, item a' ya'ariaka'po itepo ju'nea —ti jiaka a' yoopnak.

²⁶ Junako ju'u Pilaato, juka' Barabaaj teamta yeu a' simtuaka, chukula juka' Jesuja bepsu teboka, kuuset a' popontune' betchi'bo ameu a' su'u tojak.

²⁷ Chukula jume' kobanaaota betana sontaaom, kobanaaota bwe'u kariu wajiwana, sontaoom ane'u a' tojak. Intok si'ime ju'u sontaoraa au nau tojiwak. ²⁸ Junak sep, inime'e, a' supe wattak intok ta'abwim, unnaa sikiim a' supetuakai. ²⁹ Intok juyawichakamta nat ko'elai yaaka, kobat aet a' yechak. Batatana mampo intok, bakata benak a' makak. Junak intok ae bichapo tonommea jajapteka, intok a' junn jiaawaka:

—Ketchi allea, ju'u juriommeu che'a yo'o ya'ari —ti au jian.

³⁰ Ketchia, inime'e aet chit wat watten. Intok juka' bakata benak a' nu'uka, kobat ae a' beban. ³¹ Chukula junuen, jak wa'am a' bitchukai, jume' sikii supem a' yecha'ariak intok inime'e a' supewampo juchi a' kobatuak. Chukula inime'e junuen kuuset a' poponne' betchi'bo yeu a' nuk sajak.

Jum kuuset a' popontuka'po

³² Junak junama'a yeu katekai, senu yoemta, bwe'u jo'ara Sireene' tea'a betana jo'aaka, Simon teamta nankek. Inika'a, inime'e, kuujita Jesuja weiyaa'uta, utte'apo a' pu'aktiutan.

³³ Junuen kateka, inime'e jum Kolkotta' tea'u yajak. Ini'i nooki intok, Mukia kobata kateka'po, ti jiubae. ³⁴ Junama'a inime'e, juka' Jesuja, pa'asi ba'awata, chibu jitootamak kuukuitita a' ji'ituak. Taa inika'a jiwekai, ju'u Jesus ka a' waataak.

³⁵ Junak, jaibu kuuset a' poponsuako, jume' sontaaom, ju'u Jesuja tajo'ori nat a' na'ikimte betchi'bo, nau ja'atek. Junuen yeu chupukai ju'u, juka' Liojta betana ju'neetuuwaka a' teuwaaka'uta: "In tajo'ori, inime'e nat na'ikimtek, aet nau ja'atekai", ti a' jiaka'uta. ³⁶ Chukula inime'e junama' jootek a' suuabaekai. ³⁷ A' koba bepa intok j'i'ojtei, inia betchi'bo junuen a' me'ewaka'u ama chaya'awak: "Ini'i juna'a ju'u Jesus, ju'u juriommeu che'a yo'o ya'ari", ti jiakai.

³⁸ Ketchia, woika jume' jita e'etbwame aamak kuusimmet poponwak. Seenuk a' batatana, senuk intok a' mikko'otana. ³⁹ Jume' intoko junama'a aet wa'am kateme, ka a' yo'oreka nookan, jikau intok ko'om kobatekai. ⁴⁰ Intok inime'e:

—Empo, juka' Liojta te'opota tatabeka intok baji ta'apo juchi emo a' yecha'ane'eti jiaame, junum emo jinne'u. Empo tua Liojta yoemiatusko, junum kuuset em poponriko ko'om weye'e, —ti jiakai.

⁴¹ Junuen ketchia jume' te'opopo tekiakammeu yo'owe intok jume' Moiseejtuka'uta nesaurim yee majtame, jume' paiseeom teammake intok jume' juriommeu che'a yo'owe, ket junuen ka a' yo'oren intok bempo nau:

⁴² —Watem jinne'uk taa aapo ka a au jinne'u —ti jian—. Ini'i lutu'uriapo Ijra'el yoemratau che'a yo'o ya'arituko, junum a' poponriko ko'om weene item a' sualne' betchi'bo —ti nau jiakai—. ⁴³ Liojtat a' ea'uta teuwaalaa. T'an ela'po Lios a' jinne'une, lutu'uriapo naksi a' eiyakai, aapo su junuen itou, Liojta betana au yoemiar'iiti jiakai.

⁴⁴ Kia jume' jita e'etbwame aamak junama'a kuusimmet popontukame juni'i, ket ka a' yo'oreka au nookan.

Jum, Jesuja muke'epo

⁴⁵ Junak, junama'a si'imekut ka machisi taawak, luula katek naateka, kupteo, bajim jia'u tajtia. ⁴⁶ Intok jumak ket jiba junama'a bajim jiao, Jesus kusisi:

—Eli Eli, lama sabaktani —ti chaaek. Ini'i: Achai Lios, achai Lios, jaisaaka empo nee inim inepolaik koptala, ti jiubae.

⁴⁷ Waate, jume' junama'a ane'um, junuen a' jikkajaka:

—Ini'i, bat naataka ju'u Liojta betana ju'neetuuwaka nokakame, Eliaj teamtau chaae —ti jian.

⁴⁸ Juname betana seenu, lauti buiteka, jita, ba'ata nunu'emta ejponja' teamta nu'uka, chukula intok junaka'a binaakretae a' komoniaka, tebe kutat a' sumaka intok aman jikau au a' yuma'ariak, junuen junaka'a a' ji'ine' betchi'bo. ⁴⁹ Taa jume' waate:

—A' su'u toja, bo'o bitneete. Jumak juni'i ju'u Eliaj teame a'abo a' jinne'une —ti jian.

⁵⁰ Ju'u Jesus juchi wee'po kusisi chachaek. Intok junak muukuk. ⁵¹ Junama lautipo, Liojta te'opopo jume' bwe'u tajo'orim cha'akame, nanana'aku nasuk, jikat naateka ko'om tajti siutek. Ju'u bwia intok au yoyoak, jume' bwere tetam intok na'ikim jamtek. ⁵² Jume' intok kokkoarim ama ma'atuka'um, emo etapok. Juebenak intok waate jume' Liojta sualeka kokkokame, bem takaa juchi jiapsak. ⁵³ Intok chukula, juka' Jesuja, kokkoarim nasuk a' jiabijitesuko, inime'e junama'a bem ma'arimpoo yeu sajak. Intok ju'u bwe'u jo'ara, Liojta yeu pu'ariu, Jerusalen tea'u kiimuk. Junaman inime'e, juebenaka am bichakai.

⁵⁴ Junako ju'u sontao ya'ut intok jume' aamak juka' Jesuja suuame, juka' bwiata au yoakamta intok juka' watek yeu sikamta bichaka, inime'e tua majaek, intok:

—Lutu'uriapo, ini'i yoeme, Liojta betana yoemiaritukan —ti jiak.

⁵⁵ Junama'a juebena jaamuchim, mekka ja'abweka a' bitchun. Inime'e intok, bwiaraa Kalilea' tea'a betana naateka, Jesuitamak rejiteka intok a' anialamtukan. ⁵⁶ Ame nasuk ju'u Maria Maareena' teame, ket ju'u senu Maria, ju'u Jakoobo' teamta intok Jose' teamta ae. Inime'e intok ju'u Sebereeo' teamta yoemiam ae ama aanen.

Teta wojo'oku Jesuita tekwaka'po

⁵⁷ Junak, tukaariau yuma'asekai, yoeme, tua tomeka, Jose ti teaka, ini'i, ili bwe'u jo'ara Arima tea' tea'po jo'aakai, aman yepsak. Intok ini'i ket, bat naataka Jesuita mak eaka jiapsaka'u. ⁵⁸ Junak ini'i, Pilaato' teamtau sika intok juka' Jesuita takaawata au a'awak. Pilaato junak nesawek, a' makna' betchi'bo. ⁵⁹ Ju'u Josee, juka' takaata nu'uka, bwe'u tajo'orim tossaalaimpo a' bijtaj. ⁶⁰ intok ini'i, bemelaka, jum tetapo ya'ari, a' attea, aapo'ik betchi'bo a' ya'ateboka'po, junama'a a' teekak. Chukula junaka'a, jum ama kima'awa'po, bwe'u tetaa' pattasuka, siika. ⁶¹ Intok junama'a ket, Maria Maareena' teame intok ju'u senu Maria, a' tekwaka'po bichapo jookan.

Sontaom, teta wojo'oriau, Jesuita bo'oka'po au a' suua'po

⁶² Juchi yokoriapo, aet yum jo'ewamta taewaita betchi'bo, si'imeta tu'utesuako, aet chukula jume' te'opopo tekiakammeu yo'owe intok jume' paiseoom teame, inime'e ju'u Pilaatotau yajaka ⁶³ intok inime'e:

—Achai, wae yee bai tatta'asukamtau itepo waatek, ketun jiapsakai, junaka'a inen: "Baji taewata weyeka, kokkolam nasuk au jiabijtene'eti", jiaka a' teuwaaka'ubewi —ti au jiiak—. ⁶⁴ Inia betchi'bo jum a' bo'oka'u, empo baji taewata sims'utajtia a' bitneeme aman bittuane. Junuen jume' a' majtim ka aman sajaka tukaapo juka' takaata bem a' nuk sajaka, intok chukula, yoemratau: "Kokolam nasuk jiabijtek", ti bem jiune' betchi'bo. Bwe'ituk junuen yeu a' siiko, ini'i, bat naataka bepa, che'a bwe'u aa noki'ichia tu ean —ti au jiiak.

⁶⁵ Ju'u Pilaato inimmeeu:

—Junum eme'e am jipue jume' sondaao. Eme'e, aman sajaka, jum a' bo'oka'po, tu'isi enchim a' waata'po aman, a' suua'tebone —ti ameu jiiak.

⁶⁶ Junak intok inime'e sajaka intok jum a' bo'oka'u a' bitneeme aman tojak. Bwe'u teta, junaka'a ae pattita, ya'uraata betana machilaata ama chayak. Intok jume' sondaao am a'o sajakai.

28

Kokolam nasuk Jesuita a'jiabijteka'po

¹ Junak juka' taewai, aet yum jo'ewamta a' simsuko, intok woo busan taewaim aet naate'u yeu matchusekai, ju'u Maria Maareena' teame intok ju'u senu Maria' teame, inime'e, aman juka' tetapo wojo'oria ya'arita bitbaeka sajak. ² Junama lautipo intok, ju'u bwia tua utte'aka au yoyoak. Achai Liojta ankeles teeka betana ko'om yepsaka june'elaekan. In'i junama'a yepsaka, tetata, tetapo wojo'oriata ae a' pattita, omola a' kechaka intok ae bepa yejtek. ³ In'i ankeles, yuku be'oktiata benasi mamachiakai, a' tajo'oriwa intok, sapam benasi tossaalaiakai. ⁴ A' bichaka, jume' sondaao am a' suua'um, emo yooak majjaekai. Intok inime'e, kia kokkolam benasi taawak. ⁵ Junak ju'u ankeles, jume' jaamuchimmeu:

—Kate'em majjae —ti ameu jiiak—. Ju'neane, juka' Jesuita a'abo enchim jaiwa'po, juka' kuuset popontukamta, ⁶ inim kaabe, bwe'ituk jiabijtelaa, aapo'ik jiaka'a benasia. A'abo kateka, jum a' tekwaka'po ema a' jiiwe. ⁷ Lauti eme'e sajaka intok jume' a' majtimmeu eme'e: "Mukiatukan, taa i'an aapo jiabijtela. Intok jum bwiaraa Kalilea' tea'u aapo emo pat anne. Junaman eme'e a' bitne", ti eme'e ameu jiune. In'i juna'a, ju'u in emou teuwa'a'e'u —ti ameu jiiak.

⁸ Junak jume' jaamuchim jum tetapo wojo'oria ya'ari betana sep bamsi yeu sajak, majjaekai, intok tua alleakai ketchia. Intok inime'e tenneka, Jesuita majtimmeu, juka' bemelasi ayukamta teuwaabaeka sajak. ⁹ Seej chukti inim, ju'u Jesus ameu kikteka intok ameu tebotek. Bempo junak Jesuitau rukteka intok a' wokiu a' iba'acha'aka a' yo'orek. ¹⁰ Intok aapo:

—Kate'em majjae. Aman em sajaka, jume' nemak werim etejoriane, jum bwiaraa Kalilea' tea'u bicha bem katnee'po, intok aman bem nee bitne'po —ti ameu jiiak.

Jume' sondaao a' suua'um, ju'u bem teuwaaka'u

¹¹ Ket jume' jaamuchim kateo su, waate jume' sondaao, a' suuatuawa'um, inime'e, bwe'u jo'arau sajaka intok jume' te'opopo tekiakammeu yo'owemmeu, si'imeta juka' yeu sikamta ameu teuwaak. ¹² Inime'e te'opopo tekiakammeu yo'owe, jume' juriommeu che'a yo'owemmeu sajaka, amemak etejok junuen jitat nau lutu'uriabaekai. Chukula inime'e, jume' sondaaoommeu yu'in tomita ameu na'ikiak. ¹³ Intok inimmeeu inen jiiak:

—Eme'e, tukaapo enchim ket kokkocheo, jume' Jesuita majtim ama yajaka, juka' takaata etbwak, ti jiune. ¹⁴ Intok juka' kobanaaota inika'a a' ju'uneiyaak juni'i, itepo te a' nok koba'anee intok kaita emou weene' betchi'bo itepo enchim aniane —ti ameu jiiak.

¹⁵ Junak intok jume' sontaaojunaka'a tomita mabetaka, intok sajaka, juka' bem tejwaawaka'uta a' yaak. Intok jume' juriom i'an tajtia junuen a' lutu'uriate.

Jesuita jume' a' majtim, jitasa bempo'im a' tekil makaka'u

¹⁶ Junuen san jume' woj mamni ama wepulaka, Jesuita majtim, bwiaraa Kalilea' tea'u bicha sajak, jum kawi, Jesuita am tejwaalatuka'awi. ¹⁷ Intok junak, inime'e, juka' Jesuita bichakai a' yo'orek. Taa wate ala, ka junuen witti a' jun'a'atuka'po a' ta'aak o'oben. ¹⁸ Junak intok ju'u Jesus ameu rukteka intok inimmeu:

—Teekau intok kia inim bwiapo juni'i, si'imekuu che'a in yo'otunee'uta, inepo ne i'an a' mabetri —ti ameu jiiak—. ¹⁹ Junuen san eme'e, inim si'ime ka nanau machi yoemratau sajaka, intok inime'e nee betana weyemta bem sualne' betchi'bo ameu noknee. Liojta betana intok a' yoemiawata intok aapo'ik tu'u jiapsi betana lutu'uriaka, eme'e am bato'owaa sakane. ²⁰ Intok eme'e, si'imetajuka' in enchim aet tejwaa'uta, junaka'a, bempo'im a' bo'o jooriane' betchi'bo eme'e am majta sakane. Intok inim si'imetajiba ta'apo in emomaktune'po eme'e a' ju'uneiyaane.

Maekoj teamta ji'ojteka'u

Ju'u Joan yee babatoowame, jum bweka pa'aku jinabakawamta weetua

¹ Liojta tu'i nok lutu'uria inim naateka ji'ojtewa. Ini'i weeme intok, Liojta usi betana nooka, ju'u Jesukrijo' teamtatchi.

² Bat naataka ju'u Isa'ajtuka'u, Liojta betana noktuawakame, inika'a inien weenemta a' teuwaak, intok a' ji'ojtek, inen jikai:

Senuk epat weenemta, intok epat a' lutu'uria ya'anemta ne epat na'a bittuabae, ti jiiia ju'u Lios.

Juna'a intok, ju'u yoemra enchi bat mabetneeme, eewas, bem jiapsim bem tu'utene' betchi'bo, ameu nokbae.

³ Ju'u jiawai bweka pa'aku chaipo benasi machine:

"Juka' achaita, a'abo weyemta, enhim mabetne' betchi'bo, aawas enhim jiapsim tu'utekai, juka' ka tu'i weyemta su'u toja'em", ti jiiak.

⁴ Inien a' weye'po, ju'u Joan yee babatoowame, juna'a junen ama yeu yepsak, bweka pa'aku, intok Liojtau bicha bem emo jiapsi kuaktanamta ameu teuwaak. Intok bem ka tu'uwa ya'arim betana, aet emo jiokoitune' betchi'bo, ket ameu nookak, intok inen auka, bem batoowatune'po amani. ⁵ Junaman intok, Jurea bwiaro betana, bwe'ujo'ara Jerusalen tea'po betana, a' jikkajai betchi'bo, juebenaka aman emo nau tojak, ju'u Joantawi. Intok a' noka'po aman a' jikkajaka bem jiapsipo a' sualekai. Junama'a batwe Joran tea'po emo batoowatobok; bem ka tu'uwa ya'arim Liojtau bicha em teuwaakai.

⁶ Ini'i Joan teame kameyo boa ausu'lik supe ya'arimpo kobakan; beata wikosakan. A' bwa'ee'u waka wo'ochim benaekan, intok juka' momu ba'awata je'een. ⁷ Intok ameu nokaka inen jiiak:

—Chukula senu a'abo yebijne, juna'a tua Liojta betana utte'akai. Ne intok, ka neu lutu'uriatu maisi maachi, kia au kom pokteka, a' bocha wikiawam in a' woitariane'po amani. ⁸ Ne intok —ti jiiia ju'u Joan—, kia lautipo betchi'bo, ba'ammea ne enhim batoowa, taa juna'a, Liojta tu'u jiapsi emot autuane —ti jiiia.

Jesuita batoowawaka'po

⁹ Jesus intok, juname'e taewaimmet, senu ili jo'ara Nasaret tea'po betana, bwia Kalilea' tea'po katekame, juna'abo tana, Joan yee babatoowamta aman yepsak. Intok aapo ket batwe Joran tea'po batoowatuk. ¹⁰ Intok junama'a batwepo, ba'apo yeu simsuka, sep, juka' teekata, na'ikim au a' etapolaata benasi bichak ju'u Joan. Intok juka' Liojta tu'u jiapsi, wokkoita benasi, aet ko'om yejesusekamta bichak. ¹¹ Intok juna'abo, teeka betana, jiawai aman ko'om yuumak, inen jikai:

—Empo ju'u in yoemia —ti jiiia—, tua in nake'u, intok etana in allea'u, tu'isi net aayuk —ti jiamta jikkajituk.

Jum bebeje'erita Jesuita ka tu'ik a' ya'atuubaeka'eaka'po

¹² Junama'a sepsu, ju'u Liojta tu'u jiapsi, mekka bicha, senu bweka pa'ariau bicha a' weene' betchi'bo, junuen a' jiapsipo a' eetuak juka' Jesuita. ¹³ Juna'a Krijto intok, woi takta taewaimpo tajtia, junama'a bweka pa'aku, aapola aane. Ju'u yoo bebeje'eri, Satanaj teame intok, ka tu'ik a' yaa i'akai, a' utte'a jooriaka, au yepsaka ama aamak aanen. Poch'oku ka nanau machik yoawara ame naat aanen ketchia. Intok Liojta sawe'um, ankelesim teame, a' ania betchi'bo ama aamak aanen.

Jesus, juka' Liojta betana aet a' tekil makri'u bo'o jooria taite

¹⁴ Juka' Joan yee babatoowamta, ya'uraapo eta'ituko, aet chukula, ju'u Jesus, Kalileom bwiarau yepsak. Junama'a intok, juka' Liojta nok lutu'uriata a' teuwa simen. ¹⁵ Intok:

—Taewaim yuma'asuk —tiaka—, Liojta amet yee saune' betchi'bo —ti jiiia ju'u Jesus—. Inia betchi'bo —tiia—, enhim ka tu'uwa ya'arim ka intok am bo'o jooriaka, Liojta tu'i nok lutu'uriata suale'em —ti jiiia.

Jesus, jume' naiki kuchuleom aamak am kat i'a

¹⁶ Junama'a intok, Kalilea' tea'po, intok bawe naat weamaka, woi yoemem ama bichak, emo sairakame. Juka' Simo' teamta intok juka' Antej teamta bichak. Juname'e intok, kuchum yeu baubakai, bem jite'im ba'au jimaalataka ama aanen. Bwe'ituk kuchuleom-tukan. ¹⁷ Junammeu intok ju'u Jesus inen jiiak:

—Nemak ne enhim kat i'a —tiia—. Bwe'ituk ta'abwi tekilda ne enhim joo i'a. Bwe'ituk yoemrata, bem jinne'utune' betchi'bo, enhim ne ameu nok i'a —ti ameu jiiak ju'u Jesus.

¹⁸ Juname'e intok, bem ae tekipanoa'uta, kia ama wo'otaka, sep Jesujtamak sajak.

¹⁹ Junama'a intok, che' a bichau jeela weyeka ju'u Jesus, juchi jume' woi yoemem bichak, emo sairakame, Jakoobo' teamta, Sebereo' teamta u'usi, intok juka' a' sairawata Joan teamta bichak. Intok kuta kanoat jikat jokame, intok bem jite'im cha'abwammeu yepsak. ²⁰ Jesus intok sep junammeu, aapo'imak am katne' betchi'bo ket ameu nookak. Juname'e intok, bem achaiwata, Sebereo' teamta, intok a' tekipanoareommak nau, jum barkopo to'o sajaka, Jesujtamak sajak.

Senu yoeme, bebeje'eri ka tu'i jiapsita a' jiapsipo jipue'u

²¹ Si'ime nau, bwe'u jo'ara Capernau' tea'u yajak. Junama'a intok, sabala ta'apo beja, Liojta yo'ori betchi'bo intok Liojtau bicha nok betchi'bo, jum juriom nau emo totoja'po, bwe'u kariwi kibakek ju'u Jesus, ama yee majta taitek. ²² Juname'e intok, Jesujta yee majtaka'ut, tu'isim a' sum eiyaa. Bwe'ituk aapo ju'u Jesus, yee a' majta'ue, seenu, yo'o lutu'uriakamta benasi ameu nookak, intok ka jume' bem maejtom ama'a yee majta'um benasia. ²³ Junaman lautipo intok, bwe'u karipo nau emo totojiwa'po, senu yoeme aman yeu yepsak, bebeje'eri jiapsita a' jiapsipo aet aneo, ka tu'isa'a eetua'u.

²⁴ Juna'a intok, chai nokpo, inen au jiiak:

—Empo Jesus —ti jiiia—, bwe'u jo'ara Nasaret tea'po jo'aakame, jitasa empo itomak lutu'uriak —ta' temaek—. Empo jumak ka amma'ali itomak a'abo bo'o jooseka weye ja'ani —ta' temaek—. Ette ju'nea, Liojta betana em tu'u jiapsi usiarituka'po —ti jiiia.

²⁵ Taa ju'u Jesus, junae bebeje'erita ka tu'i jiapsita, yoemta jiapsipo wajiwu katekamta nok yaatituak.

—Junue yoem jiapsipo em kateka'po yeu weye'e —tau jiiak.

²⁶ Junak intok, junaka'a yoemta, ju'u bebeje'eri jiapsi aet ane'u, tu'isi utte'aka a' takaawata au yootuak, intok aet yeu weepatchi, kusisi a' chachaituak. ²⁷ Si'ime ama aneme intok, Jesujta yaaka'uta bichaka a' sum eiyaa. Juname'e intok a' bichaka, inen nau jiu jiaptek:

—Jitasa tua ini'i —ti nau jiu jiaptek—. Bemela wemta itom bittuabae, intok utte'akamta nooka. Intok juka' bebeje'eri jiapsitaka juni'i, a' nesawe'po aman auk.

²⁸ Intok junama'a naateka, aapo'ik Jesujta a jita joa'apo aman, jum bwiara Kalilea' tea'po, si'imekut ju'uneyya japteak.

Jesus, Simo' teamta jamut ase'ebwawa, au a' inne'etetuak

²⁹ Junama'a nau emo totojiwa'po yeu sikaa, Simo' teamta intok Antej teamta jo'au bicha sikaa, junaman kibakek ju'u Jesus. Ju'u intok Jakoobo' teame, intok ju'u Joan teame aamak kaaten ketchia. ³⁰ Ju'u Simo' teamta jamut ase'ebwawa intok, tu'isi taji wecheka, ama bo'akan. Intok a' ko'okoe'po aman, Jesujta sep nokwak. ³¹ Juna'a intok, mampo a' bwiseka, a' yechak. Ju'u taji wechia intok, sep a' su'u tojak. Sep intok am ji'ibworia taitek.

Jesus, juebenam ko'okoeme emo am inne'etetuak

³² Intok kuptisuko, intok ju'ubwa ta'ata aman wetchuko, jume' ko'okoeme aman au yeu tojiwan, Jesujtawi. Intok jume' bebeje'eri jiapsim bem jiapsimpo jipueme, au tojiwan. ³³ Intok junama'a bwe'u jo'rapo jo'akame, batte si'ime au jeela, aman au yajak, puetawi. ³⁴ Intok junama'a juebenam, ka nanau machi ko'okoakame, emo am ine'etetuak. Intok ket junalensu, jume' bem jiapsimpo juka' bebeje'erita betana ka tu'im jiapsekame, pa'akun yeu am bepriak, intok kaita am noktuak. Bwe'itukim aet ju'unean.

Jesus, jum bwiara Kalilea' tea'po jinabaka

³⁵ Juchi yokoriapo, tu'isi ketwoo tana, matchuu, yejteka ju'u Jesus, kaabeta ane'u bicha, ili mekka'ekun bicha siika. Junama'a intok Liotau bicha nookak. ³⁶ Ju'u Simo' teame intok jume' aamak rejteme, aet chukula' a' jariubaeka yeu sajak. ³⁷ A' teak intok inen au jiiak:

—Juebenaka intok, aman enchi jaiwa —tau jiiak.

³⁸ Taa ju'u Jesus, inen ameu jiiak:

—Omot, ta'abwi jo'arammeu bicha te saka'ane —tameu jiiak—, Liojta nokta in ama nokne' betchi'bo. Bwe'ituk inia betchi'bo ne a'abo yebijila —ti jiiia ju'u Jesus.

³⁹ Juna'a intok, Kalilea' bwiarat si'imekut naj weyeka, emo nau totojiwaka ama emo majtawa'apo, ama ameu yepsaka, juka' Liojta nokta ameu teuwaak. Intok jume'e bem jiapsimpo juka' ka tu'ik, bebeje'eri jiapsekame, pa'akun yeu am bepriak.

Jesus juka' senuk sa'awakamta, ka a jittotumta au a' ine'etetuak

⁴⁰ Senu intok, jitae juni'i ka a yoremta takaa sa'awakai, ama Jesujtau yepsak. Intok aapo'ik bichapo tonommea kikteka, chikti a' jiapsie au ujbwanaka:

—Achai —ti jia—, in takapo, juka' sa'awata, empo junen ea'ateko, a' yore'etuane —ti au jiiak.

⁴¹ Ju'u Jesus intok, a' jiapsipo tu'isi a' jijiokoleka:

—Jeewi —tau jiiak—. Yore'enee'e —tau jiaka, a' takawapo aet mamtek.

⁴² Juna'a intok, sep takaapo tu'ireak. ⁴³⁻⁴⁴ Ju'u Jesus intok, kaabetau a' etejo saeka au nokaka, inen au jiiak:

—Tua kaabetau em etejone'po aman, aet emo suua'e. Taa che'a juni san, jume'e bem te'opopo ama tekiata makritaka, ameu yo'o ya'arimmeu aman ameu sika, em taka sa'awata, a' yore'etuawaka'po aman, ama junammeu a' etejo'e. Intok Moisejtuka'uta ne-saulatuka'po aman aune'e, em taka sa'awata a' tu'uteituka'po aman, jume' ama tekiakame, bem aet ju'uneene' betchi'bo.

Intok ineru au jiaka, a' simtuak.

⁴⁵ Taa juna'a intok, aman sika, si'imekut, si'imemmeu nas a' etejo taitek. Intok inia betchi'bo san, ju'u Jesus, bwere jo'arammeu, ka witti a aman kibaken. Taa che'a juni'i, bwere jo'aram mayoat, pa'ariat tatawan. Junama'a intok, si'imekut betana, yoemra ama au nau yaajan.

2

Jesus, ka au takaa yekamta, au a' ine'etetuak

¹ Ka jaiki taewaita simsuko, intok aet chukula, bwe'u jo'ara Kapernao' tea'u yeu yepsak ju'u Jesus. Junama'a intok, senu jo'rapo, ama a' ane'epo ju'uneyyatuk. ² Junama'a intok, tu'isi juebenaka ama yajak. Jo'rapo wajiwka ka ama jak kiaka juni'i, pa'akun yeu tajti tapunisi ama aenan. Jesus intok, juka' Liojta nok lutu'uriata ameu teuwaaka ama aenan. ³ Junak intok, senu yoeme, lo'itaka, a' takaawata ka a yekamta, naikika nau, aapo'ik Jesujtau bicha, chikti a' jipetekwamak, a' pu'ateka kaaten. ⁴ Junak intok, juebena yoemrata ama tapunisi ane' betchi'bo, intok ka a aman kimukai, juka' ko'okoemta, kari jikat a' nuk ja'amukamme. Junak intok, junama'a bepa, juka' karita wojoktaka, juka' ko'okoemta, chikti a' jipetekwamak, Jesujtau ko'om teekak. ⁵ Junak intok ju'u Jesus, junuen aneme bichaka, intok bem jiapsimpo, tua a' sualeme ju'uneyyaka, ko'okoemtau inen jiiak:

—Jeewi, in yoemria —tiaa—, si'imetra waka'a ka tu'ik em ya'ari'ut, aete'e jiokori'e —ti au jiiak.

⁶ Junama'a intok, bem maejtomtaka, waate ama jookan. Intok Jesujtau junuen jiamta jikkajaka, bem jiapsipo inen emo eetuan: ⁷ "Jaisaka tua ini'i inen jia Liojta bepa au yo'o jooa," inien jiaakai. "Bwe'ituk ka kia jabe juni'i, juka' ka tu'uwa ya'arita a yetet a' jiockoe. Taa ju'u Lios jiba a yetet a' jiockoe," tian. ⁸ Jesus intok sep inien bem ea'uta bem jiapsipo amet a' ju'uneyyaka inen ameu jiu taitek:

—Jaisa betchi'bo eme'e, enhim jiapsipo inien emo eetua ⁹ Ju'u ko'okoemtau, jaisa ne au jia'atek beja, ne tu'isi au jiu ean: "Em ka tu'uwa ya'arita betana'e jiokori'e", ti ne au jia'ateko, oo: "Yejeteka, juka' em jipetekta nau lopoktaka, bamsea, em weebae'u bicha weye", ti ne au jia'ateko Intok inie wooo weemta betchi'bo, jitasa che'a ka neu obiachi ean. ¹⁰ Taa i'an ne enhim a' ju'uneyya'i'a, Lios utte'awata net a' ayu'upo amani, intok, aapo'ik Liojta betana in usiwaituka'po aman, neu lutu'uria, ka tu'uwa ya'alame in a am jiokoine' betchi'bo.

Junak intok, lo'itaka intok a' takaawata ka a yekamta inen jiiak:

¹¹ —Inepone eu nooka, kikteka, juka' em jipetekta nau ropoktaka, em jo'au bicha weye'e, ti ne eu jia.

¹² Juna'a intok, ama aneme, si'imebichapo, sep kikteka, a' jipetekwata nau ropoktaka, bempo'im nasuk aman yeu siika. Juname'e intok, tu'isi a' suum eiyaaka taawak. Intok Liojta, tu'uwa noktae teuwaapteka, inen jian:

—Jakwoo juni'i, inien yeu simlamta te kee bichan —tim jian.

Jesus, juka' Lebi' teamta, aamak a' wee ii'a

¹³ Jesus, junama'a yeu sika intok, bawe mayoau bicha siika. Intok juebena yoemra aman au nau yajak. Junak intok, aapo, Liojta nok lutu'luriata am majtan. ¹⁴ Junama'a intok, che'a a bichau jeela weyekasu, senu yoemta, Lebi' teamta ama bichak. Junaka'a intok, ju'u Alpeo' teame a' u'usekan. In'i Lebi' teame intok, ya'uraapo betana ama saiwaka, juka' tomita, ya'uraata ae beje'etuanaamtae, junaka'a, aapo ju'u Lebi' teame, nau a' totojituawan. Jesus intok, aapo'iku inen jiiak:

—Nemak weye'e —ti au jiiak.

Juna'a intok, a' kateka'po, kikteka, sep Jesujtamak siika.

¹⁵ Chukula intok, ju'u Lebi' teamta jo'aapo, ju'u Jesus, a' majta'ummak nau, junae jo'aapo ama ji'ibwan. Waate intok, juna'a Lebi' teamta benasi, ya'uraapo saiwaka, jiba junaka'a tektila joame, ket aman au yajak. Intok jume' ka tu'uwa bo'o jooriame, juebenaka ket aman aenan. Intok si'ime nau, junama'a Jesujta ji'ibwa'po aman aamak nau jookan. Bwe'ituk juebenaka Jesujtamak rejten. ¹⁶ Jume' intok, bem maejtom, inime'e junen, jume' wate juriom, paiseom teammak nau eame, inime'esan, Jesujta, ya'uraapo tekiakamtamak, intok ka tu'isi anemmak a' ji'ibwamta bichaka, Jesujta majtimmeu inen jiiak:

—Jaisaaka tua, ju'u enchim majtame, jume' ka tu'isi anemmak ji'ibwa, intok jume' ya'uraapo saiwaka a' tekiakammak ji'ibwa —ti am temaeak.

¹⁷ Jesus intok, inien am jiao am jikkajaka, inen ameu jiu taitek:

—Jume' tu'ik takaaka, ka ko'okoeme, kaachin juka' yee jijittomta waatane. Taa ju'u ko'okoeme ala a' waatane, juka' yee jijittomta. Inienpo aman san, nejpone a'abo ne yebijla, jume' ka tu'isi aulammeu nok betchi'bo, bem jinne'umtune' betchi'bo. Bwe'ituk jume' jaibu tu'isi jiapsame, juname'e, lutu'uriata bo'o jooria.

Jesus, Liojta yo'ori betchi'bo, ka jiji'ibwawamta betana temaiwa

¹⁸ Jume' Joan yee babatoowamta majtala'um, intok jume' waate juriom, bem junuen a' suale' betchi'bo, paiseompo ta'eewame, juname'e taewaimmet, ka jiji'ibwan. Junuen aneka, Liojta emo yo'orituan. Junak intok, waate, Jesujtau sajak intok a' temaeak:

—Jaisaakai —tian—, jume' paiseom teame, intok Joan yee babatoowamta majta'um, inime'e taewaimmetchi, Liojta yo'ori betchi'bo, ka jiji'ibwa —tim a' temaeak—. Taa jume' em majtim, ka inien a' bo'o jooria —ti jiakai.

¹⁹ Jesus intok, inen ameu jiiak:

—Jaisa jujupwaa'u, intok jiji'ibwa'po, jume' junaman nunuritaka, ama aneme, jaisa ka alleaka, ka aman jiji'ibwanee ja'ani Ka junuen weye. Bwe'ituk junako, ju'u jubeme, au sioktuane. Che'a juni san, juka' jubemta ketuni ama aneo, alleaka aamak eaka, jiji'ibwane —tiaa—. ²⁰ Taa chukula ket —tiaa ju'u Jesus—, taewaim yuma'ane —tiaa—, juka' jubemta kaabetuko, junak intok, siokrimmea ka jiji'ibwane.

²¹ 'Inien a' wee'po san —tiaa ju'u Jesus—, kaabe ju'u bemela tajo'orim, moera tajo'orimmet jitcha'abwabaane. Bwe'ituk baksiapat, ju'u bemela tajo'orim, si'imeta nau wikeka, jume' tajo'o moeram nau wikeka, am siutane. ²² Inien a' wee'po san ketchia, intok kia jabe juni'i, juka' pa'asi ba'awata, bemelasi ya'ata, bea boosa ya'aripo, ju'u moeropo, kaachin ama a' to'obaeka'eene. Bwe'ituk ama'a to'aaka'ateko, ju'u bea, a' moeratuka' betchi'bo, lauti siutane. Junak intok ju'u pa'asi ba'awa wo'otine, intok kia ju'u bea juni'i, nasontune.

Jume' Jesujta majta'um, yum jo'e taewaet, tiikom kauta

²³ Jesus intok, sabala ta'apo, yum jo'e taewaet, tiikom, jaibu wake'epo aman weyen. Jume' a' majta'um intok, aamak kateme, juka' tiikom kautakai, am biitakai, am bwa'een. ²⁴ Waate juriom, paiseompo emo teuwaame, intok junuen aneme bichaka, Jesujtau inen jian:

—Jume' em majta'um bicha'e —ti au jian—. Sabala ta'apo, kaitat mammawaka, Lioj waatiawa'a taewaituko juni'i, inime'e inien aane —tian.

²⁵⁻²⁶ Jesus intok inen am yoopnak:

—Jaisa eme'e, dum Liojta jiji'osia ji'ojteempo ka'a nokla ja'ani, juka' Labiituka'uta a' yaaka'uta Bwe'ituk, aapo ju'u Labii' teame, tebaurekai, intok jume' aamak rejterne juni'i. Junak intok ju'u Abiatar teame junaman tekiakamtau ama yo'otukan. Ju'u Labii' teame, aman karipo, Liojta aman yo'oriwa'po kibakek. Kariu kibakeka, intok jume' paanim, ama tekiakame bwaa'ea'um, ju'u Labiit am bwa'aka, intok ka aapola jiba am bwa'aka, taa ket jume' aamak rejteme am miikak.

²⁷ 'Junuen a' wee'po san, ju'u sabala taewai, yum jo'e taewaita Lios a' ju'unaktela, yoemtau tu'uwaitune' betchi'bo, aet yum jo'ekai. Taa ju'u taewai, ka yee utte'a jooria.

²⁸ Inia betchi'bo san, neypo, emo benasi yoemtaka juni'i, yee a sawe, yum jo'e taewait juka' bem a bo'o jooria'po amani.

3

Ju'u o'ou, mam waklame

¹ Juname'e taewaimmet, jum juriom emo nau totojiwa'u kariu kibakek. Junama'a intok, senu o'ou ama katekan, wepul takana mam wakiatakai. ² Sabala taewaituka'po aman intok, junaka'a jitto machiaka, jume' ama aneme junuen, Jesujta suuan, junuen a' ayuk juni'i, sep a'na'atejobaeka ean. ³ Junak intok ju'u Jesus junae yoemta, waki mamakamtau:

—A'abo neu sikaa, in bichapo kikte'e —ti au jiiak.

⁴ Junak intok ju'u Jesus, si'imemmet inen nattemaeak:

—Sabala ta'apo, jitasa che'a tu'i ean, tu'uwaita yeteu joowame, oo ka tu'uwait Oo senuk me'etune'po, oo senuk jinne'utune'po.

Taa junuen a' jiao intok, ka wotti tawawak. ⁵ Jesus intok, si'imem, ka alleaka naj bitchun. Intok bem namakak jiapseka' betchi'bo, au sioktuak. Junae yoemtau intok, wakiak mamakamtau inen jiiak:

—Em mamam rutukta'e —ti au jiiak.

Juna'a intok, a' mamawam rutuktak. Intok sep tu'ureak. ⁶ Taa jume' waate juriom, bem junuen a' suale' betchi'bo, paiseompo ta'eewame, inime'e junen, junama'a yeu sajaka,

jume' eroorianom teammak nau eaka, emo nau tojaka, nau wepul lutu'uriata ya'abaekai, Jesujta jachin juni'i a' bwiseka, bem a' me'en'e' betchi'bo.

Juebena yoemra, jum bwe'u bau ba'a bwikola aane

⁷Taa ju'u Jesus intok, a' majta'ummak nau, baweu bicha siika. Intok Kalilea' bwiaraapo jo'aakame aamak sajak. Intok ket junalensu, Jurea bwiaraapo jo'aakame ketchia. ⁸Intok ket jiba junalensu, bwe'u jo'rapo Jerusalenpo jo'aakame. Intok Tiiro' tea'po jo'aakame. Intok Siron tea'po jo'aakame. Intok Irumea bwiaraapo jo'aakame. Intok waate, batwe Joranta beaj jo'aakame. Inime'e junen, si'ime, suum watchisi machik a' joa'apo aman a' ju'neyyaka, juna'abo, si'imekut betana, juebenaka ama au nau yajak, Jesujtawi. ⁹Junama'asan, juebena yoemrata ama au nau yaja' betchi'bo, intok ka ama nau a' pitta i'aka, a' majta'ummee inen jiiak:

—Juka' kuta kanoata, junama'a ba'apo bo'okamta, mayoau jeela rukta'em —ti ameu jiiak, ama ja'amubaekai.

¹⁰Bwe'ituk aapo ju'u Jesus, junama'a jaibu juebenam emo inne'etetualatukan. Intok jume' waate, ko'okoeka, ama aneka, kia aet mamte betchi'bo, nat emo yuu'an, intok aapo'ik bat batte ba'au ko'om a' taben. ¹¹Intok inen ket ama yeu siika, jume' bebeje'eri eerita, bem jiapsimpo amet aneme, juname'e junen, juka' Jesujta bichaka, aapo'ik bichapo tonommea jajapten. Jume' bebeje'eri jiapsim intok, inien am chaituak:

—Empo jun'a, Liojta usiwai —tim jian.

¹²Taa ju'u Jesus intok, a' jabetuka'po ka'a ju'neyyatune' betchi'bo, kuttipo ameu nookak.

Ju'u Jesus, jume' woj mamni ama wooim, Aamak a'rejti i'a'um yeu pu'a

¹³Aet chukula intok, senu kawiu, jika pa'ariau bicha siika. Intok junaman kateka, ameu chaitebok, jume' a' majta'um, yeu a' pu'ala'ummewi. Juname'e intok aman au yajak.

¹⁴Junama'a aapo'ik mak nau an betchi'bo, intok act chukula juka' Liojta nok lutu'uriata bem a' nok sakane' betchi'bo, aet a' tekil maknee'um, woj mamni ama wooim yeu pu'ak, ju'u Jesus. ¹⁵Junak intoko, utte'awata amet autuak, bebeje'eri jiapsi eerita, bem jiapsipo amet aneme, pa'akun yeu am bepriane' betchi'bo. ¹⁶Juname'e intok inen teakan. Seenu, Simo' tea. Junaka'a intok, Peeom a' teatuak. ¹⁷Jume' watem team intok, iiyime juname'em. Jakoobo' teame, Sebereo' teamta u'usi. Intok a' sailuawa, ju'u Joan teame. Juname'e ket ta'abwim teatuak. Ebreo nokpo nokwame. Juname'e intok, Bo'aneerjim tea. Jiaj nokiu juchi a'kuaktituk intok teekapo yuku ru'uti jiaime, ti jibuae. ¹⁸Intok ju'u Antej teame. Intok ju'u Jeriepe' teame. Intok Battome' teame. Intok ju'u Mateo' teame. Intok ju'u Tomaj teame. Intok ket Alpeo' teamta u'usi, Jakoobo' teame. Intok ju'u Tareo' teame. Intok senu Simo' teame, kananiita' teammak nau eame. ¹⁹Intok ju'u Juuras Ijkarioote' teame, ju'u chukula a' nenkineeme.

Liojta tu'u jiapsiwa jaana jiawaawa'po

²⁰Junak intok a' jo'awawi yeu yepsak. Taa junama'a a' aneo intok, tu'isi juebenaka ama au nau yajak. Aapo intok, kia ammea ka ji'ibwan. ²¹Taa jume' Jesujta wawaekame, intok, inien a' jikkajaka, aman a' aneo au sajaka, ama yeu a' wilgbaen, "ka'a suatula", ti jiakai.

²²Waate ket ama aanen, maejtompo ta'eewame, Jerusalen tea'a betana. Juname'e ket inen jian:

—Juka' yo'o bebeje'eri jiapsi e'eri aet ane'e —tiian. Juna'a eeri intok, bem nokpo, Be'elsebuupo ta'eewan.

Intok ket inen jian:

—Yo'o bebeje'eritamak a' lutu'uriak —tiian—. Kiali'ikun junae utte'awatae, jume' bem jiapsimpo jume' waate bebeje'eri e'eerim yetet ane'um, yeu am bepria —tiian.

²³Jesus intok, juname'e maejtommeu chaiteboka:

—Jaisa i'an —tiia—, aapo ju'u yoo bebeje'eri, Satanaj teame, aapo au yeu bepbaanee ja'ani —ti am temaek—. Ka junuentune —tiia.

Junak intok, ta'abwi weemtau a' tammachiaka inen ameu jiiak:

²⁴Kia wa'a senu bwiaraapo, si'ime ama nau jo'aakame, nasuk aman emo na'ikimteko, intok nau nassuabae'eteko, juname'e, ka binwatukasu, kaita'po tawane —tiia—. ²⁵Intok ket jiba junalensu, jume' wepul jo'rapo nau jo'aaka, intok emo ee beje'eteko, juname'e ka a nau jiapsine —tiia—. ²⁶Inien san beja, ju'u yoo bebeje'eri, Satanaj teame, jaisa i'an aapo jume' ka tu'i jiapsi eerim, aapo'ik attearim, jaisa am beje'eka anne. Bwe'ituk aapo ju'u Satanaj teame junuen anne'eteko, kaachin am saune —tiia.

Junak intok:

²⁷Kia jabe juni'i —tiia—, jo'rapo wajiw aaman jita etbwabaeka ama kibake'eteko, taa ju'u intok, ama jo'aakame, utte'aka'eteko, intok ama ane'eteko, ju'u ama jita etbwabaeme,

kaita a' u'uraane. Taa kia juka' ama jo'aakamta a' sumaka'ateko, junak ala, a jita ama etbwane —tia—. Inepone, ju'u o'outa, utte'akamta sumakamta benasi ne maachi.

²⁸ 'Inepo intok, lutula we'epo ne inien ne emou jiiia, batte si'ime wa'a ka tu'uwa ya'arime, ajiokoitu. Intok juka' bat naataka, Liojtat jaana jiuwamta juni'i, a amet jikoitut. ²⁹ Taa juka' ka tu'uwa ya'arita, senu weemta jiba ka a aet yee jikoitut, waka'a Liojta tu'u jiapsiwata jaana a' jiawaanaa'u. Bwe'ituk inien wa'a jaana a' jiawaakame, jiba yuu betchi'bo ka a aet jikoitutne.

³⁰ Jesus inien ameu nookak, bwe'ituk bempo juka' bebeje'eri jiapsi eerita, jaiti machik aet ane'etiai, tian.

Ju'u Jesuita aewa, intok jume' a' ou sailam

³¹ A' aewa, intok a' sailawam ama yajaka, pa'aku japtka, aman au chaitebok. ³² Intok jume' che'a Jesuitau jela jokame, inen au jiiak:

—Ju'u em maala, intok jume' em sailam, pa'akun ja'abweka, eu chaitebo —tim au jian.

³³ Taa ju'u Jesus intok inen am yoopnak:

—Jabesa ju'u in maala intok, jabesa jume' in sailam —ti am temaek.

³⁴ Junak intok, si'imem, ae nape konila jokame naj bitchuka inen jiiak:

—Inime'e juname'e, jume' in aem, intok jume' nemak werim. ³⁵ Bwe'ituk si'ime juka'a, in achaita ea'apo aman aneme, juname'e nemak werimtune. Oo ne ket a' ae rokne.

4

Eteleotat nokaka, yee ae a' majtabae'u

¹ Intok juchi wee'po, bawe mayoat aneka, yee majtataitek. Intok tu'isi bu'uuka aman au nau yajak. Intok bu'uuraata ama ane' betchi'bo, utte'atukan, kuta kanoat, bawepo bo'okamtat, jikau a' ja'amune'po. Aapo intok, ama jikat katekan. Ju'u bu'uura intok, pa'akun tana, bawe mayoat ja'abwekan. ² Aapo intok ju'u Jesus, intok, ta'abwi weemtau a' tammachiaka, juebena weemta am majtan. Intok am majtaka, inen ameu jiiak:

³ —Neche'em jikkaja —ti ameu jiiak—. Senu yoeme, echimuta etbaeka, a' wasau bichaa siika. ⁴ Junama'a wajpo intok, senu wok bo'ota bo'oka'po, ju'u echimu, waate ama yojtek. Wikichim intok junaka's sep bwa'aka —tia—. ⁵ Omot intok, tetata auka'po ket ju'u wate echimu ama yojtek. Junama'a intok, ka mekka ko'om a' bwalkoeka' betchi'bo —tia—, ju'u echimu ama yojtekame sep siwek. Taa ka mekka ko'om a' nawatuka' betchi'bo, ⁶ ta'ata unnaa utte'aka aet yejteka' betchi'bo, sep waakek —tia—. ⁷ Waate echimu intok, juya, unnaa wichaka'po yojtek. Juna'a juya intok, junae echimu siwekamtamak nau yo'otuka, a' chouyaka, intok ka'a takatuak. ⁸ Ju'u wate echimu intok, tua tu'i bwiapiyo yojtekame, juna'a, siweka intok yo'otuka, yu'in taakak. Jum wepul sako etwaka'po, jichupaka, senu taka ama woj mamni sakom toboktituk. Omot intok, wepul sako etwaka'po, jichupaka, baji taka sakom toboktituk. Omot intok, wepul sako etwaka'po, jichupaka, mamni taka sakom toboktituk.

⁹ Intok inika'a weemta ameu noksuka, aet chukula inen ameu jiiak:

—A' mammatebaeme, a' mammatene —ti ameu jiiak.

¹⁰ Chukula intok, bempola tawaka, jume' woj mamni ama wooim, yeu a' pu'ala'um aamak ama tawakame, intok jume' waate, che'a aamak eame, ameu a' teuwaaka'uta betana a' temai japtak, jitak a' noka'apo. ¹¹ Ju'u Jesus intok, inen am yoopnak:

—Inepone enchima a' ju'ueyyatuala, juka' Liojta che'a a' nesawamta betana weyemta, aapo'ik atteata, juka' bat naataka, ka aet ju'ueyyawa'utachi. Taa jume' waate, jume' ka aet emo ju'ueetuubaemcha aneme, inimmeu, juna'a si'ime weeme, ta'abwiku a' tammachiaka ameu teuwaawa. ¹² Tu'isi bem a' bichaka juni'i, ka a' mammatene' betchi'bo. Intok kia juka' nokta jikkajaka juni'i, ka a aet ju'ueene' betchi'bo, intok Liojtau bicha ka emo jiapsi kuaktane' betchi'bo. Intok junuen bem ka tu'uwa ya'arim amet jikoitutne' betchi'bo.

¹³ Junak intok, inien ameu jiiak:

—Jaisa eme'e juni'i ka aet ju'ueak, ju'ubwa in emou teuwaaka'utachi, ju'u a' teuwaa'ut Juntuentuka'ateko intok, jaisa tua, juka' ta'abwi weemta, jitau a' tammachiaka, emou a' nokwako, jaisa tua a aet ju'ueene ¹⁴ Ju'u bachiaata echame, Liojta tu'u nok lulu'uriata yete'a' teuwaamta benasi mamachi. ¹⁵ Bwe'ituk waate yoemra aane, juna'a echimu, bo'ot yejtekamta benasi maachi. Liojta nokta jikkajaka, taa chukula a' jikkajisuko, namakak bem jiapseka' betchi'bo, ju'u Satanaj teame, ameu yepsaka, juka' nok lulu'uriata, Liojta betana weyemta, aawas a' koptituanne. ¹⁶ Ju'u bwia intok, tetakamta betana in nokaka'u, si'ime wame'e, Liojta nokta jikkajaka, alleaka a' sualeme benasi maachi. ¹⁷ Intok bem jiapsipo ka binwa aet eeneeme, juname'e, taa bem omtawaa'uta ju'ueyya taiteko, emo a' rojiktatuka, sep a' su'u tojibaeka eene. ¹⁸⁻¹⁹ Juyata, wichakamta betana in emou nokaka'u intok,

ju'u bachia ama wajiw a yojtekame, inime'e junen wame'e inim bwiapo aukamta che'a emo naktuame, yu'in tomita waatame, emo ae alleetuubaekai, Liojta nok lutu'uriata bepa a' waatakai. Inia betchi'bo san, inim bwiapo, ju'u Liojta nok lutu'uria, kaita amet a' autua, juka' jiapsitau tu'uwatunemta.²⁰ Taa waate, juka' Liojta nok lutu'uriata jikkajakame, intok a' mabetaka, bem jiapsipo a' tawaakame, intok Liojtau bicha jiba' emo eetuame. Inime'e junen, juname'e, wa'a bachia, tu'i bwiapo yojteka, intok yu'in bachiakamta benasi maachi. Inime'e junen, Liojta nok lutu'uriat jiapseka, a' tekipanoa. Waate intok, kia juka' bachiata, we'epulaim, senu tako ama woj mamni bachiakamta benasi maachi. Wate intok, juka' bachiata, we'epulaim, baji tako bachiakamta benasi maachi. Wate intok, juka' bachiata, we'epulaim, mamni tako bachiakamta benasi maachi.

Si'ime ju'u ka aet ju'uneewame, yeu bwijtunee

²¹ Intok ket, inien san beja:

—Kia jabetaka juni'i —ti ameu jiiak—, a' jo'awapo wajiw a tachiriatunemta jinukame, jun'a, kaachin, bwe'u waata betuk wajiw a' mana'abaane. Intok kia a' bobo'obetuk juni'i, kaachin ae tuk a' mana'abaane. Taa che'a juni san, jikat a' mana'ane, tu'isi a' tachiriane' betchi'bo.²² Bwe'ituk wa'a che'a bat naataka, ka ju'uneyyawa'u, a ae emo jiapsi jinne'uwame, oo ju'u si'ime ka a aet ju'neetume, jun'a si'ime, chukula ju'uneyyatune.²³ In noksuka'ut, aet mammatebaeme, aet mammatene, ju'u a' teuwa'a'utchi.

²⁴ Taa ket inen ameu jiiak:

—Juka' enhim jikkajaka'uta, tu'isi em aet suuaka, a' jikkajine. Bwe'ituk Liojta, tua a' waata'po aman, junuen aet jiapseka a' bo'o jooria'ateko, ju'u Lios ket junuen, juka' emou tu'inee'uta, emou a' autuane. Intok kia jaarekisia em a' maktune, eme'e a' mammatemete.²⁵ Bwe'ituk, ju'u che'a a' mammatekame, Liojta betana, che'a juni'i aet ju'neetuanaa. Taa intok, ju'u ka aet mammatekame, kia juka' iliikik a' mammateka'ut juni'i, aawas a' koptiutuanaa.

Ju'u bachiyo'otukammat nokaka, yee ae a' majta'u

²⁶ Intok naa buusti, tia:

—Ket inien bena, ju'u Liojta utte'awa nesauta kateka'po betana ju'u lutu'uria weyeme —tia—. Senu yoemta, bwiapo, echimuta wo'otaka' benasia mamachi —tia—.²⁷ Jun'a intok, tukaaria yumak, kotne. Intok taewaita yumak, yejtene. Ju'u echimu intok, aapola bwiapo basiune. Intok yo'otune. Aapo'ik juka' o'outa ka ju'neao juni'i —tia—.²⁸ Bwe'ituk ju'u bwia, a' utte'aka'po aman, juka' echimuta, ama a' wo'otawaka'uta, a' babasiuyaa. Jun'a intok tiiko, kia beja bat siulatune. Chukula intok moane. Chukula intok sewane. Intok sep jeela bachiataitine.²⁹ Juka' etta, wakeo intok, a' chuktaneeme au kima'atune. Bwe'ituk jichupawaa'u taewaitune.

Ju'u mojtaasa bachiata nokaka, yee ae a' majta'u

³⁰ Intok ket inen ameu jiiian:

—Liojta utte' a nesawamta, ama naa buusti, jita ta'abwikuusa tua, te a' tammachiane —ti am temaek—.³¹ Jun'a ala inen maachi, mojtaasa bachiatau ta'a tammachiane. Bwe'ituk jun'a, si'ime bachiata junama'a bwiapo etwamta bepa che'a amma'ali beletchi.³² Taa chukula, jaibu etrituko, siweka, yo'otuka, intok junama'a si'ime juyata bepa, che'a bwe'uusi yo'otuka, na'ikim nassa'akariane. Wikichim juni'i, a ama tosatene.

Jesus, yee majtabaeka, ta'abwi weemtat nokakai yee ae majtan

³³ Intok juebena weemta, ka nanau machikue, bem a aet ju'uneene'ut ameu nookan.³⁴ Intok bu'uraatau, jita ameu teuwaabae'eteko juni'i, ta'abwi machilaatau a' tammachiaka ameu a' nookan. Taa chukula, jume' a' woj mamni ama wooimmeu, a' majta'ummeu, junaka'a weemta machisi ameu a' teuwaan.

Ju'u Jesus, juka' jekata cha'atutua. Intok bawe buaktiam cha'atutua

³⁵ Intok jiba junae taewait, kuptisuko, a' majta'ummeu inen jiiak:

—Inie bawe ba'ata waetana bicha te katne —ti ameu jiiak.

³⁶ Intok juka' bu'uu yoemrata, ama anemta to'o sikaa, intok jiba junama'a kuta kanoapo, bem ane'epo, omot bicham bawet bo'o joo japek. Intok ket waate ama aenan, wate kuta kanoammetchi. Juname'e intok ket aamak sajak.³⁷ Intok tu'isi bwe'uusi jejekak. Intok jume' bawe biaktiam, kuta kanoapo wajiw a am beban. Intok che'ewasu ba'ae tapunan.³⁸ Aapo intok ju'u Jesus, kuta kanoapo, amapo, bwe'u tajo'orim nat ropoktimmel bo'oka, kotchimen. A' majta'um intok a' busaka:

—Rabii —tim au jiiak—. Jaisa, abe inim itom kokko'u juni'i, empo kia kaachin emo eetua ja'ani —tim a' temaek.

³⁹ Junak intok sep busak, ju'u Jesus, intok yejteka, jekatau:

—Yaate'e —ti au jiiak.

Bawetau intok ket junalensu:

—Yanti cha'atu'e —ti au jiiak.

Junak intok, ju'u jeeka cha'atuk. Aet chukula intok si'ime, yanti taawak. ⁴⁰ Jesus intok bempo'immeu inen jiiak:

—Jaisaaka eme'e, unnaa emo majjaitua —ti am temaek—. Jaisa eme'e, enhim jiapsipo, Liojtat ka yoem'ea —ti am temaek.

⁴¹ Juname'e intok, tu'isim a' suum eiyaka taawak. Intok inenim jian:

—In'i intok, jabetakasa tua Kia ju'u jekataka juni'i, intok kia ju'u bawetaka juni'i, aapo'ik nesaweka'po aman aauk —tian.

5

Ju'u yoeme, bwiara Kalaara' tea'po jomeme, bebeje'eri ka tu'i jiapsi e'eerim, a' jiapsipo jiipume

¹ Intok sekka'ana bawe betana, bwiara Kalaara' tea'po yajak. ² Aapo Jesus intok, kuta kanoapo yeu siika, junama'a intok senu yoeme, kokkoarim ma'ari'po jiba a'aneka, intok bebeje'eri ka tu'i jiapsi eerita a' jiapsipo aet aneka, Jesujtau yeu sikaa, a' nankek. ³ Juna'a intok, kokkoarim ma'ari'po jiba ya'arim jiba jojo'an. Intok kia sis'i'iwok wilkiam ya'arimmea juni'i, ka a suma'atun. ⁴ Bwe'ituk jue benasia, sis'i'iwok wikiammea, intok mampo ae a' suma'im susumawan. Intok mampo yee ammea susumammea chatchaawan. Taa juname'e wilkiam intok, aapo a' utte'awammea am chuk chuktan. Intok mampo ae a' suma'im juni'i, chuk chuktii wiiken. Intok kia jabe juni'i ka'a yu'een. ⁵ Juna'a intok, tukaariat intok taewait naa buusti, kaupo jiba chai sisimen. Intok kokkoarim ma'ari'po jiba weaman. Intok tetammea jiba ko'okosi au joo sisimen. ⁶ Intok Jesujta mekka'ekut bichaka, au tajtia buiteka, au tonommea kikteka, a' yo'ori taitek. ⁷ Junak intok ju'u bebeje'eri jiapsi, aet wajija aneme, kusisi inien a' chaituak:

—Jesus —tiaa—, Lios, si'imep bepa yo'orisi machik u'usi —tiaa—. Jitasa empo nemak lutu'uriak. Liojta betchi'bo eu ne ujbwana, ka bat ko'okosi em nee ya'ane' betchi'bo —ti au jiiak.

⁸ Bwe'ituk ju'u Jesus, inen jaibu au jiulatukan:

—Empo, bebeje'eri ka tu'i jiapsi, inie yoemta jiapsipo wajija betana yeu weye'e —ti au jiulatukan.

⁹ Jesus intok, junau, ka tu'i jiapsitau:

—Jaisa empo teak —ti a' temaek.

Juna'a intok, inen a' yoopnak:

—Bu'uuraapo te ta'eewa, bwe'ituk tu'isi juebenate —ti a' yoopnak. Bem nokpo intok, Leijonpo ta'eewan.

¹⁰ Junak intok juname'e bebeje'eri, ka tu'i jiapsi e'eri, tu'isim Jesujtau jiokot jiaka am au ujbwana, junama'a bwiaraapo pa'akun mekka bicha ka bem yeu beeptune' betchi'bo. ¹¹ Junama'a intok, senu kawiu jeela, kowim tu'isi juebenaka ama ji'ibwa sasakan. ¹² Juname'e si'ime intok, bebeje'eri jiapsi ka tu'i e'eri, Jesujtau tu'isi jiokot jiaka, au ujbwanan:

—Juname'e kowimmeu itom bittua'e, amet itom kimune' betchi'bo —ti au jiakai.

¹³ Junak intok ju'u Jesus junen ameu a' chupak. Juname'e ka tu'i jiapsi eeri intok, junae yoem jiapsitat yeu sajaka, juname'e kowi jiapsimmet kiimuk. Juname'e intok woori miil kowimtukan. Intok si'ime, kau bemte'utchi, luula tenneka, baweu ko'om watteka, ama am kokkok.

¹⁴ Jume' intok, am suuame, junama'a yeu tenneka, wasampo bem ama wa'am kate'epo, a' eteoja sasakan, intok bwe'u jo'arau yeu yajaka, ket junuen a' lutu'uria yaak. Junama'a jo'aakame intok, aman bicha yeu sajaka, aman a' bit betchi'bo, intok jita ama yeu sika'apo aman aet ju'u neebokai. ¹⁵ Intok Jesujtau yajaka, waka'a bat naataka juebena bebeje'era ka tu'u jiapsi eerita a' jiapsipo wajija aet anemta, tu'isi supetuaritaka, yuma'isi suakamtam ama bichak. Intok aet emo jiapsi womtak. ¹⁶ Intok jume' waate ama aneme, bat naataka juka' bebeje'eri jiapsi ka tu'i eeriakamta, jachin au yeu a' sika'apo aman, junammeu a' etejon. Intok kowimmeu, jachin ameu yeu a' sika'apo juni'i, ket bempo'immeu a' etejok. ¹⁷ Junak intok, si'ime jume' ama jo'aakame, Jesujtau ujbwana japtek, junama'a bem bwiaraapo betana, pa'akun bicha yeu a' weene' betchi'bo.

¹⁸ Junak intok juka' Jesujta, kuta kanoau a' ja'amubao, ju'u bat naataka juka' bebeje'eri ka tu'i jiapsi eeriakamta, junammea jiokot au bichaka'u, juna'a, Jesujtau ujbwanan, aamak weebaekai. ¹⁹ Taa ju'u Jesus ka junen e'eak:

—Em jo'au bicha siime —ti au jiiak—. Liojta, juka' tu'uwaita enchi a' ya'ariaka'po aman, intok tua enchi a' jjiokoloka'po aman, am etejoriane —ti au jiiak.

²⁰ Junak intok juna'a, sep siika, intok Lekaapolij tea'po, juka' Jesujta, tu'uwaita au a' yaaka'po aman, intok tua a' jijiokoloka'po aman, naas a' etejo taitek. Junama'a jo'aakame intok, tu'isi a' suum e'eiyaak.

Jairo' teamta maarabeu jaisa au yeu sika'apo, intok ju'u senu jamut, Jesujta supemmet mamtekame

²¹ Jesus intok, juchi kuta kanoapo, jiba junama'a bawepo, omot bicha yeu sikaa, omot yeu yepsak. Junama'a intok, bawe mayoau jeela a' aneo, tu'isi juebenaka ama au nau yajak. ²² Junama'a intok, seenu, juriom emo nau totojiwaka'po, ama yo'o ya'arime, intok Jairo' teakai. Juna'a ama Jesujtau bicha yeu sikaa, au yepsaka, au tonommea kikteka, ²³ tu'isi au ujbwanak:

—Ju'u in maara, unnaa ko'okoe, intok abe muuke —ti au jian—. Empo aman au sikaa, aet mamte'e, tiaa. Bwe'ituk junuentuka'ateko, juna'a, au inne'eteka, jiapsine —ti au jiiak.

²⁴ Jesus intok aamak siika. Junak intok, juebena yoemra aamak sajaka, nasuk a' weeyaka, kia nau a' pitta sakan. ²⁵ Junama'a intok, senu jamut, woj mamni ama woori wasukiatiapo, ojbota jiba wo'otan. ²⁶ Intok juebena yee jijittome a' jittolatukan. Intok si'imeta a' jipue'uta amet wiutak. Intok kia junuentaka juni'i, yu'in eewamta kaita jajamek. Che'a juni'i, ka tu'isimen. ²⁷ Intok Jesujta ama ane'e betana ju'uneyyaka, juebena yoemrata ama ane'epo, nasuk aman kibakeka, Jesujtau amatana au yepsaka, a' supewammet mamtek. ²⁸ Bwe'ituk inen au eetuan: "Kia ne a' supewammet mamteka'ateko juni'i, ino ne ine'etenee", ti au eetuak. ²⁹ Junak intok junama'a lautipo, ju'u ojbo sep cha'atuk. Intok junae ko'okoata betana au a' inne'eteka'po aman, a' takaaawata tu'isi maisi a' inne'an. ³⁰ Junak intok, ju'u Jesus, senuku tu'uwaitunemta aapo'ik takaaopo yeu simlatau ju'uneyyaka, bu'uu yoemratau bicha kuakteka, inen ameu nattemaeak:

—Jabesa ju'u in supemmet mamtekame —ti ameu nattemaeak.

³¹ A' majta'um intok, inen au jiiak:

—Empo yekaka ju'unea, yoemrata tu'isi enchi nau pitta'po, intok: "Jabetasa junen em supemmet, et mamteka'po", nattemae ja'ani.

³² Aapo intok, ju'u Jesus, nape konila, si'imem naj bitchutaitak, ju'uneebaekai, jabetta aet mamteka'po. ³³ Junak intok ju'u jamut, au yoakai, intok au majjaituaka, jachin au yeu simla'po aman, ju'neakai, Jesujtau yepsaka, aapo'ik bichapo, tonommea kikteka, aapo'iku au yeu bwiseka, au nookan Jesujtawi. ³⁴ Junak intok ju'u Jesus inen au jiiak:

—In jamut yoemia —tiaa—, em a' suale' betchi'bo, emo ine'etela'e. Kaachin eaka weene. Intok inia em ko'okoata betana emo ine'etelatakai —ti au jiiak.

³⁵ Ket junuen a' nokaosu, ju'u yo'o ya'arime, Jairo' teamta jo'aa betana, waate ama au yajak, inien jikai:

—Em mara muukuk —tim au jian—. Kat intok inika'a yee majtamta suate bicha —tiaan.

³⁶ Taa ju'u Jesus inien jiuwamta jikkajaka, yo'o ya'aritau Jairo' teamtau, inen jiiak:

—Kate'e jachin emo eetua'e —ti au jiiak—. Net yoem'ea'e —ti au jiiak.

³⁷ Intok kaabeta intok aamak wee'ii'ak, taa juka' Peo' teamta jiba intok juka' Jakooobo' teamta, intok juka' Joanta, Jakooobo' teamta saira. ³⁸ Junak intok, juriom emo nau totojiwa'po betana, ju'u ama yo'o ya'arimta jo'apo yepsak. Intok juebenammeu, bwanaka, te'inemmeu yepsak. ³⁹ Jesus ameu kibakeka, inen ameu jiiak:

—Jaisa em aulamtaka, ama butti jia —ti am temaek—. Ju'u usi jamut ala, kia beja kotche, taa ka mukia —ti ameu jiiak.

⁴⁰ Junuen a' jiao intok, juebenaka kiala'a atbwaka, jak wa'am a' eeyan. Junak intok, aapo ju'u Jesus, pa'akun bicha si'imem yeu bee'baka, usi jamutta bo'okau, a' malawata intok a' japchiwata, intok aamak rejteme, wajjiwa bicha am nunuk. ⁴¹ Junaka'a usi jamutta intok, mampo bwiseka:

—Taliita kuumi —ti au te'eka.

Ini'i noki intok, kuaktituk, inen jiubae: "Usi jamut, eu ne junen jiiia, enchi ne yejtesae", ti jiubae ini'i nooki.

⁴² Juna'a usi jamut intok, sep yejteka, naj weetaitek. Bwe'ituk woj mamni ama woori wasukten. Inia weemta betana intok, jume' ama aneka a' bichame, bem jiapsipo, tu'isi a' suum e'eiyaak. ⁴³ Taa ju'u Jesus intok, tu'isi ameu ujbwanaka, kaabeta a' ju'uneyyane' betchi'bo, kaabeta am etejoriasaen. Intok juka' usi jamutta a' ji'ibwatuunesaen.

betchi'bo, intok Liojtau nok betchi'bo, jume' juriom nau totojiwa'po yepsaka, ju'u Jesus, yee majtataitek. Juebenaka intok a' jikkajaka, a' suum euyaan, intok inenim jiakai:

—Jaks tua, ini'i, inika'a weemta ta'aak. Intok jita koba suawasa ini'i aet ayuka'u. Intok juka' suum watchisi machik, jaisa tua aneka, a' jooa. ³Jaisa ini'i ka jun'a, yoem kapinteota u'usi, intok Maria' teaka a' ou'asoak. Intok a' sailawaim si'ime inim itomak aane. Ju'u Jakoobo' teame, intok ju'u Jose' teame. Intok ju'u Juraj teame. Intok ju'u Simo' teame. Inime'e si'ime inim itomak aane. Intok ket a' jamut waiwam si'ime inim itomak aane, tian.

Intok si'ime jume' ama aneme, ae tana, jaana emo eetuak. ⁴Taa ju'u Jesus intok, inen ameu jiak:

—Kia jabe juni'i, Liojta betana weyemta a' ju'uneyyatatuawame, yeteu a' teuwaane' betchi'bo. Jun'a, jak juni'i a' ane'epo, a' noka'u betana, yo'oriwaka, jikkajitune. Taa tua a' bwiaraapo a' jome'epo, intok jiba a' ta'eewa'po, intok kia a' jo'awa'po juni'i, junama'a jiba, a' noka'u betana ka eeyatune, intok ka jikkajitune.

⁵Junama'a intok, bem ka'sualbae' betchi'bo, juka' suum watchisi machik, tu'isi jita a' joa'uta, junama'a ka'a yaak. Taa jume' ili ama jaikim, ama ko'okoeme jiba, amet mamteka, emo am inne'etetuak. ⁶Intok jume' ka'a sualeme betana, aapo ju'u Jesus, tu'isi am suum euyaaka taawak, bem ka'a sualbae' betchi'bo. Bwe'ituk bempo ka'a sualen.

Ju'u Jesus, jume' a' majtiwam, na'ikim am bittuak, bem jinabakane' betchi'bo

Intok junama'a ka bwere jo'aram be'ekatana weamaka, yee majta sisimen. ⁷Intok jume' woj mamni ama woori, a' majta'ummeu chaiteboka, na'ikim wowoim nau, naj bittuak. Intok jume' bebeje'eri ka tu'ljiapsi e'erita bem jiapsipo wajiwaa aneme juni'i, yeu am bepriane' betchi'bo, utte'ata amet autuak. ⁸Intok bem bo'o joone' betchi'bo, tebe kutam jiba, mampo am machu'utisaen. Intok kaita intok am weeyaasaen. Kia tomita juni'i, kaita am weeyaasae. Intok kia bo'ot bem bwa'anee'u juni'i, ka'am weeyaasae. Intok jita pu'aktita juni'i, ka'am weeya'ii'a. ⁹Intok bea'abochoampo wokteka jiba am bo'o joosaen. Intok bem supenee'uta, ka nat woori a'anaata am weeyaasaen. ¹⁰Intok ket inen ameu jiiak:

—Enchim bo'o joa'po, jak bwere jo'arau enhim yaja'po, senu a' jo'apo enhim nunuk'ateko, ama jiji'ibwa betchi'bo, intok ama totto' betchi'bo, junama'a jo'aapo jiba tawaane'em, enhim ama anbae'po tajtia. ¹¹Intok kia jak bwere jo'rapo juni'i, junama'a ka mabetbaawa'ateko, intok enhim noka'uta, ka' jikkajibaawao, junama'a yeu sajaka, kia juka' ama bwia to'ochiata, enhim wokpo ama emot chu'aktekamta, ama emo wok tatake'em, ka tu'isi bem aula'po aman, bem a' ju'uneyyane' betchi'bo. Inien san beja, inien ne emou jiiia, Liojta yee aet ya'uraa bittuane'uta taewaita yumako, jun'a jo'ara, che'a jikokt au bitne, intok bettesi che'a au aune, ju'u bwe'u jo'ara Sorooma' teamta bepa, intok ju'u bwe'u jo'ara Komoora' teamta bepa.

¹²Juname'e a' majtim intok, junama'a yeu sajaka, yoemrata, juka' ka tu'ik, ka intok bem a' bo'o jooriane' betchi'bo, Liojta nok lutu'uriata am majta sakan. ¹³Intok jume' bebeje'eri, ka tu'i jiapsi e'erita, bem jiapsipo amet aneme, juebenam junuen, pa'akun yeu am bepriak. Intok jume' kia ko'okoeme, oliibo'ouwo takata, aseite ya'aritae amet bemtaka, emo am inne'etetuan.

Juka' Joan yee babatoowamta, jaisa a' mukuka'po

¹⁴Ju'u yo'o ya'ari Eroorej teame intok, juka' Jesujta a jita a' joa'apo aman, si'imekut a' ju'uneyyawa' betchi'bo, a' jikkajak. Junak intok juna'a yo'o ya'ari Eroorej teame:

—A' Joan yee babatoowame —ti jian—, bat naataka inien, yee babatoowasukame —ti jian—. Taa i'an kokkolam nasuk a' jibijtelatuka' betchi'bo, Liojta betana utte'awae, suum watchisi machik a jooa.

¹⁵Waate intok:

—A' Eliaj teame —ti jian.

Wate intok:

—Liojta betana noktuawame'e —tiian—, oo waate, bat naataka jume' Liojta betana a'abo bittuarimpo a' weye'e —tiian.

¹⁶Ju'u Eroorej teame intok, inien jiuwamta jikkajaka, aapo inen jiiak:

—Ini'i ju'u Joan yee babatoowame, in koba chuktateboka'u. Kokkolam nasuk jibijtelataka, inim weama —tiian.

¹⁷Bwe'ituk jiba aapo ju'u Eroorej teame, Joan yee babatoowamat nesawek, ya'uraata ye'eta'po a' eta'anesaekai. Ju'u jamut Eroraj teamta junuen au jiaka' betchi'bo. Ju'u jamut Eroraj teame, bat naataka a' sailawata jubiawatukan. A' sailawa intok Jeriipe' team. Juna'a Eroorej teame intok, a' sailawata jubi, jubi'ulatukan. ¹⁸Bwe'ituk ju'u Joan yee babatoowame inen au jiakan, Eroorej teamtawi:

—Kate'e tu'isi aula'e —ti au jian—, juka' em saira jubita emo a' juptualatakai.

¹⁹ Intok ket ju'u jamut, Eroriaj teame, juka' Joanta a' omtaka, a' me'epean. Taa ka ama yuuman. ²⁰ Bwe'ituk ju'u yo'o ya'ari Eroorej teame, juka' Joan yee babatoowamta au majjautuan. Bwe'ituk tu'isi aet ju'u'nean, a' tu'u yoemtuka'po aman. Intok tu'i lutu'uriata a' noka'apo aman, ju'u Eroorej teame. Inia betchi'bo san, juka' ka tu'ik au ya'abaemta, kaabeta au suua'li'an. Intok juka' Joanta au nokaka'uta, ka tua aet ju'u'neaka juni'i, a' yo'oreka a' jikkajan. ²¹ Junak intok, Eroorej teamta aet yeu tomteka'po taewai yuumak, intok pajkoteboka, intok junama'a aapo'ik ya'uraata a'abojetebok. Intok jume' waate ya'uraapo tetekiakame. Intok bwiara Kalilea' tea'a betana, jume' ama ya'uram. Junama'asan ju'u jamut Eroriaj teame, Joan yee babatoowamta a' ya'abae'uta, au yaak. ²² Junama'a intok, jamut Eroriaj teamta jamut'asoa, aman kibakeka, ye'eka, ju'u yo'o ya'ari Eroorej teame intok, tu'isi a' musa'uleka taawak. Intok jume' ama aamak ji'ibwaka aamak ama aneme, ket a' musa'uleka taawak. Junak intok ju'u yo'o ya'ari, junae usi bemetau inen jiiak:

—Jita juni'i em waata'uta, neu a'awa'e —ti au jiiak—. Ne intok, enchi a' maktebone.

²³ Intok tua au a' makne'etiakai, kia jita juni'i, au a' a'awa'uta, —kia si'imekut in nesawe'po juni'i —tiakai—, wateku, enchi yo'o yaaka enchi ama nesautuanee juni'i —ti au jiiak. ²⁴ Juna'a usi jamut intok, a' malabeu bicha sikaa, aman au nattemaeak:

—Jitaa ne tua au a'aune —ti a' temaek.

Junae mala intok inen au jiiak:

—Joan yee babatoowamta kobata, pu'atopo au a'awa —ti au jiiak.

²⁵ Junak intok juna'a usi jamut, sep Eroorej teamtau kibakeka, inen au jiiak:

—I'an lautipo —tiia—, Joan yee babatoowamta kobata, pu'atopo neu tojine —ti au jiiak.

²⁶ Junak intok ju'u Eroores, tu'isi ka au alleetuak, inile benasi weemta ka ya'abaekai. Taa a' noka'uta betana, a' tuatune'po aman noklataka, intok jume' waate aamak ama aneme, a' jikkajaka' betchi'bo, aet a' nok mabetaka, aapo'iku utte'atukan, a' nokaka'uta betana junuen aet a' nok mabetne'po. ²⁷ Junak intok ju'u yo'o ya'ari, ama si'imetra suuame, intok a' nesawata betuk jipueka intok a' sawe'um, senuk, Joan yee babatoowamta kobata aman a' nu'une' betchi'bo, aet a' sawek. Juna'a intok, Joan yee babatoowamta eta'ipo aman au sikaa, a' koba chuktak. ²⁸ Junae Joan yee babatoowamta koba intok, pu'atopo, Eroorejta kateka'u yeu tojiwak. Junama'a intok, ju'u u'usi jamut a' makwak. Ju'u usi jamut intok a' malabeu a' tojak.

²⁹ Bat naataka intok, junae Joan yee babatoowamta majtaka'um, inien a' ya'awaka'po aman a' ju'u'ne'eeyaka, a' takaawata aman nu'uka a' ma'ak.

Ju'u Jesus, mamni miil o'owim ji'ibwatua

³⁰ Jume' Jesuuta majta'um intok, aapo'ik betana naj kittuarime, juchi si'ime aman au yeu yajaka, si'imetra waka'bem tekil yaaka'uta, intok bem yee majtaka'uta, Jesuuta a'lulu'uria jooan. ³¹ Junak intok ju'u Jesus inen ameu jiiak:

—Eme'e, nemak, kaabeta ane'u bicha te nau saka'ane. Intok junama'a, chubala juni'i, yum jo'e betchi'bo, tiia.

Bwe'ituk junama'a bem ane'epo, ju'u yoemra tu'isi juebenaka, waate saka'asakan, wate intok au yeu yaji sakan. Intok ka a yum jo'en. Intok kia ka ammea a ji'ibwan juni'i.

³² Junak intok, kuta kanoapo ja'amuka, kaabeta ane'epo, omot bicha sajak. ³³ Waate intok, bawe mayoa mak lopola ja'abwekame,mekka'ekut ja'abwekame, ama wa'am am kateo, am junamemtuka'po amet ju'u'ne eaka, yeu a' yebijnee'u bicha, aapat bo'o joo japtek.

Intok jume' ka bwere jo'aakame juni'i, intok kia bwere jo'arampo jo'aakame juni'i intok, yeu a' yebijne'ewi tenneka, aapat aman awas aneka a' bo'o bichan. ³⁴ Jesus intok am yebijusuka, juebena yoemrata ama awas anemta teak. Intok am jijiokolok.

Bwe'ituk, kia bwala chiktulamtaka, kaabeta am suua'a benasi machiakan. Junama'a intok, juebena weemta am majtataitek. ³⁵ Intok jaibu tu'isi kupti taiteo, a' majta'um aman au yajaka inen au jiiak:

—Tu'isi te mekka, pa'ariapo aane, intok jaibu tu'isi kupte —tim au jiiak—. ³⁶ Tu'i ean —tian—, inika'a yoemrata, empo, bem bwa'anee'uta bem aman jinune' betchi'bo, inim ka itou mekka, jume' ili jo'aram joka'awi am kittuaka'ateko —tian—. Bwe'ituk kaitam bwa'amachi —tim au jiiak.

³⁷ Aapo ju'u Jesus intok am yoopnaka:

—Eme'e am ji'ibwatua'em —ti ameu jiiak.

Bempo intok inien a' temaek:

—Jaisa jumak, te aman sajaka, tian, paanim woi sientom lenaariom jinuriaka, am a'a'aboj betchi'bo ja'ani, tian. Jaksa te jita nu'uka am ji'ibwatuane' betchi'bo.

³⁸ Jesus intok:

—Jaiki paanimsa eme'e nunu'ubwa —ti am temaek—. Aman sajaka a' bicha'em —ti aneu jiiak.

Aman am ju'ueyyaka intok:

—Mamni paanim, intok wooi kuchum —tim au jiiak.

³⁹ Junama'a intok, baj sialiku, bu'uuraata, nat wikiaka am jootesaen. ⁴⁰ Junuen auka intok, junama'a intok, mamamni takaasia, aet nat wikiakai, taa nattepola, joote japek. Intok ket, woi taka ama woj mamnisia, aet nat wikiakai nattepola, waate ama joote japek. ⁴¹ Jesus intok, jume' mamni paanim nu'uka, intok jume' wooi kuchum, teekau jikau bitchuka, Liojta bai saek. Chukula intok, jume' paanim rebektataiteka, a' majta'ummeu am bwisek. Juname'e intok, junae yoemrata, si'imemmet amet am na'ikimtene' betchi'bo. Intok jume' wooi kuchum ket junalensu amet na'ikimtewak. ⁴² Intok juname'e si'ime, jiapsi yuma'isi ji'ibwak. ⁴³ Jume' paanim intok jume' kuchum ama yeu be'ekame intok, woj mamnium ama wooim warimtaka toboktituk. ⁴⁴ Jume' intok, inien a'abo wakame, mamni miil yoememtukan.

Ju'u Jesus, ba'a bepa weama

⁴⁵ Jesus intok, jume' a' majta'um, kuta kanoau am ja'amusaeka, am bamijtuataitek, aapat, Betsaira' tea'u bicha am katchaekai. Juka' bu'uuraata ama au anemta saka'atuasu'po tajtia. ⁴⁶ Si'imem na'ikim saka'atuasuka intok, ju'u Jesus, senu kauta kateka'u bicha siika, junaman Liojta bicha nok betchi'bo.

⁴⁷ Intok jaibu jeo jomteo, ket aapo'iksus waki bwiapo aapolaik aneosu, ju'u kuta kanoa, baweta nasuk jeela weaman. ⁴⁸ Ju'u Jesus intok am bichak, kuta kanoapo aneka, jibweeta lottilamtakai. Bwe'ituk ju'u jeeka am nankika weyen. Intok maukaapo, abe matchuu, bawe bepa weyeka, ameu yepsak ju'u Jesus, intok amepat au weetuan waja'aleka weyen. ⁴⁹ Bempo intok bawe bepa weemta a' bichakai, tukaapo, jita yee wom womtame ama weama, ti ean. Intok emo a' majjaituaka emo chaituan. ⁵⁰ Bwe'ituk si'ime a' bichaka, emo womtak. Taa aapo ju'u Jesus intok, sep ameu nookak:

—Kate'm em jachin emo eetua'em —ti ameu jiiak—, intok katem emo majjaitua. Bwe'ituk inepone juna'a —ti ameu jiiak.

⁵¹ Intok kuta kanoau ameu ja'amuka, juka' jekata sep cha'atutuak. Bempo intok, majjaurimmea, batte jachin aayuk. Intok tu'isi aet im suum'eaka taawak. ⁵² Bwe'ituk jume' mamni paanimmlea intok jume' wooi kuchummea, bu'uum ammea a'abojwammat betana, junaet ka a ju'anean, Jesuita a jita a' joa'apo. Bwe'ituk bempo ketuni ka'a mammaten.

Ju'u Jesus, jume' ko'okoeme, Jenesaret tea'po jo'aakame, emo am inne'etetua

⁵³ Intok juna'abo, waetana betana bem ane'epo, Jenesaret tea'u bwiarau yeu yajaka, junama'a kuta kanoapo bawe mayoau yeu yajaka, bem aet rejte'u, jitau a' sumaka, yeu sajak. ⁵⁴ Junama'a jo'aakame intok, sepim aet ju'uneak. ⁵⁵ Junama'a jo'aakame intok, naj tenneka, jume' bem ko'okoiriawame, si'imekut betana, bem jipetekipo, kia jak juni'i, aapo'ik ane'etea'po jikkajaka, junaman au yeu tojiwan jume' ko'okoeme. ⁵⁶ Intok ka kia bwere jo'arampo yeu a' yepsa'apo juni'i, intok kia bwere jo'arampo a' yepsa'apo juni'i, intok si'imekut, wasammetchi a' weama'po, junama'a aet naj rejtiwa'po, jume' ko'okoeme yeu tojiwan. Intok Jesuitau ujbwanwan, kiala'a supewammet juni'i, aet mamte betchi'bo. Jume' intok, a' supewammet aet mamtekame, sepim emo inne'eten.

7

Juka'yoemtajiapsiwa, ju'u ka tu'isi a' tawaame

¹ Junama'a intok, bwe'u jo'ara Jerusalen tea'a betana, jume' waate juriom, bem junuen a' sualeka' betchi'bo, paiseompo emo teuwaame, intok jume' juriommeu maejtom, juname'e Jesuitau nau yajak. ² Juname'e intok, Jesuita majta'um, ka bajimalataka ji'ibwame bichaka, jiapsita juni'i, jaiti jooan, tian, intok ka tu'isi am tawa'atiian. ³ Bwe'ituk jume' waate juriom, paiseompo emo teuwaame, intok si'ime jume' juriom teame, bem yo'owasuka'um junuen aet am majtalataka, junuen bem aet joiwala'po aman a' bo'o joorian. Bwe'ituk ka bajimalamta, kaachin ji'ibwane. ⁴ Intok kia jakun weamaka juni'i, a' jo'awapo yeu yepsaka, ka bajimala'atek, ka ji'ibwane. Intok che'a ta'abwi weemta juebenak im jooan. Pu'atom bem ama jiji'ibwa'uta, intok bem ama ba'a jeje'ee'uta, intok bem aet ji'ibobo'uta, intok bem aet ji'ibwowamta, sisi'iwok soto'otuko juni'i, intok babu soto'otuko juni'i, intok bem aet totu'uta, junaka'a si'ime weemta, ba'ammea a' si'i si'itaka a' te'ochian. Junuen a' sualeka, junuen a' bo'o joorian. ⁵ Jume' waate juriom, paiseompo emo teuwaame, intok jume' juriommeu maejtom, Jesuitam temaek:

—Jaisa betchi'bo —tian—, jume' em majta'um, bat naataka yo'oraata, ju'ubem aet yee majtaka, intok junuen aet joiwalataka, junuen a' bo'o jooriawa'po, inime'e em majta'um

ka inien a' bo'o jooria —tim a' temaek—. Bwe'ituk bem sawaa'uta, ito benasi ka'a ba'a si'i si'ita. Intok kiam ka babajimaka juni'i, jiji'ibwa saka.

⁶Jesus intok inen am yoopnak:

—Pa'akun tana, eme'e, bitpo tu'i yoememtu machika juni'i, taa enchim jiapsipo wajiwaa, ka tu'i yoememtaka junuen em maachi. Inien a' wee'po san ju'u Isa'iajtuka'u emot nokaka, inien a' j'i'ojetk:

Ini'i yoemra, ti ji'ojetk, kia tenie nee emo yo'oritua, tiiia.

Taa bem jiapsim, tu'isi mekka neu aane, tiiia.

⁷Intok kia tenie, junuen bem emo nee yo'oritua'u, kaita'po taawa.

Bwe'ituk o'owim betana weyemta intok yee majtawamta, junaka'a emo bo'o jooria saka, tiiia.

⁸Bwe'ituk tua junaka'a Lioj nesaurita su'u tojilamtaka —tiiia, ju'u Jesus—, o'owim betana weyemta junuenim emo a' majtalamtaka junuen aet joivalatata a' bo'o jooria. Bem ama aet jiji'ibwaa'uta, intok bem ama aet ba'a jejj'e'ee'uta, intok si'imeta bem sawaa'uta, ba'a si'i si'itakai a' te'ochia, intok kia ta'abwi weemta bo'o jooria —ti ameu jiiak.

⁹Intok ket inen ameu jiiak:

—Juka' enchim aet joivalaa'uta, intok yoemrata enchim aet sawee'uta, junaka'a che'a tu'ureka a' bo'o jooriabaeka, tua junaka'a Lios nesauta, kia kaita'po em a' tawaala.

¹⁰Bwe'ituk Moiseejtuka'u, Liojta betana inien a' mabetaka, ji'ojetita to'o siika. Juna'a ji'ojeti intok inen jiiak: "Em achaита intok juka' em malata, am yo'oreka'am bicha'e", ti jiiak. Wa'a intok, "A' malawata intok a' achiawata, ju'ena noktae am nok beje'ekame, juna'a, ya'uraapo yeu tojiwaka, muk maiasia bettesi aet autuanaa." ¹¹Taa eme'e intok, kia jabe juni'i a' achaibewi intok a' malabewi inen jia'ateko, tiiia: "In enchim mik'ea'uta, Liojpo betana weyemtat na'a sawana' betchi'bo, junaka'a Liojta betchi'bo na'a e'eriala." Intok inien ameu jiiaka'ateko, junak jaibu, ka au utte'atune, a' yo'owawam a' aniane' betchi'bo, ti jiiia eme'e. (Juname'e juriom intok, inika'a tomita teuwaabae'etek, Korbanpo tiaka, ebreo nokpo a' teuwa.) ¹²Inien intok eme'e aneka, enchim yo'owam ka anibaeka'eene. ¹³Bwe'ituk, Liojta nesaurita ka enchim chupa'abae' betchi'bo, ju'u enchim aet joivalaa'utae, intok enchim junuen a' tekipanoa'utae, inie weemtae, Liojta nesaurita kaita'po tawaala'em. Intok ket juebenak wate weemta inile benasi machik eme'e bo'o jooria.

¹⁴Intok si'imemmeu ama anemmeu chaaeka:

—Netche'em jikkaja —tiiia—. Intok aet mammate —ti ameu jiiak. ¹⁵Kia jabe yoemtaka juni'i, a' takaaabeu tu'inee'uk, bwa'ako, intok a' jitataka juni'i, junae, ka tu'isi a' jiapsi tawaanee'u, ka au aune. Taa ju'u a' jiapsiwa betana yeu weeme, juna'a ala, a' jiapsiwa ka tu'isi a' tawaane. ¹⁶Ju'u a' mammatebaeme a' mammatene.

¹⁷Junama'a intok, juka' si'ime yoemrata ama yeu sikaa, senu jo'arau kibakek, ju'u Jesus. Junama'a intok a' majta'um, ta'abwi weemtau a' tammachiaka'uta, intok yoememmeu a' teuwaaka'uta, junaka'a weemta, ju'ua' teuwaalaa'ut, au im nattemaek. ¹⁸Aapo intok inen ameu jiiak:

—Jaisa eme'e ket kaita em a mammate ja'an —ti am temaek—. Jaisa eme'e ka aet ju'unea, kia jabe yoemta juni'i, si'imeta a' bwa'ee'u, juna'a weeme a' jiapsiwa kaachin a nasontene —tiiia—. ¹⁹Bwe'ituk juna'a weeme, a'jiapsipo ka ko'om weama, bwe'ituk si'ime a' bwa'ee'u, to'onau luula ko'om weene, chukula intok a' pocho'okuntentaa.

Inien jiiaka san, si'ime bwa'aamta a' tu'i, tiiia, intok kaabeta a'jiapsi nasonte'etia.

²⁰Taa intok ket inen jiiak:

—Si'ime wa'a ka tu'i eeria, intok ka tu'i nooki, yoemta jiapsipo yeu a' weye'etiiia. Inia betchi'bo san, au a'jiapsi nasonte'etiiia. ²¹Bwe'ituk yoem jiapsipo ju'u ka tu'u'ewame yeu weama. Jubeka juni'i, ta'abwi jamuttamak au tu'uribaeka a'jiapsipo eene. Intok kia kee jubeka juni'i, kia jabe jamuttamak au tu'uribaeka a'jiapsipo eene. Intok juka' a yee bai ta'aawamta weetua. Intok yee su'awamta. ²²Ju'u jita etbwawame, intok Jain juni'i, jita waatiawame, intok emo i'awame. Intok yee bai ta'aawame. Intok ka tiuwame. Intok a yee sibowame. Intok watemmet ju'enasi nokwame. Intok unnaa jikat emo eeyawame. Intok ka suasi emo uju'uawame. ²³Ini'i si'ime ka tu'uwa weeme, yoemta jiapsipo yeu weye, intok a'jiapsiwa junae ka tu'isi taawa.

Senu jamut, ka Ijra'elpo yoemratakai, Jesuhta sualek

²⁴Junama'a yeu sika intok, bwe'u jo'ara Tiiro' tea'u bicha intok Siroon tea'u bicha aman yepsaka, senu jo'rapo kibakek. Intok kaabeta a' ju'ueyya i'an. Taa junuentaka juni'isuu, ka a eusek. ²⁵Bwe'ituk senu jamut, a' jamut'asoawata, bebeje'eri ka tu'i jiapsi eerita a'jiapsipo aet anemtae, ko'okirian. Juna'a jamut intok, aapo'ik Jesuhta ama ane'epo a' jikkajaka, au sikaa, bwiau tajtia ko'om pujbaka, au tonommea kiktek. ²⁶Juna'a intok, rieka

jamuttukan. Intok senu bwiarapo, Siro peniisa' tea'po jometukan. Juna'a jamut intok, tu'isi Jesujtau ujbwana, juka' bebeje'eri ka tu'i jiapsi e'erita a' jamut'asoawatata, a' jiapsipo wajiwaa aet anemta, pa'akun yeu a' bepria i'akai.²⁷ Taa ju'u Jesus, essoi nokpo inen au jiiak, jamuttawi:

—Ili chu'ummeu, ju'u bwa'aame kaachin bat a ameu mana'atune. Bwe'ituk jume' a' yoemiarimmeu bat weye, bem bat ji'ibwatuanaa'u —ti au jiiak.

²⁸ Taa ju'u jamut intok, junae essoi noktae, ju'ua' tawaalut, aet ju'uneaka, ket junalensu, essoi nokpo:

—Jeewi japchi —ti a' yoopnakai—. Jume' ili chu'um juni'i ket usiwaim, bem aet ji'ibwa betuk jokaari, juka' betukun ko'om yojtemta a bwa'an —ti au jiiak.

²⁹ Junak intok ju'u Jesus, inen a' yoopnak:

—Inien em lutu'uriata nokaka' betchi'bo, em a' waata'po aman eu aune. Ka Jain'eaka weene. Bwe'ituk ju'u bebeje'eri ka tu'i jiapsi eeri, em jamut'asoabet a' jiapsipo wajiwaa aet ane'u, yeu simlaa —ti au jiiak.

³⁰ Juna'a jamut intok, a' jo'awau bicha siika. Ju'u a' jamut'asoawa intok, ju'u bebeje'eri ka tu'i jiapsi e'riata a' jiapsipo wajiwaa aet ane'uta, junama'a jaibu aet yeu simlatau, junama'a jipetekpo bo'okamtau yepsak.

Ju'u Jesus, senuk, naka pittaka, ka a nokamta au a' inne'etetuak

³¹ Junak intok ju'u Jesus, bwiara Tiro' tea'po yeu sika intok, senu bwiarau, Siron tea'po aman, naa buusti sikaa, senu bwiarau yepsak. Junama'a intok, woj mamni bwere jo'aramtukan. Juna'a intok, Lekaapolij tea junama'a bwiara. Chukula intok Kalilea baweu yepsak.³² Junama'a intok senu yoeme, naka pittaka intok nee'o, au tojiwak. Intok au ujbwawanwan, aet a' mamtene' betchi'bo.³³ Intok aapolaik kaabeta ane'epo, omot bicha a' nuk sikaa, junama'a a' nakawapo a' mam pusiaawam aet ja'abwak. Intok mam pusiaapo au chittuaka, junae yoemta ninpo aet mamtek.³⁴ Jesus intok teekau jikau bitchuka, bwe'um jibajiteka:

—Eppata —ti te'eka.

Inil'i noki, jiaak nokpo kuaktituk intok, inen jiubae: "Tu'urea'e", ti jiubae.

³⁵ Sep intok a' niniwa tu'ureak. Intok tu'isi a nookan ju'u nee'o.³⁶ Intok kaabetau a' etejone'po aman, kutti au nookak. Taa junuen au a' noka' nasuk su, che'a juni san, si'imekut naas a' etejotaitteka.³⁷ Junama'a intok, si'ime, tu'isi a' suum eiyaan:

—Si'imet a' joa'u, tiaka, tu'isi a' jojoa. Bwe'ituk jume' ka jikkajame, a jikkajitua. Intok jume' ka a nokame juni'i, nonoktua.

8

Ju'u Jesus, naiki miil ijra'elpo yoemra, ji'ibwatuua

¹ Juname'e taewaimmet intok, ju'u yoemra tu'isi bu'uuka ama aanen. Intok im kaita bwa'amachiakan. Junak intok ju'u Jesus, a' majta'ummeu chaaeka:

² —Inika' a yoemrata ne tu'isi na'a jikoleka na'a bicha —ti ameu jiiak—. Bwe'ituk jaibu baji baiwaim inim nemak aneka, intok kaita bwa'amachi —ti ameu jiiak—.³ Intok ne ka'am ji'ibwatuaka'ateko, intok bem jo'arammeu bicha am saka'atuaka'ateko, bo'ot tebae, ka pappeaka, wattinemme. Bwe'ituk bempo'im betana, waate che'a mekka betana inim aane.

⁴ Jume' a' majta'um intok inen a' yoopnak:

—Jaksi te tua, inim kaita auka'po, ama butti bwa'amtua nu'uka, inika'a yoemrata a' abojne —tim a' temaek.

⁵ Jesus intok:

—Jaiki paanimsa eme'e nu'uka rejte —ti ameu nattemaek.

—Woo busanim —tim te'ekamme.

⁶ Junak intok, juka' yoemrata, nat wikiaka am jootesaeka amet nesawek. Intok jume' woo busanim paanim nu'uka, Liojtau bicha nok suka, am rebektataitek. Junak intok, a' majta'ummeu am manak. Jume' a' majta'um intok, yoemrata bichapo am manak.⁷ Intok ket ka jaiki kuchum nu'uka rejten. Intok ket juname'e nu'uka, Liojtau bicha nok suka, junae yoemrata bichapo mana'awak.⁸ Intok si'ime, jiapsi yuma'isi, jobo'oji'ibwakamme. Intok yeu be'aka'uta, woo busan waariumtaka, tapunika toboktituk.⁹ Intok junuen aman a'abojwame, toktim naiki miltukan.¹⁰ Intok am saka'atuasuka, a' majta'ummak nau, sep, kuta kanoau ja'amuka, senu bwiarau, Lalmanuuta' tea'u bicha siika.

Jume' paiseom teame, machilaata bitbaeka, Jesujta a' yaa'ii'a

¹¹ Junama'a a' yepsao intok, jume' waate juriom, paiseom teame, aman au yajaka, aamak emo nok bwijlatukan, a' ji'obila betchi'bo, Liojta betana, teekapo, senu machilaata ko'om weenemta a' ju'unaktesaen.¹² Jesus intok, tu'isi bwe'um jibajiteka, inen jiiak:

—Jaisa betchi'bo tua, ini'i yoemra machilaata a'awa. Lutula wee'po, tiia, eme'e ka'a bittuanaa, juka' machilaata.

¹³ Junama'a am to'o sika intok, kuta kanoau ja'amuka, sekka'ana, omot bicha siika.

Jume' paiseom teame, jaisa bem yee maj majta'po, ju'u Jesus, a'reberua tiaka nookan

¹⁴ Intok bem bwa'anee'uta, bem weeyanee'u, aawaj koptekamme. Junama'a kuta kanoapo bem kate'epo, wepul paanim jiba nu'uka kaaten. ¹⁵ Junak intok ju'u Jesus, essoi nokpo paiseom teame betana, intok Eroorej teamta betana, juka' ka tu'ik bem yee majta'uta betana, emo ama suuasaeka ameu nookan. Intok reberuapo a' teuwaaka ameu nookan.

¹⁶ Junak intok, jume' a' majta'um, naas emo temae japek, inienim jiaakai:

—Paanim ka itom weeya' betchi'bo jumak reberuata itou teuwa —tim jian.

¹⁷ Junak intok ju'u Jesus amet ju'u neaka, inen ameu jiaak:

—Jaisaaka eme'e, paanim ka weeya' betchi'bo eme'e nok saka. Jaisa eme'e kaitat mammateka, intok kaitat ju'u nea ja'an. Oo enchim jiapsim namakasi aula ja'an —ti am temae —. ¹⁸ Bwe'ituk eme'e, in ya'ala'uta enchim pusimmea bichaka'uta, intok in nokaka'uta enchim nakammaa jikkajaka'uta, ili jumi'i em ka'a jajjamlata benasi em aula. Katem a au waata juni'i. ¹⁹ Jaisa eme'e ka au waata ja'an, mamni miilim yoemem a'abo betchi'bo, jume' mamni paanim in amet na'ikimteka'po. Intok jaikika waarimsa intok ama yeu be'ekame, jaiki waarimsa eme'e aman tapuniak —ti am temae.

Bempo intok:

—Woj mamni ama woori waarim —ti jiaak.

²⁰ —Intok jume' woo busan paanim, jume' naiki miilim yoemem in ammea a'bojseka'posu, jaiki waarimsa ama toboktituk, ama yeu be'ekame betana.

Bempo intok:

—Woo busan waarim ama toboktituk —tim au jiaak.

²¹ Junak intok ju'u Jesus inen ameu jiaak:

—Jaisa betchi'bo eme'e ka a et ju'u nea, ju'ubwa in emou nokaka'uta betana —tiia.

Ju'u Jesus ili jo'ara Betsaira' tea'po jometa, liptita puj tu'ute

²² Junak intok, Betsaira' tea'u bicha sikaa, aman yepsak. Junama'a intok, senu yoeme, liptitaka ama au tojijaw. Intok aet a' mamtene' betchi'bo au ujbwanwan. ²³ Junak intok, junaka'a yoemta liptita, mampo bwiseka, junama'a ili ka bwe'u jo'ara a' ane'epo, pa'akun bicha yeu a' nuk siika. Intok a' pujo a' chitta amet yaak. Junak intok ae bepa mamteka, jaisa ka'a bicha ja'an, ti au nattemae. ²⁴ Juna'a yoeme intok, ili bit jeelaika, inen jiaak:

—Yoemem ne naj kateme ne bicha —tiia —, taa kia juyam benasi mamachime.

²⁵ Intok juchi intok a' pusiwammet aet mamteka, junak intok si'imeta tajpa'alasia machisi bittaitek. ²⁶ Junak intok ju'u Jesus, junaman ka bwe'u jo'ara bicha, ka intok a' weesaen, juka' tu'uwata au a' yaaka'uta ka junaman a' etejo'ii'akai. Kiali'ikun a' jo'awau bicha a' simsaeka a' tejwak.

Ju'u Peeo, tua lutu'uriapo juka' Jesu jta a' Krijtotuka'po aman, a' teuwa

²⁷ Junama'a intok ju'u Jesus, a' majta'ummak, jum bwe'u jo'ara Sesarea pilipo' tea'po, waate ka bwere jo'aram au jeela joka'um, junama'a wa'am yeu siika. Bo'ot intok a' majta'ummeu nattemae taitek:

—Jume' yoemem, nee jabesa ti jiaia.

²⁸ A' majta'um intok inen au jiaak:

—Enchi Joan yee babatoowame'etia. Waate intok enchi Eliaj tiia. Wate intok, jume' bat naataka, Liojta betana yeteu noktuawame betana enchi weye'etia.

²⁹ Junak intok aapo inen ameu nattemae:

—Eme'e intok, nee jabesa'atia.

Peeo intok:

—Empo ju'u Krijto —ti au jiaak.

³⁰ Junak intok ju'u Jesus, aapo'ik, kaabetau a' etejo'saeka am tejwak.

Ju'u Jesus, jaisa a' mukne'po betana a' teuwa

³¹ Intok inen a' utte'a, tiia, juka' emo benasi yoemta, jikot au a' bitne'po, intok junama'a yo'o ya'arim betana kaita'po a' bitna'po betana. Intok ama bem maejtom, intok ama te'opopo nesaweme, jume' che'a ama yo'o ya'arime betana, intok me'etune. Taa bajji taewaata weyeo, jaibijtene, tiia. ³² Inika'a weemta intok, machisi ameu a' teuwaan. Junak intok ju'u Peeo, aapolaik omot bicha yeu a' nuk sikaa, junuen a' jiaka' betchi'bo, ili a' nok buitaitek. ³³ Junak intok ju'u Jesus, amau bicha, jume' waate a' majta'um naj bitchuka, omti nokpo, Peotau inen jiaak:

—Mekka jakun bicha weami'ise'e. Bwe'ituk, kia che'a tu'isi, Satanajtumta benasi neu jiiia. Bwe'ituk Liojta betana weyemtate'e ka ju'unea. Taa inim bwiapo, yoemrata betana weyemtat jiba'e ju'unea —ti au jiiak.

³⁴ Intok yoemratau chaitebok, intok a' majta'ummeu intok:

—Kia jabetaka juni'i —ti ameu jiiak—, in lulu'uriata nemak atteabaeme, junae'a intok inim aniaipo weyemtate ae emo alleetuawamta, ka intok junae au taka alleetuubaeka'eene. Bwe'ituk junuen au utte'atune. Taa in ea'po aman jiba an sisimne. Intok inien aneme, che'a tu'isi, kia kuujta pu'atemcha weene. ³⁵ Bwe'ituk si'i me wa'a i'an lautipo inim aniaipo, si'i me weemtatchi, junae tana jiba au eetuaka jiapsa'ateko, junuen auka'ateko, juka' Liojtau bicha yuu jiapsinamta ka teune. Taa si'i me wa'a nee betchi'bo intok inie in tu'i nokta betchi'bo, jachin ya'awaka'ateko juni'i, intok kia me'ewaka'ateko juni'i, junae'a ala, junae, jiapsi jinne'uritune. ³⁶ Bwe'ituk jita tu'uwaitasa ama jajamne, ju'u yoeme, si'i me juka' aniaipo ujyoriata a' atteako, chukula intok, mukuko, ju'u a'jiapsiwa Liojtau a'weenee'u, ka au lulu'uriatuka'ateko. ³⁷ Bwe'ituk ju'u junuen mukukame, juchi inim jiapsibae'eteko, kia jaiki tomita beje'etuaka'ateko juni'i, kaachin juchi jiapsine. ³⁸ Bwe'ituk kia jabe juni'i, nee tana, intok in tu'i nokta betana au tiutuakame, inim bwiapo inim jiapsame nasuku, jume' ka tu'uwaita weetuaka, ka Liojta jiba emo yo'orituame, juname'e bichapo emo tiutuakame, nejpone ket emo benasi yoemtaka, ket juname'e betana ne ino tiutuane, jume' in yeu pu'arimmak, intok Lios achaita ujyoria at teamak ne a'abo ko'om yepsako.

9

¹ Intok juchi intok, inen ameu jiiia:

—Lutula wee'po —tia—, inim waate aane, juka' Lioj nesawamta utte'awakamta, a'abo ko'om yebijnemta bitneeme, kee kokkokai, inim ket jiapsaka a' bitne —tia.

Jum Jesuita ta'abwisi bitwaka'po

² Busan taewaita simsuk intok, ju'u Jesus, juka' Peota intok juka' Jakoobo' teamta intok juka' Joanta, bempolaim yeu nuk sikaa, omot bicha, bwe'u kawiu, jikau im ja'amuk. Junama'a intok, aapo ju'u Jesus, bempo'im bichapo, ta'abwisi bittuk. ³ A' tajo'owa intok, kaupo tosai sapam benasi, unnaa beojkosia tosaisia machiakan. Intok inim bwiapo kia jabe juni'i, tajo'orim baksia'atek, kaibu junuen tossaalaisi am basuare. ⁴ Junama'a intok, ju'u bat naataka, Liojta betana, yeteu noktuawame, Eliaj teame, intok ju'u Moiseej teame, ket ama yeu machiak. Intok Jesuitamak nau etejok. ⁵ Junak intok ju'u Peeo, Jesuitau:

—Tu'isi ne allea achai —tia—, itom inim ane' betchi'bo —tia—. Tu'i ean, itepo inim baji ili juya karim yaaka'ateko, senuk ee betchi'bo, senuk intok Eliaj teamta betchi'bo. Intok Moiseejta betchi'bo, ket seenuk.

⁶ Bwe'ituk ju'u Peeo, womtilataka, kaita nok machika junuen au jiiian. ⁷ Naamu intok amet ko'om yejteka am roptak. Junama'a namupo intok senu jiaawai jikkajituk:

—Ini'i junae'a, ju'u in yoemia —tiame—, tu'isi in nake'u, enchim nok jikkajinee'u. —Junuen jikkajituk ju'u jiaawai.

⁸ Junama'a intok, seej chukti, kaita'po taawak ju'u naamu. Junak intok bempo, naj bitchuka juni'i, kaabeta intokim naa buusti bichak, taa Jesuita jiba, aapolaik ama weekamta.

⁹ Junae kauta betana intok ko'om sajaka, ju'u Jesus, bem bichaka'uta, kaabeta am etejoriasaeka am tejwak. Taa juka' emo benasi yoemta, kokolam nasuk a'jiabiitesuko, junak ju'ubwa, bem bichaka'uta am etejosaen. ¹⁰ Intok junuen bem tejwawaka'po aman, junaka'a bem bichaka'uta, bem jiapsipo jiba a' jipueka, bempola jiba a' ju'neyyan, intok, juka' ame benasi yoemta, kokolam nasuk a'jiabitenee'utat ameu nokwakamtat, junae ka ju'neaka, jiba aet emo temaen. ¹¹ Junak intok bempo, juka' Jesuita temaek:

—Jume' itom maejtom intok, tiaan, jaisa tua jiubaeka inen jiiia, a' utte'a tia, juka' Eliaj teamta bat yebijne'po —ti a' temaek.

¹² Aapo intok ju'u Jesus:

—Lutula wee'po —tia—, ju'u Eliaj teame bat yebijne. Junae'a intok, inim ama be'emta, aapo a' tu'uteka a' tu'u ya'an. Taa jum Liojta ji'osiampo, juka' emo benasi yoemtat betana ket senu weeme ama ji'ojeti, junae'a intok, junau, tu'isi jiokot machine, intok kaita'po a' bittune —tia—. ¹³ Taa ju'u Eliaj teame intok, jaibu yebijnsula, junau intok, si'i metam au yaak, ji'ojetia aapo'ik betana junuen a' teuwa'po amani.

Ju'u Jesus, juka' ju'ubwa yo'otumta, bebeje'eri ka tu'i jiapsi a' jiapsipo jipuemta ye'a beepriaka au a'inne'etetua

¹⁴ Intok watem a' majta'ummeu yepsaka, bempo'im nape konila, yoemrata bu'uuk ama anemmeu yepsak. Intok waate bem maejtom, jume' Krijtota majtimmak emo nok

bwijlame.¹⁵ Junak intok, si'ime ju'u yoemra ama aneme, Jesujta am teaka a' suum eyiaak. Junak intok a' tebotua betchi'bo au bicha tennekamme.

¹⁶ Junak intok ju'u Jesus bempo'im temaek, a' majta'ummak, jitat amemak am nok nassua'po.

—Senu intok, inen ama a' yoopnak:

—Yee majtame —ti au jiakai—, in yoemra ne eu nu'upak. Bwe'ituk ini'i, juka' bebeje'eri, ka tu'i jiapsita eerita a' jiapsipo aane. Junae betchi'bo intok ka a nooka.¹⁸ Juna'a intok, kia jak juni'i, bwiapo naas au a' ro'a ro'aktatua. Intok tempo sosomo'ochiakai. Intok tu'isi au tam kukume. Intok che'ewasu taka waake. Nejpo intok em majtimmeu a' tojakan, pa'akun yeu a' bepriasaekai. Taa kat'iim a pa'akun a yeu a' bepriak.

¹⁹ Junak san ju'u Jesus inen am yoopnak:

—In'i yoemra, tua kaita a suale —ti ameu jiakai—. Jaisa inim jiba nee emomak an machian, intok jiba inim jikot nee ino hit'i ja'an —ti ameu nattemae.

Junaka'a intok, junuen ko'okoemta au a' toji nesaen.²⁰ Juna'a usi'o'ou intok sep aman au tojiwak. Ju'u bebeje'eri ka tu'i jiapsi eeri, usi'o'outat aneme, Jesujta ta'aakai, sep juka' usi'o'outa bwiapo au jibeptuak. Intok naas au a' ro'aktituan. Tu'isi tempo somo'ochiakai.

²¹ Jesus intok a' achaibeu nattemae:

—Jakwoo naatekasa a' junule bena'atiakai.

Juna'a intok:

—Kia ili a' usituka'po naateka —tiia—.²² Jue benasia intok ju'u bebeje'eri ka tu'i jiapsi eeri, a' jiapsipo aneme, tajipo au a' jimaattua. Intok kia ba'apo juni'i, bat batte ama a' mema'a. Taa empo a' jinne'u'uteko, itom jikoleka, itom ania'e —ti au jiiak.

²³ Junak intok ju'u Jesus:

—Em inen neu jia'apo, “Empo a' jinne'u'uteko”, ti em neu jia'apo. Che'a juni san, empo em jiapsipo, Liojta suale'eteko, a jinne'utu. Bwe'ituk si'ime wa'a a' jiapsipo a' sualeme, kaita aawas aayuk —tiia.

²⁴ Junak intok, usi'o'outa achaiwa, kia bwan nok jeelaika:

—Ana'a suale —tiia—, taa netche'e ania'e, che'a yuma'isi in jiapsipo che'a in a enchi sualne' betchi'bo —ti au jiiakai.

²⁵ Jesus intok, juka' bu'uuraata, bu'uuk au bicha katemta bichakai, juka' bebeje'eri ka tu'i jiapsi eerita, usi'o'outa jiapsipo wajjiwa katekamta, omti nokpo, inen au jiiak:

—Empo, bebeje'eri ka tu'i jiapsi —tiia—, inika'a usi'o'outa ka a noktuamta, intok ka a' jikkajituamta, pa'akun aet yeu weye'e. Intok ka intok a' jiapsipo aet kibakne —ti au jiiak.

²⁶ Junak intok ju'u bebeje'eri ka tu'i jiapsi eeri, junae jiapsipo betana pa'akun yeu weyaka, juka' usi'o'outa tu'isi chaituan. Intok naas au a' wiiktuu. Intok mukiati benasi taawak. Juebenak intok, junuen ama a' bichaka, “Muukuk”, tim jiiian.²⁷ Taa ju'u Jesus, mampo a' bwiseka, a' yechaka, intok sep kiktek.

²⁸ Junama'a intok ju'u Jesus, senu jo'rapo kibakeka, junama'a intok aapolaik, jume' a' majtim inen a' temaek:

—Jaisaakai tua, itepo ka a pa'akun yeu a' beebak, juka' ka tu'i jiapsita —tim a' temaek.

—Aapo intok inen am yoopnak:

—In'i weeme —tiia—, ka kia jachin juni'i pa'akun a yeu a' beepne. Bwe'ituk pa'akun yeu a' bepriabae'eteko, intok che'a a' yo'ori betchi'bo, ka ji'ibwaka, ka je'eka, intok Liojtau bicha a' nokriakai —tiia.

Ju'u Jesus, juchi a' teuwaa jaisa a' mukne'po betana

³⁰ Junama'a yeu sajaka intok, bwiara Kalilea' tea'po ama wa'am sajak. Jesus intok, kaabem am ju'u'neyya'i'an. ³¹ Bwe'ituk juka' ame benasi yoemta, a' me'eneeme mampo su'u tojinaa'u, intok junuen ya'asuako, baji taewaita weyeo, jiabijtene. Inika'a weemta am majtaka, kaabeta intok naa buusti a' ju'u'neyya'i'an. Taa a' majtim jiba a' ju'u'neyya'i'an.

³² Taa juname'e intok, inie nokit, ka ju'u'nean. Intok a' temaineeka juni'i, emo a' tiutuan.

Jume' Jesujta majta'um nasuk, jabetesa ju'u che'a ama yo'o ya'atuneeme

³³ Junak intok, bwe'u jo'ara, Kapernao' tea'u yajak. Junama'a intok, jo'rapo aneka, Jesus inen ameu nattemae:

—Jitasa eme'e bo'ot, jitasa nau etejosakan.

³⁴ Taa bempo intok ka'a yoopnak. Bwe'ituk jum bo'ot, bempo'im nasuk, jabetesa che'a ama yo'o ya'atune'e po aman, naas emo aet temae sakan.³⁵ Junak intok ju'u Jesus, yejteka, jume' woj mamni ama woori a' majtimmeu chaak, intok:

—Emo tana —tiia—, seenu, emou au yoo'eyabayae'eteko, juna'a, si'imemmet chukula weene. Intok si'imem nesauta jooriane —tiia.

³⁶⁻³⁷ Ili usita intok, bempo'im nasuk bichapo kechaka, chukula intok a' maammea a' ibaktakai:

—Kia jabe juni'i —tiiä—, in teampo, inien ili usim mabetakame, che'a tu'isi kia nee mabetne. Wa'a intok nee mabetakame, che'a tu'isi kia nee a'abo bittuakamta mabetlatune —tiiä.

Ju'u, ka itom ee beje'eka aneme, itomak eaka aane

³⁸ Ju'u Joan intok:

—Yee majtame —tiiä—, senuk te bichak, bebeje'eri ka tu'i jiapsita e'erita, watem jiapsimpo anemta, em teampo ameu nokaka, pa'akun yeu am bepriame. Junaka'a intok, ka itomak a' weama' betchi'bo, katte junuen a' ansaeka ta'a tejwak.

³⁹ Junak intok ju'u Jesus:

—Katem au suua —ti ameu jiiak—. Ake'em a' su'u toja'em. Bwe'ituk kaabe aane, sep ka tu'isi net nokbaaneeme, neae aman intok in team teuwaaka, senuku au tu'uwaitunemta, ka kia jabe juni'i a' joaka au a' yaakame —tiiä—. ⁴⁰ Bwe'ituk si'ime wa'a, ka itom beje'eka aneme, itomak eaka aane. ⁴¹ Intok kia jabe juni'i, nee teuwaaka enchim ba'am mikaka'ateko juni'i, Krijtota betana enchim atteari'po, juname'e, lutula wee'po, Liojta betana tu'uwaita mabetne.

Juka'ka tu'isi yee'antuammet nooka ju'u Jesus

⁴² Intok inime'e, nee sualeme betana, kia jabe juni'i ka tu'ik am ya'anee' betchi'bo ameu noka'ateko, che'a tu'i ean, juna'a, tetata kutanaapo aet suma'awaka, baweu ko'om a' jimaatune'po. ⁴³ Intok em maamea, ka tu'uwaita ya'abae'eteko, intok junae betchi'bo, jiba yuu taji beete'po enchi antuaneemta, che'a tu'i ean, juname'e mamam chuktituko. Taa ka che'a wooim mamaka, jum tajita ka tutuke'po jiba yuu beete'po ka yej ean. ⁴⁴⁻⁴⁵ Intok ket jiba junalensu, em wokimmea, jakun bicha sikaa, aman ka tu'uwaita ya' betchi'bo, che'a tu'i ean, junaka'a wepul wokim chuktituko, taa ka che'a wooim wokeka, jum tajita ka tutuke'po jiba yuu beete'po ka yej ean. ⁴⁶⁻⁴⁷ Intok ket jiba junalensu, em pusimmea em bichaka'u, ka tu'isi enchi eetua'ateko, che'a tu'i ean, juname'e wepul pusim yeu am wikeko, bwe'ituk che'a tu'i ean, Liojta nesawau si'imeta kateka'u, wepu'laim puseka ama kibakeka'ateko, taa ka che'a wooim puseka, jum tajita jiba yuu beete'po yejnee. ⁴⁸ Junama'a intok, jakwoo juni'i tajita ka tutuke'po ama anne. Junama'a intok bem takaa, jiba yuu ama anne. Intok ket bwichiam jiba auka'po benasi machine. Inime'e junen ama anne. Jum bwichiam jakwoo juni'i ka kokko'po. Intok jum tajita jakwoo juni'i, ka tutuke'po.

⁴⁹ 'Bwe'ituk si'ime jume' nee sualeme, jikot emo bitne, kia taji rupaktiatae, senuk sassaawa'a benasia, wakasim peutame, si'imekut on si'itawa benasia. Taa junae, jikot emo bitnamtae, jiapsi tu'utenamta jajamne. Intok Liojta enchim yo'orine' betchi'bo. ⁵⁰ Bwe'ituk juka' bwa'amta kiawata mak betchi'bo, ju'u oona tu'i. Taa juka' onta, on kiawata ka jipue'eteko, jitaesa cho'okosi a' ya'anee juka' onta. Kiali'ikun san, juka' onata jum bwa'aa'po, a' tu'ireaka'a benasia, eme'e juni'i ket junalensu, tu'isi em nau jiapsaka, watem enchim emou a' suawa'une' betchi'bo enchim bichaka emo benasi bem jiapsine' betchi'bo. Intok yanti jiapsiwame emot naas aune.

10

Ju'u Jesus, emo kukunaka emo su'u tojiwamatat nooka

¹ Junama'a yeu sika intok, Jurea bwiaraapo ama naa buustia siika. Intok batwe Joran waetana yepsak. Junama'a intok, juebenaka juchi aman au nau yajak. Aapo intok, jiba am majta'a benasia am majtan. ² Jume' waate juriom intok, paiseom teame, ama au yajaka, kiala'a ji'obila' betchi'bo au nattemaek:

—Jaisa, senu a' jubia wata a jimmamee ja'ani —tim au nattemaen.

³ Taa aapo ju'u Jesus intok, inen am yoopnak:

—Ju'u Moiseejtuka'u, jaisa emot a' nesawek —ti am temaek.

⁴ Bempo intok:

—Ju'u Moiseejtuka'u ala —tian—, jubiarita to'o sim betchi'bo, ya'uraapo, ji'osiata yeu jimmameesaaka a' nookak. Juname'e ji'osiammea intok, senu, a' jubia wata a to'o simne —tian.

⁵ Jesus intok am yoopnaka:

—Enchim namakak jiapseka' betchi'bo —tia—, juna'a Moiseejtuka'u inika'a nesauta ji'ojtetebok —tia—. ⁶ Taa aniata naateka'po naateka, ju'u Lios ka junuen a' waatan. Bwe'ituk inien ji'ojtei, ju'u Lios, o'outa ju'unaktek, intok jamutta ju'unaktek. ⁷ Inia betchi'bo san ju'u o'ou, a' malawata intok a' achaiwata to'o sikaa, a' jubimak jiapsine. ⁸ Ka intok wooi yoemem benasia tawane. Inien san beja, woiriaka juni'i, nappat, wepul yoemta benasi eeyatune. ⁹ Inia betchi'bo san, wooi jiapsita nau tojirita, Liojta wepul jiapsita ya'arita, inim bwiapo, ju'u yoeme, kaachin junaka'a na'ikmtene —ti ameu jian.

¹⁰ Chukula intok, senu jo'arapo, junae weemta betana, jume' a' majtim au nattemaek.

¹¹ Aapo intok am yoopnaka:

—Kia jabe juni'i —tiiä, a' jubiawata jimmaakame, intok ta'abwik jamuttamak jiapsa'ateko, jun'a, tua a' juprita a' kunabeu lutu'uriawame, junaka'a, ta'abwi jamutta ama lutu'uria makako, jun'a, tua a' jamut juprita betchi'bo ka tu'isi tawane. ¹² Intok ket junalensu, kia jamuttaka juni'i, a' kuna jimmaako, intok ta'abwi o'outamak yejteko, jun'a, tua a' kunabeu lutu'uriapo, junaka'a ta'abwi o'outa au kunatuakamta, tua a' kunawata betchi'bo ka tu'isi tawane.

Ju'u Jesus, jume' ili usimmeu, ameu tu'uwatunemta, Liojtau bicha am bwanria

¹³ Waate intok, junama'a, ili usim, Jesujtau tojan, amet am mamte'i'akai. Taa a' majtiwam intok, aman yeu am tojammeu, ameu emo omtituan. ¹⁴ Jesus intok junuen am bichaka, au o'omtituaka, a' majtimmeu inen jiiak:

—Inime'e ili uusim ela'po a'abo neu tojinaa, katem ammeu suua —ti ameu jiiak—. Bwe'ituk, inime'e ili usim benasi emo eetuame, juka' Liojta utte'a nesawata kateka'po au lutu'uriame, ama jiapsine' betchi'bo —tiiä—. ¹⁵ Lutula wee'po ne inen jiiia, kia jabetaka juni'i, Liojta utte'a nesawata, ili usita benasi ka au eetuaka'ateko, junaka'a, Lios utte'a nesawata kateka'po, ka a aman kibakne —ti ameu jiiak.

¹⁶ Juname'e ili usim intok, we'epulaim am iba'ibaktaka, amet mamaka, ameu tu'uwatunemta, Liojtau bicha am nokrian.

Ju'u ju'ubwa yo'otume, yu'in tomekame

¹⁷ Aapo intok, junama'a yeu sikaa, bo'ot a' weyeo, senu au tajtia buiteka, aapo'ik bichapo, tonomeea kikteka au nattemaeka:

—Tu'u yoeme —tiiä—. Yee mamajtame —ti Jesujtau jiiak—. Jaisa ne auka tua, juka' yuu jiapsiwamta net aune —ti a' temaek.

¹⁸ Jesus intok:

—Jaisaakai empo nee tu'u jiapsek, tiiä. Bwe'ituk inim kaabe aane, tu'u jiapsekame. Taa ju'u Lios jiba tu'u jiapsekame —tiiä—. ¹⁹ Embo jaibu Liojta nesaurim ta'a: "Jubeka, ka ta'abwi jamuttamak emo tu'uribaane. Etbwawamtia juni'i, ka bo'o jooriane. Intok yee su'ana'uta juni'i. Ka aa noki'ichiata nokne. Intok yetet, juka' ka lutu'uriata, kate'e amet a' nokne. Intok em achaita intok em malata, tu'isi am yo'orinee" —ti au jiiak.

²⁰ Juna'a intok inen a' yoopnak:

—Yee maj majtame —ti au jikai—. Inika'a weemta, in usituka'po naateka, yuma'isi ne si'imeta ya'ari —tiiä.

²¹ Junak intok ju'u Jesus, a' noka'utat betana aet mammateka, a' jiapsipo a' naktaitek, intok inen au jikai:

—Senu weeme jiba eu be'e —ti au jiiak—. I'ane'e sik, juka' si'imeta em jipue'uta nenkaka, intok pooberaatata a' na'ikimtene —tiiä—. Junak intok, aman teekapo ee betchi'bo, che'a eu tu'uwatunemta aune —tiiä—. Chukula intok, in bo'o jooria'uta, nemak a' joo simne. Intok nee betchi'bo em jiokot emo bitne'po, ka jain emo eetuaka, kiala'a inne'aka jiapsine —tiiä.

²² Taa juna'a intok, Jesujta inien au a' teuwa' betchi'bo, ka au alleetuaka siika. Bwe'ituk tu'isi jita yu'in beje'ewakamta jipuen.

²³ Junak intok ju'u Jesus a' majtim naj bitchuka, inen ameu jiiak:

—Tua tu'isi ameu obiachi, jume' yu'in totomekammewi, Liojta utte'a nesawata kateka'u bem yajine'po —tiiä.

²⁴ Junak intok, jume' a' majtim, inien bem ameu nokwaka'uta betana aet emo suum'feetua. Taa ju'u Jesus intok, juchi ameu noktaiteka:

—In yoemiam —ti ameu jiiak—. Tu'isi ameu obiachi, Liojta utte'a nesawata kateka'po, bem yajine'po, jume' yu'in toteka, junae eaka aet jiapsekammewi —ti ameu jiiak—.

²⁵ Kameota ji'ikia pusimpo ama yea' a' weene'po bepa, ju'u yu'in totekamtau che'a obiachi, Liojta utte'a nesauta kateka'u a' yebijne'po —ti ameu jiiak.

²⁶ Bempo intok, inia weemtat aet ee majjautuan. Bem jiapsimpoo inen emo eetuakai:

—Junuentuka'ateko intok, jabetesa tua a jinne'utune —ti emo eetuan.

²⁷ Jesus intok bempo'im naj bitchuka, inen ameu jiiak:

—Yoemtau obiachisi machiaka'u, Liojta betchi'bo, tua ka obiachi. Bwe'ituk aapo'ik betchi'bo kaita obiachisi machika aayuk.

²⁸ Peeo intok inen au jiataitek:

—Achai —tiiä—, itepo, itom atteata si'imeta to'o saka'alataka intok te em ea'po aneka, emak te rejte —ti au jiiak.

²⁹ Jesus intok a' yoopnaka:

—Lutula wee'po —ti au jiiak—. Kia jabetaka juni'i, tu'isi nee au naktuakai, intok in nok lutu'uriata a' bo'o jooriaka, yee a' majtabaekai, intok junue betchi'bo a' jo'awata

to'o sika'ateko, oo jume' aamak werim to'o sika'ateko, intok kia a' jubiawata intok a' yoemawaii junii'i to'o sika'ateko, intok waj bwiawata to'o sika'ateko,³⁰ ju'u inien aukame, che'a juni san, si'imeta juka' a' su'u tojaka'uta bepa, i'an, inime'e taewaimmetchi, che'a bu'uuk atteane, jume' Liojpo betana aamak werintuneeme, intok yoemiamtuneeme, intok yu'in jo'araata jipu'unee a' mabettune'po, intok waj bwiawam junii'i. Taa junuentaka junii'i, watem betana omtanaa. Intok juka' jikot au a'bicha'u, jiba aet aune. Taa chukula, Liojttau bicha juka' yuu jiapsiwame aet aune.³¹ Taa juebenaka jume' che'a emo eeyame, juname'e junen, aman che'a ko'omeeyarimtune. Intok juebenaka jume' ka emo che'a eeyame, juname'e junen, aman che'a eeyarimtune.

Juchi bemelasi, ju'u Jesus, jaisa a'mukne'po betana a'teuwaa

³² Intok bo'ot, Jerusaleneu bicha jikau bo'okamtat kateka, Jesus bat weyen, a' majtim intok aet cha'aka kateka, aman Jerusaleneu bem yajine'ewi aman, emo majjaituaka junii'i, aet cha'aka kaaten. Bwe'ituk aman, bempo'im betchi'bo, ka tu'ik au machian. Junak intok ju'u Jesus, jume' woj mamni ama wooim a' majtimmeu, junama'a bo'ot omot bicha bempolaim yeu wikeka, junama'a bempolaimmeu, si'imeta waka'a au ya'anaa'uta ameu teuwaak:

³³ —I'an te Jerusaleneu yajako —tiia—, junama'a, ju'u emo benasi yoeme, te'opopo yo'o yaa'uchim mampo intok jume' maejtom mampo su'u tojitune. Intok a' me'ena' betchi'bo, ta'abwi yoemrata mampo su'u tojitune, junuen nau a' wepul lutu'uria yaakai.³⁴ Junama'a intok, juname'e a' beebacka, jaana a' jiawaane. Intok aet im chit wat wattine. Intok im a' me'ene. Taa jun'a, baji taewaita weyeo, jiabijtene —ti ameu jiiak.

Ju'u Jakoobo' teame, intok ju'u Joan teame, Jesujtau ujbwanta a'awa

³⁵ Junak'intok, ju'u Jakoobo' teame, intok ju'u Joan teame, Sebereo' teamta u'usim, Jesujtau rukteka, inienim au jiiak:

—Achai —tim au jiiak—. Itom eu a'awa'uta, item a' ya'ariane —tim au jiiak.

³⁶ Aapo intok:

—Jitasa eme'e waataka —tiia—, enhim nee a' ya'aria'i'a —ti am temaek.

³⁷ Bempo intok:

—Ita tana —tiia—, senuk em batatana yej betchi'bo, senuk intok, em mikko'otana yej betchi'bo, item junen autua'e —ti au jiiak—, emak ama an betchi'bo, enchi yo'otaka yejteko.

³⁸ Jesus intok am yoopnaka:

—Tua em ka ju'uea —ti ameu jiiak—, ju'u enhim a'awa'ut. Jaisa eme'e si'imeta juka' ko'okosi machik neu weyemta, intok waka'a in jiapsipo, ko'okosi in inne'enee'uta, jaisa eme'e nele benasi a' inne'ene —ti am temaek.

³⁹ Bempo intok:

—Jeewi —tim a' yoopnak.

Jesus intok inen ameu jiiak:

—Lutula wee'po —tiia—, inien neu aunemtat betana, wate weeme emou aune —tiia—. Intok a eme'e a' inne'e sakane.⁴⁰ Taa batatana senuk neu yejtenemta, intok mikko'otana senuk neu yejtenemta, junaka'a weemta, inepone ka a yeu am pu'a. Taa wame'e Lioj'achaита betana yeu pu'awame, juname'e junuen ama jote'etuanaa —ti ameu jiiak.

⁴¹ Jume' waate, woj mamni a' majtim intok, inien jiame jikkajaka, Jakoobo' teamta intok Joan teamta emo ameu omtituan. ⁴² Taa ju'u Jesus, si'imemmeu chaaeka, inen ameu jiiak:

—Eme'e tu'isi ju'uea —tiia—, inim bwiapo, jume' tekiataka ya'uttuko, yoemratau au yo'o joaka, nesawamta weetua. Taa juname'ebepta ket aane, ame bepa nesaweka, bempo'im junii'i saweme —tiia—.⁴³ Taa emo nasuk ka inien weye. Bwe'ituk kia jabetaka junii'i, emo nasuk au yo'o joobae'eteko, juna'a, che'a, enhim si'imem nesauta jooriane —tiia—.⁴⁴ Intok kia jabe junii'i, emotana, bat au yo'o joobaeme, juna'a, emou si'imemmeu, nesaureopo tawane —tiia—.⁴⁵ Bwe'ituk ju'u emo benasi yoeme, kaabeta, nesauta a' ya'ariane' betchi'bo a'abo yepsak. Taa che'a juni san, aapo, si'imem nesauta ya'ariabaekai a'abo ameu yepsak. Intok kia a' jiapsiwata junii'i, juebenam betchi'bo nenkine —tiia.

Ju'u Jesus, juka' liptita, Bartimeo' teamta, puj tu'ute

⁴⁶ Junak intok, bwe'u jo'ara, Jeriko' tea'u bicha sajak. Junama'a intok, Jeriko' tea'po, a' majtimmak yeu siika. Intok juebenaka yoemem ket aamak sajak. Senu yoeme, liptitaka, Bartimeo' teame, Timoteo' teamta u'usi, juna'a bo'o mayoat kateka netanen.⁴⁷ Intok aman weyemta, a' Jesus nasareeno'otuka'po aman, a' jikkajaka, inen jiaka chaitaitek:

—Jesus —tiia—, Labii' teamta u'usi, nee jiokole'e —ti au jikai.

⁴⁸ Intok juebenaka, ka jaiti a' jiusaeka, au omten. Taa jun'a che'a juni san kusisi chaaeka inen jiian:

—Labiituka'utat yeu simria, nee jiokole'e —ti jiian.

⁴⁹ Junak intok, Jesus, kikteka, junae yoem liptitau chaitebok. Junau intok inen jiuwan:
—Aet yoem'ea'e, kikte'e. Bwe'ituk aapo eu chaae —tim au jiiak.

⁵⁰ Junak intok juna'a, a' jijine'um, kia ama to'o kikteka, Jesujtau bicha sikaa, aman au yepsak. ⁵¹ Jesus intok inen au noktaitek:

—Jitasa empo nee enchi ya'aria i'a —ti a' temaek.

Juna'a yoem lipti intok:

—Achai —tiaa—. Juchi in bitne' betchi'bo, in pusim tu'ute'e —ti au jiiak.

⁵² Jesus intok inen au jiiak:

—Em jiapsipo em a' suale' betchi'bo, ka jain eaka weene. Juche'e bitne'e —ti au jiakai.
Junak intok sep bittaitek. Intok Jesujtat cha'aka katemmak, amemak siika.

11

Ju'u Jesus, bwe'u jo'ara Jerusalen tea'awi yebijsusek

¹ Intok Jerusaleneu jeela kateka, intok jume' wooo ka bwere jo'arammeu nau jokammeu, Betpaake' teamtau intok Betaania' teamtau jeela yajak. Junama'a intok ket, Jerusaleneu jeela, senu kawi ama katekan. Oliibo'ouwo intok tu'isi ama bu'uureakan. Junak san beja, senu nesauta a' ya'ariana' betchi'bo, jume' a' majtim betana wooim yeu pu'aka, aman am bittuak, ² intok inen ameu jiiakai:

—Itopat bat sajaka, jo'arau yajaka, junama'a senu buu'aso'olaata cha'akamta em bitne. Junaka'a intok, kia jabe yoeme juni'i, kee a' kaba'ite. A' buttaka, a'abo newe'em a' tojine —ti ameu jiiak—. ³ Intok senuk, jaisaaka eme'e a' butta, ti enchim temaeka'ateko, "achai chubala betchi'bo a' waata, taa chukula juchi a'abo a' bittuarokaka nooka", ti ameu jiune. "Junak intok sep a'abo a' bittuane" —ti jiiya ju'u Jesus.

⁴ Juname'e intok, junam bicha sajaka, juka' ili buu'aso'olaata ama jo'arau aman kimuriata naapo, pa'akun tana, bo'otchi cha'akamta a' teak. Junak intok a' butta japtek.

⁵ Junama'a intok wate ama aenan, senu intok inen ameu jiiak:

—Jaisaakai eme'e ili buu'aso'olaata butta —ti am temaek.

⁶ Junak intok juname'e, Jesujta, bem amet a' saweka'po, intok bem ameu a' nokaka'po aman, junaeu a' teuwaak. Junak intok sep, bem a' nuk saka'an' betchi'bo su'u tojiwak.

⁷ Junaka'a buu'aso'olaata aman nu'uka intok, Jesujtau a' tojak. Junak intok bem bepa supem aet wattak. Junae buu'aso'olaatat intok, ju'u Jesus aet jikat yej simen. ⁸ Junama'a intok, aapat juebenaka ama aneme, jum bo'ot aet wa'am a' weene'po, bem jiniam tetekan. Waate intok nassa'akariam chuktaka, junama'a bo'ot aawas a' toto'an. ⁹ Aapat kateme, intok kia ama'a kateme juni'i, alleerimmea chaaeka inenim jian:

—Itome'e jinne'u'e —tian—. Tu'isi tawaari, achai Liojta betana lutu'uriaka inim weyeme —tim jiu sakan—. ¹⁰ Rei Labiita bat naataka, inim si'imekut tu'isi a' nesausuka'a abenasia, juchi junaeu benasi inim a' aune' betchi'bo, Lios aapo, teekapo betana junae betchi'bo enchi amiaka, emakture —tim jiu sakan.

¹¹ Junak intok Jesus, Jerusaleneu yepsaka, junama'a bwe'u te'opota kateka'u kibakek. Junama'a intok si'imet a ma aukamta naj bitchuka, siika. Betaania' tea'u bicha siika. Jume' woj mamni ama wooim a' majtimmake. Bwe'ituk jaibu unnaa kupten.

Ju'u Jesus, juka' chuna'ouwota, ka tatakamta, bettesi au nooka

¹² Juchi yokoriapo intok, junama'a Betaania' tea'po betana yeu sajaka, tebauritaitek ju'u Jesus. ¹³ Mekka'ekut intok, senu chuna'ouwota, sia koja weekamta bichaka, aman au siika, takam a' jipue'eti'eakai. Au yepsaka intok, kia sawa ausu'litukan. Intok ka tatakam. Bwe'ituk kee taewaim yuuman a' takane' betchi'bo. ¹⁴ Junak intok, Jesus junae chuna'ouwotau:

—Kiale'e, jakwoo juni'i, kaibu'e takane'e —ti au jiiak—. Intok kia jabe juni'i, ka enchi taka bwa'ane —tiak.

Intok junuen au a' jia'apo, jume' a' majtim a' jikkajak.

Ju'u Jesus, jum te'opopo, ka tu'isi anemta, pa'akun yeu am beeба

¹⁵ Intok juchi'intok, Jerusaleneu yajaka, ju'u Jesus juchi aman bwe'u te'opou kibakeka, jume' ama jita nenkame pa'akun yeu beeptaitek. Intok jume' ama jita jinume. Intok jume' watem, bem tomita ama bem nanakulia'po, intok bem aet a' jipue'uta, junaka'a juni'i, mekka am biaktariak. Intok jume' ama wokkoim nenenkame, intok bem aet joka'um junaka'a juni'i, mekka am biaktariak. ¹⁶ Intok junama'a pa'ariatchi te'opopo nape konila bo'okame, kia jabeta juni'i junama'awa'am kaita weeya'ii'an. ¹⁷ Intok inen am majtaka, inen am tejwa:

—Jaisa eme'e ka ju'unea —tian—, inien a' ji'ojteituka'po: "Ini'i in te'opo, si'ime yoemrata betana, ama Liojtau bicha nok betchi'bo te'opopo ta'eenaa." Taa eme'e, tesompo, jume' jita e'tebwamta bo'ojoriam, ama emo euse'po benasi, inien a' kari ya'ari'em —ti ameu jiiak.

¹⁸ Intok jume' te'opopo yaa'uchim intok jume' bem maejtom, inien a' jia'apo a' jikkajak. Intok kialim a' me'eabaeka juni'im ean. Taa katim a' me'an, bwe'ituk junuen auneekai, juni'im majjaen, juka' yoemrata aet yee a' majta'apo betana bem a' suum eeya' betchi'bo.
¹⁹ Intok kupte' betchi'bo, junama'a bwe'u jo'ara Jerusalen tea'po, ju'u Jesus ama yeu siika.

Ju'u chuna'ouwo waakek

²⁰ Yokoriapo intok, ketwootana, chuna'ouwota weeka'po aman sajak. Juna'a chuna'ouwo intok, nawau tajtia wakiatka yeu matchulatukan. ²¹ Junak intok ju'u Peeo, tukariapo, Jesuita au a' teuwaaka'utau wawaateka:

—Itom majtame —tiiia—, ju'u chuna'ouwo, tuuka, junuen em au bette nokie jiaka'u, waakek —ti au jiiak.

²² Jesus intok junak:

—Liojta, em jiapsipo yoem'ea'e —ti au jiiak—. ²³ Bwe'ituk em jiapsipo tu'isi a jita suale'eteko, kia senu kawibeu, a' kateka'po a' sookteka, baweu au a' jimmaasae'eteko juni'i, junuen au ean —ti ameu jiiak—. ²⁴ Junuen san beja, inien ne emou jiiia, Liojtau bicha nokaka, si'imetra waka'a enchim au netanee'u, juna'a weeme, enchim a' mabetne'po betana aet eaka, a' suale'em —tiiia—. Intok junuen aet suale'eteko, enchim netanee'u, emou aune —tiiia—. ²⁵ Intok Liojtau bicha noka'ateko, senuk beje'eka aulatuko, junuen em Liojtau noka'apo a' jikoine. Lios achaita teekapo katekamta betana senuku, enchim ka tu'uwa ya'ari'ut, enchim aet jikoine' betchi'bo. ²⁶ Bwe'ituk eme'e, kaabeta a jikoe'eteko, ju'u Lios achai juni'i, teekapo katekame, senuku enchim ka tu'uwa ya'ari'ut, ket junalensu ka enchim aet jikoine —tiiia—.

Jesuita temaiwa'po, jabetes betanasa, lutu'uriata a' jipueka, junuen a' anne'po

²⁷ Jesus intok, a' woj mamni ama wooi majtimmak, juchi Jerusaleneu yepsak. Aapo intok junama'a te'opopo naj weyen. Junak intok junama'a te'opopo saiwame, bem yo'o ya'urammak, intok jume' bem maejtom, intok jume' ama si'ime yoemratau a' yo'oraa, aman au sajaka, aman au yajaka Jesuitawi, a' temaek. ²⁸ Junak intok:

—Inien em aune' betchi'bo —tiiian—, jabetes enchi aet tekil makri —ti a' temaek—. Intok jabetesa juna'a, inien enchi antuame —tiiian—.

²⁹ Junak intok ju'u Jesus am yoopnak:

—Nee ket senu weemta emou nattemaibae —tiiia—, intok enchim nee aet yoopnako, nee ket enchim tejwane, a' jabetuka'po, inika'a nee tekil makrime. ³⁰ Joan yee babatoowamta ba'apo yee a' batoowa'u, jaku'ubosa aet sauritaka junuen yee batooowan, Liojta betana, oo inim bwiapo yoem nesautukan ja'ani, netche'em aet yoopna —ti ameu jiaakai.

³¹ Junak intok juname'e, bempo'im nasuk, ka kusisi inien jiu japtek:

—Liojta betana, ti te jiaaka'ateko: "Jaisaaka intok, eme'e ka'a sualek", ti itou nattemaine.

³² Taa inim bwiapo, yoem nesauta betana a' mabetlataka junuen yee batooowan ju'u Joan yee babatoowame, ti te jia'ateko, ito betchi'bo ka tu'ine —ti jiiian—.

Bwe'ituk bempo, juka' yoemrata emo majjaituun ju'u ameu am ya'ane'po betana. Bwe'ituk ju'u yoemra, junaka'a Joan yee babatoowame tuka'uta, tua lutu'uriapo, Liojta betana yeteu a' noktuawaka'po aman a' eeyaka, tu'isi ema a' yo'orituan. ³³ Inia betchi'bo san, Jesuita, kaachin a yoopna machika:

—Katte ju'nea —tim jiiak.

Jesus juni'i, ket junuen am yoopnak:

—Nee juni'i, ne kaachin enchim a tejwaane, jabetes ea'po junuen in ane'epo —ti ameu jiiak.

12

Pa'asi etripo, tekipanoareom, ka tu'i jiapsekammet nokaka, yee majtan ju'u Jesus

¹ Intok senu weemta am majtabaeka, ta'abwi weemtau a' tammachiaka inen ameu nok taitek:

—Senu yoeme —tiiia—, yu'in pa'asi ouwota eechak. Intok korate betchi'bo, juyata amma jijjo'ak. Intok pa'asi taka ba'awata nu'u betchi'bo a' baba'awa'umta aman ya'atebok. Intok mekka aniau bicha bitchuu betchi'bo, yu'in tetata jikau bicha nat cha'abwak.

'Junuen auka intok, ta'abwim mampo a' su'u tojak. Intok pa'asi'ouwo takata, aman toboktitunemta, bempo'immak watek aman nu'u betchi'bo, lutu'uriata yaak. Junak intok, omot, mekka bwiara bicha siika ju'u. ² Pa'asim bwaseo intok, senuk, a' nesaureowata, aman, pa'asi wajta tekipanoammeu bittuak. Pa'asim bwaseme aman chuktawame au lutu'uriamta aman nu'uutuawakai. ³ Taa juname'e intok, kaita a' makaka, kia june'elaka simtuaka, intok ko'okosi a' yaakai. ⁴ Intok juchi intok, senuk a' nesaureowata aman ameu juchi bittuak. Taa junaka'a intok, tiusi maisi a' yaaka, koba jamti a' mamaasuka a' simtuak.

⁵ Intok juchi intok, senu nesaureowata aman bittuak. Junaka'a intok im me'ak. Intok juchi

intok, bu'uuka aman bittuak. Juname'e juni'i ket junalensu, watem ko'okosi yaak, watem intok su'ak.

⁶ 'Junak san beja, wepul pu'ilaike useka, intok tu'isi a' nakeka juni'i, junaka'a junaman bittuak: "Jumak juni'i", ti'eaka, "in a' useka'po aman, emo a' yo'orituanee", ti au eetuakai. ⁷ Taa juname'e pa'asi etta tekipanoame, intok junaka'a usiwaita aman weyeo a' bichaka, inenim jiiak: "Inika'a pa'asi etta atteaneeme, a'abo weye", tian. "Taa inika'a pa'asi eritra itou a' tawane' betchi'bo, ite a' me'ene. Junak intok itou tawane", tim nau jiiak. ⁸ Junak intok, junaka'a bwiseka, a'me'aaka, junama'a pa'asi etripo, pa'akun bicha, mekka jakunim a' tojak.

⁹ 'Tua ju'u tekowaita intok inika'a pa'asi eritra atteakame junaman yepsako, jume' ama tekipanoame, jaisa tua ya'aneekai. Juname'e bat a' tekipanoasuka'um junuen bem auka' betchi'bo, tokti am su'aka kaita'po am tawane —tiaa—. Intok juka' pa'asi wajta ta'abwim mampo a' su'u tojitebone —tiaa.

¹⁰ 'Jaisa, Liojta nok lutu'uriapo inen a' ji'ojetipo aman, eme'e kee a' noklaa ja'ani. Juna'a ji'ojeti intok, net nokaka, tetapo nee teuwaaka, inen jiiia: Juka' tu'i tetata, tiaa, kari aet utti nawanee'uta, jume'e, juka' karita joame, tua junaka'asu, pa'akun yeu tawaak.

Chukula, jun'a teta, jiba junae karita betuk, samita nau yuma'apo, aetuk yecha'awak, bem ka junen eao juni'i.

¹¹ Inika'a weemta yaakame intok, ju'u achai Lios aapo jun'a.

Intok item bichapo suum watchisi machisi maachi.

¹² Junak intok, junaka'a weemta, ta'abwi weemtau a' tammachiaka, aapo'ik ameu noka'uta, bempo'immet junuen a' noka'ati ju'neaka, a' bwiseka a' me'ebaeka ean. Taa juka' bu'uuraata ama anemta majjae' betchi'bo, kaachin a'yaaka, kia beja ama a' to'o sajak juka' Jesuita.

Jume' paiseom, ya'utta beje'etuawamtat tomita betana nokaka, Jesuita ji'optuabaen

¹³ Chukula intok, Jesuitau watem paiseom betana intok eroorianom teame betana aman au bittuawak, jita juni'i, a' nonoktuaka, a' na'atejo betchi'bo. ¹⁴ Juname'e intok, junama'a au yajaka:

—Yee majtame —tim au jiiak—. Ju'neate, lutu'uriata jiba em noka'apo. Intok kaa-beta betana em emo suua'po. Bwe'ituk ee betchi'bo kaabe bwere yaa'uchim —tian—. Che'a juni san, empo si'imem nanancha eeyaka am bicha —tian—. Che'a juni san lutu'uriakamta ausu'lita Lioj tu'u lutu'uriata e'e yee majta'e —tian—. Inia betchi'bo san, senu weemta te eu nattemaibae —tim au jiian—. Jaisa tu'inee ja'ani, oo ka tu'inee ja'ani, ju'uyo'o ya'ari Sesar teamtau tomita aman au tojipo —tian—. Junae tomie, ya'uraapo saiwame ae beje'etuana' betchi'bo. Inien san beja, item tejwaane, jaisa te a' beje'etuane, oo te ka'a beje'etuane —tim a' temaek.

¹⁵ Junak intok ju'u Jesus, aapo'ik, bem a' bai ta'aabae'po aman amet ju'neaka, inen ameu jiiak:

—Jaisa betchi'bo eme'e nee aet ji'obilaabae —ti am temaek—. Juka' tomita neu toja —tia—, na'a bitbae —ti ameu jiiak.

¹⁶ Junak intok, bempo junaka'a tomita au tojak, aapo intok:

—Ini'i pujba —tia—, intok inime'e team, tomit katekame, jabsa jun'a —ti am temaek. Bempo intok:

—Ini'i jun'a, ju'u yo'o ya'ari Sesar teamta pujbawa, intok a' teawam —tim a' yoopnak.

¹⁷ Junak intok ju'u Jesus inen ameu jiiak:

—Si'imeta waka'a Sesar teamtau bicha au a' lutu'uriaka'uta, ake'em a' maka'em —tia—. Intok si'imeta waka'a Liojtau bicha au a' lutu'uriaka'uta, ake'em a' maka'em —tia—.

Intok junuen ameu a' jiaka' betchi'bo, tu'isim a' suum'eeyak.

Ju'u Jesus, jiabijewamta betana temaiwa

¹⁸ Junak intok jume' saruseom teame, kokkolam jiabijtene'po, junaka'a taewaita jakwoo juni'i, ka yuma'ane'etiam, aman au yajak Jesuitawi, intok inen au nattemaek:

¹⁹ —Yee majtame —tian—, ju'u Moiseejtuka'u, ji'ojetita inien to'o siika, a' saiwata, kaabeta useka intok a' jubi to'o mukuko, a' sairawata a' jubi'une'po aman au utte'a'atiia, a' saiwata betchi'bo yoemiante'eteakai. ²⁰ Inien a' wee'po san, woo busan o'owim nau weweriakan. Ju'u bat weyeme, jubeka, intok ka yoemiaka muukuk. ²¹ Aet chukula weyeme intok, juchi a' jubi'uka juni'i, ka yoemiaka muukuk. Junaet chukula weeme juni'i, a' jubi'uka juni'i, ka yoemiaka muukuk. ²² Junuen nat cha'aka jume'woo busan o'owim nau weweriaka'um, junuen emo a' jubi makaka juni'i, kia jabe juni'i, junae jamuttau kia wepul yoemiata juni'i ka au to'o kokkok. Chukula kia aapo juni'i ju'u jamut muukuk —tim au jiiak—. ²³ Kokkolam jiabijtene'po taewaita yumako, juname'e jiabijteko, jume' woo busan

nau wewerim betana, jabesa tua aamak tawane. Bwe'ituk si'ime emo a' jubi maklatukan —tiian.

24 Junak intok ju'u Jesus am yoopnaka:

—Tu'isi em ji'opla'em —tiiia—. Bwe'ituk Liojta nok lutu'uriat em ka ju'unea. Intok kia Liojta utte'awat juni'i em ka ju'unea. ²⁵ Bwe'ituk junaka'a taewaita yumako, kokkolam aet jijiabitnee'u, emo jujupnaame kaitane. Bwe'ituk junaman teekapo, ankelesim benasia inime'e, juname'e benasi machine —tiiia—. ²⁶ Intok kokkolam jijiabitene'po betana eme'e, jun Moiseejituka'uta ji'osia ji'ojeempo ka'a nokla ja'an, junama'a ili juya beete'utchi ji'ojetek, intok Liojta inien au a' nokaka'po inen au jiakai: "Inepone Apra'amta Liojraa", tiiia. "Intok Isaak teamta Liojraa, intok Jakoobo' teamta Liojraa, inim nemak jiapsamme", ti jiiia ju'u Lios. ²⁷ Ini'i Lios intok, ka kokkoarimmeu Lios, taa jiapsammeu Lios —tiiia—. Inien san beja, eme'e tu'isi ji'opla'em, kokkoarim ka jijiabitte'etiaakai —ti ameu jiiak ju'u Jesus.

Liojta betana nesauri, si'ime bepa che'a eeyatunaame

²⁸ Intok senu maejto, junuen emo nau nok bwijlaame jikkajaka, intok Jesujta tu'isi am yoopnaka'po aman, a' jikkajaka, aman Jesujtau yepsaka, au nattemaek:

—Liojta nesauta betana —tiaka—, jitaa nesaurisa, che'a utte'a item a' ya'anee'u —ti a' temaeak.

29 Jesus intok a' yoopnaka:

—Si'ime nesaurita betana, ini'i juna'a, ju'u che'a utte'a item ya'anee'u: "Ijra'eliitam teame, ake'em a' jikkajaka a' mammate'm, tiiia. Ju'u item Lios achai, wepul Lios jiba juna'a" —ti ameu jiakai—. ³⁰ Intok em Lios achaita, tu'isi chikti em jiapsi utte'awatae, intok em jiapsi tu'i'eritae, em achai Liojta yo'oreka a' nakne'em", tiiia. "Intok tu'isi aet jiapseka, a' nesawe'po aman weene." Ini'i juna'a, ju'u che'a tu'i nesauri. ³¹ Aet chukula weyeme intok, batte ale benasi maachi: "Em emo nake'e benasi", ti jiiame, "ket junalensu yoemrata a naknee", ti jiiame. Intok ini'i wooi nesauri, jume' waate si'ime nesaurita bepa, che'a eyawatchi, ti ne eu jiiia.

32 Junak intok ju'u maejto inen a' yoopnaka:

—Tua su tu'i, yee majtame —tiiia—. Lutu'uriate'e nooka, kaabeta intok Liojtuka'po, tiaka, taa wepul jiba juna'a ju'u Lios, ti em jia'apo. ³³ Intok chikti item jiapsie, intok item tu'i'ewamtae intok si'ime item jiapsi utte'awatae, junuen itou cha'aka, junuen item a' nakne'epo. Intok tu'isi aet jiapseka a' nesawe'po aman weene'po ket junuen itou cha'aka, junuen item a' bo'o jooriane'po. Intok juka' yoemrata junuen item am nakne'epo ket junuen itou cha'aka —tiiia—. Intok te inien a' bo'o joria'ateko, inim si'ime tekiata intok Liojta yo'ori betchi'bo, wakasim su'aaka am tattaawa'abepa, ite che'a tu'isi aunei inien aine'eteko —ti au jiiak.

³⁴ Jesus intok junak, tua junuentuka'po aman, juka' maejtota junuen a' yoopnaka' betchi'bo, a' mammateka, inen a' yoopnaka:

—Empo i'an, juka' Liojta tu'i nok lutu'uriat abe tu'isi aet ju'unea —ti au jiiak.

Junak intok, Jesujta junuen a' jiaka' betchi'bo, kaabe intok ta'abwi weemta a' temaebaeka ean.

Jabesa a' u'usek, juka' Krijtota

³⁵ Jesus intok, junama'a bem te'opopo am majtaka, inen ameu jiiak:

—Jaisa betchi'bo —tiiia—, jume' maejtom, juka' Krijtota Labii' teamta a' yoemiak, ti jiamme. ³⁶ Bwe'ituk juka' Labiituka'uta, Liojta tu'u jiapsi inien a' jiutuak:

Ju'u tua achai yo'owe Lios, tiaka, in achai Krijtotau:

"In batatana yejte'e", ti au jiiak.

"Si'ime wame'e, ka enchi am sau i'aka jiapsame, taa che'a tu'isi, kia enchi beje'eka aneme, inime'e si'ime, in enchi am nok jikkajitua'po tajtia", tiiia.

³⁷ Jaisa i'an ju'u Labiituka'uta juka' Krijtota usine. Bwe'ituk kia aapo'itaka juni'i, a' achai Krijto rokak.

Intok juebenaka ama aneme, alleaka Jesujta jikkajan.

Jume'e, bat naataka, Liojta ameu nokri, yee majtame, ka tu'isi bem ane'e betana, ju'u Jesus am na'atejo

³⁸ Intok jiba am majtasimeka:

—Jume' maejtom betana emo'em suua'em —tiiia—. Bwe'ituk juname'e, emo Lioj waatitumcha aneme benasi, emo tebe a'aabi'itotua. Intok jum kaayepo, juka' tu'isi yo'orisii maisi ameu tebotewamta eeyamme. ³⁹ Intok jum Lioj waati betchi'bo, emo nau totojiwa'po, inime'e maejtom junama'a, ka amapo joobaeka'eene. Che'a juni san, bat bem jote'ene'uta che'a waata. Intok emo a'abojwa'po, jiba bat jote'ebaeka'eene. ⁴⁰ Taa ka amma'ali aane. Bwe'ituk inime'e junen, jamut jokoptuim, bem atteata, kia tomituk juni'i, intok kia waj

bwiatuk juni'i, intok kia karimtuk juni'i, am u'uraa. Chukula intok, bem bitna' betchi'bo, tu'isi a Lioj waate tiuna' betchi'bo, binwa juka' Liojtau bicha nokwamta weetua jume' maejtom. Inimmeu san junen, che'a bettesi amet aune, jiokot bem annee'u.

Ju'u poloobe jamut jokoptuita, wooi ili kopre tomim, Liojtau bicha a' mikaka'um

⁴¹ Junama'a bwe'u te'opopo intok, Jesus katekan, tomita ama jojo'awa bichapo. Intok juka' yoemrata bitchun, tomita aman tojamta. Yu'in totomekame intok, che'a bu'uk ama jojo'an. ⁴² Senu jamut intok, poloobetaka intok jokoptuitaka, ama yepsak. Jun'a intok, wooi kopre tomim ama joak, tu'isi ka beje'ewaekamta. ⁴³ Junak intok ju'u Jesus, a' majta'ummeu chaaeka:

—Lutula wee'po —ti ameu jiiak—, ini'i poloobe jamut jokoptui, Liojta bichapo, si'ime jume' che'a bu'uk ama joakame bepa che'a bu'uk ama joak. ⁴⁴ Bwe'ituk si'ime jume' waate, bem ameu yeu bi'ilu'uta ama joak. Taa ini'i jamut, a' poloobe'a'po aman, juka' ili a' jipue'uta, tokti si'imeta ama joak, bwa'amta ae a' jinu'ea'uta juni'i.

13

Ju'u Jesus, juka' te'opota a' wiutatune'etia

¹ Jume' Jesu'taim junama'a te'opopo yeu sajaka, intok senu a' majtiwa:

—Achai —ti au jiiak—. Yuu, inime'e bwere karim, bwere tetammea ya'arim bicha'e —ti au jiiak.

² Jesus intok a' yoopnaka:

—Inime'e bwere karim enchim bichaka'um —ti au jiiak—, taewai aapo yuma'ane, inime'e karim si'ime bem tataptune'po. Intok inime'e bwere tetam intok, kia wepu'ulaik juni'i, ka nat joka tawane. Taa si'ime jeto chibela tataptune.

Juka' aniata kee subimneeo, yeu machineeme

³ Senu ili kawiu intok, oliibo'ouwota bu'uuka, jun'a intok te'opota bichapo ka au mekka au machiata katek. Jesus intok, junaman bicha sikaa, junama'a aanen. Junama'a intok aapolai, ju'u Peo' teame, intok Jakoobo' teame, intok ju'u Joan teame, intok ju'u Antej teame, inen a' tetemae japtek:

⁴ —Inien auneeme —tian—, jakwoosa yeu weeneekai —ti a' temaek—. Intok jitaa machilaasa aune, inika'a taewata abe yuma'asuseo —tim a' temaek.

⁵ Jesus intok am yoopnaka:

—Kaabeta enchim bai ta'aane'po betana emo'em suua'em —ti ameu jiiak—. ⁶ Bwe'ituk in team teuwaaka, juebenaka yeu machine. Intok: "Inepo ju'u Kripto", tim jiune. Intok bu'uum bai ta'aane.

⁷ Taa nassuawamta em jikkaja'ateko, intok kia nassuabaawa tiuwamta juni'i, katem jachin emo eetua. Bwe'ituk utte'a junuen yeu a' weene'po. Taa jun'a, kee ju'u subimwatuneeme. ⁸ Bwe'ituk ju'u waate yoemratau yo'oraa, ta'abwi yoemratau yo'oraatamak nassuane. Intok kia o'omotchuu, ju'u bwia au yoowame aune. Intok tebaetune. Taa ini'i si'ime weeme, kia ju'ubwa naatewame, jiokot eenaa'u.

⁹ Taa eme'e, emo naas em suua'em —tiaa—. Bwe'ituk juriom ya'uraata bichapo yeu tojitune. Intok jum juriom nau emo totoja'po bemmucha'atune'em. Intok kia che'a yo'o ya'arim bichapo, intok yo'o yaa'uchim bichapo nee betchi'bo, junama'a yeu totojinaa'em. Juka' Liojta tu'u nok lutu'uriata bem jikkajine' betchi'bo. ¹⁰ Intok in tu'i nok lutu'uriata inim bwiapo jiapsammeu, si'ime yeu tajtia, ameu teuwaatune'po aman, utte'a, junuen bat ameu a' teuwaana'po, kee juka' chukula yeu weenemta yeu a' weyeo. ¹¹ Intok eme'e, aman yaa'uchim bichapo nu'upawako, aman tojiwako, ju'u enchim nokne'epo betana, ka Jain eene. Intok kaachin emo eetuaakai. Taa junama'a lautipo, enchim noknee'uta nokne. Bwe'ituk Liojta tu'u jiapsi, aapo'ik enchim noktuabae'po aman enchim noktuu. ¹² Intok kia a' sairak juni'i, kiala'ma me'etuneo juni'i, yeu a' bwijne. Intok kia achaiwaitaka juni'i, a' yoemiatia junuen ya'a tebone. Jume' yoemiamtaka juni'i, bem achaim beje'eka japtene. Intok am su'ane. ¹³ Intok eme'e si'ime, nee betchi'bo omtanaa'em. Taa wa'a a' muke'epo tajtia nee yoem'eeyaakame, intok nee sualeme, jun'a jiapsi jinne'uritune.

¹⁴ Taa eme'e, juka' senu o'outa, Liojta te'opopo, ka am a' machika juni'i, aman anemta bichaka'ateko (inika'asan junen ji'ojetek ju'u Lanieltuka'u, Liojta betana noktuawakame), Liojta te'opota jaana a' eeyaka, intok junama'a Jerusalen tea'po ayukamta bu'uk nasonte-neeme (inika'a inien jiamta nokame, tua aet ju'unee betchi'bo, aet mammateka a' noknee). Junak intok, junaka'a junen aman anemta bicha'ateko, jume'e, bwiaira Jurea' tea'po aneme, kawiu bicha saka'ane. ¹⁵ Ju'u intok, karita bepa aneme, ko'om sikaa, ka wajiwia kibakeka a' weeya' betchi'bo jita nu'ubaeka'eene. ¹⁶ Wa'a intok, wajpo aneme juni'i, ka juchi amau bicha nottibaeka'eene, a' jijine'um aman nu'ubaekai. ¹⁷ Taa juname'e taewaimmet intok, tu'isi jiokot machine. Jaamuchimmeu abe asoammeu, intok jume' bem ili asoam jaibu

chi'ituammewi.¹⁸ Inia betchi'bo san, Liojtau bicha emo nokria, ka seberia mechammet, junam bicha enchim katne' betchi'bo.¹⁹ Bwe'ituk juname'e taewaimmet, tu'isi jiokot machine. Bwe'ituk, Liojta ke'esamriapo aniate ja'unakteka'po naateka inien jiokot machinee'u, kaitatuk. Taa i'an, juname'e taewaimmet, jiokot machinee'u junuen aune. Intok aet chukula junale benasi jiokot machinee'u, jakwoo juni'i, ka intok junuentune.²⁰ Taa ju'u achai Lios, ka binwa junuen a' an'ii'a' betchi'bo, kaita intok taewaita naa buusti am makak. Bwe'ituk, ka junuen auka'ateko, kaabe jiapsi ean. Taa aapo ju'u Lios, juname'e ama yeu a' pu'arim betchi'bo, junaka'a junuen anemata junama'a nukisi jiba junuen a' anne' betchi'bo, ka intok naa buusti junuen a' antuak.

²¹ 'Inien a' wee'po san: "Krijto wa'am aane", ti senuk jia'ateko, ka'a sualbaeka'eene. Oo: "Wa'am jak a' yebijlaa", ti a' jiao juni'i, ka'a sualbaeka'eene.²² Bwe'ituk juebenaka emo Krijtom tiaka, yeu machine. Waate intok, emo, Liojta betana noktuawaka bittuarim, tiaka yeu machine, intok yee bai ta'a' betchi'bo, sualwatchisi machik, machilaata am joone. Intok kia suum watchisi machik juni'i joone. Intok Liojta yeu pu'arim a am bai ta'a'ateko juni'i, am bai ta'aabaekai.²³ Taa eme'e, aet emo suua'em. Bwe'ituk inika'a weemta, kee yeu weyeo, jaibu ne si'imeta enchim tejwasula.

Inim bwiapo, jaisa a'abo a'yebijne'po, ju'u ito benasi yoeme

²⁴ Taa intok, juname'e taewaimmetchi, jiokot machisi maisi yeu simsuka'po, ju'u ta'a ka machisi tawane. Intok kia ju'u mala meechea juni'i ka machiriane.²⁵ Jume' chokim intok, teeka betana ko'om yojtine. Intok si'ime ju'u teekapo ayukame, au yoyoone.²⁶ Junak intok, seenu, namupo a'abo weeka bitnaa. Emo benasi inim yeu yoemtakai, yo'orisi machisia, intok tu'isi utte'awakai.²⁷ Junak intok, a' nesaureo'ankelwam, si'imekut naas am bittuaka, aapo'ik yeu pu'ala'um nau am toji betchi'bo, si'ime bwiat yeu tajtia, na'ikim aneme nau am toji betchi'bo —tiaa—.

²⁸ 'Senu weemta ne enchim majtabae —tiaa—. Eme'e —tiaa—, juka' chuna'ouwota, basiu taitemta bicha'ateko, eme'e jaibu ju'neeene, juka' tatariata a'abo weye'po. Junaka'a mammateka ju'neeene.²⁹ Ket junalensu, bat naataka in emou teuwaaka'uta junuen yeu a' machi taiteko, ket eme'e a aet ju'neeene, juka' Liojta usiwai, che'ewasu ka mekka a' be'ee'po, inim wain ko'om a' yebijne'po —tiaa—.³⁰ Lutula wee'po —tiaa—, in emou teuwaaka'u, i'an inime'e taewaimmet, inim bwiapo jiapsame, juka' in teuwaaka'u, kee am kokkousu, yuma'isi si'ime yeu machine —ti ameek jiak—.³¹ Ju'u teeka juni'i, lu'utine, intok kia bwia juni'i lu'utine. Taa in noki, ka lu'uteka, jiba betchi'bo aune —tiaa—.

³² Taa kaabe a' ju'neyya junaka'a taewata, jak weyeosu a' yuma'ane'po. Kia ankeltaka juni'i, ka'a ju'neyya, teekapo aneme. Intok kia Liojta usiwai juni'i ka'a ju'neyya, taa aapo jiba ju'u achai Lios ju'nea —tiaa—.

³³ Taa eme'e —tiaa—, junaka'a taewata, jak weyeo a' yuma'ane'po ka enchim aet ju'nea betchi'bo, juka' bejak in emou teuwaaka'uta yeu a' wee taiteko, tu'isi aet mammateka, Liojtau bicha emo nokria, intok kulupti juka' emo benasi yoemta a' yebijne'uta bo'o bitne.³⁴ Bwe'ituk ini'i weeme, iiyilen maachi, senu yoeme, mekka bicha simbaeka, a' jo'awapo a' nesaureowam, we'epulaim jitat am tekil makaka, sika'a benasi maachi, intok juka' senuk, jum a' jo'awapo jum ama yeu rejiwa'po si'imeta a' suuasaeka, junama'a a' to'o siika —tiaa—.³⁵ Junuen san beja, junaka'a, jak weyeo a' nottine'po ka ju'neaka, oo kupteo tana yebijne, oo nasuk tukaata weyeo, oo matchuu bicha, totoim kukuseo, oo tua matchusuk, a' yebijne'po ka ju'neewa' betchi'bo, jiba a' bo'o bichaka ama anne. Eme'e juni san, netchem bo'o bichaka tawane.³⁶ Bwe'ituk enchim ka emo suuao, inepo seej chukti emou yepsako, enchim kokocheme teune —tiaa—.³⁷ Intok si'imeka waka'a in emou teuwaaka'uta, si'imekkeu ne yeu tajti a' teuwaaka ne junen jiaa, bem nee bo'o bicha'po amani.

14

Jaisa juka' Jesujta a'bwij betchi'bo, ju'u nau emo tu'utewame

¹ Chukula intok, woori taewaim betchi'bo, bwa'aso'ola jisu'awa taewaitune' te'popo, ame saiwame bepa che'a yo'o yaa'uchim, intok jume' maejtom, Jesujta etbwa bwij betchi'bo, intok a' me'etune' betchi'bo, awim a' jaiwan, junuen a' ya'abaekai.² Inenim nau jiakai intok:

—Ka jume' taewaim weye'po te inen aune, bwe'ituk te junuen ayuek —tian—, juka' yoemrata, itou omtíneekai, ka yanti eewame aune —tian—.

Ju'u senu jamut, juka' ochokok, tu'isi winjubak, Jesujtat a' bemtak

³ Aapo'ik intok, Jesujta, jo'ara Betaania' tea'po aneo, junama'a yoeme Simo' teame, bat naataka junerasi taka sa'awakai, junama'a jo'aaka, ju'u Jesus intok, junae jo'aapo

aanen. Aet jiji'ibwawapo intok, aapo'ik aman yejteko, senu jamut, ama Jesujtau yepsaka, juka' ochokok tu'isi win jubak, naaro' teamta ausu'lilk, intok tu'isi beje'ewakamta weeyan. Junama'asan juka' ili tosai teta soto'ita, aet a' auka'uta, jamtaka, junaka'a ochokok a' kobawapo aet a'to'aak.⁴ Waate intok ama aneme, inia weemta betchi'bo emo o'omtituak, inen emo eetuakai:

—Jaisaaka tua, beuta'a yaak —tim jiakai—. ⁵ Bwe'ituk ini'i ochoko win jubak, che'a tu'i ean, bu'uu tomipo nenkitu ean. Bwe'ituk a' beje'ewa'u, batte senu wasuktia po tekipanoaka ama kobaka'u, junaka'a beje'ewaek. a' nenkak intok juna'a tomi poobemmet na'ikimte'eewan.

Inia betchi'bo san, junaka'a jamutta a' beje'eka, ae tana nookan.

⁶Taa Jesus intok, junammeu:

—Ake'em a' su'u tojaka, katem suati a' bicha —ti ameu jiiak—. Bwe'ituk ini'i jamut, tu'uwata neu ya'ala —tia—. ⁷Bwe'ituk jume' poloobem jiba emo mak anne, intok tu'uwata enchim ameu ya'abae'po aman, jiba emou aune. Taa nee ka jiba inim emo mak anne. ⁸In mukuka, in aet ma'ana'ata'apo neu ya'anaa'uta, ini'i jamut, ket be'eo aapo jaibu inika'a ochokok win jubak a' yuma'ala'po aman, in takaat net a' si'itala. ⁹Lutula wee'po inien ne emou jiiia, ini'i Liojta tu'i nokta, kia jak juni'i, si'ime bwiat yeu tajtia, a' teuwaawa'po, inika'a jamutta, juka' ochokok win jubak, net a' si'itaka'po aman, ket teuwaatunee aapo'iku waatitune' betchi'bo.

Ju'u Juuraj Ijkarioote' teame, juka' Jesujta a' nenkibaeka, te'opopo yaa'uchimmak au tu'ute

¹⁰Junak intok ju'u Juuraj Ijkarioote' teame, woj mamni ama wooi a' majtimpo na'ikiatuka'u, jun'a, jume' te'opopo saiwame, bem yaa'uchimmeu sikaa, Jesujta ameu yeu bwiseka, bempo'im mampo a' su'u tojine' betchi'bo amemak au tu'utek. ¹¹Juname'e intok, a' jikkajaka, junae weemta betana, emo alleetuaka, intok tomita a' mikrokaka a' tejwak. Chukula intok ju'u Juuraj Ijkarioote' teame, a' bwijtune' betchi'bo, aet tekipanoa taitek.

Kupteo, Jesujta ji'ibwa'po

¹²Intok, ju'u bem pajko, jume' paanim ka reberuakame bwa'e taewaita yumako, intok jume' bwarasa'o'olam aet su'anaa'u. (Juna'a intok pajkua'atea tiaa.) Junak san beja, jume' a' majtim:

—Jakunsa —tia—, jume' paanim ka reberuakame, intok juka' bwala jisu'ari jissobata item bwaa i'a —tim a' temaek.

¹³Junak intok, aapo, wooi a' majtim, bwe'u jo'arata kateka'u am bittuak, intok:

—Senu o'outa, soto'po ba'am weeyamta enchim nankika weene —tia—. Junaet cha'aka em katne —ti ameu jiiak—. ¹⁴Intok senu jo'rapo a' kibakeko, junaman, junaka'a karita atteakamtau eme'e yajaka, inen au jiunee: “Ju'u yee majtame inen jiiia: Inim em jo'apo, jume' paanim ka reberuakame, intok juka' bwarwa jisu'ari jissobata, aet a' bwa'a taewaita yumaka'po aman, inim em jo'apo a' ji'ibwarokaka nokla. Kiali'ikun te a' ju'uneyyabae, jakuni item ji'ibwane'po.” ¹⁵Junak intok jun'a, junama'a, junae karita bepa, intok senu bwe'u kari katek. Junaka'a intok enchim tejwane. Junama'a intok si'ime aayuk, item ae ji'ibwanee'u. Eme'e junen intok, junama'a, ito beasi si'imeta ama tu'utene.

¹⁶Jume' majtim intok, aman bwe'u jo'arau bicha sajaka, junuen ameu jiuwaka'po aman, junuen ameu yeu siika. Intok paanim, ka reberuakame, intok bwarwa jisu'ari jissobata, bwa'ana'po, junama'a si'imeta tu'ulisi tu'utekamme.

¹⁷Kupteo yumak intok, ju'u Jesus, jume' woj mamni ama wooi ama a' majtimmak, junaman, paanim ka reberuakame, intok juka' bwarwa jisu'ari jissobata, bem bwa'anepo yepsak. ¹⁸Junama'a intok, ama aet jiji'ibwawa'po, ji'ibwa betchi'bo, ama jootekai, Jesus inen jiiak:

—Lutula wee'po —tia—, emo tana senu aane, i'an nemak inim ji'ibwame, nee yeu bwiseka nee nenkineeme —tia—.

¹⁹Junak san beja, bempo, ka emo alleetua japtok, intok we'epulaka inen au jiu japtok:

—Jumak juni'i inepo ja'ani —ti jiakai.

²⁰Junak intok aapo am yoopnaka:

—Jume' woj mamni ama woom betana —tia—, wepu'ulaka juna'atune —tia—. Pu'atopo in ji'ibwa'po, paanim komoniaka, am bwa'akame —tia—. ²¹Taa lutula wee'po, ju'u emo benasi yoemta betana junuen a' ji'ojetituka'po aman, au chupne. Taa tu'isi aet betchi'bo jiokot machine, junae o'outawi, ju'u, yeu a' bwiseka a' nenkakamtau —tia—. Che'a tu'i ean —tia—, jun'a o'ou, jakwoo junii'i ka inim yeu tomtaka'ateko —tia—.

²²Junak intok ju'u Jesus, ketuni am ji'ibwaosu, juname'e paanim, ka reberuakame, nu'uka, Liojtau bicha noksuka intok, am rebekta taiteka a' majtimmet naas am na'ikimte taitek:

—Jibabu —tiakai—, ini'i jun'a, ju'u in taka benasi machik, enchim bwa'anee'u.

²³ Juka' pa'asi ba'awata aet auka'uta intok, nu'uka, Liojtau bicha nookak. Liojtau bicha au nokriasuka intok, junaka'a pa'asi ba'awata, bem a' ji'in'e betchi'bo, naas am maktaitek.

²⁴ Intok:

—Ini'i jun'a —tiakai—, ju'u in ojbota benasi maachi. Liojta betana bemedasi lutu'uria ya'ari, juebenam betchi'bo wo'otineeme. ²⁵ Lutula wee'po —tiiia—, inika'a pa'asi ba'awata ne kaa'intok ne inim emo mak a' ji'in'e —tiiia—. Taa taewai yuma'anee, junaman Lios yo'o nesaweka kateka'u, ta'abwi, bemedak pa'asi ba'awata in emo mak ji'innee'uta yuma'anee —tiiia.

Ju'u Jesus, juka' Peo' teamta, ka au a' ta'aatiune'po betana a' tejwa

²⁶ Junama'a intok, Liojtau bicha weyemta juka' bwikta bwikak. Junama'a intok, junuen ausuka, senu kawiu, tu'isi oliibo'ouwota auka'u bicha sajak. ²⁷ Junama'a Jesus intok, inen ameu jiiak:

—Inie tukaariat, si'ime eme'e, neu aunemta betana emo womtaka, nee to'o tennine'em —tiiia—. Bwe'ituk chupi'iseka weye ju'u Ji'ojtei inen jiaame: “Bwaram womteka, na'ikim bem tennine' betchi'bo, juka' am suuamta ne me'enee”, ti jiiia ju'u ji'ojtei. ²⁸ Taa chukula intok, ne jibijitesuko, bvia Kalilea' tea'u bicha ne emo pat weene —tiiia.

²⁹ Junak intok, ju'u Peeo inen au jiiak:

—Eu aunemta betana, si'ime'mo womtaka'ateko juni'i, inepone kaachin ino majjaitu-aka enchi to'o simbaeka'eene —ti au jiiak.

³⁰ Taa ju'u Jesus intok, aapo'ik inen yoopnak:

—Lutula wee'po —ti au jiiak—, ne inen ne eu jiiia, inie tukaariat, totoi'o'owiata kee wosa a'kukuseosu, empo, bajisi temaiwako, junalensu ket, bajisi, ka nee emo ta'aa tiune.

³¹ Taa ju'u Peeo, che'a juni san au ousi eetuaka:

—Kia nee a eemak muke'etek juni'i —tiiia—, nee eemak mukne —tiiia—, intok jiba ino enchi ta'aa tiakai.

Jume' waate juni'i, ket jiba junaensu jiian.

Ju'u Jesus, jum, Jetsemani' tea'awi, Liojtau bicha bwaana

³² Junak intok, sajaka, Jetsemani' tea'u yajak. Jesus intok, junama'a am joosaeka am tejwaak. Bwe'ituk bempo'immeu, ameu ilimekka, aapola, Liojtau bicha nokbaeka ean.

³³ Taa juka' Peo' teamta nuk siika, intok juka' Jakoobo' teamta intok juka' Joan teamta. Intok tu'isi au jachin eetuataitek. Intok ka au alleetuataitek. ³⁴ Juname'e bajika intok, aamak sajakammeu:

—In jiapsi abe siok muke —ti ameu jiaka—, emo'em suuaka, im em taawa —ti ameu jiiak.

³⁵⁻³⁶ Junak intok ju'u Jesus, jum a' ane'epo, mekka jeela sikaa, bwiapo, tonommea kikteka, Liojtau bicha nokbaekai, jumak juni'i, junama'a lautipo, ka ine'e maisi machik au weyemta, ka utte'atune, ti eakai. Intok Liojtau bicha nokaka, inen jiiak:

—In achai —tiiia—, empo che'a, si'imetra a jooa. Inika'a neu weyemta, empo a omot bicha, ta'abwisi a'kuaktaka'ateko, junuen aune. Taa ka in junen ea'po, taa em ea'po amantune.

³⁷ Junak intok, jume' baji a' majtim, a' to'o sika'apo aman, ameu yepsaka, kokocheme teaka, Simotau:

—Jaisa empo koche Simo —ti a' temaek—. Jaisa empo kia chubala juni'i, ka kocheka a aane —tiiia—. ³⁸ Ka tu'uwaita ka enhim ya'anee betchi'bo, aet emo suuaka Liotau bicha nok'a'em —ti ameu jiiak—. Bwe'ituk ju'u jiapsi ala, tu'uwaita bicha jiba ea, taa ju'u enhim takaa, ka ama aawee —tiiia.

³⁹ Intok juchi'intok, bat naataka, Liojtau bicha nok betchi'bo, tonommea a' kikteka'u bicha sikaa, junaman, jiba junaka'a, bat naataka junaman a' teuwa'a'uta nookak. ⁴⁰ Junak intok, jume' baji a' majtim a' to'o sika'apo aman ameu yepsaka, juchi kokocheme teak. Bwe'ituk juname'e intok bem yete kokkolamtuka' betchi'bo, kia kaita nok machiakan, juchi bem kokocheka teuwaaka' betchi'bo. ⁴¹ Bajisi junuen auka beja, juchi juname'e bajimmeu notteka:

—Jaisa eme'e ketuni kokoché —tiiia—, intok ketuni yum jo'ewamta weetua —ti am temaek—. Jote'embu —tiiia—. Eme'e jaibu kaachin an machi. Bwe'ituk yuma'asuk ju'u in teuwaaka'u, emo benasi inim yoemtukame, ka tu'i jiapsi yoemem mampo a' su'u tojinna'a'u.

⁴² Japte'em. Bwe'ituk a'abo weye ju'u nee yeu bwiseka, nee nenkineeme.

Ju'u Jesus, bwijritaka weeyawa

⁴³ Ket a' nokaosu intok, ju'u Juuras Ijkarioote' teamta bat naataka woj mamni ama woori a' majtimpo na'ikiarituka'u, juebenam yoememmak ama Jesujtau yepsak. Te'opopo saiwame, bem yo'o ya'uram betana intok junama'a yoemrapo che'a ama yo'o ya'arim betana, intok junama'a bem maejtom betana, aman bittuarimtakai. Waate tettebem kukuche'eka

kaaten. Wate intok bwere kutam mampo machu'utisakan. ⁴⁴ Ju'u yeu a' bwijneeme intok a' nenkineeme, jaibu senu machilaata am maklatakai, inen ameu jiulatukan:

—Te aman yajako —tiaka—, waka'a a' pujbawapo, in aet tentenee'u, junaka'a, eme'e, tu'isi a' suuaka a' bwiseka a' weeyane —ti ameu jiulatukan.

⁴⁵ Intok ama yajaka, ju'u Juraj Ijkarioote' teame, Jesujtau rukteka, a' pujbawapo aet tenteka:

—Yee mamajtame —ti au jiiak.

⁴⁶ Junak intok juname'e, junuen bem tejwarimtuka'po aman, Jesujta bwisekamme.

⁴⁷ Jesujta majtim betana intok, seenu, a' bainapo jume' tebe kuchi'im yeu wikeka, te'opopo nesawemta a' nesaureowata aman bittuarita, naka chukta'a beebak. ⁴⁸ Jesus intok, ameu nokaka:

—Jaisa nee etbwareotuka'a benasia eme'e, mampo kuche'eka, intok kutam machu'uteka a'abo nee bwij betchi'bo, a'abo neu yajak —ti am temaeck—. ⁴⁹ Kat'iikun nee chikti ta'apo, emomak jum te'opopo aneka intok yee majtan. Junama'a intok jaisaakai eme'e ka nee bwisek —ti am temaeck—. Taa juka' ji'ojeita junuen a' chupne' betchi'bo, utte'a niien a' ya'atune'po —tiia.

⁵⁰ Junama san, jume' a' majtim, si'ime a' to'o tennek.

Ju'u ju'ubwa yo'otume, a' to'o wantekame

⁵¹ Taa seenu, ju'ubwa yo'otume, ka tajo'oreka taa kia bwe'u tosai tajo'orimmea au ropti jintuarika, junama'a Jesujtaimmak ama aanen. Junak intok, jume'e, Jesujta junuen bwisekame, ket junaka'a ju'ubwa yo'otumta aamak weeyabaeka, ammea au a' jintuarim bwisek. ⁵² Taa jun'a intok, am mamajuka, jume' a' jineka'um, bem mampo a' to'o buiteka, ama yo'eka, june'elaka siika.

Ju'u Jesus, yo'o ya'uraata bichapo jipu'uwa

⁵³ Jesujta intok, te'opopo che'a yo'o ya'ataka, nesawemta jo'au tojiwak. Junama'a intok, si'ime jume' ama te'opopo ju'u yo'oora intok junama'a yoemrapo ama yo'o ya'arime ama aanen. Intok si'ime jume' junama'a bem maejtom. ⁵⁴ Taa ju'u Pee' teame, a' weeyawao, ili mekka, aet cha'aka weyen. Intok a' junama'a jo'ara mayoau tajtia aamak yepsak. Te'opopo yo'o ya'ataka nesawemtau a' tojiwako. Intok ama saiwammak, tajimmeu kateka sukawen ju'u Peeo.

⁵⁵ Intok junama'a, ju'u yo'oora, jum te'opopo nesaweme, intok si'ime ju'u ya'uraa, Jesujta me' betchi'bo, watem, jitit, ka tu'ikut betana, a' me'etune' betchi'bo, a' na'atejonemta waatan. Taam kaabeta teak. ⁵⁶ Bwe'ituk juebenaka, aa noki'ichiata, ka tu'ik ae tana nookan. Taa bem aet noka'u, intok aetana a' waatiawa'po aman, ka ama yeu weaman. Bwe'ituk utte'atukan, wooo bo baji yoemem, nanancha bem a' teuwaane' betchi'bo, juka' bem a' na'atejonee'uta. ⁵⁷ Junak intok, waate, a' beje'eka, aa noki'ichiata nok japtek inenim jiakai:

⁵⁸ —Itepote che'a, inika'a inen ti jiamta te jikkajila. Aapo, ika'a te'opota, maamea ya'arita au tatapne, tiaa. Baji ta'apo intok, ta'abwi te'opota, ka maamea ya'atunemta au ya'anee'tiaa.

⁵⁹ Taa junuentak juni'i, a' beje'eka bem teuwaau, ka nanancha a' teuwaak. A' waatiawa'po aman ka yeu weaman.

⁶⁰ Junak intok ju'u te'opopo che'a yo'otaka, ama nesaweme, nasuk kikteka, Jesujtau:

—Jaisa empo kaita am yoopna machi —ti a' temaeck—. Inika'a weemta enchi beje'eka nokammewi. Jaisa lutu'uria ja'ani, bem et noka'uta —ti a' temaeck.

⁶¹ Taa aapo intok, ju'u Jesus, tua kaita am yoopnariak. Juchi intok ju'u te'opopo che'a yo'otaka ama nesaweme, juchi au nattemeaka:

—Jaisa empo juna'a ja'ani, ju'u Krijto —ti a' temaeck—. Intok ju'u, tua yo'oriwamta Liojta betana, empo usiwai —ti a' temaeck.

⁶² Junak san beja, ju'u Jesus:

—Inepo juna'a —ti au jiiak—. Intok juka' Liojta usiwaita empo bitne, Liojta, si'ime utte'awata betana, intok a' batatana katekamta bitne. Intok ket, namupo a'abo ko'om weyemta'e'e bitne —ti au jiiak:

⁶³ Junak intok ju'u te'opopo, che'a ama yo'o ya'arime, kujteerimmea, au supe siuti wilkeka, ama anemmeu inen jiiak:

—I'an, junuen a' nokaka' betchi'bo —tia—, junuet a' nok bwijlataka, intok a' beje'eka aet nokneeme, kaabe intok waatiatune —tia—. ⁶⁴ Eme'e a' jikkajila, junuen ju'enasi a' jiaka'po. Jaisa emou maachi —ti am temaeck.

Juname'e intok, si'ime, a' me'e i'aka nookan.

⁶⁵ Waate intok, aet chit wattu japtek. Intok a' pu'j suma'ika, a' beebaka, inen au jian:

—Noolia —tian—, itom tejwaa jabeta ju'u enchi choname —tim au jiakai.

Jume' waate intok, ama saiwame, a' chonaka, ko'okosi a' jooan.

Ju'u Peeo, Jesujta ka au ta'aa, tiia

⁶⁶ Te'opopo che'a yo'o ya'arita, jamut nesaureowa aman ko'om siika. Peota intok junama'a betuk a'ane'epo,⁶⁷ tajimmeu sukawemta bichaka, tu'isi a' bitchuka, inen au jiiak:

—Jaisa empo ket, Jesuj nasareeno' teamtamak empo weaman ketchia —ti au nattemae.

⁶⁸Taa aapo ju'u Peeo intok:

—Tua ne ka'a ta'aa junaka'a —ti au jiiak—. Intok ne kia ka ju'nea jachin em neu jia'apo —tiia.

Intok junama'a, ama yeu rejtiwa'po, pa'akun bicha yeu siika. Intok ju'u totoi'o'owia kukusek.⁶⁹ Ju'u jamut nesaureo intok, juchi a' bichaka, ama anemmeu inen jiiak:

—Ini'i ket jun'a, Jesujtaim betana weyeme —tiia.

⁷⁰ Taa ju'u Peeo intok, juchi, ka'a lutu'uria'atiaka nookan. Intok juchi intok, chukula, jume' ama aneme:

—Lutula wee'po —tian—, empo amemak weaman —tim Peotau jian—, intok'e Kalileotakai. Bwe'ituk bempo'ir benak nooka.

⁷¹ Taa ju'u Peeo, tua a' sualna' betchi'bo inen au noktaitek:

—Tua ne ka'a ta'aa junaka'a o'outa —tia—, enchim nee aamak weama tia'u. Intok ka tu'awa neu a'aune'uta net aune'etia, in noki ka lutu'uriatuko —tia.

⁷² Junak intok ju'u totoi'o'owia, iniamak nau, jaibu wosa kukujlatukan. Junak intok ju'u Peeo, Jesujta au nokaka'utau wawaateka, inen au a' jiaka'po: "Juka' totoi'o'owia kee wosa kukuseo, empo bajisi netana temaiwaka'ateko, junama'a empo ket junalensu, ket bajisi, ka emo nee ta'aa tiune." Peeo intok, junuen au nokwakamtawawaateka, bwan taitek.

15*Ju'u Jesus, Pilaato' teamtau tojiri*

¹ Yokoriapo intok, jume' te'opopo saiwame, bempo'im bepa che'a ama yo'o ya'arime, intok jume' yoemratau che'a ama yo'o ya'arimmak, intok bem maejommak, intok si'ime ya'uraamak nau, wepulsi nau a' lutu'uriateka, Jesujta, mampo nau suma'ita, Pilaato' teamtau tojak.² Pilaato intok inen au nattemae:

—Jaisa empo jun'a, ju'u juriommeu ju'u rei —ti au jiakai.

Jesus intok:

—Lutu'uria, em noka'u —ti a' yoopnak.

³ Jume' te'opopo saiwame, bempo'im bepa che'a yo'o ya'arime, juebenakut betana a' na'atejoka ama aanen.⁴ Pilaato intok juchi au nattemae:

—Juebena weemtat betana em na'atejowa'po, jaisa empo ka'am yoopnabae —ti a' temaek—. Jaisa empo kaita am yoopna machi.

⁵ Taa ju'u Jesus, kia junuentak juni'i, ka'am yoopnak. Pilaato intok, tu'isi au a' suum eeyatuan.

Ju'u Jesus, a'me'etune' betchi'bo, aet nesauri

⁶ Taa juname'e taewaimmet intok, pajko taewaituko, junuen a' bo'o jooriawa'po aman, ya'uraapo eta'ita, kia jabeta jun'i, bem a'awaka'uta, jiokoritaka, su'u tottojiwan.

⁷ Junama'a intok ye'e'eta'awa'po, watemmak, senu eta'itukan, Barabaj teame. Bwe'ituk jun'a, watemmak nau eaka, ya'uraata beje'eka aulammake, yee su'awamta weetuan.

⁸ Ju'u bu'uura ama yajaka intok, junuen a' bo'o jooriawa'po aman, pajko taewaituka' betchi'bo, senuk ama su'u tojina'po betana a' teuwaan.⁹ Pilaato intok:

—Jaisa eme'e, juka' juriommeu yo'o ya'ari' teamta nee su'u toji'ii'a —ti am temaek.

¹⁰ Bwe'ituk aapo ju'u Pilaato tu'isi ju'nean, yo'o ya'uraata, Jesujtat kopteka, aman au tojiwaka'po. Bwe'ituk ju'u te'opopo yo'o ya'uraa, ka'a bibitpean, juka' yoemrata che'a am eeya i'akai.¹¹ Taa jume' te'opopo che'a ama yo'oora, juka' bu'urata amemak eene' betchi'bo, ameu nookan, Barabajta su'u tojitune'po betana.¹² Junak san beja ju'u Pilaato:

—Jaisa eme'e nee aet nesau'ii'a, inika'a juriommeu yo'o ya'ari' teamtat —ti am temaek.

¹³ Bempo intok chai nokpo inen jian:

—Kuuuset popontaka, me'etune —ti chaaen.

¹⁴ Taa ju'u Pilaato intok, inen ameu jia:

—Jitasa ka tu'ika ya'alataka, eme'e kuuuset a' muk i'a —ti am temaek.

Taa bempo intok, che'a kusisi chaaeka, inen jia:

—Jiba kuuerset popontaka, me'etune —ti jiakai.

¹⁵ Ju'u Pilaato intok, si'ime juka' yoemrata aman anemtamak, tu'isi tawaabaekai, Barabaja teamta jiokoi tebok. Juka' Jesujta intok, bat a' bemmucha'ateboka, chukula, kuuerset a' popontune' betchi'bo aet nesawek.

¹⁶ Junak intok jume'sontaom, jum yo'o ya'uraa karita korapo wajiwa a' kibachak. Jun'a intok Pretoorio' tea. Junama'a intok, si'ime ju'u sontaoraa, emo nau tojak.¹⁷ Junama'a

intok, unnaa sik saalaim teeblem wokimmeu tajtia supetuawak. Intok juka' juyata tu'isi wichakamta jijjo'aaka, a' koona yaaka, a' kobawapo aet a' yechak.¹⁸ Junama'a intok, sep au tebote pat:

—Jaisa empo jiiia, juriommeu yo'o ya'ari —ti au jiu japtek—, emo a' yo'orituamcha aneka.

¹⁹ Intok bwe'u bakae, kobat a' bebaka, ko'okosi a' jooan. Intok aet'im chit wat watten. Intok a' yo'oremcha aneka, kia jak wa'am a' eeyaka, au tonommea jajapten.²⁰ Junuen jaanam aet noksuka intok, jume' sik saalaim supem, bem a' supetuaka'um, juname'e a' yecha'ariaka, jiba a' supewampo a' kobatuak. Intok kuuset a' popontune' betchi'bo, yeu nuk saka'awak.

Kuuset popontaka, muuke, ju'u Krijto

²¹ Senu o'u intok, Sireene' bwiara' tea'a betana joome, junua'a intok Simo' teaka, intok Rupo' teamta intok Alejandro' teamta achai, waj betana yebijsusekan. Junama'a wa'am a' weyeo intok, Jesuuta aniasaiwakai, juka' kuujta pu'aktatuawak.

²² Intok senu ili bwia kawiu, kolkota' tea'po tojiwak. Juna'a intok, kuaktituko, Mukia koba, ti jiubae.²³ Junama'a intok, juka' pa'asi ba'awata, wantiriata cha'atuamta miira' teamtamak nau kuutita, a' ji'ii'aaka, au ji'obek. Taa aapo intok, ka'a je'eka.²⁴ Intok kuuset a' poponsuako, aet chukula, a' supewam, naikisi reebeik am na'ilkimtek. Jume' reebeim intok, we'epulaim amemak tawane' betchi'bo, ja'atepo nau yeuwak.

²⁵ Intok kuuset a' poponwa'po, tua batan jiao junen ya'awak.²⁶ Intok a'na'atejoka junuen a' ya'awaka'po, ju'u ji'ojei inen ji'ojeitukan: "Juriommeu yo'o ya'arituka' betchi'bo", ti ji'ojeitukan.²⁷ Aamak intok, naa buusti, woor etbwareom aamak lopola bem kuusimmet poponwak. Senu a' batatana, senu intok a' miko'otana.²⁸ "Ka tu'i yoememmak junuen ya'atuk", ti jiakame, junama'a chupuk ju'u senu ji'ojeipo, jakwoo naateka junuen teuwarituka'u.

²⁹ Ama amet wa'am kateme intok, kialim jaana aet jiaka, au koba wiu wiuten, intok inenim au jian:

—Empo che'a, juka' Liojta te'opota tatabeka'ateko juni'i, intok baji ta'apo juchi emo a' ya'anee, ti bat naataka junuen jiusukame,³⁰ empo, emo jinne'uka, kuuset ko'om weye'e —tim au jian.

³¹ Intok ket jiba junaensu jume' te'opopo saiwame betana, ama ya'uram, bem maejtom-mak nau, jaanam aet nookan, inenim jiakai:

—Watem jinne'uk. I'an intok, aapo ka a au jinne'u —tim nau jian.—³² Empo —tian—, ijra'elitammeu Krijto yo'o ya'ari'i teame, junum kuuset em poponikut betana ko'om weye'e intok junuen enchi ayuko, ite a' bichaka, te enchi sualne —tim au jiakai.

Jume' intok, aawit ama ket kuuset poponwakame, ka tu'isi aetana nookan.

³³ Intok tua luula kateko naateka, si'ime bwiat, bajim jia'apo tajtia, ka machisi tawakan.

³⁴ Intok junama'a, bajim jia'apo, ju'u Jesus kusisi chaaeaka, inen jian:

—Eloi, Eloi, lama sabaktani. —Ini'i noki intok, inen jiubae: "Lios in achai, jaisa betchi'bo empo kia nee jimaalataka, neaj koptilata benasi aulaa", ti jiubae.

³⁵ Junama'a intok, senu ama anime, junuen a' jia'apo aman a' jikkajaka:

—Eliaj teamtau a' chaae —tiia.

³⁶ Junama'a lautipo intok, ju'u seenu, senu weemta, ejponja' teamta, juna'a intok komoniawak, ba'ata nunu'ee, binaakretae a' komoniaka, tebe bakapo a' sumaka, aman jikau a' noitak, intok inen jiakai:

—Chubala em bo'o bicha —tiia. —Jumak juni'i ju'u Eliaj teame au a' chaae'u, au yepsaka, ko'om a' yech'aane —ti jiak.

³⁷ Taa ju'u Jesus, junama'a lautipo, kusisi chaipat, muukuk. ³⁸ Junak intok, jum bwe'u te'opopo, unnaa bwe'u tajo'orim, ama wajihu cha'aka'um, nasuk'aman, jikat naateka, ko'om tajti, siutek. ³⁹ Ju'u intok, sontao ya'ut, aapo'ik bichapo ane'u, junuen a' jiaka a' mukuka'po aman a' mammateka, aapo'ik betana inien a' teuwaak:

—Lutula wee'po, ini'i o'ou, kuuset poponiakame, Liojta usiwai —tiia.

⁴⁰ Intok mekka'ekut, waate jaamuchim aman ja'abweka, a' bitchun. Juname' nasuk intok, ju'u Maria, bwe'u jo'ara Maareena' tea'a betana jometaka ama aanen. Intok ju'u senu ju'ubwa yo'otume, Jakoobo' teamta intok a' saira, Jose' teamta, juname'e ae, ket ama aanen, Maria' teame, intok ju'u Salome' teame.⁴¹ Juname'e jaamuchim intok, jum bwiara Kalilea' tea'po intok, tu'isi a' suuaka, aet emo tekil makritukan. Intok wate juebena jaamuchim ket junalensu aet emo tekil makritukan, Jerusalen tea'po, jum yee a' majta'apo, aamak naj kuaktisukame.

Jesus ma'ari

⁴² Junae taewait, kupteo, ket jeo jomteo, juchi yokoriapo intok sabalatubae' betchi'bo, intok aet yum jo'etuneeo, junaka'a sabalata, kee yumao, si'imetra baa ya'asubaeka ean.

43 Junue betchi'bo senu yoeme, Jose' teame, Arima tea' tea'po jo'aakame, juna'a intok ya'utuka, yo'oriwan. Intok ket jiba junalensu, juna'a, Liojta utte'a nesawata inim aniau ko'om a' yuma'ane'po aet bo'o bichakan. Juna'asan, au ou bujtaka, Pilaato' teamtau kibakek. Intok juka' Jesuuta takaata a'awak. ⁴⁴Ju'u Pilaato intok, lauti a' mukuka' betchi'bo, a' suum'eeyak. Juka' ya'uttau intok chaitebok, juka' Jesuuta muksuka'po, oo kee a' muke'epo aetana ju'uneebaekai. ⁴⁵Intok ya'utta betana, Jesuuta muksuka'po junuen lutu'uriata makwaka, juka' Jesuuta takaa, Jose' teamtau su'u tojiwak. ⁴⁶Juna'a Jose' teame intok, bwe'u tosai tajo'orim jinuka, chukula intok ko'om a' yechaka, bwe'u tosai tajo'rimpo a' bijitaka, kau sibapo, woj'o'riata ya'ari'po, junama'a a' tekaka, intok juka' pattiriata, tetae ya'arita, junae a' pattak. ⁴⁷Ju'u Maria, bwe'u jo'ara Maareena' tea'po jometaka, intok senu yoeme, Jose' teamta ae Maria' teame, juname'e a' bichak junum a' tekri'po.

16

Ju'u Jesus jiabijte

¹Intok sabala taewata simsuka'po aet chukula, ju'u Maria, Maareena' tea'po joome, intok ju'u senu ju'ubwa yo'otume, Jakoobo' teamta maala, Maria' teame, intok Salome' teame, senu weemta, tu'isi win jubak jinuk, aman au toji betchi'bo, a' takaawabet a' to'o betchi'bo. ²Yokoriapo intok, lominko ta'apo, tu'isi ketwootana yeu sajaka, aman a' tekri'u bicha sajak, ju'ubwa ta'ata yeu weyeo. ³Intok bo'ot kateka inen nau jiusakan:

—Jabesa tua, juka' bwe'u tetata, ae pattita, mekka itom biaktariane —tim nau jiu sakan.

⁴Aman yajaka intok, juka' bwe'u tetata a' tekri'ipo, aet a' pattituka'uta, mekka biaktita teak. Bwe'ituk tu'isi bwe'uuriakan. ⁵Juname'a a' tekri'ipo intok, ama kimuka, senu ju'ubwa yo'otumta, tossaalalm, ko'om tajti supekamta, junama'a batatana katekamta am bichak. Intok emo womtekamme. ⁶Taa aapo ju'u ju'ubwa yo'otume intok:

—Kate'em emo wom womta —ti ameu jiiak—. Ne ju'unea —tiaa—, juka' Jesus nasa-reenota, kuuset poponwakamta enhim a' jaiwa'po. Juna'a ala, inim a' tekuka'po ka aane. Bwe'ituk jiabijtesuk. Intok inim ka aane. Intok junum a' bo'osuka'po a' bicha'em, a' kaabe'po. ⁷Taa aapo'ik a' teuwala'a benasia, i'an eme'e sajaka, a' majtim aman lutu'uriata makne. Intok juka' Peo' teamta, bwiara Kalilea' tea'po, ameas a' ane'epo aman. Junaman bem a' bitne' betchi'bo. Intok junuen bem a' ju'uneyyane' betchi'bo, am lutu'uria makne.

⁸Juname'e intok, junama'a, a' bo'osuka'po, yeu sajaka, womtilamtaka, emo yoaka, intok tu'isi emo majjautuaka tennek. Intok kia bem womtilamtaka' betchi'bo, junaka'a junuen bem ju'uneyyaa'uta, kaabetau a' etejon.

Ju'u Jesus, Maria Maareena' teamtau au yeu machia

⁹Taa ju'u Jesus, lominko ta'apo, tua ketwootana, jiabijteka, Maria Maareena' teamtau bat au yeu machiak. Bat naataka intok junaka'a, jume' woo busan bebeje'eri ka tu'i jiapsi eerita a' jiapsipo a' jipu'usuka'um, pa'akun yeu beeprialatukan. ¹⁰Aapo ju'u Maria intok, bat naataka aamak rejitsuka'um, aapo'ik betana, emo jiapsi sioktuaka anemmeu, aman ameu yepsaka, am lutu'uria makak. ¹¹Juname'e intok, a' juchi jiapsa'po aman junuen a' jikkajaka, intok aapo'ik junuen a' bichak, tia'apo, katim a' suale.

Ju'u Jesus, jume'wooi a' majtimmeu au yeu machia

¹²Taa chukula, wasau bicha, woika katemmeh, ta'abwisi au ya'alataka, ameu au yeu machiak. ¹³Juname'e intok, notteka, jume' wate aman lutu'uria makbaekai. Junuentak juni'i, juname'e ka sualwan.

Ju'u Jesus, a' majtim am tekil maka, a' nok lutu'uriata bem a'jinabakane' betchi'bo

¹⁴Intok juchi'intok, aet chukula, jume' woj mamni ama wepu'ulaimmeu, jiji'ibwawa'po nau anemmeu, ameu au yeu machiak, ju'u Jesus. Intok kaita bem a suale'po betana, intok namakak bem jiapseka'a betana, junama'a witti ameu a' teuwan, jume'e, bat naataka junuen a' jiabijteka'po aman a' bichaka, intok bempo'immeu a' etejowaka'po, intok junuen ka bem a' sualeka'po betana, junama'a junuen ameu nookan. ¹⁵Intok inen ameu jiiak:

—Si'ime bwiat na'ikim sajaka, inim bwiapo jiapsammeu, inika'a tu'i nokta, Liojta betana weyemta, ameu teuwane —tiaa—. ¹⁶Wa'a intok, enhim jikkajaka intok a' sualeka, au batoowatebokame, juna'a a' jiapsi jinne'utune. Taa wa'a ka'a sualekame, juna'a, jiba betchi'bo ka tu'uwaita betuk tawane. ¹⁷Intok inika'a machilaata amet ju'uneyyane, wame'e a' sualneeme. Bwe'ituk juname'e, bemelak, ka bem nokta nokaka, ta'abwik nokne. Intok neas lutu'uriaka, jume'e, bem jiapsimpo bebeje'eri ka tu'i jiapsi eeriakame, pa'akun yeu am bepriane. ¹⁸Intok, senuk, kia aakamta a' ki'ilatuk juni'i, junaka'a kaachin autuane. Intok jita, junae a' muknee'ue, joyokamta je'eka'atek juni'i, kaachin aune. Intok ko'okoemtak mamaka, Liojtau bicha a' nokria'ateko, au a' inne'etetuane.

Ju'u Jesus, teekau jikau cha'atu

¹⁹ Ju'u yo'owe Jesus intok, inika'a si'ime weemta ameu a' noksuko, teeka betana, jikau nuk cha'atuwak. Junaman mabetwaka, intok Liojta batatana yejetetuawak. ²⁰ Juname'e intok, yeu sajaka, si'imekut, Liojta tu'i noki teuwa sasakan. Ju'u achai Lios intok jiba amemaktukan. Intok machilaata bem joa'utae, junaka'a, Liojta nok lutu'uriata tua a' lutu'uriaten. Tua junuentune.

Lukaj teamta ji'ojteka'u

Jitasa a'ji'ojteneeka inia bepat teuwaawame

¹ Juebenaka au ji'opla, juka' inim ito nasuk yeu sikamta si'imeta yuma'isi, tu'isi a' ji'ojtebaekai, ² tua junama wa'am intok jume' a' wee taitek naateka a' bichakame, intok junak inika'a, Krijtota betana nok lutu'uriata tekiaka, yee majtakame, itom a' majtaka'a benasia. ³ Inepo juni'i ket nee inika'a aet nee suaka, tua a' naatelaapo naateka nee ino a' majtai. Intok nee inika'a yuma'isi in eu a' ji'ojtenee'u, nee junuen a' tu'i machia, tua in naksi eyiaya'u Teopilo' teame. ⁴ Junuen, juka' lutu'uriata em majti, tu'isi intok yuma'isi em a' ta'aane' betchi'bo.

Senu ankeles, Joan ju'u yee babatoowamta yeu tominee'u a'ju'uneiyaa tebo

⁵ Junak juka' Eroorej teamta, bwiaraa Jurea' tea'po che'a a' yo'otuko, seenu, te'opopo tekiakame, Sakariaj teaka ama jiapsan. Ini'i, senu Abiaj teamtaim betana tekiakammak weyen. Ju'u inia jubiawa, Elisabet tean. Intok ini'i ket, ju'u che'a bat naataka, ju'u te'opopo tekiakammeu che'a yo'owe, Aaron teamta yoemrata betana yeu simriakan. ⁶ Inime'e nau, Liojta bichapo yuma'isi si'imeku tu'isi jiapsan. Intok Liojta betana juka' nesauri ji'ojteita, yuma'isi a' bo'o joorian. Junuen beja, kaabe jita ka tu'ik betana a amet nokakai. ⁷ Taa inime'e ka yoemian, bwe'ituk ju'u Elisabet teame ka a yoemian. Ketchia bempo nawit jaibu tua yo'otuimtukan.

⁸ Senu ta'apo, junak ju'u Sakariajta, aamak tekiakame, inime'e junuen, Liojta bichapo, jume' te'opopo tekiakame joa'uta bem a' ya'anee'uta ameu a' yumako, ⁹ jume' te'opopo tekiakame nasuk, bem a'bo'o jooria'a benasia, junuen, ju'u Sakariaj teamtau yeu pu'awaka au yuumak, aapo'ik jum Liojta te'opopo wajiw aneka, junama'a, kopaalim benak win jubak a' taya'anee' betchi'bo. ¹⁰ Junaka's kopaalim benak win jubak ket a' taya'awaa, si'ime jume' ama aneme, pa'aku aneka Liojtau bicha nookan. ¹¹ Junako, ju'u Sakariaj teamtau, Liojta betana ankeles, junama'a junaka'a win jubak a' tattaawa'po, batatana weyeka au yeu machiak. ¹² Juka' ankelejta bichakai, ju'u Sakariaas, kaachin an machiakan. Intok tua majaen. ¹³ Taa ju'u ankeles iniau:

—Sakariaas, kat emo majjaitua —ti au jiiak—. Bwe'ituk ju'u Lios, aapo'iku bicha em emo nokriaka'uta a' ju'uneiyaala. Intok Elisabeet em jubi, o'outa yoemiane, junaka'a intok, empo Joan ti a' teatuane —ti au jiiak—. ¹⁴ Tua em allea'u intok Liojtau bicha em a' baisae'u et aune. Intok juebenaka inika'a yeu yoemtuko tua alleene. ¹⁵ Bwe'ituk ju'u em yoemia, Liojta bichapo tua eiyawakka bitnaa. Ini'i, pa'asi ba'awata intok juka' ba'ata yee nanaakoamta ka ji'ine. Intok Liojta tu'u jiapsi, kia kee yeu a' tomteo naatekai yuma'isi aet annee. ¹⁶ Ini'i, jume' Ijra'el yoemrata betana, juebenam, bem achai Liojta, juchi am suale' betchi'bo am aniane. ¹⁷ Ini'i Joan, itom yo'owata bepa weene. Intok ini'i, ju'u bat naatakai Liojta betana noktuawakame, Eliaj tuka'uta benaka, Liojta betana utte'ata aet aune. Junuen, jume' achaiwaim, bem yoemiammak am tu'ute betchi'bo. Intok jume'e, kaita yo'oreme, Liojta bem yo'ori ta'aane' betchi'bo. Ini'i inien, ju'u yoemratau noknee, junuen juka' itom yo'owata, tu'isi bem a' mabete' betchi'bo —ti au jiiak.

¹⁸ Ju'u Sakariaj teame ju'u ankelejtau:

—Jaisa tua ne witti initiat ju'uneene —ti au nattemeaek—. Bwe'ituk jaibu nee tua yo'otui intok kia ju'u in jubi juni'i —ti au jiiak.

¹⁹ Ju'u ankeles inika'a inen yoopnak:

—Inepo nee Jabiel tea. Intok inepo, Liojta betana juka' tektilta nee a' jooa. Jiba aapo junuen inia bemelak betana nee eu nokne' betchi'bo ne eu kittuak. ²⁰ Taa i'an, juka' in eu teuwaaka'uta, ka em a' sualeka' betchi'bo, ka nokaka empo tawane. Intok empo ka a noknee, juka' em yoemiate yeu a' tomte'po tajtia. Ini'i, taewai au yeu a' pu'arit chupne —ti au jiiak.

²¹ Intok junama'a, ju'u yoemra, pa'aku aneka, jiba juka' Sakariajta a' bo'o bichan. Intok inime'e ka ju'unee machiakan, aapo'ik junama'a te'opopo binwatuka, ka yeu a' weyeo. ²² Pa'akun yeu sikaa, ju'u Sakariaj teame ka a ameu nookan. Junak bempo ju'ue'eak, aapo'ik junama'a te'opopo wajiw, Liojta betana jita a' kittuawaka'po. Intok ini'i maammea ameu nookan. Bwe'ituk ka nokaka tawalatukan.

²³ Junak taewaima simsuko, Sakariaj teamta jum te'opopo a' joo'ea'uta ya'asuka, a' jo'au bicha siika. ²⁴ Initiat chukula ju'u a' jubiawa, Elisabet teame, juka' chukula yeu a' yoemianee'uta mabetak. Intok mamni mechammeu tajtia a' jo'a betana ka mekka bicha yeu siika, naas waateka: ²⁵ “Ju'u in yo'owa Lios, inile benak nee kittuak, i'an junuen, watem ka intok jaana nee eyiayaane' betchi'bo”, ti ean.

Senu ankeles, Jesu jaya yeu tomtinee'u a' ju'uneiyyaa tebo

²⁶ Busan meechar am weyeo, ju'u Lios senu ankeles, Jabel teamta, bwiaraa Kalilea' tea'po, ili jo'ara Nasaret tea'u a' bittuak, ²⁷ junuen inika'a, senu jamut bemeta, Maria' teamtau a' noitine' betchi'bo. Ini'i beeme, seenuk, Jose' teamta a' kunanee'ut ju'uneaka jiapsan. Inika'a, ju'u bat naataka che'a yo'o ya'ari Labiituka'uta yoemiam betana yeu simriata. ²⁸ Ju'u ankeles, jum aapo'ik kateka'u au yepsak. Intok ini'i:

—Alleewame eu aune, empo, Liojta betana tu'ik bichame. Ju'u itom yo'owa Lios emak aane. Intok ju'u Lios, si'ime jaamuchim bepa tu'ik eu ya'ari —ti au jiiak.

²⁹ Taa junak aapo, juka' ankelejta bichakai, kaachin am machika taawak inika'a au a' teuwaaka'u betana. Intok ju'neepaan, jitata tua, junuen jiaka a' noka'ut. ³⁰ Junako ju'u ankeles:

—Maria, kat majjae. Bwe'ituk Lios enchi yeu pu'ari, junuen juka' kaitau a tamachiatuka tu'ik enchi bittua betchi'bo —ti au jiiak—. ³¹ I'an empo, chukula em yoemianee'uta mabetnee intok empo o'outa yoemianee intok inika'a empo Jesu ti a' teatuane —ti au jiiak—. ³² Bwe'ituk ini'i, aapo tua eiyaaanaa. Lios ju'u aman teekau jiapsaka, si'imem bepa yo'oris machika, Liojta yoemia ti ta'eenaa. Ju'u achai Lios intok, ju'u che'a yo'o ya'atuka'u, Labiita, aapo'ik inika'a aet yeu simriatuka'uta benasia, che'a a' yo'o ya'ane. ³³ Junuen, jiba betchi'bo, juka' Ijra'el yoemrata, aapo'ik am kuaktane' betchi'bo. Intok ju'u a' nesawee'u jakwoo jun'i ka lu'utineekai.

³⁴ Junak ju'u Maria, ju'u ankelejtau:

—Jaisa tua ini'i yeu weene, inepo kaabe o'outamak katekai —ti au nattemae.

³⁵ Ju'u ankeles inika'a inen yoopnakan:

—Liojta betana ju'u a' tu'u jiapsiwa junaet enchi aniane. Intok teekau che'a eiyaawatchika Liojta, ju'u a jita a' joa'u, ka bittaka, namuta benasi enchi roptane. Junuen san, ju'u o'ou, yeu tomtineeme, wepulsi Liojta betchi'bo jiba jiapsine. Intok ini'i, Liojta betana yoemari ti ta'eenaa. ³⁶ Ketchia, wa'a em wawaai, Elisabet teame o'outa yoemianee, ini'i jaibu tua yo'otuitaka jun'i. Junuen san ju'u ka a yoemia' teame, i'an busan mecham po weye, bwe'uukai. ³⁷ Bwe'ituk Liojta betchi'bo, tua kaita aayuk, ka a' joa'u.

³⁸ Junak ju'u Maria:

—Inepo, ju'u in yo'owa Liojta betchi'bo jiba ne jiapsa. Ela'po ju'u Lios junuen em neu jia'a benasi nea' chupa'ane —ti au jiiak.

Junak ju'u ankeles siika.

Ju'u Maria, senuk Elisabet teamtajo'a a' noiteka'po

³⁹ Juname'e taewaimmet ju'u Maria, tua au bamijtuakai, ili jo'ara, bwiaraa Jurea' tea'u, kaupo kateka'u bicha siika. ⁴⁰ Intok junaman, ju'u Sakariaj teamta kariu yepsaka, tawabaeka aman kibakek. Intok juka' ama Elisabet teamtau tebotek. ⁴¹ Junak ju'u Elisabet, aapo'iku tebotewakamta, aapo'ik a' jikkajako, inia tompo ju'u uusi au yoyoak. Intok ju'u Elisabet junama'a lautipo, yuma'isi Liojta tu'u jiapsi aet aanek. ⁴² Junak aapo, tua kusisi nokaka:

—Ju'u Lios, che'a si'ime jaamuchim bepa, inim kaita ale benaka tu'ik eu ya'ari. Intok kia ju'u em yoemiabeu juni'i tu'ik ya'arialaa. ⁴³ Ka neu lutu'uriak junuen juka' in yo'owata ae a'abo sikaa, nee a' bitne' betchi'bo. ⁴⁴ Bwe'ituk kia juka' em teboteka'uta, nee a' jikkajak jiba, ju'u in asoa, alleerimmea in tompo au yoyoak. ⁴⁵ Tua alleeneem empo a' sualekame. Bwe'ituk junuen yeu yuma'ane, ju'u achai Liojta eu teuwaari —ti au jiiak.

⁴⁶ Junako inen jiiak ju'u Maria:

Tua ne junen jiaka, in yo'owa Liojta, alleaka a' bai sae.

⁴⁷ Intok in jiapsi, juka' in yo'owata, ju'u nee jinne'ueemta betchi'bo tua allea.

⁴⁸ Bwe'ituk ju'u Lios, inika'a kaita'po che'a eiyaawatchika ae betchi'bo jiapsamta, tu'ik a' ya'arialaa.

Intok inim naateka ju'u yoemra jiapsame, tua alleewamta bichame ti ne tana a' teuwaane.

⁴⁹ Bwe'ituk Lios, ju'u si'imeku yumaka a jita joame, eiyaawatchika, tu'ik nee bittualaa.

Wepulsi tu'uwata aet ayukame ti ta'ewaa.

⁵⁰ Aapo, si'imem wame'e a' yo'ori ta'aaka jiapsame, jiba am nak jiokoleka am bitne.

⁵¹ Eiyaawatchik bweresi weyemta ya'ari.

Jume' emo che'ewareka jikat emo eiyaaame, am koobak.

⁵² Jume' che'a yo'otaka jokaa, nesaweme, junaka'a am u'aak.

Jume' intok, jita'apo juni'i, ka che'a eiyaawatchika, am yo'ori tebola.

⁵³ Jume' kaitae emo ania machim, tu'ik ju'u in am bittuakai.

Jume' intok totomekame, kaitamak am tawaakai.

⁵⁴ Ae betchi'bo jiapsisukamta, Ijra'el tuka'uta betana juka' yoemrata, a' aniak.

Aapo'ik a' nak jiokolinee'uta ka koptak.

⁵⁵ Inika'a a' chupne'eti jiaka, itom yo'owasuka'ummeu a' teuwaaka'po amani. Ju'u Apra'am tuka'utawi intok jume' aet yeu katriammeu bicha, junuen jiba betchi'bo tuneekai.

⁵⁶ Ju'u Maria intok, junama'a ju'u Elisabetta mak, baji metpo ama taawak. Intok chukula, juchi ini'i a' jo'au bicha nottek.

Joan, juka' yee babatoowamta yeu yoemtuka'po

⁵⁷ Chukula intok yuumak ju'u taewai, juka' Elisabetta junuen aet a' yoemianee'u betchi'bo. Intok ini'i, ili o'outa asoak. ⁵⁸ Jume' ae naapo jo'aakame, intok a' wawaim, a' uttiaka a' alleetuubaeka aman au yajak, achai Liojta junuen tua tu'ik a' ya'arialaa'uta ju'uneiyyatakai. ⁵⁹ Jume' woj naiki taewaim weyeo, waate, jume' juka' usita sirkunsir-aroaneeme aman yajak. Juname'e intok, Sakariahta, a' achaiwata team a' teatuabaen. ⁶⁰ Taa ju'u a' malawa:

—E'e, ka junueni. Ini'i che'a, Joanim ti teane —ti jiiak.

⁶¹ Intok inime'e:

—Jaisa betchi'bo, em wawaim betana, kaabe junuen teak —ti au jiiak.

⁶² Junak, ju'u usita achaibeu, inime'e maammea au nattemaek, junuen aapo'ik jachin a' teatuabae'po ju'uneiyyatakai. ⁶³ Ju'u a' achaowa, jita aet a' ji'ojtenee'uta a'awak intok: "Joanim ti teane", ti ji'ojtek. Intok iniet si'imme suum eaka taawak. ⁶⁴ Jiba junama lautipo ju'u Sakariaj teame juchi a nookak. Intok aapo, Liojtau bicha tua alleaka a' baisae'uta teuwaas taitek. ⁶⁵ Intok si'imme jume' ae naapo jo'aakame, tua suum eaka intok aet jachin eaka taawak. Intok junama Jurea bwiaraa' tea'po kawimmet, si'imekut jo'arammet, ju'u yeu sikame, naas etejowan. ⁶⁶ Si'imme jume' inika'a ju'uneiyyaa sakame, au waateka intok bempo naas nau nattemaan:

—Chukula, jitatasunee tua ini'i ili uusi —ti jiaakai.

Bwe'ituk tua lutu'uriapo, ju'u achai Lios, si'imeku tu'ik a' bittuan.

Sakariaj teamta, ju'u Liojta bai saeka au bicha tua alleaka a' nokaka'u

⁶⁷ Ju'u a' achaowa, Sakariaj teame, ju'u Liojta tu'u jiapsie yuma'isi aet aneka intok Liojta betana a' noktuawaka'uta teuwaaka inen jiiak:

⁶⁸ A' baisaeka a' yo'orinaa'u, Ijra'el yoemrata achai Liojtau aune.

Bwe'ituk a'abo itou yebijlala, aapo'ik betana yoemrataawi intok itom jinne'ulaa.

⁶⁹ Senuk, tua si'imme utte'aka, itom jinne'uneiyyata itom maki.

Ju'u aapo'ik betchi'bo jiapsame, Labiituka'uta nat tomti yoemrata betana.

⁷⁰ Junuen aapo'ik, juka' itou a' chupa'anee'uta a' teuwaaka'a benasia.

Che'a bat naataka taewaimmet naateka, jume' wepulsi aapo'ik betchi'bo jiapsaka, chukula yeu weenemta teteuwaame am noktuakai.

⁷¹ Junuen aapo, wame'e itom beje'eka aneme betana, intok si'imme jume' itom omtame betana itom jinne'uka,

⁷² Intok aapo, jume' che'a bat naataka itom yo'owasuka'um nak jiokoleka intok aapo'ik betana juka' ameu bicha, bemela lutu'uriata a' teuwaari, aapo'ik ka a' koptanee'uta teuwaak.

⁷³ Ini'i jun'atuk, ju'u achai Liojta, tua a' chupa'anee'eti jiaka, ju'u itom yo'owa, Apra'amtuka'utau bicha a' teuwaaka'u.

⁷⁴ Junuen aapo, wame'e itom beje'eka aneme betana, itom au jinne'une'eti jiakai, junuen, kaabeta majaeka, aapo'ik itom joo i'uta, itom joone' betchi'bo.

⁷⁵ Si'imekkimmaak wepulsi lutu'uriakamta jiba bo'o jooriaka intok aapo'ik betchi'bo jiba jiapsakai, taewaim, inim itom jiapsa'u tajtia.

⁷⁶ Empo intoko in yoemia, Lios, teekka jiapsamta betana weyeka chukula yeu weenemta teuwaame ti empo ta'eenaa.

Bwe'ituk empo itom yo'owata bepat weyeka, ju'u yoemratau noknee.

⁷⁷ Junuen juka' aapo'ik yeu pu'arik yoemrata ju'uneiyyata' betchi'bo, bem ka tu'uwa ya'arimmet am jiokotune'po intok junuen a bem jinne'uitune'po.

⁷⁸ Bwe'ituk ju'u itom Lios, aapo'ik tua yee a' nakeka intok yee a' nak jiokole' betchi'bo, mekka jikat, teekka betana, bemela taewaita benaka itou a' bittuan.

⁷⁹ Junuen jume' Liojta betana lutu'uriat ka ju'uneiyyaa jiapsame, jume' ka tu'ik betchi'bo, kokko maisi jiokot emo bichammeu, tachiriata benaka, lutu'uriata ameu nu'upa betchi'bo.

Intok junuen, iniae, yanti, ka jain eaka inim itom jiapsine' betchi'bo.

⁸⁰ Intok ju'u ili uusi yo'otu simen. Intok ini'i, Liojta betana weyemtaa suatu simen. Intok yo'otu chupuko, mekka, pa'akun kaabeta tua jo'aaka'po jo'aakan, junak taewai, chukula, ju'u Ijra'el yoemratau, aapo'ik au a' ta'aa tebok tajtia.

2

Jesuita, yee jinne'unemta yeu yoemtuka'po

¹ Jiba juname'e taewaimmet, jum Romapo, ju'u che'a yo'o ya'ari Aukuujo' teame nesawek, junama'a yoemrata ju'neiyaa betchi'bo, kaabeta be'eka a' ji'ojte tebok. ² Ini'i bat weyeka, ya'awak, juka' Sirineeo' teamta bwiaraa Siiria' tea'po a' kobanaaoatuko. ³ Utte'atukan, si'imem, tua jak juni'i bem jomemtuka'u, bem katnee'po, junuen junaman emo ji'ojte tebo betchi'bo. ⁴ Inia betchi'bo san, ju'u Jose, bwiaraa Kalilea' tea'po, ili jo'araa Nasaret tea'a betana yeu sika, intok Jurea' tea'u, ili jo'ara Beleem tea'u bicha yeu siika, Labiituka'uta yeu tomteka'u. Bwe'ituk ju'u Jose, Labiituka'uta nat tomti yoemrata betana weyen. ⁵ Ini'i ili jo'ara Beleem tea'u siika, Maria' teamtamake, inim au ji'ojte tebobaekai, ju'u chukula tua a' kunaemtamake. Intok ini'i Maria jaibu abe yoemikai. ⁶ Intok inime'e ket junama'a Beleem tea'po am aneo su, yuumak, ju'u taewai, juka' Mariata aet a' yoemianee' betchi'bo. ⁷ Junama'a aapo juka' ke'esam o'outa asoak. Intok chukula, tosampo a' bijtaka, jum bepaaka, jume' naikim wokekame jaja'abwhee'po, jita'apo a' teekak. Bwe'ituk junama'a bwe'u karipo jakun tawa betchi'bo, ame betchi'bo kaita tukan.

Ankelesim, jum jume' bwalam suuareeomeu, yeu am machiaka'po

⁸ Junama ili jo'ara Beleem tea'u ka mekka, waate, bwaram suareeom, juyapo, tukaapo toto'een, bem bwaram suuakai. ⁹ Junama lautipo, Liojta betana, ankeles ameu yeu machiak, intok Liojta betana ujyoika tachiria amet konila taobiakan. Intok inime'e tua majjaen. ¹⁰ Taa ju'u ankeles:

—Ka eme'e majjaune —ti ameu jiiak—. Bwe'ituk, nokta bemedlaka tu'ik ne emou weiyaa. Ini'i, si'imem betchi'bo tua ae alleewame tuneekai. ¹¹ I'an jum jo'ara, ju'u Labiituka'uta yoemtuka'po, juka' enchim jinne'neemta yeu a' tomteka'uta, ini'i, Krijto ju'u itom yo'owa. ¹² Intok enchim aet ju'neene' betchi'bo, eme'e juka' ili usita tajo'orimpo bijtak, jum bepaaka, jume' naikim wokekame jaja'abwhee'po, bo'okamta eme'e a' teune.

¹³ Junama lautipo, junae ankelejtamak, juebenaka waate, teekau ankelesim yeu machiak. Inime'e nanawit nokaka Liojta yo'oren intok inen jian:

¹⁴ Teekau, Liojta alleaka a' yo'orinna'u au aune.

Intok inim bwiapi jiapsame nasuk, aapo'ik tua tu'ik ya'ari a' bichammeu, si'imeku, yanti, ka jain eewame aune, ti jian.

¹⁵ Junako, chukula jume' ankelesim juchi teekau bicha am notteko, jume' bwaram suuame, naas inen nau jiu japtek:

—Jantebu ma jum jo'ara Beleem tea'u bicha te katnee inika'a yeu sikamta a' bit betchi'bo, intok juka' achai Liojta itom ju'neiyaaatuari —ti jiaakai.

¹⁶ Inime'e, lauti tenneka intok Mariatau intok Joseetau intok ju'u ili usitau, junama'a, bepaaka, naikim wokekame jaja'abwhee'po ama bo'okamtau yajak. ¹⁷ Junak inime'e, inika'a bichaka, ju'u ili usitat nokaka, juka' ankelejta ameu teuwaaka'uta a' etejok. ¹⁸ Intok si'ime jume'e, inime'e teuwaaka'uta jikkajakame, ju'u bem teuwaaka'uta betana kaachin jiu machika taawak. ¹⁹ Taa ju'u Maria, inika'a si'imetra au teuwaawaka'uta, ka a' koptaka, aet jiapseka jiba au waaten. ²⁰ Jume' bwaram suuame, bempo, si'imetra juka' bem jikkajaka intok bem bichaka'u betchi'bo, tua Liojta yo'oreka intok bem allea'uta au bicha teuwaaka, nottek. Bwe'ituk si'imetra, tua ameu a' teuwaawaka'po aman, yeu siika.

Ju'u ilitchi Jesuj teame, inti te'opopo Liojtau su'u tojiwaka, nokriawa

²¹ Woj naiki taewaim weyeka, sirkunsiraaroawak ju'u ili uusi. Intok ini'i Jesuj ti teatuawak, jiba jume' team juka' ankelejta bat naataka Mariata, chukula a' yoemianee'uta kee a' mabetao, junak a' tejwaaka'um.

²² Jume' taewaim, Liojta bichap bem emo tu'utenee'um yumako, inika'a, Moiseej-tuka'uta nesauri ji'ojtei junuen a' teuwa'a benasia, bempo juka' ili usita, bwe'u jo'ara Jerusalen tea'u a' nuk sajak, junaman inika'a, wepulsi Liojta betchi'bo jiba a' jiapsine' betchi'bo, au bicha a' nokriakai. ²³ Bempo, inien aayuk, bwe'ituk jum Liojta betana jume' nesaurimpo: "Si'ime wa'a ke'esam o'ou yeu tomtekame, ini'i, wepulsi Liojta betchi'bo jiba a' jiapsine' betchi'bo, Liojtau su'u tojituka, au bicha nokrianaa", ti ji'ojtei. ²⁴ Inime'e junaman sajak junuen Liojta nesauripo a' ji'ojteituka'a benasi, jume' woi kuukum oo jume' wooi ommo'oklim, Liojta yo'oreka am su'a betchi'bo.

²⁵ Juname'e taewaimmet intok, senu Simeeon teaka, Jerusalen tea'po jiapsan. Ini'i tua tu'i yoemtukan, Liojta yo'ori ta'aakai intok juka' Ijra'el yoemrata aniaka a' jinne'neemta, a' yebijnee'uta bo'o bichan. Ju'u Liojta tu'u jiapsi inika'a Simeeon teamta aniaka aamak-tukan. ²⁶ Intok a' ju'neetualatukan, juka' Krijtota, achai Liojta a'abo bittuanee'ut, kee a' bichaka, ka a' muknee'uta. ²⁷ Ini'i yoeme, te'opou siika, Liojta tu'u jiapsie aman a' weene'po

ju'neetuawakai. Intok junak jume' ili uusi Jesuja yo'owam, inika'a, te'opou a' nu'upako, junuen juka' nesauri ji'ojeita a' teuwaa'po aman au a' chup i'akai,²⁸ ju'u Simeeon, inika'a, mampo nu'uka intok a' allea'uta, achai Liojtau bicha a' teuwaakai:

29 Achai Lios, i'an ala empo jaibu tua kaachin eaka, in muknee'uta a neu chupa.

Bwe'ituk, inia ee betchi'bo jiapsamttau, em chupne'eti jiaka teuwaarita, empo a' chupa'i.

30 In pusimmea nee a' bitlaa juka' yee jinne'unemta.

31 I'an, si'iime yoemratau em yeu machiari.

32 Ini'i, aapo jun'a, ju'u si'iime jume'e, ka Ijra'elta yoemratau, tachiriata benasi machika, juka' ee betana lutu'uriata ameu a' teuwaaneeme.

Intok ju'u, ee betana, juka' Ijra'el yoemratau a' yo'ori teboneeme, ti jiakai.

³³ Josee intok ju'u Jesuja ae, ili usita betana juka' Simeeon teamta teuwaaka'uta jikkajakai, alleaka, aet suum eaka taawak. ³⁴ Junak ju'u Simeeon teame, Liojtau bicha, tu'ik am a'auriak. Intok ju'u Maria, Jesuja aebeu inen jiak:

—A' ju'neiyaane, ini'i ili uusi, Ijra'el yoemrata nasuk juebenam, Liojta bichapo tu'isi oo ka tu'isi bem tawaneey'uta, am bittua betchi'bo au na'ikiari. Aapo'ikut Liojta betana weyeme yeu machine, iniat juebenam ka a' mabetnee'ut,³⁵ intok junuen ju'neiyaanaa, we'epulaim, ju'u jachin bem ea'u. Taa si'iime ini'i ee betchi'bo jikot emo bitwame tune, kia jume' tebe kuchi'im naa buusti et am kikteka'a benasi —ti au jiiak.

³⁶ Senu jamut Liojta betana ju'neetuawaka nokame ket ama aenan. Ini'i Aana'ati teakai. Aseer tuka'uta nat tomti yoemrata yeu simriatfaka. Senu Panu'el teamta a' marakan. Ini'i jaibu tua yo'otui tukan. Aapo tua bemedaka kunalatukan, intok woo busan wasuktiapo a' kunamak jiapsilatukan. ³⁷ Intok i'an ini'i jokoptuitukan, naiki taka ama naiki wasuktekai. Ini'i, jiba jum te'opopo a' anneey'ut ka koptan. Ala, achai Liojta a' joo i'a'uta joakai, jamak ka ji'ibwaka, Liojta yo'orekai intok au bicha nokakai tukaariat naa buustia. ³⁸ Ini'i Aana, jiba junama lautipo ama ameu ruktek. Intok chukula, Liojta a' baisae'uta au a' teuwaasukai, junama'a, si'iime jume' Jerusalen tea'po jo'aaka am jinne'utunee'uta a' bitbaemmeeu, ili usi Jesuja betana ameu nok taitek.

Jum ili jo'ara, Nasaret tea'u am nottewaka'po

³⁹ Junak chukula, si'imeta juka' achai Liojta nesauri ji'ojeita ya'asukai, bempo jum bwiaraa Kalillea' tea'po, tua bem jo'aaka'u, Nasaret tea'u bicha nottek. ⁴⁰ Ju'u ili uusi intok, yo'otu simeka, che'a juni'i taka utte'itun. Intok che'a juni'i koba suawakan. Ju'u Lios intok, si'imeku tu'ik yu'in a' bittuan.

Ju'u Jesus, woj mamni ama woori wasukteka, jum te'opopo aane

⁴¹ Jume' a' yo'owawam, chikti wasuktiapo, bwe'u jo'ara Jerusalen tea'u yaajan. Junuen junaman, Liojta yo'ori betchi'bo, bwalam su'awaka pajko' teamta a' bit betchi'bo.

⁴² Jesulta woj mamni ama woori wasuktiapo a' yuma'ariako, junak si'iime, jum bwe'u jo'ara Jerusalen tea'u bicha sajak, jaibu junuen aman pajkotuko a' joowa'a benasia. ⁴³ Junak, juka' pajkota a' chupsuka intok bempo'im notteo, ju'u uusi Jesus, ini'i junama'a bwe'u jo'ara Jerusalen tea'po taawak, a' aewa intok kia ju'u Josee juni'i, bempo ka ju'neakai.

⁴⁴ Inime'e, Jesulta, si'iime jume' am bicha bo'o joammak a' weye'eti eaka intok junuen si'iime taewat bo'o joaka kuptek. Taa junak, jume' bem wawaim nasuku intok bem ta'aa'um nasuku a' jaiwaka ⁴⁵ ka a' teak. Junak bempo, Jerusalen tea'u bicha nottek, junaman a' jarubaekai.

⁴⁶ Baji teawaita sikaa, te'opopo a' teak. Jume' Moiseejta nesaurim yee majtame nasuk kateka am jikkajaka intok ameu nattemaemta a' teak. ⁴⁷ Intok si'iime inime'e a' jikkajakame, tua a' suawaka'u betana intok aapo'ik jachin am yoopnaka a' teuwaaka'u betana a' uttiaka a' suum eiyaa. ⁴⁸ Jume' a' yo'owawam junama'a a' bichakai, kaachin ee machika, kia a' bitchuka taawak. A' aewa intok inen au jiiak:

—Usi, jaisaaka empo inen item yaak. Ju'u em yo'owa intok inepo, tua te jachin eaka tee enchi jariusuk —ti au jiiak.

⁴⁹ Junak ju'u Jesus:

—Jaisaaka intok eme'e nee jaiwan. Jaisa eme'e ka ju'nea ja'ani, inim in yo'owata nee a' joo i'a'uta, in joo'ea'u —ti ameu jiiak.

⁵⁰ Taa bempo, aapo'ik ameu a' teuwaaka'ut, tua ka aet ju'neak.

⁵¹ Intok junak aapo jo'ara Nasaret tea'u bicha amemak nottek. Intok juchi jiba junuen, bempo'im nok jikkajakai. Ju'u a' aewa si'imeta inika'a, aapo ka a' koptaka, jiba au waaten.

⁵² Intok Jesulta junuen su, che'ewasu koba suawaka intok a' yo'otu simeo intok Lios, intok kia ju'u yoemra juni'i, si'imeku ae allean.

3

Ju'u Joan, yee babatoowame, bweka pa'aku jinabaka Liojta betana juka' nok lutu'uriata a' teuwaa sime

¹ Junakriapo juka' Tibeerio' teamta junama che'a si'imem bepa yo'o nesawekai, woj mamni ama mamni wasuktiam a' weiyao, ju'u Ponsio Pilato' teame bwiaraa Jurea' tea'po kobanaao tukan. Ju'u Eroorej teame intok bwiaraa Kalilea' tea'po kobanaao tukan. Ju'u a' sailaawa Jeriipe' teame intok, bwiaraa Iturea' tea'po intok Trakooniitj tea'po kobanaao tukan. Ju'u Lisaniaj teame, bwiaraa Ableenja' tea'po kobanaao tukan. ² Ju'u Anas intok ju'u Kaipaaj teame, inime'e, jume' te'opopeo tekiakammeu che'a yo'otutan. Juname'e taewaimmet ju'u Lios, ju'u Joantau, Sakariijaj teamta u'usibeu, aman mekka pa'akun a' jiapsa'u, au nookak. ³ Intok ini'i Joan, ju'u batwee Joran tea'u jeela, si'ime ili jo'arammet siika. Junama yoemratau a' utte'ati jiijan, ka tu'ik betana ta'abwisi eaka intok bem bato'owaatune'po junuen ju'u ka tu'ik bem ya'ari betana amet am jiokoitune' betchi'bo. ⁴ Ini'i junuen yeu siika, jiba juka' Liojta betana ju'neetuuwaka, chukula yeu weenemta teuwaakame, Isa'ijatuka'uta a' teuwaari benasia:

Mekka bweka pa'aku, senuk chaaemta a' jiaawai jikkajiwa:

"Itom yo'owata a' mabet betchi'bo, eme'e, ka tu'ik betana emo tu'utene", ti jiakai.

"Intok inika'a, tu'isi emou yepsaka, enchim a' mabetne' betchi'bo, tu'ik eme'e ya'arine.

⁵ Si'ime jume' ka emo jabeleme, tu'ik ameu be'eemta a' ju'uneiyaame, bempo yuma'isi a' mabetne.

Si'ime jume' emo che'ewareka intok emo eyaame, inime'e ko'om tojinaa.

Jume'e, juka' ka tu'ika, ka amma'ali weyemta tekipanoame, inime'e chukula tu'ik lutu'uriata bo'o jooriane.

Jume' intoko, juka' Liojta betana nok lutu'uriata ka tu'isi yee a' majtame, inime'e ka nappat junuen a' bo'o jooriane", ti a' jiaka'po.

⁶ "Intok junuen, si'ime wa'a inim yoemra, Liojta jachin yee a' jinne'unee'uta a' bitne", ti jiakai.

Joantau nookak

⁷ Junak juka' yoemrata junuen Joanta am bato'owane' betchi'bo aman au bicha yeu am kateo, aapo:

—Ka tu'i yoemra, bakotchim bebena —ti ameu jiiak—. Eme'e ka ju'u enchim bato'owaintunee'ue, tua ka tu'ika jikot emo bitnaamta abe a'abo yuma'u betana, junaen enchim ama yo'eene'eti eene. ⁸ E'e, ala eme'e ka tu'ik betana ta'abwisi enchim ea'uta ju'unakkiachisi emot a' bitna' betchi'bo, tu'isi jiapsine. Intok ka eme'e, ju'u Apra'amtuka'uta nat tomti yoemrata betana emo kate'eti jiubaane. Bwe'ituk ju'u achai Lios, kia inime'e tetammea juni'i, Apra'amta betchi'bo jume' ae betana emo yeu katriam ti jiaame a am ju'unakte. ⁹ Liojta betana tua jikot machika enchim bitnee'uta kaita be'ee. Juka' juya, taka'eka, ka tu'ik tatakantha tepwammea chuktawaka, tajipo a' taya'atune'e benasia —ti ameu jiiak.

¹⁰ Junako jume' ama aneme:

—Junak su, jaisa tua itepo auneekai —ti au nattemae.

¹¹ Ju'u Joan inime'e inen yoopnak:

—Wa'a, wooim supekame, ini'i, juka' wepulaim juni'i ka supekamta, wepulaim a' mikpo yuma'i. Ju'u intoko bwa'awamta jipueme, ini'i jiba junaen, ju'u kaita jipuemtau bicha watek na'ikiane —ti jiakai.

¹² Ketchia jume' ya'uraatau bichaa tomita weyemta nau totojame, waate, Joantau emo bato'owaabaeka aman yajaka intok Joantau:

—Yee majtame, itepo su jaisa te auneekai —ti au nattemae.

¹³ Ju'u Joan intok inimmeu:

—Ya'uraatau betana nesau ji'ojteipo, tomita enchim yeteu a' a'au'ea'uta jiba, ka junae bepa a' a'une —ti ameu jiiak.

¹⁴ Ketchia sontaaom waate:

—Itepoo su, jaisa tua te auneekai —ti au nattemae.

Aapo inime'e inen yoopnak:

—Kaabeta eme'e jita u'aanee jita betchi'bo am majau tetejwaakai. Intok kia ju'u ka bem ya'arit juni'i, ka am nana'atejokai. Intok eme'e, enchim beje'etuawa'ue, yanti elne.

¹⁵ Ju'u yoemra baa ju'neeppeaka bo'o bichan. Jumak juni'i ju'u Joan juna'a ju'u Krijto' teame ti eakai. ¹⁶ Taa ju'u Joan si'imemmee inen jiiak:

—Inepo ala, lutu'uriapo nee ba'ammea enchim bato'owaa. Taa senu yebijne, juna'a, aapo si'imeku Lios eerie a' tu'u jiapsita emot jiapsituaka, ae enchim bato'owaane. Aapo nee bepa yo'o utte'aka jikkajiwa. Junuen san, kanne ino jabele, kia a' bochawam in a'

woitariane'po. ¹⁷ Aapo jaibu inim, senuk tiikota tu'ute betchi'bo, ae am wij wijtawamta mampo a' jipue'e benasi maachi, junuen jume' a' yoemiam omola a' jipu'ubae'po am tawaane. Intok jume' ka a' yoemiam, omot, taji beeteu jikot bem emo bitnee'u bicha am tawaane. Juka' bachiata toboktaka intok juka' otata tokti a' tayaka'abenaakai —ti ameu jiiak.

¹⁸ Inile benakue intok watek juebenak tu'ikue am nok tejwaaka ju'u Joan junuen juka' bemela nok lutu'uriata ju'u yoemratau a' teuwaan. ¹⁹ Ketchia ini'i, juka' kobanaaota, Eroorej teamta a' sua tejwaak, inika'a a' sailawaa, Jeriipe' teamta juubi, Erooriaj teamta jubi'ulatukan. Intok ket juka' watek ka tu'ik a' yaaka'u betchi'bo. ²⁰ Taa ju'u Eroorej teamta, inika'a nok jikkaji'eaka su, ketuni juchi ka tu'ik yaak, juka' Joanta a' eta'atebokai.

Jesukrijtota a'bato'owaawaka'po

²¹ Inika'a kee yeu weyeo, junak juka' Joanta si'ime junama yoemrata a' bato'owaa, ju'u Jesus ket bato'owaatuk. Aapo'ik intok ketuni Liojtau bicha a' nokao su, teekau machilaa bittuk. ²² Intok juna'abo ju'u Liojta tu'u jiapsi, ju'unakkiachisi, wokkoita benasi Jesujtat ko'om siika. Teeka betana intok jiawai:

—Empo juna'a ju'u in yoemia tua in nake'u, ee betchi'bo nee tua allea —ti jiaaka jikkajituk.

Jesukrijtota, jume' aapo'ik amet yeu simriam

²³ Ju'u Jesus inim jumak senu tako ama woj mamni wasukten junak juka' yoemrata mak a' tekilwata naatekai. Ini'i, watem junuen a' suale'po aman, ju'u Jose' teaka a' u'usek team. Ju'u Josee intok, senuk Eli'iti teaka a' u'usekan. ²⁴ Ini'i intok ket, Matat teaka a' yoemiakan. Ini'i intok ket, Lebi' teaka a' yoemiakan. Ini'i ket, Melki' teamta betana yoemiaritukan. Ini'i ket Jana' teaka a' yoemiakan. Ini'i ket, Jose' teaka a' yoemiakan. ²⁵ Ini'i ket Matatiaj teamta betana yoemiaritukan. Ini'i ket Amoj teaka a' yoemiakan. Ini'i ket Na'um teamta betana yoemiaritukan, ini'i ket Esli' teamta betana yoemiaritukan, ini'i ket Nakkai' teaka a' yoemiakan. ²⁶ Ini'i ket Ma'at teamta betana yoemiaritukan, ini'i ket Matatiaj teaka a' yoemiakan. Ini'i ket Semei' teaka a' yoemiakan, ini'i ket Jose' teamta betana yoemiaritukan. Ini'i ket Jura' teaka a' yoemiakan. ²⁷ Ini'i ket Joana' teamta betana yoemiaritukan. Ini'i ket Resa' teaka a' yoemiakan, ini'i ket Sorobabel teaka a' yoemiakan. Ini'i ket Salati'el teaka a' yoemiakan, ini'i ket Neri' teaka a' yoemiakan. ²⁸ Ini'i ket Melki'i teamta betana yoemiaritukan. Ini'i ket Ari'iteaka a' yoemiakan, ini'i ket Koosam teaka a' yoemiakan, ini'i ket Elmoram teaka a' yoemiakan, ini'i ket Er teaka a' yoemiakan. ²⁹ Ini'i ket Josue' teamta betana yoemiaritukan. Ini'i ket Elieser teaka a' yoemiakan, ini'i ket Jorim teaka a' yoemiakan, ini'i ket Matat teaka a' yoemiakan. ³⁰ Ini'i ket Lebi' teamta betana yoemiaritukan, ini'i ket Simeon teaka a' yoemiakan, ini'i ket Jura' teaka a' yoemiakan, ini'i ket Jose' teaka a' yoemiakan, ini'i ket Jonan teaka a' yoemiakan, ini'i ket Eliakim teaka a' yoemiakan. ³¹ Ini'i ket Melea' teamta betana yoemiaritukan. Ini'i ket Mainan teaka a' yoemiakan, ini'i ket Matata' teaka a' yoemiakan, ini'i ket Natan teaka a' yoemiakan. ³² Ini'i ket Labii' teaka a' yoemiakan. Ini'i ket Issai' teamta betana yoemiaritukan. Ini'i ket Obel teaka a' yoemiakan, ini'i ket Booj teaka a' yoemiakan, ini'i ket Salmon teaka a' yoemiakan, ini'i ket Na'ason teaka a' yoemiakan. ³³ Ini'i ket Aminarap teamta betana yoemiaritukan. Ini'i ket Aram teaka a' yoemiakan, ini'i ket Ejrom teaka a' yoemiakan, ini'i ket Paarej teaka a' yoemiakan, ini'i ket Jura' teaka a' yoemiakan. ³⁴ Ini'i ket Jakoop teamta betana yoemiaritukan, ini'i ket Isaak teaka a' yoemiakan, ini'i ket Apra'am teaka a' yoemiakan, ini'i ket Tare' teaka a' yoemiakan, ini'i ket Nakor teaka a' yoemiakan. ³⁵ Ini'i ket Seruk teaka a' yoemiakan, ini'i ket Rakau' teaka a' yoemiakan, ini'i ket Pelek teaka a' yoemiakan, ini'i ket Eber teaka a' yoemiakan, ini'i ket Sala' teaka a' yoemiakan. ³⁶ Ini'i ket Kainan teamta betana yoemiaritukan, ini'i ket Arpaksat teaka a' yoemiakan. Ini'i ket Sem teaka a' yoemiakan, ini'i ket Noe' teaka a' yoemiakan, ini'i ket Lamek teaka a' yoemiakan. ³⁷ Ini'i ket Matusalem teamta betana yoemiaritukan, ini'i ket Enok teaka a' yoemiakan, ini'i ket Jaret teaka a' yoemiakan, ini'i ket Majalale'el teaka a' yoemiakan, ini'i ket Kainan teaka a' yoemiakan. ³⁸ Ini'i ket Enoj teamta betana yoemiaritukan, ini'i ket Set teaka a' yoemiakan, ini'i ket Adam tuka'uta betana yoemiaritukan. Ini'i ket, Liojta betana yoemiaritukan.

4

Bebeje'erita, Jesuita a'ji'optuubaaka'po

¹ Ju'u Jesus, yuma'isi Liojta tu'u jiapsi aet anekai, jum batwee Joran tea'a betana nottek. Intok ju'u Liojta tu'u jiapsie ju'u neetuwakawa, mekka pa'ariau, kaabeta ane'eb'eemu bichaa siika. ² Junaman, woi tako taewaimmeu tajtia ama aane. Ju'u intok bebeje'eri jitat a' ji'optuubaak. Si'ime juname taewaimmet aapo ka ji'ibwaka, intok chukula tebaurek.

³ Junak intok ju'u bebeje'eri:

—Empo lutu'uriapo Liojta yoemiatuko, inika'a tetata paan ya'ane —ti au jiiak.

⁴Jesus inika'a inen yoopnak:

—Jum Liojta nok lutu'uriapo: “Ju'u inim yoeme, ka bwa'amtae jiba jiapsine. Ala ketchia ini'i, si'i me ju'u Liojta betana nok lutu'uriae”, ti ji'ojeti —ti jiakai.

⁵Chukula ket ju'u bebeje'eri,mekka jikau kawiu a' nuk siika. Intok chubalapo su in'i, si'i me aniat juka' ka nanau machi yoemrata jokame a' tejwaak. ⁶Intok ini'i bebeje'eri:

—Inepo si'imeta inia aniat yoemrata betana nesawamta intok ujyoriata encchine a' makne. Bwe'ituk si'imeta inika'a ineponee a' mabetri. Intok inepo juka' in a' makbae'uta nee a' maknee —ti au jiiak—. ⁷Enchi tonommea weeka, nee enchi yo'oreo, si'i me in'i eu lutu'uriatune —ti au jiiak.

8 Taa Jesus:

—Kat neu suua,mekka bicha weene. Bwe'ituk Liojta nok lutu'uriapo: “Em yo'owa Liojta jiba a' yo'orine, intok aapo'ik jiba a' joo i'a'uta joone”, ti ji'ojeti.

⁹Chukula intok ju'u bebeje'eri, bwe'u jo'ara Jerusalen tea'u a' nu'upak. Intok junama'a bwe'u te'opopo jikat a' tojaka intok inen au jiiak:

—Lutu'uriapo empo Liojta yoemiatuko, inim ko'om bicha emo jimmaa, ¹⁰bwe'ituk Liojta nok lutu'uriapo inen ji'ojeti:

Ju'u Lios, jume' a' ankelesim, enchi am suuane' betchi'bo, amet nesaune.

¹¹Inime'e bem mampo enchi toboktane, junuen jita tetat juni'i, ka em wokim ko'okosi aune' betchi'bo

—ti au jiiak.

¹²Ju'u Jesus iniau:

—Ketchia, Liojta nok lutu'uriapo inen ji'ojeti: “Juka' Liojta em yo'owata empo ka a' ji'obilabaane” —ti jiaka a' yoopnak.

¹³Intok junuen ju'u bebeje'eri, Jesujta ji'optua betchi'bo kaita intok teakai, junak aapo'ik ili binwa a' su'u tojak.

Jesus, jum bwiaraa Kalilea' tea'po a' tekileu naate

¹⁴Ju'u Jesus, bwiaraa Kalilea' tea'u juchi nottek, tua yuma'isi Liojta tu'u jiapsi aet aneka, si'imeta a joakai. Intok junama'a si'i me bwiaraat yeu tajti aapo etejowan. ¹⁵Junama'a si'imekut, jum juriom emo nau totoja'po, yee majtan. Intok si'i me, a' teuwaa'ut a' tu'ureka a' uttian.

Jesus, jum ili jo'ara Nasaret tea'po aane

¹⁶Junak intok ju'u Jesus, ili jo'ara Nasareet tea'u bicha jum aapo'ik yo'otuka'po siika. Sabalat, aet yum jo'e ta'apo aapo jum juriom nau emo totoja'po yepsak, aapo'ik jiba a' bo'o jooria'po amani. Intok junama'a, Liojta nok lutu'uriata nokbaeka kiktek. ¹⁷Ju'u Isa'iaj tuka'uta, Liojta betana ju'ueetuawakamta ji'ojetka'uta aapo'iku bwijwak. Juname'e intok etapokai, inen ji'ojeita ama teak:

¹⁸Achais Liojta betana ju'u tu'u jiapsi, nemaktuka nee ania.

Bwe'ituk aapo, wepulsi iniau nee yeu pu'ari junuen, jume' kaitae emo ania machimmeu, bemelaka, tu'ik betana in ameu nokne' betchi'bo.

Jume' tua siok kokkome, am jiapsi jo'a betchi'bo nee ameu bittuari.

Jume'e, bebeje'erita betana eta'im benasi emo bichame, bem su'u tojitunee'uta ameu teuwaa betchi'bo.

Intok jume' ka bibichame benasi tawalambe, bittua betchi'bo.

Intok wame'e, watem betana ka tu'ik bittuawame, juname betana bem anianaa'uta.

¹⁹Junuen, i'an, tu'isi weyeka achais Liojta yee aet a' jiokoinee'uta juka' taewaita a' teuwaa betchi'bo, ti a' ji'ojeiteku'po.

²⁰Junak ju'u Jesus, juname'e ji'ojeitem etaka, ju'u junama'a tekiakamtau am bwiseka, yejtek. Taa si'i me jume' ama aneme jiba a' bitchuka tawako, ²¹aapo nok taiteka intok:

—I'an inimi'i lautipo emo bichapo yeu yuma'alaa ju'u inim, Liojta nok lutu'uriapo ji'ojeti —ti jiiak.

²²Si'i me, Jesujta betana tu'ik teuwaan. Intok inime'e, aapo'ik tua ujyoisi ameu a' noka'u betchi'bo a' uttiaka suum eiyaan. Intok inime'e:

—Jaisa ka ini'i juna'a ja'ani, ju'u Josee' teamta u'usi —ti nau nattemaan.

²³Ju'u Jesus inimmeu:

—Witti jiba tua eme'e, a inen yetet nokwa'a benasi, inen neu jiubaanee: “Empo emo jittone, jitebitakai”. Iniae: “Bwe'u jo'ara Kapernaom tea'po em yaaka item jikkajaka'uta, ket inim tua em bwiarao a' ya'anee”, ti jiubaekai.

²⁴Junak aapo naa buusti ameu nokaka intok:

—Lutu'uriapo inen ne emou jiiia, Liojta betana ju'ueetuawaka nokame, kaabe ju'u tua a' bwiarao tu'isi mabettuneeme —ti ameu jiiak—. ²⁵Inika'a nee a' lutu'uriatukan ti jiiia. Junako Ijra'el yoemrata nasuk, ju'u Liojta betana yeteu noktuawakamta Eliaj tuka'uta

a' jiapsao, jaamut jokoptuim am bu'uusuka'u junak, baji wasuktia ama busan metpo ka yukuka intok si'ime junama'a bwiaarat tua tebaatuko. ²⁶ Taa ju'u Eliaj teame, kaabe jume' Ijra'el yoemrata nasuk jokoptuim jo'aakammeu bittuawak. Ala senu jokoptui, jo'ara Sarepta' tea'po, bwe'u jo'ara Siroon tea'u ka mekka jo'aakamtau bittuawakai. ²⁷ Ketchia, jum Ijra'el yoemrata nasuk, ju'u Liojta betana yeteu noktuawame, Eliseo' teamta a' jiapsao, jume' takaapo sa'awaka, lepra' teamtae ko'okoeme juebenaeakan. Taa juname nasuk kaabe au ine'etetuawak. Ala seenu, omot bwiaaraa Siiria' tea'po jometaka, Naaman teakai jiba —ti ameue jiaak.

²⁸ Inika'a teuwaawakamta jikkajakai, si'ime jume' junama'a juriom nau emo totoja'po ane'um, inime'e tua o'omtek. ²⁹ Inime'e intok, Jesujta junama'a ili bwe'u jo'rapo pa'akun yeu a' tojaka intok junama'a kaupo, junaka'a jo'araata aet kateka'ut tua bepa jikau a' tojak. Jun'aabo bepa, ko'om a' jimmaabaekai. ³⁰ Taa Jesus, inimmet yeu sika intok junama yeu siika.

Seenu, bebeje'eri ka tu'i jiapsita jipu'usukame

³¹ Junak intok Jesus, bwe'u jo'ara Kapernaom tea'u, bwiaaraa Kalilea' tea'u bicha siika. Junama'a intok sabalat, aet yum jo'e ta'apo yoemrata a' majta taitek. ³² Inime'e intok, aapo'ik am majta' betana tua a' suum eiyaan. Bwe'ituk aapo, a' teuwa'a'u, bat weyeka tua lutu'uriata ameue nookan.

³³ Junama'a juriom nau emo totoja'po, seenu, bebeje'eri ka tu'u jiapsi aet aneka ama aanen. Ini'i intok kusisi inen chachaekai:

³⁴ —Kat itou suua. Jaisaaka empo a'abo itou yepsak Jesus, jo'ara Nasaret tea'po joome. Jaisa empo a'abo itom jikokot tawaasek ja'ani. Enchi ne ta'aa intok ne ju'unea, Liojta betana yoemiaritaka ae betchi'bo jiba em jiapsa'u —ti jiaakai.

³⁵ Jesus, sep ju'u bebeje'eri ka tu'u jiapsitau kuttipo nonokak:

—Ka monteka, inika'a yoemta a' su'u tojine —ti jiaakai.

Junako ju'u bebeje'eri ka tu'u jiapsi, junaka'a, juname bichapo, bwiaa a' tatabek. Taa inika'a tua kaachin a' yaaka, a' su'u tojak.

³⁶ Si'ime a' uttiaka a' suum eaka taawak. Inime'e intok:

—In'i, a' teuwa'a'u ka kia beja nooki. Ala ini'i tua nesaweka intok tua utte'akamta, jume' bebeje'eri ka tu'u jiapsimmeu nooka. Intok inime'e yeu rejte —ti naas nau jian.

³⁷ Intok junama'a bwiaaraapo si'imekut, ini'i junuen ae betana etejowan.

Jesus, ju'u Simo Pree' teamta jamut ase'ebwa au ine'etetua

³⁸ Junak ju'u Jesus junama'a juriom nau emo totoja'po yeu sika intok Simo' teamta jo'au kibakek. Ju'u, Simo' teamta jamut ase'ebwa tua taji wecheka ko'okoem. Ini'i intok Jesujtau nokriawak. ³⁹ Inika'a bo'oka'u ju'u Jesus rukteka intok au ko'om po'okteka, taji wechiata a' su'u tojine' betchi'bo nesawek. Ini'i intok sep a' su'u tojak. Junama'a sep aapo yejteka intok jita am jooria taitek.

Jesus, ko'okoeme, tua juebenam emo ine'etetua

⁴⁰ Junama'a ta'ata aman wetsuko, sep si'ime jume'e, ka nanau machik ko'okoaka, ko'okoriawame, inime'e ju'u Jesujtau am tojak. Intok aapo inime'e, we'epulaimmet mamteka intok emo am ine'etetuak. ⁴¹ Juebena ko'okoeme betana ket jume' bebeje'eri ka tu'u jiapsim yeu sajak. Inime'e intok chachaeka:

—Empo juna'a ju'u Liojta yoemta —ti jian.

Taa ju'u Jesus, jume' bebeje'eri ka tu'u jiapsimmeu kuttipo ameue nonokaka intok kaita am noktuak. Bwe'ituk inime'e, aapo'ik junen Krijtotuka'po ju'anean.

Ju'u Jesus, bwiaaraa Kalilea' tea'po aneka, Liojta betana juka' nok lutu'uriata yee majta

⁴² Yokoriapo matchuu, ju'u Jesus junama'a bwe'u jo'rapo pa'akun bicha, kaabeta ane'u yeu siika. Taa ju'u yoemra a' jaiwaka intok junama aapo'ik ane'u au yajak. Bempo aapo'ik ama a' tawaa i'aka ka a' simne' betchi'bo au nookan. ⁴³ Taa ju'u Jesus inimmeu inen jiaak:

—Utte'a, bemelaka, Liojta che'a yo'otaka a' kateka'u betana juka' tu'i nok lutu'uriata, waate jume' ili jo'arammeu ket in a' teuwaane'po. Bwe'ituk jiba inia betchi'bo inepo a'abo bittuari.

⁴⁴ Intok junuen ju'u Jesus, junama'a bwiaaraa Kalilea' tea'po, jum juriom emo nau totoja'po te'opommet yee majtan.

Liojta a jita joa'apo aman, kuchum tua yu'in yee wikkwaka'po

¹ Sejtul ju'u Jesus, bwe'u bau ba'a Jenesaret tea'po inim mayoat aanen. Junama intok ju'u yoemra juebenaka nau yajaka inime'e kia ama nau a' pit pittan bwe'ituk inime'esu, Liojta betana nok lutu'uriata jikkajibaekai. ² Jesus, junama'a bau ba'a mayoat, wooi

bwere kuta kanoam ba'apo kia seja cha'akammeu yepsak. Bwe'ituk jume' kuchureeom inime'e junama to'o saka'alataka intok inime'e jume' bem jite'im baksian. ³ Junak ju'u Jesus juname betana senu kanoa, Simo' teamta atteau ja'amuk intok iniau, che'a ba'au a' ruktane' betchi'bo au nookak. Junak ju'u Jesus junama'a yejtek, chukula intok ama jikat kateka juka' yoemrata majta taitek. ⁴ Junak, junammeu noksukai, ju'u Simo' teamtau:

—Inika's kuta kanoata ba'ata che'a bu'uukun a' nuk sika intok kuchum nu'u betchi'bo enchim jite'im ko'om jimmaane —ti au jiiak.

⁵ In'i Simoo intok:

—Yee maj majtame, si'ime tukaata te imim tekipanoala kaita bwij machikai. Taa ne jume' jite'im sep ba'au ne am jimmaane, i'an em junen a' nesawe' betchi'bo —ti jiaka a' yoopnak.

⁶ Junak inime'e aman bem tejwaawaka'uta yaakai, kuchum ka ilikim ama teaka, junuen kia jume' jite'im juni'i chukti taitek. ⁷ Junak inime'e, jume' wate amemak rejteme, senu ta'abwi kuta kanoapo anemmeu, maammea ameu chaaek, junuen inime'e aman am aniane' betchi'bo. Inime'e ameu sajaka intok jume' wooi kuta kanoam tapuniak, kia tua inime'e abe ammea roptekai.

⁸ Inika bichakai ju'u Simoo Peo' teame, Jesuhta bichapo tonommea kikteka intok:

—In yo'owa, inim nee to'o simne. Bwe'ituk tua nee ka tu'i yoeme —ti au jiiak.

⁹ Bwe'ituk ini'i Simoo majaen intok kia si'ime jume' wate aamak rejteme juni'i junuen jume' kuchum bem yeu wikeka' betchi'bo. ¹⁰ Ju'u Jakoobo intok ju'u Joan, seenu, Sebereo' teamta yoemiam, Simo' teamtamak tekipanoame, inime'e ket womtilamukan. Taa ju'u Jesus Simo' teamtau:

—Ka majaune, empo i'an naateka jume' inim yoemem, bem jinne'uimtune' betchi'bo am jariune —ti au jiiak.

¹¹ Intok junako inime'e, jume' kuta kanoam bwiau yeu am tojisukai, si'imetra junama'a su'u tojaka intok Jesuhtamak yeu sajak.

Ju'u Jesus, senuk lepra' teamtae ko'okoakamta au a' ine'etetua

¹² Junak, Jesuhta junama senu ili bwe'u jo'araapo a' aneo, seenu, lepra' teamtae, unnaa ko'okoeka au yepsak. Intok ini'i, Jesuhta bichakai, tonommea kikteka, bwiau ko'om cha'aka intok au ujbwananak:

—Achai, empo junen ea'ateko, inia in ko'okoata betana nee ino ine'etetuane —ti jiakai.

¹³ Junak intok Jesus, inika'a, aet mamteka:

—Jana'aka, junuentune. Sep tu'iaka tawane —ti au jiiak.

Aapo'ik inika'a teuwaako, ju'u lepra' teame ko'okoa iniat kaitatuk. ¹⁴ Junako ju'u Jesus inia betana aet nesawek inika'a kaabetau a' teuwaasaakai:

—Ala sikaa, intok aman ju'u te'opopo tekiakamta noitinee jiba. Intok em tu'ureaka' betchi'bo intok inia betana empo Liojta yo'ori betchi'bo, inien ko'okoeme aman toji'e'a'uta aman tojine, juka' Moiseejtuka'uta a' nesaweka'a benasia, junuen si'imem ju'uneeene' betchi'bo, em ko'okoaa betana jaibu em tu'ireasuka'po —ti au jiakai.

¹⁵ Taa ju'u tu'iaka Jesuhta jo'a nooki, che'ewa su si'imekut weyen. Yoemra intok juebenaka au nau yaajan a' teuwaal'uta jikkajibaekai intok aapo'ik ju'u bem ko'okoaa betana am tu'utene' betchi'bo. ¹⁶ Taa ju'u Jesus, pa'akun, omot, kaabeta ane'u bicha yeu sisimen, intok junaman Liojtau bicha nonokan.

Jesus, senuk ka au taka yekamta, au a' ine'etetua

¹⁷ Sejiful, juka' Jesuhta yee a' majtao, junama waate paiseeom teame intok Moiseejta nesaurim yee majtame ket junama aanen. Inime'e jume' ili jo'aram be'ekatana, bwiaraa Kalilea' tea'po intok Jurea' tea'po jokame betana intok bwe'u jo'ara Jerusalen tea'a betana ama yajilamtakai. Liojta betana intok ju'u a jita a' jo'a'uta aet bitwan, aapo jume' ko'okoeme emo ine'etetuakai. ¹⁸ Intok waate o'owim junama yajak, seenuk, ka au taka yekamta, tapeitim benaku a' weiyaakai. Intok inime'e, inika'a kariu Jesuhta ane'u a' nuk kimubaen. ¹⁹ Taa inime'e, juka' bu'uuraata betchi'bo kaak luula a aman kiiumk. Junako inime'e kari jikau ja'amuka intok junama'a jikat, jume' babue ya'arim kooktaka, juka' ko'okoemta, jipetekpo ama aneme nasuk, Jesuhtau ko'om a' teekak. ²⁰ Ju'u Jesus, inime'e junuen tua a' sualeme ju'uneiyaakai, ju'u ko'okoemta:

—Empo in nake'u, jume' em ka tu'ik ya'arimmet, i'an ne enchi jiokoe —ti au jiiak.

²¹ Junak jume' Moiseejta nesaurim yee majtame intok jume' paiseeom teame, inime'e: "Jabetaka sa ini'i, a' nokie Liojta beje'eka, ka tu'ik teuwaame. Kaabe intok ka tu'uwa ya'arimmet a yee jiokoe, aapo Lios jiba", ti bempo ee japtek.

²² Taa Jesus, inime'e ju'u bem emo eetua'ut witti ju'uneaka intok:

—Jaisaaka eme'e junuen emo eetua —ti ameu jiiak —. ²³ Bwe'ituk jitasa che'a ka obiachi a' chupnee'u: "Em ka tu'uwa ya'arimmet empo jiokoiri", oo: "Empo, yejteka intok weene", ti in au teuwaanee'u —ti ameu jiiak —. ²⁴ Tu'i, junuen san enchim ne a' ju'uneiyya i'a

juka' inim emo benasi yoemta, inim bwiapo junuen jume' ka tu'uwa ya'arim, yetet a' jiokointee'ut, yo'o'utte'ata aet ayuka'po.

Junako aapo, ju'u ka au yekamtau:

—Eu ne nooka. Yejteka em jipetekta nu'uka intok em jo'au weene —ti au jiiak.

²⁵ Ju'u san ka au taka yekame, junama lautipo bempo'im bichapo ka obiachisi kiktek. Ini'i, juka' a' jipetekta nu'uka intok a' jo'aau bicha siika, alleaka Liojta a' baisae'uta teuwaakai. ²⁶ Si'ime jume' ama aneme, junaet suum eaka taawak, intok inime'e, Liojta hem yo're'uta a' teuwaan. Intok tua majjaika:

—I'an inim itepo te juka' ka jiba bitwaka, tua ka a jootu maisi weyeka ya'arita itepo bitlaa —ti inime'e jiiian.

Ju'u Jesus, Lebi' teamta aamak au bicha a' nunu

²⁷ Iniat chukula ju'u Jesus junama yeu sika intok seenuk Lebi' teaka, ya'uraata betana tomita nau totojamtau yepsak, inika'a jum junaka'a tomita a' totojiwa'po ama au katekamta, intok iniau:

—Nemak weene —ti au jiiak.

²⁸ Junak intok ju'u Lebib' teame sep kikteka intok si'imeta junama su'u tojaka, Jesujtamak yeu siika.

²⁹ Iniat chukula ju'u Lebi' teame, a' jo'aapo Jesujta betchi'bo ji'ibwa teboka, bwe'uusi alleewamta weetuan. Junama intok ket juebenaka waate, ale benasi ya'uraata betchi'bo tomita nau totojame ama aanen. Intok wate ket ama yajilame bempo'immak mesau jookan. ³⁰ Taa jume' paiseeom teame intok jume' inimemak, Moiseejta nesaurim yee majtame, inime'e, Jesujta majtim ka amma'ali am ane'eti jiiak, nok japtek. Intok inimmeu:

—Jaisaaka eme'e, jume' tomita nau totojammak intok jume' ka tu'i yoememmak emo alleetuaka intok amemak ji'ibwa —ti ameu jiiak.

³¹ Inime'e inen yoopnak ju'u Jesus:

—Jume' kaita inne'aaka, ka ko'okoeme, juka' jittoata am makneemta ka a' jariune. Ala jume' ko'okoeme. ³² Kannee jume' tu'i yoemem jinne'uimtune' betchi'bo ameu noki'isek. Ala, jume' Liojta bichapo ka tu'i yoemem, junuen inime'e, ka tu'ik betana emo am temaine' betchi'bo, junaka'a koptakai —ti ameu jiiak.

Kaji'ibwaka, Liojta yo'oriwa'u betana Jesujta temaiwame

³³ Junak intok bempo:

—Jaisaaka jume' Joan tuka'utamak eame intok jume' paiseeom teammak eame, inime'e jaarekisi ka ji'ibwaka Liojta yo'oriwamta intok Liojtau bicha nokwamta weetua. Taa jume' em majtim inime'e jiba junaen ji'ibwa, ka jume' watem benasia —ti Jesujtau nattemaek.

³⁴ Jesus inen am yoopnak:

—Kaachin eme'e, jum jujupwaa'u, jume' nunurim a utte'a jooriane, inime'e ka ji'ibwaka ama anne' betchi'bo, ket juka' jupbaemta ama a' aneo. ³⁵ Taa yuma'anee ju'u taewai, junak inime'e, juka' jupbaemta am u'aatuneeo. Junak ala inime'e ka ji'ibwane —ti ameu jiiakai.

³⁶ Ketchia aapo inile benak ta'abwik teuwaaka ameu nookan:

—Kaabe bemela supem chuktaka, jume' mooram ammea cha'abwabaane. Junuen ini'i ayuko, jume' bemela supem nasontene, intok che'a ket, jume' bemela tajo'orim, moerampo ka ama tu'i —ti jiiakai. ³⁷ Intok kia, ju'u bemela pa'asi ba'awa juni'i, kaachin moera bea boosampo kima'anaa. Bwe'ituk junuentuko, ju'u bemela pa'asi ba'awa, jume' bea boosam siutane. Intok ju'u paa'sai ba'awa intok kia jume' bea boosam juni'i junuen nasontune. ³⁸ Junuen san, ju'u bemela paasi ba'awa, beemela bea boosampo kima'atune. Junuen nanancha binwatune. ³⁹ Intok kia kaabe, wa'a, juka' pa'asi ba'awata binwatuk ya'arita je'eeme, chukula bemelak ji'ibaane. Bwe'ituk ini'i: "Ju'u binwatuk weeria che'a tu'i" —ti jiiakai.

6

Jume' Krijtota majtim, aet yum jo'e ta'apo, tiikom am kautaka'po

¹ Sejtul, senu aet yum jo'e taewait Jesujta ket jum tiiko etpo aman a' weyeo, jume' a' majtim aamak kateme, jume' tiikom chuktaakan. Chukula bempo maammea am biitaka, jume' bachiam bwa'aakan. ² Junak intok waate, jume' paiseeom teame:

—Jaisaaka eme'e, yum jo'e taewait, tektila, ka joo'eeewamta a' jooa —ti ameu nattemaek.

³ Inime'e, Jesus inen yoopnak:

—Jaisa eme'e, jum ji'ojeimpoo kee a' bicha ja'ani, sejtul junak juka' Labiituka'uta, aapo'ik intok jume' aamak rejteme, bempo'im tebaureka, aapo'ik yaaka'uta. ⁴ Ini'i jum Liojta te'opou kibakeka intok jume' paanim, Liojtau bicha na'ikiarim am nu'uka inime'e bwa'aka. Intok ket jume' aamak aneme mikakai. Inime'e paanim, kia jume' te'opopo tekiakame jiba bwa'aa'ea'um —ti jiiakai.

⁵ Ketchia aapo inimmeu:

—Ju'u inim emo benasi yoeme, aet yum jo'e taewait, jitata nesau betchi'bo ket yo'o'utte'aak —ti ameu jiiak.

Seenuk, ju'u wepul takana a'mamam ka yekame

⁶ Chukula juchi senu aet yum jo'e ta'apo, Jesus, juriom nau emo totoja'po kibakeka, junama yee majta taitek. Junama senu ama yoeme, batatana mamam tua ka am yekaka ama aenan. ⁷ Jume' Moiseejta nesaurim yee majtame intok jume' paiseeom teame, inime'e Jesuuta bitbaeka ama jak ja'abwekan, juka' ama anemta junae aet yum jo'e ta'apo a' tu'utek jun'i, intok junuen iniat jiawiteka a' na'atejobaekai. ⁸ Taa Jesus ju'anean, aapo'ik betana jachin bem emo eetua'po. Intok ju'u ka au mam yekamtau:

—Kikte'e, imin nasukun keka —ti au jiiak.

In'i kikteka, aman siika. ⁹ Junak intok ju'u Jesus jume' watemmeu:

—Senu weemta ne emou nattemaibae —ti ameu jiiak—. Aet yum jo'e taewait, jitasa itepo junen joo i'awa, juka' tu'ik, oo juka' ka tu'ik. Senuk jinne'uwame oo jiapsita senuk ta'arutuawame —ti ameu jiiak.

¹⁰ Junak Jesus, jume' aamak ama aneme, si'imem bitchusuka intok, ju'u o'outau:

—Mamam rutukta —ti au jiiak.

Ini'i junuen am rutuktaka intok jume' a' mamam tu'ureak. ¹¹ Taa jume' waate, ka a' tu'ureme, tua o'omtek. Intok inime'e naas nau nattemai japtek, Jesuuta beje'eka, juka' bem ya'anee'u betana.

Jesus, jume' woj mamni ama wooim aamak eeneeme yeu pua

¹² Junakriapo, inime'e taewaimmet ju'u Jesus junama senu kawiu bicha siika Liojtau bicha nokbaekai. Junama intok si'ime tukaapo Liojtau bicha nokaka ama aane. ¹³ Junak, yokoriapi yeu matchukai, jume' a' majtimmeu chaaek. Intok junama, inime betana, woj mamni ama wooim yeu pu'aka. Inime'e ket, apojoitolim ti am teatuakai. ¹⁴ Inime'e inen te teakai: Ju'u Simoo' teame, ini'i ket aapo'ik Peeo ti a' teatuakai. Ju'u intok Anteej teame, ju'u Simo' teamta saila. Ju'u Jakoobo' teame intok ju'u Joan teame. Ju'u Jeriipe intok ju'u Baatolome' teame. ¹⁵ Ju'u Mateeo intok ju'u Toomas. Ju'u senu Jakoobo' teame, Alpeo' teamta u'usi. Intok ju'u senu Simo' teame, ini'i kananijtam ti teuwaawammak ea'u. ¹⁶ Ju'u, ju'u Jakoobo' teamtamak weri, Juuraj teame. Intok ju'u senu Juuras, Ijkarioote ti teuwa'a'u. Ini'i, chukula Jesuuta yeu bwisekame.

Jesus, yoemrata juebenak majta

¹⁷ Ju'u Jesus, inimemak kau betana ko'om siika. Intok aapo jume' a' majtimmak weyeka, senu bweka pa'akun yepsak. Ket junama'a yoemra juebenaka aenan. Inime'e, bwiaraa Jurea' tea'a betana intok bwe'u jo'ara Jerusalen tea'a betana, intok mekkaa, jume' bwere jo'aram, Tiiro intok Siroon tea'po, bawe mayoat jokame betana. Inime'e, Jesuuta jikkaji betchi'bo intok ket junuen, bem ko'okoa betana aapo'ik am tu'utene' betchi'bo ama yajilatukan. ¹⁸ Jume'e, bebeje'eri ka tu'i jiapsimmea, jiokot emo bichame, ketchia inime'e tuttu'ika taawak. ¹⁹ Si'ime jume' ama aneme, Jesujat mamtebaen, bwe'ituk aapo, a jita a' joa'ue, si'imem tu'uten.

Tua lulu'uriapo alleewame, intok juka' ka alleewamtat ta'eewame

²⁰ Junak ju'u Jesus, jume' a' majtimmeu bitchuka intok inen ameu jiiak:

—Tua alleenee eme'e, jume' Liojta betana weyemta emou a' be'ee'po ju'aneanme. Bwe'ituk emou lulu'uria, jum Liojta che'a yo'otaka a' kateka'u, enchim annee'u.

²¹ Tua alleenee eme'e, i'an tebaureeme benasi Liojta betana tu'ik bo'o bichame. Bwe'ituk eme'e tu'ik bitne.

—Tua alleenee eme'e, i'an opoam wo'otame, bwe'ituk chukula eme'e alleewamta bitne.

²² Tua alleenee eme'e, ju'u yoemrata betana omtawaka oo ket enchim yeu am tatawaaao, oo ka enchim yo'oreka emou am nokao, oo jita tua ka tu'ireaka'a benasi. Enchim am bichao, ju'u inim emo benasi yoemta mak enchim ea' betchi'bo. ²³ Junaka taewaita yuma'anemtatchi tua eme'e yuma'isi alleenee intok enchim allea'uta teuwaaka cheptine. Bwe'ituk teekau eme'e tua emou tu'ik bitne. Junuen ju'aneakai, jiba inien jume' inime'e yo'owasuka'um, wame'e Liojta betana ju'neetuawaka noktuawakame, jiokot am yaaka'po.

²⁴ Taa tua jiokot emou machinee eme'e, jume' tua yu'in emou totomek ti eammeu. Bwe'ituk eme'e, juka' alleewamta inim jaibu a' bitltaa.

²⁵ Tua jiokot emou machine, eme'e, jume' i'an kaita emou be'eeka jiapsame. Bwe'ituk chukula ju'u enchim ae jiapsinee'uta emou bi'ine.

—Tua jiokot emou machine, eme'e, jume' i'an inim alleewamta bichaka acheme. Bwe'ituk eme'e chukula tua ka alleaka bwanne.

²⁶ 'Tua jikot emou machine, junak si'imem tu'ik emo tana am nokao. Bwe'ituk jume' junuen emou jiaame, bem yo'wasuka'um, bat naataka jume' ka lulu'uriata teuwaaka, Liojta betana emo noktuawa'ati jiakame, ket junuen am uttiaka am bichan.

Jume' yee beje'eme, am nak ta'eewame

²⁷ 'Taa emou, jume' nee jikkajammeu ne inen jiiia, jume' enchim beje'eka aneme, am nakne. Intok jume' ka enchim tu'ureme, eme'e tu'ik ameu joone. ²⁸ Jume' ka tu'ik emou bicha teuwaame, eme'e tu'ik ame tana waatane. Jume' intok ka enchim yo'oreka emou nokame, eme'e Liojtau bicha am nokriane. ²⁹ Senuk, pujbat seka'atana enchi a' chochonako, senu takana intok ket au kuaktine. Intok senuk em bepa supem utte'apo enchi a' u'aako, inika'a jume' em supem intok ket a' makne. ³⁰ Waka'a eu netanemta, a' mikne. Waka'a intok jita em atteata enchi a' u'aakamta, ka au a' a'ubaane. ³¹ Tu'ik watem betana emou a' joo bo'o bicha'benasia, eme'e keta junaen junammeu tu'ik joone.

³² Bwe'ituk eme'e, jume' enchim nakeme jiba am nake'eteko, kaita tu'uwa ini'i. Bwe'ituk kia jume' ka tu'i yoemem juni'i, inika'a jooa. ³³ Oo eme'e wame'e tu'ik enchim jooriame jiba tu'uwa jooria'ateko, kaita tu'uwa ini'i. Bwe'ituk kia jume' ka tu'i yoemem juni'i ketchia inika'a jooa. ³⁴ Intok eme'e, wame'e jita ame tana enchim mabet bo'o bicha'um jiba jita rereuwa'ateko, kaita tu'uwa ini'i. Bwe'ituk jiba jume' ka tuttu'i yoemem ket jume' wate ka tu'i yoememmeu jita rereuwaa, ket ame betana jita mabet bo'o bichakai. ³⁵ Taa eme'e, jume' enchim beje'eka aneme am nakne. Intok tu'ik joone. Intok jita enchim reu teboka'u betchi'bo, kaita mabet bo'o bichakai. Junuen teekau chukula juka' kaitau a tamachiatuka tu'ik enchim bitnee'uta, ka iliikine. Intok eme'e lutu'uriapo, teekau jiapsamta Liojta yoemiamtune. Bwe'ituk jiba aapo juni'isu ket, jume' ka tu'i yoememmak intok jume' kaita a bai saemmak tu'ika am nake. ³⁶ A eme'e yee nak jiokoline, junuen enchim yo'owa Liojta yee a' nak jiokole' benasia tu'ik yeteu joakai.

Ka eme'e, watemmet ka tu'ik bitnee

³⁷ 'Ka eme'e watem jitat ka tu'isi ane'eti jiune, intok junuen Lios kaachin enchim ya'uraa bittuane. Ka eme'e watem jita'apo ka tu'isi am tatawaane, intok Lios kaachin junuen ka tu'isi enchim tawaane. A eme'e yee jikoinee intok junuen Lios a enchim jikoine. ³⁸ A eme'e yee miknee intok Lios tu'ik enchim bittuane, yuma'isi, nat bepa a kaita be'eeka emou a' autuane. Ju'u Lios, watem enchim am bicha'benasia, ket jiba junaen emou a' chupa'anee.

³⁹ Ju'u Jesus inika'a ta'abwikut teuwaaka ameu nookan:

—Ju'u senu ka bichame, kaachini juka' senuk ka bichamta a omot bicha a' weiyaane. Inime'e jiba su tua, chubalapo su wojo'oku nau ko'om wattineekai. ⁴⁰ Ju'u majtawame, kaachin ju'u a' majtamta bepa che'a eiyaatune. Ini'i chukula a' majtawa'uta chupa'asuka yeu siiko, junuen a' majtaka'u benasi eiyaawaka yeu weeneeka juni'i.

⁴¹ Jaisa tua empo ju'u emak werikut, pujpo ili sankoata bicha, em pujpo intok, unnaa bwe'uk em jipue'po ka emo ju'uneiyaakai. ⁴² Intok empo, em pujpo juka' che'a bwe'uk sankoata ka a' bichakai, empo tua kaachin, ju'u emak weriku: "Nemak weri. Juka' ili juyata pujpo em jipue'uta, nee enchi yeu a' wikria tua", ti a au jiune. Embo intok juka' unnaa bwe'uk pujpo em jipue'po ka emo ju'uneiyaakai. Ka tu'i yoemtaka emo tu'ujoame, empo bat tu'isi em jiapsinee'ut emo ju'uneiyaane, junak intok, senuk emak weriku, tu'isi a' jiapsinee'u betana a au noknee.

Ju'u juya a' takane'e'ue, a ta'aatunee

⁴³ 'Kaita ju'u juya, tu'i juyatata intok ka tu'ik takaneeme. Intok kia ju'u juya ka tu'ika, tu'ik takaneeme kaita. ⁴⁴ Bwe'ituk we'epulaka ju'u ouwo, inime'e, bem taka'ue ta'eenaa. Ju'u ouwo wichakame, kaachin juka' chunata takane. Intok kia jume' pa'asim juni'i, juya sarsa'a teamta betana ka pu'anaa. ⁴⁵ Ju'u yoeme, tu'ikai, tu'ik ausu'lik teuwaane, bwe'ituk tu'ik jiba aet ayuka' betchi'bo. Ju'u intok yoeme, ka tu'ikai, ka tu'ik teuwaane, bwe'ituk ka tu'ik jiba aet ayuka' betchi'bo. Bwe'ituk ini'i, juka' aapo'ikut ayukamta, a' noka'ue su a' teuwaaneekai.

Senu weemta betana, jume' woori lutu'uriam

⁴⁶ 'Jaisa betchi'bo tua eme'e: "In yo'owapo" nee teuwa, juka' in teuwaarita intok ka a' joakai. ⁴⁷ Emou ne a' teuwaabae, juka' nemak eaka intok in teuwaarita a' bo'o jooriamta, jabetau a' tamachiatu'po. ⁴⁸ Ini'i, senuk karita a' yaaka'a benasi maachi. Taa bat naataka juna'a, mekka ko'om ji'ibwejek. Intok ini'i tetata bepa a' nawatuak. Ju'u batwee tapunkai, ju'u ba'a utte'aka aet siika, taa kaachin a' yaak bwe'ituk ini'i su tetat nawakantakai. ⁴⁹ Taa wa'a, juka' in teuwaarita jikkajaka intok ka a' bo'o jooriame, ini'i, senuk karita bwiat ka nawakamtat a' yaaka'a benasi maachi. Ju'u intok batwee tapunkai intok ju'u ba'a utte'aka aet siika, ini'i wecheka intok tua ju'u wechia jiba taawak.

Jesus, romaanotaka sontaommeu ya'utta, inika'a tekokamta senuk au a' ine'etetua

¹ Junak Jesus, ju'u yoemratau inika'a si'imeta noksukai, bwe'u jo'ara Kapernaom tea'u bicha siika. ² Junama'a seenu, Roma' tea'a betana jometaka, sontaommeu ya'ut, ini'i seenuk a' nesaureowata tu'isi a' nake'uta ama jipuen. Juna'asan ko'okoен, jaibu muki'isekai. ³ Junak ju'u sontaao ya'ut, Jesujta etejowamta jikkajakai, ini'i jume' juriommeu yo'owem, watem au bittuak, inime'e juka' aapo'ik nesaureowata junuen aman a' tu'utene' betchi'bo au am nokne' betchi'bo. ⁴ Inime'e Jesujtau rukteka intok junae betana tua au ujbwan janpek:

—Ini'i ya'ut au lutu'uriak em a' anianee'u betana —ti jiakai—. ⁵ Bwe'ituk aapo item yoemra nakeka a' bicha, intok jiba aapo juka' item ama nau yaaja'u karita item ya'aria tebok —ti jiakai.

⁶ Junak ju'u Jesus inimemak siika. Taa bempo'im jo'arau jeela am kateo, junak ju'u ya'ut, watem a' ta'aa'um, Jesujtau am bittuak:

—Achais, ka emo lottane, bwe'ituk tua ka neu lutu'uria in jo'au em yebijne'po. ⁷ Inia betchi'bo ka inepo aman enchi bitbaek juni'i. Taa ala, a'ine'etenee'uta teuwaane jiba, intok au ine'etenee'ju'u in nesaureo, ti bem au jiune' betchi'bo. ⁸ Bwe'ituk jiba inepo juni'i, watem che'a nee bepa nesaoweme jipue. Intok inepo ne ket naa buusti sontaom in sawe'um nee jipue. Juname betana, senuk jakun ne a' wee saao, aman weene. Senuku intok ket: "A'abo weye", ti ne au jiao, neu weene. Juka' intok in nesaureota, jitat nee saweo, a' jojoa —ti au jiiak.

⁹ Inika'a jikkajakai ju'u Jesus, a' suum eiyaka a' uttiaka taawak. Intok jume' aamak katemmeu bitchuka:

—Tua lutu'uriapo, kia inim Ijra'el yoemrata nasuk juni'i, ne kee jabeta ju'uneiyyaa, tua tu'isi Liojtat a yoem'eamta, inia o'outa benasi —ti ameu jiiak.

¹⁰ Inime'e aman au bittuarim intok chukula jo'arau notteka, ju'u junama tekokamtau jaibu tu'iku yajak.

Jesus, jokoptuita ou yoemia mukiata, jiabijtetua

¹¹ Iniat chukula ju'u Jesus ili bwe'u jo'ara Nain tea'u bicha weyen. Intok jume' a' majtim intok wate yoemra juebenaka aamak kaaten. ¹² Junaman jeela yebissusekai, mukiata ma'aboka weiyaawamta bichak. Ini'i, wepu'ulaika jiba, a' malawa jokoptuita yoemiakan. Junama ili bwe'u jo'rapo, juebenra yoemra junae jamuttamak kaaten. ¹³ Inika'a bwanamta bichaka ju'u yo'owe Jesukrito tua a' jikolek intok aapo'iku:

—Kat bwaana —ti au jiiak.

¹⁴ Junak ju'u Jesus au rukteka intok ju'u jitata am a' weiyaawa'ut mamtek. Jume' a' weiyaa'um sep japtek. Intok ju'u Jesus ju'u mukiatau:

—Ju'ubwa yo'otume, ineponete eu junen jiiia, yejte'e —ti au jiiak.

¹⁵ Junako ini'i mukiatuka'u, yejteka intok nok taitek. Ju'u Jesus intok junak a' malabeu a' su'u tojak. ¹⁶ Inika'a junuen bichakai, si'ime majaen. Intok juname'e, Liojta bem a' yo'oree'uta teuwaan japtek inen jiiak:

—Senu tua eiyaawatchika, Liojta betana ju'uneetuawaka nokame ito nasuk yeu machiala.

Ket inime'e:

—Ju'u achai Lios a' yoemrabeu wawaatek —ti jian.

¹⁷ Intok bwiaaraa Jurea' tea'po si'imekut intok inia konila ka mekka bwiaarapo joomem betana ju'uneiyyaatuk ju'u Jesujta yaaka'u.

Joan, ju'u yee babatoowamta betana jume' yeu pu'arim jakun bittuarim

¹⁸ Ju'u Joan, si'ime inia betana a' ju'uneiyyaak. Bwe'ituk jume' a' majtim au a' etejok. Junako juname betana wooim yeu pu'aka ¹⁹ intok inime'e, Jesujtau am bittuak junuen bempo'im, lutu'uriapo aapo'ik ju'u Krijto yebijneemetuka'po oo ta'abwik bem bo'o bitne'po betana bem au nattemaine' betchi'bo. ²⁰ Jume' Joanta betana aman bittuarim junuen Jesujtau ruktek intok:

—Ju'u Joan, ju'u yee babatoowame, a'abo item bittuari, junuen tua lutu'uriapo enchi ju'u Krijto yebijneemetuka'po oo ta'abwik item bo'o bitne'po betana item eu nattemaine' betchi'bo —ti au jiiak.

²¹ Inime'e aman yajako, junama lautipo Jesus juebenam bem ko'okoat intok si'ime ka tu'ikut am tu'utek. Intok bebeje'eri ka tu'i jiapstim betana am tu'utekai. Intok ket juebenam jume' ka bibichame emo ine'etetua. ²² Junuen san ju'u Jesus inimmeu:

—Eme'e aman sajakai intok si'imeta juka' inim enchim bichaka'uta intok enchim jikkajaka'uta Joantau a' teuwaane. Jume' ka bibichame am bittuawa'po intok jume' lolo'im

rejte'epo. Jume' sa'awam, lepra' teamtae ko'okoeme emo am ine'ete'po. Jume' ka jikkajame am jilkaja'po. Jume' intoko kokkokame, juchi jijjabijtetuawa'po. Intok jume' kaitae emo ania machika jiapsammeu, Liojta betana juka' tu'i nok lutu'uriata am majtawaa'uta a' etejorianee juka' Joanta —ti ameu jiiak—.²³ Intok ket, tu'ikut tua alleenee wa'a, inim net jiapseka jiba net a' yoem'ea'uta ka au tiutuakame —ti ameu jiiak.

²⁴ Junak jume' Joanta betana aman bittuarim sajako, Jesus ju'u Joan teamta betana ju'u yoemratau nok taiteak:

—Aman bweka pa'ariau yeu sajaka, jitasa eme'e bitboka aman aanen. Ka eme'e bakata jekae naas bepwamta bitbaeka aman sajak. ²⁵ Ka junuen tuko, jitasa eme'e bitboka aman sajak. Ka eme'e senuk tu'isi ujyoisi au a'analata bitbaekai aman sajak. Eme'esu ju'nea, jume' junuen ujyoisi emo a'anaarime intok inim ayukamtae jiba emo alleetuame, inime'e, jume' che'a si'immemmeu yo'o ya'arim jo'aaka'po jiba am ane'epo. ²⁶ Junak su jitasa eme'e bitboka aman sajak. Seenuk Liojta betana ju'neeetuawaka yeteu nonokamta ja'ani. Jana'aka. Intok ini'i senuk Liojta betana chukula yeu weenemta teteuwaamta bepa che'a eiyawatchikai. ²⁷ Ini'i Joan jiba juna'a, wa'a, Liojta nok lutu'uriapo ae betana inen ji'ojtewakame:

Inepone, juka' epat sikaa, yeteu nokneemta nee aman bittuane.

Junuen inika'a, yoemratau nokaka, eewas juname'e bem emo jiapsi temaine' betchi'bo.

²⁸ Taa ineponee inen emou jiiia, juka' yoemrata inim jiapsa'po naateka i'an tajtia, ju'u Joan yee babatoowamta bepa, kaabe, che'a ae bepa eiyawatchikai jiapsila. Junuentaka juni'i, wa'a jum teekau, Liojta yo'otaka kateka'u tua che'a ka eiyawatchikai juni'i, ae bepa che'a eiyawatchchine.

²⁹ Inika'a jikkajakai, si'ime ju'u yoemra intok jume' ya'uraatau bicha tomita weyemta nau totojame, ju'u Joanta betana bato'owaawakame, inime'e, Liojta si'imeku lutu'uriakamta jiba a' joaka a' tu'ure'po ju'uean. ³⁰ Taa jume' paiseom teame intok jume' Moiseejta nesaurim yee majtame, inime'e Joanta betana kee bato'owaa'um, juka' Liojta ame betchi'bo ya'abaeka'uta ka a' mabetbaek. ³¹ Junak intok ju'u Jesukrijto inen jiiak:

—Jitau sa tua nee a' tamachianee juka' yoemrata i'an inim jiapsamta. Jaisa inime'e machi. ³² Inime'e, ili uusin, jum jita nenekiwa'po yeeweka intok jume' bem ta'aa'ummeu inen jiambebebena: "Kusiati, tua ujyoisi item emou kuseo juni'i, eme'e ka ye'eka. Chukula intok kia sioksi item emou bwikaao juni'i, taa eme'e ka bwaanak." ³³ Bwe'ituk ju'u Joan yee babatoowame inim jiapsaka, inika'a ka yu'in ji'ibwaaao, intok kia juka' ae nanaakowamta juni'i, ka a' je'ekai, eme'e intok, bebeje'eri ka tu'i jiapsi aet aane'eti jiiia. ³⁴ Iniat chukula intok ket ju'u inim emo benasi yoeme yepsak, si'imeta a bwa'ekai intok pa'asi ba'awata ne je'ekai, intok eme'e, inika'a yu'in a' jiji'ibwaka intok ae nanaakowamta a' je'e'eti jiiia. Intok kia jume' ka tu'i yoememmak intok jume' ya'uraatau bicha tomita weyemta nau totojammak a'weama'ati jiiia. ³⁵ Taa ju'u suawa Liojta betana weyeme, jume' aapo'ik Liojta betana suawakammet a ju'ueinyaatu.

Jesuita, senuk Simon tea'u ju'u paiseo' teamta a'jo'apo aane

³⁶ Jume' paiseom betana seenu, Jesuita a' ji'ibwa nunuk. Jesus intok inia jo'au yepsak intok junama'a mesau yejtekai. ³⁷ Junak intok senu ka tu'i jamut, jiba junama ili bwe'u jo'rapo jo'aakame, Jesuita junae paiseota jo'au a' ji'ibwaseka'po ju'ueaka, ini'i, jita tosai tetae ya'aripo, ochokok tua win jubaka weiyaaka ama yepsak. ³⁸ Intok ini'i, Jesuita wokiu yejtek. Intok bwanaka, a'opoam Jesuita wokimmet ko'om weyekai. Chukula a'chonimmea a'wacha'ariakai. Intok amet tenteka, juka' ochokok win jubak amet to'aak. ³⁹ Ju'u paiseo, Jesuita nunulame a' bichakai: "Ini'i lutu'uriapo Liojta betana weyeka yeteu nokametuko, inia jamut, aet mammamat ju'ue ean, inika'a jachin a' jiapsa'ut. Bwe'ituk ini'i tua ka tu'i jamut ti," au eetuan. ⁴⁰ Junak ju'u Jesus, ju'u paiseotau.

—Simoo, senu weemta ne eu teuwaabae —ti au jiiak.

Ju'u paiseo intok:

—Neu a' teuwaayee majtame —ti a' yoopnak.

⁴¹ Ju'u Jesus iniau:

—Waate woika, seenuk tomita yee rereuwamta a' wikirian. Seenu, mamni siento tosai tomim a' wikirian. Senu intok woi tako ama woj mamni tosai tomim a' wikirian.

⁴² Inime'e intok ka a' beje'etua, ju'u tomita am reuwaalame, ju'u bem a' wikiria'ut am jikoek. Nee tejwaa, inime'e woim betana jabesa tua che'a a' nak machi —ti a' temaek.

⁴³ Ju'u Simoo' teame:

—Ju'u, che'a bu'uukut jikokoiwakame, ti nejpo ea —ti au jiiak.

Jesus intok:

—Tua empo junaen a' teuwaala —ti au jiiak.

⁴⁴ Junak ju'u Jesus juka' jamutta bitchuka, ju'u Simo' teamtau inen jiiak:

—Inia jamuttat mammatene. Inim em jo'apo nee yepsaka, empo intok ba'am in ammea wok baksianee'um ka neu tojak. Taa ini'i jamut a' opoammea in wokim baksiala intok a' chonimmea am wachakai.⁴⁵ Intok empo ka nee ibaktaka nee tebotuak. Taa ini'i, nee im yepsak naatekai in wokimmet tettente.⁴⁶ Empo kia juka' ochokok ka kobat net yaak. Taa ini'i, aapo wokpo juka' ochokok win jubak net to'aak.⁴⁷ Inia betchi'bo ne inen eu jiiia, tua a nee a' nak yo'o'ree'uta a' teuwaa, tua bu'uuk a' ka tu'uwa ya'arit a' jiokoituka'u. Taa wa'a ka bu'uukut jiokoiri, ini'i, nee a' nak ta'aanee'uta ka junuen aet yeu machine.

⁴⁸ Junako ju'u jamuttau:

—Em ka tu'uwa ya'arimmet empo jiokoiri —ti au jiiak.

⁴⁹ Jume' aman nunurim junama'a aamak joka'um, bempo naas inen nau jiu japtek:

—Jabesa tua ini'i, yoemtaka, kia jume' ka tu'uwa ya'arim juni'i a jiokoekai.

⁵⁰ Taa Jesus ju'u jamuttau:

—Ka tu'ik betana empo jinne'uri junuen em nee suale' betchi'bo. Kaachin eaka weene —ti au jiiak.

8

Jaamuchim, Jesuja ariasukame

¹ Iniat chukula ju'u Jesus, juebena ili bwere jo'arammet intok jume' che'a ilitchi jo'arammet weyeka, Liojta yo'o nesaweka a' kateka'u betana juka' nok lutu'uriata yee a' majtakai. Jume' woj mamni ama woika a' majtim intok aamak kaaten.² Kechia waate jaamuchim, inime'e aapo'ik bebeje'eri ka tu'i jiapsim betana intok ko'okoat aapo'ik tu'uteka'um, aamak kaaten. Inime nasuk ju'u Maria Maareena' teame weyen. Ini'i, woo busan bebeje'eri ka tu'i jiapsim betana tu'ureakame.³ Kechia ju'u Joana' teame, ju'u Chusa' teamta, ini'i, ju'u kobanaao Eroorej teamta a' jipue'u yo'o ya'ataka, tektilta joamta juubi. Ket ju'u senu Susaana' teame intok juebenaka waate jaamuchim. Inime'e, ju'u bem atteae, au be'emtat a' aniakai.

Senu etreeotat nokaka, ju'u ta'abwik a' teuwaa'u

⁴ Juebenaka junama ka mekka ili bwere jo'aram betana yeu sajak junuen juka' Jesuja bitbaekai. Intok junak juebenam junama nau yajako, aapo jita ta'abwiku a' tamachiaka ameu nookak, inen ameu jiakai:

⁵ —Senu etreeeo, etbaeka a' waj bwiau yeu siika. Ini'i intok junuen juka' echimuta wo'ota simekai, waate ju'u bachia, bo'ot wattekk intok aet cheptiwak. Jume' wikitchim intok a' bwa'aka.⁶ Wate ju'u bachia ket, tetam nasuk wattekk. Intok juna'a bachiata siwekai, sep waakek, ba'arik au be'e' betchi'bo.⁷ Waate ju'u bachia ket, juya wichakamta nasuk wattekk. Intok ju'u juya wichakame, aamak yo'otuka, ka a' yo'otu tuak.⁸ Taa waate ju'u bachia, tu'i bwiapi wattekk. Intok ini'i yo'otuka, junak tu'ika chupuk. Kia ju'u echimu wo'otawakame, we'epulaka, mammi takaa bachiaka chupukai.

Inika'a teuwaasuka ju'u Jesus, tua kusisi nokaka:

—Eme'e a' jikkajilbae'eteko, a' mammatene —ti ameu jiiak.

Jaisa betchi'bo aapo'ik ta'abwikut nokaka, ju'u a' teuwaaka'u

⁹ Junako jume' a' majtim, inika'a jita ta'abwikut nokaka a' teuwaaka'u, ju'u a' teuwaabae'ut au nattemaek.¹⁰ Inimmeu intok inen jiiak:

—Ju'u Lios, aapo'ik teekau che'a yo'otaka a' kateka'a betana, juka' kaabeta ju'uneiyya'uta, enchim ju'uneiyyaatuari. Taa jume' watemmeu ne junuen jita ta'abwiku a' tamachiaka ameu nooka. Bwe'ituk inime'e jita bichaka juni'i, ka a' bichame benasi taawa intok juka' ameu teuwaawamta jikkajaka juni'i, ka aet ju'unea.

Jesus, etreeotat nokata, ta'abwik a' teuwaaka'u machisi a' teuwa

¹¹ 'Imi'i junaa, ju'u inia jita ta'abwiku a' tamachiawamta a' teuwa'a'u. Ju'u bachia, juka' Liojta betana nok lutu'uriata teuwaa.¹² Ju'u intoko wate bachia bo'ot luula wattekame, jume' a' jikkajame teuwaa. Taa ju'u bebeje'eri ameu yepsaka intok juka' nok lutu'uriata bem jikkajaka'uta, ae beas am kop koptitua junuen ka bem a' sualeka intok ka bem jinne'uimtune' betchi'bo.¹³ Ju'u bachia, tetapo wattekame ket, jume'e, juka' Liojta nok lutu'uriata jikkajaka intok alleaka a' mabetakame teuwaa. Taa inime'e, tiikota ka yuma'isi a' nawaka'a benasi, jumak a' sualnee chuuba taewaimmeu tajtia. Taa jikot bem emo bitnee'u a' yumako, inime'e, inika'a omola tawaane.¹⁴ Intok ju'u wate bachia, juya wichaka'po wattekame, ini'i, jume' a' jikkajame teuwaa. Taa inime'e jiba benasi jiapsa. Intok ju'u bem aet jiapseka'ut intok juu'in tomipeewamtat intok inim chubala ae alleaka jiapsiawamtat jiba bem jiapseka, inime'e ka wepulsi Liojta betchi'bo jiapsa intok junuen Liojta betana weyeka, tu'ik ka a' joaka jiapsa.¹⁵ Taa ju'u wate bachia, tu'i bwiapi wattekame, ini'i, jume' bem tu'u jiapsie intok tua junen jiaka, Liojta nok lutu'uriata a' nok

jikkajame intok a' bo'o jooriaka jiapsame teuwaa. Inime'e bem mabetlaa'u ka koptaka intok Liojta betana weyeka, juka' tu'ik yu'in a' joaka jiapsa.

Jita tachiriat nokaka, ta'abwik a' teuwaaka'u

¹⁶ 'Kaabe, jita tachiriata tayaka intok inika'a junuen chukula jitae a' patta betchi'bo oo jun tottowa' abetuku a' mana' betchi'bo. Ala ini'i, jikat a' mana'anee junuen jume' ama anemmet a' tachiriane' betchi'bo. ¹⁷ Bwe'ituk kaita ju'u etbwa ya'arime oo etbwa teuwaari, ini'i ka ju'uneiyaatuneeme. Ala ju'unakkiachisi ju'uneiyaatune.

¹⁸ Junuen san eme'e tu'isi a' mammateka a' jikkajine. Bwe'ituk wa'a, juka' Liojta a' yoem euyaame, ini'i che'a juni'i junaet anianaa. Taa wa'a, juka' Liojta ka a' yoem euyaame, ini'i, kia juka' a aet au yoem'ea'ati a' ea'uta, a' u'aatune.

Jesuita ae intok jume' a' sailawam

¹⁹ Junak intok ju'u Jesuita ae intok jume' aamak werim, inime'e, jum aapo'ik ane'u yajak. Taa ka a aman au rukten, tua juebenaka ama ane' betchi'bo. ²⁰ Senu Jesuita tejwaak:

—Em ae intok jume' emak werim wa'am pa'aku aane, intok bempo enchi bitbae —ti au jiiak.

²¹ Taa aapo inimmeu:

—Wame'e, juka' Liojta nok lutu'uriata jikkajaka intok a' nok jikkajaka jiapsame, inime'e inepo in ae intok jume' nemak werim benasi ne am euyaane —ti jiiak.

Ju'u Jesus, bawepo, jekata intok ba'a biaktiam yanti cha'atutua

²² Sejtul wee'po ju'u Jesus jume' a' majtimmak, senu kuta kanoau ja'amuk. Intok inimmeu:

—Bwe'u bau ba'ata waitana bicha te katne —ti ameu jiiak.

Inime'e yeu sajak. ²³ Intok ketun bempo'im ba'at bo'o joao su ju'u Jesus kochok. Junama bau ba'apo intok, jeeka, tua utte'aka seej chukti ameu yepsak. Ini'i intok juka' kuta kanoata ba'ae a' tapunia taitek, ko'om kimu maisi anekai. ²⁴ Junak intok bempo, Jesuitau sajaka a' busak intok:

—Yee majtame, inim te abe ko'om kiimu —ti au jiiak.

Junak Jesus, yejteka intok ju'u jekatau intok ba'a ro'aktiammeu, yanti a' tawane' betchi'bo nookak. Intok si'ime yuma'isi yanti taawak. ²⁵ Junak intok aapo a' majtimmeu:

—Jaksa ju'u enhim a nee suale'u —ti ameu jiiak.

Taa bempo, womtilamtaka suum ean. Intok naas nau nattemaan:

—Jabesa taka tua ini'i, jekata intok juka' ba'ata a au nooka. Ini'i intok a' teuwaap'o aman aane.

Ju'u, bwiaraa Kalaara' tea'po, bebeje'eri ka tu'i jiapsita jipueka ane'u

²⁶ Junen su, inime'e bwiaraa Kalaara' tea'u yeu yajak. Kalilea' tea'abewit, bwe'u bau ba'ata beasi. ²⁷ Juka' Jesuita junama'a bwiau ko'om a' chepteo, seenu, junama ili bwe'u jo'rapo joome au ruktek. Binwaturtun ini'i, jume' bebeje'eri ka tu'i jiapsim aet anekai. Ka tatajo'oren, intok kia ka jo'rapo jiapsan. Ala jum kokkoarim ma'aripo jiba aanen. ²⁸ Junak ini'i, Jesuita bichakai, au tonommea kiktek chaaekai:

—Kat neu suua Jesus, che'a yo'orisi machika ju'u Liojta u'usi. Ka jioskot em nee ino bittuane' betchi'bo ne eu ujbwana —ti jiiak kusisi nokkai.

²⁹ Aapo inien jiiak bwe'ituk ju'u Jesus, juka' bebeje'eri ka tu'i jiapsita a' su'u tojine' betchi'bo au nookan. Ju'u ka tu'i jiapsi jue benasi a' kakkoban. Intok junama'a waate, a' eta'abaekai, a' bwiseka, sisi'iwook wikkiammea, mampo intok wokpo a' sussuman. Taa ini'i, inime'e chuk chuktan. Intok ju'u ka tu'i jiapsi, mekka bweka pa'akun bicha a' sisimtuu. ³⁰ Ju'u Jesus:

—Jaisa empo teak —ti au nattemaek.

Aapo intok:

—Lejion, ti ne ta'eewa —ti a' yoopnak.

Inika teuwaak bwe'ituk tua unnaa juebenakaan jume' bebeje'eri ka tu'i jiapsim aet kimumalmtuka'um. ³¹ Inime'e ka tu'i jiapsim Jesuitau nookak, junuen jum che'a mekka ko'om siba wojo'okun ka aman am bittuane' betchi'bo. ³² Junama kaupo intok koowim juebenam ama ji'ibwan. Jume' ka tu'i jiapsim au nookak, juname'e koowimmet am kimume' betchi'bo. Ju'u Jesus intok junaet am jikkajak. ³³ Junak intok jume' ka tu'i jiapsim sep su junaet yeu sajaka intok junamee kowimmet kiimuk. Inime'e intok si'ime, kau sibau ko'om tenneka intok bwe'u bau ba'au ko'om wattek, junama kokkokai.

³⁴ Juname kowim suua'um, junaka'a yeu sikamta bichakai, tua suum eaka, sep junama yeu tennek, senu junama ka mekka bwe'u jo'arau, intok bem sajaka'ut intok wasampo jo'arammet a' etejokai. ³⁵ Jume' junama jo'aakame, junama yeu sikamta bitbaeka aman sajak. Inime'e jum Jesuita ane'u yajakai, junaka'a bebeje'eri jiapsimmea koba'ita ama

bichak, Jesujta wokiu katekamta, suaka intok tajo'orekamta. Intok inime'e aet ee majjaeka taawak. ³⁶ Jume' intoko a' bichakame, junammeu a' etejok, juka' bebeje'eri ka tu'i jiapsimmea koba'isukamta jachin a' tu'ireaka'po. ³⁷ Junako ju'u yoemrata si'ime ju'u junama'a bwiaraa Kalaara' tea'po jo'aakame, Jesujtau nok japtek junama'a yeu a' simne' betchi'bo. Bwe'ituk inime'e tua majjaen. Junuen san ju'u Jesus, jum bwe'u kuta kanoau ja'amuka ama yeu siika. ³⁸ Juna'a bebeje'eri ka tu'i jiapsimmea koba'isukame au nookan, aapo'ik aamak a' weetuane' betchi'bo. Taa Jesus ama a' tawane' betchi'bo au nookak:

³⁹ —Em jo'aau bicha nottinee intok si'imeta juka' tu'ik Liojta eu ya'ari, junammeu a' teuwaane —ti au jiiak.

Junuen ini'i, sika, intok si'ime junama jo'arat a' teuwaak, juka' Jesujta au yaaka'uta.

Jairo' teamta maara, intok ju'u jamut, Jesujta tajo'orit mamtekame

⁴⁰ Juka' Jesujta juchi jum bwe'u bau ba'ata waitana a' notteko, ju'u yoemra alleaka a' mabetak. Bwe'ituk junama'a si'ime a'bo'o bichan. ⁴¹ Junak intok seenu, Jairo' teaka ama au yepsak. Ini'i, jum juriom nau emo totoja'po yo'o ya'aritakai. Ini'i Jesujtau tonommea kik-teka bwiau ko'om cha'atuka intok a' jo'aau a' yebijne' betchi'bo au ujbwanak. ⁴² Bwe'ituk aapo wepu'ulaik jiba marakan, woj mamni ama wooi wasukteka, jaibu muki'isekamta. Juka' Jesujta am bicha yeu siika, tua juebenaka aamak kaaten, kia nau a' pit pittakai.

⁴³ Intok inime nasuk senu jamut, woj mamni ama wooi wasuktiapo, ojbo aet yeu weyeka ko'okoekai. Intok ini'i, jume' jittoata ta'aammet si'imeta juka' a' jipue'uta wiatalatukan. Taa juname betana kaabe a' tu'ute machikai. ⁴⁴ Ini'i, aapo ama tana Jesujtau rukteka intok a' supe mayoammet a' bwisekai, junama lautipo intok ju'u ojbo cha'atuk.

⁴⁵ Junak intok ju'u Jesus:

—Jabesa net mamtek —ti nattemaeak.

Si'inem junama'a: "Kaabe", ti am jiao, ju'u Peeo intok jume' aamak rejteme:

—Yee majtame, ini'i yoemra bu'uukai inim aneme enchi nau pit pitta intok enchi naas yuu'a. Jaisaakai empo intok: "Jabesa net mamtek", ti jia —ti au jiiak.

⁴⁶ Taa ju'u Jesus:

—Senu net mamtek. Bwe'ituk ne machisi ju'uneak, nee betana in utte'ae, senuk a' tu'ureaka'po —ti jiiak.

⁴⁷ Ju'u jamut, a' ju'uneiyaawaka'po ju'uneakai, au yoaka, intok Jesujtau rukteka a' wokiu au tonommea kiktek. Junama'a si'inem bichapo a' teuwaak junuen aapo'ik aet a' mamtek'uta intok ket junama sep a' tu'ureaka'uta. ⁴⁸ Iniau ju'u Jesus:

—In yoemria, junuen em nee sualeka' betchi'bo empo tu'ureak. Alleaka intok ka Jain eaka weene —ti au jiiak.

⁴⁹ Juka' Jesujta ket a' nokao su, seenu, ju'u juriom nau emo totoja'po yo'o ya'ari, Jairo' teamta jo'aa betana ama yepsak intok Jairo' teamtau:

—Ju'u em Mara muksuk. Kat intok naa buusti ju'u yee mamajtamta aet suati bittua —ti au jiiak.

⁵⁰ Taa Jesus, junaka'a jikkajaka:

—Ka majjaune, ka ta'abwisi eaka a' sualne, ju'u intok em maara sep tu'ine —ti au jiiak.

⁵¹ Junaman jo'arau yepsakai, kaabeta intok aamak aman kimutuak taa juka' Peota juka' Jakoobota, juka' Joanta intok jume' junae usi jamutta yo'owawam jiba. ⁵² Si'ime ae betchi'bo ka alleaka intok bwaanan. Taa Jesus:

—Kat em bwaana. Ka mukia ju'u usi jamut, koche ala —ti ameu jiiak.

⁵³ Taa inime'e a' atbwan bwe'ituk ju'u'nean a' mukiatuka'po. ⁵⁴ Junak intok Jesus, mampo a' bwisek intok kusisi nokaka:

—Empo uusi, yejte'e —ti au jiiak.

⁵⁵ Intok aapo, jiapsi juchi a nottek. Intok ini'i sep su yejtek. Jesus intok a' ji'ibwatuwa nesaek. ⁵⁶ Jume' a' yo'owawam intok alleerimmea ka ju'uneame benasi taawak. Taa Jesus inimmeu nookak, juka' junama yeu sikamta, tua kaabemmeu bem a' etejone' betchi'bo.

9

Jesus, jume' woj mamni ama wooi a' majtim, naas bittua

¹ Ju'u Jesus, jume' woj mamni ama woom a' majtimmeu nau chaaeka intok inime'e, si'ime ka nanau machika bebeje'eri ka tu'i jiapsim a yeu beep betchi'bo intok si'ime ko'okoata a bem tu'utene' betchi'bo yo'o'utte'ata amet autuak. ² Inime'e ket, Liojta che'a yo'otaka a' kateka'a betana juka' nok lutu'uriata am teuwa betchi'bo intok jume' ko'okoeme bem em am ine'etetua betchi'bo naas am bittuak. ³ Intok inen ameu jiiak:

—Bo'ot betchi'bo kaita eme'e weiyaane. Kia booniata enchim ama nu'unes'uta, bwa'aamta intok tomita juni'i ka weiyaane. Supem, ka woom weiyaane. ⁴ Jak juni'i, jo'arapo enchim yajaka'u, junama'a enchim ama anbae'po tajtia ama annee. ⁵ Intok jum

ka enchim mabetbaawa'po, bwe'u jo'arapo eme'e yeu katnee. Intok wokpo bwiata emot cha'atukamta, eme'e a' tattakne, bempo'im ka amma'ali aulatuka'uta junuen a' teuwaakai —ti ameu jiiak.

⁶Junuen inime'e yeu sajak, intok si'ime ili ka bwere jo'arammet sajak. Intok si'imekutchi Liojta nok lutu'uriata, yee jinne'umta a' teuwaaka intok jume' ko'okoeme tu'utekai.

Joan, yee babatoowamta jaisa a' me'ewaka'po

⁷Ju'u kobanaao Eroorej teame si'imetra juka' Jesujta joa'uta ju'uneiyaak, intok kaachin an machiakan. Bwe'ituk waate, juka' Joantuka'uta, kokkolam nasuk juchi jiabijtek, ti jian.

⁸Wate, aapo'ik ju'u Liojta betana ju'neetuaawaka yeteu nonokame, Eliaj teamta inim yeu a' machiak, ti jian. Waate intok ket, che'a bat naataaka, wate jume' Liojta betana yeteu noktuawakame, senuk a' jiabijtelame'e ti jian. ⁹Taa ju'u Eroores inen jiiak:

—Jiba inepo su ne a' koba chukta tebok juka' Joantuka'uta. Junak su, jabetesa tua ini'i, inien machika tua juebenak joaka in jikkaja'u.

Intok Eroores, inika'a ta'aabaeka ean.

Ju'u Jesus, mamni miiltaka ama aneme, ji'ibwatua

¹⁰Junak jume' aapo'ik majtim nottekai, juka' bem yaaka'uta, Jesujtau a' etejok. Junak intok aapo am nunuka, intok omot, kaabeta tua ane'u bicha sajak, bwe'u jo'ara Betsaira' tea'u jeela. ¹¹Taa ju'u yoemra am ju'unei'eakai, aet cha'aka sajak. Intok ju'u Jesus, junaman, inime'e au am ruktituak. Intok aapo, Liojta che'a yo'otaka a' kateka'a betana juka' lutu'uriata ameu teuwaak. Intok jume' ko'okoeka kateme am tu'utekai.

¹²Junak junama kupti taiteko, jume' woj mamni ama wooi Jesujta majtim au rukteka:

—Inika'a yoemrata saka'atua'e, junuen sajaka, bem yum jo'eene' betchi'bo intok jum che'a ka mekka ili jo'arammeu, intok wasammet jo'arammeu sajaka, bem bwa'anee'uta bem jariune' betchi'bo bwe'ituk inim pa'aku itom ane'epo, tua kaak jita aayuk —ti au jiiak.

¹³Taa Jesus:

—Eme'e am ji'ibwatuane —ti ammeu jiiak.

Bempo:

—Kaita te jipue. Tua mamni paanim intok wooi kuchum jiba —ti au jiiak—. Kia itepo si'ime inia yoemrata betchi'bo bwa'amta ama jakun a' jinuk jiba —ti au jiiak.

¹⁴Bwe'ituk inime'e, jumak mamni miil o'owintukan. Taa ju'u Jesus jume' a' majtimmeu:

—Woi taka ama woj mamamnisia, nattepola eme'e am jote'esaene —ti ameu jiiak.

¹⁵Junuen inime'e ayuka, si'ime jote'esuk. ¹⁶Junak intok ju'u Jesus jume' mamni paanim intok jume' wooi kuchum nu'uka intok teekau jikau bitchuka, juname betchi'bo Liojta bai saek. Juname'e paanim rebektakai intok jume' kuchum na'ikimteka, jume' a' majtimmeu am bwisek junuen ju'u yoemratat bem am na'ikimtene' betchi'bo. ¹⁷Inime'e si'ime ji'ibwaka intok tua yanti elaka taawak. Chukula intok woj mamni ama wooi bwere waarim, jume' yeu be'ekammea tapuniawak.

Peo, Jesujta aapo'ik a' Krijtotuka'po a' teuwaan

¹⁸Sejtil, junak Jesujta omola, kaabeta ane'u, Liojtau bicha a' nokao, jume' a' majtim ket aamak aanen. Aapo:

—Ju'u yoemra, nee jabetesa'ati jiiia —ti ameu nattemaek.

¹⁹Bempo inen a' yoopnak:

—Waate, enchi ju'u yee babatoowame, Joan, ti jiiia. Wate ket, enchi ju'u Elias, ti jiiia. Wate intok ket enchi, che'a bat naataka jiapsisuka, wate jume' Liojta betana yeteu noktuawakame, senuk a' jiabijtelame'e ti jiiia —ti au jiiak.

²⁰Junak intok aapo ameu nattemaek:

—Eme'esu, nee jabetesa' ti jiiia.

Ju'u Peeo intok:

—Empo juna'a ju'u Krijto, Liojta yeu pu'ari —ti au jiiak.

Jesus, jaisa a' muknee'u betana a' teuwaan

²¹Taa ju'u Jesus tua ameu ujbwanaaka, inika'a, kaabetau bem a' teuwaane' betchi'bo. ²²Intok ket inen ameu jiiak:

—Ju'u inim emo benasi yoeme, tua jiokot au bitne. Intok ini'i jume' juriommeu yo'owem betana intok jume' te'opopo tekiakammeu yo'owem betana intok ket, jume' Moiseejta nesaurim yee majtame betana, ka a' mabettunee'uta junuen bitne. Inime'e, in me'etune' betchi'bo net nesaune. Taa baji taewaita weyeka jiabijtene —ti ameu jiiak.

²³Chukula si'imemmeu inen jiiak:

—Seenu, ju'u nemak eebaeme, ini'i, ka tu'ik a' tu'uree'uta a' koptane. Intok chikti ta'apo, nemak eaka jiapsine, jiokot au bichaka juni'i. ²⁴Bwe'ituk wa'a, inim ayukamatat jiba eaka, tu'isi jiapsibaeme, ini'i, jiba yuu a' jiapsinee'uta ta'arune. Taa wa'a nemak a' ea' betchi'bo,

mukneeka juni'i, kaachin eame, juna'a, jiba yuu a' jiapsinee'uta a' bitne. ²⁵ Bwe'ituk jitasa tu'ik jajamnee seenu, si'imeta juka' inim bwiapo tu'ik kobaka, taa intok junaet jiba betchi'bo ka tu'ikun bicha au ta'aruko. ²⁶ Bwe'ituk seenuk, inika'a, nee betana intok ju'u in nok lutu'uriata betana au a' tiutuakamta, ju'u inim emo benasi yoeme, chukula, che'a si'imem bepa yo'o ya'ataka intok a' Lios achaiawa betana yo'orisi machika a' eiyaanaa'uta aet bitwaka intok jume' Liojta ankelesimmak a'abo nottekai, ket junae betana au tiutuane. ²⁷ Lutu'uriapo ne inen emou jiiia, jume' inim aneme betana, wate inim reje, inime'e, juka' Liojta che'a yo'o nesaweka au a' jiapsa'uta, ka a' bichakka ka bem kokkone'po.

Jesuita, chuubaa ta'abwisi, teekau jiapsame benasi a' bittuaka'po

²⁸ Chukula, woj naiki taewaim sika inika'a teuwaakai, Jesus senu kawiu siika, junaman Liojtau bicha nokbaekai. Juka' Peota intok juka' Jakooбота intok juka' Joanta inime'e ket aamak nunukai. ²⁹ Juka' Jesuita intok ket, Liojtau bicha a' nokao su, ju'u a' pujbawa ta'abwisi bittuk. Ju'u intok a' tajo'oriwa tua tossaaisi intok beojkosi taawak. ³⁰ Junak intok o'owim wooika aamak etejoka bittuk. Inime'e, ju'u Moisees intok ju'u Elias tukan. ³¹ Inime'e, Liojta betana tatchiriapo ja'abwекai. Intok bempo, Jesuita chukula jum bwe'u jo'ara Jerusalen tea'po a' muknee'u betana nau etejon. ³² Ju'u Peeo intok jume' aamak rejteme, tua kokotpeaka juni'i, ka kokochok. Intok inime'e, Jesuitat inien juka' Liojta betana tachiriata, ka a teuwaatuma, intok jume' woika aamak aneme am bichak. ³³ Junak juname'e o'owim, Jesuita ama a' to'o sakao, ju'u Peeo inen au jiiak:

—Yee majtame, tu'isi te im aane. Itepo, baji ili juya karim te ya'anе, senuk ee betchi'bo, senuk Moiseejta betchi'bo intok senuk Eliajta betchi'bo —ti jiiakai.

Taa ju'u Peeo tua ka ju'uneaka nookan. ³⁴ Aapo'ik intok ketun a' nokao su, namu am pattak. Inime'e intok tua majjaen junuen namupo wajiwа emo bichakai. ³⁵ Junak intok junama nampu betana jiaawai jikkajituk:

—In'i junia'a ju'u in yoemia in nake'u. Aapo'ik eme'e a' nok jikkajine —ti jiiakai.

³⁶ Chukula junaka'a jiaawaita junuen a' noksuko, inime'e Jesuita aapolaik jiba ama bichak. Bempo intok kaita teuwaak intok juka' bem bichaka'uta kaabetau a' etejok.

Jesus, usi o'ou, bebeje'eri ka tu'i jiapsita jipu'usukamta au a' ine'etetua

³⁷ Juchi yokoriapo bempo'im junae kau betana ko'om am yajako, yoemra juebenaka Jesuita nankika au kaaten. ³⁸ Junak intok seenu, juname betana, tua kusisi au nokaka:

—Yee majtame, nee jikoine, in usi nee bitria. Bwe'ituk tua nee inika'a jiba usek —ti au jiiak. ³⁹ Intok senu bebeje'eri ka tu'i jiapsi a' kokkoba intok ini'i a' chatchaitua intok weettua, intok tempo a' sommo'ochiatua. Intok jikot au a' bittuaka intok ka a' su'u tottojibae. ⁴⁰ Jume' em majtimmeu ne jaibu a' nokriasuk, juka' ka tu'i jiapsita betana bempo'im a' tu'utene' betchi'bo, taa inime'e ka au yuumak.

⁴¹ Jesus inime'e inen yoopnak:

—Uu eme'e, ka tu'i yoemra kaita sualeme. Jakwoo tajtisa ne inim emomak aneka inien emomak ino bitne. A'abo a' tojinee juka' em yoemita —ti jiiakai.

⁴² Taa junak juka' usita weiyaawao, ju'u ka tu'i jiapsi junae ko'okoae juchi a' wettuak. Taa Jesus, ju'u ka tu'i jiapsitat nesaweka juka' usita tu'utek. Junak intok a' yo'owamak a' simtuak. ⁴³ Intok si'ime, ju'u Liojta utte'aka a jita a' joa'u betchi'bo suum ean.

Jesus, juchi wee'po jaisa a' muknee'u a' teuwaa

Inime'e si'ime ket junuen, ju'u Jesuita jita a joa'u betchi'bo am suum eao su, aapo, jume' a' majtimmeu:

⁴⁴ —Inika'a em tu'isi mammate, intok ka aawas koptine. Inepo, ju'u inim yoeme, ka tu'i yoemem mampo su'u tojitune —ti ameu jiiak.

⁴⁵ Taa inime'e, aapo'ik ameu teuwaau't ka ju'unean, bwe'ituk ka aet ju'unee i'awan. Intok inime'e, junae betana machisi a' teuwaane' betchi'bo, au nattemaineeka juni'i, majjaen.

Jabesa tua junia'atune, ju'u che'a eiyaatuneeme

⁴⁶ Junak intok jume' a' majtim, bempo'im nasuk jabeta che'a a' eiyaatune'u betana aet nau etejo japtek. ⁴⁷ Taa Jesus inimmet ju'une'eak, jachin bem emo eetua'ut. Junak intok aapo, ili usita yeu pu'aka, ae naapo a' kechak. ⁴⁸ Intok inimmeu:

—Inika'a ili usita, nee betana a' weye' betchi'bo, ju'u tu'isi a' mabetakame, nee junuen mabetlatune. Wa'a intoko nee junuen tu'isi mabetakame, ketchia junuen, a'abo nee bittuakamta mabetlatune. Ju'u emo nasuk che'a ka eiyaawaka bitwame, in'i junen che'a eiyaawametune —ti ameu jiiak.

Ju'u ka itom beje'eka aneme, in'i ket itomak eenee

⁴⁹ Junak ju'u Joan inen au jiiak:

—Yee majtame, senuk te bitlaa, inika'a, em team teuwaaka jume' ka tu'i jiapsekamta tu'utemta. Itepo intok, ka itomak a' weama' betchi'bo, ka junuen junaka'a an saek.

⁵⁰ Taa ju'u Jesus inimmeu:

—Kate'em au suuane, bwe'ituk ju'u ka itom beje'eka aneme, ini'i itomak ea —ti jiiak.

Jesus, Jakoobo' teamta intok Joan teamta batte omtipo am nok tejwaa

⁵¹ Junako juka' taewaita, Jesujta teekau bicha a' nottineeo abe a' yumao, aapo junaet tua kaachin au eetuaka, junaman bwe'u jo'ara Jerusalen tea'u bicha yeu siika. ⁵² Aapat bat watem bittuakai. Inime'e intok, ili bwe'u jo'ara, bwiaraa Samaaria' tea'po kateka'u bicha, junuen junama a' yebijnee'uta a' jariu betchi'bo aman yajak. ⁵³ Taa ju'u junama'a yoemra, ka ama a' mabetbaaek. Bwe'ituk inime'e, Jerusalen tea'u bicha a' weye'po ju'u neakai.

⁵⁴ Jume' a' majtim, Jakoobo intok Joan teame, inien a' ju'neiyaakai, inime'e:

—Achais, jaisa tu'inee ja'ani, itepo a teeka betana tajita ko'om simtuaka junuen inime'e am lu'uta betchi'bo, juka' Liojta betana noktuawakamta Eliaj tuka'uta ayuka'a benasia —ti au jiiak.

⁵⁵ Junak ju'u Jesus am nok tejwaak:

—Eme'e ka ju'u nea, iniat jitat enchim jiapseka'po —ti ameu jiakai. ⁵⁶ Bwe'ituk ju'u emo benasi yoeme, ka yee su'a betchi'bo inim yebijlaa. Ala yee jinne'ubaekai.

Junak intok bempo si'ime, omot, ka yu'in jo'arau bicha sajak.

Jume' Jesujta mak eaka, aamak katbaeka'um

⁵⁷ Bempo'im junuu bo'o joa'po, senu Jesujtau:

—Achais, jakun juni'i em yebijnee'u, ne emak weene —ti au jiiak.

⁵⁸ Junak ju'u Jesus iniau:

—Jume' kawisim bem bwia wojo'oriang jipue, intok jume' wikitchim totosak. Taa ju'u inim yoeme, jakun a' yebijnee'uta juni'i, ka jipue —ti au jiiak.

⁵⁹ Ju'u Jesus, senuku:

—Nemak weene —ti au jiiak.

Taa jun'a:

—Achais, nee bo'o bitne, in yo'owata muksuka nee a' ma'a'u tajtia —ti au jiiak.

⁶⁰ Jesus inen a' yoopnak:

—Kat aman weama. Ela'apo jume'e, Liojta bichapo ka jiapsame bebena, jume' bem kokkoarim ma'anee. Taa empo nemak eaka Liojta yo'otaka a' kateka'a betana juka' nok lulu'uriata teuwaan simne —ti au jiiakai.

⁶¹ Junak intok juchi senu inen au jiiak:

—Achais, emak ne weene, taa in jo'au jo'aakame bat nee aman tejwaatua —ti au jiiak.

⁶² Taa ju'u Jesus inen au jiiak:

—Wa'a mo'iti taiteka intok chukula amau bitchukame, ini'i, Liojta che'a yo'otaka a' kateka'a betana tekileu ka au yuma'anee.

10

Jesus, jume' baji taka ama woj mamni, yeu a' pu'aka'um, naas bittua

¹ Initat chukula ju'u yo'owe Jesukriijo ket juchi wate, baji taka ama woj mamnim yeu pu'ak. Intok inime'e, wo wooim nau, si'ime bwere jo'arammeu intok ka bwere jo'arammeu aapo'ik wa'am weenee'u, aapat naas am bittuak. ² Ket inen ameu jiiak:

—Lutu'uriapo jume' jinne'uiintuneeme, echita waksuka'a benasia machika, tua juebenaa. Taa jume' tekilda ya'aneeme tua ka juebenaa. Junuen san eme'e, ju'u iniau yo'otau bicha noknee, aapo'ik, jume' tekilda ya'aneeme a' tekileu am bittuane' betchi'bo. ³ Eme'e yeu katnee, enchim bwaaram benaka, jume' roobom ane'u bicha in enchim bittuape ju'u neakai. ⁴ Enchim ama nu'uu sakanee'uta oo kia tomita ama enchim weiyanee'uta intok kia bocham juni'i ka naa buusti weiyanee. Intok eme'e bo'ot kaabeta binwa tebotuaka etejobaane. ⁵ Eme'e, jak jo'rapo juni'i yajakai, che'a bat eme'e: "Liojta betana tu'ika emo maktune", ti ameu jiune. ⁶ Intok junama'a wame'e jo'aakame, juka' Liojta betana tu'ik a' mabetbaaek, junuen enchim ameu teboteka'uta ame betchi'botune. Taa ka emomak am eao, junuen enchim ameu teboteka'uta ka inime' betchi'botune. ⁷ Jak juni'i enchim yajaka'po, junama'a wepul jo'rapo jiba tawane. Intok juname'e bem jipue'uta bwa'anee. Bwe'ituk ju'u tekipanoame, tomita a' koba'anee'uta au lulu'uriak. Ka eme'e o'omot su yajine. ⁸ Jak senu ili bwe'u jo'rapo yajaka, enchim mabetwaka'po, junama emou tojiwanma bwa'anee. ⁹ Junama'a jume' ko'okoeme eme'e am tu'utene. Intok inimmeu: "Liojta inim bwiapo a' nesaunee'u abe yuuma", ti ameu jiune. ¹⁰ Taa eme'e senu ili bwe'u jo'arau yajaka, junama ka mabetwako, eme'e junama'a jo'rapo amet naj katwa'ummet yeu sajaka intok inen jiunee: ¹¹ "Kia itepo inim enchim bwe'u jo'rapo juka' bwiata, wokpo itot cha'atukamta juni'i, itepo te emo bichapo a' tatake, junuen ka tu'isi enchim aula'uta enchim a' ju'neiyaane' betchi'bo. Taa juka' Liojta inim bwiapo yo'otaka a' nesaunee'uta, abe a' yuma'u, inika'a ju'neiyaane", ti ameu jiune. ¹² Inepo

ne inika'a inen emou teuwaa, Liojta yee aet ya'uraa bittuanee'u taewaita yumako, jume' junama'a bwe'u jo'arapo jo'aakame betchi'bo, che'a juni'i jiokot machine, jume' bwe'u jo'ara Sorooma' tea'po jo'aasukame bepa.

Jume' bwe'u jo'arammet jiapsaka, ka nok jikkajakame

¹³ Tua jiokot emou machine, bwe'u jo'ara Korasin tea'po jiapsame. Tua jiokot emou machine, bwe'u jo'ara Betsairaa' tea'po jiapsame. Bwe'ituk inika'a ka a jootu maisi machika, emo nasuk ya'ari, jum bwere jo'aram Tiiro intok Siroon tea'po ini'i ya'atuko, jume' junakriao jiapsame a' bichako, jakwoo su emo temaisu ean intok chukuilk atteateka intok kobat emo napotuaka, bem sioka'uta teuwaakai. ¹⁴ Taa juka' taewaita yumako, junuen Liojta yee ya'uraa bittuaneeo, eme'e che'a juni'i jiokot emo bitne, jume' bwere jo'aram Tiiro intok Siroon tea'po jiapsaka'um bepa. ¹⁵ Eme'e intoko, bwe'u jo'ara Kapernaom tea'po jiapsame, jaisa eme'e teekau enchim yajinee'u, emo uttia machia ja'an. Ala eme'e, jume' kokkoarium yaaja'u tajtia ko'om tojinnaa.

¹⁶ *'Wa'a enhim jikkajineeme, nee junen ket jikkajilatune. Wa'a intok ka enhim eiyaaka ka enhim mabetakame, nee junen ket ka mabetlatune. Wa'a intok, ka nee eiyaaka ka nee mabetakame, Liojta juka' nee a'abo bittuakamta junuen ka mabetlatune.*

Jume' baji taka ama woj mamnime yeu nottekapeo

¹⁷ *Jume' baji taka ama woj mamni naj bittuawakame, tua alleaka nottek:*

—Achai, kia jume' bebeje'eri ka tu'i jiapsim juni'i, ee betana utte'ata itot ayukamtae, item ameu nokao, inime'e item nok jikkajak —ti au jiakai.

¹⁸ Jesus inimmeu:

—Lutu'uria, bwe'ituk jiba ineponnee a' bichak juka' bebeje'erita, teeka betana yuku be'oktiata benasi ko'om a' wecheko —ti ameu jiiak. ¹⁹ Jiba inepo nee emot a' autuari, enhim au yuma'anee'u jume' bakotchimmet intok jume' machilimmet juni'i a enhim cheptine' betchi'bo, intok kia si'ime bebeje'eri utte'ata enhim a' koba'anee' betchi'bo, tua kaachin eme'e anekai. ²⁰ Taa ka eme'e alleenee junuen jume' bebeje'eri ka tu'i jiapsim enhim teuwa'a'uta bem a' joa' betchi'bo. Ala, teekau, Liojta jiapsa'u enhim lutu'uriaka'uta ju'ueinyaakai.

Jum Jesujta tua a' alleaka'po

²¹ Junama lautipo ju'u Jesus, Liojta tu'u jiapsi betchi'bo tua alleaka inen jiiak:

—Enchi ne baisaeka enchi yo'ore in achai, bwiapo intok teekau yo'owe. Bwe'ituk empo, inika'a ee betana lutu'uriata, inime'e ili usim benam, ka emo che'ewaremmeu em am ju'ueinyaatuari betchi'bo. Intok jume' koba susuakame intok jitat ju'ueammeu em essoka'u. Jeewi in achai Lios, bwe'ituk empo su junuen a' tu'urekai.

²² Ju'u in achai Lios, kaita yeu be'eka, si'imeta in mampo su'u tojilaa. Kaabe ju'uea juka' usiwaita a' jabetuka'uta taa ju'u achaawai, aapo jiba. Intok kaabe ju'uea juka' achaawaiita a' jabetuka'uta, taa ju'u usiwaita jiba. Intok wame'e, inika'a usiwaita aapo'ik, junaka'a a' ta'attuabae'um jiba.

²³ Junak intok ju'u Jesus jume' a' majtimmeu bitchuka omola bempolaimmeu inen jiiak:

—Tua alleene, jiba inika'a i'an enhim bicha'uta, wame'e ket a' bichame. ²⁴ Bwe'ituk inepo ne inen jii, juebenaka jume' bat naataka Liojta betana ju'ueetuawaka yeteu nokakame, intok jume' inim che'a yo'o ya'arim, inika'a i'an enhim bicha'uta, a' bitbaek, taa ka a' bichak. Intok inika'a i'an enhim jikkaja'uta, a' jikkajibaek, taa ka a' jikkajak.

Senuk tu'iyoemta, Samaaria' tea'a betana jometat nokaka, ta'abwik a' teuwaaka'u

²⁵ Junak intok seenu, Moiseejta nesaurim yee majtame, ini'i junama Jesujtau ruktek junuen a' ji'optuabaekai. Intok ini'i inen au nattemaek:

—Yee maj majtame, jitasa tu'ik nee yaaka, juka' jiba yuu jiapsiwamta bitne —ti au jiakai.

²⁶ Jesus inen a' yoopnak:

—Jum Moiseejta nesaurim yee majtame, ini'i inen au nattemaek:

²⁷ Ju'u Moiseejtuka'uta nesaurim yee majtame inen a' yoopnak:

—“Juka' em yo'owa Liojta, ka jiapsita bepa a' nak yo'orine, intok ket tua em tu'u eeriae intok alleaka em jiapsa'ue intok em a jita mammate'ue a' nak yo'orine. Intok empo, juka' ele benasi inim yoemta, em emo eiya'a benasia a' naknee” —ti au jiakai.

²⁸ Junak ju'u Jesus iniau:

—Tua empo amma'ali jii. Inika'a em teuwa'a'uta ya'ane, intok empo jiba yuu jiapsine —ti au jiiak.

²⁹ Taa ju'u Moiseejtuka'uta nesaurim yee majtame, aapo'ik ju'u a' nattemaeka'u betana, lutu'uriata au jipu'uleka:

—Jabesatunee ini'i, ju'u nele benasi yoeme —ti au jiiak.

³⁰ Ju'u Jesus junak inen a' yoopnak:

—Senu yoeme, bwe'u jo'ara Jerusalen tea'a betana bo'ot senu bwe'u jo'araau Jerikoo' tea'u bicha ko'om weyen. Inika'a intok, waate, jita yee u'aame au yeu sajaka, si'meta a' u'uraak, kia a' tajo'oriwa chiktia. Inime'e ket ko'okosi a' yaaka intok batte mukiata ama to'o sajak. ³¹ Tua junak su seenu, te'opopo tekiakame jiba junae bo'ot weyen. Taa ini'i, junaka'a bichakai, naa buusti siika. ³² Ketchia seenu, ju'u Lebi'ituka'uta yoemiam betana yeu simria, ini'i junaet cha'aka ama yepsak. Ini'i intok junaka'a bichakai, kia ama naa buusti siika. ³³ Taa senu yoeme, bwiaraa Samaaria' tea'a betana jometakai, jiba junae bo'ot weyeme, ini'i junaka'a bichakai, tua a' jikolek. ³⁴ Junak intok, inia o'outau ruktek. Inika'a, ko'okosi a' ya'aripo, ochokokue intok pa'asi ba'awae a' jittok. Tettebe tajo'orimmea a' sumakai. Chukula intok inika'a, aapo a' kaba'it a' ja'amutuak. Senu jo'araau a' reu jinula'u a' tojakai intok junama'a a' suuak. ³⁵ Yokoriapo juna'a Samaaria' tea'po joome, simekai, woori tosai tommim yeu wikeka intok junaka'a, junama'a jo'aakamta am miikak. Intok inen au jiiak: "Inika o'outa nee suuariane, intok empo naa buusti jita aet wiutako, inepo nottek ne enchi a' beje'etuane", ti jiiakai. ³⁶ Junak su, juname bajim betana, empo jabetesa tua juna'atuk ti ea ju'u, jume' jita yee u'aame betana ko'okosi ya'awakamta, aapo'ik au a' eiya'a benasi junaka'a eiyakame —ti au jiiak.

³⁷ Ju'u Moiseejta nesaurim yee majtame:

—Ju'u, junaka'a nak jikolekame —ti au jiiak.

Junak ju'u Jesus:

—Beja ma, empo ket jiba inile benak bo'o jooriane —ti au jiiak.

Jesus, Maata intok ju'u Maria' teamta jo'aapo a' ane'epo

³⁸ Jesus ketun a' sika'u bicha bo'o joaka intok senu ili bwe'u jo'araau yeu yepsak. Junama'a intok senu jamut, Maata' teakai a' jo'apo a' mabetak. ³⁹ Ini'i Maata' teame, senuk Maria' teamta jamut waakan. Ini'i aapo Jesuuta wokiu yejtek junuen juka' aapo'ik teuwa'a'uta jikkajibaekai. ⁴⁰ Taa Maata, juebenaka a' joo machikut tua obisi au bichan. Intok aapo Jesuuta rukteka inen au jiiak:

—In yo'owa, jaisa empo a' tu'reka a' bicha ja'ani, juka' in waai inim tekilpo ka nee a' ania'uta. Nee a' ania saune —ti au jiiak.

⁴¹ Taa Jesus inen a' yoopnak:

—Maata, empo juebena weyemtat emo obisi eetua intok ka allea. ⁴² Taa wepu'ulaika jiba aayuk ju'u lulu'uriapo obisi aet emo bit'eewame. Ini'i Maria inika'a che'a tu'ik yeu pu'ari. Intok inika'a, kaabe a' u'uraane —ti au jiiak.

11

Jesuuta, Liojtau bicha emo nokriawa'u betana yeteu a' noka'apo

¹ Sejtul juka' Jesuuta ama jakun, Liojtau bicha a' nokao, intok junako a' ansuko, a' majtim betana seenu:

—Achai, Liojtau bicha itom nokne' betchi'bo itom majtane, juka' Joanta jume' aapo'ik majtim a' majtaka'a benasia —ti au jiiak.

² Jesus inen ameu jiiak:

—Eme'e Liojtau bicha noka'ateko, inen eme'e jiunee:

Itom yo'owa, teekau katekame, eu lulu'uriatunee si'imem betana em yo'orinaa'u.

Che'a yo'otaka em nesawee'uta, inim tee a' bitne.

Ju'u em joo i'a'uta inim bwiapo ya'atune, junuen jum teekau benasia.

³ Inia taewait juka' itom bwa'anee'uta, yuma'isi itou a' autuane.

⁴ Itom ka tu'uwa ya'arimmet itom jikoine, bwe'ituk ket te itepo, si'imem jume' ka tu'ik itou ya'alame, am jijiokoe.

Aet itom ji'opnee'u, kaita itou autuane.

Ala, ka tu'ik betana itom ania.

⁵ Ju'u Jesus ket inen ameu jiiak:

—Maasuko, senuk emo betana te iniat inen jiune. Juna'a jabetesa a' ta'aa'uta ayuka, intok ini'i nasuk tukaapo a' jo'au yepsaka, iniau: "Emo, in nake'u, paanim bajim nee reuwaane.

⁶ Bwe'ituk seenu, in ta'aaka in eiyaa'u, mekka betana, ju'ubwa in jo'au yepsa. Intok inika'a nee kaita a' mik machi", ti jiiakai. ⁷ Maasu juna'a senu intok ket, waiwaa aneka, a inen a' yoopnak ean: "Kat a'abo neu suua. Patti ju'u pueeta. Intok jume' uusim inim nemak to'oka.

Kannee a yejteka jita eu toja", ti jiiakai. ⁸ Junuentaka juni'i, ini'i junuen yejteka, ka tua kia aapo'ik a' ta'a' betchi'bo jiba, ala junuen, ka naa buusti au a' suane' betchi'bo, si'meta a' waata'uta a' mikne. ⁹ Junuen san inepo inen emou jiiia, enchim waata'uta a'aune, ju'u Lios intok emou a' autuane. Juka' emou be'eemta jariune, intok eme'e a' bitne. Intok pueetata pon'aateko juni'i, eme'e a' etaporiana. ¹⁰ Bwe'ituk ju'u, a' waata'uta a'awame, a' mabetne.

Ju'u intoko juka' au be'emta a' jaiwame, a' bitne. Intok kibachanaa, ju'u, pueetau weyeka a' poname.

¹¹ 'Kaabe aane emo nasuku, yoemiaka, a' usiwa paanim a' a'awao, tetata a' mikbaaneeme. Oo kuchuta a' a'awao, bakotta a' mikbaaneeme. ¹² Oo totoi kabata a' a'awao, machilta a' mikbaaneeme. ¹³ Eme'e junuen, ka tu'i yoememtaka juni'i intok jume' enchim yoemiam, tu'ik enchim am milknee'uta a' ta'a'ateko, jiba tua ju'u enchim achai Lios, teekau tekatekame, wame'e junuen aapo'iku bicha, juka' a' tu'u jiapsiwata a'awame, aapo tua lutu'uriapo amet a' jiapsituane.

Jum Jesulta, bebeje'eri utte'ata jipue' teaka, aet nokwaka'po

¹⁴ Juka' Jesulta, senuk, inika'a, bebeje'eri ka tu'i jiapsi aet aneka, junae ka nokamta, aapo'ik a' tu'uteo, intok junak, inika'a bebeje'eri ka tu'i jiapsita yeu siiko, ju'u ka noka'u, a nookak. Ju'u bu'uura ama aneme, iniat a' uttiaka taawak. ¹⁵ Taa waate inen jiiak:

—Ini'i o'ou, jume' bebeje'eri ka tu'i jiapsim yeu beba o'oben, taa jiba ju'u, inimmeu yo'owe, Be'elsebuul teamta utte'ae, a jita a' joa'ue a' joakai —ti jiiak.

¹⁶ Waate ket a' jii'optuabaeka, junuen teeka betana machilaata a' ju'unakte saen. ¹⁷ Taa ju'u Jesus, inime'e jachin bem emo eetua'po ju'u neakai inen ameu jiiak:

—Jitaa bwiaraapo juni'i, ju'u ama yoemrata yu'oora au na'ikimteka, emo beje'eka nau nassuakai, inime'e emo lu'utane. Intok kia jume' nau wewerika, senu jo'araapo jo'aakame, inime'e ka nau eakai, ka a nau jiapsine. ¹⁸ Junuen san ket, ju'u bebeje'eri, juka' aapo'ik sawe'uta bebeje'era yeu beba'ateko, ini'i, aapo au beje'eka anne. Junuen san, ju'u a' nesawee'u kaachin binwatune. Inika'a ne teuwaa junuen, enchim, jume' bebeje'eri ka tu'i jiapsim, ju'u bebeje'erimmeu yo'ota, Be'elsebuul teamta utte'awae, yeu ne am beba'ati jia' betchi'bo. ¹⁹ Taa inientuko, jabetes, jume' waatem emomak eame, inime'e ka tu'i jiapsim yeu am bep betchi'bo, jabetes utte'a amet autua. Junuen san, jiba juname'e, enchim jia' oplatukuta'uta a' teuwaa. ²⁰ Taa inepo jiba ju'u Liojta utte'awaesan nee jume' bebeje'era ka tu'i jiapsim yeu am beba. Ini'i intoko, Liojta che'a yo'otaka inim bwiapo a' nesaunee'u, inim a' yuma'aseka'uta a' teuwaa.

²¹ Yoemta seenuk, ousi au eiyaamta, inika'a, ju'u ae au a' anianee'uta jipueka, intok inika'a a' jo'arata a' suuao, junama'a ju'u a' suua'u, kaita au weene. ²² Taa inika'a beje'eka, senu che'a ae bepa utte'aka ama yepsaka intok a' yu'ukai, junak ini'i, ae a' nassuanee'um, si'imem a' u'aane. Intok si'imetra juka' a' jo'araapo a' nu'ukal'uta, a' na'ikintene.

²³ Wa'a ka nemak eame, jun'a, nee beje'eka aane. Wa'a intok, ka nemak eaka, jume' jinne'uimtuneeeme nau totojame, ini'i junuen, ka a am jinne'u tebo.

Juka' bebeje'era ka tu'i jiapsita, jaisa a' nottinee'u

²⁴ Ju'u bebeje'eri ka tu'i jiapsi, jabe senukut yeu siiko, junak ka anwa'abe'emu weamne, jak a' yebijnee'uta jaiwakai. Intok junuen, ka a' teakai, junak: "Jumun in yeu sika'u ne nottibae", ti eene. ²⁵ Junuen nottekai, junaka'a yoemta aet yeu a' sika'u, karita kaabeta ama ane'ebenak a' teune, uijoika intok chi chikrita benak. ²⁶ Junak intoko ini'i, sikaa, intok juchi woo busanim jume' bebeje'eri ka tu'i jiapsim, che'a juni'i ae bepa ka tuttu'im nu'upane. Intok juname'e si'ime, jiba junae o'outat tawabaeka aet kimune. Chukula intok ini'i, che'a juni'i, bat naataka bepa machika tawane.

Tua lutu'uriapo ju'u tua alleewame

²⁷ Juka' Jesulta ketun inien weyemtak a' nokao su, ju'u bu'uuraata betana senu jamut chaaen:

—Tua alleewamta bitnee wa'a jamut, inim enchi yoemiaka intok enchi yo'oturiakame —ti jiiak.

²⁸ Taa aapo inen jiiak:

—Alla che'a tu'isi tua alleenee wame'e, Liojta noki jikkajaka intok a' teuwaa'uta joaka jiapsame —ti jiiak.

Ju'u ka tu'i yoemra, ka a jootu machik machilaata bitbae

²⁹ Ju'u yoemra junama Jesulta ane'u, che'a juni'i bu'uuka au nau yajan. Aapo intok nokaka, inen ameu jiu taitek:

—Ju'u yoemra i'an jiapsame, ini'i ka tu'i yoemra. Intok ket, in a jita joa'ue aman machilaata bitbae. Taa inime'e, kaita intoko naa buusti machilaata bittuanee. Taa kia juka' Jonaj teamta ju'u a' yaaka'benak jiba bittuanee. ³⁰ Bwe'ituk juka' Joonajtuka'uta, bwe'u jo'ara Ninibe' tea'po jiapsaka'ummeu aapo'ik a' machilaatusuka'a benasia, ketchia junuen ju'u inim yoeme i'an yoemra inim jiapsammeu machilaatune. ³¹ Juka' taewaita, Liojta yee aet a' ya'uraa bittuanee'u yurnako, juka' yoemrata a' ya'uraa bittuanee, wa'a jamut ya'ut, sur betana joome ama annee. Intok ini'i, juka' yoemrata i'an jiapsamta, ka tu'isi a' tawaane. Bwe'ituk ini'i jamut, aapo junama'a che'a mekka a' bwiaraa betana juka'

yo'o ya'ari Salomontuka'uta, tua a' koba suawaka'uta, jitat a' ju'unea'uta aet a' jikkajibaeka yepsak. I'an intok inimi'i, senu ju'u Salomontuka'uta bepa che'a eiyaawatchika aane. ³² Wame'e, bwe'u jo'ara Ninibe' tea'po jiapsisuka'um, inime'e, taewait Liojta yee ya'uraa bittuaneo ama anne. Intok junak juka' inim yoemrata ya'uraa bittuanao, inika'a, bempo ka tu'isi a' tawaa tebone. Bwe'ituk jume' junama jiapsisuka'um, juka' Jonaj tuka'uta, Liojta betana nok lutu'uriata ameu a' teuwaako, bempo, ka tu'ik betana emo temaek. I'an intok inim, ju'u Jonaj tuka'uta bepa senu che'a eiyaawatchika aane.

Jume' puusim, ju'u takaata betchi'bo jita tachiriata bema

³³ 'Kaabe, senu tachiriata tayaka intok inika'a, kobi'ikut a' mana'abaane. Intok kia senu jita ama e'eria betchi'bo ya'arita betuk juni'i. Ala ini'i, jikat a' mana'aane, junuen junama jume' kimummet a' tachiriane' betchi'bo. ³⁴ Jume' puusim senuk betchi'bo, tachiriata benasi maachi. Junuen san ketchia, jume' em puusim tu'ireako, si'ime ee betchi'bo mamachine. Taa jume' em puusim ka tu'ireako, ketchia, si'ime ee betchi'bo ka mamachi benane. ³⁵ Aet emo suuanee juka' Liojta betana weyeka em ju'neiyaa'uta, inika'a ka ta'abwisi em a' nayyotene' betchi'bo. ³⁶ Bwe'ituk empo junuen yuma'isi si'imeku Liojta lutu'uria weiyaaka jiapsakai, kaita ka tu'ik ta'abwisi joakai, junak si'imeku machisi empo ju'unakkiachisi a' ju'uneiyaane, junuen tachiriata tajpa'ala et a' machiaka'a benasia.

Jesus, jume' paiseeom intok jume' Moiseejtuka'uta nesaurim yee majtame, ka amma'ali bem ane'ut nooka

³⁷ Juka' Jesuja a' noksuko, jume' paiseeom teame betana senu a' jo'au a' ji'ibwa nunuk. Ju'u Jesus junama yepsaka, mesau yejtek. ³⁸ Ju'u paiseeo kaachin jiu machiakan, aapo'ik Jesuja ka bempo'im junuen au joivalatuka'po aman, ji'ibwabaeka, ka junaen mam bajimaka ji'ibwakamta bichakai. ³⁹ Taa ju'u yo'owe Jesukriijo iniau inen jiiak:

—Eme'e jume' paiseeom teame, juka' baasota intok juka' pu'atota pa'ariatana tu'isi am baksiane. Taa eme'e intok, wajija tana, jita etbwaka intok ka tu'ik yaaka enchim nu'ula'ue, junae tappuni. ⁴⁰ Ka suawa'am, eme'e ju'unea, ju'u juka' takaata yaakamta, ket juka' jiapsita aet katekamta a' yaaka'po. ⁴¹ Junuen san eme'e, juka' watemmeu bicha enchim nana'ikia'uta, tua junen jiaka a' joonee intok junuen si'ime enchim joa'u, Liojta bichapo tu'ine.

⁴² Tua jiokot emou machinee eme'e paiseeom teame. Eme'e ju'u juya menta' teamta betana intok ju'u juya ruura' teamta betana intok si'ime jume' ji'um betana, juka' Liojta bicha weyemta eme'e au a' na'ikia. Taa eme'e juka' si'imeku lutu'uriata bo'o jooriawamta ka a' chupa'ala intok juka' Liojta enchim nak yo'oree'uta eme'e kia beja a' bicha. Ini'i juna'a ju'u enchim joo'ea'u. Taa junae ju'u wateku mak nawi.

⁴³ Tua jiokot emou machine, eme'e paiseeom teame, bwe'ituk eme'e jum te'opompo che'a bichau wajija, yo'owam joyoye'po enchim jojo i'a. Intok eme'e jum bwe'u jo'aapo amet naj katwa'po si'imebetana tua yo'orisi enchim am tetebotua i'a.

⁴⁴ Tua jiokot emou machine, eme'e paiseeom teame, ka tu'u yoememtaka juni'i, emo tu'u joame. Bwe'ituk eme'e jum kokkoarim ama ma'aritaka ka ju'neiyaawame bebena. Jume' intok naj rejteme ame bepa naj kateka juni'i, ka ju'unea.

⁴⁵ Junak intok jume' Moiseejtuka'uta nesaurim yee majtame betana seenu:

—Yee majtame, inika'a empo teuwaaka, ket item ka alleetua —ti au jiiak.

⁴⁶ Taa ju'u Jesus inen au jiiak:

—Tua jiokot emou machine, eme'e Moiseejtuka'uta nesaurim yee majtammeu. Bwe'ituk eme'e unnaa bettek yee majtaka, juka' jeela juni'i ka a' jootumta, intok eme'e, watem junaka'a joo i'a. Taa eme'e intoko kia ili juni'i ka a' bo'o jooriabae.

⁴⁷ Tua jiokot emou machinee bwe'ituk eme'e, jume' bat naataka Liojta betana ju'neetuawaka yeteu noktuawakame, jiba jume' bat naataka enchim yo'wasuka'um su'aka'um, eme'e jum bem ma'ari'po bepa jitea ujyooi karim benam am joria. ⁴⁸ Inien enchim joa'ue, juka' bat naataka enchim yo'wasuka'um yaaka'ummak enchim ea'uta a' teuwa. Bwe'ituk bempo am su'ak, eme'e intoko junama'a juname'e ma'aripo bepa ujyooi karim benam am joria.

⁴⁹ Inia betchi'bo ju'u achai Lios, aapo'ik suawae a' nok lutu'uriapo inen jiiak: "Inepone, jume' nee betana chukula yeu weenemta tetteuwaame intok jume' in yeu pu'arim ne emou bittuan. Inime'e betana intok eme'e, watem su'anee watem intok jiokot emo bittuan." ⁵⁰ Bwe'ituk ju'u Lios, juka' i'an yoemrata, si'imek jume' Liojta betana noktuawaka yeu pu'arim, Liojta aniaita ju'unaktewak naateka, jume' su'awakame betchi'bo, inime'e, bempo'im a' yaaka'a benasi amet a' bitne. ⁵¹ Ju'u che'a bat Abeltyka'uta me'ewaka'po naateka, ju'u Sakariaj teamta, jum te'opopo, Liojta yo'oriwa'po intok jum bwaran aet susu'awa'po, inime'e nasuk enchim me'aaka'u tajtia. Inia betchi'bo ne inen emou jiiia, ju'u

Lios, juka' yoemrata i'an jiapsamta, bempo'im a' yaaka'a benasia amet a' bichaka am ya'uraa bittuane.

⁵² 'Tua jikot emou machine, eme'e Moiseejtuka'uta nesaurim yee majtame, bwe'ituk eme'e Liojta betana nok lutu'uriata betana eme'e jiba a' ju'uneiyaaka a' eta'i bebena. Taa eme'e junae enchim jinne'uimtune' betchi'bo ka a emo ania. Intok kia jume' jinne'uim tubaame eme'e ka a junuen am autua.

⁵³ Juka' Jesujta inika'a weemta ameu a' teuwaasuko, jume' Moiseejtuka'uta nesaurim yee majtame intok jume' paiseecom teame, tua ka aamak alleaka taawak. Intok inime'e, tua juebena weemta au nattemaeka suati a' bit japttek. ⁵⁴ Inime'e, jitae a' ji'optuaka, junuen jitaa a' teuwaaka'ue juni'i, a bem a' na'atejonee'uta jaiwakai.

12

Jesus, ju'u ka lutu'uriata, lutu'uriata benasi yee majtawamta beje'eka yee majta

¹ Ket junuen a' weyeo su, ju'u yoemra junama'a, ka iliikika, juebena miiltaka ama au yajan. Junuen juebenaka kia ama nat chep chepteka juni'i. Intok ju'u Jesus, a' majtimmeu bat inen jiu taitek:

—Eme'e, jume' paiseecom teame betana, reberuatau a tamachiatuka, ka lutu'uria beem emo tu'u joa'u betana emo suuane. ² Bwe'ituk si'ime ju'u ka ju'uneiyaawaka bo'o jooriawame, chukula ju'uneiyaatune. Intok si'ime ju'u etbwa bo'o jooriawame ket chukula ju'uneiyaatune. ³ Inien san, si'imetra juka' ka machiku enchim teuwaaka'uta, jun'a, taewapo jikkajitune. Intok kaabeta ane'epo, oo karipo wajiba ju'u enchim teuwaarita, ini'i, chukula kari jikat betana kusisi teuwaatune.

Jabetasa alla, junen majjai ta'aanaa'u

⁴ 'Emou, jume' tua in nak ta'aa'ummeu ne inen jii'a, jume' inim itom takaam a su'ame, taa intok chukula inia bepa ka tu'ik kaita intok a joame, inime'e ka enchim majjaunee'uta ne emou teuwa. ⁵ Taa jabetaka ala enchim majjaunee'uta ne enchim tejwaabae. Juka' jiapsiwamta senuk u'asuka, aet chukula, taji jiba yuu beete'po a yee tawaa betchi'bo utte'akamta ala eme'e majjaune.

⁶ 'Eme'e ju'nea, mammij jume' ili wikitchim, inime'e wooi ili tomipo am neneniwa'po. Taa ju'u Lios, inime'e betana wepu'ulaik juni'i ka koptai. ⁷ Bwe'ituk kia jume' kobat enchim choonim juni su, si'imen we'epulaka na'ikiarim. Ka eme'e majjaunee bwe'ituk eme'e su, che'a juni'i tua juebena ili wikitchim bepa che'a eiyaawa.

Wame'e, si'imen bichapo, Jesukrijtota bem suale'u a'ju'uneiyya tebome

⁸ 'Ineponee emou inen jii'a, si'imen jume' inim yoemrata bichapo net eaka ne tana bem kate'uta junuen a' lutu'uriateme, inepo ju'u inim yoeme, ket in achai Liojta ankelesim bichapo inime'e nee betana am kate'epo junuen a' lutu'uriatene. ⁹ Taa wame'e intok, inim yoemrata bichapo ka nee tana emo kate'eti jiame, inime'e betana in achai Liojta ankelesim bichapo ket, ka hem nemak ea'uta ame tana teuwaanaa.

¹⁰ Intok jabetaka juni'i, inika'a inim yoemta beje'eka nokakame, ini'i a aet jikoitune. Taa ju'u, juka' Liojta tu'u jiapsita beje'eka ka tu'ik teuwaakame, ka a aet jikoitune.

¹¹ 'Jum juriom te'opommeu oo jume' yetet nesaweme intok ju'u ya'uraata bichapo eme'e yeu tojiwako, eme'e ju'u enchim am yoopnaanee'u betana oo enchim teuwaanee'u betana ka Jain eene. ¹² Bwe'ituk jak weyeo enchim emo nokrianee'uta a' yumako, ju'u Liojta tu'u jiapsi enchim aet ju'uneietaune, tua jachin enchim teuwaanee'ut.

Unnaayu'in tomipeewamta, jaisa tua ka tu'isi a' chuchupe'u

¹³ Ju'u bu'uurata betana senu Jesujtau inen jiiak:

—Emo, yee majtame, juka' nemak werik, au lutu'uriaka iniamak itom nau atteaka'uta, junama'a nee a' mak saune —ti au jiiak.

¹⁴ Taa ju'u Jesus iniau:

—E'e. Kaabe inim jitaa nee yo'o ya'ari, intok kia jitaa in nat na'ikimte betchi'bo juni'i —ti au jiiak.

¹⁵ Ketchia ju'u Jesus inen jiiak:

—Aet em bichaka, tu'isi aet emo suuanee si'ime ju'u Jain juni'i jita waatiawamta betana. Bwe'ituk seenu, ka bu'uk a' jipue' betchi'bo jiba jiapsine.

¹⁶ Junak intok ju'u Jesus inia ta'abwiku a' tamachiaka ameu nookak:

—Seenu, tua yu'in tomeeka jiapsan. Intok inia waj bwiam tua yu'in chupuk. ¹⁷ Ini'i yu'in tomeekame intok junak: "Jaisa ne tua anne", ti ee taitek. "Jak ne ka a' kima'amachi juka' bachiata." ¹⁸ Chukula intok inen aubaeka'ek: "Inen ne aunee: Jume' bachiata ama kima' betchi'bo karim ne am tatapnee junuen watem, che'a bwerem ya'a betchi'bo intok junama'a inepo si'imetra juka' bachiata intok in jipue'uta ne ama kima'ane", ti eakai.

¹⁹ "Junak nee jaibu a inen jiunee: I'an ala nee juebena wasuktiam betchi'bo ne tua yu'in jita jipue. I'an naateka, yum jo'eka, ji'ibwaka intok jita je'eka nee tua alleene, ti ne a jiume." ²⁰ Taa iniau ju'u Lios: "Empo ka suawa'aa, jiba inia tukaariat empo mukne. I'an su ju'u em nau tojiri, jabesa tua aamak tawaneekai", ti au jiiak. ²¹ Jiba inien au chuchupe, ju'u inim beje'emta Jain juni'i aapo'ik betchi'bo jiba, nau totojamtau. Taa ini'i intok junuen, Liojta betana weyeka ayukamta, ili juni'i ka aet au eetuumtau.

Lios, jume' a'yoemiam am bichaka am suua

²² Chukula ju'u Jesus jume' a' majtimmeu:

—Junuen san nee inen emou jiiia, eme'e, juka' enchim bwa'eeka jiapsinee'u betchi'bo intok kia juka' enchim tajo'otenee'u betchi'bo juni'i, kaachin eene. ²³ Bwe'ituk ju'u jiapsiwame, ju'u bwa'amta bepa che'a eiyaawatchi. Intok ju'u takaa, ju'u tajo'ota bepa che'a eiyaawatchi. ²⁴ Jume' konim eme'e mammatene. Inime'e ka e'echa. Intok kia ka bachiata tobo tobokta. Intok kia jak bem a' e'erianee'uta juni'i ka jipue. Taa junuentaka juni'i, ju'u Lios am mimika. Eme'e, inime'e wikitchim bepa che'a juni'i eiyaaawa. ²⁵ Intok emo nasuk tua kaabe, ini'i, ju'u tua unnaa jachin au a' eetua' betchi'bo, junaen, senu batata nasuk'aman juni'i, juchi a' yo'otuneeme. ²⁶ Junuen, eme'e ka jaikiku juni'i ka yumakai, jaisaaka eme'e wate weemtat emo temaeka emo au yuma'amachia.

²⁷ 'Jume' juyam sesewame jachin bem yoyyo'otune'e po eme'e am mammatene. Inime'e kaita joaka, ka jiji'ika. Taa inientaka juni'i, kia ju'u che'a yo'ya'ari Salomontuka'u, yu'in ujyoik atteaka juni'i, ka inime'e watem benasia ujyoisi machiakan. ²⁸ Junuen, ju'u achai Lios juka' i'an wajpo juyata, juka' chukula wakeka taya'atunemta, junuen ujyoisi a' joakai, aapo che'a juni san enchim tajo'onee'uta emou autuane, eme'e kaita a suale'am. ²⁹ Junuen san beja eme'e ka Jain emo eetuanee ju'u enchim bwa'anee'u betana intok enchim ji'ine'e'u betana. ³⁰ Bwe'ituk jume'e, ka Liojta sual ta'aame, si'ime inia weemtat jiba jiapsek. Taa ju'u enchim achai Lios, si'imeta inika'a emou a' be'ee'uta ju'unea. ³¹ Taa eme'e emo betchi'bo Liojta betana weyeka enchim jiapsimmeu tu'i eamtat aet emo temai sakanee intok si'imeta inika'a waatek chukula eme'e ket a' miknaa.

Teekau ju'u kaitau a tamachiatuka, ju'u tu'ika bitwame

³² 'Bwalam benasi in eiyaa'um, ka eme'e majaune. Tua eme'e iliiki o'oben, taa ju'u enchim achai Lios emo betana inien aapo'ikumak yo'otaka enchim annee'uta junuen a' waatak. ³³ Juka' enchim jipue'uta eme'e nenkinee intok eme'e, jume' jiokot eame mikne. Intok junuen ayuka, si'imeta bepa eiyaawatchika, ka lu'utineemta intok ka moineemta, teekau junuen jipu'ubaekai. Junaman juka' jita e'tebwamta ka anne'ewi intok kia jume' yoeriam, kaita a momoya'awi. ³⁴ Bwe'ituk eme'e, jum juka' eeiyaawatchika, beje'emta enchim jipue'po, junaman ket eme'e jiba aet jiapsine.

Yuma'isi emo jipueka, bo'o bit'eewame

³⁵ 'Jiba eme'e ka emo koptaine, ka machiku tachiriam jiba nunu'ubwame benakai. ³⁶ Eme'e, kia jume' tetekokame benasi eene. Inime'e, juka' bem teko, jum jujupwa'u betana nottinemta a' bo'o bichame benakai. Junuen aapo'ik yepsaka, pueetata a' poponak sep a' etaporia betchi'bo. ³⁷ Tua alleenee jume' tetekokame, inime'e bem teko, ka kokochemmuu a' yebijnee'um. Tua lutu'uriapo ne inen ne emou jiiia, jiba aapo ju'u bem teeko, mesau am joaka aet jiapseka, aapo am a'aboje. ³⁸ Ela'po inika'a nasuk tukaapo oo abe matchuu a' yebijneeo juni'i, junuen ka kokochemmuu yepsakai, inime'e a' tekokame tua lutu'uriapo bem allea'u ameu aune. ³⁹ Intok eme'e inika'a ju' uneiyaaane, waka'a jo'aakamta, inika'a jak weyoe juka' jita nunu'emta a' yebijnee'uta a' ju'uneao, inika'a ka kot'ea'u, intok jum kario jita etbwabetchi'bo, ka aman a' kibaktua'ea'u. ⁴⁰ Eme su juni ketchia, jiba junaen yuma'isi, kaita emou be'eeka a' bo'o bitne. Bwe'ituk tua ka au waatiwao su yebijnee ju'u emo benasi yoeme.

Tekoka, yuma'isi a yoem eiyaatume, intok tekoka, ju'u ka a yoem eiyaatume

⁴¹ Junak intok ju'u Peeo:

—Achai, inika'a ta'abwiku a' tamachiaka em teuwaaka'uta, jaisa empo ito betchi'bo jiba a' teuwaak, oo si'imem betchi'bo ja'ani —ti au nattemaa.

⁴² Ju'u yo'owe Jesukrijo inen jiiak:

—Inile benasi mamachinee ju'u yo'ota tekilda a' jooriame. Ini'i suawaka intok ka ta'abwisi eame. Inika'a, ju'u a' tekowa a' jo'aapo jume' a' yoemiammeu a' to'o simnee'u, juname'e aapo'ik am ji'ibwaneeo, junak am ji'ibwatuane' betchi'bo. ⁴³ Tua alleenee ju'u tekokame, ini'i, ju'u a' tekowa nottekai, junuen juka' tekilda a' joo'ea'uta, a' joaka teunaame. ⁴⁴ Lutu'uriapo ne inen emou jiiia, junaka'a, ju'u a' tekowa, si'imeta a' atteabeu, aapo'ik au yo'otaka a' kecha'anee. ⁴⁵ Taa juna'a tekokame intok, juka' a' tekowa ka lauti a' nottine'eti eaka intok ini'i, jume' waate tekokame intok jume' jaamuchim ama tekipanoame, ka tu'isi

am bichaka intok ji'bawawamta intok nanaakowamta weetuaao,⁴⁶ junako, wa'a a' tekowa, taewait intok jak weyeo, juka' a' tekokamta ka a' bo'o bichao su yebijne. Intok inika'a tua ka a' jiokoleka, unnaa bettesi jiokot au a' chupa'anee. Intok jiba jume' Liojta ka sual ta'aame benasi au a' chupakai.

⁴⁷ Ju'u tekokame juka' a' tekowata joo i'a'uta ju'ueinyaaka taa ini'i ka aet jiapseka a' koptakai, intok kia ka a' nok jikkajakai, ini'i tua bettesi jiokot ya'atune.⁴⁸ Taa ju'u tekokame, juka' a' tekowata joo i'a'uta ka ju'ueinyaaka intok ini'i ka a' joo'ea'uta joakai, ini'i ka tua bettesi jiokot au weene. Bwe'ituk wa'a che'a yuma'isi Liojta betana weyemtai ju'ueaka a' mabetlame, ini'i junaa betana au waatianaa. Ju'u intoko che'a yu'in a' ya'anee'uta maki, ini'i junaa betana au waatianaa.

Jesuita betchi'bo, ka nau eewamta aune'e'u, a'utte'atuka'po

⁴⁹ Ineponee bemelasi weyeka nok lulu'uriata, tajiu a tammachiatumta ne a'abo toji'isek. Intok inika'a jaibu a' weetuaapea.⁵⁰ Utte'a, ketun juka' unnaa jiokot in ino bitnee'ue in ji'obilaatune'po intok inika'a neu chupsu'u tajtia, tua ka in yanti ela'u neu aune.⁵¹ Jaisa eme'e, yanti elwaka jiapsiwamta nee a'abo bwiau jiapsammeu ne a' weiya'ati ea ja'ani. Ka junueni, ala, ka nau eewaka jiapsiwamta ne a'abo weiyaa.⁵² Bwe'ituk i'an inim bichau bicha, mamnika nau werika, inime'e ka nau eene. Bajika, jume' wooim beje'ene. Jume' woika intok, jume' bajim beje'ene.⁵³ Inen weyekai, ju'u achaiwai, a' yoemiawata beje'ene. Ju'u yoemiawai intok a' yo'owata beje'ene. Ju'u malawai a' jamut asoawata beje'ene. Ju'u marawai intok a' malawaita beje'ene. Ju'u asekawai, a' jaboraiwaita beje'ene. Ju'u jaboraiwa intok a' asekawata beje'ene.

Jiba taewaim betana ju'u machilaa

⁵⁴ Ju'u Jesus ket ju'u yoemratau inen jiiak:

—Eme'e, jume' naamum, ta'ata aman weeche'e betana jikau cha'atume bichakai, eme'e sep, i'an yukbae'eti jiiia. Intok inien yeu weama.⁵⁵ Intok sur betana jekata buuite, eme'e sep, i'an tattabae'eti jiune. Intok junuen tattae.⁵⁶ Ka tu'i yoememtaka emo tu'u joame, eme'e, juka' aniaita oo teekata jachin a' machiaka'uta bichaka, taewaim ju'ue'eiyaa. Taa eme'e inime'e taewaimmet enchim amet jiapsa'ummet weenemta juka' a' teuwaa'uta eme'e ka a aet ju'uea.

Ju'u enchi beje'eka anemtamak em emo tu'utenee'u a' jarijunee

⁵⁷ Jaisaakai eme'e ju'u che'a emou lulu'uriatu machik intok emou tu'i machik junii', ka aet a ju'uea. ⁵⁸ Senuk enchi a' beje'eo intok enchi a' ya'uraa bittuaseko, ket aamak weyeka, aamak emo tu'utenee junuen ka ya'uttau bicha enchi a' su'u tojine' betchi'bo. Bwe'ituk junako ju'u ya'ut, jume' yee e'tammeu enchi su'u tojinee intok juname'e enchi eta'ane.⁵⁹ Inen ne eu jiiia, junama'a empo ka a yeu weene, ka si'imeta juka' em wikiria'uta empo ka a' beje'etusuko.

13

Ka tu'ik bo'o jooriaka jiapsiwamta betana emo temaiwamta a'utte'atuka'u

¹ Jiba juname'e taewaimmet jeela, waate, Jesuitau yeu yajak. Inime'e intok, juka' Pilaato' teamta jume' waate, bwiaraa Kalilea' tea'po joomem a' su'aka'uta au teuwaakai. Intok inika'a aapo'ik jiba juname'e bem ojbo, jume' naikim wokekame, Liojta yo'ori betchi'bo bem su'aka'um, inime'e ojbomak ket a' kuutaka'uta.² Ju'u Jesus intok inen ameu jiiak:

—Jaisa eme'e, inime'e bwiaraa Kalilea' tea'po joomem, inika'a ameu yeu sika' betchi'bo, si'ime jume' waate bem bwiaraapo joomem bepa che'a ka bentu'i yoememtaka' betchi'bo junuen am ayuk ti ea ja'ani.³ Kannee inien yeu a' sika'a ti jiiia. Eme'e intoko junuen ka tu'ik joowamta betana ka enchim emo temaeko, si'ime eme'e juni'i ket kokkone.⁴ Oo jaisa eme'e, wame'e woj mamni ama woj naikika, tebesi jikau bicha karita benaka ya'arita Siloe' teamta amet wecheko, inime'e kokokame, inime'e, jume' waate junama'a bwe'u jo'ara Jerusalen tea'po joomem bepa jita che'a ka tu'ik am ya'ariaka' betchi'bo junuen am ayuk ti ea ja'ani.⁵ Kannee inien yeu a' sika'a ti jiiia. Eme'e intoko junuen, ka tu'ik joowamta betana ka enchim emo temaeko, si'ime eme'e juni'i ket kokkone.

Chuna ouwo ka tatakamtat nokaka jita ta'abwik a' teuwaaka'u

⁶ Junak intok ju'u Jesus, inika'a jita ta'abwik a' tamachiaka ameu nookan:

—Seenu, a' waj bwiapi chuna'ouwota echikan. Intok ini'i, junaka'a a' takasuk ja'ani ti eaka, aman a' bit betchi'bo siika. Taa junama junaat tua kaita teak.⁷ Junak intok ini'i, ju'u junaka'a wajta suuamtau inen jiiak: "Beja ne baji wasukiapo a'abo iniat chunam jajaiwa intok ne jiba kaita tettea. A' chuktane. Jaisa betchi'bo ini'i kia beja inim bwiata jinne'ulatune", ti au jiiak.⁸ Taa ju'u, junaka'a waj bwiata suuame inen a' yoopnak: "Inia wasuktiajiba inim a' su'u tojinee achai, bwiata nee a' bwalkoteriaka intok bwiata utte'ata

maknemtaa nee au to'obae. ⁹ Intok inien ya'awak, jumak juchi wasuktiat takane. Taa junuen ka a'takako, junak ala a' chuktane", ti au jiiak.

Jesus, senu aet yum jo'e ta'apo, jamutta po'ola tawalata au ine'etetua

¹⁰ Sejtul, senu aet yum jo'e ta'apo ju'u Jesus senu juriom te'opopo yee majtan. ¹¹ Intok junama, jamut, woj mamni ama woj naiki wasuktiapo ko'okoeka ama aanen. Inika'a, senu bebeje'eri ka tu'i jiapsi tua po'ola a' tawaalatukan. Aapo ini'i tua ka a rutukten. ¹² Ju'u Jesus ama a' bichakai, au chaaeka:

—Jamat, empo beja, em ko'okoa betana kaita intok et aayuk —ti au jiiak.

¹³ Junak intok aapo ju'u Jesus aet mamtek. Intok junama lautipo ju'u jamut rutuktek. Intok sep, Liojtau bicha a' allea'uta teuwaa taitek. ¹⁴ Taa ju'u junama'a juriom te'opopo yo'o ya'ari, ini'i o'omtek, juka' Jesuitta junaka'a jamutta aet yum jo'e ta'apo a' tu'uteka' betchi'bo. Intok ini'i, jume' ama anemmeu inen jiiak:

—Busan taewaim aayuk amet tekipanoanaame. Juname'e taewaimmet eme'e tu'ibaeka a'abo katne. Intok ka ju'u aet yum jo'e ta'atchi.

¹⁵ Junak intok ju'u yo'owe Jesukrijo inika'a inen yoopnak:

—Ka tu'i yoemtaka juni'i emo tu'u joame. Jaisa emo betana kaabe ju'u a' wakajta oo a' buuru aet yum jo'e ta'apo a' woitaka, jakun a' ba'a jiituaneeeme. ¹⁶ Inika'a jamutta intoko, ju'u Apra'am tuka'uta betana yoemiammet yeu simriata, inien ju'u bebeje'eri, iniae ko'okoae, woj mamni ama woj naiki wasuktiapo jioktu a' bittuamta, jaisa ini'i aet yum jo'e ta'apo ka inia a' ko'okoa betana ka aet aniatu'eewan ja'ani —ti jikai.

¹⁷ Juka' Jesuitta inika'a a' teuwaasuko, si'ime jume' a' beje'eka kateme, tua tiweka taawak. Taa si'ime ama yoemra tua allean Jesuitta tua eiyaa watchika a' joa'uta bichakai.

Mojtaasa bachiat nokaka jita ta'abwik a' teuwaaka'u

¹⁸ Junak intok inen jiiak:

—Jita benasa intok jitaua nee a' tamachiane, Liojta che'a yo'otaka a' kateka'u betana ju'u nok lutu'uria. ¹⁹ Ini'i, seenuk inim yoemta, mojtaasa bachiata a' waj bwiapo a' echaka'abena. Intok ini'i junuen tua bwe'u juyata benasi yo'otuneeka, junuen tua bwe'uuka, kia jume' jekapo naj kateme juni'i a' nassa'akariampo a am tosate'e benasi weye.

Reberuat nokaka jita ta'abwik a' teuwaaka'u

²⁰ Ketchia inen ameu jiiak ju'u Jesus:

—Liojta che'a yo'otaka a' kateka'u betana ju'u nok lutu'uria, jitaua ne a' tamachiane.

²¹ Ini'i, senu jamutta ainam bajisi jitaeyu to'orim, iliiklik reberuata junamemak nau a' kuitaka, junuen si'imek kittim a' boyotua'a benasi weye.

Na'ulaika, ju'u aman aet kimuwame

²² Bwe'u jo'ara Jerusalen tea'u bicha bo'o joakai, ju'u Jesus, ili bwere jo'arampo intok kia junama che'a ka bwere jo'arammet a' weye'ut, yee majtan. ²³ Junama'a senu aanek:

—Achai, jaisa tua iliikinee ja'ani jume' jinne'uiitmuneeme —ti au nattemaekai.

Aapo intok:

²⁴ —Na'ulaika am bicha aet aman kikkimuwa'u luula eme'e kimubaeka'eene. Bwe'ituk ineponee inen emou jiiia, juebenaka aman yajibaane, taa ka a aman yajine. ²⁵ Juka' jo'araka ama katekamta jaibu pueetata a' pattasuko, eme'e, jume' pa'aku anime, junau ja'abweka a' ponaka inen: "Achai, itom kimutua", ti eme'e jiune. Taa aapo: "Kannee ju'unea jaku'ubo enchim kate'u", ti enchim yoopnanee. ²⁶ Junak intok eme'e inen jiu japtenee: "Itepotee emak rejteka emak jiji'ibwasuk. Intok empo itom bwe'u jo'arapo bo'ommetye mamajatasuk", ti jiune. ²⁷ Taa aapo inen enchim yoopnanee: "Jaibu ne enchim tejwaala, ka in ju'unea'po, jaku'ubo enchim kate'epo. Saka'abu'em si'ime eme'e jume' ka tu'ik joaka jiapsame", ti jikai. ²⁸ Junaman eme'e bwannee intok enchim tamim kusisi jiune, eme'e, juka' Apra'am teamta intok Isaak teamta intok Jakoobo' teamta intok si'ime wame'e Liojta betana ju'ueetuuwaka noktuuawaka'um, aapo'ik Liojta che'a yo'otaka a' kateka'u aamak anime bichakai, eme'e intoko pa'akun yeu beepriktakai. ²⁹ Bwe'ituk junak ju'u ka nanau machi yoemra, ta'ata yeu weama'a betana intok ta'ata aman weeche'e betana intok norte betana intok sur betana ama yeu yajine, junuen, Liojta che'a yo'otaka a' kateka'po, mesau jote' betchi'bo. ³⁰ Junako, waate, jume' i'an inim che'a ka eiyaaawame, inime'e junaman che'a eiyaaarimtune. Wate intok, jume' i'an inim tua eiyaaawame, junaman junak che'a ka eiyaaarimtune.

Ju'u Jesus, bwe'u jo'ara Jerusalen tea'po jiapsame betchi'bo bwaana

³¹ Jiba junae taewait, waate paiseeom teame Jesuitta yajaka inen jiiak:

—Inim yeu weene, bwe'ituk ju'u yo'owe, Eroorej teame enchi me'etebobae —ti au jiiak.

³² Taa aapo inime'e inen yoopnak:

—Eme'e aman sajaka, junae yee a' bai ta'aane' betchi'bo suawakamtau inen junee: "A' ju'uneiyaane, inia taewait intok yooke, inepo inim jume' bebeje'eri ka tu'i jiapsim jipueme intok jume' ko'okoeme ne am tu'uteka emo am inne'etetuane'po. Intok matchuk ta'apo inepo ansune.³³ Taa utte'a, inia taewait intok yooke intok matchuko, juka' in bo'o jooria'uta in a' weetuane'po." Bwe'ituk senuk, juka' Liojta betana ju'neetuuawaka yeteu noktuawamta, mekkaa, ka jum Jerusalen tea'po yeu a' muknee'u, kaachini juntuentue.

³⁴ 'Bwe'u jo'ara Jerusalen tea'po jiapsame, eme'e, jiba jume' Liojta betana ju'neetuuawaka yeteu nonoktuawame sussu'ame. Intok jume' Liojta betana enhim tejwaane' teaka emou bittuwame am mamaasukame, jue benasi ne inim jume' jiapsame neu nau am tojaka am jinne'ubaek, juka' totoi jamutta jume' ili a'asoawam nau a' totoja'a benasia, taa eme'e tua ka junen eak.³⁵ Yuu, i'an ju'u enhim bwe'u te'opo, junama'a ju'u Lios ka intok anneeka a' ju'uneiyanan. Intok inepo ne inen emou jiiia, enhim ka intok nee bitne'po, junak juka' taewaita a' yuma'u tajtia inen enhim juneeo: "Yo'oriwaka a' alleetuanaa'u au aune, ju'u achai Liojta betana a'abo weyemtau", ti enhim juneeo.

14

Jesus, seenuk tua taka bajiyyata au ine'etetua

¹ Sejtil, senuk aet yum jo'e taewait inen yeu siika. Ju'u Jesus, seenu, paiseom teammeu ya'utta jo'au aapo ji'ibwaseko, jume' intoko waate paiseem aapo'ik mammateka ama aanen. ² Junama'a intok ket, ae bichapo, senu tua taka bajiyyataaka ko'okoeka ama aanen. ³ Junak intok ju'u Jesus, jume' Moiseejtuka'uta nesaurim yee majtame intok jume' paiseem teame inen temaek:

—Jaisa tu'i machi ja'ani, senuk ko'okoemta, a' tu'uteko inien aet yum jo'e ta'apo oo ka tu'i ja'ani —ti ameu nattemaek.

⁴ Taa inime'e ka monteka taawak. Junak intok ju'u Jesus, ju'u ko'okoemta rukteka, a' tu'utek, intok inika'a a' sim saek. ⁵ Jume' paiseommeu intok aapo:

—Jabesa emo nasuk, juka' a' buuwata oo a' boejta, bwia wojo'oku, ba'aka'po ko'om a' wecheko, ini'i ka junama sep yeu a' wikkbaaneeme, inika'a junuen kia aet yum jo'e taewaituko juni'i.

⁶ Inime'e intok tua kaita a' yoopnak.

Jume' jujuupwaka, pajkou nunuwakame

⁷ Ju'u Jesus, junaman jume' nunurim, inime'e tua bat jum yo'owem mesau jojoyee'um yeu pu'aka ama joteme bichakai, inen am nok tejwaak:

⁸ —Senuk jum jujuupwaa'u enchi a' nunuko, empo ka tua jum che'a bichau jojoowa'po yejtebaane. Bwe'ituk junama'a senu ta'abwika, ee bepa che'a eiyawaka aman nunuritaka a ama yebijne. ⁹ Intok junak ju'u enhim aman nunukame aman eu sikaa, junak: "Ika'a junum a' yejtua", ti eu june. Junak intok empo, tua tiweka jun'i, junaman che'a amau yejtene. ¹⁰ Ala empo junuen nunuwako, junaman che'a amau jojoowa'po yejne. Junako junuen, ju'u enhim aman nunukame, yepsaka, inen eu juneo: "In nake'u, a'abo che'a bichau yeesa", ti june. Junuen empo jume' ama mesau emak jokame betana che'a uttiawaka bitnaa. ¹¹ Bwe'ituk ju'u, aapo au yo'o joame, ini'i ka eiyawaka bitnaa. Taa ju'u intoko ka au che'ewareme, juna'a, tu'isi eiyawaka bitnaa.

¹² Ketchia aapo junaman jo'arau a' nunukamtau inen jiiak:

—Empo jakwoo juni'i, taewapo oo kupteo, ji'ibwa tebo'oteko, ka jume' em nak ta'aa'um oo jume' emak werim oo jume' mekka jo'aaka em wawaimmeu oo kia jume' totomeka ee naapo jo'aakame juni'i, ka inime'e aman nunune. Bwe'ituk inime'e ket, chukula enchi ji'ibwa nunune, intok junuen empo, em ya'ari betchi'bo juchi' a' mabetne. ¹³ Taa empo ala, alleewaka ji'ibwa tebo'oteko, empo, jume' jikot eaka jiapsame, jume' ka emo taka yekame, jume' lolo'im intok jume' ka bichame, inime'e aman nunune. ¹⁴ Intok empo tua alleewamta bitne. Bwe'ituk inime'e kaachin a enchi a' beje'etuane. Taa ala empo chukula, jume' Liojta bichapo tu'isi tawalame kokkolamtaa am jaibijteo, junak empo juka' eu tu'ik si'imek bitne.

Tukaapo, tua ji'ibwa tebowamtat nokaka, ta'abwik a' teuwaaka'u

¹⁵ Inika'a jikkajakai, junaman a mesau jokame betana senu Jesujtau inen jiiak:

—Tua alleenee wa'a, junaman Liojta che'a yo'otaka a' kateka'u aman aamak ji'ibwaneeme —ti jiiak.

¹⁶ Iniau inen jiiak:

—Seenu, tukaapo tua bwe'uusi ji'ibwa teboka, intok ini'i tu'isi juebenam aman nunu tebok. ¹⁷ Intok tukaapo junama'a jaibu kupteka ji'ibwabaawao, ini'i, jume' nesauta a' jooriame betana senuk, jume' aman nunurimmeu: "A'abo em kaate, bwe'ituk jaibu si'ime yuma'isi ama jipu'uwa", ti ameu a' june' betchi'bo, ameu a' bittuak. ¹⁸ Taa juname'e si'ime

emo jikokoi tebosau japek. Ju'u seenu, che'a bat nokakame inen jiiak: "Ju'ubwa jeela nee waj bwiata jinuk intok utte'a in aman noitine'po a' bit betchi'bo. Nee aet jikokoine", ti jiiak. ¹⁹ Ju'u juchi seenu, nokaka inen jiiak: "Boesim, mamni japteriam ammea mo'iti betchi'bo ne jinula. Inime'e intok ne aman ji'obilaabae. Eu ne ubbwana, nee jikokoine", ti jiiak. ²⁰ Ju'u intok seenu, iniamak bajikai, ket inen jiiak: "Ju'ubwa jiba ne pajkoka juube intok jiba inia betchi'bo ne ka a aman weene", ti jiiak. ²¹ Ju'u sawame, a'abo notteka, a' tekobeu inika'si imeta teuwaak. Junak intok ju'u tekowai, o'mteka intok ju'u a' sawe'u inen jiiak: "Aman sikaa, lauti jum bwe'ju'arapo amet naj katwa'ummet, si'imekut intok jume' kaitae emo ania machim intok jume' ka emo taka yekame intok jume' loloi'm, intok jume' ka bibichame a'abo am weiyaane", ti au jiiak. ²² Che'a chukula intok ju'u sawame: "Achai, jaibu ne si'imeta juka' em teuwaaka'uta ne a' ya'asuk. Taa intok ketuni wate im be'ee", ti au jiiak. ²³ Junak intok ju'u tekowai, ju'u a' sawe'u: "Lauti aman yeu sikaa, jum naj katwa'apo intok bo'ommet juchi waattem, utte'apo juni'i, a'abo am nunune. Junuen inim jo'aapo am tapunne' betchi'bo", ti au jiiak. ²⁴ "Bwe'ituk lutu'uriapo ne inen emou jiiia, wame'e che'a bat naatanka a'abo in nunuka'um betana, tua kaabe inim kupteo nemak ji'ibwane", ti jiiak.

Krijtota mak eaka jiapsiwamta, ka yeupo benasi a' weye'po

²⁵ Yoemra tua juebenaka Jesujat cha'aka kaaten. Aapo intok kuakteka inen ameu jiiak:

²⁶ —Kia jabetaka juni'i, ini'i nemak eaka in majti tubaeme, taa ini'i, a' yo'owam oo a' jubiawata oo a' yoemiam intok jume' aamak werim ka omola am tawaalata benasi am eyaabaeme, intok ini'i, kia inim tu'isi a' jiapsa'uta juni'i, ka junuen a' eyaame, ini'i kaachin nee betana a' majtitune, ka junuen au lutu'uriane. ²⁷ Intok wa'a, ini'i nee betchi'bo a' jiapsiwata a' ta'arunee'ut ju'uneaka, ini'i ka junuen nemak eebaeme, juna'a kaachin nemak eaka nee betana majtitune. ²⁸ Emo betana seenu, ini'i mekka bit betchi'bo, karita benaka tebesi jikau a' yo'oturiane'uta ya'abae'eteko, jiba tua ini'i, che'a bat naataka, kateka, junama'a juka' a' kima'anee'uta a' na'ikiane. Junuen ae a' chupnee'u, au a' yuma'ireaka'uta ju'nee betchi'bo. ²⁹ Ka junuentuko, ini'i, aet a' nawanee'uta naateko, chukula intok ka a' chupakai, si'ime jume' a' bichame, jaana aet nok japtene. ³⁰ Intok inen junee: "Ini'i yoeme, karita benaka a' ya'abae'uta naatek intok ka a' chupak", ti inime'e june. ³¹ Oo senu, a' bwiawapo yo'o ya'ari, ini'i, juchi juka' senuk yo'o ya'arita beje'eka nassuabae'eteko, jiba tua ini'i ket che'a bat naataka, kateka, ju'neebaaane, jume' woj mamni miil sontaommee, aapo, juka' senu tako miil sontaom weiyaamta beje'eka, tu'isi yeu a' weene'po ju'neebaeakai. ³² Intok ini'i ka ama yumakai, juka' senu yo'o ya'ata, a' beje'eka weyemta, ketuni mekka a' aneo, aapo ini'i, aapo'ik betana watem au bittuane, junae betana a' kaitatunee'uta am a'aune' betchi'bo. ³³ Junuen san, emo betana, jabetaka juni'i, wa'a, si'imeta juka' a' jipue'uta, ka omola a' tawaame, ini'i ka nemak eaka nee betana majtitune.

Juka' onta a' cho'oko ta'aruko, jaisa a' tawanee'u

³⁴ Ju'u oona tua tu'i o'oben, taa ini'i a' cho'okoawata ta'aruko, kaachin intok a sawatune. ³⁵ Ini'i, kia bwiata betchi'bo juni'i ka tu'i, oo waka korapo wo'otapo juni'i ka tu'i. Ini'i, kia mekka wo'otanaa ala. Ju'u a' jikkajibaeme a' mammatene.

15

Bwala chiktulatat nokaka, ta'abwik a' teuwaaka'u

¹ Si'ime jume' ya'uraata betana, tomita nau totojame, intok jume' tua ka tu'i yoemem, inime'e, Jesujita a' jikkajibaeka au ruk rukten. ² Intok inia betchi'bo jume' paiseeom teame intok jume' Moiseejtuka'uta nesaurim yee majtame, inime'e aet nokaka:

—Ini'i yoeme, jume' tua ka tu'i yoemem au yaajitua, intok amemak jiji'ibwa —ti jian.

³ Junak intok ju'u Jesus, inika'a jita ta'abwiku a' tammachiaaka ameu nookan:

⁴ —Jabe juni'i emo nasuku seenu, mamni takaan bwalam jipueka intok ini'i, junama'a wepu'ulaik ta'aruko, jiba tua ini'i, jume' naiki taka ama woj mamni ama batanum jum wajpo am sua'po, am to'o sika, intok ini'i, juka' bwalata a' ta'aruka'uta a' tea'u tajtia a' jariune. ⁵ Intok ini'i, junaka'a teakai, a' jenommet a' tekaka, a' nuk simne, tua alleakai.

⁶ Intok ini'i, a' jo'au yepsakai, jume' a' ta'aa'um intok jume' ae naapo jo'aakame nau am nunuka inen ameu junee: "In allea'uta eme'e nemak bitne. Bwe'ituk juka' bwalata in ta'aruka'uta, ne a' teusuk", ti june. ⁷ Ineponee inen emou jiiia, jiba inile benasia, teekau jiapsame nasuk che'a alleewame aune, seenuk ka tu'ik joamta, ka tu'ik betana au a' temaeko, jume' naiki taka ama woj mamni ama batanika tu'i yoemem, inime'e kaita ka tu'ikut emo temaineeme bepa.

Tomi ta'aruit nokaka, ta'abwik a' teuwaaka'u

⁸'Oo ketchia, ju'u jamut, woj mamni tosai tomim jipueka, intok ini'i, junaka'a wepu'ulaika'taruko, jiba su tua ini'i, tachiriata yaaka, jum a' karipo, junaka'a a' tea'u tajtia, tu'isi ama jichikne. ⁹ Intok ini'i, junaka a' teusukai, junak jume' a' nakeka a' ta'aa'um intok jume' ae naapo jo'aakame nau nunuka inen ameu jiunee: "In allea'uta eme'e i'an nemak a' bitne. Bwe'ituk juka' tosai tomita in ta'aruka'uta, ne a' teusuk", ti jiakai. ¹⁰ Ineponee inen emou jiiia, jiba inile benasia ket, teekau, jume' Liojta ankelesim nasuk, tu'isi alleewame aune, seenuk, ka tu'ik joamta juka' ka tu'ik betana au a' temaeko.

*Yoemiawaita, tua eiyaawatchik, kia beja a' wo'otaka'ut nokaka, ta'abwik a' teuwaaka'u
¹¹Ju'u Jesus inen jiiak ketchia:*

—Senu yoeme, woomi ou yoemiakan. ¹² Inime'e betana intok ju'u che'a ka yo'owe, a' achaibeu: "Achais, juka' chukula neu tawanee'uta, in au lutu'uriaka'uta, baat nee a' makne", ti au jiiak. Junak intok ju'u achaiwai, bem au lutu'urianee'uta amet na'ikimtek. ¹³ Ka jaiki taewaim simsuka, chukula, ju'u che'a ka yo'owe, usiwai, junama a' atteawa nenkak. Intok junae tomie, ini'i, mekka ta'abwi bwiaraau bicha siika. Junaman, ini'i, si'imeta ae au alleetuaka, ka tu'isi jiapsaka a' lu'utak. ¹⁴ Taa junak inika'a si'imeta jaibu a' lu'utasukai, initiat chukula junama bwiaraapo, tua kaita bwa'amachiwaka tebaatuk. Intok ini'i tua ama tebbauri taitek. ¹⁵ Junak intok ini'i, junama bwiaraapo jometta senuku yoemtau yepsak, tektilta jaiwakai. Juna'a intok junama a' wasau, kowim bwa'ee'um bwa'aka, jobo'ocean. Taa tua kaabe jita a' mimikan. ¹⁷ Junak intok ini'i inen au eetua taitek: "In achaimak a' tekipanoareeom, tua juebenaka bwa'aame, kaita be'eeka ameu aayuk. Inepo intok inim abe tebae muuke. ¹⁸ In achaibeu bichaa ne nottinee intok ne inen au jiunee: In yo'owa, Liojta beje'eka intok kia enchi beje'eka juni'i nee ka tu'ik ya'ala. ¹⁹ Ka neu lutu'uria, jaibu em yoemiapo em nee ta'aanee'u. Ala ime'e eu tekipanoame benasi nee mabetne", ti eakai. ²⁰ Junak intoko ini'i bo'o joottatek. Intok junuen a' achaiwata jo'aau nottek.

'Inika'a ketuni mekka a' weamao, ju'u a' achaia'wa a' bichaka tua a' jiokolek. A' nankika au sika, intok a' ibaktaka intok aet tenteka, junuen a' mabetak. ²¹ Junako ju'u yoemawai inen au jiiak: "In yo'owa, Liojta beje'eka intok enchi beje'eka nee ka tu'ik ya'ala. Jaibu ka neu lutu'uria, em yoemiapo em nee ta'aane'po", ti jiiak. ²² Taa ju'u achaiwai, jume' a' sawa'ummeu inen jiiak: "Lauti em, juka' tajo'ota che'a tuttu'ik a'abo yeu tojaka intok inika'a eme'e tajo'otuane. Mam pusiaapo intok ket amiiliota a' yecha'ariane. Bochampo intok ket em a' woktuane. ²³ Juka' beseeota, awiriarita a'abo tojaka a' me'ene. Jil'bwaneeete intok alleaka pajkota te ya'aane. ²⁴ Bwe'ituk ini'i in yoemia, kia mukiataka intok juchi jiapsakamta benasi neu maachi. Ite a' ta'arukan, taa i'an te a' teulaa." Intok junuen, inime'e bwe'uusi alleewamta weetua japtek.

²⁵ Taa ju'u che'a yo'owe usiwai, wasau aanen. Intok ini'i nottiseka, intok a' jo'aau jeela weyeka, jiponwamta intok yi'iwamta jikkajak. ²⁶ Junak intok junama'a, senu usi o'outau chaaeka, ju'u ama weye'ut au nattemaek. ²⁷ Ju'u usi o'ou inen au jiiak: "Ju'u em saila yepsak. Ju'u em achai intok, juka' beseeota awiriarita a' me'e tebok. Aapo'ik kaachin machika, ka ko'okoeka a' yepsaka' betchi'bo." ²⁸ Taa ju'u che'a yo'owe usiwai au o'omtituak. Intok ka a' kibakbaao, ju'u a' achaia'wa ama yeu siika a' kibakne' betchi'bo au nokbaekai. ²⁹ Ini'i intok a' achaibeu inen jiiak: "Empo tu'isi ju'unea, juebena wasuktia po ee betchi'bo in tekipanoalaa'po. Jakwoo juni'i ka enchi beje'eka aulatakai. Taa empo sejtu junii'i, in nak ta'a'ummak in alleene' betchi'bo, kia ili chibata wepu'ulaik juni'i kee nee miika. ³⁰ Taa i'an, ini'i em yoemia yebijlaa, ini'i, ka tu'i jaamuchimmak ju'u bu'uu tomi, kia beja a' beutakai, intok i'an empo juka' beseeota che'a awiriarita a' me'elaa." ³¹ Junak intok ju'u achai inen au jiiak: "In yoemia, empo inim jiba nemak aane. Intok si'ime ju'u in jipue'uta, ket empo nemak a' atteak. ³² Taa i'an tua inien utte'a, pajkoka intok alleewamta itom weetuanee'u. Bwe'ituk ju'u em saila, mukiataka intok juchi jiapsakamta benasi maachi. Intok ta'aruitukan, taa itepo a' teulaa."

16

Ju'u tekipanoareommey weyeka, ka a yoem eoyaatumtat nokaka ta'abwik a' teuwaaka'u

¹Ju'u Jesus ket inen a' majtimmeu jiiak:

—Senu tekowai tua yu'in tomeka, ini'i, seenuk tekileu a' yo'o ya'ari jipuen. Ini'i tekowai intok, aman tejwaawak junaka'a tekilpo a' yo'o ya'ari, juka' beje'emta aapo'ik jipue'uta, kia beja a' wiutaria'po betana. ² Junak intok ju'u tekowai junua chaaeka intok inen au jiiak: "Jaisa lutu'uria ja'an, ee betana ini'i neu teuwaari. Juka' tektilta em ya'ari, nee a' ju'uneiyaatuane. Bwe'ituk ka intok empo inim in tekilpo yo'otaka tekipanoane." ³ Junak ini'i, tekileu yo'owe: "Jaisa ne anne. I'an juka' in teeko tektilta nee a' u'aaneeo. Wajpo tektilta in ya'ane' betchi'bo ne ka utte'ak. Intok kia jak in netanee'uta, nee tiiwe", ti ee taitek.

⁴“Jaibu ne ju'u'nea ju'u in aunee'ut, junuen ka nee tekileko, watem bem jo'aampo tu'isi nee mabbetneeme anne' betchi'bo”, ti eak. ⁵Junak intok ini'i, jume' a' tekowata wikiriammeu, we'epulaimmeu chaaek. Ju'u bat au yepsakamtau: “Jaikiksa empo a' wikiriia juka' in teeko”, ti au nattemaek. ⁶Ini'i intok: “Mamni taka bwere bariilim oliibo aseitekame”, ti a' yoopnak. Ju'u tekileu yo'owe junak inen au jiiak: “Inim aayuk ju'u em nu'uri ji'ojetitakai. Kateka, noolia juchi seenuk inia betana nasuk'aman jiba em wilkiria'uta a' ji'ojtene”, ti au jiiak. ⁷Chukula intok juchi senuku: “Empo su intoko, jaikiksa a' wikiriia juka' in teeko”, ti au nattemaek. Ini'i intok: “Mamni taka tiiko sako jikimaim nee a' wikiriia”, ti a' yoopnak. Junak intok ini'i: “Inim aayuk ju'u em nu'uri ji'ojetitakai. Taa i'an noolia, kateka juchi seenum naiki takaata jiba em wilkiria'po a' ji'ojtene”, ti jiakai. ⁸Iniae ju'u tekowai ju'u'neak, juka' ka tu'i yoemtaka, tekileu yo'ota, jita inile benak a' joonee'uta a' suawaeka'po. Bwe'ituk jume' inim bwiapo ayukamatat jiba jiapsekame, nau eaka jita bem nau a' joonee'ut, che'a tu'isi a' jooa, jume' Liojta yoemiam bepa.

⁹Inepo ala nee, inim bwiapo tua ka tu'ik weye'po, juka' beje'eka ayukamta, inim watem junamemak eaka enchim am ta'aane' betchi'bo nee enchim a' sawaanee'uta enchim tejwaa. Junuen juka' beje'eka ayukamta emou a' lu'uteko, jum jiba yuu enchim annee'u, jume' junaman enchim mabetneeme anne' betchi'bo.

¹⁰Ju'u, ka jaikika au su'u tojirimak, junaet a yoem'eiyaaatukame, ketchia ini'i, juebenaka au su'u tojirimmak, junaet a yoem'eiyaaatune. Ju'u intok, ka jaikika au su'u tojirimmak, junaet ka a yoem'eiyaaatuka a' joame, ini'i, ju'u juebenaka au su'u tojirimmak juni'i, ka a yoem'eiyaaatune. ¹¹Junuen san, eme'e inim bwiapo tua ka tu'ika beje'eka ayukamta mak eme'e ka yoem'eewatchisia a' sawaakai, Liojta betana lutu'uriapo si'imeta bepa beje'ekamta, kaabe emou a' su'u tottojine. ¹²Intok eme'e, juka' ka enchim atteata enchim jipue'uta, ka eiyaaawatchisi a' sawa'ateko, kaabe junuen juka' enchim au lutu'uriaka enchim bitnee'uta a enchim a' mabettuane.

¹³'Jabe juni'i tekipanoareotakai, kaibu wooim tekoka, nanancha a nesauta am jooriane. Bwe'ituk senuk omtaka, juka' senuk intok nakne. Oo juka' senuk che'a jikkajaka, juka' senuk intok ka a' eiyaaane. Inien san kaabe, Liojta a' joo i'a'uta a' jooa intok ket junaewit yu'in tomibaane.

¹⁴Jume' paiseeom teame, inime'e jiba tua yu'in bem tominee'uta eiyaaame, si'imeta inika'a jikkajian. Intok Jesuita betana inime'e jaana nookan. ¹⁵Jesus junak inimmeu:

—Eme'e, ka tu'i yoememtaka juni'i, yoemrata bichapo emo tu'joame. Taa ju'u Lios emot ju'u'nea. Bwe'ituk inimi'i, ju'u jume' yoemem betchi'bo tua bem ae emo eiyaa tebo'uta, inika'a, ju'u Lios ka a' bibitpea —ti ameu jiiak.

Jesuita, Moiseejituka'uta betana nesaurim, intok Liojta yo'otaka a' kateka'a betana a' nokaka'u

¹⁶'Juka' yee babatoowame, Joan teamta inim jiapsaka'po taewaimmeu tajtia, jume' Moiseejituka'uta betana nesaurim intok jume' Liojta betana ju'u'neetuawakame yee majtaka ji'ojteka'u, inim tu'ireakan. Taa junama naateka chukula bicha, Liojta che'a yo'otaka a' kateka'u betana juka' bermela tu'i nok lutu'uria yee majtawa. Junaman bicha intok, si'ime aman jiapsibaeka, emo utte'a jooria.

¹⁷'Teekapo chokim intok kia ini'i bwiia intok aet ayukame, che'a ka obiachi a' lu'utinee'u, Liojta nesauri ji'ojtei betana wepul nokita, kaita a' teuwa'a benasi a' tawanee'u bepa.

Jesus, emo kukunaka emo wo'otawamatat betana yee majta

¹⁸'Seenu, ini'i a' jubibi jimaaka intok ta'abwik jubekai, ini'i, Liojta bichapo ka tu'ik ya'arine. Intok ju'u jamut jimaarita a' jubekame, ket Liojta bichapo ka tu'ik ya'arine.

Seenu, tua tomekame intok ju'u Laasaro' teamtat a' nokaka'po

¹⁹'Senu yoeme tua tomeka jiapsan. Ini'i intok tua ujyoika intok beje'emta a'attean. Intok chikti ta'apo ini'i, tua ujyoisi weyeka, pajkoka au alleetuan. ²⁰Intok ketchia, senu yoeme, tua kaitae au ania machiakai, Laasaro' teaka jiapsan. Ini'i intok si'ime takaat sa'awakan. Intok junae Tomekamta pueetau bichapo bwiapo yeyses. ²¹Ini'i kaitae au ania machime, junae yu'in Tomekamta ji'ibwa'po ko'om yojtemtae jobo'opeaka ama katekan. Intok inika'a kia jume' chu'um juni'i, au rukteka, sa'awapo a' tete'ebwan. ²²Chukula junak juna'a jiokot jiapsame muukuk. Inika's intok jume' Liojta ankelesim, teekau, ju'u Apra'amtau, jume' Liojta yoemiam, kokkosuka bat bem yaaja'u a' tojak. Ket ju'u yu'in Tomekame mukuka, ma'awak. ²³Ju'u yu'in Tomekame, jum jiba yuu taji beete'po jiokot au bichakai, jikau bitchuka, omot mekka juka' Apra'amta intok Laasaro' teamta ket aamak katekamta bichak. ²⁴Junako ini'i: "Itom yo'owa Apra'am, nee e'e jiokoe intok empo juka' Laasaro' teamta a'abo neu a' bittuane, junuen kia a' mam pusiaawata juni'i, baisi ba'am a'abo tenpo net a' chaktane' betchi'bo. Bwe'ituk inim tajipo ne tua jiokot ino bicha", ti jiaka au chaaek.

²⁵ Taa ju'u Apra'am inen au jiiak: "Au waate'e in yoemia, junaman jiapsakai, empo tua tu'ik jiba bichak. Ini'i Laasaro' teame intok tua jikot ka tu'isi au bichak. Taa aapo i'aninim tu'ik alleewamta bicha, empo intoko jikot machik bicha." ²⁶ Intok ama naa buustia inim enchim intok itom joka nasuk, tua bwe'uuka, mekka ko'om jakiata benaka ito nasuk bo'oka. Junuen san jume' inim aman bicha katbaeme ka a aman yaja. Jume' intok aman joka inim bicha katbaeme juni'i ka a a'abo yaja", ti au jiiak. ²⁷ Junak intok ju'u yu'in totekame: "Eu ne ujbwana in yo'owa Apra'am, juka' Laasarota, in yo'owata jo'aau em a' bittuwan betchi'bo". ²⁸ Junaman mamnina nemak wewerim, junammeu a' nokaka intok junuen, juname'e ka junuen ket a'abo inim in jikot ino bicha'u am yajime' betchi'bo", ti au jiiak. ²⁹ Taa ju'u Apra'am iniau inen jiiak: "Juname'e, juka' Moiseej tuka'uta betana nesauri ji'ojeita intok wame'e Liojta betana ju'neetuwaka nokakame, bem ji'ojeita'uta, bempo a' jipue. Juname'e ji'ojeitmela'po bempo bichaka a' nok jikkajine", ti au jiiak. ³⁰ Ju'u yu'in toteka'u inen jiiak: "Lutu'uria o'ben in yo'owa Apra'am. Taa inime'e, bempo, kokkoarim betana senu jiabijteka intok ameu weyeo, ka tu'ik betana emo temaine", ti jiiak. ³¹ Taa ju'u Apra'am: "Inime'e, Moiseej tuka'uta betana ji'ojeita intok wame'e, Liojta betana ju'neetuwaka nokakame ji'ojeita'uta, junaka'a ka nok jikkajakai, kia kokkoarim betana seenuk junuen ameu yepsak juni'i, junaka'a juni'i bempo ka a' sualne", ti au jiiak.

17

Senuk ka tu'ik ya'anee'u, jaisa tua ka tu'isi a' chuchupe'u

¹ Ju'u Jesus a' majtimmeu inen jiiak:

—Ju'u ka tu'uwa weyeme inim jiba aune. Taa tua jikot au machine, ju'u yoemtawi, watem inile benak a' jootuamtawi. ² Che'a au tu'i ean iniau, bwe'u tetaa ae tutujwamta, kutanaapo au a' suma'awaka, baweu a' jimaatunee'u, junuen inime'e, jume' illitchim nee sualeme, ka tu'ik a' jootuane'po bepa. ³ Eme'e emo suuane.

'Seenuk, Krijtopo emak werik enchi beje'eka, Liojta bichapo ka tu'ik a' yaako, empo junaet a' sua tejwaane. Inika'a intok junaet au temaaka'ateko, empo a' jikoine. ⁴ Inika'a intok, senu ta'apo juni'i, woo busanisi junuen enchi beje'eka ka tu'ik a' yaako, intok ket woo busanisi inika'a eu yepsakai: "Kannee intok inika'a joone", ti eu a' jiao, em a' jikoinee'u eu utte'a.

Liojtat yoem'ee ta'eeewamita juebenak ae joowa'u

⁵ Jume' aapo'ik yeu pu'arim inen yo'owe Jesukrijtotau jiiak:

—Che'a juni'i Liojta itom sual ta'aane' betchi'bo, itom aniane —ti au jiiak.

⁶ Junak ju'u yo'owe Jesukrijo inimmeu:

—Eme'e, kia ju'u mojtaasa bachiata beleekik juni'i, Liojta enchim a suale'uta a' ta'a'ateko, inia juya sikoomoro' teamtau a inen jiu ean: "Inim, chikti nawamak yeu sika, intok aman baweu kiktene", ti jikai, ini'i juya intok enchim a' teuwaaka'po aman au ean.

Juka' tekokamta au a' lutu'uriaka'u

⁷ Emo nasuk seenu, senuk tekilta a' jooriamta junuen takeakai intok inika'a wasau a' mo'ite'u betana oo inika'a, bwaaram a' suua'a betana a' notteo, kaachin ini'i: "Yepsaka, ji'ibwa", ti au jiuene. ⁸ Ala iniau: "Tukaapo in bwa'anee'uta ya'ane. Intok a'abo neu a' tojisune. Ket nee ji'ibwaaao, chukula intok empo ji'ibwane", ti iniau jiuene. ⁹ Junaka'a a' sawee'uta, junuen juka' aet a' sawekame inika'a a' yaaka' betchi'bo, kaibu aet a' bai saune. ¹⁰ Eme'e juni'i ketchia, Liojta betana si'imeta juka' tekilta enchim joo i'awa'uta eme'e junaka'a a' ya'asukai, inen eme'e jiu ean: "Tua itepo watem bepa tekoka itom tekil joa' betchi'bo tee ka tuttu'i. Bwe'ituk itepo kaita intok, tua juka' itom a' joo lutu'uriaka'u jiba te ya'ari", ti eme'e jiu ean.

Jesus, woj mamnika jume' lepra' teamta ko'okoakame emo ine'etetua

¹¹ Bwe'u jo'arau Jerusalen tea'u bicha naa buusti ketun bo'o joakai ju'u Jesus, jume' bwiaraam Samaaria' tea'po intok Kalilea' tea'po aman siika. ¹² Junaman ili jo'arammeu yebissusekai, woj mamnika o'owim, inime'e lepra' teamtae ko'okoekai au yeu sajak. Taa inime'e, mekka au ja'abweka taawak. ¹³ Intok inime'e:

—Jesus, yee maj majtame, empo itom jikole —ti chaaen.

¹⁴ Jesus inime'e bichakai:

—Aman jume' te'opopo yo'owemmeu yajaka emo ju'neiyaa tebone —ti ameu jiiak.

Inime'e intok junam bicha ket kateka su, ju'u bem ko'oko betana tu'ireak. ¹⁵ Junak intok juname betana seenu, junuen tu'isuka au bichakai, nottek, tua eakai Liojta a' bai sae'uta teuwaakai. ¹⁶ Ini'i, Jesujtau tonommea kiktek bwiau tajti ko'om cha'akai. Junuen beja a' bai saubaekai. Intok ini'i yoeme, bwiaraa Samaaria' tea'po jometukan.

¹⁷ Junak ju'u Jesus:

—Che'a bempo woj mamniakan jume' bem ko'okoa betana tu'ireakame. Jaksa aane jume' waate batanikai. ¹⁸ Jaisa ini'i ka juriotakai omot jometa jiba, aapola a'abo nottek junuen tua junen jiaka, Liojta a' bai sae'uta a' teuwaabaekai ja'ani —ti jiiak.

¹⁹ Junak intok junae yoemtau:

—Kikteka intok baa weene. Junuen Liojta em a' sualeka' betchi'bo empo tu'ireak —ti au jiiak.

Jaisa weyeka juka' Liojta inim nesaunee'u ju'u a' yebijne'po

²⁰ Jume' paiseeo teame Jesujtau nattemaek, juka' Liojta inim a' nesaunee'u betana jak weyego a' aune'eti jiakai. Aapo intok inime'e inen yoopnak:

—Liojta inim che'a a' nesaunee'u, ini'i, ka jitaе a bittuka weene. ²¹ Kaabe: "Inim aane", ti jiune, oo: "Junaman jakun aane", ti jiune. Bwe'ituk ju'u, juka' Liojta che'a yo'otaka inim a' nesaunee'u jaibu inim weye —ti jiiak.

²² Junak intok a' majtimmeu inen jiiak:

—Taewai yuma'ane, junak enchim juka' inim emo benasi yoemta, sejtul ta'apo juni'i, emomak anemta enchim a' bitpeeneo, intok eme'e ka a' bitne. ²³ Intok: "Inim aane." Oo: "Junaman aane", ti emou jiunaa. Taa eme'e ka am bicha katbaane. Intok kia inime'e, ka amet cha'aka rejtingee juni'i. ²⁴ Bwe'ituk teekapo yuku be'oktiata, ta'ata yeu weama'a betana naateka, aman a' weche'u tajtia a' jibaoka'a benasi, junuen machine, juka' inim emo benasi yoemta, junak a'abo a' notteeo. ²⁵ Taa ini'i, che'a bat naataka, utte'a inika'a tua jiokot au a' bitne'po. Intok jume' i'an inim jiapsame betana ka a' mabettune'po. ²⁶ Juka' Noe'etuka'uta jiapsao yeu a' sika'a benasia ket jiba junaen yeu weene, juka' inim yoemta abe a'abo a' nottineeo. ²⁷ Inime'e, ji'ibwaka, jita je'eka, jujupwamta weetuan. Intok jume' bem maarawam am kukunatuun. Juka' Noe'etuka'uta jum bwe'u kuta kari kanoau a' kibakeo tawaita yuma'u tajtia. Inim intok, ba'ae subimneeka intok si'ime kokkok. ²⁸ Juka' Loot tuka'uta jiapsao yeu a' sika'a benasia, ket jiba junaen yeu weene. Inime'e, ji'ibwawamta weetuaka intok jita je'een. Jita jinuwaka, jita nenkiwame weyen. Echaka intok karim joowan. ²⁹ Taa juka' Loot teamta junama bwe'u jo'ara Soroomaa' tea'a betana yeu a' siiko, teeka betana, taji asupre'ebeetemtamak kuraik ama ko'om yukuk. Intok juname'e si'mem su'aak. ³⁰ Ket inimmeu yeu a' sika'a benasia yeu weene, taewait juka' inim yoemta a'abo aniau yeu a' machiak.

³¹ 'Junae taewait, senu kari jikat aneka, ini'i, wajiwaa jita jipuekai, ka ko'om cheptaka a' nu'ubaane. Senu intok, wajpo anekai juni'i, ini'i ka a' jo'aua nottibaeka'eene. ³² Ju'u Loot tuka'uta jubipeeu yeu sikamtau eme'e au waatine. ³³ Wa'a inim jiba, alleaka a' jiapsinee'uta che'a a' eiyaaame, ini'i, jiba yuu a' jiapsinee'uta a' ta'arune. Taa wa'a nemak a' ea' betchi'bo junuen a' jiapsinee'uta ka a' eiyakame, juna'a, jiba yuu a' jiapsinee'uta a' bitne.

³⁴ 'Ineponee inen emou jiiia, junae tukaariat, wepul jipetekipo, woika nau to'oka, junama'a senu nuk simnaa. Ju'u senu intoko junama tawaanaa. ³⁵ Jaamuchim, woika nau tuseme, junama senu nuk simnaa. Ju'u intoko senu junama tawaanaa. ³⁶ Wajpo wooika nau rejteka, junama'a senu nuk simnaa, ju'u intoko seenu, junama'a tawaanaa.

³⁷ Inime'e inika'a jikkajakai:

—Achaa, jakunsa ini'i yeu weene —ti au nattemaek.

Aapo intok:

—Jak juni'i mukiata bo'oka'po, junama'a jume' bwere wiirum nau yajine —ti ameu jiiak.

18

Jamut jokoptuitat intok ju'u yo'oraapo tekiakamtat nokaka, ta'abwik a' teuwaaka'u

¹ Ju'u Jesus intok inimmeu junuen inime'e, ka a' rojiklaka jiba Liojtau bicha bem yee nokrianee'uta am majtabaeka, jita ta'abwikut nokaka inika'a ameu teuwaak. ² Inen ameu jiiak:

—Senu ili bwe'u jo'araapo, seenu, ini'i yee ya'uraa bibittuaka yo'o ya'atukan. Ini'i, kia Liojta ka yo'ori ta'aan intok inim juni'i, kaabeta au ta'aattuan. ³ Jiba junama'a ili bwe'u jo'araapo ket, jamut jokoptui inim jo'aakan. Ini'i, kia jiba junae yo'o ya'uttau yee yeepsan. Junuen inia bichapo, senuk a' beje'eka anemta betana jita'po aapo'ik lulu'uriata a' jipu'unee'ut, junae a' ania i'akai. ⁴ Binwaa ta'apo juna'a yo'o ya'ari ka a' aniaabae. Taa chukula ini'i: "Ineponee kia Liojta ka yo'ori ta'aaka juni'i, intok nee kia kaabeta ino ta'aattuaka juni'i, ⁵ junuentaka juni'i, inika'a jamut jokoptuita jiba a'abo neu a' sua' betchi'bo, nee iniat a' aniaabae, junuen inika'a ka intoko a'abo a' suaka intok nee a' lottane' betchi'bo", ti jiiak.

⁶ Junak intok ju'u yo'owe Jesukrijo inen jiiak:

—Inika'a junuen teuwaak ju'u ka tu'i yee ya'uraa bittuame. ⁷ Ju'u Lios intok juni'i ket jiba tua ame betchi'botune, jume' aapo'ik yeu pu'arim, tukaariat intok taewait naa bujzia

au bicha emo nokriame. Jaisa am bo'o bittuanee ja'ani. ⁸ Ineponee inen emou jiiia, aapo kia chubala juni'i ka bo'o bichaka ame betchi'botume. Taa chukula ju'u inim yoeme a'abo notteko, jiba tua ketun jume' a' sualeme inim bwiapi am teune.

Ju'u paiseotat intok ju'u ya'uraatau bicha tomita weyemta nau totojamtat nokaka, ta'abwik a' teuwaaka'u

⁹ Ju'u Jesus juchi inika'a jita ta'abwiku a' tamachiaka, waatem, jume' che'a si'imoku tu'isi emo jiapsa'ati eaka, watem intok kia jak wa'am bichame betchi'bo a' teuwaakai. Aapo intok inen jiiak:

¹⁰ —Woika o'owim Liojtau bicha nokbaeka, te'opou yajak. Ju'u senu paiseeo tukan. Ju'u senu intok, ya'uraatau bicha tomita weyemta junaka'a tekilekan. ¹¹ Ju'u paiseeo, weyeka, Liojtau bicha nokaka, inen jian: "Empo Lios, tua ne enchi baisae, ka jume' watem benasi in machiaka' betchi'bo. Inime'e jita nunu'ee, ka tu'isi jiapsaka intok ka tu'i jaamuchimmak emo tu'uritua. Intok ne kia inia ya'uraapo tekilekamta benasi juni'i ne ka maachi. ¹² Inepo semaanapo woisi ka ji'ibwalataka ne Liojta yoyo'ore. Intok inepo, si'ime ju'u in koba'u betana, jum woj mammisi na'ikiaripo, wepu'ulaik ne ama eu bicha a' nana'ikia." ¹³ Taa ju'u senu intok, ya'uraapo tekilekame, ini'i amau mekka taawak. Ini'i intok kia teekau bicha juni'i ka jikau bitchubaekai, ala taupo au chonaka intok: "Oo empo, achai Lios, nee jiokole, ka tu'i yoemta", ti au jiiak. ¹⁴ Ineponee inen emou jiiia, ju'u ya'uraapo tekilekame, aapo a' jo'awau notteka, ini'i jaibu tua junama wa'am Liojtamak au tu'utelatakai yepsak. Taa ju'u paiseeo, ka junuen ayukai. Bwe'ituk, ju'u che'a au yo'o joame, ini'i chukula che'a ka eiyaaawaka bitnaa. Taa ju'u ka au che'ewareme, junia'a chukula che'a eiyaaawaka bitnaa.

Jesus, jume' ili uusim amet mamteka, Liojtau bicha am nokria

¹⁵ Ketchia jume' ili uusim ju'u Jesujtau tojiwan, junaea aapo'ik amet mampene' betchi'bo. Taa jume' Jesujta majtim inika'a bichakai, jume' aman au am tojame am nok beje'e japtak.

¹⁶ Taa ju'u Jesus jume' a' majtimmeu chaaeka inen ameu jiiak:

—Ake'em am su'u toja. Ela'pom neu katnee jume' ili uusim. Kate'em ammeas jaapte. Bwe'ituk ju'u Liojta aman che'a yo'otaka a' kateka'u, jume' inime'e benasi emo eetuame betchi'bo. ¹⁷ Lutu'uriapao ne inen emou jiiia, ju'u, ka ili usim benasi au eetuaka, Liojta che'a yo'otaka a' kateka'u betana juka' nok lutu'uriata a' mabetakame, junia'a kaibu aman jiapsime.

Senu ju'ubwa yo'otuka, tu'ik yu'in jipueka, Jesujtamak etejo

¹⁸ Junama'a jume' yoemratau yo'owem betana senu Jesujtau nattemaek:

—Tu'i yoeme, a yee majtame. Jitasa utte'a in ya'anee'u inepo junae juka' jiba yuu jiapsiwamta a' bitne —ti au nattemaek.

¹⁹ Iniau intok inen jiiak ju'u Jesus:

—Jaisaaka empo nee tu'u yoeme ti jiiia. Kaabe intoko tu'i yoeme. Wepulai jiba. Ini'i intok aapo ju'u Lios junia'a —ti au jiiak—. ²⁰ Empo Liojta betana nesauri ji'ojteimmet ju'unea: "Ta'abwi jamutta, ka a'jubeka, ka aamak emo tu'urine. Ka yee sussu'anee. Ka jita e'etbwane. Ka aa nok'ichiata yetet nonokne. Em achai intok em ae yo'orime" —ti au jiiak.

²¹ In'i yoeme intok:

—Inika'a si'imeta, in ili usituka'po naateka nee a' ya'ari —ti jiiak.

²² Inika'a ju'u Jesus jikkajakai:

—Ketuni senu weeme eu be'ee —ti au jiiak—. Si'imeta juka' em jipue'uta nenkaka, inika'a, jume' jiokot jiapsammet a' na'ikimtene. Intok junak empo teekau, Liojta mak, juka' che'a eiyaaawatchikl bitne. Chukula intok nemak weene —ti au jiiak.

²³ Taa junia'a, inika'a jikkajakai tu'isi au sioktaak. Bwe'ituk aapo unnaa yu'in jita atteakan. ²⁴ Junuen siokaka tawakka a' bichakai, ju'u Jesus:

—Tua obiachi, jume' yu'in jita atteakame betchi'bo, inime'e, Liojta che'a yo'otaka a' kateka'u bem jiapsinee'u —ti jiiak—. ²⁵ Juka' naikim wokekamta, kameeyo' teamta ji'ikia pusimpo yeu a' weene'po che'a ka obiachina, juka' yu'in tomekamta jum Liojta che'a yo'otaka kateka'u a' yebijne'po bepa —ti jiiak.

²⁶ Junako jume' a' jikkajakame:

—Junuentuko, jabesa tua a jinne'uitune —ti au nattemaek.

²⁷ Ju'u Jesus inen ameu jiiak:

—Inim jume' jiapsame, ju'u obiachika, bem ka a joa'uta, ju'u Lios ala junaka'a a jooa —ti ameu jiiak.

²⁸ Ju'u Peeo:

—Achai, itepote si'imeta juka' item atteasuka'uta tee a' to'o saka'i emak eaka emak rejribaekai —ti au jiiak.

²⁹ Junak aapo inen am yoopnak:

—Tua lutu'uriapo nee inen emou jiiia, jabela juni'i, a' jo'ara oo a' yo'owawam oo jume' tua aamak wewerim oo a' jubiarita oo jume' a' yoemiamwam, Liojta che'a yo'otaka a' kateka'u betana juka' nok lutu'uriata a' eiyia' betchi'bo, inime'e ju'u am to'o sikame, ³⁰ ini'i ket inim jiapsaka, che'a bepa au tu'ik mabetnee intok jum chukula jiapsiwao, juka' jiba yuu jiapsiwamta bitne —ti ameu jiiak.

Ju'u Jesus, juchi bemelasi jaisa a' muknee'u teuwaa

³¹ Ju'u Jesus intok jume' woj mammi ama wooim yeu a' pu'arim, bempola, omola nunuka:

—Itepote bwe'u jo'ara Jerusalen tea'u bicha tee bo'o joa. Junaman intok si'imeta juka'a, jume' Liojta betana ju'ueetuawaka, ju'u inim yoemta betana nokaka bem ji'ojetka'uta, junaman a' chupne'po. ³² Bwe'ituk ini'i, junaman jume' ka inim yoemem mampo su'u tojinaa. Intok jaana jiaawaawaka, ka yo'oriwaka ka tu'isi au noknaa. Intok aet chit wattinnaa. ³³ Ini'i ko'okosi ya'anaa intok chukula, juname'e a' me'ene. Taa baji taewaita weyeo, kokkoarim nasuk jiabijtene —ti ameu jiiak.

³⁴ Taa bempo inia betana ka a' jajamek. Intok kia ka ju'uean jitat ameu a' teuwaa'po. Bwe'ituk ini'i weyeme ame betchi'bo aet ju'ueeepo ameu obiachiakan.

Senuk ka bichamta, bwe'u jo'ara Jeriko' tea'po jo'aakamta au a' ine'etetua ju'u Jesus

³⁵ Juka' Jesuja, bwe'u jo'ara Jeriko' tea'u jeela a' yebijususeeo, senu lipti bo'o mayoat kateka, watem betana jita a' mik bo'o bichan. ³⁶ Ini'i, junama'a yoemrata juebenak ama wa'am katemta jikkajakai, ini'i ka bichame, ju'u ama weye'ut, watermmeu nattemaeck. ³⁷ Ini'i intok, juka' Jesuja, Nasaret tea'po jometa ama wa'am a' weye'u tejwaawak. ³⁸ Junak intok ini'i:

—Achai Jesus, Labiituka'uta betana yoemratat yeu simria, empo nee jiokole —ti au chaaek.

³⁹ Jume' aman bat kateme, juname'e a' yaatine' betchi'bo au nookan. Taa aapo che'a juni'i:

—Achai, Labiituka'uta betana yoemratat yeu simria, empo nee jiokole —ti chaaek.

⁴⁰ Junak intok ju'u Jesus, junama kikteka, au a' toji nesaek. Au a' tojiwako, ju'u Jesus inen au nattemaeck:

⁴¹ —Jitasa empo nee enchi ya'aria i'a —ti au nattemaeck.

Ju'u ka bichame intok:

—Achai, juchi ne bitbae —ti a' yoopnak.

⁴² Ju'u Jesus intok:

—Juchi bitne —ti au jiiak—. Empo junuen em nee sualeka' betchi'bo, tu'ireaka'e —ti au jiiak.

⁴³ Junama lautipo sep bichak ju'u lipti. Intok Jesuja mak yeu siika, Liojta a' bai sae'uta teuwaakai. Intok ket ju'u yoemra si'ime inika'a bichakame, ket Liojtau bicha bem allea'uta a' teuwaan.

19

Jesus, Sakeo' teamta jo'apo aane

¹ Junak intok ju'u Jesus junama'a bwe'u jo'araa Jerikoo' tea'u kibakek intok junama bwe'u jo'araapo aman weyen. ² Junama intok, senu tua yu'in jita atteaka, ini'i Sakeo' teaka aman jo'aakan. Ini'i intok, jume' ya'uraatau bicha tomita weyemta nau totojammeu yo'o tukan. ³ Ini'i Sakeo' teame, Jesuja ket a' ta'abaek. Taa ka a' bit machiakan bwe'ituk yoemra juebenaka Jesujtamak kaaten. Ini'i Sakeo' teame intok tua kome'elaa tukan. ⁴ Junak aapo bat buiteka intok aapo'ik junuen a' bit betchi'bo, bwe'u juya sikoomoro'o teamtat ja'amuk junama'a omola Jesuja wa'am we'ea'po. ⁵ Junama'a ju'u Jesus wa'am weyeka, jikau bitchuk intok:

—Sakeeo, lauti ko'om chepte. Bwe'ituk i'an nee em jo'aapo tawaabae —ti au jiiak.

⁶ Junak intok ju'u Sakeeo' teame, lauti ko'om cheptek. Intok tua alleaka, Jesuja a' jo'aa' a' mabetak. ⁷ Inika'a bichakai, si'ime Jesujtat nok japtek, aapo'ik senuk ka tu'i yoemta jo'aapo a' tawabaeka ama a' yepsak, ti jikai. ⁸ Junak ju'u Sakeeo, kikteka intok ju'u yo'owe Jesukrijtotau:

—A' bitnee achai. Si'imeta juka' tu'ik in jipue'uta, nasuk'aman nee jume' jiokot jiapsammet nee a' na'ikimtene. Intok inepo jabela bai ta'aaka, jita a' etbwarialataluko, junae betana, naikisi che'a bepa nee a' nottane —ti au jiiak.

⁹ Ju'u Jesus intok inen au jiiak:

—I'an inim jo'araapo jiapsammeu yuumak ju'u am jinne'unaa'u. Beja ini'i yoeme su ket, ju'u Apra'amtuka'utat betana yoemiammet yeu simria —ti jiiak—. ¹⁰ Bwe'ituk ju'u inim emo benasi yoeme, inim jume' ka tu'ikut emo ta'arulame, juname'e jaiwaka intok am jinne'ubaeka yebijlaa —ti jiiak.

Woj mamni tosai tomim ket ammea tekipanoammet nokaka, ta'abwik a' teuwaaka'u

¹¹Juka' yoemrata Jesulta inia a' teuwaau betana ketun inime'e a' jikkajao su, aapo jita ta'abwiku a' tammachiaka ameu nookan. Bwe'ituk aapo bwe'u jo'ara Jerusalen tea'u jaibu ka mekkaaanen. Bempo intok, aapo'ik Liojta inim aniaapo che'a yo'otaka a' nesaunee'uta junama'a sep a' naate machian. ¹²Junak intok inen ameu jiiak:

—Yoeme seenu, tua eiyaaawaka yo'oriwame betana yoemiataka jiapsan. Ini'i, mekka omot bwiarau bicha siika, junuen junamaran, junama yoemrata, che'a ama yo'otaka yeu a' pu'ana' betchi'bo. Intok chukula juchi nottibaekai. ¹³Taa kee simekai, junama'a woj mammnim jume' a' tekipanoareeommu chaaek. Inime'e we'epulaimmet, wepul tosai tomi, tua beje'emta amet na'ikimtek. Intok inen ameu jiiak: "Inika'a tomita eme'e tekipanoane, in notte'u tajtia", ti ameu jiiak. ¹⁴Taa junae a' bwiaraapo joome, ju'u yoemra ka a' waatan. Intok inime'e jum a' sika'u bicha: "Itepo inika'a o'outa te ka itou a' yo'otu i'a", ti bem june' betchi'bo, aman am bittuak. ¹⁵Taa ini'i, jiba junama che'a yo'otaka yeu pu'atuka, intok a' bwiaraau bicha nottekai. Jun'a abo ini'i nottekai, jume' tekilta a' jooriaka, tomita amet a' na'ikimteka'ummeu chaai tebok. Ini'i, juname'e, we'epulaim, jaikik am koba'iaka'ut ju'ueebaekai. ¹⁶Ju'u seenu, bat au yepsaka: "Achais, ju'u em tomi, woj mammisi naa buustia au bu'uurielialaa", ti au jiiak. ¹⁷Ju'u yo'o ya'ari inen a' yoopnak: "Tua su tu'i, empo tu'i yoemtaka a tekilta jojooa. Ka jaikikut juni'i, tu'isi yuma'isi em yeu sika' betchi'bo, woj mamni bwere jo'arammeu ne i'an enchi yo'o ya'an", ti au jiiak. ¹⁸Juchi senu au yepsaka intok: "Achais, ju'u em tomi, mammisia naa buustia au bu'uurielialaa", ti au jiiak. ¹⁹Inika'a ket aapo inen yoopnak: "Empo, mamni bwere jo'arammeu e yo'otune", ti au jiiakai. ²⁰Junak intok juchi senu au yepsaka, ini'i: "Achais, ju'u em tomi inim aayuk. Paayumpo nee a' jipueka a' erialatukan", ti jiiak. ²¹"Bwe'ituk ne enchi ee majjaen, yeteu empo bettek jiapsek, kaita em jo'aripo jita em nunu'ee'po, intok ka em echaka'po em jitchupa'po ju'ueakai", ti jiiak. ²²Junak ini'i yo'o ya'ari inen au jiiak: "Empo, ka tu'ika ka a tekilta jooa. Jiba ju'u em teuwaau'ue su nee ka tu'isi enchi tawaane. Embo, yeteu bettek in jiapseka'po intok kaita in jo'aripo jita in nunu'ee'po intok ka in echaka'po in jitchupa'po ju'ueakai, ²³junako empo juka' in tomita, jume' tomita tekipanoammeu a' reu tebo ean. Intok junuen inepo nottesukai, juka' in tomita intok au a' kobaka'uta kia naa buusti a' mabet ean", ti au jiiak. ²⁴Ini'i intok, jume' ama anemmeu inen jiiak: "Eme'e, juka' tomita em a' u'aa intok ika'a, jume' woj mammim jipuema a' makne", ti ameu jiiak. ²⁵Bempo inen au jiiak: "Taa su, achais, ini'i jaibu woj mammnim tosai tomim jipue", ti au jiiak. ²⁶Ju'u yo'o ya'ari inen am yoopnak: "Taa ne inen emou jiiia, wa'a tu'ik weyemtata che'a juni'i jiapsekame, ini'i junuen, Liojta betana che'a juni'i a' miktune. Taa wa'a inien tu'ikut ka aet jiapsekame, ini'i kia ju'u ilikikut aet a' jiapsek'ut juni'i ae beaj koptituanaa. ²⁷Jume' intoko nee beje'eka aneka, inime'e ka nee ameu yo'otu i'a'um betana intoko, a'abo am tojinee intok inime'e eme'e nee bichapao am su'an", ti jiiak.

Jesulta, jum bwe'u jo'ara Jerusalen tea'u kibaki'iseka'po

²⁸Chukula inika'a teuwaasukai ju'u Jesus ketuni bwe'u jo'ara Jerusalen tea'u bicha bo'o joobaeka yeu siika. ²⁹Junak aapo jume' ili bwere jo'aram Betpaake' tea'u intok Betaania' tea'u aman jeela yepsakai, jum Oliibo kawi' tea'u jeela, ju'u Jesus, wooi jume' a' majtim aman bittuak. ³⁰Inen ameu jiiakai:

—Aman ili jo'ara, tua ka mekka itou katekamtau eme'e katne. Junaman eme'e yeu yajaka, buuta cha'akamta a' teune. Inika'a kee jabe aet yejtemta. Junaka'a woitaka, a'abo a' tojine —ti ameu jiiak. ³¹Senuk intok: "Jaisaaka eme'e a' woita", ti emou a' jiao, eme'e: "Ju'u itom achais a' sawabae", ti eme'e au jiiune.

³²Inime'e a' majtim aman sajaka intok bempo si'imeta Jesulta ameu a' teuwaaka'a benasi ama a' teak. ³³Bempo intok juka' ili buuta am woitao su, jume' a' atteakame:

—Jaisaakai eme'e a' woita —ti ameu nattemaek.

³⁴Bempo intok:

—Juka' yo'owe Jesukrijtota inika'a a' sawabae' betchi'bo —ti jiiak.

³⁵Junuen inime'e, Jesultau aman a' tojaka intok tajo'orim bempo'immek cha'aka'um ju'u buutat to'aaka, Jesulta aet ja'amutuak. ³⁶Aapo'ik Jesulta intok ket a' weye'ut luula, bempo, bem tajo'ori amet cha'aka'um aawas am to'o sakan. ³⁷Aapo'ik junama Oliibo kawi' tea'po betukun bo'ot ko'om a' yebisuseo, si'ime jume' a' sualeka ama aamak kate'um, inime'e si'imeta juka' Liojta a jita joa'apo aman, suum watchisi machik bem bitlala'u betchi'bo, alleerimmea chai japtek. Intok Liojta bicha bem a' bai sae'uta a' teuwaakai. ³⁸Inime'e inen jiiakai:

—A' alleetuawaka a' yo'orinaa'u au lutu'uriatune, ju'u che'a yo'o ya'ari, achais Liojta betana lutu'uriaka a'abo weyemtawi. Teekau jiapsammeu yuma'isi ka Jain eewame aune. Intok che'a bepa Liojta a' yo'orinaa'u jiba au aune —ti jiiakai.

³⁹ Junak intok waate paiseeom, inime'e ama bu'urata nasuk kate'um:

—Yee majtame, inime'e emak eaka inim kateme, am nok yaatituane —ti Jesujtau jiiak.

⁴⁰ Taa ju'u Jesus inime'e yoopnak:

—Ineponee emou inen jiiia, inime'e junuen yaateko, jume' tetam chaaaine —ti jiiak.

⁴¹ Junak aapo, bwe'u jo'ara Jerusalen tea'u jeela yepsakai, junaka'a bwe'u jo'arata bichakai, ju'u Jesus a' jikoleka ae betchi'bo bwaanak. ⁴² Inen jiiakai:

—Kia inia taewait junii'n ee enchim ju'neetuapea, jita tua juka' yanti jiapsiwamta emot a' autuamta. Taa i'ani ini'i tua ka a'ju'neiyaaatu. Intok eme'e ka a'ju'neiyaaane. ⁴³ Bwe'ituk taewaim ka tu'ika emo betchi'bo yuma'anee. Jume' enchim beje'eka aneme konila mekka jikau enchim am koratuaka, intok junuen enchim am kontaika, si'imekut betana luula enchim amunaoa. ⁴⁴ Inim si'ime bwiau tajtia tataptune. Jume' inim jiapsame su'atune. Intok inim teta wepulaka junii'i, jak karipo ka tataptuka ama bi'ine. Bwe'ituk eme'esu inia taewait, Liojta enchim jinne'ubaeka emou a' yepsako, enchim ka a' ta'abaaka' betchi'bo.

Jesus, juka' te'opopo ka joo'eewamta, inika'a ama tu'ute

⁴⁵ Junak intok ju'u Jesus junama bwe'u te'opopo yepsak. Intok junama'a wajiwaa si'imeem jume' jita nenkaka intok jume' jita jinume, pa'akun yeu beep taitek. ⁴⁶ Intok inen ameu jiiak:

—Jum Liojta nok lutu'uriapo inen ji'ojeti: "Ju'u in te'opo, Liojtaa bicha emo nokria betchi'bo kari tune", ti ji'ojeti. Taa eme'e, jume' jita e'etbwame, ama e'eusee'u kau wojo'oriata benasi a' ya'ari —ti jiiak.

⁴⁷ Chikti ta'apo ju'u Jesus jum te'opopo aneka yee majtan. Taa jume' jum te'opopo tekiakammeu yo'owem intok jume'e, Moiseejtuka'uta nesaurim yee majtame intok kia jume' junama yoemratau che'a yo'owem, inime'e nau eaka, Jesujta jachin bem a' me'e teboneye'ut aet tekipanoan. ⁴⁸ Taa kaachin junii'i ayuka a' me'e machiakan. Bwe'ituk si'ime ju'u yoemra ama aneme, a' teuwaau'ta tua a' tu'ureka a' jikkajan.

20

Jesujta, jabela betanasa lutu'uriaka a' nesaunee'u

¹ Sejtul, senu ta'apo juka' Jesujta jum te'opopo aneka intok juka' yoemrata majtaka, intok Liojta betana nok lutu'uriata juka' yee jinne'umta ameu a' majtao, jume' jum te'opopo tekiakammeu yo'owem intok jume' Moiseejtuka'uta nesaurim yee majtame, intok jume' juriommeu yo'owe ama au yajak. ² Intok inime'e inen au nattemaeak:

—Itom tejwaane, jita ya'uraata betana lutu'uriaka empo inika'a jooa. Oo jabesa inika'a em nesaunee'ut et a' autuak —ti jiiakai.

³ Junak Jesus inimmeu:

—Ineponee ket junaen senu weemta emou nattemaeiae, nee tejwaane. ⁴ Juka' Joantuka'uta yee a' bato'owaane' betchi'bo, jabesa aet a' sawek, ju'u Lios oo jume' inim yoemem jaani, nee tejwaane —ti ameu jiiak.

⁵ Taa inime'e bempo naas emo tetemai japtrek inen jiiakai:

—Jaisa te jiune. Itepo: "Junaka'a, Liojta a'abo a' bittuak", ti itom jiao, junak aapo: "Jaisaakai eme'e ka a' sualek", ti itou nattemaine. ⁶ Taa intok: "Inim jume' yoemem betana", ti itom jiao, ju'u yoemra si'ime itom mamaasukai itom su'ane. Bwe'ituk inime'e, juka' Joantuka'uta, Liojta betana ju'neetuawaka a' noktuawaka'uta tua junuen a' suale —ti jiiian.

⁷ Bempo intok ka emo ju'unea'a ti jiiaka a' yoopnak. ⁸ Junak intok ju'u Jesus:

—Junuentuko, inepo juni'i ket nee ka enchim tejwaanee jabela betana utte'aka inika'a in a'jo'apo —ti ameu jiiak.

Jume' tekipanoareeom ka tu'u jijiapsekammet nokaka, ta'abwik a' teuwaaka'u

⁹ Chukula ju'u Jesus ju'u yoemratau nok taitek intok jita ta'abwiku a' tamachiaka ameu nookan:

—Seenu, a' wajpo, pa'asi ouwom juebenam ja'abwak. Chukula intok wate tekipanoareommeu a' reu tebok. Intok ini'i, junama'a omot bicha sikaa, aman binwatuk. ¹⁰ Juname'e pa'asim chuktawao taewaita yumako, ini'i, tekilta a' jooriamta, juname'e tekipanoareommeu a' bittuak, junama'a echipo, aapo'iku bicha a' lutu'uriatukapo aman a' a'aune' betchi'bo. Taa juname'e, ko'okosi a' yaak intok kaita a' makaka a' simtuak. ¹¹ Junak intok ju'u, junaka'a wajta atteakame, tekilta a' jooriamta juchi senuk aman bittuak. Taa inika'a ketchba, bempo ka a' yo'oreka au nokaka, ko'okosi a' yaak intok kaita a' makaka a' simtuak. ¹² Ju'u wajta atteakame iniat cha'aka, juchi senuk aman bittuak. Taa inime'e tekipanoareeom ket inika'a juni'i, ko'okosi a' yaak intok pa'akun yeu a' tojak.

¹³ Si'imeemmet che'a chukula jun'a wajta atteakame: "Jaisa tua nee aune", ti au eetuak. "Jiba nee juka" in yoemiata, tua in nake'uta nee aman bittuane. Inika'a bicha'ateko jumak

juni'i inime'e a' yo'orine", ti jiakai. ¹⁴ Taa jume' tekipanoareeom inika'a ameu yepsamta bichakai, inen emo tejwaak: "Ini'i jun'a ju'u chukula inika'a atteaneeme. Ate a' me'ene, junuen juka' bem at teamak itepo tawa betchi'bo", ti jiakai. ¹⁵ Junak intok inime'e a' bwiseka, junama'a wajpo yeu a' nuk sajaka a' me'aak.

Ju'u Jesus intok junak inen jiiak:

—Juna'a wajta atteakame, jaisa tua inime'emak aune. ¹⁶ Junaman sika intok ini'i, juname'e tekipanoareeom su'anee. Juka' bwiata intok tatta'abwim a' makne —ti jiiak.

Jume' aman aneme inika'a jikkajaka:

—Lios ka bat junen jiene —ti jiiak.

¹⁷ Taa ju'u Jesus inime'e bitchukai inen jiiak:

—Junak su, jum Liojta nok lutu'uriapo ju'u ji'ojeti inen jame, jitasa teuwaabae:

Wa'a teta, jume' kakaateme yeu tawaaka'u,

Chukula ini'i teta, che'a bat naataka ama nawataka yeu siika, ti jame.

¹⁸ Jabetaka juni'i ju'u inia tetat wechekame, ini'i si'imekut kot kottisune. Taa ini'i teta intok senukut ko'm wecheka, junaka'a kia a' tutujne —ti jiiak.

Ju'u Romapo che'a yo'o ya'aritau bicha, ju'u tomi na'ikiawame

¹⁹ Jume' te'opopo tekiakammeu yo'owe intok jume' Moiseejtuka'uta nesaurim yee matame, inime'e jiba junama sep Jesujta bwijbaeka'eak. Bwe'ituk inime'e aet mammaten, inika'a jita ta'abwiku a' tamachiaka a' nokaka'uta, jiba ame betchi'bo su a' teuwaaka'po. Taa bempo juka' yoemrata majaen. ²⁰ Junako inime'e, bempo jume' aet mammateneeme, watem yo'oriwame benasi emo ya'arikai aman bittuak. Inime'e, jita juni'i a' teuwaatuaka, junuen junaet ju'u kobanaotau a bem yeu a' tojine' betchi'bo. ²¹ Jiba inia betchi'bo inime'e inen au nattemaeak:

—Yee majtame, ju'ueate juka' em teuwaaka'uta intok juka' em yee majta'uta, tua a' lutu'uriatuka'po. Intok ka empo inim jume' watem emo am uju'u'uta amet che'a ta'aaka am bicha. Ala empo, Liojta betana nok lutu'uriata ka ta'abwisia, tua a' lutu'uriatuka'po aman empo yee a majta. ²² Itom tejwaane, jaisa tu'innee ja'ani, ju'u jum Romapo si'imekut bepa yo'o ya'aritau bicha tomita weyemta a' beje'etua'po, oo ka tu'i ja'ani —ti au nattemaeak.

²³ Taa ju'u Jesus inimmet ju'ue'eak, ka tu'ik au bicha bem ea'po intok inen ameu jiiak:

—Jaisaaka eme'e inile benakue nee ji'optuabae —ti ameu jiiak—. ²⁴ Eme'e juka' tosai tomita, senuk nee bittuane. Jabesa inika'a pujbak intok jume' team iniat ji'ojetim —ti jiiak.

Bempo intok:

—Ju'u si'imekut bepa che'a yo'o ya'ari, Sesar teamta betana —ti au jiiak.

²⁵ Junak intok aapo:

—Junuen san eme'e, ju'u inim si'imekut bepa che'a yo'o ya'ari bicha weyemta, au bicha a' na'ikiane. Intok Liojtau bicha weyemta ket eme'e, Liojtau bicha a' na'ikiane —ti ameu jiiak.

²⁶ Intok inime'e junuen, ju'u yoemrata bichapo, kaitat a' ji'optuak. Alla inime'e ju'u aapo'ik am yoopnaka'u betana, tua suum eaka ka montek.

Kokkolam jaisa tua lutu'uriapo am jiabijtee'u betana au nattemaiwa

²⁷ Iniat chukula, waata jume' sauseeoempo ta'eeewame betana, Jesujtau aman noitek. Inime'e, jume' kokkokame ka am jijiabijite'i jiiia. Junuen san inime'e Jesujtau inen jiiak:

²⁸ —Yee majtame, ju'u Moiseejtuka'u, ji'ojetita itom a' ya'arik, yoemta senuk, jubeka intok ka yoemiaka a' mukuko, ju'u junae sailawa, juka' jokoptulata a' jupne'eti jiakai, intok junaernak yoemianee ju'u a' saai mukukamta betchi'bo —ti jiakai—. ²⁹ Ket junuen san, woo busanika nau wewerika jiapsan. Ju'u che'a bat weyeme juubek. Taa ka yoemiaka muukuk. ³⁰ Ju'u iniat cha'aka weyeme intok, juka' jokoptuua juubek. Intok ini'i ket ka yoemiaka muukuk. ³¹ Junak intok, iniamak bajika, juchi ju'u senu a' juubek. Intok jume' waate juni'i, ket jiba junaen aayuka, woo busanim yuma'u tajtia. Intok si'ime ka yoemiaka kokkok. ³² Intok inime'e si'imekut chukula, ju'u jamut juni'i ket muukuk. ³³ Junak su, jume' kokkoarim am jiabijteeeo, inime betana jabesa a' jubeka tawane. Junuen jume' woo busanika a' jubekantakai —ti au jiiak.

³⁴ Junak ju'u Jesus inen am yoopnak:

—Taa wame' kokkoarim nasuk jijiabijteeeka intok aman chukula jiapsinaa'u lutu'uriaka aman yajineeme, junaman inime'e ka jujupne. Intok kia jume' marakame, inime'e, bem maram juni'i, ka am kukunatuane. ³⁶ Bwe'ituk inime su ka intok kokkone. Bwe'ituk inime'e, teekau jume' Liojta ankelesim bebena intok inime'e kokkoarim nasuk bem jiabijteka' betchi'bo, Lios am yoemiak. ³⁷ Kia aapo ju'u Moiseejtuka'u juni'i, jum Liojta nok lutu'uriapo, aman jum ju'u juya beete'utat a' noka'apo, ini'i, jume' kokkolam am jijiabijite'ut a itom aet ju'ueetua. Junama san juka' Liojta, juka' Apra'am teamta, waka'a Isaak teamta

intok juka' Jakoop teamta bempo'im a' Lios yo'owaka'u ama a' teuwaakai. ³⁸ Taa ju'u Lios, ka jume' jiba betchi'bo kokkolammeu Lios. Ala, jume' jiba yuu jiapsame betchi'bo. Bwe'ituk aapo'ik betchi'bo si'ime jiapsa.

³⁹ Junak intok jume' Moiseej tuka'uta nesaurim yee majtame betana waate:

—Tua'e amma'ali jiiia, yee majtame —ti au jiiak.

⁴⁰ Intok junama'a bempo ka intok au ruktek, naa buusti au nattemaibaekai.

Jabeta yoemiam betanasa tua yeu simria ju'u Krijto

⁴¹ Ju'u Jesus inen ameu jiiak:

—Junak su, jaisaaka ju'u Krijto' teame, ju'u Labiituka'uta yoemiammet yeu simria, ti juuwaas. ⁴² Bwe'ituk jiba aapo ju'u Labiituka'u, jum Salmom ji'ojeimpoo inen a' teuwaak: Ju'u in yo'owa Lios, ju'u in yo'owabeu inen jiiak:

“In bata tana neu yejtene,

⁴³ Jume' enchi beje'eka kateme, in am koba'asu'u tajtia”, ti a' teuwaak.

⁴⁴ Ju'u Krijto, kaachin Labiituka'uta betana yeu simriatune, junuen jiba aapo ju'u Labii' teame a' yo'owa rokakai.

Jesus, jume' Moiseejtuka'uta nesaurim yee majtame, ka amma'ali bem ane'ut nooka

⁴⁵ Si'ime ju'u yoemra ama aneme a' jikkajan, juka' Jesuuta a' majtimmeu inen a' jiiak:

—Jume' Moiseej tuka'uta nesaurim yee majtame betana, eme'e emo suuane. Bwe'ituk inime'e tettebem bem supenee'uta tu'ure. Intok jum bwere jo'arampo jita nenkiwa'po che'a anwa'po, yo'orisu emo tetebotua i'a. Intok jum bem te'opombo, che'a bichau wajihu, yo'oraata jojoye'po bem joonee'uta juni'i tu'ure. Intok ket inime'e, pajkompo bichau, che'a bat bem jojoonee'uta waata. ⁴⁷ Intok inime'e ket, jume' jaamut jokoptuim, jume' bem karim bem atteea, eme am atteea mamaka. Chukula intok inia betana bem aet jiawitenee'uta jiaiwakai, Liojta yo'ori ta'aa ti jiuna' betchi'bo, binwaa ja'abweka, Liojtau bicha emo nonoktua. Inime'e juname'e jume'e, chukula che'a bepaa jioerot emo bittuanaame.

21

Jokoptuita kaita jipueka, inika'a tomita woori jasai toomim Liojtau bicha a'na'ikiaka'um

¹ Jum Liojta te'opopo ju'u Jesus, wame'e tua yu'in totomeka, tomita Liojtau bicha weyemta, jum a' jojoawaa'po ama tojame bichak. ² Junama'a ket, tua kaitae au ania machika, senuk jamut jokoptuita, woori ili kopre toomim ama joakamta bichak. ³ Aapo intok inen jiiak:

—Tua nee lulu'uriapo inen emou jiiia, junuen inika'a, tua kaitae au ania machika jamut jokoptuita, che'a si'imebem bepa yu'in ama a' jo'alatuka'u —ti jiiak. ⁴ Bwe'ituk si'ime jume' waute, juka' naa buusti yu'in bem jipue'uta a'abo totoja. Taa ini'i jamut, aapo jioerot a'jiapsa' nasuk juni'i, si'imeba a' jipue'uta, kia juka' ae a' ji'ibwa'ea'uta juni'i ama joak —ti jiiak.

Jesus, juka' bwe'u te'opota chibela tataptune'eti jiiia

⁵ Waate junae bwe'u te'opot bem bicha'ut nau etejon. Intok junama'a tua ujyooika tetammet intok si'imeba junama'a, Liojtau bicha na'ikiaritaka aman tojirita betana. Junak intok ju'u Jesus inen jiiak:

⁶ —Taewai yuma'anee, si'imeba inika'a i'an enchim bicha'uta, chibela tataptuka, tetata inim wepu'ulaik juni'i ka jikat tawane —ti jiiak.

Aniata inim kee subinnee, ju'u machilaa yeu weeneeme

⁷ Junak intok au nattemaiwak:

—Yee majtame, ini'i jakwoosa yeu weeneekai. Jitaa machilaasa aunee inika'a weyemta jaibu chupneeo —ti jiiakai.

⁸ Ju'u Jesus inen jiiak:

—Tua tu'isi eme'e emo suuane. Intok kaabeta eme'e enchim bai ta'aatuane. Bwe'ituk juebenaka nee betana eme'e kate'eti jiiak yajine. Inime'e: “Ineponee juna'a ju'u Krijto”, ti jiune. Intok ket: “Inime'e taewaim juname'e, a' nottineeo”, ti jiune. Taa eme'e ka amemak eene. ⁹ Intok junak eme'e aman jakun nassuawa ti jiuwao, intok ya'uraata eme'e ka nassuama jikkajakai, eme'e ka majjaune. Bwe'ituk utte'a inika'a bat weenee'u. Taa iniamak kee lu'utinee ju'u ania —ti jiiak.

¹⁰ Junak intok ket inen jiiak:

—Ju'u senu yoemra, juka' ket senuk bwiaraapo yoemrata beje'eka nassuane. Senu bwiaraapo yoemra ket, juka' senuk bwiaraapo yoemrata beje'eka nassuane. ¹¹ Jak chukti bwia au yoaka, ko'om kibakne. Tebaatune. Intok ko'okoaa o'omotsu weene. Intok teekapo tua suum watchisi machika aune. Intok jita teuwaaka, machilaa yu'in weenee ti jiiak.

¹² Taa si'imeba inika'a kee yeu weyeo, eme'e bwijnaa intok emou suuanaa. Juriom nau eme'e totojiwaka, ya'uraa bittuanaa. Intok eme'e e'etanaa. Intok

jume' che'a yo'o ya'arim bichapo intok jume' kobanaaoem bichapo, enchim nemak ea' betchi'bo eme'e yeu totojinaa.¹³ Junak, inien emou weyeka nee betana juka' lutu'uriata eme'e a' teuwaane.¹⁴ Junuen san eme'e a' ju'uneiyaane, junuen chukula junama enchim emo nokriaka enchim teuwaanee'uta, ka bat naataka aet enchim ju'uneenee'u betana.¹⁵ Bwe'ituk ineponee juka' enchim teuwaanee'uta intok suawata nee emot a' autuane. Inika'a, jume' enchim beje'eka aneme, kaabe au yuma'anee, intok kia kaabe a' beje'eka noknee juni'i.¹⁶ Taa eme'e, kia jume' enchim yo'owawam betana intok jume' tua emo mak werim betana intok kia jume' enchim naakea enchim ta'aa'um betana eme'e yeu bwijtune. Emo betana intok waate su'atune.¹⁷ Intok enchim nemak ea' betchi'bo, si'imem betana eme'e omtanaa.¹⁸ Taa enchim kobat, kia wepul chooni juni'i, ka ta'aruitune.¹⁹ Intok inien a' machiak juni'i, eme'e enchim suale'ut ka ta'abwisi eaka jiapsa'ateko, eme'e, jiba yuu jiapsiwamta bitne.

²⁰Jum bwe'u jo'ara Jerusalen tea'po eme'e, sontaaom ka ililikim nau a' kontalame eme'e am bicha'ateko, junak junuen eme'e ju'uneene, inika'a lauti a' tataptune'po.²¹ Junako, jume' bwiaraa Jurea' tea'po aneme, inime'e kawiu bicha katne. Ket jume' intok, jum bwe'u jo'ara Jerusalen tea'po aneme junama yeu katne. Intok jume' wajpo aneme, inime'e ka jum bwe'u jo'arau nottibaeka'eene.²² Bwe'ituk juname'e taewaimmet ju'u Lios, tua amet jiokot yee bittuane. Junak si'imeta juka'a, jum Liojta nok lutu'uriapo ji'ojeitea a' chupneeo.²³ Intok tua jiokot ameu machine, wame'e jaamuchimmeu juname'e taewaimmet jume' abe usibaemmewi oo illitchika che'eeme asoakammewi. Bwe'ituk junakriao inim bwiapo tua weenee ju'u unnaa jiokot emo bitwametune.²⁴ Waate jum nassuawa'u su'anaa. Wate intok bwijrimtaka, si'ime aniat tatta'abwi yoemrataa naas nuk saka anaa. Intok jume' ka inim joomem, jum bwe'u jo'ara Jerusalen tea'po, inime'e jume' wasuktiam junuen bem ama an i'awa'um simsu'u tajtia ama nesaweka a' nayyotene.

Juka' inim yoemta, jaisa weyeka teeka betana a'yebijnee'u

²⁵Junak intok ta'atchi, intok ju'u mechachi, intok jume' chokimmetchi juni'i, machilaa aune. Intok jume' inim bwiapo jo'aakame, a' jita tuka'po ka a ju'uneene. Intok inime'e, tua jantiachika jum bawepo jume' ba'a biaktiam jaime jikkajaka, majjaune.²⁶ Inim si'ime aniat, juka' yeu weenemta ju'uneiyaaka, ju'u yoemra tua majjaeka kia wattine. Bwe'ituk kia jume' teekapo ka bittaka jume' utte'aka nesaweme juni'i, emo yoone.²⁷ Intok junako inime'e, juka' inim yoemta teeka betana, namupo, nesaweka intok tua yo'orisi machika a'abo weyemta a' bitne.²⁸ Inika'a weyemta yeu machi taiteko, eme'e ka ko'om eene. Intok a'bo'o bichaka, jikau bitchune. Bwe'ituk tua lauti eme'e inim jinne'uitune.

²⁹Ketchia inika'a jita ta'abwiku a' tamachiaka ameu nookak:

—Eme'e, juka' chuna'ouwota mammatene, oo kia jita juyatakua juni'i,³⁰ eme'e, ini'i jume' sawam jaibu am basiweo, am bichakai, jiba eme'e su junuen ju'uneenee juka' tasariata a' yuma'aseo.³¹ Jiba junaen su ketchia, si'imeta inika'a eme'e a' bicha'ateko, eme'e jaibu su ju'uneene, Liojta a'abo bwiau yo'otaka a' nesaunee'u abe a' yuma'apo.

³²Lutu'uriapo ne inen emou jija, si'ime ini'i yeu weene, i'an inim juka' yoemrata kee a' kokkou su.³³ Ju'u teeka intok ini'i ju'u bwia, inime'e lu'utine. Taa ju'u in teuwaari, ini'i, ka lu'uteka, jiba yuu tawane.

³⁴Tu'isi eme'e emo suuane, ka eme'e inim juka' ka tu'ik bo'o jooriawamatat, nanaakowamatat intok inim aniaapo weyemtat jiapsiwamta betchi'bo, junaet, Liojta enchim yo'oreka jiapsa'uta a' koptabaane. Junuen juka' taewaita a'abo in aet nottinee'uta, ka enchim a' etbwa nu'u'ne' betchi'bo,³⁵ jite'i yecha'ita a' wecheka'a benasia. Bwe'ituk juna'a taewai, si'ime yoemra inim si'imekut jiapsammeu junuen yuma'anee.³⁶ Ka eme'e emo koptaika jiapsibaane. Intok eme'e, Liojta bicha enchim emo nokrianee'uta ka koptane, junuen si'imeta inika'a yeu weenemta betana a enchim ama yo'eene' betchi'bo. Intok ju'u inim yoemta bichapo tu'isi enchim mabetrimtune' betchi'bo.

³⁷Ju'u Jesus, taewapo jum te'opopo yee maj majtan. Tukaapo intok, kawi oliibo' tea'po tawabaeka, am bicha sisimen.³⁸ Junama intok ju'u yoemra si'ime, chikti ta'apo, tua ketwoo su, te'opou yeu yaajan, junuen a' jikkajibaekai.

22

Jesujta bwij betchi'bo, aet nau etejowaka a' tu'utewame

¹Jaibu yuma'asekan ju'u pajko taewai, jume' paanim ka reberuakame bwa'anaao, ju'u, bwaram aet jissu'awame pajkopo ta'eeewame.² Jume' te'opopo tekiakammeu yo'owe intok jume' Moiseejtuka'uta nesaurim yee majtame, inime'e, juka' Jesujta, jachin ayuka bem a' me'enee'uta jaiwan. Bwe'ituk bempo juka' yoemrata majjaen.

³ Junak intok ju'u bebeje'eri, ju'u Juraj teamtat kibakek. Ini'i ket ju'u Ijkariootimmea ta'eewame. Ket jume' woj mamni ama wooim mak na'ikiatuka'u. ⁴ Ini'i intok, jume' te'opopo tekiakammeu yo'owemmeu intok jume' ama nesawemmeu siika, intok inime mak etejok, jachin ayuka aapo'ik juka' Jesuuta ameu a' su'u tojinee'u betana. ⁵ Inime'e intok tua alleak. Intok nau eaka, tomita a' mak rokak. ⁶ Ju'u Juuraj teame junuen amemak a' tu'ureka, intok junama naateka a' bwiseka ameu a' su'u toji betchi'bo, jakwoo che'a kaabeta aamak ane'uta bo'o bichan.

Kupteo Jesukrjijota a' majtimmak a' ji'ibwaka'po

⁷ Junak yuumak ju'u taewai, paanim ka reberuaka aet bwabwa'awaaao, inim junak, bwalata wasuktemta junaet a' meme'ewaaao. ⁸ Jesus intok, juka' Peota intok juka' Joanta sawek:

—Eme'e aman sajaka, kupteo, pajkot item bwa'anee'uta, itoas a' yaaka ama a' jipu'une —ti ameu jiakai.

⁹ Bempo intok:

—Jakunsa empo junaka'a item a' yaa i'a —ti au nattemaeak.

¹⁰ Jesus inen am yoopnak:

—Junamar bwe'u jo'arau eme'e yajako, seenuk, bwe'u babu soto'ipo ba'am weiyaamta eme'e bitne. Inika'a eme'e, jo'arau a' yepsa'u tajtia eme'e aamak aman yajine. ¹¹ Intok eme'e, junama jo'rapo yo'otau: "Ju'u yee majtame: Jaksa inim karipo inepo jume' in majtimmak, pajkot kupteo inepo ji'ibwane, ti jiia", ti au jiune. ¹² Junak intok aapo, junama'a karipo, juchi senu bwe'u kari, bepa katekamta enhchim tejwaane. Inika'a jaibu tu'uteita. Junama'a eme'e a' ya'anee juka' item bwa'anee'uta —ti ameu jiak.

¹³ Bempo intok aman sajaka intok si'imetra juka' Jesuuta tua junuen ameu a' teuwaari benasi ama a' bichak. Intok junama'a, inime'e pajkot tukaapo bwa'anaamta ama a' yaak.

¹⁴ Junama'a junak ka machiao yumakai, ju'u Jesus intok jume' aapo'ik yeu pu'arim, mesau ruktek. ¹⁵ Junak intok ju'u Jesus inimmeu:

—Tua ne lutula wee'po inika'a pajkot tukaapo bwa'awamta emomak ne a' ya'apean, ketun kee inepo me'etukai —ti ameu jiakai—. ¹⁶ Bwe'ituk inepo inen a' lutu'uria ti jiia, ka intok inika'a pajkopo ka machiao bwa'awamta emomak juchi in a' bwa'anee'u. Chukula teekau junak achai Liojta che'a yo'otaka a' kateka'u, i'an inika'a a' teuwa'uta in a' yuma'u tajtia —ti jiak.

¹⁷ Junak intok, pa'asi ba'awata ama auka'uta nu'uuka, Liojta bai saeka intok:

—Inika'a em nu'uuka, si'ime nau a' ji'ine —ti ameu jiakai—. ¹⁸ Bwe'ituk inika'a pa'asi ba'awata, ka intok nee a' ji'ine, chukula junak, achai Liojta yo'otaka a' nesauneeo item a' bicha'u tajtia —ti jiak.

¹⁹ Chukula ket jume' paanim nu'uuka, Liojta bai saeka junak intok juname'e am rebek-taka, bempo'immeu am bwisek inen jiakai:

—Ini'i in taka o'ben, emou tu'ineeka, jikot ya'atuka me'etuneeme. Inika'a eme'e, neu waati betchi'bo a' joone —ti ameu jiak.

²⁰ Ket chukula ji'ibwasukai, juka' pa'asi ba'awata auka'uta junuen ameu bwisek intok inen jiak:

—Ini'i pa'asi ba'awa jun'a, ju'u emou tu'ineeka, bemelasi weyeka, Liojtamak emo tu'utewamta, ojbo in wo'otaka'ue a' chupiatuka'uta a' teuwaame —ti ameu jiakai—.

²¹ Taa ne ju'unea, juka' nee yeu bwijneemta, inim item ji'ibwa'po, nemak a' ane'epo.

²² Bwe'ituk ju'u inim yoeme, Liojta nok lutu'uriapo aapo'ik betana a' ji'ojetituka'po aman junaen au chupe. Taa tua jikot au machine, ju'u, junuen yea a' bwijneemtawi —ti jiak.

²³ Junak intok bempo'naas nau nattemai japtek, jabeta tua junen yea a' bwijne'po betana.

Jabetasa ama che'a eiyaanaa'u betana, naas nau nattemaiwaka'po

²⁴ Chukula inime'e, bempo'im nasuk, jabeta ama che'a ameu a' yo'otunemta au a' lutu'uriatunee'u betana aet nau etejok. ²⁵ Taa ju'u Jesus inen ameu jiak:

—Jume' inim bwere yoemratau che'a yo'o ya'arim, junaka'a yoemrata am tekoka'a benasia a am kuakta. Intok ketchia inime nasuk jume' che'a yo'owe, inime'e, tu'ik si'imem jooriame ti ta'ewa. ²⁶ Taa emo nasuk ka junuen weene. Ala emo nasuk ju'u che'a eiyaawame, ini'i, si'imem bepa che'a chukula a' weye'e benasia au eiyaane. Ju'u intoko nesaweme, ini'i, jume' waatem nesauta a' jooria'a benasia au eiyaane. ²⁷ Bwe'ituk inime'e betana, jabetesa jun'a ju'u che'a eiyaawame, ju'u mesau rukteka ji'ibwaneeme, oo ju'u, bwa'amtia iniau totojame. Ju'u mesau yejteka ji'ibwaneeme jun'a o'ben. Taa inepo, nee inim emo nasuk aneka, jabeta nesauta a' joa'a benasia nee jiapsa —ti ameu jiak.

²⁸ Eme'e su intok juname'em, jume'e, inim tua obiachiku, sioksi in ino bicha'po, jiba i'an tajtia nemak naj kuakteme. ²⁹ Inia betchi'bo san, inepo, chukula, yo'otaka enhchim nemak annee'u betana, lutu'uriata nee enhchim makne, in achai Liojta betana in a' makrituka'a

benasia. ³⁰ Junuen junaman, che'a yo'otaka in anneepo, mesau kateka in ji'ibwanee'u, enchim nemak ama ji'ibwane' betchi'bo. Intok eme'e, jume' che'a yo'owem jojoye'po jote'ene, junuen jume' woj mamni ama wooika, Ijra'eltuka'uta betana yoemrata, a' ya'uraa bittua betchi'bo.

Jesus, Peota, inika'a ka au a' ta'a'ati a'jiunee'u betana junuen a' teuwaa

³¹ Ket inen jiiak ju'u Jesukriijo:

—Empo Simoo, a' ju'uneiyaane, juka' bebeje'erita emou suuaka, kia tiikota, jekae naas a' beba'a benasia enchim a' ji'optuabae' betchi'bo, Liojtau bicha a' noklatuka'po. ³² Taa inepo, nee jaibu Liojtau bicha enchi nokriasula, junuen, jiba Liojtat eaka em a' suale'uta, ka em a' koptane' betchi'bo. Intok empo aet chukula, inia betana tu'isi yeu simlatakai, junak jume' Krijtopo emak werim inime'e Liojta bem suale'u betana, ka ta'abwisi intok bem eene' betchi'bo am aniane.

³³ Ju'u Simo'o teame intok:

—Achai, emak eta'anaaka juni'i, intok kia ne emak me'etuneeka juni'i, jiba ne emak weene —ti au jiiak.

³⁴ Taa ju'u Jesus:

—Inen ne eu jiaa Peeo, jiba i'ani, juka' totoi o'owiata kee a' kukuseeo, bajisi empo nee betana temaiwaka, ka nee emo ta'a' ti jiune.

Aapo'ik jiokot au a'bitnee'u, yuma'aseka'u

³⁵ Junak intok ju'u Jesus inen ameu nattemaek:

—Sejtu, junak nee enchim naas saweko, enchim ama nu'u sakanee'uta oo tomi boosata intok kia bocham juni'i ka enchim weiyeane'eti jikai, jaisa junak jita emou be'eka ja'ani —ti ameu nattemaek.

Bempo intok:

—Tua kaita —ti au jiiak.

³⁶ Junak intok aapo inen jiiak:

—Taa i'ani, wa'a ama a' nu'unee'uta oo tomi boosata a' jipueme, ini'i a' weiyeane. Ju'u intoko ka tebe sisi'iwook kuchi'im jipueme, ini'i jume' a' bepa supewam nenkaka junae tomie am jinune. ³⁷ Bwe'ituk inepo nee a' lutu'uriatune'eti jiiia, inika'a, jum Liojta nok lutu'uriapo inen ji'ojteita junuen neu a' chupne'po: "Intok ini'i, jume' ka tu'i yoememmak na'ikiatuk", ti jiamta. Bwe'ituk si'ime ju'u Liojta nok lutu'uriapo nee betana ji'ojtei, utte'a junuen a' chupnee'u —ti ameu jiiak.

³⁸ Junak intok bempo:

—Yuu achai, woika im aayuk jume' tettebe sisi'iwook kuchi'im —ti jiiak.

Aapo intok:

—Inime'e jibatune —ti jiiak.

Jesus, jum Jetsemani' tea'awi, Liojtau bicha nooka

³⁹ Junak intok ju'u Jesus junama yeu sikaa, jiba aapo'ik aman yeepsa'a benasia, oli'bo'okawi' tea'u bicha siika. Jume' a' majtim intok aamak yeu sajak. ⁴⁰ Junak, jum a' sika'u yepsakai, inen ameu jiiak:

—Liojtau bicha eme'e emo nokriane, junuen ka tu'ik enchim ya'anee'ut ka enchim ji'opne' betchi'bo —ti ameu jiiak.

⁴¹ Chukula sep ju'u Jesus, junama'a am ane'epo, che'a bichau jeela siika, senuk tetata a'mekka a' jimmaala'abe'emu. Junama intok Liojtau bicha nok betchi'bo tonommea kiktek. ⁴² Intok:

—In yo'owa, empo junen ea'ateko, inika'a bettesi jiokot machika neu weyemta betana ka nee a' bittuane. Taa ka in ea'po amantunee taa tua em junen ea'po amani —ti jiiak.

⁴³ Junak intok teeka betana senu Liojta ankeles junama au yeu machiak, ini'i junuen utte'ata aet autuasekai. ⁴⁴ Intok aapo junuen tua jiokot bettesi au bichakai, che'a juni'i bepa Liojtau bicha au nokria simen. Ju'u intok a' tata bujtiawa, kia bwere ojbo chaktiam benasi bwiau ko'om yojen. ⁴⁵ Junama'a Liojtau bicha a' noka'apo kikteka, jume' a' majtim tawala'bicha siika. Inime'e intok siokrimmea yumiataka, kokocheme teak. ⁴⁶ Junak intok:

—Jaisaaka eme'e kokoche. Jote'em intok Liojtau bicha emo nokrianee junuen ka tu'ikut, ka enchim ji'opne' betchi'bo —ti ameu jiiak.

Jesus, bwijritaka, nasuk weiyeawa

⁴⁷ Juka' Jesujita junama'a ketuni a' nokao su, waate juebenaka ama au yajak. Ju'u Juuraj ti teaka'u, ini'i jiba jume' woj mamni ama wooika Jesujita yeu pu'arimmak na'ikiatuka'u, juname bepat weyen. Intok ini'i Jesujtau ruktek a' pujbwawat aet tente betchi'bo. ⁴⁸ Junak ju'u Jesus:

—Juuras, jaisa empo inien aet tenteka, juka' inim emo benasi yoemta, yeu a' bwiseka, watem mampo a' su'u toja ja'ani —ti au nattemaek.

⁴⁹ Jume' Jesujtamak rejteme, juka' ama weyemta bichakai aapo'iku:

—Achai, jaisa tua itepo inime'e tettebe sisi'iwook kuchi'immea nassuanee ja'ani —ti au nattemaek.

⁵⁰ Jume' Jesuja mak rejteme betana, seenu, ju'u te'opopo tekiakammeu yo'ota sawee'uta, batatana naka chukti a' beebak. ⁵¹ Taa ju'u Jesus:

—Kate'em ameu suua, ini'i jibatune —ti jiiak.

Junak intok ju'u Jesus, junaka'a ya'uraapo sawamta nakammet mamteka, a' tu'utek.

⁵² Junama sep, te'opopo tekiakammeu yo'owemmeu intok jume' te'opopo nesaweme intok ju'u yoemratau yo'owemmeu, jume' a' weiyaabaeka aman au yajilammeu:

—Eme'e tettebem kukuche'ekai intok kukutakai, nee jita etbwareo tuka'a benasia eme'e a'abo neu yeu sajak —ti ameu jiiak. ⁵³ Junako chikti ta'apo jum te'opopo nee emo nasuk aneeo, eme'e kia juni'i ka neu suuak. Taa i'an ka machiku emou tu'i, juka' bebeje'erita utte'ata emot ayuka a' weyeo.

Juka' Peota, Jesujta ka au a' ta'a ati a' jiaaka'po

⁵⁴ Junak intok inime'e, juka' Jesujta bwiseka, ju'u te'opopo tekiakammeu che'a yo'ota kariu aman wajiw'a a' tojak. Ju'u Peeo intok mekka aet cha'aka weyen. ⁵⁵ Junama'a wajiw'a, waatee jum bwe'u tebat nasuku nayaka intok junama ameu jootek. Ju'u Peeo intok ket amemak ama yejtek. ⁵⁶ Junak intok senu jamut, junama sawame, aapo'ik junama tajiu katekamta bichakai, tua a' bitchuka, intok:

—Ini'i o'ou ket Jesujtamak weaman —ti jiiak.

⁵⁷ Taa ju'u Peeo, ka a' lutu'uria'ati jiubaeka:

—Kannee a' ta'aa —ti jiiak.

⁵⁸ Che'a chukula intok juchi senu a' bichaka:

—Empo ket juname betana weye —ti au jiiak.

Taa ju'u Peeo:

—E'e, kannee junaa —ti jiiak.

⁵⁹ Che'a chukula, jumak senu orata weyekai, juchi senu ket:

—Tua lutu'uriapo ini'i yoeme aamak weaman bwe'ituk Kalilea bwiaarapo joome —ti jiiak.

⁶⁰ Junak intok ju'u Peeo inen jiiak:

—Empo achai, tua kannee ju'uea jitit em etejoo'ut —ti jiiak.

Jiba junama lautipo juka' Peota ketuni a' nokao su, totoi o'owia kukussuk. ⁶¹ Junak intok ju'u yo'owe Jesukriijo au bicha kuakteka junama'a Peotat remtek. Ju'u Peeo intok, ju'u yo'owe Jesukrijtota au teuwaala'u wawaatek: "I'an empo, totoi o'owiata kee kuseo, bajisi empo ka nee emo ta'a'ati jiulatune", ti au a' jiaaka'ubewi. ⁶² Junak intok ju'u Peeo junama yeu sikaa, intok tua ka alleaka bwaanak.

Jesujta junn jiaawaawaka ka a' yo'oriwaka'po

⁶³ Jume' Jesujta a' suuatuawame, ka a' yo'oreka au nookan intok ko'okosi a' jooan. ⁶⁴ Intok a' puj pattaika, pujbat a' chonaka au nattemaek:

—Ka ju'ueaka itom tejwaa, jabeta enchi chochonak —ti jiaakai.

⁶⁵ Intok ket wate juebenak au teuwaan junuen ka a' yo'oribaekai.

Jesus, si'ime ju'u jurio yoemratau yo'oraata bichapo jipu'uwa

⁶⁶ Yokotuko taewapo, jume' junama jurio yoemratau yo'owe intok jume' te'opopo tekiakammeu yo'owe intok jume' Moiseej tuka'uta nesaurim yee majtame, inime'e emo nau tojak. Intok juka' Jesujta si'ime ju'u ama ya'uraatau yeu a' tojak. Junama bempo:

⁶⁷ —Item tejwaane, jaisa empo junaa ja'ani ju'u Kriijo' teame —ti au jiiak.

Aapo inime'e inen yoopnak:

—Inia betana, lutu'uria ti ne emou jiao, eme'e ka nee sualne —ti ameu jiaakai. ⁶⁸ Intok kia nee emou nattemaeo juni'i, eme'e kaibu nee tejwaane. Intok kia eme'e ka nee su'u tojinee juni'i. ⁶⁹ Taa i'an naateka ju'u imim emo benasi yoeme, Lios, che'a si'ime utte'akamtamak a' batatana aamak yejtene —ti jiiak.

⁷⁰ Junako sep juname'e si'ime:

—Junak su, jaisa empo junaa ja'ani ju'u Liojta u'usi —ti au nattemaek.

Ju'u Jesus intok:

—Jeewi, inepo nee junaa, jiba enchim a' teuwaari benasia —ti ameu jiiak.

⁷¹ Junak bempo inen jiiak:

—Kaabe intok waatiatune, ju'u a' beje'eka a' na'atejoneeme. Jiba itepo te a' teuwaarita aet a' jikkajila.

23

Juka' Jesulta, Pilaatotau yeu a' tojiwaka'po

¹ Junak intok junama si'ime japteka, intok aapo'ik Jesulta ju'u kobanaao Pilaato'oti teakamttau a' tojak. ² Junama'a intok inime'e sep su a' na'atejo japtek inen jiaakai:

—Itipo, tee inika'a o'outa inim itomak yoemrata, ka yanti a' eltuamta te a' ju'uneiyaa. Juka' tomita jum bwe'u jo'ara Romapo, ju'u che'a yo'o ya'aritau bicha weyemta, ka itom a' bejje'etuane'e ti jiiia. Intok ketchia, aapo au ju'u che'a yo'o ya'ari a' Krijtotuka'u a' teuwaati jiaakai.

³ Junak ju'u Pilaato inen au nattemaek:

—Jaisa empo juna'a ja'ani, ju'u, jume' juriommeu che'a yo'o ya'ari —ti jiiak.

Jesus intok:

—Ineponee juna'a, jiba em a' teuwaari benasi —ti a' yoopnak.

⁴ Junak intok ju'u Pilaato, jume' te'opopo tekiakammeu yo'owemmeu intok ju'u junama'a yoemratau:

—Tua ne kaita ka tu'ik inia yoemtata a' bicha —ti ameu jiiak.

⁵ Taa inime'e che'a juni'i jiiian:

—Ini'i, yee a' majta'ue inim jurea bwiaraapo, si'ime yoemrata ka yanti eltua. Kalilea bwiaraa' tea'po naateka intok i'an inim ket junaen a' weetua —ti jiiian.

Juka' Jesulta, Eroorej teamtau yeu a' tojiwaka'po

⁶ Ju'u kobanaao Pilaato inika'a jikkajaka, juka' yoemta, bwiaraa Kalilea' tea'po a' jometuka'uta nattemaek. ⁷ Intok junak junaman a' jometuka'utu tejwaawakai, ju'u Kalilea bwiaraa' tea'po kobanaao, Eroorej teamtau a' bittuak. Bwe'ituk ini'i ket juname'e tae-waimmet, bwe'u jo'ara Jerusalen tea'po anekai. ⁸ Ini'i Eroorej teame, Jesulta bichakai, tua alleak. Bwe'ituk binwatuk naateka a' bitpeaka ean. Bwe'ituk aapo'ik betana etejowamta jikkajilatukan. Intok ket jita a' jo'uta, machilaata aet bithaeka ean. ⁹ Aapo tua juebenak au nattemaek, taa ju'u Jesus kaita a' yoopnak. ¹⁰ Ketchia junama'a jume' te'opopo tekiakammeu yo'owe intok jume' Moiseejtuka'uta nesaurim yee majtame, inime'e ka yaateka a' na'atejoka ama aanen. ¹¹ Junak intok ju'u Eroorej teame intok jume' a' sontaaoowam, kia jak wa'am a' bichak. Intok ka a' yo'orekai, ujyoork intok beje'emta, yo'o ya'ari tajo'ori benakue a' tajo'otuak. Junama'a ju'u Eroorej teame juchi ju'u Pilaato' teamtau a' bittuak. ¹² Jiba junae taewait ju'u Pilaato intok ju'u Eroorej teame emo nau tu'uteka emo eiyaa japtak. Bwe'ituk bat naataka bempo emo bejje'een.

Jesus, a' me'etune' betchi'bo aet nesawa

¹³ Junak intok ju'u Pilaato, jume' te'opopo tekiakammeu yo'owe intok jume' junama'a jurio yoemratau yo'owem intok juka' bu'uraata nau a'awaka, ¹⁴ intok inimmeu inen jiiakai:

—Eme'e inika'a yoemta inim neu a' tojak. Intok inim yoemrata, ka yanti aapo'ik am eltua ti jiaakai. Taa inepo, jiba inim enchim bichapo nee a' temaisuk intok eme'e ju'unea, ju'u enchim a' na'atejoo'u betana, ka tu'ik kaita in aet teula tuka'u. ¹⁵ Intok kia ju'u Eroorej teame juni'i, bwe'ituk aapo juchi a'abo itou a' bittualaa. Joo, eme'e ju'unea, ini'i kaita ka tu'ik ya'ari junae a' me'etune' betchi'bo. ¹⁶ Junuen san, nee a' bepsu teboka intok chukula nee a' su'u tojine —ti jiiak.

¹⁷ Junae pajko taewait, juka' yoemrata alleetua betchi'bo, ju'u Pilaatotau utte'atukan, senuk eta'ita, aapo'ik a' jiokoeka yeu a' su'u tojine'po. ¹⁸ Taa juname'e si'ime nanancha chai japtak:

—Inika'a ka jiokoeka, a' me'e tebone. Juka' Barabaaj teamta yeu su'u tojine —ti jiaakai.

¹⁹ Ini'i Barabaaj teame, jum bwe'u jo'arapo, ya'uraata beje'eka nassuawamta ya'alatukan intok yee su'ari betchi'bo, ama eta'itukan. ²⁰ Ju'u Pilaato, juka' Jesulta su'u toji peaka ean intok juchi ameuk nookak. ²¹ Taa bempo che'a juni'i, kusisi:

—Kuuset a' popon tebone —ti chaaek.

²² Iniamak bajisi ju'u Pilaato:

—Jitasa ka tu'ik ya'alatakai. Nee kaita aet teulaa junae a' me'etunee'uta au chupne' betchi'bo. A' bepsu teboka, intok chukula ne a' su'u tojine —ti ameu jiiak.

²³ Taa bempo che'a juni'i naa buusti chaaeka nookan, kuuset a' popontunee'u a'awakai. Intok juka' bu'uraata intok jume' te'opopo tekiakammeu yo'owe junuen ka yaateka am chaae' betchi'bo, inime'e juka' bem a'awa'uta am ya'ariawak. ²⁴ Ju'u kobanaao Pilaato, juka' bem a'awa'uta junen su a' ya'ababaek. ²⁵ Intok junuen aapo, juka' bem su'u toji i'a'uta ameu yee a' su'u tojak. Juka' bem bwe'u jo'arapo ya'uraata beje'eka, nassuawamta ya'alatuka intok yee a' su'ariaka' betchi'bo ama eta'ita. Jesulta intok bempo'im mampu a' su'u tojak.

Jum kuuset a' popontuka'po

²⁶ Junama'a juka' Jesulta, kuuset a' popontunee'u bicha a' weiyaawa'po, juname'e, senu yoemta, bwe'u jo'ara Sireene' tea'a betana jometa, Simon teaka, waj betana weyemta nankeka, au nookak intok inika'a, juka' kuujta a' pu'aktatuaaka, Jesujat cha'aka a' weiyaatuwan.

²⁷ Yoemra bu'uuka aet cha'aka kaaten. Intok juebena jaamuchim inime'e, aapo'ik betchi'bo tua ka bem allea'uta teuwaakai bwaanan. ²⁸ Taa ju'u Jesus inime'e bitchukai, inen ameu jiiak:

—Eme'e jaamuchim Jerusalenpo joomem, kate'em nee betchi'bo bwaanaa. Ala eme'e emo bwanriane, intok jume' enchim yoemiam. ²⁹ Bwe'ituk chukula taewaim yuma'anee, junak: "Tua alleenee jume'ka a yoemikame intok jume'kaabeta chi'ituakame", tijiunao. ³⁰ Junak intok ju'u yoemra, jume' kawimmeu nokaka: "Itot wattine", ti jiu japtene. Intok jume' ili bwia kawimmeu: "Itom essone", ti jiune. ³¹ Bwe'ituk, nee, tu'ik joamta juni'i inien jikot joakai, eme'e, ka inien jiapsame, chukula che'a juni'i jikot joonaa —ti jiiak.

³² Ketchia aamak woika jume' tua ka tu'ika ya'arika weiyaawan, jum Jesulta mak nau su'abaawakai. ³³ Junak bempo jum Mukia koba' tea'u yajakai, junama'a juka' Jesulta kuuset poponak. Intok ketchia jume' woika ka tu'ik ya'arika aamake. Senu a' batatana, senu intok a' miko'otana. ³⁴ Juka' Jesulta, jaibu kuuset a' poponwao:

—Achai, am jikoinne, bwe'ituk inime'e ka ju' uneaka juka' bem joa'uta a' jooa —ti jiiak. Intok jume' sonataao, aapo'ik Jesulta tajo'orita nat na'ikimte betchi'bo, amet nau ja'atek.

³⁵ Ju'u yoemra junama aneka a' bitchun. Intok kia junama'a ju'u yoemratau yo'oora juni'i, ama aneka, ka a' yo'oreka nookan inen jiiak:

—Aapo watem jinne'uk. I'an el'a po aapo, aapola au jinne'une, lutu'uriapo aapo ju'u Krijto' teame, Liojta betana yeu pu'arituko —ti jian:

³⁶ Jume' sonataao jun'i ket junaen ka a' yo'oreka au nookan, intok au rukteka chibusi cho'okok ba'ata a' ji'ituubaakai. ³⁷ Intok inen au jian:

—Lutu'uriapo empo ju'u juriommeu che'a yo'ya'arituko, empo emo jinne'une —ti jian.

³⁸ Aapo'ik a' koba bepa intok ji'ojtei chaya'atukan, ini'i rieeko nokpo intok latin nokpo intok ebreo nokpo ji'ojteitukan: "Ini'i juna'a ju'u juriommeu che'a yo'ya'ari", ti jikai.

³⁹ Jume' ka tu'ik ya'arika junama kuusimmet aamak chaya'ituka'um betana seenu, ka a' yo'oreka:

—Lutu'uriapo empo ju'u Krijto tuko, empo emo jinne'unee intok itom ket jinne'une —ti au jiiak.

⁴⁰ Taa ju'u seenu, iniamak ama jikat popontuka'u, iniau nookak:

—Jaisa kia jeela juni'i empo ka Liojat ee majjae ja'ani. Jiba empo inim itomak jikot emo bichakai —ti au jiiak. ⁴¹ Itepo ala tee lutu'uriaka inien jikot ito bicha bwe'ituk itom ya'ari betchi'bo itou lutu'uria inien jikot itom ito bitnee'u. Taa ini'i o'ou, ka tu'ik tua kaita ya'ari.

⁴² Junak aapo:

—Jesus, neu waatine, chukula empo che'a yo'otaka nesau taiteko —ti jiiak.

⁴³ Ju'u Jesus iniau:

—Lutu'uriapo ne eu inen jiiia, tua i'ani, jum Liojta yoemiam che'a bat yaaja'u, em nemak ama annee'u —ti au jiiak.

Jum, Jesulta jaisa a' mukuka'po

⁴⁴ Junama jumak jaibu luula yejten. Junak intok si'imukut junama'a ka machika taawak. Ini'i junuen kupteo, bajim jia'utajtia ka machikai. ⁴⁵ Ju'u ta'a juni'i ka tachiriaka taawak. Jume' intoko, jum Liojta te'opopo jume' bwe'u tajo'orim ammea a' pattituka'um, inime'e nanana'aku nasuk, jikat naateka, ko'om tajtia siutek. ⁴⁶ Junak intok ju'u Jesus, kusisi inen chaaek:

—In yo'owa Lios, in jiapsita nee em mampo su'u toja —ti jikai.

Inika'a intok teuwaaka, muukuk.

⁴⁷ Junak ju'u Romapo betana, junama sonataaoommeu ya'ut, si'imeta juka' ama yeu sikamta a' bitchukai, Liojta yo'orek inen jikai:

—Lutula wee'po, ini'i yoeme, kaita ka tu'ik ya'ariakan.

⁴⁸ Si'ime ju'u yoemra ama ane'u, juka' junama yeu sikamta jaibu bitchukai, tua bem a' juwa'uta teuwaaka, taupo emo chonaka, junama yeu sajak. ⁴⁹ Taa si'ime jume' aapo'ik Jesulta ta'aa'um intok ket jume' jaamuchim, jume' Kalilea bwiaraa' tea'a betana naateka a' sualeka, aamak rejitisuka'um, bempo junama ili amanmekka ja'abweka, inika'a weyemta a' bitchuka taawak.

Teta wojo'oku, Jesulta tekwaka'po

⁵⁰ Junama intok senu yoeme, ini'i tua tu'i yoemtaka, intok Liojta yo'ori ta'aakai, Jose' teaka ama jiapsan. Ini'i, jurea bwiaraa' tea'po, ili bwe'u jo'ara Arima tea'ati teaka'po

jometakai. Aapo junama juriommeu yo'o ya'uraapo na'ikiatukan. ⁵¹ Ini'i Jose' teame, Liojta inim bwiapo che'a yo'otaka kateka a' nesaunee'uta a' bit bo'o bichan. Junuen san ini'i, junama juriommeu yo'oraata bem yaaka'u betana ka amemak ean. ⁵² Aapo junak ju'u kobanaao, Pilaato' teamtau noiteka intok junau juka' Jesuuta takaawata au a'awak. ⁵³ Chukula junama'a kuuset ko'om a' teksukai, aapo, bwe'u tosai tajo'orimpo a' bijtak. Intok inika'a, tetapo yee ma'a betchi'bo wojo'oriata ya'aripo, kee jabeta ma'awa'po, junama a' teekak. ⁵⁴ Inim junak yokoriapo aet yum jo'e taewaituka' betchi'bo, junaet a' yuma' betchi'bo si'ime tu'utewan. Juna'a taewai jaibu abe naatekai.

⁵⁵ Jume' jaamuchim, Kalilea bwiaraa' tea'a betana naatekai, ju'u Jesuuta mak aman yajilamtuka'um, inime'e junaman a' ma'awaka'u bicha sajaka a' bichak. Intok juka' takaata jachin a' tekwaka'ut a' mammatek. ⁵⁶ Intok inime'e jaibu bem jo'arau nottisukai, bempo juka' ba'ata intok ochokok tua win jubak a' ya'ariak. Junak intok Moiseej tuka'uta junuen a' nesaweka'po aman, ju'u aet yum jo'e taewait bempo junuen yum jo'ekai.

24

Kokkolam nasuk Jesuuta a'jiabijteka'po

¹ Semaanata aet naate'u yeu matchukai, inime'e jaamuchim, tua ketwoo junaman tetapo wojo'oriata ya'ariu bicha nottek, juka' win jubak intok ochokok bem tu'uteka'uta weiyaakai. Waate jaamuchim intok ket amemak kaaten. ² Junaman bempo yajakai, juka' bwe'u tetata wojo'oriata ae pattita, omola biaktita teak. ³ Intok junama wajija bempo kiimuk. Taa juka' yo'owe Jesukrijtota a' takaawata ka ama a' teak. ⁴ Inime'e bempo womtilamtukan, kaachin an machikai. Seej chukti intok wooo o'owim, tua tojsasaalaik tajo'oreka ameu ja'abwekame teak. ⁵ Bempo'im intok junuen ketun tua majjaeka, tonomea ja'abweka, bwiau ko'om am cha'ako, juname'e o'owim:

—Jaisaaka eme'e inim kokkolam nasuk juka' jiapsamta jaiwa —ti ameu jiiak—. ⁶ Kaabe inimi'i bwe'ituk kokkoarim nasuk juchi jiabijtela. Au waatine, aapo'ik ketuni Kalilea bwiaraa' tea'po aneka, inien emou a' jiiak po'. ⁷ A' utte'atune'eti jiakai, aapo'ik juka' inim yoemta, ka tu'i yoemmemmeu a' su'u tojinaa'uta. Juname'e, kuuset a' poponne'eti jiakai. Intok bajji taewaita weyeka, juchi a' jiabijtenee'u betana.

⁸ Junako bempo, aapo'ik Jesuuta teuwaaka'ubeu wawaatek, ⁹ intok chukula bempo jum tetapo wojo'oriata ya'ari betana nottekai, si'imetra inika'a, jume' woj mamni ama wepu'ulaika yeu a' pu'aka'ummeu intok si'ime jume' waate ama anemmemmeu a' teuwaak. ¹⁰ Jume' inika'a lulu'uriata, jume' Krijtota yeu pu'arimmeu a' etejokame inime'em tukan, ju'u Maria Maareena' teame, intok ju'u Joana' teame intok juka' Jakoobo' teamta ae, Maria' teame intok jume' waate jaamuchim. ¹¹ Taa ini'i, bempo'im teuwa'a'u, jume' Krijtota yeu pu'arim betchi'bo, ka suawakamta benaakan. Intok bempo iniat ka am sualek.

¹² Taa junuentaka juni'i, ju'u Peeo junama yeu sikaa, intok buiteka junaman tetapo wojo'oriata ya'ariu yepsak. Intok junuen aapo junama wajija jiwekai, jume' bwe'u tosai tajo'orim omola katekame bichak. Junak intok a' jo'au nottek, junama yeu sikamta betchi'bo tua suum'eakai.

Ili jo'ara Ema'uj tea'u bicha bo'ot Jesuuta bitwaka'po

¹³ Jiba junae taewaitchi, jume' majtim betana woika, ili jo'ara Ema'uj tea'u bicha kaaten. Ini'i, jum bwe'u jo'ara Jerusalen tea'u betana woj mamni ama wepul kilometrom jiba.

¹⁴ Inime'e, si'imetra juka' ama yeu simlata nau etejo sakan. ¹⁵ Intok ketuni nau am etejoka intok emo am tettemaeo su, jiba aapo ju'u Jesus, ameu rukteka intok amemak wee taitek.

¹⁶ Taa inime'e intok, kia a' bichaka juni'i, aapo'ik a' jabe tuka'ut san ka aet ju'uneetuawan. ¹⁷ Junak intok ju'u Jesus:

—Jitasa eme'e nau etejo saka bo'o joakai. Jaisaaka eme'e tua sioka —ti ameu nattemae.

¹⁸ Inime'e betana seenu, ju'u Kleopaja ti teame inen jiiak:

—Si'imekut ju'ueewa inime'e taewaimmet, jum bwe'u jo'ara Jerusalen tea'po yeu sikamta betana. Jaisa empo junama kateka juni'i, inika'a ka ju'ueiyaa ja'ani —ti au jiiak.

¹⁹ Aapo junak:

—Jitasa ama yeu siika —ti ameu nattemae.

Bempo intok:

—Ju'u Jesus, jum Nasaret tea'po jometau yeu sikame. Ini'i, chukula yeu weenemta a' tetteuwa'a'u. Aapo, Liojta bichapo intok yoemrata bichapo juni'i, juka' a' joa'uta intok yee a' majta'uta tua machisi utte'aka a' weetuan. ²⁰ Intok inika'a, jume' te'opopo tekiakammeu yo'owe intok jume' inim itom yoemrata yo'oraata, aapo'ik kuuset popontuka a' mukne' betchi'bo, bempo'im aet nesaweka'uta. ²¹ Itepo intok te aet bo'o bichan, aapo'ik junuen, inim juka' Isra'el yoemrata, ta'abwi ya'uraata betana a' jinne'ue'po. Intok naa buustia,

i'an iniat chukula, jaibu baji taewaim weye jun'a yeu sikaari. ²² Ito betana wate jaa-muchim ala item womtala o'ben. Bwe'ituk bempo tua ketwoo junaman tetapo wojo'orita ya'ari'u noiteka, ²³ intok inime'e junuen, junaman a' takaawata ka teakai, item ane'u itou yajjak intok bempo, ankelesim, inime'e Jesuhta a' jiapsa'po am tejwaakame emo am bichak, ti jiakai. ²⁴ Junama sepia, ito betana wate o'owim junaman tetapo wojo'oriata ya'ari'u sajaka, intok bempo, jume' jaamuchim a' teuwa'a benasi aman a' mammateka a' bichak. Taa aapo'ik juka' Jesuhta ka a' bichak —ti jiakai.

²⁵ Junak ju'u Jesus inimmeu:

—Tua eme'e ka suawaka, kaita a mammate. Intok si'imeta juka'a, jume' Liojta betana ju'neetuawaka, bem teuwaaka'uta, a' sual betchi'bo tua bibinwatu —ti ameu jiakai—. ²⁶ Jaisa emo betchi'bo jum ji'ojeimpo ka ju'unakkiachi ja'ani, juka' Krijto'o teamta, teekau kee che'a yo'otaka a' yejteeo, junuen tua jiokot au a' bitnee'uta, au a' utte'atuka'u —ti ameu jiakai.

²⁷ Junak intok aapo, jum Liojta nok lutu'uriapo, jum Moiseejtuka'uta ji'osia ji'ojeim betana naateka, intok ket si'i me jume' Liojta betana ju'neetuawaka nokaka bem ji'ojeim betana, juka' aapo'ik betana ama ji'ojeita, jachin a' jubaes'po, machisi ameu a' teuwaakai.

²⁸ Jum ili jo'arau, Ema'uj ti tea'u jeela bempo yajibokai, ju'u Jesus, naa buustia wee-baemta benaakan. ²⁹ Taa bempo, junama'a a' tawane' betchi'bo au nookak:

—Inim itemak tawane, bwe'ituk tua kupte intok abe ka machia —ti jiakai.

Junak ju'u Jesus ama jo'arau amemak yepsak ama tawabaekai. ³⁰ Intok aapo jaibu mesau amemak katekai, aapo, jume' paanin nu'uka, ame betchi'bo Liojtau bicha noksukai, junak am rebektaka intok ameu am bwisek. ³¹ Junama lautipo sep bempo aet ju'neetuawak, intok aapo'ik a' jabetuka'uta a' ta'aak. Taa junak aapo seej chukti ama kaabekai. ³² Junak bempo inen nau jian:

—I'an te ju'nea, jum bo'ot itemak a' etejo simeka intok juka' Liojta nok lutu'uriapo ji'ojeita ju'unakkiachisia itou a' teuwaao, aapo'ik betchi'bo juka' jiapsipo item siok'allea'uta item a' ine'aka'po —ti nau jian.

³³ Junak bempo, ka intok bo'o bichaka juchi yeu sajak. Intok bwe'u jo'ara Jerusalen tea'u nottek. Junaman bempo, jume' woj mamni ama wepu'ulaika, Jesuhta yeu pu'arim, intok jume' waate amemak rejteme nau emo tojilammeu yajak. ³⁴ Inime'e nau aneme intok:

—Lutu'uriapo jiabijtek ju'u yo'owe Jesukripto. Ju'u Simoo' teame intok a' bichak —ti ameu jiakai.

³⁵ Junak intok ket inime'e, jum bo'ot bem bichaka'uta, intok Jesuhta, aapo'ik junuen jume' paanim rebektaka ameu am bwiseko bempo'im aet ju'neetuawaka'uta ameu a' etejok.

Jesus, jume' a' majtim, nau anemmeu au yeu machia

³⁶ Bempo'im inia weyemtat ketuni nau am etejoo su, junak ju'u Jesus bempo'im nasuk kiktek intok ameu teboket:

—Yanti elwame emou aune —ti jiakai.

³⁷ Bempo tua womtilataka intok tua majaeka, senuk ka jiapsamta emo bicha'a ti eakai. ³⁸ Taa ju'u Jesus inimmeu:

—Jaisaakai eme'e womtilaa. Jaisa betchi'bo eme'e inia betana ka inien a' lutu'uria'ati ea —ti ameu jiakai—. ³⁹ Mampo intok wokpo em nee bicha, jiba ne inepo jun'a. Net em mamma intok junuen em ju'neene. Bwe'ituk inien takaakamta enchim nee bicha'a benasi, ju'u ka jiapsame, ka takaak —ti ameu jiakai.

⁴⁰ Inien ameu jiupat intok a' mamam intok a' wokiwan am bittuak. ⁴¹ Taa bempo'im junuen alleerimmea intok suum'eaka, ketun ka a' sualeo, aapo ju'u Jesus:

—Jitasa in bwa'anee'u inina aayuk ja'ani —ti ameu nattemaeak.

⁴² Junak intok bempo kuchuta soba'ita rebbeik intok muumum ba'awakame au tojak. ⁴³ Aapo a' mabetaka intok ama ame bichapo ji'ibwak. ⁴⁴ Junama sepia aapo inimmeu:

—Ju'u neu yeu sikame, jiba wa'a ketuni emomak aneka ju'u in emou teuwaaka'u. In'i, jum Moiseejtuka'uta ji'osia ji'ojeipo intok jume' Liojta betana ju'neetuawakame nokaka bem ji'ojeipo intok jume' bwikim benaka salmom tea'po, ju'u neu chupne'eti jiaka, si'ime wa'a nee betana ama ji'ojei jun'a —ti ameu jiakai.

⁴⁵ Junak aapo, inime'e, Liojta betana ji'osia ji'ojeimmet, machisi amet am ju'neetuak. ⁴⁶ Intok inen ameu jiakai:

—Junuen ji'ojei, juka' Krijto' teamta, a' utte'atuka'u a' me'etunee'uta, taa intok ket, baji taeawita weyeka, kokkoarim nasuk a' jiabijtenee'uta —ti jiakai—. ⁴⁷ Intok ketchia, jiba aapo'ik betana lutu'uriaka, si'ime aniat yoemratau bicha, jum bwe'u jo'ara Jerusalen tea'po naateka, inimmeu, ka tu'ik betana bem emo temaeka junuen bem ka tu'uwa ya'arimmet bem jikoitunee'ut aapo'ik betana ameu nokna'a —ti jiakai—. ⁴⁸ Eme'e intok, inia betana si'imetra bitlamtaka, a' teuwa saka. ⁴⁹ Intok a' ju'uneiyaane. Inepone, juka' in achai Liojta

betana emou a' chupne'eti jiaka emou na'ikiarita, ineponee emou a' bittuane. Taa inim bwe'u jo'ara Jerusalen tea'poeme'e tawane, Liojta betana weyeka, juka' utte'ata emot a' autuawa'po tajtia —ti ameu jiiak.

Ju'u Jesus, jum teekau juchi a' notte'po

⁵⁰ Junak intok ju'u Jesus, junama bwe'u jo'arapo yeu am nuk siika, ili jo'ara Betaania' tea'u tajtia. Junama intok ame bepa jikau mamteka Liojtau bicha ameu tu'ik am a'auriak.

⁵¹ Intok ketuni junuen am nokriaka su, aapo laauti jikau siika intok junuen teekau jikau tojituk. ⁵² Bempo intok junama'a a' yo'orisukai, juchi junama Jerusalen tea'u nottek, tua alleakai. ⁵³ Intok bempo, jiba jum Liojta te'opopo aanen, Liojta bem yo'oree'uta, alleaka a' teuwaakai. Junuentune.

Joan teamta ji'ojteka'u

Juka' Liojta betana nok lutu'uria'ati teakamta inim a'yoemtuka'u

¹ Ke'esamriapo, si'imeta aet naateko, ju'u Krijto, Liojta betana nooki ti ta'eewame jaibu jiapsan. Ini'i nooki ti teakame, aapo Liojta mak aanen. Intok aapo Liojtukan. ² Junuen san, aapo ke'esamriapo si'imeta aet naateo, aman Liojta mak aanen. ³ Si'imeta juka' inim ayukamta aapo a' ju'unaktei. Tua kaita aayuk, ju'u ka aapo'ik betana weyeka ayukame. ⁴ Ju'u jiapsiwame aapo'ikut ayukan. Ini'i jiapsiwame intok, inim jume' jiapsame betchi'bo, tu'uwaitaka tachiriata benasi aapo a' weiyaan. ⁵ Ini'i, tachiriapo teuwaawame intok, jum ka machiku, ka tu'isi weyemta beje'eka, tachiriata yeu a' machialaa. Ju'u ka machiria intok ka a' koba'amachi.

⁶ Senu inim aanek, Joan ti teakai, Liojta betana a'abo bittuaritakai. ⁷ Ini'i, aapo juka' tachiriapo ta'eewamta betana a' nokne' betchi'bo a'abo yepsak. Junuen aapo'ik teuwa'aue, junaka'a bem sualne' betchi'bo. ⁸ Ini'i Joan, aapo ka juna'atukan ju'u tachiriapo ta'eewame. Taa aapo wepulsi junae betana a' lutu'uriatuka'uta nokne' teaka a'abo bittuaritukan. ⁹ Ju'u tachiriapo ta'eewame, lutu'uriapo Liojta betana weyeme, ju'u si'ime jume' inim jiapsammeu tu'ik weiyaame, aapo a'abo inim yebissusekan.

¹⁰ Intok wa'a nooki ti teakame, aapo inim bwiapo aanen. Intok aapo inika'a aniata a' ju'unakteka juni'i, jume' inim jiapsame, a'jabetuka'po ka a' ta'aak. ¹¹ Aapo inim bwiapo, aapo'ik ju'unakteipo yepsak. Taa inim jume' aapo'ik betana kateka jiapsame, inime'e ka a' mabetak. ¹² Junuentaka juni'i, waate tu'isi a' mabetak intok a' sualek. Inime'e, bempo'immeu aapo, Liojta betana bem yoemiam tunee'uta ameu chupuk. ¹³ Inime'e ka jak weyoe senu yoemratat yeu katriam bebenia intok ka inim yoemem yeu tom tomte'ebenakai. Intok kia ka jabe yoemta junuen a' ea' betchi'bo junuen Liojta yoemiarim. Ala inime'e, Liojta betana yoemiarim.

¹⁴ Intok juna'a nokipo ta'eewame, aapo ito benasi au yoem yaak. Intok inim ito nasuk jiapsak, tua yee nak ta'aakai intok lutu'uria aet ayukai. Intok jiba aapo'ik Liojta betana wepulaika a' yoemia tuka' betchi'bo, aapo'ik juka' tua ujyooik intok euyaawatchik aet ayuka'uta, itepo tee a' bitlal. ¹⁵ Ju'u Joan, yee babatoowame, inia betana ju'uneaka, ka a' essoka, si'inem bichapo inen jiak:

—Ini'i juna'a wa'a, junak aet nokaka: "Net cha'aka yebijneeme, juna'a che'a nee bepa euyaawatchi, bwe'ituk aapo nee bepa che'a bat jiapsan" —ti jiakai.

¹⁶ Itepo tee si'ime juka' tu'ika, kaitau a tamachiatuka, aet ayukamta intok ka a lu'utemta a' mabetri. Inika'a tu'ik junuen nat chulukai. ¹⁷ Jume' nesauri ji'ojteim, ju'u Moiseej tuka'uta betana weyeka ji'ojtewak. Ju'u intoko, ka itou cha'aka juni'i, yee a' nak jikolee'u intok aapo'ik betana lutu'uriata, aapo ju'u yo'owe Jesukrito a' weiyaa. ¹⁸ Inim tua kee jabe Liojta bicha, taa aapo'ik Liojta betana ju'u wepu'ulaika jiba a' yoemia, ini'i aapo a' yo'owa Liojtamak wepu'ulai benasi aamak jiapsame, aapo juna'a ju'u itom a' ta'aatuakame.

Joan, ju'u yee babatoowame, Jesukrijtota aapat tuka a' ta'aa tebokame

¹⁹ Jume' juriom jum bwe'u jo'ara Jerusalen tea'po jo'aakame, inime'e, wate te'opopo tekiakame intok waate, inime'e te'opopo bem joa'ut am aniamie, Lebiitam teame, ju'u Joan teamtau am bittuak, junuen aapo'ik a' jabetuka'ut bem au nattemaine' betchi'bo. ²⁰ Aapo intoko tua machisi lutu'uriata nenkak inen jiakai:

—Ineponee ka juna'a ju'u Krijto' teame —ti jiakai.

²¹ Junak intok bempo juchi au nattemaek:

—Jabesa'akun empo. Jaisa empo juna'a ja'ani, ju'u Liojta betana ju'uneetuawaka nokakame, ju'u Eliaj tuka'u ja'ani —ti jiakai.

Ju'u Joan intok:

—Kannee juna'a —ti jiak.

Chukula ket juchi:

—Junak su, jaisa empo juna'a ja'ani, wa'a Liojta betana ju'uneetuawaka nokneeka bo'o bitwame —ti au nattemaiwak.

Aapo intok:

—E'e —ti am yoopnak.

²² Junak intoko:

—Junak su jabesa empo junuentuko. Bwe'ituk utte'a, jume' a'abo itom bittuakammeu lutu'uriata itom ameu teuwaanee'u. Jaisa empo ee betana itom tejwaa machi —ti au jiuwak.

²³ Ju'u Joan inime'e inen yoopnak:

—Ineponee ju'u, mekka pa'aku, kaabeta jo'araka'po, chaaeka inen nokamta jiwai: "Juka' yo'ota a'abo yebijnemta a' mabet betchi'bo, juka' ka tu'ik su'u tojaka, aawas emo tu'utene", ti jiame, tua ju'u Isa'iajtuka'u, Liojta betana ju'ueetuuwaka aapo'ik a' teuwaaka'a benasia.

²⁴ Jume' aman ju'u Joanta mak etejokame, inime'e, paiseeom teame betana aman au bittuariamtukan. ²⁵ Inime'e intok:

—Junak su, empo ka ju'u Krijto tuko intok kia ka Eliaj tuko intok kia ka ju'u Liojta betana ju'ueetuuwaka nokame yebijneeka bo'o bitwame tuko juni'i, jaisaaka intok empo yee babatoowa —ti au nattemae.

²⁶ Ju'u Joan inimmeu inen jiiak:

—Ineponee ba'ammea yee babatoowa. Taa inim emo nasuku senu aane ka enchim ta'aa'u. ²⁷ Aapo net cha'aka yebijne, ini'i ala lutu'uriapo che'a nee bepat weyeka juni'i. Inepo, jume' aapo'ik bocha wikiam in a' woitarianee'u kia juni'i kanne ino jabele —ti jiiak.

²⁸ Si'ime ini'i, jum ili jo'ara Betaabara' tea'po yee siika. Ini'i, batwee Jooraan tea'po, ta'ata yee we'e betana taawa. Jum juka' Joanta yee a' babatoowa awi.

Jesus, Liojta betana ili bwala ti ta'eewame

²⁹ Yokoriapo intok ju'u Joan, juka' Jesuuta aapo'iku bicha weyemta bichaka:

—Yuu, ake'em a' bicha. Ini'i juna'a wa'a Liojta betana ili bwala ti teuwaawame, ju'u inim bwiapo jiapsame, bem ka tu'uwa ya'arita aapo' a' mabetneeme. ³⁰ Aapo'ik betana nee nookan junak inepo: "Chukula net cha'aka senu o'ou yebijne, ini'i che'a nee bepa eiyaawatchikai. Bwe'ituk aapo che'a nee bepat jaibu jiapsan", ti ne jiiakai. ³¹ Jiba inepo juni'i, nee aapo'ik a' jabetuka'ut ne ka ju'uean. Taa inepo nee jiba junuen ba'ammea ne yee bato'owaaka ne yebijlalaa, jiba junuen juka' Ijra'el yoemrata, tua lutu'uriapo a' jabetuka'uta bem a' ta'aane' betchi'bo —ti jiiak.

³² Ju'u Joan ket inen jiiak:

—Ineponee intok, juka' Liojta tu'u jiapsita, wokkoita benaka, teeka betana ko'om weyeka intok inia aapo'ikut tawakamta ne bichak —ti jiiak—. ³³ Inepo ketun nee ka ju'uean, junaka'a a' jabe tukta'ut, taa ju'u, ba'ammea nee yee bato'owaane' betchi'bo nee a'abo bittuakame, jun'a ket: "Empo jak juka' Liojta tu'u jiapsita, senukut ko'om weyeka intok junaet tawakamta a' bichako, ini'i juna'atunee ju'u, Liojta tu'u jiapsita emot autuaka, junae yee babatoowaneeme", ti neu jiiak. ³⁴ Inepo intok jaibu a' bitlalaa intok jiba ineponee inien weyeka aapo'ik junuen Liojta betana a' yoemiatuka'uta, nee a' teuwaawame —ti jiiak.

Che'a bat kateka, jume' Jesuuta yee pu'aka'um

³⁵ Juchi yokoriapo intok ju'u Joan intok wooika jume' a' majtim, jiba junama'a juchi ama rejten. ³⁶ Intok aapo, juka' Jesuuta junama wa'am weyemta bichakai:

—Yuu, ake'em a' bicha. Ini'i juna'a ju'u, Liojta betana ili Bwala ti teuwaawame —ti ameu jiiak.

³⁷ Jume' woika Joanta majtim aapo'ik junuen jiamta a' jikkajaka, bempo ju'u Jesuuta mak sajak. ³⁸ Junak intok ju'u Jesus, amau bitchulka intok bempo'im aet cha'aka kateme bichakai:

—Jitasa eme'e jaiwa —ti ameu jiiak.

Bempo intok:

—Yee majtame, jakunsa empo jo'aak —ti au jiiak.

³⁹ Jesus intok inimmeu:

—A'abo kateka a' bitne —ti jiaka am yoopnak.

Junak intok bempo aman sajaka intok a' jo'aaka'po a' bichak. Intok junae taewait ama aamak taawak, bwe'ituk jaibu kupten, jumak naikim jiao.

⁴⁰ Wooka jume' Joanta jikkajaka intok Jesuuta mak sajakame betana, senu Antej ti teakan, Simoo Peeo' teamtamak weri. ⁴¹ Ini'i Antej teame, tua bat, kee jita intok yaakai, juka' aamak werik, Simoo' teamta jaiwak, intok:

—Juka' Mesiaj ti teamta te a' ju'ueiyaa —ti au jiiak. Ini'i, Krijto ti jiubae.

⁴² Junama sep ju'u Antej teame juka' Simoo' teamta, jum Jesuuta ane'u a' tojak. Ju'u Jesus intok inika'a bichakai:

—Empo Simoo' tea juka' Jonaj teamta u'usi. Taa empo Sepaajpo ta'eenaa —ti au jiiak. Inime'e team intok, ket Peeo ti jiubae.

Jesuuta, juka' Jeriipe' teamta intok Natana'el teamta aamak am nunuka'po

⁴³ Juchi yokoriapo intok ju'u Jesus Kalilea bwiaraa' tea'u bicha weebaeka intok senuk, Jeriipe' teamta bichaka, junau:

—Nemak weene —ti au jiiak.

⁴⁴ Ini'i Jeriipe' teame intok, ili jo'ara Betsaira' tea'po jometukan. Jum Antejta intok Peota jo'aaka'po. ⁴⁵ Ini'i Jeriipe' teame intok, senuk Natana'el teamta jaiwaka intok:

—I'an itepo waka'a o'outa, Moiseej tuka'uta jum a' nesauri ji'ojeimpoo aapo'ik betana ji'ojtewakamta, intok ket jume' Liojta betana ju'neetuawaka nokame, inime'e aapo'ik betana ji'ojtewakamta, junaka'a itepo aman te a' bichak, ju'u Jesus ti teakamta, ju'u Jose' teamta u'susi, jo'ara Nasaret tea'po joome —ti au jiiak.

⁴⁶ Ju'u Natana'el intok:

—Jaisa aman ili jo'ara Nasaret tea'po jitaa tu'ika a ama yeu wee machi ja'ani —ti au jiiak. Ju'u Jeriipe intok:

—A'abo sika a' bitne —ti au jiiak.

⁴⁷ Junak Jesus intok, juka' Natana'el teamta au weyemta bichaka:

—Inim senu weye, tua lutu'uriapo Ijra'el yoemrata betana usiaritakai, aapo'ikut ju'u yee bai ta'aawame kaita aet aayuk —ti jiiak.

⁴⁸ Junak intok ju'u Natana'el teame:

—Jaisa empo nee ta'aa —ti au nattemae.

Jesus intok:

—Juka' Jeriipe' teamta kee enchi tejwaa, empo aman chuna'ouwota betuk enchi kateko, nee enchi bichak —ti au jiiak.

⁴⁹ Junak ju'u Natana'el:

—Yee majtame, empo tua jun'a ju'u Liojta yoemia. Embo tua jun'a wa'a, inim Ijra'el yoemratau che'a yo'o ya'ari —ti au jiiak.

⁵⁰ Ju'u Jesus iniau:

—Jaisa empo, chuna'ouwota betuk enchi kateko nee enchi ino bichak ti in eu jia' betchi'bo jiba, empo nee suale ja'ani —ti au jiiak. I'an empo inia weemta bepa che'a juni'i suum watchisi machik empo bitne —ti au jiiak.

⁵¹ Ketchia ju'u Jesus iniau:

—Tua ne a' lutu'uriatune'eti ne emou jiiia, eme'e, juka' teekata au etapolaata intok jume' Liojta ankelesim, ju'u inim yoemta a' kateka'po, ae bepa ko'om bicha intok jikau bicha kateme eme'e am bitne —ti au jiiak.

2

Ili jo'ara Kanaa, jum bwiaraa Kalilea' tea'po jujupwaka'po

¹ Baji taewaim sikaa, chukula, jum mekka ili jo'ara bwiaraa Kalilea' tea'po kateka, Kanaa' tea'po, jujupwan. Junama'a Jesuhta ae ket ama aanen. ² Ju'u Jesus intok jume' a' majtim ket junaman jujupwa'u nunuwak. ³ Junama'a juka' pa'asi ba'awata lu'uteko, ju'u Jesuhta ae intok aapo'iku:

—Ju'u pa'asi ba'awa lu'utek —ti au jiiak.

⁴ Taa ju'u Jesus:

—Jaisaaka empo iniet nee tetejwaa. Ketun kee yuuma ju'u taewai inien weyemta in a' ya'anee'u —ti au jiiak.

⁵ Taa ju'u Maria, jume' junama'a nesauta joammeu:

—Si'imeta juka' aapo'ik enchim aet tejwaa'uta, junaka'a eme'e a' joone —ti ameu jiiak.

⁶ Junama'a busan bwere teta soto'im manekan. Inime'e, jume' juriom, Liojta bichapo embo tu'ute betchi'bo emo komoniaka, bem sawa'um. Junama'a we'epulaimpo, jumak naiki taka oo mamni taka liitro ba'am ama kiareakan. ⁷ Ju'u Jesus, jume' ama nesauta joammeu:

—Inime'e soto'im ba'ammea am tapuniiane —ti ameu jiiak.

Juname'e intok junuen, tua am tappuniak. ⁸ Junak intok ju'u Jesus inimmeu:

—I'an ala, watem ama yeu to'aaka, intok eme'e ju'u inim pajko jujupwa'po junama yo'o ya'ariu am tojine —ti ameu jiiak.

Bempo intok junuen aman au am tojek. ⁹ Ju'u intok junama'a pajko jujupwa'po yo'o ya'ari, jume' ba'am jaibu pa'asi ba'awa tulame am jiiwek, ka ju'neakai jakun bem nu'uwaka'u. Ala jume' nesauta ama joame jiba junammet ju'nean. Bwe'ituk bempo jume' ba'am ama yeu to'alatukan. Junuen san ju'u ama pajko jujupwa'po yo'o ya'ari, ju'u ama jubemtau chaaek, ¹⁰ intok inen au jiiak:

—Inim si'ime, juka' pa'asi ba'awata ji'inaamta, juka' che'a tu'ik bat yeteu totoja. Chukula intok jume' nunurim jaibu junaka'a yu'in am ji'ilatuko, junak juka' che'a ka tu'ik ameu totoja. Taa empo juka' che'a tu'ik i'an ju'ubwa itou a' tojilaa —ti au jiiak.

¹¹ Ini'i jum ili jo'ara bwiaraa Kalilea' tea'po kateka, Kanaa' tea'po Jesuhta yaaka'u, inim tua ujyoisi eiyaawatchika a' joa'uta, aapo a' bit tebobaekai, ju'u machilaa a jita a' joaka a' yaaka'uta, tua ke'esamria tukan. Jume' a' majtim intok junama'a aapo'ik sualek.

¹² Iniat chukula aapo, bwe'u jo'ara Kapernau' tea'u bicha siika. A' aewa intok jume' a' sailawam intok jume' aapo'ik majtim ket aamak katekai. Junama'a bempo ka jaiki ta'apo aane.

Jesus, juka' te'opopo ka joo'eewamta, inika'a ama tu'ute

¹³ Junama san jaibu juriom pajko, bwalam aet jissu'a taewaita ka mekka a' be'eo, ju'u Jesus, bwe'u jo'ara Jerusalen tea'u siika. ¹⁴ Junama Liojta bwe'u te'opopo, aapo, jume' boesim intok jume' bwaaram intok wokkoim nenenkame ama bichak. Intok ket jume' tomita nanakuliariame jum bem tekipanoa'po jokammeu yepsak. ¹⁵ Inika'a aapo bichakai, ju'u Jesus, tettebe wikiam nat jijjo'aaka am jibebia yaak. Intok junama'a te'opopo si'imem, chikti bem bwarammak intok bem boesimmak, pa'akun yeu am beebak. Jume' tomita nanakulia'um, juka' bem tomita ko'om am wo'otariak. Jume' intoko meesam na'ikim am wo'otariak. ¹⁶ Wame'e wokkoim ama nenenkammeu intok:

—Inika'a em pa'akun yeu tojine. In achaita te'opo, eme'e, ka jitaa ama nenki betchi'bo karita benasi a' tatawaane —ti ameu jiiak.

¹⁷ Junak intok jume' a' majtim, Liojta nok lutu'uriapo inen ji'ojeitau wawaatek: "Juka' in yo'owata te'opota, aet jiapsekua tua in a' eyia' betchi'bo, ini'i nee lu'uta", ti a' jia'apo.

¹⁸ Junak intok jume' juriom:

—Inika'a em joone'po, lutu'uriata em jipue'ut a item ju'uneene' betchi'bo, jitaa machilaatasa empo a item bittua —ti au nattemaek.

¹⁹ Ju'u Jesus intok inen am yoopnak:

—Eme'e inika'a te'opota mojaktane, ineponee intok baj'i taewaim weyeo, juchi bemelasi nee a' yecha'ane —ti ameu jiiakai.

²⁰ Junak jume' juriom inen jiiak:

—Woi taka ama busan wasuktiapo ini'i te'opo ya'awak. Empo intok kaachin junuen baj'i ta'apo a' yecha'ane —ti au jiiak.

²¹ Taa ju'u te'opo Jesujta teuwaan'a, jiba aapo a' taka teuwaan o'open. ²² Inia betchi'bo san, chukula, Jesujta kokkoarim nasuk juchi' jibajiteko, jume' a' majtim inika'a aapo'ik teuwaaka'ubeu wawaatek. Intok bempo Liojta nok lutu'uria ji'ojeitau sualek intok waka'a nokita aapo'ik ameu teuwaari.

Jesus, kaabeta be'eka, si'imemmet ju'unea

²³ Junak Jesujta jum bwe'u jo'ara Jerusalen tea'po, junama'a juriom bwalam jissu'aka pajkota weye'po a' aneo, junama'a juebenaka aapo'ik machilaata a jita a' jo'a'uta a' bichaka, aapo'ik sualek. ²⁴ Taa aapo ju'u Jesus, inime'e ka am yoem'eyiaak. Bwe'ituk juname'e si'imemmet ju'uneiyaakai. ²⁵ Aapo tua kabeta betana a' bo'o bichan, aapo'ik inim watem betana a' etejorianee'uta, bwe'ituk aapo, jume' inim yoeme, bem eerimmet ju'neakai.

3

Jesus intok ju'u yo'owe Nikoreemo' teamta nau ane'epo

¹ Junama'a seenu, paiseeom teame betana weyeka Nikoreemo' teaka ama aanen. Ini'i intok jume' juriommeu yo'orata mak na'ikiaritukan. ² Ini'i Nikoreemo' teame, tukaapo Jesujta a' ane'epo au noitek intok inen au jiiak:

—Yee majtame, ju'uneate Liojta betana em item majtane' betchi'bo a'abo em bittuarita'po. Bwe'ituk kaabe machilaata a jita a' jo'a'uta a' jooa em a' jo'a'benasia, Liojta ka aamak tuko —ti au jiiak.

³ Junak intok ju'u Jesus iniau:

—Lutu'uriapo ne inen eu jiiia, wa'a ka juchi yeu yoemtukame, ini'i, Liojta che'a yo'otaka a' kateka'uta, ka a' bitne —ti au jiiak.

⁴ Ju'u Nikoreemo' teame aapo'iku:

—Taa jaisa tua inien ju'u o'ou, yo'otaka a juchi yeu yoemtune. Jaisa ini'i juchi a' malabeu a notteka intok junuen juchi bemelasi yeu yoemtune ja'ani —ti au nattemaek.

⁵ Ju'u Jesus inen au jiiak:

—Lutu'uriapo ne inen jiiia, wa'a, ju'u ba'ae ta'eewamtae intok ju'u Liojta tu'u jiapsie ka juchi bemelasi yoemtukame, ini'i, Liojta che'a yo'otaka a' kateka'ut, kaachin a aman jiapsine —ti a' yoopnak—. ⁶ Wa'a inim yoemem yo'owaka yoemtukame, ini'i, jiba inim yoemtaka jiapsine. Wa'a intok, ju'u Liojta tu'u jiapsie betana bemelasi yoemtukame, ini'i, ale benasi jiapsiwamta jipu'une. ⁷ Ka empo aet jachin eene, si'imem juchi bemelasi bem yeu yoemtune'uta a' utte'a ti in eu jia' betchi'bo. ⁸ Ju'u jeeka a' weebae'u luula weama, juka' a' jiawaita empo a' jikkaja, taa jaku'ubo a' weye'ut intok kia jakun bichaa a' weye'ut juni'i, empo ka a ju'uneene. Inien ketchia inia bebena, si'ime jume'e, Liojta tu'u jiapsita betana bemelasi yoemtulame —ti au jiiak.

⁹ Junak intok ju'u Nikoreemo:

—Jaisa tua ini'i inien tune —ti juchi au nattemaek.

¹⁰Ju'u Jesus inika'a:

—Empo ju'u inim Ijra'el yoemrata nasuk tua yo'oriwaka yee majtakai, jaisa iniat empo ka ju'nea ja'ani —ti a' yoopnak—. ¹¹Lutu'uriapo ne inen eu jiia, itepote ala, juka' itom ju'neiyaa'uta a' teteuwaa, intok itepo, juka' itom bitlaa'uta, a' ju'neiyaa'aka a' lutu'uriate. Taa eme'e intoko, juka' itom emou teuwaal'uta, eme'e ka a' suale. ¹²Eme'e ju'u jitaa inim bwiapo ayukamta betana nee emou nokao juni'i, eme'e ka nee sualekai, jaisa tua eme'e nee sualne, teekau ayukamta betana nee emou nokao.

¹³Inim tua kee jabe teekau Liojtau yepsa. Ala wa'a junia'abo teeka betana yepsakame jiba. Ini'i, ju'u inim emo benasi yoeme, ju'u teekau joomie. ¹⁴Intok jiba junae, bat naataka, juka' Moiseejtuka'uta, jum bweka pa'aku, juka' sisi'iwook bakotta, kutat a' chayaka'a benasia, junuen ket ju'u inim emo benasi yoeme, utte'a, junuen kutat jikat a' chaya'atunee'u. ¹⁵Junuen beja si'ime jume' a' sualeme, inime'e ka jiba betchi'bo kokkoka, taa ala inime'e, jiba yuu jiapsiwamta bem bitne' betchi'bo.

Liojta kaabem be'eeka, inim jiapsame si'imem a' nake'u

¹⁶Bwe'ituk ju'u Lios, inim aniaapo juka' yoemrata, tua a' nakedai, aapo juka' wepul a' yoemiata, jikot au a' bitne' betchi'bo a' su'u tojak. Junuen beja, si'ime jume' a' sualeme, inime'e, ka jiba betchi'bo kokkoka, taa ala inime'e, jiba yuu jiapsiwamta bem bitne' betchi'bo. ¹⁷Ju'u Lios, ka jume' inim bwiapo jiapsame, ka tu'isi am tawaabaekai, juka' a' yoemiatwa a'abo a' bittuak. Taa ala aapo, inime'e jinne'ubaekai.

¹⁸Wa'a, juka' Liojta yoemiata a' sual ta'aame, ini'i, ka tu'isi a' tawaanaa'uta, ka a' bitne. Taa wa'a ka a' sual ta'aame, ini'i jaibu ka tu'isi tawaari, junuen juka' wepu'ulaika Liojta yoemiata, aapo'ik ka a' sualeka' betchi'bo. ¹⁹Jume' ka a' sualeme, jaibu ka tu'isi tawaarim. Bwe'ituk juka' Liojta yoemiata, ju'u tachiriapo ta'ewame, a'abo bwiau a' yepsako, inime'e, juka' ka tu'ik, ka machik benak che'a a' tu'urek, ju'u tachiriapo ta'ewamta bepa. Bwe'ituk bempo ka tu'ik bo'o jooriakai. ²⁰Si'ime jume' ka tu'ik joaka jiapsame, inime'e, juka' tachiriapo ta'ewamta ka tu'ure, intok kia ka au ruktibae juni'i, junuen, juka' ka tu'ik bem bo'o jooria'ut ka amet a' ju'neiyaa'ana' betchi'bo. ²¹Taa jume'e, lutu'uriapo bem bo'o jooria'ea'uta a' joaka jiapsame, inime'e ju'u tachiriau rukte, junuen ju'u bem joa'ut, Liojta betana aniawaka bem a' joa'uta a' ju'neiyaa'ana' betchi'bo.

Joan, ju'u yee babatoowame, juchi wee'po Jesujta jaisa ae bepa a' eyiaawatchiaka'u a' teuwaan

²²Iniat chukula ju'u Jesus a' majtimmak Jurea bwiaraa' tea'u bicha siika. Junama'a intok aapo, jume' a' majtimmak ili juebena ta'apo ama taawak, bempo yee bato'owaakai. ²³Ju'u Joan teame intok ketchia, ili jo'ara Enon tea'po, ini'i, senu jo'ara Salim tea'po kamekka, aapo yee bato'owaan. Bwe'ituk junama'a tua ba'a bu'uureakan. Ju'u yoemra intok junaman Joantau yajaka bato'owaawan. ²⁴Ini'isan, juka' Joanta jum ye'e'etawa'u kee a' tojiwao yeu siika.

²⁵Junak intok waate jume' Joanta majtim, junama wate juriommak emo nok bwisek, jachin emo ba'atuawaka, junuen Liojta bichapo emo tu'utewamta betana. ²⁶Junuen san, inime'e, juka' Joanta a' tejwaaboka au sajak:

—Yee majtame, a' ju'neiyaa'ane, wa'a batwee Joran tea'abeas, ta'ata yeu we'e betana emak ane'u, ju'u em aapo'ik betana itou nokaka'u, i'an ket juna'a yee bato'owaa intok si'ime jeela aamak eaka au yajja —ti au jaikai.

²⁷Junak intok ju'u Joan:

—Kaabe aane, ini'i, juka' au yumaka a' joonee'uta aet ayukame, ka Liojta betana a' mabetlatkai —ti ameu jiiak—. ²⁸Jiba eme'esu nee jikkajak, machisi, ineponee ka junia'ju'u Krijto ti nee jaiko. Ala inepo nee, senu yeu pu'aritaka nee aapat bittuari ti nee jaiko. ²⁹Jum pajko jujupwa'po, ju'u, juka' jubiwaituneemta mabetneeme, juna'a ju'u kunawaitune. Ju'u intoko, juka' jupbaemta binwatuk naateka a' ta'aame, ini'i ama aneka intok nokamta a' jikkajaka, tua alleene. Ket jiba junaeni, inepo junae betchi'bo ne tua allea. ³⁰Juna'a, aapo che'ewa su bichau bicha, yo'oris a' eyiaanaa'u au lutu'uriatune. Nee intoko, che'a juni'i ka eyiaawatchisi in machinee'u, utte'a.

Ju'u teeka betana inim aneme

³¹Ju'u jikat teeka betana a'abo yebijlame, utte'a, ini'i inim si'imem bepa a' yo'otunee'u. Ju'u intoko inim bwiapo yeu yoemtulame, ini'i bwiae ya'ari intok inim bwiapo ayukamta jiba ju'neaka a' teuwaane. Taa ju'u jikat teeka betana yebijlame, utte'a, ini'i inim si'imem bepa a' yo'otunee'u. ³²Intok aapo a' bitla'uta intok a' jikkajila'uta a' teuwaan. Taa inika'a aapo'ik teuwaal'uta, tua kaabe a' suale. ³³Taa seenu, wa'a a' sualeka a' mabetakame, ini'i junuen, achai Liojta betana nokita tua a' lutu'uriatuka'uta a' ju'neiyaa'ebone. ³⁴Bwe'ituk

ju'u, Liojta betana yeteu bittuari, ini'i, Liojta betana juka' nokta weyemta a' teuwaa. Bwe'ituk ju'u achai Lios, juka' a' yoemiawata juka' a' tu'u jiapsiwata, kaita be'eeka aet autua.³⁵ Ju'u achawai Lios, juka' aapo'ik yoemiata a' nak ta'aa. Intok aapo, aapo'ik mampo si'imeta su'u tojilaa.³⁶ Wa'a, juka' Liojta yoemiata sualeme, ini'i, juka' jiba yuu jiapsiwamta bitne. Taa wa'a, Liojta yoemiata ka a' sualbaeme, ka a' bitnee junaka'a yuu jiapsiwamta. Ala juna'a, Liojta betana tua jikot au a' chupnee'u au aune.

4

Jesus intok ju'u jamut, bwiaraa Samaaria' tea'po joome

¹Jume' paiseeo junak, juka' Jesuuta, ju'u Joanta bepa che'a juni'i juebenam aamak eame ane'epo intok che'a yu'in aapo'ik am bato'owaa'uta a' ju'uneiyaak.² Lutula wee'po, ka aapo ju'u Jesus yee bato'owaa'n o'ben. Ala jume' aapo'ik majtim.³ Intok junak, junama'a ju'u Jesus, inika'a ju'une'eiyakai, Jurea bwiaraa betana yeu siika, junuen Kalilea bwiaraa' tea'u bicha juchi nottibaekai.

⁴Aapo junam bicha weyekai, bwiaraa Samaaria' tea'po wa'am a' weenee'uta utte'atukan.⁵ Junuen san aapo junama senu ili jo'ara Sikar tea'u yepsak. Samaaria bwiaraa' tea'po junama waj bwia juka' Jakoop tuka'uta, a' yoemiawa Jose' teamta a' mikla'u jeela.⁶ Junama'a jume' Jakoop teamta posom teaka ama maneken. Bo'o joo lottilatakai ju'u Jesus junama'a juname bepa yejtek. Junama jumak luula yejteo.⁷⁻⁸ Jume' aapo'ik majtim intok, ili jo'ara Sikar tea'u inime'e bem bwa'anee'uta jinubaeka aman saka'alamtukan. Junak san bwiaraa Samaaria' tea'po joome, senu jamut junama posou ba'am nu'useka ama yepsak. Ju'u Jesus iniau:

—Ba'am nee miika —ti au jiiak.

⁹Junak intok ju'u jamut Samaaria' tea'po joome, Jesuuta:

—Jaisaaka empo, jurio yoemtakai, nee bwiaara Samaaria' tea'po jometau ba'a netane —ti au nattemaek.

(Bwe'ituk jume' juriom, jume' bwiaraa Samaaria' tea'po joomermak ka nau tuttu'ireakan.)¹⁰ Junak intok ju'u Jesus, inen a' yoopnak:

—Empo juka' tua eyiaawatchik, Liojta betana weyeka, yee a' mika'uta a' ju'uneiya'ateko intok juka' eu ba'a netanemta a' jabetuka'po, empo neu am a'au ean, ineponee intok ba'am yee jiapsituame enchi am mik ean —ti au jiiak.

¹¹Ju'u jamut intok:

—Japchi, kia jita juni'i, ba'am em ae yeu wiknee'uta, empo kaita jipue. Posom intok tua mekka ko'omi. Jaksa empo jume' ba'am yee jiapsituame nu'uka, nee am mikneekai —ti au jiiak.—¹² Ju'u Jakobo' teame, ju'u itom yo'owasuka'u, inime'e posom yaaka, itou am to'o siika. Inime'e betana junako jiba aapo'ik, intok jume' a' yoemiawam intok jume' aapo'ik wakaseka'um inim jisuka'po. Intok jaisa empo i'an junae aapo'ik bepa che'a yo'owe ja'ani —ti au nattemaek.

¹³Ju'u Jesus inen a' yoopnak:

—Si'ime jume'e, inime'e inim ba'am je'ekame, juchi ba'a ji'ipeene.¹⁴ Taa wa'a, jume' ba'am in a' miknee'um am je'ekame, juna'a jakwoo juni'i ka intok ba'a ji'ipeene. Bwe'ituk jume' ba'am in a' miknee'um, inime'e, jume' ba'am ka lu'u lu'uteka yeu weyeme benasi aet aune, junuen aapo'ik ammea jiba yuu jiapsine' betchi'bo —ti au jiiak.

¹⁵Junak intok ju'u jamut:

—Japchi, juname'e ba'am nee mikne, junuen ka intok in ba'a ji'ipeene' betchi'bo intok kia ka intok a'abo ba'am maneka'u in babatne' betchi'bo —ti au jiiak.

¹⁶Junak ju'u Jesus:

—Em kunabeu aman chaaeka intok junak aapo'iku mak juchi a'abo weene —ti au jiiak.

¹⁷Ju'u jamut intok:

—Kannee kuunak —ti au jiiak.

Jesus intok junak inen au jiiak:

—Lutu'uriata'e teuwaa, junuen, ka emo kunak ti jiiak.¹⁸ Bwe'ituk empo i'an tajtia mammuii kunalataka juni'i, kia i'an ju'u em aamak kateka'uta, empo ka a'kuunak. Inien jiiak'ut empo lutu'uriata teuwaala —ti au jiiak.

¹⁹Inika'a jikkajaka ju'u jamut:

—Japchi, i'an ne ju'unea, Liojta betana ju'uneetuawaka, chukula yeu weenemta em noka'apo —ti au jiiak.—²⁰ Jume' che'a bat naataka itom yo'owasuka'um, jume' inim Samaaria' tea'po joome, bempo inim ini'i kaupo Liojta yo'orisuk. Taa eme'e jume' juriom, bwe'u jo'ara Jerusalen tea'po a' junaa'ti jiiia, jum itom a' yo'ori'ea'po —ti au jiiak.

²¹Ju'u Jesus inika'a inen yoopnak:

—Iniat nee sualne, taewai yuma'anee, junak enhim, kia ka inia kawiu sajaka, intok kia ka jum bwe'uo'ara Jerusalen tea'u sajaka juni'i junak achai Liojta enhim a' yo'orinee —ti au jiakai. ²² Eme'e jume' Samaaria bwiaaraa' tea'po joomem, kate'em ju'unea ju'u enhim yo'oree'ut. Taa itepo ala, tee ju'unea ju'u item yo'oree'ut, bwe'ituk ju'u yee jinne'ueeme, juriom betana yeu machine —ti au jiakai. ²³ Taa i'an taewai yuma'asek intok jiba i'an su jun'a, jume' lutu'uriapo achai Liojta yo'orineeeme, inime'e tua junen jiaka intok Liojta tu'u jiapsi betana aniaawaka, lutu'uriapo bempo'im a' yo'orinee. Bwe'ituk ju'u achai Lios, jume' aapo'ik yo'orinee, junuen bem a' yo'orinee'uta ame tana a' waata. ²⁴ Ju'u Lios ka inim bittaka aapo'jiapsa. Jume' intoko a' yo'oreme, inime'e, ju'u aapo'ik tu'u jiapsie aniaawaka, tua bem tu'i eerimmea intok ka jiapsita bepa bem a' yo'orinee'uta utte'a —ti au jiakai.

²⁵ Junak ju'u jamut:

—Ju'ueanee ala, juka' Mesiaj teaka juka' ket Krijtopo ta'eewamta, inim a' yebijnee'uta. Intok junak aapo a'abo yepsako, aapo si'imetamachisi itou a' teuwaane —ti au jiakai.

²⁶ Ju'u Jesus iniau:

—Inepo nee jun'a ju'u em teuwaau, jiba inepo emak etejome —ti au jiakai.

²⁷ Junen su jume' Jesuuta majtim au yajak. Intok bempo kaachin jiu machi, juka' Jesuuta junuen jamuttamak a' etejomata bichakai. Taa kaabe, ju'u a' waata'ut oo ju'u aamak a' etejoo'ut betana au nattemae. ²⁸ Junako ju'u jamut, juka' a' babu soto'iwata ama to'o sika intok aapo junama ili jo'arau bicha siika intok jume' junaman jo'aakammeu inen jiiak:

²⁹ —A'abo kateka, eme'e senu o'outa, tua si'imetamachisi in ya'arita neu teuwaarita a' bitne. Jumak juni'i ini'i jun'a, ju'u Krijto' teame —ti ameu jiakai.

³⁰ Junak juname'e, junama'a ili jo'arapo yeu sajakai, intok Jesuuta ane'u bicha yeu kat japek. ³¹ Imin intok ketunia jume' aapo'ik majtim Jesuuta nookan:

—Yee majtame, ili'e ji'ibwa —ti au jiakai.

³² Taa aapo inimmeu:

—Ineponee bwa'amta benaka in bwa'anee'uta inepo a' jipue, enhim tua ka ta'aa'uta —ti ameu jiakai.

³³ Jume' aapo'ik majtim junak bempo nau:

—Jaisa senu jita a' bwa'anee'uta au tojak ja'ani —ti nau jiiian.

³⁴ Taa ju'u Jesus inimmeu:

—Juka' a'abo nee bittuakamta ea'po aman in aunee'u, intok juka' aapo'ik betana tektila in a' chupa'anee'u, ini'i jun'a, wa'a bwa'amta benasi in bicha'u —ti ameu jiakai.

³⁵ Kat'i'in eme'e inen jiija: "Ketuni naiki mecham be'ee echimuta chuktana' betchi'bo." Taa ineponee inen emou jiija, jume' a'abo kateka, jinne'uiamtuneeme, eme'e mammatene, inime'e echimuta jaibu a' chuktana'a u' tu'ireaka' benasi maachi —ti ameu jiakai.

³⁶ Wa'a am jinne'uiamtune' betchi'bo ameu nokakame, ini'i, echimuta toboktamta benasi maachi. Intok aapo, a' tekilwa betchi'bo au tu'ik bitne. Ju'u intoko a' ya'ari, ini'i, jume' jinne'uiamtuke, bem jiba yuu jiapsinee'u jun'a. Junuen juka' echakamta intok juka' junaka'a toboktakamta, inime'e nau aet alleene' betchi'bo. ³⁷ Bwe'ituk lutu'uria ju'u inim inen jiijuwame: "Ju'u senu etne, ju'u intok inika'a toboktaneeeme, ta'abwine." ³⁸ Ineponee jum tekilda ka enhim ya'ariu, echita a' toboktanee'u enhim aman bittuala. Junuen san, waata che'a bat juname'e jume' tekipanoalame. Eme'e intok juname'em, jume' bem tekil ya'ariapo juka' ili ama be'eemta joaka, ae betana tu'ik mabetneeme.

³⁹ Juebenaka jume' junama bwiaaraa Samaaria' tea'po ili jo'arapo joome Jesuuta sualek juka' jamutta, juka' a' lutu'uria ti jiaka ameu a' teuwaaka'u betchi'bo: "Si'imetamachisi juka' in ya'ari neu teuwaala", ti jiakai.

⁴⁰ Junuen san jume' bwiaaraa Samaaria' tea'po joome aman au yajakai, au ujbwanaak bempo'immak a' tawane' betchi'bo. Ju'u Jesus woori ta'apo junama amemak taawak. ⁴¹ Intok junama'a waata che'a juebenaka jiba aapo'ik juka' a' teuwaau jikkajakai a' susualek.

⁴² Junak intok inime'e ju'u jamutta:

—I'an ka ju'u em itou teuwaaka'u betchi'bo jiba te a' suale. Ala junuen jiba itepo tee ket aapo'ik jikkajilamtaakai. Intok aapo'ik tua lutu'uriapo a' Krijtotuka'uta, ju'u inim yoemrata jinne'ueeme ket itepo ju'unea.

Jesus, yo'oraata betana tekilekamta inia yoemiawata au ine'etetua

⁴³ Woori taewaima simsuk chukula ju'u Jesus, bwiaaraa Samaaria' tea'po yeu sika intok bwiaaraa Kalilea' tea'u bicha yebijbaeka bo'o joo taitek. ⁴⁴ Bwe'ituk jiba aapo'ik Jesuuta junuen jiaka'a benasia: "Seenuk, waka'a Liojta betana ju'uneaka chukula yeu weenemata tetteuwamta, ini'i, tua a' bwiaaraapo ka eiyataatune", ti jiakai. ⁴⁵ Junak aapo'ik jum bwiaaraa Kalilea' tea'u juchi a' yepsako, jume' junama'a joome tu'isi a' mabetak. Bwe'ituk inime'e ket jum bwe'uo'ara Jerusalen tea'po, bwala jissu'awaka pajkowaka'u aanen. Intok inime'e si'imetamachisi juka' junama pajkopo aapo'ik yaaka'uta a' bitlatukan.

⁴⁶ Junak intok ju'u Jesus, bwiaraa Kalilea' tea'po, ili jo'ara Kanaa' tea'u juchi nottek. Junama aapo'ik a jita a' joa'apo aman, ba'am pa'asi ba'awata am yaaka'po. Junama intok ju'u che'a yo'o ya'arita nesawe'po tekilda joame, ini'i jum bwe'u jo'ara Kapernao' tea'u senuk ko'okoemta usekai. ⁴⁷ Junako, ju'u yo'oraata betana tekilda joame, juka' Jesuhta, Jurea' tea'a betana jum bwiaraa Kalilea' tea'u a' yepsaka'ut ju'ueakai, aman a' ane'u au noiteka intok a' jo'a' sika intok juka' a' yoemiawata au a' ine'etetuane' betchi'bo au ujbwanak, inika'a jaiba abe mukemta. ⁴⁸ Junak ju'u Jesus iniau inen jiiak:

—Jita machilaata intok juka' jita senuk a joa'uta suum watchika senuk a joa'uta ka a' bichakai, eme'e kaita sualne —ti au jiiak.

⁴⁹ Taa ju'u yo'oraata betana tekilda joame inen au jiiak:

—Achai, lauti aman weene, juka' in yoemiata kee a' mukeo —ti au jiiak.

⁵⁰ Junak ju'u Jesus iniau:

—Em jo'aau nottine. Ju'u em yoemia tu'isuk —ti au jiiak.

In'i, juka' Jesuhta au teuwaaka'uta a' sualeka intok junuen siika. ⁵¹ Junak a' jo'a' aapo'ik yebijsuseeo, jume' aapo'ik tekoka tekipanoame, a' nankika:

—Em yoemia tu'isuk —ti au jiiak.

⁵² Junak intok ameu nattemaek jak weyeo aapo'ik au a' ine'ete taiteka'po. Bempo intok:

—Tuuka, luula yejtesuka ko'om kuakteo, ju'u taji wechia a' su'u tojak —ti au jiiak.

⁵³ Ju'u yo'owe junak ju'ueakai, jiba junama orapo juka' Jesuhta: "Ju'u em yoemia tu'isuk", ti au a' jiiaka'po a' tu'ireaka'po. Junak aapo intok si'ime jume' aamak jo'aakame juka' Jesuhta sualek.

⁵⁴ In'i san junatuk, iniamak woika, juka' Jesuhta aapo'ik suum watchik machilaata a jita a' joa'ue a' yaaka'u, aapo'ik Jurea' tea'a betana bwiaraa Kalilea' tea'u nottekai.

5

Ba'am maneka'po Betejta' tea'po, senuk ka a au taka yekamta, au ine'etetu ju'u Jesus

¹ Iniet chukula jume' juriom senu pajkota weetuan. Junak intok ju'u Jesus, bwe'u jo'ara Jerusalen tea'u juchi nottek. ² Junama bwe'u jo'arapo, senu pueeta, Bwaram ama yeu rejte ti ta'eewa'u jeela, bau ba'am benam manek. Inime'e intok ebreo nokpo, Betejta' teakai. In'i ae konila, mamni bwerekka mekka jikau, jitaе ya'arim, jekkaam jipuen. ³ Junama'a jekka ya'arimpoo jume' ko'okoeme tua juebenaka ama tojirintaka bwiapo to'okan. Ka bibichame, jume' lolo'im, intok jume' ka emo taka yekame. Inime'e, jume' ba'am emo naas kuuta bo'o bichakai. ⁴ Bwe'ituk wate taewaimmet, inim ba'a maneka'po senu ankeles ama ko'om yepsaka, jume' ba'am nau kuu kuutakai. Junama intok iniet chukula, ju'u che'a bat junama ba'apo kibakekame, in'i, jita ko'okoata aet ayuka'u betana junii, tuttu'irean. ⁵ Juname betana senu o'ou, senu taka ama woj mamni intok ama woj naiki wasuktia po ko'okoekai ama bo'okan. ⁶ Ju'u Jesus junama bo'okamta bichakai, intok junuen jaibu binwatuk naateka junuen a' ko'oko'eit ju'u'ue'eakai, iniau:

—Jaisa empo emo ine'etepea ja'ani —ti au nattemaek.

⁷ Ju'u ko'okoeme inen a' yoopnak:

—Achai, jume' ba'am emo naas kuutasuk, ju'u nee ama ko'om yecha'aneeme neu be'ee. Bwe'ituk nee ama ko'om weebae'ebeleki, ta'abwika che'a bat ama ko'om weama —ti au jiiakai.

⁸ Ju'u Jesus iniau:

—Yeje'e, intok juka' em aet bo'oka'uta toboktaka, weene —ti au jiiak.

⁹ Jiba junama lautipo intok ini'i o'ou tu'ika taawak. Intok juka' aet a' bo'oka'uta nu'uka naa wee taitek. Taa junama intok sabala taewaitakai. ¹⁰ Jume' juriom ju'u au ine'etetuawakamta inen jiiak:

—I'an che'a aet yum jo'e taewai, juka' em aet bobo'uta empo ka a' pu'anam ean —ti au jiiak.

¹¹ Ju'u o'ou inen am yoopnak:

—Ju'u nee tu'utekame, aapo: "Juka' em aet bobo'uta nu'uka weene", ti neu jiiak.

¹² Junak inime'e:

—Jabesa junaa, ju'u: "Juka' em aet bobo'uta nu'uka weene", ti eu jiakame —ti au nattemaek.

¹³ Taa ini'i ka ju'uean jabetaa au a' ine'etetuaka'uta, bwe'ituk ju'u Jesus ju'u bu'uura junama anemta nasuk kaabetulatukan. ¹⁴ Chukula ju'u Jesus, inika'a jum bwe'u te'opopo teaka:

—A' mammatene, i'an ala empo tu'ikai, ka intok bat naataka benasi ka tu'ikjoone, junuen kaita naa buusti intok, che'a ka tu'ik em bitne' betchi'bo —ti au jiiak.

¹⁵ Ini'i o'ou junak sikaa, intok jume' juriom tejwaaka juka' a' tu'utekamta a' Jesuj tuka'u. ¹⁶ Jiba inia betchi'bo san jume' juriom Jesuitau suua japttek. Intok inime'e a' me'ebaen, junuen aapo'ik aet yum jo'e ta'apo inien weemta a' joa' betchi'bo. ¹⁷ Taa ju'u Jesus inimmeu: —Ju'u in yo'owa Lios i'an tajtia jiba tu'ik jooa. Inepo intok ketchia tektilta tu'ik jooa —ti jiaak.

¹⁸ Jiba inia betchi'bo san jume' juriom che'a juni'i aapo'ik me'ebaeka ean. Bwe'ituk aapo junuen ka jum nesauri ji'ojeimpo aet yum jo'e taewaita jiba junuen ka a' bo'o jooriakai, taa ketchia, aapo'ik jiba ju'u Liojta benasi au a' joa' betchi'bo, aapo juka' Liojta au a' yo'owak ti a' jia'ue.

Ju'u, juka' Liojta yoemia utte'ata jipueka a jita a'joa'u

¹⁹ Junak ju'u Jesus inimmeu:

—Lutu'uriapo ne inen emou jiaa, juka' Liojta yoemia, ini'i aapo a' ea'po tua kaita a joone. Ala wepulsi juka' a' yo'owata aapo'ik joa'uta a bichaka'uta, junaka jiba a jooa. Juka' achaiwaita si'imeta juka' a' joa'uta, ket ju'u a' yoemiawai junaka'a a joone. ²⁰ Bwe'ituk ju'u achaiwai juka' a' yoemiawata nak ta'aa. Intok jiba aapo'ik si'imeta a' joa'uta, junaka'a a' ju'uneiyaatua. Intok ketchia, aapo'ik a jita a' joa'uta, inia bepa che'a suum watchisi machik a'tejwaaka's jootuane, junaka'a a' bichaka'eme'e kaachin jiu machine. ²¹ Bwe'ituk jiba junuen juka' achaiwaita, jume' kokkoarim bem takaam jojoaka intok am jiapsitua'a benasia, ket jiba junalensu ju'u yoemiawa, jume' jiapsiwamta a' makbae'um, inime'e a' mamaka. ²² Ju'u achai Lios, inim kaabeta ya'uraa bittuane. Ala aapo, juka' usiwaita si'ime lutu'uriata a' maki, inika'a yee a' ya'uraa bittuane' betchi'bo. ²³ Junuen inim si'imem, juka' usiwaita bem a' yo'ori ta'aane' betchi'bo, jiba juka' achaiwaita bem a' yo'ori ta'a benasi. Ju'u, juka' yoemiarita ka a' yo'ori ta'aame, kia juka' achaiwaita, juka' a'abo a' bittuakamta juni'i, junuen ka a' yo'ori ta'aane.

²⁴ Tua nee lutu'uriapo junen jiaka nee inika'a teuwaa, wa'a, juka' in teuwaa'uta a' mammateka a' jikkajame, intok juka' Liojta, a'abo nee bittuakamta a' sualeme, ini'i, jiba yuu jiapsine. Intok ini'i, ka tu'isi a' tawanee'uta ka a' bitne, bwe'ituk ini'i, Liojta bichapo ka tu'isi tawaritaka a' muk'ea'u betana jaibu jinne'uritaka, jiba yuu jiapsiwamta jipue. ²⁵ Tua ne lutu'uriapo junen jiaka inika'a teuwaa, taewai yuma'ane, intok jiba i'an su jaibu yuma'alaa, junak jume' kokkoarim juka' Liojta yoemita, aapo'ik jiawaita am jikkajineeo. Jume' intoko a' jikkajakame, jiba yuu jiapsine. ²⁶ Bwe'ituk ju'u achai Lios utte'ak, junuen jiba aapo juka' jiapsiwamta yetet a' autua betchi'bo. Intok ketchia aapo, juka' yoemiawata junaka'a utte'ata aet autuari, junuen juka' jiapsiwamta yetet a' autuane'ebetchibo. ²⁷ Intok ketchia aapo'ik yee a' ya'uraa bittuane' betchi'bo, si'ime lutu'uriata aet autuari, junuen aapo'ik inim bwiapo a' yoemtuka' betchi'bo. ²⁸ Iniet eme'e ka aet emo suum eetuabaane. Bwe'ituk chukula, taewai yuma'ane, junako si'ime jume' kokkoarim aapo'ik jiawaita am jikkajineeo. ²⁹ Intok inime'e, jum bem ma'rimpo yeu katne. Wame'e tu'ik joaka jiapsisukame, inime'e, jiba yuu bem jiapsine' betchi'bo jiabijtetuanaa. Taa jume' intoko ka tu'ik joaka jiapsisukame, inime'e, ka tu'isi bem tawaana' betchi'bo jiabijtetuanaa.

Jesulta, utte'ata jipueka, a jita a'joa'u betana machisi ayukame

³⁰ Inepo kia in ea'po aman, tua ne kaita a jooa. Ala inepo nee tua in a' tejwaawa'po aman junuen nee yee bichaka ka tu'isi yee tawaa. Ju'u intok junuen, ka tu'isi in yee tatawaa'u, wepulsi junaen jiba lutu'uriata. Bwe'ituk inepo, kannee juka' in joobae'uta in ea'po aman nee a' jooa, ala inepo, juka' in yo'owata, a'abo nee bittuakamta a' ya'a i'a'uta junaka'a ne jooa. ³¹ Inepo intoko, jiba inepo in jabetuka'uta a' lutu'uriate'eteko, ju'u in teuwaa'u, nee betana tua kaita teuwaa ean. ³² Taa ket senu aane, ini'i, in jabetuka'usata lutu'uriata teuwaaame. Inepo intok ne ju'uea, inika'a juka' nee betana a' teuwaa'uta, junuen lutu'uriata a' teuwaa'u. ³³ Eme'e, watem ju'u Joan yee babatoowamtaw am nattemai betchi'bo au am bittuak. Ju'u intoko aapo'ik junammeu teuwaaka'u lutu'uria. ³⁴ Taa inepo, kannee inim senuk in jabetuka'ut lutu'uriata teuwaaneemtat ea. Inika'a inepo a' teuwaa iniae enchim nee sualeka enchim jinne'uimtune' betchi'bo. ³⁵ Ju'u Joan, aapo inim jita beeteka a' tachiriaka'a benasia machiakan. Eme'e intoko, chuubaa juni'i weyeka, aapo'ikut enchim ju'uneiyaaka'ue tu'ik mabetaka intok, tua jiapsi yuma'isi alleak. ³⁶ Taa inepo, nee ket a' ju'uneiyya, waka'a che'a tu'isi weyeka, in jabetuka'uta, ju'u Joanta nee betana a' teuwaaka'u bepa juka' a' teuwaamta. Inim ju'u in joa'u, ini'i, jiba ju'u achai Liojta betana a' ya'asaiwaka ju'u in tejwaawaka'u, ini'i, lutu'uriapo in yo'owa Liojta betana a'abo in bittuurituka'uta a' teuwaa. ³⁷ Ketchia, ju'u achai Lios, ju'u a'abo nee bittuakame, aapo in jabetuka'uta lutu'uriata teuwaala. Junuen ka tua aapo emou yepsaka juni'i, intok kia ka tua aapo emou noklataka juni'i. ³⁸ Taa juka'a, Liojta betana weyeka nok lutu'uriata, eme'e ka tua junen jiaka a' jikkajilam. Bwe'ituk, nee, jiba juka' achai Liojta a'abo bittuakamta, eme'e ka nee suale. ³⁹ Eme'e, Liojta betana weyeka jume' ji'osia

ji'ojteim, tua eme'e amet suaka emo am majta. Bwe'ituk eme'e, juka' jiba yuu jiapsiwamta inim ji'ojteimpo emo a' bit machia. Taa junuentaka juni'i, inime'e Liojta betana ji'osia ji'ojteim, junama'e, jume' nee betana lutu'uriata a' teuwaame o'oben.⁴⁰ Eme'e intok tua ka nemak eebae, junuen juka' jiba yuu jiapsiwamta enchim bit betchi'bo.

⁴¹ Inepo nee inim tua jabetabetana juni'i, juka' yo'orisí weyeka net nokwamta kannee a' waata. ⁴² Intok naa buustia ineponee enchim ta'aa. Intok ket ne ju'u'nea, achai Liojta ka enchim a' nak ta'a'au. ⁴³ Inepo, jiba in achai Liojta betana lutu'uriaka ae betchi'bo nokaka nee inim yebijlaa. Eme'e intok ka junuen nee mabetbae. Taa senuk, kia aapo'ik au yo'o ya'arika a' weyeo, junaka'a ala, eme'e tu'isi a' mabetne. ⁴⁴ Kaachin eme'e a nee sualne, junuen eme'e emo nasuk jitata emi eyaawaka emo bitwamta nat jaiwakai. Intok ju'u wepulsi aapolaika jiba Liojta betana eyaawaka tu'isi enchim mabetnaa'uta ka a' jaiwa. ⁴⁵ Ka eme'e, ju'u in achai Liojta bichapo nee enchim na'atejobae'ti eene. Wa'a enchim yeu bwijneeme, jiba ju'u Moiseejtuka'u, aapo'ik nesaurimmet tu'ik enchim aet bit bo'o bicha'u juna'atune. ⁴⁶ Bwe'ituk junuen eme'e waka'a Moiseejtuka'uta teuwaaka'uta a' suale'eteko, nee juni'i ketchia eme'e sual ean, bwe'ituk aapo ju'u Moiseej tuka'u nee betana juka' neu chup'ea'uta a' ji'ojtek. ⁴⁷ Taa eme'e intok, juka' aapo'ik ji'ojteka'uta eme'e ka a' sualekai, jaisa tua eme'e juka' in emou teuwa'uta a' sualbae.

6

Jesus, mamni miiltaka bepa ama aneme ji'ibwatua

¹ Iniat chukula aapo ju'u Jesus, junama'a bwe'u bau ba'a Kalilea' tea'po, ini'i ket jiba Tibeeriammea ta'eewakai, ba'at waetana bicha siika. ² Yoemra tua juebenaka aapo'ikut cha'aka kaaten. Bwe'ituk inime'e, aapo'ik machilaata, tua a jita a' joaka, jume' ko'okoeme eme am ine'etetuala'uta a' bitlamtukan. ³ Junak ju'u Jesus junama senu ili bwia kawiu jikau sika intok junama'a a' majtimmak yejtek. ⁴ Junama jaibu jume' juriom bwara jisu'aka, ju'u bem pajko yuma'asekan. ⁵ Ju'u Jesus junak junama'a naj bitchukai intok juka' yoemrata tua juebenaka aet cha'aka katemta bichakai, ju'u Jeriipe' teamtau:

—Jaks tua itepo si'ime inia yoemrata betchi'bo yuma'ik bwa'amta jinunee tua —ti au jiiak.

⁶ Taa aapo inien jiiak junuen kia juka' Jeriipe' teamta a' ea'uta jikkajibaekai. Bwe'ituk jiba aapo ju'u Jesus tu'isi ju'u'nean ju'u a' ya'anee'u betana. ⁷ Junak ju'u Jeriipe' teame:

—Naiki miil tosai tomim paanim, kia illikika juni'i junuen we'epulaimmeu juni'i ka yuma'a ean —ti a' yoopnak.

⁸ Junak intok a' majtim betana seenu, Antej teame, Simoo Peeo' teamta saai inen jiiak:

⁹ —Senu ili usi inim weama, ini'i mamni sebaara paanim nunnu'ubwa intok woori kuchum. Taa ini'i tua ka jaiki, ju'u juebenaka yoemrata betchi'bo —ti au jiiak.

¹⁰ Junak intok ju'u Jesus:

—Si'imem inime'e, eme'e am jote'esaune —ti jiiak.

Junama bem ane'epo tua basotukan. Jume' intok junama jotekame jumak mamni miil o'owimtukan. ¹¹ Junak ju'u Jesus jume' paanim nu'uka intok chukula, Liojta aapo'ik a' baisae'uta teuwaasukai, jume' a' majtimmek am na'ikimtek. Ju'u Jesus jume' kuchum intok ketchia jiba junaen ayuka amet am na'ikimtek, inika'a yoemrata tua ameu a' be'ee'po aman am mikakai. ¹² Junako bempo'im junammea am yanti elao, ju'u Jesus, jume' a' majtimmek:

—Jume' reebeim ama yeu be'ekame nau tojine, junuen kaita kia wo'otine' betchi'bo —ti ameu jiiak.

¹³ Inime'e, bempo nau tojaka intok jume' reebeim, jume' mamni sebaara paanim betana bem bwa'asuka'po yeu be'ekame, inime'e, woj mamni ama woori jume' che'a bwere waarim ammea tapuniak. ¹⁴ Junak intok ju'u ama yoemra, juka' Jesuja a jita a' joa'uta, machilaata a' bichakai:

—Tua lutu'uriapo, ini'i juna'a, ju'u Liojta betana ju'neetuwaka chukula yeu weenemta teuwaame, inim yebijneeka bo'o bitwa'u —ti jiiak.

¹⁵ Taa junak ju'u Jesus, utte'apo a' nuk sajaka junuen bempo'im junama'a ameu a' yo'o ya'abae'po amet ju'u'ne'eakai, aapo junama kaupo juchi che'a mekka jikau siika junaman aapola anbaekai.

Jum Jesuja ba'a bepa a' sika'apo

¹⁶ Junak jaibu ka machisuko, jume' Jesuja majtim, bwe'u, bau ba'au bicha ko'om sajaka, ¹⁷ inime'e, senu bwe'u kuta kanoau ja'amuka intok junama bwe'u bau ba'at bo'o joo japek waetana bicha, bwe'u jo'ara Kapernao' tea'u yeu yajibaekai. Junama'a jaibu tua ka mamachiakan intok ju'u Jesus ketun kee aman ameu notten. ¹⁸ Junak intoko, jeeka tua utte'aka yebij taitek. Jume' ba'a buaktiam intok mekka jikau jajapten. ¹⁹ Junak intok

bempo, mamni oo busan kilometrom ba'at bo'o joakai, bempo juka' Jesujta, bem ama kate'u ruktemta a' bichak, ba'a bepa weyemta intok inime'e a' majjaek.²⁰ Taa aapo:

—Inepo nee im weye. Kate'em majjae —ti ameu jiiak.

²¹ Junak intok bempo, bem ama kate'u, tua junen eaka amemak a' ja'amutuak. Intok bempo chubalapo su bwiau bem sajaka'u yeu yajak.

Ju'u yoemra, Jesujta jaiwakame

²² Juchi yokoriapo ju'u yoemra, junama bwe'u bau ba'ata waetana tawaka'um, inime'e ju'u'ne'eak, jume' Jesujta majtim junama'a wepu'ulaka jiba kuta kanoapo bem sajaka'po, juka' Jesujta intok ket ka amemak a' sika'u.²³ Taa chukula junuen su wate bwere kuta kanoam, bwe'u jo'ara Tibbeeria'tea'a betana ama yajak, junama'a yo'owe Jesukrijtota jume' paanim betchi'bo Liojta baisaeka bem am bwa'aka'anaapo.²⁴ Ju'u bu'uura junama'a, juka' Jesujta intok kia jume' a' majtiwam juni'i, kaabe ama am bichakai, bempo, inime'e ama bwere kuta kanoammeeu ja'amukan intok bwe'u jo'ara Kapernao' tea'u bicha sajak, Jesujta ama jariubokai.

Jum, Jesujta, bwa'aame jiba yuu yee jiapsituame ti aapo'ik au teuwaaka'po

²⁵ Inime'e junuen, junae bwe'u bau ba'ata waetana yajaka, juka' Jesujta ama teak, intok bempo:

—Yee majtame, jakwoosa empo inim yepsak —ti au nattemaeck.

²⁶ Taa ju'u Jesus inimmeu:

—Lutu'uriapo ne inen emou jiiia, eme'e nee jaiwa, kia nee betana yuma'isi enchim ji'ibwaka' betchi'bo. Intok ka juka'a, a jita joaka machilaata in yaaka'ut enchim aet ju'u'neaka' betchi'bo.²⁷ Ka eme'e inim ju'u bwa'amtat lu'utineemtat jiba emo temaine. Ala eme'e, Liojta betana bwa'amta benaka, ka lu'utineemtat eene. Inika'a jiba yuu jiapsiwamta enchim aet bitnee'uta. Ini'i juna'a, bwa'amta benaka, juka' inim yoemta emot a' autuanee'u. Bwe'ituk ju'u achai Lios, aapo'ik nee yeu a' pu'aka'po, iniae a' bit tebo.

²⁸ Junak intok inime'e:

—Jaisa itepo ayuka intok juka' Liojta inim item joo i'a'uta joaka, junuen aet yeu yuma'asakane —ti au nattemaeck.

²⁹ Junak intok ju'u Jesus inimmeu:

—Juka' aapo'ik Liojta emo tana a' waataka enchim a' joo i'a'u, ini'i, ju'u aapo'ik Liojta a'abo a' bittualata enchim a' sualnee'u juna'a —ti ameu jiiak.

³⁰ Inime'e junak inen au nattemaeck:

—Jita machilaatasa empo a item bittua, junuen junaka'a bichaka intok a enchi item squalne' betchi'bo. Jita benaka empo a bit tebo.³¹ Wame'e bat naataka item yo'owasuka'um, bo'o joaka, jum bweka pa'aku, bwa'aame, manna' teamta bwa'aka. Jiba jum Liojta nok lutu'uriapo: "Ju'u achai Lios, juname'e, teeka betana bwa'awamta am miikak", ti jiaka a' ji'ojet'i benasia.

³² Ju'u Jesus inime'e inen yoopnak:

—Lutu'uriapo ne inen ne emou jiiia, ka wa'a Moiseejtuka'u juna'atuk ju'u teeka betana bwa'amta am mikakame. Ala ju'u in yo'owa Lios juna'a, ju'u tua lutu'uriapo bwa'aame ti teaka, teeka betana weyemta enchim miklame.³³ Bwe'ituk Liojta betana weyeka, ju'u bwa'aame ti teaka yee a' mika'u, ini'i, wa'a teeka betana yebijlame juna'a. Intok ini'i juna'a ju'u jume' inim jiapsame jiba yuu jiapsiwamta amet autuame.

³⁴ Junako inime'e:

—Achai, junaka'a bwa'aamta jiba chikti ta'apo itou a' autuane —ti au jiiak.

³⁵ Junak ju'u Jesus:

—Ineponee juna'a, ju'u bwa'aame ti teaka, jiba yuu jiapsiwamta yetet autuame. Wa'a nemak eaka jiapsibaeme, ini'i, aapo'ik jiapsiu a' tebauri'i benasi a' ea'u, kaitatune. Wa'a intoko, nee sualeme, a' jiapsiu ba'a ji'ipea'a benasi a' ea'u, kaitatune.³⁶ Taa jaibu in emou jiaka'a benasia, eme'e inien, junuen nee bitlataka juni'i, ka nee suale.³⁷ Inim si'ime wame'e in achai Liojta neu bicha yeu pu'arim, inime'e nemak ee sakane. Ju'u intoko, junuen nee sualeka neu rukteme, kaachin nee yeu a' tawaane.³⁸ Bwe'ituk kannee in ea'po aman aubaeka, teeka betana ne a'abo yepsak. Ala, juka' a'abo nee bittuakamta ea'po aman aubaekai.³⁹ Ju'u intoko, ju'u in yo'owa, a'abo nee bittuakamta, a' waataka a' chupa'a i'a'u, ini'i, si'ime wame'e aapo'ik neu bicha yeu pu'arim, jabeta juni'i, ka in a' ta'arunee'u juna'a. Ala inime'e, chukula taewait, jume' kokkoarim jiabijteneeo, in am jiabijtetuanee'u juna'a.⁴⁰ Waka'a a'abo nee bittuakamta waataka a' ya'a i'a'u ini'i, si'imem wame'e, juka' Liojta yoemiata bem jiapsimmea a' bichame benaka aapo'ik sualeme, inime'e juka' jiba yuu jiapsiwamta am bitnee'u juna'a. Inime'e intok chukula taewai jume' kokkoarim jiabijteneeo, ineponee am jiabijtetuanee.

⁴¹ Junak jume' juriom Jesujtat nok japek ju'u aapo'ik: "Ineponee jun'a, ju'u bwa'amta benaka teeka betana inim yepsakame", ti a' jiaka'ue. ⁴² Intok inime'e:

—Jaisa ini'i ka jun'a ju'u Jesus, ju'u Jose' teamta u'usi ja'ani. Itepotee juka' a' achaiwata intok juka' a' malawata tee am ta'aa. Jaisaaka intok ini'i, teeka betana inim au yebijla'ati jiiak —ti bempo jiiak.

⁴³ Ju'u Jesus junak inimmeu:

—Kate'em intok emo nasuk, juka' in emou teuwaaka'uta a' beje'eka nooka —ti ameu jiiak —. ⁴⁴ Kaabe inim nemak eaka nee sualne, inika'a, ka juka' in yo'owata inim a'abo nee bittuakamta, nemak a' eene' betchi'bo, ka junaet a' aniao. Ineponee intok inika'a chukula jume' kokkolam jiabijteneeo, inepo nee a' jiabijtetuane. ⁴⁵ Wame'e che'a bat naataka Liojta betana ju'neetuawaka, chukula yeu weenemta nokame, jum bem ji'ojeimplo: "Ju'u Lios, inime'e si'imem majtane", ti inen ji'ojei. Junuen san si'ime wame'e, juka' in yo'owa Liojta betana juka' nok lutu'uriata a' jikkajame intok junama'a aapo'ik betana weyemta au a' ta'aame, inime'e nemak eaka jiapsine.

⁴⁶ 'Lutu'uria ala, inim tua kee jabeta juka' achai Liojta a' bicha'u. Ala ju'u aapo'ik bitlame, ini'i wa'a aapo'ik Liojta betana inim yebijlame jun'a. Aapo jiba a' bitlaa. ⁴⁷ Eme'e iniat nee sualne, wa'a nemak eaka nee sualeme, ini'i, juka' jiba yuu a' jiapsinee'uta jaibu a'et aayuk. ⁴⁸ Ineponee jun'a, wa'a bwa'amta benaka, jiba yuu jiapsiwamta yetet autuame. ⁴⁹ Bat naataka wame'e enchim yo'owasuka'um jum bweka pa'aku, bempo, bwa'amta juka' mannaa' teamta bwa'aka. Taa junuentaka juni'i, juname'e si'ime kokkok. ⁵⁰ Taa inepone, ju'u bwa'amta benaka teeka betana weyemta nooka. Inika'a, ju'u a' bwa'akame junuen ka mukneekai. ⁵¹ Ini'i bwa'amta benaka yee jiapsituaka, teeka betana yepsakame, jiba ineponee jun'a. Wa'a inika'a bwa'amta benak bwa'akame, aapo jiba yuu betchi'bo jiapsine. Ju'u bwa'amta benaka in yee bwa'atuanee'u, jiba ini'i in taka juna'a. Inika'a, inepo inim jume' jiapsame, jiba yuu bem jiapsine' betchi'bo ne a' nenkine —ti ameu jiiak.

⁵² Junak jume' juriom inime'e bempo chuubaa junaet nau etejok:

—Jaisa ini'i aapo a' taka itom a' bwa'atuaneekai tua —ti jikai.

⁵³ Jesus intok inimmeu:

—Lutu'uriapo ne inen jiiia, eme'e, inia ju'u inim yoemta betana juka' a' takaaawata ka a' bwa'ako intok kia juka' a' ojbowata juni'i ka a' je'ekai, eme'e kaibu jiba yuu jiapsine —ti ameu jiiak —. ⁵⁴ Ju'u inika'a in takaa bwa'akame intok in ojbot a'jeekame, ini'i juka' jiba yuu jiapsiwamta a' mabetlaa. Inepo intok, chukula taewai jume' kokolame jiabijteneeo, inepo nee a' jiabijtetuane. ⁵⁵ Bwe'ituk ini'i su in takaa, tua lutu'uriapo wa'a bwa'aame' teaka ta'eewame. Ju'u su intok in ojbo, ini'i tua lutu'uriapo ju'u ji'iwame' teakai. ⁵⁶ Wa'a inika'a in takaa bwa'ame' teaka a' bwa'aneeme intok inika'a in ojbot a'ji'iwame ti ta'eewamta a'ji'ineeme, wepu'ulaika benasi nemak eaka jiapsine. Inepo intok ket jiba junuen aamak jiapsine. ⁵⁷ Ju'u in yo'owa Lios, ju'u a'abo nee bittuakame, jiba yuu a'jiapsa'u aapo'ikut aayuk. Aapo'ik betana intok, jiba yuu in jiapsa'u net aayuk. Jiba junuen ketchia, wa'a inika'a bwa'aame ti ta'eewamta a' bwa'aneeme, nee betana jiba yuu a'jiapsa'u aet aune. ⁵⁸ Wae bwa'aame ti teaka, teeka betana inim yepsakamtat nee ernou etejok. Ini'i bwa'aame, ka ju'u bat naataka jume' enchim yo'owasuka'um bem bwa'aka'u bwa'awame manna' teamta bema, intok kia junuentaka juni'i, jiba kokkokai. Wa'a inika'a bwa'awame ti teakamta a' bwa'aneeme, jiba yuu jiapsine.

⁵⁹ Ju'u Jesus, jum bwe'u jo'ara Kapernao' tea'po juriom te'opopo nau anwa'apo inika'a weyemta yee a' majtak.

Ju'u nooki, jiba yuu jiapsiwamta yee bittuame

⁶⁰ Inika'a yee a' majta'uta jikkajaka, juebenaka jume' a' majtim betana:

—Ini'i aapo'ik teuwa'a'u, tua obiachi aet ju'neepo. Jabesa iniat a' sual machi —ti nau jiiak.

⁶¹ Junako ju'u Jesus, junae weyemta bem ka a' tu'ureka intok emo nasuk bem aet naas noka'apo ju'neakai:

—Jaisa ini'i inen ka enchim alleetuak ja'ani —ti ameu nattemaek —. ⁶² Junak su, jaisa tua eme'e an ean, junuen eme'e juka' inim yoemta, teekau bat naataka a'jiapsa'u bicha juchi jikau weyemta eme'e a' bicha'ateko. ⁶³ Ju'u Liojta tu'u jiapsi jun'a ju'u, jiba yuu jiapsiwamta yee bittuame. Ini'i itom taka intok, iniat kaita'po yee ania. Ju'u intoko in emou teuwaari, Liojta tu'u jiapsi betana weyeka, jiba yuu jiapsiwamta yee bittua. ⁶⁴ Taa emo nasuk ketuni wate aane, jume' ka nee sualeme —ti jiiak.

Bwe'ituk ju'u Jesus sep naatelaapoa naateka jabem junuen ka a' suale'um ju'nean. Intok juka' chukula yeu a' bwiseka a' nenkinemta a'jabetuka'ut ju'nean. ⁶⁵ Intok:

—Inia betchi'bo san ne inen emou jiiak, inim kaabeta nemak eaka nee a' sualnee'u, in yo'owa junuen nemak a' eene' betchi'bo ka junaet a' aniao —ti ameu jiiak.

⁶⁶ Jiba junama naatekai juebenaka jume' Jesuhta majtim aamak rejitisuka'um, a' to'o sajak. Intok ka intok au yajakai. ⁶⁷ Junak intok ju'u Jesus jume' woj mamni ama wooi a' majtimmeu:

—Jaisa eme'e ket nee to'o saka'abae ja'ani —ti ameu nattemea.

⁶⁸ Taa ju'u Simoo Peeo' teame:

—Achai, jabetausa intok itepo katne, enchi to'o sajakai. Ju'u em teuwaa'u nooki, jiba yuu jiapsiwamta yee bittuaka nooki. ⁶⁹ Itepo jaibu te enchi suallaa. Intok itepo ju'unea ju'u em Krijtotuka'u ju'u Lios jiba yuu jiapsamta yoemia —ti au jiiak.

⁷⁰ Ju'u Jesus inen a' yoopnak:

—Ineponee enchim woj mammnim ama wooim yeu pu'ak. Intok junuentaka juni'i, emo betana seenu, ini'i ka ta'abwi bebeje'erita bena —ti au jiiak.

⁷¹ Inien jikai ju'u Jesus, ju'u Juuras Ijkarioote, senu Simumon teamta u'usibet nookan. Bwe'ituk ju'u Juuras, ini'i junuen chukula ju'u yeu a' bwijneeme tukan, jume' woj mamni ama wooimmak na'ikiaritaka juni'i.

7

Jesuhta sailawam, ka a' sualeka'po

¹ Iniet chukula ju'u Jesus, bwiaraa Kalilea' tea'po jiba weaman intok aapo jum bwiaraa Jurea' tea'po ka anbaekai. Bwe'ituk junaman jume' juriom a' me'ebae' betchi'bo. ² Taa junako juka' pajkota, jume' juriom bem jo'aam be'ekatana juya karim joaka bem pajkota. Ini'i juriyo yoemrata ket bem pajkoo abe a' yumao, ³ jume' aapo'ik sailawam aapo'iku inen jiiak:

—Kat inim tatawa. Bwiaara Jurea' tea'u bicha weene. Junuen junaman jume' emak eaka em majtim ket juka' a jita em joa'uta, bem a' bitne' betchi'bo. ⁴ Bwe'ituk seenu, ini'i, si'imekut au a' ta'aa i'a'ateko, ini'i ka etbwa a' joa'uta joone. T'an empo inile benaka eiyaawatchik joakai, kia bu'uuraata bichapo em bitna' betchi'bo a' joone —ti au jiiak.

⁵ Bwe'ituk junama'a kia tua jume' a' sailawam juni'i, aapo'ik ka sualen. ⁶ Junak intok ju'u Jesus inimmeu:

—Ketun kee yuuma ju'u taewai junaet in aman weenee'u. Taa enchim aman katne' betchi'bo kaita emoaas aayuk —ti ameu jiiak. ⁷ Jume' inim weyemta bo'o jooriaka jiapsame, enchim kaachin a omtane. Taa inime'e nee tua omta bwe'ituk inepo, inime'e, tua nee machisi juka' ka tu'ika bem joa'uta aet am ju'neetua. ⁸ Eme'e junaman pajkou katne. Inepo nee ka aman weenee bwe'ituk kee yuuma ju'u taewai junaet in aman weenee'u —ti ameu jiiak.

⁹ Intok aapo inika'a ameu teuwaasukai, junama aapo, bwiaraa Kalilea' tea'po taawak.

Jum Jesuhta juya karim joowaka, pajkopo a' ane'epo

¹⁰ Taa chukula jume' a' sailawam am bicha am saka'asuko, aapo ju'u Jesus ket junaman pajkou siika. Taa junak aapo etbwa junuen, kaabeta tua a' bichao o'ben. ¹¹ Jume' juriom junama pajkopo a' jaiwan intok inime'e:

—Jaksi tua aane wa'a yoeme —ti nat jikai.

¹² Junama bu'uuraata nasuk juebenaka aapo'ik betana nokaka, waate: "Tua tu'i yoeme", ti jiiian. Taa wate intok: "Ka lutu'uria, bwe'ituk inim yoemrata bai tatta'aa", ti jiiian.

¹³ Taa junama'a kaabe ame betana juka' bem ae tana ea'uta machisi a' teuwaan, juka' juriommeu yo'oraata junaet am nok tejwaa majaekai.

¹⁴ Juka' pajkota jaibu taewaika nasuklaapo a' weyeo, junak ju'u Jesus te'opou yepsaka intok junama wajiwaa yee majta taitek. ¹⁵ Jume' juriom intok inia betana suum eaka taawak, intok:

—Jaisa tua ini'i yu'in jita ta'aa, ini'i ka jak au majtalatakai —ti jiiian.

¹⁶ Ju'u Jesus junak inime'e:

—Ju'u in yee majta'u, ka nee betana weye. Ala ini'i, wa'a inim nee a'abo bittuakamta betana weye —ti am yoopnak. ¹⁷ Inim jabetaka juni'i, ju'u achai Liojta waataka a' joo i'a'uta a' joobaeme, ini'i in yee majta'ut, Liojta betana a' weye'po, oo kia nee betana jiba a' weyeka in a' teuwaat, machisi aet ju'neene. ¹⁸ Ju'u aapo a' ea'po jiba jita nokame, ini'i, yoemrata a' eiyaka a' yo'ori i'aka junuen noknee. Taa wa'a, juka' a'abo a' bittuakamta a' eiyawaka a' yo'ori i'aka junuen nokame, ini'i tua lutu'uriata jiba noknee. Intok yee a' bai ta'anee'u iniat kaita aune.

¹⁹ Ju'u Moiseejtuka'u juka' nesauri ji'ojeita enchim ji'oteriak. Taa junuentaka juni'i, emo nasuk kia jabe juni'i, kaabe a' chupaka a' bo'o joria. Junak su, jaisaaka eme'e nee me'ebae —ti ameu jiiak.

²⁰ Ju'u bu'uuraata inen aapo'ik yoopnak:

—Bebeje'erita betana ka tu'i jiapsita et aane. Kaabe enchi me'ebae —ti au jikai.

²¹Jesus inen ameu jiiak:

—Aet yum jo'e ta'apo senu weemta in a' yaaka' betchi'bo eme'e si'ime a' suum eiyaa.
²²Taa ju'u Moiseejtuka'u, juka'sirkunsision teamta, jiba enchim a' bo'o jooriane' betchi'bo, enchim tejwaak. Taa ka aapo inika'a bat a' yaaka juni'i. Ala inika'a, che'a bat naataka enchim yo'owasuka'um a' naatekai. Intok eme'e inia betchi'bo, kia sabalata aet yum jo'e taewait juni'i, senu ili usi o'outa a' sirkunsiraaroane. ²³Junuen san, eme'e, Moiseejtuka'uta nesauri ji'ojtei a' chupa'abaekai, ili usi o'outa junuen aet yum jo'e ta'apo juni'i a' sirkunsiraaroaneekai, jaisaka intok eme'e neu omte junuen aet yum jo'e ta'apo, senuk tua in a' tu'uteka' betchi'bo. ²⁴Kia bitpo jiba, inim senuk ka tu'i yoemta benasi a' machiaka'ut, eme'e a' bichakai, ka junae eme'e ka tu'isi a' tatawaabaane. Ala senuk jita ka tu'ik a' joa'ut tua aet ju'ueaka, junae jiba, ka tu'isi a' tatawaane.

Jesus, jaku'ubo tanasa a' weye'u, a' teuwaa

²⁵Junak intok waate jume' bwe'u jo'ara Jerusalen tea'po jo'aakame:

—Jaisa ka ini'i jun'a ja'ani, ju'u me'ebaawaka jariuwame —ti jiaka nattemae japtak—.
²⁶Junum aane i'ani, juebenam mak aneka intok yee majtakai. Intok kaabe au monte. Jaisa tua lutu'uriapo ju'u ya'uraa, a' Krijtotuka'uta a' suale ja'ani —ti jiian—. ²⁷Taa itepo tee tu'isi ju'nea inika'a jakun a' jometuka'ut. Taa ju'u Krijto'o teamta inim a' yepsako, junak tua kaabe ju'ueenee jaku'ubo a' weye'po —ti jiian.

²⁸Inika'a jikkajakai ju'u Jesus, intok aapo ket jum te'opopo yee majtakai, tua kusisi nokakai:

—Junuen san eme'e nee ta'aa intok eme'e, jakun in jometuka'ut ju'nea. Taa inepo nee ka kia in ea'po inim a'abo yebijlaa. Ala inepo, senuk ju'u tua a yoem eiyaaatuka intok junae tua ka enchim ta'aa'u betana nee a'abo bittuaritaka weye. ²⁹Junaka'a inepo nee a' ta'aa. Bwe'ituk jiba inepo aapo'iku mak nee aman aanen intok jiba aapo a'abo nee bittuari —ti jiiak.

³⁰Junak intok juname'e a' bwiseka a' weiyaabaaen. Taa kaabe au ruktak. Bwe'ituk junama'a, junae betchi'bo, ju'u taewai kee yuuman. ³¹Taa juebenaka jume' junama te'opopo aneme aapo'ik sualek, intok inime'e:

—Ju'u Krijto' teame junak a'abo yepsako, kaachin a jita a' joa'uta intok machilaata inia bepa a'joone —ti jiiak.

Jume' paiseoom, watem jume' yee suuame, Jesujta bem a' bwijne' betchi'bo, au am bittua

³²Jume' paiseoom teame, inime'e, Jesujta betana juka' yoemrata a' teuwaa'uta jikkajak. Junak intok bempo intok jume' junama te'opopo tekiakammeu yo'owe, inime'e nau, junama'a te'opopo, waatem jume' yee suuatuawame junuen aapo'ik bem a' bwijne' betchi'bo, Jesujtau am bittuak. ³³Junak intok ju'u Jesus junammeu:

—Tua ka binwa inepo inim emomak anne. Intok chukula inepo ju'u a'abo nee bittuakamtau nee juchi nottine. ³⁴Eme'e inim nee jariunee taa eme'e ka jak nee teune. Bwe'ituk eme'e jum in yebijnee'u ka a aman nemak yajine —ti ameu jiiak:

³⁵Junak wame'e juriom, bempo nau nattemae japtak:

—Jakunsa ini'i weeneeka itepo ka a' teune. Oo jaisa aapo, aman jume' juriom, inime'e ju'u yoemra rieekom teammak kuutilammeu, intok jume' rieekom majtabaeka aman weeneekai ja'ani. ³⁶Jaisa aapo jiaka junuen: “Eme'e inim nee jariunee taa eme'e ka jak nee teune, bwe'ituk eme'e jum in annee'u ka a aman yajine”, ti jikai.

Batwee ba'am benaka, jiba yuu jiapsiwanta weiyaame

³⁷Ju'u taewai juka' pajkota aet lu'ute'u, ini'i che'a juni'i yo'oriwan. Jiba junako, junae taewait ju'u Jesus, kikteka intok tua kusisi nokakai:

—Jabetaka juni'i, ju'u ba'a ji'ipeame, ini'i neu sika intok ba'a ji'ine —ti jiiak—. ³⁸Jum Liojta betana ji'osia ji'ojteim tua junuen a' jia'a benasia: “Inim jabeta juni'i, juka' nee sual ta'aamta betana, batwee ba'am buiteme benaka yee jiapsituame ka aet lu'utine” —ti jiiak.

³⁹Inien jiaka ju'u Jesus, jume' a' sualeme, Liojta betana juka' a' tu'u jipasiwata bem mabetnee'uta a' teuwaan. Bwe'ituk junak ju'u Liojta tu'u jiapsiwa, bempo kee a' mabettuawan. Bwe'ituk ju'u Jesus, kee junuen teekau yo'otaka yejten.

Yoemrata nasuk ka nau eewamta yeu sika'apo

⁴⁰Waate junama'a bu'uuraata betana inika'a jikkajaka:

—Tua lutu'uriapo ini'i jun'a, ju'u Liojta betana ju'ueetuawaka chukula yeu weenemta teteuwaame ini'i yebijneeka bo'o bitwa'u —ti jiian.

⁴¹Wate intok:

—Ini'i jun'a, wa'a Krijto' teame —ti jiian.

Taa junama'a ket waate:

—E'e, ju'u Krijto' teame kaachin, bwiaara Kalilea' tea'a betana jometune —ti jiaka aanen—.⁴² Jum Liojta betana weyeka ji'osia ji'ojeimpo, juka' Krijto' teamta, ju'u che'a yo'o ya'ari Labiituka'utat yeu katriam betana a' weenee'uta intok jum ili jo'ara Beleem tea'po betana, jiba ju'u Labiituka'uta a' jiapsaka'po, junama'a a' jometunee'uta a' utte'atunee'u, ti ji'ojeite.

⁴³ Junuen san ju'u yoemra, aapo'ik Jesujta betchi'bo ka nanancha eaka taawak. ⁴⁴ Waate intok, a' bwiseka a' weiyaabaen, taa kaabe au suuak.

Junama ya'uraata, Jesujta ka a' sualeka'po

⁴⁵ Jume' ama te'opopo yee suuatuawame, inime'e, jume' paiseeom intok jume' te'opopo tekiakammeu yo'owem ane'u nottek. Juname'e intok:

—Jaisaaka eme'e ka a' nu'upak —ti ameu nattemae.

⁴⁶ Jume' intok ama te'opopo yee suuatuawame:

—Tua jakwoo juni'i itepo kee jabeta inim, junaka'a o'outa, aapo'ik yee a' majta'a benasi nokamta a' jikkajilamtukan —ti am yoopnak.

⁴⁷ Junak intok jume' paiseeom, inimmeu:

—Jaisa ket eme'e inia betana emo bai ta'aa tebolam ja'ani —ti ameu jiiak—.⁴⁸ Ju'u itou yo'ooraata betana kaabe a' suallaa. Intok kia jume' paiseeom betana juni'i. ⁴⁹ Taa wa'a yoemra, Moiseej tuka'uta betana juka' nesauri ji'ojeita ka a' ta'aame, inime'e ka tu'isi tawalam —ti jian.

⁵⁰ Ju'u Nikoreemo' teame, ju'u che'a bat naataka Jesujta mak etejo betchi'bo tukaapo au noitekame, ini'i, jume' paiseeom mak weyen. Aapo intok:

⁵¹ —Juka' inim ae itom nesawee'uta, a' jia'a benasia, itepo kaabeta ka tu'isi a' tawaane, inika'a ka bat a' jikkajakai, junuen ju'u a' yaaka'ut ju'uee betchi'bo —ti ameu jiiak.

⁵² Junak bempo inen au jiiak:

—Jaisa empo tua lutu'uriapo, bwiaraa Kalilea' tea'po ket joome ja'ani. Liojta betana weyeka ji'osia ji'ojeimpo ema majta. Intok empo junuen a' ju'ueiyaane, Liojta betana ju'ueetuawaka chukula yeu weenemta nokame, kia wepu'ulaika juni'i, bwiaraa Kalilea' tea'a betana ka a' jometuka'po —ti au jiiak.

⁵³ Junak intok bempo, nau etejosuka, si'im'e we'epulaka, bem jo'aammeu bicha sajak.

8

Ju'u ka tu'i jamut

¹ Taa ju'u Jesus, ili kawi Oliibo' tea'u bicha siika. ² Yokoriapo intok matchuu, aapo juchi jum te'opou nottek. Junama'a si'im'e ju'u yoemra aman au ruktek. Aapo intok junama wajija yejteka intok bempo' im majta taitek. ³ Junak intok jume' Moiseej tuka'uta nesaurim yee majtame intok jume' paiseeom, inime'e, jamutta, ta'abwi o'outa, ka a' kunaka aamak au tu'remeta bem teaka'uta au tojak. Inika'a intok bempo, jume' ama aneme bichapo a' kechak. ⁴ Intok Jesujtau inen jiiak:

—Yee majtame, inika'a jamutta, jiba jum ka tu'ik a' joa'apo itepo a' teak. ⁵ Jum Moiseejtuka'uta nesauri ji'ojeimpo inile bebena jaamuchim, tetammea mamaasuaka bem sussu'anaa'uta a' teuwaas. Empo su inia betana jaisa jiiak —ti au jiiak.

⁶ Bempo inime'e inika'a teuwaak junuen a' ji'optuabaekai, intok junuen chukula a aet a' na'atejo betchi'bo. Taa junak intok ju'u Jesus ko'om yejteka, intok maammea bwiapo ji'oje taitek. ⁷ Taa inime'e intok jiba au nattemaeo, junako aapo kikteka intok:

—Emo betana, ju'u, ka tu'ik ka a' ya'alame, ini'i bat tetae a' maya'ane —ti ameu jiiak.

⁸ Intok aapo junak juchi ko'om yejteka, bwiapo ji'oje taitek. ⁹ Taa inime'e, bempo inika'a jikkajakai, Liojta bichapo ka tu'ik bem ya'ari'ut emo ju'ueiyaakai, we'epulaka ama yeu kat japtak, junama jume' che'a yo'owe bat yeu sajakai. Chukula intok inime'e si'imem sakalasukai, ju'u Jesus, inika'a jamutta aapolaika ama to'o saka'awakamta jiba ama bichakai. ¹⁰ Junako ju'u Jesus, kikteka intok junama'a kaabeta intok, juka' jamutta jiba ama bichaka:

—Jaksa aane jume' enchi nana'atejo'um. Jaisa juname'e betana kaabe ka tu'isi em tawaanaa'uta a' a'awak ja'ani —ti au nattemae.

¹¹ Ju'u jamut intok:

—E'e japchi, tua kaabe —ti au jiiak.

Junak ju'u Jesus iniau:

—Kia nee inepo juni'i, kaitat ka tu'isi ne enchi tawaane. Noolia weye, taa juka' ka tu'ik ka intok a' ya'an —ti au jiiak.

Jesus, jume' inim jiapsame betchi'bo tachiriata bena

¹² Ju'u Jesus juchi wee'po ju'u yoemratau nookak intok inimmeu:

—Ineponee juna'a ju'u, inim jiapsammeu, tachiriapo ta'eewaka yee aniamē. Ju'u nemak eame, ini'i, nee betana juka' lutu'uriata Liojta betana weyeka intok jiba yuu yee jiapsituamta a' bitne. Intok juna'a ka intok bai ta'aaritaka, ka machiku anemta benane —ti ameu jiiak.

¹³Junak intok jume' paiseeom teame:

—Empo jiba empo su nokawa Liojta betana em weye'uta a' lutu'uriate. Ini'i intok ee betana em teuwa'a'uta, kaita lutu'uriate —ti au jiiak.

¹⁴Jesus inen am yoopnak:

—Ju'u nee betana in teuwa'a'u, ela'po inepo jiba nee betana a' teuwaaka juni'i, jiba lutu'uria. Bwe'ituk ineponee ju'nea jaku'ubo tana in yebijlaa'u. Intok ket chukula jakun bichaasa in weenee'ut. Taa eme'e, jaku'ubo tana in yebijlaa'ut intok kia jakun bichaa in weenee'ut juni'i, eme'e ka ju'nea. ¹⁵Eme'e, jume' inim yoemem, inim'e tua bem yee ya'raa bittua'a benasia jiba, ka tu'isi yee tatawaa. Inepo ala inim i'an, kaabeta jitat ya'uraa bittuane. ¹⁶Taa ineponee inim yee ya'uraa bittua'ateko juni'i, ineponee ka ta'abwisi taa tua junama wa'am a' yaa ean. Bwe'ituk inepo kannee inepola junuen yee ya'uraa bittua, alla ju'u in yo'owa, a'abo nee bittuakame nemak junuen yee ya'uraa bittua. ¹⁷Inim ju'u enchim ae nesawee'u ji'ojeimpoo, watem woomit jita betana nanancha a' lutu'uriatee, inime'e itom am sualnee'u ama ji'ojei. ¹⁸Junuen tuko, jiba ineponee juna'a ju'u inime betana seenu, nee betana lutu'uriata teuwaame. Ju'u intoko in yo'owa a'abo nee bittuakame juna'a ju'u juchi seenu, nee betana lutu'uriata teuwaame —ti ameu jiiak.

¹⁹Junako bempo:

—Jaksa aane ju'u em yo'owa —ti au nattemaeak.

Jesus intok:

—Eme'e, nee juni'i ka ta'aa intok kia juka' in yo'owata juni'i. Eme'e nee ta'a'ateko, ket juka' in yo'owata eme'e ta'aa ean —ti ameu jiiak.

²⁰Ju'u Jesus inika'a weyemta teuwaak, aapo ket jum te'opopo yee majtakai. Junama wajiwaa, jum tomita Liojtau bicha weyemta a' jojoawa'anaapo. Taa junama'a kaabe a' bwisek. Bwe'ituk ju'u taewai junuen au a' weenee'u kee yuuman.

Jum in weene'u eme'e ka a aman katnee

²¹Jesus juchi inen ameu jiiak:

—Ineponee simne. Eme'e intok nee jariune. Taa eme'e inim enchim ka tu'uwa ya'arit ka jikokorimtaka kokkone. Junae betchi'bo eme'e, jum in weenee'u ka a aman katne —ti ameu jiiak.

²²Junak intok jume' juriom ama aneme inen jiian:

—Jaisa aapo au me'ebae ja'ani intok inia betchi'bo aapo, jum aapo'ik weenee'u itom ka a aman katne'e ti jia —ti jiian.

²³Junak ju'u Jesus inimmeu:

—Eme'e inim bwiapo joome. Taa ineponee teekau yoeme. Eme'e inim jiapsiwa'a benasia inien jiapsa. Taa ineponee ka inien inim jiapsiwa'a benasi jiapsa —ti ameu jiiak. ²⁴Inia betchi'bo san inepone, enchim ka tu'uwa ya'arimmet ka jikokorimtaka enchim kokkone'eti jiiak. Bwe'ituk eme'e, nee junen ju'u Liojta betana in yee pu'arituka'uta ka junuen a' sualekai, eme'e enchim ka tu'uwa ya'arim betchi'bo, ka tu'isi tawarimtaka kokkone —ti ameu jiiak.

²⁵Junak intok inime'e, bempo:

—Junak su jabetes'akun empo —ti au nattemaeak.

Jesus intok:

—Inia betana che'a bat nee jaibu enchim tejwaasuk —ti am yoopnak. ²⁶Tua ne ketun juebenak in enchim nok tejwaanee'uta intok jitat enchim in ya'uraa bittuanee'uta nee a' ju'uneiyyaa. Taa wa'a nee a'abo bittuakame, aapo lutu'uriata nooka. Ju'u intoko jume' inim jiapsammeu in teuwa'a'u, ini'i aapo'ik betana in ju'uneiyyaaka'u juna'a o'oben —ti jiiak.

²⁷Taa bempo tua ka aet ju'ueak, aapo'ik ju'u a' yo'owawa Liojta betana ameu a' noka'apo. ²⁸Inia betchi'bo aapo inimmeu:

—Eme'e, chukula juka' inim emo benasi yoemta, kutat jikat a' poponsuko, junak ju'ubwa eme'e, Liojta betana in weye'ut, intok ket in ea'po aman, kaita in joa'uta, wепулси juka' in yo'owata nee ju'uneiyyaatuaka'uta, junaka'a jiba in noka'ut, eme'e net ju'uneiyya.

²⁹Bwe'ituk wa'a, inim a'abo nee bittuakame, aapo inim nemak aane. Ju'u in yo'owa ka nee inepolaik koptalaas. Bwe'ituk ineponee jiba nee juka' aapo'ik eyiaya'uta nee a' bo'o jooria.

³⁰Junak juka' Jesuuta inika'a weemta a' teuwaako, tua juebenaka a' sualek.

Jume' Liojta yoemiam, intok jume' ka tu'ik bo'o jooriaka au emo su'u tojilame

³¹Junak intok ju'u Jesus, jume' juriom a' sualeka'ummeu:

—Eme'e, ju'u in emou teuwaa'u betana ka ta'abwisi eaka, ka a' kopta'ateko, lutu'uriapo eme'e in majtamtune. ³² Intok eme'e, juka' Liojta betana lutu'uriata a' ju'neiyaane. Intok jiba ini'i lutu'uria, ju'u enchim teko betana enchim su'u tojinaa'ut enchim aet yeu yuma'atuane —ti ameu jiiak.

³³ Bempo, aapo'ik:

—Itepo ju'u Apra'amtuka'uta yoemiam betana te yeu katriam. Intok itepo jakwoo juni'i tee kaabeta tekoka jiapsilaa. Jaisaakai intok empo item su'u tojirimtune'e ti jiiia —ti a' yoopnak.

³⁴ Jesus inimmeu:

—Lutu'uriapo ne inen emou jiiia, si'ime wame'e Liojta bichapo ka tu'ik joaka jiapsame, inime'e, junae ka tu'ik betana ka a emo su'u tojame bebenane —ti ameu jiiak—. ³⁵ Senu ju'u tekokame, ini'i, ka jiba jum a' tekowata jo'aapo yoemiammak a na'ikiatu. Taa ju'u junama'a senu yoemiaritakai jiba junamemak na'ikiatune. ³⁶ Junuen a' wee'po san, juka' yoemiarita aapo'ik enchim a' su'u toji teboko, junak eme'e jiba betchi'bo ka tu'ik betana su'u tojirimtaka jiapsine. ³⁷ Inepo jaibu ne ju'nea, ju'u Apra'amtuka'uta yoemiam betana enchim yeu katriam tuka'po. Taa eme'e nee me'ebae, bwe'ituk juka' in emou teuwaa'uta, eme'e ka tua junen jiaka a' mabetbae. ³⁸ Inepo nee, ju'u in yo'owa betana in ju'neiyaatuawaka'u betana nee a' nooka. Eme'e intoko juka' enchim yo'owata enchim tejwaari, junaka'a eme'e bo'o jooria —ti ameu jiiak.

³⁹ Junak bempo:

—Ju'u Apra'amtuka'u juna'a ju'u che'a bat naataka item yo'owasuka'u —ti a' yoopnak.

Taa ju'u Jesus:

—Lutu'uriapo eme'e, Apra'amtuka'u betana yeu katriamtuko, eme'e aapo'ik joaka jiapsuka'a benasi jiapsi ean. ⁴⁰ Taa junuentaka juni'i, juka' lutu'uriata, jiba aapo'ik Liojta betana in mabetaka'uta, inika'a nee emou nokao juni'i, eme'e nee me'ebaeka'ea. Ju'u Apra'amtuka'u kaita inile benak yaak. ⁴¹ Eme'e jiba juka' enchim yo'owata bo'o joria'u a' bo'o joa —ti jiiak.

Junak bempo:

—Itepo, katte, jamut ka kunakamta betana kia beja yoemiarim. Itepo si'ime wepu'ulaik te yo'owak, juka' Liojta —ti au jiiak.

⁴² Ju'u Jesus junako inimmeu:

—Lutu'uriapo eme'e juka' Liojta a' yo'owaka'ateko, eme'e nee nak ta'aa ean. Bwe'ituk inepone, Liojta betana weyeka ne inim aane. Inepo nee ka kia beja in ea'po inim yebijlaa, ala, aapo ju'u Lios nee a'abo bittuari. ⁴³ Jaisa betchi'bo eme'e, ju'u in emou teuwaa'ut ka ju'nee machi. Inien maachi, juka' nee betana lutu'uriata in yee majta'uta, ka enchim a' jikkajibae' betchi'bo. ⁴⁴ Ju'u enchim yo'owa, ini'i ju'u bebeje'eri juna'a. Eme'e intok jiba aapo'ik betana kaate. Intok eme'e jiba juka' aapo'ik tu'uree'uta a' joobae. Ju'u bebeje'eri che'a bat inim si'meta ju'unaketewak naateka yee su'awamta a' weetua. Ini'i, juka' lutu'uriata tua ka a' sawa. Intok ini'i, jakwoo juni'i a' teuwaa'u ka lutu'uria. Aapo juka' aa noki'ichiati teuwa'ateko, junak jiba aapo'ik junuen a' machiaka'a benasi aane. Bwe'ituk aapo ka lutu'uriata nonoka, intok si'ime ju'u aa noki'ichiha aapo'ik betana weye. ⁴⁵ Taa nee intok junuen juka' lutu'uriata in a' teuwa' betchi'bo, eme'e ka nee suale. ⁴⁶ Emo betana tua kaabe aane, ini'i, juka' jita ka tu'ik in ya'ari, nee ju'neiyaaka a nee yeu bwijneeme. Intok junuen ineponee lutu'uriata nee nokao, jaisaaka eme'e ka nee suale. ⁴⁷ Wa'a Liojta mak eaka jiapsame, ini'i, Liojta betana juka' nok lutu'uriata a' jikkajine. Taa junuen, eme'e ka Liojta betana kateka, ka aamak eakai, inia betchi'bo eme'e ka a' jikkajibae —ti ameu jiiak.

Krijto, juka' Apra'am tuka'uta kee jiapsao taewaimmet jaibu jiapsan

⁴⁸ Junak intok jume' juriom aapo'iku:

—Lutu'uriata te jipue itepo, bwiaara Samaaria' tea'a betana em jometuka'u, intok bebeje'eri ka tu'i jiapsita et ane'e ti jiaakai —ti au jiiak.

⁴⁹ Junak ju'u Jesus inimmeu:

—E'e, kia jita bebeje'eri jiapsita juni'i ka net aane. Ala ju'u in joa'u, ini'i, juka' in yo'owa Liojta a' yo'ori tebonee'u juna'a. Eme'e intok naa buustia ka nee yo'oreka nee bicha. ⁵⁰ Ineponee juka' eiyaawaka in yo'orinaa'uta nee ka a' waata. Ala seenu, ini'i nee yo'ori i'ame aane. Intok juna'a aapo inim a yee ya'uraa bittua. ⁵¹ Wa'a in teuwaa'uta a' nok jikkajame, ini'i jakwoo juni'i ka mukne. Iniat eme'e nee sualne —ti ameu jiiak.

⁵² Junak intok jume' juriom:

—I'an ala itepo witti ju'nea, bebeje'eri jiapsita et ane'epo —ti au jiiak—. Ju'u Apra'amtuka'u intok si'ime jume' bat naataka Liojta betana ju'neetuawaka chukula yeu weenemta teuwaame, si'ime kokkok. Empo intok: "Wa'a in teuwaa'uta a' nok jikkajame, ini'i, jakwoo juni'i ka mukne", ti empo jiiia. ⁵³ Jaisa empo ju'u item yo'owasuka'u

Apra'amtuka'uta bepa che'a yo'owe ja'ani. Aapo muukuk intok jume' Liojta betana ju'neetuaawaka chukula yeu weenemta teuwaame si'ime ket kokkok. Jabetabenasia sa empo emo jooa —ti au jiiak.

⁵⁴Junak ju'u Jesus:

—Ineponee yo'orisi in eiyaaanaa'uta nee betana a' waatakai, junak ju'u yo'orisi in eiyaaanaa'u, kaita betchi'bo tune. Taa ju'u nee yo'ori tebome, ju'u in yo'owa juna'a, jiba ju'u, nokaka, Lioj ti enchim teuwaau —ti am yoopnak—. ⁵⁵Taa eme'e junaka'a tua ka a' ta'aa. Ineponee ala nee a' ta'aa. Intok inepo ka ino a' ta'a'ati jia'ateko, tua nee emo benasi a noki'ichi ean. Taa inepo nee tua lutu'uriapo a' ta'aa. Intok inepo juka' aapo'ik teuwaau'uta, kaita be'eeka a' noki chupa. ⁵⁶Ju'u Apra'amtuka'u, wa'a che'a bat naataka enchim yo'owa, enchim aet yeu katria, aapo tua alleak. Bwe'ituk taewaim inim in annee'uta a' ju'neetuaawaka machiakai. Intok iniat ju'neetuaawaka junuen aapo tua ama butti alleak —ti ameu jiiak.

⁵⁷Junak jume' juriom Jesuitau:

—Empo kee san wooi takaa ama woj mamni wasukte, intok empo juka' Apra'amtuka'uta jaisa emo bichak ti jiiak ja'ani —ti au jiiak.

⁵⁸Ju'u Jesus inen am yoopnak:

—Tua lutu'uriapo ne inen emou jiiia, juka' Apra'amtuka'uta kee yoemtuu, inepo nee jaibu nee jiapsan —ti ameu jiiak.

⁵⁹Junak intok jume' juriom, tetam nu'uka, Jesuita ammea mamaasubaekai. Taa aapo ju'u Jesus au essoka intok inimmet wa'am weyeka junama'a te'opopo yeu siika.

9

Jesus, senuk liptikaka yoem tukamta au ine'etetua

¹Junama jak wa'am katekai, Jesus senuk yeu a'a tomteka'po naatekai, liptita ama bichak.

²Jume' a' majtim intok:

—Yee majtame, jaisaaka tua ini'i yoeme, ka bichaka yeu tomtek. Jaisa jume' a' yo'owawam ka tu'ik bem a' ya'ala' betchi'bo ja'ani, oo jiba aapo'ik ka tu'ik a' ya'ari betchi'bo ja'ani —ti au nattemeaek.

³Ju'u Jesus inimmeu:

—Ka ini'i aapo, ka tu'ik a' ya'ari betchi'bo, intok kia ka jume' a' yo'owawam ka tu'isi aula' betchi'bo jun'i ini'in inien yeu yoemtuk. Ala ini'i junuen yoemtuk, inien Liojta a jita jo'uta a' bitna' betchi'bo —ti ameu jiiak—. ⁴Ketun taewaituko, itepo juka' nee a'abo bittuakamta betana tekilda itom a' ya'anee'uta utte'a. Bwe'ituk lauti ka machine, junak kaabeta a tekipanoaneeo. ⁵Inepo ketun inim aniaapo anekai, nee, jume' inim jiapsammeu, inepo tachiriata benasi nee ameu maachi —ti jiiak.

⁶Inika'a teuwaasuka, chukula ju'u Jesus, bwiapo chit wattek intok iniae techoata iliikik yaaka intok ju'u ka bichamta a' pusim bepa a' yaak. ⁷Junak intok inen au jiiak:

—Aman jum ba'a maneka'u, emo baksiane, Siloe' tea'awi.

Imime'e team: Aman Bittuari, ti jiuiae.

Ju'u ka bichame aman sikaak, au baksiaak. Intok ini'i notteka jaibu bichan. ⁸Junak jume' ae naapo jo'aakame intok jume' bat naataka aapo'ik ka bichamta a' ta'aa'um, inime'e:

—Jaisa ini'i ka juna'a, bat naataka kateka netane'u ja'ani —ti jiiak.

⁹Waate:

—Ini'i juna'a —ti jiian.

Wate intok:

—Ka aapo juna'a, taa tua ale bena —ti jiian.

Taa jiba ini'i, aapo:

—Lutu'uria, ineponee juna'a —ti jiiak.

¹⁰Junak intok bempo:

—Jaisa empo puj tu'utewaka a bicha —ti au nattemeaek.

¹¹Aapo intok:

—Seenu, wa'a Jesuj teame, aapo techoata yaaka, pujpo net a' yaak intok inen neu jiiak: "Aman jum ba'a maneka'u, Siloe' tea'u emo baksiane", ti neu jiiak. Nee intok aman siika, intok nee junuen ino pujba baksiasukai beja, ne bit taitek —ti am yoopnak.

¹²Junak inime'e:

—Jaksa intok i'an aane juna'a —ti au nattemeaek.

Aapo intok:

—Kannee ju'nea —ti ameu jiiak.

Jume' paiseoom, liptetaka au ine'etetuaawakamtau nattemai

¹³Junak intok inime'e, juka' bat naataka liptituka'uta, jume' paiseoommeu yeu a' tojak.

¹⁴Taa junae taewai junuen juka' Jesuita techoata yaaka intok juka' liptita a' tu'uteko, inika'a

aet a' yum jo'e taewai tuka' betchi'bo,¹⁵ jume' paiseeom inia o'outau juchi au nattemaeak, jaisa yeu sika i'an tu'ika a' bicha'po. Aapo intoko:

—Pujpo techoata net yaak. Inepo intok ino baksiaka i'an intok ne jaibu bicha —ti ameu jiiak.

¹⁶Junak jume' paiseeom betana waate:

—Ju'u inika'a yaakame, kaachin Liojta betana weene. Bwe'ituk ini'i, juka' aet yum jo'e taewaita ka a' yo'ore —ti jiian.

Taa wate intok:

—Jaisa tua aapo inika'a machilaata a' joone, junuen ini'i ka tu'i yoem tuko —ti jiian.

Inia betchi'bo san, bempo'im nasuk ka nau eewame ayukan.¹⁷ Intok inime'e juchia ju'u bat naataka ka bicha'utau:

—Empo su jaisa jiiia, ju'u yoeme enchi bittuakamta betana —ti au nattemaeak.

Ini'i intok:

—Inepo ala nee, junaka'a, senu inim Liojta betana ju'uneaka chukula yeu weenemta tetteuwaka a' yoeme'e ti jiiia —ti ameu jiiak.

¹⁸Taa jume' juriom, inika'a, junuen bat naataka a' liptituka'uta, intok juchi a' bicha'uta ka a' sualbaen. Inime'e chukula junae yo'owammeu chai tebokai,¹⁹ intok junammeu:

—Jaisa ini'i juna'a enchim yoem, ju'u enchim liptitaka yeu a' yoemtuk ti jia'u. Junak su jaisa auka i'an bicha —ti ameu nattemaeak.

²⁰Jume' a' yo'owawam intok:

—Ju'uneate inika'a item a' yoemiaka'po, intok junuen liptitaka yeu a' yoemtuka'po.²¹ Taa itepo, katte ju'nea jachin yeu sika intok i'an a' bicha'po. Intok kia jabeta junen aapo'ik a' bittuaka'po juni'i, te ka ju'nea. Inia betana eme'e aapo'iku nattemaine, aapo su jaibu yo'owe intok jiba aapo a enchim lutu'uria maka —ti ameu jiiak.

²²Jume' a' yo'owawam inien jiiak, jume' juriom bem majjae' betchi'bo. Bwe'ituk jume' juriom jaibu nau lutu'uriakan, jabeta juni'i, juka' Jesuhta a' Krijto'oti jiamta, jum juriom te'opombo, ka intok ama a' lutu'urianee'u betana.²³ Inia betchi'bo san, jume' a' yo'owawam: "Inia betana aapo'iku nattemaine, aapo su jaibu yo'owe", ti jiakan.

²⁴Junak intok jume' juriom, ju'u bat naataka ka bichamtau juchi chaaek intok:

—Inia betana, yuma'isi, achai Liojta jiba em a' bai sae'uta a' teuwaane. Itepo te ju'nea, junaka'a o'outa, a' ka tu'i yoem tuka'uta —ti au jiiak.

²⁵Junak intok juna'a:

—Inepone, inika'a aapo'ik a' ka tu'i yoem tuka'uta betana nee ka ju'nea. Inika'a bat naataka in liptitaka, taa i'an intok in bicha'uta, inika'a ala nee ju'neiyaa —ti am yoopnak.

²⁶Inime'e intok juchi wee'po iniau:

—Jitasa eu yaak. Jaisa enchi puj tu'utek —ti au nattemaeak.

²⁷Ini'i intok:

—Jaibu ne enchim tejwaasuk, eme'e intok ka nee sualek. Jaisaaka eme'e juchi wee'po nee enchim tejwaa i'a. Jaisa eme'e ket aapo'ik Jesuhta mak eebea ja'ani —ti ameu jiiak.

²⁸Junako inime'e, inika'a ka a' yo'oreka au noksuka intok:

—Empo ala junaemak eaka jiapsa. Taa itepo tee juka' Moiseej tuka'utamak eaka te jiapsa —ti au jiiak—.²⁹ Itepo, juka' Liojta, ju'u Moiseej tuka'utau a' nokaka'ut tee ju'nea. Taa inika'a, kia jakun a' jometuka'ut juni'i, te ka ju'nea —ti au jiiak.

³⁰Junak ini'i o'ou inimmeu:

—Ju'u enchim teuwaau suakiachisi maachi. Eme'e, jakun a' jometuka'uta ka ju'nea. Aapo intok nee puj tu'uteka nee bittuak —ti jiiak—.³¹ Tu'isi ite ju'nea, juka' Liojta, jume' ka tu'ik joaka jiapsame, ju'u bem a'awa'ut aapo'ik ka a' jikkaja'po. Ala, jume' aapo'ik yo'oreka intok aapo'ik ea'po aman jiapsame, bem a'awa'ut am jikkaja ju'u Lios.³² Inim jakwoo juni'i, kee senuk betana jikkajiwaa senuk ka bichaka yeu tomtekamta inika'a juchi a' bittuaka'ut betana.³³ Ini'i o'ou ka Liojta betana weye'eteko, tua kaita inile benak machilaata a joo ean —ti ameu jiiak.

³⁴Junak intok bempo iniau:

—Empo em yeu tomteka'po naateka, ka tu'i yoemtakai, jaisa ket empo jitit item majtabae ja'ani —ti au jiiak.

Intok inime'e, bempo bem te'opopo, juka' a' lutu'urianee'uta a' u'aak.

Jume' Liojta betana weyemtat ka ju'uneaka, liliptim bebebena

³⁵Ju'u Jesus juka' liptituka'uta, junama'a bem te'opopo ka intok ama a' lutu'uriane' betchi'bo yeu bepwakamta ju'neiyaa. Intok chukula junaka'a bichakai:

—Jaisa empo juka' inim yoemta a' suale ja'ani —ti au nattemaeak.

³⁶Ini'i o'ou intok:

—Achai, inia betana nee tejwaanee a' jabe tuka'uta junuen nee a' sualne' betchi'bo —ti au jiiak.

³⁷ Ju'u Jesus junau:

—Jaibu empo a' bitlaa. Ineponee juna'a, inim ju'u em aamak etejo'u —ti a' yoopnak.

³⁸ Junako ini'i o'ou Jesujtau tonommea kikteka a' yo'orek intok:

—Achai, enchi nee suale —ti au jiiak.

³⁹ Junako ju'u Jesus:

—Inepo nee inim bwiau ne yepsak, junuen Liojta bichapo tu'ika bemelak ya'uraata inim aune' betchi'bo, junuen iniae, jume' liliptim bebenam, inime'e am bitne' betchi'bo. Jume' intok bibichame, inime'e, liliptim benasi am tawane' betchi'bo —ti jiiak.

⁴⁰ Junak intok jume' paiseem, waate junama'a aamak aneme, inika'a a' teuwaaka'uta jikkajaka:

—Jaisa itepo intok ketchia liliptim bebena ja'an —ti au nattemaek.

⁴¹ Jesus intok inimmeu:

—Eme'e lutu'uriapo liliptim benaeko, junak enchim ka tu'uwa ya'arim betchi'bo, ju'u ka tu'isi enchim tawaau ka emot au ean. Taa eme'e emo bibicha'ati jia' betchi'bo, eme'e jiba iniat juka' ka tu'ik enchim ya'ari'uta jiba emot tatawaa.

10

Bwala koratat nokaka, ta'abwik a' teuwaaka'u

¹ Tua lutu'uriapo ne inen emou jiiia, ju'u, jum bwaram ja'abweka'u, ka junama'a jum bem yeu rejte'epo luula aman kibakeme, taa omot aman kibakekame, ini'i jita e'tbwametune. ² Taa ju'u, junama'a, inime'e yeu rejte'epo aman luula kibakneeme, ini'i ala juna'a, ju'u inime'e bwaaram suquareeo. ³ Inika'a, ju'u bwaram yeu rejte'epo jiba aneka a' suuame, a' kibakne' betchi'bo, pueetata a' etaporiane. Jume' intoko bwaram inika'a jiawai ta'aane. Ini'i, jume' bwaram bem teampo ameu chaaeka intok junama'a bem ja'abweka'po yeu am nuk sisime. ⁴ Intok ini'i, si'ime jume' a' bwaram yeu nuk simsukai, aapo ame pat weene. Intok jume' a' bwalam a' jajanee bwe'ituk a' jiawai ta'aa. ⁵ Taa inime'e, senuk ka bem ta'aa'uta, ka a' jajane. Ala junaka'a a' to'o tennine. Bwe'ituk inime'e, ju'u ka bem ta'aa'uta, ka jiawai ta'aakai.

⁶ Ju'u Jesus inika'a, jitaa ta'abwik teuwaaka, am majtan. Taa bempo, ju'u aapo'ik ameu teuwaabae'ut ka aet ju'ueak.

Jesujta, bwalam tu'isi am suuame ti aapo'ik au teuwaaka'po

⁷ Junak intok ju'u Jesus juchi wee'po inen ameu jiiak:

—Lutu'uriapo ne inen emou jiiia, ineponee juna'a, ju'u, jume' bwalam ja'abweka'u aet aman am kikkimu'u. ⁸ Si'ime jume' nee bepat a'abo yajakame, inime'e, jita e'tbwaka intok yee ko'okosi joaka jita am u'aame. Taa jume' Liojta yoemiam, bwalam benasi ta'eeewame, ka am nok jikkajak. ⁹ Ineponee juna'a, ju'u aet aman kimu betchi'bo, pueetapo ta'eeewame. Wa'a net yoem eaka aman yebijneeme, ini'i jinne'uittune. Intok ini'i, bwalamata a' weyeka'po, yeu weamaka intok yepsaka, tu'i bajta a' tettea' a benasi machine.

¹⁰ Ju'u jita e'tbwaneeme, ini'i wepulsi, etbwabaeka, jissu'abaeka intok jita nasonte-baekai yebijne. Taa inepo nee ala inim yebijlaa, junuen jiapsiwaamta emot autua' betchi'bo, intok inika'a, kaita be'eeka, yuma'isi emot a' autua' betchi'bo ne inim yebijlaa. ¹¹ Ineponee juna'a ju'u, jume' bwaram tu'isi am bichame. Ju'u, jume' bwalam tua am nakeka am bichame, ini'i a ame betchi'bo muuke. ¹² Taa ju'u, kia tomita betchi'bo jiba tekipanoame, ini'i, juka' roobota ameu weyemta a' bichakai, jume' bwaram su'u tojaka buitine. Bwe'ituk ini'i ka juna'a ju'u am nakeka am bichame. Intok ini'i, jume' bwaram ka aapo am atteakai. Junak intok ju'u roobo, jume' bwaram, watem am bwiseka am su'an, jume' watem intok na'kim beepne. ¹³ In'i am to'o bui buite bwe'ituk aapo kia tomita betchi'bo jiba tekipanoa, intok jume' bwaram betchi'bo kaachin au eetuakai.

¹⁴⁻¹⁵ Ineponee juna'a, ju'u bwaram tua am nakeka am bichame. Juka' in yo'owata, aapo'ik nee a' ta'a benasia, intok nee aapo'ik a' ta'a benasia, ket jiba junaen ineponee jume' in bwaram nee am ta'aa. Bempo intok ket nee ta'aa. Intok inepo jume' in bwalam betchi'bo in jiapsita nenkine. ¹⁶ Ketchia, wate tatta'abwi, ka inim bwalam nee am jipue. Inime'e ka inim bwaram benasi in eyaa'um jiapsa'po joomem. Inime'esan, utte'a a'abo in am tojinee'u. Intok inime'e, in ameu noka'uya a' jikkajine. Junak intok inim si'ime wepulsi nau tojiritune, intok wepu'ulaine, ju'u tu'isi am nakeka am bichame.

¹⁷ 'Imia betchi'bo ju'u in yo'owa nee nak ta'aa. Bwe'ituk ineponee inim in me'etune' betchi'bo ne in jiapsita a' nenkena junuen chukula juchi in a' mabet betchi'bo. ¹⁸ Inim kaabe jiapsita a nee u'aa. Ala inepo nee in junen ea'po aman jiba a' nenkine. Neu lutu'uria,

jiapsita in a' nenkaka intok chukula in a' mabetne' betchi'bo. Ini'i jun'a, ju'u, juka' in yo'owata nee aet a' saweka'u.

¹⁹ Jume' juriom junak inika'a a' teuwaaka'uta a' jikkajakai, bempo'im nasuk juchi ka nau eewame ayukan. ²⁰ Juname betana juebenaka:

—Jaisaaka eme'e a' teuwaaka'uta jikkaja, inika'a bebeje'eri jiapsita aet aneka intok ka suatulata —ti jian.

²¹ Taa waate, inime'e:

—Kaabe seru bebeje'eri jiapsita aet aneka intok a inien nok ean. Ju'u bebeje'era ka tu'i jiapsekame, kaachin jume' liliptim juchi a am bittuane —ti jian.

Juka'jurio yoemrata, Jesuita ka a' waataka'po

²² Inim sebe'etaewaim tukan. Intok jum bwe'u jo'ara Jerusalen tea'po, inim juka' bwe'u te'opota, Liojtau bicha aet a' na'ikiawaka'u waatiwaka, pajkowan. ²³ Ju'u Jesus jiba junama'a, Liojta bwe'u te'opopo, ae konila junama'a Salomon tuka'uta aapo'ik jitae mekka jikau a' jekka ya'arim tea'po ama weaman. ²⁴ Jume' intok juriom juebenaka inim au yajaka, konila au japtaka intok:

—Jakwoo tajtiasa itepo ee betana tua kaita ju'uneiyaane. Empo junen ju'u Krijto tuko, sep witti itom tejwaane —ti au jiiak.

²⁵ Ju'u Jesus intok inimmeu:

—Jaibu ne inia betana a' teuwaalaalaa intok eme'e ka nee sualek. Ju'u machilaa, ju'u in yo'owa betana lutu'uriaka in joa'u, jiba inika'a machisi a' teuwa. ²⁶ Taa inika'a eme'e ka a' suale. Bwe'ituk eme'e, jume' bwalam benasi in eiyaau'ummak ka amemak na'ikiarim, jiba bat naatakai in emou'jiaka' benasia —ti ameu jiiak—. ²⁷ Jume' in at team, bwalam benasi in eiyaau'um, inime'e nee jiawai ta'aa. Ineponee am ta'aa. Bempo intok nemak eaka jiapsa. ²⁸ Inime'e jiba yuu jiapsiwamta inepo nee amet autua. Intok inime'e jakwoo juni'i ka kokkone. Intok kaabe inim in am jipue'po, nee am u'aane. ²⁹ Inime'e, ju'u in yo'owa nee betchi'bo yeu am pu'ari. Intok aapo inim che'a si'imem bepa yo'o utte'akai. Inien san aapo'ik am jipue' betana tua kaabe a am nu'uone. ³⁰ Inepo intok ju'u in yo'owa, itepo te nau wepu'ulai.

³¹ Junak intok jume' juriom juchi wee'po tetam nu'uka, aapo'ik ammea mamaabaekai.
³² Jesus intok inimmeu:

—Inim enchim bichapo tua juebenak tu'ik nee ya'ari, ju'u in yo'owa Liojta betana a jita a' joa'ue aniwakai. Inia weyemta betana jita betchi'bosa eme'e nee mamaabae —ti ameu jiiak.

³³ Jume' juriom intok:

—Katte itepo inia tu'ik em ya'ari betchi'bo enchi mamaabae. Ala ju'u, Liojta beje'eka tua ka tu'ik em teuwaaka'uta betchi'bo. Empo wepulsi kia yoemtaka, taa intok jiba empo su emo Lios jooa —ti a' yoopnak.

³⁴ Ju'u Jesus inime'e inen yoopnak:

—Jiba jum enchim nesauri ji'ojeipo inim, juka' Liojta: "Inepone, enchim liosim ti jiiia", ti a' jiiak'a'u ama ji'ojeti. ³⁵ Itepo su te ju'unea, juka'a, jum Liojta nok lutu'uriapo teuwaarita, ka ta'abwisi intok weyeka, a ji'ojeti tuka'po. Intok ju'u Lios junuen, jume' aapo'ik betana juka' nok lutu'uriaka a' mabetkame, aapo Liosimpo am ta'aak. ³⁶ Intok junuen, nee Liojta betana yeu pu'awaka intok a'abo nee bittuawako, jaisa tua eme'e, Liojta beje'eka a' omittuamta nee a' teuwa'ati jiiia, kia junuen: "Ineponee Liojta yoemia", ti in jiiak'a betchi'bo. ³⁷ Nee intoko, ka ju'u in yo'owa Liojta betana weyemta machilaata nee a' joao, ka eme'e nee sualne. ³⁸ Taa inika'a weyemta nee a' bo'o jooriao, junuen, eme'e nee ka sualeka juni'i, taa juka' machilaata in joa'uta eme'e inika'a a' sualne. Junuen, juka' achaita, aapo'ik net a' ane'uta intok nee ket aapo'ik in yo'owabet in ane'uta a' ju'uneiyaaka, inien a' lutu'uria tuka'uta a' mabet betchi'bo —ti ameu jiiak.

³⁹ Inim juchi wee'po, inime'e, bempo a' bwiseka a' weiyaabaen. Taa ju'u Jesus, inime betana aapo au jinne'uka yeu siika.

⁴⁰ Junaku ju'u Jesus, jum batwee Jooraan tea'po, ta'ata yeu we'e betana juchi aman notteka intok am a taawak, jiba junama'a, jum bat naataka juka' Joan tuka'uta yee a' bato'owaaka'po. ⁴¹ Junama'a juebenaka au noitek. Intok inime'e:

—Lutu'uria, ju'u Joan tuka'uta kaita machilaata, a jita a' joa'uta yaaka juni'i, taa si'ime ju'u, inia yoemta betana a' teuwaaka'u lutu'uria tukan —ti jian.

⁴² Junama'a a' ane'epo intok, tua juebenaka a' sualek.

¹ Junama junak, senu Laasaro' teaka ko'okoen. Ini'i, kia ili jo'ara Betaania' tea'po jo'aakai. Ket jiba junama ju'u Maria' teamta intok a' akkoowa Maata' teamtaim bem jo'aaka'po. ² Ini'i Maria' teame, ju'u ko'okoemta Laasaro' teamta jamut waai, aapo juna'atukan, ju'u, yo'owe Jesukrijtota wokimmet juka' ochokok win jubakamta amet to'oka intok a' choniwammea am wachakame. ³ Inien san inime'e woika nau wewerika, Jesujtau nokta kittuak:

—Itom yo'owa, ju'u em aamak tu'iqa, em ta'aa'u, tu'isi ko'okoe —ti jiiakai.

⁴ Ju'u Jesus inika' a' ju'neiyaakai:

—Ini'i ko'oko, ka aapo'ik a' mukne' betchi'bo weye. Ala ini'i, juka' achai Liojta tua si'imeku a' eyiaawachiaka'uta a' bitna' betchi'bo. Intok ketchia, inia ko'okoata betchi'bo, juka' Liojta usiwaita, si'imeku a' eyiaawachiaka'uta a' bitna' betchi'bo —ti jiiak.

⁵ Ju'u Jesus, juka' Maata' teamta intok juka' a' jamut waai intok juka' Laasaro' teamta, tua am nakeka juni'i, ⁶ aapo juka' Laasaro' teamta a' ko'okoe'po tejwaawakai, jiba jum a' an'e'po, juchi wooi ta'apo ama taawak. ⁷ Chukula, aapo jume' a' majtimmeu:

—Bwiaraa Jurea' tea'u bicha te juchi noettine —ti ameu jiiak.

⁸ Jume' a' majtim junak aapo'iku:

—Yee majtame, i'an jeela jume' juriom junama jo'aakame, tetammea enchi mamaasuka enchi me'ebaen. I'an intok, jaisa empo juchi aman weebae ja'ani —ti au jiiak.

⁹ Ju'u Jesus inimmeu:

—Eme'e ju'nea, juka' taewaita, woj mamni ama wooim a' oraka'po. Ju'u taewapo weamame, ini'i ka te'itine. Bwe'ituk aapo inim aniaipo tachiriata ayukamtae bichakai. Junuen san, katte Jain eaka am bicha katne, bwe'ituk juka' taewaita in aet muknee'u a' yuma'anee'uta ketuni be'ee —ti ameu jiiak. ¹⁰ Taa seenu, tukaapo weama'ateko juna'a ala a te'itine, tachiriata un a' be'e' betchi'bo.

¹¹ Che'a chukula ju'u Jesus a' majtimmeu:

—Ju'u item aamak tutu'ika item eyiaa'u, Laasaro' teame koche. Taa ineponee aman sika a' busa'ane —ti ameu jiiak.

¹² Junak jume' a' majtim:

—Achai, aapo kotche'eteko, tu'ibaeka junen koche —ti au jiiak.

¹³ Taa ju'u Jesus, juka' Laasaro' teamta a' mukuka'uta ameu a' teuwaabaen o'oben. Jume' a' majtim intok, senuk inim yum jo'eka a' kotche'ut a' noka'ati ean. ¹⁴ Junen su, chukula ju'u Jesus ju'unakkiachisia:

—Ju'u Laasaro' mukia —ti ameu jiiak. ¹⁵ Inepo, ka ama in aneka' betchi'bo nee kaachin ino eetua. Bwe'ituk ini'i, emo betchi'bo che'a tu'isi yeu weama. Junuen enchim nee sualne' betchi'bo. Taa jantebu, aman te a' bitne —ti ameu jiiak.

¹⁶ Junak intok ju'u Toomaj teame, wa'a wo'oli ti teuwaawame, ini'i, jume' waate aamak yeu pu'arimmeu:

—Jantebu itepo ketchia, junuen aman aamak nau kokko betchi'bo —ti ameu jiiak.

Jesus juna'a, ju'u yee jiabijtetuaka, jiba yuu jiapsiwamta yee makame

¹⁷ Aman yepsakai ju'u Jesus, juka' Laasaro' tuka'uta, jaibu naiki ta'apo jum senu tetapo wojo'oriata ya'aripto a' ma'aritau aman yepsak. ¹⁸ Ju'u ili jo'ara Betaania' teame, bwe'u jo'ara Jerusalen tea'u ka mekkaekan, jumak woori kilometrom ama mamni siento meetrom tukan jiba. ¹⁹ Jume' juriom betana intok, juebenaka aman Maata' teamtau intok Maria' teamtau aanen, juka' bem abachi mukuka'a betana am jiapsi jo'abaekai. ²⁰ Ju'u Maata' teame, juka' Jesujta aman a' yebijsuseka'po a' ju'une'eiyakai, aapo a' nankibaeka yeu siika. Taa ju'u Maria' teame a' jo'awapo taawak. ²¹ Ini'i Maata intok ju'u Jesujtau:

—In yo'owa, enchi inim aneo, ju'u in abachi ka muk ean —ti au jiiak. ²² Taa ket ne ju'nea, juka' Liojta, si'imeka juka' aapo'iku bicha em a'awa'uta, a enchi a' bittua'po —ti au jiiak.

²³ Ju'u Jesus, aapo'iku:

—Ju'u em abachi juchi jiapsine —ti au jiiak.

²⁴ Ju'u Maata intok junak:

—Lutu'uria, ju'neanee chukula taewait, jume' kokkoarim jiabijteneeo, juchi a' jiapsi-ne'e'u —ti au jiiak.

²⁵ Junak ju'u Jesus iniau:

—Ineponee juna'a, ju'u kokkoarim nasuk yee jiabijtetuaka, jiba yuu jiapsiwamta yetet utuane. Junuen, wa'a nee sualeme, kia mukiataka juni'i, juna'a juchi jiapsine. ²⁶ Intok jabetaaka juni'i, ketun inim jiapsaka intok nee sualeme, ini'i, jakwoo juni'i ka mukne. Jaisa empo inika'a suale ja'ani —ti au jiiak.

²⁷ Aapo intok:

—Jeewi in yo'owa. Inepo nee enchi junen ju'u Krijtotuka'u enchi suale. Ju'u Liojta yoemja ju'u inim bwiau yebijneeka bo'o bitwame —ti au jiiak.

Jesujta, jum Laasaro' teamta bo'oka'u a' bwanaka'po

²⁸Chukla inika'a teuwaasukai ju'u Maata, ju'u a' waaibeu Maria' teamtau chaaebaeka au siika intok junau:

—Ju'u yee majtame im aane intok eu chaae tebo —ti jiaka, ka kusisi a' tejwaak.

²⁹Kia inika'a jikkajaka jiba ju'u Maria, kikteka intok Jesujta ane'u au siika. ³⁰Ju'u Jesus junama ili jo'ara Betaania' tea'u ketun kee aman kibaken. Taa ketun, jiba jum Maatata au yepsaka'po aanen. ³¹Junak jume' juriom a' jo'apo a' jiapsi yechaka aamak ama ane'um, junuen Mariata, kikteka intok sep yeu sikamta bichakai, inime'e aet cha'aka sajak, bempo, juka' Laasaro tuka'uta ma'ariu sika aman a' bwanbae'eti eakai.

³²Junak intok ju'u Maria, Jesujta ane'u yepsakai, aapo'iku tonommea kikteka intok:

—In yo'owa, enchi im aneo, ju'u in abachi ka muk ean —ti au jiiak.

³³Ju'u Jesus, juka' Mariata intok jume' juriom aamak ama yajakame bwaname bichakai, tua a' sioka'u intok a' jiapsipo tua a' juiwa'u aet ayukan. ³⁴Intok aapo:

—Jakunsa eme'e a' teekak —ti ameu nattemaeak.

Bempo intok:

—Itom yo'owa, a'abo sika a' bitne —ti au jiiak.

³⁵Junak ju'u Jesus bwaanak. ³⁶Junak jume' juriom:

—Ake'em a' bicha, tua a' nakken —ti jiian.

³⁷Taa juname betana waate:

—Ini'i, waka'a liptita a' bittuakame, jaisa juka' Laasaro tuka'uta, ka a' mukne' betchi'bo a' ania ean ja'ani —ti jiiak.

Laasaro' teamta kokkolam betana jaibijtetuawaka'po

³⁸Jesus, juchi tua jiapsipo a' juiwaka, jum tetapo wojo'orita ya'ariu ruktek. Ini'i, senu kau tejtukan. Intok ini'i, senu bwe'u tetae pattitukan. ³⁹Junak ju'u Jesus:

—Juka' tetata em omola kechaa —ti jiiak.

Ju'u Maata, ju'u mukukamta mak weri:

—In yo'owa, ini'i jiba tua jumak, jaibu tua juuba, bwe'ituk jaibu naiki taewaim jipue mukiatakai —ti jiiak.

⁴⁰Taa ju'u Jesus iniau:

—Jaisa inepo, juka' Liojta betana tua eiyaawatchika, a jita a' joa'uta em a' bitnee'uta, ka eu teuwaala ja'ani. Inika'a enchi a' sualeo —ti au jiiak.

⁴¹Junak intok ju'u teta omola biaktawak. Ju'u Jesus intok teekau jikau bicha bitchuka intok:

—In yo'owa, enchi ne bai sae, bwe'ituk empo ju'u in teuwaa'ut nee jikkaja. ⁴²Ju'uneane, ju'u in teuwaa'ut, jiba em nee aet jikkaja'po. Taa inika'a nee teuwaa jume' inim aneme anibaabakai, junuen inime'e, em a'abo nee bittuaka'po bem a' sualne' betchi'bo —ti jiiak.

⁴³Chukula, inika'a teuwaasuka, kusisi nokaka:

—Laasaro, junum a'abo yeu weye —ti jiiak.

⁴⁴Ju'u intoko mukia tuka'u, yeu siika, mampo intok wokpo tajo'orimmea bijhti takai. A' pujbat intok ket tajo'orimmea bi'iti takai. Ju'u Jesus inimmeu:

—Tajo'orim em a' woitaria, a' weene' betchi'bo —ti ameu jiiak.

Jesujta bwij betchi'bo, aet nau etejowaka a' tu'utewame

⁴⁵Inia betchi'bo jume' juriom betana juebenaka Jesujta sualek. Jume' Mariata mak aman yajakame intok Jesujta yaaka'uta a' bichakame. ⁴⁶Taa inime betana waate, jume' paiseeom teammeu lauti sajaka intok inime'e juka' Jesujta yaaka'uta ameu teuwaak. ⁴⁷Junako jume' paiseeom intok jume' te'opopo tekiakammeu yo'owe, inime'e, ju'u jurio yoemratau, si'ime ju'u yo'oraata ama emo nau toji tebok intok inimmeu:

—Jaisa tua tee aune. Ini'i o'ou, machilaata juebenak, a jita a' joa'ue a' jooa —ti jiian—.

⁴⁸Itepo inika'a junuen a' su'u tojako, si'ime ju'u inim yoemra a' sualne. Junak jume'e, jum bwe'u jo'ara Rooma' tea'po yo'oora, sontaaoam a'abo bittuaka intok inime'e itomak nassuaka, itom bwe'u te'opota tatapnee intok inim yoemrata a' lu'utanaa —ti jiian.

⁴⁹Taa inime'e betana seenu, Kaipaaj teame, ju'u junae wasuktiat, si'ime jume' te'opopo tekiakammeu che'a yo'o tuka'u, ini'i inimmeu:

—Eme'e kaita em tatta'aa —ti ameu jiiak—. ⁵⁰Intok kia eme'e ka a' mammate juni'i, ito betchi'bo che'a a' tu'ireaka'u, junuen inim senuk itom yoemrata betchi'bo, wepu'ulaik jiba a' muknee'u. Intok ka junuen si'ime yoemrata a' lu'utanaa —ti ameu jiiak.

⁵¹Taa aapo ju'u Kaipaaj teame, ka aapo a' ea'po junuen jiiak. Ala aapo junae wasuktiat, jume' te'opopo tekiakammeu che'a yo'o ya'atakai, aapo, Liojta betana aet ju'uneetuawaka junuen, Jesujta ju'u jurio yoemrata betchi'bo a' muknee'uta a' teuwaak. ⁵²Intok ka kia junae yoemrata betchi'bo jiba, taa ketchia si'imem jume' Liojta yoemiam, aniat na'ikmtulame junuen nau am toji betchi'bo. ⁵³Junuen san, jiba junae taewait naateka,

ju'u jurio yoemratau yo'oora, juka' Jesujta a' me'e tebo betchi'bo, inime'e nau etejoka a' lutu'uria yaak.

⁵⁴ Inia betchi'bo san ju'u Jesus, ka intok ju'u jurio yoemrata nasuk ame bichapo weaman. Ala aapo, jum a' ane'u betana yeu sika intok aman bweka pa'ariau yeu ka au mekka kateka, ili bwe'u jo'ara Epra'im tea'u bicha siika. Junama'a a' majtimmak tawakai.

⁵⁵ Junama'a jaibu ka mekka be'een, jume' juriom bwala jissu'aka pajko jiba bem joa'uta a' yuma'anee'u. Yoemra intok juebenaka junama'a ili ka bwere jo'aram be'ekatana junaman bwe'u jo'ara Jerusalen tea'u nau yajak. Inime'e junuen, juka' pajkota, kee a' naateo, Liojta bichapo emo tu'utewamta a' ya'abaekai. ⁵⁶ Junama'a waate, Jesujta jaiwan. Intok jum te'opopo anekai, bempo:

—Jaisa eme'e jiiia, jaisa a'abo pajkou yebijnee ja'ani, oo ka a'abo weene —ti nau nattemaan.

⁵⁷ Jume' paiseeom intok wame'e te'opopo tekiakammeu yo'owe, inime'e, jabeta junii'i, Jesujta jakun a' ane'uta a' ju'uneiyaamta, junaka'a bempo'im a' tejwaanee'uta a' teuwaalatukan, junuen bempo'im a' bwijne' betchi'bo.

12

Senu jamutta, ba'ata tua winjubak, Jesujtat a'yaaka'po

¹ Busan taewaim be'eeka, Liojta yo'oreka, juka' bwala jissu'awaka pajkowamta kee a' yumao, ju'u Jesus, jum ili jo'ara Betaania' tea'u noitek. Junaman jum Laasaro' teamta, inika'a mukiataka jiba aapo'ik Jesujta juchi a' jiabijtetuakamta a' jo'aaka'awi. ² Junama'a bempo, Jesujta alleaka, tu'isi a' mabet betchi'bo, kupteo bem nau bwa'anee'uta a' yaak. Ju'u Maata ama am a'abosen. Ju'u intoko Laasaro, ama mesau jokammak katekan aapo'iku mak ji'ibwakai. ³ Junako ju'u Maria, jumak litrota nasuk'aman, juya naaro' teamta win jubaekamta, ochokok ausu'lik intok tua beje'emta, ama a' nu'upak. Intok inika'a Jesujta wokimmet a' yaakai. Chukula intok chonimmea a' wacha'ariakai. Junama karipo si'imekut junae win jubakue tapunak. ⁴ Junak intok ju'u Juuras Ijkarioote' teame, senu Simo' teamta yoemia, ini'i ket jume' Jesujta majtimmak na'ikiatuka'u intok jiba ini'i chukula aapo'ik yeu bwijnee'u, aapo:

⁵ —Che'a tu'i ean ini'i ochokoka win jubakue ya'ari, busan miil tosai tomimpo nenki-wako, junae jume' kaitae emo ania machim aniaiwako —ti jiiak.

⁶ Ju'u Juuraj teame inika'a teuwaak, taa ka lutu'uriapo jume' kaitae emo ania machim a' eiya' betchi'bo. Ala ini'i, a jita etbwakai. Intok ini'i, jiba aapo su juka' bem tomi boosata a' makritkai intok junama juka' ama a'ayumta a' nunu'een. ⁷ Junak intok ju'u Jesus:

—Kia beja a' bicha. Bwe'ituk aapo inika'a, chukula nee ma'anaao betchi'bo a' e'eriala —ti ameu jiiak—. ⁸ Jume' kaitae emo ania machim jiba eme'e inim emo nasuk am bitne. Taa nee, eme'e ka jiba inim bitne —ti ameu jiiak.

Te'opopo tekiakammeu yo'owe, Laasaro' teamta beje'eka a' me'ebaeka'po

⁹ Jerusalenpo juebenaka jume' juriom betana, juka' Jesujta, jum ili jo'ara Betaania' tea'po a' ane'epo a' ju'uneiyaak. Intok inime'e aman sajak. Inime'e, ka juka' Jesujta jiba, taa ketchia junuen juka' Laasaro' teamta, juka' Jesujta mukiataka, juchi a' jiabijtetuaka'uta aman bitbaekai. ¹⁰ Junako jume' te'opopo tekiakammeu yo'owe, bempo aet nau etejok, junuen juka' Laasaro' teamta ket bem a' me'e tebo betchi'bo. ¹¹ Bwe'ituk jiba aapo'ik Laasaro betchi'bo, juebenaka jume' juriom ka intok bempo'im mak ean taa Jesujta mak eaka a' sualbaekai.

Jesujta, jum bwe'u jo'ara Jerusalen tea'u kibakiseka'po

¹² Yoemra tua juebenaka jum bwe'u jo'ara Jerusalen tea'po aanen junuen junama'a, Liojta yo'ori betchi'bo bwala jissu'awaka pajkowamta bitbaekai. Yokoriapo intok inime'e, juka' Jesujta junaman bwe'u jo'arau a' yebijnee'uta a' ju'uneiyaak. ¹³ Junako inime'e junama'a tako sawam chuktaka, intok Jesujta nanki betchi'bo yeu sajak. Intok inime'e:

—Yee jinne'ume. Yo'oriwaka tu'ikue teuwaanaa ju'u Liojta betana lutu'uriaka itou che'a yo'otaka a'abo weyeme —ti jiiian kusisia.

¹⁴ Ju'u Jesus, ili buuta teaka intok junaet yej simen, jiba jum Liojta betana ji'osia ji'ojeimpo:

¹⁵ Ka majjaunee eme'e, bwe'u jo'ara Sion tea'po joomem.

A' ju'uneiene, juka' inim emou che'a yo'o ya'arita,

Ili buuat yej simeka a'abo emou a' weye'u, ti a' jia'a benasia.

¹⁶ Jume' a' majtim che'a bat inia weemtua ka aet ju'uneak. Taa chukula, junak juka' Jesujta, kokkoarim nasuk a' jiabijtek, junak inime'e au wawaatek si'imetra inika'a aapo'ik betana a' ji'ojei tuka'po intok ket jiba junaen au yeu a' sika'apo.

¹⁷ Ju'u yoemra, juka' Jesulta junak tetapo wojo'oriata ya'aripo intok Laasarotau nokaka, mukiataka juchi a' jiabijtetuaka, aamak ama ane'um, inime'e, juka' bem bichaka'uta naas a' teuwaan. ¹⁸ Inia betchi'bo ju'u bu'uuraa, Jesulta nankibaeka au yeu sajak. Bwe'ituk inime'e, juka' machilaata, a jita a' jo'a'uta a' yaaka'ut bem ju'uneiyaaka' betchi'bo. ¹⁹ Junako jume' paiseeom bempo su naas nau:

—Ake'em a' mammate, tua kaachin intok item an machiaka'u. Yuu, si'ime ju'u inim yoemra aamak eaka aamak saka —ti jiian.

Wate riekom teame, Jesulta bem jaiwaka'po

²⁰ Jum bwe'uj'o'ara Jerusalen tea'po ju'u yoemra, pajkopo Liojta yo'oribaeka, jume' aman yajilame nasuku, yoemra riekom teame betana waate ama aanen. ²¹ Inime'e, Jeriipe' teamtau yajak, ju'u, jum bwiaraa Kalilea' tea'po ili jo'ara Betsaira' tea'po jo'aakamtawi, intok inime'e au ujbwanak:

—Achai, juka' Jesuj teamta te bitbae —ti au jiakai.

²² Ju'u Jeriipe' teame intok sikaa, juka' Antej teamta tejwaak. Inime'e intok, bempo nau, Jesultau sajaka a' tejwaak. ²³ Junak intok ju'u Jesus inimmeu:

—Yuma'asuk ju'u taewai, juka' inim emo benasi yoemta, juka' a' ya'a'a'ea'uta, aapo'ik a' chupaka junuen, yo'oris a' eiyaaanaa'uta au a' chupnee —ti ameu jiiak—. ²⁴ Lutu'uriapo ne inen emou jiiia, ju'u tiiko bachiha, ka bwiapo etwa'ateko intok ini'i ka siwekai, junuen, wepulsi bachiatusne jiba. Taa ini'i, senuk mukuka, bwiapo a' ma'awaka'a benasi, ini'i junuen etwakai, intok siwekai, junak yu'in bachiante. ²⁵ Wa'a inim bwiapo, alleaka a' jiapsinee'uta jiba eiyaka jiapsame, ini'i, jiba yuu a' jiapsinee'uta a' ta'arune. Taa wa'a, inim bwiapo jiba alleaka a' jiapsinee'uta ka ae betchi'bo a' eiyakame, ini'i, jiba yuu a' jiapsinee'uta aet bitne. ²⁶ Inim wa'a, in a' joo i'a'uta joaka jiapsibaeme, ini'i, nemak eaka jiapsine. Intok jum in ane'epo, ket ama an ean ju'u in a' joo i'a'uta a' joame. Inim seenuk, nemak eaka in joo i'a'uta joamta, ju'u in yo'owa inika'a a' yo'ori tebone.

Jesulta jaisa aapo'ik muknee'u, machisi a' teuwaaka'po

²⁷ I'an tua ne kaachin an machi benasi ea. Jaisa tua ne au jiune. Jaisa inepo: "In yo'owa, i'an neu weenemta betana nee jinne'une", ti ne au jiunee ja'ani. Taa nee jiba tua inia betchi'bo su nee a'abo ne yebijlaa. ²⁸ In yo'owa, tua i'an bepa yuma'isi eiyawatchisi yo'oris em machiaka'uta a' ju'uneiyaatuane —ti jiiak.

Junako, teeka betana jiawai jikkajituk:

—Jaibu nee tua bepa yuma'isi eiyawatchisia yo'oris in machiaka'uta nee yeu a' ju'uneiyaatalaa. Intok ne juchi wee'po, junuen ino ju'uneiyaa tebone —ti jiakai.

²⁹ Ju'u yoemra junama aneka a' jikkajame, inime'e, teeka betana jitaa ru'u ti jiiak, ti jiian. Waate intok:

—Ankeles au nookak —ti jiian.

³⁰ Junak intok ju'u Jesus inimmeu:

—Ini'i jiawai, ka nee betchi'bo, taa ala emo betchi'bo jikkajituk —ti ameu jiiak—. ³¹ Jiba i'an, junuen inim aniapo jiapsame, ka tu'isi tawaka, bem ya'uraa bittuanaa'u ameu aune. Intok i'an ju'u bebeje'eri, ju'u inim si'imem sawame, ini'i koba'itaka yeu beaptune. ³² Intok chukula, inepo nee inim kuuset jikau toboktawako, inim si'imem jume' jinne'uimtuneeme, inepo, jiba neu bicha am waatine' betchi'bo junuen ne am eetuanee.

³³ Inika'a teuwaaka, jiba aapo'ik a' muknee'ut nokaka a' teuwaan o'oben. ³⁴ Ju'u ama yoemra intok:

—Itepo te jum item nesauri ji'osia ji'ojteimpoo inen jiaka nokwamta, juka' Krijto' teamta, jiba yuu a' jiapsine'eti jiamta tee a' jikkajilaa. Jaisaaka intoko empo, juka' inim yoemta, jikau a' toboktitune'eti jiiia. Jabesa ini'i, ju'u inim yoeme —ti au jiiak.

³⁵ Junako ju'u Jesus inimmeu:

—I'an ketun inim emo nasuk aane ju'u tachiriapo ta'eewame. Taa tua ka binwaa. Junuen san eme'e nemak eaka jiapsa'em, tachiriata benaka in emomak ane'epo tajtia. Junuen, ka tu'ika ka enchim bo'o joriiane' betchi'bo, seej chukti ka machiku rejteme benakai. Bwe'ituk ju'u ka machiku weamame, ini'i ka ju'unea jak luula a' weye'po —ti ameu jiiak—. ³⁶ Junuen eme'e, juka' tachiriapo ta'eewamta a' sualnee ketun inim a' aneo. Intok junuen eme'e inia tachiriapo ta'eewamtamak eame ti ta'eenaa.

Inika'a weyemta teuwaasuka, chukula ju'u Jesus, yeu sika intok ame betana au essok.

Jaisaaka juka' jurio yoemrata, Jesulta ka a' sualeka'po

³⁷ Juka' Jesulta inien juebenaka a jita a' joa'u, machilaata bempo'im bichapo a' ya'alatuk juni'i, inime'e ka a' sualen. ³⁸ Bwe'ituk utte'atukan, inen juka' Liojta betana ju'uneaka, chukula yeu weenemta noka'uta, Isa'iaj tuka'uta a' teuwaaka'uta:

Achai Lios, kaabe juka' item ameu teuwa'uta a' sualek.

Kaabe inim juka' tua suum watchisi machika,
 Liojta a jita a' joa'uta a' bichaka juni'i, junuen a' suale, ti a' teuwaaka'uta.
³⁹ Inien san inime'e ka a' sualen. Bwe'ituk ju'u Isa'iaj tuka'u ketchia inen a' ji'ojetek:
⁴⁰ Ju'u Lios, bibichaka, ka bibichame benasi am tawaak.
 Intok a jitata bem ju'une'ea'uta am u'aak.
 Junuen, nee betana weyemta bichaka, ka aet bem ju'uneene' betchi'bo.
 Intok nee betana weyemtat, ka tua junen jiaka bem aet ju'uneene' betchi'bo.
 Intok kia inime'e, junuen in am jinne'ume' betchi'bo, ka neu bicha am waatine' betchi'bo,
 ti jiakai.
⁴¹ Ju'u Isa'iaj tuka'u inika'a teuwaak, jiba juka' Jesuita betana, tua yuma'isia che'a
 eiyaawatchisi a' machiaka'uta, aapo'ik a' bittuawaka' betchi'bo. Intok junuen aapo'ik
 betana a' teuwaak.

⁴² Junuentaka juni'i, jume' juriom betana juebenaka Jesuita sualek. Intok inime betana
 waata ya'uraata mak na'ikiarim juebenaka a' sualekai. Taa inime'e, jume' paiseem teame
 majjaeka, junuen juriom bem te'opompo bem lutu'uriaka'uta, ka bem a' u'aana' betchi'bo,
 inime'e jum anwa'po ka witti' a' etejon. ⁴³ Inime'e junuen, yoemrata betana yo'oriwaka bem
 eiyaanaa'uta che'a juni'i bem a' tu'ure betchi'bo, Liojta betana tu'isi aet bem bitnaa'u bepa.

Ju'u yoemra, Jesuita teuwaaka'ue ya'uraa bittuanaa

⁴⁴ Ju'u Jesus inim:

—Wa'a nee sualeme, ka wepulsi nee jiba sualne, taa ketchia juka' in yo'owata, a'abo nee
 bittuakamta junuen sualne —ti jiiak kusisi nokakai—. ⁴⁵ Ju'u intoko inim nee bichame, ini'i
 ketchia juka' a'abo nee bittuakamta a' bicha. ⁴⁶ Inepo intok nee inim tachiriapi ta'eewame
 inim a'abo aniau nee yebijlala, junuen wame'e nee sualeka jiapsame, inime'e ka inim ju'u
 ka lutu'uriat bem ji'oplamtune' betchi'bo. ⁴⁷ Taa wa'a, in teuwaarita a' jikkajaka, intok
 ini'i ka junaka'a a' nok jikkajaka a' jiapsao, ka inepo junaa'a, ju'u ka tu'isi a' tawaaneeme.
 Bwe'ituk inepo nee ka junuen jume' inim bwiapi jiapsame ka tu'isi am tawaa betchi'bo,
 ala, inepo junuen am jinne'u betchi'bo nee a'abo yepsak. ⁴⁸ Ju'u inim ka nee mabetbaeme,
 intok kia in teuwaarita juni'i, ka junaka'a a' nok jikkajaka jiapsame, ini'i, ju'u ka tu'isi
 a' tawaaneeme aane. Ju'u nok lutu'uria in teuwaari, chukula taewai, yee aet ya'uraa
 bittuanaao, ini'i junen junaa'a, ju'u ka tu'isi a' tawaaneeme. ⁴⁹ Bwe'ituk inepo nee tua ka
 in ea'po aman in tu'uree'uta nooka. Ju'u in yo'owa a'abo nee bittuakame, aapo nee aet
 tejwaala ju'u in teuwaanee'u betana intok ju'u in yee majtanee'u betana. ⁵⁰ Intok ju'unea
 nee, juka' in yo'owa betana nesaurita, inika'a jiba yuu jiapsiwamta yee bittua' betchi'bo
 a' weye'po. Junuen san ju'u in teuwaau, inika'a inepo, jiba in yo'owa nee aet a' tejwaari
 benasia, junuen nee a' teuwa —ti jiiak.

13

Jesuita, jume' a' majtim a' wok baksiaka'po

¹ Inim beja jaibu senu taewai be'en, Liojta yo'ori betchi'bo bwala jissu'awaka pajkon-
 aao. Ju'u Jesus, aapo'ik ka intok inim a' anneet'ut intok a' yo'owabeu bicha a' nottinee'ut,
 juka' taewaita a' yuma'asuka'ut ju'unean. Aapo, jume' inim aapo'ikumak eaka jiapsame,
 jiba am nakek. I'an intoko inim, tua kaita be'eeka, aapo'ik tua am nake'uta a' bit teboka a'
 ju'neiyaa tebon.

²⁻⁴ Ju'u bebeje'eri junak jaibu juka' Juuras Ijkarioote' teamta, senu Simoo' teamta yoemia,
 inika'a, Jesuita yeu bwiseka a' nenkine' betchi'bo junuen a' eetuan. Jesus ju'unean, ju'u
 achai Liojta betana inim a' yebijlatuka'po, ket intok Liojtau bicha a' nottinee'ut. Intok
 ketchia, juka' achai Liojta, si'imku yo'o utte'ata aet aulatuka'po. Junuen san, aapo, ka
 machiako bem ji'ibwa'po, mesau a' kateka'po, kikteka, bepa a' supeka'um yechaka, intok
 tajo'orim emo ammea wawachawame nu'uka, wikojpo am chayak. ⁵ Junak intok aapo, jum
 ama babajimawa'po, ba'am to'aaka intok aapo jume' a' majtim am wok baksia taitek. Intok
 jume' tajo'orim, wikojpo a' chaya'immea am wok wachakai.

⁶ Aapo'ik juka' Simoo Peeo' teamta a' wok baksiabao, ini'i:

—Achais, jaisa empo nee wok baksiabae ja'ani —ti au nattemaek.

⁷ Ju'u Jesus:

—Empo i'an ka aet ju'unea ju'u in joa'utchi. Taa iniat empo chukula ju'uneene —ti au
 jiiak.

⁸ Taa ju'u Peeo:

—Nee ala, empo jakwoo juni'i ka nee wok baksiane —ti au jiiak.

Jesus intok:

—Ka nee enchi wok baksiako, empo ka intok nemak lutu'uriane —ti a' yoopnak.

⁹ Junak ju'u Simoo Peeo' teame:

—Junuentuko achai, ka wokim jiba, taa mamam intok kobat ket nee baksiane —ti au jiiak.

¹⁰Taa ju'u Jesus iniau:

—Ju'u ju'ubwa u'uba'alame, aet chukula wokim a' baksianee'uta jiba au bi'ine. Bwe'ituk ini'i takaat si'imekut basulatakai. Eme'e jaibu Liojta mak emo tu'utelamtakai, senuk a' uba'alatuka'abebena. Taa ka si'imetakai o'open.

¹¹Aapo junuen: "Eme'e ka si'imetakai", ti jiiak, bwe'ituk aapo ju'unean, jabetes yeu a' bwiseka a' nenkinee'ut.

¹²Chukula inime'e wok baksiasukai, Jesus, bepa a' tajo'oreka'umpo juchi kobateka intok jum mesau juchi yejteka intok inimmeu:

—Jaisa eme'e ju'u inim in emou ya'arit tu'isi ju'nea ja'ani —ti ameu jiiak. ¹³Eme'e, yee majtame intok itom yo'owa ti nee ta'aa. Intok tu'isi em jiiia, bwe'ituk inien lutu'uria. ¹⁴Junuen san, inepo, yee majtame intok enchim yo'owatakai, enchim nee wok bak-sialatakai, ketchia emou cha'aka, emo nasuk enchim emo wok babaksianee'u. Inika'a teuwaakai, juka'enchim jaitaka, kaabeta joonee'ut enchim emo aniane'ut nee a' teuwa. ¹⁵Inepo nee inika'a enchim a' suawa'une' betchi'bo a' ya'ari. Junuen jiba juka' in ya'arita, enchim a' joone' betchi'bo. ¹⁶Lutu'uriapo ne inen emou jiiia, kaabe ju'u tekoka jiapsame, a' teko bepa che'a eiyatune. Intok kaabe, ju'u yeu pu'aritaka jakun bittuari, ju'u a' saweka yei a' pu'akamta bepa che'a eiyatuneeme. ¹⁷Eme'e inia weyemtak ju'neakai intok a' bo'o jooria'ateko, eme'e tua alleene.

¹⁸'Kannee si'imem emo betchi'bo inika'a teuwa. Ju'nea nee, jabemmet junen in yeu pu'ariaka'po. Taa juka', jum Liojta nok lutu'uriapo ji'ojeti, utte'a a' chupne'po: "Ju'u nemak ji'lbwame, ini'i nee beje'eka kiktel'a", ti a' jiaka'po. ¹⁹Imika'a kee a' chupeo nee jaibu emou a' teuwa, junuen eme'e inika'a a' chupeo a' bichakai, junak che'a bat naataka emou junuen in ino teuwaaka, nee juna'atuka'uta enchim nee sualne' betchi'bo. ²⁰Tua lutu'uriapo ne inen emou jiiia, wa'a, juka' in au bittuarita, tu'isi a' mabetneeme, ini'i nee mabetlatune. Wa'a intok nee mabetneeme, ini'i, waka'a nee a'abo bittuakamta mabetlatune.

Jesus, juka' Jurajta ye'a bwijne'po machisi a' teuwa

²¹Chukula inika'a teuwaasukai, Jesus a' jiapsipo tua ka ine'emaisia a' juiwa'u aet ayukan. Intok junak machisi:

—Lutu'uriapo ne inen emou jiiia, emo betana senu nee yeu bwiseka nee nenkine —ti jiiak.

²²Junako jume' aapo'ik majtim naas emo bitchu japtek, jabetes junuen a' noka'apo tua ka ju'neakai. ²³Jume' a' majtim betana seenu, ini'i ju'u Jesuhta tua nake'u, junama'a kupdeo ji'lbwawa'po Jesuhtau chapti kateka ji'ibwan. ²⁴Ju'u Simoo Peeo' teame, inika'a maammea au jiku'ubwaka a' tejwaak, au a' nattemaine' betchi'bo jabetes junen a' noka'apo. ²⁵Junak intok ini'i Jesuhtau che'a rukteka:

—Achai, jabetes juna'a —ti au nattemaeak.

²⁶Jesus intok:

—Paanim ne ba'awapo ne komoniane, inime'e intok, ju'u in au am bwijnee'u, juna'atune —ti au jiiak.

Inien san paanim rebbbeam ba'awapo komoniaka, intok ju'u Juuras Ijkarioote' teamtau, senu Simo'teamta yoemiabeu am bwisek. ²⁷Inika'a Juuraj teamta intok kia inime'e paanim a' nu'uka a' bwa'aka jiba, ju'u bebeje'eri a' jiapsiu yepsak. Junak ju'u Jesus:

—Juka' em ya'anee'uta, i'an lauti a' ya'an —ti au jiiak.

²⁸Taa jume' ama mesau joka ji'lbwame betana, kaabe aet ju'neak jachin betchi'bo inien au a' jiaka'po. ²⁹Taa juka' Juraaj teamta, inika'a tomi boosata a' maktuko, waate, juka' Jesuhta iniau, pajkota betchi'bo jita bem waata'uta a' jinu i'aka, oo wame'e jiosk eame, jita aapo'ik am minknee'u betana au a' noka'ati ean. ³⁰Chukula, ju'u Juuras, paanim mabetsuka, sep yeu siika. Inim beja, jaibu tukaaria tukai.

Ju'u ta'abwi nesauri, che'a chukula bemelaka weyeme

³¹Juka' Jurajta yeu simsuko chukula ju'u Jesus inimmeu:

—T'an juka' inim emo benasi yoemta, tua bepa a' eiyawatchiaka'u aapo'ikut bittune. Ju'u intoko aapo'ik juka' achai Liojta, che'a yo'orisi a' machiaka'uta, jiba nee betchi'bo bittune. ³²Junuen san, juka' achai Liojta che'a yo'orisi a' machiaka'uta, jiba ju'u inim yoemta a' ya'anee'ue aman a' bittunekai, junuen ketchia, ju'u achai Lios, nee betana tua bepa in eiyawatchiaka'uta a' bit tebone. Inika'a intoko aapo tua lauti a' ya'an. ³³Tua in nake'um, jaibu nee ka binwaa, chuubaa jiba inim emo mak annee. Eme'e nee jariune, taa jiba jume' juriommeu in jiaka'a benasi i'an ket ne emou a' teuwa, jum in annee'u eme'e ka a aman yajine. ³⁴Inika'a bemela nesaurita enchim bo'o joorianee'uta nee enchim tejwaa,

emo nasuk tua enchim emo nak ta'aane'uta. Jiba junuen in enchim nak ta'a'a benasia, eme'e ket inien a emo naas nak ta'aane'. ³⁵ Jiba inien enchim naas emo nakeo, si'ime ju'u inim yoemra ju'uneene, nee betana kateka enchim nemak ea'ut.

Jesus, Peota, inika'a ka au a' ta'a'ati a'jiunee'u betana junuen a' teuwaa

³⁶ Ju'u Simoo Peeo' teame, Jesujtau:

—Achai, jakunsa empo siime —ti au nattemeaek.

Ju'u Jesus intok:

—Jum in weenee'u, i'an empo ka a aman weene. Taa chukula empo a aman neu yebijne —ti au jiiak.

³⁷ Junak ju'u Peeo:

—Achai, jaisaaka i'an nee ka a emak weene. Kia ee betchi'bo mukneeka juni'i, kaachin ne jiiia —ti au jiiak.

³⁸ Ju'u Jesus iniau:

—Jaisa tua empo nee betchi'bo muknee ja'ani. Iniat nee sualne, totoi o'owiata kee a' kuseo, empo, temaiwaka, bajisi ka emo nee ta'a'ati jiune —ti au jiiak.

14

Wepulsi Jesujta betchi'bo jiba, achai Liojtau bicha a yajitu

¹ Ka eme'e a' juiwaka, unnaas jachin emo eetuane. Achai Liojtat intok net juni'i ket eme'e yoem'eeme. ² Aman jum in yo'owata jiapsa'u, tua juebena jume' ama jiapsina'aum. Ka junuen a' lutu'uriatuko, ineponee jaibu nee enchim tejwaasu ean. Junuen san nee inepo aman sika intok aman enchim jiapsinee'um nee enchim tu'uteriane. ³ Intok chukula inepo aman sikaa, intok aman enchim jiapsine'po a' tu'utesuko, ineponee juchi a'abo nottinee junuen am bichaa enchim weiyaa betchi'bo. Junuen enchim, jum in jiapsa'u, jiba junama'a enchim anne' betchi'bo. ⁴ Intok eme'e ju'unea jakun bicha in sime'ut, intok jachin aman yaajiwaa'ut eme'e ju'unea.

⁵ Ju'u seenu, Toomaj teame, aapo'iku:

—Achai, itepo che'a ka ju'unea jakun bicha em sime'ut, junuen jaisa itepo jak luula ama yaajiwaa'ut ju'uneene —ti au jiiak.

⁶ Ju'u Jesus, inika'a:

—Ineponee ju'u bo'o, ju'u lutu'uria, intok ju'u jiapsiware; kaabe in achaibeu weene, kaa ino betchi'ibotuko —ti a' yoopnak—. ⁷ Nee, eme'e ta'a'ateko, ket eme'e jiba juka' in yo'owata a' ta'a ean intok aapo'ik inim naateka eme'e a' ta'aa. Bwe'ituk aapo'ik jiba inim eme'e a' bicha.

⁸ Junak intok ju'u Jeriipe' teame:

—Achai, juka' em yo'owa Liojta empo inim item a' bittuanee intok iniae tua itepo yanti elne —ti au jiiak.

⁹ Jesus inika'a:

—Emo Jeriipe, tua nee binwa ta'apo inim emomak aane, intok, jaisa empo kee nee ta'a'aani. Wa'a nee inim bichame, ini'i, juka' in yo'owata bitlatune. Junak su, jaisaaka empo juka' in yo'owata nee enchim a' bittuane' betchi'bo neu nooka —ti a' yoopnak—. ¹⁰ Jaisa empo jiba nee junuen in yo'owabet ane'epo intok aapo'ik net a' ane'uta inien ka a' suale ja'ani. Juka' in emou teuwaa'uta, inepo kannee in ea'po aman a' teuwaa. Ju'u in yo'owa jiba aapo net jiapsame, jiba aapo'ik betana juka' machilaa, a jita a' joa'uta, a' bit tebo. ¹¹ Eme'e, ju'u in yo'owabet in ane'uta, intok aapo'ik net a' ane'uta, nee betana inien a' sualne. Oo ka inien nee sualekai, kia ju'u in joa'u betchi'bo juni'i, nee sualne. ¹² Lutu'uriapo nee inen emou jiiia, wa'a nee sual ta'aame, ini'i ketchia juka' machilaa in joa'uta a' joone. Intok ini'i che'a bepa suum watchisi machik joone. Bwe'ituk inepo i'an nee ju'u in yo'owata jiapsa'u nee siime. ¹³ Intok eme'e, Liojtau bicha, jita juni'i, net yoem'eaka enchim a'awa'uta, enchim nee a' bittuane. Junuen juka' a' yoemiawata a' joa'ue, juka' a' yo'owawata che'a bepa tua yo'oris a' machiaka'uta a' bit tebone' betchi'bo. ¹⁴ Kia jita juni'i, net yoem'eaka, Liojtau bicha enchim a'awa'uta, ineponee enchim a' bittuane —ti ameu jiiak—.

Jesujta, juka' Liojta tu'u jiapsi, a' sualemmeu a' bittuane'e u a' teuwaa

¹⁵ ¹⁵ Lutu'uriapo eme'e nee nak ta'a'ateko, in enchim aet nesaweka in teuwaaka'uta, nee aet jikkajine. ¹⁶ Inepo intok nee, ju'u in yo'owabey nokne, aapo'ik betana waka'a enchim aniaka emomak tuneemta aapo'ik emou a' bittuane' betchi'bo. Junuen inika'a, jiba emomak a' ane' betchi'bo. ¹⁷ In'i ju'u Liojta tu'u jiapsi, nee betana lutu'uriat yee ju'uneetuame. Wame'e inim jiba ka Liojta ta'aaka jiapsame, inime'e ka a' mabeta. Bwe'ituk inime'e ka aet emo temaikai. Intok kia ka a' ta'a juni'i. Taa eme'e jaibu aet ju'unea. Bwe'ituk ini'i, aapo inim emomak aane, intok jiba emot tawane. ¹⁸ Kannee inim kia beja enchim to'o simne. Juchi nee a'abo nottine, junuen inim emomak an betchi'bo. ¹⁹ Inim

taewaim ka bu'uuka be'ee, inim ju'u yoemra, ka intok nee bitneekai. Taa eme'e juchi nee bitne. Eme'e jiapsine, jiba in jiapsa' betchi'bo. ²⁰ Junaka'a taewaita yumako, eme'e machisi ju'uneene, in yo'owabet in ane'u. Enchim intok net ane'u. Nee intok ket emot ane'u. ²¹ Wa'a, jume' nesaurim nee betana teuwaarim, am ta'aaka intok am bo'o jooriaka jiapsame, ini'i, tua lutu'uriapo nee a' nak ta'aa'uta aet bit tebo. Ju'u intoko in yo'owa, waka'a nee nak ta'aamta, aapo inika'a a' nakne. Intok inepo juni'i ketchia nee inika'a nakne. Intok aapo'ikumak in ane'uta, nee machisi a' ju'uneiyaatuane —ti ameu jiiak.

²² Senu Juurars, ka ju'u Ijkarioote' teame:

—Achai, jaisaaka empo itomak em ane'uta, itom jiba a' ju'uneiyaatuane, intok ka ket junuen ju'u wate yoemra inim jiapsammewi —ti au nattemaek.

²³ Ju'u Jesus iniau:

—Wa'a nee nak ta'aame, ini'i, ju'u in teuwaarit nee nok jikkajine. Ju'u intok in yo'owa aapo'ik nakne. Junak intok ju'u in yo'owa intok inepo, itepo nau iniau yajaka, aapo'ikut te jiapsine. ²⁴ Wa'a ka nee nak ta'aame, ini'i ju'u in teuwaarit ka a' nok jikkajaka jiapsa. Ju'u Liojta betana nok lutu'uria in teuwaaka enchim jikkaja'u, ini'i ka nee betana weye. Ini'i ju'u in yo'owa a'abo nee bittuakamata betana weye.

²⁵ Si'imeta inika'a nee emou teuwaa, ketun inim emomak anekai. ²⁶ Taa ju'u Liojta tu'u jiapsiwa juka' in yo'owata nee betchi'bo in we'ea'po emou a' bittuanee'uta, enchim aniaka intok junuen enchim jiapsi jo'ane. Ini'i si'imekut a enchim ju'neetuanee intok si'imeta waka'a in enchim majti, au enchim waatituane.

²⁷ 'Inim inepo yuma'isi yanti elwamta emo tana waataka nee siime. Inika'a alleerita ka jain eewamta nee betana a' mabetne. Taa inepone, ka jume' inim, ka Liojta ta'aaka jiapsame, yanti elwamta ka binwatunemta inime'e yeteu bicha a' waata'a benasi, nee emot a' autua. Ka eme'e Jain eene. Intok kia ka majjaunee juni'i. ²⁸ Eme'e, in simne'eti jiaka, intok ket a'abo notteka, juchi in emomak anne'eti jiaka in nokaka'uta, jaibu eme'e nee jikkajila. Eme'e lutu'uriapo nee nak ta'a'ete, eme'e alle ean junuen in yo'owabue bicha in sime'epo ju'ueakai. Bwe'ituk aapo che'a juni'i bepa eiyaawatchisi katek. ²⁹ Inika'a inepo, kee yeu a' yumaao nee emou a' teuwaa, junuen inika'a a' chupeeo, junak enchim nee sualne' betchi'bo.

³⁰ 'Kaita intok nee tua emomak etejonee i'ani. Bwe'ituk ju'u bebeje'eri, ju'u, jume' inim jiapsame saweme, a'abo weye. Ini'i ka nee bepa utte'ak, o'oben. ³¹ Utte'a inien a' chupnee'u, junuen jume' inim jiapsame, juka' in yo'owata in a' nak ta'aa'po bem ju'ueene' betchi'bo. Intok juka' aapo'ik nee tejwaaka nee aet a' saweka'uta, junaka'a in a' joa'ut, bem ju'ueene' betchi'bo. Japte'em bu, inim omot bicha te katne.

15

Pa'asi ouwot intok jume' a' nassa'akariammet a' noka'apo

¹ Inepo nee juna'a, inim inepolaat jiba takai, ju'u tu'i pa'asi ouwotau a tammachiatume, ju'u intok in yo'owa junuen, ju'u inika'a ouwota a' suuamta benakai. ² Aapo, nee betana kia wepu'ulaika juni'i, jume' in nassa'akariam betana, ka tatakame, am chuk chukta. Taa aapo, jume' nassa'akariam tatakame, inime'e bicha intok am tutu'ute junuen che'a juni'i yu'in bem takane' betchi'bo. ³ Eme'e, jiba ju'u nok lutu'uria, in enchim majtaka'ue, eme'e jaibu nassa'akariam tu'uteim taka'abebena. ⁴ Ka eme'e nee koptaika, nemak eaka jiapsine. Jiba in enchim ka koptaka in enchim eiyaa'benasia. Senu nassa'akaria, kia aapolaika, kaachin ini'i a takane, ini'i junuen, ju'u ouwou ka cha'akai. Eme'e juni'i ketchia, kaachin Liojta ea'po aman tu'ik joaka a jiapsine, eme'e nee koptaika ka nemak eaka jiapsa'ateko.

⁵ Inepo nee juna'a, ju'u pa'asi ouwopo ta'ewewe, eme'e intok jume' nassa'akariam benakai. Ju'u nemak eaka jiapsame, iniamak intok inepo aamak tukai, ini'i, Liojta ea'po aman, yuma'isi tu'ik joaka jiapsine. Bwe'ituk eme'e ka net eaka jiapsakai, tua kaitau eme'e yuma'anee. ⁶ Wa'a nee koptaka intok ka nemak eaka jiapsame, ini'i pa'akun jimmaa tune. Intok jume' ka tu'i nassa'akariam chuktim benaka, wakeka intok tajipo am taya'awaka'abenane.

⁷ Eme'e ka nee koptaka intok nemak eaka jiapsa'ateko, intok juka' in enchim majtaka'uta ka koptakai, eme'e Liojtau bicha juka' enchim waata'uta a' a'aune, intok eme'e a' maktune. ⁸ Ju'u in yo'owa eiyaaawaka yo'orinaa, inim aapo'ik ea'po aman yuma'ik tu'ik joaka enchim jipasao. Intok junuen eme'e iniae, tua lutu'uriapo nee betana kateka enchim majtintuka'po ta'eenaa. ⁹ Inepo ne ala enchim nak ta'aa, jiba juka' in yo'owa Liojta aapo'ik nee a' nak ta'a'benasia. Junuen san, eme'e nemak eaka jiapsine, enchim in nak ta'aa'uta jiba enchim a' bitne' betchi'bo. ¹⁰ Eme'e intoko juka' nookta, in nesaurita eme'e a' nok jikkaja'ateko, inien in yee nake'uta, jiba eme'e a' bitne. Jiba junuen juka' in yo'owata a'

nesaurim in am nok jikkaja'a benasia, intok junuen aapo'ik nee a' nak ta'aa'uta jiba in a' bicha'a benasia.

¹¹'Inepo nee inien emou nooka, junuen, net a' bichaka nemak enchim alleene' betchi'bo. Intok inien tua yuma'isi alleewamta eme'e bitne. ¹² Ju'u nooki in nesauri, ini'i juna'a, enchim naas emo nak ta'aanee'u, in enchim nak ta'a benasia. ¹³ Tua ju'u senuk a yee a' nak ta'aa'u, ini'i, senuk aapo'ik jiapsiwata, jume' a' nak ta'aa'um betchi'bo a' nenkinnee'u juna'atune. Inia bepa senuk che'a yee a' nak ta'aanee'u, kaita. ¹⁴ Jiba eme'e in jalla'im tune, eme'e junuen juka' in teuwaari nesauta a' bo' jooria'ateko. ¹⁵ Ineponee i'an, kannee intok inepo, nee tekokame ti nee enchim ta'aane. Bwe'ituk juka' tekokamta, inika'a a' tekowata joa'ut kaachin a aet a'ju' uneene' betchi'bo. Ala ineponee, in jalla'im ti nee enchim ta'aane. Bwe'ituk inepo, si'imeta waka'a in yo'owa betana in tejwaarita, ineponee emou a' teuwaala. ¹⁶ Ka eme'e juname'e, nee yeu pu'akame, ala inepo nee enchim yeu pu'ari, intok ineponee emou noklaa, inim Liojta ea'po aman jiapsaka, junuen yoemratau sajaka, Liojta betana lutu'uriata enchim ameu nokne' betchi'bo. Intok inia enchim joonee'u betana weyeme, ka lu'utekai. Intok inien, ju'u achai Lios, iniat net yoem'eaka, si'imeta waka'a enchim au bicha a'awa'uta, aapo enchim a' bittuane. ¹⁷ Ini'isan juna'a ju'u in enchim aet saweka'u, enchim naas emo nak ta'aanee'uta.

Jume' inim bwiaopi jiapsame, Jesujta intok jume' aamak eame, omta

¹⁸'Eme'e inim yoemrata betana i'an omtawakai, inia betana ju'u neenee, che'a bat nee juni su junuen am omtaka'po. ¹⁹ Enchim inien jume' inim ka Liojta ta'aaka jiapsame benasi enchim jiapsao, inime'e inim jiapsame, bempo'im naas emo eiya'a benasia enchim eiyyaa ean. Taa inepo inim bempo'im nasuk ne enchim yeu pu'ala. Intok jiba inia betchi'bo juname'e enchim omta. Bwe'ituk junuen eme'e ka intok amemak eaka jiapsa. ²⁰In emou teuwaaku'a eme'e waatinee: "Kaabe ju'u tekokame, a' tekowa bepa che'a eiyuatune", ti jiakai. Juname'e neu suasukai, ketchia enchim juni'i, inime'e omtaka emou suuane. Intok inime'e, juka' in am majtaka'uta, a' nok jikkajisukai, ket inime'e, juka' enchim am majta'ut enchim jikkajine. ²¹ Si'imeta inika'a bempo emou ya'anee, taa jiba enchim nemak ea' betchi'bo. Bwe'ituk bempo, juka' a'abo nee bittuakamta ka a' ta'aakai.

²²'Bempo tua kaita ka tu'ika amet auka'a benasi bit'eewan, nee ka inim yepsaka intok ameu nokako. Taa i'an inime'e, Liojta bichapo, juka' ka tu'ik bem ya'ari betana, kaitat jiawite machi. ²³ Bwe'ituk ju'u nee omtame, ini'i ket juka' in yo'owata omta. ²⁴ Inime'e, tua kaita ka tu'ika amet auka'a benasia bit'eewan, ame nasuk juka'a, inim jabeta juni'i kee jee a' yaako, inika'a ka nee a' yaako. Taa inime'e inika'a jaibu a' bitchuk. Intok a' bitlataka juni'i, inime'e nee omta, intok ket junuen, juka' in yo'owata omta. ²⁵Taa ini'i inien weye, bwe'ituk utte'a inika'a nokita, bem nesauri ji'ojteimpo ji'ojteita a' chupne'po: "Inime'e, tua kaita betchi'bo nee omtak", ti ji'ojteita.

²⁶'Taa chukula, juka' yee aniaka intok yee jiapsi joamta a'abo a' yepsako, Liojta tu'u jiapsi, aapo'ik betana lutu'uriat yee ju' uneetuaneeme, ju'u in yo'owa betana in emou bittuane'u, aapo, nee betana ju'u lutu'uriat yee ju' uneetuane. ²⁷ Intok eme'e juni'i ketchia, inim nee betana juka' lutu'uriata a' teuwaane, bwe'ituk eme'e, inim tekilda in a' naateka'po naateka nemak aaneek.

16

¹'Inika'a weyemta nee emou teuwaai, junuen emou weenemta betana ka enchim ko'om eene' betchi'bo. ²Jum juriom te'opompo enchim lutu'uriaka'uta eme'e a' u'aatune. Intok kia taewai yuma'ane, junak emo betana senuk me'aakamta iniae Liojta betana tu'ik a' joa'a benasi a' eeneeo. ³Inika'a ya'anee, bwe'ituk inime'e, juka' in yo'owata intok nee juni'i, kee jee itom ta'aakai. ⁴Inika'a ne emou teuwaai, junuen, junak inika'a taewaita yumako, inia betana jaibu in emou noklatuka'u enchim au waatine' betchi'bo.

Juka' Liojta tu'u jiapsita inim a' joa'u

'Inika'a nee ka sep naatelaapo naateka emou a' teuwaak, inepo emomak in aneka' betchi'bo. ⁵Taa i'an inepo nee siime, junuen aman ju'u a'abo nee bittuakamtamak juchi an betchi'bo. Emo betana intok tua kaabe neu nattemae jakun bichaa in sime'ut. ⁶Ala eme'e, enchim sioka'u tua emot aayuk inika'a weyemta in emou a' teuwaaka' betchi'bo. ⁷Taa inika'a lutu'uriata nee emou a' teuwaai, emo betchi'bo che'a juni'i tu'isi yeu weama in simnee'u. Bwe'ituk junuen nee ka simeo, ju'u, enchim aniaka intok enchim jiapsi joame, aapo ka emou yebijne. Taa junuen inepo aman siiko, emou inepo nee a' bittuane. ⁸Junako, ini'i yepsako, inim juka' yoemrata, ka tu'ik a' ya'ariaka'u betana, inika'a inia betana au a' temaituane. Intok Liojta betana inim tu'isi yee a' jiapsi i'a'u, inika'a a' ayuka'po. Intok bempo'im, Liojta betana am ya'uraa bittuanaa'ut emo am temaituane. ⁹Ini'yoemra, Liojta bichapo ka tu'ik ya'ari, bempo'im ka nee sual ta'a' betchi'bo. Aapo iniat am ju' uneetuane.

¹⁰ Intok inime'e, inim Liojta tu'isi yee jiapsi l'a'uta inika'a a' ayuka'po am mammatetuane. Bwe'ituk i'an inepo ju'u in yo'owata ane'u bicha ne siime. Intok eme'e inim ka intok nee bitne. ¹¹ Intok inim Liojta yee ya'uraa bittuanee'uta a' ju'uneiyaane. Bwe'ituk ju'u, juka' inim yoemrata koba'ika a' saweme, ini'i jaibu ka tu'isi au a' chupnee'uta au na'ikiari.

¹² 'Ketun tua juebenaka in emou etejo'ea'u aayuk o'ben, taa iniat eme'e i'an ka a aet ju'une ean. ¹³ Chukula ju'u Liojta tu'u jiapsi, lutu'uriat yee ju'uneetuame emou yepsako, ini'i si'ime ju'u nee betana lutu'uria weyemtak enchim aet ju'uneetuane. Bwe'ituk, ka ini'i kia a' ea'po aman a' tu'uree'ut enchim ju'uneetuake enchim noktuane, ala ini'i, si'imetwa waka'a Liojta betana a' jikkaja'ut enchim ju'uneetuane. Intok jiba aapo ket ju'u chukula yeu weenemtak enchim ju'uneetuane. ¹⁴ Ini'i, aapo in yo'orinnaa'uta jiba waatakai, yee aniane. Bwe'ituk aapo juka' nee betana lutu'uria weyemta, ne tana a' mabetaka, enchim a' ju'uneiyaatuane. ¹⁵ Si'ime ju'u, juka' in yo'owata jipue'uta, ket inepo a' atteak. Inia betchi'bo san inepo, juka' Liojta tu'u jiapsi, juka' nee betana weyemta ne tana a' mabetaka, intok inika'a, ineponee aapo'ik enchim aet a' ju'uneiyaatuane'eti jiiak.

Siokwamtat cha'aka, chukula alleewame aunee

¹⁶ 'Tua ka bu'uuka be'ee, inim ka intok enchim nee bitneeo. Taa aet chukula, sep jeela, eme'e juchi nee bitne. Bwe'ituk inepo nee, ju'u in yo'owata jiapsa'u bicha nee siime.

¹⁷ Junako jume' a' majtim betana waate naas nau nattemaeak:

—Aapo: “Tua ka bu'uuka be'ee, itom ka intok a' bitneeo, intok aet chukula, sep jeela itom juchi a' bitne'e”, ti jikai. Intok, “Inika'a jiba aapo'ik yo'owata ane'u bicha a' sime'u betchi'bo”, ti jikai. Jaisa ini'i jiubaeka inika'a teuwaa. ¹⁸ Jitasa iniae aapo teuwaa: “Ka bu'uuka be'ee”, ti a' jia'ue. Katte aet ju'unea jitat a' noka'ut —ti jikai.

¹⁹ Jesus inimmet, bem au nattemaebae'po amet mammateka:

—Ineponee emou inim: “Ka bu'uuka be'ee, enchim ka intok nee bitne'e intok chukula sep jeela juchi enchim nee bitne'e”, ti jiiak. Jaisa eme'e inia betana junuen nau nattemae ja'ani —ti ameu jiiak—. ²⁰ Lutu'uriapo ne inen emou jiiia, chukula eme'e bwanakai intok tua siokne. Taa ju'u inim yoemra inia betana tua alleene. Taa inien eme'e tua ka alleakai juni'i, chukula ju'u enchim sioksi ea'u, ini'i, seej chukti emo betchi'bo tua alleewame tuneekai. ²¹ Jamut seenu, usibae'eteko, junak ini'i ka alleene, taewai, jiokot au a' bitne'e'uta a' yumaka' betchi'bo. Taa ini'i, chukula, juka' ili usita yeu yebijsuko, ini'i, jiokot au a' bichaka'ka au waatine, tua alleekai, inim ili usita yeu yoemtuka'po ju'uneakai. ²² Ket jiba inien i'an eme'e ka enchim allea'u emot aayuk. Taa chukula juchi nee enchim bitne intok junako eme'e tua yuma'isi enchim allea'u emot aune. Ini'i alleewame junuen, ka intok lu'utineekai.

²³ Junako inika'a taewaita yumako, eme'e kaita intok neu bicha a' aune. Lutu'uriapo ne inen emou jiiia, ju'u in yo'owa, si'imetwa juka' iniat net yoem'eaka, au bicha enchim a'awa'uta, aapo enchim a' bittuanee. ²⁴ Eme'e i'an tajtia, ka inien Liojtau enchim a'awa'uta iniat net eaka a' jooa. Inien eme'e aune, intok enchim a'awa'uta eme'e a' bitne, junuen tua yuma'isi enchim alleene' betchi'bo.

Jesukriijo, jaisa inim juka' ka tu'ik koba'i

²⁵ Si'ime inika weyemta inepo nee jita ta'abwiku a' tammachiaka emou a' teuwaalaa. Taa chukula taewai yuma'ane, junako ka intok inien jita ta'abwiku a' tammachiaka in emou nokngeo. Ala inepo junak, in yo'owa betana weyemta machisi ne emou a' teuwaane. ²⁶ Junako junaka'a taewaita yumako, eme'e juka' enchim waata'uta, junaet net eaka, Liojtau bicha nokngeo. Ineponee intok jaibu junaet in yo'owabeu ka enchim nokriane. ²⁷ Bwe'ituk jiba aapo ju'u in yo'owa enchim nak ta'aa, jiba nee enchim nak ta'aaka intok aapo'ik Liojta betana in a'abo yepsaka'po junuen enchim a' suale' betchi'bo. ²⁸ Lutu'uria, aman ju'u in yo'owata jiapsa'u, aapo'ik betana ne yeu siika inim anbaekai. Taa i'ani inepo nee inim yeu simnee, juchi ju'u aman in yo'owa mak anbaekai.

²⁹ Junako jume' a' majtim:

—I'an ala empo tua ju'unakkiajchisi itou nooka, intok ka jita ta'abwiku a' tammachiaka. ³⁰ I'ani itepo ju'unea, si'imekut tu'isi em ju'unea'u, intok ka utte'a inia betana eu nattemainaa'u. Inia betchi'bo, Liojta betana a'abo em yepsaka'po itepo a' suale —ti au jiiak.

³¹ Junak ju'u Jesus inimmeu:

—Junuen san, inika'a jaisa eme'e lutu'uriapo a' suale ja'ani —ti ameu jiiak—. ³² Bwe'ituk taewai yuuma, intok jiba i'an jun'a, junak enchim we'epulaim, enchim atteau bicha enchim na'ikmtuka intok eme'e nee inepolaik to'o saka'aneeo. Taa kannee inepolai, bwe'ituk ju'u in yo'owa nemak aane. ³³ Si'imetwa inika'a nee emou teuwaa junuen, net eaka, yanti elaka enchim jiapsine' betchi'bo. Inim bwiapo utte'a, jiokot enchim emo bitne'e'u. Taa eme'e ka Jain eene, bwe'ituk inepo, jume' inim nee beje'eka aneme, inepo nee am koba'i.

17

Jesus, jume' a' majtim Liojtau bicha am nokria

¹ Chukula inika'a teuwaasukai, Jesus teekau jikau bitchuka intok:

—In yo'owa, taewai yuma'asuk ti jiiak. Juka' em yoemiata, che'a bepa a' yo'orinaa'uta aet bit tebone, junuen juka' em yoemiata, che'a bepa em yo'orinaa'uta et a' bit tebone' betchi'bo. ² Bwe'ituk jiba empo, juka' em yoemiata, si'iime yoemra inim jiapsame bepa a' nesaunee'u, utte'a aet autualaa, junuen si'iime jume' au bicha em yeu pu'aka'um, jiba yuu jiapsiwamta aapo'ik am bittuane' betchi'bo. ³ Ju'u jiba yuu jiapsiwamta bitwame intok, ini'i, enchi juka' wepu'ulaika tua lutu'uriapo Liojta, intok Jesukrijtota, juka' a'abo em bittuaka'uta a' ta'eewame, juna'a.

⁴ Ineponee inim bwiapo enchi yo'oriwaka aet enchi eyaanaa'uta nee a' ya'ari. Intok inepo nee a' chupa'i juka' em nee a' ya'ane'eti jiaka em nee tejwaaka'uta. ⁵ Junuen san achai, bat naataka, aniaata kee yeu a' machiao naateka, che'a bepa yo'oriwaka emak in aneka'a benasia, i'ani, jiba junaen nee emak jiapsituane.

⁶ 'Jume' inim bwiapo jiapsame betana em neu bicha yeu pu'aka'um, inepo nee, em jabetuka'uta ne machisi am ju'uneetualaa. Inime'e, empo am atteaka intok i'an empo neu bicha am na'ikialaa. Intok inime'e, ee betana juka' nok lutu'uriata, a' nok jikkajilam. ⁷ I'an bempo ju'ueña, junuen si'imeta juka' em nee aet aniaaka, in ya'ari, ee betana a' weye'u. ⁸ Bwe'ituk inepo nee ee betana juka' nokta em nee tejwaaka'uta, junaka'a nee am majtalaa. Bempo intok a' mabetlala. Intok inime'e lutu'uriapo ee betana inim in yepsaka'uta, a' ju'uneiyaalaa. Intok em nee a'abo bittuaka'uta a' suallaa.

⁹ 'Inime'e, inepo eu bicha nokria. Kannee jume' wate inim bwiapo jiapsame nokria. Ala jume' neu bicha em yeu pu'arim nee nokria bwe'ituk empo am atteak. ¹⁰ Si'imeta juka' in atteak, empo nemak a' atteak. Intok si'imeta juka' em atteak, inepo emak a' atteak. Intok iniat eyaawaka in yo'orinaa'u neu aayuk.

¹¹ Ineponee ka nee intok inim bwiapo tawane. Taa bempo inim tawane. Inepo nee intok inim yeu siime aman emak an betchi'bo. Embo in yo'owa, wepulsi tu'ika et ayukame, jume' neu bicha em yeu pu'aka'um, jiba ee betchi'bo am aniaaka am suuane, junuen inime'e yuma'isi nau eaka bem jiapsine' betchi'bo, jiba enchi nemak itom nau eaka jiapsa'a benasia. ¹² Junako, inim bwiapo inepo amemak anekai, jume' neu bicha em yeu pu'aka'um, inepo ee betana em utte'a aniaawaka nee am suuaka, ka tu'ik betana nee am aniasuk. Inime'e betana tua kaabe, jitat ta'abwisi eaka, nee betana au na'ikimtek. Taa kia wa'a jaibu bebeje'eritau au nenkilame jiba, junuen aapo'ik betana Liojta nok lutu'uriapo ji'ojeitea a' chupne' betchi'bo.

¹³ Taa nee inepo aman em ane'u bicha nee siime. Taa nee ketun inim bwiapo anekai inika'a nee teuwaas, junuen bempo'im inien tua in allea'uta, inika'a tua yuma'isi bem nemak a' bitne' betchi'bo. ¹⁴ Bempo'im inime'e inepo juka' ee betana nok lutu'uriata nee am majtalaa. Taa jume' inim, ka emak eaka jiapsame, inime'e ompta. Bwe'ituk bempo ka jume' inim jiapsammak eaka jiapsa, jiba nee juni'i ka junamemak eaka in jiapsa'a benasia. ¹⁵ Inepo, kannee inim yeu em am nuk simne' betchi'bo ne eu bicha am nokria. Ala bebeje'erita betana em am jinne'une' betchi'bo am nokriakai. ¹⁶ Junuen, nee ka jume' inim jiapsammak eaka in jiapsa'a benasia, bempo juni'i ket ka junamemak eaka jiapsa. ¹⁷ Inime'e ju'u em nok lutu'uriat bempo'im ju'uneetuaka, iniae, wepulsi ee betchi'bo bem jiapsinee'ut am ania. Ju'u ee betana nooki juna'a ju'u lutu'uria. ¹⁸ Jiba em jume' inim aniaapo jiapsammeu, em nee bittuaka'a benasia, junuen ket inepo, bempo'im nee jume' inim jiapsammeu am bittualla. ¹⁹ Intok inepo jiba bempo'im betchi'bo nee wepulsi em nee yaa i'a'uta a' ya'abaeka nee eu ino su'u toja junuen bempo'im ket, tua lutu'uriapo, inien wepulsi eu emu su'u tojine' betchi'bo.

²⁰ Taa nee ka bempo'im betchi'bo jiba ne eu bicha nooka, taa ketchia wame'e che'a chukula, jiba bempo'im nee betana ameu noknee'ue, nee sualneeme betchi'bo. ²¹ Si'i mem inime'e yuma'isi nau eaka bem jiapsine' betchi'bo, ne eu nooka. In yo'owa, jiba enchi nemak itom nau eaka jiapsa'a benasia, bempo'im itomak wepu'ulai benasi bem jiapsine' betchi'bo. Inien bem jiapsa' betchi'bo, jume' watem inim jiapsame, em a'abo nee bittuaka'uta a' sualne'e betchi'bo. ²² Inepo inime'e, jiba junaka'a tua eyiaawatchika weyemta, ee betana in mabetri, ineponee am bittualla. Junuen, wepulsi nau eaka bem jiapsine' betchi'bo, enchi nemak itom nau eaka jiapsa'a benasia. ²³ Inepo, ka bittaka ne amet jiapsakai, empo intok ket net jiapsakai. Junuen beja inime'e tua yuma'isi bem nau eaka jiapsine' betchi'bo. Intok junuen jiba inia betchi'bo ju'u inim yoemra, em nee a'abo bittuaka'uta, a bem a' mammatene' betchi'bo. Intok ket tua em nee nake'e benasia, em am nake'uta.

²⁴ 'In yo'owa, inime'e, empo neu bicha am na'ikiari. Intok inime'e, inepo jiba jam in anne'u nemak am an i'a. Junuen inime'e aman, juka' che'a bepa eiyawatchika ujoriata em net autuarita, bem a' bitne' betchi'bo. Bwe'ituk empo, inim aniata kee a' ju'unaktewao naateka, empo nee nak ta'aalaa. ²⁵ In yo'owa, wepulsi a' lutu'uriatuka'po aman yee ya'uraa bittuame, eu nee nooka. Jume' inim bwiapo jiapsame ka enchi ta'aa. Taa inepo nee, ala enchi ta'aa. Intok inime'e in majtim, a'abo em nee bittuaka'ut ju'unea. ²⁶ Inime'e, inepo tua em jabetuka'ut, nee machisi et am ju'uneetualaa. Intok ketun naa buustia nee inim enchi ju'uneiyya tebone. Junuen em nee nak ta'a basasia, bempo'im ket a'emo nak ta'aane' betchi'bo. Intok ket junuen jiba nee juni'i, ka bittaka in amet jiapsine' betchi'bo.

18

Jesus, bwijritaka, nasuk weiyaawa

¹ Chukula aapo inika'a teuwaasukai, ju'u Jesus jume' a' majtimmak yeu siika, junuen jakia Setroon teamta beas anbaekai. Junama'a wajpo juyam tatakaka echitukan. Inim Jesus a' majtimmak ama yepsak. ² Ket ju'u Juuraj teame, ju'u yeu a' bwijneeme, aapo junama'a juyam echipo ta'aan. Bwe'ituk ju'u Jesus, jume' a' majtimmake juebenasi junama a'anen. ³ Junuen san ju'u Juuraj teame junama yepsak, juebena sontaaom weiyaakai, intok waate, jume' te'opopo yee suuatuawammake. Inime'e, jume' te'opopo tekiakammeu yo'owem betana intok jume' paiseeom betana aman bittuariintakai. Inime'e, tettebem kukuche'eka intok mampo tachiriam weiyaaka kaaten. ⁴ Taa ju'u Jesus, si'imeta juka' au yeu weenemita betana jaibu ju'neakai, yeu sika, intok inimmeu:

—Jabetasa eme'e jaiwa —ti ameu nattemaeik.

⁵ Bempo:

—Juka' Jesuita, Nasaret tea'po jometa —ti a' yoopnak.

Ju'u Jesus intok:

—Ineponee juna'a —ti ameu jiiak.

Ju'u Juuraj teame, ju'u aapo'ik yeu bwisekame ket inime'emak ama weaman. ⁶ Juka' Jesuita: "Ineponee juna'a", ti ameu a' jiiako, inime'e amau rukteka intok bwiau ko'om to'otek. ⁷ Junak intok ju'u Jesus juchi:

—Jabetasa eme'e jaiwa —ti ameu nattemaeik.

Bempo intoko:

—Juka' Jesuita, Nasaret tea'po jometa —ti jiiak.

⁸ Junak ju'u Jesus:

—Jaibu su ne enchim tejwaasuk in juna'atuka'po. Eme'e nee jaiwa'ateko, inime'e nemak rejteme am saka'atuane —ti ameu jiiak.

⁹ In'i inien tuk, jiba aapo'ik Jesuita, ju'ubwa jeela: "Jume'e, in yo'owata neu bicha yeu a' pu'aka'um betana, tua kaabe, jitat ta'abwisi eaka, nee betana au na'ikimtek", ti a' teuwaaka'uta, junuen a' chupne' betchi'bo. ¹⁰ Junak ju'u Simoo Peeo'o teame, ini'i, tebem sisi'iwook kuche'ekame, yeu am wikeka intok senuk, Malko' teaka, ju'u te'opopo tekiakammeu yo'ota sawe'uta, inika'a batatana naka chukti a' beebak. ¹¹ Taa Jesus, ju'u Peotau:

—Jume' kuchi'im, em yeu am wikeka'po am ketcha. Inien, juka' in yo'owata, jikot nee ino a' bit i'ao utte'atune, inien tua jikot ino bitnee'u —ti au jiiak.

Jesus, ju'u te'opopo tekiakammeu che'a yo'oweta bichapo aane

¹² Junak jume' sontaaom yeu pu'arin, ju'u ameu weyekamtamake, intok jume' te'opopo yee suuatuawame, inime'e, Jesuita bwiseka intok a' sumak, ¹³ chukula ket, bempo che'a bat ju'u Anaj teamta kariu a' tojak. Juka' Anaj teamta, ju'u Kaipaaj teame a' ase'ebwakan. In'i ju'u junaee wasuktiat ama te'opopo tekiakammeu che'a yo'otuka'u. ¹⁴ In'i Kaipaaj teame jiba juna'atukan, ju'u juriommeu: "Si'ime jurio yoemrata betchi'bo, wepulsa laik a' muknee'po aman, bempo'im betchi'bo che'a a' tu'inee'uta", ti a' teuwaakame.

Juka' Peota, Jesuita ka au a' ta'a ati a' jiiak'po

¹⁵ Simoo Peeo'o teame intok senu Jesuita majti, inime'e Jesuitat cha'aka kaaten. In'i senu Jesuita majti, junama'a te'opopo tekiakammeu yo'ota betana ta'eewan. Junuen san ini'i, Jesuita mak junama'a yo'ota kariu bicha, jitae bat kora ya'ariu aman kibakek. ¹⁶ Taa ju'u Peeo, junama'a aman kikkimuwa'po, pa'aria tana taawak. Inien san ju'u senu majti, ju'u te'opopo tekiakammeu yo'ota betana ta'eewan, ini'i yeu sika intok juka' jamutta, aman kikkimuwa'po yee suuamta, a' tejwaaka, juka' Peota aman kibachak. ¹⁷ Junak ju'u jamut, aman kikkimuwa'po a' suuatuawame, Peotau:

—Jaisa empo ka juna'a ketchia, inia o'outa betana senu a' majti ja'ani —ti au nattemaeik.

Ju'u Peeo intok:

—E'e, ka inepo juna'a —ti a' yoopnak.

¹⁸ Junama'a sebekai, jume' junama'a jitaa suuame, intok jume' tekoka ama sawame, nayaka, oubammee ja'abweka sukawen. Ju'u Peeo ket junama'a amemak oubammee weyeka sukawen.

Juka' te'opopo che'a yo'ota, Jesujta a' temae'po

¹⁹ Ju'u te'opopo tekiakammeu che'a yo'owe, Jesujtaa nattemai taitek, jabem a' majtim-tuka'ummet intok aapo'ik juka' junen yee a' majta'u betana. ²⁰ Iniau ju'u Jesus:

—Inepo nee inim si'imem ane'ebichapo yeteu nonoksuk. Intok jum juriom te'opompo, intok inim bwe'u te'opopo, si'ime jume' juriom nau emo totoja'po jiba aneka nee yee majtasuk. Junuen san kaita nee etbwa teuwaalaa, ²¹ jaisaaka empo neu su nattemae. Jume' nee jikkajilammeu nattemainee intok bempo ela'po a' teuwaanee juka' in am majtalatuka'uta. Bempo tu'isi ju'unea juka' in ameu noklatuka'uta —ti au jiiak.

²² Junak Jesujta inien jiako, junama te'opopo yee suuame betana, senu ama aneme, pujbat a' chochonaka intok:

—Kat ju'u te'opopo tekiakammeu che'a yo'otau junuen jiiia —ti au jiiak.

²³ Ju'u Jesus inika'a inen yoopnak:

—Ka tu'ik nee teuwaariako, junae betana a' teuwaane. Taa juka' in teuwaarita a' tu'ireak, jaisaaka empo nee chona —ti au jiiakai.

²⁴ Junak ju'u Aunaas, aapo'ik suma'ita, Kaipaaj teamtau, ju'u te'opopo tekiakammeu che'a yo'otau a' bittuak.

Juka' Peota, juchi wee'po, Jesujta ka au a'ta'a'ati a'jiaka'po

²⁵ Ju'u Peeo ketun junama'a tajimmeu weeka sukawen. Iniau intok:

—Jaisa empo ka juna'a, ju'u inia o'outa betana majti ja'ani —ti au jiuwak.

Peeo intok:

—E'e, ka inepo juna'a —ti jiiak.

²⁶ Junak intok seenu, juka' te'opopo tekiakammeu che'a yo'ota tekokame, ini'i ju'u seenu, Peota naka chukti a' bebaka'uta a' wawaekame, aapo Peotau:

—Jaisa nee ka enchi jum juya etripo aamak bichak ja'ani —ti au jiiak.

²⁷ Ju'u Peeo, juchi ka au a'ta'aa ti jiiaka nookak. Junama'a intok sep, totoi o'owia kukussuk.

Juka' Jesujta, Pilaatotau yeu a' tojiwaka'po

²⁸ Junak intok ju'u Jesus, Kaipaaj teamtaa kari a' kateka'a betana, aman ju'u kobanaaota bwe'u kario nu'upawak. Junama'a jaibu matchun. Jume' juriom intok junaman bwe'u kario ka aman kiimuk. Inime'e, Liojta junuen bem a' yo'oree'ut, junuen ayuka Liojta bichapo ka tu'ik emo ya'a machiakai. Intok junuen, Liojta yo'ori betchi'bo, kupteo, bwala jissobata bem bwa'ee'uta, ka a emo a' bwa'anee'et i eakai. ²⁹ Inia betchi'bo ju'u kobanao Pilaato' teame, pa'akun yeu siika junuen ameu nokbaekai. Intok aapo inimmeu:

—Jitat sa eme'e inika'a o'outa a' na'atejo —ti ameu jiiak.

³⁰ Bempo, inika'a:

—Ka tu'ik ka a' ya'ariako, itepo ka eu a' toji ean —ti a' yoopnak.

³¹ Junak ju'u Pilaato:

—Eme'e a' nuk sajaka intok jiba enchim jachin nesawe'po aman a' ya'uraa bittuane —ti ameu jiiak.

Jume' juriom intok:

—Taa itepo jume' juriom, ka iniau lutu'uriak, senuk a' me'etunee'ut itom aet nesaune' betchi'bo —ti au jiiak.

³² Junuen chupuk ju'u, aapo'ik Jesujta, tua jachin weyeka a' muknee'u betana a' teuwaariaka'uta. ³³ Pilaato, jum bwe'u kario wajiwaa juchi aman kibakeka, Jesujtaa chaai teboka intok:

—Jaisa empo juna'a ja'ani, ju'u, jurio yoemratau che'a yo'o ya'ari —ti au nattemae.

³⁴ Jesus intok iniau:

—Inika'a inia betana nattemae kai, jaisa empo kia emo a' ju'u neyaaka a' nattemae ja'ani, inika'a inim in che'a yo'o ya'ari tuka'u, oo watem betana a' jikkajilatakai —ti au jiiak.

³⁵ Pilaato ju'u kobanaao a' yoopnak:

—Ineponee ka jurio. Ju'u inim ele benasi jurio yoemra intok jume' te'opopo tekiakammeu yo'owe, inime'e junen enchi a'abo neu tojak. Jitasa empo ya'ari —ti au jiiak.

³⁶ Junak ju'u Jesus:

—Che'a yo'otaka in nesaunee'u, ka i'an inim juna'a. Nee junuen inim nesaweо, junak jume' nemak eaka rejteme, nassua ean, junuen, juriommeu ka in su'u tojina' betchi'bo. Taa che'a yo'otaka in nesawe'u, ka i'an inim juna'a —ti a' yoopnak.

³⁷ Pilaato intok:

—Junak su, jaisa empo lutu'uriapo juna'a ja'ani, ju'u che'a yo'o ya'ari —ti au nattemae.

Jesus inika'a:

—Ineponee jun'a ju'u che'a yo'o ya'ari, jiba em a' teuwa'a benasia. Ineponee inim yoemtuk, intok inepo juka'lutu'uriata ju'uneiyyaa tebobaekai nee inim a'abo yepsak. Si'ime jume'e, juka'lutu'uriata bo'o jooriaka jiapsame, inime'e, juka'in teuwa'a'uta a'jikkajine —ti a'yoopnak.

³⁸ Ju'u Pilaato aapo'iku:

—Jitasa intok jun'a, ini'i lutu'uria —ti au jiiak.

Jesus, a'me'etune' betchi'bo aet nesawa

Inien au nattemaisuka ju'u Pilaato juchi yeu siika, jume' juriommeu nokbaekai. Intok junammeu:

—Kaita ka tu'ik nee inia o'outat teu machi —ti jiiak—. ³⁹ Taa eme'e au joiwalataka jiba junuen a' bibicha, chikti bwala jissu'awaka pajko taewaitchi, seenuk eta'ita in emou a'su'u tottojamta. Junak su, jaisa eme'e juka' juriommeu che'a yo'o ya'arita nee a'su'u tojii'a ja'ani —ti ameu jiiak.

⁴⁰ Junako si'ime juchi chaai japtek:

—Ka junuka'a su'u tojine. Ala juka' Barabaaj teamta su'u tojine —ti jiakai.

Ini'i Barabaaj teame intok jita etbwawamta tu'uren.

19

¹ Junako ju'u Pilaato, juka' Jesulta, sep tua jikot maisi a' bepsu tebok. ² Jume' sondaao intok, juya wickakamta nat ko'elaa yaaka, Jesulta kobat a' yechak. Kutko sikiim intok a' supetuak. ³ Chukula inime'e, au rukteka:

—Ketchi allea, empo jurio yoemratau che'a yo'o ya'ari —ti au jiiak.

Intok inime'e, pujbat a' chonan.

⁴ Junako ju'u Pilaato juchi yeu sika intok junammeu:

—Ake'em a'bicha. Inim ne yeu a'tojilaa junuen enchim ju'unee i'akai juka' ka tu'ik, kaita in aet tettea'po —ti ameu jiiak.

⁵ Jesus intok aman yeu siika, juka' juyata wickakamta nat ko'elaisi ya'arita, kobat jipuekai intok jume' kutko sikiim supe simekai. Junak ju'u Pilaato:

—Ini'i jun'a, ju'u o'ou —ti ameu jiiak.

⁶ Junak jume' te'opopo tekiakammeu yo'owe intok jume' te'opopo yee suuatuawame a' bichaka:

—Kuuset a' popon tebone, kuuset a' popon tebone —ti chaai japtek.

Junak ju'u Pilaato inimmeu:

—Eme'e a' weiyaaka intok junuen kuuset a' poponnee ma. Bwe'ituk ineponee tua kaita ka tu'ik aapo'ikut tettea —ti ameu jiiak.

⁷ Taa inime'e juriom aapo'iku:

—Itepo te inim item ae nesawee'uta a' jipue. Intok inia nesauripo a' jia'a benasia a' muknee'uta au chupne. Bwe'ituk ini'i, Liojta betana a' yoemiarituka'a benasi au ta'aa tebon —ti au jiiak.

⁸ Inika'a ju'u Pilaato jikkajaka, che'a juni'i majaek. ⁹ Aapo juchi wee'po junama bwe'u kariu bicha kibakeka intok aapo Jesujtau:

—Jakunsa empo joome —ti au jiiak.

Taa ju'u Jesus kaita a' yoopnak.

¹⁰ Junak ju'u Pilaato:

—Nee empo kaita yoopnabae ja'ani. Jaisa empo ka ju'unea ja'ani, kuuset enchi popon tebo betchi'bo, intok ketchia, enchi su'u toji tebo betchi'bo juni'i, in a nesawe'u —ti au jiiak.

¹¹ Ju'u Jesus inika'a:

—Tua kaita empo yo'otaka em net a nesaunee'uta jipu'u ean, Liojta betana ka a' maktuko. Inia betchi'bo, wa'a, nee eu tojakame, che'a juni'i ee bepa ka tu'ik ya'ari —ti a' yoopnak.

¹² Jiba inim naatekai ju'u Pilaato, jatchin juni'i ayuka, Jesulta a' su'u tojibaeka ean. Taa jume' juriom:

—Inika'a empo yeu su'u tojako, juka' che'a yo'o ya'arita Sesar teamta, empo a' beje'eka anneee. Inim jabetaka juni'i, aapo che'a si'imem bepa au yo'o joobaeme, ini'i juka' Sesar teamta, jum Romapo che'a yo'otaka katekamta a' beje'eka anneee —ti aet chaaek.

¹³ Junak ju'u Pilaato, inika'a jikkajaka, Jesulta pa'akan yeeu a' toji teboka, intok aapo, jum yo'o ya'arim yeysa'po yejtek. Ebreo nokpo Kabaata' tea'po. Ini'i nooki, bwiapo tetu chitta chibelai, ti jiubae. ¹⁴ Inimi'i jaibu senu taewai be'een, Liojta yo'ori betchi'bo bwala jissu'uawaka, pajkota weeneeo. Jaibu jumak luula yejteo. Junak ju'u Pilaato, jume' juriommeu:

—Inim aanee ju'u, emou che'a yo'o ya'ari —ti ameu jiiak.

¹⁵ Taa bempo:

—Me'etune, me'etune, kuuset a' popon tebone —ti chaaen.

Ju'u Pilaato inimmeu:

—Jaisa inepo inika'a emou yo'o ya'arita kuuset a' popon tebonee ja'ani —ti ameu nattemae.

Taa jume' te'opopo tekiakammeu yo'owe:

—Itepo kaabeta intok ta'abwik che'a itou yo'o ya'arita te a' jipue, waka'a jum bwe'u jo'ara Roma' tea'po yo'otaka katekamta jiba —ti a' yoopnak.

¹⁶ Junak ju'u Pilaato ameu a' su'u tojak junuen kuuset a' popontune' betchi'bo.

Bempo intok yeu a' nuk sajak.

Jum kuuset a' popontuka'po

¹⁷ Junuen ju'u Jesus yeu siika, juka' kuujita pu'atekai. Junuen, jum ili kawi Mukia koba' tea'u yebijneekai. Ebreeo nokpo Kolkota' tea'u. ¹⁸ Junama'a, aapo kuuset popontuk. Intok aapo'iku mak ket woika kuusimmet jikat poponwak, aapo'ik kecha'awaka'po nau bicha, Jesuitta nasuk tawaakai. ¹⁹ Ju'u Pilaato, jii'ojteita kuuset bepa jikat a' popon tebok: "Jesus, Nasaret tea'po joome, juriommeu che'a yo'o ya'ari", ti jiamta. ²⁰ Jume' juriom betana juebenaka inika'a ama jii'ojteita nookak. Bwe'ituk jum Jesuitta kuuset a' poponwaka'po, bwe'u jo'arau ka mekkaekan. In'i i ji'ojtei intok, ebreeo nokpo intok rieeko nokpo intok latin nokpo jii'ojteitukan. ²¹ Inia betchi'bo juriom betana jume' te'opopo tekiakammeu yo'owe, inime'e Pilaatotau:

—Inika'a ka junuen: "Juriommeu che'a yo'o ya'ari", ti a' ji'ojtene. Ala empo: "In'i, ju'u juriommeu che'a yo'o ya'ari ti au teuwaame", ti ji'ojtene —ti au jiiak.

²² Taa ju'u Pilaato, inime'e:

—Ju'u in ji'ojteka'u junuen tawane —ti am yoopnak.

²³ Chukula jume' sontaaoom, Jesuitta kuuset a' poponsuka, a' tajo'oriwata nu'uka intok naikisi nat a' na'ikimtek, inika'a bempo'im we'epulaim betchi'bo. Bempo ket, jume' tebe tajo'orim bepa a' jineka'um, am nu'uka. Inime'e intoko, ka jak nau am jii'ikrituka' betchi'bo, jikat ko'om tajti wepu'ulaikai, ²⁴ jume' sontaaoom:

—Katte am siutane —ti nau jiiak—. Ala te amet nau ja'atek tu'innee junuen jabeta amemak a' tawaanee'ut ju'unee betchi'bo —ti nau jiiak.

Inien chupuk wa'a bat naataka jum Liojta betana ji'osia ji'ojteimpo: "Inime'e, juka' in tajo'ori nat na'ikimtek, aet nau ja'atekai", ti a' jiaka'po. Inien, inika'a junen yaak jume' sontaaoom.

²⁵ Junama'a kuuseu, Jesuitta aet poponiu, Jesuitta ae intok a' aewata akkoowa, intok Maria, Kleeopaj teamta jubiaawa, intok Maria Maareena' teame ama aanen. ²⁶ Ju'u Jesus, a' malawata intok waka'a a' majtita, tua a' nake'uta ae naapo weyekamta bichakai, a' aebeu:

—Ju'u eu weyekame, em yoemiatune —ti au jiiak.

²⁷ Chukula ket ju'u a' majtibeu:

—Inika'a eu weyekamta, empo aek —ti au jiiak.

Intok junama'a naateka, in'i majti, aapo'ik jo'au a' jo'ane' betchi'bo a' mabetak.

Jum Jesuitta jaisa a' mukuka'po

²⁸ Iniat chukula ju'u Jesus junuen juka' a' ya'a'ea'uta si'imetra jaibu a' chupsuka'ut ju'uneakai, juka' juum Liojta betana ji'osia ji'ojteimpo ji'ojteita a' chupne' betchi'bo:

—Ba'ae ne muuke —ti jiiak.

²⁹ Junama'a ili soto'i, binaakre' teamtae tapunika ama manekan. Junak intok juname'e, junama'a, ba'ata nunu'emta, ejponja' teamta komoniaka, tebe kuta, isoopo' teamtat a' chayaka intok jikau, teniu au a' noitak. ³⁰ Jesus inika'a binaakreta je'eka, chukula aapo:

—Jaibu si'ime chupsuk —ti jiiak.

Junak intok aapo, ko'om kobateka, muukuk.

Jum, senu sontaota, tebe kuta bwawik jipuemtae, sana'ita betuk a' soaka'po

³¹ Inimi'i wepul taewai jiba be'een, bwala jisuawaka pajkota weene' betchi'bo, jume' juriom intok, jume' takaaam ka kuusimmet aet yum jo'e taewait am tawaa i'an. Bwe'ituk juna'a aet yum jo'e taewai, tua beja yo'oriwaka eyiaawan. Inia betchi'bo bempo, Pilaatotau nookak, jume' kuuset cha'akame, aapo'ik am wok kotta tebone' betchi'bo, intok junuen inime'e lauti kokoka, inime'e, bem takaam junama bem ko'om jo'ana' betchi'bo. ³² Junako jume' sontaaoom aman sajaka, intok bempo junaman jume' woika aman kuusimmet popontukame, inime'e nanancha nau bicha wokim am kottariak. Jume' Jesuitta mak ama popontukame. ³³ Taa inime'e, Jesuittau japtekai, jaibu mukiata bichaka intok inia betchi'bo ka a' wok kottak.

³⁴ Taa jume' sontaaom betana, seenu, aapo'ik tebe kuta sisi'iwookta bwawiakamtae, sana'ita betuk a' so'ak. Inim intok sep, ojbo ba'amak ama yeu siika. ³⁵ Ju'u inika'a inim a' teuwaame, ini'i a' bichak. Intok ini'i lutu'uriata nooka. Aapo, lutu'uriata a' noka'apo ju'nea, intok aapo inika'a teuwaan, junuen ket enchim a' sualne' betchi'bo. ³⁶ Bwe'ituk ini'i inien yeu sikame inien tuk, junuen, Liojta betana ji'osia ji'ojoiteimpoo: "In'i, ota wepu'ulaik juni'i, ka a' kottarianaa", ti jiamta a' chup betchi'bo. ³⁷ Omot intok ket, Liojta betana ji'osia ji'ojoiteimpoo: "Bempo, waka'a takaata bem so'aka'uta, a' bitne", ti jiaa.

Teta wo'oku Jesuitta tekwaka'po

³⁸ Iniat chukula ju'u Josee' teame, wa'a ili jo'ara Arima tea'ati teaka'u jo'aakame, ini'i, Pilaatotau nookak, juka' Jesuitta takaawata a' weiyaabaekai. In'i Josee, Jesuitta mak eaka a' sualen, junuen aapo ka au ju'uneiyyaa teboika juni'i, jume' juriom a' majjae' betchi'bo. Inika'a, Pilaato a' nok mabetak. Ju'u Josee intok aman siika juka' Jesuitta takaata a' nu'u betchi'bo. ³⁹ Ketchia ju'u Nikoreemo' teame, ini'i bat naataka tukaapo Jesuitta mak etejokame, ini'i, senu taka ama woj mamni kiiolm betteakamta, miira' teamta intok alooej teamta nau kuutik aman au a' nu'upak. ⁴⁰ Junuen san ini'i Josee intok ju'u Nikoreemo, bempo juka' Jesuitta takaata toboktaka intok bempo, tajo'orim, tettebesi yeu wo'otim, iniae nau kuutua win jubasi ya'arimmea a' bijtak, inika'a, jume' juriom jume' kokolam ma'a betchi'bo, bem a' jo'a'benasia ayukai. ⁴¹ Junama'a, jum Jesuitta kuuset poponwaka'anaapo, ujyoisi juya eritukan, intok jiba imim, yee ma'a betchi'bo, tetapo wojo'oriata bemelasi ya'atukan, kee jabeta ama ma'awakai. ⁴² Junama'a bempo a' teekak juka' Jesuitta takaata. Bwe'ituk ini'i tetapo wojo'oriata ya'ari, junama ka mekkaakai. Intok junama'a jume' juriom juka' aet yum jo'e betchi'bo taewaita jaibu abe a' naate' betchi'bo.

20

Kokolam nasuk, Jesuitta a'jiabijteka'po

¹ Lominkot, semaanata aet naateo, ju'u Maria Maareena' teame, tua ketwoo, jum tetapo wojo'oriata ya'ariu siika, ketun ka machiako. Intok aapo junaka'a tetapo wojo'oriata ya'arita jaibu ka pattita teak. ² Junak intok aapo, jum Simoo Peeo' teamta intok juka' senu majtita, wa'a, Jesuitta tua naksuka'uta, inime'e joka'u tajtia buiteka intok:

—Itom yo'owa, tetapo wojo'oriata ya'ari betana yeu nuk saka'awak, itepo intok tee ka ju'nea jakun a' tojiwaka'u —ti ameu jiiak.

³ Junak intok Peeo intok ju'u senu majti, bempo junaman tetapo wojo'oriata ya'ariu bicha yeu sajak. ⁴ Inime'e woika nau tenni japtrek. Taa ju'u seenu, Peota bepa che'a utte'a buiteka intok ini'i, tetapo wojo'oriata ya'ariu bat yepsak. ⁵ Aapo kia aman wajija ko'om bitchuka intok junama'a jume' tajo'orim, tettebesi yeu wo'otim ama jokame jiba bichak. Taa ka aman kibakekai. ⁶ Chukula ket ju'u Simoo Peeo' teame, aet cha'aka ama yepsak. Intok aapo aman kibakek tetapo wojo'oriata ya'ari'po. Aapo ketchia juname'e tajo'orim tettebesi yeu wo'otim ama jo'arim bichak. ⁷ Intok ketchia ini'i, jume' tajo'orim, aapo'ik pujbat intok kobat ammea a' suma'im tuka'um, ka jume' tettebesi yeu wo'otim mak katekame, ala tottimtaka intok omola yecha'im ama am bichak. ⁸ Junak intok ketchia ju'u senu, Jesuitta majti aman kibakek. Ju'u che'a bat aman tetapo wojo'oriata ya'ariu yepsaka'u. Intok ini'i, juka' aman yeu sikamta bichaka intok kokkoarim nasuk a' jiabijteka'uta a' sualek. ⁹ Bwe'ituk inime'e, jum Liojta betana ji'osia ji'ojoiteimpoo weyemta, juka' Jesuitta kokkoarim nasuk a' jiabijtenee'u a' utte'atuka'ut, kee aet ju'uean. ¹⁰ Junak intok juname'e Jesuitta majtim, bem jo'aau bicha nottek.

Jesuitta, Maria Maareena' teamtau yeu a' machiaka'po

¹¹ Taa ju'u Maria, junama'a pa'aku tetapo wojo'oriata ya'aripo naapo taawak, bwanakai. Ketun bwanakai, aapo aman ruktek junuen junama tetapo wojo'oriata ya'ariu wajija aman bitchubaekai. ¹² Junama intok wooo ankelesim, tua tosaalaim tajo'orekame, Jesuitta takaata bo'osuka'po jokame bichak. Senu a' kobsuka'a betana katekame. Senu intok a' woksuka'a betana katekame. ¹³ Inime'e ankelesim intok aapo'iku:

—Jamat, jaisaaka empo bwaana —ti au nattemea.

Aapo inimmeu:

—Juka' in yo'owata a' nuk saka'awaka' betchi'bo. Nee intok ka ju'nea jakun a' tojiwaka'ut —ti ameu jiiak.

¹⁴ Aapo inien jiusuka, junak kuakteka intok Jesuitta ama weekamta bichak. Taa ka ju'uean aapo'ik junen a' Jesu tuka'po. ¹⁵ Junak ju'u Jesus:

—Jamat, jaisaakai empo bwaana. Jabetasa empo jaiwa —ti au nattemea.

Aapo, juka' junama'a juya eritra suuamta ama ane'eti eaka:

—Japchi, empo a' nuk simlatuko, nee tejwaa jakun em a' tojaka'po, in aman a' nu'ue' betchi'bo —ti au jiiak.

¹⁶ Ju'u Jesus junak:

—Maria —ti au jiiak.

Aapo ju'u Maria, au kuakteka intok a' ta'aaka, ebreeo nokpo:

—Rabboni —ti au jiiak.

Ini'i, yee majtame ti jiubae.

¹⁷ Jesus iniau:

—Inim nee sim tua. Bwe'ituk ketun nee kee aman in yo'owata a' jiapsa'u jikau weye.

Taa ala, sika intok aman jume' nemak werim tejwaane, in yo'owabeu intok ket enchim yo'owabeu, intok in Liojtau intok enchim Liojtau bicha nee weebae'eti jiune.

¹⁸ Junak intok ju'u Maria Maareena' teame, ini'i, jume' Jesuuta majtim aman tejwaak, aapo'ik juka' yo'ota a' bichaka'uta. Intok jiba Jesuuta junaka'a bemela weyemta au a' teuwaaka'po.

Jesuuta, jume' a' majtim nau ane'epo, ameu ye'a machiaka'po

¹⁹ Jiba junae taewait, semaanata aet naate'utchi, tukaapo, jume' Jesuuta majtim nau aanen. Intok ama yeu rejitiwa'um eta'ikai, jume' juriom bem majjae' betchi'bo. Junama'a ju'u Jesus yepsaka intok jume' aapo'ik majtim nasuk kikteka intok ameu tebotek:

—Ka Jain eaka enchim yanti elnee'u emou aune —ti jikai.

²⁰ Inien jiusuka aapo chukula a' mamam intok sana'ita betuk ko'okosi a' ya'ari'po am bittuak. Intok bempo tua alleak aapo'ik juka' yo'ota juchi a' bichakai. ²¹ Junak intok ju'u Jesus, juchi:

—Enchim yanti elnee'u emou aune —ti ameu jiiak. Jiba juka' in yo'owata inim nee yeteu a' bittuaka'a benasia, jiba inien ineponnee inim enchim naas bittuabae —ti ameu jiiak.

²² Junak intok aapo ame bepa jiabijtekamta benasi ayuka:

—Liojta betana juka' tu'u jiapsita eme'e mabetne —ti ameu jiiak. ²³ Inim wame'e enchim, Liojta tu'u jiapsi betana aniwaka, inime'e, bem ka tu'uwa ya'arimmet enchim am jiokoi tebonee'um, inime'e, bem ka tu'uwa ya'arimmet jiokoitune. Wame'e intoko, bem ka tu'uwa ya'arimmet, Liojta tu'u jiapsi betana aniwakai enchim ka jiokoi tebonee'um, inime'e, bem ka tu'uwa ya'arimmet ka jiokoitune —ti ameu jiiak.

Toomaj teamta, yo'owe Jesukrjittota jiabitelata a' bichaka'po

²⁴ Taa ju'u Toomaj teame, jume' woj mamni ama woika, jume' Jesuuta majtim mak weyeme, ju'u wo'ori ti teuwaawame, ini'i, ka ama amemak aanen, juka' Jesuuta ameu a' noiteo. ²⁵ Chukula wate aapo'ik majtim iniau:

—Juka' yo'ota, itepo a' bitlal —ti au jiiak.

Taa ju'u Toomas junammeu:

—A' mampo a' wojoktipo ka bichakai, intok jum sisi'iwookim japsuka'po nee ka mam pusiateko, intok kia jum a' sana'ita betuk a' so'aripo ka aet mamteko, kannée a' sualne —ti ameu jiiak.

²⁶ Woj naiki taewaim simsuka chukula, jume' Jesuuta majtim juchi senu karipo nau aanen. Taa inim ala ju'u Toomas amemak aanen. Junako, junaka'a tu'isi a' pattituk juni'i, ju'u Jesus aman kibakeka ka teutaka, ame nasuk kikteka intok ameu tebotek:

—Enchim yanti elnee'u emou aune —ti jikai.

²⁷ Junama'a aapo sep Tomajtau:

—Em mam pusiam im tutta. Intok ime'e in mamam bicha. Intok empo im in sana'ita betuk, ama net mampene. Intok ka naa buusti nee betana ta'abwisi eene, ala empo nee sual ta'aane —ti au jiiak.

²⁸ Junak ju'u Toomas, aapo'iku:

—In yo'owa intok in achai Lios —ti au jiiak.

²⁹ Jesus intok iniau:

—Toomas, i'an ala empo nee suale, taa kia junuen tua nee bichaka jiba. Tua alleewame tu'uwa ame tana waatianaa, wame'e, kaita bichaka, nee sualekame —ti au jiiak.

Inika'aji'osia ji'ojeita, jaisa betchi'bo a' weye'po

³⁰ Ketchia ju'u Jesus, jume' a' majtim bichapo tua juebenak machilaata a jita a' joa'ue a' yaak, ini'i, inim ji'osia ji'ojeimpo ka weyekai. ³¹ Taa ini'i weyeme machilaa i'an inim ji'ojetwak, juka' Jesuuta, Liojta betana usiwaitaka a'abo a' bittuarituka'uta enchim a' sualne' betchi'bo, intok junuen eme'e a' sualekai, jiba yuu jiapsiawma enchim bitne' betchi'bo.

¹ Iniat chukula ju'u Jesus, jume' a' majtimmeu juchi au yeu machia, jum bwe'u bau ba'a Tibbeeriaj tea'po bwikola. Inen aapo ayukai. ² Inimi'i, Simoo Peeo, intok Toomas ju'u wo'ori ti ta'eewame, ju'u Natana'el teame, ini'i jum bwiaraa Kalileapo ili jo'ara Kanaa' teapo joome, jume' Sebereeo' teamta u'usim intok juchi wate woika jume' Jesujta majtim, inime'e ama nau aanen. ³ Wa'a Simoo Peeo' teame inimmeu:

—Kuchum ne yeu bause —ti ameu jiiak.

Bempo:

—Itepo ket te aman emak katbae —ti au jiiak.

Inime'e aman sajaka intok kuta kanoau ja'amuk. Taa bempo junae tukaariat kaita yeu wikek. ⁴ Junak junama'a jaibu yeu matchuu, Jesus junama'a bawe mayoat yeu machia. Taa jume' a' majtim ka ju'u'nean, juka' ama anemta aapo'ik juna'atuka'po. ⁵ Junak ju'u Jesus, inimmeu:

—Uusim, jaisa eme'e kee jita yeu wike ja'ani —ti ameu nattemeaek.

Bempo intok:

—Kaita —ti a' yoopnak.

⁶ Junak intok ju'u Jesus, inimmeu:

—Batatan aicha am jammaanee jume' jite'im, intok eme'e junama'a yeu am wikne —ti anue jiiak.

Inien inime'e aayuk. Intok chukula bempo, jume' jite'im junama ba'apo ka a yeu am wiken, kuchum inim tua yu'in am weiyaakai. ⁷ Junako ju'u aapo'ik majti, Jesujta tua nake'u, ju'u Peotau:

—Ju'u itom yo'owa ama weama —ti au jiiak.

Ju'u Simoo Peeo, junaka'a juka' bem yo'owata ama ane'uta a' jikkajakai jiba, tajo'po kobateka, ba'au au jimaak, mayoau tajtia bajumbaekai. Bwe'ituk tajo'owattilatukan. ⁸ Jume' waate Jesujta majtim, kuta kanoapo ba'a mayoau yeu yajak. Inime'e, jume' jite'im kuchummea tapunim yeu wil sakakai. Bwe'ituk junama'a mayoau tajtia kia jumak mamni taka waaktitukan jiba. ⁹ Bwiau yeu yajakai, inime'e junama'a taji oubampo kuchuta ama bo'okamta intok ket paanim ama teak.

¹⁰ Ju'u Jesus inimmeu:

—Jume' kuchum ju'ubwa enchim yeu wikeka'um watem a'abo tojine —ti ameu jiiak.

¹¹ Ju'u Simoo Peeo, kuta kanoau ja'amuka intok mayoau tajtia jume' jite'im, kuchummea tappunim yeu wikek. Woo busan taka ama woj mamni ama bajji kuchum tukan. Inime'e intok tua juebenaeka juni'i, ka chuktek jume' jite'im. ¹² Junak ju'u Jesus, inimmeu:

—A'abo kateka em ji'ibwa —ti ameu jiiak.

Inime'e a' majtim betana, tua kaabe au nattemea aapo'ik jabetuka'ut, bwe'ituk juka' bem yo'owata ama ane'uta emo ju'u'nea'ati ean. ¹³ Junako ju'u Jesus, aman rukteka intok jume' paanim nu'uka intok bempo'immeu am bwisek. Intok juka' kuchuta juni'i jiba junaen amea a' bwisekai.

¹⁴ Inim iniamak ju'u Jesus, a' majtimmeu bajisi ameu au yeu machialatukan aapo chukula kokkoarim nasuk jiabijtesukai.

Jesujta, Simoo Peeo' teamtamak a' etejopo'

¹⁵ Junama'a ketwoo, bempo ji'ibwasukai, ju'u Jesus, Simoo Peeotau:

—Simoo, Jonaj teamta yoemia, jaisa empo inime'ebepa nee nakke ja'ani —ti au nattemeaek.

Ju'u Peeo intok:

—Jeewi in yo'owe, empo ju'u'nea in enchi eyiaa'u —ti a' yoopnak.

Ju'u Jesus iniau:

—Inientuko, empo jume' ju'ubwa nee sual japteme, bwala aso'olam benasia in eyiaa'um, inime'e am majtaka tu'isi nee am suuariane —ti au jiiak.

¹⁶ Chukula juchia, iniamak woosa:

—Simoo, Jonaj teamta u'usi, jaisa empo nee nakke ja'ani —ti au nattemeaek.

Ju'u Peeo:

—Jeewi in yo'owe, empo ju'u'nea in enchi eyiaa'u —ti a' yoopnak.

Aapo:

—Junuentuko, jume' nee sualeka, bwaram benasi in eyiaa'um, inime'e nee betana weyemata am aniane —ti au jiiak.

¹⁷ Iniamak bajisia aapo:

—Simoo, Jonaj teamta u'usi, jaisa empo lutu'uriapo tu'isi nee eyiaa ja'ani —ti au nattemeaek.

Ju'u Peeo intok junak au sioktua taitek junuen, iniamak bajisia: "Jaisa empo tu'isi nee eyiaa", ti au a' nattemea ka' betchi'bo, intok aapo:

—In yo'owe, empo'e si'imekut ju'unea, empo ju'unea junuen in enchi eiyaa'u —ti au jiiak. Ju'u Jesus iniau:

—Junaentuko, empo wame'e nee sualeka, bwalam benasi in eiyaa'um, nee betana weyemtak am majtaka, nee am suuariane —ti au jiiak—.¹⁸ Iniat empo nee sualne, junak empo bat che'a ju'ubwa yo'otukai, empo em tajo'po kobateka intok empo em yeu weebae'u bicha wewe'amana. Taa chukula, empo jaibu yo'otuitakai, junak em mamam empo na'ikim am to'one, intok ta'abwika enchi tajo'otuane, intok juna'a, ka em weebae'u bicha juni'i, enchi weiyaane —ti au jiiak.

¹⁹ Inika'a teuwaakai ju'u Jesus, juka' Peota jachin ayuka, mukuka intok iniae aapo'ik Liojta a' yo'ori tebonee'uta a' teuwaak. Chukula intok aapo ju'u Jesus, Peotau:

—Empo jiba nemak eaka jiapsine —ti au jiiak.

Wepulaka ju'u Jesujta tua a' nake'u

²⁰ Juchi bicha kuaktekai, ju'u Peeo, juka' Jesujta majti aapo'ik tua nake'uta, inika'a amet cha'aka weyemta bichak. Jiba wa'a, kupteo ka machiako, Jesujta amemak ji'ibwaka'po aapo'iku pitti kateka'uta, intok ini'i: "Achais, jabsa juna'atune, ju'u enchi yeu bwijneeme", ti au nattemaeka'uta.²¹ Junako, ju'u Peeo inika'a bichakai, Jesujtau:

—In achais, iniau su, jaisa au chupne —ti au nattemaek.

²² Jesus inika'a:

—Junuen inika'a, chukula nee a'abo notteo tajtia inim nee a' jiapsi i'ao juni'i, empo inim iniat kaachin eene. Empo jiba nemak eaka jiapsine —ti a' yoopnak.

²³ Junako, jume' Krijto nau sualeme nasuk, inika'a Jesujta majti ka a' muknee'uta etejowan. Taa Jesus iniau ka junuen ka a' muknee'uta au teuwaak, ala aapo: "Inika'a, chukula nee a'abo notteo tajtia inim nee a' jiapsi i'ao juni'i, empo inim iniat kaachin eene", ti jiiak jiba.

²⁴ In'i jiba juna'a ju'u Jesujta majti, inim ae betana etejowame, ju'u inika'a a' lutu'uriateka a' teuwaaka intok inika'a weyemta ji'ojtekame. Ite intok ju'unea, si'imetka juka'a' teuwaaka'uta, lutu'uriataka a' weye'uta.

²⁵ Ketchia tua juebenaka, wate weyeme aayuk, Jesujta ya'ari, ini'i intok we'epulaka ji'ojte tuko, si'ime jume' ji'osia ji'ojtei tu'ea'um, kia jumak inim ania po ka kia ean, ti ne ea. Tua junuentune.

Krijtota yeu pu'arim, ju'u bem ya'ari

Ju'u Jesus, jume' a' sualemmeu, Liojta tu'u jiapsi amet a' na'ikiatune'po betana nooka

¹Tua in nake'u Teopilo' teame, jum che'a bat weyeka ji'osia in eu ji'ojeipo, Jesukrijtota betana si'imeta, bat naataka naateka, intok aapo'ik, teeka betana jikau a' mabetwa'po tajtia, si'imeta juka' aapo'ik yaaka intok juka' yee a' majtasuka'uta betana ne eu ji'ojetek.
²Aapo junak kee teekau nottekai, jume' yee a' pu'arim, aapo, Liojta tu'u jiapsie aniaawaka, bem joonee'ut am tejwaak. ³Chukula, aapo me'etuka, jiabijtesukai, aapo ju'u Jesus jiapsaka ameu au yeu machiak. Intok chukula, aapo junuen junama'a woi taka taewaimmeu tajtia ameu au yeu mamachiakai. Junuen tua lutu'uriapo a' jiapsa'uta bempo'im a' ju'u'neiyaatuakai. Intok ket aapo, achai Liojta yo'o nesaweka a' kateka'u betana juka' lutu'uriata ameu a' teuwaakai.

⁴Intok aapo ketuni amemak anekai, jum bwe'u jo'ara Jerusalen tea'po kaakun am katnee'po betana am tejwaak. Inimmeu aapo:

—Inim eme'e bo'o bitne, achai Liojta betana waka'a emou a' chupne'eti jiaka a' teuwaarita, jiba in emou a' teuwaaka'a benasia. ⁵Bwe'ituk ju'u Joan, yee babatoowame ba'ammea yee babatoowak. Taa ka juebena taewaim sikaa, inepone, Liojta betana, juka' a' tu'u jiapsita ne emou a' bittuane —ti ameu jiiak.

Juka' Jesuhta teekau jikau sika'apo

⁶Junak bempo Jesujtamak si'ime nau anekai, aapo'iku nattemea:

—Itom yo'owa, jaisa jiba i'an junen empo inim itom jume' juriom, romaano ya'uraata betana su'u tojiwaka, juchi inim itom nesaunee'ut iniat itom aniaka itom a' tu'uteriane, ja'ani —ti jikai.

⁷Aapo intok inimmeu:

—Eme'e, jakwoo, oo jita ta'apo juka' in yo'owa Liojta, aapo'ik jiba au lutu'uriaka a' ya'anee'uta, junae betana enhim a' ju'u'neiyaanee'uta ka emou lutu'uria —ti ameu jiiak—.

⁸Taaeme'e chukula, juka' Liojta tu'u jiapsita mabetsukai, eme'e inim si'imekuu yuma'anee intok ka Jain eaka, yeu sajaka nee betana weyeka, juka' nok lutu'uriata inim bwe'u jo'ara Jerusalen tea'po intok bwiaraa Jurea' tea'po intok ket jumun bwiaraa Samaaria' tea'po, intok kia inim bwiapo, che'a mekka bicha tajti eme'e a' teuwaane —ti ameu jiiak.

⁹Inika'a aapo teuwaasukai, bempo'im ketun a' bitchuu su, ju'u Jesus junama'a yeeu, teekau jikau siika intok aapo junaman namupo kaabetuk. Inime'e intok ka intok inim a' bichak. ¹⁰Bempo'im junuen juka' Jesuhta a' simeo, aman teekau a' bitchuu su, junama'a o'owim woika, tojsassaalaik atteaka bempo'im naapo yeu machiak. ¹¹Inime'e intok bempo'immeu:

—Eme'e, bwiaraa Kalilea' tea'po joomem, ka intok teekau jikau a' bitchune. Jiba ini'i Jesus, inim emo tana, teekau jikau sikame, aapo jiba inien, junuen a' sika enhim a' bichaka'a benasia juchi nottine —ti ameu jiiak.

Ju'u Matiaj teame yeu pu'awak, Jurajtuka'uta ane'epo tawane'betchi'bo

¹²Junak inime'e junama'a Oliibo kawi' tea'a betana yeu sajaka intok bwe'u jo'ara Jerusalen tea'u nottek. Juna'abo aman ka mekkaa, jumak wepul kilometro tukan jiba.

¹³Junak bempo jum Jerusalen tea'u yajakai, junama'a kari bem ama joka'apo, junama'a karita bepa juchi senu bepaata ya'ariu jikau ja'amuk. Inime' nasuk, inen teakame ama aanen: ju'u Peeo' teame, ju'u Jakoobo, ju'u Joan, ju'u Anteej teame, ju'u Jeriipe, ju'u Toomas, ju'u Baatolomee' teame, ju'u Mateeo, ju'u senu Jakoobo, ini'i senu Alpeo' teamta yoemia, ju'u Simoo, ini'i jume' kananjitam ti emo teuwaammak ea'u, intok ju'u Juuras, juka' Jakoobo' teamta mak weri. ¹⁴Inime'e si'ime jiba wee'po, nau eaka, jume' Jesuhta mak werimmak intok juka' a' aewata Maria' teamta mak, intok junama'a jume' waate jaamuchimmake emo nau totojan junuen Liojta yo'oreka intok au bicha yee nokria betchi'bo.

¹⁵Juname'e taewaimmet ju'u Peeo, junama'a jume' Krijtota nau sualeme nasuk kiktek. Inime'e jumak si'ime nau, busan taka tukan. Aapo intok inimmeu:

¹⁶—Krijtopo nemak werim, utte'atukan, wa'a, jum Liojta betana ji'osia ji'ojeimpo, bat naataka jaiba Labiituka'uta, Liojta tu'u jiapsie noktuwaka junuen Jurajtuka'uta betana, ju'u, jume' Jesuhta bwiskeka a' nuk sajakame am tejwaakamta betana a' teuwaaka'uta junuen a' chupne'po —ti ameu jiiak—. ¹⁷Bwe'ituk ju'u Juurajtuka'u itomak na'ikiatukan intok ketchia aapo, jiba ito benasi itom tekil jooan. ¹⁸Taa juna'a, sikaa, intok ju'u tomie, ka tu'ik ya'arika a' makwaka'ue, waj bwiata jinuk. Chukula intok aapo, jikat betana kobae ko'om wecheka intok toma pejteka, intok a' tempo ayukame si'ime yeu wattek.

¹⁹ Chukula, jume'e, bwe'u jo'ara Jerusalen tea'po jiapsame junae betana a' ju'uneiyaaka, bempo, junaka'a waj bwiata, Akellamak ti a' teatuak. In'i nooki, bem nokpo, Waj bwia ojboe beje'etuari, ti jiubae. ²⁰ Bwe'ituk jum ji'osia ji'ojetim, Salmom tea'po:

Ju'u a' kariwa jammaatunee
intok kaabe ama jo'ane,
ti jiia. Intok ketchia jiba junama'a ji'ojetimpo:
Ta'abwika, tekil a' joa'uu tawane,
ti ji'ojeti.

²¹⁻²² Inim ito nasuk wate aane, inime'e, juka' yo'owe Jesukrijtota inim itomak a' aneka'po tajtia, bat junak ju'u Joan tuka'uta betana a' bato'owaawaka'po naateka, chukula aapo'ik teekau a' notteka'po tajtia, jiba ta'apo itomak aneme. Inien san i'an junuen, inime betana seenuk, juka' yo'owe Jesukrijtota, kokkoarim nasuk a' jiabijteka'po itomak a' teuwaaneemta, inime'e betana item yeu a' pu'anee'uta utte'a.

²³ Junama'a ame betana senuk amemak tawaane' betchi'bo, woika yeu pu'awak. Ju'u seenu, Jose Barsabaj teame, ket Jujto'oti teuwaawame. Intok seenu, Matiaj ti teakai.

²⁴ Intok chukula bempo Liojtau bicha am nokriak:

—Achai Lios, empo junen inim si'imem jiapsi ta'aame, inime'e woim betana jabetta em yeu pu'aariaka'uta item yeu a' pu'ane' betchi'bo item ania —ti jiakai—. ²⁵ Junuen aapo'ik, jume' Krijtota betana yeu pu'arim, tektila bem joa'uta, jiba juka' Juraj tuka'uta, ka tu'ik ya'arika junuen a' tawa'ea'uta junuen au chupuka a' ta'aruka'uta, inika'a a' joone' betchi'bo.

²⁶ Junako bempo junammet ju'unee betchi'bo, jitaet amet nau yeewekame benasi aayuk. Intok junak junuen inim ju'u Matiaj teame ama teuwaatuk. Junama naateka ini'i, aapo, waate jume' woj mamni ama wepu'ulaika jume' Krijtota yeu pu'arimmak na'ikiatuk.

2

Liojta tu'ujiapsi yepsaka'po

¹ Junak chukula, Jesukrijtota muksuka intok aapo'ik kokkoarim nasuk a' jiabijtesuka, woo busan semaanam simsuko, taewai, bem nokpo Pentekojejt ti ta'eewame yumaka, si'ime wame'e Krijtota nau sualeme, inime'e wepulsi karipo si'ime nau aanen. ² Junama'a seej chuktia, teeka betana weyeka, jiawai, suum watchika jikkajituk. Inika'a, bwe'u jekata yepsaka'abenakai. Intok junuen, jum kari bem joka'apo si'imekut yumakai. ³ Junak intok, bempo'im ane'epo taji buaktiam benaka ama bittuk. Inime'e bempo'im we'epulaim bepa cha'atukai. ⁴ Intok junak inime'e si'ime, Liojta betana a' tu'u jiapsiwa yuma'isi a' mabetak. Intok inime'e si'ime, tatta'abwi, ka bem nokpo, nok japtek. Junuen jiba juka' Liojta tu'u jiapsita am noktua'a benasia.

⁵ Jiba juname'e taewaimmet junama'a bwe'u jo'ara Jerusalen ti teaka'po, jurio yoemra, inime'e Liojta yo'ori betchi'bo, bem suale'ut tua yuma'isi a' joame, inime san, mekka omot tatta'abwi bwiaraam betana jomemtaka ama anekai. ⁶ Junak junama bem ane'epo, junaka'a jiawaita a' jikkajituko, junama ju'u bu'uraa ama nau yajak. Intok inime'e betana kaachin ee machika kialam bitchuka taawak. Bwe'ituk inime'e, juname'e si'ime, we'epulaka bem nokpo nokame jikkajan. ⁷ Inime san junen tua suum eaka am bichaka intok bempo:

—Si'ime inime'e nokame item jikkaja'um, bwiaraa Kalilea' tea'po joomem o'oben —ti nau jian—. ⁸ Taa itepo i'an inime'e, bempo'im we'epulaka, item aamak yo'otuka item nokpo nokame jikkaja. ⁹ Inim ito nasuk yoemra aane, bwiaraam inen teaka'po betana joome. Jum Paartia' tea'po, jum Meeria' tea'a betana, jum Elamiita' tea'a betana, jum Mesopotaamia' tea'po joome. Ket jum Jurea' betana, jum Kapparoosia' tea'a betana, jum Ponto' tea'a betana, Aasia' tea'a betana. ¹⁰ Jum Riiija' tea'a betana, jum Pampiliia' tea'a betana, jum Ejiipto' tea'a betana. Jum Aprika' tea'po senu bwe'u jo'araa Sireene' tea'a betana jume' che'a wa'am bicha jo'aakame. Inim ketchia, yoemra Roma' tea'a betana inim jooka. Inime'e betana waate juriom yeu yoemtulamtakai, wate intok ka juriomtaka, taa juriom junuen Liojta yo'oreka bem bo'o jooria'uta ame benasi a' sualeme. ¹¹ Ketchia waate jum bwiaraa bawepo kateka, Kreeta' tea'a betana, intok ket bwiaraa Araabia' tea'a betana inim aane. Taa junuen taka juni'i, si'ime itepo inim, bempo'im, Liojta betana juka' che'a bepa eyiaawatchika kaitau a tamachiatuka a' ya'arita, itepo, we'epulaka, tua item tatta'abwi nokpo a' teuwaame jikkaja.

¹² Si'ime jume' am bichame suum eaka intok kaachin ee machiakan. Intok inime'e:

—Jitasa tua si'ime ini'i item bicha'u —ti nau nattemaen.

¹³ Taa waate kia am junn jiaawaka intok:

—Inime'e che'a, pa'asi ba'awata yee nanaakomta ji'ilamtaka june'ela —ti jian.

Peota yoemratau teuwaaka'u

¹⁴ Junako ju'u Peeo, watem jume' woj mamni ama weepulaika, Jesukrijtota yeu pu'arimmak, ama kikteka intok kusisi nokaka:

—Eme'e, Jurea bwiaarapo joomem intok eme'e inim bwe'u jo'ara Jerusalen tea'po jiapsame, inika'a ju'uneiyaanee intok inika'a in emou teuwaabae'uta a' mammatene. ¹⁵ Inime'e enhim bicha'um, katim naako enhim am eiya'a benasia. Bwe'ituk ketuni ketwoo, ju'ubwasu batanim jiakai. ¹⁶ Ala ini'i enhim bicha'u, jun'a ju'u chukula yeu weenemata tetteuwaame, Joel tuka'uta, che'a bat naataka aapo'ik teuwaari juna'a. Junak inen jiakai:

¹⁷ Che'a chukula taewaimmetchi ti jija ju'u Lios, nee betana inepo juka' in tu'u jiapsita ne si'ime im bwiapo jiapsame nee a' ju'uneiyaatuane.

Jume' enhim yoemiarim, o'owimtaka, jaamuchimtakai, juka' nee betana weyemta a' teuwaane.

Jume' ju'ubwa yo'otume, ka si'imeem a bicha'uta bibittuanaa.

Jume' intoko yo'otuum, inime'e jita tettenku tuanaa,
ti jijaak ju'u Joeltuka'u.

¹⁸ Jiba juname'e taewaimmet, inepo juka' nee betana tu'u jiapsita nee jume' in yeu pu'arimmet, o'owimtaka intok jaamuchimtakai, nee a' ju'uneiyaatuane.

Inime'e intok, juka' nee betana weyemta a' teuwaane.

¹⁹ Jikat teekau inepo, jita ka jiba bitwaka, junerak a' bit tebone.

Intok inim bwiapo inepo machilaata ne ya'anee.

Ojbota benak, tajita intok bwichilaa benak, jaawata benasi weyemta.

²⁰ Ju'u intoko ta'a, tua ka machisi tawane.

Ju'u intok meecha, ojbota benasi sikii chukuisi bittune.

Ini'i, wa'a yo'owe Jesukrijtota aapo'ik yeu pu'arita taewaita kee a' yumao.

Junak juna'a taewai, che'a bepa kaita intok ale benasi taewai che'a machika bittuneekai.

²¹ Intok junak, jabetaka juni'i, wa'a tua junen jiaka ju'u itom yo'owabeu bicha aapo'ik a' jiolokinee'uta a'awame, juna'a jinne'ui tune,
ti jijaak ju'u Joeltuka'u.

²² Junuen san eme'e, Ijra'el tuka'uta betana a' yoemiammet yeu katriam, inika'a in teuwaabae'uta a' jikkajine. Jesus, ju'u Nasaret tea'po joome, aapo, achai Liojta betana inim emo bichapo, aapo'ik che'a bepa kaitau a tamachiatuka a jita a' joa'ue a' yaaka'ue, intok si'imeet machilaata, jiba aapo'ik achai Liojta emo bichapo aapo'ik Jesujta a' ya'atuakai, junae a' Krijtotuka'uta a' teuwaak, enhim jaibu a' ju'uneiya'a benasia. ²³ Taa junuentaka juni'i, inika'a che'a bat naataka naateaka, juka' Liojta tua junuen a' chup i'a'po aman, aapo'ik emou a' su'u tojiwako, junak eme'e a' bwiseka intok junuen wame'e ka Liojta yo'ori ta'aame betana aniaiwaka, eme'e, kuuset a' popon tebokai a' me'aak. ²⁴ Taa ju'u Lios, aapo'ik mukiataka, juchi a' jiapsituak, kokkowamta betana ama a' yo'eetuakai. Bwe'ituk aapo kaachin mukiataka junuen tawa ean. ²⁵ Bwe'ituk ju'u che'a yo'o ya'ari, Labiituka'u, jiba aapo'ik Jesujitat nokaka:

Ineponee juka' achai Liojta jiba nemak aneka intok jiba nee aniamta nee a' yoem eiyaa.

Intok junuen, kaita in majjaune' betchi'bo, aapo si'imeku yumaka nemak tukai.

²⁶ Jiba inia betchi'bo inepo in alle'a'u tu'isi net ayukan,

Intok inepo tua alleaka, aapo'ik in bai sae'uta ne a' teuwaak.

Ket jiba inia betchi'bo san, kaitat Jain eaka nee bo'otene.

²⁷ Bwe'ituk empo kaachin, jume' kokkoarim jiba betchi'bo ane'u nee tawaane.

Intok kia empo, inika'a em yeu pu'arita, aapo'ik takaaawata nasontene' betchi'bo, ka ama a' su'u tojine.

²⁸ Ketchia empo, jum jiba yuu jiapsiwa'u jachin aman yaaajiwa'uta, nee a' ju'uneiyaatuak.

Intok empo nemak aneka, tua alleewamta nee a' bittuane, ti jijaak.

²⁹ Eme'e, nele benasi inim yoemem, a itepo a' ju'uneiyya, juka' che'a bat weyeka itom yo'owasuka'uta, Labiituka'uta a' mukuka'po intok ket a' ma'atuka'po. Bwe'ituk tetapo wojo'oria a' ma'awaka'po, ini'i ketun tee im a' bicha. ³⁰ Taa ju'u Labii tuka'u aapo, Liojta betana ju'neetuuwaka, chukula yeu weemta teuwaan. Intok aapo ju'nean, juka' Liojta jita teuwaaka tua a' lutu'uriatunee ti jijaakai, aapo'ik yeu katriam betana juka' seenuk, Liojta yeu pu'arita a' yebijne'po. Intok aapo'ik yo'otaka a' yej suka'po, imika'a ama yo'otaka a' yejtenee'uta. ³¹ Junuen san ju'u Labii tuka'u, tua ju'neamta benasi, Jesukrijtota, kokkoarim nasuk a' jiabijnee'uta a' teuwaak. Intok ketchia aapo'ik, jume' kokkoarim jiba yuu betchi'bo bem ane'u, aapo'ik ka ama a' tawanee'uta. Intok kia aapo'ik takaa junii'i, ka ama a' nasontunee'uta a' teuwaak. ³² Intok ini'i, ju'u Lios, jiba inika'a Jesujta, kokkoarim nasuk a' jiabijtetuak. Intok jiba inien yeu sikamta betana jiba itepo tee a' ju'uneiyaaka a' teuwaak. ³³ Junuen san jiba aapo, achai Liojta a' kateka'u sikaa, a' batatana yejtek. Intok a'

yo'owa betana juka' a' tu'u jiapsiwata au a' na'ikiarita, aapo a' mabetak. Intok si'ime ini'i enchim bichaka'u intok enchim jikkajaka'u, jiba aapo'ik betana weye.³⁴ Bwe'ituk ka ju'u Labiituka'u jun'a atuk ju'u teekau sikame. Bwe'ituk jiba aapo ju'u Labii tuka'u:

Ju'u in yo'owa Lios, ju'u yeu pu'ari in yo'owabeu:

"Inim in kateka'po, batatana yesa'e", ti au jiiak.

³⁵ "Chukula, si'ime wame'e enchi beje'eka aneme, yuma'isi bem eu emo su'u toja'po tajti, Junaet in enchi aniasu'po tajtia", ti jiiak ju'u Labii tuka'u.

³⁶ 'Si'ime ju'u im Ijra'el yoemra tua witti a' lutu'uriatuka'po a' ju'uneiyyaa'em, inika'a Jesuitau enchim kuusut poponaka'uta, juka' achai Liojta, si'imemmeu a' Krijtotaka intok si'imeku aapo'ik a' yo'o ya'ariaka'uta.

³⁷ Inika'a bempo jikkajisukai, inime'e, bem sioksi ea'u amet ayukan, intok ju'u Peo' teamtau intok jume' waate Krijtotota yeu pu'arimmeu nattemeaek:

—Ito mak werim, itom tejwaanee inia betana, jaisa te annee —ti ameu jiakai.

³⁸ Junako ju'u Peeo:

—Liojta bichapo eme'e, ka tu'ikut betana emo temaeka a' koptane. Intok we'epulaka, eme'e Jesuitau bicha nokaka, ae betchi'bo emo bato'owaa tebonee junuen enchim ka tu'uwa ya'arimmet enchim jikoina' betchi'bo. Intok junuen aapo ju'u Lios, juka' aapo'ik betana a' tu'u jiapsitsa emot a' autuane —ti jiiak—.³⁹ Bwe'ituk ini'i yetet autuanna'ateaka ju'u chupneeka, bat naataka teuwaari, jiba emo betchi'bo intok kia jume' enchim yoemiam betchi'bo juni'i weye. Intok kia si'ime wame'e, che'a mekka tajti jiapsame betchi'bo ketchia, ini'i, wame'e juka' achai Liojta aapo'iku bicha yeu a' pu'abae'um betchi'bo weyekai —ti jiiak.

⁴⁰ Inia betana ameu nokakai intok, ket watek ameu teuwaakai, ju'u Peeo inimmeu nookak intok tu'ik betana am sua tejwaakai, intok:

—Inim ka tu'ik joaka jiapsammak ka amemak eene —ti jiiakai.

⁴¹ Junuen san juname'e imime betana juka' Liojta betana nok lutu'uriata sualeka a' mabetakame bato'owaaaimtuk. Intok jiba junae taewait, jumak baji miltaka junama'a jume' Krijtotota sualemmak ee japtek.⁴² Intok si'ime, jume' Krijtotota yeu pu'arim betana bem majtawa'ut jiapseka a' bo'o joorian. Intok si'ime, si'imeku nanancha eaka jiapsan. Intok Liojtua bicha yee nokriakai. Intok paanim rebekta betchi'bo emo nau totojan, junuen Jesukrijtotota a' mukuka'u waati betchi'bo.

Jume' bat Krijtotota sualeka'um, jaisa jiapsaka'u

⁴³ Intok si'ime jume' ama aneme, si'imeku Liojtat ee majjaen. Intok Liojta a jita joa' betchi'bo, ka a joo tu machik intok machilaata, jume' Krijtotota yeu pu'arim a' jootuawan.

⁴⁴ Intok si'ime wame'e Krijtotota sualekame, juname'e jiba wee'po nau aanen. Intok bempo, juka' bem attea, si'ime nau a nau a' jipuen.⁴⁵ Inime'e, juka' bem atteata, intok si'imetra waka'a bem jipue'uta a'nenkenan intok junuen bempo, junaka'a tomita, junama'a bempo'immeu a' be'ee'po aman nat a' na'ikimtekai.⁴⁶ Intok chikti ta'apo bempo jum Liojta bwe'u te'opopo emo nau totojan. Intok ketchia, chukula, watem jo'aa be'ekatana sajaka, paanim rebekta betchi'bo, Jesukrijtotota a' mukuka'u waatekai. Intok bempo tua alleaka intok kaabe emo che'ewareka nau aneka jiji'ibwan.⁴⁷ Intok Liojta yo'oreka, au bicha bem allea'uta a' teuwaan. Intok junama'a bem bwe'u jo'rapo, si'ime ju'u yoemra am eiyaaka am bichan. Intok junuen ju'u yo'owe Jesukrijto, chikti ta'apo, ama aapo'ik sualeme jume' jinne'uim tume, che'a juni'i am bu'urian.

3

Jum, juka' lo'ita au inne'etetuawaka'po

¹ Sejtul wee'po ju'u Peeo intok ju'u Joan teame, inime'e kupteo, bajim jia'apo, junama'a junak Liojtau bicha nokwamta joowao, bempo te'opou yajibokan.² Junama'a, chikti ta'apo senu ama yoeme, yeu a' tomteka'po naateka lo'itakai, ini'i jiba ama a'anen. Ini'i jum te'opou jiba totojiwan junama'a ama kimuwa'po, ini'i Tua Ujyooi ti ta'eewa'po intok junama'a yeechawan junuen jume' aman yajammeu a' netane' betchi'bo.³ Junak junama'a, ju'u lo'itaka yeu tomtekame, Peota intok Joanta, jum te'opou kimume bichakai, bempo'im a' jikoleka a' mikne' betchi'bo ameu netanen.⁴ Junako ju'u Peeo intok ju'u Joan, a' mammateka a' bitchun. Ju'u Peeo intok:

—Itom mammatene —ti au jiiak.

⁵ Ini'i junuen amet bo'o bichan, juname'e jita a' mik machiakai.⁶ Taa ju'u Peeo:

—Sawai tomi intok kia tosai tomi juni'i kaita. Taa in jipueka in ju'uneiyyaa'uta nee enchi ya'ariane. Ju'u Jesus, Nasaret tea'po jometa betana lutu'uriaka ne eu nooka, kikteka intok weene —ti au jiiak.

⁷ Junak intok ju'u Peeo, batatana mampo a' bwiseka a' kechak. Intok sep junama'a, aapo, wokpo intok tero'okimpo utte'ituk. ⁸ Junako wa'a lo'itaka yeu tomtekame, kupti kikteka intok junuen a' wokimmet weyeka wee taitek. Ini'i intok bempo'immak jum te'opou kibakek, tu'isi weyeka, jikau chepti simeka, Liojta alleaka a' bai sae'uta au bicha teuwaakai. ⁹ Junama'a si'ime yoemra, junuen weamamta intok Liojta alleaka a' bai sae'uta au bicha a' teuwaamta a' bichak. ¹⁰ Intok inime'e, juka' ama yeu sikamta betchi'bo, tua suum eaka a' bichak. Bempo su junaka's yoemta tu'isi a' ta'aan. Intok ju'unean, jiba aapo'ik juna'a tuka'u, ju'u, te'opopo, pueeta Tua Ujyooi ti ta'eewa'po, ama kateka a' netansuka'u.

Jum te'opopo jekkaapo, Saloomoonimmea ta'eewa'po, Peota teuwaaka'u

¹¹ Ju'u lo'itaka yeu tomteka'u, ini'i junama tu'ireakame, Peota intok juka' Joanta am bwisika, ka am su'u tottojan. Junak intok junama'a ju'u bu'uuraa, ama yeu sikamta tua a' suum euyaaka, ama te'opopo lebela, jekka ya'ari Salomonta attea ti ta'eewa'po, junama Peotaim ane'u tenneka ama nau yajak. ¹² Juname'e junuen bichakai ju'u Peeo, junae yoemratau:

—Ijra'el yoemra, jaisaaka eme'e itom su bichaka suum ea, junuen itom a jita joa' betchi'bo, oo Liojta tua itom yo'ori ta'aa betchi'bo, inika'a, itom au a' tu'uteka'a benasia. ¹³ Ala, ju'u Apra'amtuka'uta Lios, intok juka' Isaak tuka'uta intok Jakoop tuka'uta intok jume' itom yo'owasuka'um Lios, aapo, juka' a' yoemita, Jesuhta, jiba juka' enchim inim ju'u yo'o ya'araatau yeu tojaka'uta, aapo, inika'a tua a' eiyaa teboka a' yo' ya'ari. Junak aapo'ik juka' kobanao Pilaatota, jiba a' jikoeka a' su'u tojibaao juni'i, eme'e ka junen eak. ¹⁴ Eme'esan, junaen, waka'a wepulsi Liojta betchi'bo jiapsaka intok si'imeku lulu'uriata a' jooriaka jiapsaka'uta a' jikoko tebo'eaka su, eme'e senuk yee su'arika, eta'ita junaka'a a' su'u toji tebok. ¹⁵ Junuen eme'e a' me'aak, aapo'ik juka' jiba yuu jiapsiwamta yetet autuamta. Taa ju'u Lios, junuen mukukamta, kokkoarim nasuk a' jiabijtetuak. Intok itepo inia weyemta betana ju'uneiyaaka a' teuwaas. ¹⁶ Jiba aapo ju'u Jesus juna'a, oo junuen aapo'ik Jesuhta itom yoem eiyaa'u juna'a, inika'a o'outa inim enchim bichaka intok enchim ta'aa'uta inien utte'ata aet autuakame. Inien aapo'ik Jesuhta sualwame, tua yuma'isi au a' ine'etutelalaa jiba enchim si'imek a' bicha' a benasia.

¹⁷ 'Nele benasi inim yoemra, ju'uneaneen junuen junak enchim intok jume' enchim ya'uraata, aapo'ik Jesuhta me'aakai, aapo'ik tua a' jabe tuka'ut ka enchim ju'unea' betchi'bo, junuen enchim auka'po. ¹⁸ Taa ju'u achai Lios, jiba inien weyemta a' chupan waka'a che'a bat naataka, jume' yeu pu'arim chukula yeu weenemta teuwaame jaibu a' teuwaarita, a' utte'atuka'u, aapo'ik yeu pu'arik Krijtota tua jikot au bitnee'uta. ¹⁹ Inia betchi'bo, eme'e ka tu'ik betana emo temaine. Intok juchi Liojta mak emo tu'utenee junuen enchim ka tu'uwa ya'arimmet enchim jikoina' betchi'bo. Junako ju'u itom achai Lios, emou tu'ika, yuma'isi jiapsi yanti elwamta enchim bittuane, ²⁰ junuen juka' Jesukrijtota, juka' bat naateka jiba emo betchi'bo yeu pu'arita emou a' bittuakai. ²¹ Junuentaka juni'i, lautipo utte'a, juka' yo'owe Jesukrijtota teekau a' annee'u o'oben. Chukula juka' Liojta aawas, inim tua a' machi'ea'a benasia a' tu'utesu'po taewata yuma'apo tajtia. Che'a bat taewaimmet, jiba jume' aapo'ik yeu a' pu'arim, jume' chukula yeu weenemta teuwaame junak jiapsakame a' teuwaatuakai. ²² Maasuko, ju'u Moiseejtuka'wame'e bat taewaimmet itom yo'owasuka'ummeu: "Ju'u Lios itom yo'owa, aapo, jiba jume' emo benasi yoemra betana senuk, chukula yeu weenemta tetteuwaamta emou yeu a' pu'ane, jiba aapo'ik nee emou yeu a' pu'aka'a benasia. Junaka'a eme'e, emou a' noka'ut, si'imeku a' nok jikkajine.

²³ Bwe'ituk si'ime jume'e, junaka'a, chukula yeu weenemta tetteuwaanemta ka a' nok jikkajame, inime'e, Ijra'el yoemrata mak ka na'ikiataka lu'utanaa", ti ameu jiiak.

²⁴ 'Junuen san, si'ime jume' junen Liojta betana ju'neetuawaka chukula yeu weenemta tetteuwame, Samuel tuka'uta taewaimmet naateka, chukula bicha, inime'e taewaimmet yeu sikamta nokaka a' teuwaakan. ²⁵ Ju'u, chukula yeteu tu'ineeka, Liojta, jume' chukula yeu weenemta tetteuwaame noktuaka, itou a' chupne'eti jiaka a' teuwaaka'uta, jiba emo betchi'bo teuwaari. Intok jiba emou tu'ika a' weene' betchi'bo, ju'u Lios, che'a bat taewaimmet, itom yo'owasuka'ummak senu lutu'uriata a' chupneemta au teuwaak. Junak aapo ju'u Apra'amtuka'uta: "Si'ime ju'u ka nanau machi yoemra inim jiapsame, ju'u yoemra et yeu katriam betchi'bo, inime'e juka' che'a bepa ameu tu'ik bitne", ti jikai. ²⁶ Junak ju'u Lios, juka' a' yoemiawata, kokkoarim nasuk a' jiabijtetuakai, aapo'ik emou che'a bat a' bittuak, junuen tu'ik ae betana enchim mabetne' betchi'bo, junuen, enchim we'epulaim, ka tu'ik joowamta su'u tojaka enchim a' koptane' betchi'bo.

¹ Juka' Peota intok juka' Joanta ketuni junuen ju'u bu'uuraatau am nokao su, jume' te'opopo tekiakame intok ju'u yee suuammeu yo'owe, inime'e, jume' saruseeom teammak ama yajak. ² Inime'e omten, Peota intok Joanta, juka' yoemrata bem a' majtaka intok bempo'im, juka' Jesuhta kokkolam nasuk a' jiabijteka' betchi'bo, junuen jume' kokkoarim, bem jijiabijtetuanee'uta a' lutu'uriatuka'po a ju'ueniyaatu ti bem a' teuwa' betchi'bo. ³ Junako inime'e, ini'i ya'uraa, am bwiseka intok jum yee e'etawaa'u am kiimak juchi yokoriapo tajtia, bwe'ituk junama'a jaibu kuptekai. ⁴Taa juebenaka jume' junama'a Liojta nok lutu'uriata a' jikkajisukame, Krijtota sualeka a' mabetak. Intok jume' junuen ama a' sualekame, kia jume' o'owim jiba na'ikiawaka, inime'e batte jumak mamni miil tukan.

⁵ Yokoriapo jum bwe'u jo'ara Jerusalen tea'po jume' juriommeu ju'u ya'uraa, jume' che'a ama yo'owe, intok jume' Moiseej tuka'uta nesaurim yee majtame emo nau tojak. ⁶Ketchia junama'a ju'u Anaj teame, ini'i junama'a te'opopo tekiakammeu yo'otuka'u, intok ket ju'u Kaipaaj teame intok ju'u Joan teame, intok ju'u Alejanro' teame, intok si'ime jume' junama ya'uraa betana wawairaa. ⁷Junako inime'e, juka' Peota intok Joanta ameu am toji tebok. Intok inime'e, junama'a nasuk am ja'abwaka:

—Jita yo'o utte'ae sa oo jabeta betana sa lutu'uriaka eme'e inika'a jooa —ti ameu nattemae.

⁸Junak ju'u Peeo, Liojta tu'u jiapsie tu'isi aniaawaka, inimmeu:

—Inim yoemrata nesaweme, intok ketchia jume' Ijra'el yoemratau yo'owe —ti jiiak—. ⁹I'an enchim, senuk inim lo'itaka, juka' tu'ik a' ya'ariawaka'uta betana junuen inika'a jachin a' tu'uriaka'ut ju'u neebaeka enchim itou nattemaeo, ¹⁰inim emo bichapo itepo te a' ju'uneiyya tebo, junuen si'ime juka' inim Ijra'el yoemrata a' ju'uneiyyaane' betchi'bo, inika'a o'outa, Jesukrito, Nasaret tea'po jometa, jiba juka' enchim kuuset poponaka intok juka' chukula, Liojta, kokkoarim nasuk a' jiabijtetua'uta, aapo'ik a jita joa' betchi'bo, ini'i o'ou inim si'ime emo bichapo tu'ika weyek. ¹¹Ini'i Jesus junen juna'a, ju'u tetapo ta'ewame, jiba aapo, ju'u, enchim jume' kaateme benaka yeu tawaaka'u. Taa junuentaka juni'i aapo chukula, teta, si'meta aet nawaka'u benaka yeu simlaa. ¹²Kaabé intok aane ju'u yee jinne'ume. Bwe'ituk ju'u Lios, kaabeta intok inim bwiapo, juka' yee jinne'unemta itou yeu pu'ari junaka'a ta'abwik item jinne'unemta, taa juka' yo'owe Jesukrijtota jiba —ti ameu jiiak.

¹³Junako ju'u ya'uraa, juka' Peota intok juka' Joanta, kaitat Jain eaka am nokame bichakai, intok bempo, inime'e ka am majtalatuka'uta a' ju'uneiyyakai, intok inime'e, si'ime benasi kia bem ama yoemem tuka'ut amet ju'ueakai, tua am suum eiyaa. Junak bempo, Jesuhta mak bem rejtsuka'ut, machisi ju'ueak. ¹⁴Ketchia ju'u o'ou, ini'i ka weamaka tu'ireakame, ini'i Peotaimmak ama ame bichapo weyekan. Intok jiba inia betchi'bo, bempo kaita a am beje'eka nookan. ¹⁵Junako inime'e, junama nau anwa'apo yeu am katne' betchi'bo amet nesaweka intok bempo junama'a, juname betana nau etejoka ama taawak. ¹⁶Inime'e intok:

—Jaisa te tua amemak annae inime'e o'owimmake —ti jiiian—. Bwe'ituk si'ime jume' inim bwe'u jo'ara Jerusalen tea'po joome ju'unea bempo'im inika'a machilaata, ka a jootu machik bem a' ya'ariaka'po. Intok inia betana ka a' lutu'uria tuka'uta te kaachin a' teuwa. ¹⁷Taa inika'a yeu simlata, ka intok inim ju'u yoemrata betana a' ju'uneiyya tune' betchi'bo, ya'uraae te am womtane, junuen inim bichau bicha ka intok bempo'im watemmeu juka' Jesuhta betana weyeka bem teuwa'uta, bem a' teuwaane' betchi'bo —ti nau jiian.

¹⁸Junak chukula jume' Peotaimmeu chaiwak intok ju'u yo'oraa, juname'e bempo'im jachinpo juni'i, Jesuhta betana weyemta ka intok bem a' etejone' betchi'bo intok kia ka intok aapo'ik betana bem yee majtane' betchi'bo amet nesawek. ¹⁹Taa ju'u Peeo intok ju'u Joan, juka' yo'oraata:

—Jiba eme'e a' tu'u bitne, Liojta bichapo a' lutu'uriaka'u, enchim item nok jikkajine'e, aapo'ik Liojta nok jikkaji'eaka su —ti am yoopnak—. ²⁰Bwe'ituk itepo tee, waka'a item bitlataka intok item jikkajilaa'uta, utte'a, bichau bicha item a' teuwaan sakane'e —ti jiiak.

²¹Junako ju'u ama ya'uraa juchi am womtak. Taa yeu am su'u toji tebok, bempo'im kaachin a jiotok am ya'a teboka' betchi'bo. Bwe'ituk si'ime ju'u ama yoemra, juka' ama yeu sikamta betchi'bo Liojtau bicha alleaka bem a' bai sae'uta teuwaan. ²²Ju'u o'ou inien auka, Liojta a jita joa' betchi'bo tu'ureakame, ini'i woi tako wasuktiam bepa yo'otukan.

Jume' Krijtota sualeme, jiba Liojta bemyoem eene' betchi'bo intok kaabeta bem majjaine' betchi'bo, Liojtau emo nokria

²³Ju'u Peeo intok ju'u Joan, su'u tojiwakai, bempo jume' waate ame mak Krijtota sualeme ane'u nottek. Intok bempo junammeu si'ime juka'a, jume' te'opopo tekiakammeu yo'owem, intok juka' wate ya'uraa betna am etejoriak. ²⁴Juname'e intok, juka' aapo'ik ameu teuwaaka'uta jikkajisukai, bempo si'ime Liojtau bicha nookak:

—Itom yo'owa, empo jun'a, Lios, teekata intok bwiata, juka' baweta intok si'imeta juka' ayukamta a' yaakame.²⁵ Empo, ju'u em tu'u jiapsie, juka' em tektilta joamta, Labiituka'uta a' aniaka a' noktuaka:

Jaisaakai ju'u inim ka nanau machi yoemra emo toboktai,
Jume' intok wate inim jiapsame, ju'u kaita'po tu'ikut jiapsek.

²⁶ Inim jume' bwere yoemrammeu jume' che'a yo'otaka yeu pu'arim intok jume' waate yaa'uchim mak,

Liojta intok aapo'ik yeu pu'arik, Krijtota a' beje'ebaeka emo nau tojak, ti jiiak.

²⁷ In'iisan tua lutu'uria, inim itom bwe'u jo'rapo, ju'u Eroorej teame intok ju'u kobanao, Ponsio Pilaato' teame intok wate ka inim jomemmak intok ket ju'u Ijra'el yoemratamak, inime'e si'ime juka' Jesuuta, juka' kaita'po ka tu'ik joaka jiapsamta intok juka' wepulsi ee betchi'bo yeu pu'arika em yoemiata, a' beje'eka emo nau tojak.²⁸ Jiba iniae bempo, si'imeta waka'a che'a bat jaibu a' tu'uteitaka a' chupne'eti jiaka em teuwaarita, junuen tua em yeu a' wee i'a'po aman a' yaak.²⁹ I'an intoko, achai Lios, jiba bempo'im itou am sua'u a' bicha, intok itom, jume' em tektilta joame, junuen ka ko'om eaka intok ka majjaeka, juka' ee betana nok lutu'uriata a' teuwaa betchi'bo itom ania.³⁰ Intok junuen si'imeta a em joa'ue, jume' ko'okoeme tu'uteka, intok machilaata intok ka a joo tu machik, Jesuuta, wepulsi ee betchi'bo jiapsamta betana yo'o lutu'uriaka, itom a' joone' betchi'bo, itom ania.

³¹ Junama'a junak bempo'im Liojtau bicha emo am nokriasuko, junama' jum bem nau ane'epo au yoyoak. Intok inime'e inim si'imetaka, juka' Liojta tu'u jiapsi yuma'isi amet aaneak. Intok bempo, witti, kaitat Jain eakai juka' Liojta betana nok lutu'uriata a' teuwaa sakan.

Si'imeta juka' bem jipue'u, si'ime nau a' atteakan

³² Junama'a ju'u bu'uura, Krijtota suallame, inime'e si'ime nanancha eaka jiapsan intok si'ime nanancha emo eiyaan. Intok tua kaabe, juka' bem atteata nau naken. Ala, bempo ju'u bem atteae, ket watem ae anian.³³ Jume' Krijtota yeu pu'arim intok, inime'e, yo'owe Jesukrijtota, kokkoarim nasuk a' jibajiteka'ut betana juka' lutu'uriata, tua machisi, Liojta betana a' utte'ae aniwaka, bichau bicha a' teuwaa sakan. Intok inime'e si'ime, Liojta betana juka' ameu tu'ika weyemta bichan.³⁴ Bempo'im nasuk intok, kaabe jita'apo san jiokot ean, bwe'ituk si'ime wame'e waj bwiakame, oo kakkarekame, inime'e, junaka'a nenenkan.³⁵ Intok juka' tomitta, jume' Krijtota majtim yeu pu'arimmeu a' totojan. Intok junama'a we'epulaimmeu a' bee'po aman amet na'ikimtewan.³⁶ Maa suko bempo'im nasuku, ju'u Lebii tuka'utat yeu saka'ariam betana yeu simriataka, Jose' teaka ama aanen. Ini'i, bwiaraa, bawepo yeu kateka, Chipre' tea'po jometakai, Jesuuta yeu pu'arim nasuk ket ta'abwisi, Bernabeem ti teuwaawame. Inime'e team, ju'u a yee jiapsi joame ti jiubae.

³⁷ Ini'i yoeme san, waj bwiata a' jipue'uta nenkaka intok juka' tomitta, jume' Krijtota yeu pu'arimmeu a' tojak.

5

Juka' ka tu'ik, Ananiajtaim yaaka'u

¹ Taa senu ama aanen, ini'i Ananiaj ti teaka intok ju'u a' jubiaawa, Sappiira' teame, inime'e waj bwiata nenkak.² Ini'i o'u junae tomitta betana wateku mak taawak, juka' watek intok jume' Krijtota yeu pu'arimmeu, inika'a tomitta yuma'ika a' si'ime tuka'a benasia ameu a' tojak.³ Junak ju'u Peeo iniau:

—Empo Ananias, jaisaaka empo juka' bebeje'erita inien Liojta betana tu'u jiapsita em a' bai tatta'aabaane' betchi'bo inien enchi a' eetuane' betchi'bo au emo su'u tojak intok juka' tomitta, bwiata betchi'bo em makwaka'uta junuen ka yuma'ik a'abo tojaka, taa wateku mak tawakai —ti au jiiak—.⁴ Juka' bwiata, kee a' nenkakai, empo a' atteakan. Intok inika'a empo a' nenkisukai, juka' tomitta empo'e a' atteakan, ka utte'atukan em a'abo a' tojine'po. Jaisaakai empo inika'a ya'abaek. Liojta bichapo inika'a yee bai ta'aabaawamta ya'ari, ka ito bichapo —ti au jiiak.

⁵ Inika'a jikkajakai ju'u Ananias, junama'a wechek mukiatakai. Jume' intoko inika'a ju'uneiyaakame, si'ime tua majjaen.⁶ Junako, ju'ubwa yo'otume ama yajaka intok junaka'a takaata, tajo'orimmea a'bijitaka intok inime'e a' ma'a betchi'bo a' nuk sajak.

⁷ Junama'a, jumak bajai oram simsuko, juka' inia Ananiaj tuka'uta jubiaawa ket junaman yepsak, juka' junama yeu simlata ka ju'uneiyaakai.⁸ Ju'u Peeo iniau:

—Nee tejwaa, jaisa juka' waj bwiata eme'e, tomi enchim neu tojaka'uta beekiku a' nenkak ja'ani —ti au nattemaek.

Aapo intok:

—Jana'aka, inia beekiku nenkiwak —ti au jiiak.

⁹ Junako ju'u Peeo:

—Jaisaka eme'e junuen nau eaka, juka' Liojta tu'u jiapsita ji'obilabaaek —ti a' temaek—. Wana'a a'abo kaate jume'e, em ku nasuka'uta a' ma'akame. I'an intok inime'e enchi ket nuk saka'ane —ti au jiiak.

¹⁰Jiba junama'a, aapo Peotau, mukiataka wechek. Junako jume' ju'ubwa yo'otume aman kimuka, mukiata teaka, intok a' nuk sajaka a' kunawata naapo a' ma'ak. ¹¹Junama intok si'ime jume' Krijtota sualeme intok waate si'ime jume' inika'a yeu sikamta ju'uneiyaakame, bem majjae'u amet ayukan.

Yu'in Liojta ajita joa'apo aman ya'awakame

¹²Junama ju'u yoemrata nasuk, jume' Krijtota yeu pu'arim, Liojta a jita joa'ue, machilaata intok ka a jootu machik bu'uk jooan. Intok junama'a lebela, junama bwe'u te'opopo, jekka ya'ari. Salomon tuka'uta ya'ari ti ta'eewa'po, si'ime emo nau totojan. ¹³Junama'a wate ama joome, kaabe intok amemak emo na'ikiabaeka ean. Taa si'ime ju'u yoemra am eiyaaka am bichan. ¹⁴Junama san, tua juebenaka, inime'e o'owimtaka intok jaamuchimtaka, yo'owe Jesukrijtota sualek. ¹⁵Ju'u ama yoemra intok ket, jume' ko'okoeme, bem karimpo pa'akun bo'ommeu, chikti bem jipetekimmak yeu am totojan. Junuen, jumak juni'i ju'u Peeo junama wa'am weeka watemmet jekkaanee ti eakai. ¹⁶Ketchia, junama'a ka mekka ili jo'aram betana, yoemra juebenaka, jum jo'ara Jerusalen tea'u yaajan, inime'e, ko'okoeme intok jume'e, ju'u bebeje'eri ka tu'i jiapsie jiokot emo bichame weiyaakai. Inime'e intok si'ime tu'irean.

Peeo intok Joantaimmeu suuawa

¹⁷Junako ju'u te'opopo tekiakammeu che'a yo'owe intok jume' saruseeompo emo teuwaaka junama junae mak aneme, inime'e tua amet kopten. ¹⁸Intok inime'e junuen, jume' Krijtota majtim am bwiseka, jum yee e'etawa'po am eta'atebok. ¹⁹Taa junama'a, Liojta betana ankeles, tukaapo jum bem eta'impo jume' pueetam am etaporiaka, intok junama'a yeu am tojak, intok:

²⁰—Te'opou sajaka, eme'e junama ju'u yoemratau, si'imetia inia bemelaka, jiba yuu jiapsiwamta betana, ameu a' teuwaane —ti ameu jiiak.

²¹Inika'a jikkajakai, yokoriapo bempo ketwoo su, jum te'opou yajaka yee majta japtek.

Inim intok ju'u te'opopo tekiakammeu che'a yo'owe intok jume' aamak ama aneme, inime'e, si'ime jume' junama'a Ijra'el yoemratau yo'oraata nau tojjaka intok inime'e, juname'e yee e'etawa'u am nu'uneeme aman bittuak. ²²Taa junako jume' ya'uraapo tekiaka yee suuatuawame aman am eta'iu yajakai, ka ama am teak. Intok inime'e junak nottek. ²³Intok:

—Ama bem eta'ita yuma'isi pattita te a' teak. Intok jume' ama am suame, ama pueetata bichapo ja'abwека am suuan. Taa junama'a itepo etapoka intok ama kimukai, kaabeta ama teak —ti jiakai.

²⁴Junako ju'u te'opopo tekiakammeu yo'owe, intok ju'u, jume' ya'uraapo tekiaka yee suuatuawammeu yo'owe, intok jume' te'opopo tekiakame, inika'a jikkajakai, inime'e, jaisa tua chupnee si'ime ini'i ti naas nau jian. ²⁵Jiba junama'a lautipo, senu ama yepsak, intok ini'i:

—Wame'e jum yee e'etawa'u enhim eta'ateboka'um, te'opopo aneka, juka' yoemrata majta —ti ameu jiiak.

²⁶Junak intok ju'u yee suuatuawammeu yo'owe, ini'i, jume' ama ya'uraapo tekiakam-mak sika, juname'e aman am nu'uka. Taa kaachin am yaakai, ju'u yoemra betana emo mamaasuna'ati eaka majjaekai. ²⁷Aman am nu'upawako, jum ya'uraata ane'epo nasuk am ja'abwak. Intoko ju'u te'opopo tekiakammeu che'a yo'owe inimmeu:

²⁸—Itepo te, ju'u Jesuhta betana weyemta tua ka intok enhim yee a' majtane' betchi'bo, te kutti emot nesaulaa. Eme'e intok che'a jun'i aayuk. Eme'e intok inim bwe'u jo'ara Jerusalen tea'po enhim majta'uta, kaabeta yeu be'eeka, si'imekut naas a' teuwaari. Intok eme'e, inika'a o'outa a' me'ewaka'uta, item a' me'aaka'a benasia a' teuwaabae —ti ameu jiiak.

²⁹Junako ju'u Peeo intok jume' wate Krijtota yeu pu'arim iniau:

—Itou utte'a, emo bepat, Liojta bat item nok jikkajinee'uta. ³⁰Ju'u bat taewaimmet item yo'owasuka'ummeu Lios, aapo, juka' Jesuhta, jiba juka' kuuset a' poponaka enhim me'aaka'uta, kokkoarim nasuk a' jibajtetuak. ³¹Ju'u Lios intok, aapo'ik, aamak yo'otaka a' anne'e'uta intok si'imeku a' yo'o ya'arika intok yee a' jinne'une' betchi'bo, yeu a' pu'ari, junuen inim juka' Ijra'el yoemrata, ka tu'ik betana au a' temaeka intok bem ka tu'uwa ya'arimmet junuen am jiokoitune' betchi'bo. ³²Jiba inia yeu sikamta betana, itepo ju'ueaka te a' lutu'uriate. Intok ju'u Liojta tu'u jiapsi, Liojta, jume' a' nok jikkajame amet jiapsituari, juna'a yee aet ju'ueetua —ti ameu jiiak.

³³ Junak ju'u ya'uraa, inika'a jikkajakai, tu'isi o'omtek intok inime'e su'abaaen. ³⁴ Taa junama'a junae ya'uraata nasuk, senu paiseeo, Kamali'el ti teaka, ini'i, Moiseej tuka'uta nesaurim yee majtame, junama'a si'imem betana yo'oriwame ama aanen. Aapo, kikteka intok jume' Krijtota yeu pu'arim, chubala junama yeu am bittua tebok. ³⁵ Chukula aapo, ju'u ya'uraatau:

—Eme'e, inim Ijra'el yoemra. Inime'e o'owim jachin enhim ame tana ea'u betana aet em emo suua —ti ameu jiiak—. ³⁶ Eme'e ju'u Teuraaj teamtau waatine, jaibu ili binwatuk, ini'i au che'ewareka ka kia beja au yoeme'eti jiaka yeu siika. Inika'a intok o'owim, jumak naiki siento taka a' sualeka, aamak eak. Taa ini'i me'etuk. Jume' intok aamak eame, inime'e na'ikimtuk. Intok junama'a si'ime lu'utek. ³⁷ Che'a chukula intok, junak yoemrata tea ji'ojtewaka taewaimmet, ju'u Juuras, bwiaraa Kalilea' tea'po joome au che'ewareka yeu siika. Inika'a ket juebenaka aamak eak. Taa ini'i ket me'etuk, intok si'ime jume' aamak ea'um na'ikim sajak. ³⁸ Inia betchi'bo san inime'e o'owim, ka ameu suuaka am su'u tojine. Bwe'ituk ini'i bem weetuaka intok bem yee majta'u, kia inim jiapsame betana weye'eteko, kaita'po tawaka, lu'utine. ³⁹ Taa inika'a, Liojta betana a' weyeo, eme'e kaachin au annee. Aet em mammatene, ji'obek juni'i, Liojta mak nassuame benasi machika yeu katne —ti ameu jiiak.

⁴⁰ Junama'a si'ime, ameu a' teuwaaka'u mak eaka a' mabetak. Junak intok jume' Krijtota yeu pu'arimmeu chaae teboka intok am bepsu teboka intok bempo, inime'e ka intok naa buusti Jesuitta betana weyemta bem yee a' majtane' betchi'bo amet nesaweka intok chukula am su'u tojak. ⁴¹ Jume' Krijtota yeu pu'arim, junama'a ya'uraa ane'epo betana yeu sajak intok bempo tua alleakan, bempo, yo'owe Jesukrijtota mak bem eaka jiapsa' betchi'bo, junuen tiusi intok jikot bem emo bichaka'u betchi'bo. ⁴² Intok bempo, bichau bicha, ka a' su'u tojaka, yee majtan. Intok chikti ta'apo jum te'opopo intok jo'arammet kateka, Jesuitta a' Krijto tuka'po a' lutu'uriaten.

6

Jume' tekilta maknaame, woo busanika yeu pu'awak

¹ Jiba juname'e taewaimmet, junama'a jume' Krijtota sual sakame che'a juni'i juebe-naekai, jume' rieeko nokta nokame, inime'e, jume' ebreeo nokta nokame jitat am beje'eka nok japtek. Juname'e, rieeko nokame bempo'im betana jume' jamut jokoptuim, junama'a chikti ta'apo, bwa'amta na'ikimtewaao, ka yuma'isi am mimikwa'a ti jiakai. ² Junako jume' woj mamni ama woika Krijtota yeu pu'arim junama'a si'ime jume' Krijtota sualeme nau tojaka intok inimmeu:

—Ka tu'ine, itepo juka' Liojta betana nok lutu'uriata item yee majta'uta su'u tojaka intok junuen juka' bwa'amta yetet na'ikimtewammat intok ito temainaa'u —ti ameu jiiak—. ³ Inia betchi'bo Krijtopo itomak werim, eme'e emo nasuk, woo busani o'owim, inime'e a yoem eiyataame intok koba susuakame intok Liojta tu'u jiapsi yuma'isi a' nok jikkajaka jiapsame yeu pu'aka, intok inia weemta betana inika'a am tekil makne. ⁴ Itepo tee bichau bicha Liojtau bicha nokwamta weetuaka intok Liojta betana nok lutu'uriata yee majtabae, ti ameu jiiak.

⁵ Junama'a nau aneme si'ime inika'a ameu teuwaawakamta a' tu'ureka intok bempo junak juka' Teban teamta ama yeu pu'ak, inika'a tu'isi Liojtat yoem eaka intok Liojta tu'u jiapsita tu'isi a' nok jikkajaka jiapsamta. Intok juka' Jeriipe' teamta, intok juka' Rookoro' teamta intok juka' Nikanoor teamta intok juka' Timoon teamta intok juka' Parmenaj teamta intok juka' Nikolajal teamta, ini'i, bwe'u jo'ara Antiochia' tea'po jometaka intok che'a bat naataka aapo jume' juriom junuen Liojta a' sualeka bem joa'uta, junamemak a' sualekame, inime'e ama yeu pu'atuk. ⁶ Chukula inime'e, jume' Krijtota yeu pu'arimmeu nau tojiwak. Bempo, inime'e, ame bepa mamtek Liojta betana tu'ik ame tana waatakai intok ket jiba junuen, Liojtau bicha am nokriakai.

⁷ Liojta betana ju'u nok lutu'uria, si'imekut teuwaawaka sualwan. Intok jume' Krijtota sual sakame jum bwe'u jo'ara Jerusalen tea'po, che'a juni'i bepa bu'uurean. Intok junama'a jume' te'opopo tekiakame ket juebenaka Krijtota sualeka a' mabet sakan.

Juka' Teban teamta bwijiwaka'po

⁸ Ju'u Teeban, ini'i, a' joa'ut Liojtat eame intok Liojta betana tu'ik weyemta a' joakai, aapo junuen, ju'u yoemrata nasuk ka a joo tu machik intok machilaata tu'ik joaan. ⁹ Junako waate, senu bwe'u karipo juriom nau emo totoja'po, junama'a jume' Ka tekoka jiapsame ti emo teuwaame ama nau yaaja'po, inime'e intok waate, bwe'u jo'ara Sireene' tea'a betana joomem, intok bwe'u jo'ara Alejanria' tea'a betana, intok bwiaara Siliisia' tea'a betana, intok bwiaraa Aasia' tea'a betana joomem, inime'e Tebanta mak nok nassua japtek. ¹⁰ Taa juname'e ka a' beje'eka aanen bwe'ituk aapo, Liojta betana tu'u jiapsie aniwaka junae

suawaka nookan.¹¹ Junako inime'e, watem beje'etuak, junuen, juname'e Moiseejtuka'uta intok Liojta beje'eka ka tu'ik nokamta ti a' jikkajilaa ti bem jiune' betchi'bo.¹² Inien inime'e ayuka, junama yoemrata intok junama'a yoemratau yo'oraata intok jume' Moiseej tuka'uta nesaurim yee majtame ka yanti eewamta inime' nasuk yaak. Inime'e, seej chukti Tebantau yajaka a' bwisek intok bempo, ju'u bem yo'o ya'uraatau yeu a' tojak.¹³ Juname'e ket, watem aapo'ik beje'eka, ka lutu'uriata nokneeme jaiwak. Inime'e intok:

—In'i o'ou, ka nok yaateka, inika'a itom bwe'u te'opota itom eiyaa'uta intok Moiseej tuka'uta nesauri jji'oteim beje'eka ka am yo'oreka jaana jiiia —ti jiamee—.¹⁴ Itepo tee, inika'a: “Ju'u Jesus, ju'u Nasaret tea'po joome, inika'a Liojta bwe'u te'opota a' tatapnee intok juka' Moiseejtuka'uta itom majtaka'uta au joiwalataka itom joa'uta, ta'abwisi a' ya'ane”, ti jiamta tee a' jikkajilaa —ti jiamee.

¹⁵ Junak intok ju'u junama ya'uraa intok si'ime wame'e junama jokame, inime'e, juka' Tebanta a' bitchukai, a' pujbawata, Liojta sawe'uta ankeleita benak pujbakamta bichak.

7

Jum Teban teamta au nokria'po

¹ Junako ju'u te'opopo tekiakammeu yo'owe, juka' Tebanta:

—Jaisa lutu'uria ja'anii si'ime ini'i —ti au nattemae.

² Aapo intok:

—Nelle benasi inim yoemem, intok eme'e itom yo'owam benasi itom eiyaa'um, nee jikkajine. Ju'u che'a bepa yo'orisi machika itom yo'owa Lios, bat taewaimmet itom yo'owa tuka'uta Apra'am teamta, junak bwiaraa Mesopotaamia' tea'po a' jiapsaka intok ketun kee aman bwe'u jo'ara Aran tea'u a' jo'ateo, aapo au yeu machiak —ti ameu jiiak—.³ Intok aapo ju'u Lios, junau: “Inika'a bwiaraa intok inim em wawaim am to'o sika intok imin ta'abwi bwiaraa in enchi tejwaanee'u bicha weene”, ti au jiiak.⁴ Junako ju'u Apra'am tuka'u junama bwiaraapo, senu takana, Kal team ti tea'a betana, yeu sika intok omot bwe'u jo'ara Araan tea'u yepsaka ama jo'atek. Chukula, ju'u a' achaawai a' yo'owa a' mukuko, ju'u Lios, juka' Apra'amta inim bwiaraa, i'an enchim jiapsa'po a' tojak.⁵ Taa inim bwiaraapo, chukula au tu'ika a' bitnee'uta, tua kaita au na'ikiak. Intok bwiata a' jo'anepo kia ilitchik juni'i ka a' miikak. Taa chukula junae betana a' bittuanee'uta au a' na'ikiak. Intok aapo'ikut chukula jume' a' yoemiammeu a' tawanee'uta a' tejwaak. Junuen junakriapo taewaimmet aapo'ik Apra'amta ka a' yoemiako juni'i.⁶ Ketchia ju'u Lios, jume' aapo'ikut yeu katriam juname'e omot ka bem bwiaraapo am jiapsine'eti jiiak. Intok junama, naiki siento wasuktianamee tajtia, jinurim benasi, utte'apo am tekipanoatuawaka intok tua jikot emo am bitne'eti jiiak.⁷ Ketchia ju'u Lios iniau: “Inepone, junaka'a ta'abwi yoemrata utte'apo ame betchi'bo enhchim tekipanoatuaneeme, am ya'uraa bittuanee intok chukula bempo em yoemra, junama'a yeu katnee intok a'abo inim bwiaraapo yajaka, in am joo i'a'uta joaka intok nee nak yo'oreka jiapsine”, ti au jiiak.⁸ Ju'u Lios, Apra'am tuka'utamak jita tu'ik au chupne'eti jiiaka, senu lutu'uriata aamak yaak. Intok jiba junae lutu'uriau waati betchi'bo, juka' sirkunsion teamta a' ya'ane' betchi'bo aet a' tejwaak. Inia betchi'bo, junak, juka' a' usiwa Isaak teamta yeu tomteko, ju'u Apra'am junaka'a a' woj naiki taewaeo, a' sirkunsiraaroak. Intok ju'u Isaak teame juni'i, chukula, juka' Jakoop teamta u'useka, jiba junae a' yaak. I'i Jakoop teame juni'i ket, chukula, woj mamni ama wooim yoemiaka, jiba junae am yaak. Inime'e chukula kateme junen, jume' woj mamni ama woika, ka nanau machi yoemra, Ijra'el tuka'uta betana kateme ti ta'eewame, juname'e, inime'e yo'owasuka'um tukan.

⁹ Inime'e, ju'u Jakoop tuka'uta yoemiam, ket inime'e itom bat naataka yo'owasuka'um tukame, inime'e, bem saila, Josee' teamtat kopteka, intok inime'e, aapo'ik mekka bwiaraa Ejipto' tea'u bicha a' weiyaana' betchi'bo, watemmeu a' nenkkak. Taa ju'u Lios, Josee' teamtamak tuka, a' anian.¹⁰ Intok si'imekut tua jikot au a' bichaka'ut, kaita a' juiwane' betchi'bo, utte'ata aet autuak. Intok ket koba suawata aet autuak. Intok junuen junama'a bwiaraa Ejipto' tea'po ju'u che'a yo'o ya'ari, Paraon teamta betana tu'isi a' bittune' betchi'bo. In'i intok, juka' Josee' teamta, junama bwiaraa Ejipto' tea'po, intok kia junama, jiba aapo'ik ju'u che'a yo'o ya'arita a' jo'aapo aukamtau a' yo'o yaak.

¹¹ Chukula junak junama'a Ejipto' bwiaraa' tea'po intok Kanaan bwiaraa' tea'po, si'imekut tu'isi tebaatuk intok tua jikot emo bitwak. Jume' intoko itom che'a bat yo'owasuka'um, bem bwa'anee'uta ka jak a' tetteean.¹² Taa junak ju'u Jakoop, bwiaraa Ejipto' tea'u, tiikom ju'uneiyaaka, jume' a' yoemiawam, jiba jume' che'a bat itom yo'owasuka'um aman am bittuak. Inim, junak bempo ke'esam aman noiten.¹³ Taa chukula bempo'im wosa aman noiteo, ju'u Josee' teame, jume' a' saiwanameu aapo'ik juna'atuka'po am ta'auua. Intok junuen ju'u ama bwiaraapo che'a yo'o ya'ari, Joseeta jita yoemrata

betana a' weye'po ju'u neak. ¹⁴ Junako ju'u Josee, a' achiawata a' yo'owa Jakoopta intok si'ime jume' aamak jo'aakame, intok bem yoemiam, aman au am nu'upa nesawek. Inime'e intok si'ime nau, baji taka ama woj mamni intok ama mamniakan. ¹⁵ Junuen yeu sika'apo san, ju'u Jakoop tuka'u, bwiaraa Ejipto' tea'u sika, aman jo'atek. Junama chukula aapo muukuk. Intok kia junama ket si'ime jume' che'a bat itom yo'owa suka'um jun'i' ama kokkok. ¹⁶ Inia aapo'ik betana ju'u a' taka tawakame, che'a chukula, jo'ara Sikem tea'u tojiwak. Intok junaman, kau teijo teta wojo'oria ya'ariapo, junama'a Apra'amtuka'uta, tosai tomie senu Amor teamta yoemiammeu jum jo'ara Sikem tea'po a' jinulaatuka'po, junaman ma'atuk.

¹⁷ 'Junako, Liojta machilaae senu lutu'uriata tua Apra'amtau a' chupne'eti jiaka a' ju'u neiyaaatuari, tua abe a' chupeo, junaman bwiaraa Ejipto' tea'po ju'u Ijra'el yoemra tua bepa bu'uureak. ¹⁸ Junako, jum Ejipto bwihaarapo, senu ta'abwika aman che'a yo'o ya'atuk. In'i, Josee tuka'uta a' jabetuka'ut ka ju'u neakai. ¹⁹ In'i che'a yo'o ya'ari, bemelasi ama yejtekame, juka' ito benaso yoemrata bai ta'aaka intok juname'e jikot ka tu'isi am bichak. Intok jiba inime'e jume' che'a bat itom yo'wasuka'um junuen jume' usekame, bem ou yoemiam ju'ubwa yeu tomteme, am kokkone' betchi'bo, utte'apo, mekka am totojituakai. ²⁰ Jiba junuen juname'e taewaimmet ju'u Moisees yeu yoemtuk. In'i intok tutu'uli usitukan. Intok inika'a, a' yo'owawam bem jo'apo, baji metpo a' uju'uuk. ²¹ Junak intok, inika'a a' yo'owawam utte'apo mekka a' tojituawako, jiba junama Ejipto' tea'po, ju'u che'a yo'o ya'arita maara, a' tojiwaka'u a' teaka, a' nu'uka intok inika'a, aapo'ik a' asoakamta benasi a' yo'oturiak. ²² Jiba inia betchi'bo ju'u Moiseejtuka'u, junama'a, si'imeta juka' Ejipto bwiaraapo yoemrata ta'aaka ju'u neiyaa'ue, iniae majtaituk. Intok in'i, tua yo'o utte'akan. Si'imeta a' teuwaaka'ut intok a' jo'a'utchi jun'i.

²³ Junak chukula, aapo jaibu woi taka wasuktaka beja, aapo ini'i Moisees, junama jume' ale benasi yoemem, jume' ijra'eliitam teammeu noitibabaek. ²⁴ Junama'a Ejipto' tea'po jometa seenuk, juname'e ale benasi yoemra betana senuk jikot a' joamta bichak. Junuen junaka'a a' jinne'ubaeka intok a' jujurtriabaeka, ju'u Moisees, junaka'a Ejiptopo jometa me'aak. ²⁵ Bwe'ituk aapo junuen jume' ale benasi ijra'eliita yoemem, Liojta aapo'ik ameu bittuaka, junama am jinne'nee'ut am ju'u nee machian. Taa bempo ka junuen a' mammatek. ²⁶ Juchi yokriapo ju'u Moisees juchi aman weamaka, junama'a nanancha ijra'eliita yoemem nau nassuame teak. Intok inime'e, aapo ka nau nassua i'aka, inimmeu: "Eme'e, nanancha ijra'eliita yoememtaka, jaisaaka eme'e nau nassua", ti ameu jiiak. ²⁷ Junako, juka' aamak ama anemta jikot a' joame, Moiseejta yu'aaka, intok: "Jabesa enchi itom em nau tu'utene' betchi'bo, itou enchi yo'o yaak", ti jiiak. ²⁸ "Jaisa empo nee ket me'ebae ja'an, tuka juka' inim Ejiptopo yoemta em me'aaka'a benasia", ti au nattemaeak. ²⁹ Inika'a jikkajisuko ju'u Moisees, junama'a tawa majjaeka intok, omot bwiaraau, Marian tea'u bicha siika. Junama'a, ka ama jometaka jun'i, ama jo'aaka intok ama jubeka, wooim u'sekan.

³⁰ 'Woi' taka wasuktiam simsuka aet chukula, mekka se'e pa'akun, senu kawi, Sinai' tea'u ka mekkaa, junama'a a' aneo, Liojta sawe'u ankeles, senu juya teaka beete'po aapo'iku au yeu machiak. ³¹ Juka' Liojta betana ama a' bicha'uta, tua a' suum eiyaaak. Taa junak, junama'a che'a tu'isi a' bitbaeka au ruktekai, aapo, achai Liojta betana jiawaita jikkajak: ³² "Ineponee juna'a, wame'e che'a bat em yo'wasuka'um Lios. Ineponee Apra'amtau, intok Isaaktau intok Jakooptau Lios", ti au jiiak. Junako ju'u Moisees, majjaeka au yooan. Intok aapo tua ka intok a' bitbaek. ³³ Ju'u achai Lios intok aapo'iku: "Emo bocha yecha", ti au jiiak. "Bwe'ituk bwia i'an em weeka'po, neu a' na'ikiarituka'a benasi a' yo'orine", ti au jiiak. ³⁴ "Ineponee jum bwiaara Ejipto' tea'u juka' in yoemrata in yeu pu'ari, jikot am ane'uta nee a' ju'u neiyaa. Bem jikot jiaka neu noka'uta, nee a' jikkajilaa. Intok inepo junae betana am jinne'ubaeka, a'abo ko'om yebijlaa. Nemak weene, bwiaraa Ejipto' tea'u ne enchi bittuabae", ti au jiiak.

³⁵ 'Junuen, bempo'im junaman juka' Moiseejta ka a' mabetlamtuko jun'i, intok juname'e: "Jabesa enchi itou yo'o ya'ari, intok itom enchi nau tu'utene' betchi'bo", ti au jiuulatuk jun'i, ju'u Lios junammeu a' yo'o yaaka intok junama'a bem am jinne'une' betchi'bo ameu a' bittuak, juka' ankelejta, jum juya beete'po aapo'iku au yeu machiakamta a' sawakai. ³⁶ In'i Moisees, juna'a ju'u, jume' che'a bat itom yo'wasuka'um, bwiaraa Ejipto' tea'po yeu am nuk sikame. Intok jiba aapo, jiba junama bwihaarapo, intok jum bwe'u se'e pa'aku, intok Sikii bawe' tea'po, junama'a, woi taka wasuktiammeu tajtia ka a joo tu machik intok machilaata yaakame. ³⁷ Jiba ini'i Moisees juna'atuk, ju'u, ju'u Ijra'el yoemratau: "Ju'u Lios, chukula, jiba inim enchim yoemrata nasuk, emo betana seenuk, Liojta betana ju'u neiyaa, chukula yeu weenemta teuwaamta emou a' bittuane, jiba aapo'ik nee emou a' bittuaka'a benasia. Junaka'a, ala eme'e a' nok jikkajine", ti ameu jiiame. ³⁸ Ketchia jiba ini'i Moisees, aapo, mekka bwe'u se'e pa'ariau, juka' bu'uuraata nasuk,

intok kawi Sinai' tea'u, Liojta betana ankelejta aamak nokakamta mak, intok jiba jume' che'a bat itom yo'owasuka'ummak aneme. Intok jiba aapo, Liojta betana nokim, jiba yuu jiapsiwamta weiyaamta itou a' teuwaa betchi'bo a' ju'ueinyaatuawakame.

³⁹ Taa inime'e che'a bat naataka itom yo'owasuka'um, ka a' nok jikkajibaek. Ala bempo omola a' tawaaka, intok bwiaraa Ejipto' tea'u juchi nottibaen. ⁴⁰ Junak bempo, Aaron teamtau: "Jitae jume' itom yo'orinee'un, juname'e ito pat kateka, bo'ot itom anianeeme itom am ya'ariane. Bwe'ituk itepo tee, Moiseejta, bwiaraa Ejipto' tea'po itom yeu nuk sikamta, jakun, a' tawaka'ut, te tua ka ju'uenea", ti au jian. ⁴¹ Junako inime'e, jita bem yo'orinee'uta, beseota benak yaak. Chukula intok a' yo'ori betchi'bo, naikim wokekame a' su'ariak. Intok inime'e, junaka'a bempo bem maammea ya'ari betchi'bo alleak. ⁴² Junak intok ju'u Lios, ka intok am aniaka am koptak. Intok aapo, teekapo jume' chokim bem yo'orine' betchi'bo am su'u tojak. Bwe'ituk jiba jam Liojta betana jume' chukula yeu weenemta teuwaamta, bem j'osia j'ojteimplo:

Jaisa tua eme'e inim Ijra'el yoemra, jume' naikim wokekame su'aka enchim ne yo'oriba'e betchi'bo,

Woi taka wasuktiampo tajti jum bwe'u se'e pa'akun aneka, juname'e am su'ak ja'ani.

⁴³ Ka junueni.

Ala eme'e, enchim kate'u bicha juka' enchim ya'arika enchim yo'oree'uta,

Molok teamta lona kari ama a' kateka'u,

Intok juka' chokita enchim ya'arika enchim yo'oree'uta, Rimpan teamta,

Inime'e emomak am nuk weiyaan.

Jiba jita benaka am yo'oribaeka enchim ya'arim.

Jiba inia betchi'bo, inepone, enchim tua jometaka enchim bwiaraa betana, senu bwiaraa Babiloonia' tea'po,

Che'a wa'am bicha nee enchim bittuane, ti jija ju'u achai Lios.

⁴⁴ Jum bwe'u se'e pa'aku rejtekai, jume' che'a bat naataka itom yo'owasuka'um, juname'e juka' lonea bem kari ya'ari'po, jume' woori bweka tetam, Liojta woj mamni nesaurim amet j'ojteimplo, ama wajiwaa am jijipuen. In'i kari ya'ari, jiba Liojta juka' Moiseejtuka'uta ya'asaeka'a benasia, junak aapo'ik junuen machik a' ya'anee'u betana a' tejwaaka aapo'ik a' bichaka'po benasi ya'atuk. ⁴⁵ Wame'e che'a bat naataka itom yo'owasuka'um, inika'lona kari ya'arita, bempo aamak taawak. Intok chukula wame'e, ju'u senu Josue' teamta mak bo' joakame junako bempo wate yoemrata, juname'e bem bwiata ameu a' yo'okai, inime'e, Liojta am aniaka' betchi'bo, juka' bwiata ameu a' tawane' betchi'bo, juname'e ama yeu sajaka junak bempo imin bwiaraau amemak a' weiyaan. In'i inien tuk, Labiituka'uta taewaim aapo'ik amet a' jiapsa'u tajtia. ⁴⁶ In'i, ju'u che'a yo'o ya'ari Labii tuka'u, ju'u Lios ae betana alleaka aapo che'a bepa yuma'isi au tu'ik a' bittuak. Intok aapo ket kari, aapo'ik Liojta, juka' Jakoop tuka'uta yo'oreka'uta, junama jak a' ya'aria betchi'bo, Liojtau bicha nookak. ⁴⁷ Taa ju'u, inika'a Liojta ama yo'orinaa'uta karita, ju'u a' yaakame, chukula ju'u a' yoemria ju'u Salomon tuka'u junaa'atuk. ⁴⁸ Taa junuentaka jun'i, ju'u Lios teekau jiapsame, aapo ka inim jabetaa betana kari ya'aripo jiapsa o'open. Bat naataka seenuk, Liojta betana ju'ueeteuawaka chukula yeu weenemta teuwaamta a' jiaka'a benasia:

⁴⁹ Ju'u teeka juna'a, ju'u che'a yo'otaka nesaweka in aet kateka'u benak.

Ini'i intoko bwia, jiba jita in aet wokeka kateka'u benakai, ti jija ju'u achai Lios.

Inien san eme'e kaachini inim, jitae nee a kaateriane, ti jija.

Oo intok kia jak inim in yum jo'enee'u juni'i, ka neu utte'a.

⁵⁰ Jiba ineponee juna'a, ju'u, bwiata, teekata intok si'imeta ju'unaktekame, ti jija ju'u achai Lios.

⁵¹ Eme'e jiba inien namakak jiapsek. Intok eme'e, jiba jume' ka Liojta sual ta'aame benasi juka' lutu'uriata ka jikkajibaek intok kaita sualekai. Eme'e, jiba juka' Liojta betana tu'u jiapsita beje'eka, ka aamak ea. Jiba eme'e, jume' enchim yo'owasuka'um bebeba —ti ameu jiiak—. ⁵² Jume' che'a bat naataka enchim yo'owasuka'um, bempo jume' Liojta betana ju'ueeteuawaka chukula yeu weenemta teteuwaa'um, kaabeta be'aaka, si'imem jiokot emo am bittuak. Bempo bat naataka, jume'e, juka' si'imeku lutu'uriata bo'o jooriaka jiapsamta, inim a' yebijnee'uta a' teuwaakame, am su'ak. Intok i'an aapo'ik inim a' yepsako, eme'e a' bwiseka intok a' me'aak. ⁵³ Eme'e jiba juka' Liojta betana nok lutu'uriata a' nesaurim, jume' ankelesim emou tojita mabetakai, ka a' nok jikkaja —ti ameu jiiak.

Jum Teban teamta me'ewaka'po

⁵⁴ Junako bempo inika'a ameu a' teuwaawakamta jikkajakai, intok inime'e, Tebantau tua omten kia emo tam kumekai. ⁵⁵ Taa ju'u Teeban, Liojta tu'u jiapsie yuma'isi aet anekai,

teekau jikau bitchuka intok aapo junaman Liojta betana machilaata intok ket Jesuhta, achai Liojta batatana au weyekamta bichak.⁵⁶ Junak aapo:

—Ake'em a' bicha. Teekau nee, ju'unakkiachisi machilaata bicha, intok ketchia juka' inim ito benasi yoem tuka'uta, Liojta batatana au weyekamta ne bicha —ti jiiak.

⁵⁷ Taa bempo tua ka a' jikkajibaeka, emo naka pattak, intok tua kusisi chaaeka intok si'ime au tenneka a' bwisek. ⁵⁸ Intok inime'e, junama'a bwe'u jo'arapo yeu a' nuk sajaka intok juname'e a' mamaa japtrek. Intok jume' junuen a' me'en'a betchi'bo aet nesaweme, inime'e, bem bepa tajo'oreka'um, senu ju'ubwa yo'otume, Saulo'oti teaka'utau am jo'ariakan. ⁵⁹ Intok junama'a ketun bempo'im a' mamaao, ju'u Teban teame Liojtau bicha nookak:

—In yo'owa Jesukrijto, in jiapsi nee em mampo a' su'u toja —ti jiiak.

⁶⁰ Chukula tonommea kikteka, intok kusisi chachaeka intok:

—Achais Lios, inika'a ka tu'ik bem ya'ari betchi'bo, ka aet am ya'uraa bittuane —ti jiiak. Inika'a teuwaasuka, muukuk.

8

Juka' Saulo' teamta, jume' Krijtota sualeme ka tu'isi bicha'po

¹ Ju'u intoko Saulo' teame, inika'a a' me'enaa'uta, junuen a' me'aakammak ean.

Jiba junae taewait naateka, jume' bwe'u jo'ara Jerusalen tea'po Krijtota sualeme, tua jikot bit japeak. Junama'a juname'e, jume' bwiaraa Jurea' tea'u bicha intok bwiaraa Samaaria' tea'u bicha yeu na'ikimtuk. Kia jume' Krijtota yeu pu'arim jiba junama'a Jerusalenpo tawkai. ² Junama'a waate, Liojta tua yo'ori ta'aame, inime'e juka' Tebanta ma'ak. Intok inime'e ae betchi'bo tua siokakai. ³ Junako junama'a ju'u Saulo' teame, jume' Krijtota sualemmeu suuan am lu'utabaekai. Intok ini'i, jo'araat weyen junuen jume' o'owim intok kia am jaamuchim tuk juni'i, yeu am wikeka intok junuen inime'e, yee e'etawa'u am bittuabaekai.

Jum Samaaria bwiaraa' tea'po, Krijtota nok lutu'uriata a' majtawaka'po

⁴ Taa junuen intok, jume' junama bwe'u jo'araapo Jerusalen tea'a betana yeu na'ikimtukame, inime'e bem kate'ut si'imekut Krijtota betana juka' nok lutu'uriata a' teuwaasakan. ⁵ Inime'e betana ju'u seenu, Jeriipe' teakai, bwiaraa Samaaria' tea'po, senu ili ka bwe'u jo'araau sika intok junama'a yoemrata, Krijtota betana yoemrata nok taitek. ⁶ Junama'a ju'u yoemra nau yaajan, intok si'ime, juka' aapo'ik Jiriipe' teamate ameu a' teuwaas'uta, a' mammateka a' jikkajan. Intok ketchia, inime'e, ka a joo tu machik machilaata a' jo'a'uta bichan. ⁷ Bwe'ituk junama'a juebenaka jume' bebeje'eri ka tu'i jiapsekame, inime'e junae betana tu'irean. Juname'e ka tu'i jiapsim intok, inime'e jikot emo bichammet, kusisi am chachaituaka amet yeu kateka am su'u tojan. Intok junama ketchia juebenaka, ka emo taka yekame intok ketchia wame'e wokpo lol'o'im tu'irean. ⁸ Inien weyeka san junama'a ili bwe'u jo'araatchi, aapo'ik ane'epo, junama yoemrata nasuk tua alleewan.

⁹ Taa junama'a ket, senu Simoo' teaka ama jo'aakan. Ini'i junen, che'a bat naataka junama'a ili jo'araapo, juka' ama yoemrata, ju'u ka tu'ik yee bai ta'aawamta a' ta'a'ue, suum watchisi machik joaka, intok au yo'ori teboka. ¹⁰ Junama'a, jume' che'a iilitchimpoo naateka, jume' ama che'a yo'owemtaka juni'i, si'ime, tua a' sualeka a' jikkajan. Intok inime'e:

—Ini'i o'ou a' joa'u, Liojta a jita joa'ue a' jooa —ti jiiian.

¹¹ Inika'a bempo a'sualen, bwe'ituk ini'i, binwatuk naateka, ka tu'ik yee bai ta'aawamtae, tua binwatuk naateka am bai ta'ariakan. ¹² Taa junak inime'e, bempo juka' Jiriipeta, Liojta teekau che'a yo'otaka a' kateka' betana lutu'uriata intok yo'owe Jesukrijtota lutu'uriapo, Liojta betana yeu pu'aritaka a'abo a' bittuarituka'po ameu a' teuwaawao, bempo a' mabetaka, Krijtota sualekai, o'owimtaka intok jaamuchimtaka chiktia, emo bato'owaa tebok. ¹³ Intok junama'a, jiba ju'u Simoo' teame juni'i a' sualeka intok ket bato'owaaawak. Intok aapo a' ea'po, Jiriipe' teamtamak naas wee taitek. Intok ini'i, waka'a, Liojta a jita joa' betchi'bo, tua ka a joo tu machik intok juka' machilaata joowamta bichakai, tua a' suum eiyaan.

¹⁴ Chukula intok, jume' Krijtota yeu pu'arim aman bwe'u jo'ara Jerusalenpo ane'um, bwiaraa Samaaria' tea'a betana joomem Liojta betana juka' nok lutu'uriata bem a' mabetaka a' sualeka'po ju'uneiyaaka, juka' Peota intok juka' Joanta junaman am bittuak.

¹⁵ Inime'e intok junak aman yajakai, junama'a Samaaria bwiaraapo Krijtota sualeme, junuen juka' Liojta tu'u jiapsita amet an betchi'bo, Liojtau bicha am nokriak. ¹⁶ Bwe'ituk inime'e betana kee jabe juka' Liojta tu'u jiapsita a' mabetan, inime'e wepulsi yo'owe

Jesukrijtota sualeka jiba bato'owaarim tukan.¹⁷ Junako ju'u Peeo intok ju'u Joan, inime'e Krijtota sualemnet mamteka intok junuen inime'e juka' Liojta tu'u jiapsita a' mabetakai.

¹⁸ Junako ju'u Simoon, junuen jume' Krijtota yeu pu'arim, inime'e inimmet mamteko juka' Liojta tu'u jiapsi juname'e a' mabetame bichakai, aapo tomita am makbaen,¹⁹ junammeu:

—Eme'e inika'a utte'ata enchim jipue'uta net ket a' autuane. Junuen junak jabetes juni'i, junaeit in mamteka'uta, junaka'a juka' Liojta tu'u jiapsita a' mabetne' betchi'bo —ti ameu jiiak.

²⁰ Junak intok ju'u Peeo iniau:

—Empo em tomimak ka tu'ikun bicha na'ikiatune. Bwe'ituk inien juka' Liojta yee mika'uta, tomie a jinutu ti em ea' betchi'bo —ti au jiiak—.²¹ Empo inile benaka item bo'o jooria'po, kia ili juni'i ka iniau lutu'uriak. Bwe'ituk empo, Liojta bichapo ka aamak eaka ka tu'isi jiapsa —ti jiiak—.²² Inien inika'a Liojta bichapo ka tu'ik em jiapsa'u betana emo temaika a' koptane. Intok inia betana Liojtau bicha emo nokriane, jumak juni'i inien em eaka'ut aapo enchi jikoine.²³ Bwe'ituk et ne mammate, inien ama butti jitat em kopte'u. Intok juka' ka tu'ik em joopea'uta, em ka a' su'u toja'u —ti au jiiak.

²⁴ Junako ju'u Simoon, Peotaimmeu:

—Eme'e, Liojtau bicha nee nokriane, junuen inika'a weemta enchim neu aune'eti jia'uta, ka junuen neu a' chupne' betchi'bo —ti ameu jiiak.

²⁵ Chukula bempo junama'a yo'owe Jesukrijtota betana bem ju'uneiyyaa'uta intok Liojta betana nok lutu'uriata junama'a teuwaasukai, bempo jume' Krijtota yeu pu'arim, junama'a bwiaaraa Samaaria' tea'po, juebena ili ka bwere jo'arammet, Krijtota betana juka' nok lutu'uriata a' teuwaasuka intok junak chukula, Jerusalemmeu nottek.

Ju'u Jeriipe intok ju'u, bwiaaraa Etiopia' tea'po joome

²⁶ Iniat chukula, Liojta betana senu ankeles, Jeriipe' teamtau:

—Inim yeu siaka, luula yejte'u bicha weene, ju'u bo'ot, inim Jerusalenpo naateka, jo'ara Kaasa' tea'u bicha bo'okamtatchi —ti au jiiak.

Ini'i junama'a ju'u bo'o, bweka pa'ariapo aman bo'okame.²⁷ Ini'i Jeriipe junuen junam bicha yeu siika. Intok bo'ot weyekai, seenuk, bwiaaraa Etiopia' tea'u jometau yepsak. Ini'i eunuuko tukan. Ini'i intok ketchia, yo'orapo yo'o tekiakan intok junama'a bwiaara Etiopia' tea'po, jamut taka junama'a che'a yo'o ya'ari, Kandaakij teamtau chapti, junaee yo'ota tomi ama jipu'uwamta a' suuatuawan. Intok ini'i, bwe'u jo'ara Jerusalenpo, junaman Liojta a' yo'ori betchi'bo, aman noilitukwan.²⁸ Ini'i o'ou, a' bwiaaraau bicha nottika weyen. Intok a' kaba'i karopo yej simeka intok ini'i, bat naataka Liojta betana ju'ueetuawaka, chukula yeu weenemta teuwaamta, Isa'iaj tuka'uta ji'osia ji'ojteim nok simen.²⁹ Junako ju'u Liojta tu'u jiapsi, Jeriipe' teamta:

—Junaee karopo weyemtau a' yebijne' betchi'bo, au rukte'e, junuen a' ju'ueetuak.

³⁰ Intok junak ju'u Jeriipe, buiteka lauti junau ruktekai, inika'a, Isa'iaj tuka'uta ji'osia ji'ojteim nokamta jikkajaka, intok:

—Jaisa empo ju'u em noka'ut ju'ueakea a' nooka ja'ani —ti a' temaek.

³¹ Ini'i yoeme intok:

—Kaachin nee aet ju'ueene, kaabeta senuk ju'ueamta nee a' tejwaaao —ti jiiak.

Intok junako, aamak ja'amuka aamak a' yej simne' betchi'bo au nookak.

³² Jum Liojta nok lutu'uria ji'ojteimplo a' noka'u inen ji'ojtei tukan:

Bwalata benasi nu'uwaka me'etuk.

Intok jiba juka' bwala aso'olaata,

Jume' a' boa'ume bichapo ka a' bwabwana'a benasi,

Aapo ket junuen ka au nokriak.

³³ Ka yo'oriwaka jiokot ya'atuk.

Intok aapo'ik aniaaka a' nokriame, kaabe tuk.

Tu'ik jiba joaka jiapsan, taa ka tu'ik joamta benasi ya'awak.

Intok jume' aapo'ik betana kateme a' yoemiam tunee'um kaabe tuneemta benasi machian.

Bwe'ituk aapo inim bwiapo a' jiapsa'po me'ewak.

³⁴ Ju'u yo'o ya'uraapo tekiakame, juka' Jeriipetau:

—Tua ne eu ujbwana, ju'u chukula yeu weenemta teuwaame, inim aapo au teuwaaj a'ani, oo senuk ta'abwik betana weyemta teuwaas, nee tejwaaane —ti au jiiak.

³⁵ Junako ju'u Jeriipe, jiba junama'a aapo'ik nok a'apo, junama'a ji'ojteita au teuwaataitek, intok aapo, Jesukrijtota betana juka' nok lutu'uriata au teuwaak.³⁶ Intok junako, bempo, bem kate'ut, senu ba'a maneka'po wa'am katekai, ju'u yo'o ya'uraapo tekiakame, Jeriipetau:

—Im ba'am. Jaisa nee ka a bato'owaatunee ja'ani —ti au jiiak.

³⁷ Ju'u Jeriipe intok junau:

—Empo chikti em jiapsie Krijtota suale'eteko, aa'ee bato'owaatu —ti au jiiak.

Juna'a o'ou intok:

—Yo'owe Jesukrijtota, Liojta betana a' yoemiari tuka'uta nee a' suale —ti au jiiak.

³⁸ Junako bempo, bem ama kate'uta karota kechaka, intok bempo nau junama'a ba'au ko'om sajak. Ju'u Jeriipe intok junama'a a' bato'owaak. ³⁹ Junako, bempo'im junama ba'apo yeu sajako, ju'u Liojta tu'u jiapsi, juka' Jeriipeta seej chukti junama'a omot bicha a' nuk siika. Ju'u intok yo'o ya'uraapo tekiakame, ka intok a' bichak. Taa ini'i tua alleaka bichau bicha bo'o joak. ⁴⁰ Ju'u Jeriipe intok, senu ili bwe'u jo'araa Asooto' tea'u yepsaka ju'unean. Intok junak aapo, junaman juebena ili jo'arammet weyeaka, senu jo'ara, Sesarea' tea'u a' yepsa'apo tajtia, Jesukrijtota nok lutu'uriata junama si'imekut teuwaas simen.

9

Saulo' teamta, Jesukrijtota sualeka'po

¹ Jiba junako, ju'u Saulo' teame, bichau bicha jume' Jesukrijtota sualeme am lu'utapeaka, jikot bem joowaka, watem su'a tune' betchi'bo ameu suuan. Jiba inia betchi'bo, ju'u te'opopo tekiakammeu che'a yo'o ya'aritau noitek, ² junau lutu'uriata jipu' betchi'bo, ji'osiata a'awakai, junuen junae, bwe'u jo'ara Lamajko' tea'u sikaa, jum juriom te'opompo, inime'e Krijtota nok lutu'uriata a' sualeka a' jikkajame ama jaiwaka, intok inime'e, o'owim intok kia am jaamuchim tuk juni'i, am bwiseka, bwe'u jo'ara Jerusalen tea'u am tojaka am eta'abaekai. ³ Taa junak aapo'ik bwe'u jo'ara Lamajko' tea'u jeela bo'ot ketun a' weyeo, seej chuktia teeka betana tachiria tua utte'aka aet ko'om taobiak. ⁴ Junako ini'i Saulo bwiau ko'om wechek. Intok junama'a, jiawaita:

—Saulo, Saulo, kat neu suua —ti au jiamta jikkajak.

⁵ Junak ju'u Saulo:

—Jabesa empo achai —ti au nattemaek.

Juna'a jiawai intok juchi:

—Ineponee juna'a ju'u Jesus, jiba ju'u em au sua'u, taa empo junuen aneka, empo'e emo jikot jooa, juka' boejta, kuta bwawik temuka, au ko'okosi a' jo'a benasia —ti au jiiak.

⁶ Junak ju'u Saulo, majairimmea au yoakai:

—In yo'owa, jitasa empo nee joo i'a —ti au nattemaek.

Ju'u Jesus intok:

—Kikteka, jum bwe'u jo'araau weene. Intok junaman empo tejwaatune, juka' em joonee'uta —ti au jiiak.

⁷ Jume' o'owim, waate Saulo' teamtamak kate'um tua womtilamtaka intok ama ja'abweka ka nookan. Bwe'ituk inime'e, junaka a'jiawaita jikkajan taa kaabeta bichakai. ⁸ Junako ju'u Saulo, chukula junama'a bo'opo kikteka taa ini'i puj remtekai, tua ka bichan. Junuen san jume' waate a' wik sakaka intok junaman bwe'u jo'araa Lamajko' tea'u a' nu'upak. ⁹ Junama'a intok aapo, junuen ka bichaka ama aaneak, ka ji'ibwaka intok ka ba'a je'ekai.

¹⁰ Junama'a Lamajko' tea'po senu Krijtota sualeme Ananiaj teame ama jo'aakan. Iniau ju'u yo'owe Jesukrijto, tenkupo benasi aapo'iku au yeu machiak intok iniau:

—Empo Ananias —ti au jiiak.

Aapo intok:

—Im ne aane in yo'owa —ti au jiiak.

¹¹ Junako ju'u yo'owe Jesukrijto iniau:

—Inim bwe'u jo'arapo, senu aet rejtiwame bo'opo, Lutula bo'oka ti ta'eewa'u empo weene. Junaman intok, senu Juuraj teamta jo'apo, Saulo' teaka, bwe'u jo'ara Tarso' tea'a betana jometa ama a' nattemaine. Bwe'ituk juna'a Liojtau bicha au nokria. ¹² Intok ini'i tenkupo benasia, seenuk yoemta, Ananiaj teamta a' kateka'u kibakeka intok aapo'ik juchi a' bitne' betchi'bo, aet mamteka a' nokriamta bittuawa —ti au jiiak.

¹³ Inika'a jikkajakai ju'u Ananias:

—In yo'owa, juebenaka inia o'outa betana intok jiba inika'a bwe'u jo'ara Jerusalenpo jume' enchi sualeme, unnaa ka tu'ik ameu a' ya'alatuka'uta neu a' etejolaa, ¹⁴ intok i'ani aapo jiba inim a'abo yebijlaa, te'opopo yo'owam betana ji'osiata weiyaakai, junuen si'ime jume' enchi sualeme, am bwiseka am weiyaa betchi'bo —ti jiiak.

¹⁵ Taa ju'u yo'owe Jesukrijto aapo'iku:

—Noolia aman weye. Bwe'ituk inika'a yoemta, inepo nee yeu a' pu'ari, junuen, wate tatta'abwi yoemratau intok inia yoemratau che'a yo'o ya'arimmeu intok ketchia, inim ju'u Ijra'el yoemratau, nee betana juka' nok lutu'uriata weyemta, ameu a' nokne' betchi'bo —ti

au jiiak—.¹⁶ Jiba ineponnee ket a' ju'uneiyaatuane, aapo'ik nemak eaka a' jiapsa' betchi'bo, aet juebenaku tua jiokot au a' bitnee'uta —ti au jiiak.

¹⁷ Junako ini'i Ananias junaman Saulo' teamta kateka'u kariu yepsak. Intok junaman au kibakekai, aet mamteka intok aapo:

—Krijtopo nemak weri Saulo, ju'u yo'owe Jesukrijto, aman bo'ot bina bicha em weye'ut eu au yeu machiakame, juchi a em bitne' betchi'bo, intok aapo'ik Liojta betana a' tu'u jiapsita et a' kibakne' betchi'bo, nee eu bittuari —ti au jiiak.

¹⁸ Junama'a aet mamtesuako, sephia' pusimpo, jitaa, kuchu kupem benaka ama ko'om yojtek. Intok junak sep bit taitek. Junak intok ini'i Saulo, junama su sep bato'owaawak.

¹⁹ Iniat chukula aapo, utte'ata bwij betchi'bo, juchi ji'ibwak. Intok junama'a aapo bwe'u jo'ara Lamajko' tea'po, jume' Krijtota sualemmak jiba ili jaiki ta'apo ama amemak taawak.

Ju'u Saulo, jum Lamajko' tea'po, Jesukrijtota betana juka' nok lutu'uriata teuwaa

²⁰ Junama sephia ju'u Saulo, jum juriom te'opommet ama anemmeu nok taitek. Intok Jesujiua tua lutu'uriapo Liojta betana a' yoemiari ti jaikai.²¹ Si'ime jume' junuen a' jikkajame, inime'e tua a' suum eiyaan. Bempo intok:

—Jaisa ka ini'i junaa' ja'ani, ju'u, jum bwe'u jo'ara Jerusalen tea'po, jume' Jesukrijtota yo'reme am lu'utabaeka ameu suame. Intok jaisa ka aapo junaa' ja'ani, inim a'abo jiba bempo'im am bwiseka, am nuk sika intok junuen junaman jume' te'opopo tekiakammeu yo'owemmeu am tojibaeka, inim yepsakame, ja'ani —ti jiiian.

²² Taa ju'u Saulo junama'a che'a bepa au ou bujtaka, Jesukrijtota betana juka' nok lutu'uriata a' teuwaan. Intok junuen juka' Jesujiua a' Krijtota tuka'po, machisi a' teuwaakai. Junuen jume' juriom jum Lamajko' tea'po jiapsame, a' teuwaauue am nok kokobakai.

Saulo, juriom betana ama yoek

²³ Junama'a chukula, juebena taewaim weyeo, jume' juriom nau eaka nau etejok, junuen juka' Saulo' teamta bem a' me'enee'u betana.²⁴ Taa aapo inika'a a' ju'uneiyaak. Jume' juriom, taewait intok tukaariat naa buusti, bempo junama'a bwe'u jo'arapo ama yeu katwa'ummeu, yeu a' wee bo'o bichan a' me'ebaekai.²⁵ Taa junako jume' a' majtim aamak Krijtota sualeme, bempo jitaa bwe'u warita benaku wikiammea, a' yechaka intok tukaapo junama'a bwe'u jo'ara konila mekka jikau teta korata feas, ko'om a' yechak. Intok inien aapo juname'e betana ama yo'eeek.

Saulo, bwe'u jo'ara Jerusalen tea'po aane

²⁶ Chukula ju'u Saulo, bwe'u jo'ara Jerusalen tea'u yepsakai, junama'a, jume' Krijtota sualemmu yebijbaen. Taa junama'a juname'e si'ime a' majjaen, bwe'ituk jumak ka lutu'uriapo Krijtota suale ti bem ea' betchi'bo.²⁷ Taa junuentaka juni'i, ju'u seenu, Bernabe' teame, inika'a aman ameu a' nu'upaka intok jume' Krijtota yeu pu'arimmeu junama'a a' ta'aatuaci. Juname'e junaka's Saulo' teamta bo'ot a' weye'ut yo'owe Jesukrijtota aapo'iku au yeu a' machiakau'ta, intok ket juka' yo'owe Jesukrijtota au nokaka'uta intok jiba aapo'ik Saulota jum bwe'u jo'ara Lamajko' tea'po, Krijtota betana weyemta, ka Jain eaka a' nokaka'u betana am etejoriak.²⁸ Junako ju'u Saulo junama'a Jerusalenpo taawak, intok jume' Krijtota sualemmak naas weyen.²⁹ Junama'a aapo, kaitat Jain eaka, Krijtota betana weyemta teuwaas simen. Junama'a juriomtaka, rieeko nokta nokammak tua etejokai. Taa inime'e a' me' betchi'bo nau ean.³⁰ Junak jume' Krijtota sualeme, inika'a ju'uneiyaaka, juka' Saulo' teamta, seno ju'ara Sesarea' tea'u bicha a' tojak. Intok junama'a, bwe'u jo'ara Tarso' tea'u a' bittuak.

³¹ Junuen junako, si'ime wame'e, bwiaraa Jurea' tea'po intok jum bwiaraa Kalilea' tea'po intok bwiaraa Samaaria' tea'po waet, jume' Krijtota sualeme, yanti elwame amet ayukan. Intok inime'e che'a juni'i yuma'isi Krijtota sualakan. Intok bempo, achai Liojta ee majjaen a' nok jikkajakai. Intok Liojta betana a' tu'u jiapsie aniaawaka, che'a juni'i bu'uuka Krijtota sualen.

Enej teamta au inne'etetuawaka'po

³² Junako ju'u Peeo junama'a jume' Krijtota sualeme, bem jo'aaka'ummeu am bichakai, junak ketchia aapo ili bwe'u jo'ara Liira' tea'u, Krijtota sualemmu noitek.³³ Junama'a aapo seenu, Enej ti teaka, woj naiki wasuktiapo ka au taka yekaka bo'okamtau yepsak.

³⁴ Junak intok Peeo iniau:

—Empo Eneas, yo'owe Jesukrijto enchi tu'utene. Yejte'e, juka' em jipetekta a' tu'ute'e —ti au jiiak.

Ju'u Enej teame intok sep yejtek.³⁵ Inika'a intok, si'ime jume' ama jo'ara Liira' tea'po intok ama ka mekka Saroon tea'po joomem, tu'ureakamta a' bichak. Intok inime'e junuen, bat naataka bem sualeka bem bo'o jooria'uta, su'u tojaka, intok Krijtota sualek.

Ju'u jamut Tabiita' teamta juchi jiabijteka'po

³⁶ Jiba juname'e taewaimmet, junak bwe'u jo'ara Joppe' tea'po, jamut, Tabiiita' teaka, Krijtota sualeme ama jo'aakan. Inime'e team, Maso jamut ti jiubaes. Ini'i jamut tu'ik joaka, intok jume' jiokot aneka jiapsame am aniaka jiapsan. ³⁷ Juname'e taewaimmet, ini'i Tabiiita' teame ko'okoi wecheka intok muukuk. Intok inika'a, chukula a' takaawa baksiwaka, karipo bepa juchi senu kari ya'ariu jikau tekri tuk. ³⁸ Ini'i jo'ara, Joppe' teame, Peota ama ane'u jo'ara Liira' tea'u ka mekkaekan. Intok junuen, junaman Krijtota sualeme, Peota ama ane'ut ju'neakai, watem wooim nau aman au bittuak, lauti, ka bo'o bichaka ama jo'ara Joppe' tea'u a' weene'po a' tejwaaneeme.

³⁹ Junako ju'u Peeo junamemak siika. Intok aapo'ik aman a' yepsako, junama'a kariu, junaka'a takaata bo'oka'u tojiwak. Intok junama'a si'ime jume' jaamut jokoptuim bwanaka au japek. Intok aapo'ik Peota, supem intok tajo'ota, junaka'a Tabiiita'atuka'uta, jiapsaka a' ya'arim, a' bittuak. ⁴⁰ Taa ju'u Peeo, junako, si'ime jume' ama aneme yeu kat saek. Intok tonommea kikteka, Liojtau bicha nookak. Junak intok junama'a ju'u mukiatau kuaktaka:

—Tabiita, yejte'e —ti au jiiak.

Junako aapo remtek. Intok junama'a Peota bichakai, yejtek. ⁴¹ Aapo ju'u Peeo, mampo a' bwiseka a' yechak. Junako jume' Krijtota sualemmeu intok jume' jaamut jokoptuimmeu chaakea, junama'a, jiapsamta ameu a' kechak. ⁴² Ini'i yeu sikame, junama'a bwe'u jo'ara Joppe' tea'po si'imekut ju'neiyatauk. Intok junama'a, tua juebenaka, yo'owe Jesukrijtota sualek. ⁴³ Ju'u Peeo junak, junama'bwe'u jo'ara Joppe' tea'po seenu, waka beam bwabwalkoteka, Simo' teamta jo'apo, ili jaiki ta'apo ama aamak taawak.

10

Ju'u Peeo intok ju'u Korneelio' teame

¹ Senu bwe'u jo'ara Sesarea' tea'po, o'ou Korneelio' teaka ama jo'aakan. Ini'i, senu batayoon sontaaom, inime'e Itaalianom ti ta'eewaka, junama'a aapo mamni taka sontaommeeu ya'uttukan. ² Ini'i Korneelio' teame san, si'ime jume' a' jo'aapo jo'aakammak, Liojta a' yo'ori ta'an. Intok si'imeku a' ee majjau ta'aaka jiapsan. Ketchia, aapo junama'a jume' juriong ania betchi'bo, tomita yu'in ameu bicha nana'ikian. Intok jiba wee'po Liojtau bicha nookan. ³ Junama'a sejtul ta'apo kupteo bicha, jumak bajim jia'apo, aapo Liojta betana jita bittuawak, junama'a aapo, Liojta betana ankelejta a' kateka'u, au kibakekamta machisi a' bichak. Juna'a intok:

—Korneelio —ti au jiiak.

⁴ Ini'i Korneelio, junaka'a ankelejta tua a' majjaeka a' bitchuka taawak. Junak intok aapo:
—Jitasa ini'i achai Lios —ti a' temaek.

Junako ju'u ankeles:

—Ju'u Lios, au bicha em yee nokrialaa'ut, junaet enchi jikkajilaa. Intok ketchia inim jume' jiokot eame, tu'ik em am ya'arialaa'u betana a' ju'neiyaa. ⁵ Junuen san, o'owim waatem, bwe'u jo'ara Joppe' tea'u, juka' seenuk Simo'oti teaka, ket Peommea ta'eewamta, aman am nu'u' betchi'bo aman am bittuane. ⁶ Juna'a, senu ale benasi Simo'oti teaka, beam bwabwarkoteme, tua bawe mayoau karekamta, a' jo'aapo aane.

⁷ Aapo junak, juka' ankelejta au nokakamta a' simsuko, ju'u Korneelio, a' jo'aapo a' sawe'um betana wooim yeu pu'ak, intok sontaota seenuk, ket Liojta yo'ori ta'aaka, aapo'ik yoem eiyaa'uta inime'e ama yeu am pu'ak. ⁸ Inimmeu aapo, si'imetra juka' a' bichaka'uta ameu a' teuwaak. Intok chukula aapo, bwe'u jo'ara Joppe' tea'u bicha am bittuak.

⁹ Yokoripao juname'e ketuni am bicha am bo'o joao su intok inime'e jaibu junaman bwe'u jo'ara Joppe' tea'u jeela am kateo su, junaman ju'u Peeo, junama' kariu jikau ja'amuk, junama'a jumak luula kateko, junaman jikat Liojtau bicha nokbaekai. ¹⁰ Aapo tua tebaureka intok jaibu ji'ibwabaen. Taa ketun a' ji'ibwa jooriawao su, tenkupo benasi jita bittuawak. ¹¹ Junama'a intok, aapo, teekata au etapolata benasi, intok juna'abo, bwe'u tosai tajo'orim benam, juname'e naikisi nape konila wikiaka suma'itaka, bwiau ko'om weyeme bichak. ¹² Junama'a bwe'u tajo'po wajija, si'ime ka nanau machika juapo jiapsaka naikim wokekame intok bakotchim intok wikitchim ama aukan. ¹³ Junako aapo, jiawaita au nokamta jikkajak:

—Kikte'e Peeo, em bwa'abae'uta me'aaka a' bwa'ane —ti jiamta.

¹⁴ Taa ju'u Peeo junako:

—E'e achai, inepo jakwoo juni'i inika'a jaiti maachik intok ka bwa'aa'eewamta nee ka a' bwa'alaa —ti a' yoopnak.

¹⁵ Juna'a jiawai junako juchi au nookak, intok ini'i:

—Waka'a Liojta betana tu'uteitaka a' tu'i'i'ti a' jia'uta, junaka'a empo ka a' jaitane —ti au jiiak.

¹⁶ Inika'a, aapo bajisi a' bichak. Junak intok juname'e bwe'u tajo'orim juchi wee'po teekau jikau siika. ¹⁷ Ketuni juka' Peota, juka' a' bittuawaka'ut ju'neeppeaka au a' waateo su, junama'a a' jo'aau yajak jume' Korneeliota betana aman bittuarim. Inime'e juka' Simoon teamta kari nattemaeka kate'um, junama'a aet yeu rejtiwa'po ja'abwakan. ¹⁸ Bempo junama'a chaaeka, ju'u senu Simoo Peeo' teamta junama'a jo'rapo katek ja'ani ti jiaka nattemaen. ¹⁹ Intok juka' Peota ketun ju'u a' bittuawaka'u a' waateo su, ju'u Liojta tu'u jiapsi:

—Yuu, baji o'owim a'abo enchi bitbok. ²⁰ Ko'om sikaa, ka jain eaka amemak weene. Bwe'ituk inepo nee eu am bittuari, ti a' eteuaka a'ju'neiyaatuak.

²¹ Junako ju'u Peeo, jum jume' Korneeliota betana katemmeu ko'om siika. Intok junammeu:

—Ineponee jun'a ju'u enchim jaiwa'u. Jaisa eme'e jiaka kaate —ti ameu jiiak.

²² Bempo aapo'ik:

—Ju'u sontaoa ya'ut, Korneeliot teamta betana tee kaate. Ini'i, tua tu'i yoeme intok Liojta majjau ta'aaka a'yo'ore. Intok inika'a ketchia si'ime jume' juriom tua a' euyaaka a'yo'ore. Inika'a, Liojta betana senu ankeles, a' jo'au em weene' betchi'bo, a'abo enchi nu'una' betchi'bo intok junuen aapo'ik em au teuwaanee'uta a' jikkajine' betchi'bo a'ju'neetuak —ti au jiiak.

²³ Junako ju'u Peeo, inime'e junama'a kariu, aamak am nunuk. Bempo intok junae tukaariat aamak ama taawak. Yokoriapo ju'u Peeo junamemak siika. Intok ketchia junama'a Joppe' tea'u, Krijtota sualeme betana waate aamak kaaten.

²⁴ Juchi yokoriapo bempo jum bwe'u jo'ara Sesarea' tea'u yajak. Junama'a ju'u Korneelio, aapo junama'a, wate a' wawaimmak intok jume' aapo'ik euyaaka ta'aa'um aman a' nunula'ummak jaibu a'bo'o bichan. ²⁵ Junako juka' Peota a'jo'au a' yepsako, ju'u Korneelio junama'a au yeu siika a' mabet betchi'bo. Intok ini'i, a'yo'oribaeka au tonommea kiktek.

²⁶ Taa ju'u Peeo a' kechak intok:

—Kikte'e, ineponee ket jiba ele benasi inim bwiapo yoeme —ti au jiiak.

²⁷ Intok aapo ketun au nokaka su, junama'a kariu kibakeka intok junama'a juebenaka ama nau yajilammeu yepsak. ²⁸ Junak intok ju'u Peeo junammeu:

—Eme'e jaibu ju'unea, seenuk juriyo yoemrata, Liojta junuen itom a' suale' betchi'bo ka itou a' lut'uria tuka'u, seenuk, ka ito benasi juriota ka aamak itom eenee'ut. Intok kia a' jo'aau juni'i, ka a itom noite'ut. Taa ju'u Lios, i'an nee a'ju'neiyaatuari, kaabeta, ino che'ewareka, jak wa'am in a' euyaanee'uta. ²⁹ Inia betchi'bo san, inepo, kia nee aman tejwaawakai jiba, yokoriapo sep nee a'abo siika. Junuen san eme'e nee tejwaanee jita betchi'bo enchim neu chaaeka'po —ti ameu jiiak.

³⁰ Junako ju'u Korneelio:

—I'an naiki taewaim weye beja, jumak jiba inaeko, jiba inim in jo'apo nee Liojta yo'ori betchi'bo, ka ji'ibwan intok nee kupte'u bichaa aapo'iku bicha jiba in noka'uta nee weetuan. Junama'a junak, seej chuktu senu o'ou, tua beojkok tajo'oreka, aapo neu au yeu machiak. ³¹ Juna'a intok: "Korneelio", ti neu jiiak. "Ju'u Lios, juka' aapo'iku bicha em noka'u, enchi aet jikkajilaa intok jume' jiokot eame, tu'ik em am ya'arialaa'uta a'ju'neiyaa. ³² Junuen san o'owim waatem, bwe'u jo'arau Joppe' tea'u, juka' seenuk, Simo'oti teaka, ket Peommee ta'ewamta aman nu'neeme aman am bittuane. Ini'i ket, senu ale benasi Simo'oti teaka, beam bwabwalkoteme, tua bawe mayoau karekamta, a'jo'aapo aane. Juna'a, a' yepsaka, emak etejone", ti neu jiiak. ³³ Junuen san inepo ne, ka bo'o bichaka, nee enchi aman jariu tebok. Intok empoo tu'isi'ee aulaa i'an a'abo sika inim anekai. I'an si'ime te itepo inim Liojta bichapao nau aane. Intok itepo, si'imeta waka'a achai Liojta betana em itou teuwaa i'awaa'uta, itepo a' jikkajibae —ti jiiak.

Jum Korneeliota jo'apo, Peota teuwaaka'u

³⁴ Junako ju'u Peeo, junama'a nok taitek intok aapo:

—I'an nee tu'isi ju'unea, juka' Liojta, kaabeta yeu be'aaka, si'imem jume' inim aniaipo japsame, nanancha a' eiyaa'po —ti jiiak—. ³⁵ Ala aapo, inim bwiapo, jitaa yoemrata betana juni'i, si'imem wame'e a' ee majjaeka a' yo'oreme, intok juka' tu'ik joaka jiapsame, aapo'ik betana am yoemiarimtune' betchi'bo a am mabeta. ³⁶ Ju'u Lios, wame'e Ijra'el tuka'utat yeu katriam a'yoemian, Liojta mak emo nau tu'utewamta betana juka' lut'uuriata inimmeu a' teuwaak, Jesukrijtota, juka' si'imeku che'a yo'otaka jiapsamta ameu a' bittuakai. ³⁷ Eme'e tu'isi ju'unea, ju'u Jurea bwiaaraapo si'ime jum bwiaara Kalilea' tea'po naateka, chukula juka' Joan yee babatoowamta yee a' majtaka intok aapo'ik yee bato'owaaka naateka, juka' ama yeu sikamta. ³⁸ Ketchia juka' Liojta, Jesus, jo'ara Nasaret tea'po jometa, aapo'ik betana a' tu'u jiapsie, si'imeku utte'ata aet autuaka, intok junuen, tu'ik jiba joaka a'jiapsa'po intok aapo'ik si'imem wame'e bebejerita betana jiokot emo bittuawame, junae betana

aapo'ik am tu'uteka'uta, eme'e a' ju'uneiyyaa. Aapo inika'a si'imeta jooan, achai Liojta aamak tuka' betchi'bo.³⁹ Jiba itepo, tee si'imeta juka' Jesuhta, aapo'ik jum bwiaraa Jurea' tea'po inim si'imekut, intok ket jum bwe'u jo'ara Jerusalen tea'po, juka' a' yaaka'uta, a' bitlataka, tee a' teuwaa. Juna'a, chukula kuuset popontaka, me'etuk.⁴⁰ Taa ju'u Lios, baji taewaita weyeka a' me'etuko, kokkoarim nasuk a' jiabijtetuak. Intok aet chukula, ket jiba aapo'ik itou au yeu a' machiatuak.⁴¹ Junama'a, ka si'imemmeu au yeu machiak, taa ala itou jiba au yeu machiakai. Itou, itepo jume' bat naataka aapo'ik Liojta aapo'ik betana juka' nok lutu'uriata itom a' teuwaane' betchi'bo yeu a' pu'arimmeu, itepo tee chukula mukiataka intok kokkoarim nasuk juchi a' jiabijtesuko, aapo'ik jiapsamtamak te ji'bwak intok pa'asi ba'awata tee je'eka.⁴² Intok jiba aapo, inim ju'u yoemratau itom a' majtane' betchi'bo, intok ketchia, achai Liojta jiba aapo'ik Jesuhta jume' inim jiapsammeu intok kia jume' kokkoarimmeu juni'i, aapo'ik si'imem a' ya'uraa bittuane' betchi'bo ameu a' yo'o ya'ariaka'u betana inika'a itom a' lutu'uriatene' betchi'bo, itom aet sawek.⁴³ Ketchia, bat naataka jaibu si'ime wame'e Liojta betana ju'neetuawaka, chukula yeu weenemta nokame, juname'e Jesuhta betana jaibu a' teuwaalatukan, bempo, si'ime wame'e a' sualeme, aapo'ik am ya'ariala'u betchi'bo, bem ka tu'uwa ya'arimmet a am jiokoitu'ti jiakai.

Jume' kajuriomtaka, Liojta tu'ujiapsita mabetakame

⁴⁴ Ketun juka' Peeota ameu a' nokao su, junako junama'a si'ime jume' aapo'ik Liojta betana lutu'uriata ameu a' noka'uta a' jikkajammeu, ju'u Liojta tu'u jiapsi, ju'unakkiachisi ameu yumaka, bempo'immek kiimuk.⁴⁵ Jume' intoko juriom Krijtota sualeka, Peotamak aman rejte'um, inime'e, wame'e kajuriomtaka, ta'abwi yoemra, ketchia junuen juka' Liojta tu'u jiapsi amet ane'um am bichakai, tua am suum eiyaa.⁴⁶ Bwe'ituk bempo, juname'e, tatta'abwi, ka bem noki am nokame jikkajak. Intok Liojtau bicha bem a' bai sae'uta intok bem allea'uta teuwaame jikkajak.⁴⁷ Junak intok ju'u Peeo:

—Inime'e inien, jiba juka' Liojta tu'ujiapsi, itom a' mabetakame a' benasi a' mabetlamtukai, jaibu am bato'owaatune'u ameu lutu'uria —ti jiiak.

⁴⁸ Intok junak aapo, juname'e, a' sualeka intok yo'owe Jesukrijtota betana lutu'uriaka, bem bato'owaatune' betchi'bo amet nesawek. Chukula bempo, juka' Peota junama'a ili jaiki ta'apo juni'i, amemak a' tawane' betchi'bo au nookak.

11

Peota, jum Jerusalenpo, jume' Krijtota sualemmeu a' lutu'uria yaaka'po

¹ Wame'e Krijtota yeu pu'arim, intok jume' wate Krijtota sualeme, bwiaraa Jurea' tea'po joomeem, bempo, jume' wate yoemra, ka juriom ket Liojta betana juka' nok lutu'uriata a' mabetakame a' sualeka'uta a' ju'uneiyyaa.² Intok junako, juka' Peota, jum bwe'u jo'ara Jerusalen tea'u a' notteko, junama'a jume' jurio yoemrata, jume' Krijtota sualeme, inime'e a' beje'eka nok japtek.³ Inime'e junak:

—Jaisa eaka empo, jume' ka jurio yoemmemmeu sikaa, amemak aneka intok empo ket amemak ji'bwak —ti au jiiak.

⁴ Junak ju'u Peeo, bempo'im, juka' au yeu sikamta, si'imeta teuwaak. Intok aapo:

⁵ —Bwe'u jo'ara Joppe' tea'po nee aanen. Intok junama'a, Liojtau bicha inepo nokakai, Liojta betana machilaata nee bittuawak. Junama'a inepo, jitaa, tua bwe'u tajo'orim benaka, inime'e naikisi nape konila wikiaka, bwiua neu ko'om weyeme nee bichak.⁶ Junak junama'a wajiwaa jita ama ayuka'ut ju'neebaeka, tu'isi a' bichakai, junama'a, juyapo jiapsaka, naikim wowokekame intok bakotchim intok kia wikitichim inepo ama bichak.⁷ Intok junama'a jiawaita: "Kikte'e Peeo, em bwa'abae'uta me'aaka a' bwa'anee", ti neu jiamta ne jikkajak.⁸ Taa inepo intok: "E'e achai. Bwe'ituk inepo, jakwoo juni'i nee inile benak ka bwa'a'ewemata nee ka a' bwa'alaa", ti nee au jiiak.⁹ Junak intok juna'a jiawai teeka betana juchi wee'po: "Juka' Liojta betana tu'uteitaka a' tu'iiti a' jia'uta, junaka'a empo ka a' jaitane", ti nee jiiak.¹⁰ Junaka weemta bajisi inepo nee a' bittuawak. Intok iniat chukula juna'a si'ime juchi teekau jikau siika.¹¹ Jiba junama lautipo, waate bajika junama jo'ara in kateka'po neu yajak, senu bwe'u jo'ara, Sesarea' tea'a betana nee jaiwaka ama yajak.¹² Junak intok junaman ju'u Liojta tu'u jiapsi, junam bicha ka Jain eaka in amemak weene' betchi'bo, junuen nee ju'neetuawaka. Ketchia, jiba inime'e itomak Krijtota sualeme, juriomtakai junaman nemak sajak. Junaman itepo si'ime junaka'a senu yoemta jo'apo yajak.¹³ Juna'a intok jiba jum a'jo'aapo, senu ankelejta au weyeka, inika'a: "O'owim waatem, bwe'u jo'ara Joppe' tea'u, juname'e, senu Simoo Peo' teamta aman nu'neeeme aman bittuane.¹⁴ Juna'a intok enchi etejoriiane, junuen enchi intok kia si'ime jume' emak jo'aakame enchim jinne'uim tunee'uta, enchi tejwaane", ti au jiamta, a' bichaka'uta, itom etejoriakai.¹⁵ Junako junama'a nee am majtaka ameu nok taiteka, ju'u Liojta tu'u jiapsi

ju'unakkiachisi ameu yumaka, amet kiimuk, jiba bat naataka itou yumaka itot a' kimuka'a benasia. ¹⁶ Junako inepo, bat naataka juka' yo'owe Jesukrijtota aapo'ik: "Lutu'uria ala, juka' Joan tuka'uta, ba'ammea yee a' bato'owaasuka'u. Taa eme'e, Liojta betana a' tu'u jiapsi emot kimuka, eme'e junae bato'owaim benane", ti a' jiaka'u ne wawaatek. ¹⁷ Junuen, ju'u Lios, bempo'im ket jiba ito benasia itom jume' yo'owe Jesukrijtota sualeme, juka' itot a' autuarita, juname'e ket aapo amet a' autuarikai, inepo tua nee ka ino ama yuma'alek, aapo'ik Liojta betana weyemta in a' beje'eka annee'u —ti ameu jiiak ju' Pooo.

¹⁸ Junako, chukula jume' bwe'u jo'ara Jerusalen tea'po, Krijtota sualeme inika'a teuwaawakamta a' jikkajisukai, bempo, kaita intok a' beje'eka nookak. Intok inime'e, alleaka Liojta bem a' yo'oree'uta teuwaan, intok:

—Lutu'uria, ju'u Lios i'an ket juka' tatta'abwi intok ka jurio yoemrata, juname'e, juka' ka tu'ik a' koptaka intok junuen juka' jiba yuu jiapsiwamta bem a' bitne' betchi'bo, inika'a am ya'aria i'aka, ametana a' waata —ti jiakai.

Bwe'u jo'ara Antioikia' tea'po, waate, kajuriomtaka, Krijtota sual taite

¹⁹ Juka' Teban teamta a' me'ewako, junama'a ket jume' waate Krijtota sualeme, jiokot bitwaka ameu suawan. Intok junama'a waate, utte'apo,mekka bicha, bwiaraa Peniisia' tea'u tajtia intok Chipre' tea'u bicha intok Antioikia' tea'u tajtia na'ikimtukai. Junaman bempo, Krijtota betana juka' bemela nok lutu'uriata, ju'u jurio yoemrata jiba a' teuwaan, taa kia jume' ka juriommeu ka a' teuwaakai. ²⁰ Taa waate Krijtota sualeme, bwiaraa Chipre' tea'po intok Sireene' tea'po joomem, inime'e aman bwe'u jo'ara Antioikia' tea'u yajak. Bempo junaman ket jume' ka juriommeu, yo'owe Jesukrijtota betana juka' bemela nok lutu'uriata ameu nookak. ²¹ Inime'e, ju'u yo'owe Jesukrijto, bem joa'ut amemak tuka am anian. Intok junuen, junama'a, tua juebenaka, bat naataka juka' bem sualeka bem au joiwala'uta, a' koptaka intok yo'owe Jesukrijtota sualek.

²² Chukula junaka jume' bwe'u jo'ara Jerusalen tea'po, Krijtota sualeme, junama yeu sikamta a' ju'uneiyaakai, junama'a bempo juka' Bernabee' teamta junaman bwe'u jo'ara Antioikia' tea'u bicha a' bittuak. ²³ Ju'u Bernabee' teame junaman yepsakai, junama'a jume' Krijtota sualeme, juka' Liojta betana tu'ik ame nasuk a' auka'uta a' mammatekai, aapo tua alleak. Intok aapo junama'a, si'imem wepulsi, tua junen jiaka, bichau bicha yo'owe Jesukrijtota bem sualnee'u betana ameu nookak.

²⁴ Bwe'ituk ini'i Bernabee' teame, tua tu'u yoemtukan, intok Liojta tu'u jiapsie yuma'isi aniaiwakai intok a' jo'at Liojtat yoem ean. Intok junuen aapo'ik betchi'bo tua juebenaka Krijtota susualeka a' mabetak.

²⁵ Iniat chukula ju'u Bernabee' teame, bwe'u jo'ara Tarso' tea'u bicha siika, junaman juka' Saulo' teamta jariubaekai. Intok junaman aapo a' teakai, inika'a, bwe'u jo'ara Antioikia' tea'u bicha aamak a' nunuk. ²⁶ Intok junama'a bempo, jume' ama Krijtota sualemmak, wasukiapo ama amemak taawak. Junama'a tua juebenam juka' Liojta nok lutu'uriata am majtakai. Jiba jum bwe'u jo'ara Antioikia' tea'po junen, junama'a tua bat jume' Krijtota sualeme, krijtiaanom ti ta'ee japeak.

²⁷ Jiba juname'e taewaimmetchi junak, waate jume' Liojta betana ju'neetuawaka, chukula yeu weenemta tetteuwaame, inime'e, bwe'u jo'ara Jerusalen tea'a betana, aman bwe'u jo'ara Antioikia' tea'u yajak. ²⁸ Inime'e betana seenu, Aakapo' teakai, ini'i, jume' Krijtota sualeme nasuk kikteka intok Liojta tu'u jiapsi betana aniaiwaka a' ju'neetuawakai, junama'a bwiaraapo si'imekut tua tebaatunee'uta a' teuwaak. Ini'i weeme, Kaaurio' teamta junama'a aapo'ik che'a yo'o ya'atuko taewaimmet tua junuen chupuk. ²⁹ Junak san, jume'e, bwe'u jo'ara Antioikia' tea'po, Krijtota sualeme, bempo, bem ama yuma'alaapo aman, junaman bwiaraa Jurea' tea'u, Krijtota sualeme ania betchi'bo, jita junammeu a' bittuubaeka nau eak. ³⁰ Junuen bempo aayuk. Intok bempo, junaka'a bem nau tojaka'uta, junaman Jurea bwiaraa' tea'u, Krijtota sualemmu yo'o ya'arimmeu, juka' Bernabee' teamta intok Saulo' teamta, bempo'immak ameu a' bittuakai.

12

Jakoobo' teamta me'ewaka'po intok Peota eta'awaka'po

¹ Junako, jiba juname'e taewaimmet, ju'u Eroorej ti teaka, junama yoemratau che'a yo'o ya'ari, aapo junama'a jume' Krijtota sualeme betana, watem ka tu'isi am bit taitek. ² Junak juka' Jakoobo' teamta, Joan teamtamak werik, tebe kuchi'immea a' me'e tebok. ³ Intok inika'a aapo'ik yaaka'uta, jume' juriom a' tu'urekame am bichakai, aapo juka' Peota ket a' bwij tebok. Ini'i yeu sikame, jume' paanim ka reberuakame bwa'awaa taewaimmet yeu siika. ⁴ Juka' Peota bwijsukai, chukula a' eta'atebok. Intok junama'a, sontaaom, naikisi nanaikika nau a' suuatuawan. Junuen, Liojta yo'ori betchi'bo, paanim ka reberuakame bwa'awaka a' pajkosuako, si'ime junama'a ju'u jurio yoemrata bichapo yeu a' tojaka a'

me'ebaeka ean.⁵ Junuen san, ju'u Peeo junama'a a' eta'ipo katekan, ini'i tu'isi suuawakai. Taa jume' Krijtota nau sualeme, bempo tua junen jiaka, jiba Liojtau bicha a' nokria sakan.

Ju'u Lios, juka' Peota jum a' eta'ipo ama a' yo'eetuak

⁶ Jiba junae tukaariatchi, aapo'ik yokoriapo juka' yo'o ya'ari Eroorej teamta junama'a jurio yoemratau yeu a' tojineeo, ju'u Peeo, junama'a wooi sonataaoom a' suuamee nasuk bichapo wooi sis'iwook wikiammea sum'a itaka kochen. Waate jume' sonataaoom intok junama'a yee e'etawa'po pueetapo ama aneka a' suuan.⁷ Seej chukti intok, achai Liojta betana senu ankeles ama yepsak. Intok junama'a yee e'etawa'po si'imekut taobiakai. Ini'i ankeles intok, juka' Peota sana'po aet mamteka a' busak. Intok iniau:

—Lauti yejte'e —ti au jiiak.

Junako jume' sis'iwook wikiam, mampo ammea a' sum'a im, ko'om wattek.⁸ Junak intok ju'u ankeles:

—Tu'isi'ee tajo'oteka intok bochampo wokte'e —ti au jiiak.

Junako juka' Peota junuen auko, ju'u ankeles:

—Bepa em tajo'oreka'um et tekaka, nemak weye —ti au jiiak.

⁹ Ju'u Peeo junuen junae ankelejtat cha'aka yeu siika. Junuen juka' ankelejtat aamak ane'uta, a' lulu'uriatuka'ut oo ka a' lulu'uriatuka'ut tua ka ju'neakai, ala, junae betana, aapo, Liojta betana jitaa au bittuawa'ati eakai.¹⁰ Taa junuen bempo junama'a jume' a' suuatuawaka che'a bat ja'abwekammet wa'am sajaka, chukula intok juchi waate, inime'e bepat ja'abwekammet wa'am sajaka, intok bempo'im pa'akun yeu kat betchi'bo, sis'iwookie ya'ariu am yajako, ini'i, aapola au etapok. Junama'a bempo yeu sajak, juchi senu bo'ou katekai, ju'u ankeles junama'a a' to'o siika.¹¹ Junak ju'u Peeo, ju'ne'eaka intok aapo:

—I'an nee ju'unea, ka jita ta'abwika, tua a' lulu'uriatuka'u, ju'u achai Lios a' ankelwata neu bittuak junuen Eroorejta intok si'imetra juka'a, jume' juriom neu ya'abae'u betana, nee jinne'uk —ti eak.

¹² Junau ketun waateka su, ju'u Peeo, Maria' teamta, Joan Maekoj teamta ae jo'au bicha siika. Junaman jo'arapo intok, juebenaka Liojtau bicha aapo'ik nokriaka ama aanen. ¹³ Junak intok, junama korau pueetata a' ponao, senu usi jamut, Roore' teaka, a' jabetuka'po a' bitbaeka yeu siika.¹⁴ Taa i'i, aapo juka' Peota a' jiawa ta'aakai, ka pueetata a' etaporiak, ala aapo, tua alleaka, wajiwu bicha wantek, juka' Peota ama weeka'uta, jume' watem tejwaabaekai.¹⁵ Junak intok bempo:

—Kia beja ee nooka —ti au jiiak.

Taa aapo tua a' lulu'uria'ati jian. Taa junuentaka juni'i, bempo naa buusti:

—Ka aapo juna'a, ju'u a' suuamee a' ankelejwa ama weama —ti jiiak.

¹⁶ Ju'u Peeo intok junama weyeka, jiba ameu a' poonan. Intok junako, bempo beja pueetata etapokai, intok junama'a a' bichaka, tua womtek.¹⁷ Taa aapo, am yaatine' betchi'bo, maammea am tejwaak, intok aapo, bempo'im, juka' achai Liojta jum yee e'etawa'po yeu a' nuk sika'uta am etejoriak. Intok aapo bempo'immeu:

—Inika'a eme'e, ju'u Jakoobo' teamtau intok jume' waate Krijtota sualemmeu a' etejone —ti jiiak.

Junak intok aapo, junama'a omot bichaa siika.

¹⁸ Junama'a yokoriapo jume' sonataaoom nasuk, kaachin an machiwaka emo bwee weiyaaawan. Bwe'ituk inime'e, Peota jachin yeu a' sika'ut ka ju'nean.¹⁹ Ju'u yo'o ya'ari Eroorej teame a' jariu tebok intok junuen, chukula ka a' teakai, jume' sonataaoom a' sua'ummeu chaaeka, am tetemaisuk. Juname'e intok, kaita a jiawitakai, aapo amet nesawak bem su'atune' betchi'bo. Chukula ju'u Eroores, jum Jurea bwiaarapo yeu sikaa, intok omot bwe'u jo'ara Sesarea' tea'u jo'atek.

Eroorej teamta jaisa mukuka'po

²⁰ Ju'u Eroores, ju'u yoemra, bwere jo'aram Tiilo' tea'po intok Siroon tea'po jomemmak ka allean. Taa bempo junau noiti betchi'bo, emo nau tu'utek. Inime'e intok, inika'a che'a yo'o ya'aritau chapti weyeka tektila a' jooriamta, Blajto' teamta, autu'nokaka, amemak a' eetuak. Intok bempo, jiba aapo'ik au noktuaka, bemo'im nasuk nau eewamta a'awak. Bwe'ituk ini'i yoemrata, si'imetra bem bwa'ee'uta, junae yo'o ya'ata, a' bwiaraa betana a' mabetan.²¹ Ju'u Eroores, bempo'im, taewaita aman au bem yajinee'uta am tejwaak. Intok junaka'a taewaita yumako, aapo, junama'a, tajo'ori, che'a yo'o ya'arim sawa'po kobateka intok junama'a yoemrata bichapo, yo'o ya'arim jojoye'ut jikat yejtek. Intok aapo junama'a yo'o nokie ujyoisi ameu nookak.²² Junako juna'a yoemra, ama a' jikkajame:

—Ini'i nokame, ka kia beja yoeme, ala lios ini'i —ti chaae japek.

²³Jiba junama'a lautipo, achai Liojta betana senu ankeles, a' ko'okoi wettuak, aapo'ik junuen au a' yo'ori teboka' betchi'bo, aapo Liojta yo'ori'eaka su. Intok chukula aapo, junae, bwichia bwa'ataka muukuk.

²⁴Taa Liojta betana ju'u a' nok lutu'uriawa, che'a juni'i sualwan, intok si'imekut weyeka teuwaawan.

²⁵Junako chukula, ju'u Bernabee intok ju'u Saulo'teame junaman bwe'u jo'ara Jerusalen tea'po, bem tekil chupakai, junama'a juka' Joan Maekoj teamta amemak weiyaaka, bwe'u jo'araa Antiokia' tea'u bicha nottek.

13

Ju'u Bernabee intok ju'u Saulo'teame, Liojta betana bem tekil makri a' naatek

¹Jum bwe'u jo'ara Antiokia' tea'po, Krijtota sualeme nasuk jum bem te'opopo, jume' Liojta betana ju'neetuawaka noktuawame intok jume' a yee majtame ama aanen. Bempo intok inime'em tukan: ju'u Bernabee' teame intok ju'u Simeon teame, ini'i ket Nekrommea ta'eewame. Intok ju'u Luusio' teame, bwiaraa Sireene' tea'po joome. Intok ju'u Manaen teame, ini'i junen, bwiaara Kalilea' tea'po yo'o ya'ari Eroorej teamtamak nau yo'oturiari tukan. Intok ju'u Saulo' teame. ²Inime'e junak junama'a, Liojta yo'ori betchi'bo ka ji'ibwalamtakai, nau am anekai, Liojta am yo'oreeo, ju'u Liojta tu'u jiapsi:

—Juka' Bernabee' teamta intok juka' Saulo' teamta, tekil in ameu yeu a' pu'ariu am ja'abwane —ti am ju'neetuak.

³Junak chukula intok bempo junuen ka ji'ibwaka Liojta yo'oreka intok au bicha nok-sukai, jume' waate, Liojta amemak tune' betchi'bo bempo'immet mamteka, am saka'atuak.

Jume' Bernabeetaim, jum bwiaraa Chipre' tea'po nok saka

⁴Chukula bempo, ju'u Liojta tu'u jiapsie ju'neetuawakai, ju'u Bernabee intok ju'u Saulo, bempo, bwe'u jo'ara Seleusia' tea'u bicha sajak. Intok jiba junama'a, bempo, senu bwiaraa, bawepo yeu bo'oka, Chipre' tea'u bicha bawet bo'o joo betchi'bo, bwe'u kuta kanoau ja'amuk. ⁵Bempo junaman, tua bawe mayoau senu bwe'u jo'ara, aman bwiau yeu yaajjiwa'u, Salamina' tea'u yajak. Junama bempo, jum juriom te'opommet kateka, Liojta betana juka' bemela nok lutu'uriata yee majtan. Ju'u Joan ket inime'e aniaka amemak weaman. ⁶Junama'a bwiaraa bawew yeu bo'oka'po si'imekut sajaka intok, chukula bwe'u jo'ara Pappo' tea'u yejak. Junama'a intok, senu juri, BarJesu teamta ama ta'aak. In'i jitaa ka tu'ik ta'aaka yee sisibowamta bo'o joorian. Intok yee bai tatta'aan, aapo, Liojta betana weyeka au noka'ati jiakai. ⁷In'i yee bai tatta'aame, junaman bwiaarapo ju'u kobanaao, Serjio Paulo' teaka, ini'i tua koba suawakai, iniamak au chaya'iakan. Ju'u kobanaao, ju'u Bernabee intok ju'u Saulo' teamtau, ameu chai tebok bwe'ituk in'i, aapo, Liojta betana juka' nok lutu'uriata jikkajibaekai. ⁸Taa ju'u yee sisibome, ini'i ket Elimajai ti ta'eewame, bempo' im beje'en, juka' junama kobanaaoa, juka' Liojta betana nok lutu'uriata Bernabeeta intok Saulota bem majta'uta, ka a' sualne' betchi'bo au a' jaiwakai. ⁹Junak ju'u Saulo, ini'i ket, Paplo ti ta'eewame, Liojta tu'u jiapsie yuma'isi aniawakai, tua a' bitchukai, ¹⁰intok junau:

—Yee bai tatta'aara, tua ka tu'i yoeme, bebeje'erita betana weyeka yoeme, intok si'imeta juka' tu'ika weyeka ta'eewamta, beje'eka aneme. Jaisaaka empo juka' Liojta betana weyeka nok lutu'uriata ka a' sual i'aka a' beje'eka aane —ti au jiiak—. ¹¹Ju'u achai Lios, junuen i'an jikot enchi tawaane. Ka bichaka empo tawane. Intok binwaa empo ta'ata ka bitne —ti au jiiak.

Junama'a sepia ini'i, tua ka machik benaka au yumaka, ka bichaka taawak. Intok aapo junak, senuk mampo a' bwiseka a' weiyaaneemta jariu taitek bwe'ituk ka bichan. ¹²Junako ju'u kobanaao, junama'a juka' ama yeu sikamta bichakai, ini'i, Krijtota betana weyemta sualek. Aapo, juka' yo'owe Jesukrijtota betana nok lutu'uriata a' yo'oreka, tua a' suum eiyaaakai.

Ju'u Paplo intok ju'u Bernabee, jum bwiaraa Pisiiria' tea'po senu bwe'u jo'ara Antiokia' tea'po aane

¹³Ju'u Paplo intok jume' aamak rejteme, inime'e jum junama'a jo'ara Pappo'oti teaka'po, bawet naa buusti bo'joobaeka, senu bwe'u kuta kanoau ja'amuka intok junama'a, bwiaraa Pampiliia' tea'u, senu bwe'u jo'ara Perke' tea'u yeu yajak. Taa ju'u Joan Maekoj teame junama'a am to'o sika intok juchi bwe'u jo'ara Jerusalen tea'u bicha nottek. ¹⁴Chukula bempo junama'a jo'ara Perke' tea'po yeu sajaka, omot senu bwiaara Pisiiria' tea'u, bwe'u jo'ara Antiokia' tea'u bicha yajak. Junaman bempo yajakai, senu aet yum jo'e ta'apo, bempo senu juriom te'opou yajaka junama'a jootek. ¹⁵Junako, chukula Moiseej tuka'uta betana jume' nesauri ji'ojeim intok jume' Liojta betana ju'neetuawaka, chukula

yeu weenemta tetteuwaa'um ji'ojteim, inime'e am noksuko, aet chukula, jume' junama'a te'opopo yo'otaka ama tekiakame, bempo'im tejwaa tebok:

—Itomak werim, eme'e, jume' inim aneme betchi'bo, nokta tu'ikut yee'aniamta a' weiya'ateko, baa eme'e a' teuwaane —ti ameu jiiakai.

¹⁶ Junako ju'u Paplo, kikteka intok am yaateka a' jikkajine' betchi'bo maammea ameu nokaka, junak aapo nok taiteka:

—Eme'e, Ijra'el yoemra, intok eme'e jume' Liojat jiapsek a' yo'ori ta'aame, nee jikkajine —ti ameu jiiak. ¹⁷ Ju'u inim Ijra'el yoemratau Lios, junako che'a bat taewaimmet, aapo'ik betana yoemiam benasi bem ta'een'a betchi'bo au bicha yeu am pu'ak. Intok aapo, juname'e, jum bwiaraa Eijipto' tea'po, ka ama jomemtaka juni'i, ketun ama am jaipsao, tua am eiyaa teboka, bwe'u yoemrasi am yaak. Intok chukula jiba aapo, tua a jita a' joa'ue, junama bwiaarapo yeu am nuk siika. ¹⁸ Ju'u Lios, amanmekka bwe'u se'e pa'ariau, ka amma'ali bem jaipsa'ut, junak woi takas wasuktiamempo tajtia, si'imeku amemak tu'u'ansuk. ¹⁹ Intok ju'u Lios, aapo jum bwiaara Kanaan tea'po, woo busani ka nanau machi yoemrata, bempo'im aniaaka, am koobak. Junuen juname'e yoemram, bem bwiawa, bempo'immeu a' tawane' betchi'bo. ²⁰ Iniat chukula, ket jumak naiki siento ama woi taka intok ama woj mamni wasuktiamempo tajtia, aapo ju'u Lios, bempo'im jume' yo'oraapo, yee nau tu'ute betchi'bo, junaka'a tekiakame ameu yeu pupu'aka am kuaktan. Chukula si'imemmet cha'aka, juka' Liojta betana ju'neetuawaka, chukula yeu weenemta tetteuwaame, Samuel tuka'uta taewaimmeu tajtia. ²¹ Junako bempo, senuk, bempo'im betana che'a bepa ameu yo'otaka yeu pu'atuneenta a'awak. Junak intok ju'u Lios, woi takas wasuktiammeu tajtia, Saul teamta, senu Kijj teamta yoemia, inika'a ameu yo'o yaak. Inika'a, ju'u Benjamin tuka'utat yeu katriam betana yeu simriata. ²² Iniat chukula ju'u Lios, inika'a junama'a a' yo'o ya'ari'po, yeu a' simtuaka, intok juka' Labii' teamta bempo'immeu a' yo'o yaak. Inia betana aapo ju'u Lios: "Juka' Labii' teamta juka' Issai' teamta yoemianta nee inim ju'neiyaa. In'i nee alleetua intok si'imetra juka' in joo i'a'uta a' ya'aneeme", ti jiiak. ²³ Jiba junae Labii tuka'uta yoemiammet yeu katriam betana weyeme, jiba in'i Jesus juna'atuk. Aapo'ik inim juka' Ijra'el yoemrata a' jinne'une' betchi'bo, ameu a' bittuak, bat naataka aapo'ik Liojta ameu a' na'ikiaka'a benasia. ²⁴ Juka' Jesuita, kee inim bwiaw a' yepsao, ju'u Joan yee babatoowame inim si'ime juka' Ijra'el yoemrata, Liojta betana lutu'uriata am majtan. Intok aapo inimmeu: "Juka' ka tu'ik betana emo temaeka a' koptaka intok emo'em bato'owaane'eti", jiiak. ²⁵ Intok junak ju'u Joan, ju'u yee babatoowame, chukula inim bwiapo a' ya'a'ea'uta abe a' chupakai, aapo: "Ineponee ka juna'a, enchim bo'o bichaka nee juna'ati ea'u. Taa net chukula senu a'abo yebijne. Junaka'a, inepo, kia a' bocha wikiawam nee a' woitarianee'u ka neu cha'aka", ti jiiak.

²⁶ Eme'e, nele benasi ju'u Apra'amukta'uta yoemiammet yeu katriam, intok si'ime eme'e, Liojta ee majjaeka a' yo'ori ta'aame, in'i Liojta betana yee jinne'uka a' nok lutu'uria, emo betchi'bo weyeka a'abo bittuari. ²⁷ Bwe'ituk junako, jume' jum bwe'u jo'ara Jerusalen tea'po jaipsa'um intok kia inimmeu ju'u yo'oraa juni'i, juka' Jesuita tua a' jabetuka'ut ka ju'neean. Intok kia jume' che'a bat naataka Liojta betana ju'neetuawaka, chukula yeu weenemta tetteuwaame, aapo'ikut nokaka bem ji'osia ji'ojteim teuwa'a'ut, chikti aet yum jo'e taewaipo juriom te'opommet nokwammet juni'i ka ju'neean. Intok junuen, jiba bempo junak juka' Jesuita, a' me'etune' betchi'bo aet nesawekai, junuen bempo junaka'a bat naataka au chupneeka aet betana teuwaarita, yeu a' yuma'atuak. ²⁸ Intok bempo junuen a' me'etune' betchi'bo, ka tu'ik tua kaita aet teaka juni'i, bempo ju'u kobanao, Pilaato' teamtau nookak, aapo'ik a' me'etunee'u betana aet a' nesaune' betchi'bo. ²⁹ Junak intok chukula, bempo si'imetra juka'a, jum Liojta betana ji'osia ji'ojteimpo aapo'ik betana ama teuwaarita a' ya'asukai, bempo junama kuuset a' popontuka'po ko'om a' tekaka intok a' ma'ak. ³⁰ Taa ju'u Lios, aapo'ik junuen mukiataka, kokkolam nasuk juchi a' jaipsituak. ³¹ Intok junama'a ju'u Jesus juebena taewaimpo, jume'e, jum bwiaraa Kalifea' tea'po naateka, bwe'u jo'ara Jerusalenmeu bicha a' weyeo jume' aamak rejisuka'ummeu au yeu machiaka au bit tebok. Taa intok jiba bempo juname'e, jume' inim yoemratau aapo'ik betana weyemta a' teuwaame.

³² Junuen san jiba itepo tee junaka'a Liojta betana bat naataka item yo'owasuka'ummeu, ameu a' chupne'eti jiiaka a' teuwaaka'u betana, juka' bemela nok lutu'uriata, itepo emou a' teuwa. ³³ Junuen, itepo, jiba juname'e bat katriammet yeu katriam, jiba i'an juka' Jesuita, kokkoarim nasuk a' jiabijtetuaka, juka' itou a' na'ikiaka'uta, itou a' chupak. Inika'a junuen jum lipro Salmom tea'po, salmo woiku a' ji'ojteituka'po aman: "Empo juna'a in yoemia, i'an ne enchi yoem ju'unaktelaa", ti a' jiiaka'a benasia. ³⁴ Ju'u Lios, bat naataka jaibu aapo'ik mukuka intok kokkoarim nasuk a' jiabijtetuanee'uta, junuen juka' a' takaawata ka a' nasontune' betchi'bo jaibu a' teuwaariakan. Aapo'ik betana ji'osia ji'ojteimpo: "Ju'u Labiituka'utau tu'ik a' bitnee'uta au a' chupne'eti jiiaka in teuwaarita,

enchim nee a' bittuane", ti jiakai. ³⁵ Inien san ket, juchi senuku ji'osia ji'ojetim, Salmom tea'po: "Empo juka' wepulsi ee betchi'bo jiapsamta em yeu pu'ari, a' takaawata empo ka ama a' nasontutuane", ti ji'ojtei. ³⁶ Bwe'ituk lutu'uria ala, juka' Labiituka'uta, aapo'ik jiapsao aawit kateka juka' yoemrata, juname'e jiba junuen juka' Liojta aet a' saweka'po aman, ameu yo'o ya'aritusuka am ania. Chukula intok aapo muukuk. Intok junuen ket, aapo che'a bat naataka a' yo'owasuka'um am to'oka'u, amemak ma'atuk. Intok ju'u a' takaawa junama'a nasontuk. ³⁷ Taa ju'u, juka' achai Liojta, kokolam nasuk aapo'ik a' jaabijtetuaka'uta, a' takaawa ka nasontuk. ³⁸ Eme'e nele benasi inim yoemem, eme'e, jume' ka tu'uwa ya'arim jachin yetet am jiokoiwaa'ut, Jesuhta betana yee amet a' jiokoiwaa'uta a' ju'uneiyaane. ³⁹ Jiba aapo'ik betana, si'ime wame'e, aapo'ik sual ta'aame, inime'e, Moiseejtuka'uta nesaurim bo'o jooriaka jiapsaka, si'imeta juka' ka a bem aet jiokoi tu'u betana, juname'e jiokoirim tune. ⁴⁰ Junuen san eme'e a' mammateka, iniat emo suuane, juka'a, wame'e Liojta betana ju'ueetuawaka, chukula yeu weenemta teteuwaame, bem ji'ojetka'uta ka emou junuen a' chupne' betchi'bo, junak:

⁴¹ Eme'e, jaana jita eiyaaka nonokame.

Inia weemta betana suum ea.

Intok chukula, ka tu'isi tawarimtaka kokkone.

Bwe'ituk inepo, jiba ineponee Liojtakai, enchim taewaimmetchi, tua machisi suum watchik nee joone,

Junaka'a eme'e, junae betana senuk emou a' teuwaaao juni'i, ka a' sualne, ti jiakai.

⁴² Chukula junama'a juka' Paplota intok jume' aamak rejteme, junama'a juriom te'opopo yeu am sajako, waate jume' ka jurio yoemrataka ama jiapsame, juname'e, chukula juchi aet yum jo'e taewait, jiba junae weyemta, bempo'im ameu nokne' betchi'bo ameu nookak. ⁴³ Junako chukula, junama'a juriom nau yaaja'po, ama weetuawamta a' chupuko, juriom betana juebenaka, intok ket waate, ka juriomtaka, taa jurio yoemrata, Liojta bem yo'oree'uta ame benasi a' sualeka a' yo'em'eiyaaame intok tua ka a' koptaka aet jaipsekame, inime'e, juka' Paplota intok Bernabee' teamta, bempo'immak ee japtak. Bempo intok juname'e, junuen bemelasi weyeka, Liojta yee nake' betchi'bo, tu'ik, ka bem a' koptane' betchi'bo ameu nookan.

⁴⁴ Iniat cha'aka, juchi woo busan taewaim sikaa, juka' aet yum jo'e taewaita yumako, junama'a bwe'u jo'araapo ju'u yoemra, junama'a juka' Liojta nok lutu'uriata jikkajibaeka, batte si'ime aman ameu yea yajak. ⁴⁵ Taa junako, jume' juriom, junama'a yoemrata juebenak ama aneme bichakai, inime'e tua ka a' tu'ureka amet koften. Intok juka' Paplota beje'eka nok japtak intok tu'isi ka a' yo'oreka, jaana aet nok japtak. ⁴⁶ Junako ju'u Paplo intok ju'u Bernabee, ka jain eaka, witti nokakai:

—Utte'atukan, Liojta betana juka' bemela nok lutu'uriata, enchim juriomtuka'po aman, emou bat a' teuwaatunee'uta. Taa i'an intok, eme'e ka a' jikkajibaekai, intok jiba eme'e su juka' jiba yuu jiapsiwamta, enhim au lutu'uriaka'uta, ka emou a' cha'aka'a benasi aneka a' bit tebokai, i'an te itepo, jume' ka juriommeu bicha te katbae. ⁴⁷ Bwe'ituk aapo ju'u achai Lios inien itom aet sawek:

Si'ime aniat yoemrata, ju'u lutu'uriat enchi aet am ju'unee tuane' betchi'bo,

Intok inim bwiapo, ka jak be'eeka, ju'u yee jinne'uimtunee'ut,

Em yee aniane' betchi'bo, nee enchi yeu pu'ari,

ti jiakai.

⁴⁸ Inika'a jikkajakai, jume' ka juriomtaka ama aneme, allean. Intok bempo, yo'owe Jesukrijtota betana weyeka, juka' nok lutu'uriata, tua a' tu'i'iti jiu japtak. Intok junama'a si'ime jume' che'a bat naataka naateka junuen, jiba yuu jiapsiwamta bem bitne' betchi'bo junuen ameu a' chupa'im, inime'e Krijtota sualek. ⁴⁹ Intok junuen san ju'u Krijtota nok lutu'uria junama bwiaarapo jiapsammeu, si'imekut weyeka teuwaawak. ⁵⁰ Taa jume' juriom, junama'a, waate jaamuchim, Liojta yo'ori ta'aaka intok tua eiyawammak intok junama'a bwe'u jo'araapo jume' yo'o ya'arimmak etejoka intok inime'e, bempo juka' Paplota intok juka' Bernabeeta beje'eka an betchi'bo, amemak bem eene' betchi'bo am tejwaak, junama'a bem bwiaarapo yeu am beepsu'po tajtia. ⁵¹ Junako jume' Paplotaim, bwiata wokpo amet cha'atulata tatakek junuen junaka'a yoemrata, ka tu'isi bem aulaa'ut bem a' mammatene' betchi'bo. Junak intok bempo, bwe'u jo'ara Ikoonio' tea'u bicha yeu sajak. ⁵² Taa jume' Krijtota sualeme, tua alleaka intok Liojta betana tu'u jiapsita yuma'isi amet anekai ama aanen.

14

¹ Junama'a bwe'u jo'ara Ikoonio' tea'po ju'u Paplo intok ju'u Bernabee' teame, inime'e nau, senu juriom te'opopo kiimuk. Intok junama'a bempo, junuen Krijtota betana juka' nok lutu'uriata tua yuma'isi nookak. Junae, tua juebenaka Krijtota sualek, juriomtakai intok kia jume' ka juriomtakai juni'i. ² Taa jume' juriom, Krijtota nok lutu'uriata ka a' sualeme, junama'a jume' ka juriom, jume' Krijtota sualeme beje'eka, ka amemak am eene' betchi'bo, ka tu'isi amet nookan. ³ Inia betchi'bo bempo binwaa junama taawak. Intok bempo, witti, ka Jain eaka nookak, achai Liojat yoem eakai. Intok junaen, aapo ju'u achai Lios, aapo'ik betana tua yee a' nak ta'aa'uta hem teuwaau'uta, machisi a' ju'uneiaya tebon, junuen bempo'im, machilaata intok juka' ka a joo tu maisi machik, bempo'im a' joone' betchi'bo am aniai. ⁴ Taa junama bwe'u jo'arapo ju'u yoemra ka nau ean. Waate, jume' junama'a juriommak eaka, wate intok, jume' Krijtota yeu pu'arimmak eakai. ⁵ Junak intok jume' junama'a juriom intok jume' ka juriomtakai, jume' junama'a yoemratau yo'o ya'arimmak emo tu'utek, junuen jikot am yaaka intok am mamaasuakai. ⁶ Taa ju'u Paplo intok ju'u Bernabee' teame junaka'a ju'une'eiyaakai, bempo, senu bwiaara Likaonia' tea'u, wate bwe'u jo'aram, Lijtra' tea'awi intok Leerbe' tea'awi yeu sajak intok junama'a ka mekka konila ili jo'arammeu ket sajaka, ⁷ intok junaman ket, Krijtota betana nok lutu'uriata a' ju'uneiaya teboka a' teuwaan.

Paplotajum jo'ara Lijtra' tea'po mamaasuaka'po

⁸ Jum bwe'u jo'arapo Lijtra' tea'po san, seenu, yeu a' tomteka'po naateka wokpo lo'itaka, ini'i, jakwoo juni'i ka weamaka, ama katekan. ⁹ Ini'i o'o, juka' Paplota noka'uta a' jikkajan. Junak intok ju'u Paplo tu'isi aet mammatek, intok ju'uneak, aapo'ik, a' tu'ine' betchi'bo, yuma'isi Liojat a' ea'po. ¹⁰ Junako ju'u Paplo, junaun, kusisi nokaka:

—Em wokimmet tu'isi luluta kikte —ti au jiiak.

Junak intok aapo, junama tu'isi kikteka intok sep weam taitek. ¹¹ Junama'a junuen, juka' Paplota ya'ari a' bichakai, ju'u bu'uuraa junama'a Likaonika nokpo chaae japtek:

—Jume' liosim, inim yoemem bebenaka a'abo itou ko'om yajilam —ti jikai.

¹² Juname'e intok, juka' Bernabee' teamta, aapo'ik lios Jupiter ti jiiian. Juka' Paplota intok, ket aapo'ik, lios Merkuurio'oti jiiian. Bwe'ituk aapo ju'u Paplo, che'a bat weyeka, a' noka' betchi'bo. ¹³ Ju'u intoko, juka' Jupiter teamta te'opo, junaman jo'arau yaajiwa'po mayoau ju'u junama'a tekiakame, junaman juya sewam koko'ela ujyoisi ya arim, intok toorom su'a betchi'bo junaman jo'arau yaajiwa'awi am nu'upak. Intok junama'a aapo intok ju'u bu'uura nau eaka, bempo'im yo'oreka intok jume' toorom ama su'ariaabaen. ¹⁴ Taa junako jume' Krijtota yeu pu'arim, Bernabee intok ju'u Paplo, junaka'a ju'une'eiyaakai, bem ka junau a' tu'uree'uta a' teuwaakai, bempo emo tajo'ori siutaka intok junama'a bu'uuraata nasuk kiimuk, intok chaaeka:

¹⁵ —Eme'e achaim, jitasa eme'e jooa. Itepo tee jiba emo benasi kia beja yoemem. Intok i'ani itepo, jiba inika'a, kaita teuwaamta enchim a' su'u tojaka intok juka' Lios, jiba yuu jiapsamta, juka' teekata intok juka' bwiata intok juka' baweta intok si'imeta juka' ama jiapsamta a' ju'unaktekamta enchim a' sualne' betchi'bo emou nokbaeka. ¹⁶ Che'a bat naataka, jume' junak jiapsaka'um taewaimmet, juname'e si'imem, ju'u Lios, bem jiapsibae'po aman am jiapsine' betchi'bo kia am su'u tojiriakan. ¹⁷ Taa junuentaka juni'i, bempo'im betchi'bo, ju'u tu'ik a' jo'a'ue, aapo, aapo'ik a' jabetuka'ut jiba am ju'uneieta simen. Aapo ju'u Lios yuyuktua. Intok juka' echita tu'isi a' chuchuptua. Intok juka' itom bwa'anee'uta, yuma'isi itou a' autua. Intok ket junuen itom ae alleenee'uta.

¹⁸ Taa bempo inika'a ameu a' teuwaaka juni'i, bempo juka' bu'uuraata, am yo'oribaeka junuen jume' toorom am su'ariaka bem am pajkoribaae'ut, batte ka junaet am yu'uk.

¹⁹ Junak intok junama'a, juriom waate, Antiokiia' tea'a betana intok Ikoonio' tea'a betana ama yajaka intok juka' bu'uuraata nok yu'uka, juka' Paplota a' mamaasuk. Juname'e intok emo a' me'esuk ti eaka, junama'a bwe'u jo'ara betana, mayoau pa'akun bicha yeu a' wikek. ²⁰ Taa chukula jume' Krijtota sualeme ama konila au japtee su, aapo ju'u Paplo, yejteka intok juchi junaman bwe'u jo'arau kibakek. Intok juchi yokoriapo aapo, ju'u Bernabee' teamtamak, jo'ara Leerbe' tea'awi bicha yeu sajak.

²¹ Junama jo'ara Leerbe' tea'po, Krijtota bemela nok lutu'uriata yee majtasuka, bempo junama'a bem noka'ue juebenam Krijtota sualtuakai. Bempo, jo'ara Lijtra' tea'u, jum Ikoonio' tea'u intok Antiokiia' tea'u juchi nottek. ²² Junaeet bem kate'ut, jume' Krijtota sualeme, ka bem ko'om eene' betchi'bo, intok ka ta'abwisi eaka, Krijtota bem sualnee'ut ameu nookak. Intok bempo ameu:

—Jum Liojta che'a yo'otaka a' jiapsa'u yaji betchi'bo, a' utte'atune'e —ti jiiian—, che'a bat jikot emo bitnaa'u —ti jiiian.

²³ Ketchia bempo junaman te'opom be'ekatana, jume' ama ameu yo'o ya'arimtuneeeme yeu pu'ak. Intok bempo, ka ji'ibwaka Liojta yo'oreka intok Liojtau bicha am nokriasukai, juname'e, ju'u Lios bem suale'uta, aapo'ik amemak tunee'uta a' a'awak.

Ju'u Paplo intok ju'u Bernabee, bwiaaraa Siiria' tea'po jo'ara Antiokiia' tea'u notte

²⁴ Chukula bempo, bwiaaraa Pisiiria' tea'po wa'am sajaka intok jum senu bwiaaraa Pampiilia' tea'u yeu yajak. ²⁵ Bempo, bwe'u jo'ara Perke' tea'po Krijtota bemela nok lutu'uriata yee majtaka, junak intok senu bwe'u jo'ara Atalia' tea'u bicha sajak. ²⁶ Junama bempo, bawet bo'o joo betchi'bo, bwe'u kuta kanoau ja'amuka intok junama'a junuen bwe'u jo'ara Antioquia' tea'u bicha sajak. Jiba jum, bempo'im, ju'u tekil bem ya'asuka'uta, yeu pu'awaka, Liojtau bicha bem nokriawaka'po. ²⁷ Junako bempo, jum Antioquia' tea'u yajakai, junama'a jume' Krijtota sualeme nau tojaka intok ameu si'imeta juka' Liojta am aniaaka bem yaaka'uta intok junuen achai Liojta jume' ka jurio yoemra, ket Krijtota ta'aaka a bem a' suale' betchi'bo, amemaktuka bempo'im am aniaaka'uta am etejoriak. ²⁸ Junama'a intok ju'u Paplo intok ju'u Bernabee jume' Krijtota sualemmak binwaa ama amemak taawak.

15

Jum jo'ara Jerusalen tea'po nau etejo jume' Krijtota yeu pu'arim

¹ Jiba junako juname'e taewaimmet, waate, bwiaaraa Jurea' tea'a betana joomem, jo'ara Antioquia' tea'u yajilame, jume' Krijtopo nau werim am majta' japek. Inime'e intok, bempo'im jinne'uimtune' betchi'bo, a' utte'atune'eti jian, juka' Moiseejtuka'uta, a' nesaweka'a benasia, bempo'im emo sirkunsiraaroa tebonee'uta ti jiakai. ² Ju'u Paplo intok ju'u Bernabee' teame, junamemak junae weemta betana am beje'eka tua amemak nok nassuak. Intok junuen san, junama'a ju'u Paplo intok ju'u Bernabee, intok junama waate ket yeu pu'awak, jum Jerusalen tea'u sajaka, jiba inika'a weemta betana, junama bwe'u jo'arapo, jume' Krijtota yeu pu'arimmak intok jume' jum Krijtota sualemmeu yo'o ya'arimmaneka, amemak etejoka a' tu'ute betchi'bo.

³ Bwe'u jo'ara Antioquia' tea'po jume' Krijtota sualeme junuen junam bicha am bittuak. Inime'e intok junam bicha bo'o joakai, bwiaaraa Peniisia' tea'u intok bwiaaraa Samaaria' tea'u te'opompo japte sakakai, junama'a, jume' ka jurio yoemra, bat naataka bem au joiwalataka bem suale'uta, a' su'u tojilamtaka intok junuen juka' Liojtamak eaka bem jiapsa'uta ama etejoria sakan. Junama'a si'imme jume' Krijtopo nau werim tua allean inika'a teuwaawamta jilkajakai.

⁴ Junako ju'u Paplo intok ju'u Bernabee, jum Jerusalen tea'u yajakai, bempo junama'a jume' Krijtota sualeme betana intok jume' Krijtota yeu pu'arim betana intok jume' junama'a Krijtota sualemmeu yo'o ya'arim betana, bempo juname betana tu'isi mabettuk. Intok junak bempo junama'a, si'imeta juka'a, Liojta a jita a' joa' betchi'bo, bem yaaka'uta ameu a' teuwaak. ⁵ Taa junak, jume' paiseoom betana, waate Krijtota nok lutu'uriata sualeme, inime'e japteka intok:

—A' utte'a'a —ti jian—, jume' ka juriomtaka, Krijtota sualeme, am sirkunsiraaroane'uta, intok jume' Moiseejtuka'uta nesaure ji'ojteim bem a' bo'o jooriaka bem jiapsnee'uta am tejwaanee'u —ti jiakai.

⁶ Junako jume' Krijtota yeu pu'arim intok jume' junama'a te'opopo, Krijtota sualemmeu yo'o ya'arim, junuen nau etejoka, ini'i weeme jachin tua a' lutu'uriatuka'ut tu'isi ju'ueebaekai, emo nau tojak. ⁷ Junama'a ane'epo binwaa junuen junaet nau etejosuka, ju'u Peeo, kikteka, intok junammeu:

—Krijtopo nemak werim, eme'e jaibu ju'uea, jaibu ili binwatuk, juka' Liojta, emo nasuk nee yeu a' pu'aka'po, junuen Krijtota bemela nok lutu'uria yee jinne'umta, warme'e ka jurio yoemmembe in ameu a' teuwaaka, bempo'im a' sualne' betchi'bo —ti jiak—. ⁸ Intok aapo, yetet ju'ueame, bempo'im tu'isi a' mabetaka'uta, machisi a' ju'ueiyaya tebok, jiba ito benasia, aapo'ik betana juka' a' tu'u jiapsiwata amet autuakai. ⁹ Intok aapo ju'u achai Lios, kaita'po ta'abwisi, taa ito benasi bempo'im eiyaak. Bwe'ituk ketchia ito benasia, Krijtota bem suale' betchi'bo, ka tu'uwa ya'arimmet am jiokoeka, junaka'a bem su'u toji betchi'bo am aniaak. ¹⁰ Junuen san i'ani, jaisaaka eme'e, juka' Liojta yee jinne'ubaeka a' ya'arita, ka junuen a' mabetbae. Intok eme'e, jume' Krijtota sualeme, juka' che'a betteka obiachik am joo i'a, juka'a, jiba item intok kia wame'e bat naataka item yo'owasuka'um juni'i, item ka a chupiasi bo'o jooriasuka'uta. ¹¹ Taa ala, che'a junii san, itepo tee, kaita tu'ik ya'arika, juka' yo'owe Jesukrijtota tua yee a' nak jiokole' betchi'bo, jiba bempo'im benasia item jinne'uimtuka'uta junuen te a' suale —ti jiak.

¹² Junak intok juname'e si'imme ka intok montek. Intok juname'e, juka' Bernabee' teamta intok juka' Paplota, Liojta a jita a' joa' betchi'bo, machilaata intok juka' tu'ik, ka a joo

tu machik, jume' ka juriom nasuk bem yaaka'uta bempo'immeu am teuwaa, tu'isi am jikkajak.¹³ Junako bempo'im ama am noksuko, ju'u Jakoobo' teame, kikteka intok:

—Krijtopo nemak werim, chubala nee jikkajine —ti jiiak—.¹⁴ Ju'u Simoo Peeo, juka' achai Liojta che'a bat tu'ik ame nasuk a' teuwaaka'uta, ket jiba junen jume' ka juriomtaka, bempo'im nasuk juebenaka Liojta yoemiamtuneeme yeu a' pu'aka'uta item etejorialaa.¹⁵ Jiba ini'i, jume' che'a bat naataka, Liojta betana ju'neetuaawaka, chukula yeu weenemta tetteuwaame ji'ojeteka'u, jum Liojta nok lutu'uria ji'osia ji'ojetempo a' teuwaari benasi chupia:

¹⁶ Iniat chukula nee, inepo,

Juchi wee'po inim yoemrata Labiituka'utat yeu katriam nasuk,

Ka ta'eewaka kaabem benaka juni'i,

Inime'e, kariita wechiata,

Ama bi'ilataae kaata bemelak juchi senuk a' kaateka'a benasia nee jiba junuen aune.

¹⁷ Junaeen si'ime jume' waatem inim jiapsame bempo'immet chukula,

Achai Liojtamak eaka ket a bem a' sualne' betchi'bo.

Intok jiba inime'e betana ka nanau machi yoemra,

Nee yo'oreka, in jinne'urim ti ta'eewame.

¹⁸ Inien nooka ju'u achai Lios,

Aapo ju'u che'a bat naataka taewaimmet inika'a,

Aapo'ik ju'uneiyaaka a' ya'abae'uta,

A' ju'uneiya tebokame,

ti jiakai.

¹⁹ Jiba inia betchi'bo, inepo nee, jume' ka juriomtaka intok inime'e, bat naataka bem au joiwalataka bem suale'uta, a' su'u tojaka junuen Liojtamak eaka jiapsibaeme, kaita'po ameu suanaa'uta nee a' teuwaa.²⁰ Ala, tu'ine, bempo'im, jume' ka liosimtaka ya'arim yo'oriwame betchi'bo joowamta, ka bem a' joobaanee'u. Intok kaabeta, jamutta, ka a' jubeka, kaachin aamak au a' tu'urinee'u betana. Intok juka' wakajta bamsoalata intok kia ojbota, ka bem a' bwa'anee'u betana, inia betana item ameu ji'ojetnee'uta —ti jiiak—.²¹ Bwe'ituk che'a bat naataka taewaimmet naateka, inim si'imekut aane jume'e, Moiseej tuka'uta betana nesauri ji'ojetim yee am majtame. Inime'e, chikti aet yum jo'e taewaita yumao, jum juriom te'opompo nokwakai.

²² Junako jume' Krijtota yeu pu'arim intok jume' junama'a Krijtota sualemmeu yo'o ya'arim, junama'a, si'ime jume' Krijtota sualemmak, bempo'im nasuk, watem yeu pu'aka, intok inime'e, jo'ara Antiochia' tea'u bicha, Paplotamak intok Bernabee' teamtamak am bittua betchi'bo, junuen a' tu'urek. Junama'a bempo, juka' Juraj teamta, ket Barsabaaj ti ta'eewamta, intok juka' Silaj teamta, inime'e, Krijtopo nau werim nasuk che'a eiyawaawaka tekilekame yeu pu'atuk.²³ Intok chukula inime'emak inika'a inen ji'ojetita amemak ameu a' bittuak:

"Jiba itepo, jume' Krijtota yeu pu'arim intok jume'e, inim jume' Krijtota sualemmeu yo'o ya'arim intok jume' waate inim Krijtopo nau werim, itepo tee, jume' ka juriomtaka, Krijtota sualeme, eme'e jum bwe' u'jo'ara Antiochia' tea'po intok bwiaraa Siiria' tea'po intok Siliisia' tea'po jo'aakame, si'ime te am tebotua.²⁴ Inim itepo, waatem ka item ea'po inim, aman emou yajaka, ta'abwisi emou jiaka ka enchim yanti eltuaaka intok Liojta betana enchim suale'u betana ka a witti enchim aet ju'neetua. Inime'e, a' utte'a ti jiakai, enchim emo sirkunsiraaroa tebone'po intok Moiseej tuka'uta nesaupo aman enchim katnee'po, ti jiakai.²⁵ Inia betchi'bo san, inim itepo, nau eaka, si'ime a' lutu'uria yaak, inim ito nasuk, watem yeu pu'aka, bempo'im aman enchim am bitne' betchi'bo te junuen a' tu'urek. Inime'e, jume' Krijtopo itemak werim, tua item naake'um, ju'u Bernabee' teamta mak intok ju'u Paplo' teamta mak aman emou am bittua betchi'bo.²⁶ Bempo san jume' Paplotaim junen, item yo'owa, yo'owe Jesukrijtota mak bem ea' betchi'bo, ka Jain eaka, bem kokko machiku naj kateme.²⁷ Junuen san itepo inim, juka' Juraj teamta intok juka' Silaj teamta itepo emou am bittualaa. Bempo intok emo mak aneka junuen, si'imeka juka' inim yeu sikamta, machisi emou a' teuwaane.²⁸ Bwe'ituk inia betana, ju'u Liojta tu'u jiapsi inen item aet ju'neetualaa, intok itepo juni'i inen a' tu'ireaka'uta ju'neaka, emo betchi'bo, kaita intok naa buusti, betteka enchim joone'ut item enchim tejwaanee'u, kia juka' che'a utte'ataka item joonee'uta jiba.²⁹ Waka'a naikim wokekame, wame'e ka liosimtaka yo'oriwame betchi'bo su'arim, junaka'sa wakajta ka a' bwa'anee. Intok kia ojbota juni'i, intok kia juka' bamsoaka mukukamta juni'i ka bwa'ane. Intok kaabe, jamutta, ka a' jubeka aamak au tu'urine. Eme'e inia weyemta betana emo suua'ateko, Liojta bichapo tu'isi em annee. Lios emo maktune." Inika'a ameu ji'ojetek.

³⁰ Junuen san, bempo inien junam bicha bittuarimtaka bo'o joakai aman Antiochia' tea'u yeu yajak. Bempo junama'a, jume' Krijtota sualeme nau yaajame, nau am tojaka intok

juka' ji'osia ji'ojteita am makak.³¹ Intok junako, jume' Krijtopo amemak werim junaka'a ji'osiata am noksuko, juka' junama'a junuen weyeka ameu teuwaawamta betchi'bo, tua bem allea'u amet ayukan.³² Ju'u Juuras intok ju'u Silaaj teame, intok ketchia bempo, inime'e, Liojta betana ju'neetuawaka, chukula yeu weenemta tetteuwaakai, bempo junuen junama'a ju'u bu'uuk bem noka'ue, junama'a jume' Krijtota sualeme, bichau bicha, ka ko'om eaka Krijtota bem sualnee'ut tu'isi am aniaik.³³ Bempo intok junama'a ili jaiki ta'apo ama aneka, junama'a jume' Krijtota sualeme, bempo'im juchi jume' ama ameu am bittuakameeu bicha, yanti elaka bem nottine' betchi'bo, am tebotuak.³⁴ Taa ju'u Silaaj teame junama'a Antioikia' tea'po tawababaek.³⁵ Ju'u Paplo intok ju'u Bernabee, ket bempo junama'a bwe'u jo'ara Antioikia' tea'po tawaka intok junama'a wate juebenammak, Liojta betana juka' bemela nok lutu'uriata a' teuwaaka, yee a' majta sakan.

Ju'u Paplo juchi wee'po a' naate, juka' Krijtota betana a' tekil maki

³⁶ Junama'a ili binwatuka, chukula ju'u Paplo ju'u Bernabee' teamtau:

—Juchi te, jume' jo'aram, si'imekut Liojta bemela nok lutu'uriata item yee a' majtsuka'ummet, jume' Krijtota sualemmeu sajaka, te am ju'uneiyaane —ti au jiiak.

³⁷ Ju'u Bernabee intok ketchia, juka' Joan Maekojo teamta amemak a' wee i'an.³⁸ Taa ju'u Paplo, aapo'ik amemak a' weenee'uta, ka a' tu'i machiaik. Bwe'ituk aapo'ik, jum jo'ara Pampiliia' tea'po am su'u tojaka intok junak ka bicha'u bicha amemak a' tekipanoaka' betchi'bo.³⁹ Inia betana bempo tua nau nok nassuakai, junuen bempo junama'a emo na'ikimtek. Ju'u Bernabee intok, ju'u Maekojo teamtamak omot bicha siika, intok bwe'u kuta kanoat, bwiaraa Chipre' tea'u bicha bawet bo'o joak.⁴⁰ Paplo intok ket, juka' Silaj teamta yeu pu'ak. Aapo, junama'a jume' Krijtota sualeme betana, achai Liojta amemak tune' betchi'bo aapo'iku bicha nokriasuakai, yeu siika.⁴¹ Intok junuen, aapo, bwiaraa Siiria' tea'po intok bwiaraa Siliisia' tea'po wa'am yeu siika. Junama'a aapo, jume' te'opommet Krijtota sualeme junuen, bempo'im ka ko'om eaka, jiba Krijtota bem a' sualne' betchi'bo, ameu nookak.

16

Ju'u Timoteo' teame, Paplo intok Silajtaiimmak aane

¹ Junuen ju'u Paplo intok ju'u Silaaj teame, bempo, wate jo'aram, Lerbe' tea'u intok Lijtra' tea'u yajak. Junaman intok bempo, seenuk Krijtota sualemta, Timoteo' teamta ama ta'aak. Inia ae, juria jamuttaka intok Krijtota sualen. Taa ju'u a' achaiwa, rieko yoem tukan.² Jume' ama jo'ara Lijtra' tea'po intok jum Ikoonio' tea'po jo'aaka, Krijtopo nau werim, bempo, tu'ik ae tana nookan.³ Inika'a Timoteota, ju'u Paplo aamak a' wee i'ak. Intok inika'a ju'u Paplo, aapo jume' juriom junaman junata jiapsame, kaachin am eetua betchi'bo, juka' Timoteota a' sirkunsiraaroa tebok. Junama'a si'imek aapo'ik achaiwa a' rieko yoem tuka'po ju'neewa' betchi'bo.⁴ Intok si'ime, jum ili jo'arammet bem wa'am kate'umpo, bempo, jume' Krijtopo nau werimmeu, bwe'u jo'ara Jerusalen tea'po aneka, jume' Krijtota yeu pu'arim betana intok ama Krijtota sualemmeu yo'o ya'arim betana, bempo'im yee majta saiwaka bem tejwaarita, junae betana ameu a' teuwaak.⁵ Jiba junuen san, jume' te'opommet Krijtota sualeme, yo'owe Jesukrijtota che'a juni'i yuma'isi a' yo'oreka aet yoem ean. Jume' intoko, Jesukrijtota sual sakame, chikti ta'apo che'a juni'i bu'uu sakan.

Jun tenkupo benasi, Paplo senuk bwiaraa Maseroonia' tea'po jometa a' bichaka'po

⁶ Ju'u Liojta tu'u jiapsi, bempo'im jum bwiaarammet, juka' Krijtota bemela nok lutu'uriata ka ama bem a' teuwaanee'u betana am ju'neetuak. Inien san bempo, junama'a ili bwiaraa Riiija'ati teaka intok Kalaatia'ati teaka, junammet luula sajaka,⁷ intok junuen bempo, juchi senu bwiaraa Miisia' tea'u kimuwa'po yajak. Junama'a yeu sajaka, bempo, senu ili bwiaraa Bitiniia'ati tea'u kimubaeka ean. Taa ju'u Jesukrijtota tu'u jiapsi, ka aman bem yajinee'ut am ju'neetuak.⁸ Junako bempo, junama bwiaara Miisia' tea'u ka tawaka, naa buusti, baweu bicha, bwe'u jo'ara Tooaj tea'po bicha ko'om yajak.⁹ Junama'a ju'u Paplo, tukaapo, tenkupo benasi, machilaata bittuawak. Junama'a aapo seenuk, bwiaara Maseroonia'ati tea'u betana jometa au weyeka intok: "Maseroonia' tea'u sikaa, intok item aniane", ti au jiamta bichak.¹⁰ Junama'a, juka' Paplo junaka'a machilaata bitchuko, itepo sep, bwiaara Maseroonia' tea'u bicha tee yeu katbabae. Jaibu junaman junammeu, juka' Krijtota bemela nok lutu'uriata, Liojta item ameu a' teuwaane'po item a' ju'neetualatuka'u.

Paplo intok ju'u Siilas, jo'ara Piliipoj tea'po nau aane

¹¹ Junama'a jo'ara Tooaj tea'po itepo, bwe'u kuta kanoau ja'amuka tee bawet witti sajaka intok bawepo bwiaara yeu kateka, Samotraasia' tea'u te yajak. Intok junama'a, juchi bawet sajaka, yokoriapo jo'ara Neapolij tea'u yeu yajak.¹² Intok junama'a, bwiapo kateka, te

jo'ara Piliipos tea'u tee sajak. Junama'a romaan yoemra juebena ama jo'aakan. Intok jiba junama'a, jun'a bwiaraa Maseroonia' tea'po, ju'u bwe'u jo'ara, che'a eiyaaawame. Junama'a itepo ili jaiki ta'apo ama taawak. ¹³ Junama'a senu aet yum jo'e ta'apo, itepo junama'a bwe'u jo'rapo pa'akun, batwee mayoau bicha tee yeu sajak, junaman Liojta yo'oreka au bicha nok betchi'bo jiba nau yaajiw'a'u. Junama'a itepo aneka intok itepo, Krijtota nok lutu'uriata betana, jume' jaamuchim junama'a anemmeu tee a' teuwaak. ¹⁴ Juname'e betana seenu, Liiria' team. In'i intok, bwe'u jo'ara Tiatiiira' tea'a betana jometa ama aenan. Tajo'ota kutko sikiik, tua beje'emta nenenkakai. Jiba ini'i jamut Liojta sualeka a' yo'reeme, ama teuwaawamta jikkajan. Inika'a, ju'u achai Lios, juka' Paplota teuwaaka'uta, alleaka a' mammate' betchi'bo, junuen a' eetuak. ¹⁵ In'i, aapo, chukula si'ime jume' aamak jo'aakkammak nau bato'owaasukai, itou nookak:

—Eme'e, tua lutu'uriapo junuen yo'owe Jesukrijtota in a' suale'uta nee mammateka, junuen a' lutu'uriatuka'po ju'unea'ateko, in jo'au tawa betchi'bo ama yajine —ti jiakai.

Intok tua junen jiaka nokakai, ite junama'a taawak.

¹⁶ Sejtul jum batwee mayoau, jiba Liojtau bicha nokbaeka, jiba itom nau yaaja'u bicha itepo katekai, junama'a senu usi jamut itou yeu siika. In'i san, bebeje'eri jiapsi aet aneka, junae aniaiwaka, ka aet ju'ueewamta betana, machisi a' teteuuwaakai. Inika'a san, wate, utte'apo a' tekipanoatuaka intok juname' betchi'bo yu'in tomita kokkoban. ¹⁷ In'i usi jamut, juka' Paplota intok itom nau kateo, itot cha'aka wee taitek, chaaai nokpo intok:

—Inime'e o'owim, juka' si'imeb bepa che'a yo'orisi machik Liojta betchi'bo jiapsaka intok aapo'ik betana nokta, yee ae jinne'uwanita emou a' teuwaame —ti jiakai.

¹⁸ In'i usi jamut, jiba ili jaiki ta'apo junuen jiba aenan. Junen su chukula ju'u Paplo, ae suati eaka intok au notteka, intok ju'u ka tu'i jiapsi iniat anemtau:

—Yo'owe Jesukrijtota betana lutu'uriakai, iniat aapo'ikut em yeu weene' betchi'bo ne enchi aet sawe —ti au jiiak.

Intok junuen ju'u ka tu'i jiapsi, junama sep yeu siika.

¹⁹ Taa junako, jume'e, juka' usi jamutta a' tekipanoatuame, junae junuen ka intok a bem ae tomi yo'onee'uta bichakai, bempo, juka' Paplota intok juka' Silaj teamta am bwiseka intok ama bwe'u jo'rapo, nasukun bicha junama'a ya'uraatau yeu am tojak. ²⁰ Junama'a ya'uraapo, jume' yetet nesawemmeu am nu'upaka intok:

—Inime'e o'owim, jurio yoememtakai, inim itom bwe'u jo'rapo yoemrata emo beje'eka intok ka nau am eetua —ti jiian—. ²¹ Intok ket inime'e, wate weemta, itom romaan yoemem tuka' betchi'bo, ka itom a mabetaka intok ka a itom bo'o jooria'uta, yee majta —ti ameu jiiak.

²² Junako junama'a ju'u yoemra, bempo'im beje'eka an japektek. Ju'u ya'uraa intok, am tajo'o watta teboka, intok kuta jibebiammea am bepsu tebok. ²³ Chukula inime'e tua jiokot maisi am bepsuakai, ket jum yee e'tetawa'u am kiimak. Intok juname'e, junama'a juka' eta'im susuamta, aapo'ik inime'e tua yuma'isi, tu'isi ama am jipu'une' betchi'bo a' tejwaak. ²⁴ Junako, inien tejwaawakai, ju'u eta'im susuame, junama'a yee e'etawaau che'a wajiw'a bicha am tojaka intok bwe'u kuta, tekkuria' tea'po am woktuaka, ama am su'u tojak.

²⁵ Taa junama'a jumak jaibu nasuk tukaapo juka' Paplota intok juka' Silaj teamta ketun Liojtau bicha nokaka intok a' yo'oreka, au bicha am bwikao intok wate junama'a jume' eta'im ketun am jikkajao su, ²⁶ junama'a seej chuktia ju'u bwia au yoyoak. Juna'a junuen tua utte'aku a yoyoakai, kia jum yee ama eta'ipo junaka'a kutti nawakamta, naas yoyoak. Intok junama'a lautipo si'ime jume' pueetam emo etapok. Intok junama'a si'ime jume' ama eta'im, jume' sisi'iwook wikiam, inime betana ko'om wattek. ²⁷ Junama'a, ju'u, jume' ama eta'awame sua betchi'bo a' tekiakame, busaka, intok junak aapo, jume' yee ama eta'im emo etapolame bichakai, aapo jume' tebe aapo'ik kuchi'im yeu wiuke inimmea au me'ebaekai. Bwe'ituk aapo, junama'a si'ime jume' eta'im yeu am sajak ti eakai. ²⁸ Taa ju'u Paplo junau:

—Si'ime te im aane. Kate'e Jain emo joobae —ti kusisi au nookak.

²⁹ Junak intok junama'a ju'u eta'awame suame, tachiriata a'awaka, aapo wajiw'a bicha buiteka ama yepsak. Intok majjaeka au yoaka junama Paplota intok ju'u Silaj teamtau tonommea kikteka bwiau ko'om cha'aka. ³⁰ Junak intok junama pa'akun yeu am nuk sikaa, intok:

—Achaim, nee tejwaane, jitasa tua utte'atunee in ya'anee'u, junuen junae in jinne'uitune' betchi'bo —ti ameu nattemaek.

³¹ Bempo inika'a:

—Juka' yo'owe Jesukrijtota empo a' sualeka aet eene, intok junak empo jinne'uitunee intok kia si'ime jume' emak jo'aakame jun'i'i jinne'uimtune —ti a' yoopnak.

³² Intok bempo, iniau intok si'ime jume' aapo'ikumak jo'aakkammey, Jesukrijtota betana juka' bemela nok lutu'uriata ameu a' teuwaak. ³³ Intok junama'a jak weyeo tukaapo, ju'u, jume' eta'im sua betchi'bo a' tekiakame, bempo'im, jume' jum jiokot maisi siu siuti

bem bepsui'ipo am baksiak. Intok chukula, aapo intok jume' aamak jo'aakame si'ime bato'owaatuk.³⁴ Inime'e, aapo chukula, sep a' jo'au am nunukai intok am ji'ibwatuak. Intok aapo intok si'ime jume' aamak jo'aakame, inime'e, achai Liojta a' ta'aaka a' sualeka' betchi'bo, tua allean.

³⁵ Yokoriapo ketwoo ju'u junama'a ya'uraa, jume' naj kateka yee suuatuawame aman am bittiak, ju'u eta'im suuatuawamtua, inime'e, jume' Paplotaim aapo'ik am su'u tojine'po a' tejwaane' betchi'bo.³⁶ Junako ju'u eta'im suuatuawame, Paplotau sikaa, intok:

—Inim ju'u ya'uraata betana, enchim yeu su'u toji betchi'bo nee aet sawaa. Junuen san eme'e, ka jain eaka, baa yeu katne —ti au jiiak.

³⁷ Taa ju'u Paplo, jume' naj kateka yee suuatuammeu:

—Itupo, jiba dum Romaanom bwiaarapo amemak jomem benasi lutu'uriaka juni'i, si'imerata bichapo te bepsuwak, jita itom ya'ariaka'u betana ka ya'uraa bittiawakai juni'i. Intok dum yee e'etawa'u tee kima'awak. I'an intoko bempo etbwa itom su'u tojiba. E'e, katte junen ea. Am tejwaane, bempo a'abo sajaka, item yeu su'u tojine —ti ameu jiiak.

³⁸ Jume' junuen ya'uraapo sawamee junammeu notteka, inia betana am tejwaak. Juname'e intok, bempo'im Romaanom bwiaarapo bem lutu'uriaka'uta a'ju'uneiyaaka, womtek.³⁹ Junuen san, inime'e Paplotau intok Silaj teamtua aman sajaka, junae betana ameu emo jiokoek. Junak intok junama'a yee e'etawa'po yeu am su'u tojaka, intok bempo'im junama bwe'u jo'rapo bem yeu katnee'u betchi'bo ameu nookak.⁴⁰ Junama'a bem eta'ipo yeu sajakai, bempo, ju'u Liiria' teamta jo'au yajak. Intok junama'a, chukula jume' Krijtopo nau werim bichaka intok, ka ko'om eaka, Krijtota bem sual sakane' betchi'bo ameu nokakai, junama yeu sajak.

17

Jum jo'ara Tesaloonika' tea'po, emo beje'ewamta ama yeu sika'apo

¹ Junuen bempo bo'o joakai, ili jo'aram Ampipioli' tea'po intok Apoloonia' tea'po wa'am sajaka, chukula, bwe'u jo'ara Tesaloonika' tea'u yeu yajak. Junama'a senu juriom nau yaaja'po te'opo ama katekai.² Intok ju'u Paplo, jiba aapo'ik a' bo'o jooria'a benasia, junaman nau yaajiwa'a siika. Intok aapo, bajisi, chikti sabala, aet yum jo'e ta'apo ama ameu nookak.³ Intok aapo, jiba dum Liojta ji'osia ji'ojteimpo, ama weyemta ameu nokaka, juka' Krijto'oti ta'ewamta, jiokot a' bitnee'uta intok ket junuen aapo'ik me'esuaka aet chukula kokkoarim nasuk a'jiabitjinee'uta a' utte'atuka'u, machisi ameu a' teuwaak. Intok ket:

—Jiba ini'i Jesus, aapo'ik betana in emou noka'u, aapo juna'a ju'u Krijto —ti ameu jiaakai.

⁴ Junako junama'a jume' juriom betana, waate Krijtota sualeka a' mabetak. Intok inime'e ju'u Paplotamak intok Silaj teamtamak tu'ika, amemak ee japtek. Junama'a ketchia jume' rieekomtaka, jaibu Liojta yo'oreme, juebenaka. Intok jaamuchim, juebenaka jume' junama'a che'a eijaawame, si'ime Krijtota sualek.⁵ Taa junako, jume' juriom ka amemak Krijtota sualeme intok, junammet kopteka, inime'e, wate tua ama ka tu'i yoemem, kia rejteme nau tojaka, junaman bwe'u jo'rapo ju'u yoemrata nasuk ka yanti eewawa intok ka nau eewamta am ya'a i'akai. Inime'e, seenuk Jason teamta jo'apo utte'apo kiimuk. Junama'a juka' Paplota intok juka' Silaj teamta jaiwakai. Intok junama'a yeu am wikeka, bu'uuraata bichapo yeu am tojibaekai.⁶ Taa junama'a jume' bem jaiwa'um ka am teakai, bempo, juka' Jason teamta, utte'apo ama yeu a' wikeka, inika'a, intok waate junama'a Krijtota sualeme, inime'e, junama bwe'u jo'rapo ya'uraatau yeu am tojak. Intok kusisi nokaka:

—Jume' o'owim, Paplotaim, inim si'imekut kateka, yee amemak ee i'aka, si'ime yoemrata, bem tu'i eirim am nanasonteme, bempo i'an ket im yajilam —ti chaaen. —⁷ In'i Jason teamta intok, a' jo'awapo am mabetlataka, ama am jipue. Si'ime bempo, Romapo juka' che'a bepa yo'o ya'ari, Sesar teamta betana nesaurim beje'eka kaate. Bwe'ituk inime'e, seenuk, ta'abwik che'a bepa yo'o ya'arita ket a' ane'e ti jii, Jesuj teamta —ti jiaaka chaaen.

⁸ Inika'a inen jiuwamta jikkajakai, ju'u ama bwe'u jo'rapo yoemra, intok jume' ama yo'o ya'arim, ka bem yanti ela'u amet ayukan.⁹ Taa ju'u Jason teamta intok jume' waate Krijtota ama sualeme, tomita yeu kat betchi'bo am beje'etua'uta am maksuka ama yeu su'u tojiwak.

Jume' Paplotaim, jo'ara Berea' tea'po aane

¹⁰ Junama lautipo, jume' ama Krijtota sualeme, juka' Paplota intok juka' Silaj teamta, tukaapo, jo'ara Berea' tea'u bicha yeu am bittiak. Bempo aman yajaka, jiba junama'a, juriom te'opou bem nau yaaja'u sajak.¹¹ Inime'e juriom im joomem, jume' bwe'u jo'ara Tesaloonika' tea'po jomem bepa tu'u jijiapseka a jootun. Bwe'ituk inime'e, juka' Krijtota betana bemela nok lutu'uriata ameu teuwaawamta, tua junen eaka a' jikkajaka a'

mabetak intok bempo chikti ta'apo bichau bicha, jum Liojta betana ji'osia ji'ojeimpo, ama weyemta tua aet mammateka a' bichan, junuen juka' ameu teuwaawamta, tua junuen a' lutu'uriatuka'ut machisi aet ju'uneebaekai.¹² Junuen san, inime betana juebenaka Krijtota sualeka aet ean. Intok ketchia ju'u rieeko yoemrata betana, junama'a jume' jaamuchim, jume' che'a eiyaaawaka bitwame intok kia ju'u o'ouraa juni'i, juebenaka Krijtota sualek.¹³ Taa junako, jume' juriom, jo'ara Tesalonika' tea'po joomem, juka' Paplota, juka' Liojta bemela nok lutu'uriata jum jo'ara Berea' tea'po ket yee a' majta'apo a' ju'une'eiyaaakai, bempo junaman sajaka, junaman juka' yoemrata nasuk emo beje'ewaka, ka nau eewamta a' yaak.¹⁴ Taa junama'a, jume' Krijtota sualeme, ka bo'o bichaka, juka' Paplota, baweu bicha yeu a' weene' betchi'bo am bicha a' bittuak. Taa intok ju'u Silaj teame intok ju'u Timoteo' teame, bempo jiba ama jo'ara Berea' tea'po tawakai.¹⁵ Junuen jume' Paplota mak kateme, inime'e, bwe'u jo'ara Ateenaj tea'u tajtia a' tojak. Chukula, inime'e juchi bicha nottek. Intok juka' Silaj teamta intok juka' Timoteo' teamta, inime'e, ka bo'o bichaka, junaman bem au yajine' betchi'bo, nokta ameu weiyaakai.

Ju'u Paplo, bwe'u jo'ara Ateenaj tea'po aane

¹⁶ Junama'a ju'u Paplo, juka' Silaj teamta intok juka' Timoteo' teamta ketun ama Ateenaj tea'po am bo'o bichakai, tua ka yanti a' elau aet ayukan. Aapo junama'a bwe'u jo'arapo, jak chukti jume' maammea ya'arintaka yo'oriwame unnaa juebenam bichakai.¹⁷ Jiba inia betchi'bo, aapo, jum juriom nau yaaja'po te'opomo, jume' juriommeu intok waate junama'a Liojta yo'oreka a' sualemmeu nonakan. Intok ket aapo, chikti ta'apo junama'a omot bu'uuraata ane'epo, jita jinuwaka intok jita nenkiwa'po, junama'a a' bicha'ummeu, Krijtota betana ameu nookan.¹⁸ Junama'a sejtu, waate, jita ta'aaka emo majtame, intok epikureeompo emo teuwaame, waate intok ejtoikoimpo emo teuwaame, inime'e Paplotau yajaka aamak etejo japtek. Juname'e waate:

—Jaisa tua ini'i itou jiubae, ini'i o'ou tua juebenak nokakai —ti jiian.

Taa wate intok:

—Juchi tatta'abwi liosim betana weyemta itou nokamta bena —ti jiian.

Inien bempo jian, juka' Paplota, Jesuja betana weyeka aapo juka' bemela nok lutu'uriata, intok jume' kokkoarim, juchi bem jijiabitenee'u betana yeteu a' noka' betchi'bo.¹⁹ Junak intok inime'e, jikawi, ili kawita benaka, Areopako' tea'u bicha a' nuk sajak. Junama'a nau etejobaeka jiba bem nau yaaja'po. Intok junama'a bempo:

—Inia bemelasi weyemta betana naa buusti itou a' teuwaane —ti au jiiak—.²⁰ Bwe'ituk empo, bemelaka, ka itom jikkajilaa'uta itou teuwa. Itepo intok, si'imeta inika'a, ju'u a' teuwa'ut ju'neebeae —ti au jiiak.

²¹ Bwe'ituk si'ime jume'e, jum bwe'u jo'ara Ateenaj tea'po joome intok ketchia, si'ime jume' ka ama bwiaarapo yoemrataka ama jo'aakame, inime'e, kaita intok ta'abwik, kia jita bemela weemta bem etejonee'uta intok bem a' jikkajinee'uta jiba bo'o joorian.

²² Junako ju'u Paplo, junama'a bempo'im ama nau yaaja'u, Areopako' tea'po ame nasuk kikteka intok:

—Eme'e achaim, inim Ateenaj tea'po aneme, inim si'imeku nee enchim, jume' ya'arintaka enchim jipue'um, tua enchim amet emo temaeka enchim am eiyaa'ut, nee a' mammatela —ti jiiak—.²³ Bwe'ituk i'an inepo, jume' enchim yo'ore'um, enchim jipue'po naj weyeka am bichakai, junama'a ket, jita sa ya'arita, nookim: "Ju'u Lios ka ta'eewamta betchi'bo", ti aet ji'ojeita nee ama bichak. I'an intok inepo, jiba inia Lios, ka enchim ta'aaka enchim yo'ore'uta, inia Liojta betana nee nokbaeka weye —ti jiiak.

²⁴ 'Ini'i ju'u Lios, inim juka' bwiata intok si'imeta juka' im ayukamta a' ju'unaktekame, aapo ket, teekapo intok inim bwiapo si'imeku yo'owe. Junuen aapo, ka inim te'opom, watem ya'arimpo jiapsa.²⁵ Intok kia aapo, inim jiapsame yoemrata betana, jita a' joorianee'uta, jita'apo jikot a' ea'a benasia, ka a' bo'o bicha. Bwe'ituk jiba aapo juna'a, itom si'imem, juka' jiapsiwamta intok juka' jekata intok si'imeta itou be'emta, itom a' bittuame.

²⁶ 'Aapo, yoemta inim wepu'ulaik ju'unakteita betana, si'ime aniat yoemrata junaet yeu sajaka, aapo am ju'unaktek. Junuen, inime'e, inim bwiapo na'ikimtuka, bem jiapsine' betchi'bo. Intok inime'e, jakun tajtia inim bem jiapsinee'u intok kia we'epulaim, tua jakun bem jiapsinee'uta, junaka'a am maki.²⁷ Junuen aapo'ik Liojta a' jabetuka'ut bem aet ju'uneepaka, bem aet emo temaine' betchi'bo. Junuen inime'e, ka bichamta naas mamma'a benasi anekai bem a' ju'uneiyaane' betchi'bo. Lutu'uria o'oben, aapo'ik inim ka itou mekka a' ane'u.²⁸ Bwe'ituk itepo, jiba aapo'ik inim itom a' jiapsitua' betchi'bo tee naj kaate. Ket jiba emo betana jume' nokta jaiwaka a' koba suawa'uka, bem a' ji'ojeaka'a benasia: "Itepo, tee ala, Liojta yoemiammet yeu saka'ariam", ti jiakai.²⁹ Junuen san itepo, Liojta betana yoemiarimtakai, itepo, juka' Liojta, aapo'ik ka inim jume' yo'oriwame, sawai tomie, oo tosai tomie oo kia tetae ya'arim benasi a' machiaka'uta a' eiyaa ean.

Bwe'ituk inime'e, waatem, juname'e kia Liojta betana bem jachin emo eetua'po aman am jooa.³⁰ Bwe'ituk che'a bat taewaimmet, ju'u achai Lios, jume' junak jiapsame, ju'u aapo'ik betana lutu'uriata ka ju'uneaka, ka amma'ali bem jiapsa'u betana, ka amet a' bichamta benasi aayuk. Taa i'an inime'e taewaimmet, inim si'imem, si'imekut jiapsame, ka tu'ik betana ta'abwisi eaka, bem emo temainee'uta junuen a' waata.³¹ Bwe'ituk ju'u Lios, taewaita yeu pu'ari, junak, si'ime inim jiapsame, we'epulaimmeu tua ameu a' lutu'uriatuka'po aman, aapo'ik yee a' ya'uraa bittuaneeo, inika'a, jiba aapo'ik o'outa yeu a' pu'aka'ue am ya'uraa bittuakai. Inika'a intok aapo, a' jabetuka'uta, si'imem a' ju'uneiyaatuak, junaka'a, kokkoarim nasuk a' jiabijtetuakai.

³² Junako, jume' ama nau aneme, inika'a kokkoarim nasuk jiabijtewamta betana teuwaawakamta a' jikkajakai, waate, jaana a' jiaawan. Wate intok:

—Inia betana te juchi wee'po ju'ubwa tee enchi itou a' nok i'a —ti au jiiak.

³³ Junako ju'u Paplo junama tajti nokaka, ama am su'u tojak.³⁴ Taa junama'a, waate aapo'ik teuwaaka'uta, a' sualeka aamak eaka, au nau yajak. Inime' nasuk senu Lioniisio' teaka, ini'i ama nau yaajiwia'u, Areopako' tea'po, ju'u bwe'u jo'rapo ya'uraata mak na'ikiaritakai, intok ketchia senu jamut, Lamarij teakai, intok junamemak ketun waate.

18

Ju'u Paplo, jo'ara Korinto' tea'po aane

¹ Iniat chukula aapo ju'u Paplo junama bwe'u jo'ara Ateenaj tea'po yeu sika intok bwe'u jo'ara Korinto' tea'u bicha yeu siika.² Junama'a senu jurio, Akiila' teamta ta'aak. In'i bwiaaraa Ponto' tea'a betana jometukan. Junama'a ju'u Akiila' teame intok a' jubiaawa, Risilla' teamtamak inime'e, bwiaaraa Itaalja' tea'a betana ju'ubwa jeela ama yajilamtukan. Junaman inime'e yeu saka'alamtukan bwe'ituk junaman ju'u che'a yo'oritaka, ju'u Kaurio' teame, si'ime jume' juriom, jum bwe'u jo'ara Roma' tea'a betana bem ama yeu katnee'u junuen nesaulatukan. Ju'u Paplo junammeu yepsak,³ intok aapo jiba bempo'im tekil ket ame benasi a' joakai, lona karim joowamta, junuen aapo inime mak tekipanoabaekai ama taawak.⁴ Intok junama'a aapo, chikti sabala aet yum jo'e ta'apo jum juriom te'opou yeepsan, junama'a aapo ama anemmeu nokaka intok kia jume' juriom intok kia jume' ka juriom juni'i, a' teuwa'a'uta bem a' suale'u tajtia am nok kokobakai.

⁵ Junako, juka' Silaj teamta intok juka' Timoteo' teamta, inime'e, bwiaara Maseroo'nja' tea'a betana ama au am yajako, aapo ju'u Paplo junak che'a yuma'isia juka' Krijtota nok lutu'uriata a' teuwaanee'uta a' weetuan intok jume' juriommeu, juka' Jesuita, aapo'ik junuen juka' Krijtota bem bo'o bicha'uta, aapo'ik a' juna'atuka'u machisi a' lutu'uriatenee'uta weetuan.⁶ Taa jume' juriom, aapo'ik teuwa'a'uta beje'eka intok inia betana ka tu'ik am nok japteko, junako ju'u Paplo, ame bichapo a' supewarn tatakek, inien aapo junama'a yeu a' sime'uta teuwaakai, intok inimmeu:

—I'an eme'e, ka tu'isi tawarimtaka kokkoka'ateko juni'i, junae betana kaita net aune. I'an naateka nee, inepo jume' ka jurio yoemmemmeu bicha nee weene, juname'e ma'jtabaekai —ti ameu jiiak.

⁷ Junama'a juriom te'opopo yeu sikaa, intok senu o'ou, Jujto'oti teakamta jo'au bicha siika. In'i Liojta yo'ori ta'aaka intok junama'a, juriom te'opou ka mekka jo'aakai.⁸ Junama'a ju'u seenu, Krijpo'oti teakai, junama'a juriom te'opopo yo'o ya'ari, aapo, intok ket si'ime jume' iniamak jo'aakame, Krijtota sualek. Intok ketchia, juebenaka jume' junama'a bwe'u jo'ara Korinto' tea'po joomem, juka' Krijtota bemela nok lutu'uriata a' jikkajaka a' sualeka intok emo bato'owaa tebok.⁹ Junak intok ju'u yo'owe Jesukrijto, tenkupo benasi Paplota au yeu machiaka intok:

—Ka Jain eene. Bichau bicha juka' lutu'uriata teuwaas simnee ka ko'om eakai —ti au jiiak—.¹⁰ Bwe'ituk jiba nee, inepo emak aane, intok inim kaabe, jita ka tu'ik eu ya'ane. Bwe'ituk inim bwe'u jo'rapo, juebenaka aane, jume' in yoemiam tuneeme —ti au jiiak.

¹¹ Junuen san, ju'u Paplo junama'a bwe'u jo'ara Korinto' tea'po, wasuktia ama busan metpo junama yoemrata nasuk juka' Krijtota betana bemela nok lutu'uriata am majtakai ama aane.

¹² Taa junak, chukula juka' Kalion teamta, jum bwiaara Akaaya' tea'po a' kobanaao tuko, jume' juriom, juka' Paplota beje'eka au baeka emo nau tojak. Intok inika'a bwiseka, kobanaota kateka'u yeu a' tojaka,¹³ intok a' beje'eka, junau:

—Ini'i o'ou inim juka' yoemrata, bempo'im, ka juka' aapo'ik Liojta betana nesaurita tua a' weye'e benasia, taa ta'abwisi Liojta bem yo'orinee'u betana junaen am majta —ti au jiiak.

¹⁴ Juka' Paplota au a' nokriabaeka a' nok taiteo su, ju'u kobanaao, Kalion teame juriom yoopnak:

—Inika'a, enchim nunu'ubwa'uta, jissu'alataka oo yee beje'eka tua ka tu'ik a' ya'aria tuko, junaka'a ala inepo, kaachin jiaka, enchim juriom nee iniat enchim jikkaji ean —ti ameu jiakai—.¹⁵ Taa i'an intok inika'a, nokita intok teuwaarita jachin a' weye'ut, intok wate teammet nok nassuuawamta intok jiba inim jume' enchim nesaurim enchim bo'o jooria'uta, inia betana weyekai, em'e enchim ea'po, aman a' tu'utene. Bwe'ituk inepo nee, inile benak betana nee ka aet nesaweka am ya'uraa bittuabae —ti jiiak.

¹⁶ Intok aapo, inime'e junama ya'uraata nau yaaja'po, pa'akun bicha yeu am beebak. ¹⁷ Junako junama'a ju'u yoeutra ama aneme, juriom te'opopo yo'ota, juka' Soojtenej teamta a' bwiseka intok junama'a ju'u kobanaota bichapo, maammea a' chonaka, ko'okosi a' yaak. Taa ju'u kobanaao, Kalion teame, inime'e inien aneme, ka ameu suuaka kia beja am bichan.

Ju'u Paplo, jo'ara Antiochia' tea'u bicha notteka, iniamak baji wee'po a' naate juka' a' tekil maki

¹⁸ Junama'a ju'u Paplo, ketun juebena taewaim ama taawak. Chukula, junama'a jume' Krijtota sualeme am tebotuasuka intok, aapo senu bwiaara Siiria' tea'u bicha bawet bo'o joobaeka, bwe'u kuta kanoau ja'amuk. Ju'u Risiila' teame intok Akiila' teame aamak katekai. Kee simekai, jum ili jo'ara Senkrea' tea'po, ju'u Paplo, lobola au bekta tebok, junuen aapo au a' chupa'anet'i jiaka a' teuwaari ya'abaekai. ¹⁹ Junako bempo, bwe'u jo'ara Eepeso' tea'u yajakai, ju'u Paplo juka' Risiila' teamta intok juka' Akiila' teamta junama am to'o siika. Intok aapo junama'a jum juriom te'opou yepsak. Intok junama'a jume' juriom nau yaaja'ummeu nookak. ²⁰ Juname'e, bempo, aapo'ik che'a binwaa ama amemak a' tawane' betchi'bo nookak. Taa aapo ka am nok mabetak. ²¹ Junak aapo, junama'a omot bicha weebaeka, ama am tebotuak, intok:

—Utte'a, jum bwe'u jo'ara Jerusalen tea'u, junaman juka' pajkota yumao junak in ama anne'u. Taa chukula, Liojta junen eao, a'abo enchim bit betchi'bo nee juchi a'abo noottine —ti ameu jiiak.

Intok junama'a Eepeso' tea'po aapo, bwe'u kuta kanoau ja'amuka intok junama'a yeu siika. ²² Junako jo'ara Sesarea' tea'u yepsakai, junama'a ju'u Paplo naa buusti, bwe'u jo'ara Jerusalen tea'u sikaa, junama'a jume' Krijtota sualeme tebotuubaeka, junaet chukula ket, junama'a bwe'u jo'ara Antiochia' tea'u bicha siika. ²³ Junama'a aapo ili jaiki ta'apo ama anekai, chukula juchi junama yee sikaa, bwiaara Kalaasia' tea'u intok Riiija' tea'u, ili bwe'u jo'arammet siika, si'ime jume' Krijtota sualeme ama jo'aakame, ka bem ko'om eene' betchi'bo ameu nokakai.

Ju'u Apooloj teame, jo'ara Eepeso' tea'po yee majta

²⁴ Jiba juname'e taewaimmet, jum bwe'u jo'ara Eepeso' tea'u, senu jurio, Apooloj ti teaka, bwe'u jo'ara Alejanria' tea'a betana jometakai, ama yepsak. In'i, che'a bepa a nokaka a yee majtan. Intok Liojta betana jume' ji'osia ji'ojetimmet tua yuma'isi ju'ueakai. ²⁵ Aapo, yo'owe Jesukrijtota betana weyemta watek tu'isi a' majtitukan. Intok aapo, juka' a' teuwa'a'ut, tua aet jaipseka alleerimmea nookan. Intok Jesukrijtota betana weyemta, tua machisi yee a' majtakai. Taa junuen, aapo wepulsi, juka' Joan tuka'uta yee babatoowamta betana intok aapo'ik Jesujita betana a' teuwaarita jiba a' ta'aakai. ²⁶ Ju'u Apooloj teame junama'a juriom te'opopo, bem nau yaaja'u, kaita'po jinileka, tua witti nok taitek. Taa junama'a ju'u Risiila' teame intok ju'u Akiila' teame junama aneka a' jikkajakame, chukula inime'e, omot a' nunuka, Krijtota betana weyemta intok juka' lutu'uriata betana, che'a machisia au a' etejok. ²⁷ Junako chukula, aapo'ik Apooloj teamta, junama senu bwiaara Akaaya' tea'u bicha a' weebaao, jume' Krijtopo nau werim, inime'e aman a' weene' betchi'bo a' tu'ireaka'u aamak eaka, intok bempo, junaman a' sime'u bicha, ji'osiata junaman Krijtota sualemmeu ji'ojeteka, junaman aamak ameu a' bittuak junuen juname'e tu'isi a' mabetne' betchi'bo. Junako aapo'ik bwiaara Akaaya' tea'po yepsakai, junama'a jume' ju'ubwa jeela, Liojta yee a' nak jioskole' betchi'bo, Krijtota sualeme, inime'e, ka ko'om eaka intok bichau bicha Krijtota bem sualne' betchi'bo, tua am aniaik. ²⁸ Bwe'ituk aapo, junama'a si'imem bichapo, jume' juriom, ka lutu'uriata bem jipue'uta, machisi a' teuwaan, junae betana bempo kaita a teuwaakai. Aapo, Liojta ji'osia ji'ojetim betana weyemta teuwaaka, juka' Jesujita junen, juka' Krijto yebijneeka, bempo'im bo'o bicha'uta, a' junatukapoa' lutu'uria yaakai.

19

Ju'u Paplo, jo'ara Eepeso' tea'po aane

¹ Juka' Apooloj teamta ketun jum bwe'u jo'ara Korinto' tea'po a' aneo, ju'u Paplo junama'a kaupo luula bo'o joaka intok jum bwe'u jo'ara Eepeso' tea'u yeu yepsak. Junama'a intok aapo waate majtimmeu ama yepsak. ² Intok inime'e, aapo:

—Junak, Krijtota sualeka, jaisa eme'e juka' Liojta tu'u jiapsi a' mabetak ja'ani —ti am temaek.

Bempo intok:

—E'e, kaita tee jikkajilamtukan, juka' Liojta tu'u jiapsita a' ayuka'po betana —ti a' yoopnak.

³Junako ju'u Paplo inimmeu:

—Junak su, jaisa eme'e emo bato'owaa tebok —ti ameu nattemaeck.

Bempo intok:

—Ju'u Joan tuka'u, yee babatoowamta betana, yee a' bato'owaaka'a benasia —ti a' yoopnak.

⁴Ju'u Paplo:

—Lutu'uria, ju'u Joan tuka'u, yee babatoowame, jume' ka tu'ik betana emo temaine, bato'owaan. Taa junammeu aapo ketchia, aapo'ikut cha'aka weyemta, juka' Jesuita, bempo'im a' sualne'etii jiiak.

⁵Inika's inia betana a' jikkajakai, inime'e, yo'owe Jesukrijtota a' jabetuka'uta sualeka, bato'owaawak. ⁶Intok junako juka' Paplota amet mamteka, ju'u Liojta tu'u jiapsi ameu ko'om yuumak. Intok inime'e junak, bemelak, ta'abwik ka bem nokpo nok japtek. Intok ket, Liojta betana aet ju'ueetuawaka, chukula yeu weenemta tetteuwaan. ⁷Inime'e si'ime nau, jumak, woj mamni ama woiriakan.

⁸Junama'a ju'u Paplo, baji metpo, jum juriom te'opou yeepsan chikti aet yum jo'e ta'apo, junama'a aapo, kaitat tiweka, ka au essoka, yee majtaka intok junama'a ju'u bu'uuraatamak etejoka, aapo'ik jachin Krijtota a' suale'uta ameu nokaka, intok teekau, Liojta che'a yo'otaka a' kateka'ut betana juka' lutu'uriata, bempo'im a' suale'u tajtia ameu a' nookan. ⁹Taa junama'a waate, omola a' eiyaka intok ka a' sualbaeka, ala inime'e, Krijtota bemela nok lutu'uriata beje'eka, ju'u bu'uuraata bichapo ka tu'ik nookan. Junako ju'u Paplo, inime betana au na'ikimteka intok junama'a jume' Krijtota sualeme, senu Tiraano' teamta kari, ama yee mamajtawa'u am nuk siika. Intok junama'a aapo chikti ta'apo ameu nonokan. ¹⁰Ini'i, woori wasuktiapo tajtia inien weyen. Junuen san, batte si'ime jume'e, bwiaara Aasia' tea'po jooomem, junama'a kia jurio yoemra taka, intok kia ka juriomtaka jun'i, inime'e, yo'owe Jesukrijtota betana juka' bemela nok lutu'uriata a' ju'ueinyaak. ¹¹Intok junama'a ju'u achai Lios, juka' suum watchik, aapo'ik a jita a' joa'ue, machilaata, Paplota a' jootuan. ¹²Junuen, kia aapo'ik Paplota betana, kia am paayumtuko oo kia am tajo'ori takai, a' takaawat tajtawaka, inime'e, jume' ko'okoemmeu totojiwan. Intok junuen, ju'u bem ko'okoa betana emo ine'eteka intok kia jume' ka tu'i jiapsim jipueme juni'i, inime'e amet yeu rejet.

¹³Taa wate juriom, inime'e si'imekut rejteka, jume' bebeje'eri ka tu'i jiapsim, amet aneme betana, bem yeu am beepnee'uta, kia beja tua emo a' tekil maklame, inika'a joo sasakan. Inime'e ket junuen, jume' ka tu'i jiapsim yeu bep betchi'bo, yo'owe Jesukrijtota betana lutu'uriaka benaka a' team teuwaaka, yeu am bepbaen. Intok jume' ka tu'i jiapsimmeu:

—Jesuita, jiba juka' Paplota aapo'ik betana yee majta'uta, inia betana lutu'uriaka, enchim yeu katne' betchi'bo ne emot nesawee —ti jiiakai.

¹⁴Jume' intok, inika'a inile benak joame, woo busanika nau weweriakan. Senu jurio, Ejkeeba' teaka, ini'i jum juriom bwe'u te'opopo tekiakammeu yo'otakai, am u'usekan. ¹⁵Taa chukula, inime'e inien am aubaa, ju'u ka tu'i jiapsi, inime'e:

—Juka' Jesuita, a' jabetuka'ut nee ju'umea. Intok juka' Paplota nee ta'aa. Taa nee enhim tua ka ta'aa —ti am yoopnak.

¹⁶Inien jiiakai intok, ju'u o'ou, juka' ka tu'i jiapsita aet aneme, sep ameu kibakeka amemak nassua taiteka intok ini'i, tua ama butti utte'akai, juname'e si'ime yu'uk, intok tua ka am jikoleka, ko'okosi am yaakai, junuen juname'e, junae karipo, ko'okosi aulamatkai intok batte ka tajo'oreka ama yeu tennek. ¹⁷Junama jume' jo'ara Eepeso' tea'po jooomem, juriom takai intok kia ka juriom takai jun'i, si'ime inika'a ju'ueinyaak. Inien junae betchi'bo, juname'e si'ime, bem majjae'u amet ayukan. Intok juname'e, yo'owe Jesukrijtota betana, tua bem a' eiyaka a' yo'oree'uta a' teuwaan.

¹⁸Ketchia, junama'a juebenaka, jume' Krijtota sualekame, inime'e bat naataka juka' ka tu'ik bem joosuka'uta, si'imekut bichapo junae betana emo yeu bwiseka a' teuwaan. ¹⁹Intok junama'a juebenaka jume'e, juka' bebeje'erita betana weyeka, ka tu'ik yee sisibowamta bo'o jooriam, inime'e bem jis'osiam aman yeu tojaka intok si'imekut bichapo am tayak. Intok chukula, si'ime juname'e liprom, bem beje'ewata a' jaikiaka'uta ju'ueinyaawakai, juname'e jiba woi tako ama woj mamni miil tosai tomim beje'eakan. ²⁰Inien san, ju'u Krijtota betana nok lutu'uriata, che'a jun'i si'imekut weyeka, sualwan. Intok tua utte'ata aet ayuka'ut, si'imekut machisi ju'ueinyaawan.

²¹ Junama'a iniat chukula ju'u Paplo, bwiaara Maseroonia' tea'u intok Akaaya' tea'u, junaman wate jo'arammeu noiteka intok junama'a naa buusti, bwe'u jo'ara Jerusalen tea'u bicha yebijbaeka'e'eak. Ketchia aapo, junaman jo'ara Jerusalen tea'u noitisuka chukula, bwe'u jo'ara Rooma' tea'u bicha a' noitinee'u a' utte'a'ati jian. ²² Junako aapo, bwiaara Maseroonia' tea'u, woika jume' aamak rejteka a' aniame aman am bittuak, juka' Timoteo' teamta intok juka' Erajto' teamta, junuen aapo junama'a bwiaara Aasia' tea'po tawaka ketun ama taewaibaekai.

Jum jo'ara Eepeso' tea'po emo beje'ewaka'po

²³ Jiba juname'e taewaimmet, junama'a, yo'owe Jesukrijtota nok lutu'uriata beje'eka, bwe'uusi ka nau eewaka a' beje'ewame yeu siika. ²⁴ Ini'i, senu Remeetio' teaka, tosai sisi'iwookta tekipanoamta betchi'bo yeu sikaari. Ini'i o'ou, junae tosai sisi'iwookie, junama yo'oriwame, Riana' teame, aapo'ik te'opota benam jojoan. Intok ini'i, jume' aamak tekipanoame juebenak am koba'atuan. ²⁵ Junuen ini'i, inime'e, intok ket waatem ale benak tekilta joame, nau am tojaka intok:

—Achaim, eme'e tu'isi ju'uea, iniae item joa'ue, tu'isi item ae jiapsa'u —ti ameu jiiak—. ²⁶ Taa i'an intok, enchim jaibu ju'uea'a benasia, ini'i Paplo, inim, jume' jiapsame betana ya'arim yo'oriwame, inime'e ka lutu'uriapo am liosimtuka'u ti inim a' teuwaau. Intok inien, jiba iniae, yoemrata juebenak a' sualtuala, ka inim bwe'u jo'ara Eepeso' tea'po jiba, taa ketchia, inim bwiaara Aasia' tea'po batte si'imekutchi. ²⁷ Ini'i intok tua jinil wachi, bwe'ituk inim item tekil item joa'u, a' lu'utinee'u ama aune. Intok ka ini'i jiba, taa ketchia, jiba ju'u inim yo'oriwame, Riana' teamta a' te'opowata, si'imekut a' ta'eewaka tua lu'utine. Intok junuen ini'i, inim bwiaara Aasia' tea'po intok si'ime aniat ta'eewaka tua eiyawaka yo'oriwame, jamut lios Riana'a teame, kia jak wa'am eiyawaka koptanaa.

²⁸ Inika'a bempo a' jikkajakai, tua o'omtek, intok:

—Tua eiyawatchisi maachi ju'u inim jo'ara Eepeso' tea'po yo'oriwame, Riana' teame —ti chaai japtek.

²⁹ Intok junuen, junama bwe'u jo'rapo, si'imekut nattepolo, ka nau eewaka ka nanancha eewame ama yeu siika. Intok junama'a, waate nau eame, inime'e, juka' Kaayo' teamta intok juka' Arijtarko' teamta, inime'e bwiaara Maseroonia' tea'a betana jometaka, Paplota mak rejte'um, inime'e nau am bwiseka intok junama'a bempo'im si'inem nau yaaja'u, senu bwe'u kariu tajtia, bwiapo am wik sakaka ama am tojak. ³⁰ Ju'u Paplo junaman bu'uuratau sika junama'a junammeu nokbaek. Taa jume' junama'a Krijtota sualeme, a' majtim, ka aman a' simtuak. ³¹ Ketchia, junama'a, bwiaara Aasia' tea'po joomem, ya'uraapo tekiakame betana, waate, Paplota ta'aaka a' jalla'iwam, inime'e, junama anwa'apo ka a' kibakne' betchi'bo, nokta au bittuak. ³² Junama'asan, ama anwa'apo, ka nanancha eewaka, waate senu weemta chaaen, wate intok ta'abwi weemta chaaen. Intok junama'a, ju'u che'a bu'uuraak katim ju'uean jita betchi'bo ama anwa'u. ³³ Taa junama'a, waate bu'uuraas nasuk aneme, junaka'a ama weyemta betana, senu Alejanro' teamtau machisi a' teuwaaka, inika'a, jume' juriom junama'a bu'uuraata bichapo a' kechak. Junak ju'u Alejanro' teame, am yaatine' betchi'bo maammea ameu nookak, junuen junama'a jum bu'uuraata bichapo ameu, bempo'im nokriabækai. ³⁴ Taa junako, ju'u bu'uuraa, inika'a a' jurio tuka'po a' ju'ue'eakai, bempo si'ime junama'a, jumak, wooi orapo tajtia:

—Tua eiyawatchisi maachi ju'u inim jo'ara Eepeso' tea'po yo'oriwame, Riana' teame —ti chaaen.

³⁵ Junako ju'u seenu, junama bwe'u jo'rapo ama ya'uraapo tekiakame, junama'a juka' bu'uuraata, a am yaatitua sukai, aapo junammeu:

—Achaim inim jo'ara Eepeso' tea'po joomem, si'ime aniat ju'ueewa, juka' tua eiyawaka itom yo'oree'u, Riana' teamta, a' te'opowa intok juka' aapo'ik benaka, teta, teeka betana ko'om wechekamta inim bwe'u jo'ara Eepeso' tea'po joomem, inime'e bem suuane' betchi'bo item a' tekil makrituka'uta —ti ameu jiiak—. ³⁶ Inika'a junuen kaabeta a' beje'eka jita a' teuwaanee'ut ju'ueaka, kate'em naa buusti emo toboktai, ka jita juni'i jooa, kaita tu'isi bichakai. ³⁷ Bwe'ituk inime'e o'owim, enchim a'abo yeu tojirim, juka' inim enchim yo'oreka enhim jipue'u betana, kaita ka tu'ik ya'ari intok kia kaita a' beje'eka teuwaala, juni'i. ³⁸ Inien san, ju'u Remeetio' teame intok jume' aamak tekipanoame, inime'e, inim senuk jita'apo a' beje'eka nokbae'eteko juni'i, ya'uraam, inika'a a tu'uteme jooka, intok jume'e, inia betana junae ya'uraata bichapo a' tu'utene, junuen we'epulaka bem weiyya'u betana emo nokria betchi'bo. ³⁹ Intok naa buusti, eme'e jita ta'abwi weyemta junen enhim a' tu'utebaao, juna'a, inim bwe'u jo'rapo ya'uraata chikti metpo nau yaaja'po, ini'i, junama tu'utetune. ⁴⁰ I'an itepo inim jinil watchisi, emo toboktawamta joame benasi na'atejo maisi anekai, inika'a i'an inim yeu sikamta betchi'bo. Bwe'ituk i'an itepo, inia

ka nanancha eewamta enchim weetua'u betana te temaiwakai, kaita lutu'uriakamtae te jiawite machi—ti ameu jiiak.

⁴¹ Intok aapo junak, inika'a teuwaasukai, juname'e nau aneme, am katne' betchi'bo ameu nookak.

20

Ju'u Paplo, bwiaara Maseroonia intok Reesiau bicha bo'o joa

¹ Junama'a chukula, junaka'ka nau eewaka ka nanancha eewamta a' lu'uteko, ju'u Paplo, junama'a jume' Krijtota sualeka a' majtim nau nunuka, intok junuen inime'e, tu'ik betana intok ka ko'om eaka, Krijtota bem sualnee'u betana ameu nokbaekai. Che'a chukula, junak jaibu simbaeka, Lios emomak taawa ti ameu jiaka, bawet bo'o joaka, bwiaara Maseroonia' tea'u bicha yeu siika. ² Junam bicha a' weye'ut, wate jo'aram jokammet weaman, junama'a aapo, jume' Krijtota sualeme, ka bem ko'om eene' betchi'bo, tua am alleetuaka, aapo ameu nokakai. Intok junuen chukula, aapo, bwiaara Reesia' tea'u yeu yepsak. ³ Junama'a aapo, baji metpo ama taawak. Intok aapo, junama'a jaibu bwiaara Siiria' tea'u bicha bawet bo'o joobaeka, junama'a bwe'u kuta kanoau ja'amubaeka su, aapo, junama'a jume' juriom, nau eaka, bawet bo'o joowa'po jitaa hem au ya'abae'ut ju'une'eakai inia betchi'bo aapo, bwiat bo'o joaka, juchi wee'po, bwiaara Maseroonia' tea'po wa'am sika junam bicha nottibaeka'eak. ⁴ Aapo'ik inika'a, inen teakame aamak kaaten. Ju'u Soopater teame, bwe'u jo'ara Berea' tea'po joome. Intok ju'u Arijtarko' teame intok ju'u Sekunro' teame, inime'e, bwe'u jo'ara Tesaloonika' tea'po jooomem. Intok ju'u Kaayo' teame, bwe'u jo'ara Lerbe' tea'po joome. Intok ketchia ju'u Tikiiko' teame intok ju'u Timoteo' teame intok ju'u Toopimo' teame, inime'e, bwiaara Aasia' tea'po jooomem. ⁵ Inime'e Krijtopo itomak werim, ito pat sajaka, intok bempo, bwe'u jo'ara Tooaj tea'po itom bo'o bichak. ⁶ Itepo intok, junama'a, jume' paanim ka reberuakame bwa'awaka pajkoo' teamta a' chupsuko, itepo, bwe'u jo'ara Piliipo' tea'po, bwe'u kuta kanoat yeu sajaka, intok mamni taewaim weyeka te jum bwe'u jo'ara Tooaj tea'u te am jajamek. Junama'a itepo woo busan ta'apo ama taawak.

Ju'u Paplo, bwe'u jo'ara Tooaj tea'po weama

⁷ Junama'a semaanata aet naate'ut, itepo junama'a, Krijtota a' mukuka'u waateka, itepo paanim rerebeim nat na'ikimte betchi'bo te nau ito tojak. Intok junama'a ju'u Paplo, jume' Krijtota sualeme am majtan. Junama'a intok, aapo yokoriapo simneekai, aapo tukaata nasuk weye'u tajtia bichau bicha ameu nookak. ⁸ Senu kari jikau bicha nat bepa karipo te nau aanen. Junama'a intok ket, tachiriam juebenam ama beeten. ⁹ Junama'a intok senu ju'ubwa yo'otume, Eutiko'oti teakai, ini'i, pa'akun bicha etapoipo jikat katekan. Junama'a intok, ju'u Paplo, tua binwaa nokakai, junuen ju'u ju'ubwa yo'otume yetem au yumako intok junuen su chukula tua kochokai, junama'a karim, bajisi nat bepa jikat joka'u betana, ko'om wechek. Intok ini'i, mukiataka toboktawak. ¹⁰ Junako ju'u Paplo, lauti au ko'om sikaak, au ko'om po'okteka a' ibaktak, intok:

—Kate'em majjae, jiapsine —ti ameu jiiak.

¹¹ Junako ju'u Paplo, juchi jikau bicha sikaak, intok junama, Krijtota a' mukuka'u waateka, jume' paanim rebektaka, watemmet am na'ikimtesuka, intok juname'e bwa'asuka, aapo juchi ameu nookak matchuu tajtia. Junak, junama'a ansuka, ama yeu siika. ¹² Juka' intok ju'ubwa yo'otumta a' jiapsa' betchi'bo, si'ime, tua ka ko'om eaka, tua bem allea'u amet ayukan.

Jo'ara Tooaj tea'po naateka, jo'ara Mileeto' tea'u tajtia te bo'o joa

¹³ Itepo tee, bat sajaka, bwe'u kuta kanoapo sajaka, bawet konila te sajak, senu bwe'u jo'ara Ason tea'u tajtia, junuen junama'a Paplota itomak a' ja'amune' betchi'bo. Bwe'ituk aapo Paplo, wakikut weebaeka, junuen itom tejwaalatukan. ¹⁴ Junak itepo, junama'a Ason tea'po ito teakai, aapo junama'a bwe'u kuta kanoau itomak ja'amuk. Junama'a intok itepo, senu bwe'u jo'ara Mitileene' tea'u yejak. ¹⁵ Junama'a tee yeu sajak intok juchi yokoriapo te, senu bwe'u jo'ara Kiio' tea'po bichapo te wa'am sajak. Intok juchi yokoriapo beja, taewapo, bawet bo'o joame yeu yaaja'u, senu bwe'u jo'ara Saamoj tea'u yejak. Intok junama'a, senu bwe'u jo'ara Tojilio' tea'po tee yum jo'ek. Intok juchi yokoriapo beja, tee senu bwe'u jo'ara Mileeto' tea'u aane. ¹⁶ Inien tee aayuk, bwe'ituk ju'u Paplo, bwe'u jo'ara Eepeso' tea'u ka weebaek, junama bwiaara Aasia' tea'po ka binwa tubaekai. Bwe'ituk aapo, bwe'u jo'ara Jerusalen tea'u lauti anbaekai intok ama yuma'ateko juni'i, jume' bwala aso'olam su'awak, junama jume' woi takaa ama woj mamni taewaim weyeo, junae taewait ama anbaekai.

Paplo, jo'ara Eepeso' tea'po betana, Krijtota sualemmeu yo'o ja'abwaimmeu etejo

¹⁷ Junuen itepo, bwe'u jo'ara Mileeto' tea'po anekai, ju'u Paplo, jum bwe'u jo'ara Eepeso' tea'u, jume' ama Krijtota sualeme yo'o ja'abwaimmeu aman chai tebok. ¹⁸ Intok junako, inime'e au yajako, aapo:

—Eme'e tu'isi ju'unea, inim bwiaara Aasia' tea'po, che'a bat a'abo in noiteka'po naateka jachin emo nasuk in jiapsaka'u —ti ameu jiiak—. ¹⁹ Jiba inim emo nasuk aneka, inepo, juka' yo'owe Jesukrijtota a' ya'a i'a'uta a' bo'o jooria, kaita'po ino che'ewarekai. Intok emo betchi'bo tua in sioka'u net ayukai. Intok juriom bem neu sua' betchi'bo, bettesi ju'u in jiokot ino bicha' jun'i, tua net ayukai. ²⁰ Taa inepo, inientaka jun'i, juka' si'imoku emou tu'i machika lutu'uriata, jiba wee'po nee emou a' teuwaak. Intok junaka'a, jum nau anwa'apo intok kia enchim jo'aamppo emomak aneka enchim a' majtakai. ²¹ Inim kia jume' juriommeu intok jume' ka juriommeu juni'i, inimmeu inepo, Liojta bichapo ka tu'ik betana bem emo temaeka, intok bempo'im, yo'owe Jesukrijtota bem a' sual ta'aanee'u betana nee ameu noklaa. ²² Junuen san inepo i'an, bwe'u jo'ara Jerusalen tea'u bicha ne weye, iniat inepo, Liojta tu'u jiapsi betana junuen a' utte'atuka'uta aet ju'neetuawakai. Junuen kia inepo, junaman jachin in ya'atunee'ut ka ju'neukea juni'i. ²³ Senu weemta jiba ne a' ju'neiyaa, in'i, jum bwere jo'aram in weye'ummet, in eta'atunee'uta intok juebenakut in jiokot ino bitnee'uta, juka' Liojta tu'u jiapsi iniau nee a' waatitua sime'u. ²⁴ Taa si'ime in'i, kaachin nee eetua. Intok kia ju'u inim jiba in jiapsinee'u juni'i, nee betchi'bo kaita teuwaak. Ini'i junuen, inim in jiapsa'u tajtia, jiba, tua alleaka ju'u tekil, yo'owe Jesukrijtota nee aet a' tekil makaka'uta, achai Liojta, aapo'ik tua yee a' nak jiokolee'uta weyemta betana in yee a' majta simnee'uta, inepo junuen iniat in yeu yuma'anee'ut a' bitneekai.

²⁵ 'Intok nee tu'isi ju'unea, inim emo nasuk, Liojta yo'o nesaweka a' kateka'u betana juka' lutu'uriata enchim si'ime in a' majtakau'mu' nasuk, kaabeta intok juchi nee a' bitnee'u. ²⁶ Jiba inia betchi'bo nee inepo inen emou jiubae, inim emo betana, jabeta juni'i, jita'apo juni'i ka tu'isi a' weyeo, kaita net aune. ²⁷ Bwe'ituk inepo su, nee si'imeka juka' Liojta betana lutu'uriataka aapo'ik yee ju'neiyaa i'a'ut, si'imeka, kaita essoka nee emou a' teuwaalaa. ²⁸ Inien a' wee'po san, jiba eme'e emo suuane, intok si'ime jume' inim Krijtota nau sualeme am suuane, juka' Liojta tu'u jiapsita, inime'e, Jesukrijtota ame betchi'bo a' objota wo'otaka aapo'ik a' kobaka'um, jume' aapo'ik yoemiam, inime'e, amemak aneka enchim am suuane' betchi'bo enchim ameuy yea a' pu'aka'um. ²⁹ Bwe'ituk ju'neane, chukula inim ne yeu siiko, waatem a'abo emou am yajinee'u, inim jume' Krijtota nau sualeme, juname'e, roobom jume' bwaram jiokot am joa'a benasia, inime'e, Krijtota suale'ut ta'abwisi am eene' betchi'bo am ji'optuabaekai. ³⁰ Intok kia inim emo nasuk juni'i, waate emo yo'o joone, jume'e, juka' Liojta betana nok lutu'uriata yee majta'eaka su, aa noki'ichiata yee majtaneeeme, junuen, jume' jaibu Krijtota sualeme, junuen ta'abwisi, ka lutu'uriata amemak am sual i'akai, intok inimmeu emo yo'o ya'abaekai. ³¹ Inien san emo suuane. Intok baji wasukatipto, tukaariat intok kia taewait naa buustia, junuen enchim we'epulaim, ka enchim koptaka intok jamak emo betchi'bo tua in sioka'u net ayukai, jiba, tu'ik betana in emou nokaka'u waatine.

³² 'T'an intoko, Krijtopo nemak werim, Liojta jiba emomak tunee'uta emo tana waataka, au bicha ne enchim nokria. Intok aapo'ik betana, tua yee a' nak jiokolee'uta yee ju'neiyaa'atuamta juka' aapo'ik nok lutu'uriata, ka ta'abwisi eaka Krijtota jiba enchim sualnee'ut, intok si'ime jume' aapo'ik yoemiam, jume' wepulsi aapo'ik betchi'bo jiapsam-mak enchim na'ikiarimtunee'ut a enchim aniamta, ka enchim a' koptanee'uta emo tana a' waatake nee enchim nokria. ³³ Inepone, watem, kia jabeta betana juni'i, bem tomita intok kia bem tajo'ota juni'i, ka nee betchi'bo a' eiyalaalaa. ³⁴ Ala eme'e su ju'unea, junuen juka' neu be'eemta, intok ket jume' nemak rejte'ummeu be'eemta juni'i, ito aniaibaeka in maammea in tekipanoaka'u. ³⁵ Inepo nee jiba wee'po, ju'u in jiapsa'ue enchim majtalaa, junuen jume' kaita' ame ania machim ania betchi'bo tekipannoawa'u, inia betana, yo'owe Jesukrijtota teuwaaka'u waatекai: "Che'a juni'i alleaka jiapsinee wa'a yee mikakame, ju'u, mikwaka, jita mabetakama bepa", ti aapo'ik jikau' betana.

³⁶ Chukula inika'a teuwaasukai, ju'u Paplo junama'a si'imemmak nau tonommea kik-teka Liojtau bicha nookak. ³⁷ Intok si'ime jume' junama aneme bwaanak. Intok inime'e, Paplota ibaktaka intok tua bem a' nake'uta a' teuwaan. ³⁸ Intok bempo tua siokan, aapo'ik, bempo'im ka intok a' bitne'eti ameu a' jiaka'u waatекai. Chukula bempo, jum bwe'u kuta kanoau a' tojak.

21

Ju'u Paplo, Jerusalen tea'u bicha yeu siime

¹ Junako jume' Krijtota sualeme, junama'a am to'o sajakai, itepo junama'a bwe'u kuta kanoau ja'amuka intok juchi bawet bo'o joaka, witti, bwiia bawepo yeu kateka, Kooj tea'u

luula te sajak. Intok junama'a yokoriapo, bwe'u jo'ara Rooraj tea'u te sajak. Intok junama'a yeu sajaka tee naa buusti, bwe'u jo'ara Paatara' tea'u te yeu yajak.² Junama'a, bwe'u jo'ara Paatara' tea'po, senu bwe'u kuta kanoa, junama'a bwiaara Peniisia' tea'u bicha weebaemta te ama teak. Junama'a itepo ja'amuka intok junama yeu sajak.³ Intok junuen, bawet bo'o joakai, senu bwiaara bawepo yeu kateka, Chipre' teamtat te wa'am sajak. Intok inika'a junuen miko'otana itou a' tawaaka, itepo, jiba bawet bo'o joaka, bwiaara Siiria' tea'u te yeu yajak. Junama'a intok, juka' bwe'u kuta kanoata, senu bwe'u jo'ara Tiiro' tea'po, juka' a' weyaa'uta ama ko'om a' tojibaaeo, junaman te yeu yajak.⁴ Junama'a intok itepo, jume' Krijtota sualeme ama teakai, itepo junama'a, woo busan ta'apo te amemak ama taawak. Intok bempo, Liojta tu'u jiapsie ju'neetuawaka, inime'e, juka' Paplota, bwe'u jo'ara Jerusalen tea'u a' weenee'u, ka au a' tu'ine'eti au jiiak.⁵ Taa juname'e woo busan taewaim siiko, itepo junama yeu sajak. Junama'a si'ime jume' Krijtota sualeme, bem jujubimmak intok bem yoemiammak, bempo junama bwe'u jo'rapo pa'akun, bawe mayoau tajtia itomak sajak. Intok junama'a se'e pa'akun itepo tono japteka intok Liojtau bicha nookak.⁶ Junako itepo si'ime ito ibaktaka ito tebotuaka, intok itepo, jum bwe'u kuta kanoau ja'amuk. Bempo intok bem jo'ammeu nottek:

⁷ Bwe'u jo'ara Tiiro' tea'po yeu sajaka, itepo inim senu bwe'u jo'ara, Tolemaira' tea'u tajtia jiba, itepo bawet bo'o joak. Junama'a itepo, jume' Krijtopo itomak werim teaka, tua alleaka am tebotuak. Intok itepo junama'a senu ta'apo te amemak taawak.⁸ Yokoriapo ju'u Paplo intok itepo jume' aamak rejte'um, junama'a itepo yeu sajaka, jum bwe'u jo'ara Sesarea' tea'u te yajak. Junama'a itepo, Jeriepe' teamta jo'au te yajak. Ini'i, Krijtota betana, juka' bemela nok lutu'uriata si'imekut a' teuwaame. Ini'i ket, che'a bat naataka, jume' woo busanika Krijtota sualeme nasuk, wate tektila am ya'aria betchi'bo, yeu pu'arimtuka'um betana weyen. Junama'a intok itepo aamak taawak.⁹ Ini'i Jeriepe' teame, naikim marakan, kee kukuname. Inime san, Liojta betana ju'neetuawaka, chukula yeu weenemta bem a' tetteuwaane' betchi'bo, bempo au yuma'atuawan.¹⁰ Junama'a itepo, jaibu ili jaiki ta'apo ama jookan. Junako ket, bwiaara Jurea' tea'a betana, seenu, Liojta betana ju'neetuawaka, chukula yeu weenemta teteuwaame, Akapo'oti teakai ama yeapsak.¹¹ Ini'i junama itom bichi'isekai, intok aapo, Paplota wikoj yechaka, intok aapo, wokpo intok mampo ae au sumak, intok:

—Ju'u Liojta tu'u jiapsi, jum bwe'u jo'ara Jerusalen tea'po jume' juriom, inika'a wikosata atteakamta inien a' suma'atune, intok chukula jume' romaanommeu bem yeu a' tojinee'uta, nee a' ju'neiyaatualaa —ti jiiak.

¹² Inika'a jikkajakai, itepo, intok kia jume' junama'a Sesarea' tea'po joomem juni'i, itepo, juka' Paplota, jum bwe'u jo'ara Jerusalen tea'u bicha ka a' weene' betchi'bo tee au nookan.

¹³ Taa ju'u Paplo, inime'e:

—Jaisa betchi'bo eme'e bwanaka, intok nee sioktua. Bwe'ituk jum Jerusalen tea'po, inepo ka kia in suma'atune'e'uta, taa ketchia, kia junaman jo'rapo, yo'owe Jesukrijtotamak in ea' betchi'bo, ama me'etuneeka juni'i, kaachin jiiia —ti am yoopnak.

¹⁴ Intok junuen, itepo ka junaet a' yu'ukai, itepo:

—Liojta ea'po amantunee ini'i —ti jiiak a' su'u tojak.

¹⁵ Iniat chukula itepo, itom nunu'ubwaa'uta nau tojisuka a' nu'uka intok itepo jum bwe'u jo'ara Jerusalen tea'u bicha te yeu sajak.¹⁶ Junama'a jo'ara Sesarea' tea'po, Krijtota sualeme waate itomak kaaten. Inime' nasuk seenu, Nasoon ti teaka, bwiaa Chipre' tea'u betana jometaka, itomak weyen. Ini'i jaibu binwatuk naateka, Krijtota sualen. Intok junaman itom sajaka'u, itepo aapo'ik jo'aau tee junen yajibaekai.

Ju'u Paplo, Jakoobo' teamtau aane

¹⁷ Junako, junama bwe'u jo'ara Jerusalen tea'u itom yajako, jume' junama'a Krijtota sualeme, junaman tua alleaka itom mabetak.¹⁸ Junama'a yokoriapo ju'u Paplo, Jakoobo' teamta jo'aau a' bit betchi'bo itomak siika. Junama intok ket, si'ime jume' junama bwe'u jo'ara Jerusalenpo Krijtota sualemmeu yo'owe ama aansen.¹⁹ Inime'e, ju'u Paplo, si'imem tebotuasukai, intok chukula ameu, we'epulaika, juka' Liojta a jita a' jo'a'apo aman, aamaktuka intok a' aniaka, jume' ka juriom nasuk aapo'ik yaaka'uta ameu etejok.²⁰ Junako jume' ama aneme, iniat a' jikkajakai, Liojtau alleaka bem a' yo'oree'uta teuwaan. Junak intok inime'e, Paplota:

—Tu'i o'oben itomak weri. Taa i'an, tu'isi em ju'nea'a benasia, jume' juriom nasuk tua juebenaka aane, jume' Krijtota sualeka a' mabetlame. Intok inime si'ime, juka' Moiseej tuka'uta betana nesaurim ji'ojeim, bem am bo'o joorianee'uta a' utte'atuka'u a' teuwa —ti au jiiak—.²¹ Intok inimmeu, si'ime jume' juriom ka inim bwiaarapo joomem, inime'e, jume' Moiseejtuka'uta nesauri ji'ojeim, bempo'im, em ka am bo'o jooriasae'u betana intok kia jume' ili bem ou yoemiam juni'i, em ka am sirkunsiraaroasae'u betana, intok kia

inim, juka' itom au joiwalataka, itom bo'o jooria'uta juni'i, bem a' su'u tojinee'u betana, inika'a si'imeta em am majta'uta, ee betana etejoriari. ²² Inia betana su jaisa te aune. Bwe'ituk inim ju'u bu'uuraa, Krijtota sualeme, inim em ane'uta enchi ju'uneiya'ateko, nau yajine. ²³ Che'a tu'inee empo inia betana weyemta a' yaako. Im ito nasuk, naikika o'owim aane. Inime'e, Liojta bichapo senu weemta tua bem a' ya'anee'uta a' noklame. ²⁴ Inime'e weiyaane, intok jum juriom bwe'u te'opopo amemak, Liojta bichapo emo tu'utewaka, au emo jiokoiwamta ya'ane. Intok inime'e, inika'a bem ya'ane' betchi'bo, ama bem su'anee'um inika'a empo am beje'etuariane. Intok inime'e bem ya'anee'ut chukula, lolobola emo bekta tebene. Junuen inimi si'ime ju'ueene, inime'e, juka' bem ee betana weyeka ameu teuwaarita, ka a' lutu'uriatuka'u. Ala junuen ju'ueene, enchi ket juka'a, jume' Moiseej tuka'uta nesauri ji'ojteim yuma'isi em am bo'o jooria'ut —ti au jiiak. ²⁵ Taa jume' intok ka juriom taka, inime'e Krijtota suallame betana, inime'e, itepo inia weyemta betana kaachin bem eenee'u betana, ala bempo'im, jume' ka lutu'uriapo liosim am yo'ori betchi'bo juka' wakajta ameu na'ikiarita, ka bem a' bwa'anee'uta, intok kia ojbota intok kia juka' bamsoalamta juni'i. Intok ame nasuk, kaabeta, jamutta ka a' jubeka, ka aamak a' tu'urinee'u betana, itepo jaibu ameu ji'ojtesula.

Jum te'opopo Paplota bwijwaka po

²⁶ Junako ju'u Paplo, inime'e nok mabetaka, juname'e o'owim aman nuk siika. Intok junama'a yokioriyo, aapo inime'emak nau, Liojta bichapo emo tu'utewaka, au emo jiokoiwamta yaak. Junako aapo junama'a, juriom bwe'u te'opou kibakek, junuen junama'a Liojta bichapo emo tu'utewaka au emo jiokoiwamta ya'asuako, taewaim jak weyeo am chupneeo, junako, bempo'im we'epulaim juka' Liojtai bicha bem na'ikiari, bempo'im aman a' tojineeo, ama anemmeu a' teuwaabaekai.

²⁷ Taa junako, juname'e woo busan taewaim abe lu'uteo, juriom waate, bwiaara Aasia' tea'a betana jomemtaka, inime'e juka' Paplota junama te'opopo a' bichaka, intok inime'e, junama'a si'imeta juka' bu'uuraata, ka nau eaka inime'e emo am ee beje'etuak. Inime'e Paplota bwiseka, ²⁸ intok:

—Eme'e, Ijra'el tuka'uta betana kateka, inim yoemra, itome'em ania. Ini'i juna'a ju'u, si'imekut naj weyeka, imim itom yoemrata beje'eka, intok ju'u Moiseej tuka'uta nesauri ji'ojteim beje'eka, intok kia inika'a itom bwe'u te'opota beje'eka yee majtame. Intok naa buustia, ini'i i'an inim te'opopo waate rieekom im kima'i, junuen inika'a te'opota, Liojta im ane'e benasi eiyaaawamta, ka tu'ik au ya'alaa —ti kusisi chaae japtek.

²⁹ Inime'e inien jian, aapo'ik bat naataka, junama'a bwe'u jo'ara Jerusalenpo, senu Eepeso' tea'a betana jometa, Toopimo' teamtamak a' bitlamtakai. Intok i'an bempo, Paplota junaka'a junama'a bwe'u te'opou a' nu'upak ti ean.

³⁰ Junama'a bwe'u jo'arapo si'ime a' ju'uneiyaaka, ka yanti elwame ama amet ayuka intok ju'u bu'uuraa aman nau tennek. Junak intok ju'u Paplo, bwijwak intok junama'a te'opopo pa'akun yeu wikkwak. Junako juna'a sep pattawak. ³¹ Inime'e intok junama'a jaibu a' me'ebao su, nooki, junama'a bwe'u jo'arapo si'ime yoemrata emo toboktalaa'u betana, ama ju'u junama'a tua juebena sontaommeu yo'otaka ameu weyekamtau yuumak. ³² Junako ju'u sontaommeu yo'owe, jume' a' sontaowam nau tojaka intok jume' wate sontaao yaa'uchim nau tojak, intok junaka'a bu'uuraata ane'u tajti buitek. Junako ju'u bu'uuraa, juka' sontaommeu yo'ota intok jume' wate sontaao bichakai, juka' Paplota bep yaatek. ³³ Junako ju'u sontaaoommeu yo'owe junama'a kibakeka, juka' Paplota a' bwij teboka intok wooi sisi'iwook wikiammea a' suma'atebok. Junak chukula intok, junama nattemeaek, Paplota a' jabetuka'u intok juka' a' ya'ariaka'uta ju'ueebaekai. ³⁴ Taa ju'u bu'uuraa, junama'a waate senu weemta chaaen, wate intok ta'abwi weemta chaaen. Junuen san ju'u sontaaoommeu yo'owe, juname'e baa jo'oti jiame juka' bem teuwaalut ka a ju'uneiakai, jum bem sontaao kariu a' toji tebok. ³⁵ Junama sontaao kariu kimu betchi'bo, jume' amet jikau rejiywammeu yajibokai, jume' sontaao, ka baeka juni'i, si'ime nau juka' Paplota a' pu'aktak, juka' bu'uuraata omtemta betchi'bo. ³⁶ Bwe'ituk si'ime:

—Me'etune —ti chaaeka aet cha'aka kaaten.

Ju'u Paplo yoemrata bichapo au nokria

³⁷ Junako ju'u Paplo, jaibu jum sontaao kariu a' kibachabaawakai, aapo ju'u sontaommeu yo'owetau:

—Nee jiokoe, senu weemta ne eu teuwaabae —ti au jiiak.

Ju'u sontaaoommeu yo'owe intok:

—Jaisa empo beja rieeko noka ja'ani —ti au nattemeaek. ³⁸ Junak su, jaisa empo ka junaa'a ja'ani, ju'u bwiaara Ejipto' tea'po jomemtaka, wa'a inim ka tua binwatuko, inim ya'uraata beje'eka nassua tebobaeka a' naateka. Intok jume' naiki miil o'owim, yee

susu'aka ta'eewame, jum bwe'u se'e pa'ariau bicha yeu am nuk sikame ja'ani —ti au nattemae.

³⁹ Junako ju'u Paplo iniau:

—Ineponee tua jurio yoeme. Bwe'u jo'ara Tarso' tea'po ne joome. Juna'a, bwiaara Siliisia' tea'u tua eiyaaawaka senu jo'arapo nee ama lutu'uriaka aman jo'aak. I'an intok nee jikoke, ju'u yoemratau nee nokbae —ti au jiaak.

⁴⁰ Ju'u sontaommeu yo'owe junaaet a' mabetaka a' noktuak. Junako ju'u Paplo, junama amet jikau rejtiwa'ummet weyeka, intok maammea juka' bu'uuraata yaatine' betchi'bo, ameu nookak. Junako, yaatiwako, aapo epreeo nokpo ameu nookak, intok:

22

¹ —Eme'e, nele benasi yoemem, intok jume' che'a yo'owe, inim in ino nokriaka in teuwaabae'ut nee jikkajine —ti jiaakai.

² Inime'e, inien aapo'ik Epreeo nokpo ameu nokamta a' mammateka a' jikkajakai, che'a juni'i a' mammateka yanti taawak. Intok inimmeu ju'u Paplo:

³ —Inepo nee jurio yoeme. Jum bwiaara Siliisia' tea'po, senu bwe'u jo'ara Tarso' tea'po nee yeu yoemtuk. Taa inepo inim bwe'u jo'ara Jerusalen tea'po nee yo'otuk. Intok jiba inim, seenu, Kamali'el teaka, yee majtawamtta tekilekamta betana nee ino majtak. Ini'i intok, che'a bat naataka itom yo'owasuka'um au joiwalataka bem bo'o jooria'uta, inika'a, Moiseej tuka'uta betana nesaurim tua junaen a' weye'e benasia au a' ta'aakai. Intok achai Liojta, tua junen jiaka, si'ime ju'u in joa'ue, aapo'ik yo'orinee'uta nee a' tu'urisuk. Tua enchim si'imem i'an ane'e benasia. ⁴ Intok inepo bat naataka jume' Jesukrijtota bemella nok lutu'uriata a' sualeme, ameu suaka jikokt am joosuk. Inime'e am su'a tebopakeakai. Intok inime'e, kia am o'owintuko intok kia am jaamuchintuko juni'i, yee e'etawa'u am kima'abaeka, inepo am bwi'ibwiseka am suma'atebok. ⁵ Ju'u te'opopo tekiakammeu che'a si'imem bepa yo'o ya'ari, intok si'ime jume' inim yoemratau yo'oraa, inime'e a' lutu'uriate, jum bwe'u jo'ara Lamajko' tea'u, jume' ito benasi juriommeu nok betchi'bo, ji'osiam bempo'im nee am ya'ariaka'u betana. Junuen lutu'uriaka, junaman san inepo, jume' Krijtota sualeme am jariubaeka ne aman siika, junuen am suma'ateboka intok a'abo Jerusalen tea'u am tojaka junuen bem jikokt ya'atune' betchi'bo.

Ju'u Paplo au etejo jaisa Krijtota a' sualeka'po

⁶ "Taa junako junam bicha itom bo'o jooao, intok junaman Lamajko' tea'u abe itom aman yajao, jumak jaibu luula kateko, seej chukta, teeka betana tachiria tua utte'akai nee konila ko'om siika. ⁷ Intok junama'a nee bwiau ko'om wechek intok jiawaita: "Saulo, Saulo, kat neu suua", ti neu jiamta nee jikkajak. ⁸ Junak inepo: "Jabesa empo achai", ti ne au nattemae. Aapo intok: "Ineponee juna'a ju'u Jesus, jo'ara Nasaret tea'po joome, jiba ju'u em au sua'u", ti neu jiaak. ⁹ Jume' o'owim nemak kate'um, juka' tachiriata bichaka emo womtek. Taa inime'e, waka'a nokamta a' jiaawai ka a' jikkajak. ¹⁰ Junako inepo: "Jitasa empo nee ya'a i'n a yo'owa", ti ne au jiaak. Aapo ju'u yo'owe Jesus intok: "Kikteka intok jo'ara Lamajko' tea'u, jiba em sika'u bicha weene. Intok junaman empo si'imetra juka' em joo'ea'uta a' tejwaanaa", ti neu jiaak. ¹¹ Junama'a, juna'a tachiria nee liptitekai, jume' nemak kateme, mampo nee wiik sakaka, jo'araa Lamajko' tea'u tajtia nee yeu tojak.

¹² Junama'a, seenu, Ananiaj ti teaka ama jo'aakan. Juna'a, Krijtota sualeka intok Moiseej tuka'uta betana nesauri ji'ojeim tua yuma'isi am bo'o jooriaka jiapsan. Junama'a intok, si'ime jume' juriom Lamajko' tea'po jo'aakame, a' tu'i yoemtaka, tu'isi tu'ik bo'o jooriaka a' jiapsa'uta ae tana teuwaan. ¹³ Ini'i Ananiaj teame, aapo in kateka'u, nee bitbaeka neu noitek. Intok junama yebijpat, aapo: "Saulo, Krijtoto nemak weri, juchi' bittune", ti neu jiaak. Junama lautipo inepo bit taiteka nee aapo'ik sep bichak. ¹⁴ Junako aapo: "Ju'u, che'a bat naataka, jume' itom yo'owasuka'um Lios, aapo jaibu enchi yeu pu'ariakan, junuen aapo'ik betana weyeka, a' joo i'a'uta enchi a' ju'ueinyaane' betchi'bo. Intok Jesulta, waka'a tu'ik jiba joaka jiapsamta, em a' bichaka intok aapo'ik eu nokamta em a' jikkajine' betchi'bo. ¹⁵ Bwe'ituk empo, jiba aapo'ik betana weyemta, jume' inim bwiapo jiapsame, juebenam bichapo yee a' majtaka a' teuwaane. Intok juka' aapo'ik betana em bitlaa'uta, intok juka' em jikkajilaa'uta, empo a' etejone. ¹⁶ Ka intok bo'o bitnee beja. Jesukrijtota sualeka aet yoem eaka, junuen em ka tu'uwa ya'arimmet em jikoituu betchi'bo, emo bato'owaa tebene", ti neu jiaak.

Ju'u Paplo au etejo, jume' ka juriomtaka, jaisa ameu a' bittuawaka'po

¹⁷ Junak inepo, aman jo'ara Jerusalen tea'u juchi nee nottekai, junama'a nee, jum bwe'u te'opou nee siika, Liojta bicha nok betchi'bo. Junama'a nee intok, Liojta betana tenkupo benasia machilaata bittuawak. ¹⁸ Junama'a nee juka' Jesukrijtota nee bichak. Aapo intok: "Emo bamijtuaka lauti inim Jerusalen tea'po yeu weene. Bwe'ituk inim juka' nee betana

weyeka em teuwaa'uta, kaabe a' mabetbaane", ti neu jiamta ne bichak.¹⁹ Junak intok nee inen au jiiak: "In yo'owa. Bempo ju'unea, si'ime jum juriom te'opommet nee naj weamaka intok junama'a jume' enchi sualeme, jum yee e'etawa'u in am tojaka intok jiokot in am joosuka'u.²⁰ Intok junako, juka' ee betana weyeka nokamta, em yeu pu'ari, Teeban teamta a' me'ewako, jiba inepo nee junama'a junamemak aanen amemak eakai. Intok kia inepo, jume' aapo'ik me'aakame, bem bepa tajo'orim juni'i am suuariakai", ti ne au jiiak.²¹ Taa ju'u in yo'owa, aapo: "Noolia'e aane. Bwe'itukmekka bicha jume' ka jurio yoemmemmeu nee enchi bittuabae", ti neu jiiak.

Ju'u Paplo, junama'a sontaommeeu yo'oweta mampo suuawa

²² Inim tajtia inime'e, kaachin jiiak a' jikkajak. Taa iniat chukula bempo:

—Junu'u o'ou me'etune. Ka intok inim jiapsipo yuma'i —ti chaai japtek.

²³ Intok junako inime'e jiba chaaeka intok bem tajo'ori jikau wo'otaka intok bwiata jikau am jissao,²⁴ ju'u sontaommeeu yo'owe, juka' Paplota, jum bem sontaao kariwi a' kibachana' betchi'bo aet nesawek. Intok ket aapo'ik bepsuna' betchi'bo nesawek, junuen jachin betchi'bo juka' bu'uraata junuen a' beje'eka bem chaae'ut ju'uneebaeka a' nok i'akai.²⁵ Taa chukula juka' Paplota a' suma'ituko intok jaibu a' bepsubawa su, ju'u Paplo, ju'u senua sontaao ya'ut ama anemtau:

—Jaisa eme'e lutu'uriata jipue ja'ani, seenuk Romaanom bwiaarapo jometa benasia lutu'uriakamta enchim a' bepsunee'uta intok ket, junaka'a ka bat naataka a' ya'uraa bittuakai —ti au jiiak.

²⁶ Inika'a jikkajakai ju'u sontaao ya'ut, ju'u sontaommeeu weyeka yo'owetau sika intok a' tejwaak:

—Ju'u em ya'abae'u betana emo suua. Bwe'ituk ini'i o'ou, Romaanom bwiaarapo lutu'uriak —ti au jiaakai.

²⁷ Junako ju'u sontaommeeu weyeka yo'owe, ju'u Paplota aman sika intok:

—Jaisa lutu'uria ja'ani, ini'i, jum Romaanom bwiaarapo em lutu'uriaku —ti au nattemae.

Ju'u Paplo inika'a:

—Jeewi achai —ti a' yoopnak.

²⁸ Ju'u sontaommeeu yo'owe junako:

—Ineponee juebena tomie a' beje'etuak junuen romaanom bwiaarapo jometune' betchi'bo junua lutu'uria betchi'bo —ti jiiak.

Paplo intok iniau:

—Ineponee in yo'owam junaka'a lutu'uriata jipue' betchi'bo nee romaanom bwiaarapo lutu'uriak —ti au jiiak.

²⁹ Inia betchi'bo jume'e, Paplota bepsubae'um, inime'e junama'a a' su'u tojak. Intok junaen, kia aapo ju'u sontaommeeu yo'owe juni'i, junuen aapo'ik junuen romaanom bwiaarapo a' lutu'uriaka'po ju'une'eakai, ini'i junuen aapo'ik a' bwij teboka a' jipueka' betchi'bo tua majjaen.

Ju'u Paplo jurio yoemratau yo'orata nau tojilame bichapo aane

³⁰ Yokoriapo ju'u sontaommeeu weyeka ameu yo'owe, ju'u nee baekai tua jita betchi'bo junuen jume' juriom juka' Paplota bem a' na'atejoo'ut, jume' sisi'iwook wikiam a' u'aaka intok junama'a jume' te'opopo tekiakammeu che'a yo'owem intok junama' jo'rapo ju'u yoemratau yo'oraata nau toji tebok. Junako intok Paplota pa'akun yeu a' tojaka intok bempo'im bichapo a' kechak.

23

¹ Ju'u Paplo, ju'u junama'a yoemratau yo'oraata nau anemmemmeu bitchuko intok aapo:

—Achaim, nele benasi inim yoemem. Ineponee jiba i'an tajtia si'ime in ju'uneiyaaka in joa'u betana, Liojta bichapo tu'isi in jiapsa'ut ne ju'neeka naj kuakte —ti ameu jiiak.

² Junako ju'u Ananiaj teame, junama'a ju'u bwe'u te'opopo tekiakammeu yo'otuka'u, ini'i, junama'a jume' Paplota ja'abwekame, aapo'ik tenit a' chochonne' betchi'bo am sawek.

³ Taa ju'u Paplo inika'a:

—Ju'u Lios inien enchi nok yaatituane, tuata benaka ka tu'i yoeme —ti a' yoopnak. I'an empo, Moiseej tuka'uta nesaurim am ji'ojetituka'a benasia jum kateka nee ya'uraa bittuabae o'oben, junuen intok jaisaakai junama'e nesaurim beje'eka, tenit nee chon tebo —ti au jiiak.

⁴ Jume' junama'a aneme, Paplota:

—Juka' Liojta betana te'opopo che'a si'imeku yo'o ya'aritau empo junuen nokbae ja'ani —ti au nattemae.

⁵ Ju'u Paplo intok inimmeu:

—Achaim, kannee ju'uean aapo'ik, Liojta betana te'opopo a' yo'o ya'arituka'po. Bwe'ituk Liojta betana ji'osia ji'ojeimpoo: "Jo'ara im jiapsa'po ama yo'o ya'arita betana, empo kaachin ka tu'ik nokne", ti ji'ojeti —ti ameu jiak.

⁶ Junak intok ju'u Paplo, junama'a yo'ooraan nau aneme juname'e betana, waatem jume' saruseeompo emo teuwaame betana am kate'u, watem intok jume' paiseeompo emo teuwaame betana am kate'u ju'ue'eakai, aapo kusisi nokaka:

—Nele benasi inim yoemel. Ineponee jume' paiseeompo ti ta'eewammak weye. Jume' bat naataka in yo'owsuka'um ket paiseeom tusuka'a benasia. I'an intok, jiba jume' kokkoarim, chukula bem jaibjtinee'uta in a' bit bo'o bichaka in a' suale' betchi'bo ne inim ya'uraa bittuawa —ti jiakai.

⁷ Junako, aapo'ik inika'a teuwaako, jume' paiseeom intok jume' saruseeompo emo teuwaame, inime'e, bempo nau nok nassua japttek. Intok junuen jume' ama nau aneme, nattepolu nau na'ikimtek. ⁸ Bwe'ituk jume' saruseeompo emo teuwaame, inime'e, chukula kokkolam am jaibjtinee'uta a' kaitatune'eti jiiia. Intok jume' ankelesim juni'i, am kaabe'eti jiiia. Intok kia jume' ka bittaka jiapsim aneme, am kaabe'eti jiiia. Taa jume' paiseeom intok, inia betana si'imeta inika'a a' ayuka'uta a' suale. ⁹ Junama'a juname'e, kaabe yeu be'eeka si'ime chaaen. Intok junama'a waate, jume' Moiseej tuka'uta nesaurim yee majtame, jume' paiseeommak cha'aka amemak eame, inime'e japtka intok:

—Ini'i o'ou kaita ka tu'ik ya'ari. Intok junuen, senu Liojta betana jiapsita ka bittaka anemta, oo senu Liojta ankelejta aapo'iku a' noklatuko juni'i, itepo, katte Liojta beje'eka anee —ti jiak.

¹⁰ Junama'a che'a juni'i chaiwaka emo beje'ewamta ama weyeo, ju'u sontaommeeu yo'owe majjaen junuen junama'a juka' Paplota, na'ikim a' wiiksu machiakai. Junuen san aapo sontaaojunama'a ame nasuk yeu a' weiyaka intok juchi jum sontoao kariu a' tojineeme au am bittuak.

¹¹ Junak junae tukaariatchi, ju'u yo'owe Jesukrijo aapo'iku au yeu machiak intok aapo ju'u Paplotau:

—Kat ko'om ea Paplo. Bwe'ituk empo, jiba inim jo'ara Jerusalen tea'po nee betana weyemta em a' teuwaalatuka'a benasia, ketchia empo aman bwe'u jo'ara Rooma' tea'u inien nee betana weyeka em noknee'uta utte'atune —ti au jiiak.

Paplota me' betchi'bo, nau eewaka emo nau tejwaawaka'po

¹² Yokoriapo intok, juriom betana waate, juka' Paplota a' me' betchi'bo nau lutu'uriabaeka emo nau tojak. Intok inime'e, ka tu'ik ameu chupne'eti jiaka inen emo utte'a joorian, kaita bem bwa'anee'ut intok kaita bem ji'innee'ut juka' Paplota bempo ka a' me'aakai. ¹³ Jume' junuen bem aunee'u betana emo utte'a jooriame emo teuwaalame, inime'e o'owim woi takaata bepa tukan. ¹⁴ Junuen juname'e, jume' te'opopo tekiakammeu yo'owemmeu intok jume' junama'a jo'rapo yoemratau yo'ororatau yajak intok junammeu:

—Itepote nau eaka, ka tu'ik itou chupne'eti jiaka inien the aet ito utte'a joorialaa, kaita item a jiuinee'ut, itepo juka' Paplota ka a' me'a'ateko —ti ameu jiiak—. ¹⁵ I'an intok eme'e, intok inim jume' wate emomak yo'ooratamak nau eaka, ju'u sontaommeeu yo'otau nokne, aapo'ik a'abo emou yeu a' tojine' betchi'bo, eme'e aapo'ik betana weyemta che'a tu'isi enchim emo aet ju'ueebae'eti jiakai. Itepo tee intok, kee a'abo a' yepsao, a' me' betchi'bo tee awas annee —ti ameu jiiak.

¹⁶ Taa ju'u Paplota akkoowata ou asoa, junaka'a ya'abaawamta ju'ueiyaaka intok ini'i aman sontoao kariwi sikaa, Paplota tejwaak. ¹⁷ Junak ju'u Paplo junama'a sontoao yaa'uchim betana senuko chaaeka intok:

—Ika'a ju'ubwa yo'otumta aman ju'u sontaommeeu weyeka ameu yo'otau a' noita. Bwe'ituk senu weemta a' etejoriabae —ti au jiiak.

¹⁸ Ju'u sontoao ya'ut, inika'a aman ju'u sontaommeeu yo'owetau a' nuk sika intok iniau:

—Ju'u ama eta'i, Paplo' teame, neu chaaeka intok aapo inika'a ju'ubwa yo'otumta nee a'abo eu a' noitasaek. Ini'i senu weemta eu a' teuwaabae'eti jiaka —ti au jiiak.

¹⁹ Ju'u sontaommeeu yo'owe, juka' ju'ubwa yo'otumta a' mampo a' bwiseka, omola a' nuk sika intok:

—Jitasa empo neu teuwaabae —ti au nattemaek.

²⁰ Junako ju'u ju'ubwa yo'otume inia betana:

—Jume' juriom nau etejolam, yoko ta'apo Paplota inim jo'rapo ju'u yo'orata ane'u em yeu a' toji tebonee'u betana eu nokbaekai. Bempo kia beja nokaka, aapo'ik betana weyemta che'a witti bempo aet emo a' ju'ueiyaabae'eti jiakai. ²¹ Taa iniat ka am sualne. Bwe'ituk inime betana woi taka ama jaikika o'owim, eusilamtaka a' bo'o bicha. Intok inime'e, ka tu'ik ameu chupne'eti jiaka emo utte'a joorialaa, kaita bem bwa'anee'ut intok

kaita bem ji'ine'e'ut, juka' Paplota ka a' me'a'ateko. Intok inime'e o'owim, em amemak eaka em teuwaanee'uta jiba bo'o bicha —ti au jiiak.

²² Junako ju'u sontaaommeu yo'owe, inika'a a' sim saek juka' aapo'iku a' teuwaaka'uta, kaabetau a' etejo saekai.

Paplota, kobanaao Perij teamta bichapo bittuawaka'po

²³ Junako ju'u sontaaommeu che'a yo'owe, junama'a, wooi jume' a' sawe'um, sontao yaa'uchimmeu chaaeka intok inime'e, wooi siento sontaaom katneeme intok baji tak a ma woj mamnim kakaba'eka katneeme, intok wooi sientom, tettebe kutam, sis'iwookta bwawiakame weiyaame, inime'e, bwe'u jo'ara Sesarea' tea'u bicha bem katne' betchi'bo, yeu am pu'a tebok. ²⁴ Intok naa buustia, kaba'im amet katnaame ket weiyaa tebok junuen juka' Paplota a' kaba'i simne' betchi'bo. Intok ket nesawek, aapo'ik tu'isia, kaita au sikaa, ju'u kobanaao Perij teamtau aapo'ik a' nu'upana' betchi'bo.

²⁵ Intok bempo'immak ji'osia ji'ojeita, ju'u Perij teamtau inen jiamta aman bittuak:

²⁶ "Inepo Kaaurio Lisiiaj ti teaka, yo'ori maisi kobanaao yo'owe Perij teamtawi, enchi ne aman tebotua. ²⁷ Jume' juriom inika'a o'outa a' bwiseka intok bempo a' me'ebaen. Taa inepo chukula, aapo'ik romaanom bwiaarapo yoemrata mak lulu'uriata a' jipue'po ju'ue'eakai, inepo, in sawe'um sontaaommak aman sika nee a' jinne'uk. ²⁸ Ineponee intok, jitaa betana bem a' na'atejoo'ut ju'u neebaekai, junama'a juriyo yoemratau yo'oraata nau ane'u nee ameu yea' tojak. ²⁹ Intok junama'a, bempo juriomtaka bem sualeka juka' bem au joiwalamtuka'ut intok bem nesaurim betana, junae betana junaet bem a' ya'uraa bittu'uta nee a' ju'ueinyaak. Taa junama'a, kaita aet ayukan a' me'e betchi'bo intok kia a' eta'atebo betchi'bo juni'i. ³⁰ Taa ineponee intok inia betana jume' juriom bem a' me'ene' betchi'bo aet am tekipaona'uta tejwaaawakai, nee, ino bamijtuaka aman nee eu a' bittu. Intok ineponee ketchia, jume' aapo'ik na'atejome, juka' a' beje'eka bem noknee'uta, aman em bichapo ae betana bem a' teuwaane' betchi'bo ne amet nesawek. Inien jiba."

³¹ Junako jume' sontaaom, inime'e, bem au saiwaka bem tejhaarituka'po aman, tukaariat, bwe'u jo'ara Antipaatrij tea'u tajtia juka' Paplota nu'upak. ³² Yokoriapo, jume' sontaaom wokimmea rejteme, inime'e, bem yeu sajaka'u bicha bem joka'u nottek. Jume' intok kakaba'ekame, Paplota mak naa buustia bo'o joak. ³³ Bempo intok junaman jo'ara Sesarea' tea'u yaji pat, inime'e, juka' ji'osia ji'ojeita ju'u kobanaota a' makak. Intok bempo ket juka' Paplota ama au su'u tojakai. ³⁴ Ju'u kobanaao, juka' ji'osiata noksukai, chukula, Paplota jakun a' jometuka'ut au nattemaek. Intok aapo, bwiaara Siliisia' tea'po a' jometuka'ut ju'u neeakai, ³⁵ ju'u Paplota:

—Jume' enchi na'atejobaeme a'abo am yajako nee enchi jikkajibae —ti au jiiak.

Junako aapo, jum Eroorej tuka'uta, a' ujyooi karipo, wate a' suuana' betchi'bo nesawek.

24

Ju'u Paplo, Perij teamta bichapo au nokria

¹ Junama'a chukula, mamni taewaim sikaa, ju'u Ananiaj teame, ju'u bwe'u to'opopo tekiakammeu che'a yo'owe, ini'i, jume' juriommeu yo'oraata betana watemmak, intok seenu, am nokriabae, Tertuulo' teamtamak weyeka, aman jo'ara Sesarea' tea'u yepsak. Inime'e, ju'u kobanaotau yajak, juka' Paplota beje'eka a' na'atejo betchi'bo. ² Junak juka' Paplota junama'a yeu tojikawo, ju'u Tertuulo' teame, aapo'ik beje'eka, bem aet na'atejoo'uta teuwaa taitek. Ini'i, ju'u Perij teamtau:

—Achai kobanaao yo'owe, enchi te aet baisae, i'an itepo kaita itou weyeka itepo yanti jiapsa intok alleaka tee naj kuakte. Intok inim, suawaka a em nesawe' betchi'bo, si'ime tu'isi weye. ³ Intok si'imetia inile benak jiba itepo jak juni'i, si'imekut a' bichaka itepo enchi aet bai sae, yo'orisai maisi kobanaao yo'owe Perij teame. ⁴ Taa inim ka kia beja enchi itomak binwatune' betchi'bo, eu ne ujbwana, junuen itom aet jikoeka, chubala em itom jikkajine' betchi'bo. ⁵ Bwe'ituk inia o'outa betana, itepo, aapo'ik si'imeku ka nau eewamta joaka, si'imekut weyeka jume' juriom nasuk, nattepolo emo eiyaawamta joaka itepo a' ju'ueinya. Intok ini'i, jume'e, nau eaka, nasareenompo emo teuwanameu kobataka weyek. ⁶ Ini'i ketchia, juka' Liojta bwe'u te'opota, ka tu'ik au ya'abaek. Itepo intok, tee a' bwiseka intok itepo tee, jiba inim ito nesawe'ue, jiokot a' joaka a' ya'uraa bittuubaek. ⁷ Taa ju'u ama sontaaommeu yo'owe, Lisiiaj teame seej chukti itou yepsaka, utte'apo itom a' u'aak. ⁸ Intok juna'a, jume' aapo'ik beje'eka a' na'atejome, a' utte'a'ati jiiak, eu luula bem katnee'u. Jiba empo au nattemaeka a' noktuanee intok junuen empo, si'imetia juka' a' na'atejoka itom teuwaau'ta, a' lutu'uriatuka'uta a' ju'ueinyaane.

⁹ Jume' juriom junama nau ane'u'm, inime'e ket junae betana a' lutu'uria'ati jiaka nookan.

¹⁰ Junako ju'u kobanaao, juka' Paplota aapo'ik i'an nokne' betchi'bo, maammea au nokaka a' tejwaak. Junak ju'u Paplo inika'a:

—Ineponee tua nee alleaka inim ee bichapo ne ino nokria. Bwe'ituk juebena wasuktia inia yoemratau yo'otaka em am ya'uraa bittua'ut ju'uneakai —ti jiiak—.¹¹ Jiba empo inia betana ket a aet ju'uneakai, i'an ju'ubwa, woj mamni ama wooi taewaim weye, inepo, Liojta yo'oribaeka ne bwe'u jo'ara Jerusalen tea'u ne yepsakai.¹² Intok junaman nee jabetamak juni'i, ka jak nok nassuaka bitwak. Intok kia jum Liojta bwe'u te'opopo, intok kia omot, jita juriom te'opopo juni'i, intok kia jum bwe'u jo'arapo jak juni'i nee ka junuen bu'uuraata nasuk emo beje'ewamta joaka bitwak.¹³ Inime'e o'owim, bempo'im nee beje'eka ae betana bem nee na'atejoo'uta, kaachin a' lutu'uriate.¹⁴ Taa ala juka' i'an, witti in eu teuwa'a, inn'i, juka' bat naataka itom yo'owasuka'um Lios, i'an ju'u bemela lutu'uria yee jinne'ume, bempo'im ka Liojta betana a' weye'eti jia'ue, inika'a lutu'uriata junuen a' weye'ue nee Liojta yo'oreka jiapsa.¹⁵ Intok inepo inia betana, jiba nee inime'e inim aneme benasi Liojfat nee yoem ea, inika'a, jume' kokosukame, chukula bem jiabijtetuanaa'u. Jume' tu'ik joaka jiapsisukame intok kia jume' ka tu'ik joaka jiapsisukame juni'i, inika'a nee a' chup bo'o bichakai.¹⁶ Inia betchi'bo inepo jiba wee'po inim Liojta bichapo, intok kia jume' inim jiapsame bichapo juni'i, si'imoku tu'isi weyeka in jiapsinee'ut nee ino temae.

¹⁷Ili jaiki wasuktiam omot bwiaarammeu bicha weamsukai, juchi nee inim in bwiaaraau nee nottek, junuen inika'a, jume' juriom ania betchi'bo tomita in nau tojiri, in weiyaa'uta a'abo a' tojibaekai. Intok juka' Liojtau bicha in na'ikiarita, in ya'anet'i jia'uta, a' ya'abaekai.¹⁸ Inika weyemta inepo ama weetuan. Junako juriom, waate, bwiaara Asia' tea'a betana kateka ama yajaka, jum bwe'u te'opopo nee teal, junama'a, jume' juriom a' weetua'a benasia, nee Liojta bichapo ino tu'utesuka nee au ino jiokoisulatuko. Taa kia junama juni'i, ka unnaa bu'uuraatamake anekai. Intok kia jita ka nau eewamta, ka tu'ik kaita ama joakai.¹⁹ Jume' Asia' tea'po joomem juname'em, bempo jume' a'abo sajaka intok i'an inim aneka nee na'atejo'eame, juname'e, nee beje'eka jita ka tu'ik teuwaan machiako.²⁰ Oo ini'i ka junuen tuk juni'i, inime'e, bempo im aneme, bempo a' teuwaane, junako juriyo yoemratau yo'oraata nau ane'epo, jita ka tu'ik nee ama ya'ariako juni'i.²¹ Oo jumak juni'i, amemak aneka, inepo: "Jume' kokkolam, chukula bem jiabijtinee'uta, inepo nee a' suale, intok junaea betchi'bo, eme'e i'an nee ya'uraa bittua", ti kusisi nokaka in a' teuwaaka' betchi'bo —ti ameu jiiak.

²²Inika'a jikkajisukai ju'u kobanaao Perij teame, aapo Krijttota betana weyemtat jachin a' bo'o jooriawa'uta tu'isi ju'uneakai, junaka'a bem weetua'uta junama'a a' su'u tojak, intok aapo junammeu:

—Chukula juka' sontaaoommeu yo'ota, Lisiaj teamta a'abo yepsako, junako inepo inia betana che'a tu'isi ju'uneaka, jachin a' chupnee'uta teuwaane —ti ameu jiiak.

²³Junako ju'u kobanaao Peris, junama'a juka' sontaaoommeu weyekamta, Paplota jum a' eta'ipo juchi a' tawaanaa'u betana nesawek. Taa ketchia, aapo'ik tu'isi a' bitnaa'uta, intok jume' a' eiyaka a' ta'aame, inime'e a' ania betchi'bo, aapo'ik au am yaajitua saekai.

²⁴Junama'a jaiki taewaim siaka, chukula ju'u kobanaao Perij teame, ju'u a' jubiauwammak, inn'i juria yoemratakai. Rusila' teamtamak ama yepsaka, aapo juchi ju'u Paplota chai tebok, aapo'ik junuen, yo'owe Jesukrijtota betana weyemtat jachin a' sualwa'ut aapo'ik am etejoriane' betchi'bo.²⁵ Taa junako, juka' Paplota, aapo'iku, Liojta bichapo tu'isi emo uju'uwaaka jiapsiwamta betana, intok senuk jachin a au a' yekanee'ut betana, intok chukula, si'imeta aet lu'uteo, Liojta bichapo si'imem bem ya'uraa bittuanaa'u betana, au a' nokao su, ju'u Peris womtek, intok ini'i, Paplota:

—I'an lautipo inia mak tu'i. Intok chukula, nee ka tua obisi ane'eteko, juchi nee eu chai tebone —ti au jiiak.

²⁶Ketchia ju'u kobanaao Perij teame, juka' Paplota, aapo'ik yeu a' su'u tojine' betchi'bo, tomita a' mak machian. Inia betchi'bo aapo jiba jeela Paplota aman au a' totoji tebon aamak etejo betchi'bo.²⁷ Junuen weyeka, wooi wasuktiam siika. Junak intok ju'u Perij teame, kobanaao po yeu siika. Intok junako seenu, Porsio Peejto'oti teaka ae betchi'bo ama taawak. Taa ju'u Peris intok, junama'a juriyo yoemratamak tu'isi tawaabaekai, juka' Paplota ketun eta'ita ama su'u tojak.

25

Ju'u Paplo, kobanao Peejto' teamta bichapo aane

¹Junako, ju'u Peejto' teame junama'a juka' a' ya'uraa tekiata mabetbaeka, ama yepsak. Intok chukula, baji taewaim simsuko, aapo, jo'ara Sesarea' tea'a betana yeu sika intok bwe'u jo'ara Jerusalen tea'u bicha siika.² Junama'a jume' bwe'u te'opopo tekiakammeu yo'owem intok jume'e, juriom nasuk junama'a che'a eiyawaka yo'ooratamak na'ikiarim, inime'e, Paplota beje'eka, aapo'ik betana bem teuwaan machik a' ju'uneiyaatuak.³ Inime'e intok, wepulsi bempo'im betchi'bo, aapo'ik am ya'arianee'uta au teuwaakai, junuen

aapo'ik juka' Paplota, jum bwe'u jo'ara Jerusalen tea'u a' toji tebone' betchi'bo. Inim ju'u bempo'im ya'abaeka'ea'u, aapo'ik jum bo'ot bem a' me'etunee'u junatukan.⁴ Taa ini'i kobanaao Peejto' teame, juka' Paplota, jum bwe'u jo'ara Sesarea' tea'po a' eta'iti jiiak, intok aapo, junam bicha lauti aapo au weene'eti jiaka am yoopnak.⁵ Inimmeu aapo:

—Jiba inia betchi'bo san, jume' inim emo nasuk inia betana che'a emo au lutu'uriak ti jiaka, che'a eame, inime'e, jum bwe'u jo'ara Sesarea' tea'u nemak katnee. Intok junaman junaka'a o'outa, jita ka ya'a ee machik, ka tu'ik a' ya'ariako, a' na'atejo —ti ameu jiiak.

⁶ Ju'u Peejto' teame junama'a jo'ara Jerusalen tea'po, woj naiki oo woj mamni ta'apo jiba ama aneka, juchi jo'ara Sesarea' tea'u nottek. Junama, juchi yokoriapo aapo, jum nau yaajiwaap, yaa'uchim joyojo'e po jikat yejteka, intok junama'a sepia juka' Paplota au toji tebok.⁷ Junako, juka' Paplota junama yepsako, jume' juriom, bwe'u jo'ara Jerusalen tea'a betana ama yajilame, aman rukteka intok aapo'ik beje'eka, tu'isi juebenak, bettek teuwaaka a' na'atejok. Taa inime'e, junae bem teuwaau, aapo'ik beje'eka, tua kaita lutu'uriatu machik a teuwaakai.⁸ Junako ju'u Paplo, junama'a yeu a' tojiripo:

—Ineponee inim, kia jume' juriom ji'ojeim bem ammea nesaurim beje'eka kaita nee ya'ari. Intok kia juka'a, bwe'u te'opopo beje'eka juni'i, intok kia aman bwe'u jo'ara Rooma' tea'po, juka' che'a yo'o ya'ata, Sesar teamta beje'eka juni'i, ka tu'ik kaita nee ya'ari —ti jiaka au nokriak.

⁹ Taa ju'u kobanaao Peejto' teame, junama'a jume' juriommak tu'isi tawabaekai, ini'i, ju'u Paplotau:

—Jaisa empo, Jerusalen tea'u bicha weenee ja'ani, junuen junaman ju'ubwa nee enchi ya'uraa bittuane' betchi'bo —ti au nattemeaek.

¹⁰ Ju'u Paplo:

—T'an lautipo inepo nee inim, bwe'u jo'ara Rooma' tea'a betana, che'a yo'ota ya'uraata bichapo nee aane. Inepo junae ya'uraata betana in ya'uraa bittuanaa'uta che'a lutu'uriakai. I'an jaibu em tu'isi ju'unea' a benasia, inim nee kaabeta beje'eka ka tu'ik kaita ya'ari —ti a' yoopnak.¹¹ Inim inepo, jita ka tu'ik junae betchi'bo in me'etunee'uta a' ya'ariak juni'i, in muknee'u betana nee kaachin jiiia. Taa iniaa, ae in na'atejowa'u betana kaita nee beje'eka lutu'uriata ama ayuko, inim kaabe lutu'uriak, nee, bempo'immeu su'u toji betchi'bo. I'an inepo, juka' che'a yo'o ya'arita, Sesar teamta, jiba aapo'ik nee a' ya'uraa bittuanae'uta inepo nee a'awa —ti jiiak.

¹² Junako, chukula jume' waate ama ya'uraapo aneka a' aniammak nau etejosukai, ju'u kobanao, Paplota:

—Jiba empo, Romapo ju'u che'a yo'o ya'ata betana em ya'uraa bittuanaa'uta a'awak. Junuen san empo junae, che'a yo'o ya'atau bicha weene —ti au jiiak.

Ju'u Paplo, senuk Akriipa' teamta bichapo aane

¹³ Junama'a, ili jaiki taewaim sikaa, junama'a ket ju'u senu yoemratau che'a yo'o ya'ari, Akriipa' teakai, intok a' akkoowa, Bereniise' teamtamak, inime'e, jum bwe'u jo'ara Sesarea' tea'u yajak, junaman juka' kobanaao Peejto' teamta a' bichaka a' tebotuubaekai.¹⁴ Junama'a, inime'e, ili jaiki taewaim ama tawakai, ju'u Peejto, ju'u Paplota betana aapo'ik ju'uneiya'uta, au yeu sikamta juka' yo'o ya'ata a' etejoriak. Intok iniau:

—Senu o'ou im katek, ini'i, Perij teamta eta'itaka neu a' to'o sika'u.¹⁵ Jum bwe'u jo'ara Jerusalen tea'u nee aneo, junaman jume'e, bwe'u te'opopo tekiakammeu yo'owem intok jume' juriyo yoemratau yo'oraa, inime'e, aapo'ik beje'eka, ae betana bem waata'uta nee ju'uneiyaatuak, bempo, aapo'ik a' me'etune' betchi'bo in a' teuwaanee'uta a'awakai.

¹⁶ Inepo, inime'e: "Romaano yoemra' teame betana ya'uraata, senuk a' me'etune' betchi'bo, aet nesau betchi'bo ka junena a' jooa, junaka'a, jume' aapo'ik beje'eka na'atejome bichapo a' aneka intok ka junuen aapo'ik au anika au a' nokrialatuko", ti ne am yoopnak.

¹⁷ Inia betchi'bo san, junak bempo'im a'abo yajako, inepo kannee bo'o bichaka, ala inepo, yokoriapo sep jum nau yaajiwa'po, nesau betchi'bo in yejesa'po ne jikat yejteka intok junaka'a o'outa nee a'abo neu a' toji tebok.¹⁸ Taa jume' aapo'ik beje'eka nokbaeka im neu yajakame, juname'e kaita aapo'ik beje'eka, ka tu'ik teuwaak in bempo'im ae betana a' teuwaan machiaka'a benasia.¹⁹ Inime'e kaita intok a' beje'eka ae betana teuwaan, kia bempo'im Liojta junuen bem suale'u betana, intok seenu, Jesuj ti teakamta betana, intok inika'a, mukitalaka, intok ket inia betana ju'u Paplo a' jaipsa'ati jiakai inia betana jiba a' na'atejon.²⁰ Inepo inile bena weyemtak kaachin ama nesau machikai, inepo nee, aapo'ik Paplota nee a' temaeck, aapo'ik jum bwe'u jo'ara Jerusalen tea'u, aapo'ik am bichaa a' weebaanee'u betana, junuen aapo'ik inia betana junaman a' ya'uraa bittuana' betchi'bo, ti jiakai.²¹ Taa jiba aapo'ik, ju'u che'a yo'o ya'ari, Aukujo' teamta betana aapo'ik a' ya'uraa bittuanaa'uta a' a'awaka' betchi'bo, inepo nee aapo'ik inim ketun eta'itaka a' tawane'

betchi'bo ne aet nesawek, chukula junaman, jum Romapo ju'u che'a yo'o ya'atau a in a' bittua'u tajtia —ti au jiiak.

²² Junako ju'u che'a yo'o ya'ari Akriipa' teame, ju'u Peejto' teamtau:

—Ineponee ket a' jikkajipea, junaka'a o'outa —ti au jiiak.

Ju'u Peejto intok:

—Tu'i, yoko empo a' jikkajine —ti a' yoopnak.

²³ Juchi yokoriapo ju'u che'a yo'o ya'ari Akriipa' teame intok a' akkoowa Bereniise' teame, ama yajakai, inime'e junaman jum bwe'u kari nau yaajiwa'u, tua yo'ori maisi suum watchisi uyoisi katekai aman kiimuk, junama'a ju'u sontaoraatau yo'o ya'arimmake, intok junama'a bwe'u jo'rapo yoemratau yo'oraatamake jap sakakai. Ju'u Peejto, juka' Paplota aman yeu toji tebok. ²⁴ Intok junak ju'u kobanaao Peejto:

—Empo, che'a yo'o ya'ari, Akriipa' teame achai, intok eme'e yo'oraa achaaim i'an inim itomak nau aneme, eme'e i'an em inim a' bicha inika'a o'outa. Inim juriom betana, juebenaka aapo'ik beje'eka neu noklam. Kia aman bwe'u jo'ara Jerusalen tea'po, intok kia inim jo'ara Sesarea' tea'po juni'i, intok inime'e, aapo'ik muknee'uta jiba inim neu a' teuwaa —ti jiiak—. ²⁵ Taa nee betchi'bo ini'i, ka tu'ika junae betchi'bo a' me'etunee nee kaita a' ya'ari'iti ea. Intok naa buustia, jiba aapo'ik, Romapo kateka, ju'u che'a yo'o ya'ari Aukujto' teamta betana a' ya'uraa bittuanaa'uta a' a'awakai, i'an inepo, junaman a' bittuabaeka'ea. ²⁶ Intok inepo inia betana, witti lutu'uriata, ju'u in yo'owe, Romapo che'a yo'otaka katekamtau, kaita ji'ojoite machikai, inim nee emo bichapo nee yeu a' tojiri, intok che'a juni'i bat naataaka ee bichapo, empo achai yo'o ya'ataka Akriipa' teame, junuen inim, aapo'ik em a' tetemaeka, chukula aapo'ik betana em nee tejwaaka, jitati in ji'ojetenee'u betana ju'unee betchi'bo. ²⁷ Bwe'ituk inien senuk eta'itaka, juchi ta'abwiku bichaa a' bittuaka intok junae betana ju'u ka tu'ik a' ya'ari betana kaita ae betana teuwaakai, ini'i, nee betchi'bo tua ka suawa maisi yeu weama —ti ameu jiiak.

26

Ju'u Paplo, ju'u yo'o ya'ari Akriipa' teamtau, jaisa au yeu a' sika'apo a' teuwaa

¹ Junako ju'u yo'o ya'ari Akriipa' teame, junama'a Paplota:

—I'an empo a emo nokria —ti au jiiak.

Junako ju'u Paplo, weyeka, naj mamaka, aapo junama'a nok taitek:

² —Tua nee allea i'an im ee bichapo anekai, empo, che'a yo'o ya'ari Akriipa' teame achai, junuen inepo inim si'imeta jume' juriom nee beje'eka bem teuwaalaa'u betana nee a ino nokria betchi'bo. ³ Junuen inim itepo juriomtaka, ito nasuk item au joivalataka item bo'o jooria'ut intok i'an lautipo juka' inim ito betana weyeka ka nanau machik item tu'utebae'ut, iniat si'imekut em tu'isi ju'unea'ut, ju'neakai. Jiba inia betchi'bo san, chuubaa juni'i, nee jiokoeka nee jikkajine —ti jiiakai—.

Ju'u Paplo a' teuwaa, kee Krijtota sualeka, jaisa a'jiapsaka'po

⁴ Si'ime ju'u inim juriyo emra ju'unea, bempo'im nasuk in bwiaarapo intok kia jum bwe'u jo'ara Jerusalen tea'po, in ili usituka'po naateka jachin in jiapsaka'u. ⁵ Jiba bempo, inime'e ket ju'unea, intok junen ea'ateko, a' teuwaane, in ju'ubwa yo'otuka'po naateka, jume' paiseeompo ta'eewame, inim Liojta jachin item suale'uta, che'a yuma'isi aet yeu yumame, inime mak in na'ikiatusuka'uta. ⁶ Intok i'an inepo inien, inim nunu' bwiaaka nee ya'uraa bittuawa, taa jiba senu weemta, inika'a in a' bit bo'o bicha'u betchi'bo, ini'i, chukula, Liojta jume' kokkoarim aapo'ik am jaibijtetuanee'uta, ket, jiba aapo'ik, wame'e bat naataaka item yo'owasuka'um a' bitne'eti jiaka aapo'ik ameu a' teuwaaka'u benasia. ⁷ Si'ime jume' inim woj mamni ama woika, Ijra'el tuka'uta yoemiam, ito benasi inim yoemra, inika'a teuwaari chupneemta a' bit bo'o bichaka jiapsa. Intok i'an, jiba inia betchi'bo bempo, Liojta a' alleetuubaeka a' yo'ore intok tukaariat intok taewait naa buustia a' sual ta'aaka jiapsa. I'an intok jiba inika'a chukula item bit bo'o bicha'u betchi'bo junen, jume' juriom nee beje'eka nooka, empo achai yo'o ya'ari Akriipa. ⁸ Junak su, jaisa eme'e ket junuen juka' Liojta jume' kokolam, aapo'ik juchi am jaibijtetuanee'uta ka inien a' suale ja'ani.

Ju'u Paplo, jaisa Krijtota sualeme beje'eka a' ane'epo au teuwaa

⁹ Jiba nee, inepo ket bat naataka inien, wame'e aapo'ik Jesuitta, jo'ara Nasaret tea'po jometta aamak eaka a' sualeme, juname'e beje'eka, juebenaka ka tu'ik in joonee'u nee inien neu a' lutu'uria ti ean. ¹⁰ Intok jiba nee jum bwe'u jo'ara Jerusalen tea'po junuen inika'a yaak. Jume' bwe'u te'opopo tekiakammeu yo'owem betana inen junau lutu'uriakai, inepo juname'e Krijtota sualeme betana juebenam nee am eta'atebok. Intok inime betana watem su'awao juni'i, nee, jume' am su'abaemmak nee e ean. ¹¹ Jue benasi nee bempo'im nee jiokot am joosuk junuen Krijtota bem a' suale'uta am koptatuubaekai. Inien nee si'ime

jume' juriom te'opommet weamaka inika'a jooan. Intok junuen nee, inepo tua am omtakai, kia nee omot bwiaarau bwere jo'arampo chiktia, nee ameu suaka, weamsuk.

Ju'u Paplo juchi a' teuwaa, Krijtota jaisa a' sualeka'po

¹² 'Jiba inia betana weyemta bo'o jooriaka, inepo, bwe'u jo'ara Lamajko' tea'u bicha ne weyen. Junae weyemta inepo, jume' te'opopo tekiakammeu che'a yo'owem betana, in ya'anee'ut lutu'uriaka intok ame betana aman saiawakai. ¹³ Taa junam bicha bo'ot weyekai, inepo, luula kateko, teeka betana tachiriata, ju'u ta'ata bepa juni'i che'a utte'akamta nee bichak. Ini'i tachiria nee konila, intok jume' nemak kateme konila, itot ko'om tachiriakai. ¹⁴ Junak si'ime tee junama'a wawattek. Junama'a intok ket, inepo, jiawaita Epreeo nokpo nokaka: "Empo Saulo, jaisaka empo neu suaka, net cha'aka weama. Inien jiba empo su'e ka tu'ik emo jariuria, jiba jukoejta, kutata bwawik a' temuka, au ko'okosi a' jo'a benasi", ti neu jiamta nee jikkajak. ¹⁵ Junako inepo: "Achai, jabesa empo", ti ne au jiiak. Junak beja aapo ju'u yo'owe: "Ineponee jun'a, Jesus, ju'u aet cha'aka weamaka em au sua'u", ti neu jiiak. ¹⁶ "Taa kikte'e bwe'ituk i'an inim nee eu ino yeu machiak, junuen, in enchi joo i'a'uta em a' joone' betchi'bo. Intok junuen ket, juka' i'an em bichaka'uta intok kia juka' chukula nee betana em ju'uneiyanee'uta juni'i, yeteu em a' teuwaane' betchi'bo nee enchi yeu pu'ari. ¹⁷ Inepone, jume' juriom betana, intok ketchia, jume'e, omot bwiaarapo ka juriom betana, kaita em bitne' betchi'bo nee enchi aniane. Jiba inime'e ka juriommeu inim em ameu weene' betchi'bo nee enchi ameu bittuabae. ¹⁸ Inimmeu nee, inepo enchi ameu bittua, junuen, ka bibichame benaka, inime'e, Liojta betana ju'u lutu'uria, ta'abwisi weyeka bem joa'u betana, junae juchi am bittuakamta benasi em am aniane' betchi'bo. Intok junuen, ka intok ju'u bebeje'erita betana ka tu'ikut koba'imtaka, ala, achai Liojta mak eaka bem jiapsine' betchi'bo. Intok ketchia, bempo'im nee sualeka intok nee betchi'bo, bem ka tu'uwa ya'arimmet jiokoitaka intok junuen, si'ime wame'e, wepulsi Liojta betchi'bo bem jiapsine' betchi'bo yeu pu'arimmak na'ikiaritaka, juka' jiba yuu jiapsiwamta bem bitne' betchi'bo", ti neu jiiak.

Ju'u Paplo, Krijtota a'joo i'a'u, a'joo sime

¹⁹ 'Junuen san, empo achai yo'o ya'ari Akriipa, junaka'a teeka betana machilaae in tekil makri, kannee a' koptak. ²⁰ Ala inepo, che'a bat, jum jo'ara Lamajko' tea'po anemmeu nee juka' Krijtota nok lutu'uriata nee ameu a' ju'uneiyya tebok. Chukula nee ket jum bwe'u jo'ara Jerusalen tea'po intok inim bwiaara Jurea' tea'po si'imekut intok ketchia, wame'e ka jurio yoememmeu nee ameu nookak, inime'e, ka tu'ik betana emo temaeka a' koptaka intok achai Liojta mak bem eaka jiapsine' betchi'bo, intok ta'abwisi bem jiapsa'uta teuwaaka, tu'ik bo'o jooriaka bem jiapsinee'u betana, a' tetteuwaan. ²¹ Jiba inia betchi'bo jume' juriom jum Liojta te'opopo nee bwisek intok inime'e junama'a nee me'ebaen. ²² Taa achai Liojta jiba nemakutka nee a' ania' betchi'bo, inepo nee i'an tajtia ka ta'abwisi eaka in joa'uta weetua, inim inepo si'imekut, kia jume' eiyawaammeu intok kia jume' ka eiyawaammeu juni'i, inepo, Jesukrijtota betana weyemta nee ameu a' teuwaan simekai. Inepo inimmeu nee, kia ta'abwik betana nee kaita yee majta. Kia nee, wame'e bat naataka Liojta betana ju'neetuawaka, chukula yeu weenemta teuwaame, intok juka' Moiseejtuka'uta, inime'e, chukula junuen yeu a' weene'eti jiakai. ²³ Inika'a, juka' Krijtota teamta, tua jikot au a' bitnee'uta, intok ket, aapo'ik muksuka, chukula jume' kokkoarim nasuk bat jaibijteneemta aapo'ik a' jun'a'tunee'u ti jiakai. Intok ketchia aapo'ik, kia inim juka' itom yoemrata, intok waka'a tatta'abwi yoemrata juni'i, tachiriata benaka, Liojta betana juka' bemela nok lutu'uriata, aapo'ik ameu a' nu'upanee'uta, inika'a yee majtakai —ti jiiak.

Ju'u Paplo, juka' Akriipata, Krijtota a' sual i'aka au a' nokaka'po

²⁴ Juka' Paplota au nokriaka inika'a weyemta ketun a' teuwao su, ju'u kobanao Peejto' teame, chai nokpo:

—Paplo, kate'e suatula. Unnaa em ema majta'u enchi ka suatela —ti au jiiak.

²⁵ Taa ju'u Paplo inika'a:

—Kannee ka suatula achai kobanao yo'owe Peejto. Ala inepo, ju'u in teuwaau, ini'i suawaeka, ka kia beja teuwaari, intok ini'i che'a bat naataka lutu'uria ala. ²⁶ Ju'u yo'o ya'ari Akriipa' teame junum aane junue betana weyemtat tu'isi ju'uneiye. Inia betchi'bo inepo witti, ka Jain eaka inim ae bichapo nooka. Bwe'ituk ju'uneiye, ketchia aapo'ik si'imetra inika'a in teuwaau a' ju'uneiyya'po. Ini'i su, kia jakun eusi ya'arita betana weyekai. ²⁷ Empo su, achai yo'o ya'ari Akriipa, juka'a, jume' bat naataka Liojta betana ju'neetuawaka, chukula yeu weenemta tetteuwaame, bem ji'ojteka'uta a' suale, ja'ani. Ju'neeanee inime'e em am suale'u —ti au jiiak.

²⁸ Ju'u yo'o ya'ari Akriipa intok aapo'iku:

—Inim empo, lautipo, ka binwa Krijtota batte nee a' sualtualaa —ti au jiiak.

²⁹ Junako ju'u Paplo iniau:

—Kia i'an lautipo, oo ka i'an lautia tuko juni'i, ju'u Lios iniat item jikkajine, junuen, ka empo jiba, taa ketchia si'imem jume' i'an inim nee jikkajame, Liojta betana in mabetri, enchim ket a' mabetnee'u betana, taa kia ka inime'e sisi'iwook wikiammake jiba —ti au jiiak.

³⁰ Chukula juka' Paplota noksuko, ju'u yo'o ya'ari Akriipa kiktek. Intok ketchia ju'u kobanaao intok junama'a ju'u Bereniisse' teame, intok si'ime jume' wate ama joka'um, inime'e japteka, ³¹ intok junama'a, omola sajak, ju'u ama weyemtat nau etejobaekai. Intok junama'a inime'e emo nasuk nokaka:

—Ini'i o'ou, a' me'etune' betchi'bo, kaita ka tu'ik ya'ari. Intok kia ka eta'itu'eakai juni'i —ti jiiak.

³² Ju'u Akriipa' teame, ju'u kobanaao Peejto' teamtau:

—Ini'i o'ou, a' su'u tojina' betchi'bo jaibu aet nesausu'eewan, aapo'ik ka junuen ju'u romaanom bwiaarapo che'a yo'o ya'ata betana a' ya'uraa bittuanaa'uta, ka jiba aapo'ik a' aulatuko —ti au jiiak.

27

Ju'u Paplo, bwe'u jo'ara Roma' tea'u bicha bittuawa

¹ Junako junama'a jum bwiaara Itaaliala' tea'u bicha, bawet item bittuababaawako, ju'u Paplo intok jume' waate bwijrimtaka weiyaawame, inime'e, senu sontao ya'ut Juulio'oti teakamta mampo su'u tojituk. In'i Juulio' teame, senu, tua juebenaka ya'uraa, Aukuto' teamta betana sontaoaraa ti teakamta, ya'ut taka na'ikiaritukan. ² Junama itepo beja, junuen, senu bwe'u kuta kanoau, bawet bo'o joobaeka tee ama ja'amuk. Ini'i, bwere kuta kanoam yeu yaaja'a betana bawe mak bwikola bwe'u jo'ara Aramiitla' tea'po attearitaka, intok bwiaara Aasia' tea'u bicha, bawemak bwikola, wate bwere jo'arammeu yeu yebijneeka, jaibu yeu simekai. Junama'a ket seenu, bwiaara Maseroonia' tea'po, bwe'u jo'ara Tesaloonika' tea'po jo metaka, Arijtarko' teaka, ket itemak weyen. ³ Juchi yokoriapo, itepo senu bwe'u jo'ara, bwere kuta kanoam yaaja'po Siron tea'u te yeu yajjak. Junama'a ju'u sontao ya'ut Juulio' teame, juka' Paplota, aamak tu'ika, tua junama'a junuen jume' aapo'ik Paplota ta'aa'ummeu a' noitak intok juname betana tu'isi a' bitna' betchi'bo ameu a' su'u tojak. ⁴ Junama'a, bwe'u jo'ara Siroon tea'a betana, bawet yeu sajakai, itepo juka'a, ba'apo yeu kateka, bwiaara Chipre' teamta, mikko'otana itou a' tawaarika, te aet wa'am sajak, jekata utte'aka item nankeka itot a' weye' betchi'bo. ⁵ Bichau bicha, bwiaaram Siliisia intok Pampiliia' tea'abewit bawet bo'o joakai intok, itepo bwiaara Liisia' tea'u, baweu, senu bwe'u jo'ara Miira' tea'u tee yeu yajak.

⁶ Junama'a ju'u, jume' sontaoommeu yo'owe, Juulio' teame, senu bwe'u kuta kanoata, bwe'u jo'ara Alejanria' tea'a betana attearitaka intok bwiaara Itaaliala' tea'u bicha simemta ama teak. Intok aapo, bichau bicha bawet bo'o joo betchi'bo, junama'a item jikau ja'amutuak. ⁷ Jaiki ta'apo tee tua laaauti bo'o joak intok junuen itepo jiokot anpo katekai, baweu, bwe'u jo'ara Niiro' tea'abewit tee rejten. Junama'a itepo ketun juka' bwe'u jekata item nankika a' weye' betchi'bo, ket senu bwe'u jo'ara Salmon tea'abewit te aet wa'am sajak, junama'a senu bwiaara, bawepo yeu kateka, Kreeta'teamta kontakai. ⁸ Intok junuen itepo, jekata betchi'bo jiokot anpo, bwiau ka mekka binwaa bo'o joaka, aet chukula itepo, baweu, senu jo'ara Ujyoika ama Jajaptewame ti ta'eewa'po, ini'i ket, senu bwe'u jo'ara Lasea' tea'u ka mekkaa, junama te yeu yajak.

⁹ Junama'a itepo rejtekai, jaibu juebena taewaim ta'arulatakai intok junama'a ket, bawet bo'o joo betchi'bo ka tu'i maisi jinilwachiakan. Bwe'ituk junama'a, baji metpo sebenemta abe a' yuma'aneeka, inia betchi'bo ju'u Paplo bempo'immeu nookak, ¹⁰ intok aapo:

—Achaim, inim bawet item bo'o joonee'uta, tua ka tu'isi jinilwatchisi yeu weene. Bwe'ituk itepo inika'a bwe'u kuta kanoata intok juka' inim weiyaawamta tee a' ta'arune. Intok kia itepo juni'i, a ama kokko —ti ameu jikai.

¹¹ Taa ju'u, sontaoommeu weyekame, juka' kuta kanoata atteakamta intok juka' au yo'o kecha'ita, bem teuwaa'uta che'a sualek, Paplota teuwaa'uta bepa. ¹² Intok junama'a jo'ara item ane'epo seberiat ama joo betchi'bo ka tu'ireakai, junama'a batte si'ime jume' bo'o joame, ama bem yeu katnee'uta che'a a' tu'urek. Junuen bempo, jumak juni'i, jo'ara Peniisia' tea'u emo yeu yaji machiakai, jiba junama Kreeta' tea'po, senu inim bawe mayoau jo'ara kuta kanoam ama yaa jiwa'awi. Inim bwekasi, ta'ata yeu weama'u luula, batte konila ba'ae jawwoikai. Intok bempo junama'a seberiata simsus'po tajtia ama tawabaekai.

Jum bawepo ju'u bwe'u jeeka

¹³ Junako intok, junama'a luula yeejite'e betana, junae taewait a' tu'innee'uta teuwaamta benaka, uijoisi jeka' betchi'bo, bempo junama'a bichau bicha a' emo bo'o joo machian. Junuen junama'a sep yeu sajaka intok bempo junae bwiaara Kreeta' tea'amak bwikola, bawet bo'o joo japttek. ¹⁴ Taa junama'a chukula, seej chukti, jeeka eurakiilonpo ta'eewame, tu'isi utte'akai itom ama kate'ut wee taitek. ¹⁵ Juna'a, omot bicha a' weiyaa taitek juka' bwe'u kuta kanoata. Junaka's bwe'u jekata nankika, kaakun a katekai, junak san itepo, kia te au ito su'u tojak. ¹⁶ Junuen itepo kateka, senu ili bwia bawepo yeu kateka, Kaaura' tea'abeesi tee wa'am sajak. Junama'a ju'u jeeka ka tua utte'akan intok itepo junama'a, juka' ili kuta kanoata, bwiau aet yeu ko'om chep cheptiwamta amapo cha'asimemta, binwaa ae anekai, te jikot anpo jikau bicha a' yechaka, kutti a' sumak. ¹⁷ Chukula inika'a jikau a' yecha'asukai, bempo juka' bwe'u kuta kanoata ania betchi'bo, bwere wikiammea yeu tajti a' wikojuak. Iniat chukula bempo, omot bicha, se'epo Srite' tea'po emo tawaa majaekai, bempo, jekae a' weiyaame, jume' bwebbweka tajo'rim, tebe kutat cha'akame, ko'om yechak. Intok junak, inime'e ju'u bwe'u jekau emo su'u tojak. ¹⁸ Yokoriapo taewapo juka' bwe'u jekata ketun a' utte'aka' betchi'bo, bempo, juka' bwe'u kuta kanoata pu'ate'uta ba'au a' wo'ota japttek. ¹⁹ Intok inim jaibu baji taewaita weyekai, itepo, junama'a ju'u bwe'u kuta kanoapo sawaawamta, itom maammea tee ba'au a' wo'otak. ²⁰ Juebena taewaimpo itepo juka' ta'ata intok kia jume' chokim juni'i, tee ka am bichak. Intok juka' bwe'u jekata jiba ka cha'atuka itot a' weye' betchi'bo, itepo jaibu kaachin ito itepo jiapsi machian.

²¹ Juebena taewaim itepo ka ji'ibwalamtakai, ju'u Paplo ameu nau chaaeka, ame nasuk kikteka intok:

—Achaim, si'ime tu'isi yeu we ean, eme'e, in teuwaaka'uta a' sualeka a' nok jikkajilatuko, intok itepo jum bwiaara Kreeta' tea'po ka yeu sajakai, intok i'an itepo inim ka jikot ito bichakai intok si'imeta inika'a inim ka a' ta'aruko —ti ameu jiiak—. ²² Taa kate'em ko'om ea, bwe'ituk inim ito betana kaabe te kokkone. Taa kia ini'i bwe'u kuta kanoa jiba nasontune. ²³ Bwe'ituk tukaapo senu ankeles neu au yeu machia. Ini'i, ju'u Lios, ae betana weyeka intok aapo'ik betana tektilta in a' jooria'u, aapo'ik betana neu bittuaritakai. ²⁴ Juna'a intok ankeles: "Kat majjae Paplo, bwe'ituk utte'a, jum bwe'u jo'ara Roma' tea'po, ju'u che'a yo'o ya'aritau em yeu yebijne'po. Intok jiba inien inim em weye' betchi'bo, ju'u Lios, si'imeem jume' inim bwe'u kuta kanoapo emak aneme, inim kaachin bem aune' betchi'bo am jinne'une", ti neu jiiak. ²⁵ Inien san beja achaim, ousia em ea. Bwe'ituk Liojtat nee yoem ea. Inepo, tua juka' Liojta ankelejta neu a' jiaka'a benasia junuen yeu a' weene'po ne ju'unea. ²⁶ Taa ala, chukula, itepo senu bawepo yeu kateka ili bwiau itepo yeu tojitune —ti ameu jiiak.

²⁷ Junama senu tukaapo, woj mamni ama naiki taewaim weyeka katekai, aet chukula, bawe Aatria'ati teaka'po tee rejet, jekae naj nunu' bwiaikai. Junako junama'a, nasuk tukaata weyego, jume'e, juka' kuta kanoata weiyaame ju'u'ne'eak bwiau bem yajiboka'uta. ²⁸ Intok junak wikia temejtekamtae bempo ko'om su'u tojakai, ba'ata a' tamachiabaekai intok ama senu takaa woj mamni ama busan batata ama tamachiak. Chukula che'a bichau juchi a' tamachiak, junama'a intok senu takaa woj mamni am busaniakan. ²⁹ Intok junak bempo, ba'apo wajiwaa bwere tetammeu emo tajti majjaeka, junama'a bwe'u kuta kanoa ana tana, naiki bwere sisi'iwookim wikiakame ko'om am wo'otak. Intok bempo tua baa yeu matchuuutuapeaka ama bo'o bichak. ³⁰ Jume' kuta kanoapo tekipanoaka a' weetuame, inime'e junama'a ama yo'eebabaaek. Intok inien eaka, bempo juka' ili kuta kanoata am aet yeu yaajiwamta, ba'au ko'om a' yechajaptek, inime'e junuen, wate bwere sisi'iwookim wikiakame, bichau bicha ko'om am su'u tojame benasi anekai. ³¹ Taa ju'u Paplo ju'u sontaommeyo'ota intok jume' sontaaoom, inimmeu:

—Inime'e i'an ka inim jikat am tawako, eme'e ba'apo kokkone —ti ameu jiiak.

³² Junako jume' sontaaoom, jume'e, juka' ili kuta kanoata aet cha'aka'uta wikiata chuktaka intok inika'a ba'au ko'om a' jimmaak.

³³ Matchuu ketwoo, ju'u Paplo junama'a si'imeem ji'ibwane' betchi'bo ameu nookak intok aapo:

—I'an jaibu woj mamni ama naiki taewaim weye, eme'e ka kokkocheka intok ka yuma'isi ji'ibwakai —ti ameu jiiak—. ³⁴ Nee em jikkaja, enchim ji'ibwane' betchi'bo nee emou nooka. Ini'i emou tu'ika enchim aniane. Bwe'ituk inim itepo si'ime tee, yuma'isi bwiau yeu yajinee kaachin aulatakai —ti ameu jiiak.

³⁵ Inien ameu jiusukai ju'u Paplo, paanim nu'uka intok junama'a ame bichapo ame betchi'bo Liojta bai saek. Junak aapo am rebektaka am bwa'a taitek. ³⁶ Chukula junama'a si'ime a' bichaka, emo alleetuaka intok ket ji'ibwak. ³⁷ Junama'a itepo si'ime nau, woori siento ama baji taka am woj mamni am busaniakan. ³⁸ Intok bempo si'ime yuma'isi ji'ibwasukai, chukula, junuen juka' kuta kanoata kabettene' betchi'bo, jume' tiikom ba'au wo'otak.

Bawepo juka' kuta kanoata ko'om kibakeka'po

³⁹Junako jaibu matchuusuko, jume'e, juka' kuta kanoata weiyaame, junama'a bwiaarata ka a' ta'aak. Taa bempo, bwiau yeu yaji betchi'bo, bwiau bwekasi ba'ata yanti maneka'po, se'e pa'ariata bichaka intok bempo juka' bwe'u kuta kanoata aman a' ruktababaek. ⁴⁰Jume' sisi'iwookim ammea suma'im, bwere wkiham chuktaka, ba'apo am su'u tojak. Intok juka' kuta kanoata ae kua kuakte'uta a' tekipanoane' betchi'bo a' buttak. Junak intok, bicha tana jume' bwe'u tajo'orim jekata betchi'bo kutat jikau cha'akame, jikau am sumak. Junako ju'u bwe'u kuta kanoa, se'e pa'ariau bicha rukti taitek. ⁴¹Taa ini'i junama mayoau, wooi se'e rumu'uriam nasuk, tua juka' ba'ata au a' nanke'u su kibakek. Intok ini'i kuta kanoa jum se'epo bicha tana a' bwawia junama se'epo kibakek intok junama'a kutti chu'aakai. Ju'u intok ama tana weeme, ba'a biaktiam tua utte'akammea, jaamola kotti taitek. ⁴²Junako jume' sontaaom, jume' bwijirintaka weiyaawame, am su'abaen junuen inime'e ka yeu bajumeka am saka'ane' betchi'bo. ⁴³Taa ju'u, jume' sontaaommeu yo'owe, junama'a juka' Paplota jinne'ubaeka, intok aapo, inime'e ka aet am sawek. Ala aapo nesawek, jume' a bajumeme, bwiau yaji betchi'bo, bat ba'au bem wattine' betchi'bo. ⁴⁴Intok junama'a jume' waatem, inimmet cha'aka junama'a kuta kanoapo kuta kottiammet oo kuta reebimmet, oo watermet yeu am kat saek. Junuen san si'ime, kaabe be'eeka kaita bichaka, waki bwiau yeu yajak.

28

Paplo jum bwia bawepo yeu kateka, Malta' tea'po aane

¹Junako junama'a jaibu si'ime yeu yajisukai beja, junama'a bawepo yeu kateka, ili bwiaarata. Malta'ati a' teuwaawa'po te ju'uneak. ²Junama'a jume' yoemratakama jiapsame, tu'isi itom mabetak. Bwe'ituk bempo junama'a tua sebeka intok yukuta itot weye' betchi'bo, bwe'um nayaka intok junama'a itom sukau betchi'bo itom aman ameu nunuk. ³Junak intok ju'u Paplo, junama'a kuta wakiam iliikim nu'uka intok juname'e, aapo jum tajiu am wo'utan. Junako junama'a weyeka, baakot tataleka yeu buiteka, mampo aet cha'atuk. ⁴Junako jume' ama joomem, juka' bakotta, Paplota mampo cha'akamta a' bichakai, bempo ama nau:

—Ini'i o'ou jiba tua yee su'ari. Bwe'ituk jum bawepo ka mukuka juni'i, ju'u Lios ka a' jiockoeka, ka a' jiapsi i'a —ti nau jian.

⁵Taa junako ju'u Paplo, juka' bakotta, tajipo ko'om a' tatakek intok aapo kaachin aayuk. ⁶Juname'e si'ime a' mam baji machian, oo junama'a sep a' muk machian. Taa chukula, binwaa bo' bichakai junak kaachin a' ayuko a' mammateka, inime'e ta'abwisi aet eaka intok inime'e, juka' Paplota, ka inim ito benasi yoeme ti jiu japtak.

⁷Junama'a itom yeu yajaka'po ka mekkas, jum bawepo yeu kateka bwiaarapo ju'u ama yo'o ya'ari, Puuplio'oti teakamta, tu'ik a' atteea intok waj bwiam ka mekka a' jipuen. Junama'a aapo itom mabetaka intok baji ta'apo si'imekut tu'isi itom bichak. ⁸Junama'a ju'u yo'owe Puuplio' teamta a' achaiwa, ama bo'okan. Ini'i aapo unnaa tempo ko'okoeka intok taji wechekai. Ju'u Paplo iniau noiteka intok aapo, chukula Liojtau bicha a' nokriasukai, ae bepa mamteka au a' ine'etetuak. ⁹Inika'a a' yaako, chukula junama'a bwiapo si'ime jume' wate ko'okoeme aapo'iku yajaka intok ket au emo ine'etek. ¹⁰Intok bempo, tu'isi itom bem yo'ore' betchi'bo, itom miikak. Intok chukula, juchi wee'po bawet bo'o joobaeka, juchi ta'abwi bwe'u kuta kanoapo ja'amubao, bo'ot betchi'bo si'imetia itou be'eemta itom makak.

Ju'u Paplo, bwe'u jo'ara Roma' tea'u yepsa

¹¹Junama'a bawepo nasuk bwiata yeu kateka'po itepo baji metpo ama aneka, junama'a senu bwe'u kuta kanoa, jiba junama'a si'ime seberia meechar aman aneka'po itepo ama ja'amuk. Ini'i, bwe'u jo'ara Alejanria' tea'a betana attearitaka intok ket, kutae ya'arim, bem suale'um, Kajtor intok Poluk ti teakame, bicha tana aet jo'arim tukan. ¹²Bawet bo'o joaka intok, baweu senu bwe'u jo'ara bwere kuta kanoam yeu yaajiwa'u, Sirakuusa'ati teaka'u te yajak. Junama'a itepo baji ta'apo ama taawak. ¹³Intok junama naateka, itepo, tebesi bwiau jeela bawet bo'o joaka, senu baweu bwe'u jo'ara Reejio' tea'u te yeu yajak. Yokoriapo, luula yejte'e betana jek taiteka' betchi'bo te ama yeu sajak, intok juchi yokoriapo itepo, baweu, kuta kanoam yaaja'u, bwe'u jo'ara Poteoli' tea'u te yeu yajak. ¹⁴Junama'a itepo, wate Krijtopo itomak werim te ama ta'aak. Bempo intok, woo busan ta'apo amemak itom tawane' betchi'bo itom nunuk. Junata chukula intok, bwe'u jo'ara Rooma' tea'u bicha te yeu sajak. ¹⁵Jume'e, bwe'u jo'ara Rooma' tea'po jo'aaka, Krijtota sualeme, jaibu itom ju'uneiyan. Junuen san bempo bo'ot aman yajiwa'u, Pooro Aapio'oti tea'po intok ket omot Baji Tabernam tea'u tajtia itom nankek. Am bichakai ju'u Paplo, Liojta bai saek intok aapo yuma'isi jiapsi yejtelatakai. ¹⁶Junako itepo jum bwe'u jo'ara Roma' tea'po jaibu

yajilamtakai, ju'u sontaoommeu yo'owe, jume' watem bwijrimtaka weiyaawame, ju'u aman sontao kariu yee suuatuawammeu yo'otau am tojak. Taa aapo, juka' Paplota, omot, senu karipo a' jo'an'e betchi'bo, senu sontaoa ama a' suuatuawamta make ama tawaawak.

Ju'u Paplo jum bwe'u jo'ara Roma' tea'po yee majta

¹⁷ Baji taewaika ama yebijlatakai, ju'u Paplo, junama'a bwe'u jo'ara Roma' tea'po, aapo jume' junama'a, ju'u jurio yoemratau yo'oraa, nau am toji tebok intok junak, inime'e nau aneka, aapo:

—Eme'e achaim nele benasi jurio yoemra. Ineponee kia juka' jurio yoemrata beje'eka intok kia bat naataka item yo'owasuka'um, bem au joiwalataka bem ta'aaka bem bo'o joorio'uta beje'eka tua kaita ya'arika juni'i, jiba nee inepo jum bwe'u jo'ara Jerusalen tea'po bwijrifaka, junama'a, jume' inim jo'ara Rooma' tea'a betana ju'u junama ya'uraatau nee yeu tojiwak. ¹⁸ Juname'e nee ya'uraa bittuaka intok nee temaisukai, bempo nee su'u tojibaen bwe'ituk bempo, junama'a in me'etunee'ut kaita net teakai. ¹⁹ Taa jume' juriom jiba iniat nee beje'eka japek, intok junama'a inepo, ka baeka juni'i, inim ju'u che'a yo'o ya'arita betana in ya'uraa bittuanaa'uta a'awak. Kia inepo, juka' in bwiaaraau yoemrata beje'eka, inim yo'otau kaita a' teuwaaneeka juni'i. ²⁰ Jiba inia betchi'bo nee, inepo enchim nau yajine' betchi'bo ne nookak junuen enchim ta'aabaaka intok emomak etejobaekai. Bwe'ituk jiba item, Ijra'el tuka'uta betana yoemratat yeu katriam, Liojta betana chukula item bit bo'o bicha'u betchi'bo junuen inepo nee inim sisi'iwook wikiammea suma'itaka ne aane.

²¹ Junako bempo aapo'iku:

—Itepo inim, ee betana junaman te Jurea bwiaara betana, ji'osia ji'ojiteita te kaita mabetlaa. Intok kia juna'abo jume' ito benasi juriom inim yajilame, ka tu'ik em ya'ari, kaita itou teuwaalaal —ti au jiak—. ²² Taa ketchia, itepo juka' em teuwa'a'uta a' ju'uneiyaapea. Bwe'ituk itepote ju'uinea, si'imekut inika'a bemelasi weyeka sualwamta, a' beje'eka nokwa'u —ti au jiak.

²³ Junuen san bempo, taewaita yeu pu'aka a' tejwaak. Intok junae taewait, jum Paplota kateka'u, yoemra tua juebenaka au nau yajak. Intok aapo, junama'a, ketwoo naateka, tua kupte'u tajtia, Liojta teekau che'a yo'otaka a' kateka'u betana juka' nok lutu'uriata ameu a' nookak. Junama'a junuen, aapo, Moiseej tuka'uta betana ji'osia ji'ojiteim betana, intok jume' Liojta betana ju'neetuawaka, chukula yeu weenemta teuwaamta ji'ojiteim betana ameu nokaka, Jesukrijtota betana weyemta ama ji'ojiteita, ka ta'abwisi eaka am sual i'akai. ²⁴ Junama'a, waate, juka' Paplota noka'uta sualek. Taa wate intok, inia betana ka a' sualek. ²⁵ Intok junuen, bempo inia betana ka nau eakai, waate saka'ajaptek. Junak ju'u Paplo junammeu:

—Ju'u Liojta tu'u jiapsi, bat naataka item yo'owasuka'ummeu juka' Isa'iaj tuka'uta a' ju'neetuauka a' noktuaka, lutu'uriata teuwaak, ²⁶ inien junammeu:

Junae yoemratau noknee intok:

Eme'e, juka' lutu'uriata a' jikkajine, taa junuentaka juni'i, eme'e ka aet ju'uneiene. Intok juka' in joa'uta, eme'e a' bitne, taa eme'e, ka a' bichamta benasi, ka a' ju'uneiyaane, ti ameu jiune.

²⁷ Bwe'ituk ini'i yoemra, bem net jiapseka'ut a' ta'arula.

Intok inime'e, jikkajaka juni'i, ka jikkajame bebename.

Intok inime'e emo puj pattai, junuen kaita bichaka intok kia bem kaita jikkajine' betchi'bo. Intok kia junuen, jachin juni'i, ka tua junen jiaka net ju'neebae.

Intok kia, inime'e junuen in am jinne'une' betchi'bo,

Ka neu waatibaekai,

ti ameu jiakai. ²⁸ Junuen eme'e a' ju'uneiyaane, inim bichau bicha inien juka' Liojta yee a' jinne'uta, ka jurio yoemratau bicha ket a' teuwaanaa'uta. Intok juname'e, bempo ala junaka'a jikkajaka, a' mabete —ti ameu jiakai.

²⁹ Junako juka' Paplota inika'a teuwaasuko, jume' juriom junama yeu sajak intok bempo naas nau nok nassuakai.

³⁰ Ju'u Paplo, junama'a, karita a' reu jinulaapo, juchi woori wasuktiapo ama taawak. Intok si'ime jume' ama au noitekame, alleaka am mabbetan. ³¹ Junama'a aapo, kaitat Jain eaka, achai Liojta, teekau yo'otaka a' kateka'u betana si'imeka juka' lutu'uriata a' teuwaan. Intok yo'owe Jesukrijtota betana weyemta yee maj majtan, junama'a junae betana kaabe au suakai.

Romaanom

Paplo, bwe'u jo'araa Roma' tea'u Krijtota sualemmeu ji'oje

¹ Inepo nee Paplo' teame, wepulsi yo'owe Jesukrijtota tekil joame. Inepo ne Liojta betana yeu pu'ari, junuen yeteu bittuaritakai, intok Liojta betana nok lutu'uriata yeteu a' teuwaabetchi'bo a' tekil maki.

² Inika'a Krijtota betana nok lutu'uriata, ju'u Lios, che'a bat naataka naatekai, jaibu jum a' nok lutu'uriapo, watem, jume' chukula yeu weenemta teuwaaneeme ju'neetukai, inien a' lutu'uriatek. ³ In'i'i Liojta betana lutu'uria, itom yo'owe Jesukrijto, ju'u Liojta u'usi betana junen weye. Aapo, ju'u Jesukrijto, juka' che'a yo'o ya'arita Labiituka'uta yoemiam betana inim yeu yoemtuk. ⁴ Taa aapo'ik Liojta betana a' yoemiatuka'po, utte'ata aet ayuka'ue, Liojta tu'u jiapsie aniaawaka junuen ju'neiyaawaak, kokkoarim nasuk a' jibijteka' bETCHI'BO. Tua juna'a ju'u itom yo'owe Jesukrijto. ⁵ Aapo'ik Jesukrijtota bETCHI'BO, ju'u Lios inika'a tu'ik itom ya'ariak, ka itou a' lutu'uriatuk juni'i, aapo'ik betana lutu'uriaka, yee itom majtane' bETCHI'BO itom yeu pu'ak, yeteu itom bittuakai. Intok junuen, si'ime yoemrata belle'ekatana, a' sualeka intok a' nok jikkajame aune' bETCHI'BO. ⁶ Inime'e betana eme'e aane, ket Liojta betana, Jesukrijtota yoemiamtune' bETCHI'BO.

⁷ Inien nee emou ji'oje, si'ime eme'e, jum bwe'u jo'araa Roma'atea'po jo'aakame. Jume' Liojta tu'isi nake'um. Intok wepulsi aapo'ik bETCHI'BO jiba jiapsi i'awaka eme'e yeu pu'arim. Itom Lios achaita betana intok yo'owe Jesukrijtota betana, emou tu'ik enchim alleenee'uta intok yanti elwantha em bitne.

Paplo, bwe'u jo'araa Roma' tea'u noitibae'po

⁸ Che'a bat naatakai, Jesukrijtota bETCHI'BO, si'imeemo bETCHI'BO, ne in Liojta aet baisae. Bwe'ituk enchim a' suale'po junuen si'ime aniat yeu tajtia ju'neiyaawa. ⁹ Bwe'ituk Lios aapo, ju'u tua junen jiaka, aapo'ik betana tektila in a' jooria'u, aapo'ik u'usiwa betana, juka' nok lutu'uriata yee majtakai, aapo net ju'nea, jiba in emou waateka, au bicha in enchim nokria'po. ¹⁰ Jiba nee Liojttau bicha in noka'abeleki, ne au ujbwana, aapo'ik junen ea'po aman, i'an jumaku'u ti eaka, jachinpo juni'i a in aman enchim bitne' bETCHI'BO, aapo tu'i bo'ota nee makne. ¹¹ Bwe'ituk enchim ne bitpea, tu'isia. Intok junuen, Liojta tu'u jiapsita betana weyeka a enchim joonee'ut enchim au yuma'anee'ut enchim aniaabekai. Junuen, ka ta'abwisi intok eaka, che'a tu'isi Krijtota enchim sual saka'ane' bETCHI'BO. ¹² Inen ne jiubae o'ben, Jesukrijtota, itepo junuen nau a' sualeka, si'imeem itom naas ito aniane'e' betana.

¹³ Krijtopo nemak werim, enchim ne ju'nee i'a, jue benasi in aman enchim bitpeaka juni'i, taa i'an tajtia, ka a in emou weye'po. Emou ne noitibaeka'e, junuen emo nasuk, Krijtota nok lutu'uriata sualeka, che'a juni'i yu'in a' mabetame bitbaekai. Inim aniaapo omot jue benasi jaibu inien in a' bicha'a benasia. ¹⁴ Bwe'ituk neu utte'a in yee majtane'po, kia am riekomtuko juni'i, intok kia am ta'abwi yoemratuko juni'i. Intok jume' koba suawakame, oo kia jume' ka koba susuwakametuko juni'i. ¹⁵ Junuen san inen ne ea, inika'a Krijtota betana nok lutu'uriata, enchim, jume' bwe'u jo'araa Roma'atea'po jomemmeme ket in emou a' teuwaane'po, kaita neas aayuk.

Krijtota nok lutu'uria, utte'ata a' jipue'u

¹⁶ Inepone, juka' bemelaka, Krijtota nok lutu'uriata betana jakwoo juni'i nee ka ae tana ino tiutua. Bwe'ituk jiba ini'i juna'a, Liojta betana utte'aka a' bitna' bETCHI'BO weyeme. Junuen, si'imeem wame'e, inika'a sualeme am jinne'neekai. Junuen ini'i, che'a bat naataka jume' juriom bETCHI'BO weyekai. Taa ketchia si'ime wame'e ka jurio yoemram bETCHI'BO juni'i. ¹⁷ Bwe'ituk inia nok lutu'uriae, itepo a' ju'neiyaa, Liojta junuen wepulsi Krijtota itom sualeka jiba junuen a itom mabeta'po. Intok ka ta'abwisi intoko. Jum Liojta nok lutu'uriapo a' ji'oje'i benasia: "Ju'u junuen, Liojta betana tu'isi mabetwakame, junuen aapo'ik sualeka jiba yuu jiapsine", ti jiakai.

Yoemrata betana ju'u ka tu'i ayukame

¹⁸ Bwe'ituk ite a' ju'neiyaa, aapo'ik Liojta teekapo a' kateka'a betana, si'ime jume' ka a' yo'reka, ka tu'ik jiapseka intok ka tu'ik joame, ama butti jiokot machika ameu a' chupne'po. Inime'e junaaka ka tu'ik bo'o joriaka, Liojta betana juka' lutu'uriata, ka a' ju'neiyaatebo. ¹⁹ Bempo, juka' Liojta betana weyeka, a ju'neiyatuma ju'neiyaa. Bwe'ituk Lios, aapo ameu yeu a' machia. ²⁰ Bwe'ituk Liojta, ka bittaka, jiba yuu a' jiapsa'uta, ju'u aapo'ik ju'unakteka'ue a ju'neiyatu. Aniata ju'unaktewaka'po naateka machisi ju'neiyaawa aapo'ik a' Liojtuka'po intok utte'ata jiba yuu bETCHI'BO aet ayuka'po.

Junuen san, bempo kaitat jiawitene. ²¹ Jume' bat naataka katriam junuen Liojta ta'aasuka juni'i, ka a' yo'rek intok ka a' bisaek juni'i, ka a' Liojtuka'a benasia. Taa alam kaita tu'ikut emo temai japek. Junuen san, tu'ikut bem a mammatenee'uta, a' ta'aruk. ²² Intok emo sussuawak ti jiaka juni'i, kaita suawata amet ayukan. ²³ Intok juka' Liojta, jiba yuu jiapsamta, yo'ori eiyaa'ewea'uta koptak. Intok, senuk, inim yoemta, ka jiba jiapsinemta bebenakutchi maammea ya'arika am yo'ori betchi'bo. Intok kia wikitchim bebenam ya'arita juni'i, intok bakotchim bebenam intok ketunia, juyapo jume' jiapsame bebenam ya'arikai.

²⁴ Inia betchi'bo san, ju'u Lios, junuen ka tu'ik bem bo'o jooriapea'u betana ka ameu suuaka, au am su'u tojak. Intok junuen bempo naas nau tiusi machik yaak. ²⁵ Bwe'ituk bempo, Liojta betana juka' lutu'uriata, bem ta'aaka'uta, ka a' mabetaka, juka' aa noki'ichiata sualek. Intok Liojta betana juka' ju'unakteita yo'orek. Intok am nake. Intok tua juka' Liojta am ju'unaktekamta, junaka'a ka yo'orek, juka'a, jiba betchi'bo a' yo'orinaa'u au a' lutu'uriaka'uta. Tua junuentune.

²⁶ Inia betchi'bo san, tua tiusi maachik bem bo'o jooriane' betchi'bo ka ameu suuak ju'u Lios. Junak san, jume' jaamuchim juni'i, o'owim bem waata'a'ea'po, bempo su, che'a emo waatan. ²⁷ Intok jiba benasia, jume' o'owim, jaamuchim waata'eaka su, bempo su emo waatan. Intok chikti bem nau eaka, nanancha o'owimtaka tiusi machik nau bo'o joorian. Intok junae betana, bempo junae, si'imeta juka' ka amma'ali weyeka, bem ya'ari betana, bempo bem takaampo a' inne'ak.

²⁸ Bempo, Liojta kaabetsuka'a benasia, ka sualbaekai, aapo ju'u Lios, ka intok amemak-tuka, si'imeta juka' ka amma'ali weyeka bem eiyaa'u am su'u tojak. Junuen, juka' ka joo'ewamta bem joone' betchi'bo. ²⁹ Intok si'ime ka tu'isi weyeka amet aayuk. Ka am jubeaka, ta'abwi jaamuchimmak emo tu'uren. Ka amma'ali weyemta, jain juni'i, ka weela'po jita waatiawamta. Tokti betchi'bo ka tu'ik, jita nau nae. Yeem sussu'a. Nok nanassua. Yeem bai tatta'aa. Ka tu'i yoemem. Aa noki'ichiata teuwaaka yetet nooka. ³⁰ Ka tu'isi yetet nonoka. Liojta ka tu'ureka, omola a' tatawa. Kaabeta yoyo'ore. Tu'isi emo jabele intok emo che'eware. Ta'abwika, ka tu'ik tua bem a' ya'anee'u betana susuawak. Bem yoyo'owam ka nok jikkaja. ³¹ Kaita mammate. Bem teuwa'a'uta ka chuchupa. Bem a yee naknee'uta, ka ta'aa. Kaitat yee jijikoe. Yee jikoliwamta ka ta'aa. ³² Bempo tu'isi ju'nea, juka' Liojta tua inika'a beje'eka a' nesaweka'ut. Ju'neamme, inile benaka ka tu'ik bo'o jooriame, bem kokkonee'uta ameu a' chupne'po. Taa junuentaka juni'i, jiba bichau bicha ka tu'ik bo'o jooria. Intok bempo, watem ame benasi aneme, alleaka am bicha.

2

Ju'u Lios, tua a' lutu'uriatuka'po aman yee ya'uraa bittua

¹ Inia betchi'bo san, empo, kia jabetaka juni'i, watemmet nokaka, ka tu'isi tawala'ati jiame, kaachin jiawitene. Bwe'ituk junuen, watem ka tu'isi tawala'ati jiakai, empo'ek a'ka tu'isi emo tatawa. Empo junuen amet nokaka juni'i, tua juka' bem joa'uta ket a' jooa. ² Ju'neate, Liojta junuen, jume'e, inika'a weemta joame, tua junuen a' lutu'uriatuka'po amani, ameu a' chupa'ane'po. ³ Intok empo, jume' junuen junaka'a joame, ka tu'isi tataawaame. Intok empo jiba junaka'a joakai, Liojta ka tu'isi yee tawaanee'u betana, kaachin empo'ek aya'eeene. ⁴ Oo jaisa empo, juka' Liojta ka yee koptaka intok tu'isi yee jikoleka intok a yee bo'o bichamta, kaita'po a' bichaka, omola a' tawaa ja'ani. Junuen aapo'ik yee a' jikolee'uta, jiba au bicha enchi emo jiapsi kuaktane' betchi'bo weyemta ka mammatekai. ⁵ Taa empo'ek tua'e bettek jiapseka, ka Liojta noki jikkaja. Intok empo, ka tu'ik joowamta betana ka emo temaibae. Inia betchi'bo san, empo, juka' taewaita, Liojta yee aet a' ya'uraa bittuanee'ut, jikot maisi em bitnee'uta, che'a juni'i eu a' bu'uuria. Bwe'ituk aapo ju'u Lios, si'imemme tua ameu a' lutu'uriatuka'po aman, ameu a' chupa'ane. ⁶ Junak aapo'ik, we'epulaim, juka' bem ya'ari betana junuen ameu a' na'ikiatuneeo. ⁷ Wame'e, juka' aapo'ik bichapo bem ae uttianaa'uta intok ae bem eiyaaanaa'uta intok juka' jiba yuu jiapsiwamta aet bem bitnee'uta, inika'a, ka aawas kopteka juka' tu'ik jiba bem joa'ue a' jaiwame, jiba yuu jiapsiwamta amet autuane. ⁸ Taa jume' yee beje'eme intok Liojta betana lutu'uriata ka jikkajaka, ka tu'ik ala eiyaaame, ka am jikoleka, jikot ameu a' chupa'ane. ⁹ Si'imem jume' ka tu'ik bo'o jooriaka jiapsame betchi'bo, jikot emo bitwame intok jikot eewame ameu aune. Jume' juriomme batchia, intok ketchia, jume' ka juriom betchi'bo. ¹⁰ Taa ala ju'u Lios, am uttiateboka, yo'oris am eiyaa tebonge intok ka jain eaka jiapsiwamta amet autuane, si'imem jume' tu'ik bo'o jooriame. Che'a bat naataka jume' juriom betchi'bo, intok ket jume' ka juriom betchi'bo.

¹¹ Bwe'ituk ju'u Lios, kaabem che'a eiyaka, watem yeu be'aa. ¹² Bwe'ituk, Liojta betana nesaurim, Moiseejtuka'uta ji'ojeim, si'ime jume' ka am ju'uneiyaaka ka tu'ik yaakame,

juname'e junuen, Liojta nesaurit ka ju'uneaka juni'i, kakkoneemme. Taa intok jume' junuen, Liojta betana nesaurim, Moiseejta ji'ojetka'ut ju'uneaka juni'i, intok ka tu'ik yaakame, juname'e junen ju'u Lios, junae betchi'bo, junae nesaurie, ka tu'isi am tawaane. ¹³ Bwe'ituk jume'e, juka' nesaurita kia beja a' jikkajame, ju'u Lios ka junaen am tu'u mabetne. Ala jume'e, junaka'a nesauta jachin a' ji'ojetipo aman jiapsame, juname'e ala, ae tu'u mabetrimtune. ¹⁴ Taa ju'u tatta'abwi yoemra, ka juriomtakai, Liojta nesauri ji'ojetim, inime'e betana ka ju'uneakai, inime'e, jum nesauri ji'ojetimpo weyemta, bem junuen yoememtaka, jitat bem ju'unea'ue a' chupako, junak inime'e, jitat ju'uneaka bem jiapsa'u, ini'i ame betchi'bo, nesauritaka yeu weama. ¹⁵ Bwe'ituk inime'e, bem jachin emo uju'uka bem jiapsa'ue, junuen emo ju'uneiyaa tebo, Liojta nesauri jachin a' weye'uta, yuma'isi bem am ta'a'abebena. Bempo'im, tu'ikut oo ka tu'ikut a bem ju'unea'u, iniat a ame tana a' teuwaa tebo. Intok chukula, bempo ju'u bem jiapsa'ut a bem emo nokrianee'ut oo ka a bem emo nokrianee'ut emo ju'uneiyaane. ¹⁶ Juka' taewaita yumako, Liojta, si'ime yoemrata betana, bem joa'uta, kaabeta intok ju'uneiyaa'u, we'epulaim, junaet ameu a' chupnee'ut, am ya'uraa bittua, Jesukrijota si'immemu yo'o yaakai. Aapo'ik nok lutu'uriata in yee majtaka'uta welisia, a' lutu'uriatuka'a benasia.

Jume' juriom, intok ju'u Moiseejtuka'uta nesauri ji'ojeti weyeme

¹⁷ Taa empo emo jurio yoemra ti jiakai, intok empo, nesauri, Moiseejtuka'uta ji'ojetka'uta bo'o jooriaka, Liojta suale, intok ket empo Liojtat eaka emo uttia. ¹⁸ Liojta betana juka'a, jita yee a' joo i'a'uta empo ju'uneiyaa, intok ju'u Liojta nesauri ji'ojeti, juka' che'a tu'ik em yeu pu'anee'ut enchi tejwaa. ¹⁹ Empo ket, jume' Liojta betana lutu'uriata ka ju'uneame, em am etejoriane'po ama emo yuma'ale. Intok jume' ka tu'ik bo'o jooriame, tu'isi bem jiapsine' betchi'bo, tu'i bo'ota am tejwaa betchi'bo, ama emo yuma'ale. ²⁰ Jume' intok, jitat juni'i ka ju'uneame, a emo am majtale. Intok jume' ka a ameu noktume, a em am nok tejwaane'po juni'i. Liojta nok lutu'uriapo, si'imetra jachin a' weye'ut, jakwoo juni'i ka ji'op betchi'bo, suawata intok juka' lutu'uriata ta'aakai. ²¹ Juntuk san, empo junuen watem maj majtakai, jaisaaka empo ka junaen emo majtaka jiapsa. Empo, juka' jita e'etbwawamta ka tu'i ti jiaka yee majtame, jaisaaka empo jita e'etbw. ²² Empo, jamutta ka jubeka, ka aamak senuk au tu'urisaekai, jaisaaka empo junaka'a jooa. Empo, jume' ka tua liosim, maammea ya'arim, yo'oriwame, ka bibitpeakai juni'i, jaisaakai, empo su, junama'a bem te'opromo juka' beje'ewakamta nunu'e. ²³ Empo ala, jum Liojta nesauri ji'ojetimpo weyemta a' ta'aakai emo che'eware. Taa empo, jiba junaka'a Liojta nesauri, ka a' chupakai, junuen empo juka' Liojta inim ka a' yo'ori tebo. ²⁴ Bwe'ituk jum Liojta nok lutu'uriapo, inen ji'ojeti: "Jume' wate yoemem, ka juriom, enhim ka amma'ali ane' betchi'bo, Liojtat ka tu'isi nooka", ti jiakai.

²⁵ Lutu'uria ala, juka' sirkunsision teamta, jita tu'ik a' teuwaa'po. Taa Liojta nesauri, Moiseejtuka'uta ji'ojetka'uta a' teuwaa'po aman a' joa'ateko. Taa junaka'a ka joa'ateko, empo, jiba jume' ka junaen ya'arita benane. ²⁶ Ju'u intok ka junuen ya'aritakai juni'i, taa Liojta nesauri a' teuwaa'po aman a' joame, ka junuen ya'ataka juni'i, sirkunsir-aaroata benasi euyaanaa. ²⁷ Taa ju'u intok, ka junuen ya'aritakai, taa Liojta nesauri a' teuwaa'po aman a' joame, enchi, junuen ya'ataka juni'i, intok Liojta nesauri ji'ojetita ta'aakai, ka junuen enchi a' chupao, jun'a, ka tu'isi a enchi tawaa. ²⁸ Bwe'ituk ju'u, juriom yo'owakame, ka junae betchi'bo jiba, lutula wee'po juriotune. Intok kia ju'u, a' takaawapo sirkunsiraaroawakame juni'i, ka junae betchi'bo jiba, lutula wee'po junuen ya'arita benane. ²⁹ Taa ala, ju'u lutu'uriapo juriotune. Intok ju'u lutu'uriapo sirkunsision teame, ju'u junuen ya'aritaka intok Liojta a' jiapsi i'a'po aman jiapsame jun'a. In'i, ka junuen a' weyeka a' ji'ojetwaka'ue ju'uneiyaawa. Ala, senu, a' sualeka a' ju'uneiyaane. Juna'atune. Ju'u intok junuen a' bo'o jooriame, ka jume' a' bichame betana, taa Liojta betana junuen tu'isi aet mabetnaa.

3

¹ Junuen san, jitasa teuwaa ju'u juriotuwame oo ju'u sirkunsision teame juni'i. Jitasa yeteu tu'ik jipue. ² Jiba juebena weemta betchi'bo tu'i. Bwe'ituk che'a bat naataka, ju'u Lios, juka' a' nok lutu'uriawata, tua junen a' ea'po aman, jume' juriom mampo a' su'u tojak. ³ Taa inime'e betana, watem ka Liojta mak am eebaarao juni'i, aapo'ik betchi'bo tua kaachin maachi. Ka ina betchi'bo ju'u Lios, waka'a, jume' aapo'ik nak ta'a'umeu bicha a' na'ikiri a' koptane. ⁴ Taa ala, ju'u Liojta joaka a' teuwaa'u, lutu'uriata ausu'lik bo'o jooria, ela'po si'imem inim jiapsame, ka lutu'uriata nokao juni'i. Bwe'ituk Liojta nok lutu'uriapo inen ji'ojeti:

Em teuwaa'u betchi'bo, empo Lios, si'imeku em lutu'uriaka'po ta'eenaa.
Intok empo, jume' enchi beje'eka, ka tu'isi et nokame, am koba'ane.

⁵ Taa ju'u itom ka tu'isi ane'ue, itepo, Liojta junuen si'imek betana a' lutu'uriaka'po a' ju'uneiayaatebokai, junak su, jaisa ju'u Lios junuen junae betchi'bo jiokot itom joakai, jaisa ka amma'ali aane ja'ani. Inim jabeta jun'i a' teuwaane'e benasia ne jiiia. ⁶ Kaachin junuentune. Bwe'ituk ju'u Lios, junuen ka amma'ali ane'eteko, kaachin inim juka'yoemrata a ya'uraa bittua ean.

⁷ Maasuko, ju'u aa noki'ichika in teuwaa'uta, Liojta betana juka' lutu'uriata, che'a juni'i machisi a' ju'uneiayaatebokai, jaisaaka junuen inepo, ka tu'ik yoemrata benasi eiyaawa. ⁸ Junuentuka'ateko, jaisaaka te juka' ka tu'ik, ka a' bo'o jooriane, junuen juka' tu'ik junae itom bitne' betchi'bo. Tua inika'asan, waate, ka tu'isi eaka, junuen itom yee majta'ati jiiia. Taa inime'e, ka tu'ik bem na'ikiatunee'uta ameu chupne.

Si'ime te, itepo, ka tu'isi tawalam

⁹ Junak su, jaisa itepo jume' juriom teame, ju'u wate yoemrata bepa che'a tu'i yoemrata ja'ani. Tua ka junuen lutu'uria. Bwe'ituk jiba itepo te, kia jume' juriom intok kia juka' wate tatta'abwi yoemrata jun'i, juka' ka tu'ika bempo'im joa'uta, ka a' koptaka amet a' ayuka'po, machisi tee a' teuwaalaa. ¹⁰ Liojta nok lutu'uriapo inien a' ji'ojeti'i benasia: Kaabe aane, si'imeku tu'i yoeme.

We'epulaka jun'i kaabe.

¹¹ Kaabe aane jume' jitat a ju'uneame.

Kaabe aane jume' Liojtat jiapseka, aet emo temaeme.

¹² Si'ime, Liojta betana emo na'ikimtelataka jiapsa.

Si'ime, Liojta bichapo, kaita tu'ik bo'o jooria.

Kaabe, jume' yeteu tu'uwaita bo'o jooriame.

Kia wepu'ulaika jun'i, kaabe.

¹³ Inime'e teuwaau, tiuraa, jaiti machi ausu'li.

Bem teuwaau, yee bai tatta'aa.

Ka tu'ik watemmet au i'akai aa noki'ichiata amet nonoka.

¹⁴ Wepulsi ju'u bem teuwaau, ka tu'ik senuku bem chuptuapea'u jun'a.

Intok jita jun'i, ka tu'isi yeteu weechermta teuwaau.

¹⁵ Bempo, bem jissu'anee'ut, ka emo temaeka a' jooa.

¹⁶ Jak jun'i bem ane'epo, tu'ik nanasonte.

Intok ka alleewamta jooa.

¹⁷ Intok yanti elaka bem jiapsinee'uta, ka ta'aa.

¹⁸ Liojta bem ee majjaunee'ut, kia ili jun'i, ka aet emo temae.

¹⁹ Ju'uneiata, si'imeka juka' che'a bat naataka nesauri, Moiseejtuka'uta ji'ojeteka'u, a' teuwaau, jume' juriom, inika'a nesaurita bo'o jooriaka jiapsammeu a' teuwaau'po. Junuen, inime'e ka bempo'im jitat jiaxitene' betchi'bo. Intok junuen, inim kaabeta yeu be'eeka, ju'u ka tu'isi bem tawala tuka' betchi'bo, ju'u Lios, yee ya'uraa bittuanemta bichapo bem anne' betchi'bo. ²⁰ Bwe'ituk kaabe Liojta bichapo mabettune, juka' nesaurita junuen a' weye'po a' joakai. Bwe'ituk ju'u nesauri, wepulsi itom juka' ka tu'ik ya'ariaka'po itom ju'uneiene' betchi'bo weye.

Yee jinne'uwamta, Krijtota sualwakajiba, a' weye'po

²¹ Taa i'ani, ju'u Liojta nesaurit chukula, ka inia Liojta nesauri betana, itepo a' ju'uneiaya, Liojta jachin itom jiokoleka, itom a' tu'u mabetne'po. Inia weemta betana intok, jum bat naataka, Liojta nesauripo intok jume'e, aapo'ik betana ju'neetuawaka a' ji'ojetkame, jaibu teuwaaritukan. ²² In'i intoko, Liojta si'ime a' sualeme, inien am tu'u mabeta'u, Jesukrijtota sualeka jiba, junuen mabettune. Liojta bichapo, kaabe yeu be'eeka, si'ime nanancha bitwa. ²³ Bwe'ituk kaabe yeu be'eeka, si'ime, Liojta bichapo ka tu'ik ya'ari. Intok si'ime, Liojta bichapo tu'isi aet bem mabet tunee'ut, tokti kaita amet ayukai. ²⁴ Taa ju'u Lios, tu'isi yee a' jiokole' betchi'bo, am yoemiawam benasi yee mabeta, ka jita tu'ik bem ya'ari betchi'bo, taa ala, aapo, Jesukrijtota ame betchi'bo yaaka'ue, am jinne'ula. ²⁵ Ju'u Lios, Jesukrijtota, itom ka tu'uwa ya'ari betchi'bo, jiokot a' ya'atunee'uta au chupak, kuuset a' muktuakai. In'i a' ya'ari intok, jume'e, a' sualeka a' mabetame betchi'bo jinne'uwame aet ayukai. In'i inien yeu siika, Liojta si'imeku lutu'uriata aet ayuka'po a' ju'uneiayaana' betchi'bo, bat naataka jume' ka tu'uwa ya'arim ka au a' bamijtuaka, ka sep junae betana jiokot am yaakai. ²⁶ Taa ketchia inien yeu siika, i'an, inime'e taewaimmet, Liojta si'imeku lutu'uriata aet ayuka'po, a' ju'uneiayaana' betchi'bo. Intok ket, jiba si'imeku lutu'uriaka, junuen, jume' Jesukrijtota sualeka a' mabetame, tu'isi mabetakai.

²⁷ Juntuk san, kaabe jitat au uttiane. Jaisa betchi'bo. Inia betchi'bo, ka juka' nesaurita, Moiseejtuka'uta ji'ojetka'uta itom a' chupaka a' bo'o jooria' betchi'bo, taa ala, Jesukrijtota itom sualeka' betchi'bo te jinne'urim. ²⁸ Junuen san, ju'neate, senuk jabeta jun'i,

Jesukrjtot a' sualeka, Liojta a' tu'u mabetne'po. Ela'po su juka' nesaurita betana bo'o jooriawamta ka ya'alatakai juni'i.

²⁹ Jaisa ju'u Lios, wepulsi ju'u jurio yoemratau jiba inien Liojwai ja'ani. Jaisa ju'u wate, ka jurio yoemratau beja inien yee jinne'uka, ka Liojwai ja'ani. Jana'aka, juname'e juni'i ket junaen a' yo'owak. ³⁰ Bwe'ituk wepu'ulai jiba ju'u Lios. Intok Jesukrjtot a sualekai, ju'u Lios, juriomtaka sirkunsiraaroarim, intok kia jume' ka juriomtaka ka junuen ya'arim juni'i, Jesukrjtota bem suale' betchi'bo, si'imem nanancha am tu'u mabetne. ³¹ Junuentuko, jaisa itepo inien Krijtota sualeka, juka' nesauri ji'ojeita, kaita a' teuwa'a benasi a' tawaa ja'ani. Kaachin junuentune. Ala itepo, che'a juni san inika'a Liojta betana nesaurita, jita betchi'bo a' weye'po te a' ju'uneiyaa.

4

Apra'amtuka'uta jaisa a'jiapsaka'u, itom ju'u neiyaa'ea'u

¹ Junuen san, itepo jume' ijra'eliitam, ju'u itom bat naataka yo'owasuka'u, Apra'amtuka'u betana, jaisa te jiune. Inia betana jachin a' jajameka'po. ² Bwe'ituk ju'u Apra'amtuka'u, aapo'ik jita tu'ik a' ya'akaa'ue, Liojta betana tu'isi mabettuko, junae betana a au uttia ean. Taa junuentaka juni'i, ju'u Lios, ju'u au a' uttia'uta ka a' tu'uria ean. ³ Bwe'ituk jum Liojta betana ji'osia ji'ojeimplo inen ji'ojeiti: "Ju'u Apra'amtuka'u, Liojta sual ta'aak. Intok jiba inien aapo'ik a' sual ta'a' betchi'bo, ju'u Lios, kaita ka tu'ik aet ayuka'a benasi, tu'isi a' mabetak." ⁴ Maa su, seenu, tekipanoalatuko, juka' a' beje'etuawa'uta, ka ujbwanta benasi a' mabetne, taa aapo'ik a' wikiriawa'a benasi a' mabetne. ⁵ Taa seenu, jinne'uitune' betchi'bo, ka a' joa'ue, taa Liojta, juka' ka tu'ik ya'alata a' tu'u mabetne'po junuen a' sualekame. Ju'u Lios juka' junuen a' sualeka'u betchi'bo aet jatteaka tawanee aapo'ik junuen a' tu'u mabetne' betchi'bo. ⁶ Inien ket ju'u yo'o ya'ari Labiituka'uta, juka' Liojta betana, kai jita unnaa tu'ik a' ya'ari betchi'bo, Liojta tu'u mabetaka'uta, aapo'ik alleewamta a' bitnee'u betana a' teuwaak, ⁷ inen ji'ojeiti:

Alleewamta am bitne, wame'e, juka' ka amma'ali bem auka'ut, Liojta betana aet jiokoi-wakame.

Intok bem ka tu'uwa ya'arim, ka junaet am bichakai.

⁸ Tu'isi alleenee wa'a, jabeta, a' ka tu'uwa ya'arim betana, achai Liojta, kaita a' ya'ari'i benasi eiyaaawame.

⁹ Ini'ti alleewame intok, ka jume' sirkunsiraaroarim betchi'bo jiba, taa jume' ka junuen ya'arim betchi'bo ketchia. Bwe'ituk jaibu te inen a' teuwaala, Liojta Apra'amtuka'uta, a' sualeka' betchi'bo aet jatteaka a' tu'u mabetaka'po. ¹⁰ Taa jakwoosa junuen junaet a' tu'u mabetak, jaibu Apra'amtua sirkunsiraaroasuako, oo kee junuen a' ya'awao. Ka chukula, taa tua kee junuen a' ya'awao. ¹¹ Taa ju'u Apra'amtuka'u, che'a chukula, juka' junuen au a' ya'anee'uta aet tejwaawak, junuen aapo'ik Liojta sual ta'a' betchi'bo, Liojta a' tu'u mabetaka'po betana iniae a' ju'uneiyana' betchi'bo. Inien san ju'u Apra'amtuka'u, jume' ka junuen sirkunsiraaroawaka taa si'ime jume' Liojta sualeme betana ket achaiwai. Intok junueni ju'u Lios, ket bempo'im am mabetrituka'po aman am ju'uneiyaaitebo. ¹² Lutu'uria ala, juka' Apra'amtuka'uta, jume' juriom sirkunsiraaroawakame, ket bem a' yo'owaka'po. Taa junuentaka juni'i, ka kia jume'e, aapo'ik betana kateka, bem takaapo junuen ya'awakame betana, taa ket wame'e, juka' itom yo'owa Apra'amtua kee sirkunsir-aaroawaka, Liojta a' suale'e benasia, Liojta sualeme betana juname'emtune.

Liojta a' sualwaka' betchi'bo, aapo'ik itou a' na'ikiaka'u, a' chupaka'u

¹³ Bwe'ituk ju'u Lios, Apra'amtuka'uta intok jume' aet yeu katriammeu, inim, ame betana, senuk si'imemmeu a' yo'otune'po ameu a' na'ikiak. Taa inika'a, Liojta ameu chupne'eti jiaka a' teuwaaka'u. Ka juka' Apra'amtua, nesauri ji'ojeita a' bo'o jooria' betchi'bo au a' chupak. Taa ala, aapo'ik, Liojta a' sualeka, junuen tu'isi mabettukai. ¹⁴ Bwe'ituk juka' nesauri ji'ojeita, a' weye'po aman, a' bo'o jooriame, juname'e jiba juka' Liojta betana itou na'ikiawakamta a' mabetneeo, junako, ju'u Liojta sualwame kaita teuwaaw ean. Intok Liojta itou chupne'eti a' jiaka'u, kaitatune. ¹⁵ Bwe'ituk ju'u nesauri ji'ojeita, a' weye'po aman, ka a' chupa'awame, jiokot machika, betteka ama aayuk. Taa jume'e, ka a' jipueka ka a' ju'uneiyaaame, juname'e, kaachin a' teuwaaw'uta beje'eka aune.

¹⁶ Junuen san ju'u itou bicha na'ikiawakame, Apra'amtua, Liojta a' sualeka' betchi'bo weye. Junuen, ka yeteu a' cha'aka juni'i, ka jita betchi'bo a' weene' betchi'bo. Intok ketchia, si'ime jume' Apra'amtua yeu katriam betana, tua junuen a' lutu'uriatuka'po am ju'uneene' betchi'bo. Inien ne jiaa o'oben, ju'u itou bicha na'ikiawakame, ka jume'e, nesaurita jachin a' weye'po aman a' bo'o jooriame betchi'bo jiba a' weye'po. Taa ket, si'ime jume'e, Apra'amtuka'uta a' sualeka'a benasi a' sualeme betchi'bo. Junuen san, aapo'ju'u Apra'amtuka'u itou si'imemmeu yo'otaka yeu weama. ¹⁷ Juka' Liojta, aapo'ik sualeka'uta

bichapo, jum Liojta nok lutu'uriapo a'ji'ojeti'i benasia: "Juebena yoemratau ne enchi achai yo'o ya'ari", ti jaikai. Bwe'ituk ju'u Lios, aapo, jume' kokkoarim jijibijtetua. Intok juka' ketun kee yeu machiamita, jaibu tua junuen a' ayuka'a benasi a' tetteuwaa.

¹⁸ Ju'u Apra'amtuka'u, juka' a' bo'o bicha'uta a' kaitatu machiaka juni'i, jiba Liojta yoem eiyaak. Intok junuen, juka' a' bo'o bicha'uta au chupuk. Intok jiba junueni, juebena yoemratau yo'otaka taawak, Liojta jaibu au a' teuwaalatuka'po amani: "Junuen ka a na'ikiatunee jume' et yeu katriam", ti jaikai. ¹⁹ Ju'u Apra'amtuka'u, abe mamni taka wasutketa juni'i, taa jiba Liojta a' suale'u ka aawaj kopetka jiba a' yoem eiyaak. Ju'uneaka, a' jubiawa Sara' teamta intok aapo'ik juni'i, junuen jaibu bem yoemiane'po, unnaa yo'otakai, ka emo jiapsi machiakai. ²⁰ Intok kia Liojta au na'ikiaka'u betana juni'i, jiba aet yoem eak. Taa ala, che'a juni'i a' suale'u intok a' yoem eiya'a'u aet ayukan intok Liojta yo'reka, a' alleetuak. ²¹ Intok aapo'ik a' yoem eiyaanee'uta, ilitchisi juni'i, ka au be'eka, Liojta betana si'meta au a' teuwaaka'uta, au a' chupa'anee'po aman, utte'ata a' jipue'po a' sualekai. ²² Inia betchi'bo san, ju'u Lios, junuen aapo'ik a' sualeka' betchi'bo, aet jaatteaka a' tu'u mabeta.

²³ Ini'i intoko, Liojta a' sualeka' betchi'bo, a' mabetwaka'u betana, ka Apra'amtuka'u betana jiba a' weye'po teuwaawak. ²⁴ Taa intok ketchia, ito betchi'bo ji'ojetewak. Bwe'ituk ju'u Lios, iitom, jume' kokkoarim nasuk, yo'owe Jesukrijtota a' jiabijtetuakamta sualeme, itom tu'u mabetla. ²⁵ Aapo ju'u Jesukrijto, itom ka tu'wa ya'arim betchi'bo, a' me'etune' betchi'bo, o'owimmeu su'u tojiwak. Intok kokkoarim nasuk jiabijtetuawak, junaen, Liojta bichapo itom tu'u mabetrimtune' betchi'bo.

5

Jitasa betchi'bo, kaita ka tu'ik ya'ari benasi itom eiyaawa'u

¹ Junuen san, yo'owe Jesukrijtota itom suale' betchi'bo, Liojta betana tu'u mabetrimtakai, Krijtota itom ya'ariaka'u betchi'bo, itepo aamak itom yanti el'a'u itot aayuk. ² Jesukrijtota betchi'bo itepo, Liojtau bicha lutu'uriak, itom a' sualeka' betchi'bo. Aapo'ik betana juka' itom jiapsimmeu tu'ik mabetbaekai. Inia tu'ik betchi'bo intok, itepo, ka ta'abwisi intok a' suale. Intok, teekapo, Liojta yo'o nesaweka kateka'u, chukula itom aamak anne'e'uta bo'o bichaka te allea. ³ Intok ka iniat jiba, taa ketchia, itepo jiokot itom ito bicha' nasuk juni'i, te alleaka Liojta yo'ore. Bwe'ituk inien te a' ju' uneiyaa, ju'u, jiokot itom ito bicha'ue, ka Jain eaka a itom bo'o bitnee'uta, che'a itom aet jajamne'po. ⁴ Intok junuen ka Jain eaka a bo'o bichakai, ji'obilawakai, chukula, tu'isi itom jiapsa'ut te ju' uneiyaa. Intok junuen itepo tu'isi jiapsakai, chukula, Liojtamak, tu'ik itom bitnee'ut te che'a jiapsine. ⁵ Intok ini'i, Liojta betana tu'ika, chukula itom bit bo'o bicha'ua betana, katte aet bai ta'aatune. Bwe'ituk ju'u Lios, aapo'ik benasi, yuma'isi itom yee nak ta'aanee'uta itom ta'aatuari, aapo'ik betana ju'u a' tu'u jiapsiwata itot a' autua'ue.

⁶ Bwe'ituk, kaachin itom ito jinne'u machiako, ju'u Jesukrijto, tua ju'u taewait au yeu a' pu'arit, si'ime ka tu'ik yoemrata betchi'bo muukuk. ⁷ Bwe'ituk ka lautipo, seenu, senuk kaita ka tu'ik ya'alata betchi'bo a' me'etune' betchi'bo au su'u tojineeme aane. Taa junuentaka juni'i, jiba tua jumak, seenu, senuk unnaa tu'u yoemta betchi'bo, a' me'etune' betchi'bo, au su'u tojineeme aane. ⁸ Taa aapo ju'u Lios, tu'isi itom a' nake'uta, itom a' ju' uneiyaa, Jesukrijtota, ito betchi'bo a' mukuka'ue aman. Ketun junuen itom ka tu'i yoememtuko juni'i. ⁹ I'an intoko, Jesukrijtota ito betchi'bo kuuset mukuka'ue, Liojta bichapo tu'u mabetrimtakai, ketun che'a juni'i san, lutu'uriaka, itepo, chukula, taewai jiokot machika chupneemta betana aapo'ik betchi'bo te jinne'unaa. ¹⁰ Bwe'ituk, bat naataka, ketun itom a' beje'eka aneo, ju'u Lios ae betana a' u'usawa, ito betchi'bo me'etuka, junuen aamak a itom ito tu'utenee'uta yaak. Intok junuen, i'an, jaibu aamak ito tu'utelatakai, che'a juni'i, a' u'usiwata jiapsaka' betchi'bo, te jinne'unaa. ¹¹ Intok ka inia jiba, taa ketchia, Liojtamak eaka te tu'isi allea itom yo'owe Jesukrijtota betchi'bo. Bwe'ituk aapo'ik betchi'bo, Liojtamak te ito nau tu'utelaa.

Adamtuka'u, intok ju'u Krijtota betana weyeme

¹² Junuen san, inim wepul yoemta ka tu'isi auka' betchi'bo, inim ka tu'ik a' au taiteka'a benasia, intok ju'u kokkowame juni'i ju'u ka tu'ik bo'o jooriawamta betchi'bo inien aayuk. Inien san ket, ju'u kokkowame si'imemmeu chupuk, bwe'ituk si'ime ka tu'ik ya'ala. ¹³ Che'a bat, Moiseejtuka'uta betana, Liojta betana nesaurim kee yeu am machiao, inim ju'u yoemra jaibu ka tu'ik joaka jiapsan. Taa junako jume' nesaurim kaita tuka' betchi'bo, inia betana inime'e beje'eka, ka tu'ik bem ya'ariaka'uta, ka a amet bittun. ¹⁴ Taa junuentaka juni'i, Adamtuka'uta jiapsao taewaimmet naateka, intok Moiseejtuka'uta jiapsa'u taewaimmeu yeu tajtia, si'imemmeu, bem kokkonee'u ameu chupuk. Ju'u intok, bem ka tu'isi auka'u, ka junuen nesauta bepa bem sajaka' betchi'bo, Adamtuka'uta auka'a

benasia. Ini'i Adamtuka'u intok, juka' che'a chukula yebijnemta jachin a' machianee'uta, a' teuwaan.

¹⁵ Taa ju'u, junuen, juka' Adamtuka'uta ka tu'isi yaaka'uta, kaachin, ju'u Liojta item mikau' benane. Bwe'ituk junae, wepulai ka tu'isi yaaka'ut betchi'bo, juebenaka kokkok. Taa ju'u senuk yoemta, item yo'owe Jesukrijtota betchi'bo, Liojta betana, ka jita betchi'bo, item a' jinne'u'u, che'a juni'i si'imeta bepa eiyawatchisi maachi. Ini'i intok, unnaa juebenam betchi'bo, tu'ika weye. ¹⁶ Intok kia ju'u, juka' o'outa wepu'ulaik, junuen ka tu'isi tawaka'uta juni'i, ju'u Liojta betana item jinne'uwa'a'u, kaachin a au tammachiatu. Bwe'ituk ju'u ka tu'uwaita betana nokakai, ju'u ka tu'isi item tawaawa'uta, wepu'ulaik ka tu'uwa ya'ari betchi'bo, itou chupuk. Taa ju'u yee jinne'uwanma betana nokakai, ju'u Lios, juka' yoemrata, jachin maisi yu'in ka tuiik am ya'ariak juni'i, junuen am tu'u mabeta. Ka jita betchi'bo. ¹⁷ Bwe'ituk wepu'ulaik ka tu'uwa ya'ari betchi'bo, ju'u kakkowame, kaabem yeu be'aaka, itou chupuk. Tan intok, jume' Liojta junuen tu'isi yee a' nake' betchi'bo, intok ka jita betchi'bo a' mabetla'um, chukula, che'a juni'i bepa, jiba yuu bem jiapsinee'uta jajamne, ju'u senu inim yoeme, Jesukrijtota betchi'bo.

¹⁸ Intok jiba inien, juka' Adamtuka'uta tua ka tu'ik a' ya'ari betchi'bo, jume' inim jiapsame, si'imem, Liojta bichapo ka tu'ik ya'ari benasi am tawaka'a benasia, ketchia jiba junaeni, inim ju'u, juka' Jesukrijtota, Liojta nok jikkajaka, sejtul, ju'u che'a si'imekut tu'isi weyeka tu'ika a' yaaka'ut betchi'bo, si'ime inim jiapsame, Liojta bichapo tu'ik am ya'ari benasi bem mabetrimtaka, jiba yuu jiapsi betchi'bo ameu weye. ¹⁹ Ket jiba junaen, wepul o'outa, sejtul, ka Liojta nok jikkajaka' betchi'bo, juebenaka, Liojta bichapo ka tu'isi taawak. Intok ket jiba junaeni, wepul o'outa, Liojta a' nok jikkajaka' betchi'bo, juebenaka junae, Liojta bichapo tu'isi mabetnaa.

²⁰ Taa ju'u nesauri, Liojta betana weyeka, ji'ojetewak, junae, juka' ka tu'ik bo'o jooriawamta che'a juni'i ju'unakkachine' betchi'bo. Taa ketuni juka' ka tu'ik, che'a juni'i a' bo'o jooriawao, Liojta ama butti yee a' nake'u, che'a juni'i bepa yeteu yuma'asimen. ²¹ Inien yeu siika, junuen, juka' ka tu'ik bo'o jooriawamta betchi'bo, juka' kakkowamta, si'imemmeu, kaabem yeu be'aaka a' yumaka'a benasia, ket jiba junaen, Liojta ama butti yee a' nake'ue, jun'a, si'imeta koba'ika, aapo'ik bichapo, item tu'u mabetnee'uta a' yaak. Intok junueni, juka' jiba yuu jiapsiwamta, item yo'owe Jesukrijtotae aman, item mabetne' betchi'bo.

6

Ka tu'ik betana, kokolam benaka, taa Krijtota sualeka ju'u jiapsiwame

¹ Junuen san jaisa te jiune. Jumak te juka' ka tu'ik ketuni bo'o joorianee ja'ani, intok junaen, juka' Liojta betana, ama butti yee a' nake'uta, aapo'ik item che'a juni'i a' bittuane' betchi'bo. ² Kaibu junuentune. Bwe'ituk itepo ka tu'ik bo'o jooriawamta betana kokkolame benasi ito eiyaa. Junuen san, kaachin itepo ka tu'ik bo'o jooriaka jiapsine. ³ Inien eme'e a' ju'uneiyaane. Si'ime itepo, jume' Jesukrijtotamak nau eebaeka ito bato'owaatebokame, junuen itepo, aapo'iku mak kokkokame benasi item ito eiyaa'po a' teuwaaka'po. ⁴ Junuen san, ito bato'owaatebokai, itepo, kokkokame benasi ito eiyakai, Krijtotamak nau te ma'awak. Junuen ket, kokkoarim nasuk jiabijteka, intok junuen, ka bat naataka benasia jiapsakai. Junuen Jesukrijtota, kokkoarim nasuk a' jiabijtetuwaka'a benasia, achai Liojta tua ama butti a jita a' joa'u betchi'bo.

⁵ Bwe'ituk itepo junuen Krijtota mak eaka, junuen ale benasi kokkokoame benasi ito eiyaalatuko, junuen ket itepo, aapo'ik a' jiabijteka'a benasia te ket jiabijtene. ⁶ Ju'unei ate itepo, Krijtotamak item ea' betchi'bo, bat naataka ju'u ka tu'isi item jiapsisuka'u betana, aamak kuusut kokkokame benasi item machiaka'po. Junuen beja juka' ka tu'ik joopeewamta itot ayuka item a' jootuamta, junuen a' lu'utine' betchi'bo, intok inien bichau bicha ka intok ju'u ka tu'ik joowamta betana koba'im taka junuen inia betana senuk tekoka junau a' su'u tojirika a' jiapsa'a benasia. ⁷ Bwe'ituk senu mukuka'ateko, jun'a, ju'u ka tu'ik bo'o jooriawamta betana jaibu ama yo'eela. ⁸ Itepo junuen, jaibu Jesukrijtotamak eaka, aamak kokkokame benasi machiako, ket itepo, aamak jiba yuu item jiapsinee'uta te a' suale. ⁹ Bwe'ituk ju'unei ate, Jesukrijtota junuen, sejtul kokkoarim nasuk jiabijtesukai, ket, jakwoo juni'i, ka juchi a' mukne'po. Ju'u kakkowame, jakwoo juni'i au yuma' betchi'bo, ka intok utte'ak. ¹⁰ Bwe'ituk Jesukrijto junuen mukukai, juka' ka tu'ik bo'o jooriawamta sejtul wechiapo a' koba'abaeka junuen muukuk. Taa i'an jiapsakai, Liojtau su'u tojirika jiapsa. ¹¹ Junuen ket eme'e, ka tu'ik bo'o jooriawamta betana jaibu kokkokame benasi emo eiyaaane. Taa Jesukrijtotamak eakai, Liojtau emo su'u tojirika, ae betchi'bo jiapsine.

¹² Junuen san eme'e, juka' ka tu'ik ka intok bichau bicha enchim a' joone' betchi'bo, ka au emo su'u tojirika, aet emo suuane. Junuen, bat naataka juka' ka tu'ik enchim tu'ureka,

utte'apo benasi enchim joa'uta ka joakai. ¹³ Intok kia eme'e, enchim takaam juni'i, ka bebeje'eritau em su'u tojibaane, junuen juka' ka tu'ik ammea bo'o jooria' betchi'bo. Ala, che'a juni san, eme'e, Liojtua emo su'u tojine, kkokkoka, intok junuen, juchi jiabijtelame benakai, Liojtua em enchim takaam nenkine, tu'ik ausu'lik ammea bo'o jooriakai. ¹⁴ Bwe'ituk ju'u bebeje' eri, i'an, ka tu'ik enchim ya'atua' betchi'bo, ka ama emou yuma'ane. Bwe'ituk eme'e i'an, ka juka' nesauri ji'ojteita, jachin a' teuwaa'po aman jiapsa. Ala eme'e, Liojta ama butti yee a' naked' betchi'bo, aapo'ik betana tu'ik mabetrika jiapsa.

Tekoka jiapsamtat nokaka, ta'abwi weyemta teuwaa

¹⁵ Junak su, jaisa itepo junuen, ka nesauri ji'ojteita bo'o jooriaka jiapsakai, taa Liojta betana, ama butti yee nakika betchi'bo jinne'urimtakai, junak su, jaisa itepo ka tu'ik joonee ja'ani. Kaibu juntuuntune. ¹⁶ Eme'e tu'isi ju'nea, senuk tekobaeka, intok enchim au emo su'u tojako, ket junuen, a' nok jikkajibaekai. Junak ju'u enchim teeko, enchim atteane. Intok utte'atune, enchim a' nok jikkajine'po. Ket jiba ile benasi, eme'e, juka' bebeje'erita a' tekokame benasi, au a emo su'u toja, ju'u enchim kkokkonee'uta emou ya'anemtawi. Oo Liojtua a' tekokame benasi a au emo su'u toja, junuen eme'e, tu'ik bo'o jooriaka jiapsi betchi'bo. ¹⁷ Taa, Liojta ne bai sae, bwe'ituk eme'e, bat naataka bebeje'eritau emo su'u tojilamtaka ka tu'ik joaka juni'i, taa i'an, eme'e, Jesukrijtota betana nok lutu'uriata, junama wa'am majtawakai, au emo su'u tojaka, tua juyen jiaka a' nok jikkajila. ¹⁸ Intok eme'e, i'an, jaibu bebeje'erita betana aman yo'eelamtaka, tu'ik ausu'lik enchim bo'o jooriaka jiapsinee'ut emo temae. ¹⁹ Inim a' jikkajiw'a benasi ne a' teuwaa o'oben. Bwe'ituk eme'e, inia betana, inien jiba tu'isi aet ju'neene. Junuen ket, che'a bat naataka, enchim takaammea tua ka tu'ik intok junuen nat bepaasi ka tu'ik joaka jiapsisuka'a benasia, i'an junaen, eme'e, tu'ik ausu'lik bo'o jooriaka jiapsi betchi'bo, enchim takaam Liojtua nenkine, aet emo utte'a' jooriane. Junaen, wepulsi Liojtua emo su'u tojika jiapsi betchi'bo.

²⁰ Eme'e, bat naataka, ketun bebeje'eritau emo su'u tojirika, juka' ka tu'ik joaka jiapsisukai, junako eme'e, tu'ik enchim bo'o jooriaka jiapsinee'uta eme'e ka ta'aak. ²¹ Taa eme'e tu'isi ju'nea, ju'u, bat naataka ka tu'ik enchim joa'u, i'an enchim au waateka, enchim aet tiwe'u betana, intok kaita tu'ik enchim aet jajameka'po. Bwe'ituk juna'a, wepulsi kkokkowamta jiba jooa. ²² Taa i'ani, bebeje'erita betana emo yo'eelamtakai, eme'e, jaibu, i'an, Liojta betana weyeka, emo tekil makri. Inia betana ala, eme'e, tu'ik aet jajamne. Bwe'ituk iniat, eme'e, Liojta bichapio wepulsi ae betchi'bo jiba, enchim jiapsinee'uta ama teune. Intok ket, chukula, jiba yuu jiapsiwamta aet teune. ²³ Bwe'ituk wepulsi jiba, juka' ka tu'ik bo'o jooriawamta, yee bittua'u, ka tu'isi tawaka, kkokkowame juna'a. Taa Liojta betana, yee a' mikbae'u, ju'u jiba yuu jiapsiwame juna'a, item yo'owe Jesukrijtota mak eaka a' sualekai.

7

Emo kukunakammet nokaka, ta'abwi weyemta teuwaa

¹ Krijtopo nemak werim, eme'e, juka' Liojta nesauri ji'ojteita ta'aakai, jaibu em ju'nea, juka' nesaurita, senuk ket inim a' jiapsao, jiba a' utte'atuka'po, junaka'a a' bo'o jooriane'po. ² Maa su, jabe jamutta juni'i, kunakame, juka' kuna ket jiapsao, utte'atune, junae mak a' chupiatuka' betchi'bo, nesaupo aman. Taa juka' a' kuna mukuko, ju'u jamut junuen a' kunawa betana, au a' utte'atuka'u, ka intok junuen au utte'atune. ³ Junuen san, ju'u jamut, ket a' kunawa jiapsao, ta'abwi o'outamak jiapsi'ateko, junae betchi'bo, tua a' kunawa betchi'bo, ka tu'ik ya'ane. Taa juka' a' kunawa mukuko, aapo junuen, a' kunawa betana au a' utte'aa'ea'u, ka intok au utte'atune. Intok a juchi ta'abwik kunatune, ka junuen ka tu'isi aukai.

⁴ Inien ket eme'e, Krijtopo nemak werim, si'ime nau, Krijtota sualeka, aapo'ik benasi euyaawame, aamak kokkokame benasi machika, juka' nesauri ji'ojteita enchim bo'o jooriane'uta, ka emou utte'a. Junuen i'an, ta'abwikumak enchim eaka jiapsine' betchi'bo, juka' jamutta, ta'abwik juchi a' kunaka'a benasia machikai. I'an eme'e, Krijtota betana yoemiamaim, ju'u kokkoarim nasuk jiabijtetuawakamta betana. Taa ini'i intok, Liojta betana weyemta item bo'o jooriane' betchi'bo weye. ⁵ Bwe'ituk, bat naataka, ketun item ea'po aman, ka tu'ik joaka item jiapsao, ju'u nesauri ji'ojtei, juka' ka tu'ik item joopea'uta, item a'joone' betchi'bo item au waatiuak. Ini'i intok, juka' item kkokkonee'uta item bittuak. ⁶ Taa i'an itepo, jume' nesauri ji'ojteim betana, bat naataka utte'apo item bo'o jooria'um betana, junaka'a ka bo'o jooriaka, junuen ka jiapsame benasi machikai. Intok junuen san, itepo i'an, Liojta betana bemela weyemta bo'o jooriaka, a' yo'ori betchi'bo te ama yuuma. Liojta betana a' tu'u jiapsie, bemelasi jiapsakai. Intok ka bat naataka jakwoo weeria nesauri ji'ojtei bo'o jooriakai.

Ju'u ka tu'uwa, in taka betana weyeka, net ayukame

⁷ Junak su jaisa te jiune, jaisa ju'u nesauri ji'ojeti ka tu'ik yee jootua ja'an. Kaachin junuentune. Taa che'a juni san, inepo, ka ju'u nesauri ji'ojetita betchi'botuko, juka' jita ka tu'ik bo'o jooriawamtat ka ju'une ean. Maasuko, kannee ju'une ean, ta'abwik atteata a' waatiawa'u, ka a' tu'ireaka'po, jum nesauri ji'ojetimp: "Ka em attea ka a' waatabaan", ti ka ji'ojetituko. ⁸ Taa ju'u ka tu'ik joopeewaka net ayukame, inia weemtajtu'unaaka, jiba inia nesauriae, si'ime ka tu'ik in a' bo'o jooriapeene' betchi'bo nee au waatitauak. Bwe'ituk ini'i, juka' nesauri ji'ojetita ka a' ayuko, katte itepo, ju'u ka tu'ik betana ka tu'isi tatawaa'eewan. ⁹ Che'a bat naataka ne, juka' nesauri ji'ojetita ka ju'u'neiyaaka, ne tu'isi ino jiapsa' tean. Taa chukula, nesaurit ju'neaaka, ka tu'ik in ya'arit, intok junuen, ka tu'isi tawaka, in muknee'ut ne ju'neak. ¹⁰ Inien a' wee'po san, jiba ini'i nesauri, juka' jiba yuu jiapsiwamta, nee bittua'e'a'u, nee betchi'bo, ka tu'isi tawaka, in muknee'uta nee ju'neiyaatuak. ¹¹ Taa ju'u bebeje'eri inia weemtajtu'unaaka, ae nee bai ta'aak, ka tu'ik in joopea'u nee waatitauka, intok jiba junae nesauritae, ka tu'isi nee tawaka, in muknee'uta neu chupak.

¹² Junuen san, ju'u nesauri ji'ojeti, juna'a, tua junuen a' weye'po aman, Liojta betana kaita ka tu'ik jipue o'open. Intok ju'u a' teuwaa'u, Liojta betana weyeka, tu'ika aet aayuk, intok ket lutu'uria ausu'li. ¹³ Taa junuen san, jaisa ini'i, ju'u tu'u nesauri, junuen tu'ika, jaisa ka tu'isi nee tawaaka, in muknee'uta neu ya'aneeme ja'an. Kaachin junuentune. Ala ju'u ka tu'uwa in ya'ari, junuen nee tawaak. Intok junuen, junuka'a ka tu'ik, a' ju'neiyaatebok, junuen, junae tu'ikue a' yaak. Intok jiba junueni, juka' ka tu'ika ayukamta, che'a juni'i bepa ka a' tu'ireaka'uta, jiba ju'u nesaurie ju'neiyaawak.

¹⁴ Ju'neate, juka' nesauri ji'ojetita, ka inim betana, taa Liojta betana a' weye'po. Taa inepo ala, inim bwiapo yoemtakai, ka tu'ik betana, kia in ea'po, ne ka au yumaka, utte'apo benasi a' jooa. ¹⁵ Bwe'ituk inepo ne ka ju'neea ju'u in ino uju'u'ut betana. Bwe'ituk juka' tu'ik in joopea'uta, ne ka a' jooa. Ala ne, juka' ka in tu'ure'uta su ne ala jooa. ¹⁶ Taa junuen, ka in joopea'uta su ne joakai, junuen inepo, ne a ju'neene, juka' Liojta betana nesaurita nee betchi'bo a' tu'ireaka'po. ¹⁷ Junuen san inepo, ka in junen a' tu'ure' betchi'bo, ne a' jooao, juka' ka tu'ik. Ala ju'u ka tu'ik in bo'o jooriapea'u net ayukame junuen nee jiapsitua. ¹⁸ Bwe'ituk inonee ju'neiyaaya, in tokti ka tu'i yoem tuka'po. Bwe'ituk inepone, juka' tu'isi weyemta bo'o jooriapea, taa kannee au yuuma. ¹⁹ Bwe'ituk juka' tu'ik in joopea'uta, ne ka a' jooa. Ala ne jiba juka' ka tu'ik, ka in tu'ure'uta, ne che'a jooa. ²⁰ Junuen san, ka in joobae'uta suoakai, inepo, ka in junen ea'betchi'bo juka' ka tu'ik ne bo'o jooria. Taa ala, ju'u ka tu'uwa in taka betana weyeme, junuen nee jiapsitua.

²¹ Junuen san, inepo, inika'a net tettea. Inepo tu'ik bo'o jooriapeaka juni'i, w提示 pulsi ju'u ka tu'uwa net aayuka'po. ²² Nejpo, in jiapsi, net aneme ala ne, Liojta nesauri ji'ojetita a' euyaaka a' tu'ure. ²³ Taa senu weemta neu ayukamta ne mammatela. In tu'i eeri beje'eka anemta. Ini'i intok, ju'u ka tu'uwa in taka betana weeme, junuen nee koba'ika, nee utte'a jooria.

²⁴ In ka allea'u net aayuk. Jabesa tua, ini'i in takaa, ka tu'isi nee tawaaka, in muknee'uta betana, ju'u nee jinne'neeme. ²⁵ Lios aapo juna'a, itom yo'owe Jesukrijtota betchi'bo, ju'u nee jinne'ume. Liojta ne tu'isi aet bai sae. Junuen san, in tu'ik waata'u, Liojta nesauri ji'ojetita a' chupa' betchi'bo ne aet jiapsek. Taa in taka betana, ju'u ka tu'ik net ayukamta betchi'bo, ju'u ka tu'uwa nee koba'i.

8

Ju'u Liojta tu'u jiapsie, jiapsiwame

¹ I'an san junueni, jume'e, Jesukrijtotamak eaka a' sualeme, kaachin Liojta bichapo ka tu'isi tawaane. Jume'e, bem taka betana ka tu'uwa amet ayukamta ka joaka jiapsame betchi'bo, ala, Liojta betana tu'u jiapsita ea'po aman jiapsame. ² Bwe'ituk ju'u bemela lutu'uria, Jesukrijtotamak eaka, a' sualeka, aapo'ik tu'u jiapsi, jiba yuu jiapsiwamta itot autuame, juna'a, ka tu'isi in tawaanee'u betana intok in muknee'u betana, nee jinne'ula. ³ Bwe'ituk ju'u Lios, juka' nesaurita, Moiseejtuka'uta ji'ojetka'uta, junuen, itom takaam betana, juka' ka tu'ik betchi'bo, ka utte'ata jipuekai, ka au yumaka, ka a' yaaka'uta, aapo ju'u Lios a' yaak. Bwe'ituk ju'u Lios, tua a' u'usiwata itou bittuak, ito benasi a' yoem yaakai, junuen, itom ka tu'uwa ya'arim betchi'bo, jiokat au a' bitne' betchi'bo. Inien san ju'u Lios, juka' ka tu'ik itot akamta, Jesukrijtota ito benasi a' yoem ya'arika, jiba betchi'bo a' koobak, ka intok ka tu'isi tawaaka, itom kokkone' betchi'bo. ⁴ Inika'a yaak ju'u Lios, junuen itom a juka' nesauri ji'ojetita teuwaa'uta, chupiasi bo'o jooriane' betchi'bo. Bwe'ituk ii'an, itepo jume' Krijtota sualeme, ka itom jachin jiapsibae'po aman jiapsa. Taa itepo ala, Liojta tu'u jiapsie aniwaka, aapo'ik ea'po aman te junuen itom jiapsi i'awa'po aman te jiapsa.

⁵ Bwe'ituk jume'e, kia bem ea'po aman, bem tu'ure'uta joaka jiapsame, juname'e, inim weyemtat jiba emo temae. Taa jume'e, Liojta tu'u jiapsita ea'po aman jiapsame, Liojta betana weyemtat jiba jiapsek. ⁶ Ju'u, inim weyemtat, senuk au temainee'u, ka tu'isi tawaka a' muknee'u ama aayuk. Taa ju'u, Liojta tu'u jiapsita betana, senuk au temainee'u, jiba yuu jiapsiwame intok yanti elwame ama aayuk. ⁷ Jume' junuen, inim bo'o jooriawamatat jiba emo temaine, Liojtam beje'eka aane. Bwe'ituk inime'e, ka junen bem ea' betchi'bo, kattim juka' Liojta nesauri ji'ojteita a' bo'o jooria, intok ka au emo su'u toja juni'i. ⁸ Junuen san, jume'e, kia bem ea'po aman, bem tu'ure'uta joaka jiapsame, juname'e kaachin, Liojta alleetuane.

⁹ Taa eme'e, ka kia enchim ea'po aman, enchim tu'uree'uta joaka jiapsa. Ala Liojta tu'u jiapsita ea'po aman eme'e jiapsa. Ju'u Liojta tu'u jiapsi junuen emot jiapsa'ateko. Ju'u, Jesukrijtota betana tu'u jiapsita ka aet ane'u, jun'a, ka aapo'ik yoemia. ¹⁰ Taa junuen, Jesukrijto emot ane'eteko, enchim takaam, junuen, enchim ka tu'ik ya'ari betchi'bo, kokkokame benasi machikai, Liojta junuen enchim tu'u mabetlatuka' betchi'bo, ju'u enchim jiapsi, jiba yuu betchi'bo jiapsine. ¹¹ Intok junueni, Jesukrijtota, kokkoarim nasuk jiabijtetuakamta, ju'u jiapsi, emot jiapsa'ateko, jiba aapo ju'u Lios, aapo'ik jiabijtetuakame, aapo'ik tu'u jiapsita emot jiapsamtae, inime'e enchim takaam, a lu'uteme, bемела jiapsita amet autuane. ¹² Junuen san, Krijtopo nemak werim, itou utte'a, ka itom ea'po aman itom jiapsinee'u. Ala, Liojta tu'u jiapsi ea'po amani. ¹³ Bwe'ituk eme'e junuen, enchim ea'po aman juka' ka tu'ik enchim tu'ure'uta a' joaka jiapsa'ateko, junak, ka tu'isi tawaka enchim kokkonee'u aet bitne. Taa Liojta tu'u jiapsie aniaawaka eme'e junuen juka' ka tu'ik enchim takaam joopea'ut betana, kokkokame benasi emo eiyakai, junak eme'e, jinne'urimtaka jiba yuu jiapsine.

¹⁴ Si'ime wame'e, Liojta tu'u jiapsie aniaawaka, si'imeku ae tu'isi jiapsame, inime'e Lios am yoemiak. ¹⁵ Bwe'ituk, ju'u, Liojta betana tu'u jiapsi emot aneme, ka bettek enchim bo'o jooriaka, juchi enchim majjaunee'uta eme'e aet bitne. Taa ala, juka'a, Liojta betana tu'u jiapsita, Liojta itom yoemiaka'po itom a' ju'uneiyaatumta. Intok iniae a' tu'u jiapsie, itepo, aapo'iku bicha nokaka: "Itom achai", ti te a au jiune. ¹⁶ Jiba ini'i, Liojta tu'u jiapsi, itom a' ju'uneiyaatua, lutula wee'po, Liojta itom yoemiaka'po. ¹⁷ Intok itepo, aapo'ik yoemiamtakai, ket itepo, aapo'ik Liojta, Krijtotau na'ikiari, te a' mabetne. Jiba aapo'ik Krijtotamak te junaka'bitne. Bwe'ituk itepo i'an inim, Jesukrijtota benasi jikot ito bicha'ateko, chukula, itou na'ikiaka'uta, aapo'ik yo'o nesaweka kateka'u, itepo a' yo'oriwaa'uta, alleaka aamak a' bitne.

¹⁸ Junuen taka juni'i, ini'i i'an inim jikot itom ito bicha'uta, iniamak tua ka a tamachiatu, wa'a chukula aman Jesukrijtotamak tua yo'orisi machik ujyoika itom a' kittuanee'u. ¹⁹ Bwe'ituk Liojta betana si'ime jume' ju'unakteim, jiba tua eaka, jume' Liojta yoemiam, bem yeu machianaa'uta taewaita bitpeaka, a' bo'o bicha. ²⁰ Bwe'ituk ju'u ju'unaktei, Liojta bichapo, kaita'po tu'ika taawawak. Ini'i intok, ka junuen a' tawabae' betchi'bo, taa ala Liojta junuen jaibu au a' chupa'abae' betchi'bo yeu siika. Taa junuentaka juni'i, juchi bemelasi a' aunee'uta au chup ean. ²¹ Bwe'ituk si'ime ju'u ju'unaktei, utte'apo i'an a' machiaka'a betana intok a' lu'utinee'u betana jinne'uitune. Junuen ket, chukula, Liojta yoemiammak, bemelasi, jiba betchi'bo bem bitnee'uta, amemak a' bit betchi'bo. ²² Bwe'ituk, ju'uneate, i'an tajtia, si'ime ju'u, Liojta ju'unaktei, jamutta asoabae'e benasi jikot a' inne'aa'uta intok ka allea'uta aet a' auka'po. ²³ Intok kia ka ini'i wate jiapsame jiba, jikot aane, taa itepo juni'i ket, ale benasia, itepo jaibu juka' Liojta tu'u jiapsita, chukula juka' itom mabetnee'uta, junuen tua itom a' mabetne'po, itom a' ju'uneiyaatuamta, itot aneka juni'i, tu'isi te itom jiapsipo a' juiwa, intok itepo, jiba te a' bo'o bicha, jak weyeo Liojta itom yoemiamtukapo aman, tua junuen itom a' mabetne'uta. Junak san, jume' chukula, jiba yuu itom takaanee'un, itot aune. ²⁴ Bwe'ituk itepo, chukula itom bitnee'ut, a' sualeka, aet jiapseka te jinne'urim. Bwe'ituk seenu, juka' chukula a' bo'o bicha'uta, jaibu a' bicha'ateko, junako junaka'ka intok aet jiapseka a' bo'o bitne. Bwe'ituk juka'a, senuk junuen bicha'uta, kaachin senu a' bo'o bitbaeka'eene. ²⁵ Taa ala itepo, juka' itom chukula bo'o bicha'uta, kee bichakai, itepo jiba te aet jiapseka, ka Jain eaka, binwa a' bo'o bitne.

²⁶ Ket jiba inien su, ju'u Liojta tu'u jiapsi, ka itom a au yuma'ut ju'uneaka, itom ania. Bwe'ituk itepo, katte ju'unea, ju'u Liojta bicha itom waataka itom a'aunee'ut. Taa Liojta betana tu'u jiapsi itot aneme, Liojta bicha itom nokria, ka a teuwaatuka, bettesi itom a' ine'etuaka, junuen itom nokria sime. ²⁷ Ju'u Lios intok, itot ayukamta ju'uneiyaame, jaibu a' tu'u jiapsiwata, ito betana a' teuwaa'ut ju'unea. Bwe'ituk ju'u a' tu'u jiapsiwata, si'imeku, Liojta ea'po aman, au bicha, itom, jume' a' yoemiamwam, nokria.

²⁸Ju'uneate, juka' Liojta, jume'e, aapo'ik nakeme betchi'bo, aapo, si'imeta bem bicha'uta, ameu tu'ik junaet ameu a' chupa'anepo. Jume'e, aapo'ik, jita betchi'bo yeu a' pu'arimmeu. ²⁹Bwe'ituk jume' bat naataka Liojta jaibu am ta'aa'um, junak bat naataka naatekai, aapo yeu am pu'ak, junuen aapo'ik yoemia benasia bem jiapsine' betchi'bo. Junuen, juka' a' u'usiwata, Jesukrijtota, juebenaka jume' nau werim bepa a' yo'otune' betchi'bo. ³⁰Wame'e intoko, che'a bat naatelaapo naateka, Liojta, aapo'iku bicha yeu a' pu'arim, inime'e ketchia, yuma'isi bem a' sualnee'ut am ania. Wame'e intok inien a' sualekame, inime'e, ketchia, aapo'ik bichapo, kaita ka tu'ik ya'arime benasi am bichak. Wame'e intoko inien tu'isi a' mabetaka'um, ketchia inime'e, aapo tua yo'orisi machika a' ane'u bem aamak annee'uta am kittuu.

Liojta, jaisa yee a' nake'u

³¹I'an su, jaisa te jiunue inia betana. Ineni. Juka' Liojta junuen itomaktuko, kaabe itom beje'eka a itom koba'an. ³²Ju'u Lios kia junuen juka' tua a' yoemawata juni'i, ka ama a' yo'eetuaka, ala, si'imem ito betchi'bo a' muknee'uta au a' chupakai. Inien tee a ju'neeene, a' usiwamak, si'imeta juka' itou tu'ik aapo'ik itom a' bittuane'po. ³³I'an kaabe aane, jume' Liojta yeu pu'arim, ka tu'ikut a am na'atejoneeme. Bwe'ituk aapo ju'u Lios juna'a, ju'u am tu'u mabetlame. ³⁴Junuen san, kaabe aane, jume' ka tu'isi itom a tawaaneeme. Bwe'ituk ju'u Jesukrijto junua'a, ju'u ito betchi'bo mukukame, intok ket ju'u, kokkoarim nasuk jiabijtekame, intok ketchia, Liojtamak a' bata tana kateka, ju'u itom nokriame. ³⁵I'an kaabe aane, intok kia jita juni'i, kaita aane, Jesukrijtota ka intok itom a' nakne' betchi'bo, itom a' koptatuaneeme. Kia ju'u jikot itom ito bitnee'u juni'i, oo ju'u obisi itou ayukame juni'i, intok kia jume' itou suuame juni'i, intok kia ju'u tebauriwaren juni'i, oo ka tajo'owame juni'i, oo ju'u jinilwatchika itou ayukame oo kia itom su'anaau junu'i. ³⁶Liojta nok lutu'uriapo a' ji'ojeti'i benasia:

Ee betchi'bo, itepo, itom su'apeewa'u, chikti ta'apo itou aayuk,
Bwaram su'abaawaka, yeu pu'arim benasi te eiyawa.

³⁷Taa si'imek inia betana, itepo, jume' Krijtota sualeme, ju'u Krijtota itom nakeka'uta betchi'bo, si'imeta itou ayukamta betana itepo aniaawaka, itepo a' koba'ika yeu rejte.

³⁸Junuen san, inen ne a' lutu'uriatuka'po ju'unea, Liojta jiba itom a' nakne' betchi'bo, kaita itoas ayuka'po. Kia kokkowamta itom majjaunee'u juni'i. Intok kia inim jiapsaka, bettesi itou ayukame juni'i. Intok kia jume' ankelesim juni'i. Intok kia jume' inim yo'nesaweme juni'i. Intok kia ka bittaka juni'i, juka' bebeje'erita betana utte'akame juni'i. Intok kia inime taewaimmet ayukame. Intok kia ju'u chukula yeu machianeeme juni'i. ³⁹Intok kia jum teekau ayukame intok inim bwiapo ayukame juni'i. Intok kia jita ta'abwika juka' Liojta ju'unaktei juni'i, tua kaita, aapo'ik achai Liojta, itom yo'owe Jesukrijtota ito betchi'bo a' yaaka'ue itom a' nak jikolee'uta itom a' ju'uneiyaatuaka'u betana inika'a a' beje'eka itom a' koptatuaneeme.

9

Lios, juka' Ijra'el yoemrata yeu pu'ari

¹Lutu'uriati ne teuwaawaka, Krijtota in suale'po amani. Intok kannee kia beja junen jii. Bwe'ituk, Liojta bichapo, tu'isi in jiapsa'ut intok Liojta tu'u jiapsie ju'uneaka, junuen a' lutu'uriatuka'po nee a' ju'uneiyaatuaka. ²Ama butti in sioka'u net aayuk. Intok in jiapsi bettesi in ka allea'u, jiba net aayuk. ³Inia betchi'bo, jiba inepo nee, Krijtota ka ta'aaka, ka tu'isi in tawaritunee'uta yeu pu'apea, junuen iniae jume' in wawaim, jume' tua nele benasi ijra'eliitam, a am jinne'uiintuneeo. ⁴Inime'e Ijra'eltuka'uta betana yoemiammet yeu katriam. Intok inime'e, che'a bat naataka, Liojta betana yoemiarim benasi bitri. Inime'emak ju'u Lios, ket machisi, tua ju'unakkiachisi amemakut. Intok ameu bermelasi weyemta betana ameu a' lutu'uria yaak. Juka' nesauria, Moiseejtuka'uta ji'ojetka'uta. Intok jum bwe'u te'opopo, Liojta jachin bem yo'orinee'uta am tejwaak. Intok chukula, juka' tu'ik ameu a' chupne'eti a' jiaka'uta. ⁵Bempo, tua bat naataka katriam, yeu pu'arim, itom yo'owasuka'ummet yoemiarim. Intok junae yoemrata betana, ito benasi a' yoemtuka' betchi'bo, ju'u Jesukrijto, inim yoemtuk. Aapo, ju'u si'imeta bepa Liojtakai, jiba yuu betchi'bo a' yo'orinaa'uta au aune. Intok tua junuentune.

⁶Taa Liojta betana weyeka, ju'u ijra'eliitam yoemrata chupne'tea'uta, a' teuwaawaka'uta, ka jak ka ameu chupuk o'oben. Ala, ka si'ime jume' Ijra'eltuka'uta betana yeu katriam, lutu'uriapo Liojta bichapo a' yoemawaimpo eiyawa. ⁷Intok kia jume' Apra'amtuka'uta betana yeu katriam, ka si'ime, lutu'uriapo, Liojta bichapo juname'e a' yoemiarim benasi eiyawa. Taa ala Lios inen au a' teuwaakan: "Jume' tua et yeu katriamtuka, em yoemiam benasi ta'eenamme, Isaak teamtat yeu katriam, juname'emtune." ⁸Ini'i inika'a teuwaawaka'uta o'oben, jabeta juni'i, ka inim jita yoemrata betana a' weyeka juni'i, ka junae betchi'bo

jiba, Liojta betana a' yoemiatune'po. Ala, jume' tua lutu'uriapo aet yeu katriam benasi euyaawame, jume' Liojta ju'u Apra'amtuka'utau a' teuwaaka'po aman, au a' chupaka'utat betana aet yeu katriam juname'em. ⁹ Bwe'ituk ju'u, Liojta, Apra'amtuka'utau chupne'eti jiaka'u, ini'i jun'a: "Juchi wasuktiat, inim taewaita weyeo, ne notteo", ti jiiia, "junako, ju'u Saara'a teame o'outa aso'olatune."

¹⁰ Intok ka ini'i jiba, taa wooo, jume' Rebeeka' teamta ou'asoam, wepu'ulaik nau achaika juni'i, juka' itom yo'owasuka'uta Isaak teamta. ¹¹⁻¹³ Taa junako, inime'e ketun kee yeu am yoemtuu, intok kia jita tu'ik oo ka tu'ik, kee am ya'alatuko juni'i, ju'u Lios, ju'u Rebeeka' teamtau: "Ju'u che'a yo'owe, juka' Jakoop teaka, chukula weemta bepa che'a ka euyaatuka, inika'a a' jikkajine'eti", au jiiak. Ini'i, jum Liojta nok lutu'uria ji'ojeipo ket inien a' ji'ojei'i benasi weye: "Juka' Jakooob' teamta nee a' nak ta'aak. Taa juka' Esau' teamta intok nee ka junuen a' naked", ti a' jia'apo. Jiba inien chupiataka taawak ju'u aapo'ik Liojta a' nesawee'po aman, yee yeu a' pu'aa'u, ini'i, wame'e tua aapo'ik junuen a' waata'po aman yeu a' pu'awaa'u. Junammet juka' bem ya'ariaka'uta ka amet bichakai.

¹⁴ Junak su, jaisa te tua jiune, jaisa, ju'u Lios ka amma'ali weyemta jooja ja'an. Kaibu junuentune. ¹⁵ Bwe'ituk Moiseejtuka'utau nokaka inen au jiiak ju'u Lios: "Inepo junen eaka, jume' in jikolibae'um ne jikoine. Intok juka' in nak jikolibae'uta, ne nak jikoline", ti jiiak. ¹⁶ Junuen san ju'u, senuk, Liojta betana mabetnee'u, ka senuk ea'po aman, oo aapo'ik au a' utte'a jooria' betchi'bo weye. Ala Liojta yee nak jikole' betchi'bo weye. ¹⁷ Bwe'ituk jum Liojta nok lutu'uriapo, ju'u bwiaraa Ejiipto' tea'po yo'o ya'uttau, Paraon teamtau inen au a' jiiak, ji'ojei: "Enchi ne yo'o ya'ut ya'ala, jiba nee betana, juka' in utte'ata, ewwas a' ju'ueiyaa i'akai. Intok junuen si'ime yoemrata betana, in jabetuka'po a' ju'ueiyaa betchi'bo." ¹⁸ Junuen san ju'u Lios, juka' a' nak jikolibae'uta, junuen a' nak jikoline. Intok ket, jabetesa jun'i, ka aamak a' eene' betchi'bo, junuen a' beje'eka a' etua.

¹⁹ Taa empo inen a nattemainee: "Junuentuka'ateko, jaisaaka ju'u Lios yee ka tu'isi tawaa. Bwe'ituk kaabe, Liojta beje'eka an betchi'bo au yuma'aane." ²⁰ Taa empo, kia yoemtakai, jabiesa empo junuen, Liojta em beje'eene' betchi'bo. Maasu, ju'u babue ya'ari, ju'u a' yaakamtau: "Jaisaaka empo inien nee yaa", ti ka a au jiune. ²¹ Bwe'ituk ju'u babuta tekipanoame, junae babue, a' ya'abae'uta ya' betchi'bo, lutu'uriak, jiba junae babue, senuk soto'ita yeu pu'arita benak a' ya'ane. Senuk intok ket, ka junaen, ta'abwisi jachin machik a' ya'ane.

²² In'i su, inien ju'u Lios, wame'e tua jikot ameu a' chup'ea'um, lu'uta'eewame, inime'e aapo tua binwaa amet bo'o bichaka inien yee jikot a' bittua'uta intok si'ime utte'ata aet ayuka'uta junuen a' ju'ueiyaa tebokai. ²³ Inika'a yaak junuen, aapo inim itomake, aapo'ik betana kaita aapo'ik benaka jiba yo'oris machika, a' nesawee'uta itom a' ju'ueiyaa tabaekai, itom, jume' aapo'ik tua a' nak jikoleka'um. Intok jaibu, bat naatelaopa naateka yeu a' pu'arim, junale benak tua eiyawaatchika yo'oris machik, itom aman aamak a' bitne' betchi'bo. ²⁴ Ju'u Lios, aapo itom nunuk, waatem jurio yoemrata betana, watem intok ket, jume' ka juriom betana. ²⁵ Jum Oseajtuka'uta ji'ojecka'po a' jia'a benasia:

Jume'e, bat naataka ka in yoemiamtuka'um, juname'e, i'an in yoemiampo ne am ta'aane. Intok juka'a, bat naataka ka in nakeka'uta, i'an ne a' nak ta'aane.

²⁶ Intok jiba jum bwiaraapo:

"Eme'e ka nee betana yoemrapo ta'eewaa", ti ameu jiuwaka'po, Jiba junama'a, inime'e, Lios, yuu jiapsamta betana, bem yoemiamtuka'po ta'eenaa.

²⁷ Taa ket jume' intok Ijra'el yoemrata betana, ju'u Isa'aj tuka'u inen a' teuwaak: "Ijra'eltuka'uta betana, jume' aet yeu katriam, se'eta bawe mak bwikola aukamta benasi ka a na'ikiatu maisi juebenaka juni'i, kia jume'e, si'imem inime'e betana, ka jaikika yeu be'ekame jiba, jinne'uiintune. ²⁸ Bwe'ituk ju'u itom achai Lios, aapo'ik inim bwiapo yeu weene'eti jiiak a' teuwaari, kaita be'eeka, chubalaposu, aet yeu yuma'aane." ²⁹ Jiba aapo'ik, juka' Isa'ajtuka'uta bat naataka a' jiiak a' benasia:

Juka' ankelesimmeu Lios, teekapo katekamta,

Jume' itot yeu katriamtuneeme ka itom mikako,

Wooi, jume' bwere jo'aram, Sorooma intok Komoora' teame kaita'po tawaka'a benasi te au ean.

Jume'juriom, intok ju'u Krijtota betana nok lutu'uria

³⁰ Junak su inen te jiune. Jume' ka juriomtakai, intok Liojta betana bem tu'u mabet-tunee'uta, bat naataka ka a' jariwa'um. Inime'e, juname'emtuk, jume' Liojta bichapo tu'isi mabetwakame. Inime'e, Jesukrijtota bem sualeka' betchi'bo, junuen, Liojta bichapo tu'u mabetwak. ³¹ Taa ka junueni jume' Ijra'eltuka'uta betana yoemra, jume' nesauri ji'ojeim

bo'o jooria'um, Liojta bichapo junae tu'isi tawa machikai, kattim junaka'a nesauta weye'po aman aet yeu yuumak.³² Bwe'ituk bempo, bempo'im ka Liojta sualeka, a' bo'o jooriaka'betchi'bo. Ala, bempo, tu'ik bo'o jooriaka tu'u mabettubaen. Junae betchi'bo Jesukrijtota ka sualeka, senuk tetat te'iteka'a benasi aet ji'obek.³³ Liojta nok lutu'uriapo a' ji'ojei'i benasia:

Yuu, ti jiiia ju'u Lios, jum kaupo, Sion tea'po, senuk ne aman bittuane.

Inika'a, tetata, aet te'itinaa'uta benasi maachik.

Juebenaka aet ka tu'isi tawane.

Taa ju'u, a' sualeme, ka ae tana bai ta'aatune.

10

¹ Krijtopo nemak werim, ju'u tua junen jiaka in eyaa'u intok Liojtau bicha in noka'u, ini'i, juka' jurio yoemrata a' jinne'uitunee'u juna'a.² Taa ne ala, ame betana ne inen a' teuwaa, Liojta betana weyemtak betem jaipseka'po, taa ala bem bo'o jooria'ut, Liojta bem yo'oree'ut ka junen a' lutu'uriatuka'po aman a' jooa.³ Bwe'ituk bempo kattim ju'unea, Liojta jachin yee a' tu'u mabeta'po, ala bempo, bem junuen a' tu'ure'po aman aneka, Liojta betana tu'u mabetrimtubae. Taa juka'a, aapo'ik yee a' tu'u mabeta'u betana, ka a' mabetakai, omola a' tawaa.⁴ Bwe'ituk, Jesukrijtota yaaka'ue, ju'u nesauri ji'ojei, ka intok a' utte'atune' betchi'bo, junama tajtia a' tawaak. Intok ket, i'an, si'ime jume' a' sualeme, Liojta betana am tu'u mabettebo.

⁵ Ju'u intok jume' nesauri ji'ojeimmea, senuk, Liojta bichapo kaita ka tu'ik ya'ari benasi a' mabet tunee'u betana nokakai, ju'u Moiseejtuka'u: "Ju'u inia nesaurit tu'isi yeu yumakame, ae betchi'bo jiba yuu jiapsine", ti a' teuwaa. ⁶ Taa Jesukrijtota sualeka, junuen Liojta yee a' mabeta'u betana, inen ji'ojei: "Ka inien eebaanee: Jabesa tua, teekau sikaa, junuen Krijtota a'abo ko'om nottituane", ti eakai. ⁷ Intok kia ka inen jiubaanee juni'i: "Jabesa tua, bwiata betukun a noitine, intok junuen, kokkolam nasuk, Krijtota a' jiabijtetuane", ti eakai. ⁸ Inien ji'ojei: "Juka' Liojta teuwaa'uta, empo jaibu a' ju'uneiyyaa. Intok a' teuwaa." In'i Liojta nok lutu'uriya, ju'u Jesukrijtota betana, jachin a' sualnaa'u itom yee majtanaa'u juna'a.⁹ Bwe'ituk, empo, Jesukrijtota emo yo'owak, ti juebenam bichapo a' teuwaaka'ateko, intok tua lutu'uriapo, aapo'ik kokkoarim nasuk, Liojta a' jiabijteka'uta suale'eteko, empo jinne'uitune. ¹⁰ Bwe'ituk ju'u Liojta bichapo tu'u mabettubaeme, tua junuen jiaka a' sualeme juna'atune. Intok ju'u junuen jinne'uitubaeme, juebenam bichapo, Jesukrijtota a' suale'uta a' teuwaaneeme, juna'atune.

¹¹ Bwe'ituk Liojta nok lutu'uriapo inen ji'ojei: "Jabetaka juni'i a' sualeme, ka ae tana bai ta'aatune." ¹² Bwe'ituk Liojta bichapo, jume' juriom, intok jume' waate, ka juriomtakai juni'i, ka ta'abwisi, taa si'ime nanancha eyaawa. Bwe'ituk wepul achai Liojta, si'ime nau a' yo'owak. Intok si'ime wame'e, au bicha emo nokriame, ae betana, kaita be'eeka a' mabetne. ¹³ Taa ket inen a' ji'ojei'i benasia: "Jabetaka juni'i, wa'a tua junen jiaka, ju'u itom yo'owabeu bicha, aapo'ik a' jiolokolinee'uta a'awame, juna'a jinne'ui tune", ti ji'ojei. ¹⁴ Taa kaachin au bicha emo nokriane, ka a' sualekai. Intok kia kaachin a' sualne, aapo'ik betana weyemta kee jikkajilamtakai. Intok kaibu a' jikkajinee juka' Liojta nok lutu'uriata, kaabeta ameu a' teuwaao.¹⁵ Intok kia inime'e juni'i, kaachin, juka'a, Liojta nok lutu'uriata yee majtane, kaabeta aet am tekil makako. Liojta nok lutu'uriapo inien a' ji'ojei'i benasia: "Tua naksi eyaanaa, jume'e, mekka betana, wokimmea kateka, Krijtota betana, bemelasi weyeka intok tu'ik yee majtame", ti jiakai.

¹⁶ Taa junuentaka juni'i, ka si'ime jume' inika'a bemela nok lutu'uriata ka jikkajakame a' mabbeta. In'i, juka' Isa'iaj tuka'uta a' ji'ojeaka'a benasi weye: "Achai Lios, kaabe ee betana itom teuwaa'u a' suale", ti jiakai. ¹⁷ Junuen san, ju'u, aapo'ik sual ta'eewame, ini'i, aapo'ik betana a' jikkajive'a'po iniat yeu weama. Ju'u intok jikkajinaame, ini'i, ju'u, Jesukrijtota betana nok lutu'uriya juna'a.

¹⁸ Taa inen ne nattemae, jaisa bempo, Krijtota betana nok lutu'uriata ka jikkajakamme ja'ani. Jana'aka. Ju'neewa bem a' jikkajila'po, Liojta nok lutu'uriapo a' ji'ojei'i benasia: Jume' Liojta betana yeteu noktuawakame, si'ime bwiat yeu tajtia jikkajituk.

Intok ju'u, bem teuwaa'u, si'ime aniat yeu tajtia jiapsammeu yuumak.

¹⁹ Taa juchi ne nattemae, jaisa ju'u Ijra'elta yoemra ka a' ju'uneiyyaa ja'ani. Jana'aka. Ju'neamme. Che'a bat naataka ju'u Moiseejtuka'u inen a' ji'ojei:

"Inepone", ti jiiia ju'u Lios, "enchim, wate yoemratakai, ka tua juebena yoemratakai, ka tua eyaawame, enhim mammatuetuakai, eme'e junammet koptine."

Intok senu yoemra, ka suawakame betchi'bo ne enhim omtituwe", ti jiiia ju'u Lios.

²⁰ Che'a chukula ket ju'u Isa'ajtuka'u, che'a witti ameu a' teuwaak inen jiakai:

Jume' ka net emo temaime, junammeu nee net am ju'neetuak.

Intok jume' ka nee nattemaimmeu, junammeu ne ino yeu bwisek.

21 Ju'u intoko ijra'eliita yoemrata betana, ju'u Isa'iajtuka'u: "Jiba ta'apo nee inia yoemra, ka a tejwaatuka intok kaa, yo'oraakammeu, neu bicha nee am nunu", ti jiaa.

11

Ijra'el yoemrataka, jume' jinne'urim

¹ Taa i'an intok, jaisa ju'u Lios, juka' a' yoemrawata, ijra'eliitam teame omola tawaak ja'ani. Kaibu junuentune. Bwe'ituk jiba ineponee ijra'eliita yoemra, Apra'amtuaka'utat yeu katriam, intok senu, Benjamin teamta betana yoemiarim betana nee yeu simria. ² Tua bat naatakai ju'u Lios, juka' ijra'el yoemrata, aapo'ik am yoemiaka'a benasi junuen am mabetak. Intok i'ani, ka omola am tawaari. Iniau waate'em, jum Liojta nok lutu'uriapo eme'e a' ju'uneiyyaka, ju'u Eliajtuka'uta betana nokaka inen a' ji'ojeituka'po, aapo'ik Liojta bicha nokaka, juka' Ijra'el yoemrata beje'eka am na'atejoka'po: ³ "Achai", ti jiakai, "jume' ee betana weyemtak jua'neetuwaka yeteu nonokame, bempo am su'ak. Intok jum te'opompo sawaaawamtua nasontek. Intok inepolaanee enchi yo'oreka jiba tawala. Intok nee juni'i ket me'ebaemme." ⁴ Taa ju'u Lios inen a' yoopnak: "Woo busan miil yoemem, ijra'eliitam betana ne ju'uneiyya, junaka'a ka tua lios Ba'al teamta kee a' yo'oreka, ka au tonommea japtelame." ⁵ Junuen san ket jiba junak benasia, inime'e taewaimmetchi jume' ijra'eliitam betana, waate, tua ka juebenaka tawala, jume' Liojta ama butti yee a' nak jiokole' betchi'bo yeu pu'arim. ⁶ Taa junuen, Liojta ama butti yee a' jiokole' betchi'bo tuko, kaachin junuen jita tu'ik senuk a joa'u betchi'botune. Bwe'ituk junuen, senuk a joa'u betchi'bo tuko, Liojta ama butti yee a' jiokole'uta, kaita teuwaan ean.

⁷ Junak su, ju'u Ijra'el yoemra inen bem bitbae'uta, ka jajamek. Taa juname'e betana, ka jaikika, Liojta yeu pu'aka'um a' jajamek. Jume' watem intok, ka aamak eaka ka a' jajamtuawak. ⁸ Liojta nok lutu'uriapo inen a' ji'ojeituka'a benasia: "Ju'u Lios, inime'e, aapo'ik betana weyemtak ka bem ju'uneiene' betchi'bo, junuen am tawaak. Liojta ame nasuk joa'uta, bichaka juni'i, katim a' mammatek. Intok aapo'ik betana lutu'uriata jikkajaka juni'i, katim a' mabetak. Intok i'an tajtia inien weye." ⁹ Ju'u Labiituka'u ket inen a' teuwaak:

"Ju'u pajkowame, bempo'im bo'o jooria'u, ka tu'isi ameu chupne.

Junuen, junaet ka tu'isi tawaka, Liojta betana jiokot machik bem bitne' betchi'bo", ti jiakai.

¹⁰ "Intok kia chukula juni'i, juka'a, Liojta ame nasuk joa'uta bichaka juni'i, ka bichame benasi, ka bem mammatenee'u ameu aune.

Intok ju'u ka tu'ik bem bo'o jooria'u, jiba betchi'bo betteka, ko'om po'ola am tawaane."

Juka' kajiryo yoemrata ket, jaisa jinne'uituka'u

¹¹ Taa su, jaisa jume' ijra'el yoemra junuen aet ji'obekai, jaisa jiba betchi'bo tokti aet ji'obek ja'ani. Kaibu junuentune. Taa ala, jume' juriom junuen, Liojta ka nok jikkajakai, jume' ka juriom, bem jinne'uiitmunee'uta jajamek. Junuen, juka' ijra'el yoemrata, am bichaka, amet kopteka, ame benasi Liojta betana weyemtak emo temaine' betchi'bo. ¹² Junuen san, jume' juriom, junuen ka amma'ali auka'u, si'ime jume' jiapsame betchi'bo tu'isi yeu sikaari. Intok ket ju'u, bem ji'obekai, jume' ka juriom betchi'bo, tu'isi ameu chupukai. Junuen san, che'a juni'i tu'ine, si'ime juriyo yoemrata, juchi benasi Liojta yo'oreka, au emo su'u tojako.

¹³ Taa eme'e, jume' ka juriommeu senu weemta ne emou teuwaabae. Bwe'ituk ju'u Lios, jume' ka juriommeu bicha nee yeu pu'ari. Nee intok, inika'a in tekili maki, ka kia jita tekiltuka'po ju'uneiaka, ne aet jiapsek. ¹⁴ Junuen, watem nele benasi juriomtakai, junak juni'i, enchim bichaka, emo benasi Liojta betana weyemtak jiapsine, ti eakai, intok junuen, watem jinne'uiantu i'akai. ¹⁵ Junuen jume' juriom, Liojta betana ka eiyaawakai, junua betchi'bo si'ime ju'u wate yoemra inim jiapsame, Liojtamak a bem emo tu'utenee'uta jajamekai. Junuen san inime'e, chukula, Liojta bichapo juchi tu'u mabetwako, che'a juni'i tu'ine. Bwe'ituk bempo'im betchi'bo, kokolamtaka intok juchi jiabijtekame benane. ¹⁶ Juriom bat naataka a' bo'o jooria'a benasia machikai. Bwe'ituk jume' paanim, bat yeu sikame, kittimmea ya'ari, juname'e paanim, Liojtau bicha am na'ikiarituko, jiba su tua ket, si'ime jume' kittim juni'i, Liojtau bicha na'ikiarimtu benasi bitnaa. Intok kia a' juyataka juni'i, a' nawam, Liojtau bicha na'ikiarituko, jiba su tua ket, jume' nassa'akariam juni'i, aapo'iku bicha betchi'botune.

¹⁷ Maasu, waate, jume' juriom, oliibo'ouwotau tammachiawaka, junaka'a nassa'akariaka, chuktawakame benasi mamachi. Intok inime'e chuktawaka'po, empo, ka juriotakai intok kia beja juyapo oliibo'ouwotakai, junaka'a nassa'akariatuawak. Jiba inien empo, inia tu'i oliibo'ouwota nawaa, empo ket a' nawaka intok ket ae jiapsakai. ¹⁸ Taa empo, i'an junaka'a ouwota a' nassa'akaria benakai, ka jume' waate, ka a' nassa'akariam

bepa che'a emo eiyaane. Junuen empo che'a emo eiya'ateko, iau waatine, juka' nawata ka empo utte'ata em aet autua'u. Taa ala juka' nawata junuen utte'ata et a' autua'u.

¹⁹ Taa jumak empo inen junee: "Lutu'uria ala, taa juname'e nassa'akariam chuktawak, junuen juname'e wee'po in nassa'akariatune' betchi'bo." ²⁰ Lutu'uria o'ben, taa juname'e junuen ya'atuk, ka Liojta bem a' suale' betchi'bo. Taa empo intok, em a' suale' betchi'bo jiba, junuen tu'u mabetri. Junuen san, empo, ka che'a emo eiyaabaane. Ala aet ee majjaune. ²¹ Bwe'ituk ju'u Lios junuen, juname'e bat naataka tua a' yoemiaka'um, bem ka tu'isi auka'ut ka am jiokoeka'ateko, enchi juni'i ka aet jiokoine. ²² Junuen ake'em a' mammate, Liojta junuen itomak a' tu'ireaka'po. Taa ketchia, aapo'ik tua junama wa'am, kuttipo a' nesawe'po. Jume' ka amma'ali aukammak junuen bettesi ameu a' chupak. Taa enchi ala, tu'ik ausu'lik ya'ariala. Taa utte'a junuen aapo'ik ama butti enchi a' jiokoleka'po aman jiba em a'sualne'po. Bwe'ituk ka juntuentuko, empo juni'i junuen omola tawaanaa. ²³ Intok juntuentaka juni'i, jume' juriom juchi benasi a' sualeka'ateko, juchi benasi bemelasi mabetnaa. Bwe'ituk ju'u Lios, juchi bemelasi am tu'u mabet betchi'bo amma yuma'ane. ²⁴ Bwe'ituk empo junuen, ka juriotaka juni'i, juyapo, oliibo'ota benasi machika, chuktawaka, tu'i oliibo'ouwotau yo'oturiawakai, ka junuen eu a' lutu'uriatuko juni'i. Junuen san, che'a juni san, jume' juriom junaka'a tu'ik oliibo'ouwota, jiba a' nassa'akariakame benakai, juchi bemelasi juname'e, Liojta betana tu'u mabettune.

Ijra'el yoemrataka, jume' si'ime ta chupi'iseo, jinne'uituneeme

²⁵ Taa Krijtopo nemak werim, senu weemta, inika'a kaabeta ju'uneiyyaa'uta, nee enchim ju'uneiyya i'a. Junuen enchim ka ama butti jitata enchim emo ju'uneieline' betchi'bo, juka' Ijra'el yoemrata wateku junuen, Liojta nok lutu'uriatka bem a' ta'atuawaka'po, junuen bem ka a' mabetbae' betchi'bo. Taa inime'e, jume' wate ka nanau machi yoemra, kaabem be'eeka, si'imem Krijtota sualneeme a' suale'u tajtia jiba junuen anne. ²⁶ Inika'a inien yeu simsuka, junak si'ime ju'u Ijra'el yoemrata jinne'uitmtune. Bwe'ituk Liojta nok lutu'uriapio inen ji'ojtei:

"Ju'u yee jinne'uneeme, senu kawi, Sion teamta betana yeu machine.

Intok juna'a, Jakoobo' teamta betana, juka' yoemrata, ka amma'ali bem jiapsa'u betana, am anika am jinne'UNE.

²⁷ Junak intok inepo junuen, bem ka tu'uwa ya'ari betana am jiokoisukai, Junuen inepo, bemelasi amemak senu lutu'uriata ya'ane", ti jija ju'u Lios.

²⁸ Junuen san, Jesukrijtota nok lutu'uriata betchi'bo jume' juriom, Liojta beje'eme benasi tawaari, junuen enchim, jume' ka juriom, a jinne'uitmtune' betchi'bo. Taa ju'u Lios, juname'e, ketuni am nake. Bwe'ituk inime'e betana, jume' bat bem yo'owasuka'um yeu pu'arimtuk. ²⁹ Bwe'ituk ju'u Lios, senuk au yumaka, juka' a' joonee'uta, yetet a' autua'uta, ka juchi yee a' u'u'uraa. Intok kia jume' a' usiwaimtune' betchi'bo a' nunuka'um juni'i, ka am kop kopta. ³⁰ Eme'e, bat naatakai ka Liojta nok jikkajak. Taa i'an, jume' juriom junuen emo benasi. Liojta ka am nok jikkaja' betchi'bo, ju'u Lios, enchim nak jiokolek. ³¹ Jiba junaen, bempo i'an, ka Liojta nok jikkajak. Taa junuen, Liojta a am nak jiokoline' betchi'bo jiba, ket enchim a' nak jiokole' benasia. ³² Bwe'ituk ju'u Lios, si'ime yoemrata, nanancha, aapo'ik ka nok jikkajame benasi tawaari, jiba junaen, si'ime yoemrata, nanancha a' nak jiokoliba' betchi'bo.

³³ Tua ka jajam maisi maachi intok kaitau a tammachiatu, Liojta a joa'u. Intok ju'u jitata a' ju'uea'u, intok a' koba suawa. Aapo'ik ya'abae'uta, kaabe ju'unakkiachisi a yeu a' bwijne. Intok a' bo'o jooria'ut, jachin a' joa'ut, aet ju'uee betchi'bo kaabe a' jajamne. ³⁴ Bwe'ituk kaabe Liojta betana eerimmet ju'ueane aane. Intok kia kaabe aane, Liojta majtakame. ³⁵ Inim tua kaabe aane, wa'a Liojta bat jita a' mikaka, intok junuen, jiba junae betchi'bo, chukula aapo'ik betana jita mabetneeme. ³⁶ Bwe'ituk si'ime ju'u ayukame, Liojta betana ju'unakteitaka aayuk. Intok juka' inim jiapsaka ayukamta, a' utte'ae, aapo'ik a' jiapsitua. Intok si'ime ju'u ayukame, aapo'ik ae eiya' betchi'bo aayuk. Si'imem betana a' yo'orinaa'u jiba yuu betchi'botune. Tua juntuentune.

12

Si'imeku, wepulsi Liojta betchi'bo jiba, jiapsiwa me

¹ Junuen san Krijtopo nemak werim, emou ne ujbhwana, Liojta tu'isi yee a' naked betchi'bo, intok Liojta junuen alleetua' betchi'bo, eme'e jita a' mikakamta benasi, au emo su'u tojine' betchi'bo. Wepulsi aapo'ik betchi'bo jiba, intok Liojta ae alleetua maisia jiapsakai. Ini'i, tua junuen jiaka, ka jiapsita bepa, enchim Liojta yo'orinee'u juna'atune. ² Ka inim aniaipo ka tu'isi jiapsiwa'a benasia eme'e jiapsibaane. Taa ala eme'e, ta'abwisi, wepulsi tu'ikut jiba enchim jiapsinee'ut emo temaine. Junuen eme'e, yuma'isi, bemelasi intok ta'abwisi jiapsi betchi'bo. Junuen eme'e a aet ju'ueenee juka' Liojta jitata junuen enchim a' bo'o jooria

i'a'ut, inika'a juka' tu'ik bo'o jooriawamta, juka' ae Liojta alleenee'ut intok si'ime lutu'uriaka weyemta.

³ Liojta ama butti yee a' nake' betchi'bo, aapo'ik betana in aet ju'uneetuawaka in a joa'u betchi'bo, si'imem emou nee inika'a teuwaabae. Kaabeta emo nasuk, che'a bepa au jabeline' betchi'bo. Ala, we'epulaka, junuen au a' ju'uneiyyaa'po aman, emot ju'neaka, ka che'a au eiyaane. Liojta betana aniaawaka, jachin maisi Krijtota a' suale'po aman. ⁴ Maa suko, junuen, itepo ka nanau machika, juebenakue itom takaa, wepulsi takaasi ya'ari. Intok ka si'ime ju'u junuen ka nanancha ju'unaktek, wepulsi weemta jooa. ⁵ Junuen san ket itepo juni'i, jume' Krijtota sualeme, juebenakai juni'i, Jesukrijtota mak eaka, itom a' suale' betchi'bo, takaata wepulsi a' machiaka'a benasia, wepu'ulai benasi te nau eiyaawa. Intok itepo, juka' takaata junuen juebenaka nau a' ya'arituka'a benasia, itom nau eaka naas itom ito anianeet'uta, itou utte'a.

⁶ Intok ju'u Lios, yee a' nake' betchi'bo, itom we'epulaim, ka nanau machika a itom bo'o joorianee'uta itot autualaa, aapo'ik a' tu'ure'po aman junuen weyemta. Itepo junuen, juka' itot autuari, tu'isi te a' bo'o jooriane. Jume' Liojta betana weyemta a' ju'uneiyyaka a' teuwa'ateko, junaka'a, Jesukrijtota itom a' suale'ut eaka a' teuwaane. ⁷ Ju'u, watem bit betchi'bo junuen a' ta'aaka, aet au yumame, aet jiapsine. Ju'u intok, Krijtota nok lutu'uriat ju'neaka, a yee a' majtame, aet au tekil makne, yee majta' betchi'bo. ⁸ Ju'u, Liojta betana weyemtat yee a jiapsituame, junaka'a bo'o jooria betchi'bo, aet au temaine. Ju'u yee mimikame, kaita aet mabet bo'o bichakai a' joone. Ju'u intok nau yaajiwa'po, junaka'a weetua' betchi'bo a' tekiakame, aet jiapseka, ama wa'am a' joone. Ju'u, jume' jiokot emo bichame am aniamme, alleaka a' joone.

Jume' Krijtota sualeme, jaisa jiapsi'ea'

⁹ Enchim naas emo naknee'u, lutu'uriat ju'neaka, a yee a' bo'o joorianee'uta itot autualaa, aapo'ik a' tu'ure'po aman junuen weyemta. Juka' ka tu'ik bo'o jooriawamta ka a' eoyaabaane, ala, juka'a, si'ime tu'ik bo'o jooriawamta tu'ureka, aet jiapsine. ¹⁰ Eme'e, emo nasuk emo nak ta'aanee Krijtota nau sualeme tua emo am eiya'a benasia. Emo nasuk, we'epulaka, kia jita'apo juni'i, watem che'a emo eiyaa tebokai. Intok si'ime naas emo yo'orekai.

¹¹ Emo utte'a jooriane, ka o'obene. Intok yo'owe Jesukrijtota betana tekilet jiapseka, aet emo temaine. ¹² Alleaka jiapsine. Chukula enchim mabet bo'o bicha'ut jiapsekai. Jiokot emo bichaka, ka seej chukti eaka, a bo'o bitne. Liojtau bicha jiba enchim noknee'uta ka a' koptane.

¹³ Jume'e, Krijtota sualeka, jita'apo jiokot eame, eme'e aniane. Intok jume'e, mekka betana emou aneme, enchim jo'aampo am mabetaka, tu'isi am bitne.

¹⁴ Jume'e, ka enchim tu'ureka emou suuame, tu'ik ame tana waatane. Intok ameu tu'u nokne. Intok ket Liojtau bicha, tu'ik am a'auriane. Intok ka tu'ik, ka ameu bicha a' eiyaane.

¹⁵ Jume'e, jita'apo juni'i alleammake, eme'e, juname'emak ket alleene. Intok jume'e, jitai juni'i siokaka, ka alleammak, eme'e amewit junuen eene.

¹⁶ Wepulsi, si'imeku nau eewame, emo nasuk aune. Kaabe che'a emo eiyaane. Ala eme'e junuen, kaita'po che'a emo eiyaammake, eme'e amewit eene. Eme'e, ka unnaa jita emo ta'alinne.

¹⁷ Ka tu'ik emou ya'awakamta betana, eme'e ka jujutbaane. Si'imem bichapo, si'imeku, tu'isi enchim jiapsinee'ut emo temaine. ¹⁸ Inia weyemtat emo utte'a jooriane, enchim au yuma'u tajtia, junuen si'imemmak yanti elaka jiapsi betchi'bo. ¹⁹ Krijtota nemak werim, in nake'um. Eme'e kaitat jujutbaane. Ala Liojta mampo si'imetra su'u tojine. Bwe'ituk Liojta nok lutu'uriapoi inen ji'ojtei: "Ineponee junaa ju'u jiokot yee ya'aneeme. Ineponee ameu a' lutu'uriatukapo aman, ameu a' chupa'ane", ti jija ju'u achai Lios. ²⁰ Intok ket inen ama ji'ojtei: "Juka' enchi beje'eka anemta, a' teubaareo, a' ji'ibwa mikne. Intok a' ba'ae mukeo, a' ba'a mikne. Bwe'ituk emplo junuen au a' tiutuane." ²¹ Ka tu'ik, ka enchim ya'ane' betchi'bo, emo aet suuane. Ala, che'a, tu'ik ausu'lik enchim bo'o joorianee'ue emot a' ayuka, ka tu'ik koba'ika, omola a' tawaane.

13

¹ Kaabe yee be'aaka, ya'uraata nesaupo aman jiapsine. Bwe'ituk kaabe nesau ean, ka Liojta betchi'botuko. Inime'e intoko, ya'uraa ayukame junuen, Liojta junen ea' betchi'bo yo' ya'ari. ² Junuen san jabetaka juni'i, ya'uraata beje'eka aneme, juka' Liojta junuen nesaweka'uta beje'eka anemta benane. Jume' intok, junuen ya'uraata beje'eme, jiba junae betchi'bo ka tu'isi aulam. Intok juname'e jiokot ya'atune. ³ Bwe'ituk jume' yaa'uchim, jume' tu'ik ausu'lik joammeu ka suuane. Ala jume' ka tu'ik joammewi. Inien san beja, empo, jume' yaa'uchim ka majjaubae'eteko, tu'isi jiapsine. Intok junueni ju'u ya'uraa, tu'isi em ane'u, e tana a' teuwaane. ⁴ Bwe'ituk juname'e, Liojta betana junaka'a jooa. Eu tu'ik

betchi'bo enchi suakai. Taa empo, ka tu'ik joa'ateko, junak empo majjaune. Bwe'ituk ju'u ya'uraa junuen yee jiokot ya'a betchi'bo, lutu'uriaka junuen nesawe. Juname'esu, Liojta betana a' joakai, junuen juka' ka tu'ik joamta, au a' lutu'uriatuka'po aman, junuen jiokot am jooa.⁵ Junuen san utte'a, juka' ya'uraata nok jikkajipo. Inia woori weemta betchi'bo. Ka kia jiokot em ya'anaa'uta ka eu aune' betchi'bo jiba, taa ketchia, Liojta bichapo tu'isi em jiapsa'po em a' ju'uneiyaane' betchi'bo.⁶ Intok ket jiba inia betchi'bo juka' tomita, ya'uraatau bicha weyemta a' nenka. Bwe'ituk ju'u ya'uraa, Liojta betana tekilta joame benaka, intok inika'a tekiaka, a' bo'o jooria.

⁷ Si'imemmeu emo betana bem mabet'ea'uta junuen em ameu a' chupa'anee. Juka' ya'uraatau bicha enchim beje'etua'ea'uta, a' beje'etua'ne. Jume' intok enchim yo'ori'ea'um, ake'em am yo'orine. Jume' intok, enchim eiyaa'ea'um, ake'em am eiyaane.⁸ Kaabeta jita wikiriabaane. Ala, emo nasuk, ju'u enchim naas emo naknee'uta ka emou bi'ine. Bwe'ituk ju'u yee nakeka jiapsame, junuen Liojta nesauri j'i'ojeita weye'po aman aulatune.⁹ Bwe'ituk jume' nesaurim inen j'i'ojei: "Jamutta, ka a' jubeka, ka aamak emo tu'urine. Intok ka yee sussu'anee. Ka jita etbwabaane. Intok ka lutu'uria, kaabeta nana'atejone. Juka' ka em atteata, ka waatababaane." Taa si'ime'e nesaurim, intok si'ime jume' waate, inen weyemtae chupe: "Em emo nake'e benasia, juka' ele benasi yoemta junuen a'nakne", ti jiamtae.¹⁰ Ju'u yee nakeme, kaibu juka' ale benasi yoemta ka tu'ik au ya'abaane. Junuen san beja, ju'u yee nakeme, nesauri j'i'ojeim betana weyemta, tua junama wa'am a' chupa'alatune.

¹¹ Intok ketchia, i'an, inim weyemtat mammateka jiapsine. Intok ju'uneiyaakai, i'an, che'a enchim aet emo temaeka aet jiapsine'po. Bwe'ituk i'an, che'a junii' kaita be'ee, inim tu'ik betana itom jinne'uimtunee'uta tua junuaen itou chupnee'uta, Krijtota nok lutu'uriata itom sualeka a' mabetak bepa.¹² Tukaaria jaibu simsuka, intok taewai jaibu naate'e benasi maachi. Inien san itepo, tukaapo ka tu'ik bo'o jooriawamta, a' su'u tojine. Intok itepo tachiriapo aneme benasi, Liojta betana weyeka, itom ae ito jinne'unee'uta, a' eiyaka, ae ito aniane.¹³ Katte jak wa'am jachin juni'i jiapsibaane. Taa si'imeku itepo suasi jiapsine, tachiriapo rejt'i'eewa'a benasia. Naakowamta intok ka weela'po ji'lbawamta ka joaka jiapsine. Intok kia ta'abwi jaamuchim mak ito tu'uriwamta juni'i. Ka tu'ikut ka emo ta'arune. Intok kia ka nok nassuubaanee juni'i. Intok ka watem atteat koptine.¹⁴ Taa ala eme'e, yo'owe Jesukrijtota betana a' tu'u jiapsie emo aniane. Intok enchim takaaam betana, ka tu'ik emot ayukamta, ka a' tu'ureka a' eiyabaane.

14

Ka ju'u Krijtopo emak werikut jitat nokbaanee

¹ Senuk ju'ubwa Krijtota sualeka, kee tua aet utte'itumta ama aneo, eme'e, ka wate weemtat, ka ju'unakkiachikut, aamak etejoka, taa alleaka a' mabetne.² Maa su, waate Krijtota sualeme aane, si'ime wakajta bem bwa'ane'po a' tu'i, ti eaka a' suale. Wate intok, kee tu'isi Krijtota sualeme, ji'uta jiba bem bwa'ane'po a' tu'l'i'iti'eame.³ Ju'u, junuen si'imetra bwa'eeme, juka' junuen watek ka a bwa'atu, ti eamta, ka jaana a' eiyaaane. Ju'u intok, junuen ka si'imetra bwa'eeme, juka' si'imetra a bwa'eemta, ka jaana aet nokne, ka amma'ali a' ane'eti jiakai. Bwe'ituk junaka'a, ju'u Lios ket a' tu'u mabetla.⁴ Ka eu cha'aka, ta'abwik tekokamta, jitat em aet nokne'po. Bwe'ituk junaka'a, tu'isi, oo ka tu'isi aamak a' tawako, ju'u a' tekowa aamak ju'uea. Intok junuen jume'e, Krijtota sualeka a' mabetlame, tu'isi tawane, bwe'ituk ju'u yo'owe Jesukrijto, junuen tu'isi am tawane' betchi'bo am ania'po au yuuma.

⁵ Maa su ket, wate, Krijtota sualeme aane, Liojta yo'ori betchi'bo, taewaim betana, senuk che'a emo a' tu'urituame. Intok ket waate aane, si'ime jume' taewaim, nanancha a' eiyaka a' sualeme. We'epulaka nattepola tu'isi ju'uneenee jita betchi'bo junuen bem a' suale'po.⁶ Ju'u, taewaim betana senuk che'a yeu pu'am, Liojta yo'orka junuen aane. Ju'u intok ka junuen a' joame, ket jiba Liojta aet yo'oreka junuen aane. Ju'u intok, si'imetra a au bwa'ee ti'eame, Liojta yo'oreka junuen a' jooa. Bwe'ituk Liojta ae betchi'bo baisae. Ju'u intok ket, wakajta ka a' bwa'eeme, junuen ket Liojta yo'oreka, ka a' bwa'ee. Intok ket Liojta aet bai saune.⁷ Bwe'ituk kaabe inim ito betana, ka watem betana aniawaka, aapolai benasi jiba jiapsame. Intok kia kaabe, aapolai benasi mukuka, ka watem sioktuaneeme.⁸ Bwe'ituk itepo ket inim jiapsakai, Jesukrijtota yo'owaka te jiapsine. Intok itepo kokkoko juni'i, jiba aapo'ik yo'owaka te kokkone. Junuen san, itepo, inim jiapsaka, oo chukula kokkoka juni'i, aapo ju'u Lios itom yoemiak.⁹ Bwe'ituk ju'u Jesukrijto junuen muukuk, intok ket juchi jaibijtetuawak, junuen, i'an jiapsammeu intok kia jaibu kokkoarimmeeu juni'i, yo'otubaekai.

¹⁰ Taa empo, jabetaka juni'i, ka eu lutu'uria, Krijtopo emak werik ka tu'isi em a' tawaane'po oo kia jak wa'am em a' eiyaane'po. Bwe'ituk si'ime itepo, achai Liojtau yeu machine, junuen aapo'ik betana itot a' ju'uneiyaana' betchi'bo, tu'isi oo ka tu'isi itom jiapsaka'ut. ¹¹ Bwe'ituk cum Liojta nok lutu'uriapo inen ji'ojeti:

In jiapsa'po, tua lutu'uriatuka'a benasia, ti jiia ju'u achai Lios, junuen ket, kaabe yeu be'eka, si'ime yeu tajtia, nee yo'oreka, tonommea japtine.

Intok ket si'ime, si'imem bichapo, Liojta in ane'epo a' teuwaane.

¹² Junuen san itepo, we'epulaka, ju'u itom jiapsisuka'u betana, Liojta bichapo ju'uneiyaatune.

Kajuka' Krijtopo emak werik, ka tu'ikut ji'optuabaanee

¹³ Junuen san, i'an, itepo ka jitata naas nat nokne. Taa ala eme'e, che'a iniat jiapsine, Krijtopo emomak werik, kaita'po bem emo betchi'bo a' ji'obeka, ka tu'ik a' ya'anee'utchi.

¹⁴ Ju'uneiante, bwa'awamta, oo jita juni'i, ka tu'isi yee a' tawaanee'uta, kaita aet ayuka'po. Inia betana intok junuen a' lutu'uriatuka'po ne aet ju'unea, yo'owe Jesukrijtota in a' suale'po aman. Taa senu junaka'a, jita juni'i tua ka au a' tu'i ti eame, junuen, junae betchi'bo, ka tu'isi aet tawaane. ¹⁵ Taa intok, wakajta oo jita em bwa'e' betchi'bo, juka' Krijtopo emak werik, ka aet a' alleeo junak empo, junae bichapo junuen, junaka'a bwa'e'eteko, ka yee nakemta benasi annee. Junuen empo, senuk ket, Krijtota ae betchi'bo mukuka'uta, ka junuen a' ji'optuabaanee, junuen kia jita juni'i em bwa'apea' betchi'bo.

¹⁶ Junuen san, eme'e, juka' enchim tu'i iti'eaka, enchim joa'ut, ka emot nokna' betchi'bo, aet emo suuane. ¹⁷ Bwe'ituk Liojta yo'o nesaweka kateka'u betana, ju'u lutu'uria yee jinne'ume, ka bwa'awame oo ju'u ji'iwame juna'a' teuwa. Ala, Liojta bichapo tu'isi jiapsiwa juna'a. Intok yanti elaka intok alleaka, Liojta tu'u jiapsi betchi'bo itot ayukame juna'a. ¹⁸ Ju'u junuen a' bo'o jooriaka, Jesukrijtota betana tektila joame, Liojta alleetuaka jiapsine. Intok inim, watem betana tu'isi a' ane'epo ju'uneiyaanana.

¹⁹ Junuen san itepo, si'imemmak yanti elaka itom jiapsinnee'ut, bichau bicha te aet ito temaine. Intok junuen, junae itepo, Liojta betana weyemtata naas ito aniane. ²⁰ Juka' inim, Liojta betana weyeka bo'o jooriawamta, kate'e kia jita em bwa'e'u betchi'bo junuen a' beje'eka em anbaane. Ju'ueewa, si'ime bwa'amtta, kaita ka tu'ik aet ayuka'po. Taa seenu, ka tu'isi aune, aapo'ik ji'ibwa' betchi'bo, watem, Krijtota bem suale'u betana ka tu'ikut ji'optuaka'ateko. ²¹ Wakajta empo ka bwa'e'eteko, tu'in. Intok kia pa'asi ba'awata ka je'e'eteko, tu'in. Intok kia jita juni'i ka joone, juka'a, Krijtopo emak werik ka junuen junae a' ji'optua' betchi'bo oo ka junuen ka tu'isi tawaa betchi'bo oo Krijtota a' suale'ut, ka ko'om a' eene' betchi'bo. ²² Inia betana, ju'u em a' suale'ut, empola junuen Liojta bichapo em a' suale'po ju'uneiene. A' allea'u aet aune, ju'u jabetaka juni'i, a' joa'ut si'imeku tu'isi a' ane'epo, Liojta bichapo au ju'uneiyaame. ²³ Bwe'ituk seenu, a' bwa'ee'u betana uu'eka a' bwa'eeme, junuen a' bwa'ekka, ka tu'isi aet au tawaane. Bwe'ituk junaka'a ka a' yoem'eiyaaka a' bwa'akai. Bwe'ituk si'ime ju'u senuk ka aet yoem eaka joowame, junae a' tu'isi tawane.

15

Ka empo, emo alleetuubaane, ala, ele benasi yoemta jita'apo alleetuuanee

¹ Junuen san, itepo jume' che'a tutti Krijtota sualeme, jume' kee tutti a' sualeme, jita'aku ka amma'ali bem jiapsa'ut, ameu tu'u jiapseka, junae am aniane, che'a tu'isi bem jiapsine' betchi'bo. Intok ka itepo jiba itom tu'ure'uta joaka, yanti elne. ² Itepo we'epulaka, jume' ito benasi yoememmak tuttu'ine, ametana tu'ik waataka. Intok jita'po ameu tu'ik betana, intok si'imeku, Krijtota che'a tu'isi bem sualnee'ut am aniaakai. ³ Bwe'ituk aapo Jesukrijtota juni'i, ka aapo'ik ea'po, a' tu'ure'uta joaka jiapsak. Taa ala, Liojta nok lutu'uriapo a' ji'ojeti'i benasia au yeu siika: "Jume'e, Liojta jaana jiaawaame teuwaaka'uta, neu yeu chupuk."

⁴ Bwe'ituk si'ime ju'u bat naataka yeu sikaari, Liojta nok lutu'uriapo ji'ojetewakame, junuen ji'ojetituk, itom ae majitune' betchi'bo. Junuen, chukula itom mabetnee'ut eaka, itom a' bo'o bitne' betchi'bo. Junuen, junakirop a' bo'o bichakame, intok juname'e, alleewamta jajameka'uta, ama ju'uneiyaakai. ⁵ Aapo ju'u Lios, ju'u ket, binwa a itom bo'o bitne' betchi'bo itom aniamne, intok ka itom ko'om eaka, jiba itom alleenee'ut itot autuame, aapo junuen enchim aniane, wepulsi, si'ime nau eaka, enchim jiapsine' betchi'bo, Jesukrijtota enchim jiapsi i'a'po amani. ⁶ Junuen beja, si'ime wepulsi nanancha eaka, juka' itom yo'owe Jesukrijtota Lios achaiwata, au bicha nokaka, enchim allea'uta teuwaaka, tua junuen jiaka a' yo'orine.

Krijtota nok lutu'uria, ket jume' kajuriom a' majitawa

⁷ Junuen san eme'e, nanancha emo eiyaaka, emo tu'u mabbetne. Jesukrijtota itom a' tu'u mabetaka'a benasia. Junuen Liojta a' nakwaka a' yo'orina' betchi'bo. ⁸ Bwe'ituk

ju'u in teuwaan'a, Jesukrijtota, jume' ijra'elijitam tu'ikut am anibaaka, ameu yepsaka'u jun'a. Junuen bat naataka, jume' itom yo'owamtuka'um, Liojta ameu bicha na'ikiaka'uta, a' chupa'abaekai. Intok junuen Liojta a' teuwaarit, ka a' koptaka, si'imekut a' chupa'uta ju'uneiyaana' betchi'bo. ⁹ Taa ketchia, junuen, jume' ka juriom juni'i, ket Liojta tu'isi yee a' jikole' betchi'bo, bem a' yo'ore'uta au teuwaane' betchi'bo. Liojta nok lutu'uriapo a' ji'ojeti'i benasia:

"Inia betchi'bo, inepo, ka nanau machi yoemrata nasuk, nee enchi yo'orine.

Intok enchi yo'oriteboka, ne eu bicha bwikne", ti jija ju'u yo'owe Kripto.

¹⁰ Intok ket jiba Liojta nok lutu'uriapo omot inen ji'ojeti:

Alleene, eme'e, ka nanau machi yoemra, jume' Liojta yoemiammake.

¹¹ Ket intok, juchi omot inen ji'ojeti:

Si'ime ju'u yoemra aniat yeu tajtia, achai Liojta yo'oreka, au bicha bwikne,

Intok si'imeraa, jachin maisi a' eyiaawatchiaka'uta a' teuwaane.

¹² Ju'u Isa'iajtuka'u ket inen a' ji'ojetek:

Issai'i teamta betana, seenu, a' yoemiam betana yeu machine,

Ju'u, juka' ka nanau machi yoemratau yo'otaka a' sauneeme.

Juna'a yoemra intok, tu'ik aet mabet bo'o bitnee a' yoem eyiaakai.

¹³ Lios, aapo ju'u, chukula itom mabetnee'ut itom jiapsine' betchi'bo itom aniamae, enchim tu'isi alleenee'uta emot autuane. Intok junuen, aapo'ik sualeka, yanti elaka enchim jiapsinee'uta emot aune. Junuen beja, che'a juni'i Liojtat enchim bo'o bitnee'uta ka a' koptaka jiba emot aune. Liojta tu'u jiapsie aniaawakai.

¹⁴ Krijtopo nemak werim, emo betana ne a' lutu'uriatuka'po ne ju'nea, ama butti yee nak jikoleka enchim jiapsa'po. Intok Liojta betana lutu'uriat yuma'isi enchim ju'nea'po. Intok ket, tu'ikut enchim a emo sua tejwaa'ut ju'nea'po. ¹⁵ Taa inim ji'ojeti in emou bittua'po, inia wate weemta betana ne kaita essoka emou a' teuwa. Junuen inika'a ka enchim koptane' betchi'bo. Inika'a ne jooa, Liojta ama butti yee a' naked' betchi'bo nee aet a' tekil makaka' betchi'bo. ¹⁶ Jesukrijtota betana weyemta, jume' ka juriom nasuk a' bo'o jooriakai. Ini'i intok in joa'u, Liojta betana nok lutu'uria yee jinne'uneeme in yee majta'u jun'a. Junuen, jume' ka juriom, Liojta bichapo am tu'u mabettu i'akai. Liojta tu'u jiapsie junuen wepulsi aapo'ik betchi'bo jiba jiapsakai.

¹⁷ Taa inepo, Jesukrijtota in suale'po amani, Liojta betana in tekilet, in bo'o jooria'ut, in aet ino uttianee'u net aayuk. ¹⁸ Bwe'ituk inepo kaita jita ta'abwik intok ne a teuwa. Ala juka'a, Jesukrijtota betana weyeka neas a' joa'uta jiba. Junuen jume' ka juriom, Liojta a bem nok jikkajinnee'uta am majtakai. Ini'i intok, in yee majta'ue intok in joa'ue ya'ari.

¹⁹ Liojta a jita joa'apo aman, machilaata, intok watek ka a jootu maisi machikue. Intok Liojta betana tu'u jiapsi in mabetrie aniaawakai, ya'ari. Inien san, inepo, Jesukrijtota betana a' nok lutu'uriawata, yuma'isi nee yee a' majtala, bwe'u jo'ara Jerusalen tea'po naateka, intok si'imekut, bwiaraa Iliiriko' tea'u tajtia. ²⁰ Junuen, inepo, Jesukrijtota nok lutu'uriata yee majtaka nee junuen aet jiapsisuk, si'imekut jum Krijtota team jakwoo juni'i ka ju'uneiyaari'po, ka junuen, watem jaibu yajilata yee majtaka'po, ka amet cha'aka yee majtabaekai. ²¹ Ala che'a, Liojta nok lutu'uriapo inen a' ji'ojetituka'a benasia:

Wame'e, jakwoo juni'i ka ae betana jikkajisukame, a' jikkajine.

Intok wame'e, jakwoo juni'i kee ae betana tejwaawame, juname'e aet ju'uneene.

Paplo, bwe'u jo'araa Roma' tea'u noitibaeka'ea

²² Jiba inia betchi'bo san, inepo, jue benasi emou noiti jiji'obeka juni'i, kee ama yuma'ala. ²³ Taa i'ani, inepo inimi'i si'imekut in tekil chupa'ika, intok tua binwatuk naateka enchim bitpeakai, ²⁴ bwiaraa Ejpanya' tea'u bicha weyeka, ne ket emou noitibaeka'ea. Intok chukula, inepo, junama'a, alleaka ama emomak ansuko, junaman bicha in weene' betchi'bo, enchim nee aniane'po ne emot ea. ²⁵ Taa i'an lautipo ne bwe'u jo'ara Jerusalen tea'u bicha ne noitibae. Junaman jume' Krijtota sualemmeu, bem emo ae aniane'uta ameu weiyaabaekai. ²⁶ Bwe'ituk, jume'e, bwiaraa Maseroonia' tea'po intok Akaaya' tea'po jo'aaka, Krijtota sualeme, junaman Jerusalen tea'u, Krijtota sualeka, tua kaitae emo ania machim, bem emo ae aniane'uta nau tojaka, ameu a' bittuabaeka ean. ²⁷ Bempo junuen bem aune'po a' tu'urek, intok junuen tu'isi aayuk. Bwe'ituk junuen ameu cha'aka bem am ania'po. Bwe'ituk junuen, jume' juriomtaka Krijtota sualeme, jume' ka juriom, Krijtota betana weyemta am majtaka am aniako, junuen san inime'e i'an, jiba junaen, jume' juriomtaka Krijtota sualeme, inim jita'po bem am aniane'uta ameu cha'aka. ²⁸ Junuen san, inia betana inepo aet yeu yuma'asuko, intok junammeu inika'a tojisuko, junaman bwiaraa Ejpanya' tea'u bicha ne yeu weebae, emot wa'am weepat enchim intok bichakai.

29 Inen a' lutu'uriatuka'po ne ju'unea, inepo junaman emou yepsakai, Jesukrijtota nemaktuka, aapo'ik nok lutu'uriata betana juka' emou tu'inemta, kaita be'eeka, in emou a' teuwaane'po.

30 Krijtopo nemak werim, itom yo'owe Jesukrijtota item nau suale' betchi'bo intok Liojta betana a' tu'u jiapsie enchim a yee nake' betchi'bo ne emou ujbwana, enchim nemak eaka, in bo'o jooriaut, in aet jiapseka' benasias, nee aniaakai, Liojtau bicha nee nokriakai.

31 Jum Jurea bwiaraa' tea'po, jume' ka Krijtota sualeme betana in jinne'uitune' betchi'bo eme' Liojtau nee nokriane. Intok inika'a, jume' Krijtota sualeka, Jerusalenpo jo'aakame, am ania betchi'bo in weiyaa'uta, junuen tu'isi a' mabettune' betchi'bo. 32 Junuen beja, Liojta junen eao, alleaka in aman enchim bitne' betchi'bo. Intok junuen inepo emomak aneka, in yum jo'ene' betchi'bo. 33 Lios, ju'u yanti elaka jiapsiwanta yetet autuame, enchim si'imemmakture. Intok junuentune.

16

Paplo, jume' a' ta'aa'um tebotua

1 Jamuttaka, Krijtopo itemak werik, Peebe' teamta, inen ne enchim a' ta'aaka a' ju'neiyaa i'a. Aapo, senu jo'ara Senkrea' tea'po, Krijtota sualeme nasuk, te'opopo, tektila joaka am ania. 2 Inika'a junuen, eme'e, tu'isi a' mabettne, yo'owe Jesukrijtota item nau suale'po amani, Krijtopo nau wewerim bememo bit'ea'a benasias. Intok eme'e, jita'po juni'i a'enchim a' ania'ut a' aniane. Bwe'ituk aapo yu'in yee aniala, intok kia nee juni'i aniala.

3 Risiila' teamta intok Akiila' teamtaa nee am tebotuariane. Inime'e, Jesukrijtota betana juka' tektila nemak a' bo'o jooriame. 4 Inime'e, bempo nee jinne'ubaekai, jiniilwatchisi emobichak. Junuen san tu'isi ne am bai sae, intok ka inepo jiba, taa ket si'ime wame'e, ka juriomtaka, si'imekut aneka, Krijtota sualeme am bai sae. 5 Ket jume' Krijtopo itemak werim, Risiilaat intok Akiila' teamtaam jo'apo nau yaajame em tebotuane. Intok ketchia, juka' Epaineeto' teaka in jalla'i in nake'uta a' tebotuane. Ini'i juna'a ju'u bwiaraa Asia' tea'po, che'a bat Krijtota sualekame. 6 Juka' Maria' teamta ket tebotuane. Aapo emonasuk, Jesukrijtota betchi'bo yu'in tektila ya'ari. 7 Ket Annooniko intok Juniaj ti teakame, jume' nemak joomem, am tebotuane. Inime'e ket ya'uraau nemak e'etasuak. Krijtota yeu pu'arim betana ket, inime'e eyaawa. Intok ket che'a nee bepat Krijtota sualeka au emosu'u tojak.

8 Juka' Aapliaj teamta, yo'owe Jesukrijtota, nemak sualeka in nake'uta, in jalla'i, a' tebotuane. 9 Ket juka' Urbaano' teamta tebotuane, Jesukrijtota betana itemak tekipanoamta. Intok juka' in nake'uta, Taakij teamta. 10 Juka' Aapelej teamta nee ket tebotuariane. Jesukrijtota a' suale'po amani, junuen tua lulu'uriatuka'po ju'neiyaaawame. Intok ket jume' Arijoobolo' teamta yoemiam nee ket tebotuariane. 11 Juka' nemak jometa, Erooriaano' teamta a' tebotuane. Intok jume' Narsiiso' teamta yoemiam, jume' Krijtota sualeme. 12 Jume' Ripaaina intok Ripoosa' teamta ket tebotuane. Inime'e, jume' yo'owe Jesukrijtota tektila joame. Intok juka' Krijtopo itemak werik, Persiira' teamta item nake'uta. Ini'i ket, yo'owe Jesukrijtota tektila yu'in a' ya'ala. 13 Juka' Ruupo' teamta ket tebotuane. Ini'i, jume' Krijtota sualeme nasuk, Krijtota tu'isi a' suale'po ta'eewaka eyaawa. Intok a' aewata, juka' ket nee betchi'bo in ae benasi in eyaawa'uta, a' tebotuane. 14 Ket jume'e, inen teakame nee am tebotuariane, Asinkrito' teamta intok Leekon teamta, intok Ermaj teamta, intok Patroobaj teamta, intok Ermej teamta, intok si'ime jume' waate Krijtota sualeka amemak aneme. 15 Intok ket jume' inen teakame ne am tebotuariane. Pilooloko' teamta, Juuliah teamta, intok Nereeo' teamta, intok a' akkoowata, intok juka' Olimpaaj teamta. Intok si'ime jume' Krijtota sualeka ama amemak nau yaajame.

16 Si'ime eme'e, Krijtota enhim nau suale'po aman, em naas em tebotuanee tua emonakekai. Si'ime jume' te'opomet Krijtota nau sualeme, utte'esia emou tebotemme.

17 Krijtopo itemak werim, emou ne ujbwana, jume' Krijtota sualeme nasuk, ka nau ewamata joaka intok yee ji'optuame, enhim am mammatene' betchi'bo. Bwe'ituk ini'i weyeme, bem joa'u. Krijtota betana juka' enhim a' majtawaka'uta, beje'eka weye. Juname'emak eme'e ka emo tu'urine. 18 Bwe'ituk juname'e, item yo'owe Jesukrijtota betana weyemta, bempo, kaita tu'ik jooa. Ala bempo, bem tu'ureka, bem bwa'anee'ut jiapsek. Intok inime'e, aa noki'ichiae, juebenam am saultua, wame'e, jita juni'i sualeme, jikkaji maisi ujyooosi ameu nokakai. 19 Si'imebetana eme'e ju'neiyaaawa, Liojtau si'imeku enhim nok jikkajaka, au enhim emo su'u tojila'po. Inia betchi'bo san ne amma butti emotana allea. Intok inepo, tu'ik jiba enhim bo'o joorianee'u betana sussua i'a. Taa juka' ka tu'ik joo betchi'bo ka junuen jiapsine. 20 Ju'u intoko Lios, yanti elaka jiapsiwamta yetet autuame, aapo, Jesukrijtotamak eakai, lauti juka' bebeje'erita, tokti enhim a' koba'anee'ut enhim aniane. Item yo'owe Jesukrijtota betana juka' emou tu'ik eme'e mabettne.

²¹ Ju'u Timoteo' teame ket emou tebote. Ini'i, Jesukrijtota betana, tekilta nemak joame, Intok ketchia ju'u Luusio' teame, intok Jason teame, intok Sosiipatrol' teame. Inime'e in nemak joomem.

²² Inepo, Teertio' teame, Paplota betana inika'a ji'ojoiteita emou ji'ojoiteme, ket ne, inepo, yo'owe Jesukrijtota in emo mak suale' betchi'bo ne enchim tebotua.

²³⁻²⁴ Ju'u Kaayo' teame ket junuen enchim tebotua. Inia jo'apo san inepo kateka, bitwa. Intok ketchia, ini'i, si'ime jume' inim Krijtota sualeme, a' jo'awapo nau yaaji betchi'bo am mabbeta. Ju'u Erajto' teame ket enchim tebotua. Ini'i, ju'u inim bwe'u jo'araapo Korinto' tea'po, ya'uraa tomita nau toji betchi'bo, tekilta joame. Intok ket ju'u Krijtopo itomak weri, Kuarto' teame enchim tebotua.

Ji'ojoitesuka, Paplo, Liojta yo'oritebo

²⁵ I'an intoko itepo, Liojta te yo'orine, juka'a, Jesukrijtota, che'a juni'i, ka ta'abwisi intok, enchim a' sualnee'ut enchim anianemta. Liojta betana juka' bemela lutu'uriata, in yee a' majita'apo amani. Intok Jesukrijtota betana, juka' nok lutu'uriata yee a' majtawa'ue. Ini'i intoko, aniatia kee ju'unaktewao, kaabeta ju'uneiyaaka, taa i'an, Liojta yeu machiari mak weye. ²⁶ Taa ala i'ani, jume'e, Liojta betana ju'uneiyaaka a' ji'ojotekame ji'ojoiteka'ue, ju'uneiyaawa, Liojta juka' jiba yuu jiapsamta nesaweka'po amani. Ini'i bemela lutu'uria, i'an si'ime ka nanaau yoemra a' ju'uneiyaatuari, junuen bem a' sualne' betchi'bo intok bem a' nok jikkajine' betchi'bo.

²⁷ Lios, ju'u aapolaika, intok si'ime suawakame, jume' Jesukrijtota a' sualeme betana a' yo'orinaa'u, jiba yuu betchi'bo au aune. Intok tua junuentune.

1 Korintiom

Paplo, bwe'u jo'araa Korinto' tea'u, Krijtota sualemmeu ji'ojte

¹ Inepo Paplo, Liojta junen eaka' betchi'bo, Jesukrijtota betana juka' nok lutu'uriata yeteu nok i'a'awaka ne yeu pu'ari. Ju'u Krijtoto itomak weri Soojtenej teamtamak anekai. ² Inika'a ji'osiata ne, jume'e, bwe'u jo'ara Korinto' tea'po, Krijtota nau sualemmeu ne a' ji'ojte. Jume' Krijtotamak bem nau ea' betchi'bo Liojta yoemiam. Ju'u Lios, wepulsi aapo'ik betchi'bo am jiapsine' betchi'bo yeu am pu'ala. Intok si'ime jume' watemmeu si'imeku aneka, itom yo'owe Jesukrijtota yoem eiyaaka, au bicha nokammeu. Ini'i, aapo bempo'immeu intok kia itou juni'i, achai yo'owe. ³ Itom Lios achai, intok itom yo'owe Jesukrijtota betana, juka' tu'uwaita intok enchim alleenee'uta, intok yanti elwamta eme'e bitne.

Krijtota betchi'bo ju'u, ju'u tu'ikue alleewame

⁴ Jiba ne emo betchi'bo Liojta baisae, Jesukrijtota enchim sualeka, Liojta betana, juka' emou tu'ika, jiba yuu jiapsiwamta enchim mabetla' betchi'bo. ⁵ Bwe'ituk Krijtotamak enchim ea' betchi'bo, ju'u Lios, juka' si'imek bepa che'a eiyaawatchika, aapo'ik betana weyemta enchim ju'uneayaatuala, intok si'imeku enchim a' teuwane' betchi'bo intok che'a tu'isi enchim aet ju'nee betchi'bo, enchim ania. ⁶ Junuen san, ju'u Krijtota betana lutu'uria, emou teuwaawaka, enchim jikkajaka'u, lutu'uriapo enchim a' sualeka'po aman emot yeu maachi. ⁷ Inien a' wee'po san, Liojta betana enchim mabetrika, enchim a joa'uta, kaita emou be'ee. Ket inim jiapsaka, taewaita, Jesukrijtota aet yebijnee'uta bo'o bichakai. ⁸ Jiba enchim aet jiapseka a' sualne' betchi'bo, aapo enchim aet aniane, taewaim enchim mikwa'u tajtia. Intok junuen, kaabeta, kaita ka tu'ikut enchim a yeu bwijne' betchi'bo, yo'owe Jesukrijtota a'abo notteo. ⁹ Aapo ju'u Lios, jiba ju'u a' teuwaarit yeu yuyyuma. Intok jiba aapo jun'a, ju'u, a' u'usiwa, itom yo'owe Jesukrijtota mak'eaka, inim, intok chukula enchim jiapsine' betchi'bo enchim yeu pu'akame.

Krijtota sualeme nasuk, nattepola emo na'ikimtewame

¹⁰ Krijtoto nemak werim, Jesukrijtota betana lutu'uriakai ne emou ujbwana, enchim emou nau tu'utene' betchi'bo intok ka nattepola emou eiyakai. Taa che'a juni san, si'imeku nau tuttu'iikai, wepulsi weyemta nau eiyane. ¹¹ Inika'a ne emou teuwa, Krijtoto nemak werim, bwe'ituk jume' Klo' teamtaim betana nee etejoriawak, enchim ka nau tuttu'ireaka'po. ¹² Inen ne jiubaeka inika'a teuwa o'ben, emou tana, we'epulaim, ta'abwisi jia'u. Waate: "Paplotamak ne ea", ti jiame aane. Wate intok: "Apopoloj teamtamak ne ea", ti jiiia. Wate intok: "Peo' teamtamak ne ea", ti jiiia. Wate intok: "Jesukrijtotamak ne ea", ti jiakai. ¹³ Taa ka nattepola ta'abwisi intok, Krijto sualwa. Intok kia inepo Paplo juni'i, ka emou betchi'bo kuuset popontuk. Intok eme'e ka nee sualeka bato'owaatuk. ¹⁴ Nee intok, Liojta baisae, emou betana kaabeta in bato'owaaka' betchi'bo. Inime'e wooin jiba, juka' Krijpo' teamta intok juka' Kaayo' teamta ne jiba bato'owaak. ¹⁵ Junueni kaabeta, nee sualeka au bato'owaatuk ti jiune' betchi'bo. ¹⁶ Ket jume' Ejteepanaj teamtaim ne ket bato'owaak. Taa ne kaabemmeu intok waate, in am bato'owaaka'po. ¹⁷ Bwe'ituk kannee yee bato'owaane' teaka, Krijtota betana yeteu bittuari. Taa aapo'ik betana, bemelaka nok lutu'uriata in yee majtane' betchi'bo. Taa ne ka ujyooi intok suawa maisi nokie yeteu a' teuwa. Taa ala, Krijtota jachin betchi'bo kuuset a' mukuka'po betana, ju'unakkiachisia ne yee a' majta. Junuen, ito betchi'bo a' yaaka'uta, ka yeu tawaabaekai.

Krijtota betana ju'u utte'awa weyeme, intok Liojta betana ju'u suawa

¹⁸ Itepo, Krijtota betana, aapo'ik kuuset popontaka mukuka'uta, juka' bemela nok lutu'uriata yee majta. Taa jume' ka ju'neaka, jikot bem emou bitnee'u yajineeme betchi'bo, ameu ka suasi maachi. Taa itom, jume' jinne'urim betchi'bo, ini'i bemela lutu'uria, Liojta yee a ae a' jinne'u'po, utte'ata aet ayuka'po te a' ju'neiyaa. ¹⁹ Taa Liojta ji'osia ji'ojteimpoo inien ji'ojtei:

Jume' inim bwiapo, unnaa jitaa'aame ne kaita'po am tawaane.

Intok jume' che'a suawakame, jitaa'ne ame junak, nee betchi'bo, kaitat ju'neame benane.

²⁰ Intok i'ani, ju'u jitaa'ne ame, oo ju'u yee maj majtame, oo ju'u inim weyemta betana a yee nok tejawaame, Liojta betana weyemta intok itou tu'ik ju'neiyaa' betchi'bo, kaita'po itom ania. Bwe'ituk inim bwiapo ju'u suawa, ju'u Lios, ka a' suawatuka'a benasi a' tawaari. ²¹ Taa ju'u Lios, a' joa'ut ju'neaka a' joame, jume' inim jiapsame, ka bem suawae aman, aapo'ik am ta'aatuak. Ala inen a' tu'urek, aapo'ik betana, ju'u nok lutu'uria, yeteu

nokwamtae, jume' a' sualeme, junae a am jinne'une'po. Ini'i nok lutu'uria intok, jume' watem betchi'bo, ka suawakamta benasi machika juni'i.

²² Jume' juriom, iniat Liojta betana a' weye'po ju'uneebaeka, juka' machilaata, suum watchisi machik bitbae. Jume' intok, riekom teame, bem ama butti jita ta'aa'ut a' ju'uneiyaabae. ²³ Taa itepo, Krijtota betana juka' nok lutu'uriata teuwaa saka, aapo'ik kuuuset a' popontuka'po betana. Jume' juriom intok, inika'a bemela nok lutu'uriata, ka emo a' tu'urituaka, kaita'pom a' bicha. Jume' intok ka juriom, ka a' suawaka'a benasi a' eiyaa. ²⁴ Taa jume' Liojta yeu pu'arim betchi'bo, juriomtakai intok riekromtakai juni'i, Jesukrijtota sualeka, Liojta utte'awata, intok Liojta suawata aet ayuka'po, a' teuwaa. ²⁵ Bwe'ituk ju'u inim bwiapo yoemrata betchi'bo, Liojta betana weyeme, kaita aet ayuka'a benasi bem eiyaa'uta, juna'a, bem suawata bepa intok bem a jajame'uta bepa, che'a juni'i suawa ama aayuk. Ju'u intok, ame betchi'bo ju'u Liojta betana weyeka, kaita'po yee'ania'a benasi bem eiyaa'ut, che'a juni'i bempo'im a joaka, bem aet ea'u bepa yee a ania. ²⁶ Krijtopo nemak werim, eme'e, ju'neepo yuma'i, Liojta enhim yeu pu'ariaka'po. Emo betana ka juebena o'oben, jume' inim bwiapo jitak ju'uneiame, intok ka juebena, ju'u yo'otaka nesaweme oo eiyaawatchisi machim yo'owakame. ²⁷ Taa ju'u Lios, junuentaka juni'i ju'uneakai, jume' inim jiapsame betana, tua kaitat ju'uneiame benasi eiyaaawame, intok jume' kaita betchi'bo tuttu'i benasi eiyaaawame, aapo yeu am pu'ari, junuen, si'imem jume' inim jiapsame betana, unnaa koba suawakame benasi eiyaaawame, intok jume' yo'o ya'arim si'imemk emo yuma'aleme, Liojta bichapo tua kaita bem teuwaa'ut bem a' ju'uneiyaane' betchi'bo. ²⁸ Intok ket aapo ju'u Lios, inim bwiapo jume'ka eiyaaawame intok kia jak wa'am bitwame juni'i, yeu pu'ari, intok junuen, jume' si'imem bepa eiyaaawame, amau am tawaa betchi'bo. ²⁹ Junuen beja, kaabeta, Liojta bichapo au jabeline' betchi'bo. ³⁰ Taa jiba Lios, aapo juna'a ju'u, Jesukrijtota enhim sualeka, aamak enhim eetualame. Ju'u Krijto intok, itot jiapsakai, Liojta betana suawata itot autuari. Intok kaita ka tu'ik ya'ari benasi, tu'isi item a' mabettuari. Intok wepulsi aapo'ik betchi'bo item jiapsine'ut item anialame. Intok ket item jinne'ukame. ³¹ Junuen san, Liojta nok lutu'uriapo a' ji'ojeti'i benasia: "Senu au uttiabae'eteko, che'a tu'ine, yo'owe Jesukrijtota uttia'ateko."

2

Krijtota kuuset popontuka'a betana, ju'u lutu'uria yee majtawame

¹ Taa Krijtopo nemak werim, inepo ne junakriapo, Liojta betana juka' lutu'uriata, ka si'imem aet ju'nea'uta, aman enhim a' majtakai, kannee yu'in suawakamta benasi intok ino yo'ori teboka, emou nookak. ² Bwe'ituk junak, nee emomak aneka, juebenak nasuk, kaita intok ta'abwik ne emo betchi'bo yeu pu'ak. Taa Jesukrijtota betana juka' wepul lutu'uriata jiba, intok aapo'ik jachin betchi'bo kuuset a' popontuka'uta. ³ Emou yepsakai, inepo kannee ino che'ewareka ne ama emou yepsak. Intok enhim suum'eiyakai, emo tana ino majjautuakai. ⁴ Intok Krijtota betana juka' nok lutu'uriata enhim majtaka, emou a' teuwaakai, kanne, senuk unnaa jitak ju'neaka yee a' majta'a benasia emou nookak, enhim aet ju'neene' betchi'bo. Taa ala eme'e, Liojta tu'u jiapsiwata betana a' ju'uneiyaatuawak, intok Liojta a jita joa'apo aman aniaawakai. ⁵ Junuen beja, Krijtota enhim suale'u, Liojta a jita joa' betchi'bo enhim a' sualeka'uta a' ju'uneiyaane. Intok ka junuen, inim unnaa jita ta'aame betana etejoriawakai.

Lios, ju'u a' tu'u jiapsie, yee a' ju'uneiyaatuua

⁶ Taa junuentaka juni'i, itepo jume' jaibu tu'isi Krijtota sualeme nasuk anekai, ta'abwisi intok che'a obiachik betana te am majta. Taa ini'i suawa intok, ka inim bwiapo weemta teuwaa. Intok kia inim, jume' yo'o yaa'uchim betana juni'i, ka weye, jume' lu'utineeme. ⁷ Taa ju'u item yee majta'u, Liojta betana, kaabeta ju'uneiyaaka suawa juna'a. Che'a bat naatakai, kee aniaita ju'unaktekai juka' Liojta intok aapo'ik jiba ju'uneiyaaka, a' ya'abae'uta, junuen, jiba yuu betchi'bo item jinne'ubaekai. ⁸ Inika'a intok, jume' inim bwiapo yo'o yaa'uchim, kaabe a' ju'uneiyaala. Bwe'ituk a' ju'uneiya'ateko, kaibum kuuset a' popon ean juka' si'imemmu che'a yo'orisi machika item achaita. ⁹ Taa Liojta nok lutu'uriapo a' ji'ojetiuk'a benasi weye, inien a' jia'apo:

Ju'u Lios, jume' aapo'ik nakeme betchi'bo, juka' tu'uwata kaabeta jee bitla'uta, intok kaabeta ju'uneiya'uta,

intok kia jeela juni'i, kaabeta aet jiapseka'uta, ammeas a' ju'unaktelaa.

¹⁰ Inika'a junen, aapo ju'u Lios, aapo'ik tu'u jiapsie aman item a' ju'uneiyaatuala. Bwe'ituk ju'u a' tu'u jiapsiwa, si'imetat ju'neaka, si'imet ta'aa intok si'imekut a item mammatetua, Liojta betana juka' che'a obiachik, ka a ju'uneiyaatumta. ¹¹ Inim jiapsame nasuk, kaabe senuk kiala'a ea'po a' ju'uneiyaane. Taa senu, aapo a' jiapsie au ju'uneiyaane. Ket jiba junaeni ju'u Liojta tu'u jiapsiwa jiba Liojta betana weyemta ju'uneiya. ¹² Taa itepo intok,

ka inim jachin eewaka jiapsiwa'a benasi'e. Taa Liojta betana juka' a' tu'u jiapsiwa, itot jiapsa. Junuen, juka' Liojta ito betchi'bo jiokot eaka itot a' autuarit ju'nee betchi'bo. ¹³ Itepo te inika'a weyemta betana yee majta, Liojta tu'u jiapsita itom aet ju'neetua'po amani. Intok ka itom jita ta'a betchi'bo, a' ta'aalamtakai te enchim a' majta. Junuen itepo, jume' Liojta tu'u jiapsita amet jiapsa'ummeu, Liojta betana itom ju'neiyaa'uta te ameu a' teuwaa.

¹⁴ Ju'u Krijtota betana tu'u jiapsita ka aet aneme, Liojta betana a' tu'u jiapsie ju'neiyawamta ka a aet jun'ueene. Bwe'ituk ini'i, aapo'ik betchi'bo, kaita suwata aet ayuka'a benasi maachi. Intok ka a amet ju'ueene. Bwe'ituk inien weyeme, Liojta tu'u jiapsi jiba, a yee aet ju'ueetua. ¹⁵ Taa ju'u, Liojta tu'u jiapsi aapo'ikut ane'u, ini'i, inim bwiapo weyemta intok Liojta betana weyemta jun'i a ju'nea. Ju'u intok inim ka Krijtota sualeme, inia betana ka a ju'neakai, ka junae mak eene. ¹⁶ Bwe'ituk Liojta nok lutu'uriapo inen ji'otei: "Kaibu jabe, yo'owe Jesukrijtota eeri a ju'neiyaa. Kaibu jabe a jitat a' tejwaa." Junuentaka juni'i, itepo, jume' Krijtota sualeme, aapo'ik betana juka' a' eiyaa'uta tee a' ju'neiyatuawa.

3

Jume' nau tekilda joaka, Liojta tekil bo'o jooriamē

¹ Junuen san, inepo, Krijtopo nemak werim, junakriapo, enchim majtakai, kanne, jaibu Krijtota tu'u jiapsita emot aneka'a benasia emou nookak. Taa kia tokti inim weyemta jiba enchim jiapseka'a benasia. Taa che'a, Krijtota betana weyemta intok ju'ubwa enchim aet ju'nee taite'po benasia. ² Ka obiachisi enchim aet ju'ueene'uta ne enchim majtak, ili usita, ketun che'emta, kawammea a' jiapsa'a benasia, intok kee bwa'amta a' bwa'e'e benasia. Bwe'ituk eme'e, Liojta betana juka' lutu'uriata, che'a obiachikut ka a ju'uean. I'an tajtia kate'em au joiwala. ³ Bwe'ituk eme'e ketunia tokti inim jiapsiwa'a benasi jiapsa. Emo nasuk ketun ka enchim emo bbitpeaka enchim emou beje'ee'u intok nattepolo eme'e emo eiyaaakai, eme'e ketun inim jiapsiwa'a benasia, ka amma'ali jiapsa. ⁴ Bwe'ituk seenu, inepone Paplotamak ne ea ti jia'ateko, senu intok, Apoolojtamak ne ea ti jia'ateko, watem tua ka amma'ali inim aneme jiapsa'a benasi em emo uju'u.

⁵ Bwe'ituk inepo Paplo intok Apooloj teame juni'i, ka itou cha'aka enchim itom yoem'eiyaaanee'u. Itepo kia beja te wepulsi, Liojta betana tekilda jooa. Bwe'ituk eme'e intok, ito betchi'bo Jesukrijtota sualek. Itepo intok, we'epulaka, tekilda, itom yo'owe Jesukrijtota betana itom mabetri te ya'ari. ⁶ Inepo che'a bat, Krijtota nok lutu'uriawata ne emou teuwaaka, enchim a' majtak. Chukula intok ju'u Apooloj teame emou yepsaka, watek enchim majtak, junae utte'ata emot autuari. Taa ju'u Lios juna'a, ju'u enchim a' sualeka enchim aet ju'ueene' betchi'bo enchim aet aniaakame. ⁷ Junuen san beja, ju'u tua bat, Krijtota betana enchim majtakame, intok kia ju'u chukula emou nokakame juni'i, ka itou cha'aka, itot enchim eenee'u. Taa Lios, ju'u enchim jinne'ukame juna'a. Bwe'ituk aapo utte'ata emot autuari. ⁸ Jume' che'a bat, Krijtota betana yee majtame intok kia jume' chukula kateka, emou a' teuwaame juni'i, Liojta bichapo nanancha bitwa. Lios aapo, we'epulaimmeu bem tekilet ameu a' lutu'uriatuka'po aman, aet am mabetneeka juni'i. ⁹ Bwe'ituk itepo, Liojta betana juka' tekilda te nau a' bo'o jooria. Wajta, Apooloj teamtamak itom nau tekipanoa'a benasia machikai. Ju'u Lios intok, juka' wajta atteakame benasi machikai.

Oo ket, eme'e, Liojta karita, a' joa'a benasi maachi. ¹⁰ Ineponee intok, Liojta betana nakwaka, in au yeu pu'awaka'po amani, senuk, tua tu'isi a kaatema benaka, ne bat emou yepsaka, kari nawata benaka, Krijtota betana juka' che'a bat weyemta ne enchim a' majtatuawak. Chukula intok, juchi senuk, bichau bicha che'a yuma'isia enchim majtaka enchim aet yo'oturia. Taa jume' chukula enchim majtaneeeme, aet suaka, ka ta'abwisi intok enchim a' majtane. ¹¹ Bwe'ituk inim, juka' bat weyeaka si'imeta aet naate'ata, juka' che'a bat jaibu enchim majtasuaka'uta, chukula kaabe ta'abwisi intok yee a' majtane. Ini'i naateme, jiba aapo ju'u Jesukrijto juna'atakai. ¹² Taa seenu, bichau bicha che'a yuma'isia enchim aet utte'ata autuaneeme, jiba benasi, tu'isi ama wa'am a' tekipanoa, oo kia jaana, jak wa'am juni'i a' tekipanoa. Senuk, kaata chupa'abaeka, tu'ikue, beje'emtae, oo kia jaana machikue a' chupa'a benasia. ¹³ Bwe'ituk taewait, Liojta yee aet ya'uraa bittuanee'uta yumako, we'epulaka, juka' Krijtota betchi'bo bem yaaka'ut ju'neiyaaanaa. Jun'a taewai intok, tajiu a tamachiatu. Junama'a intok, we'epulaka, juka' bem ya'ari, tu'ika oo ka tu'ika, ama yeu machine. ¹⁴ Ju'u intok, a' ya'ari betana tu'isi ama yeu sikame, juka' ae betchi'bo, che'a naa buustia, juka' tu'ik a' bitnee'uta au na'ikiatune. ¹⁵ Taa senu intok, ju'u a' yaaka'ut, ka tu'isi ama yeu siiko, juka' tekilda, kia beja tua a' ya'an. Aapo intok, jinne'utuneeka juni'i, taa senuk, junama'a beete'po kaitamak au a' jinne'uka'a benasia.

¹⁶ Eme'e inien au waate'po yuma'i, Krijtota enchim suale' betchi'bo, Liojta emot japsa'po, intok aapo'ik enchim te'opoka'a benasi enchim a' eiyaa'po. ¹⁷ Senu intok, Liojta bichapo junaen machika, ju'u ka tu'ikut au kobeko, ju'u Lios, aapo'ik a' lu'utinee'uta iniau chupa'an. Bwe'ituk aapo ju'u Lios, juka' te'opowata yee a' yo'ori i'a, intok jiba eme'e juname'em, Liojta te'opom benasi a' bicha'um.

¹⁸ Kaabe inim ju'u ayukamtat au bai tatta'an. Emo nasuk seenu, inim bwiapo weyemta betana au suawale'eteko, juna'a, kaita a' ta'a benasia au eiyaane. Junuen lutu'uriapo Liojta bichapo aapo'ik tua suawakamta'a benasi a' eiyaana' betchi'bo. ¹⁹ Bwe'ituk inim bwiapo ju'u suawa, Liojta betchi'bo kaita teuwaa. Jum Liojta nok lutu'uriapo inen ji'ojeti: Ju'u Lios, aapo, jume' junuen emo suawareka, bem yee ae bai ta'aabae'ue, bempo'im aet emo kokoptua.

²⁰ Inen ket ji'ojeti:

Ju'u achai Lios, jume' suawakame ea'ut ju'unea, junaka'a a' kaita betchi'bo tuka'po.

²¹ Junuen san, kaabe, senuk ale benasi yoem'eiyaka, ae tana au uttiabaane. Bwe'ituk si'ime Liojta betana weyeme, emou tu'ineeka weye. ²² Kia inepo Paplo juni'i, intok kia Apoolos juni'i, intok kia Peeotaka juni'i, ite, enchim ania betchi'bo jiapsa. Intok kia ini'i ania juni'i, intok kia ju'u jiapsiwame intok kia ju'u kokkowame juni'i, intok kia i'an lautipo ayukame intok chukula a'abo weyeme juni'i, si'ime ini'i, emou tu'ineeka weye. ²³ Ite ka emou yo'owe. Ala, eme'e, Krijtota yo'owak. Ju'u Krijto intok, Liojta yo'owak.

4

Jume' Krijtota yeu pu'arim tekiljoa'

¹ Junuen san beja, eme'e, kaachin intok, taa kia beja Krijtota betana item sawa'a benasi jiba item eiyaane. Liojta betana weyeka, kaabem ju'neiyaa'uta, yee a' majta betchi'bo item a' tekil makrimtuka'a benasia. ² Junuen san, ju'u Liojta betana tekilda bo'o jooriame a' yoem'eiyanaa'uta au ju'uneiyaa'ebone. ³ Taa ne intok, ne tana, kaachin ne tua ino eetua jachin enchim ne bicha'po, oo inim ya'uraapo temaituneeka juni'i. Bwe'ituk ineptaka juni'i, kaitat nee ino ju'neiyaa'. ⁴ Nejponee intok, Liojta bichapo kaita ka tu'ik nee ino ya'a ju'neiyaa. Taa junuentaka juni'i, ne ka witti nooka, tua kaita net auka'a benasia. Taa item yo'owe Jesukrijto juna'a ju'u nee ya'uraa bittuaka, tu'isi oo ka tu'ikut nee ju'neiyaa'neeme. ⁵ Junuen san eme'e, ka che'a bat naataka eaka ju'u inien weyemta, jachin a' weye'ut ju'neebaane. Ala juka' yo'owe Jesukrijtota eme'e yebij bo' bitne, juka'a, etbwa ka ju'unakkiachisi machik ya'arita, machisi yeu a' bwijnemta. Aapo ju'u yo'owe Jesukrijto intok junak, we'epulaim, jitaa betchi'bo intok jachin eaka, aapo'ik betchi'bo bem jiapsa'uta a' ju'neiyaa'ebone. Intok junako ju'u Lios, we'epulaimmeu, ameu a' lutu'uriatuka'po aman, uttiawaka bem eiyaanaa'uta ameu a' na'ikiane.

⁶ Krijtopo nemak werim, inika weemta ne emou etejo, emo betana tu'ik waatakai, Apooloj teamta intok kia inepo ino emou teuwaakai inika'a nee teuwaa. Junuen, ito betana weyemta mammateka, ka ta'abwisi intok, taa tua junuen a' ji'ojetituka'po aman jiba a' joaka, kaabeta, senuk che'a weyeka, senuk intok kia jak wa'am a' bitbaane' betchi'bo. ⁷ Bwe'ituk, empo juka' suawata intok watek et ayuka'uta, jabesa et a' autuari. Ka empo emo a' maki, taa ju'u Lios, ju'u enchi ju'unaktei juna'a. Taa si'imetet et ayuka'uta, Liojta betana ee a' mabetri. Junuentaka'ateko intok, Liojta betana a' mabetlatakai, intok jaisaakai empo ae emo uttia, juka' em mabetri empo emot a' autuari'i benasia.

⁸ Eme'e jaibu kaita emou be'eeka, kaita'po enchim jiokot ea'a benasia aane. Eme'e jaibu eme'emo saweme benasia, item intok em yeu tawaalam. Tua tu'i ean lutu'uriapo eme'e a emo sawe'eteko, intok inika'a junuen, enchim a emo sawee'uta, alleaka emomak item a' bitne' betchi'bo. ⁹ Bwe'ituk inepo, juka' Liojta aapo'ik, item jume' Krijtota betana inim yetea naas bittuarim, si'imep bepa che'a juni'i ka eiyawame benasi item tawaari ti ne ea. Itepo tee, watem bem su'atune' betchi'bo yeu pu'arim bebenia. Jiba itepo tee, jume' inim bwiapo jiapsame betana intok kia jume' ankelesim betana juni'i, ame bichapo suumwatchisia bem bitchunee'um benasi machikai. ¹⁰ Itepo, Jesukrijtota betchi'bo tee ka susuakame benasi eiyawaawa. Enchim intok Krijtota betana weyemta tua junama wa'am enchim emo a' ta'aale' nasuku juni'i. Itepo te kaita betchi'bo tuttu'i benasi eiyawaawa. Taa enchim intok si'imek betchi'bo tuttu'i benasi eiyawaawa'po. Itepo intok, kia te jak wa'am bitwaa, enchim intok yo'oriwa'po. ¹¹ I'an tajti te jiokot ito bicha. Jamak ka ji'ibwaka, intok ka ba'a je'ee. Intok te kia ka tajo'orisuk, kia te jiokot te joowa. Katte jo'aak. ¹² Intok ito ania betchi'bo, item maammea te lot lotteka tekipanoa. Jaana te jijawaawa. Taa itepo intok te tu'ik item ametana waata'uta ameu teuwaa. Itou im suua, taa itepo intok kia beja te a' ine'a. ¹³ Ka tu'isi itot nokwa, taa tee ka Jain eaka, am sua tejwaa. Tokti betchi'bo tee jak juni'i ka bitbitpeewa jita jaibu ka tu'ireaka'a benasi eiyawakai i'an tajtia.

¹⁴ Kannee tiusi enchim be'e' betchi'bo nee inien emou ji'oje. Taa che'a, enchim sua tejwaabaekai, in yoemiam, tu'isi in nake'um benasi enchim eiyaka. ¹⁵ Bwe'ituk, ama butti juebenaka Krijtota betana jume' enchim majtame aneo juni'i, taa ka juebena jume' emou yo'owe. Ineponee ala juna'a, ju'u enchim yo'owa. Nee betchi'bo Jesukrijtota enchim sualeka intok aapo'ik betana juka' bemela nok lutu'uriata in enchim majtaka'ue. ¹⁶ Junuen san ne emou ujbwana, in jiapsaka'a benasia, enchim neu a' suawa'uka, junaen enchim jiapsine' betchi'bo. ¹⁷ Inia betchi'bo san ne Timoteo' teamta ne emou bittuala, juka' Krijtota in suale'e betchi'bo, in yoemia tu'isi in nake'uta. Ju'u Krijtota betana tekilet jiapsekame. Aapo intok juchi enchim aet tejwaane, Krijtota in suale'po amani, jachin in jiapsa'po betana, intok si'imekut, jume' Krijtota sualeme in am majta'apo. ¹⁸ Emo betana waate, bem jikat emo eiyaa'u amet aayuk, nee aman enchim majaeka, ka intok nee emou noitine'eti'eakai. ¹⁹ Taa ne lauti emou noitibaeka'ea, itom yo'owe Jesukrijtota junen eao. Junak beja ne amet ju'uneene, inime'e jikat emo eiyakaammetchi, lutu'uriapo, Liojta betana tu'ik a bem joa'uta, oo kia beja tua ka lutu'uriapo bem teuwa'uta. ²⁰ Bwe'ituk Liojta betana weyeke yee a' jinne'u'u, ka kia etejorie, taa Liojta a jita joa'apo aman, a' joa'ue weye. ²¹ Enchim mampo aayuk. Ne aman emou yepsaka intok enchim emo tu'utene' betchi'bo, eme'e kuttipo ka nee enchim sua tejwaa i'a'ateko, i'an lautipo em emu tu'utine. Junak intok, nee aman yepsaka enchim nakeka tu'u nokie jiba emou nokne.

5

Senuk ama butti ka tu'isi ayukamtat nau etejowa'po

¹ Emo nasuku seenu, a' waim'aemak jiapsa' teaka ju'uneiyaawa. Ini'i intok, kia ilitchisi juni'i ka tu'i. Intok kia jume' ka Liojta ta'aame nasuk juni'i ka joowa. ² Intok ketun naa buuustia enchim emo che'eware'u emot aayuk. Junae betchi'bo eme'e siok'eaka su. Ju'u intok inile benak ka tu'ik yaakame, ka intok emo nasuk tu'urinaa. ³ Bwe'ituk ineponee ka emomak aane, taa nee emomak in ane'e benasi aman jiapsek. Intok junueni, junaka'a, juka' ka tu'ik yaakamta, au a chupnee'uta, jaibu ne au yeu a' pu'ari, emomak anemta benasi. ⁴ Emo'em nau tojine, itom yo'owe Jesukrijtota betana nau wepul lutu'uriakai. Inepo intok, nee in emomak ane'e benasi aman jiapsine. Itom yo'owe Jesukrijto intok ket emomaktuka, enchim aet aniane. ⁵ Intok junueni, juna'a o'ou, bebeje'eritau su'u tojitune. Junuen beja a' takaaawapo jiokot au a' chupuka a' lu'utine' betchi'bo. Taa ket junueni, yo'owe Jesukrijtota notteo, a' jiapsiwa jinne'utune' betchi'bo.

⁶ Eme'e ju'u inile benasi ka tu'ik yeu sikamta betana emo jabeleka, ka amma'ali aane. Em'e tu'isi ju'unea, juka' ka tu'isi ayukamta, kia beja a' bicha'ateko, si'imekut nayyotenee: "Reberuata ilitchik juni'i, si'ime kittimet a' kikkimu'u benasia." ⁷ Bat naatakai, ka tu'isi enchim jiapsa'uta, juka' si'imekut nayyotenepta koptane. Intok junuen, Liojta bichapo kaita ka tu'ik ya'arika enchim bitna' betchi'bo, lutu'uriapo enchim jaibu jinne'urimtuka' betchi'bo. Bwe'ituk jiba Krijto, aapo ito betchi'bo ket me'etuk. Junuen aapo bat naataka jume' bwalam pajko taewait am susu'awa'a benasia, i'an ito betchi'bo ya'atuk. ⁸ Junuen san itepo, tua junen jiaka intok lutu'uriapo, Krijtota itom suale'uta, alleaka intok aet jiapseka a' bo'o jooriane. Jume' paanim, ka reberuakame, bat naataka, juriom jiba bem a' sualeka bem bwa'ee'um benasia machikai. Katte intok juka' ka tu'ik joaka jiapsine. Intok juka' tokti betchi'bo tiusi ka tu'ik koptakai, bat naataka ju'u reberuatau tammachiaka teuwaawamta.

⁹ Ji'osiata bat naataka in emou a' ji'ojeteka'po ne enchim etejoriak, jume' ka bem jubim-mak emo tu'uremmak ka enchim eesaekai. ¹⁰ Taa ne ka jume' inim ka Krijtota sualeka inen jiapsame betana inika'a inien emou a' teuwa. Oo jume' tokti betchi'bo ka tu'isi jiapsame betana, oo jume'e, Jain juni'i jita waatame betana, oo jita e'tbwame betana, oo jume' ta'abwi liosim, maammea ya'arim yo'oreme betana nee ka inime'e betana nooka. Bwe'ituk inime'e ka bibitpea'ateko, eme'e ka im bwiapo amemak jiapsi ean. ¹¹ Ju'u in enchim ju'uneiaya i'aka in teuwaaka'u, ini'i juna'a, ju'u Krijtopo itomak au weri'iti jiaka, taa ket tokti betchi'bo ka tu'isi jiapsamta make ka aamak emo tu'uribaane. Oo ju'u, Jain juni'i jita waatamatamake oo ju'u ta abwi liosim yo'oremtamake, oo ka lutu'uriata juni'i yete tana e'etejomtamake, oo naamumukemtamake. Oo jitut suuammake, ka enchim aamak eene' betchi'bo, ka aamak ji'ibwabaanee juni'i. ¹²⁻¹³ Bwe'ituk inepo, kannee a bem ka tu'isi tawaanee'uta ameuu tammachiua, jume' ka Krijtopo itomak werim. Taa aapo ju'u Lios juna'a ju'u am ya'uraa bittuaneeme, bem tu'isi, oo ka tu'isi tawaanee'e betchi'bo. Taa eme'e, Krijtopo emomak werimmeu lutu'uriak, enchim, ju'u ka tu'ik betana am tejwaane'po. Junuen san, juka' junaen ka tu'isi aulamta, ka intok emu mak a' tu'ureka yeu a' jiokoine.

6

Ka Krijtota sualeka, yee nau tutu'uteme bichapo jitit nau nok nassuawa'po

¹ Emo nasuku seenuk, jitat a' na'atejobae'eteko, kaachin a jume' ka itomak Krijtota sualeka, yee nau tutu'utemmeu nokne. Ito benasi Liojta yoemiammeu nok'eaka su. ² Eme'e ju'uneene, jume' Liojta yoemiam, inim jume' ka Liojta sualemmeu, chukula enchim ameu japtene'po. Intok eme'e junuen, juka' yoemratau japtene'eteko, jaisaakai eme'e inien weyeka, ka jaikiku ka yuuma. ³ Intok kia jiba junuen, jume' ankelesimmeu juni'i, itom ameu japtene'po ket ju'uneene. Junuentuka'atko, ju'u, inim itou aukame, che'a juni'i itou cha'aka. ⁴ Eme'e intok junuen, inim weyeka, ka enchim nau ea'uta emou aukamta tu'utebae'eteko, eme'e, jume' ka au lulu'uriaka ka Krijtota sualeka emo nasuk, kaita tekiakammeu, kaachin eme'e nau emo tu'utebaeka'eene. ⁵ Inika'a ala nee enchim tiunee betchi'bo nee a' teuwa. Jaisa wepu'ulaka juni'i kaabe ja'an, emo nasuk au yumame, jume' Krijtopo aamak werim nasuk ayukamta a' tu'uteneeme. ⁶ Taa eme'e, Krijtopo nau wewerika juni'i, ka nau tuttu'ika, emo na'atejo, intok inika'a jooa, jume' ka Krijtota sualeka, yee nau tutu'uteme bichapo.

⁷ Junuen san, ju'u enchim junuen nau ane'u, tokti enchim emo kokobe'u ama aayuk. Emo betchi'bo che'a tu'isi yeu weama, si'imeta juka' ka tu'ika emou weyemta, kia beja tua enchim a' ine'ao. Intok junuen, jita etbwariawaka juni'i, ka montekai. ⁸ Taa eme'e junuen an'eaka su, ala eme'e, ka tu'ik bo'o jooria, intok jita e'etbwaa, intok kia Krijtopo emomak am weriak juni'i jita am e'etbwaria.

⁹ Eme'e em jaibu ju'unea, jume' si'ime inien ka tu'ik bo'o jooriame, Liojtamatka bem lutu'uriame'po. Kate'em aet jiji'oibe. Bwe'ituk jume'e, ka bem jubimmak juni'i emo tu'ureme, intok jume' ka tua liosim juni'i yo'oreme, intok jume' jujubeka juni'i, tatta'abwi jaamuchimmak emo tu'ureme, intok jume' o'owimtaka juni'i, jaamuchim benasi emo tam-machiame, ¹⁰ intok kia jume' jita e'etbwame, intok jume' Jain juni'i jita atteapeame, intok jume' nanaakome, intok jume' ka lutu'uriata juni'i yetet nonokame, intok kia jume' yee bai tatta'aaka jita yeteu waatame, inime'e si'ime inien benak ka tu'ik bo'o jooriame, Liojta ya'uraata intok a' ujyoriata ka aamak a' bitne. ¹¹ Emo betana waate inien mamachiakan. Taa i'an juname'e jaibu junae ka tu'ik betana jiokoirintaka, bemedasi, wepuksi Liojtat jiba jiapsee intok aapo'ik bichapo tu'isi mabetrim, yo'owe Jesukrijtota junuen enchim a' tu'u ya'ariaka' betchi'bo. Intok junaen, juka' Liojta tu'u jiapsitau su'u tojilamtakai.

Senuk a'takaae, tu'ik jiba a' joa'u

¹² Lutu'uria ala ju'u inien jiuwame: "Senuk jita juni'i a' yaa'po." Taa ka si'ime tu'isi yeteu yeu weama. Lutu'uria junuen a' weye'po, taa kaabe, jita juni'i joaka, junau au su'u tojibaeka'eene. ¹³ Inen jiuwame ket lutu'uria, juka' i'an lautipo ayukamta, ka a' jiba yuu betchi'botune'po. Bwe'ituk item takaa, jiapsi betchi'bo bwa'awamta waata. Taa ju'u Lios inime'e woori weemtau, taewaita yeu pu'ari am lu'utinee'uta. Taa tua ka lutu'uria, seenuk naa buustia intok a' jaamuchianee'uta a' tu'ireaka'po. Taa ala, yo'owe Jesukrijtota betchi'bo ju'unakiewak. Aapo ju'u yo'owe Jesukrijto intok juna'a ju'u itou yo'owe. ¹⁴ Intok jiba junaen, Liojta, yo'owe Jesukrijtota, kokkoarim nasuk a' jaibijtetuaka'a benasia, item ketchia, aapo'ik a jita joa'apo aman, kokkoarim nasuk item jaibijtetuane.

¹⁵ Ju'uneenee eme'e, enchim we'epulaim Krijtotamak enchim nau ea' betchi'bo, aapo'ik a'takaawa benasi enchim machiaka'po. Jaisa tu'i machi ja'an, inepo, Krijtota mak junuen jiapsaka, intok ka tu'i jaamuchimmak in ino tu'ure'po. Kaachin junuentune. ¹⁶ Ju'uneenee eme'e, senuk o'outa, ka tu'i jamuttamak au tu'uremta, Liojta bichapo junae jamuttamak wepu'ulai benasi bittaka tawane. Bwe'ituk Liojta nok lutu'uriapo inen ji'ojei: "Woika juni'i, jume' emo jujubeme, Liojta bichapo wepu'ulai benasi tawane." ¹⁷ Taa senu yo'owe Jesukrijtotamak eaka a' mabetlatuko, juna'a Krijtotamak nau, Liojta bichapo, aamak wepuksi bitnaha.

¹⁸ Junuen san inile benaka ta'abwi jaamuchimmak enchim ka emo tu'urinee'ut, tu'isi em emo aet suuane. Ju'u waate ka tu'ik senuk ya'anee'u, ka junuen a' takaawata ka tu'isi tatawa. ¹⁹ Ju'uneenee eme'e, Liojta betana juka' a' tu'u jiapsiwata emot a' jiapsa'po, intok ae betchi'bo, aapo'ik te'opota benasi enchim machiaka'po, intok junuen emot a' jiapsa'po, kate'em eme'e emo uju'u. ²⁰ Bwe'ituk ju'u Lios, enchim jinne'ubaeka, ama butti bu'uk emo betchi'bo yaak. A' uusiwata me'etune' betchi'bo a' su'u tojakai. Junuen san, eme'e, ju'u enchim jiapsa'ue, intok tu'ik enchim bo'o jooria'ue, Liojta yo'oritebone. Bwe'ituk enchim taka intok ju'u jiapsi, Liojta betana attearim.

Jujupwamat yee nok tejwaame

¹ I'an intoko, enchim ju'uneiyaabaeka, nattemeaeka neu ji'ojeke'uta betana ne emou a' teuwaaka, ne emou ji'oje. Lutu'uria ala, ju'u o'outa, kee jubeka, jamuttat kia juni'i aet

mamte betchi'bo, tua ka tu'i. ²Taa inim ju'u ka emo jujubeka, nau emo tu'uriwamta auka' betchi'bo, intok junaka'a lu'utine' betchi'bo tu'ine, o'owim, we'epulaka jujube'po. Intok jaamuchim we'epulaka kukuna'po. ³Intok junuen san, ju'u kunawai, a' jubimak, si'imeku tu'isi intok yuma'isia aamak jiapsaka, kaita'po a' sioktuane. Intok ketchia, ju'u jubiari, jiba junaen a' kunamak jiapsine. ⁴Ju'u jubiwai, ka aapo au atteak taa ju'u kunawai. Intok ketchia jiba junaeni, ju'u kunawai, ka aapo au atteak, taa ju'u jubiwai. Bempo nanancha emo atteak. ⁵Junae betchi'bo eme'e, ka emo koptabaeka'eene. Taa ala emo tejwaarik, junuen nau ea'ateko, chuuuba ka enchim emo bitne'po nau ju'uneiya'ateko jiba, wepulsi Liojta yo'ribaaeka, au bicha nokbae'eteko, junuen anne. Taa iniat chukula, juchi em nau nottine. Ji'obek, junak eme'e nattepolka a emo uju'ukai, ju'u bebeje'eri, ka tu'ik enchim ya'atuane.

⁶Si'imetia inika'a inepo betana nee enchim tejwaaka emou nooka, taa ka junuen Krijtota betana enchim aet sawakai. ⁷Nejpo ala, kia si'imeem juni'i, nele benasi am jiapsituapea. Taa ju'u Lios, nattepolka, we'epulaim, tatta'abwisi ameu a' chupa'i, juka' bem joonee'uta intok bem jiapsine'uta.

⁸Jume' ka jujubekammeu intok jume' jamut jokoptuimmeu, inen ne ameu jii'a, che'a ameu a' tu'ine'po, ka juchi bem jujupne'po, nele benasia. ⁹Taa ka jubeaka, junuen ka a jiapsa'ateko, emo jujuptuanee oo emo kukunatuane. Bwe'ituk che'a tu'ine, jujubeko intok kukunako, intok ka junuen, senuk ka jubeakai aet ka tu'isi tawane.

¹⁰Taa ne, jume' Krijtota sualeka, jaibu jujubekame, juka' jubiwai, a' kuna ka a' jimaane' betchi'bo ne junuen am nok tejwaa. Ini'i in enchim ya'asaeka tejwaa'u, lutula wee'po inepo ka a' teuwaala, taa ju'u itom yo'owe Jesukrijtota junuen a' teuwaala. ¹¹Taa ju'u jubiwai, a' kuna jimmaako, aapo ka intok kunabaeka'eene. Oo juchi a' kunamak nau'eaka au tu'utene. Intok jiba junaeni, ju'u kunawai, ka a' jubi jimmaabaeka'eene.

¹²Jume' watemmeu inepo betana nee inika'a teuwaal, intok ka Jesukrijtota betana a' ju'uneiyaakai. Seenu, Krijtopo itomak werika, ka Krijtota sualemata jubeaka, taa juna'a jubiari, alleaka aamak jiapsa'ateko, ka a' jima'a'po yuma'i. ¹³Intok kia jamuttaka juni'i, Krijtopo itomak werik, ka Krijtota sualemata kunako, taa juna'a kunawai alleaka aamak jiapsa'ateko, ka a' jima'a'po yuma'i. ¹⁴Bwe'ituk ju'u kunawai, ka Krijtota sualeme, a' jubiawa Krijtota sualematak eakai, a' jubiawata betchi'bo, Liojta betana tu'isi a' tawaanaa'uta a jajamne. Intok ketchia ju'u jubiwai, junueni ka Krijtota sualeme, a' kunawa Krijtota sualematak eakai, a' kunawata betchi'bo Liojta betana tu'isi a' tawaanaa'uta a jajamne. Ka junuentuko, jume' enchim yoemiam, jume' ka Krijtota sualeme yoemiam bebenan ean. Taa i'an intok im Liojta betana yoemiarim bebenan. ¹⁵Taa ju'u kunawai oo ju'u jubiari, ka Krijtota sualeme, aamak a' jiapsa'u, a' jimmaabae'eteko, a junen aayu. Bwe'ituk junuen a' weye'po, ju'u Krijtopo itomak weri, o'outaka oo jamuttaka juni'i, kaita utte'apo a nau am jiapsitua. Bwe'ituk ju'u Lios, yanti elaka itom jiapsine' betchi'bo itom yeu pu'ari. ¹⁶Bwe'ituk empo'e, ka ju'unea, jubiwai, tu'isi em aamak jiapsa' betchi'bo, em kuna, jumak a'jinne'utune'po. Intok empo'e ka ju'unea kunawai juni'i, tu'isi em aamak jiapsa' betchi'bo, em jubi jumak a'jinne'utune'po.

¹⁷Taa jachinpo juni'i, we'epulaka, yo'owe Jesukrijtota betana amet ayuka, bem, a joa'uta, bo'o jooriane. Intok Krijtota nok lutu'uriata sualeka a' nok jikkajako, junuen au a'aniaka a' jiapsa'po benasia bo'o jooriaka jiapsine. Si'imeket nee jume' Krijtota sualeme inien amet nesawee. ¹⁸Maa su, seenu, jaibu sirkunsiraaroataka Liojta betana nok lutu'uriata sualeka a' nok jikkajakai, ini'i junuen ya'ataka tawane. Ju'u senu intok, ka sirkunsiraaroaritaka, Liojta nok lutu'uriata jikkajaka a' sualeko, ini'i junen, ka sirkunsiraaroatune. ¹⁹Senu intok, sirkunsiraaroaka oo ka junuen ya'atuka juni'i, juna'a kaachin jiubae. Taa ala ju'u ka itom koptanee'u, jiba Liojta itom jiapsi i'a'po aman itom jiapsine'e' juna'a. ²⁰Si'ime we'epulakai, Liojta nok lutu'uriata jikkajaka a' sualeka a' mabetaka, bat naataka bem emo aniaka bem jiapsa' benasia, jiapsine. ²¹Senu intok tekoka jiapsaka, Krijtota nok lutu'uriata jikkajaka a' sualeko, kaachin eenee junae betana, a emo na'ikimte'eteko, a junuen aane. ²²Bwe'ituk ju'u, junuen tekoka jiapsaka, Liojta nok lutu'uriae, Jesukrijtota sualekame, i'an, yo'owe Jesukrijtota betchi'bo, jaibu ka bebeje'erita tekoka jiapsa, intok jiba junaeni, ju'u, ka tekoka Krijtota sualeme, juna'a i'an, yo'owe Jesukrijtota tekoka jiapsamta benasi jiapsine. ²³Bwe'ituk aapo ju'u Lios, enchim jinne'ubaeka, ama butti bu'uk emo betchi'bo yaak. Junuen san eme'e, kaabemmeu emo su'u tojirine, Liojtau emo su'u tojiri'eaka su. ²⁴Junuen san Krijtopo nemak werim, si'ime we'epulaka, Liojta nok lutu'uriata jikkajaka a' sualeka, bat naataka enchim emo aniaka jiapsaka'a benasia, jiba junaen jiapsaka emo aniane.

²⁵Jume' intok, kee jujubeme betchi'bo, tua ame betchi'bo, ameu cha'akamta, yo'owe Jesukrijtota betana kaita ne ju'uneiyyaa. Taa inen ne emou jiubae, Jesukrijtota nee a'jiokoleka' betchi'bo a in yoem'eiyau'po amani. ²⁶Ju'u ka jubekamta betana, jiba junaen,

ka jubeka a' tawane'po nee che'a a' tu'i machia i'an lautipo wasuktiammetchi, bettesi aukame betchi'bo. ²⁷ Empo intok, jubeka'ateko, ka a' jammaabaeka'eene. Intok ju'u ka jubekame juni'i, junae betana ka au temaine. ²⁸ Taa empo jubeka'ateko, ka junae betchi'bo ka tu'ik ya'alatune. Intok kia ju'u beeme juni'i, kunako, ket ka junae betchi'bo ka tu'ik ya'alatune. Taa jume' jujubekame, chukula, jiba junaetchi obisi ameu aunee inim jiapsakai. Nee intok inika'a ka enchim bittuapea o'oben.

²⁹ Krijtopo nemak werim, inen nee niubae o'oben, katte juebena ta'apo im bwiapi joapsine. I'an bichau bicha jume' jujubekame, ka jujubekame benasi emo eetuaka jiapsine. ³⁰ Intok siok maisi eewamta emot ayuka'ateko juni'i, ka siokamcha emo eetuane. Intok enchim allea'u, enchim jiapsipo jiba a' ju'uneiyaane. Intok jume'e, jita jinuri, che'a tu'isi kia, ka tua bempo'im betchi'bo bem a' jipue'e benasi eene. ³¹ Jume' intok, inim bwiapi bem joa'ue tu'isi ae emo aniame, ka junaet jiba jiapsine. Bwe'ituk ju'u inim bwiapi item bicha'u, lu'utiseka weye.

³² Inepo ala, nee kaitat enchim obisi eenee'uta emot bitpea. Seenu, ka jübeka, yo'owe Jesukrijtota betana weyemta jiba a' jiapsa'uta aet aune. Intok si'imeku, Jesukrijtota a' alleetuanee'uta. ³³ Taa ju'u jaibu jübekame intoko, inim, tu'isi a' jiapsinee'ut jiba au temaine. Intok a' jubiawata a' alleetua baanee'ut jiba au temaine. Junuen san, ka wepu'ulaikut jiba jiapsinee taa wooi weeme au aune. ³⁴ Intok ket jiba junaen maachi jaamuchim kukunakammee intok ka kukunakammewi. Ju'u ka kunakame, yo'owe Jesukrijtota betana weyemta a' bo'o joorianee'uta, intok junueni, si'imeku a' joa'ue, intok kia si'imeku tu'ik a' bo'o jooriapea'ue, wepulski Krijtota betchi'bo jiapsakai. Taa ju'u jaibu kunakame intoko, inim tu'isi a' jiapsinee'ut intok a' kunawat jiba au temaine.

³⁵ Inika'a intok inien weyemta ne emou teuwaa, tu'ik emo tana in waata' betchi'bo. Intok junuen, ka jita'apo obisi enchim emo bitne' betchi'bo. Taa che'ewasu tu'isi enchim emo ju'u'uka jiapsine' betchi'bo, yo'owe Jesukrijtota betana weyemta bo'o jooriakai.

³⁶ Taa intok seenu, japchiwai, bemeta maraka, a' kuna i'a'ateko, jaibu yo'otu chupa'asukamta bichakai, intok junuen a' kunanee'uta che'a a' tu'u machiako, bem ea'po aman aune. A am kukunatua. Bwe'ituk kattim junae betchi'bo ka tu'isi aune. ³⁷ Taa seenu, ka junuen au a' utte'atu machiako, intok tua junuen jiaka a' ya'abae'ut yeu yuma'abae'eteko, intok junuen a' yoemiawata tua junuen ka a' kunane'po a' teuwaalatuko, amma'ali aune. ³⁸ Junuen san ju'u, juka' a' beme yoemiawata kunatuakame, tu'isi aune. Taa ju'u intok, ka a' kunatuakame, che'a juni'i tu'isi aulatune.

³⁹ Ju'u jamut kunakame, a' kuna ket jiapsao, au cha'aka junaemak jiba a' jiapsine'po. Taa juka' a' kuna mukuko, ju'u jamut junak aapola au saunee intok a' kunabae'umak a kunane. Taa ju'u intok, a' kunanee'u, ale benasi Krijtota sualnee ala. ⁴⁰ Taa ju'u jokoptukame, che'a juni'i alleaka jiapsine, ka juchi kunako. Junuen ne a' tu'i machia. Nee intok, Liojta tu'u jiapsi net anekai, ino a' ju'uneiya'ati'ea.

8

Bwa'aame, jume' ka lutu'uriapo liosim betchi'bo jiba ya'ari

¹ I'an intoko, ka liosimtaka, maammea ya'arim yo'oriwame betchi'bo, bwa'amta ya'arita betana ne enchim yoopnabae. Lutu'uria ala inia betana weyemta si'imek item a' ju'uneiya'po. Taa ju'u tu'isi item jita ito ju'uneiyaale'u, senuk au che'ewarinee'u jiba aet aayuk. Ju'u intok, senuk yee nake'u, che'a juni'i Liojta bichapo junaen Krijtota benasia item jiapsinee'ut item ania. ² Senu intok, au jita ta'aale'eteko, ketun kee tua junama wa'am a' ju'unea'po au ju'uneiyaane. ³ Taa inim seenu, lutula wee'po Liojta nak ta'a'ateko, inia betana ju'u Lios aet ju'uneiene.

⁴ Junuen san, jume' maamea ya'arim, ka liosimtaka yo'oriwame betchi'bo bwa'awamta betana, lutu'uria ju'u inien maamea ya'ari, inim yo'oriwame tua kaita teuwaa. Intok ket lutu'uria, wepu'ulaik jiba Liojtuka'po. ⁵ Taa inim aneka juni'i, intok kia teekapo juni'i, jume' ka lutu'uriapo liosim teame intok junuen bem mamachi benaka, alam tu'isi bu'uu jume' ka lutu'uriapo liosim intok jume' yo'owe' teaka yo'oriwame o'oben. ⁶ Ito betchi'bo ala, wepu'ulai jiba ju'u Lios, item yo'ore'u, ju'u item achai. Aapo ju'u Lios achai, si'imeka ju'unaktek. Itepo intok tee aapo'ik betchi'bo jiapsa. Intok ket wepu'ulai jiba ju'u item yo'owe Jesukrijto. Aapo'ik betchi'bo si'ime ayukame jiapsa. Intok tee itepo juni'i te ae betchi'bo jiapsa.

⁷ Taa ka si'ime jume' Krijtota sualeme inika'a ju'uneiyya. Waate, jume' ka liosimtaka juni'i yo'oriwame yo'oreka, junuen joiwalamtuka'um, ketuni juka' bwa'amta, jume' yo'oriwame, ka lutu'uriapo liosimtaka juni'i, tua juname'e, lutu'uriapo liosim betchi'bo tuka'a benasi eaka a' bwa'ee. Intok junuen, bempo, juka' bem yo'ore'u betana, ka tu'isi bem aula'ut am ju'neetua. ⁸ Ju'unakkiachi, ka ju'u item bwa'ee'u betchi'bo, Liojta bichapo

tu'isi itom mabetriktune'po. Bwe'ituk katte ju'u itom ji'ibwa betchi'bo che'a tu'isi anne. Intok kia tee ka itom ji'ibwa' betchi'bo juni'i che'a ka tu'isi anne. ⁹ Taa eme'e, ju'u enchim jaibu ju'uneiyaaka, enchim a joa'ut intok kaita teuwaa'ut, enchim a bwa'anee'u betana, iniat, tu'isi em emo aet suuane. Jume' waate Krijtota sualeka, kee tu'isi aet utte'itume, junaet enchim bichaka, ka tu'ikut ka bem ji'opne' betchi'bo. ¹⁰ Maasuko, empo inia betana weyemtak jaibu ju'neakai, jume' ya'arim, ka liosimtaka juni'i, yo'oriwa'po aneka enchi ama ji'ibwao, intok seenu, Krijtota sualeka taa ini'i kee tua jiapsi yuma'isi aet suatukai, junama'a enchi bichako, jiba tua ket juka'a, junau ka liojtaka yo'oriwamata yo'oriwa'po ya'arita ket a' bwa'abaane. ¹¹ Intok junuen empo, junae betana, tua kaita a' teuwaa'po ju'neaka a' joame, junae betchi'bo, juka' senuk ele benasi Krijtota sualeka taa kee aet suatumta, aet ji'optua, juka' Krijtota ae betchi'bo ket mukuka'uta. ¹² Junuen san, junuen jume' Krijtota sualeka, taa kee tua jiapsi yuma'isi aet suatume, ka tu'ikut am ji'optuakai, junuen eme'e, jiba aapo'ik Krijtota beje'eka ka tu'ik jooa. ¹³ Junuen san, inepo, in bwa'anee'u betchi'bo, juka' Krijtoto nemak werik, ka tu'ikut ji'optuane'eteko, inen nee a' tu'i machia, wakajta, jakwoo juni'i ka in a' bwa'anee'po, ka junuen, junaka'a ka tu'ikut ji'optua betchi'bo.

9

Krijtota tekil bo'o jooriamtau ju'u au a'lutu'uriaka'u

¹ Ju'ueewa, Krijtota betana in yeteu bittuarituka' betchi'bo, neu lutu'uria jita'po in aniana'po. Intok ne inim kaabeta nesaupo jiapsa. Bwe'ituk itom yo'owe Jesukrijtota ne bitlaa. Eme'e intok juname'em, jume'e, Jesukrijtota tekilda in joa' betchi'bo, a' suallame. ² Waate jumak, ka junuen a' lutu'uria ti eene, Krijtota betana in yeteu bittuarituka'po. Taa eme'e a junuen nee ju'uneiyya. Bwe'ituk eme'e junuen, nee betana Krijtota nok lutu'uriawata jikkajaka a' sualekai, juna'a lutula wee'po a' teuwaa, aapo'ik betana in yeu pu'arituka'po.

³ Inien ne jiaka am yoopna, jume' nee beje'eka net nokame. ⁴ Si'imeku neu lutu'uria, jume' in majitim betana in bwa'anee'uta intok in ji'inee'uta ame betana in a' mabetne'po. ⁵ Intok ket, jamutta, Krijtoto itomak werik, in a' jupne'po, jume' waate Krijtota yeu pu'arim jujubeka jiapsa'a benasia. Intok jume'e, yo'owe Jesukrijtota ou sailam benasia intok Peota benasia. ⁶ Jaisa eme'e, Bernabee' teamta intok nee jiba, itom maamea tekipanoaka, itom ito aniane'po a' utte'atu machia ja'ani. Intok ket junuen, Krijtota bemela nok lutu'uriata yee majtane'po. Ka junuen weye. ⁷ Maasuko, ju'u sontaoa, ket ka aapo maamea tekipanoaka au aniaabaane. Taa ya'uraata betana aniatune. Ju'u intok, pa'asim eechi, ket au lutu'uria pa'asim betana a' bwa'anee'u. Intok ket jiba junaeni, ju'u, bwaram jipueka am bichame, ammea au a' anianee'uta au lutu'uria. ⁸ Inika'a intok nee ka watem betana oo kia in ea'po aman a' teuwaa. Bwe'ituk Liojta nok lutu'uria, Moiseejtuka'uta ji'ojteka'po ket inien a' teuwaa. ⁹ Bwe'ituk jum Moiseejtuka'uta nesaurim ji'ojteimp: "Juka' boejta, tiikom jotame, ka a' ten suma'ine." Ju'unakkiachi, juka' Liojta, ka jume' boesim betana jiba, au a' temae' betchi'bo inien a' teuwaaka'po. ¹⁰ Taa ala itom ae majtabaekai a' teuwaak. In'i nesauri ito betchi'bo tu'ik teuwaaka ji'ojtewak. Bwe'ituk ju'u bwiata mo'itekame intok kia ju'u chukula, bachiata toboktame juni'i, junama'a echimupo, bem ama jajamnee'ut eaka a' ya'ane. ¹¹ Junuen san itepo, emo nasuk Krijtota betana lutu'uriata emo nasuk enchim a' majtalamtakai, junuen a' echakame benakai, jiba su tua, itou lutu'uria emo betana inim jita'apo itom bitnaa'u. ¹² Jume' chukula kateka, enchim majtakame, emo betana inien bitwaka aniwak. Itou intok, che'a juni'i lutu'uria o'ben.

Taa itepo, inia betana katte inien itou a' lutu'uria'ati jiaka emot ea. Taa ala, inia betana itepo si'imeku tee ito aniasuk. Junuen, Jesukrijtota betana juka' bemela nok lutu'uriata itom yee maja'uta, junuen jiba tu'isi a' mabetna' betchi'bo. ¹³ Eme'e su jaibu ju'ueea, jume' che'a bat naataka jum bwe'u te'opopo yo'o ja'abwakame, junama'a te'opopo betana bem anianaa'u ameu lutu'uriatukan. Intok jume'e, jum te'opopo, bwaram peutawaka bem tattaawa'po tekiakame, ameu lutu'uriatukan, bem peutaka'uta, watekumak bem tawane'po. ¹⁴ T'an intok ket jiba junaeni, ju'u itom yo'owe Jesukrijto, jume' aapo'ik betana nok lutu'uriata yee a' majtaka a' teuwaame, aet nesaula, junae tekilda betchi'bo, Krijtota sualema betana bem aniana'po. ¹⁵ Taa ineponee inien neu a' lutu'uriatuko juni'i, kannee junuen a' waatasuk. Intok nee ka enchim nee mikne' betchi'bo inika'a emou ji'ojte. Che'a bat naataka nee mukuk juni'i, nee che'a a' tu'ure, kee juka' Liojta bichapo in ino uttiaka joa'uta, ta'abwisi a' joakai.

¹⁶ Inepo kannee ino uttia' betchi'bo Krijtota betana nok lutu'uriata yee a' maja. Che'a juni san neu utte'a in yee a' majtane'po. Intok inika'a nok lutu'uriata, nee ka yee a' majtako, tua jikot neu chupne. ¹⁷ Junuen san inepo tua junen eaka a' bo'o jooria'ateko, chukula,

Liojtamak che'a naa buustia juka' tu'ik nee a' bitne. Taa nee aet utte'a jooriawaka a' joa'ateko jun'i'i, jiba nee juka' tekilta Liojta betana in aet sawa'uta nee a' joone.¹⁸ Inien san, i'an, Jesukrijtota betana nok lutu'uriata, kaita kobaka in yee a' majtanee'u, juna'a ju'u ino uttiaka, chukula tu'ik in mabetnee'u. Junuen, Krijtota nok lutu'uriata in yee a' majta' betchi'bo in aniana'po neu a' lutu'uriatuk jun'i'i, ka junuen a' waatakai.

¹⁹ Ineponee inim kaabeta tekoka tekipanoaka jiapsa, o'oben. Taa junuentaka jun'i'i, nee si'imem aniaabaeka, junuen ne am tekoka benasi ea. Intok junuen che'a jun'i'i juebenam, Jesukrijtota sualne' betchi'bo ameu nokbaekai. ²⁰ Jume' juriom nasuk ane'eteko, bempo'immak eaka ne ame benasi ne ino uju'uka amemak ne a'ane, junuen, Jesukrijtota am sualne' betchi'bo ameu nokbaekai. Intok jiba junaensu, jume' nesaurim, Moiseejtuka'uta ji'ojetka'uta bo'o jooriame nasuk anekai, inepone ame benasi eaka amemak a'ane. Ket junuen am majta betchi'bo. Lutula wee'po, ka iniae nesau ji'ojetipo aman jiapsaka jun'i'i. ²¹ Intok ketchia, jume'e, Liojta betana nesaurim, Moiseejta ji'ojetimmet ka ju'uneammak aneka, ame benasi ne ino tamachia, junuen, Jesukrijtota am sualne' betchi'bo ameu nokbaekai. Nejpo ala nee, tua lutu'uriapo, Liojta nesaupo aman jiapsaka jun'i'i. Bwe'ituk i'an nee, Krijtota ea'po intok a' nesaupo aman ne jiapsa. ²² Jume'e, Krijtota sualeka, kee aet suatummak anekai, ame benasi ne ino tammachia, ket jiba junaen, Krijtota betana am jinne'uimtu i'akai. Si'imem be'ekatana, bem emo uju'u'benasia ne jiapsaka, ameu ne ino tammachia. Jumak jun'i'i junuen aneka, Krijtota sualeka am jinne'uimtune' betchi'bo. ²³ Si'imetra inika'a nee inien bo'o jooria, Krijtota nok lutu'uriata in nakeka, in yee a' majtabae' betchi'bo. Ju'u Krijtota nok lutu'uriata betchi'bo juka' tu'ik itom jajamnee'uta bitbaekai.

²⁴ Ket eme'e jaibu em ju'nea, jume' jink'oalaame, si'imem nau tettene'po, taa wepu'ulainee jiba juka' senuk, ama miknaa'uta a' yo'oneeme. Eme'e intok ketchia, juka' emou tu'ik, chukula Liojta mak enchim bitnee'uta yo'o betchi'bo, Liojta itom jiapsi i'a'ut junama wa'am yeu kat betchi'bo, emo aet utte'a joone. ²⁵ Maasuko, si'ime jume' yo'obaeka emo utte'a jooriame, tu'isi emo majta. Intok si'imetra ameu ka tu'i machik koptaka, omola a' tatawa. Bempo intok, juya koonata, chubala betchi'bo jiba yo'oneeka jun'i'i, junaka'a jooa. Taa itepo te juka' chukula itom jajamnee'uta, jiba yuu betchi'bo a' bitneeka mabet betchi'bo te ito utte'a jooria. ²⁶ Inepo ala nee, kannee kia jak wa'am jiapsa, taa tu'isi aet suuaka, intok aet ju'neaka ne in aet ino utte'a jooria'ut jun'i'i jiapsa. Intok ka kia jak wa'am kaita betchi'bo ino utte'a jooria. ²⁷ Taa ala ne, ka ino jikoleka, si'imekut ne ino utte'a jooriaka ino uju'u. Ka junuen inepo, che'a bat naataka yee majtalatakai intok junuen, chukula aet ji'obeka, in koba'abae'u betana ka in yeu tawaabae' betchi'bo.

10

Ka liosimtaka yo'oriwame betana yee nok tejwaawame

¹ Inika'a ne enchim ju'neiyaa i'a, Krijtopo nemak werim. Jume' che'a bat naataka katriamtaka, itom amet yeu saka'ariam, itom yo'owasuka'um, bwiaraa Ejiupto'tea'a betana yeu kateka, namu jekkaapo bem bo'o joaka'po. Intok junuen ket, si'imem, Sikii bawepo wa'am wakiaku benasi bem ama yeu sajaka'po. ² Junuen, si'imetaka, Moiseejtuka'utamak nau, junae namu jekkaawae intok jum Sikii bawepo yeu sajaka, Moiseejtamak eaka, bemelasi Liojtau emo su'u tojaka, junuen, Moiseejta betana bato'owaim tuka'a benasi taawak. ³ Intok ket, Liojta nok lutu'uriiae aniwakaa a' bwa'awametuka'a benasia utte'a mabetak. ⁴ Intok ket si'ime, Liojta a jita joa betchi'bo, jume' ba'am, tetapo yeu sikame je'eka. Bwe'ituk jum bweka pa'aku, bem bo'o joa'po juna'a teta, Krijtota junakriapo, ka bittaka amemak a'ane'uta teuwaan. ⁵ Taa junuentaka jun'i'i, juname'e, bempo'im betana, ju'u che'a bu'uraa, Liojta ka nok jikkajaka junuen a' sioktuaka san, junuen, bem bo'o joa'ut, mekka pa'ariapo kokok. ⁶ Si'ime yeu siika, junuen itom a' mammateka, si'imetra juka' itou ka tu'i machik, ka itom a' eiyaka a' joopeebaane' betchi'bo, bem ayuka'a benasia. ⁷ Junuen san eme'e, jume' ka liosimtaka yo'oriwame, eme'e ka am yo'oribaane, bempo'im betana watem junuen ayuka'a benasia. Liojta nok lutu'uriapo ket ame betana a' ji'ojetituka'a benasia: "Ju'u yoemra, juka' maamea ya'arita yo'oribaeka, emo nau tojaka, ji'ibwawamta intok jita ji'lwamta weetuan. Intok ketchia, alleebaawaka, bwe'usui pajkowamta weetuan." ⁸ Intok katte ta'abwi jaamuchimmak ito tu'uriabaane, bempo'im betana, watem junuen ayuka'a benasia. Intok inime'e, senu ta'apo, senu tako ama baji miiltaka kokosuk. ⁹ Intok kia itepo, katte juka' achai Liojta, a yetet a' bo'o bicha'ut, junael a' ji'obilaabaanee jun'i'i, kia bempo'im betana watem junuen ayuka intok junuen jume' bakochim am kikisuka am kokkoka'a benasia. ¹⁰ Intok kia em kaachin, Liojta beje'eka nok baane, bempo'im betana watem junuen a' beje'eka'a benasia. Intok ket inime'e, ju'u Liojta betana ankelta jissuareo am su'ak.

¹¹ Si'ime ini'i junen, jume' bat naataka itom yo'owam yo'owasuka'ummeu inien yeu siika. Intok Liojta nok lutu'uriapo inien ji'ojtewak, itom, jume' inime'e aniata lu'ute'po taewaimmet jiapsame, a' ju'ueinyaaka, inile benakut itom suoane' betchi'bo. ¹² Junuen san beja, ju'u, wepulsi, tua junama wa'am, Krijtota jiba au suale'eti'eaka, ka au ji'opne'eti'eame, jiba junaet, ka tu'ikut ka ji'op betchi'bo, au suoane. ¹³ Ju'u ka tu'ika emou weyeme, enchim aet ji'op'ea'u, ka ama butti emou aune. Intok jiba ju'u inim, kaabe yeu be'eeka, itou aukame benane. Taa eme'e ka jain eaka, Liojtat eene. Bwe'ituk aapo ju'u Lios, ka naa buustia intok, ka enchim au yuma'alaa bepa intok emou a' autuane. Taa ala juka' enchim aet ji'op'ea'u ka tu'ik emou weyeo, junak ket aapo ju'u Lios, enchim ka aet ji'opne' betchi'bo, enchim aet aniane. Intok junuen beja, eme'e ka aet ji'obeka, ama yeu katne.

¹⁴ Inia betchi'bo san, Krijtopo nemak werim, in nake'um, jume' maammea ya'arim ka liosim, ka enchim am yo'ori betchi'bo aet emo suoane. ¹⁵ Enchim a jita mammate'po ju'uneaka, nee junuen emou jiiia. Intok eme'e ket a emo aet temae ju'u in emou teuwaaka'utchi. ¹⁶ Nau anekai, itepo junak inika'a yo'oreka, juka' Liojta bai saeka, pa'asi ba'awata je'eekai, Jesukrijtota betana, kuuset a' mukuka'ue, ito betchi'bo tu'ik itom mabetri itom au waate'uta tee a' teuwa. Intok jume' paanim reebem nau bwa'eeekai, Krijtota kuuset popontuka au a' nenkaka'ue, itepo tua tu'ik itom mabetri tee a' teuwa. ¹⁷ Ite intok, nau juebenaka juni'i, si'ime tee wepul paanim rebektim nau bwa'ee. Ini'i intok, wepu'ulaik itom nau suale'po, Krijtopo itom nau weriaka'po a' teuwa.

¹⁸ Ijra'el yoemrata betana weyemta em mammatene. Bempo junama'a te'opopo, bem bo'o jooria'u betchi'bo, junuen junaet Liojtamak nau eaka, Liojta betana bem jajame'uta teuwa. ¹⁹ Taa inika'a teuwaaka juni'i, kannee jume' maammea ya'arim, ka liosimtaka yo'oriwame, lutu'uriapo utte'ata amet auka'uta a' teuwa. Intok kia juka'a, juname' betchi'bo wakaj me'eri juni'i, kaita'po che'a ta'abwisi maachi, ju'u wakajta itom bwa'ee'u bepa juka' a' teuwaap. ²⁰ Ala ju'u in teuwa'a'u, ini'i jun'a, jume' ka Liojta ta'aaka junuen waka su'awamta weetuakai, bebeje'eri jiapsim ae alleetua. Intok ka lutu'uriapo Liojta betchi'bo a jooa. Ineponee intok, inime'e bebeje'eri jiapsimmak ka enchim ee i'a. ²¹ Ju'u yo'owe Jesukrijtotau waateka intok a' yo'oreka, juka' pa'asi ba'awata ji'iwamta intok jume' paanim rebektawamta bwa'awamta, aapo'ik betchi'bo a' joakai, taa intok ket junaemak, bebeje'erita betana weyemta bebeje'erita ae alleetuaabaeka a' jo'ateko, tua em ka amma'ali anne. ²² Junuen itepo ane'eteko, yo'owe Jesukrijtota tua ka alleetuan. Jaisa itepo junuen aapo'iku ito elpeiyaanee ja'an.

Krijtota sualeka, ju'u au yuma'awame intok ju'u a yee nakwame

²³ Lutu'uria ala, ju'u inien jiuwame: "Senu jita juni'i a' ya'anepo." Taa ka si'ime ju'u itom joa'u tu'isi itou yeu weama. Lutu'uria ala: "Senu junuen jita juni'i ya'anepo." Taa ka si'ime Liojta betana weyemtak itom a' jajamnee'ut itom ania. ²⁴ Watem betana tu'ik itom eiyaaanee'ut te ito temaine, tu'ik ame tana waatakai, intok te ka itepo jiba ito eiyaaane.

²⁵ Wakase nenenkiwa'po enchim jinuka, a' bwa'anee'u, jita betchi'bo a' me'etuka'po ka nattemaeka a' bwa'ane, ae ka amma'ali enchim tawane'po kaachin enchim eene' betchi'bo. ²⁶ Bwe'ituk ini'i bwia intok si'ime inim jiapsame, achai Lios a' atteak intok au yo'owe.

²⁷ Senuk, ka Krijtota sualempta, enchim a' ji'ibwa nunuko, intok eme'e aamak ji'ibwabae'eteko, junama'a emou tojiwamta bwa'ane, ka aet nattemaekai, junuen ka tu'isi enchim tawaane'ut kaachin eakai. ²⁸ Taa seenu, ju'ubwa Krijtota suallataka: "Ini'i waakas, ka lutu'uriapo liojtaka, junaka'a yo'ori betchi'bo me'eri", ti emou a' jiao, junak eme'e ka a' bwa'ane, junaka'a junuen enchim tejwaakamta ka junuen ka tu'ikut a' ji'optua' betchi'bo. Intok ket junaka'a, aapo'ik junae betana, Liojta bichapoa ka tu'ikjooa, ti ka a'eene' betchi'bo. ²⁹ Inika'a ne teuwa, ju'u lutu'uriat kee tu'isi ju'ueamta, jachin au a' eetuane'u betana, intok ka jume' jaibu tu'isi a' ju'ueinyaame betana.

Taa senu a inen jiunee: "Jaisaaka inepo, in joa'u betana, tu'isi in ane'epo ju'ueaka juni'i, intoko ta'abwik, junuen au a' eetua' betchi'bo, junae inepo ka amma'ali aulatune.

³⁰ Bwe'ituk ineponee in bwa'ee'uta, Liojtau bicha nokaka aet a' baisaeka ne a' bwa'ee. Junuentuka'atek, jaisa betchi'bo ka tu'isi net noknaa in a' bwa' betchi'bo." ³¹ Inen na'a yoopnanee junaka'a: Junuen san, tu'inee ji'ibwa'ateko oo jita juni'i enchim weetua'uta, Liojta yo'oreka intok au waateka a' joone'eteko. ³² Kaabem eme'e'm jitat emo betchi'bo ka tu'ikut am ji'opne' betchi'bo aet emo suoane, am juriomtuko intok kia jume' ka juriom juni'i, intok kia jume' Krijtopo itomak werim juni'i. ³³ Inepone ala, si'immemmak alleaka tu'isi in amemak weenee'ut che'a eiyaa. Intok ne kia inepo, ka nee betchi'bo jiba tu'ik waata taa ala watem betchi'bo, junae ne ino temae, junuen bempo'im ket jinne'uimtune' betchi'bo.

11

¹ Inien Jesukrijtota in sualeka in ino uju'u'u benasia, eme'e intok ket junaen neu a' suawa'uka jiapsine.

Jume' jaamuchim, Liojta yo'oriwa'po, jaisa bem ama an'ea'u

² Krijtopo nemak werim, enchim ne aet uttia, jiba enchim neu waate' betchi'bo intok nee betana juka' in enchim majtaka enchim neu ta'aaka'uta, ka enchim kopta' betchi'bo. ³ Taa Jesukrijtota betana aapo'ik si'iime jume' o'owimmeu kobataka a' yo'otuka'po, enchim ne a' ju'uneiyya i'a. Ju'u intok kunawai, a' jubibeu kobataka yo'owe, juka' Liojta, Jesukrijtotau kobataka a' yo'otuka'a benasia. ⁴ Seenu, o'outaka, Liojta yo'oriwa'po aneka Liojtau bicha nokaka oo Liojta betana juka' nok lutu'uriata yee a' majtakai, intok kobat au pattaika, tiusi machine. ⁵ Taa seenu, jamuttaga intok ka kobapo au pattaika, Liojtau bicha nokaka, oo Liojta betana nok lutu'uria weyemta yee majtakai, aapo'ik betchi'bo tiusi machine, chonim tua si'imem chuktai benasia. ⁶ Taa ju'u jamut, ka kobat au jintuaka, junuen ane'eteko, che'a tu'ine, chonim si'imem chuktako. Taa juka' jamutta junuen au ya'arik, ka tu'i jamutta benasi a' bitwao, junak emo jintuanne. ⁷ Taa ju'u o'ou, jum Liojta yo'oriwa'po, ka au kobat pattaine. Bwe'ituk ju'u o'ou, wateku, aapo'ik Liojta benasi ju'unaktei. Intok Liojta betana weyeme aet yeu maachi, Liojta ae au uttiane' betchi'bo ju'unaktei. Taa ju'u jamut, juka' o'outa yo'oreka, junuen a' alleetuanee'uta aet aayuk. ⁸ Bwe'ituk ju'u Lios, juka' o'outa ju'unaktekai, ka ju'u jamutta tako betana a'nu'uka a' ju'unaktek, taa ala jiba ju'u o'outa sana'ita betana a'nu'uka a' ju'unaktek. ⁹ Intok kia ju'u jamut, ju'u o'outau a' be'e' betchi'bo ju'unaktei. Intok ka juka' o'outa, jamutta a' be'e' betchi'bo. ¹⁰ Inia betchi'bo san ju'u jamut, jum Liojta yo'oriwa'po, kobapo au a' pattaine'po au utte'a, juka' jamutta, o'outa au yo'otune' betchi'bo a' ju'unaktewaka'po, junuen jume' ankelesim am ju'uneiyyaane' betchi'bo. ¹¹ Junuentaka juni'i, itom, jume' Krijtota nau sualeme nasuku, ju'u o'ou, ka jamutta betchi'botuko, kaabe tu ean. Intok ju'u jamut juni'i, ka o'outa betchi'botuko kaabe tu ean. ¹² Bwe'ituk lutu'uriapi ju'u jamut, o'outa takaa betana a' ju'unakteituko, ket jiba junaen i'an lutu'uria, jume' o'owim jamuttat yeu am yoemtu'po. Intok kia si'iime juni'i, Liojta betana ju'unaktei.

¹³ Eme'e'em nokne, juka' jamutta ka a' jiniaka Liojtau bicha a' nokne'po junuen a' tu'ireaka'po oo ka a' tu'ireaka'po. ¹⁴ Si'imem betana, si'imem junuen itom ito uju'u'uta a' teuwaa, tiusi a' machiaka'po juka' o'outa tettebem a' chonne'epo. ¹⁵ Taa juka' jamutta intok, tettebem a' chonne'epo, aet a' uttiaka'po. Bwe'ituk aapo'ik ammea au pattaine' betchi'bo junuen tettebe chonim makri. ¹⁶ Taa senu intok, inia betana aet nok nassuabae'eteko, ju'ueenee, itom intok, kia jume' si'imekut Krijtota nau sualeme juni'i, ka ta'abwisi intok itom ito uju'uu'po.

Jesukrijtota yo'oriwaka, ji'ibwa'po ama butti aneme

¹⁷ Taa naa buustia ne inika'a emou ji'ojetkai, enchim nau yaajaka, enchim bo'o jooria'u betana, kaitat nee enchim uttia machi. Bwe'ituk enchim nau yaajaka, enchim bo'o jooria'po, tu'ik ama jajjam'eaka su, ka tu'ik ama tettea. ¹⁸ Bwe'ituk che'a bat naataka inen ne emo tana a' jikkaja, Liojta yo'ori betchi'bo, ka wepulsi enchim nau eaka a' joa'apo. Nejpone intok, inia betana, wateku ne junuen a' lutu'uriatu machia. ¹⁹ Bwe'ituk, utte'a, emo nasuk junuen ka enchim nau eaka, nattepolo enchim emo na'ikimtene'po. Junuen, jume' tua lutu'uriapi Krijtota suallame, am ju'uneiyyaana' betchi'bo. ²⁰ Junuen san, jum enchim nau emo toteja'po, wepulsi nau aneka, ju'u junama'a enchim weetu'u, ka lutu'uriapi eme'e, Jesukrijtotau waati betchi'bo a' jooa. ²¹ Bwe'ituk tukaapo jaibu ji'ibwabaawao, we'epulaka, ka bo'o bichaka, bem bwa'anee'uta nunu'ee. Jume' intok watem, tebaureka am tatawa'po. Waate intok ket, kia nanaako juni'i. ²² Eme'e, enchim jo'aram be'ekatana enchim ji'ibwanee'uta weetuane. Bwe'ituk eme'e, i'an junaen anekai, jume' Krijtota nau sualeme, te'opopo, jak wa'am am eiyaaamcha aane. Intok jume' kaita jipueme, tiusi'em am tatawa. Jaisa intok ne emou jiune. Inia betana su nee ka a enchim uttia.

Jesukrijtotau waatiwaka, ji'ibwawame

²³⁻²⁴ Bwe'ituk inepone, inika'a in enchim majtaka'uta, jiba Jesukrijtota betana nee a' ta'aak. Aapo'ik itom yo'owe Jesukrijtota, jiba junae tukaariat, aapo'ik etbwa bwijwako, intok ket junako, jume' paanim nu'uka, ame betchi'bo Liojta bisaeka, am rebektaka, inen jiiak: "Inime'e em bwa'ane. Inime'e in takaata, eme betchi'bo ko'oko maisi a' ya'atunee'uta teuwaa. Inika'a eme'e inien a' bo'o joorianee neu waatekai." ²⁵ Intok ketchia, junama'a kupdeo ji'ibwasukai, juka' pa'asi ba'awata ama auka'uta nu'uka, inen jiiak: "Ini'i a' teuwaa, juka' bemela lutu'uriata, Liojtamak juka' emo tu'utewamta. Ju'u ojbo, kuuset popontaka in wo'otanee'ue a' chupiatuka'po a' teuwaa. Inika'a pa'asi ba'awata enchim je'e'ebeleki, newe'em waateka a' joone." ²⁶ Junuen san beja, eme'e, Jesukrijtota juchi a'abo notte'u

tajtia, inime'e paanim bwa'eka, intok juka' pa'asi ba'awata enchim je'e'ebeleki, aapo'ik emo betchi'bo a' mukuka'po enchim au waate'uta a' teuwaa.

Jesukrijtotayo'oriwaka, ji'ibwawamta a'joowa'u

²⁷ Junuen san, jabetaka juni'i, juka' Jesukrijtota betana junuen lutu'uriateita, juka' pa'asi ba'awata je'eka, intok jume' paanim bwa'eka, Liojta bichapo ka amma'ali aneka, junuen ka a' yo'oreka intok a' joa'ateko, Jesukrijtota ito betchi'bo a' yaaka'uta beje'ekai, unnaa ka tu'isi aune. ²⁸ Junuen san seja, we'epulaka, nattepolo, Liojta bichapo jachin a' jiapsa'po au ju'uneiyaane, jume' paanim kee bwa'ekai intok juka' pa'asi ba'awata kee je'ekai. ²⁹ Bwe'ituk ju'u, junuen juka' a' joa'uta, Jesukrijtota junuen ya'awaka ito betchi'bo mukuka'uta a' teuwaa'ut, ka ju'uneaka, kia beja junaka'a bwa'eeme, ka tu'isi au a' chupnee'uta ama bitne. ³⁰ Jiba inia betchi'bo san, emo nasuku juebenaka ko'okoe. Intok ka u'tte'ak. Intok ketchia, waate kokkosukamme. ³¹ Taa itepo tu'isi aet mammateka a' bo'o jooria'ateko intok aet ito temaeka, juka' ka tu'ik su'u tojako, junak ju'u Jesukrijto ka junuen bettesi itou a' chupaa ean. ³² Taa aapo ju'u yo'owe Jesukrijto, itom aet sua tejwa'ateko, bettesi itou a' autuane. Taa junuen, jume' ka aapo'ik sualemmak, ka itom amemak jiba betchi'bo ka tu'isi tawaana' betchi'bo.

³³ Junuen san Krijtopo nemak werim, kupteo nau ji'ibwa betchi'bo nau ane'eteko, ji'ibwabae'eteko, emo'em bo'o bibitne. ³⁴ Taa senu intok, tua tebaure'eteko, a' jo'awapo bat ji'ibwane. Intok ka junuen, enchim nau aneka, jachin juni'i enchim joa'u betchi'bo Liojta ka bettesi emou a' chupa'anee' betchi'bo. Juka' waatek emou ayukamta, inepo, emomak ane'eteko nee a' tu'utene.

12

Liojta tu'ujiapsi, we'epulaimjita bem bo'o joorianee'ut yee a'ania'u

¹ Krijtopo nemak werim, wate weyemta ne enchim ju'uneiyaa i'a. Juka' Liojta betana emot autuarika enchim a joa'u betana.

² Eme'e'em tu'isi ju'nea, ketuni kee Krijtota enchim sualeka, jume' ka liosimtaka juni'i yo'oriwame, am sualeka, enchim am yo'orisuka'po intok ameu enchim emo su'u tojiriatuka'po. ³ Junuen san ne i'an, inika'a ne enchim ju'uneiyaa'ii'a, jabetka juni'i, Liojta tu'u jiapsita aet aneo, junuen: "Ju'u Jesus, Liojta bichapo ka tu'isi tawala", ti kaibu a' jiune'po. Intok kia jabetka juni'i, Liojta tu'u jiapsita ka aet aneo: "Jesukrijtota ne yo'owak", ti ka a' jiune'po.

⁴ Liojta betana aet ayuka, senuk a joonee'u, juebenaka ka nanau machika aayuk. Taa ju'u, inika'a itot autuame, jiba ju'u wepul Liojta tu'ujiapsi juna'a. ⁵ Intok ketchia ka nanau maisi itepo te itom a joa'ue te wate a yee ania. Taa ju'u itom ae betchi'bo a' joa'u, jiba ju'u itom wepul yo'owe Jesukrijto juna'a. ⁶ Intok ket, juebena ka nanau machika tekil aayuk, itom a joonee'u. Taa ju'u, si'imem junuen a' jootuame, jiba aapo ju'u itom wepul achai Lios juna'a. ⁷ Taa we'epulaka si'ime Liojta tu'ujiapsi betana jitat aniarri, itot a'jiapsa'po a' ju'uneiyaana' betchi'bo intok si'imem tu'ik aet bitne' betchi'bo. ⁸ Aapo, a' tu'ujiapsie, waatem, tu'isi aapo'ik betana suawakamta a' teuwaaneeme, au am yuma'anee' betchi'bo junau am yuma'atua. Waatem intok ket, jiba ju'u a' tu'ujiapsie, aapo'ik betana, tua junama wa'am suawakamta bem yee majtanee'u bem a'joone' betchi'bo junaet am ania. ⁹ Intok ket waate, jiba junaee tu'ujiapsie, aapo'ik Liojta si'imeku yuma'isi aet yoem'eene' betchi'bo, junaet am ania. Waate intok, jume' ko'okoeme emo ine'etetua' betchi'bo ama yuma'atualaa, jiba aapo'ik wepul tu'ujiapsie. ¹⁰ Waate inim, machilaata ka a jootu machik a bem joone' betchi'bo am jootualaa. Intok waate, Liojta betana a' ju'uneiyaatuawaka, chukula yeu weenemta a' teuwaatualaa. Intok watem ket, jiba aapo ju'u Lios, suawata amet autua, senukut a'jiapsiwata, lutu'uriapo Liojta betana a' tu'ujiapsituka'po oo ka junuen a' lutu'uriatuka'po yetet ju'uneey betchi'bo. Wate ketchia, wate ka nanau maisi ta'abwi nokpo a bem nokne' betchi'bo amet autuari. Intok ketunia waate, junuen juka' wate tatta'abwi nokpo teuwaarita, junaka'a machisi a' teuwaaneeme, au yumaka amet autuari. ¹¹ Taa si'imeka inika'a inien weyemta, jiba ju'u Liojta wepul tu'ujiapsi a'jooa, ju'u, junuen a'ea'po aman, we'epulaka, bem au yumaka, bem a joonee'uta amet autuame.

Si'ime te itepo, wepul takaapo nau chupiam benasi maachi

¹² Bwe'ituk ju'u itom yo'owe Jesukrijto, takaata, jue benasi ka nanau maisi machika nau a' wepu'ulaika'a benasi maachi. Intok juname'e, juebenaka juni'i, wepulsi nau chupia. ¹³ Bwe'ituk itepo te si'ime, juriomtakai oo riekomtakai, tekoka oo kaabeta tetekoka jiapsaka juni'i, taa Krijtota yoem eiyaka bato'owaawakai, si'ime nau tee, wepul Liojta tu'ujiapsie aman, itepo si'ime, Liojta bichapo, takaata wepul'ulai'reeaka'a benasi te bitwa. Intok si'ime itepo, nanancha, wepul Liojta tu'ujiapsita amet jiapsatuari.

¹⁴ Ju'u itom takaa, ka wepul weyeme jiba. Taa mamaka, wokeka intok watek jue benasi ka nanau maisi machika chupia. ¹⁵ Junuen san, jume' wokim: "Kannee jume' mamam bera, junuen san, kannee takaamak weye", ti a jia'ateko, juni'i, jiba ju'u takaamak weye. ¹⁶ Intok jume' nakam juni'i: "Kannee puusim bera, junuen san nee ka ju'u takaamak weye", ti a jiaka juni'i, jiba ju'u takaamak weye. ¹⁷ Bwe'ituk ju'u itom takaa, si'ime pusituko, kaachin te a jikkaji ean. Intok ju'u itom takaa, si'ime nakamtuko, kaachin te jita a jujju'ubwa ean. ¹⁸ Taa ju'u Lios, ju'u ka nanau machikue, aapo'ik junuen a' waata'po aman, wepul takaata nau chupak. ¹⁹ Junuen san, si'ime, wepul weemta jiba tuko, kaachin takaatu ean. ²⁰ Taa junuentaka juni'i, inien maachi, juebenaka ka nanau machika juni'i, wepu'ulai jiba ju'u takaa.

²¹ Jume' puusim, jume' mamammeu: "Kaita'po ne emot ea", ti ka a jiiia. Intok kia ju'u koba juni'i, jume' wokimmmeu: "Kaita'po ne emot ea", ti ka a jiiia. ²² Taa che'a juni san, ju'u ka nanau machika itom taka nau weyeme intok ju'u che'a kaita'po itom aet elee'e'u, che'a juni'i itou be'e. ²³ Intok ket, itom taka betana ju'u che'a juni'i itom tiulee'u, junae betana ket tee che'a juni'i suasi uju'u. ²⁴ Ju'u itom taka betana, kaachin itom ae ea'uta, ka junuen eiyaa'po. Taa aapo ju'u Lios, junuen a' taka chupak, junuen beja juka' che'a juni'i ka eiyawamta, che'a juni'i itou tu'ika itom a' ania'betchi'bo. ²⁵ Junuen, tua ka nanau machika juka' takaata ka nattepolo au a' uju'une' betchi'bo, ala, jum takaapo, we'epulaika, si'imetna nanancha au a' eiyaa'ne' betchi'bo. ²⁶ Takaapo mamam betana oo wokim betana oo ka nanau machika weyemta betana, jak jiokot a' machiako, ju'u taka si'ime a' ine'ene. Taa intok ju'u takaapo nau weyemta betana, tu'ik mabetao, si'ime ju'u taka alleene.

²⁷ I'an intoko, eme'e juname'em jume'e, Jesukrijtota sualeka, a' taka benasi eiyawamme. Intok we'epulakai em, juka' a' takaawata nau chupa'i. ²⁸ Junuen san beja, ju'u Lios, jume' Krijtota nau sualeme nasuku, waatemet yeu pu'ari. We'epulaim a bem joonee'u yeu am pu'ari. Jume' bat yeu pu'arim, Krijtota betana naj bittuarim. Inimmet cha'aka intok, Liojta betana bem ju'uneiyaatuawa'u yee majtaneeme. Inime'e woommet cha'akai intok, jume'e, Liojta nok lutu'uriata a yee a' majtame. Junak intok ket jume'e, aapo'ikue aniwakai, ka a jootu maisi machik joame. Inimmet cha'aka intok, jume'e, ko'okoeme, emo ine'etetua' betchi'bo au yumame. Inimmet cha'aka intok, jume'e a yee aniamete. Intok jume'e, jita weye'po, bat jajapteme. Intok ket jume'e, juebena ka nanau maisi machik a nok betchi'bo junuen a' mabetri. ²⁹ Bwe'ituk ka si'ime Krijtota betana naj bittuari. Ka si'ime Liojta betana bem ju'uneiyaatuawa'uta, yeteu nonoka. Ka si'ime, Liojta nok lutu'uriata a yee a' majta. Intok kia ka si'ime juni'i, ka a jootu maisi machik a' jooa. ³⁰ Ka si'ime jume' ko'okoeme emo ine'etetua' betchi'bo au yuuma. Ka si'ime, juebena ka nanau maisi machik a nok betchi'bo junuen aet ju'neetuari. Intok kia lutu'uria juni'i, ka si'imem juka' junuen ta'abwisi ka ju'unakkiachika nokwamta ju'uneiyaaka, machisi a am teuwa'po. ³¹ Junuen san eme'e, Liojta betana juka' che'a juni'i tu'ika, enchim au yumaka a enchim joonee'utau, yuma'a betchi'bo aet emo utte'a jooriane. Taa ineponee ketuni senu weemta che'a juni'i tu'ik ket enchim majtabae.

13

Ju'u yee nakwame

¹ Ineponee ala ne, si'imem bepa che'a ujyoisi a noka'ateko, intok kia jume' ankelesim benasi juni'i, taa nee in yee naknee'uta ka ta'a'ateko, kia beja kubaji jiawaita sime'e benasi jiune. Oo jita sisi'iwookim nat tajtawaka am jia'a benasia. ² Intok nee ket, Liojta betana ju'neetuuwaka chukula yeu weenemta a yeteu teuwa'ateko, intok si'imetna ka ju'uneiyaawamta ju'uneiya'ateko, intok ne ket, kia si'imekut koba suawaka, intok ne ket, ka a jootu maisi machik betchi'bo, Liojat eaka a' joa'ateko, taa ne, in yee naknee'uta ka ta'a'ateko, kia beja ne a' jooa. ³ Intok ne si'imetna in jipue'uta, poobemmet a' na'ikimteko, intok ne kia, in takaata juni'i, a' taya'ana' betchi'bo ino su'u tojaka juni'i, taa ka yee nakeka a' joa'ateko, in joa'uta kaita'po tawane.

⁴ Ju'u tua yee nakeme, ka seej chukti eaka, jitata bo'o bicha. Tu'uwata jiba yeteu weyiaa. Intok ka jita nau nae. Kaitae au u'uttia. Intok ka au che'ewarine. ⁵ Ju'u tua yee nakeme, kaita'po yee tiutua. Ka aapo'ik betchi'bo jiba tu'ik eiyaa. Kaabetamak ju'ena. Intok kaitat o'omte. ⁶ Ju'u tua yee nakeme, jume' watem ka tu'isi ane'uta ju'neaka, ka aet alleebaane. Taa si'imeku tu'ika lutu'uriaka' betchi'bo jiba alleene. ⁷ Si'ime au weyemta, Liojat eaka aet a bo'o bitne. Ka seej chukti eaka, a' ine'ene.

⁸ Ju'u yee nakwame, jakwoo juni'i ka lu'utine. Taewai yuma'ane, Liojta betana lutu'uriata ju'uneiyaaka teuwaame, ka bem intok yee a' majtane'po. Intok kia jume'e, ka nanau maisi nokame, bem kaabe'intoktune'po. Intok kia ju'u tu'isi jitata ju'neewamme juni'i, ka intok a' utte'atune'po. ⁹ Itepote ala, ka yuma'ik, watek jiba te ta'aa. Intok tee ka

yuma'isia Liojta betana nok lutu'uriata, chukula yeu weenemta yee majta. ¹⁰ Taa chukula juka' Liojta betana weyemta yuma'isi itom a' ju'uneiyaa, junako te ka i'an benasi, watekut jiba ju'uneene.

¹¹ Maasu inepo ilitchikai, ilitchi benasi ne nookan. Intok ne jiba junaeen bem joa'uta tu'ureka ame benasi ean. Taa nee yo'otukai, ilitchi benasi in machiaka'uta, nee a' koptak. ¹² Ket jiba junaeen, i'ani, te juka' Liojta betana itom ju'uneiyaa'ut te ka yuma'isi, taa rebe rebekti te aet ju'nea. Taa junaka' taewaita yumako, te si'imeta machisi ju'uneiyaane. I'an, inepone, kia rebe rebekti ne jiba a' ju'uneiyaa. Taa chukula, junako ne yuma'isi a' ju'uneiyaane. I'an Liojta nee ju'uneiya'a benasia. ¹³ Junuen san beja, Jesukrijtota itom sualeka intok ae betana juka' tu'ik chukula itom mabet bo'o bitnee'u, intok ju'u, itom yee naknee'u jiba yuu itot aune. Taa inime'e baji weemta betana, ju'u itom yee naknee'u, che'a si'imem bepa bat eiyaawatchi.

14

Liojta tu'u jiapsie, ka nanau maisi nokwame

¹ Junuen san enchim yee naknee'uta emot aune' betchi'bo, aet emo temaine. Intok ket iniamak nau, Liojta betana enchim au yumaka a joonee'uta, au bicha a'aune. Taa ju'u che'a juni'i enchim eiyaanee'u, Liojta betana a' ju'uneiyaaka a' nok lutu'uriawata enchim yee majtanee'u juna'atune. ² Bwe'ituk ju'u ta'abwik, ka ju'unakkiachik nokame, Liojta mak jiba etejo. Bwe'ituk kaabe a aet ju'uneenee ju'u a' teuwaa'ut. Juka' a' teuwaa'ut, Liojta tu'u jiapsi juna'a ju'u a' noktuume. Taa ju'u a' teuwaa'ut, ka aet ju'uneewatchi. ³ Taa ju'u, Liojta betana a' ju'uneiyaaka, a' nok lutu'uriawata yee majtame, watem, che'a juni'i yuma'isia Krijtota am sualne' betchi'bo a' jooa. Ket junuen am nok tejwaaka, junaeen ket am jiapsi jo'a betchi'bo. ⁴ Ju'u junuen, ta'abwik, ka ju'unakkiachik nokame, aapo jiba, che'a tu'isi Krijtota a' sualnee'uta junae jajamne. Taa ju'u, Liojta betana a' ju'uneiyaaka a' nok lutu'uriawata yee majtame, jume' Krijtota sualeme, che'a tu'isi Krijtota bem sualnee'ut am ania.

⁵ Ineponee ala, enchim si'imem juni'i, ta'abwik, ka ju'unakkiachik nokwame ne enchim au yuma'atuapea o'ben. Taa ne, che'a juni'i, Liojta betana enchim a' ju'uneiyaaka a' nok lutu'uriawata enchim yee a' majtanee'uta emo tana waata. Bwe'ituk inien weyeme bo'o jooria'po che'a juni'i tu'i, ju'u ta'abwik ka ju'unakkiachik a nokwamta bepa. Ala ju'u, junaeen ka ju'unakkiachik nokwame, a' teuwaa'po ju'unakkiachisnia teuwaatuko, jiba junuen tu'ine. Junae, jume' Krijtota nau sualeme, che'a juni'i tu'isi bem a' sualnee'ut am ania' betchi'bo. ⁶ Junuen san, Krijtoto nemak werim, inepo emou aneka intok ne junuen, ka ju'unakkiachik emou noka'ateko, kaita'po emou tu'ine. Ala ne, Liojta betana in ju'uneiyauawaa'ut betana emou a' teuwa'ateko, oo aapo'ik betana nok lutu'uriata enchim a' ta'aanee'uta oo Liojta betana aet ju'uneetuawaka, chukula yeu weenemta emou teuwa'ateko, oo jitaa, senuk lutu'uriat enchim majtakai, junak ala, juna'a emou tu'ine.

⁷ Maasuko ketchia, jume' jiutua betchi'bo ya'arim, ka bempola jiaame, kusiatuko, oo aapatuko, juname'e intok, kia beja jiutuawa'ateko, ka ju'unakkiachinnee juka' a' pona'uta. ⁸ Intok kia jum nassuabaawaka, nau kimuwa'po juni'i, juka' kopre kusiata, ka junama wa'am jiutuawao, jume' sontaom nassuabaeme, kaabe ji'aaniraane. ⁹ Emou juni'i ket jiba inien yeu weama. Eme'e, ka ju'unakkiachik noka'ateko, kaabe enchim teuwaa'ut ju'uneene. Che'a tu'isi, kia jekapo noknee. ¹⁰ Lutula wee'po inim bwiaopo, juebena, jume' ka nanau machika nokame. Taa intok ketchia, jume' a' nokame jiba emo jikkaja. ¹¹ Taa ineponee intok, senuk, ka in nokpo neu nokamta ka a' jikkajaka'ateko, juna'a, ta'abwi bwiaarau in jometuka'a benasia nee eiyaane. Intok ketchia, aapo juni'i, nee betchi'bo junuen eiyaanaa. ¹² Junuen san, eme'e, Liojta betana enchim au yumaka, a joonee'ut jiba jiapsekai, che'a bat naataka jume' Krijtoto nau werim, bichau bicha, che'a juni'i tu'isi bem a' sualnee'ut am anianemta enchim a joonee'uta yeu a' pu'an. ¹³ Junuen san beja, ju'u junuen, ta'abwik, ka ju'unakkiachik nokame, Liojtau bicha aet ujbwanne, juka' junuen a' noka'uta, ju'unakkiachisi a yeu a' bwij betchi'bo. ¹⁴ Bwe'ituk inepo nee junaeen, ta'abwi nokpo ka ju'unakkiachisia Liojtau bicha noka'ateko, lutu'uria ala, senuk ka au ju'uneiyaaamta benasi machika, au bicha in noka'apo. Taa junuen, inepo betchi'bo in a jita mammate'ue, kaita tu'ik nee jajamne. ¹⁵ Inien nee che'a a' tu'i machilee, junuen in ka ino ju'uneiyaaamta benasi machika, au bicha in nokne'po. Taa ketchia, juka' in au teuwaa'po ket in ju'uneene'po. Intok ket jiba junaeen, Liojta yo'ori betchi'bo, ka ino ju'uneiyaaamta benasi machika au bicha in bwikne'po. Taa ketchia, juka' in au bicha in bwika'ut in ju'uneene'po. ¹⁶ Bwe'ituk empo junuen, wepulsi ka emo ju'uneiyaaamta benaka Liojta yo'oreka intok a' bai saeka au bicha noka'ateko, junak ju'u ju'ubwa Krijtota sualeme enchi jikkajaka juni'i, kaachin emak eaka Liojta bai saune, aapo'ik ju'u em jia'ut ka a' ju'nea' betchi'bo. ¹⁷ Ju'u junuen Liojtau bicha nokaka em a' baisau'u, tua tu'ineeka juni'i, taa

ju'u enchi jikkajame, Liojta betana weyemta a' suatuka a' jajamnee'uta, ka aet anianaa. ¹⁸ Inepo ala nee, Liojta baisae, enchim si'imem bepa juni'i che'a bu'uuk emo bepa, Liojtau bicha, ta'abwisi a junuen in au noka'apo. ¹⁹ Taa jume' Krijtota sualeme nau ane'epo ne che'a a' tu'i machia mamni jikkajiwatchisia in teuwaane'po, junuen watem nookim in am majtabae' betchi'bo, junuen, woj mamni miil weyemta, ta'abwika, ka ju'unakkiachik in teuwaane'po bepa.

²⁰ Krijtopo nemak werim, enchim emo uju'une'po betana, ka illitchi benasi ee baane. Ala, ju'u ka tu'ik ka enchim bo'o jooriane' betchi'bo, illitchi benasi emo eiyaaane. Taa enchim tu'isi emo uju'une'po betana, yo'owem benasi eebaane. ²¹ Taa nesaurim ji'ojeipo inen ji'ojei: "Inia yoemratau ne, ka ame benasi nokame intok jume' ka amemak joomem ne ameu am noktuane. Taa kia junuentakai juni'i, kattim nee nok jikkajine", ti jiaa ju'u achai Lios. ²² Junuen san, ju'u Liojta tu'u jiapsie junuen ka nanau machik, senuk a noknee'u, jume' juriom, ka Krijtota sualeme, aet bem mammatene' betchi'bo weye. Taa ju'u intok, senuk, Liojta betana ju'uneaka a' nok lutu'uriawata, senuk yee majtanee'u, jume' Krijtota sualeme, aet bem mammatene' betchi'bo weye. Intok ka jume'e, kie Krijtota sualeme betchi'bo. ²³ Junako jume' Krijtota sualeme, si'ime nau aneka, ka nanau machik, ka ju'unakkiachik si'imem junuen nokao, intok jume'e, ju'u lutu'uriat kie ju'uneame oo Krijtota ka sualeme, wate ama yajako, jiba tua inime'e enchim ka suatulam ti jiune. ²⁴ Taa enchim si'imem, Liojta betana a' nok lutu'uriawat ju'uneaka, jikkajiwatchisia enchim a' teuwaao, intok seenu, ka Krijtota sualeka oo kee tu'isi aet ju'uneame ama yepsako, junak juna'a, ka tu'isi a' aula'ut ju'uneene, intok junuen, enchim teuwaala'uta jikkajaka, ju'u lutu'uriat au temaine. ²⁵ Intok ket junueni, junaka'a, aapo'ik jiba ju'uneiyaaka, ju'u au a' eetua'ut, Liojta aet ju'unea'po ju'uneaka, inen intok ketchia, Liojta yo'ore betchi'bo tonommea kiktene, intok junuen tua a' lutu'uria, ti jiune, Liojta emomaktuka'po.

Si'imetra enchim joa'uta, ka jak wa'am, taa aet suaka a' joonee

²⁶ Junak san Krijtopo nemak werim, inien tua weye, Liojta yo'oreka nau aneka, waate emo betana bwikimmea, salmom teammea, Liojtau bicha bwikaka a' yo'orine. Waate intok, Liojta nok lutu'uria, yee majtane, oo Liojta betana enchim ju'uneiyaatuwa'uta a' teuwaane. Oo ket, Liojta tu'u jiapsie, ka ju'unakkiachik a noknee. Oo senu intok, juka' junuen nokpo teuwaarita, ju'unakkiachisia a' teuwaaneeme a junuen aayu. Intok junueni, si'ime ju'u enchim bo'o jooria'u, jume' Krijtopo nau werim, che'a juni'i tu'isi bem a' sualnee'ut am ania betchi'botune. ²⁷ Taa junama'a intok, jume' Liojta tu'u jiapsie, ka nanau maisi ka jikkajiwatchik nokneeme, wooika, oo bajinee jiba. Ka si'ime nawi. Taa we'epulaka nat cha'akai nokne. Intok ketchia, ju'u, juname'e teuwaala'uta, ju'unakkiachisia a' teuwaaneeme ama annee. ²⁸ Taa ju'u, junuen, junaka'a ju'unakkiachisia a' teuwaaneemta kaabetuko, che'a tu'inee junama'a nau anwa'apo, kaabeta junuen, ka ju'unakkiachik a' nokne'po. Ala, we'epulaka bem teuwaabae'uta, bempola jiba, ka kusisi Liojtamat ejetone. ²⁹ Intok ket jiba junaeni, jume' Liojta betana a' ju'uneiyaaka, juka' lutu'uriata yee majtaneeme, wooi oo bajinee jiba, jume' nokneeme. Jume' waate intok, juka' teuwaawamta, Liojta betana a' weye'po, oo ka junaen a' weye'po, aet mammatene. ³⁰ Taa intok, junama'a, senuk anemta, ju'u Lios, senu weemta a' teuwaanee'ut a' ju'neetuako, ju'u jaibu ama aneka nokame, nok yaatine, junaka'a nokne' betchi'bo. ³¹ Junueni, si'ime eme'e, jume' junuen Liojta betana weyemta a' ju'uneiyaatuwaakame, we'epulaka junuen nok betchi'bo, nat cha'aka emo a' tekil makne. Intok junuen, si'ime, Liojta nok lutu'uriata ju'uneiyaaka, ket junuen che'a tu'isi bem aet jiapsine' betchi'bo. ³² Jume' intok, Liojta betana weyemta ju'uneiyaatuwaaka, yee a' majtame, junae betana, a' bo'o jooria betchi'bo suasi a emo yu'iime. ³³ Bwe'ituk ju'u Lios, wepulsi suasi weyemta eyiaa. Intok juka' kia jak wa'am, jachin juni'i weyemta, ka tu'ure.

Si'imekut, jume' Krijtota sualeka bem nau yaaja'po a' weetuawa'a benasia. ³⁴ Jume' jaamuchim, jum Krijtota nau sualeme, Liojta yo'ore'po, ka monteka ama annee. Bwe'ituk bempo, ka au lutu'uriak. Taa a ameu noktune, Liojta betana nesauta a' lutu'uria ya'ari benasia. ³⁵ Taa bempo, jita ju'uneiyaabae'eteko, jo'araapo bem kukunammeu nattemaine. Bwe'ituk Liojta yo'oriwaka nau anwa'apo, jamutta a' noknee'u, ka junuen aet utti.

³⁶ Au'em waatine, juka' Liojta nok lutu'uriata, ka emo betana bat a' ju'uneiyaawaka'po. Intok ka eme'e jiba juni'i, jume' a' sualeka a' mabetlame. ³⁷ Taa seenu, Liojta betana a' ju'uneiyaaka, a' nok lutu'uriawata yeteu a' teuwaane'po, au ama yuma'aleeme, oo Liojta betana a' tu'u jiapsie aniwaka, si'imetra a au joa'ati'eeneeme, inika'a in emou ji'oje'uta, yo'owe Jesukrijtota betana in aet nesaurituka'po aman a' ju'uneiyaane. ³⁸ Taa ju'u, ka junaen a' lutu'uria ti'eame, junak, aapo juni'i, Krijtota sualeme nasuk aapo'ik kaita lutu'uriaka'po ju'uneiyaanaa.

³⁹ Junuen san, Krijtopo nemak werim, Liojta betana a' ju'uneiyaaka a' nok lutu'uriawata a enchim teuwaanee'ut, emo temaine. Intok jume' junuen Liojta betana tu'u jiapsie, ka ju'unakkiachik nokame, junae betana kaabe ameu suuane. ⁴⁰ Taa si'imeta juka' enchim bo'o jooria'uta, ka kia jak wa'am juni'i, taa tua junama wa'am suasi a' joone, a' we'ea'po amani.

15

Jesukrijtota, a' jiabijteka'u

¹ I'an intoko, Krijtopo nemak werim, Jesukrijtota betana nok lutu'uriata in enchim majtaka'u beu ne enchim waati i'a. Jiba ini'i nok lutu'uria jun'a ju'u enchim mabetaka'u, intok jiba inia betchi'bo eme'e bichau bicha ka ta'abwisi intok, Krijtota sual saka. ² Intok ketchia, jiba inia bemela nok lutu'uriata betchi'bo eme'e jinne'urim, eme'e, in enchim a' majtaka'a benasia tua junen jiaka a' suale'eteko. Taa intok, juka' enchim sualeka'uta, kia kaita a' teuwaao jiba, junak ka jinne'urimtune.

³ Che'a bat naatakai ineponee juka' Krijtota nee a' ju'uneiyaatuaka, junaka'a nee enchim a' majtak. Jesukrijtota itom ka tu'uwa ya'arim betchi'bo a' mukuka'uta ne enchim majtala. Jum Liojta nok lutu'uriapo jaibu a' ji'ojteituka'po amani junuen a' mukne'eti jiakai. ⁴ Intok ketchia a' ma'awaka'po intok baji taewaita weyeka a' jiabijteka'po. Ket jiba jum Liojta nok lutu'uriapo a' ji'ojteituka'po benasi. ⁵ Intok ket Peotau, ju'u Sepajpo ta'eewamtau au yeu a' machiaka'po. Che'a chukula intok ket, jume' woj mamni ama woika, yeu a' pu'arimmeu au yeu a' machiaka'po. ⁶ Chukula intok ketchia, jume'e, aapo'ik sualeka, mamni sientota bepa, wepulsi nau anemmeu, au yeu a' machiaka'po. Inime'e betana intoko, juebenaka ketun jiapsa. Wate intok kokkosuk. ⁷ Intok che'a chukula, Jakoobo' teamtau, ju'u yeu a' pu'akamtau au yeu machiak. Intok ket che'a chukula, si'ime jume' yeu a' pu'aka'ummewi yeu a' machiaka'po.

⁸ Junak intok, che'a si'imemmet chukula, neu ket au yeu machiak. Inepo ala ne junuen, ka jume' watem benasi aapo'ik betana majtitakai juni'i, kia seej chukti yeu pu'atuk. ⁹ Bwe'ituk inepo, si'ime jume' wate, Krijtota yeu pu'arim bepa, che'a ka neu cha'aka ame benasi in eiyaanaa'u, intok kia ne, ame benasi in ta'eena'po juni'i ka neu lutu'uria tu machia juni'i. Bwe'ituk inepone, jume' Krijtota nau sualeme, ka ama eltuuka ameu suuasuk. ¹⁰ Taa ne, Jesukrijtota betana yeu pu'ari, aapo'ik tu'isi nee a' nakeka' betchi'bo. Intok junuen aapo'ik nee jiokoleka, aapo'ik nee yeu pu'aka'uta, ka kia beja junen taawak. Taa che'a juni san ne, si'imem bempo'im bepa ne tekipanoala. Taa ka inepo in ea'po aman jun'a junuen tekipanoame. Taa aapo ju'u Lios, tu'isi yee a' nake' betchi'bo nee aniak. ¹¹ Taa i'an, kia nee betana oo wate yeu pu'arim betana eme'e majtimtuko, jun'a kaachin jiubae. Inien tee si'ime enchim majtala, intok ini'i su jun'a ju'u enchim sualeka'u.

Jume' kokkoarim jijiabijte'u

¹² Taa Jesukrijtota betana, aapo'ik kokkoarim nasuk a' jiabijteka'u betana itom yee a' majtao, jaisa betchi'bo emo betana waate, kokkoarim ka am jijiabijte'eti jija. ¹³ Bwe'ituk jume' kokkoarim ka am jijiabijteo, junak ket Jesukrijto juni'i, aapo ka jiabijtek. ¹⁴ Intok junuen Jesukrijtota ka jiabijteko, ju'u aapo'ik betana nok lutu'uria, itom yee majta'u, tua kaita teuwa. Intok kia aapo'ik enchim sualeka juni'i, kaita em aet jajamla. ¹⁵ Junuen a' lutu'uriatuko, itepo, Liojta betana ju'u lutu'uria ti jiaka itom teuwa'uta, aa nok'ichiati ean. Bwe'ituk itepote, juka' Liojta, Jesukrijtota a' jiabijtetuak ti jiula. Junuen san, jume' kokkoarim lutu'uriapo ka am jijiabijteo, junak ket ka lutu'uria, Liojta Jesukrijtota a' jiabijtetuaka'po. ¹⁶ Bwe'ituk jume' kokkoarim ka am jijiabijtetuawao, junak ket aapo ju'u Jesukrijto juni'i ka jiabijtel. ¹⁷ Intok junuen ju'u Jesukrijtota ka jiabijtelatuko, eme'e tua kaita betchi'bo a' suale. Enchim ka tu'uwa ya'arimmet eme'e ketuni ka jiokoirim. ¹⁸ Intok tua junuen a' lutu'uriatuko, jume'e, Jesukrijtota sualeka kokkosukame, jiba betchi'bo kokkolam. ¹⁹ Itepo intok, jume' Jesukrijtota sualeme, ae betana inim bwiapo jiapsaka jiba, tee tu'ik ae tana mabet bo'o bicha'ateko, si'imem bepa tee che'a juni'i jiokolwatchisi machine.

²⁰ Taa i'an tua lutu'uria, juka' Jesukrijtota kokkoarim nasuk a' jiabijtetuawaka'po. Aapo intok junuen jiabijteka ju'u a' teuwaame, jume' aapo'ik sualeka kokkokame, lutu'uriapo am jiabijtene'po. ²¹ Bwe'ituk jiba junuen, wepul yoemta betchi'bo, kokkowamta naateka'a benasia, ket junuen wepul yoemta betana naatek ju'u kokkoarim nasuk jiabijtewame. ²² Si'imem ju'u, Adamtuk'a'uta betchi'bo, ka tu'isi tawaka kokkowa'a benasia, ket jiba junauensu, si'ime jume'e, Jesukrijtota sualeme, ae betana, jiba yuu jiapsituannaa. ²³ Taa we'epulaim nat cha'akai, taewaim ameu yeu am pu'awa'ummetchi. Ju'u Jesukrijto, juka' jiabijtewamta a' teuwaaka jiabijtekame batchia. Chukula intok, Jesukrijtota juchi a'abo notteo, jume' aapo'ik sualeka kokkokame ket jiabijtene. ²⁴ Junak intok yuma'anee ju'u

taewai, si'imeta aet lu'utinee'u. Junak, Jesukrijtota si'ime yo'o ya'uraata kaita'po tawaako intok junuen, a' ya'uraawata achai Liojtau su'u tojine. ²⁵ Bwe'ituk ju'u yo'owe Jesukrijto, inika'a kee yeu weyeo, inia bepat bat, inim bwiapo si'imekut nesaweka a' yejnee'uta au lutu'uriatune, jume' a' ee beje'eka aneme am koba'asu'po tajtia. ²⁶ Junak intok, iniat chukula ju'u kokkowame, ju'u yee beje'eka weyeme, jiba betchi'bo lu'utanaa. ²⁷ Bwe'ituk ju'u Lios, Jesukrijtota, si'imek bepa a' yo'otune' betchi'bo, au lutu'uriaka, si'imetra au a'su'u tojak. Taa Liojta nok lutu'uriapo junuen, si'imetra au su'u tojituk ti Krijtotau jiaka juni'i, ite a ju'ueene, ka achai Liojtau ket a' yo'otuka'po. Bwe'ituk aapo Lios juna'a ju'u si'imeku a' yo'o yaakame. ²⁸ Junak intok, si'imetra Jesukrijtota, si'imeku yo'otaka aneo, aapo Jesukrijto, ju'u usiwai, achai Liojtau au su'u tojine, ju'u, si'imeku a' yo'o yaakamtawi. Junuen beja ju'u achai Lios, si'imeku, si'imeem bepa yo'otune.

²⁹ Junuentuka'ateko, waate, jume' kokkoarim betchi'bo emo babatoowame, ka junuen an ean, jume' kokkoarim lutu'uriapo ka am jijiabijteo. Kaabe junuen emo bat'oowaa ean.

³⁰ Junuentuka'ateko, jume' kokkoarim ka jijiabijteneo, jiba jinilwatchiku item ito bicha'u tua kaabetau tu'ineeka we ean. ³¹ Chikti ta'apo in me'epeewa' ju'jinilwatchisi neu aayuk. Ini'i intok junuen in aune'e'u. Krijtopo nemak werim, Jesukrijtota enchim saule' betchi'bo, nee ka Jain eaka, aet yanti elaka nee junuen ino bicha. ³² Inepo jum bwe'u jo'ara Eepeso' tea'po, jume' ouseimmak nassuaka, jiokot ino bichakai. Taa nee junaet kaita jajamne, tua lutu'uriapo jume' kokkoarim ka am jijiabijteo. Junuentuka'ateko inen tee jiu ean: "Ji'ibwawamta intok ji'iwamta tee weetuane, kee yoko oo matchuko kokkokai."

³³ Jume' junuen jaime betana kate'em emo bai tatta'aatebo. Lutu'uriapo inen jiuwa'a benasia: "Jume' ka tu'i yoemem, jume' tu'ik bo'jooriame, ka tu'ikut am ji'optua." ³⁴ Ka kia jak wa'am, ta'abwisi intok eaka jiapsibaane. Taa intok, si'imeku Krijtotau nok lutu'uriawata tua junama wa'am a' sauleka, ka tu'isi ka enhim aune'e'ut emo suuane. Bwe'ituk emo betana waate ka Liojta ta'aa. Inien ne emou jiia enhim tiune' betchi'bo.

Jume' kokkoarim jijiabijtenee'u

³⁵ Taa jiba tua, senu nattemaibaanee: "Jaisam tua jijiabijtenee jume' kokkoarim. Jaisa machim tua takaane", ti jiakai. ³⁶ Tua kaita mammatenee ju'u junuen nattemaineeme. Bwe'ituk ju'u jijiabijtewame, bachia etwakame benasi maachi. Juna'a bachia, ka intok bachiataka tawanee juka' basiunemta yo'otune' betchi'bo. ³⁷ Taa ju'u etnaame, ka ju'u ouwo ba siuineeme juna'a. Ala ju'u bachia juna'a etnaame. Tiikotaka oo ket jita ta'abwik bachiatakai. ³⁸ Chukula intok, ju'u Lios junaka'a bachiata, a' ea'po maisi maachik a' ba siuineeme. Intok juka bachiata, we'epulai, a' ea'po aman a' ouwoka'uta a' autuane. ³⁹ Ka si'ime ju'u jiapsame, nana'anak takaak. Juka' yoem takaata a' machiaka'ut te ju'uea. Intok si'ime jume' naikim wokekame ta'abwisi machik takaak. Jume' wikitchim juni'i ket tatta'abwisi maachi. Jume' kuchum juni'i ket, che'a tatta'abwisi maachi. ⁴⁰ Ket jiba junaeni, teekapo jiapsaka, intok inim bwiapo jiapsame, ka nanancha maachi. Taa jume' teekau jiapsame, ka jume' im bwiapo jiapsame benaka, taa che'a ta'abwik ujyooriak. ⁴¹ Ju'u ta'a tachiria, ju'u mecha tachiriata bepa ta'abwisi maachi. Intok kia ju'u chokim tachiria juni'i ka nanancha maachi. Intok jume' chokim nasuku, nat bepa tatta'abwik che'a tatta'abwik tachiriak. ⁴² Jume' kokkoarim jijiabijtenee'u betana ju'u bachia etwakame benasi maachi. Ju'u takaa, a moyeka ma'atune. Taa ju'u jijiabijteneeme, ka intok mukneeka yejtene. ⁴³ Ka bibit machika ma'awaka juni'i, intok ta'abwisi, suum watchika ujyoika jijiabijtene. Tua kaita utte'aka juni'i, bwiata betuk ma'awaka, si'imeku utte'aka jijiabijtene. ⁴⁴ Inim ju'unakteitaka, ju'u takaa, ma'atuko, chukula jijiabijteka, Liojta betana, teekapo jiapsi betchi'bo takaatakai yejtene. Bwe'ituk inim bwiapo jume' taka ju'unakteim ayuka'a benasia ket jiba junaen jum teekapo jiapsi betchi'bo jume' takaan aane.

⁴⁵ Junuen san, Liojta nok lutu'uriapo inen ji'ojtei: "Ju'u o'ou, bat yoem ya'awakame, ju'u Adam teame, Liojta betana inim jiapsiwanetae ju'unakteitaka jiapsak." Taa juchi ju'u senu Adam teaka, Liojta u'usi chukula yebijnée'u, juna'a, Liojta tu'u jiapsie jiba yuu jiapsiwanma yetet autuaneeka yepsak. ⁴⁶ Taa ju'u bat ju'unaktewame, ka jum teekapo jiapsi betchi'bo juna'atuk, taa inim bwiapo jiapsi betchi'bo. Ala chukula, ju'u, jum teekapo jiapsi betchi'bo juna'atune. ⁴⁷ Ju'u bat yoemtuka'u, bwiae ju'unaktewakame, inim bwiapo betchi'bo ju'unaktewak. Ju'u intok chukula weyeme, ju'u item yo'owe Jesukrijto, teekau, Liojta yo'o nesaweka kateka'po jiapsa. ⁴⁸ Jume' inim, i'an item takaam, jiba junaes yoeme, bwiae ju'unaktewakamta takaasuka'u bebena. Jume' intok teekau betchi'bo takaamtuneeme, ju'u yo'owe Jesukrijto, teekau jiapsamta takaam benane. ⁴⁹ I'an itepo, ju'u yoeme bwiae ju'unaktewakamta benasi mamachikai, ket jiba junaeni, chukula, itepotee junaes teekapo jiapsamta bebenane.

⁵⁰ Inen ne emou jiubae, Krijtopo nemak werim. Jume' i'an inim item takaam, ama teekapo, Liojta yo'otaka kateka'u, kaachin bem aman a jiapsine'po betana. Bwe'ituk ju'u,

ka jiba betchi'botuneeme, jum jiba yuu jiapsiwa'u, ka a aman jiapsa.⁵¹ Taa senu weemtat, kaabeta ju'uneiyya'uta ne enchim ju'uneiyya' i'a. Katte si'ime kakkone. Taa ala, si'ime te, ka i'an bebenanee bwe'ituk ju'u Lios, takaam tatta'abwisi mamachim itot autuane.⁵² Kia senu wechiapo, senu repiktiapo benasi, juka' sisi'iwok kusiata, kaa'intok jiuneka, kusisi a' jiao, jume' kokkoarim jiabijtenemme, jakwoo juni'i kaa'intok kakkoneekai. Itepo intok tee, ka i'an bebenane. Taa tatta'abwisi te ju'unaktenaa.⁵³ Bwe'ituk i'an' inim itom jiapsa'u, lu'utineeme, utte'a, jiba yuu betchi'bo itom jiapsinee'uta itot a' autuanaa'po. Intok ju'u itom taka juni'i, lu'utineeme, utte'a jiba betchi'bo itom takaanee'um, itom am autuawa'po.⁵⁴ Intok inika'a inien itou chupsuko, junak inim itom ju'unaktei, juka' takaata lu'utineemta, jiba yuu jiapsi betchi'bo, ta'abwisi ya'atuneeeo, intok jiba inime'e itom takaam kakkoneeme, jakwoo juni'i kaa'intok kakkone' betchi'bo, ta'abwisi ya'atuneeeo, junak chupnlee ju'u, jum Liojta nok lutu'uriapo ji'ojeti: "Jiba betchi'bo ju'u kokkowame, Krijtota kuuiset a' yaaka'ue, ini'i, kaita'po tawaawaka, lu'utawak", ti jaime.⁵⁵ I'an jaibu ju'u kokkowame kaita intok ito betchi'bo utte'ak. I'an jaibu ju'u kokkowame, itom jikot ito bittuu'ne' betchi'bo kaita utte'ak.⁵⁶ Ju'u ka tu'ik itom joa'u junaa' ju'u, juka' itom kakkonee'uta joame. Ju'u intok, Liojta betana bat naataka nesauri, ka itom au yuma' betchi'bo che'a juni'i ka tu'isi itom tatawa.⁵⁷ Taa achai Liojta ne aet baisae itom yo'owe Jesukrijtota betchi'bo, junuen a' yaaka'ue kokkowamta betana itom a' jinne'uka' betchi'bo, intok si'imek ka tu'ik betana, tu'isi itom yeu a' kattua' betchi'bo.

⁵⁸ Inia betchi'bo san Krijtoto nemak werim tu'isi in nake'um, itom jiabijtenee'uta ju'uneiaya, kaachin ta'abwisi eaka, wepulsi Jesukrijtota jiba sualne. Intok itom yo'owe Jesukrijtota betana juka'a, tekilta, jiba che'a juni'i a' bo'o jooria sakane. Bwe'ituk eme'esu ju'ueña, juka' tekilta, yo'owe Jesukrijtotamak nau eaka, ae betana enchim joa'uta, ka kia beja tua enchim a' ya'ane'po. Taa tu'ik enchim aet jajamne'po.

16

Jume' Krijtota sualeme ania betchi'bo, ju'u nau tojiwakame

¹ Ju'u intok, jume' Krijtoto itomak werim, bwe'u jo'ara Jerusalen tea'po aniane' betchi'bo, enchim nau wo'otanee'u betana. Jum bwiaaraa Kalaasia' tea'po, Krijtota nau sualeme be'ekatana, in am tejwaaka'a benasias, eme'e ame benasi ket a' ya'ane.² Chikti lominko ta'apo, eme'e we'epulaka, enchim koba'i, au enchim yuma'alaapo aman, a' e'eriane. Junuen nee ama yepsako, ka junak ju'ubwa nau a' toji betchi'bo.³ Inepo intok, chukula aman yepsako, bwe'u jo'ara Jerusalen tea'u bicha nee am bittuane, jume' junam bicha kat betchi'bo enchim yeu pu'anee'um. Ji'osiam intok ne ket amemak bittuane. Junuen junae mak, junaman, jume' junama'a Krijtota sualemmeu, juka' enchim nau tojaka'uta am tojine' betchi'bo.⁴ Ne intoko, in aman weene'po junuen ket a' tu'i machiako, nemak im katne.

Paplota Roma' tea'u bichaa, a' weebae'u

⁵ Aman emou bichaa weyeka intok, utte'a, jum bwiaaraa Maseroonia' tea'po bat in yebijne'po. Junuen san ne che'a chukula, jum bwe'u jo'ara Korinto' tea'u ne yebijne.⁶ Jiba tua ne, junama'a emomak ili binwaa ama tawane. Oo ne che'a jumak, junama'a seberiata simsu'utajti emomak anne. Intok junako, eme'e junuen a nee aniane, chukula in weene'u bicha betchi'bo.⁷ I'an ne ka kia enchim bichaka emot wa'am weebae. Taa ne, ili ne binwa emomak ama tawabaaka'ea, Jesukrijtota junen eao.⁸ Taa ne bwe'u jo'ara Eepeso' tea'po ne tawabae, taewai Pentekojtej teamta aet yuma'u tajtia.⁹ Bwe'ituk inimi'i ju'u tekil, Jesukrijtota betana in joonee'u, ketuni tu'isi nee aayuk. Intok ne tua tu'isi yeu a' wee machia. Taa intok jume' nee beje'eka aneme ket juebenamme.

¹⁰ Timoteo' teamta emou yepsako, kaitat Jain eaka, taa alleaka emomak a' anne' betchi'bo, tu'isi em a' bitne. Bwe'ituk aapo, yo'owe Jesukrijtota betana tekilta, nele benasi a' jooa.¹¹ Junuen san, kaabe emo betana, jak wa'am a' bitbaane. Taa ala eme'e, kaitat obisi eaka, naa buusti a' sikaa, nee a'abo a' bitne' betchi'bo, a' aniane. Bwe'ituk nee a'abo a' yebij bo'o bicha, jume' waate, Krijtoto itomak werimmake.

¹² Ju'u intok, Krijtoto itomak weri, Apooloj teamta betana, jue benasi ne au ujbwananak, jume' wate Krijtoto itomak werimmak, a' sikaa, aman enchim a' bitne' betchi'bo. Taa aapo i'an ka aman weebabaek. Aman emou weenee chukula, ama yuma'ateko.

Ji'ojtesuka am tebotua

¹³ Tu'isi em emo suua. Yo'owe Jesukrijtota jiba enchim sualnee'u ka koptane. Kaita'po ko'om eaka ousi'eene.¹⁴ Si'imetra enchim bo'o jooria'uta, yee nakeka a' joone.

¹⁵ I'an intoko, Krijtoto nemak werim, eme'e tu'isi ju'ueña jum bwiaaraa Akaaya' tea'po, Teepanaj teamtaim, bat Krijtota nok lutu'uriata am sualeka'po. Intok bempo'im jume' Krijtoto itomak werim ania betchi'bo, emo am tekil maklatuka'po.¹⁶ Kial'iikun san

inepone emou ne ujbwana, enchim junuen bempo'im bebenam intok si'i mem jume' a yee aniaka intok Krijtota tekil bo'o jooriame, enchim am yo'oreka am nok jikkajine' betchi'bo.
¹⁷ Alleanee jume' emo betana inen teakame nemak im ane' betchi'bo, Ejteepanak, ju'u Portunaato intok ju'u Akaiko' teame. Bwe'ituk bempom, enchim ka a nemak anekai, ka enchim nee ya'aria'ut inime'e, neem aniaik. ¹⁸ Bwe'ituk bempo, emo betana nee jiapsi yechak. Intok kia enchim juni'i. Inime'esaneme'e am nakeka am yo'ori ta'aane.

¹⁹ Jume' Krijtopo itomak werim bwiaraa Aasia' tea'a betana te'opom be'ekatana nau yaajame, emou tebotemme. Akila intok Risila ti teakame. Intok ketchia jume' bem jo'apo nau yaajame, Jesukrijtota enchim amemak nau a' sualeka' betchi'bo, utte'esia enchim tebotua. ²⁰ Si'ime jume' inim, Krijtopo nemak werim betana em, teboteita mabeta. Eme'e intok ketchia, enchim naas emo nake'epo teuwaaka, emo tebotuane.

²¹ Inepo Paplo, inika'a teboteita, in maammea ji'ojeita, nee emou bittua.

²² Senu intok, emou nasuk, yo'owe Jesukrijtota ka naksi a' eiyaabaaao, ka tu'isi a'tawane'po betana witti a' tejwaane. Yo'owe Jesukrijo, eu te chaae, lauti itou yebijne.

²³ Krijtopo nemak werim, itom yo'owe Jesukrijo a' tu'uwaen enchim alleetuane.
²⁴ Si'ime, Jesukrijtota itom a' nake'e benasi, nee ket junaen ne enchim nake.

2 Korintiom

Paplo, bwe'u jo'araa Korinto' tea'u, jume' Krijtota sualemmeu ji'ojo

¹ Inepo Paplo, Liojta junen eaka' betchi'bo, Jesukrijtota betana yeu pu'aritaka ne yeteu bittuari. Krijtoto itomak weri Timoteo' teamtamake, inika'a ji'ojoiteita te, jume' bwe'u jo'araa Korinto' tea'po Krijtota sualeme, intok si'i me jume'e, bwiaraa Akaaya' tea'po, Liojta yoemiammee te ji'ojo. ² Itom achai Lios, intok itom yo'owe Jesukrijtota betana tu'ikue enchim alleenee'uta, intok yanti elaka enchim jiapsinee'uta tee emot a' au i'a.

Paplotajikot au a' bicha'u

³ Liojta, juka' itom yo'owe Jesukrijtota achai yo'ota, itom au allea'uta tee jiba au bicha teuwaakaa sakane. Bwe'ituk aapo junaa, ju'u itom achai, itom nak jiokoleka itom bichame. Intok aapo ket junaa ju'u itom jiapsi joame. ⁴ Aapo ju'u Lios, si'imekut, jiokot itom ito bicha'ut itom jiapsi jojoa. Junuen itom ket, jume' jiokot emo bichame, itom a am jiapsi jo'anee' betchi'bo, jiba aapo'ik Liojta betana itom a' mabetaka'a benasia, itom am jiapsi jo'anee' betchi'bo. ⁵ Bwe'ituk Jesukrijtota itom yo'ore' betchi'bo, ama butti jiokot itom ito bicha'a benasia, ket jiba junaa, itepo, chukula aapo'ik Krijtota betana ama butti itom alleenee'uta te bitne. ⁶ Junuen san, juu u jiokot itom ito bicha'u, junaa, enchim jiapsi jo'aa betchi'bo intok enchim jinne'urimtune' betchi'bo junuen itou weye. Taa Liojta betana itom jiapsi jo'aawao, ket jiba enchim jiapsi jo'aa betchi'bo, intok jinne'urimtune' betchi'bo weye. Junuen san chukula eme'e, ka seej chukti eaka itomak a jiokot emo bitne, i'an inim itom jiokot aet ito bicha'ut, ka Jain eaka ket enchim a' innee'ene' betchi'bo. ⁷ Kaitat te Jain eaka enchim a yoem'eiyaa. Bwe'ituk te ju'nea, itomak junuen jiokot enchim aet emo bicha'a benasia, junuen ket eme'e, itomak, Liojta betana itom jiapsi jo'awa'uta, enchim a' bitne'po.

⁸ Krijtoto itomak werim, enchim te ju'nee'e i'a, jum bwiaraa Asiaa' tea'po, ama butti obiachisi itom ito bichaka'po. Tua ama butti bettesi itou yeu siika. Kia te junii'i, ka ito au elpeiyaan itom au yuma'anee'po. Intok te kia, jiapsaka itom ama yeu katnee'uta junii'i, tee ka bo'o bichan. ⁹ Kia te su'abaawaka yeu pu'arim benasi te ito eiyaa. Taa ini'i inien yeu siika, Liojta a itom yoem'eiyaa' betchi'bo, juka'a, jume' kokkoarin jiabijtetuanemta. Intok ja junuen, jitau itom ito yoem'eiyaa' betchi'bo. ¹⁰ Lios itom ama yo'eeetuak. Intok i'an tajtia itom aet ania sime, ju'u, tu'isi jinilwatchika kokkowamta betana. Aapo'ik Liojtat te ea, bichau bicha ket aapo'ik itom ama yo'eeetuane'po. ¹¹ Taa enchim juebenam, Liojtau bicha itom nokriaka, junaa et enchim itom aniao, chukula juebenaka, Liojta aet bai saune, junuen aapo'ik itom si'imem betchi'bo, juka' tu'ik ae betana weyeka, aapo'ik Liojta betana itom mabeta'u betchi'bo.

Paplot ka lauti, Korinto' tea'u noiteka'u

¹² Lutula wee'po, ju'u itom aet ito uttia'u ini'i junaa, Liojta bichapo, aapo'ik itom jiapsi i'a'po aman, intok ka jak wa'am, intok ka jiapsita bepa a' sualeka, te inim junuen ito uju'u itom ito ju'neiyaa'u junaa. Intok che'a bat naataka emo nasuk anekai. Lios, aapo tu'isi yee a' naked' betchi'bo junuen itom jiapsine' betchi'bo itom aet ania. Ini'i intok, ka itom koba suawaaka au betchi'bo weye. ¹³ Ju'u inim ji'ojoiteimpoo itom emou teuwaaka'u, kaita ta'abwika, taa ju'u enchim a noka'u intok aet ju'nea'u jiba. Ne intok emot a' bo'o bicha, tua junama wa'am enchim aet ju'neenee'uta. ¹⁴ Junuen wateku jaibu enchim ju'nea'a benasia. Junuen juka' taewaita yumako, yo'owe Jesukrijtota a'abo notteo, junak eme'e ito betchi'bo enchim alleewamta emo jajamek ti jiune' betchi'bo. Intok ket jiba junaa itepo, ito betana emo betchi'bo itom allea'ut aune.

¹⁵ Inia weyemta betana junuen a' lutu'uriatuka'po ju'neaka, emou ne che'a bat noitiabeka ean. Junuen wosa in emou noiteka, junuen ne tana enchim alleene' betchi'bo.

¹⁶ Bwiaraa Maseroonia' tea'u bicha weyekai, nee emou bat yebijbaeka ean. Intok chukula, junaa'bo notteka nee juchi emou yebijbaen. Junuen beja enchim a nee aniane' betchi'bo, naa buusti, bwiaraa Jurea' tea'u bicha in weene'ebetchi'bo. ¹⁷ In teuwaarit yeu yuma'abaekai, kannee bai tiaka taa tua junuen jiaka a' teuwaak. Bwe'ituk inepo, juka' in ya'abae'uta, kannee jume' ka Krijtota sualeme benasi, woori weyemta, ka wepulsi eaka a' jooa. ¹⁸ Taa Lios itom ju'neiyaa, wepulsi eaka, intok ka woik teuwaaka, itom emou noka'apo. ¹⁹ Bwe'ituk ju'u Jesukrijtoto, juu Liojta yoemia, emou itom teuwaau, jakwoo junii'i ka lutu'uriata, woori weyemta a' nookak. Intok junuen si'i me ju'u Jesukrijtota betana itom teuwaau, Silbaano' teame, intok Timoteo' teame intok inepo, lutu'uriataka yeu weama. ²⁰ Bwe'ituk ite a' ju'neiyaa, aapo'ik Liojta betana si'imeta juka' itou na'ikiarita, aapo'ik Krijtota betchi'bo itou a' chupuka'po. Inia betchi'bo itepo, Liojta nau yo'orekai, tua junuentunee ti jiaka, te a' lutu'uriate. ²¹ Intok jiba aapo ju'u Lios junaa ju'u itom intok

enchim juni'i, ka ta'abwisi intok eaka, Jesukrijtota itom sualne' betchi'bo itom aniamte. Intok jiba aapo jun'a ju'u, si'imeku aapo'ik betchi'bo jiba itom jiapsine' betchi'bo itom junuen eetuame. ²² Intok aapo'ik betana itom kate'epo itot ju'uneiyaatebo. Intok a' tu'u jiapsiwata itot jiapsituari, junae, juka' chukula itom bitnee'uta, junuen itou a' chupne'po itou a' lutu'uriatuka'po junae itom a' ju'uneiyaatuua.

²³ Taa ne i'an tajti, kee jum bwe'u jo'ara Korinto' tea'u weykai, in junen jiulatuka'a benasia, Liojta nee a' ju'uneiyyaa'po, ne ju'uneiaka a' teuwaa, junuen ka in enhim sioktuabae' betchi'bo ka in aman emou sika'apo. Ka junuen lutu'uriatuko, Lios aapo nee betchi'bo ju'unea. ²⁴ Itepotee ka jachin juni'i, Krijtota enhim sualnee'ut enchim utte'a jooria. Bwe'ituk eme'e jaibu em junama wa'am, ka ta'abwisi intok Krijtota suale. Taa ala, che'a juni'i enhim alleenee'ut te enhim anibaeka'ea.

2

¹ Jiba inia betchi'bo san ne ka juchi emou noitibaeka'eak, ka alleewamta ka emo nasuk au i'akai. ² Bwe'ituk inepo junuen ka enhim alleetua'ateko, junak, inepo emo tana alle'eaka su, ka in allea'u emo betana neu aune. ³ Junuen san ne emou ji'ojet, jaibu enhim ju'nea'a benasia. Bwe'ituk inepo juni'i, nee ka emo betana in siokne' betchi'bo, ne ka emou siika, emo betana alle'eaka su. Bwe'ituk ne jaibu ju'nean, alleaka nee emo mak aneo, enhim si'imem ket nemak alleene'po. ⁴ Bwe'ituk junak inepo, junaka'a ji'osia ji'ojeita emou bittuakai, unnaa ka in yanti ela'uta net ayukan. Intok tu'isi ka in allea'uta, junuen in opoam wo'otakai. Ala ne, ka enhim ka alleetua' betchi'bo emou ji'ojet, tua ama butti in enhim nake'uta enhim ju'uneiyyaa' i'akai.

Juka' ka tu'isi aulata jiokoiwaka'u

⁵ Taa seenu, jabetaka juni'i, emo nasuk ka amma'ali aneka yee sioktuaka'ateko, ka nee jiba junuen sioktua, taa wateku enhim si'imem juni'i sioktua. Wateku ti ne jiiia, ka unnaa bettesi emou a' yecha'abaekai. ⁶ Jum enhim nau ane'epo, junako eme'e batte si'ime ama aneka, ju'u o'outau, kutti enhim au yechaka'ue, junae a' su'u tojine. ⁷ Junuen san i'ani, eme'e a' jiokoibaeka'eene. Intok a' jiapsi yechakai. Ka junuen, ama butti au intok a' sioktuka, tokti ko'om eaka, au a' ta'arune' betchi'bo. ⁸ Junuen san i'an ne emou ujbwana, juchi wee'po eme'e, enhim a' nake'po aman a' ju'uneetuan. ⁹ Che'a bat naataka inia weemta betana ne emou ji'ojet, intok jiba junuen, enhim ji'obilaa betchi'bo, junuen enhim in tejwaaka enhim aet saweka'ut enhim aet jiapseka'po enhim ju'uneiyyaabekai. ¹⁰ I'an intoko, juka' junuen jitata enhim jiokoeka'uta, nejponee ket a' jiokoine. Bwe'ituk juka' in jiokoilaa'uta, lutu'uriapo junuen nee a' jiokoi'eao, in emo betana jiokot ea' betchi'bo, Jesukrijtota bichapo ne junuen a' jiokoek. ¹¹ Juka' bebeje'erita junuen, kaita'po itom a' koba'ane' betchi'bo. Bwe'ituk tu'isi te ju'unea, aapo'ik yee bai ta'aaka a yee a' ji'optua'po.

Bwe'u jo'ara Tooaj tea'po aneka, Paplota ka yanti elaka'u

¹² Junak, jum bwe'u jo'araa Tooaj tea'po, Krijtota betana juka' nok lutu'uriata yee majtabaeka nee aman yepsako, junama'a ju'u tekil Krijtota betchi'bo in joo'ea'u neu juebenaeak. ¹³ Taa junuentaka juni'i, junama'a juka' Krijtopo nemak weri Tiito' teamta ka ama teakai, ka in yanti ela'u net aukan. Junuen san beja ne, ka in ama tawane'e betana ne ameu nokaka ne am mam bwiseka am tebotuaka, ne bwiaraa Maseroonia' tea'u bicha ne yeu siika.

Krijtota betchi'bo si'imeku yo'oo'am

¹⁴ Taa Liojta te aet bai saune, aapo'ik, juka' Jesukrijtota betchi'bo a' yaaka'ue, si'imeku yo'orika itom yeu katne' betchi'bo itom aniamta. Intok aapo, aapo'ik betana juka' a' nok lutu'uriawata si'imekut itom yee a' majtane' betchi'bo itom ania. In'i nok lutu'uria intok, jita tua win jubak si'imekut a' weye'e benasi machikai. ¹⁵ Bwe'ituk itepote, Jesukrijtota sualekai, Liojta tu'isi alleetua. Intok itepo, jume' Krijtota sualeme nasuku, intok kia jume' ka a' sualeme nasuku juni'i, Krijtota betana weyeme, itot yeu maachi win jubak na'ikim weye'e benasia. ¹⁶ Jume' ka Krijtota nok jikkajibaemmeu, in'i Liojta betana lutu'uria weyeme, che'a juni'i bem ka tuisi tawaka kokkonee'uta aet teune. Taa jume' intok, Krijtota sualeka, jinne'uimtuneeme' betchi'bo, tu'ika bem ae jiapsinee'uta aet jajamne. Intok inia tekilet, kaabe aapo a' ea'po au yuuma. ¹⁷ Itepo, katte juka' Krijtota betana lutu'uriata teuwaaka, jita ae koba' betchi'bo a' jooa, juebenam ane'e benasia. Taa ala, tee, tua junen jiaka, Krijtota nok lutu'uriata yee majta. Liojta betana itom a' tekil maktuka'po amani. Intok Liojta itom ju'uneiyyaa'po ju'uneiaka a' teuwaa. Intok Jesukrijtota itom a' yo'owaka'po amani.

3

Bemela lutu'uriata betana ju'u yee majtawame

¹ Inepo intoko, inile benak teuwaakai, katte itepo ito uttiabaeka juchi te emou nooka. Intok ka utte'a juni'i, jaku'ubo itom kate'epo, tu'isi itom mabettune'betchi'bo, ji'osiaka itom emou yajine'po. Intok kia emo betana, watemmeu kat betchi'bo juni'i, ka utte'a, ji'osiaka itom katne'epo, watem a' joa'a benasia. ² Ka junuentune. Bwe'ituk eme'e'm juname'em, ju'u ji'osia, watemmeu kat betchi'bo itou be'eeka itom ae mabettunee'u benakai. Eme'e, Krijtota enchim suale'betchi'bo, junuen, si'ime ito tana a' ju'uneiyyaa, lutu'uriapo Liojta betana tektila itom joa'apo. ³ Bwe'ituk a eme'e ju'uneiyyatu, Jesukrijtota betana enchim yoemiarimtuka'po. Ite intok juname'em, tu'isi enchim aet yeu yuma'an'e betchi'bo aet enchim majtame. Junuen san, juka' Liojta, jiba yuu jiapsamta, a' tu'u jiapsiwata inen enchim jiapsitua'betchi'bo, ji'osiampo ji'ojeitea bepa si'imen betana a emot ju'neetu, Krijtota enchim suale'po, ka kia jita teta bebberaimmet ji'ojeitea bepa juni'i. Taa ala tua enchim jiapsimpo ju'unaktei.

⁴ Itepote ala tee inika'a, tua inien a' weye'po te tua a' lutu'uria'ati jija, Jesukrijtota betchi'bo Liojtar eakai. ⁵ Katte itom ea'po, jita a itom joonee'uta ito au yuma'aleka a' bo'o jooria. Taa ala si'imetra juka' a itom joa'uta, Liojta a jita joaka intok aapo'ik itomaktuka'betchi'bo tee a' jooa. ⁶ Bwe'ituk aapo, ju'u aapo'ik betana, senu bemela lutu'uriata, a itom au yumaka, a' tekipano'a'betchi'bo itom aet ania. Ini'i intok, ka juka' Moiseejta nesauri ji'ojeitea betana weye. Taa ala Liojta tu'u jiapsita, itom a' mabetne'po betana junaen weye. Bwe'ituk ju'u nesauri ji'ojei, ka tu'isi tawaarimtaka, itom kokkonee'ut itom tejwaa. Taa ju'u Liojta tu'u jiapsi, jiba yuu jiapsiwanta yee bittua.

⁷ Ini'i nesauri, Moiseejtuka'uta betana, teta beraikut ji'ojei, ini'i intok, yeu machiaka, ama butti utte'akamta tachiriakan. Jume' intok ijra'elilitam, kia juka' Moiseejta, a' mabetakamta, katim a aet remten. Bwe'ituk ju'u a' pujbawa, unnaa tachiriakan. Taa junuentaka juni'i, juna'a tachiria, laaauti weyeka, lu'utek. Taa ini'i intok nesauri ji'ojetewakame, ka tu'isi tawalamtaka kokkowamta yee teuwaame, junuen unnaa eyaawaka a'abo tojiwakai, ⁸ ju'u itom Jesukrijtota nok lutu'uriawa, Liojta tu'u jiapsiwata betana itom aet ju'neetuwa'a, che'a juni'i eyaawaka mabettune. ⁹ Junuen, ju'u nesauri, ka tu'isi yee tawaanee'ut, yee tejwaame, unnaa eyaawatchisi yepsaka'ateko. Junuen san, ju'u, Krijtota betana nok lutu'uria, Liojta betana itom tu'isi mabettunee'uta itom tejwaame, che'a juni'i ujyoisi eyaawaka mabettune. ¹⁰ Bwe'ituk ju'u nesauri ji'ojetewakame, bat naataka weeria, junak eyaawatchiaka'u, i'ani juna'a, inia che'a juni'i bepa eyaawatchik betchi'bo kaita teuwa. ¹¹ Junuen san, ju'u chubala betchi'bo jiba tu'eaka, eyaawatchisi machikai, che'a juni'i eyaawatchisi machine, ju'u jiba yuu betchi'botuneeme.

¹² Jiba iniat itom jiapseka'betchi'bo san, itepote aet ito ou bujtaka, kaitat Jain eaka te yeteu'a nooka. ¹³ Katte ju'u Moiseejtuka'uta benasi aane, a' pujbawa, tajo'orimmea au a' pattaka'a benasia. Intok junuen, jume' ijra'elilitam, juka'tachiriata ka binwaturenema, ka a' lu'uti bit i'akai. ¹⁴ Taa bempo, inika'si'imetra, jita' teuwa'a'po, katim aet ju'neean. I'an tajtia, juka'bat naataka weeria, Liojta amemak wepulsi lutu'uriata yaaka'uta, a'nokakai, junak naateka, ka bem a aet ju'nea'a benasia, jiba junaen i'an tajtia juni'i, katim a aet ju'nea. Bwe'ituk ju'u junuen ka bem aet ju'nea'u, Jesukrijtota betana weyemtae jiba a ju'neiyatune. ¹⁵ I'an tajtia bempo, jume' liprom, Moiseejtuka'uta ji'ojeke'um nokakai, ju'u junak naateka bem ka aet ju'nea'u, ketun amet aayuk. ¹⁶ Taa jabetaka juni'i, yo'owe Jesukrijtota sualeka a' mabetako, ju'u bat naataka ka a' ju'neiyaa'uta a' ju'neiyaaane. ¹⁷ Ju'u intok Liojta betana tu'u jiapsi, yo'owe Jesukrijtota juna'a. Ju'u intok Krijtota tu'u jiapsita mabetlame, ka intok utte'atune, bat naataka benasi, Moiseejta ji'ojeke'um nesaurita bo'o jooriaka a'jiapsine'po. ¹⁸ Inia betchi'bo san si'ime itepo jume' Krijtota sualeme, jaibu Krijtota betana lutu'uriata ju'neiyakai, aapo'ik yo'owe Jesukrijtota betana juka' eyaawatchisi machika weyeme a itot ju'neiyatu. Intok junueni, itepo, lau laauti tee, che'a juni'i aapo'ik Krijtota benasi jiapsi saka. Bwe'ituk che'ewasu juni'i, itepo, ju'u eyaawatchisi machika, ju'u aapo'ik betana weyeme, itot yeu maachi. Ini'i san, yo'owe Jesukrijtota betana weye, ju'u Liojta betana tu'u jiapsi.

4

¹ Junuen san itepo, katte a' koptaka, jakwoo juni'i te ka ko'om ea. Bwe'ituk Lios, aapo tu'isi itom a' naake'betchi'bo, itom jiokoleka, inika'a tektila itom maki. ² Itepote ala, juka'ka ju'neiyawaka, tiusi machik watem bo'o jooria'uta, te a' koptaka intok, kaabem te bai tatta'aaka jiapsa. Intok kia te ka ta'abwisi juni'i watek yee majta. Taa ala Liojta betana juka' nok lutu'uriata jiba te yeteu teuwa. Intok inieni itepo, si'imen bichapo, Liojta bichapo tu'isi itom jiapsa'po ito ju'neiyatebo, junuen bempo, tu'isi itom bichaka bem emo jiapsi temaine'betchi'bo. ³ Taa ju'u Jesukrijtota betana nok lutu'uria, itom yee majta'u, watem betchi'bo ju'neiyapo obiachiako, ini'i, jume'ka Liojta nok jikkajibaeka, jiba betchi'bo jiokot bem emo bitnee'u yajineemmeu inien maachi. ⁴ Inien bempo'im ka

Liojta suale' betchi'bo, ju'u bebeje'er, inim bwiapo au lios joame, aapo, ju'u lutu'uriat ka bem ju'neene' betchi'bo, ka bibichame benasi, a jita bem mammatenee'uta am u'aari. Junuen inime'e, Jesukrijtota, yo'oris intok eiyaawatchika, Liojtaka, inim ito benasi au yaaka, Liojta a' machiaka'uta, machisi a' teuwaamta betana juka' nok lutu'uriata ameau a' teuwaawao juni'i, ka bem aet ju'neene' betchi'bo.⁵ Itepo yee majtakai, katte ito betana weyemta yeteu teuwa. Taa ala ju'u itom yee majta'u, Jesukrijtota itom a' yo'owaka'po betana a' teuwa. Itepo intoko ito betana kia te beja enchim nesauta jooriame benasi itom ea'uta ite enchim ju'nee i'a, Jesukrijtota itom nakeka a' yo'ore' betchi'bo.⁶ Bwe'ituk jiba junae'uta ite enchim ju'nee i'a, Lios, a jita joame, jum ka machiku, tachiriatunee ti jiaka, tachiriatu ju'unakte, ket jiba aapo, juka' Krijtota betana lutu'uriata itom ju'neiyaatuala. Junuen junae lutu'uria itom ju'neiya'aue, itom, juka' Liojta betana si'imek bepa eiyaawatchisi machisi machika, Jesukrijtota betana a itom ju'neiya'a, aet itom ju'neene' betchi'bo.

Krijtotat yoem'ea kakiapsiwame

⁷ Taa inika'a, Jesukrijtota betana lutu'uriata, si'imek jita beje'ewaekamta bepa che'a eoyaawatchisi machika itom ta'aa'uta, itom takaam, babu soto'im benasi machika, ama itom a' jipue'e benasi te ea. Junuen a' ju'neiyaana' betchi'bo, junuen inika'a itom bicha'uta, Liojta a jita joa' betchi'bo, aapo'ik betana a' weye'po. Intok ka itom au yumaka, a' joa' betchi'bo.⁸ Junuen san, itepo obisi itom ito bicha'uta jiba itou a' ayuka' nasuk juni'i, katte ito ko'om eiyaa. Intok tee jamak, tua kaachin itom an machiaka'uta itou ayuk juni'i, katte kia beja ito su'u tottoja.⁹ Jachin ito eewaka itou suuawao juni'i, katte itepolai benasi ito eiyaa. Jiokot maisi joowaka juni'i, katte a' juiwaka, jiba itom bo'o jooria'utjiapsek.¹⁰ Jak juni'i itom ane'epo, jiba tee jiokot machik aet bichaka juni'i, Jesukrijtota ito betchi'bo a' mukuka'uta, tee a' teuwa. Si'imek betana aapo'ik benasi kokkolame benasi eakai. Junuen ket, jiba ito betchi'bo, Jesukrijtota a' jiapsa'po ju'u itom jiapsa'ue a' ju'neiya'a tebokai.¹¹ Bwe'ituk itepo ket inim jiapsakai, Jesukrijtota itom suale' betchi'bo, chikti ta'apo jume' itom su'apee, ka mekka itou aane. Junuen beja, ketchia, jiba itepo junua, aet su'awaka juni'i, Jesukrijtota betana, juka' jiba yuu jiapsiwamta a' ju'neiya'a tebone.¹² Junuen san, Jesukrijtota betana itom bo'o jooria'utjiapsek, ju'u kokkowame itou aayuk. Taa ju'u intok, bemelasi jiapsiwame emo betchi'botune.

¹³ Liojta nok lutu'uriapo a' ji'ojeti' benasia: "Nejpo nee a' sualek, intok inia betchi'bo sanne a' teuwaak." Junuen ket, itepo jiba junaka'a a' sualeka'a benasia, tee a' sualla. Intok junae betchi'bo tee ket yeteu a' teuwa. ¹⁴ Bwe'ituk itepo te ju'nea, Liojta, yo'owe Jesukrijtota, kokkoarim nasuk a' jiabijtetuakamta, itom ketchia aapo'ik, Krijtotamak an betchi'bo, itom jiabijtetuane. Intok emomak nau, aapo'iku mak te anne.¹⁵ Si'ime in'i inien itou weye, tu'ik enchim jajamnee'utata itom waata' betchi'bo. Intok junuen Liojta betana, juebenaka, juka' bem jiapsim betchi'bo tu'ik jajameka, junuen ket, juebenam a' bai saune' betchi'bo, Liojta junuen a' yo'orina' betchi'bo.¹⁶ Inia betchi'bo san, katte ko'om ea. Ela'po junuen itom takaam lau laauti lu'utineeka juni'i, taa ju'u itom jiapsi ala, chikti ta'apo, bemelasi, Liojta betana utte'ata mabeta.¹⁷ Bwe'ituk ju'u, inim, i'an itom inne'aa'u, ka binwatuka chubala jibatune. Intok iniat chukula itepo jiba yuu alleewamta Liojta mak itom bitnee'uta, che'a juni'i bepa tu'ik tee jajamne.

¹⁸ Bwe'ituk itepo inim weyeka a bittumat te ka ito temae. Taa ala, ju'u itom eiyaa'u, chukula ju'u itom bitnee'u junae'. Bwe'ituk ju'u inim ayuka, i'an itom bicha'u, ka binwatune. Taa ju'u i'an, ka itom bichaka, itom eiyaa'u, jiba yuu betchi'botune.

5

¹ Bwe'ituk ju'neate, i'an itom takaam, karim ka binwatuneeme benasi maachim, lu'utineeo, Liojtau, teekau ito beas jiba yuu itom ama aamak jo'ane'e'uta, ka maammea ya'arita itoas a' ayu'upo.² Lutu'uria ala, i'an lautipo ket inim jiapsaka, ka itom yanti elu'uta itot a' auka'po. Jume'e, teekau, chukula itom takaanee'um baa waatakai.³ Intok junuen, jume' aman itom takaanee'um jipueka, ka june'elaka itom bitna' betchi'bo.⁴ Itepo lutula wee'po, inime'e takaaka, inim ketun jiapsakai, katte allea, intok siokwame itot aayuk. Katte kia beja, inime'e i'an itom takaam ta'arupea o'oben. Taa ala ju'u itom eiyaka'u, baa, jume' aman itom takaanee'um juname'e. Junuen, juka' inim tawanemta, a' lu'uteka, jiba yuu, bemelasi itom machinee'uta itot aune' betchi'bo.⁵ Intok Lios aapo junae', wa'a inia betchi'bo itom au yeu pu'akame. Intok aapo a' tu'u jiapsiwamta itot jiapsituari, juka', chukula itom bitnee'uta, lutu'uriapo itou a' chupne'po itom a' ju'neiyaane' betchi'bo.

⁶ Junuen san itepo, jiba Liojta itom ea'u itot aayuk. Ju'neate, inim ket itom jiapsaka, ketun kee itom au yaaja'po.⁷ Bwe'ituk Krijtota sualeka te jiapsa. Intok ka juka' itom inim a bicha'ut jiapsekai.⁸ Taa iniat te yoem'ea, che'a juni'i te a' tu'i machia, ka intok inim takaampo itom jiapsa'po, junuen yo'owe Jesukrijtotamak baa jiapsibaekai.⁹ Inia betchi'bo

te itepo, jiba wee'po juka' Jesukrijtota, jachin jiapsaka itom a' alleetuanee'ut ite ito temae, ket inim jiapsakai. Intok kia chukula juni'i, jaibu aamak anekai.¹⁰ Bwe'ituk itepo si'ime, Krijtota sualeme, kaabe yeu be'eeka, itepote si'ime, utte'a, Jesukrijtota ya'uraa bichapo itom yeu machinee'u. Bwe'ituk we'epulaka, ket inim jiapsaka, ju'u, tu'ik oo ka tu'ik bem ya'ari betana, ameu a' lulu'uriatuka'po aman, bem a' bitne' betchi'bo.

Yanti elaka jiapsiwamta betana, ju'u yee majtawame

¹¹ Junuen san, yo'owe Jesukrijtotat itom ee majjae'po amani, si'imem, Liojta betana lutu'uriata, a' ju'uneiyaaka, bem a' mabetnee'ut te jiapsek. Taa Lios jaibu itom ju'uneiyaa si'imeku tu'isi itom jiapsa'po. Intok enchim juni'i te ito betana junuen enchim a' ju'uneiyaaatuapea.¹² L'an te emou ji'ojetka, katte ito betana weyemta tu'ik emou teuwaa enchim itom uttiane' betchi'bo. Ala te emot bo'o bicha, tu'ik ito tana ju'uneiyaaka, intok junuen itom yoem'eiyaaka, junae betana, a tu'isi itom jiapsa'atiune' betchi'bo. Junua ket enchim, wame'e kia beja jiapsita bepa Krijtota sualeka emo uttiame, ka lutu'uriata bem itot noka'u betana a am yoopnane' betchi'bo.¹³ Bwe'ituk itepo, alleerimmea, ka ju'uneame benasi bitwakai, Liojta te yo'oreka junen maachi. Intok itepo, junuen susuakai, emo betchi'bo tu'ineeka weye.¹⁴ Bwe'ituk Jesukrijtota tu'isi yee a' nakeka'uta, itepo a' ju'uneiyaaka junae betchi'bo ae betana weyemta ite ito utte'a jooria. Intok kia itepo a' ju'uneiyaa juni'i, senuk si'imem jinne'u betchi'bo a' mukuka'po intok inia betchi'bo san, si'ime jume' a' sualeme, inim weyemta betana aamak ka jiapsame benasi bem machiaka'po.¹⁵ Si'imem betchi'bo muukuk ju'u Krijto. Junuen jume' aapo'ik sualeka jiapsame, ka bem ea'po, taa aapo'ik ea'po aman bem jiapsine' betchi'bo, ju'u ame betchi'bo mukuka intok juchi jiabijtekamta betchi'bo.¹⁶ Junuen san, i'an, bichau bicha, inim jume' eiyaawaka jiapsame, katte junaen am eiyaaka am ta'a. Bwe'ituk bat naataka itepo, Jesukrijtota inim a' machika a'jiapsaka'a benasi a' ta'asukai juni'i, i'an te ka jiba junaen a' ta'aaka a' suale. Ala ta'abwisi te a' yo'ore.¹⁷ Junuen san, ju'u, Jesukrijtotamak eaka a' mabetakame, ini'i, aapo'ik a jita a' joa'apo aman, bemelasi, ta'abwisi tu'isi jiapsituanaa. Si'ime wa'a aapo'ik betana bat naataka weeria lu'utine, intok i'an, si'ime, wepulsi bemelasi weemetune.

¹⁸ Inika'a si'imetra joame, Lios aapo juna'a. Jesukrijtota ito betchi'bo yaaka'ue aamak itom ito tu'utene' betchi'bo itom a' tu'u ya'ariakame. Intok ket si'imetra aamak bem emo tu'utene' betchi'bo, itom ameu nokne' betchi'bo itom a' tekil makak.¹⁹ Bwe'ituk Lios, Krijtota ito betchi'bo a' yaaka'ue, si'imetra inim, aamak a emo tu'utine' betchi'bo a' tu'uwa yaak. Ju'u yoemrata betana, ka tu'ik bem ya'arit, ka nappat amet bichakai. Itom intoko, Krijtota nok lutu'uriata aapo'ikumak emo tu'ute betchi'bo weyemta itom ameu a' teuwaa betchi'bo, itom a' tekia makak.²⁰ Junuen san itepo, Jesukrijtota betana, aapo'ik nok lutu'uriata teuwaa i'awakai, te yeteu bittuari. Lios aapo emou nokbaeka, itom enchim tejwaane' betchi'bo, itom emou bittuarikai. Junuen san, itepo emou ujbwana, junuen Jesukrijtota betana lutu'uriakai, Liojtamak enchim emo tu'utene' betchi'bo.²¹ Krijto, jakwoo juni'i, tua kaita ka tu'uwaita yaakai, taa ito betchi'bo ju'u Lios, aapo'ik ka tu'u yoemtuka'a benasi au a' chupak. Junuen beja itom Krijtotamak eaka a' sualeka, Liojta juka'a, ka tu'ik, kaita itom ya'rika'a benasi, a itom tu'u mabetne' betchi'bo.

6

¹Junuen san, itepo, Liojta betana tekilda itom naujoa'apo amani, emou te ujbwana, Liojta tu'isi yee nakeka yee a' jiokoe'uta, aapo'ik betana enchim ju'uneiyaaatuari, ka a' koptaka aet jiapsine.² Bwe'ituk aapo'ik betana nok lutu'uriapo inen jii'a:

Wasuktiat enchim ania'ea'ut ne enchi jikkajak.

Intok taewait enchim a jinne'uitunee'ut, ne enchi jikkajak.

Maa i'an juna'a ju'u wasuktia, em aet anianaa'u.

Intok ini'i taewai junae'a, em a et jinne'uitunee'u.

³ Kaabeta te jitai ji'optua. Junuen Liojta betana tekilda itom joa'ut, kaabem ka tu'isi ae tana nokne' betchi'bo.⁴ Taa ala itepo si'imeku itom joa'ut, ite ito ju'uneiyaa i'a Liojta nesaupo itom ito bicha'po. Itepo ka seej chukti eaka a bo'o bichakai jiokot ito bichakai, obiachisi intok kokko maisi itom ito bicha' nasuk juni'i.⁵ Bwe'ituk itepo bepsuite. Intok te e'etasuak. Juebenam betana ka itomak eewaka, ka tu'isi bitwakai. Tekilplo unnaa betteku ito bichakai, yette kakkote. Intok te tebaure.⁶ Taa ketchia, iniat ite ito ju'uneiyaa i'a, si'imeku, tu'isi itom jiapsa'utchi, Liojta betana nok lutu'uriata a' teuwaa'ut, itom ju'uneiyaa'ue, ka seej chukti eaka a bo'o bichakai. Intok itom a yee jiokolee'ue. Liojta tu'u jiapsiwata itot ju'uneiyaa tebokai. Intok tua junuen jiaka, itom a yee nake'ue.⁷ Aa noki'ichiata jakwoo juni'i ka nokakai. Lutu'uriata jiba te nooka. Intok Liojta a jita joa'uta itot bit tebokai. Tu'i lutu'uriata nokaka intok a' bo'o jooriaka, junae itepo, Krijtota betana

weyemtae, juebenam Krijtota sualne' betchi'bo am aniakai.⁸ Jamak watem betana te tu'isi bitwaka eiyaaawa. Jamak intok te ka yo'oriwa. Jamak, tu'isi itot nokwa. Jamak intok ka tu'isia. Kulupti te ket ka lutu'uriata teuwaame benasi bitwa. Taa junuentaka juni'i, lutu'uriata ausu'lik te nooka. ⁹ Kulupti te ket, ka ta'eewame benasi bitwa. Jamak intok tu'isi ta'eewame benasia. Kulupti intok ket itom su'apeame ka mekka itou aane, taa te ka susu'awa. Jiokot joowaka juni'i, te ka kokko.¹⁰ Siokame bebenaka juni'i, jiba te allea. Tua kaitae ito ania machika juni'i, juebenam te, ju'u, Liojta betana si'imek bepa eiyaaawatchisi machikue am ania. Tua te kaita jiupeka juni'i, kaita itou be'e.

¹¹ Krijtopo itomak werim, Korinto' tea'po joomen. Tua te witti nokaka, emou te ito yeu bwijlja. Kaita intok emou yeu bwij machika itot aayuk. ¹² Ito betana tua kaita ju'u ka itom enhim nake'u. Ala emo betana weye ju'u ka itomak eaka enhim ka itom nake'u. ¹³ Emou ne ujbwana, senu achaawaita a' yoemiammeu a' ujbwana'a benasia, in enhim nakeka, emou in ino yeu bwiseka'a benasia, enhim witti itou nokaka, enhim neu emo yeu bwijne' betchi'bo.

Lios, jiba yuu jiapsamta, te'opom benasi te maachi

¹⁴ Eme'e, jume' ka Krijtota sualemmak, ka amemak emo chupbaeka'eenee emo jubekai. Bwe'ituk junuentuko, jiba ka nanacha eewamta ama aune. Bwe'ituk ju'u tu'isi weyeme, ju'u ka tu'ik mak, ka a jootu. Ju'u lutu'uria aukame juni'i, aa nok'i'ichiataka ka lutu'uriatamak ka a kuute. ¹⁵ Krijto juni'i, jum bebeje'eritamak, tokti kaachin a aamak eene. Ju'u Krijtota sualeme juni'i, ju'u ka a' sualemtamak kaachin nau tuttu'ine, nau eaka bem jiapsine' betchi'bo. ¹⁶ Intok jum te'opompo, Liojta jiba yo'oriwa'po juni'i, jume' ka liosimtaka yo'oriwame, ka ama kia. Eme'e intok juname'em, jume'e, ju'u Lios jiba yuu jiapsamta betchi'bo, te'opom benasi eiyaaawame. Jiba aapo'ik Liojta a' teuwaaka'a benasi inen jiakai:

Amemak ne naj kuaktinee intok amemak ne jiapsine.

Nejponee ameu Liojtune, bempo intok in yoemratune, ti jiakai.

¹⁷ Junuen san ket inen a' teuwaak:

Jume' ka tu'ik bo'o jooriame betana em ame nasuk yeu katne.

Intok ka amemak emo tu'urine, ti jiia ju'u itom achai Lios.

Intok juka' ka tu'ik ka joobaane.

Junak ne enhim mabetne.

¹⁸ Junak intok, eme'e nee yo'owane.

Eme'e intok in ou yoemiamtunee intok in jamut yoemiamtune, Ti jiia ju'u achai Lios si'imeku yumaka, si'imetra a joame.

7

¹ Junuen san, Krijtopo itom nake'um, inile benaka Liojta betana itou na'ikiari, junuen san itepo ka tu'isi itom aet tawane'e ut te ito aet suuane. Itom joonee'ut intok kia itom eiyaaane'u betana juni'i. Intok Liojtat ee majjaekai, si'imeku wepulsi Liojta betchi'bo jiba jiapsaka, itom aet yeu yuma'anee'ut ito temaine.

Jume' Korinto' tea'po joomen, Liojta bichapo ka bat naataka benasi bem jiapsa'u

² Tua em junen jiaka, itom yoem'eiyaka itom mabetne. Kia te jabetau juni'i ka tu'ik ka ya'ari. Intok kia te kaabeta ka tu'ikut a' majtala juni'i. Intok te kia kaabeta jita'apo bai ta'aari juni'i, jita au waatakai ujyoisi au nokaka. ³ Kannee jitatak ka tu'isi enhim tawane'eti jiaka inika'a teuwa. Bwe'ituk bat naataka in emou jiaka'a benasia, tua junen jiaka, enhim in nake'po enhim etejoriakai, junuen, emomak jiapsaka oo emomak mukneeka juni'i. ⁴ Tu'isi ne emot yoem'e, intok emo betchi'bo in ino uttia'u net aayuk. Si'imeku, jiokot itom ito bicha' nasuk juni'i, ka in ko'om ea'u net aayuk. Intok ama butti in allea'u.

⁵ Bwiaraa Maseroonia' tea'po naatake te ka yanti ela. Taa ala, obiachika itou weyeme itou aayuk. Itom beje'ewa'ujiba itou aayuk. Intok itom am majjae'u. ⁶ Taa ju'u Lios, jume' rojikti'eame, jiapsi jojoame, itom ou bujtala, juka' Tiito' teamta itou a' tojakai. ⁷ Intok ka junae betchi'bo jiba, taa ket aapo'ik emo betana a' yantela'uta aet bichakai. Aapo itom etejoriak, tu'isi enhim itom bitpea'po. Intok juka' enhim emo sioktua'po. Intok nee betana enhim jiokot'ea'po. Inien sannee ketun che'a juni'i alleaka taawak.

⁸ Ju'u ji'ojtei in emou bittuaka'ue, eme'e rojikteka taawak o'ben. Taa i'an ne kaachin ne jia, ka a' juiwakai. Bat naataka ala a' juiwak, ju'u ji'osiata in emou bittuaka'ue, chuubaak, ka enhim allea'uta ju'uneiyaakai. ⁹ I'an ala ne allea. Taa ka junuen enhim sioka'betchi'bo. Ala junuen enhim siokkaka, enhim emo jiapsi temaeka, ta'abwisi enhim eaka'betchi'bo. Intok eme'e, junuen ka alleaka juni'i, kaachin emo eetuaka, junuen Liojta bichapo tu'isi aayuk. Inien san itepo emou ji'ojteka, kaita te ka tu'ik emou yaak. ¹⁰ Bwe'ituk senuk siokkaka, Liojta betana weemtak au jiapsi temaeka, Liojta a' alleetuanee'uta a'

jinne'uitunee'uta aet jajamne. Intok inia betana kaabe aet siokne. Taa inim aniaapo weemta betchi'bo senuk au sioktuanee'u, kokkowame jiba ama aayuk. ¹¹ Eme'e em sioksi eaka junuen ka Jain eaka emo temaeka, Liojta alleetuak. Intok i'ani, em a' mammate juka' emou yeu a' sika'apo. Bwe'ituk juka' ka tu'i weyemta enchim aet mammatetuak intok enchim ya'ari eme'e yeu aa bwisek. Ka tu'isi aukamtamak, enchim ka junaemak allea'uta. Enchim ee majjae'uta emot autuak. Chukula intok eme'e nee bitpe'eak. Intok ama naa buustia eme'e wepulsi nau eaka, juka' ka tu'isi aukamta, bettesi au a' chupne' betchi'bo em aet nesawek. Si'ime benakue eme'e emo ju'uneiyaatebok, inile benaka ka tu'iku, kaita enchim ama ya'ariaka'po. ¹² Junuen san, junako, inepo junaka'a ji'ojeita ne emou bittuakai, kanne, ju'u ka tu'ik yaakamta betchi'bo, intok kia ju'u ka tu'ik au ya'awakamta betchi'bo jiba, emou ji'ojelek, taa ala, Liojta emot ju'unea'po ju'uneakai, enchim tua itot emo temae'ut, enchim emo ju'uneiyaane' betchi'bo ne emou ji'ojelek. ¹³ Inia betchi'bo san item yanti el'a'ut itot aayuk.

Taa ketunia iniat item allea' nasuku, che'a tee naa buusti allea, Tiito' teamta yantela'uta bichakai. Bwe'ituk enchim si'imem betchi'bo a' yantela'u aet aayuk enchim yoem eiyaaakai. ¹⁴ Junuen san inepo, enchim uttiaka, Tiito' teamtau enchim etejokai, kannee ji'obek. Taa ala si'imetia juka' item emou teuwaaraita a' lutu'uriatuka'a benasia, junuen ketchia, enchim uttiaka Tiito' teamtau item teuwaaka'u, ka aa noki'ichiatakan, item emo betchi'bo yantela'ati jiakai. ¹⁵ Aapo ju'u Tiito intok, che'a juni'i enchim naake, enchim si'imem a' nok jikkajaka'uu waatekai. Intok enchim ka emo jabeleka taa enchim ee majjaeka a' mabetaka'uu waatekai. ¹⁶ Alleane, si'imeku in a enchim yoem'eiya' betchi'bo.

8

Totomekame benasi eaka, jume'yee mikame

¹ I'an intoko Krijtopo nemak werim, enchim te etejoriabae, jum bwiaraa Maseroonia' tea'po si'imekut Krijtota sualeme be'ekatana, Liojta betana aniawaka, bem yee jiokolee'uta amet item a' bicha'po. ² Bempo, obiachikut, jiokot bem emo bicha' nasuk juni'i, intok junae betchi'bo ko'om'e eaka su, tu'isi bem allea'u amet aayuk. Intok tua kaita bem jipue' nasuk juni'i, kaachin jiaka, totomekame benasi yee'ania betchi'bo, yuma'ik nau tojak. ³ Ineponee am ju'uneiyya, tua junen jiaka, si'imetia bem ema yuma'alaapo aman bem nau a' tojaka'po. Intok naa buusti, ka junaka'a jiba, taa che'a ae bepa eaka nau a' tojakai. ⁴ Tu'isim itou ujbwanan, jume' Krijtopo itemak werim ania betchi'bo, bempo ket am aniaabekai. ⁵ Intok ketun naa buustia, item ame tana bo'o bicha'u bepa ayukamme. Bwe'ituk bempom che'a bat, yo'owe Jesukrijtotau emo su'u tojak, a' yoem'eiyaakai. Intok aet chukula, itowi ket emo su'u tojak, Liojta junen eaka'po amani. ⁶ Junuen san itepo, Tiito' teamtau te ujbwana, aapo'ik bat naataka emo nasuk a' naateka'uta junuen enchim yee jiokoleka a yee'ania'u betana, intok aapo'ik emo nasuk nau a' toji taiteka'a benasia, i'an, bichau bicha' a' weetuaka, aet yeu yuma'ane' betchi'bo. ⁷ Junuen si'imeku enchim yuma'a benasia, Krijtota tu'isi sualeka, a' lutu'uriat tu'isi ju'uneakai, tu'isi a yee a' majtakai, tu'isi si'imekut jiapsekai, intok item juni'i, tu'isi nakekai, junuen san eme'e ket inika'a tu'ik, enchim yee jiokoleka, a yee ania'uta, ka koptaka a' bo'o jooriane.

⁸ Inika'a ne emou teuwaa, taa ka a' nesau ji'ojeituka'a benasi, ala ne waatem, jume' inien iniat jiapsekammet enchim mammate i'aka emot nee ju'neebae, enchim yee naake'uta tua a' lutu'uriatuka'po. ⁹ Bwe'ituk eme'e jaibu a' ju'uneiyya, item yo'owe Jesukrijtotau betana, aapo'ik am a butti yee a' nak jiokolee'uta kaita au be'eeka, aapo kaita'po jiokot eaka juni'i. Taa tu'isi enchim a' nakeka' betchi'bo, inim bwiapo jiokot au bichak. Junuen beja, aapo'ik inim jiokot au a' bichaka'u betchi'bo, jiba yuu betchi'bo tu'ik, intok kaita emou be'eeka, enchim aamak a'bitne' betchi'bo.

¹⁰ Inia weemta betana nee enchim etejoriabae, tu'ik emo tana waatakai. Eme'e, wae wasuktiat naateka, tu'isi em a' naatek. Inia weyemta betana ka kia aet jiapseka jiba taa tua junen jiaka a' joobaekai. ¹¹ I'an eme'e bichau bicha aet yeu yuma'ane. Bat naatatakai enchim aet jiapseka a' naateka'a benasia, i'an enchim au yuma'alaapo nau a' tojakai. ¹² Bwe'ituk seenu, tua junen jiaka yee aniaabae'eteko, ju'u Lios a' jipue'po aman beekik a' tu'u mabetriane. Bwe'ituk aapo ju'u Lios, kaita jipuemta, ka utte'a jooria yee a' anianee'uta.

¹³ Katte enchim, kaita jipueka juni'i, yee enchim anianee'ut enchim utte'a jooriaabae o'oben. ¹⁴ Ala, nanancha enchim emo bitne' betchi'bo weye. Iani eme'e, bempo im ania betchi'bo a' jipue. Chukula intok enchim jiokot eao, bempo enchim ania betchi'bo a' jipu'une. Inien san nanancha enchim emo eiyaa'u emot aune. ¹⁵ Liojta nok lutu'uriapo a' ji'ojeituka'a benasia inen jiakai: "Ju'u, yu'in nau a' tojakamtau, kaita aet be'eeka. Ju'u intok, iliikik nau a' tojakamtau, ka au be'eeka."

Tiito' teame intok waate aamak rejteme

¹⁶Taa Liojta te bai saune, juka' Tiito' teamta jiba in emot ino temae'e benasia, aapo'ik ket, Liojta junuen a' eetuaka' betchi'bo. ¹⁷Bwe'ituk aapo, in aet a' tejwaaka'uta mabetak. Intok aapo emot tu'isi au a' temae'po amani, i'an aapo a' ea'po enchim aman bichi'ise.

¹⁸Intok aapo, Tiito' teamtamak ket seenuk, Krijtopo itomak werik te emou bittuabae. Ini'i intok, si'imekut, Krijtota nau sualeme be'ekatana Krijtota nok lutu'uriata tu'isi a yee a' majta' betchi'bo tu'isi uttiawa. ¹⁹Intok ka inia betana jiba, taa ketchia, si'imekut jume' Krijtota sualeme, jiba inika' a Krijtopo itomak werik, yeu pu'atuk, itomak a' bo'o joone' betchi'bo. Intok jiba inim tekilpo, juka' yee aaniabaawaka, nau a' toji betchi'bo yeu pu'atuk. Junuen item bo'o jooria'ue, Jesukrijtota yo'orinaau aau aune' betchi'bo intok ket, tua enchim aet jaipseka enchim joopea'uta emot ju'uneiyaana' betchi'bo. ²⁰Intok junuen ket itepo, inia yee aniabaawaka item nau toja'u betana ju'u item a' sawa'po betana te ito suuabae, junuen, kaabem ka tu'isi itot nokne' betchi'bo. ²¹Bwe'ituk itepo tee, juka' item joa'ut tu'isi te aet yeu yuma'abae, yo'owe Jesukrijtota bichapo intok ket si'ime yoemrata bichapo juni'i.

²²Tiito' teamtaimmaak intok ketchia, juchi seenuk, Krijtopo itomak werik te emou bittua. Inika' a ketchia, juebena weemtat tu'isi a' jaipseka'po te a' ju'uneiya. Intok i'ani, juna'a che'a juni'i junen eaka emot weebarae, emot tu'isi a' yoem'ea'u betchi'bo. ²³Senuk intok, Tiito' teamta a' jabetuka'po a' nattemaeo, am tejwaane, nee betana a' weye'po. Intok enchim ania betchi'bo, Jesukrijtota betana tekilda nemak a' joa'apo. Oo jume' waate Krijtopo itomak werim betana am nattemaeo juni'i, am tejwaane, jume' Krijtota nau sualeme betana, aman am bittuarimtuka'po. Intok Jesukrijtota bem yo'oritebo'po. ²⁴Junuen san, jume' Krijtota nau sualeme a' ju'uneiyaana' betchi'bo, tua lutu'uriapo enchim am nake'epo aman, tu'isi am bitne. Intok junuen em ju'neeene' betchi'bo, lutu'uriaka, tu'isi ameu enchim item etejo'po.

9

Krijtota sualeme ania betchi'bo, ju'u nau tojiwakame

¹Jume' Liojta yoemiam enchim am aniane'ut, lutula wee'po ka utte'a, in emot ji'ojtene'po. ²Bwe'ituk jaibu nee enchim ju'uneiya, tua junen jiaka, enchim yee aniaba'e'po. Jiba ne enchim uttiaka, jume'e, bwiaraa Maseroonia' tea'po, Krijtota sualemmue enchim e'etejo. Enchim, jume' Akaaya' tea'po joomem, wae wasuktiat naateka, enchim yee ania'po au enchim yuma'apo. Intok juebenaka, jume' Maseroonia' tea'po joomem, Krijtota sualeme, junuen enchim bichaka, ket junaet emot temae. ³Junuentaka juni'i, inime'e Krijtopo itomak werim ne emou bittuala. Inia weemta betana junuen, juka' tu'ik in emot tana teuwaarita, ka a' aa noki'ichiatuka'po aman bem a' ju'uneiyaana' betchi'bo, intok in ameu jia'a benasia, lutu'uriapo si'imeku yuma'isi enchim emot jipu'une' betchi'bo. ⁴Kulupi juni'i, waate, bwiaraa Maseroonia' tea'po joomem, nemak emot katbaane, intok junuen, kee enchim nau a' tojaosu, emot yajine. Ini'i junuen ito betchi'bo tuisi machine, itepo si'imeku enchim yoem'eiyasukai. Emo betchi'bo che'a juni'i tuisi machinee o'oben. ⁵Jiba inia betchi'bo san ne a' utte'a tu machiak, inime'e Krijtopo itomak werimmeu ujbwani betchi'bo, bempo'im nepat bat emot noitine'po, intok bempo'im enchim am aniaaka, juka' yee'ania betchi'bo, bat naataka enchim nau tojirokaka'uta, a' yuma'ariane' betchi'bo. Intok junueni, juka' enchim nau tojinee'uta, jaibu eme'e a' jipu'une, tua enchim yee jiokoleka a' joa'uta, emot ju'neiyaatebokai. Intok ka junuen, item enchim aet utte'a jooria'po benasi a' weye'po.

⁶Iniau emot waate, ju'u ka yu'in echakame, ketchia iliikik ama toboktane. Ju'u intok, yu'in echakame, ketchia yu'in jichupane. ⁷We'epulaka bem a' tu'ure'po aman, tua junen jiaka, yee mikne. Intok ka kia ka babalekai, utte'apo benampo. Bwe'ituk ju'u Lios, jume' tua junen jiaka, alleaka yee'aniame, am nake. ⁸Ju'u Lios, si'imetka juka' ka nanau machika, emot tu'ik, yuma'isi emot a' chupa'ane. Junuen beja, si'imetka emot be'emta, jiba enchim a' jipu'une' betchi'bo. Intok naa buustia, eme'e yu'in a' jipu'une, junuen, si'ime yeteu tu'ikue a yee'aniame. ⁹Liojta nok lutu'uriapo inen ji'ojtei:

Jume' jiokot emot bichammeu, juka' tu'ik, kaita be'eeka, yuma'isia ameu autuari ju'u Lios. Intok ju'u tu'uwa a' ya'ari, jiba yuu betchi'bo tatawane.

¹⁰Ju'u Lios, ju'u bachiata et betchi'bo yee mikame, intok juka' bwa'anaamta bem bwa'anee'uta ameu a' bu'uuriame, aapo ketchia, si'imetka juka' et betchi'bo emot be'emta, enchim mikne, intok emot a' amuituane. Intok junuen, tu'ik yeteu enchim joa'ut betana, aman butti tu'ik eme'e aet jajamne. ¹¹Junuen beja eme'e, kaita emot be'eeka, si'imetka jipu'une. Junuen yuyu'in yee mik betchi'bo eme'e aman yuma'ane. Intok juka' enchim am ania' betchi'bo, itomak enchim aman bittuaka'ue, jume' Krijtopo itomak werim, Liojta aet bai saune. ¹²Bwe'ituk itepo, jume' Krijtopo itomak werim, junuen aniaakai, katte, juka' aman

ameu be'ee'ut jiba te am ania. Taa ketchia, bempo'im tua junen jiaka, tu'isi Liojta am bai saunee'ut te a am ania. ¹³ Bempo Liojtam aet yo'orine. Bwe'ituk inia enchim am ania'ue bempo a' ju'uneiyaanee junuen lutula wee'po, Jesukrijtota nok lutu'uriat at enchim aet yeu yuma'apo. Intok jiba junaet enchim yee jiokolee'ut bempo'im intok juebenam ania'ut, Liojta yo'oritebone. ¹⁴ Intok bempo juni'isu ket, emo betchi'bo, Liojtau bicha nokne, tu'isi enchim emo naktuakai, Liojta tu'isi yee a' nake'uta emot bichakai. ¹⁵ Liojta te tu'isi aet bai sae, juka' aapo'ik betana si'imek bepa eiyaawatchisi machika itot a' autuari' betchi'bo. Juka' itom tua witti intok ju'unakkiachisi a' teuwa betchi'bo, ka item au yuma'uta.

10

Paplo, Krijtota betana ye'a pu'arituka'po aman, ju'u a' nesawe'u

¹ Inepo Paplo, Jesukrijtota tu'ik yeteu jiapska intok yee a jiokole'e benasi enchim euyaaka, emou ne ujbwanaaka inen nooka. Nee betana inen jiuwa, emo mak aneka, ne ino ko'om euya'ati jiuwa, taa mekka nee emou aneo intok junak emou ji'ojetka, bettesi ne noka'ati jia. ² Junuen san emou ne ujbwana, chukula aman nee emou yebijneeo, waatem jume' item ea'po inim bwiapo a' weyemta item bo'o joria'ati jiaka itot nokame, ka junuen a' utte'atune' betchi'bo, kuttipo in ameu nokne' betchi'bo, emo tu'utene. Bwe'ituk ameu ne ino yuma'alee, junuen kuttipo in ameu nokne'po. ³ Lutu'uria ala, item inim bwiapo yoememtaka item naj kuakte'po. Taa juka'a, Jesukrijtota betchi'bo item bo'o joria'uta, ka ju'u inim yoemrata bem a' joa' a benasia a' weetua. ⁴ Bwe'ituk ju'u inim bwiapo item bo'o joriaka, yee item majta'u, ka tu'ik beje'eka, item ae ito jinme'u'u, ka inim bo'o joriawame. Ala ini'i, Liojta betana weyeka, junuen ket si'imetra juka' Liojta beje'eka weyemta, tokti a' koba' betchi'bo, utte'ak. ⁵ Junuen san itepo, sua machika, si'imetra juka' Liojta beje'eka nokwamta, intok kia jachin a' beje'eka weyekajuni'i, jume' che'a emo euyaaka, junuen juka' Liojta ka a' sual teboka juka' bem noka'uta, te, tua kaita lutu'uriata a' jipue'uta te yeu a' machia. Intok si'imek wame'e inim weyemta betana emo susuawaleme, ju'u hem ea'u betana, itepo, Krijtotau bem emou su'u tojaka junuen bem a' nok jikkajine' betchi'bo, te am utte'a' joria. ⁶ Intok itepo te, si'imek jume'e, emo nasuk ka amma'ali aneme, bettesi ameu item a' yecha'anepo te ama yuuma. Taa che'a bat, enchim si'imek jume' watem, jaibu yuma'isi Krijtotau enchim emou su'u tojilamtuka'po bat ju'uneaki.

⁷ Eme'e, juka' enchim bicha'uta, pa'aria tana a' bichame benasi maachi. Intok tua wajiwja jachin a' weye'ut ka a' ju'uneiyaa. Senu intok, Jesukrijtota betana a' yoemiarituka'po au ju'uneiyaame ket inien ito tana au waatine, ket jiba junaeni, aapo'ik benasi, item juni'i, Krijtota yoemiamtuka'po. ⁸ Ineponee intok, itou a' lutu'uriatuka'po aman, che'a ili naa buusti emomak weye'eteko juni'i, kaachin ne ino tiutua. Bwe'ituk ju'u item yo'owe Jesukrijto, inika'a emou lutu'urianee'uta itot autuari. Junuen, enchim Liojta betana weyemta, yuma'isi enchim majta betchi'bo te au yuma'atuari. Intok ka junuen ka tu'ik enchim ae bittua betchi'bo. ⁹ Kanne inime'e ji'osiam in emou bittua'ummea, in enchim wom womta' benasia enchim ee i'a. ¹⁰ Waate, net nokaka, jume' ji'osiam in emou bittua'um, unnaa betteka intok kuttipo am noka'ati jia. Taa ne intok, emomak ane'eteko intok, nee ka junaen ousi nonoka' tea. Intok ju'u in teuwaau' juni'i, ka jikkajipeewatchi' tea. ¹¹ Taa ju'u intok, inile benak teuwaame, iniau waatine, junaen mekka betana emou ji'ojetka, item junuen emou noka'a benasia, item emomak aneka, te jiba junaen ju'u item joa'ue, item aet yuma'ane'po.

¹² Itepote kia juni'i te ka ito ameu chatchaa, jume' waatem, bempo emou eiyaateboka, yeteu nokame benasia. Inime'esan, ka suasim aane. Bempo emou naas nau tammachiakai intok bempo naas jitat nanancha emojakai. ¹³ Itepote kaa, ju'u ka item au yeu pu'ari betchi'bo ito uttiabae. Lios ala, aapo juna'a ju'u, jakun tajtia, ju'u tekileu item yeu pu'am. Intok aapo, juu bwe'u jo'ara Korinto' tea'u, item emou yeu yajine' betchi'bo, item aet aniai ju'u tekilet tu'isi item yeu katne' betchi'bo. ¹⁴ Junuen san itepo, katte ju'u item au yeu pu'ari bepa te aane. Bat naataka ka emou lutu'uriakame benasi anekai. Bwe'ituk itepo juname'em, jume' che'a bat emou yajaka, Krijtota nok lutu'uriata enchim majtakame. ¹⁵ Intok te ka ju'u tekil watem ya'arit te ito uttiaebo, itepo a' ya'ari'i benasia. Taa ala, inen te yeu a' wee i'a, enchim bichau bicha che'a juni'i tu'isi Krijtota sualedo, emou nasuk tekulta, che'a juni'i item a' joone'po. Taa jiba Liojta betana, item au yeu pu'atuka'po amani. ¹⁶ Iniat chukula tee ket, che'a naa buustia, kat baa saka emou wanna'abo, intok junuen, juka' Krijtota nok lutu'uriata, che'a wa'am bicha, ta'abwi bwiaarampo jo'akammeu a' teuwaab etchi'bo. Taa ka junuen, ju'u tekil watem ya'arit ito uttiaebo.

¹⁷ Taa jabe juni'i, senuk uttiabae, yo'owe Jesukrijtota jiba uttiane. ¹⁸ Bwe'ituk ju'u tu'isi mabettuneeme, ka ju'u au tu'isi jiapsa'ati jiaame juna'atune. Taa ala, wa'a Liojta, tu'isi a' jiapsa'po aet a' ju'unea'u juna'atune.

11

Paplo, intok jume' ka lutu'uriapo Krijtota tekil joame

¹ Tu'i ean, eme'e, ju'u ka tua suasi benasi machik in teuwaabae'ut, nee jiokoeko. Taa jachinpo juni'i, nee aet jiokoine. ² Bwe'ituk enchim in nakeka in emot jiapseka'u, net aayuk, Liojta itom nake'e benasia. Bwe'ituk inepo, Jesukrijtota enchim sualtualataka, chukula, enchim au a' bit i'a, jamut bemeta, ka tu'ik kaita ya'arika, wepu'ulaik jiba a' kunaka'a benasia. ³ Taa juka' bebeje'erita a yee a' bai ta'aa'ue, juka' Eba' teamta, ka tu'ik a' ya'atuaka'a benasia, enchim ket junaen emo bai ta'atebonee'ut ne emo tana majjae. Intok enchim tua junen jiaka enchim Krijtota yo'oree'ut, ka intok enchim aet emo temaine'e'u betana. ⁴ Bwe'ituk eme'e, unnaa amemak tu'ik, jume'e, Jesukrijtota betana ka itom enchim a' majtaka'a benasia taa ta'abwisi emou nokammake. Intok eme'e, Liojta tu'u jiapsi jaibu mabetlamtaka juni'i, ka Jain eaka ta'abwik jiapsitau emo su'u tojak. Intok Krijtota betana, juka' nok lutu'uriata jikkajisuka juni'i, ta'abwisi weyemta intok, sualbae. ⁵ Bwe'ituk, jume' emo jabeleka chukula emou yajaka, intok ta'abwisi enchim majtakame, jume' enchim jikkajipea'um, nee ka che'a nee bepa am eiyaa machia. ⁶ Nejponee ala, jumak, kannee uuyoika intok yeu pu'ata benak nooka o'oben. Taa Krijtota betana juka' lutu'uriata, ne yuma'isi a' ju'uneiyaaka, kaita neu be'ee. Inika'a intok tee jiba enchim ju'uneiyaatalua, si'imeku itom bo'o jooria'ue.

⁷ Oo nee ka tu'isi aayuk ja'an, junak, Krijtota betana nok lutu'uriata enchim majtaka, kaita emou waatakai, intok ino ko'om eiyaaakai, junuen juka' emou tu'ik jiba emo tana waatakai. ⁸ Inepone, jume' Krijtota nau sualeme, watem betana tomita mabetak, bempo'im neu na'ikiaka'uta mabetakai, ae ino aniaaka, junuen Krijtota betana tekilda emo nasuk joaka, enchim kaabeta obisi net eetuakai. ⁹ Intok nee junak emomak anekai, kaita jipuekai juni'i, emo nasuk kaabeta nee net obisi eetuak. Bwe'ituk jume' Krijtopo itomak werim, bwiaraa Maseroonia' tea'a betana yajakame, in ino ae aniane'e'uta, neu nu'upak. Junuen beja nee aet ino suuak, kaita'po enchim net obisi eene' betchi'bo. Intok ne jiba junaen, bichau bicha a' bo'o jooriabae. ¹⁰ Junuen san, Jesukrijtota betana juka' lutu'uriata tua yuma'isi ne in a' ta'aa'po, tua in ju'unea'a benasia. Ket ne junuen ju'unea, in inien ae ino uttiaka, Liojta bichapo in bo'o joria'u, jum bwiaraa Akaaya' tea'po si'imekut, kaabe inia betana ta'abwisi nee eetuane. ¹¹ Kanne ta'abwi weemta betchi'bo intok, inien jii'a. Taa tua in enchim nake' betchi'bo jiba. Lios nee ju'uneiya, jaikisia in enchim nake'po.

¹² Taa ne, juka' in joa'uta, jiba ne a' bo'o joriaabae junuen jume' jitat jiawiteka bem uttianaa'uta jaiwame, ka junuen in am au i'a' betchi'bo. Intok ka ito benasia bem emo a' bo'o joria ti jiune' betchi'bo. ¹³ Bwe'ituk inime'e, ka lutu'uriapo Krijtota betana yeu pu'arimtakai, yeem bai tatta'aa, Krijtota betana yeu pu'arim benasia emo tammachiakai. ¹⁴ Taa ini'i intok, kaita ka ju'uneiyaawamta teuwaa. Bwe'ituk ju'u bebeje'eri, aapo juni'i, ta'abwisi au yaaka, lutu'uriapo Liojta betana a' weye'e benasia au jooa. ¹⁵ Junuen san, jume' aamak eaka intok a' ea'po aman kateme, jiba junaen ale benasi, ta'abwisi emo yaaka, tu'ik bo'o joriame benasi a emo joone. Taa inime'e, jiba ju'u bem ya'ari betchi'bo, junaen ka tu'isi ameu chupne.

Paplo, Krijtota betana yea'pu'atuka'po aman, junuen jiokot au a'bicha'u

¹⁶ Juchi wee'po no inen emou jii'a, kaabe, ka in suuaka'a benasia nee eiyaaane. Taa junuen eme'e nee eiyaa'ateko, junaen ket, ka in suuaka'a benasia em nee emou noktua. Junuen beja ne ket, ili ino uttiaka emou nokne' betchi'bo. ¹⁷ Inika'a intok, in emou nokbae'uta, ne ka Jesukrijtota betana aet sawaka a' teuwaa. Taa inia betana, in ino uttianee'u ti jiaka ne ka tua ino suareka a' teuwaa. ¹⁸ Inim aniaapo betana weyemtae, juebenam emu uttiaame ane'e benasia, junaen ket nee ino uttiabae. ¹⁹ Bwe'ituk eme'e, tu'isi emo koba susuawarekai, jume' ka susuawakame, kaachin jiaka alleaka am jikkajibaane. ²⁰ Bwe'ituk eme'e, jume' enchim utte'apo am ania i'ame, oo jume'e, tu'ik enchim jipue'uta enchim u'aame, oo jume'e, emou bem yo'otuka'a benasi aneme, oo jume' enchim ka tu'ureme, oo jume' ka enchim yo'oreme, oo jume' pujbat enchim choname, eme'e junuen am tu'ureme benasi aane. ²¹ Inien inepo jiuneka juni'i ne tiixe o'oben. Bwe'ituk itepote ala, tua ka iniau ito yuma'alek, ka inien anbaekai.

Taa juka'a, watem emu au yuma'aleka bem joa'uta, inepo nee ket iniau yumaka a' jooa. Inika'a intok inepo nee kia in ea'po aman a' teuwaa, ka suawaekamta nokamta benasia a' teuwaa o'oben. ²² Jume' waate enchim majtame, ebreeo yoemrata betana kateo, nejpo juni'i ketchia. Bempo'im ijra'elita yoemrata betana kateo, nejpo juni'i ketchia. Bempo'im Apra'amtuka'uta yoemrammet yeu am katriamtuko, nejpo juni'i ket ne aet yeu simria. ²³ Bempo'im Krijtopo betana a' nesauri am joao, nejponee ket, che'a juni'i ame bepa junaka'a tekilda jooa. Taa ne inika'a inien teuwaaka, ka in ea'po aman, taa emu tana utte'a joriawaka'a benasia nee a' teuwaa. Bwe'ituk ne che'a juni'i ame bepa

tekilta ya'ari. Che'a juni'i ne ame bepa Krijtota betchi'bo bepsui. Che'a juni'i nee ame bepa yu'in e'etasuak. Jue benasi intok ne bat batte meme'esuak.²⁴ Mamni wee'po jume' juriom nee jiokot yaak. Senu taka ama woj mamni ama batanisia, waka bea jibebiae nee bepsukai.²⁵ Bajisia, kuta jibebiae ne bepsuak. Sejtul intok nee mamaasuak. Bajisia, jume' bawepo bwe'u kuta kanoam in ama bo'o jooaka'um, jekae, bawe mayoau nee tetammet kotti yeu biaktawak. Intok sejtul nee, bawe nasuk, tukaapo intok taewaimpo bawepo yeu bajumake ino jinne'uk.²⁶ Jue benasi nee wokimmea naas simla. Intok ne batweempo tu'isi jinilwatchisi a'ansuk. Yee e'etbwariame nasuk ne jinilwatchisi ne ino bichak. Intok jume' nele benasi yoemrata, intok kia ta'abwi yoemrata nasuk juni'i, ne jinilwatchisi ino bichak. Jum bwere jo'arampo juni'i, intok ka jo'ara be'emu, intok kia bawepo juni'i, jinilwatchisi ino bichak. Intok jume'e, ka lutu'uriapo Krijtota sualeme nasuk juni'i, ne jinilwatchisi jiapsak.²⁷ Tekilpo intok obiachiku nee ino bitchuk. Jue benasi ne ka kokkotchuk. Ba'ae mumukuka, intok jiokot maisi nee tebbareuk. Binwa ne kaita bwa'amachika jiapsisuk. Seberiata nee jiokot ine'esuk. Intok nee ka tajo'osuk.

²⁸ Inika'a intok waate weemea neu weye' nasuk juni'i, chikti ta'apo ne che'a juni'i bettesi a' inne'a, jume' si'imekut Krijtota sualeme betana in amet ino temae'po, tu'ik ame tana waatakai.²⁹ Senuk, jabeta, Krijtota sualeka, taa kee aet suatuu nejpone, aamak ino machiaka'a benasia ne ea. Senuk, ka tu'ikut ji'optuawako, nejposu nee tiurae intok omptiae nee jiokot eene.³⁰ In ino uttianee'uta utte'atuko, nejponee inia weemtae, ka in ino che'ewaree'uta intok ka in si'imem bepa machiaka'uta teuwaaka, junae nee ino uttiane.³¹ Ju'u itom yo'owe Jesukrijtota achai Lios, ju'u jiba betchi'bo yo'oriwame, aapo ju'unea, lutu'uriata in teuwaap'a.³² Jum bwe'u jo'ara Lamajko' tea'po nee aneo, ju'u kobanau, juka' senu rei Areetaj teamtau weyekame, junama'a bwe'u jo'araapo yeu katwa'u bicha nee bwiseka, nee weeyaaneeme joak.³³ Taa ne senu bwe'u warita benaku, junama'a bwe'u jo'ara, mekka jikat kora ya'aripo bepa omot wikiae ne ko'om yecha'awak. Inien sannee juname'e betana ino jinne'uk.

12

Tenkupo benasi weyeka intok, ju'u Liojta betana Paplota ju'uneiyya'u

¹ Junuen ne, tu'ik betana ino uttiaka noka'ateku, tu'ik ne kaita ne aet tettea. Ala ne, achai Liojta betana, in mabetri, tenkupo benasi in bichaka'uta intok ae betana lutu'uriata in ju'uneiyyatuariita nee aune.² Senuk o'outa, Krijtota sualema ne ta'aa. Juna'a intok woj mamni ama naiki wasuktiam simsuka'po, teekau, Liojta yo'otaka kateka'u jikau noitawak. Kannee ju'nea, chikti a' takaamak aman a' noiteka'po, oo kia a' jiapsi jiba. Ala Lios aapo ju'nea.³ Taa nee ju'nea, junaka'a o'outa, a' takaamak, oo ka a' takaawamak, junaka'a ne ka ju'uneiyya, Lios aapo jiba a' ju'uneiyya.⁴ Juna'a, jume' Krijtota sualeka kokkokame yaaja'u noitek. Junamani nokta, tua ka a ju'uneiyyatuamtua a' jikkajak. Inika'a nokta intok, inim yoeme, ka ua cha'aka a' teuwaane'po.⁵ Senuk, junuen, aapo'ik benasi maachik yoemta, ala ne uttiane. Taa ne, inepo, kaitat intok ino uttiae, taa ju'u kaabeta bepa che'a in machiaka'ut jiba ne ino uttiae.⁶ Nee intok, junuen ino uttiabae'eteko juni'i, kannee ka suasi an ean o'oben. Bwe'ituk ne junuen lutu'uriata jiba nok ean. Taa ne ka ino uttiabae, junuen kaabeta net a' bicha'u, oo net a' jikkajau, che'a bepa ka nee a' eiyaane' betchi'bo.

⁷ Juna'a, Liojta betana ama butti suum watchisi intok eiyaawatchisi machik in ju'uneiyyatuawaka'u betchi'bo, intok nee ka ama bea butti in ino uttiae' betchi'bo, ko'okoata nee inne'etuak,wichata net kikteka'awela'po benasia. In'i wantia intok, bebeje'erita betana inen weyeka, ne ka ama eltu'a betchi'bo neu su'u tojiri.⁸ Inika'a ko'okoata intok, nee a' su'u tojine' betchi'bo, bajis, yo'owe Jesukrijtotua ne au ino nokriak.⁹ Taa ju'u Jesukrijto inien nee a' ju'uneiyyatuari, aapo'ik betana tua yee a' nak jiokoleka yee a' bicha'ut jiba in eenee'u. Intok junuen senuk ka che'a bepa au a' eiyyaa'ue, aapo'ik a jita a' joa'uta, junuen che'a tu'isi a' ju'uneiyyatunee'u. Inien san nee inien jiapsaka ne che'a a' tu'ure. Junuen weyeka beja, juka' Jesukrijtota a jita a' joa'uta, net a' bitna' betchi'bo.¹⁰ Junuen san ne aet yanti elia ju'u inim jiapsaka neu weyemta betana. Jaana in jiawaawa'ut. Juka' ka in jipu'usuka'utchi. Intok juka' neu suawaka, ka in bibitpeewa'ut. Intok juka' obiachika, Krijtota betchi'bo in aet jiokot ino bicha'ut. Bwe'ituk ne junuen, in jiapsa' nasuk juni'i, Krijtota betana ju'u a jita a' joa'uta, che'a juni'i neas yeu maachi.

Korinto' tea'po Krijtota sualeme betana, Paplota jachin au eetua'u

¹¹ Inim nee inien jiba inepo nee betana tu'isi in jiapsa'uta teuwaakai, senuk tua ka suawaekamta benasi nee aulaa. Taa eme'e juname'e jume' nee inien noktuakame. Bwe'ituk eme'e juname'emtukan jume' nee uttiaka nee tana tu'ik teuwa'a'ea'um. Bwe'ituk inepo nee kaita'po nee a ino yeu tawaa machia, inime'e ka lutu'uriapo, Krijtota betana emo kate'eti jaime bepa, jume' enchim amemak ea'um. Junuen nee intok kaita'po che'a ne ino

eyiaao juni'i. ¹² Emomak aneka, juka' tektila, ka a' rojiktaka, ino ou bujtaka emo nasuk in yaaka'ue, machilae ju'uneiyaatuk, Liojta a jita joa'ue, intok suum watchisi machikue junuen tua lutu'uriapo, Krijtota betana in yeteu bittuarituka'po. ¹³ Enchim nee, jiba jume' wate si'ime Krijtota sualeme benasi amewit nee tu'isi enhim bichak. Ala inepone, kaita'po nee enhim nee aniatuak. Iniae nee ka amma'ali emomak ayuko, nee em aet jiokoe.

¹⁴ Ianne iniamak beja, bajisi ne emou noitine. Intok junuentaka juni'i kaita'po nee enhim net obisi ee i'a. Bwe'ituk kannee jita enhim jipue'uta emot jaiwa. Ala ne, emo tana su, tu'ik waatakai. Bwe'ituk jume' achaiwaim juname'em, jume'e, bem yoemiam betchi'bo tomita yo'oneeme. Intok ka jume' yoemiarim juname'e, jume' bem yo'owam betchi'bo. ¹⁵ Inepo intok, ne kaachin jiaka, alleaka, juka' in jipue'uta ne emot wiutane. Intok ne kia inepo juni'i, ne ka ino beutia, enhim jinne'uimtunee'uta che'a emo tana waatakai. Taa eme'e intok, che'a in enhim nake' nasuk su, che'ewasu ka nee eyiaame bena.

¹⁶ Taa waata, kaita'po enhim net obisi'eaka'po, tu'isi ju'uneaka juni'i, ne enhim bai ta'aaka ne etbwa emot eak, ti jija. ¹⁷ Jaisa ne enhim bai ta'aabaeka, jume' watem emou bittuak ja'ani. Eme'esu ju'unea, ka a' lutu'uriatuka'po. ¹⁸ Tiito' teamtau ne ujbwananak, emou a' noitine' betchi'bo. Intok ket ne aamak, senuk Krijtopo itomak werik bittuak. Jaisa enhim bai ta'aak ja'ani ju'u Tiito. Eme'su ju'uneakai, aapo'ik intok neetchi, nanancha itom eaka si'imeta nanancha itom a' bo'o jooria'po.

¹⁹ Jaisa eme'e jumak, itom ito nokriaka inien emou jia'ati'ea. Taa ka junuen weye. Ala te, Liojta itom ju'uneiyyaa'po ju'uneaka intok Krijtota betana lutu'uriaka emou nooka. Taa si'ime ini'i, Liojta betana weyemtat che'a juni'i yuma'isi enhim a' ta'aane' betchi'bo weye, Krijtopo itomak werim, tu'isi in nake'um. ²⁰ Bwe'ituk ika'a ne ama au machia. Nee emou noiteo jumak juni'i, ka in emot ju'uneiyyaabaa' su, ama emot auneen ti'eakai. Intok kia enhim juni'i, ka enhim net bo'o bicha'u su, enhim net ju'uneiyyane'po. Ka baeka juni'i, ne inen ea, enhim emo ee beje'ee'uta intok jitat ka nat tu'uriwamta, emo omtawamta, emo che'ewariwamta, che'a emo eyiaawamta, ka lutu'uriata yetet nokwamta, jitat ka yee tu'uriwaka yetet nokwamta, emo jabeliwamta intok ka suasi jiapsiwamta, inika'a si'imeta ne ama au machia. ²¹ I'an ne emou noitineeo, inen nee yeu a' wee machia, enhim, Liojta bichapo tuius nee tawaane'po. Intok kia ketchia, enhim juebenam betchi'bo in bwanne'po. Jume' binwatuk naateka, Liojta bichapo emo nasuk ka tu'isi jiapsame betchi'bo. Junuen, inika'a ka amma'ali aniwamatka ka emo temae. Intok juka' tatta'abwi jaamuchim mak, ka'am jubekai juni'i, amemak emo tu'uriwamta intok si'imeta juka' ka tu'ik bem au joiwalataka bo'o joria'utat, ka emo temae.

13

Ji'ojesuka, ju'u Paplo am sua tejwaaka intok am tebotua

¹ Iniamak ne beja, bajisi ne aman emou noitine. Si'ime ju'u emo nasuk ka tu'isi weyeme, wooi oo bajika a' ju'uneiyyaka, machisi a' teuwaaneeme betana jiba tu'utena. ² Intok jume'e, bat naataka ka tu'isi ayukame intok kia si'imem, i'an nee ket,mekka emou aneka, juchi juka'a, wosa in emou noiteka in enhim aet sua tejwaaka'uta, juchi enhim aet tejwaa. I'an, in juchi emou noiteka, kutti in emou a' yecha'anepo. ³ Junak eme'e, juka' enhim ju'uneiyyaabaa'uta bitne, Krijtota betana ju'neetuawaka, aapo'ik betana weyemta in teuwaa'po. Ju'u yo'owe Jesukrijto intok, enhim sua tejwaakai, kuttipo emou nooka. Intok ama naa buustia, si'ime utte'ata aet ayuka'uta emo nasuk yeu a' machia. ⁴ Lutu'uria ala, tua kaita utte'ata aet ayuka'a benasia, kuuset a' poponwaka'po. Taa Liojta betana utte'ata aet autuawaka'ue, i'an junae, jiba yuu jiapsa. Junuen san ket itepo, ale benasi te ito eyaaka, kaita utte'akame benasi te mamachi. Taa itepo aamak eakai, Liojta betana aniawaka te jiapsine, Krijtota betana weyemtat enhim ania betchi'bo.

⁵ Eme'e emo aet temaine, ka ta'abwii intok jiapsita bepa Krijtota enhim suale'po ju'unei betchi'bo. Bwe'ituk ju'u Jesukrijtota tu'jiapsiwa, lutu'uriapo emot jiapsa. Enhim junuen ka jiapsita bepa lutu'uriapo a' sualeo. ⁶ Taa itepo ala te, enhim ju'unei i'a, itom ka junuen aa noki'ichiapo itom a' sualeka'po. ⁷ Intok jiba te Liojtau bicha enhim nokria, junuen enhim kaita ka tu'uwaita bo'o joriana' betchi'bo. Ka junuen, watem, itom tektila betchi'bo itom am uttia i'aka. Taa kia beja te tu'ik jiba enhim joo i'akai, ela'po su itepo junae, tu'ik betana ka lutu'uriakame benane. ⁸ Bwe'ituk itepo, katte a juka' Liojta betana lutu'uriata beje'eka aane. Ala tee, si'imeta itom bo'o joriana'uta, Krijtota benasi nok lutu'uria nokriaka a' jooa. ⁹ Inia betchi'bo san te yanti elia junuen itepo kaitau yumame benakai, taa itepo enhim si'imeku yumamebaekai. Intok jiba te bichau bicha Liojtau bicha enhim nokriake, junuen si'imeku, Krijtota benasi enhim jiapsine'uta enhim jajamnee'uta emo tana waatakai. ¹⁰ Inika'a ji'ojeita ne bat emou bittua, kee emou noitekai, junuen chukula emomak aneka, emomak etejoka, ka unnaa bettesi emou in nokbae' betchi'bo. Bwe'ituk

yo'owe Jesukrijtota betana, kutti in emot nesawee'uta, nee au yuma'atuari. Taa junuen emou nokaka, Liojta betana lutu'uriat yuma'isi enchim a' ta'aane' betchi'bo. Intok ka junuen, ka tu'ikut enchim ji'optua betchi'bo.

¹¹ I'an intoko Krijtopo nemak werim, Lios emo maktune. Enchim inien tu'isi enchim jiapsinee'ut em emo temaine. Emo'em naas jiapsi jo'ane. Si'imeku em wepulsi nau eene. Yantelaka nau jiapsine. Intok junuen ju'u Lios, yantelwamta yetet autuame, intok tu'isi yee nakeme, aapo emomaktune. ¹² Eme'e intok ket, tua naksi emo euyaaka, naas emo tebotuane.

¹³ Si'ime jume'e, Krijtopo itomak werimtaka, inim aneme, utte'esia enchim tebotua. ¹⁴ Yo'owe Jesukrijtota betana juka' emou tu'ik em mabetne. Intok Liojta jiba enchim naknee'uta em bitne. Intok Liojta tu'u jiapsiwa jiba emomaktune. Tua junuentune.

Kaalatam

Ju'u Paplo, si'ime jume' bwiaara Kalaasia' tea'po Krijtota sualemmeu ji'oje

¹ Inepo Paplo, Jesukrijtota betana sawaka nee yeteu bittuari. Ka inim senuk betana nok lutu'uriata weiyaaka intok kia ka inim watem betana yeu pu'aritakai. Ala jiba aapo'ik Jesukrijtota betana intok ju'u Lios achaawai, ju'u aapo'ik kokoarim nasuk a' jiabijtetuakmata betana weyekai nee a' tekil makritakai. ² Inepo intok si'ime jume' Krijtota sualeme nemak aneme, itepo nau inika'a ji'osiata te emou ji'oje, si'ime jume'e, bwiaara Kalaasia' tea'po Krijtota sualemmewi. ³⁻⁴ Itom yo'owa Liojta betana intok itom yo'owe Jesukrijtota betana, jiba aapo ju'u, itom ka tu'uwa ya'arimmet itom jiokoina' betchi'bo, me'etuneeka au su'u tojakame, junuen inim aniaipo ka tu'ik weyemta betana itom jinne'ubaekai, ini'i, itom Lios achaita junuen au a' chupaka'po amani. Inime betana, tu'ika enchim alleenee'uta intok yanti, kaitat Jain eaka enchim jiapsinee'uta tee emo tana a' waata. ⁵ Liojtau bicha aapo'ik alleetuawaka a' yo'orinaa'u, jiba yuu betchi'bo au aune. Tua junuentune.

Ka ta'abwika intok Krijtota nok lutu'uria aayuk

⁶ Emo tana tua nee a' suum eiyyaa, Liojta junuen lauti enchim a' kopta' betchi'bo. Aapo'ik juka' Krijtota, yee a' nak jiokole' betchi'bo, chukula teekau enchim aamak jiapsine' betchi'bo enchim nunukamta. Intok enchim, juka' Krijtota betana nok lutu'uriata, yee jinne'umta, ka inika'a, ta'abwika enchim a' suale' betchi'bo. ⁷ Ka junuen lutula wee'po ta'abwika intok Krijtota nok lutu'uria aayuk o'ben. Senu weeme ala aayuk, inim waate ka enchim yanti eltuaka intok inime'e, Krijtota bemela nok lutu'uriata ta'abwisi enchim a' majtabaeme ama ane'epo. ⁸ Taa jabetaka juni'i, wa'a enchim ta'abwisi weyeka Krijtota betana nok lutu'uriata, ka ju'u itom enchim a' majtai benasi enchim a' majta'ateko, juna'a, Liojta betana ka tu'isi a' tawaanaa'uta au chupne. Ini'i, ela'po su, jiba ito betana senu weyekai, oo kia teeka betana senu ankeles weyeme tuneeka juni'i, ka tu'isi a' tawaanaa'uta au chupne. ⁹ Inika'a nee juchi emou a' teuwa, jabetaka juni'i, Krijtota bemela nok lutu'uriata, ta'abwisi, ka bat naataka juka' enchim jikkajaka enchim sualeka'uta benaka a' teuwaamta aneo, ini'i Liojta betana ka tu'isi a' tawaanaa'uta au chupne.

¹⁰ Inika'a inepo teuwaaka, jaisa nee inim juka' yoemrata nee a' uttia i'akai, oo inepo juka' Liojta nee a' uttia i'aka a' teuwa, ja'ani. Kannee inim jabetamak tu'isi tawabaeka'ea. Bwe'ituk junuen inepo inim yoemratamak tu'isi tawabae'eteko, i'an kannee intok inepo, Jesukrijtota betana weyeka intok a' tekil joaka jiapsi ean.

Paplotra Krijtota betana nokneeka, jaisa yeu a' pu'awaka'po

¹¹ Taa inika'a eme'e ju'uneiyaane, Krijtopo nemak werim, juka' Krijtota bemela nok lutu'uriata in yee majtaa tekiaka'uta, inika'a ka jabe inim yoemta suawa betana a' weye'u.

¹² Intok nee kia ka inim jabeta betana ji'osiapo ji'ojeita majtawaka a' mabetlaa. Ala jiba aapo ju'u Jesukrijto inika'a nee a' ju'uneiyaatuak.

¹³ Eme'e jaibu nee betana a' jikkajila, bat naataka in jiapsaka'u betana, junako inepo inim juka' jurio yoemrata, junuen Liojta bem suale'po aman, ketun nee amemak eaka a' sualeo. Intok eme'e ju'nea, kia jume' Krijtota sualeme, junuen tua ka ameu alleaka in ameu suuaka intok in am lu'utabaeka'po. ¹⁴ Intok inepo, jume' juriom junuen weyeka, Liojta am suale'po, inepo nee, jume' nele benasi jurio yoemem, newit kateka ju'ubwa yo'otume, inime bepa che'a nee ame bepat tulatukan ya'uraa tekil betchi'bo. Bwe'ituk inim inepo che'a tu'isi aet jiapseka a'bo'o joorian, juka'a, wame'e bat naataka in yo'owasuka'um, bem sualeka, au joiwatalaka bem bo'o joorisuka'uta. ¹⁵⁻¹⁶ Taa ju'u Lios, kee nee yeu yoemtua naataka nee yeu pu'ak. Intok aapo'ik tua yee a' nak ta'a' betchi'bo, ka neu a' lutu'uriatuk juni'i, aapo'ik tekileu aapo nee kechak. Intok chukula, aapo'ik junen a' waataka'po amani, juka' a' usiwata Krijtota nee a' ta'aatuak, junuen aapo'ik betana juka' bemela nok lutu'uriata, ju'u ka jurio yoemrata nasuk in yee a' majtane' betchi'bo. Junako inien neu yeu a' siiko, inepo inia betana ju'unei betchi'bo, nee kaabetaamak etejok. ¹⁷ Intok ne kia jum bwe'u jo'ara Jerusalen tea'u juni'i ne ka noitek, junaman jume' nee bepat jaibu Krijtota betana yeu pu'arim inia betana am bit betchi'bo. Ala nee, inepo junaman noiti'eaka su, nee ka bo'o bichaka nee bwiaara Araabia' tea'u ne noitek. Iniat chukula, inepo juna'abo juchi nee jum bwe'u jo'ara Lamajko' tea'u nottek.

¹⁸ Intok inepo, jum bwe'u jo'ara Jerusalen tea'u, kannee aman siika. Baji wasuktiam simsuk chukula inepo aman sikaari. Junako juka' Peota nee a' ta'aak. Intok junama'a nee woj mamni ama mamni ta'apo nee aamak ama taawak. ¹⁹ Taa junama'a, wame'e Krijtota yeu pu'arim betana kaabeta intok ne ama bichak, kia juka' Jakoobo' teamta jiba,

Jesukrijtota sailawata jiba nee ama bichak.²⁰ Inika'a in emou ji'ojte'uta, Liojta bichapo nee tua a' lutu'uriatuka'uta nee enchim a' tejwaa.

²¹ Inim, iniat chukula nee intok bwiaara Siiria' tea'u intok Siliisia' tea'u ne siika. ²² Jume'e, bwiaara Jurea' tea'po Krijtota sualeme, inime'e ka nee bit ta'aan. ²³ Bempo senu weemta jiba nee betana jikkajilamtkai: "Ju'u bat naataka itou ka alleaka itou sua'u, ini'i i'an Krijtota a' sulwa'u betana yee a' majta. Inika'a, bat naataka wasuktiammet aapo'ik a' lu'utabaeka'u ti," jiuwanmta. ²⁴ Intok inime'e inien neu yeu a' sika'betchi'bo, Liojta baisaeka bem a' yo'oree'uta au a' teuwaan.

2

Jume' wate Krijtota yeu pu'arim Paplota mak eaka'po

¹ Junama woj mamni ama naiki wasuktiam sikaa, chukula nee juchi bwe'u jo'ara Jerusalen tea'u ne noitek. Inim ju'u Bernabee' teamtamake. Juka' Tiito' teamta intok ket inepo a' weiyaakai. ² Ineponee junaman noitek, Liojta betana junaman in weenee'ut ju'ueetuuawakai. Junaman Jerusalenpo inepo jume' waate Krijtota sualeme nasuk jume' che'a bat eiyaaawaka, si'imku yo'owe benasi bitwame, omola bempo'immak jiba anekai, inepo, juka'a, jume' ka juriom nasuk Krijtota betana bemela nok lutu'uriata in yee majta'uta nee am ju'ueinyaatuak. Inien ne aayuk, juka' in joa'uta, inika'a bempo'immak jumak juni'i tu'isi a' weye'ut ju'ueebaekai. ³ Taa inim, kia ju'u Tiito' teame, nemak weama'u, aapo ka jurio yoemtaka juni'i, ka aet nesawak, aapo'ik au sirkunsiraaroane'u betana. ⁴ Ala lutu'uria junama'a wate, ka lutu'uriapo Krijtota sualeme ane'epo, inime'e etbwa ito nasuk kimulamtaka a' sirkunsiraaroa i'an. Inime'e, wateku kia itot mammatebaeka ama yajilamtukan. Inime'e junuen, Jesukrijtotamak eaka a' sualeka, inia betchi'bo Moiseejtuka'uta nesauri ji'ojteim betana, utte'atka joowamta, itou bicha ka a' utte'atka'uta itot a' ju'ueinyaabaekai. Intok inime'e, jume' nesaurim, juchi utte'apo itom am joaka jiapsine' betchi'bo itom utte'apo itom. ⁵ Taa itepo, kia chubala jita'apo juni'i te ka amemak eak. Bwe'ituk itepo, Krijtota betana juka' bemela nok lutu'uriata, bichau bicha, ka ta'abwisi intok enchim a' sual i'akai.

⁶ Taa junama'a Jerusalenpo jume' bajika, Jakoobo' teamta intok Peota intok Joanta, jume' Krijtota sualeme nasuk che'a bat eiyaaawaka, si'imku yo'owe benasi bitwame, bempo, in yee majta'uta betana, kaita bemelasi weyemta nee tejwaak. Nec intok iria betana bempo' im junuen bitwaka bem eiyaa'uta, ini'i nee betchi'bo kaita teuwaas bwe'ituk Liojta bichapo itepo si'ime nanancha bitwaa. ⁷ Bempo jittaa bemelasi weyemta nee tejwaa'eaka su, bempo nemak eaka nee betana a' ju'ueinyaak, juka' Liojta, Krijtota betana bemela nok lutu'uriata jume' ka juriommeu in a' teuwaane' betchi'bo, aapo'ik nee a' tekil makriaka'uta, jiba juka' Peota, ju'u jurio yoemratau jiba inika'a nok lutu'uriata, a' teuwaane' betchi'bo a' tekil makaka'a benasia. ⁸ Bwe'ituk jiba aapo ju'u achai Lios, juka' Peota, yeu a' pu'aka, jurio yoemratau bichaa a' bittuaka, aapo'ik utte'awae, aamaktukame, aapo ketchia, ju'u ka jurio yoemratau bicha nee yeu pu'aka, aapo'ik utte'awae nemaktukai.

⁹ Inia betchi'bo ju'u Jakoobo' teame, ju'u Peeo intok ju'u Joan, inime'e, jume' Krijtota sualeme nasuk, eiyaaawaka si'imku yo'owe benasi bitwame, inime'e inile benaka aapo'ik betana tua eiyaaawaka tu'ik net a' autuaka'uta a' tu'ureka a' bichak. Intok junama'a, neetchi intok Bernabeeta, bempo itom mam bwisek, iniae a' teuwaakai, itom nakeka, itomak bem ea'u, ka jurio yoemrata nasuk ameu sajaka, aman itom tekipanoanee'uta. Bempo intok junama'a jume' jurio yoemrata nasuk tekipanoabaekai. ¹⁰ Inime'e ala, kaita intok, kia junama'a jume' tua jikot aneka jiapsame, itom am anianee'u betana itou nookak. Intok inika'asan nee a' joobaeka aet jiapsek.

Paplo, jum Antiochia' tea'po, Peota nok tejwaa

¹¹ Taa junaet chukula, juka' Peota, bwe'u jo'ara Antiochia' tea'u a' yepsako, jum te'opopo inepo nee witti aapo'iku nokaka, ka amma'ali a' aneka'u betana nee a' nok tejwaak. Bwe'ituk aapo junama'a ju'u a' weetua'u, ka ju'u lutu'uriata mak weyen. ¹² Bwe'ituk aapo junama'a che'a bat jume' ka jurio yoememtaka Krijtota sualemmak au weiyaaka amemak ji'ibwak. Taa chukula junama Jakoobo' teamta betana watem ama yajako, junak aapo inime mak ka intok eaka ka intok amemak ji'ibwak. Bwe'ituk aapo junama'a jume' waate, juka' sirkunsision ti teaka a' bo'o jooriame, ame tana majjaekai. ¹³ Junako junama'a jume' waate jurio yoemem taka, Krijtota sualeme, inime'e, juka' Peota junuen ka lutu'uriataka a' joa'uta a' bichaka, bempo ale benasi eaka, juka' kia beja a' joa'uta, a' joo japtrek. Intok kia ju'u Bernabee' teame juni'i, iniat amemak eakai. ¹⁴ Taa junako inepo, inime'e, ka juka' Krijtota betana nok lutu'uriata itom yee majtawamta a' weye'e benasia, ka iniamak weyeka am jiapsame a' ju'ueinyaakai, inepo nau anwa'apo si'imem bichapo ju'u Peotau: "Empo jurio yoem takai, inim jume' ka jurio yoemem benasi emo uju'uk. Junuen san

jaisaakai inime'e ka jurio yoemem Krijtota sualeme, utte'apo jiba jume' jurio yoemem benasi am jiapsi i'a", ti ne au jiaak.

Jume'juriom, si'ime jume' wate yoemra benasi, Krijtota sualeka bem jinne'uimtuka'po

¹⁵ Embo intok inepo, jurio yoemem tee yo'owak. Intok itepo tee ka omot bwiaara yoemrata benasi, Liojta bichapo ka tu'ik tee ka a' jooa. ¹⁶ Junuentaka jun'i inim kaabeta, jume' Moiseej tuka'uta nesauri ji'ojeim bo'o jooriaka a' jiapsa' betchi'bo junae Liojta bichapo tu'isi a' mabettunee'uta tee ju'unea. Taa inika'a, wepulsi Jesukrijtota betchi'bo a' sualekai jiba. Inia betchi'bo itepo ketchia Jesukrijtota tee a' suallam junuen itepo, Liojta bichapo, ka tu'ika kaita itot ayuka bitwaka, tu'isi mabettubaekai. Intok inika'a, ka nesauri ji'ojeimpo weyemta itom a' bo'o joorialatuka' betchi'bo. Bwe'ituk kaabe, jum nesauri ji'ojeimpo weyemta a' bo'o jooriaka a' jiapsa' betchi'bo jinne'uitune.

¹⁷ Taa inim itepo Krijtota sualeka, aapo'ik betchi'bo Liojta bichapo tu'isi mabettubaekai, taa ketchia itepo ka tu'ik itom joa'u itot ayukai, jaisa ini'i a teuwaaj ja'an, Krijtota juka' ka tu'ik itom joa'uta, aapo'ik itom a' jootua'uta. Kaachin itepo inien aapo'ikut nokne.

¹⁸ Bwe'ituk inim inepo, jume' Moiseej tuka'uta nesauri ji'ojeim sulwame beje'eka, ka inimmea senuk a' jinne'uitune'eti jiaka, intok inepo chukula, iniae, Liojta bichapo tu'isi itom mabettunee' u'a'utte'atuka'uta juchi a' teuwa'ateko, junak ala inepo tua ka tu'ik joone.

¹⁹ Bwe'ituk inepo ju'u nesaurita betana, tu'isi aet tawaa betchi'bo ka au yumakai, i'an, inia nesaurita betana nee ka injiapsa' benasi nee ino eiyaka. Jiba ju'u nesauri inien nee tawaak junuen bemelasi Liojta betchi'bo jiba in jiapsine' betchi'bo. ²⁰ Inepo, Krijtotamak in ea' betchi'bo, aamak kuuset in popontuka'a benasia nee ino eiyaa. Inien san, kannee inepo juna'a, witti jiapsame. Ala aapo Krijto juna'a net jiapsaka aapo'ik ea'po aman nee jiapsituame. I'an inim ju'u in takaapo in jiapsa'u, inepo, juka' Liojta u'usi, inim tua nee a' nak ta'aaka intok a' me'etune' betchi'bo au su'u tojakamta, aapo'ik nee sual ta'aaka a' jiapsa. ²¹ Inepo junuen, juka' Liojta yee a' nak ta'a' betchi'bo itou bicha a' na'ikiaka'uta, kannee omola a' eiyaa. Bwe'ituk inim seenu, Moiseej tuka'uta nesaurim am bo'o jooriaka a' jiapsaka' betchi'bo, junae, Liojta bichapo a' mabettuneeeo, junako ju'u, juka' Krijtota a' me'etuka'uta, tua kaita teuwaaka yeu sim ean.

3

Moiseejtuka'uta nesaurim joakai, oo Krijtota sualekai

¹ Uu eme'e, bwiaara Kalaasia' tea'po joome. Tua eme'e tu'ika suawa kaita emot aayuk. Jabesa inim sibowamta benasi weyeka enchim bai ta'aak, junuen, Krijtota betana bemela nok lutu'uriata inika'a ka enchim a' nok jikkajine' betchi'bo. Itepo enchim majtakai, jiba aapo'ik Jesukrijtota, kuuset popontukamta, machisi sep a aet ju'unee maisi itepo emou a' teuwaaka, junak eme'e sep ju'unakiachisi tua junen jiaka a' mabbetan. ² Inia betana eme'e nee tejwaane, eme'e jaisa juka' Moiseej tuka'uta nesaurimpo weyemta enchim a' bo'o jooriaka jiapsa' betchi'bo, oo juka' Krijtota betana enchim majtawaka enchim a' sualeka a' jikkajaka'ue betchi'bo, Liojta betana juka' a' tu'u jiapsita mabetakai. ³ Jaisa eme'e enchim suawa ta'arulaa ja'an. Jaisa weyeka i'an eme'e, waka' bat naataka ka au yumaka, junako wepulsi Liojta tu'u jiapsaka, aapo'ik betana enchim jaajameka'uta, eme'e i'an, au yumaka kia enchim a' joo'ue, naa buusti eme'e che'a yuma'isi tu'isi Liojta yoemiam tubae ja'an. ⁴ Jaisa eme'e, bat naataka, jaibu enchim emo bichaku'ut betana, kaita aet ta'aak ja'an. Tu'i ean ka junuentuko, taa eme'e tu'ik ama ta'aako. ⁵ Inim ju'u Lios, juka' a' tu'u jiapsiwata emot a' jiapsituaka, intok iniae juka' ka a jootu machik emo nasuk joaka, jaisaaka a' jooa. Inika'a, aapo, ka Moiseej tuka'uta nesauri ji'ojeimpo weyemta enchim a' bo'o jooria' betchi'bo, taa ala aapo, juka' enchim majtawaka enchim jikkajaka'uta, junaka'a enchim a' suale' betchi'bo a' jooa.

⁶ Ju'u Apra'amtuka'u inim jiapsakai, aapo juka' Liojta au bicha a' na'ikiaka'uta, a' sualeka aet yoem eaka jiapsak. Intok aapo'ik inien aet yoem eaka' betchi'bo, ju'u Lios iniae aapo'ik bichapo tu'isi a' mabetak. ⁷ Inia betchi'bo eme'e a' ju'uneiyaane, jume' tua lutu'uriapo ju'u Apra'amtuka'utat yeu katriam benasi ta'ewame, inime'e, wame'e Krijtota sualeme bem juname'em tuka'u. ⁸ Che'a bat naatkai jum Liojta ji'osia ji'ojeimpo jaibu ama weyen ini'i, kia jume' ka jurio yoemem nasuk, wame'e Krijtota sualeme, Liojta betana tu'isi bem mabetrimtunee'u. Aapo inika'a bemela nok lutu'uriata, ju'u Apra'amtuka'utau, inika'a: "Ee betchi'bo, si'ime aniatju'uk a nanau machi yoemra, nee betana juka' chukula tua ameu tu'ik bitne", ti au a' teuwaakai. ⁹ Junuen san, si'ime jume' Krijtota sualeme, inime'e, ju'u Apra'amtuka'u, aapo'ik Liojta sualekamtamak nau, juka' Liojta betana weyeka, chukula tua ameu tu'ik a' bittualaa.

¹⁰ Jume'e, bem jinne'uitune' betchi'bo, jume' Moiseej tuka'uta nesaurimmet eaka amet bo'o bichame, inime'e, ka tu'ik ameu chupnee'uta bitne. Bwe'ituk jum Liojta ji'osia

ji'ojteimpo: "Jabetaka juni'i, Moiseej tuka'uta nesauri ji'ojteimpo weyemta, ka si'imeta juka' ama ji'ojteita yuma'isi a' joame, ini'i, ka tu'ik au chupnee'uta bitne", ti ama ji'ojtei. ¹¹ Junuen san, ju'unakkiachi inim, kaabeta, jume' nesauri ji'ojteimpo weyemta a' joaka jiapsaka' betchi'bo, junae Liojta betana tu'isi a' mabettunee'uta. Bwe'ituk jum Liojta betana nok lutu'uriapo: "Wa'a, Liojta bichapo tu'isi mabettukame, ini'i, wepulsi Liojtat yoem'eaka a' sual ta'a' betchi'bo mabetri", ti ama ji'ojtei. ¹² Ju'u intoko, Moiseej tuka'uta betana nesauri ji'ojteimpo weyemta bo'o jooriaka jiapsame, ini'i, ka utte'a Liojtat yoem eewaka a' joona'a'uta. Taa inia betana: "Ju'u am joame, ini'i, wepulsi si'imekut yeu yumakame jiapsiwamta amet bitne", ti ji'ojtei.

¹³ Ju'u nesauri ji'ojteita ka yuma'isi item a' chupa' betchi'bo, ka tu'isi tawarimtaka jiokok item ito bit'ea'u betana, aapo ju'u Krijto item ama yo'eetuak. Bwe'ituk jiba aapo juna'a tuk, ju'u, itou chup'ea'u betana ito betchi'bo, senuk ka tu'isi tawalata tawakame. Bwe'ituk: "Jabetaka juni'i, kutat jikat chaya'awakame, juna'a, Liojta bichapo ka tu'isi tawaritaka bitnaa", ti ji'ojtei. ¹⁴ Ini'i inien chupuk, junuen, juka' Liojta betana, kaitau a tamachiatuka tu'ik, aapo'ik, Apra'amtuka'utau, au a' chupne'eti jiaka au a' na'ikiaka'uta, inika'a, jume' ka jirio yoemmemme, Jesukrijtota sualeka, bempo'immeu a' na'ikiatune' betchi'bo. Intok junuen, inim itepo si'imek, Krijtota sualeka, juka' Liojta tu'u jiapsita, aapo'ik itou na'ikiarita, item a' mabetne' betchi'bo.

Moiseej tuka'uta nesaurimmet, intok Liojta betana itou na'ikiawakamta nokame

¹⁵ Eme'e Krijtopo nemak werim, inim jiapsiwaka joowamta betana, iniat nee nokaka senu weemta enchim tejwaabae. Inim, seenu, ya'uraata bichapo jitaa betana, senuku bicha a' lutu'uriatunee'u betana a' tu'u yaako, intok ini'i, aapo'ik a' teawam ama aet a' ji'ojteko, junak, junuen jiba tawaka, kaabe a au suuane. ¹⁶ I'an intoko ketchia, ju'u Lios, ju'u Apra'amtuka'utau bicha intok jume' aet yeu katriam betana, senukuu bicha ket a' lutu'uriatakai. Inim a' mammatene, Liojta betana ji'osia ji'ojteimp, inime'e betana ka juebenammet a noka'uta, ala, inika'a wepu'ulairiaka'uta jiba. Ini'i intok ju'u Krijto, aapo juna'a. ¹⁷ Ju'u in teuwa'a'u, ini'i juna'a o'ben. Ju'u Lios, ju'u Apra'amtuka'utamak, senu lutu'uriataamak yaak. Inika'a intok, tua au a' chupnee'u betana machilaatamat weyekai. Inia betchi'bo san, jume' Moiseej tuka'uta nesaurim, naiki siento ama senu taka ama woj mamni wasuktiam feas chukula ji'ojtewakame, inime'e, waka'a bat naataka, Liojta betana a' chupne'eti jiaka a' lutu'uria ya'awakamta, kaachin aawaj tuka ka yeu a' yuma'atuane. ¹⁸ Bwe'ituk juka' Liojta betana weyeka aapo'ik yee mika'uta, inika'a, jume' Moiseejtuka'uta nesaurimpo weyemta am bo'o jooriaka junaen jiba a' mabetwaaoo, junako ini'i ka jita yeteu na'ikiaritaka yee mikwame wane. Taa ju'u yeu sikame ini'i juna'a, ju'u Lios, Apra'amtuka'utau, kia beja mikpo au a' na'ikiak.

¹⁹ Junak su, jume' Moiseej tuka'uta betana nesaurim, jitau sa tu'ika ji'ojtewak. Inime'e, che'a chukula weyeka ama ji'ojtewak ini'i junuen, inim si'imek, Liojta bichapo ka a' joo i'a'uta, nesaurimmea inim a' ayuka'ut bem aet ju'ueene' betchi'bo. Ini'i nesauri ji'ojtei ka jiba sawaawaka, kia chukula, Krijtota, juka' Apra'am tuka'utat yeu katriam betana weyemta, aapo'iku na'ikiawamta a' yepsa'u tajtia jiba tu ean. Jume' nesauri ji'ojteim, inime'e, Liojta betana ankelesim aapo'iku am teuwaak. Ju'u Moisees intok junuen, inim inime betana naa buustia ju'u Ijra'el yoemrata am ju'ueinyaatuak. ²⁰ Taa inia betana kaabeta intok aneka, wepu'ulaik jiba a' weyeo, ka utte'a naa buusti juchi senuk weenee'u. Inim intok ju'u Lios, aapola wepu'ulai jiba.

Jume' nesaurim, jaisa betchi'bo bem ji'ojtewaka'u

²¹ I'an su, jaisa ini'i a' teuwaaw machi ja'ani, Moiseej tuka'uta betana jume' nesauri ji'ojteim, inime'e, waka'a bat naataka Liojta betana tu'ika itou chupneeka itou na'ikiawakamta, inika'a beje'eka a' ji'ojtei tuka'uta ja'ani. Kaachin inientune. Bwe'ituk nesauri, ini'i, jiba yuu jiapsiwamta a et jajamtuka yee makutuko, junak iniae, jabe juni'i, Liojta bichapo a tu'isi mabet tu ean junaka'a nesauta a' joa' betchi'bo. ²² Taa ini'i jiba jum Liojta betana ji'osia ji'ojteimp a' teuwaari benasi, inim kaabe yeu be'eeka, si'ime, Liojta bichapo, ju'ka tu'ik betana ka a emo yu'eeka, ini'i inien weye junuen, si'ime jume' Krijtota sual ta'aame, inime'e, a bem aet yoem ea'ue, juka' tu'ika Liojta itou bicha a' na'ikiarita, a bem a' mabetne' betchi'bo.

²³ Bat naataka Krijtota kee inim aneka, kee a' sual ta'eewao, ju'u yoemra, jume' nesauri ji'ojteim, utte'apo benasi am bo'o jooriaka, item jiapsa'u. Ini'i, chukula juka' sualnaamta inim yeu a' machiaka a' ju'ueinyaawa'u tajtia. ²⁴ Inien san ju'u nesauri ji'ojtei, item illitchika, senuk item suuatuawamta benasi weyeka, chukula Jesukrijtota a'abo a' yepsa'u tajtia, senuk item a' majtamta benasi machika, junuen itepo Krijtota sualeka, aapo'ikue Liojta bichapo a tu'isi item mabettune' betchi'bo. ²⁵ Taa i'an intok, juka' Krijto sualwamta

inim a' aneo, i'an itepo, katte intok junae bat naataka juka' senuk item majtamta benasi machika jume' nesauri ji'ojetim am bo'o jooriaka jiapsa.

²⁶ Bwe'ituk, Jesukrijtotamak eaka, aapo'ik enchim suale' betchi'bo, iniae si'ime eme'e Liojta yoemiam. ²⁷ Si'ime eme'e, i'an Krijtotamak eaka jiapsibaeka emo bato'owaalam, eme'e jiba aapo'ik utte'ae, a' tu'u jiapsie, Liojta bichapo eme'e aapo'ik benasi bitwaa. ²⁸ I'an jaibu inim inia betchi'bo, juriotaka oo rieekotaka, nesaupo jipu'uwame oo ka tekokame, oo o'outaka oo jamuttaka, kaabe Liojta bichapo ta'abwisi eiyaawa. Bwe'ituk eme'e, Jesukrijtotamak eaka jiapsakai, si'ime eme'e wepul yoemta benasi bitwaa. ²⁹ I'an intoko, eme'e Krijtotamak eaka, aapo'ik sual ta'aateko, junako eme'e Apra'amtuka'uta yoemiammet yeu katriam benasi bitwaa. Intok naa buustia, eme'e inia betana emou a' lutu'uriatuka'po aman, juka' tu'ika, Liojta Apra'am tuka'utau a' na'ikiaka'uta, eme'e a' mabetne.

4

¹ In emou teuwaabae'u inen weye o'oben. Senu usiwai, ini'i, chukula a' yo'owa betana jitaa tu'ik a' atteawata, si'meta mabetneeme, ini'i, ketuni a' ilitchiako, a' jo'awapo, kia senuk utte'apo jipu'uwaka tekipanoatuawamta benasi jipu'unaa, lutula wee'po ini'i chukula junama'a yo'otaka juni'i. ² Junama'a inika'a, wate a' suuaka intok aapo'ik betana si'imeku a' bichame annee, chukula inika'a a' yo'owa, junuen a' bit i'a'u tajtia. ³ I'an intok jiba inien itou machiakan. Bat naataka inia betana ketun ili usim benasi machikai, juka' bat naataka katriam betana, ka nanau machika joowamta, au joiwalataka utte'apo itepo a' joakai. ⁴ Taa chukula, juka' taewai au yeu pu'arita a' yumako, ju'u Lios, juka' a' usiwata a'abo itou a' bittuak. Aapo, inim yoeme, senu jamut a' asoakai. Intok aapo, jurio taka inim a' yepsaka' betchi'bo, jume' Moiseej tuka'uta ji'ojetka'u nesaurim bo'o jooriaka jiapsak.

⁵ Inien aapo inim a'abo yepsak, junuen, item jume' nesauri ji'ojetim utte'apo am bo'o jooriaka jiapsame, junue betana item aniaaka, item ama yo'etetuabaekai. Intok junuen ketchia, Liojta a' yoemiam benasia item a mabetne' betchi'bo. ⁶ Junako chukula ju'u Lios junuen jaibu aapo'ik betana enchim yoemiam tuka'po, inia betana enchim a' ju'uneiaya i'akai, a' yoemia betana juka' a' tu'u jiapsiwata emot jiapsituak. Intok inia betchi'bo, i'an itepo Liojtau bicha nokaka, item yo'owa ti te a au jiaa. ⁷ Junuen san beja i'ani, empo, aapo'ik Liojta betana yoemiasi intok i'an empo, ka utte'apo nesaupo jipu'uwamta benasi jiapsa. Intok empo, aapo'ik betana yoemias takai, ju'u Lios, Jesukrijtota em suale' betchi'bo, iniae, juka' tu'ika yeteu a' na'ikiaka, yee a' mikbae'uta, enchi a' bittuane.

Ju'u Paplo, jume' Krijtota sualeme betchi'bo Jain au eetua

⁸ Bat naataka eme'e junako kee Liojta a' ta'aakai, eme'e inim jume' maammea ya'arim, ka liosimtaka yo'oriwame, imime'e tua am eiyaka, ammeu emo su'u tojilamtukan. ⁹ Taa i'an intok eme'e, jaibu juka' Liojta a' ta'aakai, oo, ala inika'a che'a tu'isi jia'ateko, jiba eme'e Liojta betana aapo'ik yoemiarim benasi ta'eewakai, i'an su inia betana, jaisa weyeka, eme'e junaka'a bat naataka inim jiapsame betana, tua kaita tu'ika aet ayuka juka' bo'o jooriawamta juchi au notteka juchi a' joobae. Inika'a eme'e juchi bat naataka benasi utte'apo au su'u tojiri benasi a' joobaekai. ¹⁰ Eme'e ketuni inim jita betana taewaim yumakame, oo wate meecharm oo wate wasuktiam yumakame, am yo'oreka amet papajkowame, inika'a kee koptaka a' jooa. ¹¹ Emo betana tua ka in yanti ela'u net aayuk, emo nasuk juka' tekil in ya'arita kaita betchi'bo a' tu'riak ti eakai.

¹² Krijtopo nemak werim, enchim, jiba inim in suale'uta, ju'u nesauri ji'ojetipo, kaita'po in iniat eaka jiapsa'a benasia inien enchim jiapsine' betchi'bo inia betana ne emou nooka. Inepo, bat naataka a' bo'o jooriasuka nee ino, enchim, ka nele benasi jurio yoemem taka emo benasi nee ino eiyya. Junako nee emo mak aneo, eme'e si'imekut tu'isi nee bichak. ¹³ I'an intok, enchim jaibu ju'unea'a benasia, junako che'a bat Krijtota bemela nok lutu'uriata aman in emou a' teuwaaka, inika'a junuen, senu ko'okoa in ino jikot bicha' betchi'bo nee emou a' teuwaaka. ¹⁴ Intok, junuen in ko'okoek'a, emo betchi'bo si'imeku bette'eaka juni'i, taa eme'e ka junuen junae betchi'bo jak wa'am nee bichak. Intok kia eme'e ka nee omola tawaak. Ala eme'e, nee, senu Liojta betana weyeka ankelej tuka'a benasia, oo nee, jiba aapo'ik Jesukrijto tuka'a benasi eme'e alleaka nee mabetak. ¹⁵ Intok junako nee emo mak aneka, juka' tu'ik tua alleewamta in emo tana bichaka'u, i'an, jun'asu jaisa taawak. Bwe'ituk inepo inim emo tana nee a inen jiaa, junako, eme'e, kia enchim pusim a nee maka'ateko juni'i, eme'e nee am mak ean. ¹⁶ Intok i'an su eme'e junae betchi'bo nee enchim beje'e benasi nee bicha ja'ani, inika'a inien lutu'uriata in emou a' teuwaaka' betchi'bo.

¹⁷ Jume' ka lutu'uriata betana enchim majtame, inime'e emo betana tua emo temaeka jiapsa. Taa bempo ka jak tu'ik bem emo tana a' waata' betchi'bo. Ala bempo, ito tana enchim emo na'ikimtenee'uta waata, junuen chukula, eme'e emo temaeka, si'imeku

amemak eaka enchim jiapsipeene' betchi'bo. ¹⁸ In'i kaachin maachi inien yetet emo temaiwame, taa ini'i, si'imeku tu'isi weyeka joowa'ateko. Intok inia betana jiba juni'i weykai intok ka kia in emomak aneo jiba. ¹⁹ Eme'e tua in naksi eiyaa'um, i'an juchi nee emo betchi'bo jiokot ino bicha, jiba senu jamutta abe yoemiaka, jiokot au a' bicha'a benasi jiokot ino bichakai. Intok ketun nee inien jiokot ino bitne, inim Krijtota tu'u jiapsita emot jiapsaka intok junuen enchim jiapsi'ea'a benasia, inika'a enchim a' ta'aa'u tajtia. ²⁰ Inepo ala, i'an lautipo aman emo mak ane'etekeo juni'i, tua tu'i ean. Intok junuen inepo emo mak aneka inia betana, ta'abwisi, che'a witti a emo mak etejo betchi'bo. Bwe'ituk lutu'uriapo nee tua ka ju'unea emo betana ju'u in eene'po.

Ju'u, ta'abwikut nokaka, jaamuchim Akar intok Saara' teamtat nokaka, teuwaari

²¹ Eme'e jume' Moiseej tuka'uta nesauri ji'ojeimmet eaka am bo'o jooriabaeme, eme'e inia betana nee tejwaane, jaisa eme'e junama'a nesauripo weyeka teuwaarita ka a' jikkajila ja'ani. ²² Bwe'ituk a' ji'ojei'i benasi, ju'u Apra'amtuka'u, wooim o'owim yoemiakan, seenuk, jiba ama ju'u jamut bempo'im tekoka jiapsame a' yoemiakan. Juka' senuk intok, ju'u tua a' jubiaawa, ini'i kaabeta tekokame a' yoemiakan. ²³ Ju'u ama bempo'im tekokamta asoa, ini'i, inim si'imek usiwame, junuen weyeka am yoemiawa'a benasia yeu yoemtuk. Taa ju'u kaabeta tekoka intok aapo'ik Apra'amtka kunakamta asoa, ini'i, inia betana, aapo'ik Liojta junuen ameu a' chupnee'u betana ameu bicha a' teuwaarita junuen a' chupne' betchi'bo ini'i yeu yoemtuk. ²⁴ In'i intok ta'abwik teuwaamta benasi yeu weama. Inime'e wooi jaamuchim, wooi weyemta, Liojta lutu'uriata ya'arika yeteu a' chupbae'uta teuwaas. Ju'u seenu, Moiseej tuka'uta, jum kawi Sinai' tea'po a' makwaka'uta teuwaas. Inika'a intok, ju'u jamut Akar teame a' teuwaas. Jume' intoko juname'e, junaka'a lutu'uria ya'arita, nesaurim bo'o jooriaka jiapsame, inime'e, tetekoka jiapsame benane. ²⁵ Bwe'ituk ju'u jamut Akar teame, ini'i, jum Aarabem bwiaarapo senu kawi Sinai' teaka ama kateka'po junama'a juka' senuk lutu'uria ya'aritaka yeteu a' chupbae'uta a' teuwaas. Intok ini'i, i'an jume' bwe'ju'o'ra Jerusalen tea'po jiapsame teuwaas. Inime'esu, juka' nesaurita utte'apo a' bo'o jooriaka bem jiapsa' betchi'bo, tetekoka jiapsame benasi maachi. ²⁶ Taa wa'a, teekau Liojtamak itom bitnee'u, Jerusalenpo ta'eewaka, ini'i, ju'u jamut, ka tekoka jiapsame a' teuwaas. Itepo tee intok junae betana yoemiarim bena. ²⁷ Bwe'ituk jum Liojta ji'osia ji'ojeimpo:

Allea'e, jamut, ju'u ka a asoame. Intok empo, ka yoemiakame, juka' em allea'uta, chai nokpo a' teuwaane, jiba empo i'an ju'u asou wantiriamb ka ta'aame.

Bwe'ituk ju'u jamut jimaatukame, ju'u, ini'i kunakamta bepa che'a yu'in yoemiane, ti ji'ojei.

²⁸ Krijtopo nemak werim, eme'e juname'e, ju'u yoemra, Liojta betana, chukula aapo'ik yoemiamtuneeka a' teuwaari, jiba juka' Isaak tuka'uta au a' chupaka'a benasia. ²⁹ Taa junak taewaimmet benasia, ju'u usiwai, inim si'imek usiwame junuen weyeka yeu yoemtukame, inika'a, waka'a senuk, Liojta betana a' tu'u jiapsi a jita a' joa'apo aman yeu yoemtukamta, junau a' beje'eka au suuaka a' jiapsaka'a benasia, i'an taewaimmet ket inia betana jiba inien weye. ³⁰ Taa jum Liojta ji'osia ji'ojeimpo inen ji'ojei: "Juka' jamut, enchim tekokamta intok juka' inia asoawata, ka intok emomak am jo'aane' betchi'bo, am saka'atuane. Bwe'ituk ju'u jamut tekokamta asoa, ju'u tua em juubi, ini'i ka tekokamta, a' asoamak, juka' ee betana tu'ika, kaachin aamak a' atteaka a' mabetne." ³¹ Junuen san Krijtopo nemak werim, itepo katte ju'u jamut tekoka jiapsakamta betana yoemiarim takaa, ala itepo, junaa'ka jamut ka tekoka jiapsamta betana itepo yoemiarim bena itou yeu weama.

5

Ju'u itom joo tekiaka'u betana tee aet jiokoilaa

¹ Ju'u Krijto, aapo i'an juka' nesauri ji'ojeita betana ka nanau maisi weyeka itom joo tekiaka'u betana, ka naa buustia itom a' tekipanoane' betchi'bo, itom aet jiokoeka itom ania. Junuen san eme'e, inien, waka'a junae betana enchim yum jo'eriakamta eme'e aet jiapseka, bichau bicha ka a' koptane. Intok eme'e junuen ka intok naa buusti emo au su'u tojirika jiapsibaane, juka' ka nanau machika, enchim joaka jiapsa'uta, tetekokame benasi utte'apo enchim joaka jiapsa'uta.

² Iniat eme'e nee jikkajine, jiba inepo Paplo inen ne emou a' lutu'uriate, eme'e, juka' sirkunsision teaka bo'o jooriawamta tu'isi tawaa betchi'bo aet eaka enchim a' joao, junako Krijtota betana weyeme tu'ikai, kaita'po emou tu'ine. ³ Inika'a nee juchi nee emou teuwaabae, inim jabeta juni'i o'outa, junaka'a, juka' sirkunsision ti teaka bo'o jooriawamta a' joamta, inika'a, si'ime juka' Moiseej tuka'uta nesauri ji'ojeimpo weyemta, a' bo'o joorianee'uta au a' utte'atunee'u. ⁴ Eme'e, inim wame'e nesauri ji'ojeim bo'o jooriaka, Liojta bichapo ammea tu'isi tawarimtune ti eame, eme'e Jesukrijtota omola a'

tawaalam. Intok eme'e, aapo'ik Liojta yee a' nak ta'a' betchi'bo jiba betchi'bo, kaitau a tamachiatuka tu'ik, yetet a' autua'u betana emo na'ikimtelaa.⁵ Bwe'ituk itepo, jiba juka' Liojta tu'u jiapsita itot jiapsa'ue intok aapo'ik Krijtota itom sual ta'a' betchi'bo, inia betchi'bo itepo, ju'u Liojta bichapo tu'isi itom tawarim tunee'uta a' bicha.⁶ Intok itepo i'ani Jesukrjtotamak eaka jiapsakai, inia betana itepo, kia sirkunsiraaroa takaa, oo ka junuen ya'arim takai juni'i, ini'i kaita teuwaaka intok kia beja joowaka yeu weama. Ala ju'u inim itou tu'ika yeu weamame, Krijtota itom a' sual ta'aakai intok jiba inia betchi'bo, itom yee nak ta'aaka jiapsine'u, juna'a.

⁷ Eme'e, ju'u lutu'uriata betana tu'isi jiapsan. Junak su inia lutu'uriata betana, jabetes ka enchim a' nok jikkajine' betchi'bo emosas kiktek.⁸ Ini'i junuen ka enchim a' nok jikkajaka jiapsa'u, ka aapo'ik Liojta betana weye, jiba juka'a, ka intok tetekokame benasi enchim jiapsine' betchi'bo enchim yeu pu'abaemta betana.⁹ Eme'e inien weyemtaa waatine, ju'u reberuuu, iliikika juni'i, si'ime jume' aina kitimmet kimuka, inika'a am boboyoria'u. Ini'i inika'a teuwaakai, inim juka' ka Liojta betana lutu'uriata, ka junen machika juni'i, juebenam aet emo am bai tatta'aa'u.¹⁰ Ineponee intok, jiba emo betana ju'u yeu a' weenee'ut, ju'u lutu'uriata betana ka ta'abwisi intok enchim a' sualnee'ut, yo'owe Jesukrjtotaa enchim aniane'po nee aet yoem'eaa. Taa aapo ju'u Lios, juka' ka yanti enchim eltuamta, inika'a kia a' jabetuk juni'i, jikot au a' bittuane.

¹¹ Nee betana intoko Krijtopo nemak werim, inepo nee ketuni juka' sirkunsision teamta a' bo'o joorianaa' betchi'bo inika'a nee yee a' majtao, jume' juriom ka neu suua ean. Bwe'ituk inika'a junuentuko, ju'u Krijtota nok lutu'uria, aapo'ik kuuset a' poponwaka'u betana in yee majta'a, ka am omtitua ean.¹² Taa juname'e inien enchim emo sirkunsiraaroa i'aka, ka enchim ama eltuame betana, tu'i ean inime'e, bempo kaita amet be'aako si'imetaa emo chuktariapo.

¹³ Bwe'ituk, Krijtopo nemak werim, eme'e Krijtota betana yeu pu'atuk, ka naa busters, utte'apo tetekokame benasi jume' nesauri ji'ojteimpo weyemta enchim joaka jiapsi betchi'bo. Taa ala, eme'e, ka junuen iniat jia'awiteka, wepulsi juka' ka tu'ik enchim tu'uree'uta a' joone' betchi'bo. Inien tu'eaka su ala, eme'e, yee nak ta'aaka jiapsakai, si'imeku naas emo aniaaka jiapsine.¹⁴ Bwe'ituk ju'u Moiseej tuka'uta nesaurim ji'ojteita betana weyemta, si'ime, wepulsi inien jiamtat: "Em emo naked'benasia, empo, juka' inim ele benaso yoemta a' nak ta'aane", ti jiamta junama'a wepulsi chupiatfaka yeu weama.¹⁵ Taa inia betana intoko, eme'e, emo nasuk ka nau eaka, ka nau tuttu'ika jiapsa'ateko, iniat eme'e emo suuane, ka junuen jiba enchim emo nasuk iniae, Krijtota betana juka' tu'ik enchim a' ya'ariaka emo nasuk ayukamta, ka a' lu'utine' betchi'bo.

Ju'u ka tu'uwa senuk joopea'u, intok ju'u Liojta tu'u jiapsi itom joo i'a'u

¹⁶ Taa ju'u in teuwaau'unen weye o'oben, eme'e, jiba juka' Liojta tu'u jiapsi emot anemta, enchim a' joo i'a'a benasi jiapsinee intok junuen eme'e ka intok inim juka' ka tu'ika enchim tu'uree'uta a' joone. ¹⁷ Bwe'ituk inim ju'u ka tu'ika itom tu'ureka itom joopea'u, ini'i, juka' Liojta tu'u jiapsi itom joo i'a'uta a' beje'e. Ju'u intok Liojta tu'u jiapsi betana weyemta, juka' inim itom joopea'uta a' beje'e. Inime'e ka nanancha ea. Inia betchi'bo eme'e, juka' enchim tu'ureka enchim joopea'uta ka a' jooa.¹⁸ Taa eme'e jiba juka' Liojta tu'u jiapsita, juka' emot anemta betana aniaawakai a' ea'po aman jiapsa'ateko, junako eme'e, jume' nesauri ji'ojteimpo weyemta enchim bo'o jooriaka jiapsine'u ka utte'atune.

¹⁹ Ka obiachi aet ju'ueeopo inim ju'u, jume' wepulsi ka tu'ika bem tu'uree'uta joaka jiapsame ju'u bem joa'u. Inime'e o'owimtaka oo jaamuchimtaka, ka emo jujubeka nau emu tu'uriwamta bo'o jooria. Jita tua tiusi machika ka tu'ik intok ka a bem su'u toja'uta jojoa.²⁰ Inime'e, jume' bem ya'arim, liosim benasi am yo'ore. Intok ka tu'ik bem ta'a'ue, yee sisibowamta bo'o jooria. Yee omta. Emo ee beje'e. Juju'enamme. Intok na'et buke'am. Kaita betchi'bo juni'i o'motte. Inime'e, ameu tu'ik betchi'bo jiba, ujbwanta jooa. Te'opomo nattepolo emo eiyaaawamta joaka ka lutu'uriata sualemmak eea.²¹ Inime'e jitat kop kopte. Yee sussu'a. Naakowamte tu'ure. Ka weela'po jiji'ibwa. Intok naa buustia watek ale benak bo'o jooria. Inia betana bat naataka in a' teuwaari benasia, juchi nee enchim aet tejwaa, wame'e inile benak joaka jiapsame, jum teekau, Liojta che'a yo'otaka a' jiapsa'u, kaachin bem aman lutu'uriaka bem aman anne'e'u.

²² Taa juka' Liojta tu'u jiapsita yee a' jiapsitua'u, ini'i, yee nak ta'eewame. Alleaka jiapsiwame. Yanti, kaitat Jain eaka jiapsiwame. Ka seej chukti eewaka, a bo'o bitwame. Si'imeku yeteu tu'u jiapsiwamta senuk tu'uwata yete tana waataanee'u. Si'imeku senuk a' yoem eiyaaatunee'uta.²³ Kaita'po emo che'ewariwame. A emo yu'iwiwame, ini'i juna'a. Inile bera weemta betana, kaita a' beje'eka nesauri aayuk.²⁴ Jume' intoko, Krijtota sualeka ae betana kateme, bempo inim juka' ka tu'ik bem joopeaka amet ayukamta betana, jiba aapo'ik Krijtota, kuuset poponwaka a' mukuka'a benasi emo jipue.²⁵ Junuen itepo, jiba

ju'u Liojta tu'u jiapsi betana bemelak ta'abwisi jiapsiwamta itot autuarikai, ketchia itepo i'an, jiba juka' Liojta tu'u jiapsita ju'u item joa'ut aapo'ik item aet a' ju'neetua'po amani, itepo a' joone.

²⁶ Itepo, kaita'po te ito che'ewaripo yuma'i, junuen ka naas ito ka alleetua' betchi'bo. Intok te kia ito nasuk ka nat koptine.

6

Emo'em naas ania saka

¹ Krijtopo nemak werim, eme'e, junama'a emo nasuk seenuk jabetes, Liojta bichapo ka tu'isi aulata a' ju'uneiya'ateko, inien jume'e, Liojta tu'u jiapsi enchim jiapsi i'a'po aman jiapsame, eme'e, junaka'a, juchi yuma'isi tu'isi a' jiapsine' betchi'bo, eme'e iniat a' ania po yuma'i. Taa inia betana eme'e, kaita'po emo che'ewareka a' joone. Intok si'ime inia betana ka emo koptaika, tu'isi emo suuane, ji'obek junak jiba junae emou chupne'eti eakai.

² Eme'e emo nasuk we'epulaka, ju'u bettesi machik emou ayukamta betana, tu'isi aet yeu kat betchi'bo, emo aniane. Intok junuen eme'e, juka' Krijtota item aet a' tejwaaka'uta, nesauta, a' chupa'ika jiapsine.

³ Bwe'ituk inim seenu, jita'apo tua au eiyaa tebokai, aapo junae betana kaita'po au lutu'uriatakai, junae aapo au bai ta'aarine. ⁴ We'epulaka, junuen bem jiapsaka bem joa'ut, eme bichaka emo temaine. Intok junako, senu si'imeku tu'isi a' weye'uta au ju'uneiyaakai, junuen, aapo ka watem betana tu'isi a' ane'ut uttiawakai juni'i, aapo yanti elne. ⁵ Bwe'ituk utte'a, inim we'epulaka, nattepolo, ameu a' lutu'uriatuka'po aman, bem aet yeu yumaka jiapsi'ea'uta ameu a' ayuka'uta.

⁶ Ju'u, Krijtota bemela nok lutu'uriata betana tu'ikut majtawame, utte'a, juka' au kecha'itaka a' majtamta, si'ime ka nanau machika tu'ikue a' aniane'uta.

⁷ Ka eme'e, ka tu'ik enchim joa'ue, Liojta emo bai tatta'a'ati eene. Bwe'ituk kaabe, Liojtamak yeeweka, jaana a' bitne. Maa suko, inika'a teuwaaka senu inen jiunee: "Senuk echaka'u betana, senu jiba junaka'a ama jichupane." ⁸ Inim seenu, ju'u aapo'ik ka tu'ik a' joopea'po aman jiba weyaka, ka tu'ik joa'ateko, ini'i, junae betana ju'u a' jajameka, au chupneeme, ini'i ju'u a' muknee'u juna'atune. Taa ju'u, Liojta tu'u jiapsi a' joo i'a'uta aman weeka, tu'ik joame, ini'i, Liojta tu'u jiapsi betana ju'u a' jajameka au chupneeme, ju'u jiba yuu jiapsiwame juna'atune. ⁹ Junuen san itepo, katte a' rojiktaka, juka' tu'isi weyemta jiba a' joo sakane. Bwe'ituk itepo inia betana ka ta'abwisi eaka ka a' kopta'ateko, chukula taewaita Liojta yeu pu'arita yumako, inia betana tee tu'ik aet bitne. ¹⁰ Inia betchi'bo san itepo, tee ama yumakai intok jiba wee'po, itepo si'imek te tu'ik am jooriane. Intok inia betana, jume' Krijtota sualeka itemak werim, che'asan ameu lutu'uriatakai.

Wate weemtak am tejwaaka, ji'ojetesuka am tebotua

¹¹ Ake'em a' mammate, inim naateka tua ne bweresi ji'oje, i'an tua inepo in maammea emou ji'ojetekai. ¹² Jume'e, ta'abwisi enchim majtaka, bem a' joa'a benasi, utte'apo enchim emo sirkunsiraaroa i'ame, inime'e inika'a jooa, wepulsi ju'u jurio yoemratamak tu'isi kat betchi'bo. Intok bempo, ka witti, Krijtota ito betchi'bo kuuset a' mukuka'uta bem a' lutu'uriate'u betana, ka iniat jikot emo bitbaekai a' jooa. ¹³ Bwe'ituk inien, kia jume'e, juka' sirkunsision ti teaka joowamta bo'o jooriame, bempo juni'i ka si'imetka juka' nesauri ji'ojetepo weyemta a' bo'o jooriaka jiapsa. Taa ala bempo inika'a enchim a' bo'o jooria i'a junuen, bempo inia betana enchim aet utte'a joorialamtaka emo che'ewareka emo uttiabaekai. ¹⁴ Taa inepo inia betana, ju'u ae in ino uttianee'u, kaita intok aayuk. Ala jiba juka' yo'owe Jesukrijtota ito betchi'bo kuuset popontaka a' mukuka'ut, intok in a' teuwaanee'ut jiba nee ino uttia. Bwe'ituk junuen aapo'ik Krijtota, kuuset mukukai, nee betchi'bo ket inim bwiapo, si'imetka ta'uk joowamta betana inepo aamak inia betana in mukuka'a benasi nee ino eiyaa. Intok ket jiba inepo, jume' inim jiapsame betana nee kaita teuwaakai. ¹⁵ Bwe'ituk ito betchi'bo, juka' sirkunsision teamta, a' bo'o jooriakai oo inika'a ka a' joakai juni'i, ini'i kaita teuwaaka, kia beja joowa. Ala inim ju'u item eiyaa'ea'u, Liojta betana weyaka, Krijtotamak item ea' betchi'bo, juka' ta'abwik bemelak jiapsiwamta item mabetlaa'uta juna'a. ¹⁶ Junuen san, si'ime wame'e, chupa'anaaka jiba inika'a inim teuwaarita a' weye'po aman jiapsame, jume'e, kaita ta'abwik betana, wepulsi Krijtota sualeka, lutu'uriapo Liojta yoemiam, inimmeu, kaitat Jain eaka, yanti elaka intok Liojta betana nak jikoliwaka bem jiapsinee'u ameu aune. Ala inime'e tua juname'e, Liojta bichapo Ijra'el yoemrapo ta'eewame.

¹⁷ I'an inim bichau bicha, kaabeta ne intok, jitit nee sioktua i'a. Bwe'ituk inepo, Krijtota betchi'bo bepsuitaka, jume'e, takao sipakiam net ayuka'um, inime'e, Jesukrijtota betana in yeu pu'aritaka, aapo'ik betchi'bo jiapsaka a' tekilwata in a' joa'uta, a' teuwaa.

¹⁸ Krijtopo nemak werim, ju'u itom yo'owe Jesukrijto, aapo'ik betana tu'ik weyemtae, si'imeku enchim alleetuane. Tua junuentune.

Epeesiom

Ju'u Paplo, jume'e, bwe'u jo'ara Eepeso' tea'po Krijtota sualemmeu ji'oje

¹ Inepo Paplo, Liojta junen eaka' betchi'bo, Jesukrijtota betana nee yeteu bittuari. Inepone, jume' Krijtota sualeka, bwe'u jo'ara Eepeso' tea'po, Liojta yoemiammeu nee inika'a ji'osita nee emou a' ji'oje. ² Itom yo'owe Jesukrijtota betana intok itom yo'owa Liojta betana, tu'ik enchim alleenee'uta intok yanti elaka, ka Jain eewamta nee emo tana waata.

Krijtota sualeka, Liojta betana itou tu'ika weyeme

³ Itom yo'owe Jesukrijtota yo'owa juka' Liojta, alleaka itom a' baisae'uta te au a' teuwaane. Jiba aapo ju'u Lios, juka' Jesukrijtotamak eaka itom jiapsa' betchi'bo, aapo'ik betana si'ime ka nanau machika itou tu'ika, aamak itom bitnee'uta, itom ju'uneiyaatualaa. ⁴ Aapo ju'u Lios, inim kee aniata ju'unakteka naatekai, Krijtota itom a' sualeka, aapo'ik betchi'bo inien aapo'iku bicha itom yeu pu'ariakan, junuen si'imeku, wepulsi aamak, wepul yoemta benasi intok ka tu'isi itom aet tawaanee'u, kaita itou a'ayuka, aamak itom jiapsine' betchi'bo. ⁵ Aapo'ik, tu'isi yee a' nake' betchi'bo, che'a bat taewaimmet naateka, inien aapo'ik betana itom yoemiarim tune' betchi'bo, itom yeu pu'ak, Jesukrijtota ito betchi'bo a' yaaka'ue, aapo'ik junen a' tu'ureka a' ya'abaeka'po aman. ⁶ Inia betchi'bo itepo, Liojta betana kaitau a tamachiatuka tu'ik itom a' ya'ariaka'u betchi'bo, jiba te aapo'iku bicha itom a' bai sae'uta, alleaka te au bicha a' teuwa. Inika'a aapo, ju'u a' yoemiawata, tu'isi a' nake'u mak itom eaka jiapsa' betchi'bo, itom a' bittuak. ⁷ Ju'u Lios, tua yuma'isi yee nak ta'aakai, aapo, ju'u a' usiwata kuuset a' mukuka'ue, junae itom jinne'ulaa, junuen itom ka tu'uwa ya'arimmet itom jiokoekai. ⁸ Ju'u Lios, ama butti yee a' nake'uta, kaita be'eeka itom a' ju'uneiyaatuar, si'imeku koba suawata intok yuma'isi ju'u lulu'uriat itom ju'uneiyaatatakai. ⁹ Intok naa buustia, inika'a, tua aapo'ik jiba ju'uneiyaaka a' weetuabae'uta, itom a' ju'uneiyaatuar, jiba inika'a aapo'ik betana che'a bat naataka naateka jaibu Krijtota betana weyeka a' chupne'eti jiaka a' teuwaariaka'uta. ¹⁰ Jiba inien, aapo'ik che'a bat inien weetuabae'ut wikiakai, inika'a, a' teuwaaripo aman, chukula taewai aapo'ik au yeu a' pu'ari yumako, junako ju'u Lios, Krijtota si'imeku a' yo'o ya'an, kia juka' teekapo ayukamtau, intok kia juka' inim bwiapo ayuka jiapsamtau juni'i.

¹¹ Itepo, jiba Krijtota mak eaka itom jiapsa' betchi'bo, ju'u Lios, juka' aapo'ik betana weyeka yetet a' autuanee'uta, inia betana itom ama a' bitme' betchi'bo, che'a bat naatakai itom yeu pu'ak. Intok si'ime ini'i, jiba Liojta, si'imetra junuen a' weetuabae'po aman weye. Aapo ju'u, si'imetra, aapo'ik a' tu'uree'po aman a' joame. ¹² Inika'a inien yeu a' simtuak, junuen, itom jume' che'a bat naataka Krijtota sualeka aet eaka jiapsame, junuen ju'u itom jiapsinnee'ue, junae, juka' Liojta aapo'ik kaitau a tamachiatuka a' yo'otuka'uta, a' ta'eewaka, aapo'ik yo'orina' betchi'bo. ¹³ Intok ketchia eme'e, junako Krijtota betana juka' bemela nok lulu'uriati, juka' enchim jinne'uiamtunee'uta betana, emou a' teuwaawakamta, a' jikkajaka intok eme'e Krijtota sualeka au emo su'u tojakai, junak aapo a' tu'u jiapsi, ju'u jaibu yetet a' autuaneka a' teuwaaka'uta, inika'a emot a' jiapsituak. Iniae, Liojta betana enchim yoemiamtuka'uta, jiba betchi'bo emou a' lulu'uria yaak. ¹⁴ Intok ju'u Liojta tu'u jiapsi juna'a, ju'u, juka' Liojta betana tu'ika itou na'ikiarita, chukula aapo'ik itom bittuanee'uta itom a' jajamne' betchi'bo itou a' utte'atuka'uta a' teuwaame. Chukula jume' a' maknee'um, aapo'ik am yuma'ariasuko. Junuen juka' Liojta, kaitau a tamachiatuka a' yo'otuka'uta a' ta'eewaka aapo'ik yo'orina' betchi'bo.

Ju'u Paplo, jume' Krijtota sualeme, koba suawata Liojta bicha am a'auria

¹⁵ Inia betchi'bo inepo, yo'owe Jesukrijtota yuma'isi enchim a' suale'po intok si'ime jume' Liojta bicha si'imeku wepulsi yeu pu'arim, tu'isi enchim am nak ta'aa'po enchim ju'uneiyaakai, ¹⁶ jiba, ka enchim koptaka nee emo betchi'bo Liojta bai sae. Inepo, Liojta bicha in noka'abeleki ne emou waateka enchim nokriakai. ¹⁷ Inepo jiba nee itom yo'owe Jesukrijtota a' yo'owa Liojta bicha, ju'u si'imek bepa yo'oris i machikamtau, jiba ne enchim nokria, aapo'ik tu'u jiapsi betana weyeka, suawata emot a' autuaaka, junuen aapo'ik betana weyemta lulu'uriat intok iniae, aapo'ik Liojta che'a tu'isi enchim a' ta'aane' betchi'bo. ¹⁸ Intok inepo Liojta bicha ne nooka, enchim machis jitai ju'uneenee'ut, aapo'ik enchim a' aniane' betchi'bo. Junuen, jachin juni'i weyeka, tua junen a' juna'atuka'uta, waka'a jiba enchim bit bo'o bichaka iniau aapo'ik enchim yeu a' pu'ariaka'uta. Intok naa buustia juka'a, aapo'ik betana weyeka, jume' aapo'ik yoemiam jiba betchi'bo aapo'ik am bittua'uta, kaitau a tamachiatuka, eiyawatchika, tu'ikut iniat enchim ju'uneene' betchi'bo. ¹⁹⁻²⁰ Intok ketchia, ju'u ka lu'uteka intok ama bea butti juka' utte'ata aet ayuka'ue, jiba iniae, iitom,

jume' Krijtota sualeme, ae itom a' ania'uta aapo itom a' ju'uneiyaatuane. Jiba ini'i, aapo'ik utte'a'e, aapo junuen junako juka' Krijtota kokkoarim nasuk a' jiabijtetuaka intok aapo, teekau a' batatana betana a' yejtetuaka, junuen tua yuma'isi utte'aka a' aniaka a' bit tebok.²¹ Junuen aapo'ik si'ime juka' yo'o ya'uraata bepa, kia inim bwiaapo oo teekau, nesaweka, si'imemmeu ja'abwекame bepa, oo kia inim jachin teuwaawaka yo'oriwame bepa, juka' Krijtota yo'o yaak. Intok kia inia betana, i'an lautipo inim jiapsiwa bo betchi'bo intok chukula, teekau jiba yuu jiapsinaao betchi'bo juni'i.²² Intok, kaita be'eeka, si'imetra jiba aapo'ik yo'otaka kateka a' nesauta betuk au a' su'u tojak. Intok jiba aapo'ik Krijtota, aapo'ik inika'a a' sualemmeu si'imeku ameu a' yo'o yaak ameu kobata benasi weyekai.²³ Bwe'ituk si'ime jume' Krijtota sualeme nau, we'epulaka, jiba aapo'ik a' takaaawata a' yuma'arialata benakai. Krijto, aapo juna'a, si'imetra aapo'ik betana weyeka, si'imetra yuma'isi a' chuptuame.

2

Liojta yee nake' betchi'bo jume' jinne'urim

¹Ju'u Lios, enchim Krijtota mak nau, juka' jiba yuu jiapsiwamta aamak enhim a' bittuak. Junuen, junako ketuni enhim ka tu'ik emot ayukamta betchi'bo intok enhim ka tu'uwa ya'arim betchi'bo, ka jiapsame benasi enhim jiapsao juni'i.² Jiba inim ka tu'isi jiapsiwa'a benasi, eme'e junaka'a joaka jiapsan. Intok junuen, eme'e, juka' bebeje'erita, jume' ka bittakai ka tu'i jiapsim jekapo naj kateme saweme, juka'a, jume' ka Liojta ea'po aman jiapsibaeme, ka tu'ikut am aniamta, eme'e aapo'ik ea'po aman jiapsan.³ Si'ime tee itepo juni'i ket, bat naataka taewaimmet, jiba tee inien tee jiapsak. Itepo ka tu'ik betana itom ea'po aman jiapsakai. Intok juka' ka tu'ik itot ayuka itom joopea'uta intok inia betana junuen itom eaka itom eyaa'uta, a' joaka jiapsan. Inia betchi'bo itepo ketchia, jiba jume' watem benasia, Liojta betana juka' aapo'ik tua jikot yee a' bittuanee'uta, itou cha'akan.⁴ Taa ju'u Lios, tua yuma'isi yee a' nak jikole' betchi'bo intok tua ama butti itom a' nake' betchi'bo,⁵ aapo junuen, aapo'ik Krijtotamak, jiba yuu jiapsiwamta itom bittuak, junuen, aapo'ik bichapo, itepo itom ka tu'uwa ya'arim betchi'bo, ka jiapsame benasi bitwakai, junuen itom naj kuakteo juni'i. Bwe'ituk eme'e, jiba Liojta tua tu'ik yeteu a' jiapseka' betchi'bo eme'e jinne'uim.⁶ Ketchia, aapo ju'u Lios, inim aapo'ik Krijtota mak nau, kokolam nasuk itom jiabijtetuaka intok aapo, jiba aapo'iku mak, jum teekau jaibu aman aamak aneme benasi aapo itom bicha.⁷ Aapo inika'a yaak junuen, chukula wasuktiammet inim aapo'ik tua itom a' nak ta'aa'uta intok jiba Jesukrijtota itom a' ya'ariaka'u betchi'bo, aapo'ik tua tu'ik yete tana a' waata'uta a' ju'uneiyaa tebobaekai.⁸ Bwe'ituk eme'e, jiba juka' Liojta junuen yee a' nak ta'a' betchi'bo, eme'e jinne'urim, ket Jesukrijtota eme'e a' sualekai. Intok ini'i sualwame, ka jita emo betana tu'ika enhim ya'ari, ala inika'a eme'e Liojta betana kia beja a' bittuari.⁹ Ini'i, ka jita senuk tu'ik a' ya'ari betchi'bo weye, junuen san iniat kaabe au che'ewarine.¹⁰ Bwe'ituk ju'u Lios itom ju'unaktei. Aapo, Jesukrijtota betchi'bo inim si'imeku tu'ik bo'o jooriaawata betchi'bo, ta'abwika bemela yoemrata benasi itom ju'unaktei. Inia betana aapo'ik jaibu bat naataka a' weetuabae'po amani.

Krijtota betana ju'u itom yanti ela'u itot ayukame

¹¹Junuen san eme'e au waatine, bat naataka enhim jiapsisuka'ubewi. Eme'e, ka jurio yoemratukan. Intok jiba inia betchi'bo, jume' juriom bempo jume' bem ou yoemiam, bem takaapo am sirkunsiraaroaka, inime'e, junuen ya'arimpo emo teuwaa. Enchim intok inia betana, ka junuen ya'arimpo enhim ta'aa.¹² Jiba junakriapo eme'e, ka Krijtota ta'aaka intok ju'u ijra'el yoemrata mak ka na'ikiarimtaka jiapsak. Intok eme'e, Liojta betana juka' bemela lutu'uria ya'arita intok juka' Liojta betana tu'ika itou chupneeka itou na'ikiarita, eme'e ka a' ta'aan. Eme'e inim jiapsaka, chukula teekau tu'ik enhim bitnee'uta, tua kaita bo'o bichakai, intok Liojta juni'i ka ta'aaka jiapsan.¹³ Taa eme'e, Jesukrijtota sualeka, aamak eakai, kia bat naataka, Liojtamatik ka lutu'uriaka, mekka au aneme benasi jiapsakai juni'i, i'ani, Krijtota emo betchi'bo kuuset a' mukuka'ue, eme'e junae aamak lutu'uriaka, aapo'ik bichapo tu'isi mabetrimtakai, ka au mekka aneme benasi jiapsa.¹⁴ Aapo ju'u Krijto juna'a, ju'u ka jain eaka yanti elaka jiapsiwamta itot autuakame. Jiba aapo, juka' jurio yoemrata intok juka' ka jurio yoemrata, inimmea wepul yoemrata yaak. Junuen aapo, bempo'im nasuk, saptita nanana'aku aman weeka benasi, juka' emo beje'ewaka, iniae ka bem nau ea'uta a' lu'utakai.¹⁵ Ju'u Krijto, jiba aapo a' takaapo, jikot a' ya'ana' betchi'bo au nenkkakai junuen juka' ka nanau maisi weyeka, jum nesauri ji'ojeipo weyemta, ka naa buusti a' bo'o joorianaa'uta junuen junama'a a' kechak. Intok junuen aapo, inime'e ka nana'anaka woi yoemrata nasuk, aamak eaka jiapsaka, ammea bemelaka wepul yoemrata yaakai. Junuen ka jain eaka, yanti elaka jiapsiwamta amet autuakai.¹⁶ Jiba inien weyekai, aapo, kuuset popontaka a' mukuka'ue, ju'u Krijto, ju'u woi yoemrata nasuk juka' emo

am beje'eka jiapsa'uta, ka nau eewamta am lu'utariaka intok junuen aapo, bempo'im euyaawaka, Liojta bichapo tu'isi am mabettunee'uta, tu'ik am ya'ariak. Junuen aapo inimmea, aapo'ik yeu pu'arim, wepul yoemta benasi am yaakai.

¹⁷ Ju'u Krijto inim aneka intok inim si'imemmeu, Liojta mak eewaka aamak emo tu'utewamta betana, juka' tu'i nok lutu'uriata ameu a' teuwaak. Kia emou, jume' ka jurio yoemrataka, ka Liojta mak lutu'uriaka, mekka au jiapsammeu, intok kia ju'u jurio yoemrataka aamak lutu'uriaka jiapsammeu juni'i. ¹⁸ Bwe'ituk aapo'ik Krijtota betchi'bo inim si'ime itepo, kia jurio yoemratakai oo ta'abwika ka jurio yoemratakai juni'i, i'an itepo, jiba Liojta wepul a' tu'u jiapsiwaet itot jiapsamtae, itepo Liojtau bicha, itepo si'ime, au bicha nok betchi'bo au lutu'uriak. ¹⁹ Jiba inia betchi'bo eme'e, i'an Liojta bichapo, ka watem jak ta'abwi, ka bem bwiaarapo jiapsame benasi bitwaa. Ala i'an eme'e, si'ime jume' Liojta yeu pu'arimmak, aman lutu'uriaka eme'e a' jo'apo, Liojta yoemiammak aman amemak na'ikiarim. ²⁰ Senu bwe'u karita yo'oturiaawanta benasi, eme'e, jume' Krijtota betana yeu pu'arim taka naas bittuarim intok jume'e, Liojta betana ju'neetuawaka yeteu noktuawakame, inime'e, Liojta betana bem ju'uneiyaaka bem suale'uta, inia betana eme'e, inimmet, jikau yo'otume benaka, amemak a' suale. Ju'u Jesukrijto intok ket jiba aapo juna'a, inika'a si'imetra senu bwe'u teta, karita utte'aneeka aet a' naate'u benakai. ²¹ In'i, karita aet utte'akame, jiba aapo Krijto takai, jume' a' sualeme, aapo'ikut bepaa bicha, karita ae ya'arim yo'oturia benasi machikai, tua junama wa'am weyeka, yo'otuka, chukula inime'e, te'opota, wepulsi Liojta betchi'bo ya'arita intok Jesukrijtota mak eaka jiapsakai. ²² Junuen ket eme'e, Krijtota sualeka aamak eaka jiapsakai, si'ime wame'e waate, bat naataka Liojta yoemiammak emo na'ikiarikai, senu karita, Liojta a' tu'u jiapsie ama jiapsinee'uta nau a' chupakame benakai.

3

Paplo, jume' ka juriom betchi'bo Krijtota betana weyemta a' tekil makri

¹ Jiba inika'a bitwamta betchi'bo, inepo Paplo, Jesukrijtota betana weyekai intok, enhim, jume' ka jurio yoemem betana tu'ik waataka nee inim eta'itaka, nee Liojtau bicha enhim nokria. ² Bwe'ituk i'an eme'e jaibu a' ju'uneiyaapo yuma'i, juka' Liojta tu'isi yee a' jiokol ta'a betchi'bo, inika'a, aapo'ik betana tekilda, jiba emo betchi'bo tu'ika weyeka, nee a' makriaka'u. ³ Ju'u Lios inim juka' aapo'ik jiba ju'uneiyaaka a' weetua'uta, juka' lutu'uriata nee a' ju'uneiyaatuak. Inia betana bat naataka wateku jiba, in emou ji'ojesuka'a benasia. ⁴ Junaka'a ja'osiata eme'e a' nokakai, Krijtota betana lulu'uriata, Liojta jiba ju'uneiyaaka a' weetua'uta, in ju'neetuarituka'uta eme'e juchi ama a' bitne. ⁵ In'i, Liojta jiba ju'uneiyaaka a' weetua'u, bat naataka taewaimmet inim kaabeta yuma'isi ju'uneiyaatuawakame, inia betana i'an ju'u Lios, jume'e, wepulsi aapo'ik betchi'bo jiapsaka, Krijtota yeu pu'arim intok jume'e, Liojta betana ju'neetuawaka, chukula yeu weenemta teteuwaame, jiba aapo'ik Liojta tu'u jiapsie inika'a aapo am ju'uneiyaataluaa. ⁶ Jiba ini'i juna'atukan ju'u lutu'uria Liojta jiba ju'uneiyaau, i'an jiba juka' Krijtota betana bemela nok lutu'uriata sualekai, jume' ka jurio yoemem takai, inime'e, jiba jume' jurio yoemem benasi juka' Liojta betana tu'ik bem bitne'uta, amemak a' bitne. Intok inime'e jiba bempo'immak wepulai benasi Liojta yoemiamtune. Intok juka' Liojta, aapo'ik betana weyeka, si'imeku tua tu'ika aapo'ik itou a' na'ikiaka'uta, jiba Krijtota enhim suale' betchi'bo, eme'e a' bitne. ⁷ Nee intok, inika'a ka neu a' lutu'uriatuko juni'i, taa Liojta yee a' nak ta'a betchi'bo, inepo, Krijtota betana aapo'ik bemela nok lutu'uriata in a' teuwaane' betchi'bo, ini'i, juka' Liojta, aapo'ik a' jita joa' betchi'bo weyekai, ne au yeu pu'awak. ⁸ Ineponee intok, si'ime jume' Krijtota sualeme bepa, kia jeela juni'i ka neu lutu'uriatakai, taa junuentaka juni'i, ju'u Lios inika'a yeu pu'ata benaka tua nee alleetuamta neu yeu pu'ak. Junuen ju'u ka jurio yoemratau, Krijtota betana bemela nok lutu'uriata, inim kaitau a tamachiatuka, tu'ik aet ayukamta, in ameu a' teuwaane' betchi'bo inika'a nee tekil makak. ⁹ Intok aapo inim si'ime, juka' bat naataka taewaimmet naateka, Liojta, juka' inim si'imetra ju'unaktekamta aapo'ik jiba ju'uneiyaaka a' weetuaabae'uta, inim si'ime inia betana in am majtaka in am etejoriane' betchi'bo nee a' tekil makak. ¹⁰ In'i inien yeu siika junuen, i'an si'ime jume' teekapo yo'otaka nesaweme, inim jume' Krijtota sualeme betchi'bo, juka' Liojta ame nasuk a' joa'uta, bem a' mammateka, inime'e, juka' Liojta aapo'ik ka nanau maisi si'ime suawata a' jipue'po bem a' ju'uneiyaane' betchi'bo. ¹¹ Aapo ju'u Lios, junuen che'a bat naataka, aniaata kee ju'unaktewao naatekai, chukula itom yo'owe Jesukrijtota a' yoemia'ue aapo'ik a' chupa'aneeka a' ya'abae'ue aapo a' yaak. ¹² Intok itepo, Krijtotat eaka, kaitat te majjaeka itepo Liojtau bicha witti a ito nokria. Inika'a au itom noka'u betana itepo a' sualekai. ¹³ Inia betchi'bo inepo, jiba emo betchi'bo tua jiokot in ino bicha'u betana, ka enhim ko'om

eene' betchi'bo ne emou nooka. Bwe'ituk ala iniae eme'e tua enchim eiyaawatchiaka'uta a' ju'uneiyaaka intok iniat emo ou bujtane.

Jesukrijtota jaisa yee a' nake'u

¹⁴ Jiba inika'a bitwamta betchi'bo, inepo, ju'u itom Jesukrijtota yo'owa Liojta bichapo nee tonommea kikteka nee au bicha nooka. ¹⁵ Ju'u Lios, si'ime jume' ka nanau machi yoemra inim jiapsame, intok jum teekapo juni'i, si'ime jume' ankelesim ama aneme, aapo'ik bichapo si'ime ju'u bem ta'eenaa'uta ameu yeu am pu'anemta, junae Liojta bichapo ne enchim nokria. ¹⁶ Inepo aapo'ik itom yo'owa Liojtau, aapo'ik tua eiyaawatchika aapo'ik betana tu'ik weyemtae, jiapsi utte'ata, ka enchim ko'om eenee'uta, aapo, aapo'ik betana a' tu'u jiapsie, emot a' autuaa' betchi'bo. ¹⁷ Junuen jiba enchim a' sual ta'a' betchi'bo, aapo ju'u Krijto emot jiapsine. Intok ket, jiba iniae, lutu'uriap, ka jiapsita bepa enchim a yee nak ta'aa'u emot ayuka, ¹⁸ junuen enchim, si'ime jume' waate Krijtota sualemmak nau, aapo'ik Krijtota betana kia ka nuklaka intok ka a tamachiatuka juka' yee a' nak ta'aa'uta, yuma'isi enchim aet ju'uneiene' betchi'bo. ¹⁹ Junuen san nee inepo inia betana, Krijtota tua yee a' nak ta'aa'uta, inia betana inim si'ime itom ta'aa'u bepa che'a yuma'isi a' eiyaawatchiaka'uta enchim a' ta'aane' betchi'bo ne Liojtau bicha nee enchim nokria. Intok junueni iniae enchim, juka' Liojta betana weyeka, yuma'isi aapo'ik enchim a' jiapsi i'a' benasia, enchim jiapsine' betchi'bo.

²⁰ I'an intoko, Liojta, aapo'ik inim si'imem betana eiyaawaka a' yo'orinaa'uta au lutu'uriatune. Aapo ju'u, inim si'imekut yumaka, si'imetja juka' aapo'iku bicha itom a'awa'uta intok kia juka' itom a'au'ea'u betana ka itom teuwaa'u bepa, che'a naa buustia itom a' bittua betchi'bo utte'akame. Intok junae, si'imeku itom yuma'atuakai. ²¹ Inim juka' Liojta, Krijtota sualeme betana, jiba aapo'ik Krijtota betana weyemta betchi'bo, jiba yuu betchi'bo Liojta, si'imekut yuu betchi'bo Liojta, si'imekut yuu betchi'bo. Tua junuentune.

4

Liojta tu'ujiapsi betchi'bo, jume' nau eaka jiapsame

¹ Inia betchi'bo inepo Paplo, yo'owe Jesukrijtota mak in eaka jiapsa' betchi'bo inim eta'itakai, inepo nee emou nooka, enchim, jiba si'ime jume' waate Liojta betana yeu pu'arimtakai, bem jiapsi'ea'u benasia junuen enchim emo uju'uka jiapsine' betchi'bo, eme'esu ket, jiba aapo'ik betana yeu pu'arimtakai. ² Eme'e ka emo che'ewareka jiapsine. Taa ala si'imeku a naas emo eiyaakai, emo nasuk ka seej chukti eakai a bo'o bichaka intok emo nak ta'aakai, eme'e si'imeku tu'ik betana nat jiapsekai. ³ Eme'e intok, ju'u Liojta tu'u jiapsi betana aniwakai, jiba enchim nau eaka jiapsinee'ut emo temaine, enchim yanti, nau eaka jiapsipea'ue, iniae eme'e a aet yuma'aneekai. ⁴ Itepo si'ime nau, wepul yoemta benasi tee bitwaa. Intok ito nasuk wepul Liojta tu'u jiapsi jiba aayuk. Inia mak ketchia, ju'u tu'ika, Liojta betana itom bit bo'o bicha'u juni'i, ket wepu'ulaikai. ⁵ Ito betchi'bo wepu'ulaikai jiba itou yo'owe, ju'u Krijto. Ju'u itom a suale'u ket wepu'ulaisi weye. Aapo'ik sualeka ito bato'owaawame, wepulsi jiba joowa. ⁶ Ju'u si'imekut yo'owa Lios, wepu'ulai jiba. Aapo inim si'imekut yu'otaka nesawe. Aapo, a' weetuabaa'uta, itom sawaka a' jooa. Intok aapo, itom si'imekut aane.

⁷ Taa ito betana, we'epulaka, aapo'ik betana weyeka, itepo, au yumaka a itom joa'uta, Krijtota itou yeu a' pu'aka'po amani tee au yuma'atuari. ⁸ Inia betchi'bo, jum Liojta betana ji'osia ji'ojteipo:

Aapo teekaujikau nottek intok jume'e, bebeje'erita betana jipu'uwa'um aamak nuk sikaari. Intok aapo, inim jiapsame, tu'ik betana, au yumaka, bem a joonee'uta amet na'ikimtek ti ji'ojtei.

⁹ I'an intok ini'i: "teekaujikau nottek ti", jiaime jaisa jiubae. Ini'i, che'a bat teeka betana ko'om yepsaka, inim bwiapo che'a ko'om betukun bicha noitek ti jiubae o'ben. ¹⁰ Ju'u inim ko'om yepsakame, jiba aapo junae'ju'u, ket che'a mekka jikau teekau bicha nottekame. Junuen junama'a, aapo inim bwiapo aapo'ik betana weyeka, jiba betchi'bo tu'ik a'abo bitna' betchi'bo ama aane. ¹¹ Intok aapo, inim ito nasuk au yumaka itom a joonee'uta itot autuak. Inime'e betana, waatem aapo'ik betana yeteu bittuarim tuneeme yeu pu'ak. Watem, Liojta betana ju'uneietauwaka, chukula yeu weenemta teuwaaneeeme. Watem intok, naj kateka, Krijtota betana juka' bemela nok lutu'uriata a' teuwaaneeeme. Watem ket, jume' Krijtota sualeme suuaneka ameu yoo' ya'tuneeme. Intok watem ket, Liojta betana nok lutu'uriata ji'ojtei a yee a' majtaneeme yeu pu'ak. ¹² Aapo junuen, inim jume' yeu a' pu'arim, aapo'ik betana weyeka, tektila bem au yumaka bem a' joone' betchi'bo am aniak. Junuen jume'e, a' sualeka, wepul yoemta benasi nau bitwame, inime'e, aapo'ik betana weyemta che'a yuma'isi am yo'oturiabaekai. ¹³ Junuen si'ime itom nanancha

aapo'ik sualeka, intok Liojta yoemia betana weyemta, lutu'uriata yuma'isi a' ta'aaka, junuen wepulsi nau eaka, itom jiapsa'u tajtia. Junuen beja itepo, senuk a' yo'otu chupaka'a benasia, Krijtota betana weyeka, si'imeku aapo'ik betana itom jiapsi'ea'a benasi, yuma'isi itepo junaen jiapsine.¹⁴ Junuen itepo, katte wame'e ili uusim bebenane. Inime'e, bem suale'u betana ka wepulsi a' sualeka, juka' ka nanau maisi weyeka, bemelasi sualwamta yee majtamak e'eame. Junuen bempo, wame'e ujyoisi weyeka ka lutu'uriata yee majtaka, bempo'im iniat amemak a' ee i'aka am bai ta'aabaeme betana bai ta'aarimtakai.¹⁵ Ala itepo iniat wikiaka, itom yee nak ta'aau'ta ka koptaikai, itepo si'imeku lutu'uriata jiba a'nokne. Itepo si'imeku Krijtota mak eaka, jiba ju'u, jume' a'sualemmeu yo'otakai, aapo'ik betana itom jiapsi i'awa'a benasi yuma'isi jiapsakai.¹⁶ Intok jiba aapo'ik Krijtota betana aniwakai, si'ime jume' aapo'ik sualeka a' takaawa benasi eiyaawame, inime'e, takaata nau a' chupe'e benasi, wepulsi nau eaka jiapsakai intok inime'e we'epulaim, tu'isi jiapsaka, tu'isi am kateo, inime' nasuk senuk yo'otu chupa'a benasia che'a tu'isi bempo'im naas emo nak ta'aaka jiapsa'u ka chukteka jiba aune.

Krijtota sualeka, ju'u ka bat naataka benasi jiapsiwame

¹⁷ Inika'a junen nee, inepo emou teuwaaka intok inia betana nee, Jesukrijtota betana au lutu'uriaka, enchim inim ka intok, wame'e ka Liojta sual ta'aaka, inime'e ka tu'ikut jiapseka, kaitat am aniamie, Liojta betana suawa kaita amet ayukame, inime'e jiapsa'a benasia, junuen ka enchim jiapsine' betchi'bo nee emou nooka.¹⁸ Bempo, juka' Liojta betana weyeka, bem bemelasi jiapsi'ewa'a benasi ka junuen jiapsa. Bwe'ituk inime'e Liojtau ka bem emo su'u tojirika jiapsibae' betchi'bo, ju'u lutu'uriat ka ju'uea.¹⁹ Inime'e, juka' ka tu'ika, tiusi machik betana bem tiu'ea'uta, ta'arulam. Intok ka tu'ika am koba'alataka iniau emo su'u tojiri. Bempo si'ime ka nanau machika, tiusi ka tu'ika, kaachin emo eteuaka joakai.²⁰ Taa eme'e, juka' Krijtota betana enchim ta'aaka'uta ka inien a' ta'aaka.²¹ Inika'a eme'e, tua junen jiaka, aapo'ik betana weyemta a' jikkajaka intok eme'e aapo'ik Jesuja betana lutu'uriati, tua aapo'ik betana majtimtaka a' ta'aalamtuko.²² Eme'e, bat naataka, jiba inim ju'u enchim emo uju'uka jiapsisuka'u, waka'a bebeje'erita betana ka tu'ikue bai ta'aarimtakai, bat naataka weeriata, ka tu'ika enchim joopeaka emot ayuka'uta betana, inika'a koptaine.²³ Eme'e intok inim jachin enchim eaka intok jita joopeaka enchim jiapsipea'u betana, Krijtota enchim a' ee i'a'a benasi, bemelasi ta'abwisi iniat enchim jiapsine'u utte'a.²⁴ Intok eme'e inim Liojta betana a' tu'ure'po aman, bemelasi jiapsituawaka, aapo'ik enchim jiapsi i'a'a benasia, iniae emo aniaaka jiapsine. Inia betana eme'e Liojta betana, tua machisi lutu'uriataka, si'imek bichapo amma'ali jiapsiwame intok ka tuu'iika kaita emot ayuka kittukai.

²⁵ Inia betchi'bo, eme'e ka intok aa noki'ichiata nokbaane. Emo betana, we'epulaka, inim jume' watemmak, lutu'uriata jiba noknee. Bwe'ituk itepo si'ime, Krijtota nau sualeme, takaata junuen nau weyeka a' chupe'e benasi te maachi.

²⁶ Intok emo betana senu o'omteko, ini'i, ka inia betchi'bo jita'apo ka tu'ik ya'abaane. Intok ju'u enchim omte'u, ka jiba emot ayuka si'ime taewaine.²⁷ Intok jita'apo juni'i, bebeje'erita ka enchim a' j'optuane' betchi'bo eme'e emo suuane.

²⁸ Ju'u jita e'tbwame, ka intok a' joone. Ala ini'i tekipanoane, junuen, aapo a' mamamea, juka' tu'isi bitwaka tekilta joone. Intok ket, junuen aneka, aapo, jume' kaitae emo ania machim, inime'e ania betchi'bo, jita jipu'une.

²⁹ Eme'e, ka tu'ik tiusi machik ka nokbaane. Ala eme'e, ju'u nooki enchim sawa'u, ini'i si'imeku tu'ine. Intok iniae jume' enchim jikkajame, ameu tu'ika intok Liojta betana weyemta bem ta'aaneet'uta, intok si'imeku am aniamta jiba nokbaane.³⁰ Eme'e, juka' Liojta betana tu'uijiapsita, kaita'po, ka a' alleetubaanae. Bwe'ituk ju'u Liojta tu'uijiapsie, eme'e, enchim Liojta betana yoemiarim tuka'u, eme'e junuen ta'eenaka a' kittuari. Junuen, chukula taewait, aapo'ik inim si'imeka yuma'isi weyeka, enchim aet a' jinne'uee'uta a' yuma'u tajtia.

³¹ Eme'e, si'imeku, ka nau alleewame, intok si'ime ka ju'ueame benasi omtiwame, intok enchim ka emo bibitpea'u, intok senuku omteka, jaana au nokwame, intok si'ime ka tu'isi weyeme, inile benaka kaita emot aune.³² Ala, eme'e emo nasuk nau tuttu'ika intok naas emo nak jiokoleka emo bitne. Intok eme'e ket emo nasuk a emo jiokol ta'aane, jiba juka' Liojta, Krijtota emo betchi'bo a' yaaka'ue, enchim a' jiokoeka'a benasia.

a' me'eetune' betchi'bo au su'u tojaka'a benasia. Junuen, bwalata a' me'etuka'a benasia machika, iniat Liojta bichapo tua tu'isi aet mabetwakai.

³ Eme'e inien Liojta betana kateka, a' yoemiarimtakai, juka' ka emo jubeka emo nau tu'uriwamta, oo kia jita juni'i tua tiusi machika ka tu'ik joowamta, oo juka' ka weela'po jita waatiawamta, inika'a eme'e ka a' bo'o jooriaka intok emo nasuk kaabe a' etejopo yuma'. ⁴ Juka' ka tu'ik tiusi machik ka teuwaane. Intok kia watem bichapo, juka' kaita tu'ika ka suasi juwamta juni'i eme'e ka a' nokbaane. Bwe'ituk ini'i inile benaka nokwame, kaita'po tu'ika, ka emou cha'aka. Ala inien tu'eaka su, eme'e, Liojta betana yee a' nak ta'aa'uta teuwaane. ⁵ Bwe'ituk eme'e jaibu ju'nea, jabetesa juni'i, juka' ka emo jujubeka emo nau tu'uriwamta a' joamta, oo juka' ka tu'ik tiusi machik joamta, oo juka' Jain juni'i ka weela'po jita waatiawamta, ini'i ket jiba jume' maammea ya'arim yo'oriwamme am yo'oriwa'a benasi yeu weama, ju'u inile benak joame, jun'a'a, teekau Krijtota intok achai Liojta yo'otaka nesaweka bem jiapsa'u, ka aman a' lutu'uriane'po. ⁶ Inim eme'e, kaabeta, nooki ka suawakamtad eme'e kaabeta iniae enchim bai ta'atuane. Bwe'ituk tua inia ka tu'ika ayukamta betchi'bo san, a'abo weye, wame'e aapo'ik Liojta ka a' nok jikkajaka jiapsame betchi'bo ju'u Liojta tua jiokot yee a' bittuane'e'u. ⁷ Junuen san, eme'e inile benasi jiapsammak eme'e junae betana kaita'po amemak emo tu'urine.

⁸ Eme'e, bat naataka Liojta betana lutu'uriat ka ju'neaka, tua ka machiku benasi jiapsan. Taa iani eme'e, yo'owe Jesukrijtota mak eaka jiapsakai, ju'u aapo'ik betana lutu'uria, tachiriata benaka emot aayuk. Junuen san, eme'e tachiriata benaka lutu'uriat ju'neame benasi jiapsine. ⁹ Bwe'ituk Krijtota betana ju'u, tachiriata benaka, a' nok lutu'uriawa, yee jiokok ta'ewamat, intok lutu'uriata nokwamta, intok si'imeku lutu'uriata junuen jiapsiwammat yee ju'neetuka, junuen yee jiapsitu. ¹⁰ Eme'e, junuen enchim jiapsaka, Jesukrijtota enchim junuen a' yo'oreka intok enchim a' alleetuaka jiapsinee'ut, a' ta'aa betchi'bo emo temaine. ¹¹ Eme'e, wame'e lutu'uriat ka ju'neaka, inime'e tua ka machiku jiapsame benaka, juka' kaita'po tu'ika ka tu'ik emo alleetuaka bem joa'uta, ka amemak a' joobaane. Ala, inime'e, eme'e ju'u lutu'uriae junae betana am nok tejwaane. ¹² Bwe'ituk inime'e, etbwaa bem joa'uta, teuwaapo juni'i tiusi maachi. ¹³ Taa inia betana, ju'u Krijtota betana lutu'uriae, bempo ju'u ka tu'ik bem joa'ut, junuen ju'neakai, junak bempo ka tu'ik betana emo temaine. Bwe'ituk ini'i lutu'uria, tachiriata benasi, si'imeka tajpa'alasia yeu a' mamachia. ¹⁴ Inia betchi'bo, Liojta ji'osia ji'ojetipo: Empo, ju'u lutu'uriata ka ta'aaka, intok chukula, Liojta mak em bitnee'ut ka ju'neame, aet ju'neaka emo temaine.

Junuen empo Liojta bichapo, ka intok ka jiapsamta benasi em machine' betchi'bo, Krijtota sualeka a'u emo su'u tojine.

Aapo ju'u Krijto intok, inia betana enchi aniaka enchi jinne'nee ti ji'ojeti.

¹⁵ Junuen san, eme'e inim ju'u enchim emo uju'uka enchim jiapsa'u betana aet em mammatene. Intok eme'e, ka wame'e kaita bichaka ka ju'neame benasi jiapsine. Ala wame'e lutu'uriat yuma'isi suawaka jiapsi'ea'a benasia. ¹⁶ Ka eme'e inim kia jachin juni'i jiapsaka, taewaim saka'atuane. Bwe'ituk inim inime'e taewaimmet si'ime ka tu'isi weye. ¹⁷ Inia betchi'bo san, kaachin eme'e kia beja ka suasi jiapsibaane. Ala eme'e, yo'owe Jesukrijtota a' tu'ureka a' joo i'a'ut aet ju'neet betchi'bo aet emo temaine. ¹⁸ Ka eme'e nanaakobaane. Bwe'ituk iniat enchim tu'i eerim ae nasontunee'u jiba ama aayuk. Inien tu'eaka ala eme'e, Liojta betana tu'u jiapsita yuma'isi emot jiapsituaka, si'imeku aapo'ik enchim jiapsi a'po aman jiapsine. ¹⁹ Eme'e, emo nasuk jume' salmom teaka ji'ojetim nokaka, Liojta betana weyemta teuwaane. Intok jume'e, Liojta ammea yo'ori betchi'bo bwiikim tu'uteim bwikakai. Intok ka jiapsita bepa, tua junen jiaka junuen Liojtau bicha enchim allea'uta teuwaakai. ²⁰ Eme'e, jiba wee'po si'imek betchi'bo juka' achai Liojta a' bai saune, junuen iniat item yo'owe Jesukrijtota betana lutu'uriakai.

Jume' Krijtota sualeka nau jiapsame, jaisa bem nau jiapsi'ea'u

²¹ Eme'e, Jesukrijtota enchim nau yo'ore' betchi'bo, nanancha emo yo'oreka, eme'e si'imeku naas emo nok jikkajine.

²² Jume' kukunakame, inime'e, bem kukunam eiyaaka, bem nesaupo aman katne, bempo'im, Jesukrijtote eiyaaka a' nok jikkaja'a benasia. ²³ Bwe'ituk ju'u o'ou a' jubiawatau yo'owe, jiba juka' Krijtota, jume' aapo'ik sualemmeu a' yo'otuka'a benasia. Ju'u Krijto ket aapo jun'a'a, jume' a' sualeme betchi'bo mukuka intok am jinne'uka, aapo, aapo'ik betchi'bo a' takaawa benasi am eiyaaome. ²⁴ Taa jume' Krijtota sualeme, bempo'im Krijtota eiyaaka aamak eaka a' nok jikkaja'a benasia, ket jiba junaen jume' kukunakame, inime'e si'imeku bem kukunammak eaka am nok jikkajaka jiapsine.

²⁵ Eme'e jujubekame, jume' enchim juubim am nak ta'aane. Krijtota, jume' a' sualeme, am nakeka intok a' me'etune' betchi'bo, aapo'ik au a' su'u tojaka'a benasia. ²⁶ Aapo inien

aayuk, junuen, jume' a' sualeme, am jiokoituka, wepulsi Liojta betchi'bo am jiapsine' betchi'bo. A' nok lutu'uriae ka tu'ik betana, yuma'isi kaita amet ayuka'a benasi bem bittune' betchi'bo.²⁷ Junuen inime'e Krijtota sualeme, yuma'isi intok ujyoisi tu'uteimtaka, ka tu'ika kaita amet bittaka, ala bempo'im, wepulsi si'imeku yuma'isi Liojtau emo su'u tojilamtaka, aapo'ik bichapo bem bittune' betchi'bo.²⁸ Jiba inien san, jume' jujubekame, bem emo nake'e benasia, junuen bem jujubam am nak ta'aanee'uta ameu utte'a. Bwe'ituk, ju'u a' jubiawata nak ta'aame, che'a tu'isi ini'i, jiba aapo au nakeka june'elaane.²⁹ Bwe'ituk kaabe inim, aapo a' taka omtaka aane. Ala, ju'u a' takaakame, bwa'awamta a' bwa'atuaka intok inika'a a' suuane. Ju'u Jesukrijto intok ket, jume' aapo'ik sualeka a'u emo su'u tojame, jiba inien am bicha.³⁰ Bwe'ituk inime'e, a' takaawa, ka nanau machika nau a' weye'e benasia maachi.³¹ "Jiba inia betchi'bo san, inim seenu, jubeke, ini'i utte'a jume' a' yo'owawam, aapo'ik am to'o simnee'uta, junuen a' jubiamak jiapsi betchi'bo. Intok junuen inime'e, Liojta bichapo, woika juni', wepul yoemta benasi bittune", ti ji'ojtei.³² In'i inien weeme, ka witti machisi a aet ju'ueetuka, tua eiyaawatchik, ta'abwik teuwaa o'oben. Ineponee intok inika'a, jume' Krijtota sualeme intok aapo'ik Jesukrijtota a' wepul yoemta benasi bem machia'ut a' noka'ati jii'a.³³ Taa ketchia ini'i, enchim we'epulaim, jiba enchim emo nake'e benasia, eme'e enchim jubim junuen enchim am nak ta'aanee'uta a' teuwaa. Intok naa buustia, jume' kukunakame, inime'e bem kukunam, bem am nak yo'oree'uta a' teuwaa.

6

¹ Eme'e usiwaim, Krijtota sualeka enchim jiapsa' betchi'bo, enchim yo'owam enchim am nok jikkajinee'uta utte'a. Bwe'ituk ini'i, Liojta betana lutu'uriaka weye. ² Jum nesauri ji'ojteimpo Liojta betana ju'u seenu, iniat chukula tu'ika aet bitneeka ju'u inen bat weyeme, ini'i: "Em yo'owam empo am nak yo'orine", ti jiame juna'a.³ "Junuen empo, inim binwaa jiapsaka intok Liojta betana tua alleewamta bichaka em jiapsine' betchi'bo", ti ji'ojtei.

⁴ Eme'e intoko yo'owawaim yoemikame, jume' enchim yoemiam, ka naa buusti ameu nokaka am omtituubaane. Ala eme'e inime'e, si'imeku tu'ik amma'ali kateka bem jiapsine'ut am yo'oturiane. Intok Liojta betana weyemtak am majtakai, junuen Jesukrijtota sualeka bem jiapsine' betchi'bo.

⁵ Eme'e intoko yo'owawaim yoemikame, jume' enchim tekompot betchi'bo jiapsaka tekipanoame, eme'e, jume' inim bwiapo enchim tekom, tekilpo am yo'oreka, intok kaita'po am bai tatta'aka am omtituaka, junuen am nok jikkajaka jiapsine. Iniat jiba, Krijtota betchi'bo enchim tekipano'a benasia. ⁶ Eme'e, inime'e, ka ama am aneo jiba, intok junuen, tu'isi amemak tawabaekai, tekilpo am bitne. Ala eme'e, Krijtota betchi'bo jiapsaka tekilda enchim jo'a benasi eaka, ka jiapsita bepa, Liojta enchim a' jiapsi i'a'po aman jiapsakai. ⁷ Eme'e, juka' enchim tekilda, eme'e babaeka a' joone. Inika'a eme'e, ka inim watem betchi'bo jiba, ala yo'owe Jesukrijtota betchi'bo enchim a' jo'a benasi eakai. ⁸ Bwe'ituk eme'e jaibu ju'ueea, jume' tekompot betchi'bo jiapsame, oo jume' ka tetekoka jiapsame junii', we'epulaim, jita tu'ik juni'i a' yaaka'u betchi'bo, yo'owe Jesukrijtota betana inika'a junaet tu'ik a' bittuanaa'u.

⁹ Eme'e intoko tekowaim, jume' emo betchi'bo jiapsaka, tekipanoammak, jiba junaen si'imeku amemak tuttu'ine. Intok kaita'po naa buusti bettesi amemak katnee. Iniau eme'e waatine, kia enchim intok kia bempo'im Lios, teekau jiapsamta, si'imeem nanancha a' yo'owaka'u. Aapo ju'u achai Lios intok, kaabeta yeu he'rika, si'imeem nanancha eiyaaka am bicha.

Jume' Krijtota sualeme, Liojta betana weyeka, ju'u ae bem emo aniane'e'u

¹⁰ I'an intok Krijtopo nemak werim, eme'e, yo'owe Jesukrijtota mak eaka jiapsakai, si'imeku aapo'ik betana utte'aka jiapsine. Jiba aapo'ik betana weyeka, tua bepa aapo'ik utte'awae. ¹¹ Eme'e, Liojta betana weyeka, ju'u enchim ae emo anianeeka emot autuarie, eme'e junuen bebeje'erita betana weyeka yee ae a' bai ta'a'u betana ka bai ta'aarim tu betchi'bo iniae emo aniane. ¹² Bwe'ituk itepo, katte watem inim jiapsaka bitwame betana beje'ewa. Taa ala ini'i, bebeje'erita betana ka tu'i jiapsim, ka bittaka jekapo rejteme betana te beje'ewakai. Inime'e inim bwiapo, ka tu'ik ayuka'po, a' koba'ika im nesaweka aneme juname'e. ¹³ Junuen san eme'e, si'imeeta juka' enchim emo ae aniaka, Liojta betana emot autuarie, inika'a, sonstaota nassuabaekai ju'u ae au a' ania'ue benasi machikai, ka a' koptane. Junuen eme'e, taewaita, bebeje'erita betana ka tu'ik weyeo, kaita'po ji'op betchi'bo intok chukula eme'e iniau yuma'asukai, ka ta'abwisi eaka, tu'isi jiapsaka enchim yeu kat betchi'bo. ¹⁴ Junuen san eme'e, wikosata benaka, Liojta nok lutu'uriaem emo aniaka, bichau bicha, kaita'po ta'abwisi eene. Intok lutu'uriakamta, tu'ik jiba enchim joaka jiapsa'ue, ju'u ka tu'ik betana emo aniane. Sonstaota, sis'iwook supem benakue taupo iniae au a' ania'a benasia. ¹⁵ Eme'e, Liojta mak yanti, kaitat Jain eaka jiapsiwamta betana weyeka juka' bemela nok lutu'uriata, yeteu enchim a' teuwaanee'u betana, enchim a' ta'aaka intok

au yumaka enchim a' joone' betchi'bo, emo aet temaine. Inia betana jiba juka' sontaota, au a' bochampo wokteka, au a' ania'a benasia. ¹⁶ Taa si'imeta inia bepa, eme'e, si'imeku Liojta emomak tuka'uta enchim a' yoem'eyiaa ta'aa'ue emo aniane. Junuen, sontaota ko'ei sisi'iwokta mampo weiyaaka ae au a' ania'a benasia. Junuen eme'e, bebeje'erita betana, ju'iwam tajekame emou bicha kateme benaka, bettesi machika ka tu'ik emou a' joobae'uta, ka emou a' yuma' betchi'bo. ¹⁷ Eme'e, Liojta betana weyeka, enchim jinne'urim tuka'uta, a' ju'uneiyaaka, kaitat Jain eaka jiapsine. Junuen sontaota, kobat sisi'iwook mo'oibe'ie au a' ania'a benasia. Intok eme'e, juka'a, Liojta betana a' nok lutu'uriata, inika'a, tebe kuchi'im benasi, Liojta betana tu'u jiapsita enchim sawaaatu'a'uta, iniat eene. ¹⁸ Inika'a si'imeka eme'e, jiba Liojta betana a' tu'u jiapsie aniaawaka, aet ju'uneaka, Liojtau bicha aet emo nokriaka a' joone. Junuen inika'a, eme'e, a' joo betchi'bo, ka ta'abwisi eaka, ka emo koptaika aet jiapseka a' joone. Intok ket si'ime wame'e inim, Liojta yoemiam am nokriane. ¹⁹ Nee betchi'bo intok ket eme'e, Liojtau bicha nokne. Junuen, chukula in teuwaanee'ut, aapo'ik nee aniane' betchi'bo. Intok ketchia, juka' Krijtota betana bemela nok lutu'uriata, bat naataka kaabeta tua aet ju'unea'uta, inim, kaitat Jain eaka, machisi yeteu in a' teuwaane' betchi'bo nee nokriane. ²⁰ Ju'u Lios, Krijtota betana bemela nok lutu'uriata, mekkaa, ta'abwi yoemratau in a' weiyaane' betchi'bo, nee au yeu pu'ak. Jiba inia betchi'bo i'an inepo inim eta'i. Jiba inika'a Krijtota nok lutu'uriata, ka Jain eaka in yee a' majta'ea'a benasi in a' teuwaane' betchi'bo eme'e Liojtau nee nokriane.

Ji'ojtesuka ju'u Paplo, si'ime tebotua

²¹ Ju'u Tiikiko, tua naksi itom eiyaa'u, ju'u Krijtopo itomak weri, intok Jesukrijtota tekilpo, ka a'koptaka si'imeku tu'isi itom aniamame, aapo, si'imeka juka' nee betana weyemtai intok inim in joa'u betana enchim etejoriane. ²² Inia betchi'bo inepo, aapo'ik aman emou a' bittua, junuen itom ito bicha'ut, enchim tejwaakai intok ket enchim jiapsim a' jo'ane' betchi'bo.

²³ Aapo ju'u itom yo'owa Liojta betana intok itom yo'owe Jesukrijtota betana, si'ime jume' Krijtota sualemmeu, kaitat Jain eaka, yanti jiapsiwamta intok aapo'ik Jesukrijtota enchim sual ta'aa'uta enchim yee nak ta'aa'ue emot a' bit teboka, inika'a emot autuane. ²⁴ Intok aapo ju'u Lios, si'ime jume'e, tua junuen jaaka jiba betchi'bo yo'owe Jesukrijtota a' nak ta'aame, a' tu'uwaam alleetuane. Tua junuentune.

Pilipensem

Ju'u Paplo, jum a' eta'ipo aneka, bwe'u jo'ara Piliipoj tea'po Krijtota sualemmelu ji'oje

¹ Inepo Paplo, intok ju'u Timoteeo, itepo, yo'owe Jesukrijtota tekoka ae betchi'bo jiapsame, itepo inika'a ji'osia ji'ojeita tee si'ime wame'e, jum bwe'u jo'ara Piliipoj tea'po Krijtota sualemmelu intok junama'a jume' ameu yo'o ya'arim intok jume' ame nasuk ama wate tektilta joaka jiapsammeu, inime'e, Liojta yoemiam taka intok Jesukrijtota mak eaka jiapsame, inika'a ji'osiata te emou a' bittua. ² Itom yo'owa Liojta betana intok itom yo'owe Jesukrijtota betana si'ime tu'ika enchim ae alleenee'uta, intok yanti, ka Jain eaka enchim jiapsinee'uta te emo tana waata.

Ju'u Paplo, jume' Krijtota sualeme Liojtau bicha am nokria

³ Inepo, in emou waate'ebeleki jiba Liojta yo'oreka emo betchi'bo, alleaka nee in a' bai sae'uta teuwaan. ⁴ Inepo nee jaksa Liojtau bicha yee nokriakai, jiba nee tua alleaka si'imem enchim au bicha nonokria. ⁵ Bwe'ituk eme'e, che'a bat, Krijtota enchim a' sualeka'po naateka i'an tajtia, Krijtota bemela nok lutu'uriata, in a' teuwaan'ut, eme'e nemak eaka iniat nee analala. ⁶ Ineponee ala iniat Liojtat yoem'eaa, jiba aapo'ik, juka' bat naataka emou tu'ika, Krijtota betana weyeka, enchim a' ya'ariaka enchim a' mabettuakame, inia betana emou tu'ik a' joa'ut, taeawai, Jesukrijtota juchi a'abo a' notte'u tajtia, junuen chupiasi, yuma'isi enchim aet yeu yuma'anee'ut, enchim a' aniane'po ne aet yoem'eaa. ⁷ Inepo, inia betana enchim si'imem betana inika'a in a' teuwaanee'uta, nee inien a' lutu'uriat ea, tua junen jaaka enchim in nake'u net aayuka' betchi'bo. Intok kia inia betana, jum yee e'etawa'po nee kateko, oo ju'u ya'uraata bichapoo, jiba Krijtota betana juka' nok lutu'uriata, a' lutu'uriatuk'uta in a' nokria'po nee aneo, eme'e, nemak eaka nee analaataku' betchi'bo, jiba Liojta betana juka' tu'ik in bicha'uta, eme'e nemak a' bicha. ⁸ Bwe'ituk ju'u Lios ju'uea, enchim si'imem tua in enchim nake'epo, jiba aapo'ik Jesukrijtota tua junen jaaka itom a' nake'e benasia enchim nakekai. ⁹ Liojtau bicha nee enchim nokria, junuen enchim, emo nasuk che'a juni'i yuma'isi enchim emo nak ta'aaka intok ket iniamak, enchim, Liojta betana, a' tu'u jiapsie aniaawaka, koba suawata intok inim si'imeku, witti jita mammateka, a jitat ju'uenewamta emot aune' betchi'bo enchim nokriakai. ¹⁰ Junuen, eme'e inim, ju'u ka tu'ik betana intok ju'u tu'ik betana, juka' tu'ik machisi bichakai, a enchim yeu a' pu'ane' betchi'bo. Intok junuen eme'e inim, Liojta bichapoo kaita ka tu'ika bo'o jooriaka jiapsine. Intok junuen, kaita ka tu'ik emot enchim beje'eka aune, chukula Krijtota a'abo a' notteo. ¹¹ Intok inien, ju'u Jesukrijtoto, aapo inim ju'u enchim jiapsa'ut, si'imeku tu'ik enchim bo'o joorianee'ut, watemmeu tu'ineeka weyeka, intok junuen juka' Liojta tua a' eiyawaka a' yo'orina' betchi'bo, iniat enchim aniane.

Ju'u in tu'uree'u, Krijtota betchi'bo jiapsiware juna'a

¹² Krijtopo nemak werim, inika'a nee enchim ju'ueiyaa i'a, inim si'imetra juka' jiokot neu weyemta in bicha'uta, inika'a, yo'owe Jesukrijtota bemela nok lutu'uriata yee jinne'uka, che'a juni'i si'imekut a' teuwaatune' betchi'bo a' weye'u. ¹³ Junuen weyekai, inim ya'uraata bwe'u karipo, si'ime jume' sontaao, jume' inim eta'im suuame, intok ket inim si'ime, inime'e, Krijtotamak eaka in jiapsa' betchi'bo inim in eta'ituka'po a' ju'ueiyaa. ¹⁴ Intok inien, inim bwe'u jo'rapo, si'ime jeela jume' Krijtota sualeme, inim eta'ita nee ju'ueiyaa, bempo, Krijtota betana juka' bemela weyemta, aet bamseka intok ka majaeaka, Krijtotat yoem'eaka, yeteu a' teuwaaka saka.

¹⁵ Lutu'uriata ala, inim watem ane'u, inime'e, Krijtota nok lutu'uriata yeteu a' teuwaaka juni'i, taa inime'e net kopetka intok bem eiyawaka'uta che'a waataka intok nok nassuaka a' joame. Taa waate, Krijtota bem nake' betchi'bo, tua junen jaaka a' jooa. ¹⁶ Waate, Krijtota betana weyeka juka' nok lutu'uriata teuwaan, iniae ame betchi'bo jiba tu'ik aet bitbaekai. Intok ka tua junen jaaka intok ka lutu'uriapoo inime'e a' teuwaakai. Bwe'ituk inime'e, nee eta'ita bichakai, iniae che'a juni'i bettesi bem neu a' au i'a' betchi'bo. ¹⁷ Taa jume' waate ala, Krijtota tua bem nake' betchi'bo a' teuwaan. Bwe'ituk bempo, juka' Krijtota betana nok lutu'uriata, a' lutu'uriatuk'uta in a' nokria' betchi'bo inim in eta'ituka'uta ju'ueyakai. ¹⁸ Taa inia betana nee kaachin jiiia. Bwe'ituk jachin weyeka juni'i, inia betana tua junen jaaka, oo kia ka tua junen jaaka a' teuwaawao, inime'e jiba Krijtota betana weyemta a' teuwaawao. In'i intok nee betchi'bo alleenee.

Intok inepo chukula ketun san nee che'a bepa ne alleene. ¹⁹ Bwe'ituk ju'ueanee si'imetra inia betana, nee betchi'bo chukula tu'isi yeu a' weene'po. Jiba iniat emo betana Liojtau bicha nokriawakai, intok Jesukrijtota tu'u jiapsi betana aniaawakai. ²⁰ Bwe'ituk inim ju'u in waataka chukula in bitbae'u, kaitat tiweka, ala inepo kaitat Jain eaka in noknee'u juna'a.

Junuen weyeka, bat naataka benasia, jiba i'ani intok chukula juni'i, aapo'ik Krijtota, nee betchi'bo che'a juni'i a' yo'orinaa'uta aapo'iku a' aune' betchi'bo. Iniat inepo, ela'po su nee inim jiapsaka tawanee oo ae betchi'bo me'etunekai.²¹ Bwe'ituk inim, nee betchi'bo, ket jiapsakai ju'u in eiyaa'u, Jesukrijtota betchi'bo jiapsakai in a' yo'orinee'u jun'a'a. Intok inim ju'u chukula in muknee'u, iniat che'a tu'isi, kia ju'u che'a eiyaaawatchika jiba yuu in bitnee'u tune.²² Taa inepo ketun inim jiapsaka Krijtota betana juka' tu'ik aapo'ik a' sualnaa'uta a' joakai, inien san inepo ka ju'nea inia betana in yeu pu'anee'ut.²³ Inia wooi weemta betana obiachi ju'u in ama yeu pu'anee'u. Senu wee'po, nee mukuk juni'i inien a' tu'ure. Junuen inepo baa Krijtotamak anpeakai. Bwe'ituk ini'i junuen, nee betchi'bo che'a juni'i tu'i ean.²⁴ Taa inia betana, emou tu'ik betchi'bo, utte'atunee ketun inim in jiapsinee'uta.²⁵ Ineponee intok inien yeu a' weenee'ut ju'neakai, ketun inim emomak in tawanee'ut nee ju'nea. Junuen inepo, Krijtota che'a yuma'isi sualeka, intok junuen iniat, tua alleaka enchim jiapsinee'ut ne enchim ania betchi'bo.²⁶ Junuen weyeka, eme'e chukula juchi aman nee bitne. Inie, emo betchi'bo enchim alleenee'u, intok Krijtota enchim bai sae'u emot aune.

²⁷ Wepulsi ju'u enchim eiyaaanee'u ala, ini'i, Krijtota nok lutu'uriata, junama wa'am enchim a' nok jikkajaka jiapsinee'u jun'a'a tune. Inien, jiba inepo aman enchim bichakai, oo mekkaa, ka nee ama emomak aneo juni'i, emo betana nee a' ju'neiyaabae, aman, Krijtota enchim suale'u betana, ka ta'abwisia, taa wepulsi jiba enchim nau eaka junuen eme'e si'ime nau, yo'owe Jesukrijtota nok lutu'uria yee jinne'umta, enchim sualee'u, aet beje'ewaka juni'i, jiba bichau bicha enchim a' sual teboka jiapsa'u.²⁸ Eme'e, wame'e enchim beje'eka jiapsame, tua kaita'po am majauane. Ini'i inien bem enchim beje'e'u, machisi a' teuwaa, bempo'im jiba betchi'bo ka tu'isi tawaanee'uta. Taa ketchia ini'i, enchim intok, jiba betchi'bo jinne'uimtunee'uta a' teuwaa. Intok jiba Liojta betana weyekai.²⁹ Bwe'ituk eme'e, jiba Krijtota betana, junuen weyeka, tua eiyaaawatchika, aapo'ik enchim sual ta'aa'u, iniau enchim yeu pu'ak ju'u Lios. Taa iniemak eme'e, Krijtota betchi'bo, juka' jikot emo bitwamta enchim a' bitne' betchi'bo yeu pu'arim ketchia.³⁰ Eme'e ket, wepulsi weyeka, Krijtota mak eaka intok a' nok lutu'uriata nokriakai, eme'e beje'ewa intok jikot emo bicha. Jiba, bat naataka, tua jikot in ino bichaka'uta nee betana enchim a' ju'neiyaaka'a benasia. Intok i'an juni'i, eme'e, tua bettesi weyeka, in jikot ino bicha'uta nee betana a' ju'neiyaatuuarim tuka'a benasia.

2

Krijtota jaisa ka au che'ewareka'u, intok jaisa yo'orisi a' machiaka'u

¹ Junuen san eme'e, Krijtota betana aniaawakai, ka ko'om eakai, intok eme'e, aapo'ik yee a' nak ta'aa'uta ju'neiyaaka junae jiapsi jote'elaa takai, intok aapo'ik Krijtota tu'u jiapsi emomak tuka'ut ju'neakai, intok eme'e, enchim yee nak'eiyaa'u intok enchim yee jikol ta'aa'u emot ayukai,² inien tuka'ateko, eme'e, si'ime emo nasuk, wepulsi nau eaka jiapsaka, intok wepulsi si'ime emo nak ta'aakai, intok inim, jita betchi'bo jiapsaka, chukula enchim bitbae'ut, nanancha eaka, eme'e junuen enchim jiapsa'ue, junae, in alleenee'uta emo betana nee bitbae.³ Eme'e, si'ime juka'enchim joa'uta, ka emou jiba tu'ik waataka oo ae betchi'bo emo jikat eiyaaabae, taa ala eme'e, kaita'po emo che'ewarekai a' joone. Intok emo nasuk, si'ime nanancha bem eiyaaawatchiaka'uta, nat bichaka jiapsine.⁴ Kaabe emo nasuk, au jiba tu'ik jariune. Ala eme'e, inim watemmuu bicha tu'ika weyemtai jiapsine.

⁵ Eme'e, emo nasuk, jiba Jesukrijtota ka jikat au eiyaaaka a' jiapsaka'a benasia eaka jiapsine. ⁶ Bwe'ituk aapo inim aneka, jiba Liojtakai juni'i, taa aapo inim ka junuen Liojta benasi a' bitnaa'uta aapo'ik betchi'bo a' waatak. ⁷ Ala aapo, Liojtaka, junae betana juka' au a' lutu'uriatuka'uta, a' koptaka omola a' tawaak. Intok aapo jiba inim ito benasi yoemtaka aapo yeu tomtekai, inim tekoka jiapsamta benasi au tawaak.⁸ Intok chukula aapo, inien ito benasi inim jiapsakai, kaita'po jikat au eiyaaaka jiapsaka intok Liojta a' ya'aa i'a'uta a' chupa'abaekai, aapo, a' me'etune' betchi'bo au su'u tojak, junuen aapo, kia tiusi machika kuuset mukneeka juni'i.⁹ Jiba inia betchi'bo ju'u Lios, aapo'ik si'ime, si'imeku ju'u eiyaaawamta bepa, aapo'ik yo'orisi a' eiyaaanaa'uta au lutu'uriataka, inika'a a' bittuak. Intok ketchia, jume' team, si'imekut, si'ime team bepa ta'eewame a' teatuakai.¹⁰ Junuen, chukula taewaita yumako, si'ime, kia jum teekau intok inim bwiapo jiapsame, intok kia jume'e, ka tu'isi tawaka, mekka bwiata betuk jipu'uwanee juni'i, si'imekut, kaabeta be'eeka, jume' Jesujita team jijikkajakai, tonommea am japtene' betchi'bo.¹¹ Intok junuen, si'imekut, aapo'ik yo'owe Jesukrijtota, si'imeku a' yo'otuka'uta, a' ta'aaka junuen a' lutu'uria ti bem a' teuwaane' betchi'bo, junuen achai Liojta si'imekut betana yo'orisi a' eiyaaana' betchi'bo.

¹² Junuen san Krijtopo nemak werim, tua in nake'um, in emomak aneo, enchim jiba in enchim tejwaaka'ut, enchim nee aet jikkajaka'a benasia, inia betana eme'e i'an, mekka nee emou nee aneo, ketun che'a bepa nee aet jikkajine. Em'e, jinne'urimtakai, kaitat emo che'ewareka, intok iniat Liojta bichapo, ka tu'iku ji'op majjaeka aet jiapsine. ¹³ Bwe'ituk ju'u Lios, aapo jun'a, juka' tu'ik, intok aapo'ik enchim nok jikkajinee'ut, kia junuen enchim a' ya'ape'eene' betchi'bo intok inika'a, aapo, enchim aet yeu yuma'ane' betchi'bo enchim aniane, tua aapo'ik junen a' tu'ure'po amani.

¹⁴ Si'meta juka' enchim joa'uta, eme'e kaachin ae tana jiaka intok kaitat nok nassuaka a' joone. ¹⁵ Junuen, inim kaabeta, ka tu'ik intok enchim a aet na'atejonaa'uta, emot a' bitne' betchi'bo. Ala eme'e jume' inim jiapsame, jume' wepulsi ka tu'ikut jiba jiapseka a' joame, intok si'ime ka tu'i yoemem nasuk, eme'e, Liojta betana yoemiarimtakai, ka tu'ika kaita emot aune. Em'e inime nasuk, teeka tua ka machiku chokim beeteme benasi tachiriam benaka, ju'u tu'ik betana am ju'uneetua. ¹⁶ Intok eme'e, jiba yuu jiapsiwamta betana, juka' Krijtota bemela nok lutu'uriata ameu a' teuwaakai. Junuen chukula Jesukrijtota a'abo notteo, inepo emo betchi'bo tua yuma'isi in allea'uta inepo a' bitne. Inepo, juka' emo nasuk in ino utte'a jooriaka in ya'ari intok kia juka' tekilda juni'i, ka kia beja in a' ya'ariaka'po ju'uneakai. ¹⁷ Intok junuen inepo, Liojta enchim a' sual ta'a' betchi'bo, a' yo'oribaeka, jiokot aneka enchim bo'o jooria'uta, inika'a emomak a' chupa' betchi'bo, inepo me'etuneeka juni'i, inien weyeka inepo, kaachin jiaka, iniat Liojtau bicha emomak in allea'uta nee enchim a' bit i'a. ¹⁸ Junae betana ket eme'e alleene. Intok inien in allea'ut eme'e nemak alleene.

Ju'u Timoteeo intok ju'u Epaproliito' teame

¹⁹ Yo'owe Jesukrijtota junen eao, ineponee juka' Timoteeoata nee lauti aman emou a' bittuabae. Bwe'ituk junuen inepo enchim aman ju'uneiyaaka allee betchi'bo. ²⁰ Bwe'ituk inepo kaabeta intok inim nele benasi eaka emot jiapsekamta intok tua lutu'uriapo emo tana tu'ik waatamta emou bittua machi. ²¹ Bwe'ituk inim si'ime jume' waate, bempo betchi'bo bem joonee'ut jiapse. Intok inime'e, Krijtota betana weyeka bo'o jooriawamtat, ka a' eyaaka, ka aet jiapsek. ²² Taa eme'e emo nasuk jaibu tu'isi a' ta'aa Liojta betana weyemtau yumaka a' joa'uta. Intok aapo'ik Krijtota nok lutu'uriata in yee majta'ut, nemak tekilda a' ya'ariaka'uta, yoemiawaita, aapo'ik achaiwa a' ania'a benasia. ²³ Inien san, inepo aapo'ik ne aman emou a' bittuabaeka'ea. Taa inepo inim neu a' chupnee'uta bat ju'unesuko. ²⁴ Ineponee ala, inia betana yo'owe Jesukrijtotat yoem'ea, junuen, jiba inepo weyeka, lauti in aman enchim bitnee'ut betana.

²⁵ Taa ketchia, inepo juka' Krijtopo itomak weri, Epaproliito' teamta, juka' tekilda nemak joamta intok iniat nemak jiokot au bichamta, i'an lautipo in aman emou a' bittuanee'uta a' utte'a ti ea. Jiba juka' enchim, neu ayukamtat nee a' aniane' betchi'bo aman bat naataka enchim a'abo bittuaka'uta. ²⁶ Bwe'ituk aapo tu'isi aman enchim si'imem bitpea. Intok aapo eme'bitchi'bo ka yanti ela, aapo'ik ko'okoeka'ut betana enchim a' ju'uneiyaaka' betchi'bo. ²⁷ Lutu'uria ala, junuen aapo'ik a' ko'okoeka'po intok inim batte mukukai. Taa ju'u achai Lios aapo'ik a' jioholeka a' ania. Intok ka aapo'ik jiba taa nee ketchia junuen inim, junae betchi'bo, ka naa buusti intok in sioka'u net aune' betchi'bo. ²⁸ Inia betchi'bo nee, inepo che'a juni'i, aman emou a' bittuabaeka bamseka junuen aapo'ik juchi a' bichaka enchim alleaka intok junuen inepo nee juni'i, ka unnaa siok betchi'bo ne aman emou a' bittua. ²⁹ Aapo'ik eme'e, Krijtopo emomak a' weriaka'po aman, eme'e tu'isi, intok tua enchim alleerie a' mabetne. Intok eme'e, jiba inien aapo'ik bebenaka Krijtota sualeme, am eyaaka am bitne. ³⁰ Bwe'ituk aapo junuen, wepulsi Krijtota betana tekil weyemtak a' jiapseka' betchi'bo batte mukukai. Aapo, ju'u au yeu a' weenee'ut ka au jinileka, enchim inim nemak aneka, enchim nee aet ania'ea'ut, nee aniaakai.

3

Tua lutu'uriapo, Liojta betana ju'u lutu'uria weyeme

¹ I'an intok, Krijtopo nemak werim, yo'owe Jesukrijtotat eaka, eme'e enchim allea'ut emot aune. Inim nee betchi'bo kaachin maachi, juka' che'a bat in emou ji'ojetka'u betana juchi in emou a' teuwaanee'uta, bwe'ituk ini'i, eme'bitchi'bo, tu'ineeka weye. ² Eme'e, wame'e ka tu'ik joaka intok juka' Liojta betana nok lutu'uriata, ka junama wa'am yee a' majtame betana, intok jume' sirkunsision teamta, jinne'ui tu betchi'bo a' bo'o joorianaa'uta a' utte'a ti jaime betana, emo suuane. ³ Bwe'ituk itepo, witti weyeka, itom jiapsie, Liojta yo'oreme, intok Jesukrijtotamak itom ea' betchi'bo tua alleaka jiapsakai, itepo juname'em jume'e, Liojta bichapo lutu'uriapo sirkunsiraaroarim benasi bitwame. Intok itepo, juka' inim ka nanau machika bo'o jooriawamtat ka iniat eaka bo'o bichame. ⁴ Jiba nee inepo, inile benaka bo'o jooriawamtat eaka, a aet bo'o bit betchi'bo, lutu'uriaka juni'i. Inim kaabe

intok che'a nee bepa lutu'uriata jipu'uu ean inile benaka bo'o jooriawamtat eaka bo'o bit betchi'bo.⁵ Inepone, woj naiki taewaim weyeka yeu tomtilatak, nee sirkunsiraaroawak. Bwe'ituk inepo Ijra'el tuka'uta betana nat tomti a' yoemrawa betana ne weye. Ket aapo'ik yoemia, Benjamin teamtat yeu katriam betana ne weyekai. Ineponee epreeo, jume' in yo'owam, bempo'im tua epreeo yoemra tuka' betchi'bo. Inepone, jume' Moiseejtuka'uta betana nesauri ji'ojeim, kaita be'eeka, yuma'isi ket in am bo'o jooriasuka'po, inika'a teuwaaka nee paiseeom teammak na'ikiatukan. ⁶ Inepo, tua junen jiaka, aet jiapsee, junuen inepo, te'opommet, jume' Krijtota sualeme am lu'utabaeka ne ameu suuan. Intok inepo, jum Moiseejtuka'uta nesauri ji'ojeimpo weyeka, si'imetu amma'ali jiapsi'eewamta betana, yuma'isi in a' jooa' betchi'bo, kaita'po na'atejo machikai. ⁷ Taa si'ime ju'u inile benaka bo'o jooriaawa'u, bat naataka nee betchi'bo tua in eiyaka a' bicha'u, i'an inepo, Krijtotamak eaka in jiapsa' betchi'bo, junaka'a bo'o jooriawame, nee betchi'bo, kaita tu'ika aet aayuk. ⁸ Intok naa buustia, inepone, inim si'imetee nee, kaita teuwaamta benasi nee a' eiyaa. Inika'a, i'an juka' in yo'owa, Jesukrijtota, kaitau a tamachiatuka weyeka, inepo a' eiyaa ta'aakai. Aapo'ik Krijtotamak eaka intok aapo'ik yeu pu'arika jiapsibaeka, inepo si'imetee ne omola tawaaka, mekka wo'otita benasi a' eiyaka a' bicha. ⁹ Intok junuen aapo'ik sualeka, nee si'imetee aapo'ikumak eaka jiapsibae. Intok iniat, ka junuen Moiseej tuka'uta nesauri ji'ojeimpo weyemta in a' joaka jiapsaka' betchi'bo, junaet eaka, tu'isi in mabettunee'uta bo'o bichakai. Ala, Jesukrijtota in a' sualeka' betchi'bo, junae, Liojta betana tu'isi in mabettunee'uta bitbaekai. Bwe'ituk ju'u Lios, jume' Krijtota sualeme, inime'e, ka tu'ik kaita amet ayukame benasi am bichaka, tu'isi am mabbeta. ¹⁰ Ju'u in bit bo'o bichaka in ta'aane'u, inien weyeka, yuma'isi, Krijtota in a' ta'aaka jiapsinee'u, intok, kokoarim nasuk ae a' jiabijteka'u utte'awae aniaiwaka in jiapsinee'u, intok jiba aapo'ik inim jiokot au a' bichaka'u benak nee a' inne'aakai, junuen, jiba aapo'ik a' mukuka'a benasi, inepo mukneeka juni'i, ini'i juna'a. ¹¹ Junuen, inepo ket ale benasi, kokkoarim nasuk in jiabijtee'uta, in a' jajamnee'uta bit bo'o bichakai.

Chukula Liojtamak tu'ik jajam betchi'bo, u'u itom aet jiapsi'ea'u

¹² Ineponee si'imetee inia betana, ju'u in teuwaau, kannee jaibu in a' jajam suka'uta intok kia juka' inim si'imetee yuma'isi in jiapsi'ea'uta juni'i, kannee inika'a teuwa. Taa inepone, juka' Jesukrijtota nee a'bit i'aka, junak junae betchi'bo nee yeu a'pu'aka'uta, jiba iniat, bichau bicha nee ino utte'aooria, junuen inika'a in a'ajamne' betchi'bo.¹³ Krijtopo nemak werim, ineponee iniat nee kee ino aet yeu yuma'asuka'a benasi ne ea. Ala nee senu weemtat eaka jiba a' ya'abae. Si'imetee juka' jaibu simsukamta, a' koptaka, intok i'an inepo, juka' bichau bicha in ya'a'ea'ut jiba ne jiapse. ¹⁴ Inien weyeka, nee aet yeu yumaka intok juka' Liojta, aapo'ik chukula, Jesukrijtota mak itom eaka jiapsaka' betchi'bo, juka' jiba betchi'bo tu'ik itou a' na'ikiaka'uta, junuen junaka'a jiba jajambaeka nee ino utte'a joora.

¹⁵ Si'ime itepo jume'e, ka jiapsita bepa, yuma'isi Krijtota sual ta'aame, itepo inien inia weyemtat itepo tee eepo yuma'i. Inia betana intok, emo nasuk watem, wateku ta'abwisi ea'ateko, aapo ju'u Lios, inia betana enchim aet ju'uneene' betchi'bo enchim aniane. ¹⁶ Taa ini'i ala, itepo, Krijtota betana weyeka juka' lutu'uriata, i'an tajtia itom ta'aalaau betana, iniamak weyeka itepo iniat jiapseka, inim si'imetee aet bo'o jooriaka jiapsine.

¹⁷ Krijtopo nemak werim, eme'e, inim ju'u in jiapsaka'ut, nee bichaka, neu a' ta'aarika jiapsine. Intok ketchia, eme'e, jume' watem, enchim itou a' ta'a i'aka, ju'u itom jiapsaka'ut, itou a' ta'aaka jiapsammet mammatene. ¹⁸ Inim jue benasi enchim a' etejorialaa, intok i'an nee ketun juchi wee'po, tua aet siokaka ne emou a' teuwa, inim juebenam ane'u, Krijtota junuen weyeka, kuuset ito betchi'bo a' mukuka'u betana, juka' lutu'uriata a' beje'eka jiapsame. ¹⁹ Taa chukula inimmeu ju'u chupneeme, jiba betchi'bo jiokot bem emo bitnee'u juna'atune. Inime'e, wa'a Liojta yo'oriawamta benasi bem aet jiapseka'u, ju'u tua kiak bem bwa'anee'u juna'a. Ju'u tiusi machika bem joa'u, ame betchi'bo alleewaka, ae emo uttiawame. Intok inime'e, wepulsi inim weyemtat jiba jiapse. ²⁰ Taa itepo, jiba teekau jiapsammak tee aman lutu'uriak. Intok ketchia, itepo, jiba juna'abo teeka betana tee a' bo'o bicha, juka' yee jinnee'umta, juka' itom yo'owa Jesukrijtota. ²¹ Aapo intok, inime'e inim, ka eiyawatchika jiokot machika itom takaaam, aapo junuen, aapo'ik takaaawa, ujyoisi machika, ka lu'utineeme, junuen am machine' betchi'bo junuen itom tawaane. Intok aapo, inika'a, jiba ju'u aapo'ik utte'awae, si'imeket, si'imetee aet a' yeka'ue, inika'a ya'anee.

4

Yo'owe Jesukrijtota ka koptaka, jiba alleenee

¹ Inien san Krijtopo nemak werim, tua in nake'um, eme'e i'an tua in bitpea'um, jiba jume'e, emo betchi'bo tua alleaka intok emo nasuk aneka tektila in ya'ari betchi'bo,

chukula juka' jiba betchi'bo tu'ik emot in bitnee'u. Eme'e, jiba inien ka ta'abwisi eaka, bichau bicha Krijtota ka koptaka, a' sualne, tua in nake'um.

² Ju'u Ebooria' teamtau intok ju'u Sintiile' teamtau ketchia, item yo'owa Krijtota enchim nau a' suale'po aman, enchim nau emo tu'utene' betchi'bo nee emou nooka. ³ Empo intoko, nemak juka tektilta, ka oubaka, jiba nemak a' joame, inime'e jaamuchim Krijtopo itomak werim, amemak etejoka em am aniane' betchi'bo ne eu ujbwana. Bwe'ituk bempo nemak, juka' Krijtota nok lutu'uriata, jiokot emo bichaka, emu utte'a jooriaka a' teuwaa betchi'bo nee aniaik. Bempo, ju'u Klemente' teamta make intok jume' waate nemak tekipanoakam mak nawi, inime'e, bempo'im team, bempo wame'e Liojtamak jiba yuu jiapsineeme, junamemak na'ikiari.

⁴ Eme'e, yo'owe Jesukrijtotat eaka, jiba wee'po, alleaka jiapsine. Intok ne wosa nee a' teuwaa, tua eme'e alleene. ⁵ Inim eme'e, si'imem betana, si'imeku tu'ik yeteu enchim joaka jiapsa'uta emot bitnaa. Ju'u taewai, yo'owe Jesukrijtota aet a'abo a' nottinee'u abe yuuma.

⁶ Inim eme'e, kia jita ayukamta betchi'bo juni'i, ka siok eebaane. Ala eme'e junae betana, si'imetra Liojtau bicha nokaka au a' teuwaane. Junuen au bicha emo nokriaka intok ketchia si'imetra betchi'bo enchim a' bai sae'uta teuwaane. ⁷ Junako ju'u Lios, aapo'ik betana weyeka, juka' kaitat Jain eewaka yanti elwamta, inia betana, kaitau a tamachiatuka, inim si'imek che'a bepa eiyaaawatchik enchim bittuane. Intok ini'i, aapo'ik betana weyeka yanti elwaka jiapsiware, inim enchim jiapsim intok enchim aet jiapseka'ut, inika'a, Jesukrijtotamak eaka enchim jiapsa'ut, si'imekut enchim aniane.

Eme'e tu'ik ausu'lukit emo temaine

⁸ I'an intoko Krijtopo nemak werim, eme'e, si'ime ju'u inim lutu'uria taka weyemtat, intok si'ime ju'u yo'ori maisi weyemtat intok ju'u si'imeku lutu'uriaka bo'o jooriawamat, si'ime ju'u, Liojta bichapo tu'isi jiapsiwaka joowamtat, si'ime tu'isi weyeka naksi machika weyemta aet ayukamtat, si'ime ju'u inim tu'ika aet ayuka senuk a joonee'ut, eme'e si'ime inile benakut jiapsine. Eme'e, si'ime waka'a tu'ika intok junae betchi'bo jiba enchim aet mabbetnaa'ut emo temaine.

⁹ Eme'e, juka' in enchim majtai, juka' enchim bo'o joorianeeka in enchim tejwaarita intok juka' nee betana enchim jikkajaka'u intok enchim bichapo a' joaka in ya'ari enchim bichaka'uta, au waateka a' bo'o jooriane. Ju'u Lios intok, aapo, kaitat Jain eewaka yanti elwamta yee bittuane, aapo emomaktune.

Bwe'u jo'ara Piliipoj tea'a betana, Krijtota sualeme Paplota betchi'bo, ju'u tomi nau tojiwakame

¹⁰ Tua ne alleaka item yo'owe Jesukrijtota bai sae, juchi wee'po ju'u in ino ae aniane'ue, enchim neu waateka' betchi'bo. Inen jiaka, kannee enchim nee koptalatuka'uta a' teuwaakai. Ala che'a, inia betana, bat naataka enchim nee aniane'uta ka utte'atukan.

¹¹ Inika'a nee teuwaaka, kannee inim tua kaita in jipueka neu a' be'e' betchi'bo a' teuwaan. Bwe'ituk inepo nee, kia jita ili in jipue'ue, in yanti elaka jiapsinee'u nee joiwala. ¹² Inepo nee kaita jipueka in jiapsinee'uta, intok kia ae in ino aniae'uta jipueka in jiapsinee'uta juni'i, nee a' ta'aa. Inepo inim, jachin weyeka, ji'ibwaka oo ka ji'ibwaka, yu'in jita jipueka oo tua kaita jipueka juni'i, ka Jain eaka in jiapsinee'uta, nee a' ta'aa. ¹³ Inim si'ime weyemta betana, iniau nee yuuma. Bwe'ituk Krijto junaa', nee aniaika, aapo ju'u inia betchi'bo utte'ata net autuame. ¹⁴ Taa junuen taka juni'i, inim lautipo tua obiachisi in ino bichaka neu ayukamtat eme'e nee aniaikai, iniat eme'e tu'isi aayuk.

¹⁵ Jiba enchim, jume'e, jum bwe'u jo'ara Piliipoj tea'po joomem ket ju'unea'a benasi, junako, jum bwiaara Maseroonia' tea'a betana Krijtota bemela nok lutu'uriata ju'ubwa nee yee a' majta taiteka nee yeu simeo, eme'e, kaabe intok jume' Krijtota sualeme, Liojta betana weyeka tu'ik enchim nee betana mabetaka, inika'a alleaka enchim a' bai saeka' betchi'bo, eme'e, si'ime nau a' yuma'ariaka, juka' in ino ae aniane'uta neu a' bittuakame.

¹⁶ Bwe'ituk junako, ketun jum bwe'u jo'ara Tesaloonika' tea'po nee ama aneo, eme'e wosa oo ae bepa, nau a' tojaka, juka' in ino ae aniane'uta, aman neu a' bittuak. ¹⁷ Kannee jak wepulsi eme betana jita in mabetnee'ut jiba eakai. Ala ju'u in bitbae'u, ini'i, tu'ik enchim ya'ari betchi'bo, chukula, Liojta bichapo, che'a juni'i emou tu'ik enchim bitnee'u junaa'. ¹⁸ Bwe'ituk inim inepo, i'an naa buusti nee a' jipue, kaita neu be'eekai. Inepo, ju'u Epaproliito' teamta mak, enchim neu bittuaka'uta, iniamal juka' neu be'eemta bepa nee naa buusti a' jipue. Ju'u enchim nau tojaka enchim neu bittuaka'u, ini'i, win jubaka tattaawame, insienso' teamta benaka intok Liojta yo'ori betchi'bo, bwalata me'erita, aapo'ik ae alle'a'benasi machika aapo tu'isi a' mabetak. ¹⁹ Aapo ju'u in yo'owa Lios, si'imetra juka' emou be'eemta enchim a' bittuane. Aapo, che'a bepa kaitau a tamachiatuka, Jesukrijtota betchi'bo, yee a' jooriasuka'u betana weyekai. ²⁰ Juka' item Lios intok aapo item yo'owa, tua alleaka jiba yuu betchi'bo a' yo'orinaa'u, aapo'iku aune. Tua junuentune.

Ji'ojtesuka, ju'u Paplo am tebotua

²¹Eme'e, nee betana si'ime jume' ama Krijtota sualeka, Liojta yoemiam nee am tebotuariane. Jume' Krijtota sualeka, nemak inim aneme, enchim tebotua. ²²Inim bwe'u jo'rapo, si'ime jume' wate Krijtota sual ta'aame, intok che'a bat nokaka, jume' inim bwe'u jo'ara Roma' tea'po, ju'u che'a yo'o ya'arita Sesar teamta jo'aapo jo'aakame, inime'e enchim tebotua.

²³Ju'u itom yo'owe Jesukrijto, aman enchim si'imem, aapo'ik betana weyeka, emou tu'ik enchim alleenee'u, emou a' autuane. Tua junuentune.

Kolosensem

Ju'u Paplo, bwe'u jo'ara Koloosaj tea'po Krijtota sualemmeu ji'oje

¹ Inepo Paplo, Liojta junen eaka' betchi'bo, Jesukrijtota beetana yeu pu'ataka nee yeteu bittuari. Inepo intok ket, ju'u Krijtota itomak weri, Timoteeo' teamta make, ² itepo inika'a ji'ojeita, tee, jume' bwe'u jo'ara Koloosaj tea'po joomem taka, jume'e, ka a' koptaka, Krijtota sualeka Liojta yoemiammeu, tee a' ji'oje. Aapo ju'u Lios itom yo'owa, aapo'ik betana ka Jain eaka, yuma'isi yanti elwamata enchim a' bittuane.

Paplo, jume' Krijtota sualeme, Liojtau bicha am nokria

³ Itepo tee jiba juka' Liojta, itom yo'owe Jesukrijtota yo'owata tee aapo'iku bicha enchim nokriakai, emo betchi'bo te a' bai sae. ⁴ Bwe'ituk itepotee inim, emo betana Jesukrijtota enchim a' sual ta'aa'uta intok si'ime jume' Liojta yoemiam enchim tu'isi am nak ta'aa'u betana, tee emo tana a' etejoriari. ⁵ Eme'e junuen aneka, juka'a, chukula jiba betchi'bo teekau tu'ik enchim bitnee'uta a' ayuka'po'enchim a' ju'uneiya' betchi'bo. Eme'e, inika'a teekau jiba betchi'bo enchim bitnee'ut, juka' Krijtota betana bemela nok lutu'uriata, a' jikkajaka a'mabekatai, junue inika'a ta'aak. ⁶ Jiba ini'i, Krijtota bemela nok lutu'uria, emou bicha teuwaawakame, aniat yeu tajtia si'imekut weyeka intok teuwaawaka, sualwa. Inia betana, jiba emou nasuk yeu a' sika'a benasia, junak bat naataka juka' Liojta, tu'isi aapo'ik yee a' nake'uta enchim a' jikkajaka'po naatekai intok junako, eme'e junuen yee a' nak ta'aa'uta tua lutu'uria taka a' weye'uta enchim a' ju'neiyaakai. ⁷ Inia betana ju'u itom nak ta'aa'u, Epapraaj teame, ini'i itomak tekipanoakame, intok jiba aapo, emou betchi'bo Krijtota betana tektila ka a' koptaka a' joame, aapo enchim a' majtak. ⁸ Aapo a'abo inim emou betana etejota itou nu'upaka intok, Krijtota sualeka enchim yee nak ta'aa'uta emot ayuka'u, itom etejoriak.

⁹ Inia betchi'bo itepo, inia betana enchim ju'neiyaaka naatekai, itepo katte enchim koptaka, Liojtau bicha jiba enchim nokria. Intok junuen, inepo, aapo'ik Liojta, a' ea'po aman inien enchim jiapsi'ea'ut, tu'isi yuma'isi enchim a' ta'aanee'ut, intok ket, si'imekut, koba suawata emot a' autuanee'ut, intok aapo'ik betana weyeka, si'ime juka' lutu'uriata, yuma'isi enchim a' ta'aanee'ut, enchim a' aniane' betchi'bo aapo'iku bicha ne enchim nokria. ¹⁰ Junuen eme'e, jume' Liojta yoemiam jiapsi'ea'a benasia, a jiapsine. Intok eme'e jiba aapo'ik tu'ureka a' joo i'uta a' joakai. Junuen eme'e inim si'ime tu'ik bo'o jooriawamta emot bittebone. Intok jiba che'a junii'i eme'e yuma'isi Liojta a' ta'aa sakakai. ¹¹ Itepo, si'imeku aapo'ik Liojta betana weyeka, kaitau a tamachiatuka ju'u aapo'ik utte'awae, yuma'isi aapo'ik enchim aniane' betchi'bo te au bicha enchim nokria. Junuen enchim si'imetka juka' bette maisi machik emou weyemta, yuma'isi, ka seej chukti eaka, intok tua enchim allea'u emot ayuka, ka enchim ko'om eene' betchi'bo. ¹² Intok juka' itom yo'owa Liojta junuen aapo'ik, jume' teekau uyoiku jiapsammak, juka' aapo'ik betana tu'ik, jume'a' yoemiam am bittuane'uta, ket enchim a' mabetee'uta enchim allutu'uriatune' betchi'bo enchim a' tu'ya'ariakamta, enchim aet a' bai saune' betchi'bo. ¹³ Ju'u Lios, inim itom jume' lutu'uriat ka ju'neaka intok bebeje'erita betana yekawaka, ka tu'ik itot ayukamta betana, aapo itom jinne'uk. Intok aapo, tua a' nakeka a' yoemia, teekau nesaweka a' kateka'u, junaman jiba betchi'bo itom aamak ane'uta itom a' tu'u ya'ariak. ¹⁴ Jiba junae, aapo'ik ito betchi'bo a' mukuka'ue itom jinne'uka intok itom ka tu'awa ya'arimmet itom jiokoekai.

Krijtota kuuset mukuka' betchi'bo, u'u Liojtamak a emou tu'utewame

¹⁵ Ju'u Lios, ju'u ka bittaka jiapsame, a' u'usiva a'abo yepsaka junuen aapo inim bittaka anek. Ini'i intok aapo jiba ju'u Liojtamak tuka si'ime juka' ju'unakteita au yo'otaka a' yekame. ¹⁶ Ketchia, jiba aapo ju'u Krijto juna'atakai, ju'u, jum teekapo ayukamta intok inim bwiapo ayukamta, kia ju'u a bittumta intok kia ju'u ka a bittumta juni'i, aapo juna'a a' ju'unaktekame. Inien a' weyekai, kia teekau juni'i, si'ime ka bittaka ju'u yo'o ya'uraa nesawemta, intok jume' inim si'imekut bepa ya'uraam, che'a utte'aka yo'o nesaweme, aapo si'imetka ju'unaktek, intok si'ime aapo'ik betchi'bo ju'unaktewak. ¹⁷ Aapo ju'u Krijto, si'ime ayukamta bepat che'a bat naataka naateka jiapsa. Intok aapo'ik betchi'bo si'ime ju'unaktei ayukame, ka ta'abwisi, ala tua junaen a' we'e'a benasia ayuka weye. ¹⁸ Intok naa buustia ju'u Krijto, si'ime jume' a' sualeme, inime'e aapo'ik taka benasi machika, aapo juna'a ju'u inimmeu koba taka ameu yo'owe. Jiba aapo, inime'e a' sualeme, jiba yuu jiapsiwamta amet autuame. Aapo juna'atuk, inim ju'u che'a bat weyeka, jume' kokkoarim nasuk jibajtekame. Junuen weyeka, aapo'ik si'imeku yo'otaka, bat a' kiktenee'uta junuen au lutu'uria tune' betchi'bo. ¹⁹ Bwe'ituk ju'u Lios, junuen aapo, aapo'ik junuen weyeka a' Lioj tuka'u, si'imeku aapo'ik Krijtota a' bittunee'uta junuen a' waatak. ²⁰ Intok ketchia ju'u Lios,

Krijtota inim a' yaaka'ue amani, si'imeta ayukamta, junuen jume' inim bwiapo jiapsame, intok kia aman teekapo jiapsame nasuk juni'i, nau eewamta a' ya'anee'uta waatak. Junuen Krijtota inim si'imem betchi'bo kuuset popontaka a' mukuka'ue, aapo'iku mak a bem emo tu'utenee'uta a' yaakai.

²¹ Bat naataka eme'e Liojta mak ka lutu'uriakai, intok ju'u ka tu'ik enchim bo'o jooria' betchi'bo, Liojta ka alleetuaka, a' beje'eka jiapsaka juni'i, taa i'ani ju'u Lios, jiba aapo'iku mak eaka enchim jiapsinee'uta a' yaak. ²² Inika'a, jiba aapo'ju'u Krijto, a' takaawapo jiokot ko'okosi machik a' ine'aka, mukuka a' yaakai. Inien inika'a aapo a' yaak, junuen chukula, wepulsi aapo'ik betchi'bo yoemra taka intok ka tu'ika kaita emot tawalataka intok naa buusti, jiokot enchim aet tawaanaa'uta, kaita emot ayuka, junuen Liojta bichapo enchim mabet tune' betchi'bo. ²³ Taa inika'a bit betchi'bo, eme'e, Krijtota enchim sual ta'aa'ut, ka ta'abwisi eaka, iniat eme'e machisi aet ju'uneaka bichau bicha aet eaka jiapsine. Intok ju'u Krijtota bemela nok lutu'uriata enchim a' jikkajaka' betchi'bo, tu'ik enchim aet bit bo'o bicha'uta, ka a' koptakai. Ini'i Krijtota bemela nok lutu'uria juna'a, ju'u inim si'imeku aniat yeu tajtia teuwaawame, intok inepo Paplo, nee ket inika'a a' tekiaka, yee a' majta betchi'bo ne au pu'ari.

Paplo, Krijtota sualeme am bit betchi'bo am tekil maki

²⁴ I'an ne allea ju'u inim emo betchi'bo jiokot in ino bicha'utchi. Bwe'ituk inepo inien nee jiba juka' Krijtota, jume' aapo'ik sualeme, aapo'ik takaawa benasi a' bicha'um, ame betchi'bo jiokot au a' bit'ea'uta, ama be'eemta, junuen inepo in takaapo a' chupa'i. ²⁵ Inepone, jume' Krijtota nau sualeme nasuk, Liojta betana weyemta si'imeku am bichaka ne au yeu pu'atuk. Liojta, tu'ik emo tana waataka, juka' tekilda aapo'ik betana in mabetri, ini'i emo betchi'bo tu'ika weyeka, Krijtota bemela nok lutu'uriata, yuma'isi, kaita be'eeka in yee a' majta i'awa'u betchi'bo. ²⁶ Jiba inika'a, che'a bat naataka naateka taewaimmet, juka' Liojta jiba a' ju'uneiyyaka, intok ka yeu machiari tuka'uta, taa inia betana aapo i'an, jume' aapo'ik yoemiammeu machisi aet am ju'uneetualaa. ²⁷ Inime'e bempo'immeu ju'u Lios, inia betana ka ju'uneiyyaawama, ju'u ka jurio yoemrata betchi'bo, kaitau a tamachiatuka, ama butti tu'ik aet ayuka'uta, inika'a am ju'uneiyyatuubaek. Ini'i Liojta jiba ju'uneiyya'u intok, ini'i, Krijtota i'an emot jiapsa'u juna'a. Intok aapo'ikut eme'e a' bitne, juka' chukula, aapo'ik bichapo tua enchim eyaanaa'uta.

²⁸ Itepo, Krijtota betana weyemta tee yeteu a' teuwa. Intok itepo inim si'imeemmeu nokaka am tejwaa. Intok tee si'imeem majta, junuen yuma'isi bem ju'uneene' betchi'bo. Junuen inim we'epulaka Krijtotamak eaka, che'a yuma'isia a' sualeka bem jiapsine' betchi'bo. ²⁹ Jiba inia betchi'bo, inepo, Krijtota utte'ata net a' autua'ue, iniat jiapseka, aet beje'ewaka jiokot aet ino bichaka juni'i, jiba nee bichau bicha juka' tekilda jooa.

2

¹ Bwe'ituk inepo, emo betchi'bo intok jume' jum bwe'u jo'ara Laorisea' tea'po jo'aakame betchi'bo, intok si'ime jume' kee nee bit ta'aame betchi'bo, nee Liojta bichapo aneka, tua unnaa in tekipanoa'uta nee enchim a' ju'uneiyya i'a. ² Inien inepo, kaita'po bem ko'om eene' betchi'bo intok nau eaka bem emo nak ta'aane' betchi'bo intok Liojta betana suawata, kaitau a tamachiatuka, amet aune' betchi'bo. Junuen Liojta betana, aapo'ik jiba a' ju'uneiyyaka, ini'i, jiba aapo'ik juka' Krijtota, a' ta'aaka, ka ta'abwisi eaka aet bem yoem eene' betchi'bo iniat nee am nokriakai. ³ Bwe'ituk aapo'ik Krijtotat aayuk ju'u kaitau a tamachiatuka koba suawa, intok si'ime wa'a, si'imeku a ju'neewaka intok a ta'eewaka suawa. Ini'i aapo'ikut essoitaka aayuk. ⁴ Inepo nee inia betana nee inika'a emou teuwa, junuen, inim kaabem, ujyoisi, sual maisi emou nokaka enchim am bai ta'aatuane' betchi'bo. ⁵ Bwe'ituk kannee aman emomak aneka enchim bichaka juni'i, inepo emot eaka, emomak in ane'e benasi ne ea. Intok alleenee emo nasuk si'imeku enchim nau eaka jiapsa'uta intok ka ta'abwisi eaka, Krijtota ka a' koptaka enchim a' suale'uta enchim ju'uneiyyakai.

⁶ Inien san, jiba enchim, yo'owe Jesukrijtota a' mabetaka'a benasia, eme'e junuen bichau bicha aapo'iku mak eaka enchim jiapsinee'utte'a. ⁷ Eme'e, wepulsi aapo'ikut eaka enchim jiapsa'ut emo ju'uneiyyakai, intok enchim a' sual ta'a' betchi'bo aet emo utte'a jooriakai, intok aapo'ik junuen enchim jiapsi i'a'ut, bichau bicha che'a yuma'isi aet emo temaineekai, jiba junaen enchim majtawaka'a benasia, eme'e jiba Liojta yo'oreka a' bai saekai.

Krijtota sualeka, ka bat naataka benasi jiapsiwame

⁸ Eme'e emo suuane, jume'e, bempo bem suawa betana a' ta'aaka intok ka lutu'uriata weiyyaka, yee nok koba' betchi'bo bem yee majta'ue, iniae ka enchim am bai ta'aatuubaane. Bwe'ituk bempo ka Krijtota betana weyeka lutu'uriat eakai, ala, inim

bat naataka katriam betana bem ta'aaka'ut intok inim ayuka weyemta betana junuen sualwaka a' ta'aaka iniat eaka iniae yee majta.

⁹ Bwe'ituk Liojta betana, aapo'ik tokti a' Liojtuka'uta, ini'i, kaita be'eeka, Jesukrijtotat ayuka bitwaa. ¹⁰ Eme'e intok, i'an Krijtota sualeka aamak eaka jiapsakai, jinne'uimtaka, aapo'ik Liojta betana weyeme kaita emou be'e. Aapo ju'u Krijto intok, si'ime yo'o ya'uraata intok nesaweme bepa che'a yo'otaka, am saweka am yekame. ¹¹ Ketchia eme'e jiba Krijtota mak eaka enchim jiapsa'betchi'bo, i'an aapo'ik betana inien ya'arim benasi bitwaa. Taa ini'i, sirkunsisionpo ta'eewame, ka ju'u takaapo a' joowa'a benasia weyekai. Ala, eme'e ju'u enchim inim ka tu'i yoemem tuka' betchi'bo, ka tu'ik emot ayuka, enchim ka tu'uwa ya'arim betana eme'e jikoiwaka, junuen emou chupuk. Inile benaka, juna'a Krijtota betana weyeka, sirkunsisionpo ta'eewame. ¹² Eme'e, bato'owaawakai, junako eme'e junae, aapo'ik Krijtota mak ma'atuka intok ketchia junama'a eme'e, kokolam taka, aamak nau jiabijtek. Junuen eme'e, Liojta utte'ata aet ayuka, Krijtota kokoarim nasuk a' jiabijtua'uta enchim a' sualeka' betchi'bo. ¹³ Eme'e bat naataka enchim ka tu'uwa ya'arim betchi'bo intok eme'e junak ka enchim sirkunsiraaroarim tuka' betchi'bo, Liojta bichapo kokolam benasi bitwan. Taa i'an ju'u Lios, aapo'ik Krijtota mak jiba yuu jiapsiwamta emot autuari, si'ime enchim ka tu'uwa ya'arimmet enchim jiokoekai. ¹⁴ Aapo ju'u Lios, jume' nesauri ji'ojeim, inia betana itou utte'ataka intok inika'a, ama weyemta itom chupa'ika jiapsi'ea'uta ka itom chupa'ika' betchi'bo junuen ka tu'isi itom tatawamta, aapo, juka' itou utte'atuka'uta junama'a a' chupuk. Inika'a, Krijtota mak kuuset a' poponakamta benasi ayukai. ¹⁵ Krijto, aapo junuen jum kuuset mukuka, junama'a, bebeje'erita betana si'ime nesaweme intok yo'o ya'uraa utte'akame, ama am koobak. Intok aapo junama'a, teekapo Liojta sawe'um ankelesim bichapo, juname'e, ka am utte'aka'a benasi am tawaakai. Inien kuuset a' yaaka'ue, ka naa buusti intok utte'aka bem tawanee'u am kobakai.

Liojta betana weyemta eme'e emo temaine

¹⁶ Inien san eme'e inim ju'u jita enchim bwa'ee'u oo enchim je'ee'u betana, oo pajko taewaim yo'oriwame betana oo bemela metta yejtemta yo'oriwamta betana oo yum jo'e taewaita yo'oriwamta betana, inika'a ka enchim a' bo'o jooria'u betana, kaabe iniat lutu'uriaka a emot nokne. ¹⁷ Si'ime ini'i weyeme, wepulsi juka' chukula yeu weenemta a' teuwaaka joowan. Taa i'an ju'u inia betana tua lutu'uriapo a' teuwaaka weyeme, aapo ju'u Krijto juna'a. ¹⁸ Eme'e, wame'e inim, bempo aa noki'ichiapo tua ka emo jabeleme benasi jiapsame, intok jume' ankelesim yee yo'ori i'ame betana, eme'e, juka' Liojta betana, kaitau a tamachiatuka enchim mabetri, ka enchim a' u'atuubaana. Bempo, Liojta betana tenkuo benasi emo a' bicha'ati jiaka juni'i, ka lutu'uriata yee majta. Intok inime'e inim ayuka bem ta'aaka'ut jiapseka, emo che'ewareka jiapsa. ¹⁹ Bempo, bem joa'uta ka Krijtota sualeka ka aamak eaka a' jooa. Ju'u Krijto, si'ime jume' a' sualeme aapo'ik takaawata benasi machika, aapo bempo'im kobata benaka, aapo'ik betana weyemtae am aniaka junae am yo'oturiaka, intok inime'e, bem joo'ea'ut tekilet, si'ime nau am tojaka, inien Liojta aapo'ik betana weyemta junae a' chup i'a'uta a' joame.

²⁰ Eme'e inim Krijtota mak nau kokokame benasi bitwaa. Iniat eme'e jiba ju'u inim jachin jiapsiwaka joowamta betana au joiwaka enchim a' koptaka' betchi'bo. Junak su, jaisaaka eme'e ketuni inim kee Krijtota ta'aame benasi jiapsibae. Eme'e junuen juka' enchim yo'owasuka'um betana, nesauta benaka utte'ataka joowamta a' joakai. ²¹ Maa suko eme'e: "Inika'a ka bwa'ane, junaka'a ka jiubaanee intok kia ka a' nu'ubaeka'eenee juni'i", ti jii'a. ²² Inia betana si'ime ju'u nesauta benaka joowame, ju'u inim sawaawaka intok lauti lu'u lu'utemta betana weye. Intok inim watem betana jiba yee majtawaka intok nesaurim benakai. ²³ Lutu'uria ala inile benaka bo'o jooriawame, Liojta betana lutu'uria taka, suawaakamta benasi a' machia'u. Bwe'ituk iniat wateku Liojta ae yo'oriwamta benak ame weye, ka emo jabeliwamta betana intok bettesi machika tekiata ama weye. Taa inia betana, si'ime ini'i, ka tu'ika senuk joopea'uta betana junaka'a a' su'u toji betchi'bo, ka yee aniakai.

3

¹ Junuentuko, inien eme'e, jaibu Krijtota mak kokoarim nasuk jiabijtelame benasi bitwakai, eme'e, Krijtota teekau Liojta batatana betana a' kateka'u, chukula, kaitau a tamachiatuka tu'ika enchim bitnee'ut emo utte'a'jooriaka jiapsine. ²Eme'e, ju'u jum teekau enchim ju'uneiaya'uta, ka koptaika aet jiapsine. Intok inim weyeka, ka tu'ik ka euyaakai. ³Bwe'ituk eme'e inim ka tu'ik betana, Jesukrijtota mak enchim kokoka'a benasi tawalam. Intok i'ani eme'e, tua lutu'uriapo jiapsiwamta emot ayuka'ue, aapo'ik Krijtota mak nau, teekau Liojta mak emot aayuk. ⁴Jiba aapo ju'u Krijto juna'a, ju'u jiba yuu jiapsiwamta yetet

autuame. Intok chukula, aapo'ik juchi a'abo notteko, junako eme'e ket aamak ama bittune. Intok eme'e, aapo'ik tua ujyoika intok yo'oris a' machiaka'uta, eme'e aamak a' bitne.

Ju'u bat naataka jaisa jiapsiwaka'u, intok chukula ju'u bemelasi jiapsiware

⁵Inien san eme'e, si'imeta juka'inim ka tu'ika enchim joopea'uta, ka au jiapsame benaka, tokti kaita emot aune. Kaabe, o'outaka oo jamuttaka, ka emo jubeka emo nau tu'urine. Intok kia juka' ka tu'uwata tiusi machik ka a' joobaane. Intok kaabe bichau bicha ka tu'ik betana ama butti eewamta intok si'ime ka tu'ik tu'uriwamta intok kia ka weela'po, jain juni'i jita waatiawamta, inika'a jiba inim ta'abwi liosim yo'oriwa'a benasi weyekai, ka a' weetuane. ⁶Jiba inile benaka ka tu'ik betchi'bo, wame'e, Liojta ka a' nok jikkajammeu, aapo'ik Liojta betana junen ju'u tua jiokot yee a' bittuanee'u ameu weye. ⁷Eme'e intoko ketchia, bat naataka kee Krijtota sualeo, si'imeta inika'a ka tu'ik a' joaka jiapsan. ⁸Taa i'an eme'e, si'imeta inika'a s'u' tojine, inim jitat kujti'ewamta, intok juka' seej chukti ama butti omtiwamta. Intok juka' ka tu'ik yeteu eiyawaamta. Intok ka yee yo'oriwaka jaana yeteu nokwama. Intok si'ime ka tu'ika seej chukti enchim nok'ea'uta, si'imeta inika'a s'u' tojine. ⁹Emo nasuk ka aa noki'ichiata nau nokbaane. Eme'e junuen i'an, ka bat naataka benasia inim ka tu'isi jiapsiwa'a benasia jiapsakai, intok juka' bat naataka ka tu'ik enchim joo suka'uta junaka'a s'u' tojilam takai. ¹⁰Intok i'an eme'e, bemelasi, Liojta tu'u jiapsie aniaiwaka, bemelasi tu'ik joaka jiapsa. Iniat eme'e, aapo'ik Liojta, juka' inien jiapsiwamta emot autuakamta, a' ea'po aman, aet suatu saka. Junuen eme'e, aapo'ik yuma'isi enchim a' ta'a'u tajtia. ¹¹I'an inim, jurio yoem tuwame oo ka jurio yoem tuwame. Intok kia sirkunsiraaroari taka oo senu ka junuen ya'ataka, intok kia inim mekka ta'abwi yoemra takai intok kia tekoka jiapsiware, oo kaabeta tekoka jiapsiware, si'ime ini'i kaita teuwa. Ala inim i'an ju'u Krijto, si'imem betchi'bo taka intok jume' a' sualemmejiapsa.

¹²Aapo ju'u Lios enchim nakke. Intok aapo, enchim aapo'ik yoemiam tune' betchi'bo enchim yeu pu'ari. Junuen san eme'e, inim tua junen jiaka, yeteu tu'u jiapseka yee nak jiokol ta'aaka jiapsaka, kaita'po emo che'ewareka, eme'e kaabeta betana jitat enchim uttianaa'uta jariwakai. Intok ka seej chukti eaka, a enchim bo'po bitnee'uta, inika'a emot bit teboka jiapsine. ¹³Emo nasuk eme'e ka seej chukti eaka, nau tuttu'ine. Intok emo nasuk jita nat ju'uneiya'ateko, emo jijikoine. Junuen Krijtota, ka tu'uwa ya'arimmet, aapo'ik enchim jiokoeka'a benasia, jiba inien eme'e a emo jikkoine. ¹⁴Intok si'imeta bepa eme'e tua emo nak ta'aaka jiapsine. Bwe'ituk inien emo nasuk eme'e si'imekut yuma'isi nau eewamta aet bitne. ¹⁵Intok Krijtota betana ju'u yanti, ka Jain eaka enchim jiapsa'u jiba emot ayuka, inim tu'isi enchim jiapsi'ea'u junuen jiapsa betchi'bo, junae emo aniane. Bwe'ituk jiba inia betchi'bo ju'u Lios, wepul yoemta benasi aapo'ik betana enchim yoemiarim tune' betchi'bo enchim yeu pu'ak. Intok eme'e, si'imeku Liojta a bai saune.

¹⁶Ju'u Krijtota betana bemela nok lutu'uria, kaita'po emou be'eeka, eme'e yuma'isi a' ta'aaka, jiba au waateka jiapsine. Emo nasuk, inia betana si'ime suawaka ayukamiae emo majtaka, intok emo nasuk, ka ko'om eene' betchi'bo naas emo aniane. Eme'e, jume' salmom teaka bwiknee. Intok jume'e, Liojta yo'ori betchi'bo bwiikim, Liojtau bicha, jiba enchim a' bai saeka a' yo'oree'uta au a' teuwaaka bwiknee. ¹⁷Jita juni'i enchim joa'uta oo juka' enchim noka'uta, eme'e, si'imeta, yo'owe Jesukrijtotat eaka a' yo'ori betchi'bo a' joone. Intok Krijtotat eaka, itom yo'owa Liojtau bicha a nokaka, aapo'ik bai saune.

Krijtota sualeme, jaisa emo bichaka nau am jiapsi'ea'u

¹⁸Eme'e kukunakame, enchim kukunammak tuttu'ika, am nok jikkajaka jiapsine. Bwe'ituk ini'i emou cha'aka, yo'owe Jesukrijtota enchim a' sual ta'a' betchi'bo. ¹⁹Eme'e intok jujubekame, jume' enchim jujubim nakeka, tu'isi amemak jiapsine. Intok eme'e, kaita'po bettesi amemak katne. ²⁰Eme'e intok yoemiam, enchim yo'owam, si'imekut am nok jikkajine. Bwe'ituk eme'e junuen jiapsaka, yo'owe Jesukrijtota allectuane. ²¹Eme'e yoemikame, enchim yoemiam, kaita'po bettesi amemak kateka am omtituabaane, junuen inime'e kaita'po siokaka, kaitat emo su'u tojirika kia beja bem jiapsine' betchi'bo. ²²Eme'e, jume' inim tetekoka jiapsaka tekipanoame, jume' enchim tetekom, inim si'imeku am nok jikkajine. Inime'e ka enchim am bichao jiba, inime'e junuen kia tu'isi ame mak tawa betchi'bo jiba, taa ala eme'e, Liojta enchim a' yo'ori ta'a' betchi'bo, tua aet jiapseka, tekilda am jooriane. ²³Eme'e, kia jita juni'i tekilda enchim joa'uta, inika'a ka a' rojiktaka, ala eaka a' joone. Iniat eme'e, yo'owe Jesukrijtota tekilda enchim a' jooria' a benasi eaka intok ka inim jabetaa'jooriaka ju'neakai. ²⁴Inia betana, yo'owe Jesukrijtota, teekau tu'ik enchim a' bittuanee'ut eme'e jaibu ju'neakai. Eme'e Krijtota junen tekilda jooria, aapo'ik juka' lutu'uriapo enchim jikkajaka enchim yo'owa. ²⁵Taa ju'u ka tu'ik bo'o jooriame, junae ka tu'ik betchi'bo au chupne. Ju'u Lios intok inim kaabeta weyeka, si'imem nanancha bicha.

4

¹ Eme'e tekowaim, wame'e enchim tetekoka jiapsame jipueme, amemak tuttu'ika, si'imekut ameu a' lutu'uriatuka'po aman am bitne. Eme'e juni'i ket, teekau juka' senuk enchim jikkajaka emou yo'ota a' ane'epo ju'uneakai.

² Eme'e, Liojtau bicha jiba enchim noknee'uta ka koptaka, aet jiapseka a' joone. Intok si'imekut, che'a bat, Liojta aet bai saune. ³ Itom ketchia eme'e Liojtau bicha nokriane. Junuen chukula, Jesukrijtota, juka' aapo'ik bemela nok lutu'uriata, intok naa buustia juka' Krijtota betana weyeka ka ju'uneiyaawa'uta, inika'a, ka aet beje'ewaka in a' teuwaaka intok in yee a' majtanee'ut, yuma'isi nee a' aniane' betchi'bo. Bwe'ituk nee jiba inia Liojta betana weyeka nok lutu'uriata betchi'bo, inepo inim eta'i. ⁴ Eme'e Liojtau bicha nee nokria, junuen inia betana machisi, intok a' teuwaae'a benasia in a' teuwaane' betchi'bo.

⁵ Eme'e, inim jume' ka Krijtota sualeme nasuk, suasi emo uju'uka jiapsine. Inien inim inime'e taewaimmet, ka kia beja jiapsaka, taa Krijtota betana weyemta a' nokakai.

⁶ Watemmak etejoka, enchim teuwaanee'u jiba wee'po jikkaji machika, tu'isi yeteu weecheka intok suawane. Intok eme'e inim si'ime wame'e Liojta betana ju'uneebaeme, ju'u enchim am yoopnanee'uta a' ta'aane.

Ji'ojesuka ju'u Paplo am tebotua

⁷ Ju'u Krijtoto itomak weri, itom nake'u, Tiikiko' teame, aapo tekilda, ka a' koptaka nee aniamie, intok aapo, Krijtota betana tekilda weyemta nemak a' yaakame, aapo aman nee betana weyemta si'imetia enchim etejoriane. ⁸ Jiba inia betchi'bo nee aapo'ik aman emou bittuabae, junuen aapo'ik inim ju'u itom ane'u betana enchim a' etejoriaka, intok aapo'ik enchim jiapsi jo'anee' betchi'bo. ⁹ Aapo'iku mak ketchia ju'u seenu, tua itom nake'u intok yuma'isi Krijtota sualeka aapo aman emomak jometaka, ju'u Oneesimo' teame aamak weye. Inime'e, bempo si'imetia juka' inim weyemta aman enchim a' etejoriane.

¹⁰ Ju'u Arijtarko' teame, in eta'ipo nemak im katekame, aapo utte'esia enchim tebotua. Intok ketchia ju'u Maekos, juka' Bernabee' teamta a' chi'ilala ou'asoa, enchim tebotua. Eme'e jaibu etejoriarim, aapo'ik Maekoja emou a' yepsako tu'isi enchim a' mabetne'po betana. ¹¹ Ketchia ju'u senu Jesuj teakame, ju'u Jujto'oti ta'eewame, aapo enchim tebotua. Inime'e, kaabe intoko, jurio yoemrata betana, Krijtota sualeka, bempo, teekau Liojta yo'otaka a' kateka'u betana juka' nok lutu'uriata nemak yee a' majtalaa. Intok inime'e, nemak anekai, tua yuma'isi nee ou bujtala. ¹² Ju'u Epapraaj teame enchim tebotua. In'i, wepulsi Krijtota betchi'bo jiapsaka aapo'ik tekilda joame, intok emomak, emo beniasi aman joome. Aapo jiba tua aet jiapseka Liojtau bicha nokaka, junuen enchim suale'u betana, ka ta'abwisi eaka intok juka' Liojta a' waata'po aman, junuen wepulsi si'imeku enchim jiapsine' betchi'bo, enchim nokriakai. ¹³ Bwe'ituk inia betana inepo, juka' Epapraajta tua emot au a' temae'uta intok naa buustia wame'e, bwere jo'aram Laorisea' tea'po intok Ieraapolij tea'po jo'aaka, Krijtota sualemmet ket tua au a' temae'uta, nee a' bichaka nee a' teuwa. ¹⁴ Luukas, ju'u a yee jittoka, tua itom nake'u, enchim tebotua. Intok ketchia ju'u Leemaj teame enchim tebotua.

¹⁵ Eme'e, jume'e, jum bwe'u jo'ara Laorisea' tea'u jo'aaka Krijtota sualeme, itom am tebotuariane. Eme'e ketchia juka' Nimpajta intok jume'e, inia aapo'ik jo'aapo, Krijtota sualeka nau yaajame, itom am tebotuariane. ¹⁶ Eme'e, inika'a ji'osia ji'ojeita, emo nasuk a' nokskuai, chukula, bwe'u jo'ara Laorisea' tea'u, jume' aman Krijtota sualeme nasuk a' nokna' betchi'bo am a' bittuane. Eme'e intok juna'abo bwe'u jo'ara Laorisea' tea'a betana ji'osiata emou yepsakamta, junammeu in bittuaka'uta, eme'e ket a' nokne. ¹⁷ Nee betana juka' Arkiipo' teamta eme'e inika'a aapo'ik a' etejorianee: "Yo'owe Jesukrijtota betana juka' aapo'ik tekilda a' mabetri, ka a' koptaka, yuma'isia a' joone", ti au jaikai.

¹⁸ Inepo Paplo, inim naateka inika'a, chukula weeka teboteita jiba, nee, inepo in maammea intok in ji'oje'e benasia nee iniae enchim tebotua. In eta'ituka'ut eme'e iniat ka nee koptaka neu waatine. Eme'e, Liojta betana tu'ika enchim alleenee'u emot aune. Tua junuentune.

1 Tesalonisensem

Ju'u Paplo, bwe'u jo'ara Tesaloonika' tea'po jo'aaka Krijtota sualemmeu ji'ojte

¹ Inepo Paplo, ju'u Silbaano' teamtamake intok ju'u Timoteo' teamtamake, inika'a ji'osia ji'ojteita, jum bwe'u jo'ara Tesaloonika' tea'po, Krijtota sualeka, inime'e itom yo'owa Liojtamak intok ju'u Jesukrijtotamak eaka ta'eewaka nau emo totojame, inika'a nee emou bittua. Itom yo'owa Liojta betana intok itom yo'owe Jesukrijtota betana weyeka, eme'e, juka' emou tu'ik intok yuma'ihi yanti elaka jiapsiwamta te emo tana a' waata.

Jume'e, bwe'u jo'ara Tesaloonika' tea'po Krijtota sualeme, tu'isi bem a' suale'u amet ju'uneiyyaawa

² Jiba itepo enchim si'imem betchi'bo, Liojta aet bai sae. Intok itepo, Liojtau bicha nokaka, jiba enchim nokria. ³ Itom yo'owa Liojta bichapo itepo, iniat tua aapo'ikut eaka tekilta enchim joa'ubeu intok ket, tua enchim a' nak ta'aaka, eme'e yee aniaka jiapsa'ubeu intok junuen ket, yo'owe Jesukrijtota betana enchim tu'ik aet bit bo'o bicha'u, enchim ka a' kopta'ubeu waatekai te Liojta aet bai sae. ⁴ Eme'e, Krijtopo itomak werim, ju'u achai Lios tua enchim eyaa. Intok itepo te ju'unea, tua aapo'ik enchim yee pu'ariaka'u. ⁵ Bwe'ituk junako, itepo juka' Krijtota bemela nok lulu'uriata, yee jinne'umta enchim a' majtakai, ini'i, ka kia noki ausu'likai emou teuwaawak. Ala ketchia, ini'i, Liojta tu'u jiapsi utte'ata aet ayuka'ue weyekai. Intok tua Liojta nok lulu'uriata, wepulsi a' lulu'uria tuka'po teuwaaritakai. Eme'e tu'isi ju'unea, emo nasuk aneka, emo betchi'bo tu'ik waataka junuen tu'isi itom jiapsaka'u.

⁶ Eme'e intok ketchia, emo nasuk aneka, itom jiapsaka'a benasia, intok yo'owe Jesukrijtota aapo'ik jiapsisuka'a benasia a' ta'aaka, eme'e inien jiapsa. Intok eme'e ju'u alleeri, Liojta tu'u jiapsi emot a' autua'ue, juka' bemela nok lulu'uriata a' mabetak. Iniat eme'e tua jioskot emo bichaka juni'i. ⁷ Inien weyeka, chukula, eme'e si'ime wame'e jum bwiaara Maseroonia' tea'a betana intok bwiaara Akaaya' tea'a betana Krijtota sualeme, inime'e, eme'e ju'u Krijtota sualeka tu'isi enchim jiapsa'ue, bempo'im emou a' ta'auuat. ⁸ Junama'a, emo betana naatekai, ju'u Krijtota bemela nok lulu'uria, ini'i, ka jum bwiaara Maseroonia' tea'po intok Akaaya' tea'po jiba, weye. Ala ini'i si'imekut mekka tajti yuma'alaa. Intok ju'uneiwa, Liojta sualeka, enchim aet eaka jiapsa'uta. Inien san ka utte'a emo betana jita junammeu itom teuwaanee'u. ⁹ Ala jiba bempo, emo nasuk itom aneka'u betana, intok enchim junuen tua itomak tu'ika, enchim itom mabetaka'u betana a' teuwa. Intok ket, tua Liojtamak eaka, jume' ka lulu'uriapo liosim yo'oriwame, juname'e enchim am koptaka'po, junuen juka' lulu'uriapo Lios, jiba yuu jiapsamta, a' yo'oreka enchim jiapsi taiteka'po betana a' teuwa. ¹⁰ Ketchia bempo, tua enchim juka' Jesuuta, Liojta yoemiata, jiba juka' aapo'ik Liojta kokkoarim nasuk jaibijtetuaka'uta, inika'a, teeka betana a'abo a' nottinee'uta enchim a' bo'o bicha'u betana a' teuwa. Aapo Jesus juna'a, ka tu'ik betchi'bo, tua jioskot emo bitnaamta betana ju'u yee jinne'ume.

2

Ju'u tekil, jum jo'ara Tesaloonika' tea'po, Paplota yaaka'u

¹ Jiba eme'e a' ju'uneiyya, Krijtopo itomak werim, itom aman emomak aneka, ju'u emo nasuk itom yaaka'u, ka kia beja a' ya'awaka'po. ² Ala itepo, ka binwatuka jum bwe'u jo'ara Piliipoj tea'po junuen tiusi jioskot joosuaka juni'i, jaibu enchim a' ju'uneiyya'a benasia, junama'a ju'u Lios, aapo'ik betana juka' bemela nok lulu'uriata, kaitat Jain eaka emou itom a' teuwaane'betchi'bo aet itom ania. Junuen tua aet itom beje'ewa' nasuk juni'i. ³ Bwe'ituk itepo tee, ju'u itom yee majta'u betana, katte ji'oplantaka, intok kia itepo, kaita ka tu'ik weetuabaeka, intok kaabeta ae bai ta'aabaeka itepo yee a' majtak. ⁴ Junuen tu'eaka su, ala ju'u Lios inia betana itou a' tu'ureka intok, inia yee jinne'uka, aapo'ik nok lulu'uriau itom yee pu'ak. Intok itepo, jiba inien tee yee majta. Itepo, katte inim jabetta alleetuaka ito uttiabaeka'ea. Ala itepo, Liojta, juka' yetet ju'u itom ea'ut ju'uneamta alleetuabae. ⁵ Enchim jaibu ju'nea'a benasia, itepo jakwoo juni'i tee ka itom enchim sual i'aka ujyoisi emou nookak. Intok te kia kaitat jiawiteka tomita emou waatak juni'i. Ju'u Lios jaibu iniat itot ju'nea. ⁶ Itepo jakwoo juni'i, inim watem betana yo'oriwaka itom eiyaaanaa'uta tee ka a' jaiwa. Kia emo betana intok kia watem betana juni'i. Junuen itepo, Krijtota betana itom naas bittuarim tuka' betchi'bo au lulu'uriaka, jita'apo enchim a itot tekipanoanee'u juni'i. ⁷ Ala itepo, katte bettesi emomak jiapsak, taa senu aewaita, ili a' yoemiam tu'isi a' yo'oturia'a benasia enchim eiyaka enchim bichakai. ⁸ Itepotee inien tua enchim eiyaa ta'aakai, itepo, katte kia juka' Liojta betana bemela nok lulu'uriata jiba enchim a' majtabaa

ean, taa kia emo betchi'bo su'awak juni'i, te kaachin jia. Bwe'ituk itepo tua enchim nak ta'aasulamtakai.⁹ Krijtopo nemak werim, eme'esu ju'uea, aman emo nasuk anekai, ite ito ania betchi'bo, bettesi itom tekipanoaka'ut. Junako itepo, taewait intok tukaariat naa buusti te tekipanoak. Junuen, ketun juka' Liojta bemela nok lutu'uriata itom enchim a' majta'u tajtia, ka enchim itot obisi eene' betchi'bo.

¹⁰Jiba eme'e, intok kia ju'u Lios juni'i, a' bitlatakia ju'uea, enchim jume' Krijtota sualem-mak aneka, itepo, Liojta bichapo aapo'ik betchi'bo jiapsaka, intok wepulsi lutu'uriata bo'o jooriaka itom jiapsaka'u. Junuen emo nasuk, kaabeta jitat itot nokne' betchi'bo.¹¹ Ketchia eme'e ju'uea tua itom enchim si'imem, ka enchim ko'om eene' betchi'bo, intok ka ta'abwisi eaka, Krijtota enchim yo'ori ta'aanee'u betana itom emou nokaka'u, junuen, senu yo'owawaita a' yoemiam a' ania'a benasia.¹² Itepotee, inim wame'e Liojta betana yoemiarimtaka, inime'e aapo'ik betchi'bo bem jiapsi'ea'a benasia, junuen enchim emou ju'ue' betchi'bo tee emou noksuk. Lios, jiba aapo ju'u, teekau yo'otaka a' kateka'u, ujyooria, jiapsiwamta enchim aamak a' bitne' betchi'bo enchim yeu pu'akame.

¹³Inia betchi'bo itepo, jiba Liojta te bai sae. Bwe'ituk junako, eme'e, juka' Liojta betana bemela nok lutu'uriata, itom enchim majtaka'uta, a' jikkajakai, inika'a eme'e, Liojta betana a' nok lutu'uria tuka'uta, intok ka inim jabeta betana a' weye'ut ju'ueeaka, a' mabetak. Intok, tua lutu'uriapo ini'i nok lutu'uria Liojta betana weyeka intok, enchim, jume' a' sualemme, ta'abwisi enchim jiapsituaka emot yeu machikai.¹⁴ Eme'e, Krijtopo nemak werim, junako, chukula eme'e, jume' emou benasi yoemem, enchim bwiaarapo jomem betana jikot emou bichakai, junak, jiba wame'e aman bwiaara Jurea' tea'po Krijtota sualeka, Liojta yoemiam nau yaajame, jiba junuen emou bichakau' benasi emou yeu siika. Bwe'ituk bempo ket junuen, jiba jume' ame benasi jurio yoemrata betana jikot bitwak.¹⁵ Jiba ini'i jurio yoemra junuen juka' yo'owe Jesukrijtota, kuuset a' poponaka a' me'aak. Jiba junuen, bat naataka, wame'e Liojta betana ju'ueetuawaka nokame ameu bittuarim bem am su'aka'a benasia. Itom intok bempo mekka beebak. Intok inime'e, Liojta beje'eka, ka a' alleetua, intok kia inim kaabeta tam tuttu'i.¹⁶ Bwe'ituk, itom, jume' ka jurio yoemmembe bempo' im ket jinne'uim tune' betchi'bo, itom ameu nokbaeka'eao, inime'e ka itom a' joo i'aka itom beje'eka aane. Intok inien aneka, bempo, Liojta bichapo juka' ka tu'ik bem ya'ari, a' bu'uria. Taa i'an si'imekut chukula, Liojta betana weyeka jantiachika, juka' tua jikot machika bem bitnee'uta ameu yuma'alaa.

Ju'u Paplo, jum jo'ara Tesaloonikapo Krijtota sualemmeu, juchi ameu noitibaeka'ea

¹⁷Krijtopo nemak werim, junakriapo, itepo chuubaa ka juebena ta'apo enchim to'o saka'alamtakai itepo ka emomak aneka juni'i, jiba te aman emot jiapsikan. Intok itepo, tua tee juchi aman emomak anpeak.¹⁸ Junama'a itepo emou kat jiji'obek. Jiba inepo Paplo, jaikisi nee aman emou noitibaek, taa ju'u bebeje'eri junaet ka itom yeu yuma'atuak.¹⁹ Bwe'ituk ju'u itom bit bo'o bicha'ut intok tua itom alleeene'u, intok ju'u tu'ik itom bichaka junae itom ito uttianee'u, jiba eme'e juname'emtune, chukula juka' itom yo'owa Jesukrijtota a'abo a' notteo.²⁰ Junuen weye, eme'e juname'em jume' jiba betchi'bo itom alleeene'u intok tu'ik itom bitnee'u.

3

¹Junako itepotee ka intok a aet bo'o bichakai, ite, jum bwe'u jo'ara Ateenaj tea'po tee itepola ama tawababaek.² Intok junama'a, juka' Krijtopo itomak werik Timoteo' teamta enchim aman bitne' betchi'bo emou a' bittuabaek. Bwe'ituk aapo, Liojta betana a' tekilta joaka, itomak tekipanoaka, Krijtota betana weyemta yee majta. Intok aapo, junuen, ka ko'om eaka intok ka ta'abwisi eaka, Krijtota bichau bicha enchim a' sualne' betchi'bo a enchim ania.³ Junuen emou nasuk, ju'u bettesi machik emou weyemta betchi'bo, kaabeta, Krijtota bem suale'u betana bem ko'om eene' betchi'bo. Bwe'ituk jiba eme'e ju'uea, inim inile benakut, jikot itom ito bitnee'ut.⁴ Junako ketchia, itepo ketun emomak aman anekai, junuen, inien jikot itom ito bitne'eti jaika te enchim etejoriak. Intok ini'i tua junuen yeu siika, jiba enchim a' ju'ueiya'a benasia.⁵ Inia betchi'bo junako, inien emot in ju'ueepea'ut ka intok bo'o bitpeaka, inepo, Krijtota enchim suale'u betana tu'isi enchim jiapsi'uta aman enchim ju'ueiyaabaekai, nee senuk aman bittuak. Bwe'ituk inepo, jumak juni'i, ju'u bebeje'eri, jita ka tu'ikut am ji'optualaa ti eakai. Intok junuen emou nasuk tekil itom ya'ari, kia beja ya'atunee ti eakai.

⁶Taa i'an ju'u Timoteeo' teame junaman bwe'u jo'ara Tesalonika' tea'a betana a'abo nottekai, intok aapo emo betana nokta tu'ik, Krijtota enchim suale'u betana intok ju'u enchim yee nak ta'aa'u betana itom a' ju'ueiyaaatualaa. Junae betchi'bo te tu'isi alleaka taawak. Junuen aapo, tua junen jaika enchim itom bitpeaka enchim itou waate'uta, itom etejolaa. Jiba junuen itom ket enchim bitpe'a benasia.⁷ Inia betchi'bo, Krijtopo itomak werim, itepo, juebena obisi intok bettesi intok tua itom jikot ito bicha' nasuk, itepo,

enchim ka ta'abwisi eaka, Krijtota bichau bicha enchim suale'u betana ju'uneaka, yuma'isi item yanti ela'u itot aayuk. ⁸Ini'i, inien enchim yuma'isi, ka ta'abwisi eaka, Krijtota enchim suale'uta, enchim item ju'uneiyaa'u, ito betchi'bo juchi yuma'isi jiapsiwame. ⁹Junuen san, kaachin tee, itepo, yuma'isi a' bai sae juka' item yo'owa Liojta, emo betchi'bo intok tua yuma'isi alleewamta aapo'ik betana itot ayukamta betchi'bo. ¹⁰Itepo, taewait intok tukaariat juni'i, enchim aman bit betchi'bo, Liojta item a' anianee'u betana, tua junen jiaka, te au bicha ito nokria. Intok junuen, emomak aneka, enchim Krijtota suale'u betana, ketun jiokot enchim aet emo bicha'ut, enchim aniabaekai.

¹¹Jiba aapo ju'u item yo'owa Lios, intok ju'u item yo'owe Jesukrijto, a item aman enchim bitne' betchi'bo, item aniane. ¹²Intok aapo ju'u item yo'owa, che'a juni'i yuma'isi, wepulsi Krijtota enchim sualnee'ut, intok che'a juni'i yuma'isi enchim naas emo naknee'ut, intok si'imem enchim naknee'ut, enchim aniane. Junuen, item tu'isi enchim nake'e benasia. ¹³Aapo, ka wooo weemtak enchim jiapsinee'ut, intok wepulsi Liojta betchi'bo jiba, enchim jiapsinee'ut, enchim aniane. Intok item achai Liojta 'bichapo, ka tu'ik kaita ya'arikai enchim yeu machine' betchi'bo, chukula, aapo'ik juka' item yo'owe Jesukrijtota, si'ime wame'e aamak jiapsaka, aapo'ik attearimmak, a'abo ko'om a' notteo.

4

Jaisa jiapsiwaka, Liojta ae allea'u

¹I'an intok, Krijtopo nemak werim, yo'owe Jesukrijtota betana lutu'uriaka, tee inia betana enchim tejwaaka emou nokbae, achai Liojta yo'oreka, jiba a' alleetuaka enchim jiapsinee'ut betana, jiba item enchim majtaka'a benasia, intok ket i'an enchim jiaps'a benasia, jiba junaen, bichau bicha che'a juni'i enhim aet jiapsine' betchi'bo.

²Bwe'ituk eme'e a' ju'uneiyyaa, yo'owe Jesukrijtota betana weyemta, a' bo'o jooriawa'uta, aapo'ik betana aet tejwaarimtakai, junak juka' item enchim majtaka'uta. ³Juka' achai Liojta emo tana a' waata'uta, ini'i, si'imeku wepulsi aapo'ik betchi'bo jiba enchim jiapsinee'uta juna'a. Kaabe, jamutta ka a' jubeka aamak au tu'uribaane. ⁴Eme'e si'ime, we'epulaka enchim jujubimmak nau, wepulsi Liojta betchi'bo jiba enchim jiapsa'uta ju'uneaka, intok am yo'ori ta'aaka amemak jiapsine. ⁵Intok eme'e, ka wame'e ka Liojta yo'ori ta'aaka, bem jiaps'a benasi jiapsine. Wame'e ka tu'ikut jiapseka, Jain juni'i jaamuchim tu'ureka, amet emo ta'arume jiapsa' benasia. ⁶Emo betana kaabe junuen, inien weyemta betana juka' Krijtopo aamak werik bai ta'abaane. Bwe'ituk item jaibu enchim tejwaari benasia, ju'u item yo'owa Lios, si'ime inile benakut, tua bettesi yee jiokot emo bittuane. ⁷Bwe'ituk ju'u Lios, ka juka' tua tiusi machik ka tu'ik item joaka jiapsine' betchi'bo item yeu pu'ak. Ala wepulsi aapo'ik betchi'bo jiba, tu'ik joaka item jiapsine' betchi'bo. ⁸Junuen san, ju'u, inika'a yee majtawamta, ka a' mabetaka, omola a' tawaame, ka inim jabeta, ala juka' Liojta inien bitne, aapo'ik juka' a' tu'u jiapsiwata itot autuaritae, wepulsi ae betchi'bo jiba item jiapsituamta.

⁹Taa inika'a Krijtopo nau werim nasuk emo nak'eewamta betana, inepo kaita nee a emou ji'oje. Bwe'ituk jiba aapo ju'u Lios inia betana, emo nasuk enchim naas emo naknee'ut enchim aet ju'uneetuaari. ¹⁰Bwe'ituk eme'e su, si'ime jume' Krijtopo emomak werim, si'imekut jum bwiaara Maseroonia' tea'po joomem, jiba inien am nake. Taa junuen taka juni'i Krijtopo itemak werim, itepo inia betana enchim emo nak ta'a'uta che'a juni'i emo nasuk a' aune' betchi'bo te emou nooka. ¹¹Eme'e inim kaitat Jain eaka intok we'epulaka, emou aukamtat jiba emo temaeka, enchim jiapsinee'uta jariune. Eme'e enchim maammea tekipanoakai, jiba inia betana item enchim tejwaalatuka'a benasia. ¹²Junuen, si'imen betana, jume' ka Krijtota suauleme betana tu'isi enchim bitna' betchi'bo, intok junuen kaita'po enchim jiokot eene' betchi'bo.

Juka' Jesukrijtota jaisa a' yebijnee'u

¹³Krijtopo itemak werim, wame'e Krijtota suauleka kokkokame chukula juka' ameu yeu weama'u betana, inika'a tee enchim ju'uneiyaa i'a, junuen ka enchim siok'eene' betchi'bo, wame'e waatem, ka Krijtota suauleme ane'e benasia. Inime'e, chukula bem bitnee'ut ka ju'uneiyaame. ¹⁴Junuen itepo, juka' Jesujta mukilataka intok juchi kokkoarim nasuk a' jiabijteka'uta a' suaulekai, ket jiba junaen itepo, juka' Liojta, chukula Jesujta notteo, wame'e aapo'ik inika'a suauleka kokkokame, aamak kat betchi'bo, inime'e a' jiabijtetuanee'uta.

¹⁵Inia betchi'bo san, itepo inika'a, jiba Jesukrijtota betana a' jikkajilamtakai, emou a' teuwaa. Inika'a, item jume' chukula aapo'ik yo'owe Jesukrijtota a'abo a' notte'u tajtia inim jiapsame, itepo, katte jume' Krijtota suauleka kokkolam bepat bat teekau jikau item nuk saka'anaa'uta bitnee. ¹⁶Bwe'ituk jiba aapo ju'u item yo'owe Jesukrijto, teeka betana, yo'o nesawekai, intok senu ankel ya'ut, intok Liojta betana sisi'iwook kusiata jiutuaka a'abo nottine. Junako, wame'e Krijtota suaheka kokkolame, inime'e, kokkoarim nasuk che'a bat

jiabijtene. ¹⁷ Inimmet chukula, itepo jume' ketun inim tawaka inim jiapsame juni'i, inime'e bempo'immak nau itepo namummeu jikau toboktanaa. Intok junuen itepo junaman jekapo, yo'owe Jesukrijtota ko'om weyemtau nanki betchi'ibo. Junuen itepo, yo'owe Jesukrijtotamak jiba betchi'bo aamak jiapsine. ¹⁸ Inia betchi'bo eme'e, inia teuwaaritae emo nasuk kaabeta ko'om eene' betchi'bo, emo jiapsi joaka nau a' teuwaa sakane.

5

¹ Taa inika'a inia betana jita ta'apo a' yuma'anee'u betana oo jita wasuktiaatchi, Krijtopo nlmak werim, ka utte'a inia betana in emou ji'ojtenee'u. ² Eme'e inia betana tu'isi ju'ueea juka' taewaita, yo'owe Jesukrijtota aet a'abo a' nottine'uta, tua ka au waatiwao a' yuma'ane'po, ju'u jita e'tbwamata, jita etbwabaeka tukaapo weye'e benasia. ³ Junako juka' yoemrata: "I'an inim, yanti jiapsiwame ausu'li intok kaita jinilwame", ti am jiao, junak junama'a seej chukti, inimmeu, tua jikot lu'utekame benasi, a bem jinne'uimtunee'uta jiba betchi'bo a' ta'arune. Jiba jume' wantiam, jamutta yeu kiktebaemta yumaka'a benasia intok inime'e kaachin ama yo'eene. ⁴ Taa eme'e, Krijtopo nemak werim, jiba inia betana, machiku aneme benaka, jaibu inia betana a' ju'ueiyaa, junuen juka' taewai, Jesukrijtota aet a'abo a' yebijnee'uta ka enchim a' etbw nu'u'ne' betchi'bo. ⁵ Bwe'ituk si'ime eme'e, Liojta betana nok lutu'uriata ju'ueaka intok tu'ik bo'o jooriaka jiapsaka, eme'e, taewai machiku jiapsame bena. Katte tukaapo ka machiku jiapsame bebenaa. ⁶ Inia betchi'bo katte inim ka ju'ueame benasi, kia beja jiapsine, jume' waatem ka Krijtota sual ta'aaka, kokocheme benasi jiapsa'a benasia. Ala itepo, Liojta bichapo ka tu'ikut ito suuane. Intok inim ju'u item jiapsa'u betana, ka yeupo benasi a' euyaakai, oo kia kokocheme benasi anekai. ⁷ Maa su, jume' kokocheme, tukaapo kokkoche. Jume' intok nanaakome, inime'e tukaariat nanaako. ⁸ Taa itepo, Krijtota betana nok lutu'uriat ju'ueaka, itepo taewai machiku jiapsame benaka, itepo inim item jiapsa'ut, ka yeupo benasi a' euyaane. Itepo, Jesukrijtota sual ta'aaka intok inim yee nak ta'aaka, iniae te ito suuane, junuen juka' sonotaota, nassuabaeka, sis'iwookie tawit ae au a' ania'a benasia. Intok itepo, ketun inim jiapsaka, ka tu'ik betana item jinne'urimtunee'ut bo'o bitne. Ini'i ito betchi'bo, ju'u sis'iwook mo'obe'i, sonotaota kobat ae au a' aniaka'u benakai. ⁹ Bwe'ituk ju'u Lios, ka ju'u chukula tua jikot yee a' bittuanee'u betchi'bo item yeu pu'ari. Ala aapo, yo'owe Jesukrijtota yaaka'ue, item jinne'uimtunee'uta item a' bitne' betchi'bo itou a' chupak. ¹⁰ Aapo ju'u item yo'owa Jesukrijto, ito betchi'bo a' jiapsi nenkak, junuen, aapo'ik notteo jume' ketun inim jiapsame intok kia jume' kokkosukame juni'i, jiba betchi'bo aapo'ikumak nau item jiapsine' betchi'bo. ¹¹ Inia betchi'bo eme'e, emo nasuk, kaabeta ko'om eene' betchi'bo intok si'imem junuen che'a yuma'isi Krijtota enhim sualne' betchi'bo emo ania sakane, i'an tajtia enhim a' jo'a benasia.

Ju'u Paplo jume' Krijtopo nau werim sua tejwaa

¹² Krijtopo itemak werim, jume' emou yo'owem intok emo nasuk tekipanoaka, Krijtota betana weyemtaat enhim aniaka intok tu'isi enhim jiapsinee'u betana emou nokame, inime'e, enhim am yo'ori ta'aane' betchi'bo te emou nooka. ¹³ Intok eme'e, inime'e, tu'isi am bichaka tua am nakne, bempo'immak juka' tekilda bem joa'u betchi'bo am euyaakai. Si'ime eme'e nau tuttu'ika, alleaka nau jiapsine.

¹⁴ Ketchia Krijtopo itemak werim, ika'a te enhim ya'a i'a. Wame'e kaita joaka jiapsi-baeme, eme'e ameu nokne. Wame'e mammajeka, ko'om eame intok wame'e, Krijtota sualeka taa kee tu'isi aet utte'itume, junae betana am aniane. Intok eme'e, ka seej chukti eaka, si'imemmak tuttu'ika a bo'o bitne. ¹⁵ Iniat eme'e emou suuane, ka tu'ik nat notnot-tawamta a' kaitatunee'utchi. Ala eme'e si'ime, emo nasuk tu'ik enhim emo joorianee'ut, intok inim si'ime jiapsame, naas inien enhim am bitne'e ut jiapsine. ¹⁶ Enhim jiba yuma'isi alleaka jiapsinee'u emot aune. ¹⁷ Eme'e, Liojtau bicha jiba enhim noknee'uta, ka a' koptane. ¹⁸ Eme'e, si'imetra juka' emou weyemta betchi'bo, Liojta aet bai saune. Bwe'ituk inien weyeka jun'a, ju'u, achai Liojta, jume' Krijtota sualeme a' joo i'a'u. ¹⁹ Eme'e, Liojta tu'u jiapsita, aapo'ik emo nasuk ju'u tu'ikue au a' ju'ueiyaa tebo'u betana, eme'e ka a' beje'eka ka a' lu'utituane. ²⁰ Eme'e, wame'e Liojta betana ju'ueetuawaka nokame, juka' bempo'imm emou nokaa'uta, ka jak wa'am a' euyaaka a' jikkajine. ²¹ Inia betana, eme'e, si'imetra juka' enhim jikkaja'uta, aet suuane. Intok inia betana eme'e, waka'a ama che'a tu'i machik aamak tawane. ²² Eme'e, si'imetra, jita juni'i, juka' ka tu'ik betana, ka a' euyaane.

²³ Jiba aapo ju'u achai Lios, yanti elaka jiapsiwamta yee bittuame, aapo, tu'ik ausu'lik enhim bo'o jooriaka, wepulsi yuma'isi aapo'ik betchi'bo enhim jiapsinee'ut enhim aniane. Intok ket aapo, Jesukrijtota juchi a'abo a' notte'po tajtia, enhim jiapsi intok enhim tu'i'eeri intok enhim takaa, yuma'isia, jita ka tu'ik kaita emot ayukai, ae bichapo

enchim anne' betchi'bo enchim aniane. ²⁴ Aapo ju'u Lios, aapo'iku bicha enchim yeu pu'akame si'imekut a yoem euyaatu. Intok aapo, si'imetia inia betana inien emou a' chupne.

Ji'ojtesuka am tebotua intok Liojta betana ameu tu'ik a'awa

²⁵ Krijtopo itomak werim, Liojtau bicha eme'e itom nokriane.

²⁶ Si'ime jume' Krijtopo itomak werim, itom am ibaktariaka, itom am tebotuariane.

²⁷ Yo'owe Jesukrijtota betana lutu'uriaka, inepo nee inika'a ji'osia ji'ojteita, si'ime jume' Krijtota sualemmeu enchim a' nokne' betchi'bo nee emou ujbwana.

²⁸ Aapo ju'u itom yo'owe Jesukrijto, aapo'ik betana juka' emou tu'ik enchim a' bittuane. Tua junuentune.

2 Tesalonisensem

Ju'u Paplo, bwe'u jo'ara Tesaloonika' tea'po Krijtota sualemmeu juchi ameu ji'oje

¹ Inepo Paplo, ju'u Silbaano' teamtamake intok ju'u Timoteo' teamtamake, inika'a ji'osia ji'ojeitea, jum bwe'u jo'ara Tesalonika' tea'po, Krijtota sualeka, inime'e item yo'owa Liojtamak intok ju'u item yo'owe Jesukrijtotamak eaka ta'eewaka nau emo totojame, inika'a nee emou bittua. ² Itom yo'owa Liojta betana intok item yo'owe Jesukrijtota betana weyeka, eme'e juka' emou tu'ik intok yuma'isi yanti elaka jiapsiwamta te emo tana a' waata.

Jesukrijtota juchi a'abo notteko, ju'u Lios, jume' ka tu'isi aulame, junae betchi'bo ka tu'isi am tawaanee

³ Krijtoto itemak werim, itepo emo betchi'bo, jiba tee Liojta aet bai saune. Inika'a item a' bo'o joorianee'uta itou a' lulu'uriatuka'po amani. Bwe'ituk ini'i, Krijtota enchim suale'u, che'a juni'i yuma'isi emot ayukai. Intok emo nasuk, we'epulaka enchim naas emo nak ta'aa'u, che'a juni'i yuma'isi emot ayukai. ⁴ Inien san jiba itepotaka, si'imekut, Liojta yoemiam te'opom bem nau ane'epo, itepo alleaka te emo betana weyemta e'etejo. Emou suawaka intok si'ime juka' tua enchim jiokot emo bicha' nasuk juni'i, ka Jain eaka a bo'o bichaka intok che'a juni'i yuma'isi Krijtota enchim a' suale'u emot ayukamta betchi'bo. ⁵ Ini'i inien weyekai, juka' Liojta si'imetra a' joa'uta, a' lulu'uriatuka'po aman a' weetua'po a' teuwa. Junuen junaman aapo'ik che'a yo'otaka a' kateka'u aamak enchim jiapsinee'uta iniae emou a' lulu'uria yaakai. Eme'e ket jiba inia betchi'bo su inim jiokot emo bicha.

⁶ Bwe'ituk inia betana, juka' Liojta jume' jiokot enchim emo bittuame, chukula aapo'ik ket juname'e jiokot emo am bittuanee'uta betana lulu'uriak. ⁷ Enchim intok, jiokot emo bichame, inia betana enchim yum jo'erianee intok inien kia item juni'i, chukula junako taewait juka' item yo'owe Jesukrijtota teeka betana, bwe'u taobiapo, wame'e a' sawe'um, yo'o nesaweka a' ankelesimmak aapo'ik a'abo ko'om notteo. ⁸ Aapo inim, wame'e, Liojta a' jabe tuka'uta ka a' ta'aame intok kia wame'e, juka' Krijtota betana bemela nok lulu'uriata juni'i, ka a' nok jikkajibaeme, inime'e tua jiokot hemi bitnee'uta ameu a' chupa' betchi'bo juchi a'abo nottine. ⁹ Inime'esan, jiba betchi'bo ka tu'isi tawalamtaka taji jiba yuu beete'po jiokot hemi bitne. Intok inime'e, yo'owe Jesukrijtota yo'orisi maisi intok che'a yo'o nesaweka a' jiapsa'uta, kia jakwoo juni'i ka a' bitneekai. ¹⁰ Ini'i inien yeu weene, junako ju'u taewai Jesukrijtota a'abo notteka, junuen wame'e aapo'ik yeu pu'arim betana yo'orinaakai intok si'ime jume' aapo'ik sualeme betana eiyyawakai. Eme'e junamemak tunee bwe'ituk eme'e, juka' Liojta betana nok lulu'uriata item emou teuwaaka'uta a' saalekai.

¹¹ Inia betchi'bo itepo jiba wee'po te Liojtau bicha enchim nokria, junuen, jiba aapo'ik betana, ju'u enchim au yeu a' pu'aka'ut jiapseka, enchim aet yeu yuma'anee'ut aapo'ik enchim aniane' betchi'bo. Intok ketchia, itepo, aapo'ik Liojta si'imetra juka' tu'ik enchim joopea'ut intok juka' tektilta, Liojtat eaka inim enchim bo'o jooria'ut, aapo'ik a jita a' joa'ue, junuet enchim a' aniane' betchi'bo te enchim nokria. ¹² Intok junuen enchim tu'isi jiapsa' betchi'bo, ju'u item yo'owa Jesukrijto, sualwaka tua yo'orinaa. Eme'e intok ket naa buustia, aapo'ik betchi'bo watem betana yo'orinaa. In'i, item yo'owa Liojta intok juka' yo'owe Jesukrijtota tua yee am nak jiokole' betchi'bo inien emou chupia.

2

Ju'u o'ou ka tu'ik bo'o joorianeeme

¹ I'an intoko eme'e, Krijtoto itemak werim, chukula yo'owe Jesukrijtota juchi a'abo notteka, junak aamak item a' weiyaaneeo taewaita betana te enchim aet tejwaabae.

² Krijtota enchim a' sualeka, enchim jiapsa'uta betana, ka ta'abwisi enchim eene' betchi'bo te emou nooka. Intok kia juka' tenkupo benasi Liojta betana weyemta benaka juni'i, intok kia nau anwa'apo jita emou nokwamta jikkajaka juni'i, intok kia ji'osia ji'ojeitea ito tana a' weye'ebenaka mabetako juni'i, inika'a, juka' item yo'owa Jesukrijtota aapo'ik a'abo a' nottinee'uta taewaita jaibu a' yuma'asuka'u ti a' teuwaawao, ka am sualeka ka am majjaune. ³ Kia jachin weyeka juni'i, eme'e ka emo bai tatta'aa tebone. Bwe'ituk inika'a taewaita kee a' yumao, utte'a inien yeu a' weenee'u. Inim si'imekut unnaa jume' Liojta beje'eka jiapsame anne. Junak intok senu o'ou yeu machinee ka ya'uraaka intok Liojta bichapo tua ka tu'ik joakai. In'i, chukula, ka tu'ikun bicha taji jiba yuu beete'u na'ikiaritakai. ⁴ Ini'i jun'a, ju'u si'imetra juka' Liojta betana weyemta oo kia aapo'ik betana

weyeka yo'oriwamta a' beje'eka jiapsame. Intok ini'i, aapo a' Lioj tuka'a benasia, Liojta bwe'u te'opopo juni'i yejteneekai, jiba aapo au Lios ya'arikai.

⁵ Junako inepo ketun aman emomak anekai, inika'a inia betana nee si'imeta emou teuwaak. Jaisa eme'e ka au waate ja'ani. ⁶ Intok i'an eme'e ju'unea jabetaaawas ane'u, junuen junaka'a, juka' taewaita aapo'ik aet yeu machinee'uta kee a' yumao junuen ka yeu a' machiatuamta. ⁷ Bwe'ituk juka' bebeje'erita ju'uneiyaaka inim a' ya'abae'u, watek jaibu weye. I'an, kia wa'a awas aneka intok ka si'imeta' jootuame, ini'i inim a'abo nu'unaaka jiba be'ee. ⁸ Junak intok wa'a o'ou, Liojta beje'eka tua ka tu'ik joame yeu machine. Inika'a, ju'u yo'owe Jesukrjito a'abo yebijpat a'jiabiye'u jekae a' me'ene. Intok ket, jiba aapo inim a' jiapsa'ue, inika'a, si'imeta aapo'ik betana utte'a weyemta a' lu'utane. ⁹ Ini'i o'ou yeu machineeme, bebeje'erita betana sawaka intok ini'i, tua utte'aka, ka a jootu machik, a jita a' joa'ue, yee ae bai ta'aaka yebijne. ¹⁰ Ini'i, juebenaka, si'ime ka nanau machik ka tu'ik joone, junae jume' jiba betchi'bo ka tu'isi tawaneeme, am bai ta'aabaekai. Inime'e beja su, juka' ae bem jinne'uimtu'ea'uta, juka' Krijtota betana nok lutu'uriati, ka a' jikkajaka intok ka a' mabetbaekai. ¹¹ Intok inia betchi'bo, ju'u Lios junaka'a tua ka lutu'uriati am sualtuaka junae emo bai ta'aane. ¹² Junuen, si'ime wame'e, juka' Liojta betana lutu'uriati ka a' waataka ka a' sualbaekame, taa inime'e, juka' ka tu'ik che'a eiyaaame, ka tu'isi am tawaana' betchi'bo.

Jume'e, bem jinne'utuna' betchi'bo yeu pu'arim

¹³ Taa itepo, jiba tee emo betchi'bo Liojta aet bai saunee Krijtopo itemak werim, intok achai Liojta betana tua nakwame. Bwe'ituk ju'u Lios, aapo'ik betana a' tu'u jiapsie, aapo'ik betchi'bo wepulsi enchim jiapsituamtae intok juka' Krijtota betana bemela nok lutu'uriati enchim a' suale'ue, enchim jinne'uimtu' betchi'bo, che'a bat taewaimmet naateka enchim yeu pu'ari. ¹⁴ Inia betchi'bo ju'u Lios enchim yeu pu'ari inien, ju'u Jesukrjtotaa betana bemela nok lutu'uria, item enchim majtaka'ue, junuen enchim, juka' item yo'owa Jesukrjtotaa, aapo'ik tua yo'o nesaweka, yo'orisi a' kateka'u, ju'u kaitau a tamachiatuka tu'ik, aamak enchim aman a' bitne' betchi'bo.

¹⁵ Junuen san, eme'e Krijtopo itemak werim, juka' emot autuarita, ka ta'abwisi eaka a' sualne. Intok eme'e, junak emomak aneka, waka'a item enchim majtai, intok ket kia waka'a ae betana item emou ji'ojteka'uta juni'i, ka a' koptane. ¹⁶ Jiba aapo ju'u item yo'owa Jesukrjto intok ju'u item achai Lios, ju'u tua yee a'nak jiokole' betchi'bo item nakeme intok jiba betchi'bo, aapo'ik item yanti elnee'uta itot a' autuakai intok chukula item bitneeka aet item bo'o bicha'uta itou chuplame, ¹⁷ aapo enchim jiapsi jo'anee intok ketchia si'imeta juka' tu'ik enchim teuwaanee'uta intok tu'ik enchim joonee'u betana, enchim aniane.

3

Ju'u Paplo, Liojtau bicha am nokria i'a

¹ I'an intoko inii'jiba, Krijtopo itemak werim, Liojtau bicha eme'e item nokriane, junuen, juka' Krijtota betana bemela nok lutu'uriati, lauti si'imekut a' teuwaatune' betchi'bo intok inika'a, emo nasuk yeu a' sika'a benasia, tua eiyawaka a' mabettune' betchi'bo. ² Intok ketchia, Liojtau bicha eme'e item nokriane, jume' ka tu'i yoemem betana intok jume' tua ka tu'isi jiapsame betana item ama yo'ene' betchi'bo. Bwe'ituk ka si'ime Liojta sual ta'aa. ³ Taa ju'u item yo'owa Lios, a' teuwaa'ut a yoem eiyatu. Aapo emomak tune, kaita'po enchim ji'opne' betchi'bo intok ju'u bebeje'erita betana enchim suuane. ⁴ Intok Liojtau itepo ea, juka' enchim a' joone' betchi'bo item enchim majtaka'uta, enchim a' joa'apo, intok kia chukula bicha juni'i enchim a' joonee'uta. ⁵ Jiba aapo ju'u achai Lios, aapo'ik yee a' nake'e benasi, ket junuen enchim yee nakne' betchi'bo, intok ket, Krijtota si'imeta a' inne'aka'a benasia enchim ket a bo'o bitne' betchi'bo enchim aniane.

Kaabe kia beja kaita joaka jiapsinee

⁶ Krijtopo itemak werim, itepo, yo'owe Jesukrjtotaa betana lutu'uriaka, itepo iniat te emou nooka, enchim inim, kia jabe taka juni'i, Krijtota sualeka, inika'a kaita joaka jiapsibaemta mak, intok ketchia, emomak aneka juka' Liojta betana weyemta item enchim majtai, ka inika'a tua a' weye'po aman jiapsibaemta mak, kaita'po enchim aamak ea'uta a' ju'uneiyaane' betchi'bo, ka aamak emo tu'urine. ⁷ Bwe'ituk eme'e ju'unea tu'i si enchim jiapsaka, jiba emo nasuk item jiapsisuka'a benasia, junuen enchim jiapsine' betchi'bo. Itepotee ka kia beja emo nasuk jiapsak kaita joakai. ⁸ Intok te kaabetau kia beja ji'ibwak. Jiba te a' beje'etuak. Ala itepo, tewait intok kia tukaariat juni'i, lotteka intok tua tekipanoaka, te ito aniaik. Junuen emo betana kaabeta itot obisi eene' betchi'bo. ⁹ Junuen itepo enchim item anianee'u betana emou nokneeka lutu'uriaka juni'i, jiba itepo tee tekipanoak. Itepo junuen aayuk iniat enchim itou a' ta'aane' betchi'bo. ¹⁰ Bwe'ituk junak itepo emomak anekai, itepo inen weyemta betana emou nokaka enchim aet tejwaak, intok:

"Wa'a ka tekipanoabaeme, ket ka ji'ibwane", ti jiakai. ¹¹ Bwe'ituk emo betana waatem, ka tekipanoaka jiapsame intok inime'e, ka bem nok'ea'uta jiba yetet nok sasakame, intok ka bem au yeu pu'ari betana kimume itepo am ju'uneiyaalaa. ¹² Jume' inien emo jipueme itepo, itom yo'owe Jesukrijtota betana lutu'uriaka, inika'a te am tejwaa, inime'e inia betana, suasi emo jipueka intok tekipanoaka, bem koba'ue am jiapsine' betchi'bo.

¹³ Krijtopo itemak werim, jiba juka' tu'ik enchim joonee'uta, ka a' rojktane. ¹⁴ Emo nasuk seenuk, juka' inim ji'osia ji'ojeipo item teuwaa'uta ka a' nok jikkajibaeo, a' jabetuka'uta a' mammatenee intok inika'a, a' tiune' betchi'bo, eme'e omola a' eiyaka, ka aamak emo tu'urine. ¹⁵ Taa junaka'a eme'e, ka jabetesenuk enchim beje'eka weyekamta benasi a' bitbaane. Ala junaka'a eme'e, jiba jabe Krijtota sualemtau nokamta benasi, tu'ik betana au nokne.

Ji'ojesuka, Liojta betana ameu tu'ik a'awa

¹⁶ Intok jiba aapo ju'u yo'owe, yanti elaka jiapsiwamta yetet autuame, jiba wee'po intok jita'apo juni'i, ju'u enchim emo bicha'u betana, yanti elaka jiapsiwamta emot autuane. Aapo item yo'owa Lios, si'ime enchim emo maktune.

¹⁷ Inepo Paplo, inika'a teboteita, nee inepo tua in maammea tua in ji'oje'e benasia inika'a jiba ineponee a' ji'ojeti, nee betana a' weye'uta enchim ju'uneene' betchi'bo. Si'ime jume' nee betana ji'ojeim ineponee inien nee jiba, inika'a in maammea amet ji'oje. ¹⁸ Aapo ju'u yo'owe Jesukrijto, aapo'ik betana weyeka, juka' tu'ik enchim si'imem a' bittuane. Tua junuentune.

1 Timoteeo

Ju'u Paplo, Timoteo' teamtau ji'oje

¹ Inepo Paplo, Jesukrijtota betana yeu pu'ataka yeteu bittuari, item yo'owa Liojta, ju'u item jinne'umta betana intok ju'u yo'owe Jesukrijto, aapo ju'u, chukula aapo'ik benasi item machipea'u item aet a' bit bo'o bicha'u, inime betana aet nesau takai. ² Inika'a ji'osia ji'ojeita nee eu bittua, Timoteo, Krijtopo betana in yoemia, tua yuma'isi aapo'ik sual ta'aakai. Inepo, item yo'owa Liojta betana intok item yo'owe Jesukrijtota betana, si'imku eu tu'ik intok tua em nak jiokolinaa'uta intok yuma'isi, yanti elaka em jiapsinee'uta, inika'a em bitnee'uta ee betana a' waatakai.

Ka tu'ik majtawamta betana yee nok tejwaawame

³ Bat naataka, bwiaara Maseroonia' tea'u bicha simeka, inia betana junak in eu nokaka'a benasia, jiba i'an, jum bwe'u jo'ara Eepeso' tea'po tawane, junama'a, waatem, inime'e ta'abwika ka juka' Krijtota nok lutu'uriata mak weyemta, ka inika'a bem yee a' majtane' betchi'bo junuen iniat am nok konta betchi'bo. ⁴ Intok kia juka' jakwoo weeriata, kia beja etejoita betana intok juka'a, jume' che'a bat naataka nat tomti katriam betana, ka jak chupemtai, ka bem emo temaine'po betana juni'i. In'i weyemtai, wepulsi nok nassuawame jiba ama yeu weama, kaita tu'ik weiyaakai. Intok juka' Liojta betana tektila item weetua i'awa'uta, inika'a, Liojtat eewaka jiba weetuawamta betana, kaita'po yee ania.

⁵ Bwe'ituk ju'u iniae teuwaabaawame, ini'i, inim si'imem, Liojta bichapo tu'isi item jiapsa'ut ju'uneakai intok ka jiapsita bepa Krijtota item suale'po ju'uneakai, wepulsi item tu'u jiapsimmea item naas ito naknee'u juna'a. ⁶ Waate inim inien inika'a koptaka intok inime'e kia beja kaita tu'ik etejoit nau nok nassuawamtaf emo ta'arulaa. ⁷ Inime'e, Liojta betana nesaurim jume' ji'ojeim, inime'e bempo tu'isi yee emo am majtalekai, taa bempo, kia juka' jiba bempo bem noka'ut ka ju'unea, intok bem teuwaau't juni'i. Intok kia tua witti nokaka, bem yee majta'ut juni'i ka ju'unea.

⁸ Itepo tee ala ju'unea, jume' Liojta betana nesauri ji'ojeim, inime'e tua bem bo'o jooria'eewa'po aman am sawaawa'po, inime'e bem tu'ireaka'u. ⁹ Inia betana jume' nesauri ji'ojeim, ka jume' tu'ik jiba joaka, tu'isi jiapsme betchi'bo am weye'po ju'uneakai. Ala, jume' nesauri ji'ojeim, wame'e, kaabeta yo'oreka intok ka ya'uraakame betchi'bo weye. Intok jume' ka tu'ik bo'o jooriame intok jume'e, Liojta ka yo'ori ta'aame, intok Liojta betana weyemta ka a' yo'reeme. Jume' bem yo'owam susu'ame intok junuen, si'ime jume' yee susu'ame betchi'bo. ¹⁰ Intok ketchia, jume' jujubeka juni'i, omot tatta'abwi jaamuchimmak emo tu'ureme. Oo jume' jamut o'owimmak emo tu'ureme. Jume' yee e'tbwame intok jume' a yee bai tatta'aame intok jume' jita ka lutu'uriata teuwaaka juni'i, bem noka'uta a' lutu'uriateme betchi'bo. Intok naa buustia, jume' Liojta betana nesauri ji'ojeim, ketchia si'imeta juka'a, inika'a tu'ik jiba in yee majta'uta a' beje'eka weyemta betchi'bo weye. ¹¹ In'i tu'ik betana weyeka yee majtawame, ket jiba ju'u, yo'orisi machika Krijtota betana bemela nok lutu'uria, yee jinne'ume, in'i, juka' achai Lios, tua nak yo'oriwamta, aapo'ik nee a' tekil makaka'u mak weye.

Ju'u Paplo, Liojta a' nakeka' betchi'bo, aet a' bai sae'epo

¹² Inepo, juka' item yo'owa Jesukrijtota, juka' aapo'ik betana utte'ata net autuaka nee aniakamta ne tua junen jiaka nee a' bai sae. Bwe'ituk aapo'ik ket aapo'ik betana tu'ikut net eaka, aapo'ik betana tekileu nee yeu pu'akai. ¹³ Si'imetia inika'a nee ya'arialaa, junuen bat naataka nee aapo'ik beje'eka ka tu'ik teuwaaka intok jume' aapo'ik sualeme, jiokot emo am bittuua, aapo'ik beje'eka nee jiapsisuk juni'i. Taa ju'u Lios, nee nak jiokoleka, tu'ik nee ya'ariak. Bwe'ituk junak inepo, kee nee Krijtota sualen, intok ka tu'ik in joa'ut nee ka ju'unean. ¹⁴ Jiba inia betchi'bo, inepo, juka' Jesukrijtota betana, tu'i weyemta, tua nee yuma'isi a' bichak. Naa buusti, aapo'ik tua in a' yoem eiyaka intok ketchia in yee nak ta'aanee'ut, item si'imem, Krijtota mak item ea' betchi'bo, si'imem item a' ta'aa'ut, junaet nee aniak.

¹⁵ In'i teuwaawame tua lutu'uria, intok inika'a, si'ime a' sualpo yuma'i, in'i: "Jesukrijtota, jume' ka tu'ik ya'alame jinne'ubaeka, inim bwiau yeu a' machiaka'uta", ti jiuwame. Inime betana inepo, Liojta bichapo che'a bepa ka tu'ik ino ya'arilekai. ¹⁶ Taa junae betchi'bo ju'u Lios tua nee nak jiokoleka nee bichak, junuen, juka' Krijtota tua bepa aapo'ik a yetet bo'o bichaka yee a' jinne'uta, aapo'ik betana net bat junuen a' bitna' betchi'bo. Junuen inepo, wame'e chukula, jiba aapo'ik sualeka juka' jiba yuu jiapsiwamta a' bitneeme betchi'bo, inepo, bempo'im nee mammate'ea'u tuk. ¹⁷ Inien san, itepo, juka' jiba betchi'bo yo'o nesawemta, intok jiba betchi'bo jiapsamta, pusimmea ka a bittumta, juka'a, aapo'ik

jiba Lioj tako, intok si'imekut ju'uneamta, itepo, aapo'ik Liojta itom yo'oree'uta, intok si'imeku a' euyaawaka a' alleetuawaa'uta, tee jiba betchi'bo au bicha te a' teuwaane. Tua junuentune.

¹⁸ Krijtopo betana in yoemia Timoteeo, inika'a em joonee'uta, Jesukrijtota betana weyeka em au yeu pu'ari, junuen yuma'isi Krijtota sualeka intok si'imeku tu'isi em jiapsa'po emo ju'uneiyaaka, iniae, ka Jain eaka, tu'isi a' bo'o jooriaka aet em jiapsine' betchi'bo ne eu nooka. Inika'a, jiba bat naataka jume' itomak Krijtota sualeme, Liojta betana aet ju'neetuuwaka, bempo'im ee betana iniat nokaka a' teuwaaka'a benasia. ¹⁹ Inia betana waate, Liojta betana weyemtat bem ea'ut ju'neaka juni'i, jiba iniau ka bem waate' betchi'bo, inime'e, Krijtota bem suale'u betana tokti ji'obeka emo ta'aruk. ²⁰ Inien ameu yeu siika, waate, ju'u Imeneo' teamtau intok ju'u Alejanro' teamtau. Jiba inime'e, inepo, junuen bempo'im, ka intok Liojta beje'eka ka tu'ik bem noknee'u betana, iniae, jikot machikue bem a' ta'aane' betchi'bo, inepo, ju'u bebeje'eritau am su'u tojak.

2

Liojtau bicha jaisa nok betchi'bo yee tejwaawame

¹ Inim inepo, che'a bat naataka, Liojtau bicha inim si'ime yoemrata betchi'bo nee enchim ameu waateka intok tua junen jaika, Liojtau bicha am nokriaka intok inime betchi'bo, aapo'ik Liojta aet bai saeka, nee au bicha enchim am nokrianee'u betana enchim aet tejwaa. ² Jume' inim che'a yo'o ya'arim, intok si'ime jume' wate yo'ooraata inim nesaweme betchi'bo am nokriane. Junuen, inim ka majjaiwaka intok yanti, ka jaku'ubo itou suawaka, ala wepulsi Liojta betchi'bo intok si'imeku itom jiapsa'ut ito yo'ori teboka a jiapsi betchi'bo. ³ Ini'i tu'ika junen joowa. Intok juka' itom yo'owa Liojta, juka' yee jinne'umta betana tu'isi bitwa mabet maisia. ⁴ Intok aapo, inim si'ime yoemrata, jinne'ui tu i'a intok si'imeem aapo'ik betana nok lutu'uriata am ta'aa i'a. ⁵ Bwe'ituk wepu'ulai jiba ju'u si'imekuu Lios. Intok wepu'ulai jiba ketchia, wa'a, jume' inim jiapsame, Liojtamak emo tu'uteka aamak eaka bem jiapsinee' betana a am aniam, Jesukrijto, ito benasi inim yoemtaka jiapsaka'u. ⁶ Aapo Jesukrijto, a' me'etune' betchi'bo au su'u tojak, junuen, inim si'imeem jinne'uumtunee'uta inia betana junae a' beje'etua betchi'bo. Ini'i ya'ari intok, taewai aet a' chupneeka yeu a' pu'arit a' ju'neiyaawaka chupuk. ⁷ Inia betchi'bo inepo nee, Liojta betana in yeteu nokne' betchi'bo, intok nee ket, wame'e ka jurio yoemem, Jesukrijtota tu'isi bem a'sualne' betchi'bo intok aapo'ik betana bemela nok lutu'uriata in majta betchi'bo nee yeu pu'awak. Iniae inepo lutu'uriata teuwaan, intok kaabeta nee bai tatta'aa.

⁸ Inien san inepo, si'imekut, Krijtota sualeme nau yaaja'po, jume' o'owim, inime'e, Liojta a' yo'ori betchi'bo, aapo'ik bichapo tu'ik bem joa'uta intok ka nau omtiwaka nau nok nassuawamta weetuakai, bempo'im nee, Liojtau bicha am nok i'a. ⁹ Intok jume' jaamuchim, inime'e, emo suaka, ka jaana maisi emo a'anaarine. Ka ama butti maisi bem emo chi chikrinee'ue, intok kia ka sawai tomie ya'aritae, ujyooi tetammea oo bem tajo'ori unnaa beje'emtae, ka iniae ujyoisi maisi bittubaane. ¹⁰ Ala bem ujyoinee'u, si'imeku a yee nak jikoleka, tu'ik bem bo'o jooria'ue juna'atune. Inika'a, jaamuchim tua wepulsi Liojta betchi'bo jiapsame junuen bem jiapsi'ea'a benasia. ¹¹ Inime'e jum nau anwa'po, ka japteka nokne. Juka' ama bem majtawa'u betana, kia a' jikkajinee intok kaita'po che'a emo euyaakai. ¹² Bwe'ituk inepo nee, juka' jamutta, kannee jum anwa'po yee a' majta i'a. Intok kia junama'a juka' o'outa, aapo'ik inia bepa ka a' weenee'uta juni'i. Ala ini'i, kaita'po che'a bat nesaune. Ka monteka ama annee. ¹³ Bwe'ituk ju'u Lios, juka' Adam teamta bat a' ju'unaktek. Aet chukula intok juka' Eeba' teamta. ¹⁴ Intok ketchia, ju'u Adam tuka'u junuen, ka bai ta'aawak. Ala aapo ju'u jamut. Intok ini'i, bai ta'aatuka, Liojta bichapo ka tu'ik yaak. ¹⁵ Taa jume' jaamuchim, inime'e, yoemiaka intok am yo'oturiaka, inien jinne'uumtunee. Taa inime'e, inim Krijtota sual ta'aaka, yee nak ta'aaka intok wepulsi Liojta mampo emo su'u tojaka intok si'imeku suasi jiapsakai.

3

Krijtota sualemmeu yo'o ya'arim jaisa bem jiapsi i'a'awa'po

¹ Ini'i teuwaawame tua lutu'uria, inim jabetaka juni'i, jume' Krijtota nau sualemmeu yo'otupeame, juna'a, inika'a tua tu'i tektila joopeene. ² Inia betchi'bo, wa'a, inika'a tektila joaka Krijtota sualemmeu yo'o ya'ari, ini'i si'imekut au suaka jiapsine, junuen kia jita ka tu'ika juni'i kaita aet bittune' betchi'bo. Ini'i, wepu'ulaij jiba jubine. Intok yuma'isi suasi jiapsine. Au yu'inee intok au yo'ori tebokai. Jume'mekka betana au yajame, inime'e tu'isi a' mabbetnee'ut jiapsine. A yee a' majtanee'uta a' ta'aane. ³ Ka naamukne. Ka nanassuane. Intok kia tomita, ka a' koba'ita, ka a' waatane. Ala yee jikol ta'aane. Si'imekkam tu'ika jiapsine. Aapo ka unnaa naa buusti tomit au temaine. ⁴ Ini'i, a' jo'apo

si'imem tu'isi am kuaktaka am uju'une. Intok jume' a' yoemiarawam, bem jikkajine'uta intok bem yee yo'orinee'uta am majtane. ⁵ Bwe'ituk seenu, jiba a' jo'apo jo'aakame, aapo'ik tu'isi am uju'unee'uta ka a' ta'aame, ini'i, kaachin jume' Krijtota sualemmeu yo'otaka a am kuaktane. ⁶ Junuen san, ju'u Krijtota sualemmeu yo'otuneeme, ka ju'ubwa jeela Krijtota sualeme tune. Ka junuen ini'i, au jabeleka intok juka' bebeje'erita ka tu'isi au a' tawaaka'a benasia, jiba junae au a' tawaane' betchi'bo. ⁷ Ketchia utte'a, jume' ka Krijtota sualeme nasuk, aapo'ik yo'oriwaka, tu'isi a' bitnaa'uta. Junuen jita'apo ka tu'ik betana ka aet nokna' betchi'bo. Intok junuen iniae bebeje'erita ka a' ji'optuane' betchi'bo.

Te'opopo tekiakame, jaisa bem jiapsi i'a'awa'po

⁸ Junuen ketchia, jume' jum te'opopo, wate tekileu yeu pu'arim, inime'e o'owim yo'ori bitwametune. Bem nokau't yeu yuyumane. Ka nanaakone. Intok tomita ka bempo'im koba'i, ka a' waatane. ⁹ Inime'e, juka' lutu'uriataka inim ito nasuk yeu machiaka item suale'uta, aet jiapseka a' sual sakane. Intok iniamak, Liojta bichapo tu'isi bem jiapsa'ut emo ju'uneiyaakai. ¹⁰ Inime'e, junae tekilae, baat ji'obilaatune. Intok junama'a bempo, ju'u tekileu bem makriu yuma'ateko, bempo inika'a te'opopo tekilda a' joone. ¹¹ Jume' jaamuchim juni'i ketchia, emo yo'ori tebome. Ka bem yetet nok'ea'uta, ka yetet nok sasakane. Si'imeku suasi emo uju'une. Intok si'imeta bem joa'ut, a amet yoem eetune. ¹² Ju'u te'opopo inien tekilekame, wepu'ulaik jiba jubine. Intok ini'i, jume' a' jo'awapo jo'aakame intok a' yoemiam, intok junama'a si'imetra, tu'isi a' uju'une. ¹³ Bwe'ituk jume' inien, jum te'opopo tekileka bem tekilda tu'isi a'joame, inime'e junae tekil bem joa'u betana che'a bepa au lutu'uriaka a' maktune. Intok inime'e, Jesukrijtota junuen bem a' suale'u betana che'a juni'i utte'aka, bem a' teuwaanee'uta aet a' jajamne.

Juka' item suale'ut ka si'imem a et ju'unei'a'po

¹⁴ Inepo lauti nee enchi aman bitbaeka'ea. Taa jiba nee inika'a ji'ojteita nee eu bittua, ¹⁵ junuen, ka lauti a nee aman eu weyeo juni'i, jiba junuen, jume' Krijtota sualeme nasuk, tu'isi ame nasuk em tekipanoaka ju'u em anne'e'ut em ju'uneiene' betchi'bo. Juname'e intok, ju'u Lios, jiba yuu jiapsamta yoemratau taka, bempo, Krijtota betana juka' nok lutu'uriata si'imeku a' suuaka intok a' nokria sakame. ¹⁶ Ju'unakkiachisi lutu'uria ini'i item suale'u betana, wepulsi au emo su'u tojirika, ka sep lauti a et ju'uneietu'u. Maa su, inen ji'ojtei:

Lios, aapo ito benasi au yaaka, inim au yeu machiak.

Liojta tu'u jiapsi aet aneka, aapo wepulsi tu'ika jiba aet ayuka jiapsak.

Jume' ankelesim betana bittuk.

Inim bwiapo si'ime ka nanau machi yoemratau aapo'ik betana ameu bicha teuwaatuk.

Inim bwiapo jiapsame betana sualtuk.

Chukula intok, juchi teekau mabettuk.

4

Jume'e, ka intok Krijtota sualbaeme

¹ Taa inim ju'u Liojta tu'u jiapsi machisi item aet ju'uneiatalaa, chukula, si'imetra abe aet yuma'ao taewaimmet, watem, jume' Liojta sualeka juni'i, a' koptaka intok inime'e, bebeje'erita betana ka tu'i jiapsim, yee bai tatta'aame, intok inime'e betana weyeka ju'u yee majtawamtau, inime'e inimmeu emo su'u tojineeme. ² Intok inime'e, wame'e, ka lutu'uriapo emo tu'u joame, ka lutu'uriata yee majtame, junamemak eaka am jikkajine. Juname'e, ka tu'ik joaka juni'i, ka emo tetemaeme. ³ Bempo, inim jujupwamta yee u'aa. Intok ketchia, wate bwa'amta ka a' bwa'a nesae. Junaka'a bwa'amta intok, ju'u Lios, wame'e Krijtota sualeme, intok wame'e, Krijtota bemela nok lutu'uriata a' ta'aame, bempo'im, aapo'ik bai saeka bem a' bwa'anee' betchi'bo, ju'u Lios a' ju'unaktei. ⁴ Bwe'ituk, si'ime ju'u inim Liojta ju'unaktei tu'i. Intok itepo inia betana, kaita omola tatawaane. Ala inika'a, inia betchi'bo, Liojta bai saeka, tee a' mabetne. ⁵ Bwe'ituk si'ime ini'i, aapo'ik Liojta nok lutu'uria betana intok ju'u aapo'iku bicha nokaka, item a' bai sae'ue, aapo'ik bichapo tu'ika yeu weama.

Jesukrijtota tekil tu'isi bo'o jooriame

⁶ Inika'a empo, jume' Krijtopo itemak werim, yuma'isi am majta'ateko, empo, lutu'uriapo Krijtota betana juka' em teknal makrita yuma'isi tu'isi a' joame tune. Intok empo, tu'ik, utte'ata em aet mabet sime'uta et ju'uneiyaanaa. Inika'a, Krijtota ae sualwaka intok juka' tu'ik betana em majti, em bo'o jooriaka, juka' ka em kopta'u betana. ⁷ Taa empo, juka' inim ka tu'ik weye'e betana intok kaita suawaka ama ayuka, etejowamta, chuubaa juni'i, ka a' jikkajibaane. Ala, empo, aapo'ik Liojta betana weyemta, yuma'isi em a' ta'aaka em aet jiapsinee'ut emo temaine. ⁸ Bwe'ituk, takaapo utte'ata a' bwij betchi'bo, ju'u emo utte'a

jooriawame, wateku yeteu tu'ik weiyaa o'ben. Taa wa'a Liojta betana weyemtay yuma'isi aet jiapsiware, ini'i, si'imeku yeteu tu'ik weiyaa. Bwe'ituk ini'i, ketun inim jiapsa'po, intok kia chukula, jiba yuu itom jiapsinee'u betchi'bo juni'i, itou tu'ik weiyaa. ⁹ In'i teuwaari tua lutu'uria intok inika'a, si'ime a' ju'uneiyyaka a' sualpo yuma'i. ¹⁰ Itepo, jiba inia betchi'bo san tekipanoa intok itepo aet jiokot bitwaka ee beje'ewa. Bwe'ituk itepo su, ju'u Lios, jiba yuu jiapsamtat eaka jaipsakai. Aapo, ju'u inim si'imem jiapsame, inim bem jiapsa'po, amemaktua am bichakai. Intok che'a bat naataka wame'e a' sual ta'aame, bempo'im jiba yuu jaipsine' betchi'bo iniat am bichakai.

¹¹ Inika'a weyemta, empo, utte'a yee aet tejwaaka intok em yee a' majtanee'uta. ¹² Em ju'ubwa yo'otu' betchi'bo, iniat ka jak wa'am em bitna' betchi'bo, aet emo suaka jaipsine. Ala empo jume' Krijtopo itomak werim, tu'ik eu am ta'aatuane. Empo junuen ame bichapo em noka'ue intok em tu'isi amemak emo weiyaa'ue. Intok em a yee nak ta'aaka, Liojta tu'u jaipsi et ane'ue a' ju'uneiyyaa tebone. Intok inika'a, Krijtotat em eiyaa'ue intok Liojta bichapo, wepulsi tu'i eerita jiba et ayuka'ue. ¹³ Nee aman eu yepsa'u tajtia, empo, jume' Liojta betana nok lutu'uria ji'ojeim, yeteu am nok simne. Krijtota sualeme am majtane. Intok ka bem ko'om eene' betchi'bo amemak etejone. ¹⁴ Empo ket, kaachin juka' Liojta betana em mabetrika, em a joa'uta, inika'a, jume' Krijtota sualemmeyo'owem, Liojta betana ju'ueetuawaka, Liojtau bicha enchi nokriaka, em mabetaka'uta, ka a' koptaka, jiba aet jaipsine.

¹⁵ Inia weemta betana empo, jiba wee'po yuma'isi au kikne. Junuen si'imem a bem a' bitne' betchi'bo, ju'u em joa'ut betana, ka kia beja weyeka, tu'ik ama ayuka'uta. ¹⁶ Empo, ju'u inim amma'ali em jaipsa'u betana emo suuane. Intok ju'u em yee majta'uta, tu'isi a' weenue'u betana emo suuane. Intok empo, si'imetra juka' lutu'uriaka tu'isi weyemta, ka a' koptaka aet jaipsine. Bwe'ituk inika'a empo inien a' joa'ateko, jiba empo, intok ketchia, wame'e em ameu nokaka enchi jikkajammak nau, Liojta betana tu'ik aet bichaka jinne'uimtune.

5

Jume' Krijtota sualemmak jaisa au weiyaanaa'u

¹ Senuk yo'otuita, ka empo bettesi jita'apo a' nok tejwaane. Ala, inika'a, em a' yo'owaka'a benasi junae betana au noknee. Intok jume' ju'ubwa yo'otume, inime'e, em am sailaka'a benasi amemak emo weiyaane. ² Intok jume' jaamut yo'otumi juni'i ketchia, inime'e, em am aeka'a benasia amemak emo weiyaane. Intok jume' bebemem juni'i ketchia, inime'e, em am waeka'a benasia, si'imekut tu'ik, sua machik jiba jooriaka, amemak emo weiyaane.

³ Jume' jaamut jokoptuim, lutu'uriapo jiokot eame, am aniane. ⁴ Taa ju'u jamut jokoptui yoemiakame oo jume' a' amuwam jipueme, inime'e, che'a bat naataka jume' amemak jo'aakkammak tu'isi amemak emo weiyaka bem joonee'ut intok jume' bem yo'owam junae bem am nakeka am yo'oturiaka'uta tua bem am bai saunee'uta, inika'a a' ta'aane. Bwe'ituk inien weyemta ini'i tu'i. Intok ju'u Lios ae alleene. ⁵ Ju'u jamut, lutu'uriapo jokoptui, tua aapola tawalame, ini'i Liojta betana a' anianaa'uta bo'o bichaka jaipsa. Intok taewait intok tukaariat naa buustia, Liojta a' yo'oreka, jiba au bicha a' nok'uta a' weetua. ⁶ Taa ju'u jamut jokoptui, inim ka tu'ikue alleebaeka jiba au su'u tojirika jaipsame, ini'i, jaipsaka, Liojta bichapo ka jaipsamta benane. ⁷ Empo inia weyemta betana ket am tejwaaka ameu nokne, junuen, inime'e kaita ka tu'ikut bempo'im aet am sua tejwaa machik amet aune' betchi'bo. ⁸ Bwe'ituk inim emo nasuk seenu, jume' a' wawaim ka ameu waateka ka am ania'ateko, intok che'a juni'i jume' aamak jo'aaka tu'isi a' bit'ea'um ka ania'ateko, ini'i, ka Krijtota sualemta benasi bitnaa intok ini'i, senuk ka Krijtota sualemta bepa che'a ka tu'ik joone.

⁹ Inim, jume' jokoptuim yeu pu'arimtaka, bem yeu pu'ari bem joo'ea'uta ja'abwekammak, wa'a jokoptui, baji taka wasuktiam bepa weiyaame jiba ama amemak na'ikiatune. Intok ini'i, wepu'ulaik jiba kunalatusukame. ¹⁰ In'i ta'eenaa inim juka' tu'ik bo'o jooriaka a' jaipsisuka'uta. Maa suko inile benak a' yoemiam tu'isi am yo'otuarialatuko. Wame'e mekka betana au yaajame, a' jo'awapo si'imeku tu'isi am mabbetsulatuko. Intok jume' Krijtopo aamak werim, ini'i am wok baksialatuko. Intok wame'e, jita'apo jiokot emo bichakame, junaet am anialatuko. Oo jita juni'i inile benak tu'ik a' bo'o joorialatuko, junuen a amemak na'ikiatune.

¹¹ Taa jume' beme yo'otaka jokoptulam ka amemak am na'ikiiane. Bwe'ituk inime'e, chukula juchi kukunabaeka'ea'ateko, inien bem ea'u, Krijtotamak eaka bem joobae'uta am koptatuane. ¹² Intok chukula inime'e, Liojta bichapo bem joaka a' chupa'ane'eti jiaka bem nokaka'u betana, iniat bempo ka a aet yeu yumakai, junak inime'e inia betana ka tu'isi aet emo tawaarika ama yeu katne. ¹³ Intok naa buustia, inime'e, jo'aat reje'etecko, bempo

tua kaitat jiapsekka, kaita bem joopea'uta aet ta'aane. Intok ka iniat jiba joiwane, ketchia bempo, ka bem yetet nok'ea'uta yetet nok sasakane. Intok kaita bem a tu'ute'po kikkimune. Intok ka nok maisi machik nok sasakane.¹⁴ Inia betchi'bo inepo, nee jume' beme yo'otaka jokoptuim, am kukuna i'a. Intok inime'e yoemiaka, bem jo'au si'imeta bichaka jo'ane. Intok inime'e, ka tu'ika bem joa'uta, kaita amet aune, junuen jume' itom beje'eka aneme, kaita'po itot nokne' betchi'bo.¹⁵ Bwe'ituk inim waate jokoptuim jaibu inien, Krijtota bem suale'uta koptaka intok bebeje'erita mak eaka ka tu'ik jooa.

¹⁶ Inim senu Krijtota sualeme, o'outakai oo jamuttakai juni'i, jokoptuim wawaekame, ini'i, inime'e am aniane. Intok juname'e, jume' Krijtota nau sualeme am aniane' betchi'bo, ka iniat obiachisi ameu am su'u tojirine. Junuen jume' Krijtota nau sualeme, wame'e jokoptuim, lutu'uriapo am ania machim kaabeta jipueme, inime'e a aniane.

¹⁷ Wame'e Krijtota sualemmeu yo'o ya'arim, bempo bem tekil tu'isi a' joame, inime'e, ameu a' cha'aka'po aman, nat bepa aniaawaka intok eiyaaawaka bitnaa. Inien che'a bat naataka, jume'e, Krijtota nok lutu'uriata a' nokaka intok yee a' majtame.¹⁸ Bwe'ituk jum Liojta betana ji'osia ji'ojteimpo: "Juka' boejta, tiikom jotamta, a' ji'ibwane' betchi'bo, ka a' ten suma'ine", ti ji'ojtei. Intok inim omot ket: "Ju'u tekipanoareeo, a' koba'ita, a' beje'etuanaa'u au lutu'uria", ti ama ji'ojtei.

¹⁹ Empo, inim senu, Krijtota sualemmeu yo'ota betana a' beje'eka eu a' na'atejowao, kaita ya'ane, junae betana ka wooika oo bajim junae betana ju'uneaka nokame aneo.²⁰ Taa jume' inien, Liojta bichapo ka tu'ik joame, junae betana si'imem bichapo am nok tejwaane, junuen jume' watem, am ee majjaune' betchi'bo.²¹ Inia betana inepo, achai Liojta bichapo intok Jesukrijtota bichapo, intok jume' aamak aneka aapo'ik yee pu'arim ankelesim bichapo, inika'a weyemta, si'imem nanancha, kaabeta yee pu'aka, em aet yee yumaka a' sawaanee nee enchi tejwaa.²² Intok ket empo, Krijtota sualemmeu senuk yo'o ya'abae'eteko, tu'isi aet bichaka bo'o bitne. Junuen empo, ka watem ka tu'isi aulammak, amemak ji'oplata benasi bitna' betchi'bo. Ka tu'ik, ka em joonee'ut emo suuane.

²³ Jiba jeela tempo em ko'okoe'u betchi'bo, empo, ka ba'am jiba ji'ine, ala pa'asi ba'awata ket iliikik ji'ine.

²⁴ Inim, watemmet, juka' ka tu'ika bem ya'arita, machisi a ju'uneiyaatu, kee ya'uraa bittuwakai. Taa inia betana, watemmet intok, ka sep a ju'uneiyaatu. Taa chukula yee ya'uraa bittuwawo ju'uneiyaatune.²⁵ Intok jiba inieni, ju'u tu'ika bo'o jooriawame, ini'i ju'unakkiachisi a ju'uneiyaatune. Intok ka sep ju'uneiyaatuka juni'i, ka junuen tawaka, chukula jiba ju'uneiyaatune.

6

¹ Wame'e Krijtota sualeka, tetekoka jiapsame, inime'e, bem tekom tua am yo'oreka am bitne. Junuen, ju'u yo'orisi machika itom yo'owa Liojtat, intok kia ju'u itom ta'aaka, itom yee majta'ut juni'i, ka jaana amet nokna' betchi'bo.² Jume' intoko inim tetekoka, juname betchi'bo jiapsame, bem tekom ket Krijtota am sualeo, inime'e, bempo'im junuen amemak Krijtota am suale' betchi'bo, ka junae betchi'bo che'a ka am yo'oreka am bitbaane. Ala che'a juni'i juname'e, tektila tu'isi am jooriane. Bwe'ituk jume' enchim joa'u betana tu'ik mabetneeme, inime'e, Krijtota sualeme intok aapo'ik betana nakxi eiyaaawame juname'e. Empo, inika'a yee majtaka iniat am tejwaane.

Ju'u itom suale'u, intok itom ae betchi'bo allea'u

³ Senu inim jitaa ta'abwik betana intok ka ju'u yo'owe Jesukrijtota betana tu'ika yee majtawamtamak weyeka, intok kia waka'a Liojta junuen yo'oriwaka itom suale'u betana, che'a bat weyeka yee majtawamta betana, ka iniamak weyeka yee a' majta'ateko,⁴ ini'i si'imem bepa au che'ewareka intok ini'i, tua kaita ta'a. Jita ju'uneiyaapeewaka aet emo nok kokobawamta betana aet au ta'arulaa. Intok inile benak betana, jitat ka nau eewaka, nat koptiwame. Emo beje'ewame, intok ka emo yo'oriwaka nau nokwame, intok ka nat yoem eewame junama yee weyekai.⁵ Intok ini'i, jume' tua tiusi machikut jiapsekka intok juka' lutu'uriata ka ta'aammak, ka lu'uteka nau nok nassuawame ama aayuk. Intok inime'e, Liojta a' sualwa'po, iniae bempo ae tomi yo'owa'a benasi eame. Empo, jume' inien anemmak kaita'po amemak eene.⁶ Ju'unakkiachisi lutu'uria ala, juka' Liojta yo'oriwaka a' sualwa'ut, eiyaaawatchika, kaitau a tamachiatuka itom bit machik ama aayuk. Ini'i jun'aatakai, inim senuk, ju'u a' jipue'ue yanti elaka tua alleaka a' jiapsiwame.⁷ Bwe'ituk inika'a te ju'uneiyaane, itepo kaitamak tee inim yee yoemtuk. Intok kia chukula, kokok juni'i, kaita tee a weiyaane.⁸ Taa itepo inim juka' itom bwa'anee'uta intok juka' itom tajo'onee'uta itepo a' jipue'eteko, iniae tee tua yanti elne.⁹ Taa ka inieni wame'e che'a bepa yu'in totomipeame. Inime'e junaet emo ta'aruka intok juebenaka tua ka suasi bem eaka bem joopea'u am nanasontemtak, inika'a inim si'imem aet emo ta'aruka, aet kokkowamtat,

jite'ipo benasi aet emo kokobe.¹⁰ Bwe'ituk ini'i ju'u tomit jiba eewaka, yu'in tomipeewame, iniat naate si'ime ju'u ka tu'ika joowame. Intok wate aane, inika'a unnaa bem a' eiya'betchi'bo, junuen, Krijtota bem suale'uta koptalam. Intok junae betchi'bo tua jikot emo bichaka jiapsa.

Krijtota itom suale'ut tu'isi aet yeu yuma'awame

¹¹ Taa empo Timoteeo, wepulsi Liojta betchi'bo jiapsaka a' nesaupo aneme, si'ime inika'a ka tu'ik betana emo suuaka, omola a' eiyaane. Ala empo inim si'imeku, lutu'uriaka tu'isi weyemta bo'o jooriaka jiapsine. Iniamak Liojta jiba alleetuaka a' yo'orine. Intok Jesukrijtotat eakai intok yee nak ta'aakai, intok ka seej chukti eaka a bo'o bichaka, intok kaita'po emo che'ewareka jiapsine.¹² Inia eiyaawatchik, Liojta em sual ta'aa'ut, jikot aet emo bichaka juni'i, jiba em aet jiapsinee'uta ka a' koptane. Aapo'ik Liojta betana em mabetri, chukula jiba yuu jiapsiwamtat utte'aka, jiba em aet jiapsinee'uta jariune. Bwe'ituk ju'u Lios jiba inia betchi'bo enchi yeu pu'ari. Intok empo jiba iniat jiapseka, em aet ea'ut empo inim juebenam bichapo aet emo ju'uneiyyaa tebolaa.¹³ I'an intoko, ju'u Lios, inim si'ime jiapsamta a' jiapsituamta bichapo intok ju'u Jesukrijto, aapo ket, wa'a Ponsio Pilaatotuka'uta bichapo, aapo'ik jabetuka'uta, witti nokaka au ta'aa tebokamta bichapo, nee enchi aet tejwaa,¹⁴ juka' inim in enchi aet saweka'uta, em a' chupa'ane' betchi'bo, ka ta'abwisia a' weetuakai, inia betana yuma'isi junuen kaabe jitat enchi nok tejwaakai, inika'a, junaen chukula, yo'owe Jesukrijtotu juchi a'abo a' notte'u tajtia.¹⁵ Ini'i chukula taewai, jaibu yeu pu'arita a' yumako, ju'u Lios, inika'a inien yeu a' weetuane. Aapo su i'an junaa, aapola jiba ju'u nak yo'ori'eewaka, si'imeku nesaweka Lios. Aapo, si'ime che'a yo'o nesaweme bepa intok si'ime jume' inim che'a yo'oriwame bepa yo'otaka intok yo'oriwame.¹⁶ Aapo su junaa, ju'u wepu'ulaka jiba, ka mumukeme. Aapo, jum tachiria, inim yoemta kaabeta a au rukte'epo jiapsame. Inim aapo'ik kaabe a' bitlaa, intok kia kaabe inim a' bitne. Aapo'ik jiba betchi'bo a' yo'orinaa'uta intok jiba betchi'bo yo'otaka a' nesaunee'uta, aapo'iku lutu'uriatune. Tua junuentune.

¹⁷ Jume' inim tua yu'in totomeka jiapsame, kaita'po bem emo che'ewarine' betchi'bo, ameu nokne. Intok kia bempo'im, ka ju'u bem tomit jiapseka bem aet eene' betchi'bo juni'i. Bwe'ituk ini'i, ka jiba si'imeku yee ania. Ala bempo'im ju'u Liojtat, aapo jiba yuu jiapsamtat intok si'ime tu'ik itou tu'ika yuma'isi item a' bittuamtat bem eene' betchi'bo.¹⁸ Inime'e, empo, watem betchi'bo tu'ik joaka, junuen junae, chukula jiapsinee'u betchi'bo che'a eiyaawatchika tu'ik bem koba'ane' betchi'bo intok, bempo'im juka' bem jipue'uta, kaachin eaka, inika'a watemmeu bicha a bem a' na'ikiane' betchi'bo, inia betana ameu nokne.¹⁹ Inien bempo, chukula jiapsinaa'uta, juka' si'imek bepa tu'ik jipu'une. Iniat junuen bem aman lutu'uriane' betchi'bo witti a' ju'uneiyyane. Intok naa buustia, bempo, Krijtota sualeka inim jiapsaka, junuen aapo'ik betchi'bo tu'ik bem joa'uta, si'imekut yuma'isi a' joaka jiapsine.

Paplotaji'ojesu'po, Timoteota joo i'a'u tejwaawaka'po

²⁰ Empo Timoteeo, juka'a, Liojta betana em au yeu pu'arita, em tekil maki, ka a' koptaka a' weetuane. Empo, inim juebenaka nau nok nassuawaka, kaita tu'ik suawaekamta intok kia juka' lutu'uriata beje'eka nokta, kia beja nokitaka juni'i, suawakame ti ta'eewamta, ili juni'i ka a' jikkajibaane.²¹ Bwe'ituk waate, inien weyeka suawaekame'e teamta jikkajaka, a' sualeka, Krijtota bem suale'uta koptaka, omola a' tawaalam.

Ju'u Lios, aapo'ik betana tu'ik enchi a' bittuane. Tua junuentune.

2 Timoteeo

Ju'u Paplo, juchi Timoteo' teamtau ji'ojo

¹ Inepo Paplo, Jesukrijtota betana sawaka, nee yeteu bittuari, Liojta junen a' tu'ureka' betchi'bo. Ket jiba juka' Jesukrijtota betana, a' sualeka, chukula jiba yuu jiapsiwamta itou na'ikiarita, inika'a yee a' majtane' betchi'bo nee yeu pu'ari. ² Inika'a ji'osia jo'ojeita nee eu bittua, Timoteeo, Krijtopo in yoemia, in nake'u. Inepo tua junen jiaka, Lios item yo'owa intok yo'owe Jesukrijtota betana, si'imeku eu tu'ik intok tua em nak jiokolinaa'uta intok yuma'isi yanti, ka Jain eaka em jiapsinee'uta, nee ee betana a' waata.

Krijtota tu'isi sualeka, watem ket a' sualtuawa'po

³ Taewait intok kia tukaariat naa buustia, inepo, Liojtau bicha nokaka intok eu waateka, nee enchi nokria. Intok nee ee betchi'bo juka' Liojta bai saekai. Juka' Liojta, aapo'ik bichapo tu'isi in jiapsa'po ino ju'uneiyaaka in yo'oreka, ae betchi'bo in jiapsa'uta. Jiba bat naateka taewaimmet, jume' in yo'owsasuka'um ae betchi'bo bem jiapsa'a benasia. ⁴ Junak aman in enchi to'o sikaa, junama'a tua em siokaka, intok yu'in em opoaka betana jiba ne eu waate. Intok inepo juchi enchi nee bitpea, junuen juchi emak aneka, tua yuma'isi alleewamta bit betchi'bo. ⁵ Bwe'ituk inepo, Jesukrijtota lulu'uriapo tua junen jiaka em a' suale'ubeu ne waata. Ju'u em mala yo'owe, Loira' teame intok ju'u em ae Euniise' teame, inime'e che'a bat inien tua lulu'uriapo a' sualek. Intok inepo, mia betana, ket jiba junuen, tua em a' suale'ut nee ju'unea.

⁶ Inia betchi'bo inepo, waka'a, nee ee bepa mamteka, Liojtau bicha enchi nokriaka, aapo'ik betana juka' em mabetaka, au yumaka em a joa'uta, ka em aawaj kopteka, aet jiapseka em a' bo'o jooriane' betchi'bo ne enchi aet tejwaa. ⁷ Bwe'ituk ju'u Lios, inim kaitat majjaeka itom jiapsine' betchi'bo, juka' a' tu'u jiapsiwata itot autuari. Ala ika'a itom ya'ariak, ka itom ko'm eene' betchi'bo juka' utte'ata intok itom yee nak ta'aanee'uta. Intok tu'ik yuma'isi, suasi itom ito uju'kuu jiapsinee'uta, ju'u a' tu'u jiapsie iniae itot a' autuari. ⁸ Inien san empo ka tiunee juka' yo'owe Jesukrijtota betchi'bo, aapo'ik betana weyemta em a' teuwaanee'u betana. Intok kia, nee juni'i, aapo'ik mak in ea' betchi'bo inim in eta'ita betchi'bo juni'i ka tiune. Ala, empo ket eu weyemta inien ju'u aapo'ik bemela nok lulu'uriata betchi'bo, jikot emo bitwamta, inika'a, jiba Liojta, aapo'ik utte'ata yetet a' autua'ut eaka a' ine'ene. ⁹ Ju'u Lios, itom jinne'uk intok inim wepulsi aapo'ik betchi'bo itom jiapsine' betchi'bo itom yee pu'ari. Taa ka jita tu'ik itom ya'ari' betchi'bo, ala ini'i, tua aapo'ik junen a' chupa'abaeka' betchi'bo. Intok Krijtota mak itom ea' betchi'bo itom nak ta'aasukai. Ju'u Lios, bat naataka, inim aniaita kee aet naateko naateka jaibu itom nak ta'aan. ¹⁰ Taa inika'a, tua yee a' naked'uta, aapo i'an juka' Jesukrijtota, itom jinne'umta, inim a'abo a' yepsaka'ue, iniae yee a' ju'uneiyaatua. Aapo ju'u, juka' kokowamta, jiba betchi'bo tako utte'akamta, kobakame. Intok aapo, jiba aapo'ik betana nok lulu'uriaea yee jinne'umtae, juka' jiba yuu jiapsiwamta, juka' kaibu a nasonteitumta, inim machisi a' ju'uneiyya tebok.

¹¹ Ju'u Lios, inika'a bemela nok lulu'uriata, in yeteu a' teuwaane' betchi'bo nee yeu pu'ak. Intok aapo, ju'u ka jurio yoemratau bicha, inimmeu nee bittuak, junuen, inime'e in am majtane' betchi'bo. ¹² Jiba inia betchi'bo san, inepo, inim inien si'imeku jikot ino bicha. Taa nee ka aet tiixe. Bwe'ituk nee juka' jabeta in sualeka in aet yoem ea'uta nee ju'unea. Intok nee witti ju'unea, aapo'ik si'imeku a' yuma'u, junuen chukula, aapo'ik a'abo notte'u tajtia, inepo'ik in jiapsi, intok si'imeka juka' aapo'ik mampo in su'u tojiri, aapo'ik nee a' suaueraka nee aet aniane'po.

¹³ Empo, juka' tu'ik betana yee majtawamta in enchi majtaka, in enchi tejwaaka'uta, jiba junama wa'am em neu a' ta'aka'a benasia a' weiyaaka, junuen jiba a' bo'o jooriane. Intok empo, si'imeku Krijtota mak eaka, itom jiapsa' betchi'bo, si'imeku aapo'ik sualeka intok yee nak ta'aaka jiapsine. ¹⁴ Ju'u Liojta tu'u jiapsie, itot a' jiapsine' betchi'bo itot jiapsitarie, junae aniaiwaka, Liojta betana juka' yuma'isi em a joaka, juka' eu su'u tojirita, ka a' koptaka, jiba aet jiapsine.

¹⁵ T'an em jaibu ju'unea'a benasia, si'ime jume' Aasia bwiaara betana, jume' Krijtota sualeme, nee koptaka ka intok a'abo neu yaaja. Inime' nasuk kia ju'u Pikeeloj teame intok ju'u Ermoojenej teame juni'i ketchia. ¹⁶ Ju'u item yo'owa Jesukrijto, aapo juka' Onesiiporo' teamta, jume' a' jo'aapo ama jiapsame, tua am nak jikoleka, tu'ik am bittuane. Bwe'ituk aapo ju'u Onesiiporo' teame, ka nee koptakai, jue benasi, tua tu'ik nee ya'arialaa. Intok aapo junuen, inim in eta'ituka'u betana, ka inia betana tiwekai. ¹⁷ Ala junako, aapo jum bwe'u jo'ara Rooma' tea'po anekai, junama'a binwaa, nee a' tea'po tajtia, ama nee jaiwaka nee teak. ¹⁸ Inika'a, ju'u item yo'owa Jesukrijto, chukula juchi a'abo nottekai, juka' che'a

bepa yee nak jiokoleka, aapo'ik betana au tu'ik, aamak a' bittuane. Empo su jaibu tu'isi ju'nea, aapo'ik jum bwe'u jo'ara Eepeso' tea'po tua yuma'isi itom a' aniaka'u.

2

Jesukrijtota tu'isi nok jikkajame a' sondaotuka'a benasia

¹ Empo intoko in yoemia benasi in eiyaa'u, Jesukrijtota mak itom aamak ea' betchi'bo, juka' tu'ik itom ae betana bicha'utau waateka, aet utte'aka jiapsine. ² Empo, juka'a, juebenam bichapo aneka, juka' bempo'im majtaka em jikkajaka neu em ta'aaka'uta, jiba inika'a naa buustia inim watem, si'imekut a yoem eiyaaatume, inime'e, bempo naa buustia, watem a' majta' betchi'bo au yumame am majtaka a' tekil makne.

³ Junuen empo, Jesukrijtota betana, senu sontao, tekilda tu'isi a' jooriame takai, juka' jikot em emo bicha'uta, ka jain eaka a' ine'ene. ⁴ Kaabe senu inim bwiapo sontao taka tekilpo au bichakai, ini'i jum ka sontao tekilpo kaibu ama anne. Bwe'ituk utte'a ini'i, juka' sondaommeu yo'o ya'utta, a' nesaupo aman jiba a' weene'po. ⁵ Ini'i ket jiba inien weyekai, wa'a, yeeuwaka yo'obaawa'po junama'a aneme, ini'i, junama'a kaita yo'oka yeu weene, ini'i, junae betchi'bo a' joonee'uta aet a' tejwaawaka'u, ka junuen aet yeu yumakai. ⁶ Wa'a jum wajpo tekipanoame, ini'i, juka' etwakamta bachia ama yeu sikamta, junama'a au lutu'uriatune, aapo'ik che'a bat, juka' au na'ikiarita a' mabetnee'uta. ⁷ Empo, juka' inim in noka'ut, aet mammate. Intok si'ime inia betana ju'u yo'owe Jesukrijto, aet ju'ueene' betchi'bo enchi aet aniane.

⁸ Itom yo'owa Jesukrijtota, aapo'ik mukuka, kokkoarim nasuk a' jiabijteka'u betana intok aapo'ik ju'u yo'o ya'ari, Labiituka'uta yoemiam nat tomti aapo'ikut yeu katriam betana a' weye'u, iniau jiba waatine. Ini'i jun'a ju'u Krijtota betana bemela nok lutu'uria in yee majta'u. ⁹ Jiba inika'a nok lutu'uriata in yee majta' betchi'bo inepo jikot ino bicha. Kia inepo ketchia, yee su'arik weela'po, ae betchi'bo inim eta'i takai. Taa ju'u Liojta betana a' nok lutu'uriawa, bichau bicha sualwaka a' teuwaana' betchi'bo, kaabe inien yee e'etawa'po a' tawaa. ¹⁰ Inia betchi'bo inepo, si'ime wame'e Liojta yeu pu'arim betchi'bo tu'ik waatakai, si'imetra juka' neu weyemta nee, ka jain eaka a' ine'a. Junuen ket bempo'im, juka' che'a bepa eiyaawatchika, kaitau a tamachiatuka intok inika'a, jiba betchi'bo takai, Krijtota mak itom nau ea' betchi'bo juka' jinne'uwanma itom bittuari, bempo'im ket a' bitne' betchi'bo, nee inien ino bicha.

¹¹ Ini'i teuwaari tua lutu'uria:

Itepo i'an, si'ime ka amma'ali weyemta betana tee Krijtota mak, aamak kokkokame benasi ito eiyaa'ateko, ketchia, itepo, juka' jiba yuu jiapsiwamta aamak bitne.

¹² Itepo, inim aapo'ik betchi'bo jikot jiapsakai, ketchia itepo, aapo'ik nesaweka a' jiapsa'u, junuen tee aamak nesaweka, jiapsine.

Itepo inim ka aamak eaka, ka ito a' ta'a'ati jia'ateko, aapo ket chukula junuen ka itom au ta'a'ati jiune.

¹³ Inim itom, juka' aapo'ik sualeka tu'isi itom jiapsi'ea'ut ka itom aet yeu yumao juni'i, aapo jiba wee'po ka itom koptaka, itom aniane.

Bwe'ituk ju'u Lios, aapo kaachin juka' a' teuwaau'ta, ka chupaka junuen aapo'ik Liojtuka'u betana a au kopne.

Krijtota tekilet tu'isi yeu yuma'aneeme

¹⁴ Inen iniau, jita etejoi kia beja nokita betana, ka bem aet nok nassuanee'u betana, Jesukrijtota betana lutu'uriaka, ameu nokaka am tejwaane. In'i junuen, jita betana nau nok nassuawame kaita tu'ika ama yeu weama. Ala inia betana, jume' a' jikkajame, ame betchi'bo ka tu'ine. ¹⁵ Empo, aet suaka emo utte'a jooriane, inia betana, senu tekipanoamta, junaet tu'isi weyeka, kaachin, kaitat tiweka, tu'isi a' mabettuka'a benasia, Liojta bichapo junuen em mabettune' betchi'bo. Juka' Liojta nok lutu'uriata, kaita be'eeka, yuma'isi yee a' majtakai. ¹⁶ Juka' kia beja nokita betana, kaita suawakamta nau nok nassuawamta, empo, kia juni'i ka a' jikkajibaane. Bwe'ituk jume' inien nonokame, laauti, che'a juni'i ju'u ka tu'ikut emo tatta'aru. ¹⁷ Intok inime'e betana ju'u ka tu'ika bem yee majta'u, a' jikkajame betchi'bo, sa'awata ka a jittotumta, che'a bwekasi a' weye'e benasia ameu yeu weene. Inien san ameu yeu siika, jume'e, Imeneeo' teamtau intok Pileeto' teamtau. ¹⁸ Inime'e, Liojta lutu'uriata bem suale'uta omola a' tawaarika, bempo, chukula taewaita, jume' kokkoarim aet jiabijtenee'u, jaibu a' yuma'asuk ti jiakai. Intok bempo inim, waatem, bem suale'u betana, junae betana iniae ta'abwisi am eetua. ¹⁹ Taa ju'u Lios, senu weemta lutula weyeka, itom a aet ea'uta itom ju'ueiyaatualaa. In'i inen weyekai: "Ju'u itom yo'owa Jesukrijto, jume' lutu'uriapo a' sualeka, aapo'ik yoemiam, am ta'aa." Intok ketchia: "Si'ime jume'e, Krijtota emo suale'eti jia'me, inime'e, si'imetra juka' ka tu'ik joowamta betana emo suaka, ka a' joone."

²⁰ Maasu, senuk yu'in tomeckamta bwe'u kari jo'aawaka'po, junama'a, ka wepulsi sawai tomie intok tosai tomie ya'ari, sawaawame jita ama aayuk. Ala junama'a ketchia inia betana, kutae intok babue ya'ari aayuk. Waate, ka jiba, taa kulupti, yeu pu'ata benaku sawaawa. Wate intok, kia jita betchi'bo juni'i sawaanaa. ²¹ Inien, seenu, Jesukrijtota betana tekilda weyemta betchi'bo, wepulsi Liojta betchi'bo jiapsaka, inia betana si'imeta au yumaka, che'a bepa tu'ika aapo'ik a' joo i'a'uta bo'o jooria betchi'bo, ini'i, inim si'imeta juka' ka tu'ik betana, inika'a omola a'tawaanee'uta au utte'atune. Junako, ini'i si'si'ime tu'ika bo'o jooriawamta betchi'bo au yumaka tu'ine.

²² Junuen san empo, inim usiraata ka tu'ika bem tu'ureka ae bem emo alleetua'uta, omola a'tawaaka intok empo, si'imeta lutu'uriaka tu'isi weyemta, intok inia mak si'imeta Liojtat ee ta'aaka intok yee nak ta'aaka, intok si'imeta, si'imemmak tu'ika, yanti, ka yee beje'eka jaipsine. Intok inika'a, si'ime wame'e kaita ka tu'ik joaka, intok Krijtota bem sual ta'aa'uta a' teuwaaka jiapsammak anekai. ²³ Embo, ju'u kia beja nooki, kaita suawakamtat, nau nok nassuawamta, kia juni'i ka a' jikkajibaane. Embo su ju'uneakai junae betana, ka nau eewaka, nau nok nassuawamta jiba ama ayuka'u. ²⁴ Intok ju'u, Krijtota betana tekilda joame, ka au cha'aka, jum nau nok nassuawamta weye'po a' anne'e'u. Ala ini'i, si'imemmak tu'isi weene. Ini'i ket tu'isi a yee a' majtanee'uta ta'aane. Ini'i, ka seej chukti eaka, jitata bo'o bitne. ²⁵ Intok wame'e, juka' lutu'uriata betana ta'abwisi eaka a' beje'eme, tu'isi amemak weyeka, tu'ik betana am majtane. Junuen juka' Liojta, aapo'ik, ka tu'ik betana ta'abwisi am eetuaka, intok juka' lutu'uriata bempo'im a' ta'attuane'uta bo'o bichakai. ²⁶ Junuen, tu'ik betana aet mammateka a' jajameka intok bempo'im, juka' bebeje'erita am bai ta'aarika a' jipueka, aapo'ik am nok jikkajine' betchi'bo, junama bem ama yo'eene' betchi'bo.

3

Chukula taewaim a'abo weyemmet, yoemrata jaisa jiapsine'po

¹ Ketchia empo inika'a ju'uneiyaane, inim chukula taewaimmet jiapsinaao, junako yuma'ane, jume' inim Krijtota sualeme betchi'bo intok aapo'ik betana bem yee majtanee'u betchi'bo jinilwatchika a' obiachinee'u. ² Yoemra junako si'imeta bempo jiba emo nak jiokoline. Tomit jiba emo temaine. Emo che'ewarine. Bem jipue'ue jak wa'am yee bitne. Inime'e, Liojta betana weyemta beje'eka nokne. Bem yo'owam ka nok jikkajine. Kaita bai saune. Intok juka' sualwaka yo'oriwamta, kia jak wa'am a' bitne. ³ Kaabeta jikolli ta'aane. Kaabetamak tuttu'ika jaipsine. Yetet nokaka naj katne. Inime'e ka tu'ik bem joopea'ut ka emo yu'iine. Ka tu'ik yeteu joone. Intok si'imeta juka' tu'isi weyemta, a' beje'eka jaipsine. ⁴ Amemak eame juni'i, am beje'eka an jajaptene. Seej chukti ka tu'ik bem ya'anee'ut ka majjaune. Inime'e, ka lutu'uriapo, kia nokpo, si'imeta tatta'aane. Liojta betana weyemta jaiwaka alle'eaka, bempo inim ka tu'ikue jiba bem alleenee'uta jariune. ⁵ Inime'e tua lutu'uriapo benasi juka' sualwamta ka a' koptaine, taa inia betana ju'u Liojta betana weyeka bem jiapsimmeu tu'ika ama ayukamta, omola a' tawaane.

Eme'e, jume' inile benasi jiapsame betana emo suuaka, ka enchim am bai ta'attuane. ⁶ Bwe'ituk inime betana san, jume' jo'arammet kateka, intok junama'a jume' jaamuchim, jume' kaita tatta'aame intok si'ime ka tu'ik bo'o jooriame, ameu am jojoiwatuka, am bai tatta'aame aane. Inime'e jaamuchim san, ju'u ka nanau machik ka tu'ik bem joopea'u betana ka a emo yu'ee. ⁷ Inime'e, jiba jita emo majta, taa junuen taka juni'i, bempo, Liojta betana lutu'uriata ka a' ta'aa machi. ⁸ Intok ini'i, jiba jume' junako yee sisibowamta weetua'um, Jannes intok Jamrej ti teaka'um, inime'e juka' Moiseejtuka'uta bo'o jooria'ut betana a' beje'eka aneka'um benasia, ketchia inime'e o'owim, Liojta betana juka' lutu'uriata a' beje'eka aane. Inime'e o'owim, ka tu'ik bo'o jooriapeewamtae nasontulam. Intok Liojta betana weyemta bem suale'uta kaita amet ayuka'po ju'uneiyaawa. ⁹ Taa inia betana, inime'e, inika'a beje'eka bem joa'u, ka tua yuma'isi, kaita kobaka ama yeu katne. Bwe'ituk si'ime am ju'uneiyaane, inime'e juka' bem ya'ari, tua ka suawaka a' weye'u. Jiba junuen jume' woika, Moiseej tuka'uta a' beje'eka aukame, junae betana ameu yeu a' sika'a benasia.

Ka intok au ji'ojteneeka, ju'u Paplo, Timoteotat nesawe

¹⁰ Taa empo, juka' in yee majtai, tua yuma'isi a' ta'aaka, jiba aet jiapsek. Inim tu'isi in jiapsa'ut intok inim juka' in aet jiapsek in aet yeu yuma'apea'ut. Krijtota tua in a' eiyaka jiapseka'ut. Si'imeta a in bo'o bicha'ut. Juka' in yee nak ta'aaka jiapsa'ut. Intok si'ime neu weyemta, ka Jain eaka in a' ine'aa'ut. ¹¹ Ini'i, Krijtota mak in ea' betchi'bo, inepo jajjawaka intok jikot ino bichakai jiba ka ta'abwisia, taa Krijtota mak eaka in jiapsa'u. Embo, juka'a, jum bwere jo'aram, Antiokia' tea'po intok Ikoonio' tea'po intok Lijtra' tea'po, junaman si'imeta juka' neu suawaka, jikot in bitwaka'uta empo a' ju'uneiyyaa. Taa junaman ju'u yo'owe Jesukrijto, si'ime inia betana nee aniaka nee ama yo'eetuak. ¹² Bwe'ituk inia betana lutu'uria, inim si'ime jume'e, wepulsi Krijtota betchi'bo jiapsibaeme, inime'e, ameu

suawaka, bem jikot emo bitnee'uta ameu a' aune'po. ¹³ Taa jume' ka tu'i yoemem intok jume'e, juka' aa noki'ichiata yee sualtuaka am majtame, inime'e che'a juni'i tua bem ka tu'i yoememtu sakanee'u amet aune. Inime'e, yee bai tatta'aaka intok naa buustia bempo juni'i bai ta'aarim takai.

¹⁴ Taa i'an, empo, juka' em ta'aalaa'uta empo inika'a a' lutu'uriatuka'uta a' mammateka em aet ju'nea'uta, ka a' koptaka, bichau bicha aet jiapsine. Embo su jaibu ju'nea, inika'a jabetau em a' ta'aaka'uta. ¹⁵ Bwe'ituk empo, jume' Liojta betana ji'osia ji'ojeim, inime'e, tu'ikut enchi majtaneeme, intok inime'e enchi aet ju'neetuame, Jesukrijtota, a' sualeka aapo'ik betchi'bo em jinne'ui tunee'uta. ¹⁶ Si'ime ini'i Liojta betana nooki ji'ojei, jume' a' ji'ojekekame, Liojta betana tua a' ea'po aman ju'neetuawaka a' ji'ojekek. Intok ini'i san, Liojta betana lutu'uriata, yee ae majtapa intok iniae, ka amma'ali jiapsiwamta betana intok junuen, Liojta bichapo, si'imeku tu'isi jiapsiwamta betana, ini'i, yee ae aniaapo tu'i. ¹⁷ Junuen iniae, itom jume' Liojta betchi'bo jiapsame, inim si'ime tu'isi weyemta, yuma'sia au yumaka, a itom a'joone' betchi'bo.

4

¹ Liojta bichapo, intok ju'u itom yo'owa Jesukrijtota bichapo, ini'i, aapo ju'u a'abo, senuk si'imebepa che'a yo'o ya'ataka katekamta benasi weyeka intok inim, wame'e jiapsame intok jume' kokkolam am ya'uraa bittuaneemta bichapo, inepo nee tua junen jiaka, ² juka' Krijtota bemela nok lutu'uriata, jiba wee'po, ee betana a' jikkajibaawao, intok kia ka a' jikkajibaawao juni'i, em yeteu a' nokne' betchi'bo nee enchi aet tekil maka. Embo, aet yanti elaka bempo'im a' mabets maisi ameu a' teuwaane. Intok tu'isi bem jiapsa'utana, tu'ikut ameu noknee. Inia betana, a em bo'o bichaka em yee majta'uta et bit tebokai. ³ Bwe'ituk inim chukula taewaim yuma'anee, junako juka' yoemrata, ju'u tu'ik betana weyeka bempo'im majtawa'uta, ka a' eiyaka, ka a' mabetaanee. Ala inime'e, bempo'im ea'po aman, bem tu'uree'u betana, juebenam jume' am majtaneeme jariwaka, bempo'im am majtatuane. ⁴ Juka'a, Liojta betana nok lutu'uriata jikkaji'eaka su, omola a' tawaaka intok inime'e, si'imeka ka lutu'uriata, aa noki'ichiata a' jikkajipeene. ⁵ Taa empo, jiba juka' si'imeku suasi jiapsaka em emo uju'neee'uta, ka a' koptaine. Aapo'ik betchi'bo em jikot emo bitnee'uta, ka a' majaunee. Embo, juka' Krijtota nok lutu'uriata, yee a' majtaka, a' sual tebone. Juka' em au yeu pu'arit, em a joa'ufa, tu'ik tekilet, tu'isi aet yeu yuma'anee.

⁶ Inepo ala, nee inim in me'etunee'u betana, jaibu abe net nesawa. Intok ju'u taewai, Krijtotamak anneeka in aet lu'utinee'u, jaibu yuma'asek. ⁷ Ineponee inim tua juebenaka obiaciku jikot ino bitchuk. Intok inepo, Krijtota in a' sual ta'aa'uta, ka a' ta'aruaka, inepo inim Krijtota sualeka jiapsaka, aapo'ik betchi'bo in joo'ea'uta, kaita ama be'ekai, nee aet yeu yuma'asuk. ⁸ Intok i'an, inim si'imeku Liojta bichapo tu'isi jiapsiwaka yee makwa'u, kaitau a tamachiatuka, tu'ika aamak in bitnee'u, ini'i, chukula yo'owe Jesukrijto, aapo yeteu a' lutu'uriatuka'po aman yee ya'uraa bittuame, junae taewait nee a' bittuane. Intok inika'a, ka nee inepolaik jiba, a' bittuanee junae taewaitchi. Ala inika'a, si'ime jume' jiba aapo'ik nak ta'aaka, juchi a'abo a' nottinee'uta a' bitpeaka jiapsisukame.

Paplotu, juka' Timoteota a'ya'aria i'a'u

⁹ Embo lauti a'abo em nee bitne' betchi'bo, nee jikoeka, lauti a'abo weene. ¹⁰ Bwe'ituk ju'u Lemaj teame, aapo ka intok neu yepsaka inim nee to'o simlaa. Bwe'ituk aapo inim juka' ka Liojta betana weyeka joowamta che'a a' tu'urekai. Intok aapo jum bwe'u jo'ara Tesaloonika' tea'u bicha simlaa. Ju'u Kreseente' teame, aman bwiaara Kalaasia' tea'u bicha simlaa. Ju'u intok Tiito' teame, bwiaara Lalmaasia' tea'u bicha siika. ¹¹ Inim, kia ju'u Luukaj teame jiba nemak tawalaa. Junaman juka' Maekoj teamta jaiwaka, aapo'ik a'abo nu'upane. Bwe'ituk aapo tektila a nee jooria. ¹² Juka' Tikiiko' teamta nee aman bwe'u jo'ara Eepeso' tea'u bicha nee a' bittuualaa. ¹³ Intok empo, aman jume' tebeka in bepa tajo'ore'um, jum bwe'u jo'ara Tooaj tea'po, seenu, Karpo' teamta jo'aapo in to'o sika'um, empo bina bicha weyeo, ka am koptaka, neu am nu'upane. Intok ket jume' liprom. Taa nee jume' ji'osia ji'ojeim che'a juni'i nee am bo'o bicha.

¹⁴ Juka' sisi'iwookta tekipanoame, ju'u Alejanro' teame, ka tu'ik bu'uuk neu ya'alaa. Taa aapo ju'u achai Lios, aapo'ik neu yaaka'uta, jiba junae a' bittuane. ¹⁵ Embo inia betana ket emo suuane. Bwe'ituk ini'i, Krijtota betana itom yee majta'uta, tua namakasi a' beje'eka aane.

¹⁶ Junako, che'a bat ya'uraatau nee yeu tojiwao, kaabe nee nokriak. Taa junama'a si'ime nee ama inepolaika to'o sajak. Junuen taka juni'i, tua tu'i ean, ju'u Lios aet am jikoeko.

¹⁷ Taa junama'a ju'u yo'owe Jesukrijto, nemak tuka intok kaachin in eene' betchi'bo, nee aniaak. Junuen san inepo junama'a, juka' Jesukrijtota betana nok lutu'uriata a' teuwaaka intok junuen, si'ime jume' ka jurio yoemrataka ama aneme, nee a' jikkajituak. Intok

jiba junaen ju'u Lios, junama'a unnaa jinilwatchiku, jiba ousei tebauremta betana nee jinne'ukamta benasi aayuk.¹⁸ Intok ketchia, aapo si'imeku inim ju'u ka tu'ik betana, ka in aet ji'opne' betchi'bo, nee aniaka nee ama yo'eetuane. Intok chukula, jum aapo'ik yo'o nesaweka a' kateka'u, teekau in aamak anne' betchi'bo, junak tajtia si'imeku nemak tune. Aapo'iku, jiba betchi'bo aapo'ik yo'oriwaka a' alleetuanee'u au lutu'uriatune. Tua junuentune.

Ji'ojtesuka a' tebotua intok Liojta betana au tu'ik a'awa

¹⁹ Juka' Piijka' teamta intok juka' Akiilata intok si'ime jume' Onesiiporo' teamta jo'aapo jo'aakame, empo nee am tebotuariane.²⁰ Ju'u Erajto' teame, jum bwe'u jo'ara Korinto' tea'po taawak. Juka' Toopimo' teamta intok, ko'okoemta nee jo'ara Mileeto' tea'po a' to'o siika.²¹ Empo, baji metpo sebeneeka kee a' yumao, a'abo wee betchi'bo emo bamijtuane. Jume'inen teakame eu tebote, ju'u Eubolo' teame, ju'u Puurej teame, ju'u Lino'o teame, ju'u Kaauria' teame intok si'ime jume' inim Krijtopo itomak werim.

²² Aapo ju'u yo'owe Jesukrijto, si'ime em jiapsa'ut jiba emak tune. Intok ju'u Lios, si'ime enchim, aapo'ik betana tu'ik enchim kittuane.

Tiito

Ju'u Paplo, Tiito' teamtau ji'oje

¹ Inepo Paplo' teame, Liojta betchi'bo jiapsaka intok a' nesaurita joame intok inepo, Jesukrijtota betana yeu pu'aritaka yeteu bittuari, junuen inepo, jume' Liojta yeu pu'arim, bempo'im, Liojta betana weyeka a' nok lutu'uriata intok bempo'im Liojta sualeka a' yo'oree'u betana, junaet am majta betchi'bo a' tekil maki. Ini'i lutu'uria, inim, Liojta betchi'bo tu'isi yee jiapsituame betana. ² Junuen inime'e, juka' jiba yuu jiapsiwamta, Lios, jakwoo juni'i aa nok'iichiata ka nokame, aapo'ik inim aniai kee naateeo naatekai itou bicha a' na'ikiaka'uta. ³ Intok i'ani, taewai au yeu a' pu'arit, inim aapo, jiba aapo'ik betana nok lutu'uriata, aapo item jinne'ume ju'u Lios, aapo nee aet saweka, in a' tekil makaka'ue in yee majta'ue, yee a' ju'uneiyaatualaa. ⁴ Inika'a ji'osia ji'ojeita nee eu bittua, Tiito, empo Jesukrijtota item a' suale' betchi'bo, tua lutu'uriapo in yoemia. Inepo, item yo'owa Liojta betana intok Jesukrijto, item jinne'ukamta betana, juka' tu'ika em bitnee'uta intok yanti, ka Jain eaka em jiapsinee'uta ee betana a' waatakai.

Ju'u tekil Tiitota dum bwiaara Kreeta' tea'po yaaka'u

⁵ Junako, inepo jum senu bwiaara bawepo yeu kateka, Kreeta' tea'po nee enchi to'o sikaa, junama'a, inepo juka' em joa'uta, ama be'eemta em a' chupsune' betchi'bo, intok junaman, ili jo'aram be'eka tana, tua in enchi aet tejwaaka'po aman, jume' Krijtota sualemmeu yo'o ya'arim tuneeme, em yeu am pu'aka, am yo'o yaaka' betchi'bo nee junama'a enchi tawaak. ⁶ Ju'u Krijtota sualemmeu yo'o kecha'aname, ini'i, si'imeku au suuaka jiapsine. Junuen, kaita'po, ka tu'ik betana aet nokna' betchi'bo. Ini'i, wepulaike jiba jubine. Intok inime'e yoemiam, Krijtota am nakeka' a'sual ta'aane. Intok inim tu'isi jiapsaka intok bem yo'owam nok jikkajaka, am yo'oreka bem jiapsa'u, amet ju'uneiyaanaa. ⁷ Bwe'ituk, ju'u, jume' Krijtota sualemmeu yo'o ya'ari, ini'i, Liojta betchi'bo a' joo'ea'uta a' tekil maktakai, junuen, ka tu'ik betana ka aet nokna' betchi'bo, utte'a, si'imeku aapo'ik au suaka a' jiapsinee'uta. Kaita'po aapo a' ea'po jiba weene. Intok kia seej chukti a' omtinee'uta betana au yu'iine. Ini'i ka naamumukne. Intok kia ka yee bepbaane. Intok kia tomita, ka a' koba'ita ka a' ukkuline. ⁸ Ala ini'i, jume' mekka betana au yaajame, a' jo'apo tu'isi am mabbetnee'uta a' ta'aane. Tu'ik bo'o jooriaka jiapsine. Si'ime suawaka, suasi jiapsiwamta ta'aane. Tu'ika, lutu'uriaka weyemata bo'o jooriane. Wepulsi Liojta betchi'bo jiba jiapsine. Intok ju'u ka tu'ik betana a au a' yu'inee'uta ta'aane. ⁹ Ini'i, Krijtota betana nok lutu'uriata, tua ammaali weyeka, aapo'ik a' majtawaka'a benasi a' ta'aaka, iniat wikiaka ket watem inika'a tu'ik betana yee majtawamtæ, ka ta'abwisi eaka, ka bem ko'om eene' betchi'bo am aniane. Intok iniae, jume' a' beje'eka nokame, inia betana ta'abwisi eaka, juka' lutu'uriata bem a' jajamne' betchi'bo.

¹⁰ Bwe'ituk jume'e, juka' Liojta betana nok lutu'uriata, ka a' jikkajika jiapsibaeme, juebena. Intok jume' juriom nasuk che'a juni'i anekai, inime'e, kaita suawakamta yee majtame intok juka' yoemrata bai tatta'aa. ¹¹ Inime'esan junen, itepo, bem yee majta'u betana, tee am nok koba'ane. Bwe'ituk inime'e junen, inim jaibu watem jo'aakame, lutu'uriata betana ta'abwisi am eetuaka am koptatualaa, jachin juni'i tomi yo'obaekai juka' ka bem yee majta'ea'uta yee majtakai.

¹² Seenu, jiba inime mak junama bawepo bwiia yeu kateka Kreeta' tea'po joometaka, chukula yeu weenemta watekut ju'neaaka nokame, aapo, jiba jume' ale benasi yoemmet nokaka, ini'i: "Jume' inim bwiaara Kreeta' tea'po joomem, jiba junen aa nonoki'ichi. Ka tu'ik yeteu joowamta tu'ure. Ka weela'po jiji'ibwa. Intok ka tekipanoaka jiapsibaeme", ti jiiak. ¹³ Intok ini'i, lutu'uriata nookak. Inia betchi'bo empo, junama'a jume' Krijtota sualemmeu, kutti ameu noknee junuen inime'e, ka kia jak wa'am, taa yuma'isi Krijtota sual ta'aaka bem jiapsine' betchi'bo. ¹⁴ Intok inime'e, juka' jurio yoemrata betana weyeka, ka lutu'uriataka, kia beja etejoitaka teuwaarita, intok kia, wame'e, Liojta betana lutu'uriata omola tawaaka, ta'abwik bem nesaurim, ka bem am jikkajibaane' betchi'bo, inia betana kutti ameu noknee.

¹⁵ Jume' wepulsi tu'ika jiba amet ayukai, inime' betchi'bo, si'ime tu'isi weyeka aayuk. Taa wame'e, ka Krijtota sual ta'aaka intok kia tu'ika kaita amet ayukame betchi'bo, wepulsi tu'i machika ame betchi'bo kaita. Bwe'ituk bem eerim intok bempo'im a emo ae ju'uneiya'a'u suawa, jaiti machika, tu'ik kaita a am bittua. ¹⁶ Inime'e, Liojta emo ta'a'ati jiakai, taa bempo, ju'u bem jiapsa'ue, a ju'uneiyaatu, inia betana ka a' lutu'uriatuka'u. Inime'e kujtiachisi mamachi. Intok jita ya'uraata juni'i ka jikkaja. Tu'ik, jita juni'i ka a' joo ta'aa.

2

Ju'u tu'ik betana yee ae majtawa'u

¹ Taa empo, ju'u em noknee'u, ini'i, jiba wee'po, ju'u si'ime tu'ik betana yee majtawamta mak weyeme tune. ² Jume' yo'otuim naa buustia bem unnaa nonoknee'ut emo am suanee'u betana, ameu noknee. Intok emo yo'ori teboka, suawaka, suasi jiapsiwamta ta'aane. Intok jiba junaen, Krijtota bem suale'uta, Liojta lulu'uriata witti a' weye'po aman, tu'isi a' sualne. Bem yee nak ta'aanee'ut intok si'imeku a bem bo'o bitnee'ut, inia betana ameu nokne. ³ Ketchia jiba inieni, jume' jaamut yo'otuim, si'imek bichapo sua maisi intok Liojta yo'reka jiapsine. Inime'e kaabeta nokaka rejting. Intok kia ka nanaakone. Bempo, bem tu'isi jiapsa'ue, tu'ik amet ta'aa tebokai. ⁴ Junuen jume' bebemem, bem kukunam intok bem yoemiam, bem am nak ta'aanee'ut, ⁵ intok inime'e, suawaka, suasi jiapsiwamta ta'aane, intok wepulsi tu'isi bem jiapsi'ea'a benasi jiapsine. Inime'e, bem jo'arata makriko, tu'ulisi tekil ka oubane. Si'imeku tu'u jijiapsine. Bem kukunam mak tuttu'ika am nok jikkajine, inia betana am majta betchi'bo. Junuen inim, kaabeta, Liojta nok lulu'uriat ka tu'isi nokne' betchi'bo. ⁶ Jume' ju'ubwa yo'otume junii' ketchia, jiba junaen, empo, inim si'imekut suasi am jiapsine' betchi'bo ameu noknee. ⁷ Intok inia betana, jiba empo, tu'isi em jiapsa'u betana, si'imekut tu'ik eu am ta'atuane. Inime'e, empo iniat am majtakai, wepulsi a' eiyaka em aet jiapseka, a' bo'o jooria'uta jiba, kaita mabet bo'o bichakai em joa'ue et a' bit teboka am majtane. ⁸ Inika'a intok empo nokakai, wepulsi lulu'uriaka, suawaka, witti a' noknee. Junuen, iniat kaabe ka tu'isi a' weye'eti jiaka, a enchi aet yoopna machikai. Junuen inim, ju'u itom beje'eka aneme, inia betana tiune. Ini'i junuen kaitat, ka tu'isi emot a nok machikai.

⁹ Jume' teteekoka, bem tekom betchi'bo jiapsame, empo, jume' tekom, si'imeku am nok jikkajine' betchi'bo, inime'e bem joa'ue am alleetuakai intok kaitat bem am beje'eka am nonokne' betchi'bo, ameu noknee. ¹⁰ Intok inime'e, ka bem jita e'etbwane' betchi'bo, ala inime'e wepulsi si'imekut bem em yo'ori tebo'uta amet bit tebone. Junuen inim si'imek, bem tu'isi em weiyaaka bem jiapsa'ut, juka' Lios itom jinne'ukamta betana lulu'uriata yee majtawaka weyemta, a' eiyawaka a' tu'ireaka'po amet a' bitna' betchi'bo.

¹¹ Bwe'ituk ju'u Lios, inim yee jinne'u betchi'bo, a' joa'ue itou waatek, tua yee nak jiokolekai. Ini'i san inim si'imek jinne'uneeka weye. ¹² Inien ju'u, juka' Liojta tua yee a' nak jiokole'ue, itepo a aet ju'unea, juka' inim ka tu'ika joowamta intok ujyoisi weyeka, yee'alleetuaka ka tu'ik itom joopea'uta, itom a' kopta i'aka intok inim, suawaka, suasi itom jiapsinee'uta intok tu'ik, lulu'uriakamta joaka, intok jiba Liojta yo'reka itom a' alleetuanee'uta itom a' majta. ¹³ Intok ketchia inika'a, juka' chukula, tua ujyoisi weyeka, chupneeka, aapo'ik itom a' bitne'e ti jiaka'uta, ini'i, juka' itom jinne'ukame, Jesukrijto, aapo itom eiyaa'u, Liojta tua yo'orisi a'abo a' nottinee'uta a' bit bo'o bichaka itom jiapsinee'ut betana itom a' majtakai. ¹⁴ Aapo jiba itom jinne'u betchi'bo, a' me'etune' betchi'bo au su'u tojak. Junuen, inim si'ime ka tu'ik betana itom jinne'uka, intok wepulsi si'imeku aapo'ik betchi'bo a itom jiapsa'po tajita, junuen aapo'ik yoemiam taka, tua junen jiaka, si'ime tu'ik itom a' joaka jiapsi'ene' betchi'bo.

¹⁵ Jiba inia betana san, empo, utte'a am majtanee'uta. Inime'e, ka ko'om eaka intok ka ta'abwisi bem eene' betchi'bo, empo, Krijtota betana si'imeku lulu'uriaka, kuttipo ameu noknee. Empo, kaabeta inia betana jachin juni'i, kia jak wa'am emak a' weetuane.

3

Ju'u, jume' Krijtota sualeme joo'ea'u

¹ Inime'e empo, inim yoemratau yo'o ya'arita intok si'ime wate ya'uraata, ka am beje'eka, bem ea'po aman bem katnee'ut, intok bem joo i'a'ut bem am nok jikkajine'u betana ameu noknee. Intok ket inime'e, si'ime tu'isi weyemta bem a' joonee'uta, wepulsi bem aet jiapsine' betchi'bo ameu noknee. ² Kaabeta ka tu'isi bem noknee'ut intok ka bem nanassuanee'ut, ala yee jiokol ta'aanee'ut, inim si'imekkam, bem tuttu'ika jiapsa'ut, emo ju'uneiyya tebokai.

³ Bwe'ituk itepotee juni'i ketchia, che'a bat naataka, suawa kaita itot ayuka intok itepo ka Liojta nok jikkaji ta'aan. Amma'ali ito jiapsa'ati eaka, kaachin auka bai ta'aawaka tee jiji'oben. Intok ka tu'ik itom joopea'uta betana intok inim si'ime ka tu'ika emo ae alleetuawaka joowamta betana, itepo ka ito yu'en. Wepulsi ka itom yee bibitpe'a, kaabeta jita itom tu'uree'u, si'imekkam tee juju'enaakan, kuji mamachika intok naa buusti itepo juni'i, kuji eiyawaan. ⁴ Taa junako, ju'u Lios itom jinne'ukame, tua yee a' nak jiokolee'uta intok tua yee a' nak ta'aa'uta inim yeu a' machiakai, ⁵ iniae itom jinne'uk. Intok ka jita tua tu'ik itom ya'ari betchi'bo itom au lulu'uriaka'a benasia, taa ala, aapo junuen tua yee a' nak jiokoleka' betchi'bo a' yaaka'ue, itom ka tu'uwa ya'arimmet itom jiokoeka intok

aapo, a' tu'u jiapsie, iniae bemelasi itom jiapsinee'uta itot a' autuakai. ⁶ Aapo, ju'u itom jinne'ukamta, Jesukrijtota betchi'bo, aapo'ik betana a' tu'u jiapsita, kaita be'eeka, yuma'isi itom a' bittualaa. ⁷ Junuen, tua yee nak jiokolekai, aapo, a' yoemiamwam benasi, tu'isi itom mabetaka, intok junuen itepo, juka' jiba yuu jiapsiwamta, itom bit bo'o bicha'uta, aamak itom a' bitne' betchi'bo.

⁸ Si'ime ini'i nooki in eu teuwaari, tua lulu'uria. Intok inepo inia weemta betana, ka a' koptaka, kuttipo nee enchi ameu a' nok i'a, junuen, jume' Liojta sual ta'aame, tu'isi weyemtat jiapsika bem a' joone' betchi'bo. Bwe'ituk ini'i inien teuwaawame, tu'ika aet ayuka intok ini'i si'imem betchi'bo tu'ika si'imekut yee aniaaka weye. ⁹ Taa empo, juka' ili juni'i ka suawaka teuwaawamta betana intok kia juka'a, jume' bat naataka katriam betana weyeka, ka lulu'uriatata kia beja etejoji taka ayukamta, intok Moiseejtuka'uta nesauri ji'ojteim, inime'e betana ka nau eewaka, nau nok nassuawamta, kia ili juni'i ka a' jikkajibaane. Bwe'ituk ini'i weeme, kaita tu'ika aet aayuk intok kaita teuwaan.

¹⁰ Intok junama'a Krijtota sualeme nasuk, senuk ka enchim nau eetuaka, emo na'ikimtetuubaemta aneo, inika'a empo, sejtul oo woosa inia betana a' tejwaaka au noknee. Inika'a intok, ka enchi a' nok jikkajao, ka intok emo mak a' tu'urine. ¹¹ Bwe'ituk junuen iniae empo a aet ju'uneene, inika'a inien anemta, wepulsi ka tu'ik aet ayuka'po. Intok jiba aapo'ik inien ka tu'ik a' ya'arikue, iniae ka tu'isi au tawaariaka'uta.

Juka' Paplota, Tiitota a' ya'aria i'a'u

¹² Empo, juka' Artemaa teamta oo juka' Tiikiko' teamta, inime betana senuk nee aman eu a' bittuako, junak ka bo'o bichaka, empo aman bwe'u jo'ara Nikopolij tea'u neu yebijne. Bwe'ituk inepo junama'a, baji metpo seberiata sims'po tajtaa nee ama anbaeka'e. ¹³ Empo, juka' ya'uraata bichapo yee nokriamtta, Seenaj teamta, intok juka' Apooloj teamta, inime'e a am ania'ut, si'imeku inime'e naa buusti bem kate'u bicha bem bo'o joone' betchi'bo, kaita ameu be'eekai, si'imeku am aniane. ¹⁴ Intok junama'a jume' Krijtota sualeme ketchia, jiba inien tu'isi weyemta a' joo ta'aane. Intok junuen bempo'im, jume' jiokot eame bem am aniane' betchi'bo. Junuen inime'e, tu'ik joaka intok yee aniaaka, inim tu'iku amet eenaa.

Ji'ojtesuka am tebotua intok Liojta betana ameu tu'ik a'awa

¹⁵ Jume' inim nemak aneme, si'ime eu tebote. Empo, junama jume' Krijtopo itomak werim, itom nake'um, nee am tebotuaria. Ju'u Lios, aapo'ik betana tu'ik enchim bittuane. Tua junuentune.

Pilemon

Ju'u Paplo, Pilemon teamtau ji'oje

¹ Inepo Paplo, Jesukrijtota betchi'bo eta'itakai intok ju'u Krijtopo itomak weri, Timoteo' teamtamak aneka, ika'a ji'ojeita ne eu ji'oje, itom nake'u Pilemon teame, empo Liojta tekilpo itom aniame. ² Intok jume' Krijtota sualeka em jo'apo nau emo totojammewi, intok ket juka' itomak weri, Appia' teamta intok ket junuen, juka' itom aniaka tekipanoamta, Arkiipo' teamtau, inime'e si'imemmeu ji'ojetka am tebotua. ³ Itom achai Liojta betana intok itom yo'owe Jesukrijtota betana, juka' emou tu'uwaitunemta enchim alleenee'uta intok enchim jiapsimo yanti elwamta em bitne.

Ju'u Pilemonta Krijtota sualeka, ye'a nake'u

⁴ Jiba ne Liojta aet bai sae, eu waatekai, au bicha in noka'abeleki. ⁵ Yo'owe Jesukrijtota em nake'po intok em a' suale'po intok si'ime jume' Krijtopo emak werim em am nake'po enchi ju'uneiyaakai. ⁶ Intok junueni, Lios aapo am aniane, jume'e, Krijtota tu'isi em sualeka' betchi'bo, ket Krijtota suallame. Ket bem junuen tu'isi a' ju'uneiyaane' betchi'bo, si'imetra juka' tu'ik, ae betana itou bittuawaka'uta. ⁷ Intok tu'isi te allea, Krijtota tu'isi em nake' betchi'bo. Intok ket, ee betchi'bo, itou weyemta te ka juiwaka, ito ousi eiyyaa. Bwe'ituk, itomak weri, ee betchi'bo, jume' aman Krijtota sualeme, jiapsi jote'elam.

Ju'u Paplo, Oneesimo' teamta betchi'bo ujbwanta a'awa

⁸ Inia betchi'bo san, Krijtota tekilpo in ane' betchi'bo, em joonee'ut enchi in saune'po neu lutu'uria o'ben. ⁹ Taa che'a ne inen a' tu'ure, in enchi nake' betchi'bo, ne eu ujbwana, inepo Paplo, jaibu yo'otuitakai, intok Jesukrijtota in suale' betchi'bo, eta'itakai. ¹⁰ Oneesimo' teamta betchi'bo ne tua eu ujbwana, inim in eta'ipo, Krijtota nok lutu'uriata in au nokaka apo'ik a' sualeka' betchi'bo, ju'u Krijtopo tua in yoemiata betchi'bo.

¹¹ Bat naataka ini'i Oneesimo, enchi tekokai, kaita'po enchi anian. Taa i'ani, si'imeku a itom aniane. ¹² Inika'asan ne juchi eu bittua, in eu yepsaka'a benasia em a' mabetne' betchi'bo. ¹³ Nee che'a, im in eta'i'po, nemak a' tawaatuapea o'ben, intok Krijtota nok lutu'uriata betchi'bo im in eta'atune'po tajtia, ee betchi'bo, nee a' bit i'akai. ¹⁴ Taa nee, kia inepo in ea'po, ka im a' tawaak. Ka emak a' lutu'uria yaakai. Intok junuen em nee anika em ya'anee'uta, ka utte'apo benampo a'joone, taa che'a em a' joopea'po amantune. ¹⁵ Jiba tua, jumak, ju'u Oneesimo, chuuha enchi to'o simlatukan, junuen, i'an, jiba emak tawaabaekai. ¹⁶ Taa i'an, ka bat naataka em a' jipue'e benasia a' mabetne. Taa che'a a' eiyaakai, ka enchi a' teko i'akai, taa em a' sailaka a' nake'e benasia a' mabetne. Inepo ala nee tu'isi a' nake. Taa empo nee bepa che'a a' nakpo yuma'i. Ka kia ele benasia a' yoemtuka' betchi'bo jiba, taa che'a, Krijtopo emak a' weriaka' betchi'bo.

¹⁷ Junuen san, empo, wepulsi nemak ea'ateko, nee em mabeta'a benasia a' mabetne. ¹⁸ Intok ka amma'ali emak a' tawalatuko, intok enchi a' wikiriao, aapo'ik wilkiria'uta, neu a' a'ane. ¹⁹ Inepo Paplo, in maamea inika'a ne eu ji'oje. Inepone enchi a' beje'etuane. Nee intok enchi a au waatitua o'ben, Krijtota em suale' betchi'bo, em nee wilkiria'asenasia em machiaka'po. ²⁰ Jeewi, nemak weri, ika'a ujbwanta nee ya'ariane, yo'owe Jesukrijtota em suale'po amani, intok Krijtopo em nemak weriaka' betchi'bo, inika'a nee ya'ariaka in jiapsi alleetuane.

²¹ Inika'a inien ne eu ji'oje, em nee nok jikkajine'po ju'uneakai. Intok ne ju'unea, ka kia in enchi ya'asae'uta jiba em ya'ane'po. ²² Intok ket, jiba junaensu, iiyilen ne eu ujbwana, ama in yebijnee'uta, nee beas a' tu'utene. Bwe'ituk inepo Liojtat ne bo'o bicha, in emou noitine' betchi'bo, nee a' ania ne'po, au bicha enchim nee nokriaka'po amani.

Ji'ojesuk am tebotua, intok Liojta betana ameu tu'ik a'awa

²³ Ju'u, Jesukrijtota betchi'bo im nemak eta'i, Epaapraj teame eu tebote. ²⁴ Intok Maekoj teame, intok ju'u Arijaarko' teame, intok ju'u Lemaj teame intok ju'u Lukaj teame, tekilpo nemak aneme, si'ime enchim tebotua.

²⁵ Itom yo'owe Jesukrijto, a' tu'uwaen enchi alleetuane. Tua junuentune.

Ebreeom

Ju'u Lios, a' usiwa yeu puaka, junuen nooka

¹ Che'a bat naataka wasuktiam simsuka'ummet, ju'u achai Lios, bat junakriapo, item yo'owasuka'um betana watem yeu pu'aka, jue benasi ameu au yeu machiaka, aapo'ik betana lutu'uriata, ka nanau maisi aet am ju'uneetuak. Juname'e intok item yo'owasuka'ummeu a' nookak. ² Taa i'an, inime'e che'a chukula taewaimmet, a' usiwata itou bittuaka, junuen aapo'ikue itou nokla. Ju'u Lios, jiba inia a' u'usie, si'imeta inim intok teekau aukamta a' ju'unaktek. Intok ket aapo'iku, juka' ayukamta au a' yo'o ya'ari. ³ Aapo ket jun'a, Liojta betana, aapo'ik yo'orisi a' machika'u bema. Intok ket jiba aapo'ik achai Liojta, ka bittaka tua a' Liojtuka'po, ju'u a' u'usiwata inim bittaka Liojtukan. Intok ket aapo, si'imeta juka' ayukamta, ka ta'abwisia, taa tu'isi a' uju'u, a' teuwaa'ue utte'akai. Item ka tu'awa ya'arim betchi'bo jikot au bitchuka, intok junuen, si'imeta item beje'etuarika, teekau Liojtamak a' batatana yejtek.

Ju'u Liojta u'usi, ankelesim bepa che'a eiyawawachi

⁴ Si'ime jume' ankelesim ama aneme bepa che'a yo'oriwaka intok naksi eiyawawakai. Bwe'ituk si'ime juname'ebepa, si'imeku che'a yo'oriwaka a' bitnaa'u lutu'uriak. ⁵ Bwe'ituk ju'u Lios, jakwoo juni'i, jabe ankelejtau juni'i, kee:

Empo'e junen in yoemia, i'an empo inien in yoemapiro ta'eena, ti au jiiak. Intok kia jabe senu ankelejta betana juni'i:

Ineponee inia betchi'bo yo'owawai tune, aapo intok in yoemiatune, ti ka jiulaa. ⁶ Taa aapo'ik betana, tua bat wepul a' u'usiwata a'abo a' bittuakai, inen jiiak ju'u Lios:

Liojta betana si'ime jume' ankelesim, a' yo'orine, ti jikai. ⁷ Jume' ankelesim betana, ju'u Lios inen jiiak:

Jume' a' ankeleswam, jekata benasi am jooa.

Intok jume' a' sawe'um, taji buaktiam benasi am jooa, ti jiiia. ⁸ Taa a' u'usi betana, a' Lioj rokaka, inien jiiia:

Achai Lios, yo'otaka em ane'u jiba betchi'botune.

Juna'a intok em yo'otaka nesawee'u, tu'awa intok lutu'uria ausu'li.

⁹ Empo tu'u lutu'uriata tu'ure.

Juka' ka tu'ik intok, ka eiyaa.

Inia betchi'bo san ju'u Lios, ju'u em yo'owa,

Si'ime jume' ele benasi yoemem bepa, alleewamta enchi bittuak.

¹⁰ Ket inen ji'ojtei:

Empo achai, tua bat naatakai, empo bwiata ju'unaktek,

Intok juka' teekata juni'i em maamea ju'unaktewak.

¹¹ Ini'l lu'utine, taa empo jiba betchi'bo tawane.

Si'ime juna'a, tajo'ota benasi moine.

¹² Tajo'ota'a benasi empo nat am tottane.

Intok ta'abwisi bemelak benasi aune.

Taa empo ka ta'abwisi aane.

Intok empo jakwoo juni'i ka lu'utine.

¹³ Ju'u Lios, jume' a' ankelesim betana, kaabetau inen jiulaa:

In batatana yejte,

Jume' enchi beje'eme, in enchi aniaka, am koba'asu'u tajtia.

¹⁴ Si'ime juname'e ankelesim, ka bittaka, Liojta betana tekilpo aane. Inime'e, jume'e, bem jinne'uituneeme ania betchi'bo a'abo bittuarim.

2

Kaachin itepo, juka' itom jinne'uitunee'u jak wa'am bitnee

¹ Jiba inia betchi'bo san, itepo, juka' item jikkajaka ju'uneiyyaa'uta, che'a juni'i a' eiyaka, aet jaipsaa. Junuen ka juka' item suale'uta kopota betchi'bo. ² Liojta betana nok lutu'uria, bat naataka taewaimmet jume' ankelesim yeteu teuwaaka'u, lutu'uriataka a' tawaka'po ju'uneiyyaawa. Jume' intok, ka tu'isi ayuka intok junaka'a lutu'uriata ka jikkajibaekame, ameu a' lutu'uriatuka'po aman, jikot bem tawanee'uta ameu chupuk. ³ Kaachin itepo ama yo'eene, inika'a, kaitau a tammachiatuka, item jinne'uitunee'uta omola tawaaka, ka a' eiy'ateko. Bwe'ituk, jiba aapo item yo'owe Jesukrijto, inika'a item jinne'uitunee'uta, bat a' teuwaak. Chukula intoko, jume' ae tana junaka'a lutu'uriata jikkajakame, a'

lutu'uriatuka'po aman junuen itom a' majtak. ⁴Ju'u Lios intok ketchia, aapo'ik betana a jita a' joa'ue, machilae, suum watchisi intok ka a jootu machikue, junuen a' lutu'uriatuka'po, a' ju'uneiyaatebo. Intok aapo'ik betana a' tu'u jiapsi, ka nanau machisi ju'u itom a joaka, au yuma'ue itot a' autuakai, aapo'ik junuen a' waata'po amani.

Ju'u yo'owe Jesukrijto, inim jume' a' sualeme benasi ju'unaktei

⁵Ju'u Lios, ka jume' ankelesim jum chukula jiapsinaa'u, itom i'an aet noka'u, ama am yo'o yaak. ⁶Taa ala Liojta nok lutu'uriapo, senu inen a' lutu'uriate: Inia yoemratau tua ka au lutu'uria, achai Lios, em a' naknee'u. Intok kia em a' suuanee'u juni'i, inika'a yoemrata a kokkomta.

⁷Chubbaa empo, jume' ankelesimmak, ka amewit a' ju'unakteka, che'a ko'om a' tawaak. Taa junuentaka juni'i, empo a' eiyaanaa'uta, intok a' yo'orinaa'uta au chupak.

⁸Intok empo, si'imeta em ju'unakteka' bepa a' yo'o yaak. Junuen san, o'outau si'imeta au su'u tojaka, ju'u Lios, kaita be'eeka au a' su'u tojak, au a' yo'o yaakai. Junuentaka juni'i, ketun te kee junuen si'imeku a' yo'otuka'po ju'unea. ⁹Taa Jesukrijtota itepo a'ju'uneiyya, juka' Liojta, chuubaa, jume' ankelesim bepa, ka amewit, taa che'a ko'om a' eiyaaka'uta. Ju'u Lios, yee a' naked betchi'bo, si'imem betchi'bo a' muknee'uta au chupak. I'an intoko, junuen jiokot au a' bichaka a' mukuka' betchi'bo, si'imem bepa a' eiyaanaa'uta intok a' yo'orinaa'uta, au chupak.

¹⁰Si'ime ju'u ayukame, Liojta betchi'bo aayuk, intok aapo'ik betchi'bo ju'unaktewak. Intok ju'u Lios, jume' juebenam a' yoemianee'um, inime'e, jum yo'otaka a' kateka'u aamak am an i'aka, iniat yeu yuma' betchi'bo, utte'atukan, juka' Krijtota, bempo'im jinne'unemta, ju'u jiokot au a' bittua'ue, junae chupiasi si'imeta a' ya'an'e betchi'bo. ¹¹Bwe'ituk jume'e, Liojtau wepulsi emo su'u tojirim, intok ju'u, junuen Liojtau wepulsi emo su'u tojitebome, si'ime nau wepu'ulaik nau achai yo'owak. Junuen san, ju'u Liojta uusi, inime'e aamak au weri'iti jiune'po, ka ameas tiiwe. ¹²Liojta nok lutu'uria ji'ojeipo inen jiakai:

Jume' nemak werimmeu, em jabetuka'uta nee am etejoriane.

Intok jume' enchi yo'oreka, nau anemmak aneka, ne eu bicha bwikne.

¹³Ket inen jia:

Liojtat ne yoem'eene.

Intok ket juchi wee'po inen jia:

Inim ne, jume' usim, Liojta nee mikrimmaka aane, tiakai.

¹⁴Jume' yoemiarim nau yo'owakame, si'imeku am nanna'anaeka'a benasi, intok junuen ket, aapo ju'u Jesukrijto, ito benasi ju'unakteituk. Junuen beja ket mukukai intok junuen juka' ka tu'isi yee tawaaka yee su'amta, juka' bebeje'erita, tokti betchi'bo a' nesawee'u betana, kaita'po a' be'ebaekai. ¹⁵Junuen, si'ime jume'e, aniat yeu tajtia, bem kokkonee'uta majjaaka, binwatuk naateka, intok juka' majjaewamtta betana, ka a emo jinne'u'ka au emo su'u tojiriaka'um, am jinne'ula. ¹⁶Bwe'ituk, lutula wee'po, ka jume' ankelesim betana weyaka am ania betchi'bo a'abo yepsak. Ala ju'u Apra'amtuuka'uta betana yeu katriam aniabaekai. ¹⁷Taa intok junueni, utte'atukan, inim, juka' yoemrata, bem jiapsa'a benasia si'imeku junaen aapo'ik ya'atune'po. Junuen aapo'ik, jiba betchi'bo intok yee nak jiokoleka, Liojta bichapo, si'imemmeu a' yo'otune' betchi'bo. Intok junuen, aapo'ik jiokot au a' bichaka'ue, yoemrata betana juka' ka tu'ik a' ya'ari betana a' jinne'u betchi'bo. ¹⁸Intok jiba aapo, junuen jiokot au bichaka, intok juebenaku ji'obilaawakai, i'an aapo, jume' ket junuen jiokot emo bichaka, intok ji'obilaawame, a am ania.

3

Ju'u yo'owe Jesukrijto, ju'u Moiseejtuka'uta bepa eiyaawatchi

¹Junuen san, Krijtopo nemak werim, wepulsi Liojta betchi'bo jiba jiapsame. Eme'e su, Liojta yoemiamtune' betchi'bo yeu pu'aritakai, Jesukrijtotat ne enhim mammate i'a, ju'u, Liojta betana yeu pu'aritaka intok Liojta itom suale'ut itou yo'o ya'ari. ²Bwe'ituk Jesukrijto, Liojta yo'oreka a' nok nesaurit yeu yuumak, juka' inia tekileu yeu a' pu'akamtau. Juka' Moiseejtuka'uta ket, si'ime jume' Liojta yoemiammaka aneka, Liojta nok nesaurit junakriao yeu yumaka'a benasia. ³Intok Jesukrijto, Moiseejtuka'uta bepa che'a au lutu'uria, a' yo'orinaa'u. Senuk karita yaakamta, junae bepa a' yo'orinaa'uta, che'a au a' lutu'uriatuka'a benasia. ⁴Si'ime jume' karim, wate am ya'ala. Taa ju'u Lios, si'imeta juka' aukamta, aapo a' ju'unaktei. ⁵Junuen san, ju'u Moiseejtuka'u, jume' Liojta yoemiam, si'imem nasuk, ju'u Liojta betana a' tekilet tu'isi yeu yuumak. Ju'u a' tekil maki, Liojta betana weyemta, chukula a' ju'uneiyaatebobae'u, a' teuwaanee'u juna'a. ⁶Taa Jesukrijto, Liojta tua a' yoemiaka'po aman, itom, jume' Liojta yoemiammaka, si'imeku itom bicha. Taa

itepo jiba junuen Krijtota sualeka intok itom inim jiapsa'po tajtia aet ea'ateko. Intok juka' chukula itou na'ikiariata itom bitnee'ut eaka, alleaka a' bo'o bichaka'ateko.

Ju'u Ijra'elyoemrata betchi'bo yum jo'eriata ayuka'u

⁷ Junuen san, jum Liojta nok lutu'uria ji'ojteipo, Liojta tu'u jiapsi betana, senuk inen a' teuwaaka'a benasia:

I'an, eme'e juka' Liojta teuwaa'uta jikkajakai,

⁸ Ka omola a' tawaaka a' beje'ene.

Jume' junakriapo Liojta beje'eka aukame benasi anekai.

Intok jum bwека pa'aku Liojta wate weyemtat a' ji'obilaaka'a benasia.

⁹ Junama'a jume' bat naataka enchim yo'owasuka'um, junuen woi tako wasuktiammeu tajtia,

In amemaktuka am ya'ariaka'uta bichaka juni'i,

Jiba wate weyemtat nee ji'obilaababaek,

ti jiiak ju'u achai Lios.

¹⁰ Jiba junae betchi'bo, junae yoemratamak ne ka alleaka taawak.

Intok inen ne jiiak: Inime'e, jiba ta'abwisi ea.

Intok inime'e, nee betana lutu'uriat ka ju'uneebaek.

¹¹ Inia betchi'bo inepo nee bempo'immak nee ka alleak.

Intok inepo, tua junen jiaka, nee inen ameu bicha a' chupne'e, ti jiiak,

Bempo'im nee betana juka' tu'ik, ka nemak bem a' bitnee'u betana.

¹² Krijtoto nemak werim, emo'em suua, emo betana kaabeta junuen, Lios, jiba yuu jiapsamta mak ka tu'ika ka aamak eaka, junuen ka a' sualbaekai. ¹³ Taa ala, eme'e, chikti ta'apo emo naas aniaka emo sua tejwaane. Inia taewait naatekai, inim enchim jiapsa'po tajtia. Junuen emo betana, kaabeta, bebeje'erita betana ka tu'ikue a' bai ta'aatune' betchi'bo. Intok junuen, Liojta ee beje'eka jiapsibaane. ¹⁴ Bwe'ituk itepo, ka ta'abwisi eaka junuen, taa tua bat itom sualeka itom yoem'eiyaka'uta inim itom jiapsa'u tajti junaka'a sualeka, ka a' kopta'ateko, junak, itepo, Jesukrijtota mak itom lutu'urianee'uta jipu'une.

¹⁵ Inen jiuwa'a benasia:

I'an eme'e, juka' Liojta teuwaa'uta jikkajakai,

Ka omola a' tawaaka a' beje'ene, jume' junakriapo,

Liojta beje'eka aukame benasia anekai.

¹⁶ Jabemsa junen Liojta nok lutu'uriata jikkajaka juni'i, intok chukula Liojta ee beje'eka aayuk. Si'ime jume'e, bwiaraa Ejipto' tea'a betana Moiseejtuka'uta yeu nuk sika'um juname'emtukan. ¹⁷ Intok jabemmaksaa junuen, wooi tako wasuktiammeu tajtia, ka alleak ju'u Lios. Jume' ka tu'isi ayukammake. Junae betchi'bo juname'esan, jum bwека pa'aku kokkok. ¹⁸ Intok jabemmusa ju'u Lios, tua junen jiaka, inen ametana a' teuwaak: Ka bem aamak aneka, juka' tu'ik ka am bitne'po, ti jiakai. Jume' ka a' nok jikkajakammewi. ¹⁹ Junuen san, ju'neate, ka Liojta bem sualeka' betchi'bo, junuen ka bem aman bwiarau yajaka'po.

4

¹ Junuen san, itepo ketun Liojta mak alleaka intok tu'ik itom bitnee'uta, ketun a jajamekai, utte'a, itom aet ito suuane'po, emo betana, kaabeta junuen ka aet ji'obeka junaka'a ka a' jajamne' betchi'bo. ² Bwe'ituk itepo juni'i, ket Liojta nok lutu'uriata itepo a' majti, jiba bempo'im benasia. Taa juname'e, junaka'a lutu'uriata jikkajaka juni'i, kaita tu'ik aet jajamek, ka a' sualeka bem jikkajaka' betchi'bo. ³ Bwe'ituk itepo, Krijtota suallamtakai, itepo juname'em, jume'e, juna'a Liojta mak alleewamta tu'ik jajamneeme. Liojta juka' teuwaaka'u:

Inia betchi'bo, inepo, kannee amemak alleak.

Intok ne tua junen jiaka inen a' teuwaak:

Bempo'im alleewamta tu'ik, tua ka a' bitne'po.

Taa junuentaka juni'i, ju'u Lios, aniaa a' ju'unaktek naateka, ju'u tekil a' ya'abae'uta, jaibu a' chupa'iakan. ⁴ Bwe'ituk omot jak, Liojta nok lutu'uria ji'ojteipo, woo busan taewait nokaka inen jiiia:

Ju'u Lios, woo busan taewata weyeka,

Si'ime a' tekil chupaka, junaet yum jo'ek.

⁵ Juchi intok, omot inen ji'ojtei:

Bempo ka nemak, alleewamta tu'ik bitne.

⁶ Taa ketuni aayuk, taewaim, watem Liojta betana, alleaka juka' tu'ik bem a' bitne'po. Jume' intok, che'a bat naataka, Liojta betana nok lutu'uriata jikkajakame, Liojta bem ka nok jikkajaka' betchi'bo, ka a' bichak. ⁷ Junuen san, ju'u Lios, senuk taewata juchi yeu pu'ari,

intok, ini'i juna'a, ju'u taewai, ti jiakai. Bwe'ituk ju'u Lios jaibu che'a chukula taewaimmet, Labiituka'uta teuwaaka'ue itou nookaka jaibu teuwaawaka'a benasia:

I'an, eme'e, juka' Liojta teuwaa'uta jikkajakai, ka omola a' tawaaka a' beje'ene, ti jiakai. ⁸ Bwe'ituk ju'u Josue tuka'u, juname'e ijra'el yoemem, juka' Liojtamak tu'ik bem bitnee'uta, a am bittuako, junako ju'u Lios ka juchi taewaita ta'abwik ameu teuwaan eer. ⁹ Junuen san, Liojta betana ketuni taewaim aayuk, jume' Liojta yoemiam, Liojtamak tu'ik bem bitne'po. ¹⁰ Bwe'ituk ju'u Liojtamak tu'ik a' bicha'uta, jaibu a' ju'uneiyaame, juna'a, ka jain eaka, yum jo'ene. Liojta a' tekilwa betana a' yum jo'eka'a benasia. ¹¹ Junuen san, itepo si'ime, junaka'a tu'ik bit betchi'bo aet te ito utte'a jooriane. Kaabeta junuen, juname'e, bat naataka ka a' sualekame benasi a' aune' betchi'bo.

¹² Bwe'ituk ju'u Liojta nok lutu'uriawa, ini'i, jiapsiwamta intok si'imeku yumaka, utte'ak. Intok senu tebe kuchi'im nau bicha bwawiakame benaka, ini'i, senukut a' jiapsiu yumaka, tua a' ea'uta yeu a' machia intok jachin a' yoem tuka'po a' ju'neetua. Intok senuk aet au a' temaeka a' joobae'ut a' ju'uneiyaaw tebo. ¹³ Kaita Liojta betana ju'unakteitaka, aapo'ik bichapo a essotuka aayuk. Ala si'ime ayukame, ju'uneiyaawa. Intok ju'u chukula item ju'uneiyaaka, utte'a item ito au yeu bwijnee'utau, itot ju'uneaka, itot nesaunemtai, si'imetu yeu maachi.

Ju'u yo'owe Jesukrijto juna'a, ju'u te'opopo che'a yo'owe

¹⁴ Ju'u Jesukrijto, Liojta u'usiva, Liojta bichapo si'imeb bepa itou yo'o ya'ari, Liojta kateka'u anekai. Junuen san itepo, Krijtota item suale'ut, ka ta'abwisi eaka, jiba bichau bicha aet jiapsine. ¹⁵ Bwe'ituk ju'u, Liojta bichapo, si'imeb bepa itou yo'o ya'ari, bettesi itou ayukammat, ka item au yuma'ut, item jiokoleka, a item ania. Bwe'ituk aapo, jiba ito benasi, si'imeku jil'obilaatuk. Taa juka'ka tu'ik, jakwoo juni'i ka yaakai. ¹⁶ Junuen san itepo, Lios, ama butti yee nakedtau, intok yo'otaka nesawemtau, noolia nau, kaitat Jain eaka, te au bicha te ito nokria'po yuma'i. Junuen, aapo'ik item a' jiokoline' betchi'bo, intok yeteu tu'ik a' jiapseka'po amani, item jiokot eao, item a' aniane' betchi'bo.

5

¹ Jum juriom te'opopo, jume' che'a bat yo'owe, junama'a yoemrata betana yeu pu'arimtukan. Intok yoemrata, Liojta bichapo bem joo'ea'uta, am jooria betchi'bo. Intok junuen, juname'e, Liojtau bicha am nokriaka, au bicha bem na'ikiaka'uta a' mabbetan. Intok bem ka tu'uwa ya'arim betchi'bo, bwala aso'olam am sussu'arian. ² Ju'u intok, junuen te'opopo bat yo'owe, yoemrata juka' jiokot au a' bicha'uta ket ine'akai, jume'e, kaita tatta'aaka ka suasi jiapsakammak, si'imeku a amet bo'o bitneeka, ka ameu suakai. Aapo'ik junuen, ame benasi si'imetu ket ine'akai. ³ Intok ini'i, jiba aapo junuen Liojta bichapo, ka si'imeku yuma'isi a' jiapsa'po au ju'uneiyaaka, junuen, aapo'ik ka tu'uwa ya'arim betchi'bo, utte'atukan, Liojtau, bwala aso'olam a' su'anepo, ket junuen aawit yoemrata betana, jume' ka tu'u ya'arim betchi'bo.

⁴ Kaabe aapo'ik junen a' ea' betchi'bo, junuen, inia tekileu au yo'o joone. Ala ju'u Lios juna'a, iniau tekileu, yo'oriwamtau yeu a' pu'aneme. Aarontuka'uta yeu a' pu'awaka'a benasia. ⁵ I'an intok, Jesukrijtota betana ket junaen weye. Aapo, ka junen a' ea' betchi'bo junuen inia tekileu a' yo'otune' betchi'bo au yeu pu'ak. Ala ju'u Lios, junuen a' yo'orina'a'uta au yeu a' pu'ak. Jaibu au a' teuwaariaka'a benasia:

Empo in yoemia.

Inepo nee i'an, jiapsiwamta et autuari.

⁶ Liojta nok lutu'uria ji'ojeipo ket omot junuen au a' jiaka'a benasia:

Empo, jiba betchi'bo inia tekil yo'oriwamtau yeu pu'ari.

Jiba Melkiserek tuka'uta, au a' yo'otuka'a benasia.

⁷ Ju'u Jesukrijto, im bwiapi jiapsisukai, junak aapo, chikti a' jiapsie, Liojtau bicha nokaka, au nokriak. Intok yee nokriak. Aapo'ik, ju'u a' muknee'u betana a' jinne'u betchi'bo utte'akamtau bicha. Lios intok, aapo'ik Krijtota junuen a' nak yo'oreka a' nok jikkajaka' betchi'bo, junaet a' mabetak. ⁸ Intok junuen, Jesukrijto, Liojta u'usitakai juni'i, jiokot au a' bichaka'ue junuen, Liojta ea'po aman aayuk. ⁹ Intok junuen yuma'isi si'imekut, chupiasi yeu yumakai, Liojta ea'po aman aukai, junaen, junaec betchi'bo, si'ime wame'e a' nok jikkajame, jiba yuu betchi'bo ju'u a am jinne'neeme juna'atuk. ¹⁰ Bwe'ituk ju'u Lios, te'opou bat yo'otaka, junaka'a tekileu yeu a' pu'ak, jiba Melkiserek tuka'uta benasi machikai.

Krijtota ka intok a' sualna'a'ut betana, ju'u jinil watchika ayukame

¹¹ Jiba inia weemta betana itepo tua juebenaka item emou teuwaan machi aayuk. Taa inika'a machisi ju'unakkiachisi a' teuwaan betchi'bo tua obiachi. Bwe'ituk eme'e ka aet jiapsek ka aet ju'neebaekai. ¹² Eme'e jaibu binwatukai, jaibu eme'e a yee majta ean.

Taa Liojta nok lutu'uriata betana juka' che'a ka obiachisi weyemta, eme'e juchi watem enchim a' majta i'a. Eme'e juchi, kee tu'isi Krijtota sualeme bebena. Ilitchik, bwa'amta kee bwa'eka, lechim a' je'e'e benasia. ¹³ Wame'e intoko, juka' ka obiachik majtabaeme, inime'e, jume' ju'ubwa Krijtota sualeme bebena bwe'ituk inime'e, Liojta si'imekut tu'ik bo'o jooriaka itom a' jiapsi i'a'uta, ka a' joo ta'aa. ¹⁴ Taa ju'u Liojta betana lutu'uria, che'a obiachisi weyeme, jume' wepulsi yuma'isi Krijtota sualeme au yuuma. Jume' jaibu a jita yeu pu'am. Bwe'ituk juname'e, ju'u ka tu'ik betana, tu'ik bem yeu pu'an'e' betchi'bo jaibu au suatula.

6

¹ Inien san, itepo Liojta betana nok lutu'uriat yuma'isi ju'unee betchi'bo, bichau bicha te aet jiapsine. Intok, juka' Krijtota betana che'a bat yee majtawamta betana, ka junaka'a jiba ta'abaekai. Ka itepo jaarekisi, juka' bat weyemta jiba etejone. Maasuko, bat naataka, ta'abwisi intok ka tu'isi itom jiapsaka, ka tu'isi itom tawaanee'uta itou joamta, ka intok itom a' joonee'u betana. Intok ket, maasu, Liojta sualwa'uta, ka junaka'a jiba ju'uneiyaane. ² Intok ket, ju'u yee bato'owaawa'poyee majtawamta betana, intok ket Krijtota sualeme amet mamteka, Liojtau bicha am nokriawa'u betana. Intok ket, kokkoarim jiabijtenee'u betana. Intok ket, Liojta betana, we'epulaim, jiba yuu betchi'bo, tu'isi oo ka tu'isi bem tawanee'u betana yee majtawamta betana. Ka junaka'a jiba ju'uneiyaabaane. ³ Junuen, itepo bichau bicha junaet te jiapsine, Liojta jungen a' tu'ureka, aet itom aniao.

⁴ Bwe'ituk jume'e, bat naataka jaibu Liojta betana lutu'uriata ju'unakkiachisia a' majtawakame. Intok juka' Liojta betana alleewamta weyemta a' ju'uneiyaalame. Intok Liojta betana a' tu'u jiapsi mak eaka jiapsilam. ⁵ Intok Liojta betana juka' tu'i nok lutu'uriata jikkajaka a' tuttu'uruk. Intok chukula, tu'i maisi jiapsinaa'ut, tu'i maisi a' machinee'uta ju'uneiyaakai. ⁶ Inime'e junen, juchi ta'abwisi, ka a' lutu'uriatuka'a benasia, aet j'i'obeko, ka intok a ameu noktune, bermelasi Liojta mak nau, juchi bem emo tu'utene' betchi'bo. Bwe'ituk inime'e, bempo juchi wee'po, juka' Liojta usita, kuuset a' poponaka, me'aamta benasi aane. Intok inim juebenam bichapoa, ka a' yo'oreka, jaana a' euyaame benasi aane. ⁷ Maa su, inime'e ket, jiba bwiata, chikti wee'po aet yuke'e benasia maachi. Juna'a bwia intok, jume' a' tekipanoammeu tu'ik ama am chupao, juna'a bwia, Liojta betana aniwaka utte'ata bittuawa. ⁸ Taa juna'a bwia, ka tu'ika intok juya wicchaka ama yo'otu'uteko, juna'a bwia, kaita tu'ik betchi'botune. Intok Liojta betana juni'i, ka aniwaka, ka tu'ika tawane. Intok junuen, che'a chukula, ju'u ama yo'otuka'u, taya'atune.

Ju'u chukula itom bitnee'u betchi'bo, ka itom ko'om ea'u

⁹ Taa itepo intok, inile benak teuwaaka juni'i, Krijtopo itomak werim, itom nake'um, emo betana te a' lutu'uriatu machia, Liojta betana ama butti tu'ikue enchim alleene'po intok enchim jinne'uimtunee'uta enchim bitne'po. ¹⁰ Bwe'ituk ju'u Lios, tu'ik ausu'lik jiba bo'o jooria. Intok juka' tu'ik enchim ya'arita, ka a' koptane. Intok jume' Krijtopo ema mak werim, eme'e aniaakai, enchim aapo'ik nake' betchi'bo a' joakai. Intok i'an tajtia, ketun junaka'a eme'e a' jooa. ¹¹ Taa itepo, enchim we'epulaim, imia tu'ik enchim joa'ut jiba inim enchim jiapsa'u tajtia, bichau bicha enchim te aet jiapse i'a. Junuen eme'e, juka' chukula enchim bit bo'o bicha'uta, enchim tua a' jajamne' betchi'bo. ¹² Katte enchim o'obe i'a, ala eme'e, jume'e, Liojtat eaka, intok binwa a bem bo'o bicha' betchi'bo, Liojta ameu na'ikiaka chukula bem bitnee'uta a' bichame benasi aneka, enchim jiapsi i'a.

¹³ Bwe'ituk junak ju'u Lios, ju'u Apra'amtuka'utau, senu weemta au lutu'uria yaakai, aapo ju'u Lios, kaabeta intok, ae bepa che'a yo'otuka'po ju'uneaka, aapo, aapo'ik betana a' teuwaaka'uta, tua a' lutu'uriatune'po a' na'atejok. ¹⁴ Intok inen au jiaak: "Lutula wee'po, yu'in juka' eu tu'ik ne enchi bittuane. Intok jume' et yeu katriam yoemra, inepo nee am bu'uuriane", ti jakai. ¹⁵ Ju'u Apra'amtuka'u, junaet ka jain eaka, binwa a bo'o bichak. Intok junuen, aapo juka' Liojta au teuwaaka'uta, mabetak. ¹⁶ Inim bwiapo jume' jiapsame, jita lutu'uriateka, aet bem sunla'n betchi'bo, senuk ame bepa, che'a yo'ota bem yo'ore'uta, ame betchi'bo tune'po a' teuwaane. Intok junuen jiaaka, jita juni'i, tua a' lutu'uriatuka'po aman, a' teuwaako, junaet betana, kaita intok nokitune. ¹⁷ Junuen san ju'u Lios, juka' junammeu bicha a' na'ikiaka'uta, tua lutu'uriapo aet yeu a' yuma'an'e'po a' ju'uneiyyaa tebok. Inen jiaakai: "Liojtaka in jiapsa' betchi'bo, tua neu utte'a juka' in teuwaaka'uta, ka ta'abwisi intok ayuka, yeu a' yuma'arianee'u." ¹⁸ Junuen san, woori weyeme yeu yuma'aneekaa aayuk, ju'u Lios, intok ju'u tua junen jiaaka a' teuwaaka'uta. Inime'e betana intok ju'u Lios ka yee bai ta'aane. Intok iniae ju'u Lios, itom, jume' aapo'ikut eaka, itom a' ania i'ame, jiba betchi'bo itom aet jiapseka, ka ko'om eenee'uta itot autua. ¹⁹⁻²⁰ Iniat chukula, itom bit bo'o bicha'ut eaka, itepo ka ta'abwisi intok ea, taa si'imeka juka' bettesi machik itou ayuka' nasuk te ka jain eaka jiapsa, Jesukrijtota ito pat teekapo Liojta mak a' kateka'po ju'uneaka, intok itom a' yoem'eiyaa betchi'bo. Junaman teekau, aapo, bat sikaa, ito pat si'imeka tu'utekai. Junuen

Jesukriijo jiba yuu betchi'bo, Liojta bichapo itou yo'o ya'ari. Bat naataka juka' Melkisereek teamta a' yo'otuka'a benasia.

7

Jesukriijo, ju'u Melkisereek teamta benasi te'opou, Liojta bichapo che'a yo'owe

¹ Ini'i Melkisereek tuka'u, bwe'u jo'ara Salem tea'po si'imem bepa yo'o nesawen. Intok Lios, ju'u teekau jiapsamta betana te'opopo, che'a bat yo'otukan. Junakriapo Apra'amtuka'uta, wate yo'o ya'arimmak nassuak, am kobaka a' notteo, ju'u Melkisereek teame, a' nankeka, Liojtau bicha a' nokriaka, tu'uwata a' a'auriak. ² Intok ju'u Apra'amtuka'u, junaka'a, si'imeta nassuaka a' yo'oka'u betana, woj mamannisi a' na'ikiaka'u betana, wepu'ulaik ama junau yeu pu'ak. Inika'a em bat mammatene. Inime'e team, Melkisereek ti jiame, ebreo nokpo inen jiubae: Yo'o ya'ari, si'imeku tu'u lutu'uriakame, ti jiubae. Intok ket, jum bwe'u jo'ara Saleem tea'apo a' yo'o ya'ari tuka' betchi'bo, ju'u Salem ti jiame: Yanti elaka jiapsiwame, ti jiubae. Junuen san ae betchi'bo ju'u yoemra, yanti elaka jiapsine. ³ Inia betana, a' yo'owawammet, kaabe ju'ueña. Intok kia che'a bat naataka, juname'e yo'owasuka'ummet juni'i, kaabe ju'ueña. Jak weyeo yeu a' yoemtuka'po, intok kia jak weyeo su'a mukuka'po juni'i, ka ju'ueewa. Junuen san, ju'u Liojta u'usi benasi yoemtaka yeu siika, jiba betchi'bo, Liojta betana te'opopo che'a bat yo'otuk. ⁴ Junuen san, ake'em a' mammate juka' Melkisereek tuka'uta tua yo'oris a' machiaka'po. Bwe'ituk kia ju'u che'a bat naataka item yo'owasuka'u juni'i, ju'u Apra'amtuka'u, inika'a, jume' wate yo'o ya'arimmak nassuaka, ameu a' yo'oka'u betana, watek Melkisereek teamtau a' na'ikiak. ⁵ Maa su, nesauripo junuen a' weye'e benasia, jume' te'opopo che'a yo'owe, Lebi'ituka'utat yeu katriam, au lutu'uriakan, juka' ijra'el yoemrata betana, si'imek woj mamnik betana, wepu'ulaik ama ameu bicha a' na'ikiaka' betchi'bo. Inime'e intok, amemak werimtaka, intok kia ame benasi, Apra'amtuka'utat yeu katriam tuko juni'i. ⁶ Taa ju'u Melkisereek teame, ka ju'u Lebi'ituka'utat betana yeu simriatakai juni'i, Apra'amtuka'utau junae attea betana woj mamnik betana, wepu'ulaik au a'awak. Junuen, ju'u Melkisereek, Apra'amta, Liojtau bicha, au tu'ik ae tana teuwaak, juka' bat naataka, Liojta betana, chukula a' mabetnee'uta, Liojta jaibu au a' na'ikiaka'uta. ⁷ Intok si'ime a' lutu'uriatuka'po ju'ueña, juka' tu'ik yete tana waataka, Liojtau bicha yee nokriamta, ju'u a' nokriaka'u bepa che'a juni'i, Liojta bichapo che'a a' yo'otuka'po. ⁸ Inim bwiapi, jume' jiapsame nasuk, jume' woj mamnik betana wepu'ulaik mabetame, ka jiba betchi'bo inim yoemem. Taa Melkisereek teamtat nokakai, Liojta nok lutu'uriapo, ka a' mukiatuka'a benasi a' teuwa. ⁹ Intok kia Lebi'ituka'utat betana intok jume' te'opopo che'a yo'owe aet yeu katriam betana tee a inen a' teuwa, junak juka' Apra'amtuka'uta, woj mamnik betana, wepu'ulaik Melkisereekta a' beje'etuako, jume' i'an, si'imem betana ju'u woj mamnik betana wepu'ulaik mabetame, junako juka' Melkisereekta, ket bempo'im a' beje'etuaka'po. ¹⁰ Bwe'ituk inen te a' teuwa, ju'u Apra'am tuka'u, ketuni kee am yoemian, jume' chukula aet yeu katriamtu'ea'um junak Melkisereek teamta a' nankeko.

¹¹ Ju'u yoemra, Ijra'eltuka'uta betana yeu katriam, jume' Lebi'ituka'utat betana yoemirintaka, te'opopo yo'owem betana jume' nesauri ji'ojteim mabetak. Juname'e intok, Aaroontuka'uta betana yoemiamtukan. Junuen san, i'ani, junuen lutu'uriapo juka' inime'e betana nesaurita bo'o jooriame, Liojtamak bem emo tu'utenee'uta, am jajamtua, junak ka utte'atu ean, juchi senuk, te'opopo che'a bat yo'otuneemta yeu a' machiane'po. Jun'a'a intok jaibu ka Aaroontuka'uta benasi machikal, taa ala ju'u Melkisereek teamta benakai.

¹² Bwe'ituk jume' te'opopo che'a yo'o ja'abwекame, ka jiba juname' emtuneeo, ju'u nesauri ji'ojtei juni'i ket ta'abwine. ¹³ Jesukriijo intok, Liojta nok lutu'uriapo inika'a ae tana teuwaawa'uta, Ijra'eltuka'uta betana ta'abwik a' yoemiam betana weye. Juname'e betana intok kee jabe, te'opopo bat che'a yo'otu betchi'bo yeu pu'atu. ¹⁴ Bwe'ituk tu'isi ju'ueewa, item yo'owe Jesukrijtota, Jura'atuka'uta yoemiam betana a' weye'po. Ju'u Moiseejtuka'u intok, inia yoemrata betana, kaita teuwaak, inime'e te'opopo che'a yo'otuneeme betana nokakai. ¹⁵ Ini'i intok inim teuwaawame, che'a ju'unakkichisi yeu weama, juka' bemelasi Liojta betana itou yo'o ya'arita, juka' Melkisereek tuka'uta a' yo'o ya'arituka'abenaeka'po.

¹⁶ Intok junuen ket, junaka'a, ka jita nesaurita, jitaa yoemrata betana yeu a' pu'atune'eti jia' betchi'bo, taa ala aapo'ik jiba yuu a' jiapsine' betchi'bo, intok ka a' me'etuneeka a' ju'unaktewaka'po. ¹⁷ Bwe'ituk ju'u Lios, inika'a inen ae betana teuwaala:

Empo, jiba betchi'bo, te'opopo yo'otune,
Melkiserek tuka'uta benasia.

¹⁸ Junuen san, bat naataka weeria, ju'u nesauri, ka nesauritaka taawak, ka yee a' ania' betchi'bo. ¹⁹ Bwe'ituk ju'u nesauri, Moiseejtuka'uta ji'ojteka'u, kaita tu'u yaak, intok

kaabeta ania. Taa inika'a nesaurita we'ea'po, itepo che'a tu'ik, bemelak item bitnee'uta ju'uneiyyaa. Junaet eaka, itepo Liojta betana, ite aamak che'a ea.

²⁰ Intok ju'u Lios inika'a chupak, aapo'ik betana a' teuwaaka'uta, tua a' lutu'uriatune'po a' na'atejokai. ²¹ Waate, jume' bat naataka te'opopo che'a bat yo'owe, junuen yeu pu'atuka juni'i, taa ka Liojta betana junuen tua ameu a' lutu'uriatune'po a' na'atejoka yeu pu'awakai. Taa Jesukriijo, i'an, Liojta bichapo itou yo'ota betana, tua junuen au a' lutu'uriatune'po teuwaatu. Bwe'ituk Liojta nok lutu'uriapo aapo'ikut nokaka inen ji'ojeti:

Ju'u achai Lios, junuen, tua au a' lutu'uriatune'po a' teuwaak.

Intok ka ta'abwisi aunee:

"Empo, jiba yuu betchi'bo'e, te'opopo che'a bat yo'owe,

Ju'u Melkisereekta a' yo'otuka'a benasia."

²² Junuen san Jesukriijo che'a juni'i tu'ika, bemela lutu'uriata, bat naataka weeriata bepa itou chupnemta item ju'uneiyyatua. ²³ Waate jume' binwatuko bat naataka te'opopo nat cha'aka che'a bat yo'owem junakriapo juebenaekamme. Taa inime'e bem kokkoka' betchi'bo, ka jiba betchi'bo a' tekiaka taawak. ²⁴ Taa Jesukriijo ka mumukekai, jiba jiapsakai, ju'u junuen a' yo'otuka'u, aapo'ik tekia ka lu'u lu'u. ²⁵ Inien san, jume' aapo'ikut eaka, Liojtamak eebaeme, jiba betchi'bo am jinne'une. Bwe'ituk aapo jiba yuu betchi'bo jiapsa, junuen juname'e Liojta bicha am nokriakai.

²⁶ Junuen san, Jesukriijo, aapo jun'a, ju'u Liojta bichapo te'opopo che'a bat yo'otaka ju'u che'a itou be'e'u. Liojta u'usitakai, aapo'ik benakai. Kaita ka tu'ika aet aayuk. Ka tu'i yoemrata mak ka na'ikiari. Intok si'ime teekapo aneme bepa che'a yo'orisi eiyawa. ²⁷ Ka jume' waate te'opopo yo'owem benasi, jume' chikti ta'apo bwaram su'aaka, bat, bempo bem ka tu'wa ya'arim betchi'bo. Chukula intok ket, ju'u yoemrata ka tu'wa ya'arim betchi'bo. Bwe'ituk Jesukriijo, sejtul wee'po jiba, aapo, si'ime ka tu'wa ya'arim betchi'bo a' me'etune' betchi'bo au su'u tojak. ²⁸ Bwe'ituk Moiseejtuka'uta betana, juka' nesauri ji'ojeitea weye'po aman, jume' te'opopo yo'otuneeme yeu pu'arim, inim bem yoememtuka' betchi'bo, ka tu'ikut jiji'obeme juname'em. Taa ju'u Moiseejtuka'uta betana nesaurit chukula yeu sikame, ju'u Lios juka' a' u'usiwata te'opopo itou a' yo'otune' betchi'bo yeu a' pu'ak. Ini'i intok, jiba yuu betchi'bo, ka aet ji'opneeka yeu pu'ari.

8

Ju'u yo'owe Jesukriijo, ju'u bemela lutu'uriay yo'otaka, Liojta item nokriame

¹ Ju'u inim item teuwaau betana, ju'u che'a eyiaa watchi i'i jun'a, juka' Liojta betana itou yo'ota inien a' machiaka'u jun'a. Intok ini'i, teekau, yo'orisi machika, Liojta kateka'u a' batatana aamak aane. ² Intok junaman teekapo lutu'uriapo te'opo, Liojta ya'aripo, aapo junuen yo'otaka, juka' a' tekilwata a' jooa. Jun'a te'opo intok, ka jabe, taa Lios a' ya'ala. ³ Si'ime jume' inim te'opopo che'a bat yo'owe, jume'e, junama'a te'opopo, Liojta yo'oreka, aman bem weyiaa'uta, a' mabetaka, Liojta bicha am nokria betchi'bo a' tekiakan. Intok ket, bem ka tu'wa ya'arim betchi'bo, bwalam su'a betchi'bo. Intok jiba junuen san, utte'a, ket Jesukrijtota, Liojta a' miknee'uta a' jipu'une'u. ⁴ Intok junuen, aapo ketun inim bwiapo jiapsa'ateko, kia juni'i, te'opopo ka yo'otu ean. Bwe'ituk ketun aane, jume' te'opopo che'a yo'otaka, juka'a, jume' Liojta yo'oreka bem a' milka'uta, mabetaka, juname'e nokriame, Moiseejtuka'uta nesauri ji'ojeitea weye'po aman. ⁵ Taa inime'e, inim te'opopo yo'owe, inim ju'u bem joa'u, teekau ayuka, juka' weemta betana a' tamachiaka a' mamatoka a' jooa. Inien a' weye'po te ju'uea, bwe'ituk juka' Moiseejtuka'uta, Liojta ama yo'orinaa'uta, karita a' ya'abao, ju'u Lios a' ju'ueetuak, inen au jaikai: "Jum kaupo em a' ya'anee'u betana in enchi ju'ueetuaka'po aman, em a' bichaka, si'imetra junaeen a' ya'anee." ⁶ Taa ju'u, Liojta betana itou yo'owe, aapo, Liojta bichapo che'a juni'i tu'isi a' tekilwa jooa. Bwe'ituk aapo Jesukrijtota, Liojta betana bemela lutu'uria ya'arita betana yo'otaka weyeka, Liojta bicha yee nokria. Ini'i bemela lutu'uria che'a juni'i tu'ika aapo'ik betana, lutu'uria ya'awaka'po aman weye.

⁷ Bwe'ituk bat naataka weeria, Liojta betana ju'u lutu'uriatewakame, junae si'imeku a' yumaao, ka utte'atu ean, junaet cha'aka, juchi senuk bemela lutu'uriata a' ya'atune'po.

⁸ Taa ju'u Lios, junaka'a yoemrata, aapo'ik ka yuma'isi bem a' sualeka juni'i a' ju'uneiyya' betchi'bo, ka amemak alleak. Jum a' nok lutu'uriapo ame betana aapo'ik a' ji'ojeteboka'a benasia:

Ju'u achai Lios, inen jiiia: Taewaim yuma'ane,

Ijra'eelta yoemratamak intok Juraa' teamta betana,

Bemela lutu'uriata ne amemak a' ya'aneeo.

⁹ Ka jume' bempo'im yo'owasuka'um mak lutu'uriata in amemakta yaaka'u benane.

Junak, bwiaraa Ejipto' tea'a betana yeu am nuk sika inepo am aniai.

Bempo su junaka'a lutu'uriata in amemak yaaka'uta, ka aet yeu yuumakai.

Intok junae betchi'bo ne ka am aniaka am koptak, ti jiiia ju'u achai Lios.

¹⁰ Ju'u bemela lutu'uria, ju'u Ijra'eel yoemratamak in ya'anee'u,

Juname'e taewaimmet chukula, inen machine, ti jiiia ju'u achai Lios.

Juka' in nesaurita, bempo'im a' koba suawa'une' betchi'bo ne am aniane.

Intok ket jiba bem aet jiapsine' betchi'bo, ne am aniane.

Intok bempo nee betana yoemratune.

Nee intok junak, ameu Liojtune.

¹¹ Ka utte'atune, bempo'im naas emo majtanee'uta,

Kia emo ta'aakai intok kia emo nau werika juni'i,

Junuen, juka' achai Liojta bem ju'uneiyaane' betchi'bo.

Bwe'ituk si'ime bempo nee ju'uneiyaane,

Bempo'im betana kia tua illitchika naateka,

Intok kia jume' tua yo'owe juni'i.

¹² Intok inepo, bempo'im ka tu'uwa ya'arim betana,

Nee am jiokoine.

Intok jiba betchi'bo ne junae,

Bem ka tu'i ya'ari'u ne ka intok au waatine.

¹³ Ju'u Lios intok junuen juchi bemela lutu'uriata aune'etiakai, juka' a' lutu'uria ya'ari, bat naataka weeriata, a' yuutusuka'uta teuwaa. Ju'u intok junuen, bat naataka yuutusukame, lauti i'an simsune.

9

Ju'u inim bwiapo Liojta ama yo'oriwa'u, intok ju'u teekau tua lutu'uriapo te'opo

¹ I'an intoko, jun'a bat naataka, Liojta lutu'uria yaaka'u, jum te'opopo Liojta yo'ori betchi'bo, intok ket a' weetua' betchi'bo intok nesauri ayukan. Taa ju'u kari, Liojta ama bem yo'ore'u, inim bwiapo ya'aritukan. ² Ju'u lona kari, Liojta ama yo'oriwame inen maisi ya'aritukan. Nasukriapo, jume' bat a' pattim bichapo, ju'u tachiria beeten. Intok ju'u meesa, paanim, Liojtau bicha na'ikiarim ayuka'po. Inim intok, Liojta ama yo'oriwa'po ta'ewean. ³ Junama'a nasukriapo, juchi senu tajo'ori a' pattim beasi, juchi senu kari, jun'a intok, Liojta ama ane'e benasi yo'oriwan. ⁴ Junama'a wajiwaa intok, sawai tomie ya'aritaka, kopaalim benam win jubak tattaawa'po ama manekan. Intok ket ju'u, nape konila sawai tomie ya'ari, kaaja, Liojta betana lutu'uria ya'arita teuwaa'u, ama ayuka'u. Junama'a wajiwaa, soto'i, sawai tomie ya'aritukan, ju'u manaa' teamta ama ayuka'u, ama manekan. Intok ket ju'u bonnia, Liojta basiutuaka'u, Aaroontuka'uta atteasuka'u. Intok jume' wooi tetam, Liojta betana lutu'uria ya'arita amet ji'ojeitm. ⁵ Junae kajata bepa, woori ankelesim benaka, kerubiin teaka, ja'abwekan. Juname'e, Liojta junama'a ane'uta a' teuwaakai. Juname'e, bem masammea, junama'a ka tu'uwa ya'arim betchi'bo, bwara jijissu'awa'po a' suuakai. Taa inia weyemta betana te kaita intok a teuwaa i'an.

⁶ Junuen junaka'a tu'uteipo, jume' junama'a te'opopo bat yo'owe, chikti ta'apo junama'a kari, Liojta ama yo'ori betchi'bo, che'a bat karipo a'nen Liojta yo'ori betchi'bo, junuen junama'a bem bo'o jooria'ut yeu yumakai. ⁷ Taa junama'a te'opopo, junaet cha'aka, chukula karipo, ju'u che'a si'imebepa junama'a ju'u yo'owe, sejtu chikti wasuktia po jiba, junama'a a'ane. Junama'a intok ane'eteke, bwara ojbota weiyaa. Aapo, a' ka tu'uwa ya'ari betchi'bo intok ju'u wate yoemrata ka tu'uwa ya'ari betchi'bo a' weiyaaaka, junae, bem jiokoina' betchi'bo. ⁸ Inia weemtae ju'u Liojta tu'u jiapsi itom a' ju'uneiyaatua, junama'a Liojta yo'oriwa'po ju'u kari, bat katekamta, ketuni a' sawaawao, tua Liojta ama ane'e benasia a' eiyawaapo, kee a aman yajiwaa'uta a' teuwaan. ⁹ Si'ime inien weyeme, inime'e taewaimmet a'mamatena' betchi'bo aayuk. Bwe'ituk ju'u, Liojtau bicha na'ikiar intok ju'u ka tu'uwa ya'ari betchi'bo junama'a Liojta bichapo bwaram su'awame, jun'a, jume' junuen Liojta yo'oreme, Liojtamak bem emo tu'utelaa'ut, bem ju'uneenee'u betana, ka am aniak. ¹⁰ Jun'a, bwa'awamtat oo jita ji'iwamta bo'o jooria'utukan. Intok Liojta bichapo bem emo tu'utewamta, watek bem bo'o jooria'ut, intok bem takaaupo emo baksianee'ut betana nesauri tukan. Jun'a intok, Liojta ta'abwisi bemela lutu'uriata ya'awa'u tajtia jiba tu'ika weye. ¹¹ Taa Jesukrijto, jaibu a'abo noitisuk. Intok i'an, aapo jun'a ju'u, Liojta bichapo tekiaka, itou yo'owe, juka' ju'u itou tu'ikut itom aniane. Jum te'opo, teekau aapo'ik yo'otaka' a' tekiata joa'apo, che'a juni'i tu'ik intok kaita kee chupeka ama be'ee. Intok junaka'a, ka inim yoemtaka' a' ya'ari. ¹² Ju'u Jesukrijto, achai Liojta kateka'uma aane. Taa ka bat naataka bo'o jooria'wa'benasi chiba'ojbota weiyaaakai, oo beseeo'ojbota weiyaaakai. Ala, aapo, Liojta bichapo aapo'ik ojbowa wo'otakai, junae aapo sejtu wechiapo si'imet yaak. Intok junuen aapo, jiba betchi'bo itom jinne'uitunee'uta a' tu'u yaak. ¹³ Lutu'uria ala, toro ojbota intok chibo o'owia ojbota, intok ili waka jamut

taya'awaka'po, ju'u naposa, junaa'a, jume' ka tu'isi aulammet bepa chaktawako, junaa'a, juname'e chubala betchi'bo, ka tu'ik betana am tu'ute betchi'bo intok Liojta bichapo tu'isi bem tawaa betchi'bo am ania. ¹⁴ Taa junuentuka'ateko, Jesukrijtota mukuka, ojbota, che'a juni'i, juka' watek ojbota bepa si'imeku yuuma. Bwe'ituk Liojta tu'u jiapsi jiba yuu betchi'bo aneme, junae aniaawaka ju'u Jesukrijto, aapo kaita ka tu'ik ya'arika, Liojta ea'po aman, a' me'etune' betchi'bo, au su'u tojak. Intok aapo'ik ojbowae, itom ka tu'uwa ya'ari betchi'bo, ka tu'isi tawaka itom kokkonee'uta, itom bit'ea'ut itom jiokoeka, junuen itom a' ju'uneiyaautua. Junuen, juka' Lios, jiba yuu jiapsamta ea'po aman jiapsaka itom a' nok jikkajine' betchi'bo.

¹⁵ Junuen san Jesukrijto, bermela lutu'uriata ya'arika, junau, aapo yo'otaka yee nokriame. Jesukrijtota mukuka' betchi'bo ket, bat naataka Liojta lutu'uria ya'ari betana, a' beje'eka ka tu'isi ayukame, ket am jiokoek. Intok junuen, jume'e, Liojta nunuka'um, aapo'ik bem mabettnee ti jiaka, ameu a' na'ikiaka'uta, jiba yuu betchi'bo tu'ik, aamak bem bitnee'uta bem mabettnee' betchi'bo. ¹⁶ Bwe'ituk, senuk kee muukeka, a' atteawa betana juka' lutu'uria ya'arita ayuko, junaka'a a' mukiatuka'uta bat ju'uneiyaanaa. Juka' junuen lutu'uriateita junuen junaet yeu yuma'an'a betchi'bo. ¹⁷ Bwe'ituk ju'u junuen lutu'uria ya'ari, juka' junuen a' ya'arik ketun jiapsao, kaabeta tu'iku a ania. Ala, juka' a' yaakamta mukiatuko. ¹⁸ Junuen san, bat naataka katriammeu, ju'u Liojta lutu'uria yaaka'u, ket jiba junaen, bwalam su'awammea yeteu tu'ineeka ya'atuk. ¹⁹ Ju'u Moiseejtuka'u, si'ime junae Ijra'el yoemratau, Liojta betana si'ime jume' nesaurim ji'ojetipo ameu am teuwaaka, chukula intok ket, sikii bwara boata nu'uka intok juya sawata ae te'ochia betchi'bo, jissoopo' teamta nu'uka, juname'e intok beseeo ojbopo intok bwara ojbopo, ba'ammak kuutipo am komoniaka, jume' Liojta nesauri ji'ojetim ae si'itak, intok ket si'ime junaka'a yoemrata. ²⁰ Junak san intok inen ameu jiiak: "In'i junaa'a ju'u ojbo, ju'u, Liojta betana lutu'uria ya'ari, emou bicha a' teuwaaka'u", ti jiiak. ²¹ Intok ketchia ju'u Moiseej junae ojboe, juka' te'opota si'itak. Intok si'ime juka' junama'a, Liojta yo'ori betchi'bo ama sawaawamta. ²² Liojta nesauri ji'ojetipo junuen a' weye'po aman, batte si'ime ayukame ojboe si'itawaka, wepulsi Liojtau bicha na'ikiawan. Intok ket, kaabe, bem ka tu'uwa ya'arimmet jiokoim tukan, ka ojbota wo'otawao.

Ju'u Jesukrijtota kuusset mukuka'ue jume' ka tu'uwa ya'arim jiokoika

²³ Junuen san utte'atukan, inien weyeka, jijissu'awamta aune'e'u, junuen junaka'a junale benak inim weyemta, juka' teekau ayukamta teuwaamta, Liojta bichapo a' tu'u ya'a betchi'bo. Taa kia junuen, jiba ju'u teekau ayukame, che'a bepa tu'isi weyeka, ae betchi'bo jiokot ya'atuneemta waata. ²⁴ Bwe'ituk Jesukrijto ka junale benaka te'opopo aane, inim inien machika watem ya'aripo. Junaa'a kia beja tua, juka' tua lutu'uriapo, teekau te'opota ayukamta a' teuwaaa. Ala aapo, tua jum teekau yepsak. Jumun i'an, Liojta bichapo aneka, itom a' nokria'awi. ²⁵ Ju'u te'opopo che'a bat yo'owe jurio, jum te'opopo, Liojta ama ane'e benasi ti eiyaawa'u, chikti wasuktiaapo, sejtul ama a'ane, ka aapo'ik ojbota weiyaakai. Taa Jesukrijto, ka jaarekesi ito betchi'bo jiokot au joo tebok. ²⁶ Bwe'ituk junuen a' weyeo, aniaata naatek naateka, utte'atu ean, jue benasi a' mukne'po. Taa i'an inien yeu simla, taewaim ay yeu pu'arim yuma'aseo, ju'u Jesukrijto, sejtul wee'po jiba inim au yeu machiaka. Junuen, jume' ka tu'uwa ya'arim betchi'bo jiokot a' ya'atune' betchi'bo au su'u tojakai. ²⁷ Inim si'imem, Liojta betana sejtul jiba bem kokkonee'uta ameu a' chupa'atuka'a benasia, intok chukula yee ya'uraa bittuanaame aune, ²⁸ ketchia junuen Jesukrijto, sejtul jiba ito betchi'bo jiokot ya'atuk, junuen, juebenam, bem ka tu'uwa ya'arimmet am jiokoibaekai. Intok chukula ket, juchi wee'po, inim yeu machine, taa ka juchi ka tu'uwa ya'arim betchi'bo jiokot ya'atuneekai. Ala, jume' a' bo'o bichame jinne'uneekai.

10

¹ Bwe'ituk bat naataka, Liojta betana nesauri, Moiseejtuka'uta ji'ojeteka'u, che'a chukula ito betchi'bo tu'ine'e'uta yeu machianeeka teuwaan, intok ka tua lutu'uriapo junaa'atukan. Junuen san, ju'u nesauri, Moiseejtuka'uta ji'ojeti, jume' junuen jissu'awamta bo'o jooriaka Liojta betana mabettubaeme, junaka'a wasuktiaapo joowame joamtae, Liojta bichapo tu'isi bem mabettnee'ut kaibu am aniane. ² Bwe'ituk junaa'a nesauri, juname'e, Liojta bichapo tu'isi am tawa'ateko, ju'u ka tu'uwa ya'arim betchi'bo bwaram bem sussu'aa'uta, ka intok Liojtau bicha junuen joo'eewan. Bwe'ituk jume' junuen juname'e Liojta yo'oreka au bicha bwaram sussu'ame, junuen jaibu bem ka tu'uwa ya'arim betana jiokorimtakai, tokti ka intok juchi ka tu'isi bem tawala'a'uta amet ju'uneiyaa ean. ³ Taa ala, ini'i bwaram su'awame, wasuktia yuma'abeleki, juname'e, bem ka tu'uwa ya'arim betchi'bo, ka tu'isi bem tawala'a'ut am ju'uneetua. ⁴ Bwe'ituk, junuen, toom su'aaka, intok kia kabaam su'aaka juni'i, juname'e ojboe, bem ka tu'uwa ya'arimmet, kaibu jiokoimtuneekai.

⁵ Junuen san Jesukrijto, a'abo aniau yepsaka, Liojtau bicha inen nookak. Bwaram intok toom, junuen enchi yo'oreka, am su'awamta, empo ka a' waatak. Ala empo, in yoemtune' betchi'bo neu a' chupak.

⁶ Wakasim intok kabaam, junuen enchi yo'oreka, tattaawame juni'i, empo ka a' tu'urek. Intok kia jume' ka tu'uwa ya'arim am jiokoimtune' betchi'bo, bwaram su'awamta juni'i empo ka a' tu'urek.

⁷ Junak san ne inen jiiak:

"Achais Lios, im ne aane, em ea'po aman aubaekai, Jum em nok lutu'uriapo, nee betana a' ji'ojei'i benasia."

⁸ Che'a bat inen jiiia: "Liojta, wakasim intok kia beseemota yaa'awamta intok kia bwaram juni'i, ka waataka ka a' tu'ure'po. Intok kia jume' ka tu'uwa ya'arim am jiokoimtune' betchi'bo tattaawame juni'i." Junaka'a weyemta, nesauri ji'ojeipo junuen a' ya'anaa'uta a' ji'ojeituk juni'i. ⁹ Intok chukula ket: "Im nee aane, in yo'owa Lios, juka' em tu'ureka em ya'a i'a'uta a' ya'abaeakai", ti jiiak. Iniae, juka' bat naataka weeriata joowamta betchi'bo, i'an inika'a, ta'abwisi juka' ka tu'uwa ya'arik betchi'bo jiokot ya'atuneepta, iniat au a' tawaanee, ti jiiia. ¹⁰ Ju'u Lios, a' yoemiamtune' betchi'bo, item tu'u mabetla, juka' Jesukrijtota, Liojta ea'po aman a'ayuka' betchi'bo. Junuen aapo, a' takaawata, sejtul jiba betchi'bo, ka tu'uwa ya'arim betchi'bo jiokot ya'atukai.

¹¹ Jume' te'opopo che'a yo'owe juriom, chikti ta'apo, junama'a bem tekilda jooa. Intok bichau bicha, jue benasi, jiba junaka'a ka tu'ik ya'ari betchi'bo, bwaram su'awamta weetua. Inika'a jakwoo juni'i, ju'u ka tu'uwa ya'arit bem jiokoitunee'ut, ka am anianeeo juni'i. ¹² Taa Jesukrijto, jiba betchi'bo, ka tu'uwa ya'arim betchi'bo, sejtul wee'po jiba, ito betchi'bo jiokot ya'atuka me'etuk. Junak intok, chukula, Liojta mak, teekau a' batatana yejtek. ¹³ Junaman aneka, bo'o bicha, si'ime jume' a' beje'eka aneme, Liojta a' anika, am koba'asu'utajita. ¹⁴ Bwe'ituk aapo, yee jinne'u betchi'bo, ju'u sejtul jiba a'jiapsita aapo'ik a'nenkaka'ue, junuen jume' Liojta yoemiam tune' betchi'bo aapo'ik yeu pu'arim, inime'e, jiba yuu betchi'bo, Liojta bichapo, kaita ka tu'ik ya'ari benasi bem mabet tune'uta a' tu'u yaak. ¹⁵ Intok ju'u Liojta tu'u jiapsi ket jiba inika'a item ju'u neiyataatu. Bwe'ituk che'a bat naataka inen a' teuwaak:

¹⁶ Ju'u bemela lutu'uria, chukula juname'e taewaim simsuko, in ame mak ya'anee'u, ini'i juna'a, ti jiiia ju'u achai Lios.

Ne, jume' in nesauri ji'ojeim, bempo'im amet jiapsine' betchi'bo, ne am aniane, Intok ket bem am koba suawa'une' betchi'bo.

¹⁷ Intok chukula ket inen jiiak:

Jakwoo juni'i ne intok, bem ka tu'uwa ya'arimmeu ka waatine.

Intok kia bem nee beje'eka auka'u juni'i.

¹⁸ Junuen san, inime'e ka tu'uwa ya'arim junuen am jiokoisuako, jaibu kaibu intok utte'atune, ju'u ka tu'uwa ya'arik betchi'bo, juchi bwaram su'aanaa'po.

Liojtau bichaa te ito nokriapo yuma'i

¹⁹ Junuen san Krijtopo nemak werim, i'an itepo, ka Jain eaka Liojta yo'otaka a' kateka'u luula, itepo, yee nokria' betchi'bo lutu'uriak. In'i intok, Jesukrijtota me'etuka, ojbotaa a' wo'otaka'u betchi'bo. ²⁰ Junuen, i'an bemelasi ka bat naataka benasi weyeka, juka' item jinne'unaa'uta, aapo'ik item ya'ariaka'uta sualekai. Inika'a, aapo, kuuset popontaka, jiokot ya'atukai, te'opopo, jume' tajo'orim, ae a' pattim am siuteka intok am etapoka'a benasi.

²¹ Ju'u yo'owe Jesukrijto, Liojta bichapo aneka si'imekut itou yo'owe. ²² Junuen san, itepo, tua junen jaaka, Liojtau bichaa ito nokriane. Intok ket, juka' item suale'uta, tua lutu'uriapo aet eakai. Bwe'ituk ju'u Lios, aapo, ka tu'ik betana item jiokoila. Junuen, ju'u ka tu'ik betana, ka intok item a'yu'iine' betchi'bo. Intok kia item takaam juni'i, kalajko ba'ammea baksiarini benasi machikai. ²³ Junuen san itepo, item sualeka item bit bo'o bicha'uta, ka a' koptaka, aet jiapsine, ka ta'abwisi eakai. Bwe'ituk ju'u Lios, item bitne'eti jaaka itou a' teuwaaka'ut, yeu yuma'anee.

²⁴ Intok itepo, ito nasuku, che'a juni'i ito nak betchi'bo, ito aniane. Intok ju'u tu'ik bo'o jooriawamtatchi ketchia. ²⁵ Katte, jume'e, item nau yaaja'u ka yaajika joiwalame benasi anbaane. Ala itepo, ito naas junaeet bamijtuane. Intok che'a juni'i i'ani, taewaita, yo'owe Jesukrijtota aet yebijnee'uta, abe a' yuumao ju'u neakai. ²⁶ Bwe'ituk itepo, Liojta betana, juka' lutu'uriata, jaibu a' ju'u neyaaka, itepo, intok ketun juka' ka tu'ik joa'ateko, kaabe intok ju'u ka tu'ik betchi'bo jiokot ya'atuneeeme aane. ²⁷ Ala, chukula, Liojta yee ya'uraa bittuao, ka tu'isi tawalamtaka, ama butti ka tu'ika itou chupne. Intok ju'u taji, jume'e, Liojta beje'eka aneme, lu'utaneeme. ²⁸ Senuk, jume' nesaurim, Moiseejtuka'uta ji'ojeaka'um betana am beje'eka auko, intok junaka'a beje'eka, wooim oo bajim a' na'atejoo, juna'a, ka jikoliwaka, me'etune. ²⁹ Junuen san, jume'e, Liojta usita, kia jak wa'am euyaaka

a' bichame, che'a juni'i bepa ameu weene. Intok junuen ket, jume'e, a' ojbowata, jaana emo a' eiyaaatuame, intok junuen, Liojta, juka' am nakemta tu'u jiapsita, ka tu'isi aet nokakai. Ini'i ojbo san, juna'a, Liojta betana, bemela lutu'uriata a' teuwaame. Intok ket junae, bempo, Liojta yoemiam benasi mabetrimtakai. ³⁰ Ju'neate achai Liojta inen jiula'po: "Neu lutu'uria jiokot in yee ya'ane'po. Ineponee yee jujjutriane." Intok ket inen jiak: "Ju'u achai Lios, juka' a' yoemrawata, a' ya'uraa bittuane", ti jiak. ³¹ Tua jantiachine, wame'e, Lios jiba yuu jiapsamta betana, ya'uraa bittuaka, jiokot ya'atuneeme.

³² Taa eme'e, taewaim simsukammeu ameu waatine. Ju'ubwa Liojta betana nok lutu'uriata enchim mabetao, intok ka Jain eaka enchim jiokot emo bicha'u nasuk juni'i, a' ine'esuka'ubeu. ³³ Erno betana waate, ka tu'isi ame tana nokwamta jikkaja. Intok juebenam bichapo jiokot joosuak. Wate intok, jume' junuen jiokot emo bichaka'ummak jiokot eak. ³⁴ Bwe'ituk eme'e, jume' Krijtota bem suale' betchi'bo eta'im, am nak jiokleka amemak jiokot eak. Intok eme'e, enchim attea u'aawaka juni'i, ka Jain eaka, alleaka a' juiwak. Ju'neakai, Liojtamak, teekau enchim u'aawaka'u bepa che'a jun'i bepa tu'ik intok jiba yuu betchi'botuneemta emoaas a' ayu'upo. ³⁵ Junuen san eme'e, Liojtat enchim ea'uta, ka a' koptane. Bwe'ituk ju'u junuen Liojtat enchim a ea'ut, eme'e chukula, Liojtamak enchim mabetnee'ut ama butti yu'in tu'ik aet bitne. ³⁶ Eme'e, ka seej chukti eaka, a bo'o bibitne. Junuen Liojta ea'po aman jiapsi betchi'bo. Intok junuen, juka' aapo'ik itou na'ikiaka'uta, aamak bit betchi'bo. ³⁷ Bwe'ituk Liojta nok lutu'uriapo inen ji'ojeti: Lautia tua lautia a'abo yebijnee ju'u yebijneeka bo'o bitwame, ka binwatuskai.

³⁸ Taa ju'u, in yoemia betchi'bo in mabetaka'u, nee a' suale' betchi'bo jiba yuu jiapsine.

Taa juna'a intok, bat naataka benasi, ka net eaka jiapsibae'eteko, tua nee ka alleetuane.

³⁹ Taa itepo, ka jume' junuen juchi benasi ka Liojta yoem'eiyaaaka jiapsame bebenaka. Jume' jiokot ya'atuneeme. Ala, jume'e, Liojtat eaka a' sualeka jiapsame bebenakai. Jume' junuen jiapsaka jinne'uritmuneeme.

11

Ju'u Krijtota yoem'eiyaaawame

¹ Junuen san, Liojtat sualwaka aet eewame, tua lutu'uriapo juka' chukula itom bit bo'o bicha'uta, a' lutu'uriatune'po ju'neewame juna'a. Intok juka' ka itom bichaka juni'i, itom suale'ut, tua a' lutu'uriatuka'po, lutula wee'po a' ju'neiyaaawame. ² Bwe'ituk jume' bat naataka itom yo'owasuka'um, wate, Liojtat eaka, bem a' sualeka' betchi'bo, Liojta betana tu'isi bem mabetaka'po ju'neiyaaawak.

³ Liojta itom suale' betchi'bo itepo ju'nea, aapo'ik a' nokie, aniata, teekata intok aniaipo si'ime ayukamta, a' ju'unakteka'po. Junuen san, ju'u i'an itom bicha'u, ka jita a bittumtae ya'ari.

⁴ Ju'u Abeltyka'u, Liojtat eaka a' sualeka'u, Liojta yo'oreka, bwala aso'olaata me'aakai, juka' aamak werikai, Kain teamta, Liojta yo'oreka a' yaaka'u bepa che'a tu'isi a' yaak. Junuen san ju'u Lios, Abeltya betana a' tu'u mabeta'uta a' ju'neiyaa tebok intok juka' a' yo'oreka aapo'ik yaaka'uta, a' tu'urek. Taa Kain tuka'uta yaaka'uta ka tu'urek. Junuen san, ju'u Abeltyka'u, binwatuskai naatekai mukiataka juni'i, ju'u Liojtat eaka a' sualeka'u betchi'bo, i'an tajtia ae yee majta.

⁵ Ju'u Enok tuka'u, Liojtat eaka a' sualekai, jiapsaka, teekau Liojtamak jikau siika. Intok jakwoo ka muukuk. Intok ka intok bittuk. Bwe'ituk ju'u Lios a' nuk siika. Intok jum Liojta nok lutu'uriapo inen ji'ojeti: "Juka' Enok teamta kee jikau nuk saka'awao, aapo'ik Liojta yo'oreka a' alleetuaka'po." ⁶ Taa ju'u, Liojta ka sualeme, kaachin junuen, Liojta alleetuane. Bwe'ituk, ju'u, aapo'ik Liojta ta'abaeme, utte'a, seenuk, tua Liojta jiapsa'po a' sualne'po. Intok junuen, jume' au bicha emo nokriame, aapo'ik am nakeka, tu'ik am bittuane'po.

⁷ Ju'u Nooe'etuka'u ket, Liojtat eaka a' sualekai, Liojta betana, jita ka ju'neiyaaawaka, chukula yeu weenemta, a' ju'neiyaaatuawako, Liojta nok jikkajak. Intok junuen aapo, intok jume' aamak jo'aakame jinne'ubaekai, kuta kanoata, unnaa bwe'uuk yaak. Junuen, Liojta a' sualeka' betchi'bo, juka' wate yoemrata, ka tu'isi bem tawari'uta yeu a' ju'neiyaaatuak. Intok aapo junuen, Liojta betana, tu'isi a' mabetnee'uta jajamek.

⁸ Ket, jiba ju'u Apra'amtuka'u, Liojtat eaka a' sualeka, achai Liojta a' nunuko, a' nok jikkajak. Intok junuen, bwiaraa, Liojta au bicha a' na'ikiaka'u, aman yebij betchi'bo, yeu siika. Junama'a, tua a' bwiaraa betana yeu sikaa, jakun a' yebijne'po ka ju'neakai juni'i. ⁹ Jiba junuen, Liojta sualekai, ju'u Apra'amtuka'u, jum bwiaraa, Liojta betana au na'ikiawaka'po, ka ama jometa benasi eaka, ama jiapsak. Lona karimpo jo'aakai. Intok ju'u Isaak tuka'u, intok ket ju'u Jakoop tuka'u juni'i ket, jiba junaen ama jiapsan, lona karimpo jo'aakai. Ket bempo juni'i, junaka'a Liojta, Apra'amtau na'ikiaka'uta a' mabetlamtakai. ¹⁰ Bwe'ituk ju'u Apra'amtuka'u, chukula a' jiapsinee'uta, teekau jiba

betchi'bo a' jo'aanee'uta, mabet bo'o bichan. Junaka'a jo'arata intok, ju'u Lios, aapo a' ju'unaktei.

¹¹ Ket jiba junaen su, ju'u Sara'atuka'u, Liojtat eaka a' suale' betchi'bo, jaibu naa buusti yo'otuitaka juni'i, a' yoemiane' betchi'bo, Liojta betana aniaiwak. Junuen san o'outa yeu yoemiak. Bwe'ituk aapo'ik Liojta betana, au a' na'ikiawaka'u betana a' chupa'anee'uta junuen a' sualekai. ¹² Junuen san, ju'u Apra'am tuka'u, jaibu taewaim abe simtuasuka juni'i, yoemra aapo'ikut yeu katriam, ama butti juebenaek. Teekapo jume' chokim benasi, intok bawae mayoat, se'eta aukmata benasi, ka a na'ikiatu maisi machikai.

¹³ Si'ime juname'e, Liojta betana, ameu na'ikiawakamta, ka a' bichaka juni'i, kokkok. Taa juname'e, Liojtat eaka, bem a' suale' betchi'bo, ketun a' binwatune'po ju'uneaka juni'i, intok junuen a' sualeka, junaka'a alleaka aet bo'o bichak. Junuen, juname'e a' lutu'uriatek, ka inim jomemtaka, naa buusti kateme benasi emo eiyakaai. ¹⁴ Bwe'ituk jume' inien jiakame, ju'unakkiachisia a' teuwaak, ketun jakun bwiaarapo bem jiapsinee'uta, bem a' jaiwa'po. ¹⁵ Juname'e, bempo, bem bwiaaraau waate'eteko, juchi junaman bicha a notti ean. ¹⁶ Taa juname'e, che'a juni'i tu'ikun bem jiapsinee'uta jaiwak. Teekapo Liojta make. Junuen san ju'u Lios, bempo'immeu a' achai Liojtuka'po, junaet ka au essok. Bwe'ituk teekau, aamak bem jiapsine' betchi'bo ammeas a' tu'uteriak.

¹⁷ Ju'u Apra'amtuka'u, Liojtat eaka a' sualekai, Liojta betana ju'uneiyyaabaaawaka, a' au i'a'awa'po aman, juka' a' yoemita, Isaak teamta, Liojta yo'oreka, bwaram a' sussu'a'a benasi, a' me'e betchi'bo, kaupo jijiissuawa'u a' tojak. Jaibu junuen a' me'ebaeka a' suma'iakan, juka' a' wepul yoemita. Junae betana, Liojta betana, senu weemta au na'ikiatuk juni'i. ¹⁸ Ju'u Isaak teamta betana, ju'u yoemra, et yeu katriamtuneeme, juname'emtune, ti au jiakai. ¹⁹ Bwe'ituk aapo ju'u Apra'amtuka'u Liojtat ean, kokkoarim juni'i a' jiiabijtetua'po. Intok inen a jiutu, Apra'ama junuen ayuka' betchi'bo, juka' a' u'usiwata, kokkoarim nasuk, juchi bemelasi a' mabetaka'po.

²⁰ Ju'u Isaaktuka'u, Liojtat eaka a' sualekai, Jakoop teamtau intok Esau' teamtau, chukula bicha tu'ik bem mabetnee'ut Liojtaa bichaa junaet am nokriaka, ameu a' na'ikiak. ²¹ Ju'u Jakoop tuka'u, Liojtat eaka a' sualekai, jaibu mukbaekai, Jose'etuka'uta yoemiammeu, chukula bicha, tu'ik bem mabetnee'ut, Liojtaa bichaa junaet am nokriaka, ameu a' na'ikiak. Intok junak, a' booniat wiju'uteka weyeaka, junuen, Liojta yo'orek. ²² Ju'u Jose tuka'u, Liojtat eaka a' sualekai, abe mukekai, juka' Ijra'el yoemrata, che'a chukula, bwiaaraa Ejipto' tea'a betana ye'am katne'eti jiiak. Intok aapo'ik mukuko, a' takaawa betana, jakun bem a' tojaka a' ma'a betchi'bo junuen amet nesawek.

²³ Moiseejtuka'uta yo'owawam, Liojtat bem eaka a' sualekai, juka' Moiseejtuka'uta yeu tomteko, jume' a' yo'owawam, baji metpo a' essoiriakan. Bwe'ituk bempo, junaka'a bem uusi, unnaa' a' tutu'uliaka'po a' bichakai. Intok juka' ama yo'o ya'arita, a' me'en'a'po nesaulata juni'i ka majjaek. ²⁴ Intok Moiseejtuka'u, Liojtat eaka a' sualekai junuen, chukula, jaibu yoem yo'otakai, junama'a bwiaaraa Ejipto' tea'po yo'o ya'arita marawa a' yo'oturiakamta, ka a' mala rokak. ²⁵ Ala, aapo, ju'u Liojta yoemra, jume' ijra'eliitam mak au na'ikiaka intok junamemak jikot au a' bitnee'uta yeu pu'ak. Junama'a, ka jiba, juka' ka tu'ik joaka, alleaka jiapsi'eaka su. ²⁶ Taa aapo ju'u Moisees, Krijtota benasi ka a' tu'uriwaka, ka a' eiyawaka'a benasi jiapsakai, jikot au bichakai, junaka'a che'a eiyakaak ae betana kaachin eak. Bwiaaraa Ejipto' tea'po, beje'ewakamta ama ayukamta ka eiyakaai. Bwe'ituk chukula Liojta mak, juka' tu'ik a' bitnee'ut, junaet eaka jiapsan. ²⁷ Liojtat eaka a' sualekai, ju'u Moiseej, bwiaaraa Ejipto' tea'a betana yeu siika, junama'a, juka' yo'o ya'arita, ama nesaweka, a' me'epeakamta ka a' majjaekai. Bwe'ituk aapo, juka' Liojta, ka a bittumta, junuen a' bichamta benasi aet eakai.

²⁸ Ket jiba junaen, Liojtat eaka a' sualekai, ju'u Moisees, bwara aso'ola su'anamta bo'o jooriak. Intok juname'e ojbo, si'imeem jo'aa be'ekatana, bem pueetampo pa'aria tana a' ya'a tebok, Liojta junuen aet nesaweka'po aman. Junuen beja, ijra'eliita yoemra betana, juname'e usi'o'owim, che'a bat yoemiarim su'aneemta, ka ameu yebijne' betchi'bo. ²⁹ Intok Liojtat eaka, bem a' suale' betchi'bo, ju'u Ijra'el yoemra, Siki'ibawe' tea'po yeu sajak, junama'a bwia wakiaku benasi. Jume' intok Ejipto' tea'po joomem, am jajase'um, jiba junaen ama yeu katbaekai, ama ba'apo kokkok.

³⁰ Liojtat bem eaka a' suale' betchi'bo, bwe'u jo'ara Jeriko' tea'po konila, ju'u mekka jikau teta kora wattek. Jume' Ijra'elta betana yoemiarim, woo busan ta'apo, nape konila am saka'asuko. ³¹ Ju'u ka tu'i jamut, Ra'ap teame, Liojtat eaka a' sualekai, ka jume' watemmak muukuk, jume' ka Liojta nok jikkajakammak. Aapo'ik, Ijra'el yoemrata betana, jume' etbwa aman bittuarim tu'isi am mabetakai intok am essokai.

³² Ka ini'i jiba ju'u in teuwaabae'u, kannee au yumaa ean, inen teakame betana etejo betchi'bo, Jereon teame, intok Barak teame, Samson teame intok Jappet teame, Labii' teame intok Samuel teame, intok jume' waate, Liojta betana ju'neetuawaka, yee

majtakame betana, bu'uuk ame tana etejo machika juni'i. ³³ Liojtat eaka bem a' suale' betchi'bo, si'ime inime'e, bempo tatta'abwi, ka bem bwiaaram yo'ok. Tu'isi tuttu'i nesaure-omtuk. Liojta betana tu'ik ameu na'ikiawakamta mabetak. Ouseim ane'epo e'etasuaka juni'i, juname'e kaachin am jooan. ³⁴ Intok kia ju'u bwe'u taji beetia kaachin am jooan. Nassuawa'po, jume' tebe kuchi'immea am su'abaeme betana ama yo'eeek. Jume' utte'ata ameu be'eeme, utte'ata mabetak. Jum nassuawa'po u'utte'aka yeu sajak. Intok jume' am beje'eka amemak nassuame, am koobak. ³⁵ Waate jaamuchim, bem kokkoriaka'um, juchi jiapsame bichak.

Taa waate ket, intok jiokot maisi ya'awaka su'atuk. Bem ka su'an'a betchi'bo, Liojta ka nok jikkaji i'awan, taam ka junuen aayuk, junuen, chukula, juchi jiabijteka Liojta mak, che'a tu'isi jiba yuu jiapsibaekai. ³⁶ Ketun san waate, jaana eiyasuak. Intok bepsuak. Intok kia yee e'etawa'po aneka intok junama'a sisi'iwook wikiammea suma'imtakai, jiokot emo bichak. ³⁷ Mamaasuaka su'atukamme. Sisi'iwookie, nasuk'am an chuktawakai, ka tu'isi au i'awaka ameu ji'opsuak. Tettebe kuchi'immea sussu'asuak. Intok ka jo'aasukai. Kabaa beata intok bwara boata tajo'orekai. Kaitae emo ania machikai. Siokakai, intok ka jiokolisuak. ³⁸ Inime'e o'owim, Liojta betana katekai, inien ju'u yoemratau kia juni'i ka au cha'akai. Mekka bicha bweka pa'ariat naj rejten. Kawimpo rejteka intok kau woojo'oku intok tesompo jojo'asukai. ³⁹ Si'ime bempo junuen Liojtat eaka a' sualekai, junuen junaet, Liojta bichapo ju'neiyaawaka, mabetrimtaka juni'i, Liojta betana juka' ameu na'ikiawakamta ka a' mabetak. ⁴⁰ Bwe'ituk aapo ju'u Lios, senu weemta, che'a juni'i tu'ik ya'abaeka ean, itou waatekai. Junuen beja ka bempolaim jiba, taa ala itomak nau, aapo'ik bichapo item tu'isi mabetrimtaka aamak item jiapsine' betchi'bo.

12

Yo'owe Jesukrijtota, itepo ka koptane

¹ Junuen san beja, itepo, juebenam junuen, Liojtat eaka a' sualsukame ju'neiyaakai, si'imetra juka' ka aet item jiapsituamta intok si'imetra juka' ka tu'uwata itot ayuka, Liojta ka item nok jikkajituamta, omola tawaane. Intok bichau bicha Liojta betana item tekil maki, item joo i'awa'ut jiapsine. ² Jesukrijtota itepo ka koptane, ju'u, bat naataka, item a' suale' betchi'bo item aniamta. Intok ju'u, junaet item aet yeu yuma'atuaneemta. Ju'u Jesukriji, kuuset jiokot au bichak. Junuen kia jak wa'am tiusi a' me'etunee'uta, aapo, a' kaita tuka'a benasi a' bichak. Bwe'ituk aapo ju'neean, junuen muksuka, junaet chukula tua alleewamta a' bitnee'u. Junaet chukula intok, Liojta, yo'otaka a' kateka'u, a' batatana yejtek.

³ Junuen san eme'e, Jesukrijtota, tu'isi a' jiapsisuka'u intok jume' ka tu'i yoemem betana tua jiokot au a' bichaka'u waatine. Intok junuen san, eme'e ka ko'om'eebaane. ⁴ Bwe'ituk eme'e i'an tajtia, juka' ka tu'ik enchim beje'eka jiapsa' betchi'bo, kee jabe kokko. ⁵ Eme'e a' koptala, Liojta nok lutu'uriapo enchim a' yoemiaka'a benasia, juka' enchim a' nok tejwaaka'uta, inen jiakai:

In yoemia, achai Liojta betana, aapo'ik ea'po aman, em jiapsine' betchi'bo,
Juka' bettek eu weyemta, ka jak wa'am a' eiyaaane.

Intok aapo'ik betana kutti sua tejwaawa'atek juni'i, ka ko'om eebaane.

⁶ Bwe'ituk ju'u achai Lios, jume' a' naked'um,

Aapo'ik ea'po aman bem jiapsine' betchi'bo, ameu suua.

Intok si'ime jume' a' yoemiaka'a benasi a' mabetrim, bettek ameu jooa, ti jiakai. ⁷ Eme'e Liojta betana junuen bitwa'atek, ka jain eene. Bwe'ituk ju'u Lios, aapo, a' yoemiam benasi enchim bicha. Inim, si'ime jume' yo'owem, yoemiamkame, bem yoemiam suasi am jipue. ⁸ Taa ju'u Lios ka junuen jume' a' yoemiam benasi enchim bicha'ateko, junak eme'e ka tua lutu'uriapo aapo'ik yoemiamtune. Bwe'ituk ju'u Lios, jume' tua a' yoemiam benasi bicha'um, si'ime mneu bettek ameu jooa. ⁹ Itep, ili usimtukai, inim jume' item yo'owam, jibebiae item sua tetejwaan. Ite intoko, am yo'oren. Junuen san, itepo che'a juni'i itou utte'a, juka' item achaitau ito su'u tojaka a' nok jikkajine, ju'u teekau katekamtau. Junuen aamak jiba yuu jinne'uimtune' betchi'bo. ¹⁰ Inim bwiapo, jume' item yo'owam, ka juebena ta'apo item sua tejewaasuk, bem junen a' tu'ure'u tajtia. Taa ju'u Lios, tua lutu'uriapo tu'ik ito tana waatakai, item sua tejewaa. Junuen, si'ime ka tu'ik joowamta betana ito na'ikiimteka, wepulsi aapo'ik ea'po aman, jiba item jiapsa'u tajtia. ¹¹ Lutu'uria ala, Liojta betana betteka item ae sua tejwaawa'uta, itepo a' mabetakai, ka item a' tu'ure'po. Ala itepo bettesi a' ine'ene. Taa chukula, jume' junuen Liojta betana bettesi a' ine'akame, Liojta ea'po aman intok si'imeku tu'isi bem jiapsinee'uta intok yanti elaka jiapsiwamta aet bitne.

Liojta noki ka jikkajiwa'u, a' jinilwachiaka'u

¹² Junuen san eme'e, enchim bo'o joorianee'uta, bemelasi aet jiapsi taitinee intok Krijtota enchim sualnee'uta, ka koptakai. ¹³ Intok tu'ik ausu'lik bo'o jooriaka enchim jiapsinee'ut emo temaine. Junak, jume' ju'ubwa Krijtota sualeka intok kee tu'isi jiapsame, emo betchi'bo, che'a tu'isi a' sualeka jiapsine, intok ka juchi ta'abwisi eebaane.

¹⁴ Si'imemmak yanti elaka enchim jiapsinee'ut emo temaine. Liojta enchim jiapsi i'a'po amani jiapsakai. Bwe'ituk kaabe, achai Liojta bitne, ka junuen, si'imeta ka tu'ik joowamta betana au na'ikimteka, Liojta ea'po aman jiba jiapsakai. ¹⁵ Tu'isi eme'e aet emo suuane, junueni, Liojta tu'isi yee a' nake' betchi'bo, waka'a ama butti tu'ik aapo'ik betana weyemta, kaabeta yeu be'eeka a' mabetne' betchi'bo. Intok emo nasuk junuen, kaabeta, ka tu'ik bo'o jooriaka, watem ka tu'ikut ji'optuakai, juyata jowooka'a benasia, juebenam nasontekai. ¹⁶ Emo nasuk kaabe, jamutta ka jubeaka, aamak au tu'uribaane. Intok kia Liojta betana weyemta, kaabe jak wa'am a' eiyaaane. Bwe'ituk ju'u Esau'utuka'u che'a bat naataka inika'a yaak. Liojta betana a' yo'otuka' betchi'bo, juka' tu'ik au a' lutu'uriatuka'uta ka eiyaka, senu pu'ato bwa'amta betchi'bo a' ta'aruk. ¹⁷ Eme'e intok ju'unea, chukula Esau' teamta, juka' a' nenkaka'uta, a' achaiwata betana a' mabetbaeko, ka junaet a' mabetwako. Intok junae betchi'bo, tu'isi bwanaka juni'i, juka' ka a' eiyaka'uta, juchi a' mabet betchi'bo, ka a' tu'utek.

¹⁸ Eme'e ka inim, junakpo, ju'u ijra'eliita yoemrata benasi, wa'a kawi a bittuka intok beeteka intok juneraasi ka machisi cha'aka, intok yuku jekata junama'a utte'aka'po bem a' bichaka'a benasi, ka eme'e junale benaku yajilam. ¹⁹ Intok kia juka' sisi'iwook kusia jiawaita juni'i, intok Liojta betana juka' nok jiawaita, junammeu nokakamta juni'i. Juname'e, junaka' a jiawaita jikkajaka, Moiseejtuka'utau jikot jiiak, Liojta ka intok ameu nok i'akai. ²⁰ Junuenim ayayuk, bempo senu nesauta, unnaa bettelekai, inen jiamta: "Kia pocho'po jiapsaka, naikim wokekame, junama'a kaupo weama'ateko, tetammea, oo tebe kuta ju'iwammea me'etune", ti jiamta. ²¹ Unnaa majjaiwatchika ama bibitwan. Kia ju'u Moiseejtuka'u, aapo juni'i inen jiiak: "Ama butti ne majaeka, ino yooa", ti jiiak.

²² Taa ala eme'e, kawi Sion tea'u yajilam. Intok jum bwe'u jo'ara, Lioj jiba yuu jiapsamtaw. Teekau Jerusalen tea'u. Intok junanam, juebena miil ankelesim jiapsa'awi, alleaka, Liojta yo'ori betchi'bo nau yajilamtkai. ²³ Intok Liojta yoemiam, teekau mabetrim nau anemmake. Intok Liojtai, ju'u si'imem ya'urau bittuaneemtau. Eme'e au lutu'uriaka, au bicha a emo nokria. Jume' tu'isi jiapsisuka, Liojta tu'isi mabetrimmak eme'e i'an na'ikiarim. ²⁴ Jesukripto, ju'u hemela lutu'uriata ya'alame, intok aapo'ik, kuuset mukuka, ojbota a' wo'oteka'uta ju'uneiyaakai. Abeltuka'uta me'ewaka, a' ojbowa bepa che'a eiyaaawatchi.

²⁵ Junuen san eme'e, juka' itou nokamta ka koptane' betchi'bo, aet emo suuane. Bwe'ituk ka ama yo'eek, wame'e inim bwiapi, Liojta am sua tejwao, ka a' nok jikkajakame. Intok kia itepo juni'i, ama yo'e' betchi'bo, tee ka ama yuma'ane, junuen, teekapo betana itou nokamta, ka a' nok jikkajako. ²⁶ Junakriapo, taewaimmet Liojta betana ju'u jiawai, bwiata au yootuane, taa ket teekau, chokim ayukame juni'i. ²⁷ Junuen: "Juchi wee'po jiba", ti jiakai, a ju'ueetu, Liojta betana, inim juka' a ju'unaktei, a lu'utemta, a' lu'utine'po. Intok juka' ka a lu'utemta, jiba betchi'bo a' tawane'po. ²⁸ Liojta yo'otaka a' kateka'u itom jiapsi i'awa'u, ka lu'utine. Junuen san itepo, inia betchi'bo Liojta bai saune. Intok a' alleetua' betchi'bo, tua junen jiaka a' yo'orine. Intok ka a' koptaka a' nakeka jiapsine. ²⁹ Bwe'ituk ju'u itom achai Lios, tajita jita lu'u lu'uta'a benasi maachi.

13

Jaisa jiapsaka, Liojta itom alleetuanee'u

¹ Eme'e, enchim emo naknee'uta ka koptane, Krijtopo enchim nau weriaka'a benasia. ² Enchim jo'aampo, emou yaajame, tu'isi enchim am mabbetnee'u, eme'e waatine. Bwe'ituk, inien aneka, che'a bat naataka, waate, ka ju'ueaka, bem jo'aampo, Liojta betana ankelesim mabbetan.

³ Jume' eta'immueu eme'e waatine, eme'e, amemak junuen eta'im benasi eakai. Jume' ko'oksi ya'arim, eme'e ka koptane, eme'e juni'i ket junuen ame benasi ko'okok a ine'aakai.

⁴ Si'ime, emo jujupwamta a' yo'oreka a' bitne. Bwe'ituk ju'u Lios, jume' ka bem jubimmak, oo ka bem kunammpak emu tu'ureme, aapo am ya'uraa bittuane.

⁵ Ka unnaa tomit emo temaeaka jiapsine. Enchim jipue'u mak yanti elne. Bwe'ituk ju'u Lios inen a' teuwaala: "Jiba ne emaktune, intok jakwoo juni'i, ne ka enchi koptane", ti jiakai. ⁶ Junuen san, itepo, ka Jain eaka, te inen a junee:

Ju'u achai Lios, aapo juna'a ju'u nee aniane.

Senuk neu ya'anee'u betana nee ka majjaune.

⁷ Eme'e, emou yo'otaka intok Liojta betana nok lutu'uriata enchim majtalame, eme'e am eyeaka, ameu waatine. Intok juname'e, bempo'im tu'isi jiapsaka, tu'ik bem bicha'uta mammatene. Intok bempo'im Liojta suale'e benasi, a' sualeka jiapsine.

⁸ Ju'u Jesukrijto jiba juna'a, ju'u, che'a bat tuka'u, i'an ta'apo jiapsame, intok jiba betchi'bo tuneeme. ⁹ Ka eme'e ta'abwisi weyeka intok ka tu'ik enchim majtawa'uta sualbaane, omot bicha enchim eetuaamta. Ala, che'a tu'ine, itepo, Liojta item a' nakeka'ut eaka item jiapsa'po, bwa'awama betana nesauta ji'ojteipo a' weye'ut eaka su. Bwe'ituk juna'a nesauri, jume' a' bo'o jooriame, kaita'po am ania.

¹⁰ Itepo i'an, ta'abwisi weyeka, ka tu'uwa ya'arim betchi'bo Krijtota me'ewakamta itepo sualla. Intok jume' inim, che'a bat naataka te'opopo junaen weyeka a' sualeka a' bo'o jooriame, inime'e, junae betchi'bo, Krijtota betana juka' tu'ika weyemtau, ka lutu'uriak. ¹¹ Bwe'ituk ju'u, jum te'oppo che'a si'imem bepa yo'owe, jurio, jume' bwaram, Liojta yo'ori betchi'bo su'awame, ojbota, kariu, Liojta ama ane'e benasi yo'oriwa'u, a' totoja, junae bem ka tu'uwa ya'arimmet jiokoitubaekai. Taa juname'e bwaram kokkokame, junama'a bem ane'epo, jo'ara, pa'akun yeu tojiwaka tattaawon. ¹² Ket jiba junaensu, Jesukrijto, jum bwe'u jo'ara betana pa'akun yeeu, jiokot ya'ataka me'etuk. Aapo junuen, tua a' ojbowata wo'otaka, junae inim yoemrata, ka tu'uwa ya'arimmet jiokoirintaka, aapo'ik betchi'bo jiba bem jiapsine' betchi'bo. ¹³ Junuen san itepo, Jesukrijtota, junuen ka yo'oriwaka'a benasi, aapo'ik item kat i'a'u bicha, aamak jiba eebaeka, te katne, bwe'u jo'ara pa'akun tana juni'i. ¹⁴ Bwe'ituk inim bwiapo, itepo, bwe'u jo'ara, jiba betchi'bo item jo'anee'uta te ka jipue. Ala itepo, jo'ara, chukula aman item jiapsinee'uta itepo bit bo'o bicha. ¹⁵ Junuen san itepo, Jesukrijtota sualekai, jiba Liojta item yo'orinee'uta ka a' koptane. Junuen Liojta item nak yo'ore'u, bwaram su'aaka, Liojta item alleetua'ea'po weye. Item a' suale'uta teuwaakai. ¹⁶ Intok jiba eme'e au waatine, tu'ik yeteu enchim bo'o jooriane'po. Intok enchim jipue'ue, watem ae aniane. Bwe'ituk jiokot aet emo bicha'atek juni'i, inile benasi weyemtae, Liojta yo'oriwame, aapo'ik alleetuane.

¹⁷ Eme'e, emou yo'otaka ja'abwame, am jikkajaka bem junuen enchim jiapsi i'a'po aman jiapsine, intok amemak tuttu'ika am yo'orine. Bwe'ituk bempo juname'em, jume'e, tu'isi enhim tawanee'uta waataka, enhim suuame. Ju'uneaka, chukula Liojta bichapo emo betana bem temainaa'u. Junuen san eme'e, juka' tekilda emo nasuk bem ya'ari, alleaka bem a' joone' betchi'bo, amemak tuttu'ine. Bwe'ituk eme'e am sioktuaka'ateko, kaita'po emou tu'i ean.

¹⁸ Liojtau bicha em item nokria. Bwe'ituk ju'uneate, Liojta bichapo tu'isi item jiapsa'po. Itepo intok, tu'ik bo'o jooriaka jiapsibae. ¹⁹ Intok tua nee betchi'bo ne enchim nee Liojtau bicha nee nokria i'a, junuen Liojta nee ania betchi'bo, che'a lauti, juchi in emomak anne' betchi'bo.

Ji'ojtesuka, ameu tu'ik a'awaka am tebotua

²⁰ Ju'u Lios, yanti elwamta yetet autuame, intok Jesukrijtota, juka' item si'imem a' sualemmeu yo'oweta, kokkoarim nasuk a' jiabijtetuakame, intok aapo'ik ojboe, jiba betchi'bo lutu'uriatuneemta item ya'ariakame, ²¹ aapo'ik enchim jiapsi i'a'po aman, tu'isi enhim aet yeu yuma'anee' betchi'bo, enhim aniane. Junuen si'imku aapo'ik ea'po aman enhim jiapsine' betchi'bo. Intok item si'imem sawane, yo'owe Jesukrijto item aniakai. Yo'owe Jesukrijtota yaaka'u betchi'bo, si'imem betana a' yo'orinaa'uta au aune. Tua junuentune.

²² Krijtopo nemak werim, emou ne ujbwana, iniae in enchim nok tejwaa'ue, ka seej chukultu'uriatuneemta item ya'ariakame, intok aapo'ik ojboe, jiba betchi'bo. Bwe'ituk ka juebena ju'u in emou ji'ojteka'u. ²³ Enhim ne tejwaa, Krijtopo itemak werim, Timoteo' teamta jaibu ka a' eta'ituka'po. Lauti neu a' yepsako, in enchim aman bichi'iseko ne emou a' weiyaane.

²⁴ Si'imem jume' emou yo'otaka ja'abwame, nee am tebotuariane. Intok si'imem jume' Krijtopo itemak werim. Jume' inim bwiaraa Itaalia' tea'po jo'aakame enhim tebotua.

²⁵ Liojta betana tu'ikue enhim alleenee'u emou aune.

Santiaako

Ju'u Santiaako' teame, Krijtota sualeka, na'ikimtulammeu ji'oje

¹ Inepo Santiaako' teame, achai Liojta betana intok yo'owe Jesukrijtota betana sawame, Ijra'eltuka'uta betana, jume' woj mamni ama wooi a' yoemiam betana juka' yoemrata aniat yeu tajtia na'ikimtulame, ne am tebotua.

Ju'u suawa, Liojta betana weyeme

² Krijtopo nemak werim, eme'e, ka nanau machika, betteka emou weyemtae ji'obilaawako, kaachin eaka, alleene. ³ Bwe'ituk eme'e jaibu ju'nea, Krijtota enchim suale'ut eme'e junuen ji'obilaawakai, ka seej chukti eaka, a enchim bo'o bitnee'uta ta'aane. ⁴ Intok eme'e junuen, a enchim bo'o bicha'ut jiapseka, ka a' koptane. Junuen, yuma'isi tu'ik joaka enchim jiapsa'u tajtia. Enchim ju'uneiyyaa'ea'uta kaita emou be'eekai.

⁵ Emo betana seenu, wate weemtat ju'ueene betchi'bo ka koba suawako, Liojtau bicha a' a'aune. Ju'u Lios intok junaet a' aniane. Bwe'ituk aapo ju'u Lios, si'imem, si'imekut a am ania, intok kaabeta jitat tiusi a' tawaakai. ⁶ Taa inika'a, tua Liojtat eaka a' a'aune, ka ta'abwisi intok ee simekai. Bwe'ituk, ju'u, ka aet eame, bawepo, ba'a ro'aktiam benane, jekae naas weyeawakai. ⁷ Ju'u inien eame, achai Liojta betana kaita mabet bo'o bitne.

⁸ Bwe'ituk ju'u, junuen ka wepulsi eame, kaachin wepulsi weyemtat yeu yuma'anee.

⁹ Ju'u Krijtota sualeme, kaita jipueme, alleene, Liojta betana a' eiyaawa'po ju'ueakai. ¹⁰ Ju'u intok Krijtota sualeme, tomekai, alleene, jaibu ka intok au a' che'eware' betchi'bo. Bwe'ituk ju'u yu'in tomekame, juya sewata benasi maachi, ka a binwatune. ¹¹ Maasu, juka' ta'ata unnaa utte'ako, ju'u juya waknee intok ju'u a' seewawa wetne. Ju'u a' ujyoriawa lu'utine. Ket jiba junaeni, ju'u yu'in tomekame, inim ujyoisi jiapsaka juni'i, seej chukti lu'utine.

Itom ji'obilaawa'u intok ju'u itom ae ji'obilaawa'u

¹² Tua alleenee ju'u yoeme, ju'u au weyemta, ka seej chukti eaka a' ine'aame. Bwe'ituk chukula, junuen tu'isi yeu sikaa, ju'uneiyyawa'ateko, ujyoik a' yo'onee'u benasia, Liojta betana juka' jiba yuu jiapsiwamta mabetne, Liojta, jume' a' nakemmeu a' na'ikiaka'uta, a' mabetne. ¹³ Seenu, jabetaka juni'i, ka tu'ik joobaemeta, ka Liojta betana junuen a' antuawa'a benasi eene. Bwe'ituk ju'u Lios, juka' ka tu'ik a' joonee'uta, ka a' ta'aa. Intok kia juka' ka tu'ik, kaabeta a' joope'eetua juni'i. ¹⁴ Taa ala, seenu, ka tu'ik a' joobae'u betchi'bo, a' bo'o jooriaabaeme, junak san juna'a, ka tu'ik joopeaka aane. ¹⁵ Iniat, ka tu'ik senulk joopea'ut yeu weama, Liojta bichapo ju'u ka tu'uwa. Iniat ka tu'ikut cha'akai intok, tua ama butti a' weyeo, a' muknee'uta au chupne.

¹⁶ Krijtopo nemak werim, in nake'um, ka eme'e aet ji'opne. ¹⁷ Si'imetia juka' lutu'uriakamta, intok tu'ika au yumaka, a itom bo'o jooria'uta, itot autuari, jikat betana, Liojta betana weye, ju'u teekau, jume' chokim yaakame. Ju'u Lios ket, wepulsi, ka ta'abwisi intok aane. Intok juka' jekkaata, omot bicha a' yejte'po benasi juni'i, ka a'ane. ¹⁸ Intok aapo'ik nok lutu'uria, bemela jiapsiwamta itot autuari aapo'ik junuen eaka' betchi'bo. Junuen itom bemelasi, si'imem jume' aapo'ik ju'unakteim betana che'a bat itom eyaimtune' betchi'bo.

Ju'u, tua lulu'uriapo Liojta sualwame

¹⁹ Inia betchi'bo san, Krijtopo nemak werim, in nake'um, eme'e, we'epulaka, watem bat jikkajibaeka'eene. Taa ka eme'e bat nokbaeka'eene. Intok ka baamiajtaka o'omtine. ²⁰ Bwe'ituk ju'u omteme, ka juka' tu'ik, Liojta tu'ure'uta ya'ane. ²¹ Jiba inia betchi'bo san, eme'e, si'imetia juka' ka tu'isi enchim tawaamta koptane. Intok juebenaka juka' ka tu'isi weyemta, jitat tiusi bo'o jooriawamta su'u toja'em. Intok eme'e, Liojta betana nok lutu'uriata enchim majti, alleaka a' jikkajaka a' tu'u mabetne. Bwe'ituk ini'i Liojta nok lutu'uria, enchim jinne'u betchi'bo utte'ak.

²² Taa eme'e, juka' Liojta nok lutu'uriapo enchim majtawa'uta, a' ya'ane, ka kia beja a' jikkajakai tawane. Bwe'ituk junuen eme'e emo bai tatta'aane. ²³ Bwe'ituk ju'u, kia beja tua, juka' Liojta nok lutu'uriata a' jikkajakame, intok ka a' majtawa'uta bo'o jooriame, juna'a, senuk jita'apo au a' bicha'a benasi anne. ²⁴ Bwe'ituk ini'i, tua a' machiaka'ut au bitne, taa junama'a lautipo sikaa, aawaj koptinee ju'u a' machiaka'po. ²⁵ Taa ju'u, nokta a' jikkaja'uta, ka kia beja a' jikkajame taa ala, Liojta betana tu'i nok lutu'uriata, juka' ka tu'ik bo'o jooriawamta betana itom yo'eteuamta, a' mammateka intok ka a' koptakai, taa tu'isi a' bo'o jooriame, juna'a, a' joa'ut, tua alleaka aet yeu weamne.

²⁶ Emo nasuk seenu, Liojta au suale ti eame, taa a' noka'u betana ka au suuame, aapo au bai ta'aame, intok ju'u a' suale'ut kaita jajjame. ²⁷ Ju'u Liojta tua junama wa'am a' sualwame intok aapo'ik Lios achaita bichapo tu'ik ausu'lik weiyaame ini'i jun'a, jume' ka yo'owakame aniaawame. Intok jume' jaamut jokoptuim jiapsi jo'awame jikot emo am bichao. Intok inim aniaapo ka tu'ik weyemta betana emo suakai.

2

S'i'mem itepo nanancha eyaanee

¹ Krijtopo nemak werim, eme'e, jume' yo'oris machika, itom yo'owe Jesukrijtota sualeme, ka eme'e ket watem che'a eyaaka, watem intok ka eyaabaane. ² Maasuko, jum emo nau totoja'po, senuk sawai tomie ya'arita mam pusiampo a' yecha'ik intok tu'ik tajo'orekamta ama yepsako, taa ket intok senuk, kaita jipueka, ka tu'ik tajo'orekamta ket arna aneo, ³ intok eme'e, juka' tu'ik atteaka weyemta, che'a tu'isi mabetaka: "Inimi'i, che'a tu'ikun yeesa", ti au jia'ateko. Taa ju'u ka tomekamtau: "Empo aman keka, oo im bwiapo yeesa", ti au jia'ateko, ⁴ eme'e junuen, emo nasuk, ka nanancha emo eya. Intok eme'e junuen, yeteu emo yo'o jooamta benasi aane, ka tu'isi eakai.

⁵ Krijtopo nemak werim, in nake'um, inika'a em jikkaja. Ju'u Lios, jume' inim, tua kaita jipuemee, yeu pu'ari, junuen juname'e Krijtota tu'isi sualekai, inim ayukamta bepa, che'a eyiaawatchik bem jipu'une' betchi'bo. Intok ket chukula, jume' aapo'ik nakeme, aapo'ik betana juka' tu'ik ameu a' na'ikiaka'uta, bem a' mabetne' betchi'bo. ⁶ Taa i'an intok, eme'e, jume' kaita jipuemee tiusi am tatawa. Bwe'ituk jume' totomekame juname'em, jume'e, enchim jita u'aame, intok jume' ya'uraata bichapo enchim yeu tojame. ⁷ Intok bempo juname'e, jume'e, yo'owe Jesukrijtota team jaana jiawaame, juka' enchim a' suale' betchi'bo, enchim Krijtiaanompo ta'eewaa'uta.

⁸ Taa eme'e tua lulu'uriapo Liojta betana nesaurita joa'ateko, si'imem bepa eyiaawatchisi machik, Liojta nok lulu'uriapo a' ji'ojeituka'po amani inen jiamta: "Ele benasi yoemta, em emo nake'e benasi a' eyaaka a' nakne", ti jiamta junak eme'e tu'isi anne. ⁹ Taa eme'e ka nanancha yee eyaaka watem che'a eya'ateko, ka tu'uwata eme'e joone. Intok Liojta nok lulu'uria nesauta beje'eka Liojta bichapo ka tu'isi aulamtune, ¹⁰ Bwe'ituk seenu, Liojta betana nok lulu'uria nesauta yuma'isi si'imeta bo'o jooria'ateko, taa junae nesauta betana, wepu'ulaik juni'i yeu be'aaka, junaka's nesauta betchi'bo si'imem beje'eka, ka tu'isi tawane. ¹¹ Bwe'ituk jiba aapo ju'u Lios: "Jamutta, ka a' jubeka, ka aamak emo tu'urine", ti jiakame, ket: "Kaabeta me'en", ti jiak. Junuen san, seenu, ka ta'abwi jammattamak au tu'ureka juni'i, taa yee su'ako, junak, junuen Liojta nok lulu'uria nesaurita beje'eka, ka tu'isi aune. ¹² Eme'e, enchim noka'u betana intok inim ju'u enchim emo uju'unee'u betana tua enchim emo suuanee'u, utte'a. Inim Krijtota betana nesauri itom aniamta, utte'ataka tu'ika itom jooe'a'ut, ini'i nesauri itom ju'neetuumta betana eme'e ya'uraa bittuanaame benasi eakai. ¹³ Bwe'ituk, jume'e, ame benasi yoemem ka jikolosukame, junae, ka jikoliwaka, ya'uraa bittuane. Taa jume' a yee jikolosukame, achai Liojta yee ya'uraa bittuau, junae betchi'bo alleewamta bitne.

Ju'u Krijtota sualwame, intok ju'u tekia

¹⁴ Krijtopo nemak werim, kaachin tu'ine, senu junuen: "Jesukrijtota ne sualla", ti jiaka, taa kaita tu'ik bo'o jooriaka jiapsa'ateko. Bwe'ituk ju'u, junuen Krijtota jiba a' suale'uta, kaachin a' jinne'une. ¹⁵ Maasuko, Krijtopo emo mak werika, jamutta oo o'outaka, ka yuma'ik tajo'oreka intok junae taewait kaita a' bwa'a machiako, ¹⁶ intok emo nasuk senu: "Lios emak tune. Enchim jintenee'uta intok enchim bwa'anee'uta ka emou bi'in", ti au jia'ateko, taa jita a' jintenee'uta intok a' bwa'anee'uta ka a' makakai, kaita'po tu'ine. ¹⁷ Ket jiba junae san, senu, Krijtota sualeka taa juka' tu'ik ka joa'ateko, Krijtota a' suale'uta, kaita a' suale'u benane.

¹⁸ Taa senu jumak inen jiunee: "Empo'e Krijtota suale. Inepo intok, nee tu'ik bo'o jooria", tijjune. Junuen san, empo ka a'ju'uneiyyaa tebo, kaita tu'ik joaka, Krijtota em suale'uta. Taa inepo intok, nee, tu'ik joaka, junae, Krijtota in suale'uta a'ju'uneiyyaa tebone.

¹⁹ Empo, wepu'ulaik jiba Liojtuka'po, tu'isi a' suale. Inien empo tu'isi aane. Taa inika'a ju'uneiyyaane, jume' bebeje'erim ka tu'i jiapsim ket inien a' suale. Intok inime'e tu'isi majjae. ²⁰ Taa empo, kaita mammateme, ka a'ju'uneiyyaame, senuk Krijtota sualeka, tu'ik ka bo'o jooriame, a' suale'uta a' teuwa'ateko, junaka's kaita a' suale'e benasi a' machine'po. ²¹ Ju'u Lios, juka' che'a bat naataka itom yo'owasuka'uta, Apra'amtuka'uta a' tu'u mabetak, a' u'usiaiwata, Isaak tuka'uta, Liojta alleetua betchi'bo, bwaram bem sussu'aa'u a' tojako. ²² Junuen san a ju'uneiyyatu, Apra'amtuka'uta tu'ik yaaka, Liojta lulu'uriapo a' suale'uta a'ju'uneiyyaa teboka'po. Intok junuen, ju'u a' yaaka'ue, yuma'isi yeu siika ju'u Liojta a' suale'u. ²³ Liojta nok lulu'uriapo ju'u ji'ojei inen jiame junuen chupuk: "Ju'u Apra'am,

Liojta sualek. Ju'u Lios intok, junaet jatteaka, a' tu'u mabetak." Ju'u Apra'am ket, Liojta nakeme, ti ta'eewak.

²⁴ Junuen san ju'ueene eme'e, senuk, a' bo'o jooria' betchi'bo ket, Liojta a' tu'u mabetne'po. Intok ka a' suale' betchi'bo jiba. ²⁵ Ket jiba junaen su, au yeu siika, ju'u ka tu'i jamut, Ra'ap teamtawi, jume' Ijra'elitam betana, aman bwiaraau bittuarim, tu'isi am mabetakai. Intok ket, chukula, ta'abwi bo'ot bicha yeu am saka'atuakai. Ju'u Lios ket, junaka'a tu'ik a' yaaka'u betchi'bo, tu'isi a' mabetak. ²⁶ Intok juka' takaata, jiapsita ka aet kateko, ka a' jiapsaka kaita betchi'bo a' tu'ireaka'a benasia, ket junaen, ju'u Krijtota sualwame, kaita teuwaa, tu'ik bo'o joowamta ka aamak weyeo.

3

Ju'u itom ae noka'u

¹ Krijtopo nemak werim emo nasuk ka juebenaka annee, jume' yee majtawamta emo tekil makbaaneeme. Bwe'ituk ju'ueewa, itom, jume' yee majtame, che'a juni'i bepa item ya'uraa bittuanaa'po. ² Si'imeete itepo, juebenaku ka tu'ikut jiji'oibe. Senu intok, a' teuwaa'po kaita'po jiji'oibe'eteko, jun'a, Liojta betana tu'u yoemture. Si'imekut a au yu'eeme. ³ Kaba'ita itom a' weetuabae'u bicha a' weene' betchi'bo, tempo a' sum'a'ne. Junak san te junaka'a a' nunupne. ⁴ Bwerekwa kuta kanoam juni'i, eme'e ket am mammatene. Juname'e kaitu'una bwerekai, intok ju'u jeeka am weiyaame, utte'ak o'oben. Taa ju'u, junaka'a weiyaame, ka jalletchikue a' weebae'u bicha a' weiyaa. ⁵ Jiba junaen san ket ju'u itom ae noka'u. Takaapo tua ka jalletchika juni'i, taa ama butti juebenaku a yuma'ane. Juya juebenaka, ka juebena tajie a taya'atu. ⁶ Ju'u intok, itom ae noka'u, tajiu a tammachiatu. Si'ime ju'u takaa, ka tu'ik aet bicha. In'i intok, jiba junaen, bebeje'erita betana junuen, ka tu'ikue sowaawa. Intok naa buustia, senuk a' jiapsa'u tajtia, jiokot au bittuane. ⁷ Inim ju'u yoeme, si'ime jume' naikim wokeka jiapsame, am yeeka. Intok jume' masakame juni'i. Intok jume' bakotchim, intok kia jume' bawepo jiapsame juni'i a am yeeka. ⁸ Taa kaabe juka' ae a' noka'uta a yeeka. Ka tu'ika aet ayuka, ka a yekatu. Intok ama naa buustia bicha, ka tu'ik ae kokkowame aet aayuk. ⁹ Jiba inia, itom ae noka'ue, itepo Lios achaita ae yo'oreka te a' bwibwikria. Intok ket, itepo, jume' ito benasi yoemem, wateku Liojta benasi ju'unakteim juni'i, tee ka tu'ik am tana tetteuwaa. ¹⁰ Senuk, tu'ik senuku bichaa a' teuwaanee'u aet aayuk, intok kia ka tu'ik a' teuwaanee'u jun'i. Krijtopo nemak werim, in'i kaachin inientune. ¹¹ Kaachini wepul senne'ekapo, tu' i ba'am intok chibukai, kaibu ama yeu weene. ¹² Krijtopo nemak werim, ju'u chuna ouwoo juni'i, kaachin jume' aseitunam takane. Intok kia ju'u pa'asi ouwoo juni'i, kaachin chunam takane. Junuen san, kaachin wepul senne'ekapo, cho'okoka intok kakaka ama yeu weene.

Ju'u tua lutu'uriapo suawa

¹³ Emo nasuk, seenu, koba suawaka, tu'isi jitat ju'ueiaya'ateko, tu'isi jiapsaka au ju'ueiaya'ebone, a' suawa betchi'bo ka au che'ewareka a' jiapsa'ue. ¹⁴ Taa eme'e, jita ka nat tu'ureka, ka emo bibitpea'ateko, intok emo betchi'bo jiba tu'ik waataka, jita joa'ateko, junak eme'e kaachin enchim suawaa emo uttiane. Bwe'ituk junuen aa nok'i'ichiatus ean. Intok ka lutu'uriatune. ¹⁵ Bwe'ituk ini'i suawa ka jun'a, ju'u, Liojta betana weyeme. Taa ala inim bwiapo yeu simla, watem betana intok ju'u bebeje'eri a' ya'ari. ¹⁶ Bwe'ituk, jum jita ka nat tu'uriawa'po, intok emo betchi'bo jiba tu'ik waatiawa'po, junama'a, ka nanancha weyeme ama aayuk, intok si'ime ju'u ka tu'uwa. ¹⁷ Taa jume'e, Liojta betana lutu'uriat ju'ueame, che'a bat naatakai, ka jak wa'am juni'i jiapsa. Chukula intok ket, ka nanassua'aram. Tu'ik jiba yete tana waata. Yeteu tu'ik jiapsek. A yee nak jiokole. Intok inime'e tu'uwata am jooa. Intok ket, wepulsi jita teteuwaa. Intok kaita e'esso. ¹⁸ Jume' intok, nau eewamta waatame, nau eewamta bo'o jooriaka jiapsa. Junuen si'imeku amma'ali jiapsi betchi'bo.

4

Ju'u, inim bwiapo emo ae alleetuawamta, tu'uriwame

¹ Ka tu'ik jiba enchim bo'o joopeaka, enchim a' utte'a jooria' betchi'bo, ju'u ka enchim emo bibitpea'u, intok enchim nau nassua'u emo nasuk aayuk. ² Eme'e jita waatakai, taa intok ka a' jipuekai, junak eme'e emo sussu'a. Jita ka enchim atteata eiyaa. Intok junaka'a, eme'e ka a' mabetakai, junak eme'e aet nau nassuane. Enchim waata'uta eme'e ka a' mabbeta, Liojtau bicha ka enchim a' a'awa' betchi'bo. ³ Intok eme'e, Liojtau bicha junaka'a a'awakai juni'i, kate'em a' mabbetak. Bwe'ituk eme'e ka junama wa'am a' a'awa. Bwe'ituk junaka'a eme'e, kia ae emo alleetuabaekai a' a'awa. ⁴ Eme'e yoemra Liojta bai ta'aabaeme, ju'uea'em, inim ka tu'isi jiapsiwamta, Liojta beje'eka, ka a' tu'ireaka'po. Junuen san, jabe juni'i, inim ka tu'isi jiapsame benasi junuen jiapsibaeme, Liojta beje'eka jiapsine. ⁵ Inia

betchi'bo san inen ji'ojeti: "Ju'u Liojta tu'u jiapsi, aapo'ik itot autuari, itom nakeka, Liojta jiba itom nak i'a." Inika'a, a' lutu'uriatuka' betchi'bo a' teuwaan. ⁶ Taa ju'u Lios, itom che'a juni'i nak jikoleka itom ania. Bwe'ituk jum Liojta nok lutu'uriapo inen ji'ojeti: "Ju'u Lios, jume' jikat emo eiyaaame, am beje'e. Taa jume' kaita'po emo che'ewareme, ju'u Lios am nak jikoleka a am ania." ⁷ Junuen san eme'e, Liojta mampo emo su'u tojine, bebeje'erita intok beje'eka, ka aamak eene. Ini'i intok, ka intok emou suaka, simne. ⁸ Eme'e Liojtau bicha waatine. Aapo intok ket emou waatine. Ka tu'ik bo'o jooriame, enchim joa'uta, ka intok a' joone. Eme'e intoko, Liojtat nak yo'reka, taa intok ket jin aniaapo aukamta tu'ureme, enchim jiapsim wepulsi Liojtau su'u tojine. ⁹ Ka eme'e alleebaane, intok siokne. Enchim alle'ea'u bwanwametune. ¹⁰ Achai Liojta bichapo eme'e ka emo che'ewarine. Aapo intok, chukula, enchim eiyaaatebone.

Krijtopo aamak werikut ka tu'isi nokame

¹¹ Krijtopo nemak werim, eme'e ka naas nat nokne. Ju'u Krijtopo aamak werikut ka tu'isi nokame, oo ka tu'isi a' tatawaame, jun'a, Liojta nesaurit ka tu'isi nokaka intok ka tu'isi a' tawaamta benasi aane. Intok junuen, empo, Liojta nesaurit ka tu'isi a' tataawakai, au emo yo'o joone. Junaka'a nesaurita a' chupa'a'eka su. ¹² Taa wepu'ulai jiba, ju'u lutu'uria nesaurita, yee aet saweme. Intok ket aapo lutu'uriak, yee a' ya'uraa bittuane'po. Intok ket jiba aapo jun'a, ju'u yee jinne'ume oo yee lu'utaneeme. Taa empo, senuk ka tu'isi a' tawaane'po, ka eu lutu'uria.

Yoko yeu weenemta ka ju'uneiyaame

¹³ I'an intoko, eme'e, inika'a em jikkaja: "T'ani, oo yooko te aman senu bwe'u jo'arau katne, intok tee junaman wasuktiao aneka, tekipanoane, intok tee yu'in tomota yo'one", ti jiamae, ¹⁴ intok eme'e ka ju'neakai, yoko jachin emou a' machine'po. Bwe'ituk ju'u itom jiapsa'u, ka itepola a' jiapsa. Bajewata, chubala yeu machiaka intok sep a' lu'uteka'a benasi maachi. ¹⁵ Ala eme'e inen jiu ean: "Achai Liojta junen eao, itepo jiapsine, intok ika'a, oo waka'a te a' ya'ane." ¹⁶ Taa i'an intok, eme'e, jiba jikat emo eiyaaaka, emo etejokai. Intok si'ime ini'i, emo jikat eiyaaaka emo etejowame ka tu'i. ¹⁷ Ju'u, tu'ik joo ta'aaka, intok ka a' joame, Liojta bichapo junuen, junaet, ka tu'ik ya'alatune.

5

Jume' totomekame tejwaawa'u

¹ Eme'e, yu'in totomekame, inika'a em jikkaja, bwanaka intok te'ine'em, jiokot, kaitamak enchim tawanee'u waatekai. ² Ju'u enchim attea moila. Ju'u intok enchim bu'u tajo'ori tu'ikai, yoeria bwa'ari. ³ Ju'u enchim sawai tomi intok ju'u enchim tosai tomi poposiula. Intok ini'i, enchim a' ju'neiyaatua, ka amma'ali enchim auka'po. Intok ini'i, tajita benasi enchim takaam lu'utane. Eme'e, inime'e taewaim lu'utisemmet, enchim yu'in tominee'uta eme'e jaiwa. ⁴ Ju'u tomi, jume' echimuta, emomak toboktakame, ka enchim am makaka'u, enchim beje'eka enchim na'atejo. Ju'u intok, teekau jiapsammeu, achai yo'owe, juname'e, jume' emomak tekipanoakame, au bichaa am noka'uta, a' jikkajak. ⁵ Inim bwiapo eme'e ujyoisi jiapsa. Intok emo alleetuakai, wakasim benasi a'awikai. Ju'u intok taewai, wakasim aet su'anaa'u abe yuuma. ⁶ Eme'e, jume' kaita ka tu'ik ya'arim, ka tu'isi am tawaala. Intok am su'ala. Bempo'im ka emo aniaojuni'i.

Ju'u a bo'o bitwame, intok Liojtau bwanwame

⁷ Junuen san, Krijtopo nemak werim, eme'e, yo'owe Jesukrijtota notte'u tajtia, ka Jain eaka a bo'o bitne. Maa su, ju'u wajpo etbaeka, a' tekipanoame, utte'a, yukuta bat yepsamta, ka Jain eaka a' bo'o bitnee'u. Intok chukula ket, yukuta lu'utemta simne. Junaka'a, juka' beje'ewakamta echimuta kee a' toboktao. ⁸ Eme'e juni'i ket junaen, ka Jain eaka a enchim bo'o bitnee'u emot aune. Intok ka ko'om emo eetuane. Bwe'ituk ju'u taewai, yo'owe Jesukrijtota aet nottinee'u, abe yuuma. ⁹ Krijtopo nemak werim, eme'e ka naas jitat emona nana'atejobaane, junuen, ka enchim ya'uraa bittuana' betchi'bo. Bwe'ituk ju'u Lios, lutu'uriapo yee ya'uraa bittuaneeme, jaibu a'abo weye. ¹⁰ Krijtopo nemak werim, eme'e, jume' bat naataka, chukula yeu weenemta Liojta betana yeteu noktuawakame, ju'u jiokot bem jiapsaka'ut intok bem a binwa bo'o bichaka'utchi mammatene. ¹¹ Bwe'ituk itepote, jume'e, bem jiokot emo bicha' nasuk, ka Jain eaka a' ine'ame, ama butti bem alleenee'uta am jipu'umachile. Eme'e, juka' Jop teamta betana a' jikkajila, aapo'ik ka Jain eaka, binwa a bo'o bichaka'u betana. Intok eme'e a' ju'neiyaay, che'a chukula, achai Liojta aamak tuka'po. Bwe'ituk ju'u achai Lios ama butti yee jikoleka, yee nake.

¹² Taa, Krijtopo nemak werim che'a bat naataka, inika'a ka ya'ane. Enchim lutu'uriatee'u: "Tua a Lios", ti ka jiaka a' lutu'uriatene. Intok kia teekata juni'i, intok kia bwiata juni'i, eme'e ka a' teuwaaka, jita lutu'uriatene. Eme'e, wepulsi: "Lutu'uria", ti

jia'ateko, junuen jiba tune. Intok: "Ka lutu'uria", ti jia'atek juni'i, junuen jiba tune. Junuen ju'u Lios ka junae betchi'bo, ka tu'isi enchim tawaane.

¹³ Emo nasuk seenu, jiokot au bicha'ateko, Liojtau bicha au nokriane. Senu intok al-lea'ateko, Liojta alleetua' betchi'bo bwikne. ¹⁴ Senu intok, ko'okoe'eteko, te'opopo, Krijtota sualemmeu yo'owemmeu chaaine, ae betchi'bo Liojtau bicha a' nokriane' betchi'bo. Intok juname'e, yo'owe Jesukrijtota betana aniaawaka, oliibo aseiteta aet ya'anee. ¹⁵ Juname'e intok, Liojtat eaka a' sualeka, a' nokriako, ju'u ko'okeme au ine'etene. Intok ju'u yo'owe Jesukrijto, utte'ata aet autuane. Intok juna'a, ka tu'ik ya'arialatuko, junaet jiokoitune. ¹⁶ Junuen san beja, eme'e, we'epulaka, juka' ka tu'ik enchim nau ya'arit yeu bwijne. Intok junuen eme'e, naas Liojtau bicha emo nokriane, enchim emo ine'etene' betchi'bo. Senuk, tu'isi jiapsamta, Liojtat eaka yee a' nokria'u, juna'a, yee a' nokria'u, ama butti tu'ik yee jooria. ¹⁷ Ju'u Eliajtuka'u, Liojta betana ju'uneiyaatuawaka yeteu nok tuawakame, ito benasi inim yoemtukan. Ini'i intoko, Liojtau bicha nokaka, ka yukne'eti jiakai, intok inim, ka intok yukuk, baji wasuktia aman busan metpo. ¹⁸ Chukula intok juchi wee'po, Liojtau bicha nokaka, juchi yuk taitek. Jum bwiapo ju'u juya siwek. Intok taakak.

¹⁹ Krijtopo nemak werim, emo betana seenuk, Liojta betana lutu'uriata omola a' tawaako, junaka'a intok senu, juchi Liojta mak au a' tu'ute betchi'bo au nokaka a' aniako, ²⁰ inen eme'e a' ju'uneiyaane, jabe juni'i, juka' ka tu'isi jiapsamta, au a' temaeka intok juchi tu'isi a' jiapsine' betchi'bo a' aniakame, junaka'a, ka tu'isi jiapsamta a' jiapsi ta'abwisi eamta, kokkowaranta betana a' jiapsi jinne'une. Intok junaka'a, yu'in ka tu'ik a' ya'arit a' jiokoitunee'uta a' ya'alatune.

1 Peeo

Ju'u Peeo, Krijtota sualeka, na'ikimtulammeu ji'ojte

¹Inepo, Peeo'teame, yo'owe Jesukrijtota betana nee yeu pu'aritaka, yeteu bittuari. Jume' omot, ka berm bwiaarau jiapsammeu, jume' ijra'eliitam teammeu, nee inika'a ji'osiati ji'ojte. Bwiaaram inen teaka'po, Ponto' tea'po intok Kalaasia' tea'po intok Kaparoosia' tea'po intok Aasia' tea'po intok Bitiinia' tea'po jo'aakammeu. ²Jume'e, achai Liojta, che'a bat naataka, aapo'ik junuen a' tu'ureka' betchi'bo yeu a' pu'aka'umewi. Aapo a' tu'u jiapsie, enchim wepulsi ae betchi'bo jiba enchim jiapsitua. Junuen enchim a' nok jikkajine' betchi'bo. Intok ket junuen, Jesukrijtota, me'ewaka, ojbota a' wo'otaka'ue, Liojta bichapo, kaita ka tu'ik ya'arime benasi enchim machine' betchi'bo. Liojta betana, ama butti emou tu'ik intok enchim yanti elnee'uta, emot aune.

Chukula, itou tu'ikut eaka jiapsi wame

³Liojta, intok yo'owe Jesukrijtota yo'owata, itepo a' yo'oreka, a' Lioj bwaniane. Aapo'ik ama butti yee a' nak jikole' betchi'bo, item aniala. Jesukrijtota, kokkoarim nasük a' jiabijtetuaka, junaen, bemelasi intok ta'abwisi item jiapsituakai. Ini'i intok, chukula tu'ik item bitnee'ut eaka item jiapsinee'ut, item ania. ⁴Intok aapo, aapo'ik Liojta, teekau, chukula item bitnee'uta itoas a' jipue'uta, enchim a' bittuane. Juka' ka lu'u lu'u'tineemta, intok juka' kaita'po nasontuneeemta intok kaibu ta'abwisi ayuka moinemta. ⁵Intok Liojtat enchim ea' betchi'bo, aapo, a jita a' joa'ue, enchim jinne'ula intok enchim ania sime, si'imetra chupi'iseo, juka' a' bit tebonee'uta, aman teekau enchim a' jajame'u tajtia.

⁶Inia betchi'bo san, eme'e, enchim allea'u emot aayuk. Junuen, ji'obilaawakai, inim chuubaa enchim bettesi intok jikot emo bicha' nasuk juni'i, watem emou am sua' betchi'bo. ⁷Ju'u, Liojta enchim suale'u, sawai tomitunga tamachiatu. Bwe'ituk ju'u sawai tomi, a moyeka juni'i, inim tu'isi beje'ewaek. Intok tua a' junaa'atuka'po ju'uneiya' betchi'bo, tajie bwasa'anaa. Ju'u, Liojtat eaka a' sualeme, jiba ka tu'ikue a' ji'obilaawaa'uta, kaachin eaka a' inne'akame, sawai tomi, lu'u lu'utemta bepa, che'a juni'i eiyaaawatchi. Junuen san beja, Jesukrijtota junuen enchim sualeka jiapsa'uta, junuen ji'obilaawaka, eme'e tu'isi ama yeu sajakai, Jesukrijtota notteo, eme'e, alleewamta intok enchim yo'orinaa'uta eme'e bitne.

⁸Eme'e, juka' Jesukrijtota ka a' bitlamtaka juni'i, a' nake. Intok junuen eme'e ka a' bichaka juni'i, i'an aet eakai, enchim allea'u amma butti emot aayuk. Junaka'a alleewamta kaachin intok a' teuwaa machikai. ⁹Enchim jinne'uiamtuka'uta jajamlamtakai, ini'i junaa'a, ju'u, Jesukrijtota enchim suale' betchi'bo weyeme.

¹⁰Che'a bat naataka, jume' Liojta betana ju'uneietauwaka, chukula yeu weenemta teteuwaame, inia weemtaa jiapseka, emo aet temaek a' ju'uneiyaabaekai, i'an, juka' yee jinne'uwamta betana. Intok juname'e a' teuwaak, Liojta amma butti yee a' nake' betchi'bo, juka' emot a' autuabae'uta. ¹¹Ju'u Krijtota tu'u jiapsi, amet aneka, juname'e Liojta betana nokame, junak am ju'uneietauak, aapo'ik Jesukrijtota jikot au a' bitnee'u betana, intok chukula, juka' a' yo'ori eiyaaanaa'uta betana. Juname'e intok junae tu'u jiapsie ju'uneietauwaka, emo utte'a joorian, jabetat a' noka'ut, intok jak weyeo a' chupne'po ju'uneiyaabaekai. ¹²Taa ju'u Lios, juka' bem aet jiapseka, machisi bem ju'uneiyaabae'uta, ka bempo'im betchi'bo, taa junaka'a ito betchi'bo weyeka a' chupnee'ut, iniat am ju'uneietauak. Junuen san i'ani ini'i jiba junaa'a ju'u Krijtota betana bemela nok lutu'uria enchim majtakame betana emou teuwaari. Juname'e, Liojta tu'u jiapsie, teeka betana weyeka aniauwaka, emou a' majtak. Inika'a inien weyemta san, jiba jume' ankelesim aet ju'unea'ateko juni'i, tua alle ean.

Ju'u Lios, tu'ik ausu'lik joaka, itom jiapsi i'a

¹³Junuen san, enchim joobae'ut, aet suaka a' joone. Intok eme'e ka jak wa'am, taa suasi jiapsine. Liojta amma butti yee a' nake' betchi'bo, Jesukrijtota juchi notteo, enchim a' bittuanee'ut si'imeku junau waateka jiapsine. ¹⁴Eme'e Liojta yoemiamtaka, a' nok jikkajakai. Ka intok, bat naataka, kee Liojta ta'aaka, ka tu'isi enchim jiapsa'a benasi enchim tu'ure'uta joaka jiapsibaane. ¹⁵Taa ala eme'e, si'imeku, wepulsi Liojta betchi'bo jiba jiapsine. Bwe'ituk ju'u Lios, ju'u enchim yoemia betchi'bo enchim yeu pu'akame, tu'ik, tu'uwata wepulsi ausu'lika aet aayuk. ¹⁶Bwe'ituk jum Liojta nok lutu'uriapo a' ji'ojtei: "Eme'e, tu'iktu'uwata ausu'lika net ayuka'a benasia, eme'e junuen ket emot a'aune' betchi'bo, aet jiapsine", ti jija ju'u achai Lios.

¹⁷Eme'e intok, juka' Liojta, we'epulaim, si'imeku ju'u bem jiapsaka'u betana am ya'uraa bittuanemta, intok kaabeta che'a eiyaaakamta, junaka'a yo'owa rokakai, inim bwiapo enchim jiapsa'po tajtia a' ee majjaune. ¹⁸Bwe'ituk ju'u Lios, enchim yo'owasuka'u'm,

kaita'po tu'ikut bem jiapsaka'u betana, enchim ket junau joiwala'u betana, enchim jinne'ula. Eme'e intok jaibu tu'isi ju'unnea, inika'a enchim jinne'uka'uta beje'ewa'u, ka inim jitae, sawai tomie oo tosai tomie, a lu'utinemtae a' beje'etuawaka'u,¹⁹ ala, ju'u a' beje'ewa, eiyaawatchisi machika ojbo, Jesukrijtota, me'ewaka a' wo'otaka'ue. Aapo ju'u Jesukrijto, bwalata wasuktemta, yeu pu'arik intok kaachin maachik benasia junuen jiokot ya'atuk.²⁰ Ju'u Jesukrijto, kee aniaju'u unakthewao naateka, inia betchi'bo yeu pu'atuk. Taa aapo, inime'e chukula taewaimmetchi, enchim jinne'ubaeka yeu machiak.²¹ Jiba aapo'ik Krijtota betchi'bo eme'e Liojta suale. Aapo'ik juka'a, kokkoarim nasuk a' jibajtetuakamta. Intok juka'a, aapo'ik yo'ori tebomta. Junuen san eme'e, juka' Liojtat ea intok chukula enchim bitnee'uta, aet mabet bo'o bichakai.

²² Eme'e i'an, Liojta tu'u jiapsie aniaawaka, Krijtota nok lutu'uriata a' jia'apo aman, a' bo'o jooriakai, Liojta bichapo kaita ka tu'ik ya'ari benasi bitwaka, junuen eme'e, Krijtoto emomak werim, tua junen jiaka a am nake' betchi'bo. Junuen san eme'e, tua junuen jiaka, naas emo nakne, intok ka jispsita bepa jiba.²³ Bwe'ituk eme'e, i'an hemelasi yeu yoemtulame benasi maachi, ka inim enchim achaim benam yo'owakai, kokkoneeme. Taa ala, ju'u Liojta nok lutu'uria, ju'u jiapsamtae, intok jiba yuu tawanemtae.²⁴ Bwe'ituk jum Liojta nok lutu'uriapi inen ji'ojtei:

Si'ime ju'u inim yoemra, juyata benasi maachi.

Ju'u intok bem ujyoria'u, juya sewata benasi maachi.

Ju'u juya mukne, ju'u sewa intok wakne.

²⁵ Taa ju'u Liojta nok lutu'uria, jiba betchi'bo tatawa.

Ini'i intok, ju'u Krijtota betana nok lutu'uria emou teuwaawakame juna'a.

2

¹ Junuen san eme'e, si'ime ka tu'uwaita betana, si'imeku yee bai ta'aawamta, woik bo'o jooriawamta intok jita nau emo nakwamta, intok si'imeku ka lutu'uriata yetet nokwamta koptane.² Ili usita, ju'ubwa yeu tomte' benasia, eme'e, juka' Liojta nok lutu'uriata, kawam benasi tua a' eiyaaaka aet jiapsine, junae, eme'e che'a tu'isi, Krijtota betana weyemtak suatune. Intok junuen enchim jinne'uimtune' betchi'bo.³ Bwe'ituk eme'e, achai Liojta yee a' nake'po, lutu'uriapi a' ju'uneyiaya.

Krijto, ju'u tetajiapsa' teame

⁴ Junuen san eme'e, tetata tu'ika eiyaawatchisi a' machiaka'a benasi, junuen, Jesukrijtota bicha, ju'u yee jiapsitumtau bicha, aet emo temaine. Inim ju'u yoemra, yeu a' tawaak juka' Krijtota. Taa Liojta betana, ini'i yeu pu'atuk, intok si'imek bepa eiyaawatchisi machikai.⁵ Eme'e ketchia, tetam jiapsame bebenakai, Liojtau emo su'u tojine, aapo'ik enchim sawaabae'po aman, enchim a' sawane' betchi'bo, karita, Liojta ama yo'orinaa'u benasi enchim machine' betchi'bo. Intok ket jum te'opopo che'a yo'otaka tektila joame wepulsi na'ikiatakai eme'e, Jesukrijtota betana aniaawaka, aapo'ik yo'ori betchi'bo, juka' tu'ik au bicha enchim joa'uta, junuen Liojta alleaka a' mabetne.⁶ Junuen san ketchia, Liojta nok lutu'uriapi inen ji'ojtei:

Yuu, inepone, bwe'u jo'araa Jerusalen tea'u, senuk, yeu pu'arita intok eiyaawatchisi maachik, ne aman kittuane.

Ini'i, tetata, karita ae naatewa'a benasi a teuwaatu.

Ju'u intok, a' sualeme, ka bai ta'aatune.

⁷ Enchim, a' sualeme betchi'bo ala, junaa, tua eiyaawatchi. Taa jume'e, ka a' sualeme betchi'bo, Liojta nok lutu'uriapi ama a' ji'ojtei'i benasi ameu yeu weama:

Jume' kaateme, juka' tetata bem omola tawaaka'uta.

Chukula utte'atuk, junaka'a tetata, tua bat a' sawana'po.

⁸ Intok ketchia ju'u inen ji'ojtei yeu yuma'ala:

Teta, watem aet te'itinaa'u, intok yee tabeme.

Bempo aet jiji'obe, Krijtota nok lutu'uriata, ka bem a' jikkaja' betchi'bo. Bempo ket, junuen ji'op betchi'bo yeu pu'atukan.

Jume'e, Liojta betchi'bo jiapsame

⁹ Taa eme'e, yoemra, Liojta betana em yeu pu'ari. Liojta betana eme'e tektila jooa, ju'u si'imek bepa yo'ota betana lutu'uriakai. Intok ket eme'e wepulsi Liojta betchi'bo, aapo'ik ea'po amani, eme'e jiapsa. Intok naa buustia, Liojta betana eme'e yoemratakai, tu'isi eiyawa. Ini'i intok inien weye, achai Liojta, juka' tu'ik, kaitau a tamachiatuka a' yaaka'uta, enchim a' teuwaane' betchi'bo. Ju'u ka tu'uwa betana enchim jinne'ukamta betana intok aapo'ik lutu'uriata enchim ju'uneyiatuakamta betana.¹⁰ Eme'e che'a bat naatakai, kia jeela juni'i ka senu yoemrata benasi eiyawaan. Taa i'ani eme'e, Liojta betana yoemra. Bat naataka kaabe enchim nak jiokolisuk. Taa i'ani ju'u achai Lios enchim nak jiokole.

Si'imekueme'e Liojta betchi'bo jiapsinee

¹¹ Krijtopo nemak werim, in nake'um, tu'isi ne emou ujbwana, ka inim jomemtaka benasi intok ta'abwi bwiaraau bichaa enchim kate'e benasia emo eiyaka, juka' tu'i'erita beje'eka weyemta, juka' inim ka tu'ik weyemta joowamta, ka enchim a' joone' betchi'bo. ¹² Eme'e, tu'ik bo'o jooriaka jiapsine, jume' inim, ka Liojta sual ta'aame nasuk anekai. Intok junuen, i'an bempo, enchim ka tu'i yoememtuka'a benasia, enchim beje'eka nokakai juni'i, jiba, juka' tu'ik enchim ya'arita a' bitne. Intok junuen, bempo Liojta, aapo'ik yee ya'uraa bittuaneeo taewaita yumako, aapo'ik Liojta lutu'uriaka'po a' ta'aaka, a' yo'orine.

¹³ Achai Liojta enchim a' yo're betchi'bo, inim yo'o ya'uraata eme'e jikkajaka jiapsine. Kia juka' che'a si'imem bepa yo'otaka nesawemta juni'i, a' tekiawa betchi'bo. ¹⁴ Intok kia jume' wate yo'o ya'arim emou a' bittua'um juni'i. Bwe'ituk inime'e, jume' ka tu'isi jiapsame, ya'uraau am totoja. Jume' intok tu'isi jiapsame, alleaka, tu'isi am bicha. ¹⁵ Bwe'ituk ju'u Lios, tu'ik enchim bo'o jooria i'a. Junuen eme'e, jume'e, ka lutu'uriata ta'aame intok jume' kaita mammatem, ka intok am noktua' betchi'bo.

¹⁶ Eme'e inim juka' nesauri ji'ojeitea betana ka emou a' utte'atuka'po inien ju'uneaka jiapsine. Taa ka junaet eme'e jia'awiteka ka tu'ik joobaane. Ala eme'e, aapo'ik alleetuan, Liojta aapo'ik tekokame benasi jiapsakai. ¹⁷ Kaabem yeu be'aaka, eme'e, ameu a' lutu'uriatuka'po aman, si'imem am yo'orine. Intok jume' Krijtopo emomak werim am nakne. Liojta eme'e ee majjaune. Intok juka'a, inim che'a si'imem bepa yo'otaka nesawemta a' yo'orine.

Krijtotajokot au bichaka'u, item bit'ea'u

¹⁸ Tekoka tekipanoame, enchim tekom am yo'oreka am nok jikkajine. Ka jume' tu'u jiapsekame jiba intok emomak tuttu'im jiba, taa ket jume' ka emomak tuttu'im juni'i. ¹⁹ Bwe'ituk juna'a tu'ine, seenuk, tu'ik joaka juni'i, ka tu'ik bichakai, Liojta bichapo tu'isi a' tawabae' betchi'bo. ²⁰ Bwe'ituk eme'e ka tu'ik enchim joa'u betchi'bo, intok junae betchi'bo ko'okosi joowa'ateko, jitasa eme'e aet koba'anee junuen, ka monteka, a' ine'akai. Taa eme'e, tu'ik joaka junuen jikot emo bichako, intok eme'e ka Jain eaka a' ine'a'ateko, ini'i, Liojta bichapo tua tu'ine. ²¹ Jiba inia betchi'bo ju'u achai Lios enchim yeu pu'ak. Bwe'ituk aapo ju'u Jesukriji, emo betchi'bo, jikot au bichak. Junuen enchim a' mammateka, aapo'ik benasi enchim jiapsine' betchi'bo. ²² Aapo, tua kaita ka tu'ik, jakwoo juni'i a' yaak. Intok kia jakwoo juni'i kaabeta bai ta'aak. ²³ Ka tu'isi a' jiawaawao, ka junaen am yoopnak. Ko'okosi joowakai, Lios emo betchi'bo ju'nea, ti ka ameu jiiak. Ala, Liojta mampo, ju'u si'imem, ameu a' lutu'uriatuka'po aman, yee ya'uraa bittuanemtaw au su'u tottojan. ²⁴ Ju'u Jesukriji, aapo juna'a, ju'u kuuset popontaka, item ka tu'awa ya'arim a' takaawapo am mabeta, ito betchi'bo mukukame. Junuen item ka tu'ik joowamta betana, kokkolam benasi item ito eiyaka, si'imeku tu'isi item jiapsine' betchi'bo. Aapo junuen, jikot ya'atuk, junuen jiba betchi'bo tu'ik emou aune' betchi'bo. ²⁵ Bwe'ituk eme'e, bat naataka, bwalam chiktulatuka'a benasi jiapsan. Taa i'ani eme'e, Jesukrijtotau emo su'u tojiri, ju'u kapyeota benasi, enchim suuaka intok enchim jinne'ukamtawi.

3

Jume'jujubekame, jaisa bemjiapsi'ea'u

¹ Junuen san ketchia eme'e, kukunakame, enchim kukunam nakeka am nok jikkajine. Junuen juname'e betana, watem Krijtota nok lutu'uriata ka am sualeo juni'i, jiba enchim, jume' bem jubim junuen tu'isi emo uju'u'uuta bichakai, juname'e, Krijtota sualbaane, ka ameu montiwao juni'i. ² Juname'e, enchim tua amma'ali intok sua maisia jiapsa'uta bichakai.³ Intok inime'e, ju'u bem tua tutu'uli jaamuchim tunee'u, ka ama butti maisi bem emo a'anaarinne'u jun'a'atune. Ka unnaa maisi emo chon chi chikrikai. Intok ka sawai tomie ya'arik sawakai. ⁴ Ala ini'i tua ujyoisi am joame, ju'u ka lu'utineeme ini'i juna'atune. Tua tu'ulisi bem mamiachinee'u, intok yee nakeka yanti maisi bem mamiachinee'u jun'a, bem jiapsimpo amet yeu machikai. Bwe'ituk ini'i inien machikai juna'a ju'u Liojta tua eiyaka a' bicha'u. ⁵ Bwe'ituk che'a bat naataka taewaimmet inen ket bebenakan wame'e jaamuchim, wepulsi Liojta betchi'bo jiapsisukame. Ju'u ae bem tutu'ulisi mamachiaka'u, ini'i juna'atukan, bempo, Liojtat ean intok bem kukunam yo'oreka, am nok jikkajen. ⁶ Inien jiapsisuk ju'u Saratuka'u, juka' a' kunawata, Apra'amtuka'uta nok jikkajakai, a' japchi rokak. Eme'e intok, aapo'ik jiapsisuk'a benasi maisi machine, tu'ik joa'ateko, intok kaita majjaika jiapsa'ateko.

⁷ Eme'e juni'i ketchia kukunawaim, enchim jujubimmak tuttu'innee nakxi am eiyakai. Bem jaamuchimtuka'po amani am bichaka, am yo'orine. Taa ka juka' jamutta, che'a ka a' utte'aka' betchi'bo jiba, taa ketchia, bempo'im jiba emo benasia Liojta yee a' nak jikole'

betchi'bo, jiba yuu jiapsiwamta nanancha emot autuari. Junuen eme'e jiapsine, Liojtau bicha enchim teuwaa'uta jikkajitune' betchi'bo.

Jume'e, tu'ik bem joa' betchi'bo, jiokot emo bichame

⁸ Chukula intok ket, si'ime eme'e nau eaka jiapsine. Intok nanancha naas emo jiokoleka jiapsine. Krijtopo enchim nau weriaka'po amani emo nakne. Si'imeku yeteu tu'ik jiapsine. Intok ka emo che'ewarine. ⁹ Taa jita ka tu'ik emou ya'awako juni'i, eme'e ka junaen ameu a' nottabaene. Intok jaana jiawaawaka juni'i, eme'e ka junaen ameu jiubaane. Ala eme'e, Liojta betana, tu'ik am a'auriane. Bwe'ituk ju'u Lios enchim yeu pu'ari jiba yuu betchi'bo tu'ik enchim aamak bitne' betchi'bo. ¹⁰ Bwe'ituk:

Ju'u, alleaka intok binwa inim jiapsibaeme, ka tu'ik a' teuwaanee'u betana au suuane. Intok kia ka aa noki'ichiata teuwaanee juni'i.

¹¹ Juna'a, juka' ka tu'ik, a' koptane.

Intok juka' tu'ik jiba joone.

Yanti elaka a' jiapsinee'ut au temaine.

¹² Bwe'ituk ju'u achai Lios, jume' tu'isi jiapsame, am suua.

Intok aapo'iku bicha bem noka'uta, a' jikkaja.

Taa wame'e ka tu'ik joame, am beje'eka aane.

¹³ Kaabe, ka tu'ik enchim jooriane, tu'ik ausu'lik jiba enchim bo'o joorioao. ¹⁴ Taa eme'e intok junuen, Liojta bichapu tu'isi enchim jiapsa' betchi'bo, jiokot emo bichakai juni'i, ama butti eme'e alleene. Kaabeta eme'e majjaune, intok kate'em emo wom womta. ¹⁵ Ala eme'e, yo'owe Jesukrijtota enchim a' yo'owaka'po aman, eme'e, tua junen jiaka, a' yo'orine. Intok jume'e, chukula enchim bitnee'u betana ju'uneebaeka, emou nattemaeme, jiba eme'e a' ju'uneiyaanee junae enchim am tejwaane' betchi'bo. Taa ka emo che'ewarekai, intok am yo'ori ta'aakai. ¹⁶ Intok tu'isi eme'e emo uju'une, junuen, achai Liojta bichapu tu'isi enchim jiapsa'po ju'unee betchi'bo. Junuen, jume'e, Jesukrijtota enchim suale' betchi'bo, ju'u tu'isi enchim jiapsa'ut, ka tu'isi nokame, bem teuwaau' betana, tius i bem tawane' betchi'bo.

¹⁷ Bwe'ituk che'a juni'i tu'i, itepo, tu'ik itom joa' betchi'bo, jiokot ito bichakai, achai Liojta junuen a' waatao, intok kaa, ju'u ka tu'ik itom joa' betchi'bo jiokot ito bichakai.

¹⁸ Bwe'ituk jiba aapo ju'u Jesukrijto, itom ka tu'uwa ya'arim betchi'bo, sejtul jiba, si'imeem betchi'bo, me'etuk. Aapo tu'i yoemtukan, taa, itom jume' ka tu'i yoemem betchi'bo, jiokot au bichak. Junuen, Liojtamak ito tu'uteka, intok au bicha itom lutu'uriaka' betchi'bo. Inim a' yoemtuka'po aman, muukuk. Taa Liojta betana jiapsita aet ayuka'ue, jiabijtek. ¹⁹ Intok junuen jiapsakai, ket, jume' bat naataka kokkolam jiapsim jipu'uwaau'sikaa, ameu nookak. ²⁰ Inime'e junen, che'a bat naataka taewaimmet, Noe' teamta jiapsao, ka Liojta nok jikkajakan. Ket juka' bwe'u kuta kanoata joowao, achai Liojta intok ket, ka seej chukti eaka, binwa amet a' bo'o bichao. Junama'asan, woj naikika jiba, ama ba'apo jinne'urimtaka yeu sajak. ²¹ Juna'a ba'a, jiba i'an yee bato'owaawamta iniae i'an itom jinne'urimtuka'uta teuwaaka joowamta, teuwaau. Ju'u yee bato'owaawame, ka u'ubawame, ala ini'i, Liojta bichapu tu'isi jiapsipeewamta au bicha a' a'awamta teuwaau. Intok ini'i, Jesukrijtota kokkoarim nasuk a' jiabijtek' betchi'bo itom jinne'ukai. ²² Aapo, teekau jikau a' sikaari, Liojta mak a' batatana katek. Aapo'iku intok, jume' ankelesim intok si'ime teekau, intok inim bwiapo ya'uraa au su'u tojirim.

4

Liojta itom maki, itom au yumaka a joa'ue, yee aniamē

¹ Junuen san, Jesukrijtota jiokot au a' bichaka'a benasia, eme'e juni ket junaen jiokot emo bit betchi'bo, ka Jain eene. Bwe'ituk ju'u, inim jiapsaka, jiokot au bichakame, juka' ka tu'uwata, ka intok a' joopeene. ² Junuen, inim a' jiapsa'tu tajtia, Liojta ea'po aman jiapsibaekai, ka intok, inim ju'u ka tu'ikue emo alleetuawamta a' joobaekai. ³ Ka iliiki ju'u enchim ya'ari, bat naatakai, jume' ka Liojta sual ta'ammak, bem tu're'uta, ka tu'ik enchim amemak ya'ari. Junakriapo eme'e, ka tu'ik joopeakai, enchim naakonee'uta, jaiti jiuwaka pajkoowamta, intok unnaa jita je'eekai. Intok jume' ka lutu'uriapo liosim, jume' ka yo'ori i'awame, yo'orekai. ⁴ Juname'e enchim suum'eiyaaka, emou waate, enchim ka intok bempo im ka tu'isi jiapsa'po ka amemak enchim aneo. Intok junuen san, bempo, ka tu'isi emot nooka. ⁵ Taa juname'e, bem ya'ari, aet au emo yeu bwijne, ju'u, lauti, jume' kokkoarim intok kia jiapsame juni'i, ya'uraa bittuanemtawi. ⁶ Bwe'ituk jume' kokkoarimme ket teuwaari ju'u Krijtota nok lutu'uria. Junuen, bem a' ju'uneiyaaka, juname'e kokkokame jiapsim, Liojta ami jiapsi i'a'po aman bem jiapsine' betchi'bo. Inim si'imeem jiapsame benasi ya'uraa bittuanaaka juni'i.

⁷ Abe yuuma ju'u taewai, si'imet aet lu'utinee'u. Junuen san eme'e suasi jiapsine. Intok ket eme'e, tua junen jiaka, Liojtau bicha enchim emo nokrianee'ut jiapsine. ⁸ Taa jita

bepa juni'i, enchim tu'isi emo naknee'u emo nasuk aune. Bwe'ituk ju'u tua yee nakeme, juebenakut a yee jikoe. ⁹ Kaachin jiaka, eme'e, enchim jo'arampo tu'isi emo mabbetne. ¹⁰ Si'ime, we'epulaka, watem am aniane, Liojta betana a' joaka a' jipue'ue. Liojta betana ka nanau machika tu'ik enchim mabetla'uta a enchim a' weetua'a benasia. ¹¹ Senu nokbae'eteko, Liojta nok lutu'uriapo a' ji'ojeiteukap'o aman etejone. Senu intok jita'po juni'i yee ania'ateko, Liojta betana a' aniaawa'po aman a' joone. Si'ime ju'u enchim joa'u, achai Liojta yo'orina' betchi'bo weene, Jesukrijtota, enchim a' ya'ariaka'u betchi'bo. Aapo'iku intok lutu'uria a' yo'orinaa'u, intok yo'otaka a' nesaunee'u jiba yuu wasuktiammeu tajtia. Tua junuentute.

Krijtota sualeka, jiokot emo bichakai

¹² Krijtoto nemak werim, tu'isi in nake'um, ka eme'e suum'eene, juka' ama butti bettesi machika emou a' yuma'ataiteko, jita ka enchim ta'aa'uta enchim ine'a'a benasia. ¹³ Ala eme'e alleene, junuen Jesukrijtota jiokot au bichaka'a benasia, aamak jiokot emo bichakai. Junuen ket eme'e, ama butti allee betchi'bo, Jesukrijtota, si'ime utte'ata aet ayuka, ujyoisi juchi a'abo a'notteo. ¹⁴ Jesukrijtota betchi'bo eme'e jaana jiawaawa'ateko, ama butti eme'e alleene. Bwe'ituk ju'u, ama butti eiyawatchika, Liojta tu'u jiapsiwa emot jiapsa. Bempo, jume' ka Krijtota sualeme, ka tu'isi aet nooka. Taa eme'e, junaka'a a' eiyaka a' yo'ore. ¹⁵ Emo betana senu jiokot au bicha'ateko, ka a' jisu'alatuka' betchi'bo oo jita a' e'tbw'a betchi'bo oo ka a'ka tu'i yoemtuka' betchi'bo. Intok kia, kaita a' tuttu'ute'po a' kikkibakke' betchi'bo, junuen junae betchi'bo jiokot au bitne. ¹⁶ Taa emo betana seenu, Krijtota a' sualeka, aamak a' ea' betchi'bo, jiokot au bicha'ateko, ka junae betchi'bo tiune. Ala Liojta yo'oreka a' alleetuane, junuen Jesukrijtota a' suale' betchi'bo junuen ta'eewakai.

¹⁷ Bwe'ituk yuma'asuk ju'u taewai, Liojta betana jume' aapo'ik yoemiam, tu'isi bem jiapsine' betchi'bo jiokot maisi ameu a' weene'po. Ini'i intok Liojta betana junuen itou a' weye'eteko, jume' ka Liojta nok lutu'uriata jikkajibaeme, unnaa ka tu'isi ameu chupne. ¹⁸ Intok junuen: Jume' tu'isi jiapsame, bwee'ampo jiba jinne'uimtuneekai, jiba tua, unnaa ka tu'isi ameu chupne, jume' ka tu'i yoememmewi intok jume'e, Liojta bichapo ka tu'ik bo'o jooriammewi. ¹⁹ Junuen san jume'e, Liojta junen ea' betchi'bo jiokot emo bichame, junuen tu'ik jiba bo'o jooriaka jiapsine. Intok Liojta, juka' am ju'unaktekamta, mampo emo su'u tojine, jiba am suuaneemta.

5

Jume' Krijtota sualeme nok tejwaawa'u

¹ I'an ne, jume' Krijtota sualemmeu yo'owemmeu ne ujbwana. Enchim nau yaaja'po be'ekatana, nejpo su ket emo benasi junaka'a tekiak. Intok Jesukrijtota jiokot au bichaka'a benasia ket a' ju'uneiyaakai. Intok ketchia, jiba emo benasia ne ket ne a' bitnee juka' chukula, jiba betchi'bo item aamak aneka, item yo'orinaa'uta. ² Junuen ne emou ujbwana, eme'e, jume' Krijtota sualemmeu, enchim ameu yo'otaka ja'abweka'po aman, bwalam benasi am suuane. Intok aet jiapseka, eme'e a' joone. Achai Liojta junen a' tu'ure'po amani. Intok ka utte'apo benampo, intok kia ka ama butti tomibaekai juni'i a' joone. Taa enchim tekil, eme'e aet jiapseka a' joone. ³ Eme'e, jume' enchim ameu ja'abweka'ummeu, eme'e ka enchim ameu yo' yaa'uchimtuka' benasi eene. Ala eme'e ame bichapo tu'ik joobaanee junuen enchim am mammatene' betchi'bo. ⁴ Junuen, juka' yo'owe Jesukrijtota, si'imem bepa che'a yo'otaka item suuamta, junaka'a juchi a'abo a' notteo, junak eme'e, juka' chukula, jiba yuu betchi'bo eiyawatchika, emou tu'ik, eme'e a' bitne. Intok ka inim, juya koonata, lauti wakneemta benak.

⁵ Ket jiba junaensu ju'ubwa yo'otume, eme'e, jume' Krijtota sualemmeu yo'owem, bem nesaupo aman jiapsine. Si'ime nanancha eme'e ka emo che'ewareka, emo jikkajine. Bwe'ituk:

Ju'u Lios, jume' emo che'ewareme, ka am eiyaa.

Taa jume' ka emo jabeleme, naksi am eiyaka am ania.

⁶ Junuen san eme'e, Lios, si'ime utte'ata jipuemtau emo su'u tojinee ka emo jabelekai. Junuen, taewaita aapo'ik yeu pu'arita a' yumako, aapo enchim eiyaa tebone. ⁷ Si'imetka juka' betteka emou ayukamta, aapo'ik Liojtau bicha a' teuwaane. Bwe'ituk aapo, emot jiapseka, emot au temae.

⁸ Ket eme'e, ka jachin juni'i jiapsine. Taa jiba emo suuaka jiapsine, intok suasi eme'e emou uju'une. Bwe'ituk ju'u bebeje'eri, enchim beje'eka aneme, emou suua, ouseita, a' tebaureka, jita a' bwijbae' benasi anekai. ⁹ Junau eme'e ka au emo su'u tojine. Ka ta'abwisi eaka, Krijtota jiba eme'e sualekai. A' utte'atuka'po ju'uneakai, si'ime jume' Krijtoto emomak werim, si'imekut aniat jiapsame, emou benasi jiba junaet jiokot emo am bicha'po. ¹⁰ Taa eme'e, junaen chuubaa inim jiokot emo bitchukai, chukula, aapo ju'u Lios,

Jesukrijtota tu'isi jiapsisuka'a benasia, enchim jiapsine' betchi'bo enchim aniane, ka omot bicha ta'abwisi eakai, intok ket enchim aet suatuka, a' jajame'u tajtia. Jiba aapo juna'a ju'u Lios, ju'u si'ime juka' tu'ik itot autuame. Intok ket itom yeu pu'ari, yo'owe Jesukrijtotamak nau jiapsaka, jiba betchi'bo tu'ik itom aamak bitne' betchi'bo.¹¹ Aapo'iku lutu'uria, eiyaawaka a' yo'orinaa'u intok si'ime ya'uraata bepa a' nesawe'u, jiba yuu betchi'bo. Tua junuentune.

Ji'ojtesuka, ju'u Peeo am tebotua

¹²Silbaano' teame, ju'u, Jesukrijtota, ka a' koptaka, tua a' suale'po in ju'uneiyyaa'u, inika'a iliikik in emou ji'ojte'uta, nee a' ya'ariaka nee a' ji'ojteriak, enchim sua tejwaakai intok a' lutu'uriatekai, juka' Liojta betana tu'ik enchim bit'iiaa'uta, tua Liojta yee a' nake' betchi'bo enchim a' bitlatuka'po. Inika'a eme'e, ka a' koptaka, a' sualne.

¹³Jume'e, bwe'u jo'ara Babiloonia' tea'po, Krijtota sualeme, ket emo benasi jume' Liojta yeu pu'arim, emou tebote. Intok ket ju'u Maekoj teame, Krijtota a' suale' betchi'bo, in yoemia, aapo emou tebote. ¹⁴Eme'e juni'iket, tua Krijtopo enchim nau weriaka'po, enchim emo nake'uta nau teuwaaka, naas emo tebotuane.

Si'ime eme'e, jume'e, Jesukrijtota mak eaka a' sualeme, jiapsi yanti elwamta eme'e bitne. Tua junuentune.

2 Peeo

Ju'u Peeo, jume' Krijtota sualemmeu ji'oje

¹ Inepo, Simo Peeo' teame, Jesukrijtota betana nee sawaa. Intok ae betana nee yeteu bittuari. Inika'a ji'osia ji'ojeita ne emou bittua, jume'e, jiba ito benasi juka' tua eiyaawatchik, Jesukrijtota ket a' suallammeu. Bwe'ituk ju'u itom Lios, intok Jesukrijto, ju'u yee jijinne'ume, tu'ik lutu'uriakamta jiba yee jooria. ² Ama butti eme'e a' bitnee juka' emou tu'ik intok yanti elaka jiapsiwamta. Itom yo'owe Jesukrijtota intok itom achai Liojta betana weyemta enchim ju'uneiaya'utchi.

Jume' Krijtota sualeme, au yumaka, a bem joa'u

³ Aapo ju'u Lios, a jita a' joa' betchi'bo, si'imeta juka' inim jiapsi betchi'bo itou be'eemta, intok ka a' koptaka itom a' nak yo'orine' betchi'bo, itot a' autuari. Juka' ama butti, kaitau a tamachiatuka, tu'ik a' yaaka'ue intok aapo au bit teboka, itom a' ta'aatuaka itom ju'uneiaya'u betchi'bo. Aapo intok, itom yoemiabaeka itom nunuk. ⁴ Inia weyemtae san, aapo, ama butti tu'ika intok tua eiyaawachik, chukula itom bitnee'uta, itou a' na'ikiak. Junuen beja, inia tu'ika itom bitnee'ue aman, eme'e, Liojta betana, a' tu'u jiapsie, aapo'ik ea'po aman, enchim a' jiapsi i'a'uta a' ta'aane. Intok, inim jiapsiwaka, si'ime ka tu'ik joowaka, yee nanasontemta betana enchim ama yo'ene' betchi'bo. ⁵ Intok jiba inia betchi'bo san, eme'e, emo utte'a jooriane, Jesukrijtota enchim sualekai, tu'isi enchim emo uju'unee'ut a' ta'a' betchi'bo. Intok iniat cha'aka ket, Liojta betana weyemta tu'isi enchim a' ta'aanee'ut. ⁶ Intok inia, Liojta betana lutu'uriata betana enchim ta'aa'ut cha'aka intok ket, enchim emo yu'iinee'ut. Iniat cha'aka intok ket, ka seej chukti eaka, enchim a bo'o bitnee'ut. Iniat cha'aka intok ket, achai Liojta jiba enchim yo'orinee'ut. ⁷ Iniat cha'aka intok ket, Krijtota sualeme enchim eiyaanee'ut. Iniat cha'aka intok ket, tua enchim yee nak ta'aanee'ut.

⁸ Bwe'ituk eme'e, inile benak ta'aaka, intok tu'isi a' bo'o jooria'ateko, ka kia beja tua, eme'e jiapsine. Intok junuen, ka kia eme'betchi'bo jiba tu'ine, yo'owe Jesukrijtota betana ju'u enchim sual ta'aa'u. ⁹ Taa ju'u, inile benak ka joo ta'aame, juna'a ka bichame benasi maachi. Krijtota nok lutu'uriata koptalataka inim ayukamta jiba bichakai. Intok che'a bat naataka ka tu'uwa ya'ari betana a' jiokoiwaka'u beaj koptila. ¹⁰ Junuen san, Krijtopo nemak werim, junuen ju'uneakai, che'a juni san eme'e, achai Liojta enchim nunuka intok enchim yeu a' pu'aka'u, tua junuen a' lutu'uriatuka'po ju'unee betchi'bo, tu'isi enchim jiapsinee'ut emo temaine. Bwe'ituk eme'e inika'a joo ta'a'ateko, jakwoo juni'i eme'e ka aet ji'opne. ¹¹ Junuen, kaita emojayukai, eme'e tu'isi aman mabettune, itom yo'owe Jesukrijtota, juka' itom jinne'ukamta, jiba betchi'bo si'imem bepa che'a yo'o nesaweka a' kateka'u.

¹² Inia betchi'bo san, inepo, inia weemta betana, nee jiba enchim au waatituane. Iniat jaibu enchim ju'uneiyo Juni'i. Intok Krijtota betana nok lutu'uriata, i'an enchim ju'uneiaya'u, ka ta'abwisi intok enchim a' sualbaao juni'i. ¹³ Bwe'ituk ineponee a' utte'atu machia, ket inim jiapsaka, inile benakue jiba enchim in sua tejwaane'po. ¹⁴ Bwe'ituk itom yo'owe Jesukrijtota betana nee a' ju'uneiyaatuala, inim in jiapsaka, lauti in lu'utinee'uta. ¹⁵ Taa junuen taka juni'i, si'imeta in a joonee'uta ne a' ya'anee, junuen nee muksuko, chukula, inia weemta jiba enchim waatine' betchi'bo.

Jume'e, Jesukrijtota tua eiyaawatchisi machikyaaka'u bichakame

¹⁶ Bwe'ituk ju'u lutu'uria, itom yo'owe Jesukrijtota juchi a'abo a' nottinee'u betana intok si'ime utte'ata aet ayuka'u betana, itom enchim majtaka'u, ka inim jabeta betana yeu simlatakta weye. Bwe'ituk itom pusimmea itepo a' bichak, kaitau a tamachiatu machik a' yaaka'uta. ¹⁷ Bwe'ituk itepo a' bichak, achai Liojta, ito bichapo, eiyaawatchisia intok yo'orisai maisia a' bit teboko. Achai Liojta betana intok, jiawai, tua ujyoisi: "In'i juna'a, ju'u in yoemia, in nake'u. Aapo'ik betana ju'u tua in allea'u", ti jiakai. ¹⁸ Jiba itepo tee a' jikkajak junaka'a jiawaita, teeka betana au nokakamta. Bwe'ituk itepo, Jesukrijtota mak junama'a kaupo, aapo'ik yeu puaka'po, tee aamak aanen.

¹⁹ Senu weemta ket, itepo, che'a juni'i a eiyaatutu te jipue, juka' che'a bat naataka, jume' Liojta betana a' ju'uneiyaatuwakame ji'ojeaka'uta. Eme'e intok, tua tu'isi anne, junaka'a Liojta betana nok lutu'uriata a' mammate'eteko. Tachiriata, ka machiku a'beete'e benasi machikai. Jesukrijtota a'abo notte'u tajitia emou alleewametunee'uta, intok chokita, matchuu yeu weamamta benasi machika, emou tu'ik emou a' yuma'apo tajitia. ²⁰ Taa inika'a bat eme'e ju'uneiyaane, jum Liojta nok lutu'uriapo, juka' ji'ojeita, kaabeta, aapo a'ea'po aman, ju'u a' teuwaa'ut ju'uneiene. ²¹ Bwe'ituk juname'e, bat naataka, chukula

yeu weenemta teuwaakame, juka' bem teuwa'a'uta, jakwoo juni'i, ka bempo bem suawapo oo bem junen ea' betchi'bo, bem ea'po aman a' teuwaak. Ala bempo, wepulsi Liojta betchi'bo jiapsakai, Liojta betana weyemta teuwaak, junuen Liojta betana, a' tu'u jiapsie aet ju'neetuawakai.

2

Jume'e, ka lutu'uriata yee majtame

¹ Taa junakriapo ket, Ijra'el yoemrata nasuk aanen, ka lutu'uriapo, jume'e, Liojta betana emo yeteu noktuawa'ati jia'um. Intok jiba junuen ketchia, emo nasuk annee, ka lutu'uriapo, jume'e, Liojta betana yee majtaneeme. Juname'e, etbwa, bem ea'po aman, yee nanasontemta yee majtane. Intok junuen, yo'owe Jesukrijtota, juka' am jinne'ukamta, ka a' sual tebokai. In'i intoko, seej chukti bem lu'utinee'uta ameu ya'ane. ² Juebenaka intok, inime mak eene. Ame benasi si'imeku ka tu'isi jiapsakai. Intok juname' betchi'bo, juka' Liojta nok lutu'uriata, ae yee jinne'uwamta, ka sualwaka, jaana jiaawaanaa. ³ Inime'e, tomit bem kopte' betchi'bo, aa noki'ichiata enchim majtaka, enchim attea enchim u'aane. Taa juname'e, bempo'im, jiba betchi'bo bem kokkonee'u, ameu yuma'ane. Bwe'ituk inime'e binwatuk naateka, ka tu'isi tawalamtaka, bem kokkonee'uta ameu chupia.

⁴ Bwe'ituk ju'u Lios, jume' ankelesim, ka tu'isi aukame, ka am jiokoek. Ala, jiba betchi'bo taji beeteu, bem jiokot emo bitnee'po am su'u tojak. Intok junama'a ka mamachiku, e'eta'im benam am tawaak, Liojta yee ya'uraa bittuanee'uta taewaita yuma'u tajtia. ⁵ Intok ket, kia juka' che'a bat naataka yoemrata jiapsisuka'um juni'i ka jiokoek ju'u Lios. Ala, ba'ata ameu bittuaak, junae ka tu'i yoemratawi. Taa juka' Noe tuka'uta jiba a' jinne'uk. Juka' Liojta betana tu'ik yee majtakame. Junae mak intok ketchia, jume' woo busanim aamak jo'aakame. ⁶ Ket ju'u Lios, jume' bwere jo'aram, Sorooma' teamta intok Komooora' teamta, bem lu'utinee'uta ameu chupak am nappoju'u tajtia am tayakai. Junaka'a junuen, chukula yoemrata, ka tu'ika jiapsinemta, a' bichaka a' mammatene' betchi'bo. ⁷ Taa juka' Loot tuka'uta junama'a a' jinne'uk. Juna'a, Liojta bichapo tu'i yoemtukan. Intok aapo, juka' yoemrata ka tu'ik bo'o jooriama bichaka, tua ka allean. ⁸ Bwe'ituk chikti ta'apo juna'a tu'i yoeme, junae yoemratamak jiapsakai, ama butti ka allean, junama'a, juname'e ka tu'ik joame bichaka, intok ka tu'ik nokame jikkajakai. ⁹ Junuen, ju'u achai Lios, jume' wepulsi aapo'ik betchi'bo jiba jiapsibaeme, si'ime ka tu'ik betana am jinne'u betchi'bo ama yuma'ane. Jume' intok, ka tu'i yoemem, taewata, aapo'ik yee aet a' ya'uraa bittuanee'uta yumak, jiokot emo am bittua betchi'bo utte'apo am suma'alaa.

¹⁰ Ju'u achai Lios intok, che'a juni'i jiokot emo am bittuaane, wame'e si'imetra ka tu'ik bem eiyaa'uta bo'o jooriaka jiapsame. Intok Jesukrijtota a' nesaurita ka yo'oreme. Jume' ka a yuutume intok kaita Jain eiyaaame. Katim majjae, si'ime yo'o ya'uraata jaana bem jiaawaane'po. ¹¹ Jume' ankelesim, si'imeku yumaka intok nesaweka juni'i, ka inime'e benasia junaka'a ya'uraata jaana jiaawaka achai Liojta bichapo ka tu'isi am tawaa.

¹² Taa inime'e o'owim, jume' naikim wokekame, kia beja jiapsaka intok ka suawakame benasi mamachi. Jume' junuen, bwijwaka intok su'a betchi'bo jiba yeu tomtilame. Ka bem aet ju'nea'ut juni'i, ka tu'isi nooka. Taa juname'e, jiba jume' juyapo jiapsame benasi kokkone, ¹³ watem bem jiokot emo bittuaka'a benasia, jiokot emo bichakai. Inime'e, kia lautipo ka tu'ikue emo alleetuaka, tua emo allea'a benasi'e. Inime'e tua tiusi mamachi. Intok enchim alleaka nau ane'epo bempo emomak aneka, ka amma'ali aneka, enchim nasonite. Junuen bempo ka tu'ik joaka, junae alleewamtæe emo alleetuakai.

¹⁴ Jabe jamutta juni'i bichaka, sep a' waatane. Ka tu'ik bem joonee'uta, inime'e ka aawaj kop kopte. Jume' kee tu'isi Krijtota betana lutu'uriat ju'neame, am bai ta'aaka, ka tu'ik am jootua. Bempo, Jain juni'i jita waatiawamta eiyaka a' joo ta'aa. Ka tu'u yoemratakia, ka tu'isi ameu chupia. ¹⁵ Juname'e ka tu'isi jiapsa. Juka' lutu'uriata, Liojta betana weyemta su'u tojakai, chiktukame benasi maachi. Bat naataka, senuk, Liojta betana yeteu noktuawakamta, Balaam teamta, Beor teamta u'usi ayuka'a benasi anekai. Juna'a, ka tu'ik bo'o jooriaka, yu'in tomibaen. ¹⁶ Intok juna'a junuen ka tu'ik a' joa'u betana sua tejwaatuk. Buuru, ka a nokaka juni'i, yoem jiawaipo au noktuawakai, ka suasi a' ane'uta a' u'aakai.

¹⁷ Inime'e o'owim, posom, ka ba'aka benasi maachi. Intok jume' naamum, ka ba'akame, jekae weiyaawame bebena. Inime'e, ameu chupia, jum che'a ka mamachikun, jiba betchi'bo bem aman tawaanee'uta. ¹⁸ Bwe'ituk bempo, kia beja tua nokaka, tu'isi ujyoisi emo etejo. Intok bempo, ka tu'ik bem joa'ue intok si'imeku ka tu'isi bem jiapsa'ue am bai ta'aaka am utte'a jooria, jume' lutu'uriapo ju'ubwa jeela ka lutu'uriata sualeme betana jinne'urimtuka'um. ¹⁹ Ka tu'ika intok bettesi machik betana, ka bem a' bitnee'uta am majtaka juni'i, taa bempo su juname'em, jume' ka tu'ik bem joa'u emo su'u tojilam. Bwe'ituk

jabetaka juni'i jitau au su'u tojilatata jiapsame, junae betana yuu'iritune. ²⁰ Bwe'ituk jume'e, yo'owe Jesukrijtota, juka' itom jinne'ukamta a' suallame, intok junuen, inim si'ime ka tu'ik betana yeu saka'alamtakai, intok chukula juchi junaka'a tu'ureka intok au emo su'u tojako, juname'e, che'a bat bepa, ka tu'isi tawalamtune. ²¹ Bwe'ituk juname' betchi'bo, che'a juni'i tu'i ean, juka' tu'ik ausu'lika lutu'uriata, yee jinne'umta, ka bem a' ta'aako. Intok ka junuen a'ta'aaka intok chukula juka' Liojta betana nok lutu'uriata, yo'oris machik aapo'ik betana bem majtawaka'uta, juchi a' koptaneekai. ²² Inimmeu tua yeu chupia wa'a lutu'uria inen jaime: "Ju'u chu'u, yeu a' tojaka'uta juchi bwa'aka." Intok: "Ju'u koowi jamut, ju'ubwa uubaawaka juni'i, techoapo bo'otek", ti jaime.

3

Jesukrijtota jaisa a' noottinee'u

¹ Krijtopo nemak werim, in nake'um, iniamak woori jume' ji'osiam in emou bittuala'um. Jum woori ji'osia ji'ojeimpoo, tua junen jaika, ne enchim a' mammate i'a, tu'ikut enchim nok tetejwaakai. ² Bat naataka, jume'e, Liojta betana yeu pu'awaka, yeteu noktuawame teuwaaka'ubeu waatine. Intok yo'owe Jesukrijto, itom jinne'ukamta betana nesaurita, jume' aapo'ik betana yeteu bittuarim, enchim majtaka'uwu waatine.

³ Inika'eme'e bat mammatene. Chukula taewaim lu'utiseo, jume' Liojta betana weyemta ka yo'oreka, jaana jiawaaneeme anneepo. Inime'e, bempo, ka tu'ik bem joopea'po aman junuen jiapsakai. ⁴ Intok inen nattemainee: "Jaisa yeu siika, bat naataka ju'u Jesukrijtota a' noottinee'po teuwaawaka'u. Bwe'ituk bat naataka itom yo'owasuka'um kokkok naatekai, si'ime inim a' ju'unaktewaka'a benasi maachi", ti jinnee juname'e. ⁵ Bempo ka a' ju'uneiyaabaeka, ka ju'ueña, che'a bat naataka naatekai, juka' teekapo ayukamta jaibu a' ju'unakteituka'po. Intok juka' bwiata, Liojta junuen a' nesaweka' betchi'bo, ba'apo yeu machiakamta. Intok jun'a bwia, ba'ae jiapsa. ⁶ Taa intok, ju'u bat naataka inim jiapsa'u, ba'ae subimnek, intok lu'utek. ⁷ Taa intok, ju'u teekapo ayukame intok ini'i bwia, i'an ayukame, tajiae lu'utine. Jiba achai Liojta junen a' nesaweka' betchi'bo. Jun'a taji am taya'ane, taewai yumak, Liojta yee ya'uraa bittua, jume' ka tu'i yoinem jiba betchi'bo, ka tu'isi tawarimtaka, am su'atunee.

⁸ Intok ketchia, Krijtopo nemak werim, tu'isi in nake'um, ka eme'e a' koptane, achai Liojta, juka' senu taewaita, senu miil wasuktiam benasi a' bicha'po. Intok kia jume' senu miil wasuktiam, wepul taewaita benasi a' bicha'po. ⁹ Kaachin lutu'uriapo ju'u achai Lios, juka' a' teuwaarita yeu a' machia betchi'bo, binwatu o'ben, watem junuen a' bichao juni'i. Ala binwa a itot bo'o bicha. Bwe'ituk, kaabem, jiba betchi'bo kokko i'a. Ala si'imem, aapo'iku bicha emo am jiapsi kuakta i'a, bem jinne'uiintune' betchi'bo.

¹⁰ Taa ju'u taewai, yo'owe Jesukrijtota aet a'abo noottinee'u, ka tua a' bo'o bitwao su yuma'ane. Senuk jita etbwabaeka, ka bo'o bitwaka a' weye'e benasia. Junak san ju'u teekapo ayukame, unnaa majjaiwatchisi jaika lu'utine. Jume' chokim intok junamea ya'arimtuk'aum tajiae tokti lu'utine. Ju'u intok bwia, si'ime ju'u aet ayuka'umak taya'atune.

¹¹ Junuen si'imetla lu'utineeo san ju'uneiyaakai, che'a juni'i san eme'e, eaka, Liojta bichapo tu'isi jiapsaka intok jiba enchim a' yo'orinee'uta ka koptaka jiapsine. ¹² Junaka'a taewaita, achai Liojta junuen yeu pu'arita yuma'anemta, eme'e a' bo'o bitne. Intok lauti a' yuma'ane' betchi'bo, enchim a joa'ut jiapsekai. Intok Liojtau bicha jiba nokne. Junae taewaitchi, jume' chokim tajiae lu'utine. Intok juname'e, ae ya'arituka'uta, taji beete'po kajjo'otine. ¹³ Taa itepo ala, itom ama jiapsinee'uta, teekata bemelak, ta'abwik tee bit bo'o bicha. Intok juka' bwiata, bemelak, aapo'ik Liojta itou na'ikiaka'uta. Junamani, si'ime tu'ika tu'uwa ausu'liture.

¹⁴ Junuen san, Krijtopo nemak werim, tua in nake'um, inika'a ket bo'o bichakai, tua eme'e emou utte'a jooriane, Liojta junuen, yanti elaka, intok jita ka tu'ik juni'i, kaita ya'arike, emou a' yebijne' betchi'bo. ¹⁵ Inika'a, eme'e ka a' koptane, achai Liojta a itot a' bo'o bicha'uta, itom jinne'ubaeka a' weye'e. Ket jiba junuen emou ji'ojtelia ju'u Krijtopo itomak weri, tua itom nake'u, Paplo' teame, Liojta, suawata aet autuaka'po amani. ¹⁶ Intok si'imekut, a' ji'osia ji'ojeimpoo inika'a weyemta teuwa. Junae betana, waate aet ju'unei betchi'bo obiachi o'ben. Jume' intok, kaita ta'aame, intok jume'e, ka wepulis Krijtotaa sualeme, ta'abwisi a' ta'aaka, yee a' majtaka a' sual tebo. Jum Liojta nok lutu'uriapo, watek, ka junama wa'am a' ta'aaka, junuen bem yee a' majta'a benasia. Junuen, juname'e, jiba betchi'bo aet kikkoneekai.

¹⁷ Junuen san, Krijtopo nemak werim in nake'um, eme'e, inia betana jaibu ju'ueakai, emou suuane. Junuen, jume' tua ka tu'ik bo'o jooriane, bem ae yee bai tatta'a'ue, ka enchim

junaе bai ta'aatune' betchi'bo. Intok ka junuen eme'e Liojta yuma'isi a' sualeka intok chukula ji'obeka, ka tua Liojtamak eaka jiapsine.

¹⁸ Taa item yo'owe Jesukrijtota, juka' item jinne'ukamta betana weyemta, eme'e tu'isi aet ju'neaka a' ta'aane. Intok aapo'ik tua yee a' nake'e benasia, junuen a' ta'a' betchi'bo, aet jiapsine. Aapo'iku, naksi eiyaawaka a' yo'orinaa'u, i'an, intok jiba betchi'bo, au lutu'uriatune. Tua junuentune.

1 Joan

Ju'u yee jinne'umta betana nok lutu'uria, yee majtawame

¹ Che'a bat naataka, kee jita ayuo, ju'u jaibu jiapsamta betana te emou ji'oje. Juka' itom jikkajaka'uta, intok tua itom pusimmea itom bichaka'uta. Bwe'ituk itepo a' bichak, intok itom maammaea te aet mammasuk. In'i weyeme, Krijtota betana intok a' nok lutu'uria, yee jiapsituamta betana weye. ² Aapo ito nasuk jiapsak. Ite intoko a' ta'aak. Intok aapo'ik betana weyemta tee a' teuwaa. Intok emou bicha tee a' teuwaa, inika'a jiba yuu jiapsiwamta betana. In'i san, achai Liojatamak jiapsan. I'an intok itou au yeu machiala. ³ Junuen san, juka' itom bichaka'uta, intok itom jikkajaka'uta, itepo emou bichaa a' teuwaa, junuen, enchim junaa betana itomak eene' betchi'bo. Itom junuen lutu'uriapo, achai Liojta mak, intok a' u'usimak, Jesukrijtotamake itom ea'a benasia. ⁴ Junuen san inika'a itepo emou ji'oje, junuen, si'imeku enchim alleene' betchi'bo.

Ju'u achai Lios, lutu'uria ausu li

⁵ In'i intok juna'a, ju'u lutu'uria, Jesukrijtota betana, aapo'ik itom majtaka'u. Intok ket ju'u itom emou teuwaa'u, achai Liojtat, si'imeku tu'ik lutu'uriata aet ayuka'po. Intok aapo'ikut, ka tu'uwata, kaita aet ayuka'po, machiku anemta benasi machikai. ⁶ Itepo intoko, aapo'ik sualeka aamak ito ea'ati jiakai, intok junuen ket, itepo ka tu'isi jiapsa'ateko, itom teuwaa'u, intok itom joa'u, ka lutu'uriature. ⁷ Taa itepo, aapo'ik ea'po aman, tu'isi jiapsa'ateko, aapo'ik Liojta, tu'ik bo'o jooria'a benasia, junak itepo, si'ime nanancha nau eaka jiapsine. Intok junuen, a' u'usiwata, Jesukrijtota, kuuset a' mukuka'ue, itepo, si'ime itom ka tu'uwa ya'arim betana te jikoiri.

⁸ Itepo intoko, juka' ka tu'ik, kaita itot aayuk ti jiakai, itepote ito bai tatta'aane, intok kaita lutu'uria itot aayuk. ⁹ Taa itepo, itom ka tu'uwa ya'arim aapo'ikuu bicha nokaka yeu am bwisekai, aapo ju'u Lios, a' teuwaa'uta chupa' betchi'bo a yoem'eiyaaatu intok Krijtota itom ya'ariaka'u betchi'bo, aapo'iku lutu'uria junuen juka' ka tu'ik itom ya'ari a' jiokoi betchi'bo, intok juka' ka tu'ika itot ayukamta, itom a' koptane' betchi'bota itom au yuma'atuane. ¹⁰ Taa itepo, ka tu'ik, ka ito ya'ari'iti jia'ateko, aapo'ik Liojta, ka lutu'uriata a' teuwa'a benasi a' joone. Intok aapo'ik betana juka' nok lutu'uriapo, ka lutu'uriapo itot aayuk.

2

Krijto, ju'u Liojtau itom nokriame

¹ In nake'um, inika'a ne emou ji'oje, ka tu'ik, ka enchim a' joone' betchi'bo. Taa seenu, ka tu'isi aulatuko, achai Liojta bichapo itom nokrianemta itepo a' jipue, Jesukrijtota. Aapo intoko a' tu'ure'po aman tu'ik yee jooria. ² Aapo ju'u Jesukrijto, itom ka tu'uwa ya'arim betchi'bo jiokot ya'atuka, a' beje'ewau tuk. Taa intok ka ito betchi'bo jiba, taa ket si'ime inim jiapsame ka tu'uwa ya'arim betchi'bo ketchia.

³ Itepo intoko, Jesukrijtota nesaurita a' sualeka a' bo'o jooria'ateko, junak san ket, itepo ju'uneene, aapo'ik itom a' ta'aaka itom a' suale'po. ⁴ Taa seenu, jaibu au a' ta'a'ati jiakai, taa intok ket aapo'ik betana nesauri ji'ojeitea, ka a' nok jikkaja'ateko, juna'a kia aa noki'ichi, intok kaita lutu'uria aet aayuk. ⁵ Taa ala, ju'u, aapo'ik betana nesauta joame, juna'a, achai Liojta tua lutu'uriapo, yuma'isi a' nak ta'aala. Inien san, itepo a ju'unea, aamak eaka itom a' suale'po. ⁶ Ju'u junuen, achai Liojta mak eaka au jiapsa'a ti jiame, juna'a Jesukrijtota jiapsisuka'a benasia jiapsine.

Ju'u bemela nesauri

⁷ Krijtopo nemak werim, in nake'um, kannee jita bemela nesauta emou ji'oje. Jiba ju'u nesauri, che'a bat naataka naateka enchim jipu'usuka'u. In'i nesauri, bat naataka weeria juna'a, ju'u jaibu enchim jikkajisuka'u. ⁸ Taa junuentaka juni'i, ju'u in emou ji'ojeet'u, jiba a' bemela nesaurituka'a benasi yeu weama. Inika'a, Jesukrijto, lutu'uriapo a' chupa'ai. Intok kia eme'e juni'i ket a' ya'arikai. Bwe'ituk, bat naataka ju'u aapo'ik betana, ka machisi, ka ju'unakkiachiaka'u, i'an lu'uti sime. Intok i'an ju'u tua lutu'uriapo, Liojta betana weyeme yeu maachi.

⁹ Taa seenu, Liojta betana lutu'uriata au a' ta'a'ati jiame, taa Krijtopo aamak werik omtak, juna'a junuen, ketuni ka lutu'uriapo Liojta betana weyemtat ju'nea. ¹⁰ Ju'u, Krijtopo aamak werik a'nakeme, Liojta betana a' nok lutu'uriata ta'aaka jiapsa, machiku anemta benasi machikai. Intok kaita tunee ju'u ka tu'ik a' ya'atuaneeme. ¹¹ Taa ju'u, Krijtopo aamak werik omtame, juna'a, Liojta betana lutu'uriata ka ta'aaka, ka tu'iku jiapsa. Intok ka ju'nea jakun bicha a' weye'po. Bwe'ituk ju'u ka tu'uwa, ka mamachi benaka, ka a' kittua.

¹² In yoemiam benasi in eiyaa'um, inien ne emou ji'oje. Bwe'ituk Jesukrijtota enchim suale' betchi'bo, ju'u Lios enchim ka tu'wa ya'arimmet enchim jiokoiri. ¹³ Eme'e u'usekame, emou ne ji'oje bwe'ituk eme'e a' ta'aalam, waka'a, kee jita ayuo, Liojta mak jaibu jiapsa'uta. Eme'e, ju'ubwa yo'otume, emou ne ket ji'oje bwe'ituk eme'e, juka'bebeje'erita a' koba'i.

Intok eme'e, ili uusim, emou ne ji'ojetela bwe'ituk achai Liojta eme'e a' ta'aalam. ¹⁴ Eme'e u'usekame, emou ne ji'ojetela bwe'ituk eme'e a' ta'aalam, waka'a, kee jita ayuo Liojta mak jaibu jiapsa'uta. Eme'e, ju'ubwa yo'otume, emou ne ji'ojetla, bwe'ituk eme'e u'utte'aka'em intok eme'e Liojta betana nok lutu'uriata a' sualla. Intok juka'bebeje'erita a' koba'i.

¹⁵ Eme'e, inim ayukamta intok ka tu'ik bo'o jooriawamta ka a' eiyaane. Senu intoko, junuen, inim ka tu'ik eiyaaaka a' bo'o jooria'ateko, achai Liojta tua ka a' nak ta'aane.

¹⁶ Bwe'ituk kaita wa'a ka tu'ika inim weyeme, achai Liojta betana weye. Ala jiba inim yeu simlaa. Senuk, ka tu'ik a' tu'ureka a' joopea'uta, senuk a' tu'ureka a' bicha'uta, a' waatiawame intok inim ayukamtae a' eiyaaana'uta jariuwame, si'ime ini'i weyeme, inim bwiapo ka tu'ika weye. ¹⁷ Intok ju'u inim ayuka jiapsame, lu'uti sime. Si'ime ju'u tua ka tu'ika bo'o jooriapeewamta mak nau. Taa ju'u, Liojta ea'po aman jiapsame, jiba yuu betchi'bo jiapsine.

Ju'u lutu'uria, intok ju'u ka lutu'uria

¹⁸ Eme'e, tu'isi in nake'um, yuma'asuk ju'u taewai. Eme'e jaibu a' ju'uneiyyaa, senuk, Jesukrijtota beje'eka a' yebijne'po. I'an intoko, juname'e Krijtota beje'eka aneme juebena o'oben. Jiba inia betchi'bo san itepo ju'unea, taewaita a' yuma'asuka'po. ¹⁹ Juname'e, ito nasuk yeu saka'alam. Taa lutu'uriapo ka itomak ean. Bwe'ituk inime'e, lutu'uriapo ito benasi ea'ateko, itomak tawa ean. Taa junuen yeu siika, junuen, ka si'imem ito benasi ea'po a' ju'uneiyyana' betchi'bo.

²⁰ Taa eme'e, Jesukrijtota betana tu'u jiapsiwata emot jiapsituan. Intok si'ime eme'e lutu'uriapo Liojta nok lutu'uriat ju'unea. ²¹ Junuen ne emou ji'oje, bwe'ituk ne ju'unea, lutu'uriata enchim a' ta'aa'po. Intok ka emou a' be'e' betchi'bo. Intok eme'e ju'unea, jita aa noki'ichiata juni'i, Liojta betana lutu'uriata mak, ka a' weye'po.

²² Inika'a em ju'uneiyyaa'em, ju'u ka lutu'uriata teuwaame, ini'i san juna'a, jiba ju'u Jesuj teamta, ka a' Krijto'ti jiame. Ini'i ket juna'a, ju'u, Jesukrijtota beje'eka aneme. Bwe'ituk ini'i, achai Liojta, intok kia juka' a' u'usiwata juni'i, ka teuwaaka, ka am sual tebo. ²³ Ju'u, jabetaka juni'i, Liojta u'usita, ka a' sualeka, ka a' juna'a ti jiame, juna'a, achai Liojta juni'i ka a' ta'aane. Taa ju'u, Liojta u'usiwata, au suale'eti jiaka, watem bichapo a' teuwaame, juna'a ket, achai Liojta a' sual ta'a.

²⁴ Junuen san beja, juka' Liojta nok lutu'uriata, che'a bat naataka enchim jikkajaka'uta, ka a' koptaka a' ju'uneiyyana. Intok junuen eme'e, enchim jikkajaka'u waate'eteko, ket eme'e, jiba betchi'bo Liojta u'usi mak intok achai Liojta mak eaka tawane. ²⁵ Intok aapo ju'u Jesukrijto, juka' jiba yuu jiapsiwamta itom bitne'eti jiaka, itou a' na'ikiala.

²⁶ Inika'a ne emou ji'ojei, jume' enchim bai tatta'aame betana emou nokakai. ²⁷ Taa eme'e, Jesukrijtota betana, juka' Liojta tu'u jiapsita emot jiapsituan. Intok junuen ka utte'a, senuk enchim a' majtane'po. Bwe'ituk jiba aapo, ju'u Liojta tu'u jiapsiwata, si'imetra enchim majta. Inika'a intok, ju'u enchim majta'u, tua lutu'uria. Intok ka aa noki'ichiia. Junuen san eme'e, jiba Jesukrijtotamak eaka jiapsine, Liojta tu'u jiapsita junuen enchim a' majta'apo amani.

²⁸ I'an intoko in nake'um, Jesukrijtota ka koptaka aamak eaka jiapsine. Junuen, kaachin itepo tiweka a' majaune, aapo'ik inim itou a' yepsako. ²⁹ Eme'e su intok jaibu ju'uneakai, Jesukrijtota, si'imeku lutu'uriakamta a' joa'apo, ket eme'e ju'uneiene, si'imetra wame'e tu'ik bo'o jooriame, Liojta betana am yoemiamtuka'po.

3

Jume' Liojta yoemiam

¹ Eme'e a' ju'uneiyyana, achai Liojta, tua itom a' nake'po. Junuen san, itepo te Liojta yoemiam benasi ta'eewa. Intok tua junuen lutu'uria. Inia betchi'bo san, jume' inim ka tu'isi jiapsame, ka junuen itom ta'aa, bwe'ituk inime'e, aapo'ik Liojta juni'i ka a' ta'aa. ² Krijtopo nemak werim, in nake'um, i'an itepo Liojta yoemiam. Intok itepo kee a' ju'uneiyyatuawa, chukula ju'u itom bittunee'ut, taa itepo ju'unea, Jesukrijtota a'abo a' notteo, aapo'ik benasi itom bittune'po. Bwe'ituk junak itepo, aapo'ik tua a' machiaka'a benasi te a' bitne. ³ Intok jabetaka juni'i, inien aapo'ik bit bo'o bichame, Liojta bichapo si'imeku tu'isi jiapsine, Jesukrijtota, ka tu'ik, kaita aet ayuka'a benasia.

⁴ Taa jabetaka juni'i, ka tu'ik yaakame, Liojta nesauri beje'eka aune. Bwe'ituk ju'u ka tu'ik joowame, Liojta nesauri beje'ewame juna'a. ⁵ Eme'e jaibu em ju'unea, Jesukrijtota, itom ka

tu'uwa ya'arimmet itom jikoibaeka, inim yeu a' machiaka'po. Intok aapo'ik, kaita ka tu'ik a' ya'ariaka'po. ⁶ Junuen san, jabetaka juni'i, Jesukrijtota mak eaka jiapsame, ka tu'ik ka a' joone. Taa jabetaka juni'i, ka tu'ik bo'o joaka jiapsame, juna'a, ka a' sual ta'aa, intok kia ae betana weyemtak juni'i, ka ju'uea. ⁷ Tu'isi in nake'um, ka eme'e emo bai tatta'aa tebone. Ju'u tu'ik bo'o jooriaka jiapsame, tu'i yoemtune. Aapo'ik Jesukrijtota tu'ik a' joa'a benasia. ⁸ Taa ju'u ka tu'ik joame, bebeje'erita mak ea. Bwe'ituk ju'u bebeje'eri juna'a, ju'u che'a bat ka tu'ik yaaka, i'an tajtia a' joame. Junae betchi'bo ju'u Liojta u'usi, jiba inika'a bebeje'erita ya'ari, a' lu'utabaeka a'abo yepsak.

⁹ Kaabe, Liojta betana yoemiataka, ka tu'ik joo sisimne. Bwe'ituk junuen, achai Liojta betana ta'abwi jiapsita, bemelak aet jiapsatuari, intok junuen kaachin jiba ka tu'ik joaka a jiapsine. Bwe'ituk junuen Liojta yoemiataka. ¹⁰ Ju'unakkiachi jabem Liojta yoemiamtuka'po, intok jabem bebeje'erita betana yoemiamtuka'po. Bwe'ituk jabetaka juni'i, ka tu'ik bo'o jooriame oo aamak werik ka a' nakeme, juna'a ka Liojta betana weye.

Si'ime te naas ito nakpo yuma'i

¹¹ Bwe'ituk ju'u, Liojta betana nok lutu'uria, che'a bat naataka enchim jikkajisuka'u, ini'i juna'a: Ju'u naas itom ito naknee'u. ¹² Ka itepo, ju'u Kain tuka'uta benasi mamachine. Juna'a, bebeje'erita betana weyen. Intok a' sailawata me'aak. Juna'a intok, jaisa betchi'bo a' me'aak. Bwe'ituk ju'u Kain tuka'u ka tu'ik joaan. Ju'u intok a' sailawata joa'u, tu'ireakan.

¹³ Krijtopo nemak werim, kaachin eme'e eene, jume' inim ka tu'isi jiapsame betana omtawakai. ¹⁴ Itepo ka nappat, ka tu'isi tawarimtaka, Liojta bichapo kokkolame benaka i'an te jiapsa. Intok bemelak itom jiapsituawa'po te ito ju'ueiyaa. Inika'a intok te ju'ueiyaa, Krijtopo itomak werim itom am nake'betchi'bo. Ju'u, aamak werik ka nakeme, ketuni Liojta bichapo ka jiapsamta benasi maachi. ¹⁵ Jabetaka juni'i, aamak werik omtame, Liojta bichapo yee su'ari benasi machine. Eme'e intok ju'uuea, jabetaka juni'i yee su'ari, jiba yuu'a jiapsine'u, kaita aet ayuka'po. ¹⁶ Jiba ju'u Jesukrijtota ito betchi'bo a' mukuka'ue, itepo a' ta'aa, juka' tua yee nakwamta. Intok junuen san itepo ketchia, Krijtopo itomak werim ania betchi'bo itepo su'atuneka juni'i te ito nenkine. ¹⁷ Bwe'ituk seenu, kaita'po jiokot eaka jiapsakai, intok juka'a, Krijtopo aamak werik, tua jiokot eamta ju'ueiyaa, intok ka ae tana jiokot'e'ateko, junuen, tua kaachin Liojta yee nake'e benasi a yee nakne. ¹⁸ In nake'um, ju'u itom yee naknee'uta, ka ju'u senuk teuwaa'ue lutu'uriatune. Ala, lutu'uriapo itom yee naknee'u, itom joa'ue ju'ueiyaaana.

Achai Liojta bichapo, ka ee majjaeka itom anne'e'u

¹⁹ Inien san itepo a ju'ueene, Liojta betana lutu'uriata itom suale'u a' lutu'uriatuka'po. Intok junuen itepo, Liojta mak nau tu'utelamtaka, aapo'ik bichapo ka ae tana jain'eene.

²⁰ Bwe'ituk ito nasuk seenu, Liojta bichapo ka tu'isi a' ane'uta au ju'ueiyaa'ateko, aapo ju'u Lios junuen itom ito ju'ueiyaa'abepa che'a itot ju'uea. Intok aapo si'imeta ju'ueiyaa'akai. ²¹ Junuen san tu'isi in nake'um, itepo, Liojta bichapo tu'isi itom jiapsa'uta ito ju'ueiyaa'ateko, junak ae bichapo itepo ka jain eaka te au bicha nokne. ²² Aapo intoko, si'imeta juka' itom au bichaa a'awa'uta, itou'a autua simne. Bwe'ituk itepo, aapo'ik betana juka' nesauta te a' bo'o jooria. Intok itepo, itom joa'ue aapo'ik te alleetua. ²³ Ju'u intok, aapo'ik nesauri, juka' a' yoemiarawata, Jesukrijtota itom sualnee'u, juna'a. Intok ket, naas itom ito naknee'u, aapo'ik itom aet saweka'po amani. ²⁴ Jume'e, aapo'ik betana nesauta bo'o jooriame, inime'e, aapo'iku mak eaka jiapsa. Itepo te ju'uea, aapo'ik itomaktuka'po, aapo'ik tu'u jiapsiwata itot a' autuari betchi'bo.

4

Liojta betana ju'u tu'u jiapsi, intok ju'u jiapsi, Krijtota beje'eme

¹ Tu'isi in nake'um, ka eme'e si'imeem jume' Liojta betana emo ju'ueetuawa'ati jiamo sualbaane. Ala eme'e, amet ju'ueebaane, juname'e, Liojta tu'u jiapsi amet ane'epo oo ka a' junaa'atuka'po. Bwe'ituk jume' ka lutu'uriata teuwaame inim juebena, Liojta betana emo noktuawa'ati jiamo. ² Taa inen eme'e a' ju'ueiyaa'ne juka' Liojta betana tu'u jiapsita aet anemta. Ju'u, Jesukrijtota lutu'uriapo ito benasi inim yoemtaka yeu a' machiaka'po a' teuwaame, ini'i, Liojta betana tu'u jiapsi aet jiapsa. ³ Taa ju'u, Jesukrijtota, ka inien a' sualeka a' teuwaame, Liojta tu'u jiapsi ka aet jiapsa. Ala ini'i, Jesukrijtota beje'eka jiapsi aet aane. Eme'e a' ju'ueiyaa, junaka'a Krijtota beje'eka, ka tu'ik jiapsekamta a' yebijne'po. I'an intoko jaibu inim aane.

⁴ Tu'isi in nake'um, eme'e, achai Liojta yoemiampo ta'eewa. Intok eme'e, juname'e ka lutu'uriata teuwaame, am koba'i. Bwe'ituk ju'u Liojta betana weyeka, enchim aniamne, che'a juni'i utte'ak, ju'u bebeje'eri, jume' inim ka tu'isi jiapsame aniamta bepa. ⁵ Juname'e, inim ka tu'ikut eaka jiapsa. Intok junuen san, inim weyemtak betana jiba yee majta. Jume' wate intoko inim weyemtak jiapsekame, juka' bem teuwa'uta jikkaja. ⁶ Taa itepo, achai

Liojta yoemiam te. Ju'u intok, achai Liojta sual ta'aame, itom jikkajine. Taa ju'u, ka achai Liojta sual ta'aame, ka itom jikkajine. Inien san itepo a amet ju'neenee, jabeta Liojta betana tu'u jiapsita lutu'uriata yee ju'neetuumta aet anne'po. Intok jabeta, bebeje'erita betana ka tu'ik jiapsita aet anne'po.

Lios aapo jun'a yee nakeme

⁷ Tu'isi in nake'um, a itepo ito naas nakne. Bwe'ituk ju'u yee nakwame, Liojta betana weye. Jabetaka juni'i, yee nak ta'aame, jun'a, Liojta betana yoemiari, intok Liojta sual ta'aa. ⁸ Jabetaka juni'i, ju'u ka yee nakeme, achai Liojta kee a'sual ta'aa. Bwe'ituk aapo ju'u Lios jun'a, yee nakeme. ⁹ Ju'u Lios, itom a'nak ta'aa u inim a'ju'neetuumta tebok junuen, jiba aapo'ik betana juka' a' wepul yoemiata a'abo inim a' bittuakai. Junuen jiba aapo'ik betana juka' jiba yuu jiapsiwamta itom bitne' betchi'bo. ¹⁰ Inen weyeka jun'a, ju'u yee nakwame. Ka itepo bat aapo'ik Liojta nakekai. Ala aapo junuen bat itom nakekai. Intok aapo, a' yoemiawata itou bittuak, itom ka tu'uwa ya'arim betchi'bo, jiokot au a'bitne' betchi'bo.

¹¹ Tu'isi in nake'um, achai Liojta junuen tu'isi itom a' nakeka'po ju'neakai, itepo juni'i ket te a ito naas nakne. ¹² Aapo'ik Liojta, jakwoo juni'i, kee jabe a' bicha. Taa itepo naas ito nakekai, aapo'ik Liojta, itepo a' mabetlatune. Intok ju'u, aapo'ik tua yee nake'uta, itepo che'a yuma'isi a' ta'aa sakanee. ¹³ Iniae te a ju'nea, Liojta mabetlamtakai itom jiapsa'po intok aapo'ik betana itom mabetrimtuka'po, aapo a' tu'u jiapsiwata itot a'jiapsituarikai. ¹⁴ Intok jiba itepo tee a' bitlaa, intok tee a' lutu'uriatuka'po a' teuwa, achai Liojta a' u'usiwata a'abo a' bittuaka'po, inim yoemrata jinne'ubaekai. ¹⁵ Jabetaka juni'i, Jesukrijtota, Liojta betana a' yoemiatuka'po au a' suale'e ti jiaime, Liojta betana yoemiaritune, intok Liojta mak eaka jiapsine.

¹⁶ Inien itepo a'ju'neiyaala intok ket, achai Liojta itom nake'po itepo a' suale. Aapo ju'u Lios jun'a, ju'u yee nakeme. Ju'u intok yee nak ta'aaka jiapsame, Liojta betana yoemiaritaka, Liojtamat eaka jiapsine. ¹⁷ Junuen itepo, tua lutu'uriapo itom yee naknee'uta ta'aane. Intok junuen, taewaita yumako, achai Liojta yee ya'urua bittuao, Liojta bichapo te ka ae tana Jain eene. Bwe'ituk itepo inim jiapsakai, Jesukrijtota benasi Liojta betana te eiyaawa. ¹⁸ Ju'u, Liojta nak ta'aame, majjawamta ka ta'aane. Taa ala, ju'u, tua yuma'isi Liojta nak ta'aawame, juka' majjaiwamta kokoba. Bwe'ituk ju'u majjawame, ka tu'ik yee bittua. Junuen san, ju'u majjaime kue yuma'isi tua Liojta nak ta'aa.

¹⁹ Itepote achai Liojta nak ta'aa, aapo'ik che'a bat itom a' nakeka' betchi'bo. ²⁰ Taa seenu: "Liojta ne a'nak ta'aa", ti jiakai, intok junuen ket Krijtopo aamak werik omta'ateko, ka lutu'uriata teuwaane. Bwe'ituk seenu, Krijtopo aamak werik, inim a' bicha'uta, ka a' nake'eteke, junuen, kaachin, Liojta a'nak ta'aane, juka' ka a' bicha'uta. ²¹ Aapo ju'u Jesukrijto, inen itom nesawek: "Ju'u, Liojta nak ta'aame, ket, Krijtopo aamak werik a'nakne", ti jiaka.

5

Inim bwiapo, juka' ka tu'ik itom a' kokoba'u

¹ Inim jabetaka juni'i, wa'a, juka' Jesuitta, lutu'uriapo a' Krijto tuka'po a' sualeme, ini'i Liojta betana yoemiari. Ju'u intoko, juka' achaiaaita nakeme, ini'i ketchia, jiba jume' junae yoemiam nakeme tune. ² Achai Liojta, itepo te a'nak ta'aakai intok aapo'ik nesauri a' joakai, junak ju'neenee itepo, ket jume' Liojta yoemiam, itom am nake'epo. ³ Bwe'ituk achai Liojta a'nak ta'aawame, aapo'ik betana nesauta a'bo'o jooriawame jun'a. Ju'u Liojta nesauri intok, ka bettesi maisi maachi. ⁴ Bwe'ituk jabetaka juni'i, Liojta betana yoemiatakai, inim ka tu'ik kokoba. Intok inim, juka' Jesukrijtota itepo a' sualekai, junuen tee ka a' joaka a' kokoba, juka' inim ka tu'ik. ⁵ Ju'u, Jesukrijtota, Liojta a' u'useka'po a' sualeme, jun'a jiba, inim juka' ka tu'ik weyemta, ka a' joaka a' koba'ine.

Jesukrijtota betana, ju'u lutu'uria teuwaawame

⁶ Jesukrijtota inim yeu machiaka'uta, ba'ae intok ojboe ju'neiyaatuk. Ka ba'ae jiba, taa ala ba'ae intok ojboe. Ba'apo bato'owaawaka, intok kuuset popontaka, a' ojbowata wo'otekai. Intok jiba ju'u Liojta tu'u jiapsi jun'a, ju'u iniet itom ju'neetuame. ⁷ Inika'a lutu'uriateme, teekau aane, bajikai. Ju'u achai Lios intok ju'u Jesukrijto, ju'u nokipo ta'ewame, intok ketchia ju'u Liojta tu'u jiapsiwa. Inime'e bajika intok, wepu'ulai o'oben. ⁸ Inika'a lutu'uriateme inim bwiapo ket aane, bajikai. Ju'u Liojta tu'u jiapsi intok jume' ba'am, intok ju'u a'ojbowa. Intok inime'e bajikai, wepu'ulaik teuwa a'oben. ⁹ Inim watem tu'ik teuwaawame, itepo juneta tu'isi am yoem'eaka am jijikkaja. Taa ju'u achai Liojta itou teuwa'a, che'a eiyawatchi. Bwe'ituk ju'u Liojta lutu'uria ya'atei, aapo'ik yoemia betana lutu'uria jun'a. ¹⁰ Wa'a, juka' Liojta yoemiatu a' sual ta'aame, jun'a, inika'a aapo'ik betana lutu'uriata teuwaarita a' suale'uta a' lutu'uriatuka'po, Liojta betana aet ju'neetuanaa. Ju'u intok, ka Liojta sualeme, ka lutu'uriata a' teuwa'a benasi a'joone.

Bwe'ituk junuen, achai Liojta, a' yoemia betana a' lutu'uriateka'uta, ka a' sualekai.¹¹ In'i, Liojta betana teuwaari intok, achai Liojta, jiba yuu jiapsiwamta itot a' autuaka'uta juna'a. Intok inika'a jiba yuu jiapsiwamta, a' yoemiawa betana a' weye'po.¹² Ju'u, Liojta yoemiata sual ta'aaka a' mabetlame, juna'a ket, jiba yuu jiapsine. Taa ju'u, Liojta yoemiata, ka a' sual ta'aame, in'i, juka' jiba yuu jiapsiwamta ka a' bitne.

Ji'ojtesuka intok am sua tejwaa

¹³ Inika'a ne emou ji'ojte, eme'e, Liojta yoemiata a' sualemmeu, jiba yuu jiapsiwamta emot a' ayuka'po enchim a' ju'uneiyaane' betchi'bo.

¹⁴ Iniat itepo Liojtat ea, jita juni'i, juka' aapo'ik junen a' tu'ure'po aman au bicha itom a'awa'uta, aapo'ik itom a' bittuanee'uta ju'uneakai.¹⁵ Intok junuen itepo, aapo'iku bicha itom a'awa'ut, itom aet a' jikkaja'po ju'uneakai, ket te ju'nea, juka' au bicha itom a'awaka'uta, jaibu itom a' bicha'po.

¹⁶ Seenu, juka' aamak werik, ka tu'ik, ka aet a' muk machik joamta a' bicha'ateko, Liojtau bicha a' nokriane. Intok junuen, ju'u Lios, junaka'a, jiba yuu jiapsiwamta aet autuane. Taa junaka'a ka tu'ik joa'uta, ka ae a' muk machiako. Ka tu'ika joowame aet kokkowaka aayuk. Junale benak joamta betchi'bo ne kaabem a' nokria nesae.¹⁷ Si'ime ju'u ka tu'isi weyeme, Liojta bichapo ka tu'i o'ben, taa ka si'ime ka tu'uwa aet kokkowa.¹⁸ Ju'neate waka'a Liojta, achai yo'owakamta, ka tu'ik ka a' joone'po. Bwe'ituk ju'u Liojta yoemia, aamaktuka a' aniane, ju'u bebeje'eri intok, kaachin a' ya'anee.

¹⁹ Ju'neate, achai Liojta betana itom yoemiam tuka'po. Taa juka' intok, inim si'ime yoemrata, ka tu'ik joopeamta, bebeje'era betana a' koba'ituka'po.

²⁰ Intok ketchia, itepo ju'nea, juka' Liojta u'usita, a'abo a' yepsaka'po. Intok junaka'a, koba suawata itot a' autuaka'po, junuen, tua juka' lutu'uriapo, achai Liojta itom a' ta'aane' betchi'bo. Aapo'ik yoemiata, Jesukrijtota sualeka, lutu'uriapo Liojtamak eaka te jiapsa.

²¹ Tu'isi in nake'um, jume' ka lutu'uriapo liosimtaka yo'oriwame, eme'e ka am yo'oribaane. Intok tua junuentune.

2 Joan

Ju'u lutu'uria intok ju'u yee nakwame

¹ Inepo Joan teame, yo'otakai, ika'a ji'ojteita, Krijtopo nemak weri mala yo'otau, Liojta betana yeu pu'aritau nee a' ji'oje. Intok jume' a' yoemiammewi. Inimmeu, tua lutu'uriapo in nake'um. Intok ka inepo jiba ne junuen am nake, taa ketchia, si'ime wame'e Liojta betana lutu'uriata ta'alame ket am nake. ² Enchim ne nake, juka' Liojta betana lutu'uriata itom nau a' ju'uneiyaaka, a' suale' betchi'bo. Intok inika'a lutu'uriata, jiba betchi'bo itot tawane. ³ Ju'u achai Lios intok ju'u Jesukrijto, Liojta yoemia, tu'ikue enchim alleetuane, intok enchim nak jiokoline, intok yanti elaka enchim jiapsine' betchi'bo enchim aniane. Liojta betana lutu'uriata enchim ta'aaka intok enchim a'nak ta'a betchi'bo.

⁴ Watem, jume' em yoemiam, Liojta betana lutu'uriata weye'po aman jiapsame ju'uneiyaaka, ne ama butti alleak. Juka' achai Liojta junuen itom aet tejwaaka'po amani. ⁵ I'an intoko Krijtopo nemak weri, maala, eu ne ujbwana, itom si'imem ito naas naknee'u betana. Ini'i intok, in eu ji'ojte'u, ka bemela nesauri, ala jiba juna'a, wa'a che'a bat naataka naateka itom ju'uneiyyaa'u. ⁶ Ju'u yee nakwame, Liojta betana nesaurita weye'po aman, jiapsiware juna'a. Ju'u intoko nesauri, bat naataka jaibu enchim a' jikkajila'a benasia, enchim yee nakeka jiapsinee'u juna'a.

Jume'yee bai tatta'aame

⁷ Bwe'ituk juebenaka aniat rejte, jume'e, aa nok'iichiata teuwaame: "Jesukrijtota, ka ito benasi yoemtaka inim yea a' machiak", ti jame. Ini'i intoko, jiba ju'u bebeje'erita betana aniaiwame o'oben, intok ju'u, Jesukrijtota beje'eka aneme. ⁸ Tu'isi eme'e aet suuane, ju'u tekil enchim ya'ari betchi'bo, junuen juka' enchim bit'ea'uta, ka enchim a' ta'arune' betchi'bo. Ala, eme'e, yuma'isi juka' tu'ik enchim mabetnee'uta, a' mabetne' betchi'bo.

⁹ Jabetaka juni'i, che'a bepa eame, intok ka ju'u, Jesukrijtota yee majtaka'uta jiba a' sualeka, yee a' majtame, juna'a, Liojta ka sual ta'aa. Taa ala, ju'u, Krijtota yee majtaka'uta jiba, a' sualeka, yee a' majtame, juna'a, achai Liojta betana tu'u jiapsi aapo'ikut jiapsa, intok a' u'usiwata betana ketchia. ¹⁰ Jabetaka juni'i emou yepsako, taa intok juna'a, ka inile benak yee majtawamta a' weiyao, junaka'a eme'e, ka enchim te'opopo a' mabetne. Intok kia: "Tu'isi e'e yebijlala", juni'i, ti ka au jiune. ¹¹ Bwe'ituk, ju'u junaka'a junuen tebotuakame, junae, ka tu'ik a' bo'o jooria'po, aamak eamta benasi anne.

Ju'u, ji'ojtesuka a' teuwaau

¹² Ketun ne juebenak in emou teuwaabae'ut ju'unea. Taa ne ka inim ji'osiapo emou a' ji'ojtebae. Bwe'ituk emou ne noitibaeka'ea, intok junuen emomak aneka, emou a' teuwa betchi'bo. Intok junuen che'a juni'i yuma'isia itepo alleene.

¹³ Ju'u ketchia, Liojta yeu pu'arik, Krijtopo emak werik, a' yoemiamwam ket eu tebote.

3 Joan

Kaayo' teamta betana, tu'ika ae tana teuwaawa

¹ Inepo, Joan teame, yo'otakai, ika'a ji'ojteita, ju'u Krijtopo nemak werik, ju'u tua lulu'uriapo in nake'u, Kaayo' teamtau ne a' ji'oje.

² Krijtopo nemak weri, tu'isi in nake'um, Liojtau bicha ne enchi nokria, i'an, tu'isi Krijtota sualeka, tu'ik em bicha'a benasia, ket junuen, si'imekut tu'ik em bitne' betchi'bo, intok ka em ko'okoine' betchi'bo. ³ Tua ne alleak, waatem, Krijtopo itomak werim, a'abo noiteka, intok ee betana tu'isi Krijtota em suale'ut neu am etejoko. Empo junuen, Liojta betana lulu'uriata a'bo'o jooriakai. ⁴ Kaita intoko, che'a nee alleetua, jume' Krijtota nok lulu'uriata in majtaka'um, junuen lulu'uriata bem bo'o jooria'po in ju'uneiyaa'u bepa.

⁵ Krijtopo nemak weri, tu'isi in nake'u, jume' Krijtopo itomak werim, empo tu'isi em am ania'uta, empo ka a' kopta. Intok che'a juni'i, jume'e, omot, mekka jo'aakame, tu'ikue am aniaakai. ⁶ Te'opopo, Krijtota nau sualeme, nau ane'epo, bempo tua em am ania'po a' teuwa. Eu ne ujbwana, juname'e, bichau bicha bem katne' betchi'bo, ameu a' be'ee'po amani, am aniane. Junuen, Liojta a' tu'uri'ea'po amani. ⁷ Bwe'ituk bempo, Jesukrijtota betana tektila a' joo betchi'bo yeu saka'alam. Intok jume' ka Liojta sual ta'aame betana, kaita'po am ania tebo. ⁸ Junuen san beja, itepo, juname'e ania betchi'bo, ito a' tekil makne. Junuen, Liojta nok lulu'uriata bem yee majta'ut, am ania betchi'bo.

Riootrepej teamta, ka amma'ali a' ane'u

⁹ Jume'e, ama Krijtota nau sualemmeu, inepo, ji'osiata kittuak. Taa ju'u Riootrepej teame, itom amet nesaweka'uta, ka a' nok jikkajibaek. Bwe'ituk aapo, junama'a ame nasuk yo'otubae. ¹⁰ Junuen san, inepo aman ane'eteko, junaka'a, itom beje'eka, aa noki'ichiata intok ka lulu'uriata, ka tu'ik ito tana a' teuwa'a'u betchi'bo, junaet ne si'imem bichapo a' nok tejwaane. Intok aapo ka jatteakai, jume' Krijtopo itomak werim ka am mabbeta. Intok jume' am aniaabaeme, ka junuen am an i'a, intok Krijtota sualemmeu ka intok am tu'urekai.

¹¹ Krijtopo nemak weri, in nake'u, ka empo, ka tu'ik joowamta a' joobaane. Ala juka'tu'ik a'joone. Ju'u tu'ik bo'o jooriame, Lios a' yoemiak. Taa ju'u, ka tu'ik bo'o jooriame, achai Liojta betana weyemta ka a' ta'aa.

Lemeetrio' teamta, ju'u tu'isi a'jiapsa'u

¹² Si'ime, ju'u Lemeetrio' teamta betana, tu'isi tu'uwaita jiba ae tana teuwa. Intok kia ju'u lulu'uria, Liojta betana a' bo'o jooria'u a' lulu'uriate. Itepo juni'i, inika'a a' lulu'uriatuka'po a'ju'uneiyaa. Intok eme'e ju'nea, lulu'uriata itom teuwa'a'po.

Ju'u, ji'ojtesuka a' teuwa'a'u

¹³ Juebenak ne eu teuwaabaen, taa nee ka inim ji'osiapo eu a' ji'ojtebae. ¹⁴ Bwe'ituk lauti ne enchi bitbaeka'ea, intok junuen itepo ito bichaka, nau etejone.

¹⁵ Yanti elaka em jiapsinee'uta, ne e tana waata. Jume' em ta'aa'um inim jo'aakame, eu tebote. Nee betana, jume' aman itom ta'aa'um, ameu noiteka, ne am tebotuariane.

Juuras

Juuras, jume' Liojta yeu pu'arimmeu ji'oje

¹ Inepo, Juuraj teame, Jesukrijtota betana tekilta joame. Intok inepo, Jakoobo' teamtamak tua weri. Inika'a ji'ojeitea ne ameu bittua, jume'e, achai Liojta yeu pu'arimmeu, intok wepusli ae betchi'bo jiba jiapsine' betchi'bo aniaawammeu. Jume'e, Jesukrijtotamak bem ea' betchi'bo suuawame. ² Liojta betana enhim nak jiokolinaa'uta intok enhim yanti elnaa'uta intok enhim naknaa'uta jiba ne emo tana waata.

Jume'e, ka lutu'uriata yee majtame

³ Krijtopo nemak werim, tu'isi in nake'u'm, ju'u itom jinne'urituka'u betana ne tua ama butti emou ji'ojtepeaka, ju'u itom ju'uneiyaaka itom nau bicha'u betana juni'i, taa i'ani in emou ji'ojtene'po, tua neu utte'a, junuen, Jesukrijtota tu'isi enhim suale'uta, enhim a' nokriane' betchi'bo, enhim tejwaabaekai. Ju'u sejtul jiba, jiba betchi'bo, jume' Liojtamak eame, bem junuen a' majtawaka'uta. ⁴ Bwe'ituk waate, ka lutu'uriae enhim bai ta'aalamtaka emomak aane. Jume'e, jum Liojta nok lutu'uriapo, binwatuk naateka ju'uneiyaawame. Juname'e junuen, ka tu'isi tawaka, bem kokkonee'ut nokakai. Liojta bichapo ka tu'i yoemra. Intok Liojta ama butti yee a' nake'uta, a' sualemcha aneka juni'i, ka tu'isi jiapsa. Intok achai Liojta ka teuwaaka, ka a' sual tebo, juka' aapolaika, si'imemmeu che'a yo'otaka nesaweme, intok juka' itom yo'owe Jesukrijtota ketchia.

⁵ Enhim, inika'a jaibu enhim a' ju'uneiyaao juni'i, juchi ne emou a' teuwaabae, juka' achai Liojta, Ijra'el yoemrata, bwiaraa Ejipto' tea'b betana am jinne'uka juni'i, chukula, jume' juname' nasuk ka a' sualekame, bem lu'utinee'uta ameu chupak. ⁶ Jume' intok ankelesim, Liojta sawe'u'm, ka jum bem tekiaka'po tawakame, ala teekau bem jiapsa'po yee sajakame, ju'u Lios, jiba betchi'bo ka tu'isi am tawaaka, jum ka mamachiku am jipue, yee aet ya'uraa bittuanee'uta taewaita yuma'apo tajtia. ⁷ Jume' bwere jo'arampo Sorooma intok Komoora' tea'po jo'aakame ketchia, intok jume' ameu jeela, wate jo'arampo, jo'aakame, ket, ama butti ka tu'ik joaka jiapsan. Ka joowamta, tiusi maachik jooan. Junuen, si'ime yoemrata a' ju'uneiyaaka intok a' majjaeka a' mammatene' betchi'bo, juname'e, Liojta betana, jiba betchi'bo tajiae im jiokot emo bichak.

⁸ Taa junuentaka juni'i, inime'e o'owim, ju'u bem jiapsa'ut, tenkume benasi, ka lutu'uriata suale. Ka tu'ik joaka, tiusi machikue bem takaam nanasonte. Jesukrijtota nok nesauri ka a' mabbeta. Inim jita yo'o ya'uraata juni'i, ka yo'oreka, jaana am jiaawa. ⁹ Jiba ju'u ankel, Liojta sawe'u, Mikel teame, ya'uttakai juni'i, bebeje'erita, kaita au teuwaak ka tu'isi a' tawaa betchi'bo, ka junuen a' tu'urekai. Inen jiba au jiiak ala: "Aapo achai Lios, enchi nok tejwaane", ti au jiiak ju'u ankel. ¹⁰ Taa inime'e o'owim, ka bem ta'aa'ut juni'i, ka tu'isi nonoka. Ju'u intok bem ta'a'u betana, jume' naikim wokekame, ka suawakame benasi, jiba betchi'bo aet kokkoneeka a' jooga.

¹¹ Tua jiokot maisia ameu chupne. Bwe'ituk juname'e, Kaintuka'uta ayuka'a benasi aane. Intok tomita yu'in waatakai, Balaamtuka'uta ayuka'a benasia emo ta'aruk. Intok kokkone, Kore'etuka'uta, yo'orraata beje'eka ayuka, a' mukuka'a benasia. ¹² Intok enhim, Krijtota sualeme, alleaka ji'ibwa betchi'bo enhim nau ane'epo, inime'e tiusi enhim tatawa. Junama'a bempo alleaka intok ka weela'po ji'ibwaka intok jita je'eeka, kaita yo'orekai. Intok bempo jiba emo suuakai. Kaita'po enhim ania. Naamum, ka ba'akame, jekae weiyawame bebena. Juyam, taka'ea, ka tatakame bebena. Tokti wawakiamtaka intok nawamak poponrim bebena. ¹³ Bawepo, jantiachisi, jume' biaktiam benasi mamachi. Jaiti somo'ochiata benasi machika, juka' ka tu'ik tiusi machik jooa. Chokim, ka bem kat'ea'u bicha kateme bebena. Juname'e, jiba betchi'bo ka tu'isi tawalamtaka, jum che'a ka mamachiku bem tawanee'uta ameu yeu pu'ari.

¹⁴ Ket ju'u Enooktuka'u, Adamtuka'utat chukula, woo busanisi yoemrata nat cha'aka kate'u weyeme, juna'a, Liojta betana ju'uneietauwaka, inime'e betana inen jiiak: "Achai Liojta, juebena miilim, jume' a' ankelesimmak, a'abo weyemta ne bichak. ¹⁵ Junuen si'imem ya'uraa bittua betchi'bo intok si'imem jume' ka tu'i yoemra, ka tu'isi am tawa betchi'bo. Si'ime ju'u ka tu'ik ka tu'isi jiapsaka bem yaaka'u betchi'bo. Intok si'imeta juka'a, juname'e ka tu'ik bo'o jooriame, aapo'ik beje'eka, intok ka a' yo'oreka, bem teuwaaka'u betchi'bo", ti jiiakai. ¹⁶ Inime'e junen, si'imeta beje'eka, kaita tu'ute. Intok ka amma'ali yetet nonoka. Bempo, ka tu'ik bem joopea'uta joaka jiapsa. Inime'e, ujyoisi emo e'etejo. Intok watem betana tu'ik tetteuwaa, taa kia, tu'ik bem jipue'uta ameu waatakai.

Ju'u, jume' Krijtota sualeme, tu'ikut nok tejwaawa'u

¹⁷ Taa eme'e, Krijtopo nemak werim, tu'isi in nake'um, au eme'e waatine, che'a bat naatekai, jume' yo'owe Jesukrijtota majtim yeu pu'arim, jaibu emou a' teuwa'ariaka'po. ¹⁸ Jume' taewaim chukula a'abo weyemmetchi, wate anne, Liojta betana weyemta jaana a' jiaawaaneeme. Intok ka tu'ik bem joopea'uta joaka jiapsineeme, Liojta ka tu'ure'uta joakai. ¹⁹ Inime'e juname'em, jume'e, nattepolo emo eiyawamta joame. Inim weyemta jiba tu'ureka jiapsa. Intok inime'e, Liojta betana tu'u jiapsita, ka amet jiapsa.

²⁰ Taa eme'e, in nake'um, Krijtopo nemak werim, enchim sualeka, Liojta betana enchim majtawa'uta, che'a juni'i aet jiapseka a' sualne. Liojta tu'u jiapsie aniwaka, jiba Liojtau bicha emo nokriane. ²¹ Achai Liojta jiba enchim a' nak ta'aanee'uta, eme'e ka a' koptane, aapo'ik tu'isi enchim jiapsi i'a'po aman, jiapsakai. Intok eme'e a' bo'o bitne, juka' taewaita, itom yo'owe Jesukrijtota, tua yee a' nak jiokole' betchi'bo, jiba yuu jiapsiwamta aet itom a' bittuanee'uta.

²² Jume'e, kee tu'isi Krijtota sualeme, am jiokoleka, junae am aniane. ²³ Watem, bem jinne'uitune' betchi'bo, ameu nokaka am aniane. Taju wo'otabaawame jinne'ukame benasia. Jume' watem intoko, eme'e nak jiokoline. Taa tu'isi aet emo suuane, juka' ka tu'isi jiapsaka, ka tu'ik bem joa'uta, ka enchim a' joone' betchi'bo.

Ji'ojtesuka, achai Liojta a'yo'ore'u teuwaa

²⁴⁻²⁵ Aapolaika Lios intok, si'ime suawakame, ju'u itom jinne'ukame, si'ime utte'ak, ka tu'ikut ka enchim ji'opnee'ut enchim ania' betchi'bo. Intok junuen, chukula, kaita ka tu'ik ya'arika, intok alleaka enchim mabet teboneekai. A' yo'orinaa'u intok che'a a' eiyanaaa'u, intok si'ime ya'uraata bepa yo'otaka utte'ata a' jipu'unee'u, itom yo'owe Jesukrijtota yaaka'u betchi'bo au lutu'uriatune, che'a bat naatakai, i'ani, intok jiba yuu betchi'bo. Tua junuentune.

Apokalipsis

Yo'owe Jesukrijtota, ju'u aapo'ik ju'uneiyyaa teboka'u

¹ Ini'i jun'a, ju'u, Liojta, Jesukrijtota ju'uneiyyatuaka'u. Junuen, aapo'ik, jume' nesauta joammeu, aet am teijaane' betchi'bo. Juka' chukula, baa yeu weenemta. Aapo Jesukrijto intok, inika' a bitnaamta a' ju'uneiyyaa tebok, ankeleita a' nesaureowata, Joan teamtau a' bittuakai. ² Aapo ju'u Joan teame intoko, si'imeta a' bichaka'u betana, lutu'uriata teuwaala. Intok aapo, achai Liojta betana nok lutu'uriata a' ju'uneiyyaa, juka'a, Jesukrijtota betana lutu'uriateita.

³ Tua alleenee ju'u a' nokame, intok tua alleenee ketchia, wame'e, Liojta betana weyeka, inim ji'ojeita nokamta a' jikkajame. Intok inim ji'ojeita a' teuwaa'po aman jiapsame. Bwe'ituk ju'u taewai yuma'aseka weye.

Ju'u Joan, woo busan te'opommet, Krijtota sualemmneu ji'oje

⁴ Inepo, Joan teame, bwiaraa Aasia' tea'po, woo busanika jume' te'opommet, Krijtota sualemmneu ne ji'oje. Achai Liojta betana, yanti elaka jiapsiwamta intok tu'ikue enchim alleenee'uta emot aune. Ju'u i'an jiapsamta betana, intok che'a bat naatекai, intok ket chukula, jiba betchi'bo tuneemta betana. Intok woo busanika, jume' ama yo'o nesaweka a' kateka'abichapo, jiapsaka ama aneka, a' tu'u jiapsiwata, yuma'isi aet a' ayuka'uta a' teuwaame betana. ⁵ Intok ketchia, Jesukrijtota betana, ju'u, Liojta betana si'imeta juka' lutu'uriata yeu a' machiaka a' teuwaame. Intok che'a bat, ju'u, mukuka, juchi jiabitjekame. Intok aapo, inim si'ime yo'o nesaweme bepa yo'o nesawe.

Jesukrijto, aapo item nake, intok item ka tu'uwa ya'arimmet item jiokoeka, ame betana item jinne'uk, kuuset mukuka, a' ojbawata wo'otakai. ⁶ Intok aapo, aapo'ik benasi, si'imemmeu item yo'o ya'ari, intok yoemrata, aapo'iku bicha a' nokria betchi'bo, item yo'o ya'ari. Junuen, aapo'ik, achai Liojta betana a' tekilda joone' betchi'bo. Aapo'ik eiyaaawaka a' yo'orinna'a, intok si'ime ya'uraata bepa a' nesaunee'u, jiba yuu betchi'bo au lutu'uriatune. Tua junuentune.

⁷ Ake'em a' mammate, ju'u Krijto, namupo a'abo ko'om weene. Kaabe yeu be'eeka a' bitne. Kia jume'e, jiokot a' ya'a tebokame juni'i. Intok si'ime ju'u inim, ka nanau machi yoemra, junak a' bichaka, bwanne. Jeewi. Tua junuentune.

⁸ "Inepo nee juna'a, che'a bat, kee jita ayuo, jiba jiapsame. Intok ju'u, si'imekut chukula, jiba yuu jiapsineeme. Jume' leetam, Alpa intok Omeka teame benasia", ti jiiia ju'u achai Lios, ju'u si'imeku yumaka utte'akame. Ju'u i'an jiapsame, intok che'a bat naataka intok ket chukula jibapo betchi'bo tuneeme.

Krijtota teekau, yo'orisi katekamta, a' bichaka'u

⁹ Inepo Joan teame, Krijtopo ne emo mak weri. Intok emo benasia ne ae betchi'bo jiokot ino bicha. Intok, yo'otaka item annee'uta ne a' bitbae. Intok Jesukrijtota betana aniaiwaka, a item bo'obicha'po. Inepo, bawepo ili bwiata yeu kateka'po, Patmoj tea'po nee tojiritukan, achai Liojta betana nok lutu'uriata, juka' Jesukrijtota betana lutu'uriateita, yeteu in a' teuwa' betchi'bo. ¹⁰ Junama'a intok, senu lominko taewait inen yeu siika. Liojta tu'u jiapsie aniaiwaka ne ama aanen. Junak intok, in amapo, jiawaita utte'akamta ne jikkajak, sisi'iwook kusiata jiawaita benak, ¹¹ inen neu jiamta:

—Ineponee juna'a, ju'u che'a bat, kee jita ayuu, jiba jiapsame. Intok ju'u, si'imekut chukula, jiba yuu jiapsineeme. Jume' leetam Alpa intok Omeka teame benasia. Lipropo a' ji'oje, juka' em bittuawa'uta. Junaka'a intok, jume'e, bwiaraa Aasia' tea'u woo busani, jume' te'opom be'eka tana a' bittuane. Jume' bwere jo'aram, Eepeso' tea'u, intok Ejmirna' tea'u, intok Perkamo' tea'u, intok Tiatirra' tea'u, intok Saartij tea'u, intok Pilareelpia' tea'u, intok Laorisea' tea'u jokammewi.

¹² Ne intok, au bicha kuaktek, ju'ueebækai, jabetu junuen jiaka neu a' noka'apo. Junak intoko, amau kuakteka, woo busanika jume' kanteelam ama jaja'abwawa'aum, sawai tomie ya'arim ne bichak. ¹³ Juname'e woo busan kanteelam ama jaja'abwawa'aum nasuku intok, senuk, inim yoemta benak ne bichak. Wokimmeu ko'om tajtia, tebem supekamta, intok tawiu jikat, wikosa, sawai tomie ya'arikue au suma'ik ne bichak. ¹⁴ Jume' tettebe a' choniwam, tosali, bwala boata benaekan. Tosai sapam benasia. Jume' intoko, a' pusiwam, tajim mamachiaka'abenaekan. ¹⁵ Aapo'ik jume' a' wokim, kopreta, tajipo tu'u ya'arita benasi mekka bebejkoekan. Ju'u intok, nokaka a' jiawai, bawee ba'a biaktiam mayoau yumaka, kusisi am jia'a benasi jian. ¹⁶ Batatana a' mampo, woo busanim chokekan. A' tempo betana intoko, teebe kuchi'im, nau bicha bwawiaka yeu weyen. Ju'u a' pujbawa intoko, ta'ata, unnaa a' utte'aka' a benasi machiakan.

¹⁷ Inepo a' bichakai, a' wokiwammeu, mukiata benasi ne wechek. Taa aapo, a' batatana a' mamammea net mamteka intok inen neu jiiak:

—Kat majjae. Ineponee juna'a ju'u che'a bat, kee jita ayuu, jiba jiapsame, intok ju'u, si'imekut chukula, jiba yuu jiapsineeme —ti neu jiiak—. ¹⁸ Ineponee juna'a, ju'u jiapsame. Mukukan ne. Taa i'ani, jiba betchi'bo ne jiapsa. Inepo utte'ak, intok neu lutu'uria, jume' kokkoneeme in am jinne'une' betchi'bo. Intok jume' kokkosukame, jiabijtetua' betchi'bo. ¹⁹ A' ji'ojtenee juka' em bichaka'uta, juka' i'an ayukamta, intok ket, juka' che'a chukula auneemta. ²⁰ Ini'i juna'a ju'u ka em aet ju'uea'u, jume' woo busanika chokim in batatana mampo, em bichaka'um intok jume' woo busanik kanteelam ama jaja'abwawa'um, sawai tomie ya'arim betana. Jume' woo busan chokim, woo busanika te'opom be'ekatana, Liojta nok lutu'uriata weiyaaneeme teuwaa. Jume' woo busan kanteelam ama jaja'abwawame intok, jume' woo busan te'opom teuwaa.

2

Liojta betana nooki, woo busan te'opommeu weyeme: Ju'u Eepeso' teamtau weyeme

¹ 'Bwe'u jo'ara Eepeso' tea'po, Krijtota sualemmeu weyekamtaw ji'ojtene. Junuen jiiia, ju'u, batatana mampo jume' woo busan chokim jipueme, intok woo busan kanteelam ama jaja'abwawa'um sawai tomie ya'arim ja'abwaka' nasuk naj weyeme. ² Si'imetra juka' em bo'o jooria'uta nee a' ju'ueiyaa. Intok juka' bettesi machika tekilta em joa'uta. Intok ka Jain eaka a em bo'o bicha'uta. Intok ne ju'uea, jume' ka tu'ik bo'o jooriame, tua ka em am bibitpea'po. Ju'ueane, jume' Krijtota betana emo yeteu bittuarim ti jiaame, intok em am ju'ueinyaabaeka'po. Taa ka lutu'uriapo juname'em. Intok empo am ju'ueinyaala, ka lutu'uriata bem teuwa'po. ³ Ka seej chukti eaka, empo binwa a bo'o bichak. Intok jiokot empo emo bitlaa. Intok ka a' rojiktakai, empo tekilta yu'in ya'ala em nemak eaka, nee betchi'bo a' joakai. ⁴ Taa senu weyemta ne e tana ju'ueiyaa ka tu'ik. I'an ka bat naataka em nee nake'u benasi em nee nake'uta. ⁵ Junuen san empo, bat naataka ju'u tua em nee nak ta'aaka jiapsisuka intok i'an ka junuen em nee nake'u waateka, iniat emo temaine, intok bat naataka benasia juka' em bo'o jooria'uta a' joonee nee nakekai. Bwe'ituk ka inien tuko, ineponee lauti enchi beje'eka eu sikaa, jume' Liojta yoemiam nasuk juka' tu'ika et ayuka em a joa'uta, ka intok et a' bittuanee. Ala ini'i ka inien tune, ka tu'ik betana ta'abwisi enchi eao. ⁶ Junuentaka juni'i, ika'a ne tu'ik ne e tana ju'ueiyaa. Juka'a, jume' nikolaitam ti teuwaawame joa'uta, ka em bibitpea'u. Ket juka' in ka tu'ure'uta. ⁷ Ju'u a' mammatebaeme a' jikkajine, Liojta tu'u jiapsi betana, Krijtota sualemmeu teuwaawamta. Jume'e, ka tu'ik koba'ika, tu'isi yeu sajakame, juya, jiba yuu jiapsiwamta yetet autuame, jume' a' takawam, jum uyoika, achai Liojta jiapsa'po ayukame, ne am bwa'atuane.

Ju'u nooki, Ejmiirna' teamtau weyeme

⁸ 'Bwe'u jo'ara Ejmiirna' tea'po, jume' Krijtota sualemmeu weyekamtaw ket ji'ojtene. Junuen jiiia ju'u, che'a bat kee jita ayuu jiba jiapsame, intok ju'u, si'imekut chukula, jiba yuu jiapsineeme, ju'u, mukuka intok juchi jiabijtekame. ⁹ Si'imetra juka' em bo'o jooria'uta ne a' ju'ueiyaa. Intok ju'u em jiokot emo bitla'uta juni'i, intok tua em kaita atteasuka'uta. Taa lutula wee'po empo, ne tana weyemta, kaita'po jiokot eakai. Intok jume' emo juriom ti jiaame, juka' ka tu'isi bem et noka'uta ne ju'ueiyaa. Taa juname'e, bebeje'erita mak eaka jiba nau emo totoja. ¹⁰ Em ae jiokot emo bitnee'u betana, ka majjaune. Bwe'ituk ju'u bebeje'eri, emo betana watem jiokot emo bittuanee am eta'ateboka, junuen enchim si'imem ju'ueinyaana' betchi'bo. Intok eme'e, ili juebena ta'apo jiokot eene. Taa empo, nee betchi'bo me'enaaka juni'i, inim em jiapsa'po tajtia net eaka jiapsine. Inepo intoko, jiba yuu jiapsiwamta ne enchi bittuanee, jita uyoik em yo'one'u benasia. ¹¹ Ju'u, a' mammatebaeme a' jikkajine, Liojta tu'u jiapsi betana, Krijtota sualemmeu teuwaawamta. Jume'e, ka tu'ik kaita ya'arika, tu'isi yeu sajakame, jiabijtetuawaka, intok inia mak woisi, juka' jiba betchi'bo kokkowamta, kaachin a'bitne.

Nooki, Perkamo' teamtau weyeme

¹² 'Bwe'u jo'ara Perkamo' tea'po jume'e, Krijtota sualemmeu weyekamtaw ket ji'ojtene. Junuen jiiia ju'u, tebem, nau bicha bwawim kuche'ekame. ¹³ Si'imetra juka' em bo'o jooria'uta ne a' ju'ueiyaa. Intok ne ju'uea, bebeje'erita, yo'otaka ane'epo em jo'aaka'po. Intok juntuuntaka juni'i, empo, nee betana weyemta ka koptaka a' bo'o jooria. Kia juka' Antipaj teamta a' jiapsa, juka'a, ka a' koptaka, nee betana weyemta teuwaamta, jum emo nasuk jum bebeje'erita a' ane'epo, nee betchi'bo a' me'ewako juni'i. ¹⁴ Taa ne ili jaikik weyemta ne ka tu'ik e tana ju'ueiyaa. Junama'a bwe'u jo'ara Perkamo' tea'po, waatem jume'e, Balaam tuka'uta yee majtaka'uta ka su'u tojibaeme em ama am jipue'uta. Juna'a, ju'u seenuk, Balak tuka'uta a' nok tejwaak juka' Ijra'eel yoemrata juka' ka tu'ik ya'atua' betchi'bo. Juname'e, wakajta, jume' ka tua liosimtaka yo'oriwame betchi'bo

su'arita, am bwa'atua' betchi'bo. Intok juname'e, ka am jubeke juni'i, jaamuchimmak emo am tu'urituakai. ¹⁵ Ketchia, empo, junama'a waatem jume' Nikolaitam teame bem yee majta'uta ka a' su'u tojibaeme ama am jipue. Ket juka' tua ka in tu'ure'uta. ¹⁶ Junuen san empo emo temaine. Bwe'ituk ka junuentuko, lauti ne eu sikaa, intok juname'e ne beje'eka nassuane, jume' tebe kuchi'im in tempo yeu weyemmea. ¹⁷ Ju'u a' mammatebaeme a' jikkajine, Liojta tu'u jiapsiwa betana, Krijtota sualemmeu teuwaawamta. Juka'a, ka tu'ik koba'ika, tu'isi yeu sikamta, Liojta betana mana' teaka, bwa'amta ka ju'uneiyaawamta ne a' bwa'atuanne. Intok junaka'a, ili tossaalai tetata ne a' makne. Junama'a tetapo, bemelaka team weene. Kaabe am ta'aane. Ju'u, juname'e mabetakame, aapo jiba am ta'aane.

Ju'u nok lutu'uria, Tiatira' teamtau weyeme

¹⁸ Bwe'u jo'ara Tiatira' tea'po, jume' Krijtota sualemmeu weyekamtau ket ji'ojtene. Junuen jiaa ju'u Liojta yoemia, ju'u, tajim benam pusekame. Intok kopreta, tajipo tu'u ya'arituka'abenam wokekame. ¹⁹ Si'imeta juka' em bo'o jooria'uta ne a' ju'uneiyyaa, em nee nak ta'aa'uta. Intok tu'isi em nee suaal ta'aa'uta. Intok nee betana tekilda em joa'apo. Intok ka Jain eaka a em bo'o bicha'uta. Intok ket ne a' ju'uneiyyaa, bat naataka bepa nee betana weyemta, i'an, che'a juni'i em a' joa'apo. ²⁰ Taa ne senu weyemta e tana ju'uneiyyaa ka tu'ik. Juka' jamutta, Jesabel teamta em ama a' tu're'uta. Juka' Liojta betana ju'neetuawaka, aapo yeteu au noka'ati jiamta. Taa juna'a, yee a' majta'ue, jume' nee betana tekilda joame, am bai tatta'aa. Junuen, jume' ka lutu'uriapo liosimtakai yo'oriwame betchi'bo ayukamta, am bwa'atukai intok jaamuchimmak emo am tu'uritua. ²¹ Inepo, junae jamuttat binwa ne aet bo'o bichak, junuen au a' temaine' betchi'bo. Taa aapo ka junuen aubae. Intok ka a' su'u tojila juka' tua ka tu'ik a' joa'uta. ²² I'an intoko inepo ne junaka'a jamutta, ne a' ko'okoi tatapne. Intok jume' junuen aamak ka tu'isi aneme, jikot ne emo am bittuuane, ka emo am temaeko. Intok i'an junaka'a joa'uta, ka am su'u tojako. ²³ Intok jume'e, junae jamutta yeu pu'arim ne am su'u'ane. Intok junuen si'ime jume' Krijtota sualeme a' ju'uneiyyaa, eerita yuma'isia in a' ju'uneiyyaa'po, intok juka' jiapsita juni'i. Enchim intoko we'epulaim ne, emou a' lutu'uriatuka'po aman, a' na'ikiane. ²⁴ Taa emo betana jume' waatem, bwe'u jo'ara Tiatira' tea'po jo'aakammeu, wame'e, ka junaka'a yee majtawamta a' jikkajibaeme intok kia juka'a, juname'e, bebeje'erita betana weyeka, obiachika, kaabeta aet ju'nea'ati bem a' teuwa'a'uta, ka a' ju'uneiyyaame, kaita intok ne juka' bettesi maisi machik ne enchim bittuuane. ²⁵ Taa eme'e, juka' enhim ju'uneiyyaaka enchim ta'aa'uta, ka awas kopteka, aet jiapsine, in aman notte'u tajtia. ²⁶ Jume'e, ka tu'ik koba'ika, tu'isi yeu sajakame, intok bem jiapsa'u tajtia, bichau bicha juka' in am joo i'a'uta a' joame, juname'e ne utte'ata amet autuane, inim yoemratau bem yo'otune' betchi'bo. ²⁷ Junuen, juka'a, in achai Liojta in yo'otune' betchi'bo, utte'ata net a' autua'a benasia. Intok juname'e, inim si'ime juka' ka nanau machika yoemratau yo'otaka nesaune. Sisi'iwook barata jipueme benakai. Juname'nasuk jume' ka tu'isi jiapsame, am babu soto'im tuka'a benasia, am jamtane. ²⁸ Intok ketchia, inepo ne, ketwoo juka' chokita yeu weamamta ne am makne. ²⁹ Ju'u a' mammatebaeme, a' jikkajine, juka' Liojta tu'u jiapsiwa betana, Krijtota sualemmeu teuwaawamta.

3

Ju'u nok lutu'uria, Sartij teamtau weyeme

¹ Bwe'u jo'ara Sartij tea'po jume' Krijtota sualemmeu weyekamtau ket ji'ojtene. Junuen jiaa ju'u, Liojta betana tu'isi jiapsita, yuma'isi yetet a' autuane. Intok jume' woo busan chokim jipueme. Si'imeta juka' em bo'o jooria'uta, ne a' ju'uneiyyaa. Intok ka wepulsi nee betchi'bo jiapsaka, ka tua nemak eaka, mukiata benasi em machiaka'po ne ju'nea. Watem betana nee betchi'bo jiba em jiapsa'po ju'uneiyyaawaka juni'i. ² Aet emo suuane, intok juka' watek emo nasuku, lu'utiseka weye'uta, a' jinne'UNE. Bwe'ituk juka' em bo'o jooria'uta, in achai Liojta bichapo ka junama wa'am em a' joa'apo nee a' ju'uneiyyala. ³ Junuen san au waatine, juka' em majtawaka em mabetriu. Ka a' koptanee intok aet emo temaine. Bwe'ituk ka junuen enchi aet emo suuao, senuk, jita etbwaabaeka a' weye'e benasia ne eu yebijne, empo ka ju'neenene jak weyeo junuen in aune'po. ⁴ Junuentaka juni'i, empo, junama'a bwe'u jo'ara Sartij tea'po, waatem, ka jaikika ama jipue, tu'isi jiapsaka, ka tu'ik ka joame. Juname'e intok, tossassaalai tajo'oreka nemak rejtinge. Bwe'ituk junuen junammeu lutu'uria. ⁵ Jume'e, ka tu'ik koba'ika, tu'isi yeu sajakame, tossassaalaik tajo'ota atteatuuanne. Intok inime'e team, jume' jiba yuu jiapsineeme ji'ojteipo, ne ka am tucha'ariane. Ala, inepo, achai Liojta bichapo intok jume' aapo'ik ankelesim bichapo, nemak bem ea'po ne ama a' teuwaane. ⁶ Ju'u a' mammatebaeme a' jikkajine, Liojta tu'u jiapsiwa betana Krijtota sualemmeu teuwaawamta.

Liojta betana nooki, Pilareelpia' tea'u weyeme

⁷ 'Bwe'u jo'ara Pilareelpia' tea'po, jume' Krijtota sualemmeu weyekamtau ket ji'ojtene. Junuen jiiia ju'u a aet yoem'eetuka tu'ik joame, Lios. Ju'u, Labiituka'uta benasi yo'o nesaweme. Juka' aapo'ik ya'abae'uta, kaabe a' wiutane. Intok juka' aapo'ik ka yaa i'a'uta, kaabe a' ya'anee. ⁸ Si'imeta juka' em bo'o jooria'uta ne a' ju'uneiyyaa. Junuen san, senu lulu'uriata enchim a' maki, junaka'a kaabe a enchim a' u'aane. Empo ka jaikik utte'awakai juni'i, nee betana juka' nok lulu'uriata, empo a' nok jikkaja. Intok em nee suale'uta, a' teuwaa. ⁹ Junuen san, inepo, jume' bebeje'eritamat eaka nau yaajame, jume' ka lulu'uriata teuwaame, jume' emo juriom ti jiame, taa ka lulu'uriapo juname'em. Intok inepo, bempo'im, em kateka'u ne am tojine, bem eu bwanne' betchi'bo, junuen in enchi nak ta'aa'po, bem ju'uneene' betchi'bo. ¹⁰ Nee betana, empo juka' nesaurita a' ya'ari, ka seej chukti eaka a bo'o bichakai. Intok inia betchi'bo san inepo, si'ime imim yoemrata, jikot au a' bitneeo taewaita a' yumako, junae, si'ime jume' inim jiapsame ji'obilaaka am ju'uneiyyaakai, junak ne enchi anianeet u'si em ama yeu weene' betchi'bo. ¹¹ Lauti ne a'abo weene. Juka' em mabetrika em ju'uneiyyaa'uta, ka a' koptaka, aet jiapsame. Junuen juka' tu'ika nee betana em mabetnee'uta, kaabeta, em joo'ea'uta joaka, enchi kobaka, a' mabetne' betchi'bo. ¹² Ju'u, juka' ka tu'ik koba'ika, tu'isi yeu weyemta, achai Liojta jiapsa'po, ne che'a a' eyiaa tebone. Intok junama'a jiba betchi'bo, ama tawane. Intok inepo, juname'e, Liojta betana jume' team ne a' teatuane. Intok ketchia, jume' in bemela team, intok achai Liojta bwe'u jo'ara Jerusalen teamta, teekapo, Liojta kateka'a betana a'abo ko'om weyemta, juname'e team ne a' teatuane. ¹³ Ju'u a' mammatebaeme a' jikkajine, Liojta tu'u jiapsiwa betana, Krijtota sualemmeu teuwaawamta.

Liojta betana nooki, Laorisea' tea'u weyeme

¹⁴ 'Bwe'u jo'ara Laorisea' tea'po jume' Krijtota sualemmeu weyekamtau ket ji'ojtene. Junuen jiiia ju'u lulu'uriapo a aet yoem'eetume, ju'u, yuma'isi, Liojta betana lulu'uriata teuwaame. Ju'u, lulu'uriata jiba a' nokame. Ju'u, si'imeta juka' Liojta ju'unakteka'uta aet yeu sika'u. ¹⁵ Si'imeta juka' em bo'o jooria'uta nee a' ju'uneiyyaa. Ju'neane, nee betana weyemta, ka tokti em a' su'u tojilatuka'po, intok kia ka tokti si'imeku em aet jiapseka'po. Che'a tu'i ean, wepulsi jiba empo aet jiapseko, oo kia tokti em a' koptako. ¹⁶ Taa empo, ba'am sukaeka'a benasi maachi. Intok junuen, ka unnaa sebekai, intok kia ka unnaa tatakai juni'i, tempo ne enchi yeu to'one. ¹⁷ Bwe'ituk empo, yu'in emo tomeik ti jiiia. Si'imeta tu'isi eu weye'eti jiiia. Intok kaita'po emo jikot ea'ati jiakai. Taa empo tua kaita'po alleewamta et ayu'upo ka ju'unea. Jikot maisi'ee maachi. Intok empo, nee bichapo, tua kaitae emo ania machika intok kaitae emo a'anaa maachi. Intok ket ka bichamta bena si'ee maachi. ¹⁸ Junuen san ne enchi tejwaa, sawai tomita, tajipo tu'uteita em neu jinune' betchi'bo. Junuen lutula wee'po, nee betana weyemtat ka jikot em eene' betchi'bo. Intok ket, tosai tajo'ota neu em jinune' betchi'bo, em a' tajo'otene' betchi'bo, intok ka ausu'liko em jiapsine' betchi'bo. Intok juka' puji jitoota neu a' jinune, puipo em et a' yaaka, juchi em bitne' betchi'bo. ¹⁹ Inepo si'imem jume' in nake'um, am nok tejwaa. Intok tu'isi bem jiapsine' betchi'bo, ne jikot emo am bittua. Junuen san beja, empo nee betana weyemtat jiapsine. Intok ka tu'ik betana emo temaine. ²⁰ Ake'em a' mammate. Inepo, karita bichapo weyeka, a' ponamta benasi ne maachi. Senuk intoko, nee jikkajaka, intok nee kibachako, junama'a ne tawane. Intok junama'a, itepo nau ji'ibwane. ²¹ Jume'e, ka tu'ik koba'ika, tu'isi yeu sajakame, yo'otaka in annee'po, nemak bem joonee'uta, ne ameu a' na'ikiane. Inepo'ik, ka tu'ik kobaka, intok achai Liojtamak, yo'otaka a' kateka'po in aamak yejteka'a benasia. ²² Ju'u a' mammatebaeme a' jikkajine, Liojta tu'u jiapsiwa betana, Krijtota sualemmeu teuwaawamta.

4

Teekau, Liojta a' yo'oriwa'u

¹ Iniet chukula intok, teekata au etapolaata benak ne bichak. Ju'u intoko jiawai, sis'iwooki kusiata benakai, che'a bat ket neu nokaka'u, inen neu jiiak:

—A'abo ja'amu, intok iniat chukula, juka' yeu weenemta ne enchi a' ju'uneiyyaatuane.

² Sep su, Liojta tu'u jiapsi betana aniawaka, ne ama aanen. Junaman teekau jikat intok, si'imem bepa yo'o nesawemta ama aet yeyesa'uta ne bichak, junama'a intok senu ama katekan. ³ Ju'u intoko junama'a yo'oweta yeyesa'po katekame, tetata jajpe' teamta, ujyoisi a' machiaka'a benasi ket senu teta, kornaliina' teame, ujyoisi a' machiaka'a benasi machiakan. Intok aapo'ik kateka'po bepa, ko'oi, siari teta ejmeraalla' teamta benaka weyekan. ⁴ Junae ama yeyesa'u konila, juchi watem, senu taka ama naikim, yo'owem ama jojoye'um ne bichak. Junama'a yo'owem jojoye'po, senu taka ama naikika ama jookan, tossassaalaik atteakai. Intok sawai tomie ya'arim, kobat amet jo'arikai. ⁵ Junae yo'o ya'arita kateka'a betana, be'oktiam benaka yeu rejten. Jiawaim intok, yukuta jimma'a

benasia. Intok junae bichapo, woo busani tachiriam beeten. Inime'e, Liojta, juka' aapo'ik tu'u jiapsiwata, yuma'isi aet ayuka'uta a' teuwaa.⁶ Ketchia, junae yo'ota kateka'abichapo, baweta benaka, intok bikriota benak naj mamachik ne bichak.

Junae kateka' nasuku intok ae konila, ju'unakteim naikika ama jiapsaka, jak chukti pupusekai ama aanen.⁷ Seenu, inime'e aman jiapsame betana, ouseita benaekan. Ju'u intok iniat cha'aka weyeme, iniamak wooo, beseota benaekan. Ju'u intok iniat cha'aka weyeme, iniamak baji, inim yoem pujbakamta benaekan. Ju'u intoko, iniat cha'aka weyeme, iniamak naikikai, bwe'u juchajita ne'e'ebenaekan.⁸ Juname'e naikika ama jiapsame, we'epulaka, bubusanim masakan. Intok jak chukti pupusekai. Juname'e intok, tukaariat naa buusti ka yaateka: "Yo'oris maachi, yo'oris maachi, yo'oris maachi, Lios, ju'u si'ime utte'akame. Ju'u che'a bat naataka weyeme, i'ani, intok chukula jiba yuu jiapsineeme", ti jiakai.

⁹ Intok jume' junama'a jiapsame, junuen Liojta junama'a yo'otaka katekamta, juka' jiba yuu jiapsamta yo'oris a' eiyaka intok a' bai sae'ebeleki,¹⁰ jume' senu tako ama naikika yo'owe, ae bichapo tonommea jajapte. Intok juka' jiba yuu jiapsamta, a' yo'ore. Intok sawai tomie ya'arim, kobat bem jo'arim, yo'o katekamta bichapo jojoa inen jiakai:

¹¹ Achai, intok itom Lios, empo tua au lutu'uriak, em yo'oriwaka em eiyaaanaa'u.

Intok ju'u em yo'o nesawee'u.

Bwe'ituk empo si'imeta ju'unaktek.

Intok em junen ea' betchi'bo ju'unakteitaka aayuk.

5

Jume'ji'osiaji'ojteimintokju'uBwala

¹ Junak intoko, junama'a yo'oweta yeyesa'po katekamta, batatana a' mampo, ji'osia ji'ojteim, nat biijtum ne bichak. Juna'a, nau bicha amet ji'ojteitukan. Juname'e ji'osiam intok, woo busanisi suma'itukan.² Intok senu ankelejta, ama butti utte'akamta ne bichak, kusisi nokaka inen nattemaemta:

—Jabesa tua au cha'aka, jume'ji'osia ji'ojteim etapo betchi'bo, intok ammea am suma'im buttaa betchi'bo —ti jiakai.

³ Taa kia teekapo intok imim bwiapo intok kia betuk juni'i, kaabe juname'e liprom am etaponeeme aanen. Intok kia am bitneeme juni'i, kaabe ama yuuman.⁴ Ne intok, tu'isi ne bwaanan. Bwe'ituk tua kaabe aanen, juname'e ji'ojteim etaponeeme. Kia juname'e am nokneeme intok am bitneeme juni'i, kaabe.⁵ Junak san, jume' junama'a yo'otaka jokame betana, senu inen neu jiiak:

—Kat intoko bwaana. Bwe'ituk ju'u Juraa' teamtat yeu saka'ariam betana, seenu, ouseipo ta'eewame, ket, juka' che'a yo'o ya'ari, Labiituka'utat yeu simria, juna'a, juname'e ji'osiam a am etapo betchi'bo, intok jume' woo busanisi ammea suma'im, chukta betchi'bo, yo'olataku yeu simlaa —ti neu jiiak.

⁶ Junak intok san, jum, yo'ota yeyesa'po, intok jume' naikika ama jiapsame intok jume' junae konila, yo'otaka jokame nasuku, Bwalata ama weyekamta ne a' bichak. Juna'a, sejtu me'erita benaka juni'i. Woo busanim awakan. Intok woo busanim pusekai. Jume' intok, puusim, achai Liojta, juka' aapo'ik tu'u jiapsiwata yuma'isi aet ayuka, aniat yeu tajtia si'imekut naas a' bittualaa'uta, a' teuwaa.⁷ Juna'a Bwala, jum jojoowaa'po, yo'otaka katekamtau sikaa, batatana mampo jume' liprom a' jipue'um nu'uka.⁸ Junaka'a, jume' liprom a' nu'uko, jume' naikika jume' junama'a aneka jiapsame, intok jume' senu tako ama naikika yo'otaka ama joka'um, Bwalata bichapo tonommea japtek. Juname'e yo'owe, we'epulaka, aapam jipuen intok kopaalim ama toto'owa'um, sawai tomie ya'arim, tapunim weiyaan. Inime'e intok, Liojta yoemiam, au bicha bem emo nokria'uta teuwaan.⁹ Inime'e, bemela bwiikim bwiikan:

Empo au lutu'uriak, jume' liprom em am nu'uka intok jume' nat bepa, ammea am suma'im, am chukta betchi'bo.

Bwe'ituk empo jikot ya'atuk, intok empo junuen me'etuka ojbota wo'otakai.

Junae, achai Liojta itom yoemiane' betchi'bo itom a' tu'u ya'ariak.

S'iime yoemrata nasuku, ka nanau maisi machik nokame, aniat yeu tajtia jiapsame betana itom jinne'ula'e.

¹⁰ Intok empo, achai Liojta betana, tekilda itom a' ya'an'e betchi'bo,

Itom yo'o ya'ari, intok yoemrata itom nokriane' betchi'bo.

Intok itepo, Jesukrijtotamak inim yoemratau yo'otune.

¹¹ Sep, junama'a ne naas bitchukai, juebena ankelesim ne bichak intok bem jiawaita ne a' jikkajak. Junama'a yo'ota katekamta konila intok jume'e, naikika jiapsaka, jume' ama

aneme intok jume' senu taka ama naiki yo'owem konila jokame, nape konila. Juname'e ankelesim ka a na'ikiatu maisi juebenaeakan.¹² Intok juname'e, unnaa kusisi inen jiian: Ju'u Bwala, me'etukame, si'imek bepa eiyaawatchisi maachik, Intok a' nesaunee'u, suawa intok ju'u si'imeku a' yuma'anee'u, Intok ju'u, si'imem betana a' eiyaanaa'u, Intok yo'oriwaka a' eiyaanaa'u, aapo'iku lutu'uria, ti jiian.

¹³ Intok ketchia, si'imetra jiapsaka, Liojta ju'unaktei ne jikkajak, teekapo jiapsame, inim bwiapo intok inia bwiata betuk jiapsame, intok jume' bawepo intok junama'a si'imetra anemta, inen jame ne jikkajak:

Ju'u bem bwikrianaa'u, intok eiyaawaka bem yo'orinaa'u, intok ju'u bem nesaunee'u, Ju'u che'a yo'otaka katekamtau intok ju'u Bwalatau, jiba yuu betchi'bo ameu lutu'uriatune, ti jiakai.

¹⁴ Jume' naikika ama jiapsame:

—Junuentune —tim jiian.

Jume' intoko, senu taka ama naikikai yo'otaka ama jokame tonommea japtek, intok juka' jiba yuu betchi'bo jiapsamta, a' yo'orek.

6

Jume'woo busanika, ji'osiam, ammea suma'im

¹ Junak intoko, juka' Bwalata ne bichak, ji'osia ji'ojeim woo busanikai ammea am suma'im, juka' wepu'ulaik bat a' chuktako. Intok jume'e, naikika ama jiapsame betana, senuk kusisi, yukuta ru'uti jia'a benasi:

—A'abo weye —ti jiama ne jikkajak.

² Junak intok, kaba'ita, tossaalaik ne bichak. Ju'u intok aet yes simeme, mampo, kuta wiko'ita benak weiyaan. Kobat intok, sawai tomie ya'aritaka aet yecha'awak. Juna'a intok, junuen yo'olataka yeu siika. Intok junuen naa buusti, juchi wateku yo'obaekai.

³ Juka' Bwalata, inia mak woika, juchi juka' senuk, ammea am suma'im a' chuktako, juchi juka' seenuk junama jiapsamta, inen jiamta ne jikkajak:

—A'abo weye —ti jiama.

⁴ Junak intok, juchi senu kaba'i sikiika ama yeu siika. Ju'u intoko aet yes simeme, inim yanti eewaka jiapsinaamta, a' lu'uta betchi'bo, lutu'uriatuaawak. Intok inim jiapsame yoemrata, emo am su'aa tuane' betchi'bo. Intok tebe kuchi'im intok makwak.

⁵ Juka' Bwalata, iniamak bajika, juchi juka' senuk, ammea am suma'im a' chuktako, juchi juka' seenuk, junama jiapsame betana inen jiamta ne jikkajak:

—A'abo weye —ti jiama.

Junak intok, juchi senu kaba'ita, chukuik ne a' bichak, ama yeu sikamta. Ju'u intoko aet yes simeme, sisi'iwookta, betteawata ae ju'uneiyaawa'uta, mampo weiyaan. ⁶ Intok jume'e, junama'a jiapsaka, aneme nasukun luula, senu jiawaita inen jiamta ne jikkajak:

—Wepul kiilo tiikota, woj mamni tosai tomim, intok sebaarata, baji kilom, woj mamin tosai tomim beje'ewaine. Taa juka' ochokok, intok kia juka' pa'asi ba'awata juni'i, tu'isi a' suuane —ti jiian.

⁷ Juka' Bwalata, juchi juka' senuk, inia mak naikika, ammea am suma'im a' chuktako, juchi juka' seenuk junama junuen jiapsaka anemta, inen jiamta ne jikkajak:

—A'abo weye —ti jiama.

⁸ Junak intok, kaba'ita sia sawaik ne a' bichak. Ju'u intok aet yes simeme, Kokkowamta joame, ti teakan. Junaet cha'aka intok, kokkoarim ane'u a' teuwaame, weyen. Inime'e, si'ime jume' inim jiapsame, naikisia na'ikimteitaka, juname'e betana wepu'ulaik lu'uta betchi'bo, utte'ata mabefak. Junuen nassuawakai, intok tebaae intok ko'okoae, intok jume' inim juyapo juju'enaka, naikim wokekammea yee su'a betchi'bo.

⁹ Juka' Bwalata, iniamak mamnika, juchi juka' senuk, ammea am suma'im, a' chuktako, Liojta yo'ori betchi'bo, mesa katekamta betukun, jume'e, Liojta betana nok lutu'uriata bem lutu'uriateka bem a' teuwaaka' betchi'bo su'awakame ne ama bichak. ¹⁰ Intok inime'e, kusisi nokaka inen jiiak:

—Achai Lios, yo'o nesaweme, tu'ik ausu'lik tu'ureka intok a' joame. Intok em teuwaaka'uta, a' chuchupame, jakwoosa beja empo am ya'uraa bittuanee intok itom ameu jujutne, jume' bwiau itom su'akame —ti jiian.

¹¹ Junak intok, juname'e, tajo'ota tossaalaik atteatuawak. Intok juname'e, juchi chuubaa bem yum jo'ene' betchi'bo tejwaawakan. Jume' amemak werim, Krijtota betana tektila joame, am yuma'u tajtia. Jume' ket bempo'im benasi su'anaame.

¹² Juka' Bwalata, iniamak busanika, juchi juka' senuk, ammea am suma'im a' chuktako, bwe'usi bwiata au yoamta ne bichak. Ju'u ta'a, tajo'ota, chukuik benasi taawak. Ju'u intoko meecha, si'ime, ojbota beansi taawak. ¹³ Jume' intok teekau chokim, bwiau ko'om yojtek. Chuna ouwota, jekae utte'akamtae, siarim a' tako yojteka'a benasia. ¹⁴ Ju'u teeka, bwe'u ji'osiata, au nat bijjteka'a benasi, kaitatuk. Jume' intoko, kawim si'ime intok jum bawepo, ili bwiam yeu jokame, omot jootek. ¹⁵ Jume' intoko, inim bwiapo che'a yo'otaka, jume' reim teame, kau tesompo eusek. Intok junama'a kaupo bwere tetam nasuku. Jume'e, si'imekut yoemratau yo'o ja'abwaimmak, intok jume' totomekamemake, intok jume' watemmeu yo'o ya'arim, jume' jitit ju'uneaka utte'akame. Intok si'ime jume' tekokame, intok jume' ka tekokammak juni'i, junama eusek. ¹⁶ Juname'e intok, kawimmeu intok jume' bwere tetammeu inen jiian:

—Itot ko'om watteka, intok item essone, juka' che'a yo'otaka katekamta, ka item a' bitne' betchi'bo, intok juka' Bwalata, ama butti jiokot yee a' tawaanee'uta, ka itou a' yuma'ane' betchi'bo.

¹⁷ Bwe'ituk tua suum watchisi machika ju'u taewai yuma'asuk. Liojta aet yee jiokot a' tawaanee'u. Junama'a intok kaabe, Liojta beje'eka a' yo'olataka ama yeu weene.

7

Ijra'el yoemratat yeu katriam betana, jume' machilaakame

¹ Iniat chukula intok, naiki ankelesim ne bichak, inim bwiapo, jume' naiki jeekam tenne'e betana ja'abwekame. Juname'e, naiki jume' jeeka junuen, bwiat intok kia bawet juni'i, intok kia jita juyat juni'i, ka am tennine' betchi'bo. ² Ket juchi senuk ankeleja ne a' bichak, ta'ata yeu we'e betana jikah weyemta. Intok juna'a, ju'u Lios, jiba yuu jiapsamta betana, yee ju'uneiyaana' betchi'bo, machilaata weiyaan. Ini'i ankeles intok, tu'isi utte'aka amet chaaek, naikika jume' ankelesim, bwiapo jiapsame intok bawepo jiapsame su'a betchi'bo utte'ata mabetlammueu, inen jiakai:

³ —Ka ameu suuane, jume' bwiapo jiapsammewi intok kia jume' bawepo jiapsammeu juni'i, intok kia jume' juyammeu juni'i. Jume'e, achai Liojta betana tektila joame, machilaata bem ta'aanaa'uta, koba meje'eku kee item amet a' yaako.

⁴ Ne intok, junuen jume' bem koba meje'eku machilaatuawakame, bem jaikiaka'uta ne a' jikkajak. Woo busan taka milim ama naiki miil. Inime'e junuen, woj mamni ama woika, jume' Ijra'eltuka'uta yoemiam betana yeu katriam, we'epulaim be'ekatana, bem koba meje'eku machilaatuawakame. ⁵ Ju'u Juraa tuka'utat yeu katriam betana, woj mamni ama wooi miil, jume' koba meje'eku machilaatuawakame. Ju'u Ruben tuka'utat yeu katriam betana intok woj mamni ama wooi miil. Ju'u Gat tuka'utat yeu katriam betana intok woj mamni ama wooi miil. ⁶ Ju'u Aser tuka'utat yeu katriam betana intok woj mamni ama wooi miil. Ju'u Napitali tuka'utat yeu katriam betana intok woj mamni ama wooi miil. Ju'u Manasej tuka'utat yeu katriam betana intok, woj mamni ama wooi miil. ⁷ Ju'u Simeon tuka'utat yeu katriam betana intok, woj mamni ama wooi miil. Ju'u Lebbi tuka'utat yeu katriam betana intok, woj mamni ama wooi miil. Ju'u Isakar tuka'utat yeu katriam betana intok, woj mamni ama wooi miil. Ju'u Jose tuka'utat yeu katriam betana intok, woj mamni ama wooi miil. Ju'u Benjamin tuka'utat yeu katriam betana intok, woj mamni ama wooi miil.

Ju'u bu'uura, tosaik ausu'lik atteakame

⁹ Iniat chukula ne, unnaa juebena yoemrata ne bichak. Si'ime ka nanau machika yoemrata intok ka nanau maisi machik nokame. Juname'e, ju'u che'a si'imeb bepa yo'ota kateka'po, intok ju'u Bwalata bichapo ja'abwekame. Unnaa juebenaka, kaabe a am na'ikian. Intok juname'e ket, tojsassaalaik atteakan tako sawata intok ket nuk ja'abwekai.

¹⁰ Si'ime kusisi inen jiian:

Ju'u yee jinne'uwame, item achai Lios,
Che'a yo'otaka katekamta betana,
Intok ju'u Bwalata betana weye,
ti jiakai.

¹¹ Jume' ankelesim intok, si'ime, ju'u che'a yo'ota kateka'akonila ja'abwekan. Intok ket, yo'otaka ama jokame konila, intok ket, naikika, jume' ama jiapsaka aneme konila. Inime'e intok, ju'u che'a yo'ota yeysesa'abichapo, tonommea ja'abweka, bwiau tajti ko'om cha'aka, Liojta yo'oren, ¹² inen jiakai:

Inientune.

A' yo'oriwaka a' bwikrianaa'u, suawata a' jipue'u,
Intok item a' bai sae'u alleaka au bicha teuwaanaa'u,
Intok a' eiyanaaa'u, che'a a' yo'o nesaweka utte'ata aet ayuka'u,

Juna'a, itom achai Liojtau lutu'uriatune, jiba yuu betchi'bo.

Tua inientune.

¹³ Junak intok, yo'otaka jume' ama jokame betana, senu neu nattemae:

—Jabemsa inime'e, tojsassaalaik tajo'orekame, intok jaku'ubosa yajilam —ti jiakai.

¹⁴ Ne intok inen au jiiak:

—Achai, inimmet empo ju'uea, nee tejwaane.

Aapo intok, inen neu jiiak:

—Inime'e juname'em, wame'e, unnaa jikot yee bittuwaka'po yeu sajakame. Jume'e, Jesukrijtota, Bwalapo ta'eewamta, ame betchi'bo kuuset a' ojbowata wo'otekamta, a' sualeka junae Liojtamak emo tu'uteka intok ka tu'ik kaita ya'ari benasi bem mabetrim-tunee'uta a' ajamekame. ¹⁵ Junae betchi'bo, achai Liojta yo'otaka a' kateka'abichapo aane. Tukaariat naa buustia junama'a te'opopo bem joo i'awa'uta joakai. Ju'u intok, yo'otaka ama katekame, aapo, si'imeku amemaktuka amet jekkaneeme tu benane. ¹⁶ Kaibu intok tebae intok kia ba'ae juni'i, jikot emo bitne. Intok ju'u ta'a ka jikot am joone. Intok kia tatariata juni'i, ka a' ine'ene. ¹⁷ Bwe'ituk ju'u Bwala, junama'a che'a yo'otaka katekamta mak aneme, aapo, bwalam suuamta benasi amemak anne. Intok jiba yuu jiapsi betchi'bo, ba'am am ji'ituane. Ju'u intok achai Lios, jakwoo juni'i ka intok bem jikot eene' betchi'bo amemaktune.

8

Woo busanika ju'u machilaa, intok ju'u sawai tomie ya'ari kopaalim a' tattaawaa'um

¹ Juka' bwalata juchi juka' senuk, iniamak woo busanik, ammea am suma'im, a' chuktako, junaman teekau, chuubaa, kopala taawak. ² Junama lautipo jume' woo busan ankelesim, jiba Liojta bichapo ja'abwekame ne bichak. Juname'e, woo busan sisi'iwo kusiam makwak. ³ Chukula intok ket, juchi senu ankeles ama yepsak, sawai tomie ya'arita, kopaalim ama tattaawa'uta weiyaakai. Intok Liojta ama yo'ori betchi'bo, mesata bichapo kiktek. Juna'a intok, kopaalim benam juebenam makwak. Junuen si'ime jume' Liojta yoemiam, aapo'iku bicha bem teuwa'a mak nau am kuuta' betchi'bo. Intok junama'a, che'a yo'ota yeysa'abichapo, mesaa, sawai tomie ya'arita, Liojta ama yo'oriwa'po am joak. ⁴ Ju'u intok, kopaal bwchia, junae ankelejta mam betana, achai Liojta kateka'u jikau yuumak. Jume' Liojta yoemiam, aapo'iku bicha bem yee nokria'u mak weyekai. ⁵ Junak intok ju'u ankeles, juka'a, kopaalim ama tattaawa'uta nu'uka, junama'a mesapo, oubammea a' tapuniak. Intok junama'a, bwiapo ko'om a' jimmaak. Junak intok unnaa kusisi jiiak. Intok yukuta ru'uti jia'a benasia, intok yuku beoktia. Ju'u intoko bwia au yoyoak.

Jume' sisi'iwook kusiam

⁶ Junak intok, jume' ankelesim, woo busanika, woo busanim sisi'iwook kusiam, am jiutua betchi'bo ama yeu japtek.

⁷ Senuk, bat juname'e ankelesim betana, a' kusiawata jiutuak. Junak intok tejam bwiau yojtek. Intok ketchia ju'u taji, ojbo kuraika bwiau ko'om yojtituawak. Ka tua, taa batte nasuk aman, jum bwiapo ju'u ayukame beetek. Junae beekika ju'u juya intok ju'u basso siarika beetek ketchia.

⁸ Iniamak woika, juchi ju'u senu ankeles, a' kusiawata jiutuak. Junak intok, senu bwe'u kauta benakai, beeteka baweu ko'om jimmaatuk. Ju'u baawe intok, ka tua, taa batte nasuk aman, ojbotaa benasi taawak. ⁹ Intok ka tua, batte nasuk aman, si'ime ju'u bawepo jiapsame kokkok. Jume' intok ama bwere kari bebenam kanoam, ket jiba junae beekika ama mojaktek.

¹⁰ Iniamak bajika, juchi ju'u senu ankeles a' kusiawata jiutuak. Junak intok, choki, unnaa bwe'uuka, teeka betana ko'om wechek. Tachiriata beete'e benasia. Ka tua, taa batte nasuk aman batwem intok jume' senne'ekam amet ko'om wecheka. ¹¹ Juna'a choki intok, Ajenjo' tean a' chibueka' betchi'bo. Ka tua, taa batte nasuk aman, jume' ba'am ju'u chokita betchi'bo chibusi aayuk. Juebenaka intok juname'e ba'ammea kokkok. Bwe'ituk juname'e chibusi aukai.

¹² Iniamak naikika, juchi ju'u senu ankeles a' kusiawata jiutuak. Junak intok, ka tua taa batte nasuk aman, ju'u ta'a, ju'u meeche intok jume' chokim nasontuk. Junuen san, juname'e si'ime, ka machisi taawak. Intok junuen, ka tua taa batte nasuk aman, juname'e tawaimmet intok tukaariammet, kaita tachiriatiuk.

¹³ Intok ket sepia, bwe'u juchajita benaka, senu ankelejta ne a' bichak intok a' jikkajak, mekka betana, teekapo nasuk luula ne'eeka. Intok tu'isi kusisi chaaemta:

—Tua jikot ameu yeu weene, jume' bwiau jiapsammewi. Juchi wate jume' baji ankelesim, kusiam bem jiutuanee'um betchi'bo —ti jiakai.

9

¹ Iniamak mammika, juchi ju'u senu ankeles a' kusiawata jiuntuak. Ne intok, teeka betana, chokita bwiau ko'om wechiata ne a' bichak. Junaa' choki intok, ankelejtakai, mekka ko'om wojo'oriata a' etapo betchi'bo, lutu'uriakai. ² Junaa' sep su, junaka'a ko'om wojo'oriata, a' etapok. Bwe'u bwichia intok junama yeu kiktek. Unnaa bwe'uuka, tajipo jitaa tattaawa'abenaku. Ju'u bwichia intok, junama'a wojo'oriapo yeu sikame, ta'ata ka machisi tawaak. Intok juka' jekata juni'i. ³ Junama'a bwichia intok, bwere waka wo'ochim benaka ama yeu sajak. Inim bwiapi si'imekut ne'ekai. Jume' waka wo'ochim intok ket, utte'akan, inim, jume' machilim benasia. ⁴ Juname'e, bwiapi juyata oo basota siulata intok kia jitaa ouwota juni'i, intok kia jume' bwere juyam, ka bem nasontene' betchi'bo tejwaatuk. Alla juka' yoemrata, koba meje'eku, achai Liojta betana machilaata ka a' jipueme jiba tejwaawak. ⁵ Taa juname'e, juka' yoemrata ka bem a' su'anee' betchi'bo au bittuawak. Ala, mamni mechammeu tajtia, ko'okosi bem am joone' betchi'bo jiba. Juname'e intok, yee jujjako, machilta senuk a' jujjaka'a benasia ko'okoekan. ⁶ Juname'e taewaimmetchi, ju'u yoemra kokopeene. Taa ka kokkone. Intok junuen kokopeaka juni'i, kokkowame kaita tune.

⁷ Juname'e wo'ochim, kaba'im nassuawa'u bicha kateme bebenaeakan. Bem kobammet, sawai tomie ya'arita bebenam amet jo'ariakan. Intok yoem pujbakame benaeakan. ⁸ Jamutta tettebem a' choneka'a benasia, chonekan. Intok jume'e, bem tamim, ousei tamim bebenaeakan. ⁹ Juname'e, si'ime bem takaa, sisi'iwookie bem emo ania benasia machiakan. Ju'u intok, juname'e masam jiwai, juebena kaba'i kaarom, nassuawa'u bicha tenne'e benasi jian. ¹⁰ Jume' bem bwasiampi, machil bwasia benaeakan. Junaa' wichaakai. Intok juname'e, mamni mechammeu tajtia yoemrata bem ko'okosi joone' betchi'bo, bem bwasiampo utte'akan. ¹¹ Juname'e wo'ochim, ameu yo'ota jipuen, bwiapi ko'om wojo'oriapo ankeles. In'i ankeles, ebreo nokpo Abbaron tean. Rieeko nokpo intok, Apolyon tea, ju'u jita lu'u lu'utame, ti teuwaas.

¹² Wepulaka jaibu simsuk ju'u ama butti jiokot emo bitwame. Taa ketuni juchi woika be'ee.

¹³ Iniamak busanika, juchi ju'u senu ankeles, a' kusiawata jiuntuak. Junak intok jiawaita ne jikkajak, achai Liojta bichapo, mesa sawai tomie ya'arita betana yeu weyemta. ¹⁴ Junaa' jiwai intok, juchi inia mak busanika, ju'u ankelejtai, ju'u sisi'iwook kusiata jipuemtawi inen jiaak:

—Naikika, jume' ankelesim su'u tojine, jume'e, bwe'u batwee Eupraatej tea'anaapo suma'im —ti jiaak.

¹⁵ Junuen jume' naiki ankelesim su'u tojituk, ka tua, taa batte nasuk aman, yoemrata a' su'a betchi'bo. Bwe'ituk inime'e, jiba junama lauti betchi'bo intok junae taewaita intok junae mechata intok junae wasuktia betchi'bo yeu pu'arimtukan. ¹⁶ Juname'e betana jume' sontaom kakaba'ekame, bem jaikiaka'uta ne a' jikkajak. Juname'e intok, woori sien miiyon tukan.

¹⁷ Junuen san ne, juname'e kaba'im am bittuawak tenkupo benasia. Jume' intok amet kateme, tawit, sisi'iwookie emo pattalamtukan, sikiisia, teweessia intok sawaisi yoka'immea. Jume' intoko bem kaba'im, ouseim benam kokobakan. Intok inime'e, bem tempo, taji, bwichia intok asupretaa beete'e benasi yeu weaman. ¹⁸ Ka tua, taa batte nasuk aman, ju'u yoemra iniae baji weemtae kokkok. Kaba'im betana tempo yeu weyemtae. Taji, bwichiae, intok asupretae. ¹⁹ Bwe'ituk juname'e, bem bwasiampi, bakotchim bebenaeakan, kokobakai. Intok junamnea yee ko'okosi jooan.

²⁰ Taa ju'u wate yoemra, tawakame, jume' inime'e bajika jiokot yee joammea ka kokokame, ka tu'ik bem bo'o jooria'u betana, ka a' su'u tojak. Intok kia jume' ka tu'i jaapsim juni'i, jiba am yo'orekai. Intok kia jume' ka lutu'uriapo liosim yo'oriwame, sawai tomie oo tosai tomie oo sisi'iwookie, intok tetae intok kia kutae ya'arim, ka bichame intok ka jikkajame intok kia ka rejteme juni'i, jiba am yo'orekai. ²¹ Intok kia bem yee su'anee'u betana juni'i, ka emo temaek. Intok kia yee sibowamta betana, intok jaamuchim, ka am jujubeka, bem amemak emu tu'uree'uta, intok kia juka' bem jita e'etbwa'u betana juni'i, ka a' su'u tojak.

10

Ju'u ankel, jume' ili liprom jipueme

¹ Junak intoko, juchi senu ankelejta, tu'isi utte'akamta, teeka betana, namupo ko'om weyemta ne bichak. Intok a' kobawa bepa, teweika, sawaika intok sikiika, ko'oi, ae bepa jipuen. A' pujbawa intok, ta'ata benasi tachiriakan. Jume' intok, a' wokiwam, taji

buaktiam ja'abweka'a benaakan. ²A' mampo, ili ji'osiam etapoim jipuen. Intok batatana a' wokimmea, bawepo weyekan. Miko'otana intok bwiapo wokekan. ³Junak intok, utte'aka chaaek, ouseita a' jijia'a benasia. Junaka'a intoko junuen a' jijiako, woo busanika yuku jimaarim benaka, bem teuwaari jikkajituk. ⁴Woo busanika juname'e jiusuko, junaka'a bem teuwa'a'uta ne a' ji'ojetbaen, taa teeka betana jiwaita inen neu jiamta ne a' jikkajak:

—Juname'e woo busanika junuen kusisi jiakame teuwaaka'uta, empola a' ju'uneiyaane. Intok ka a' ji'ojetene —ti jiiak.

⁵Chukula ket ju'u ankeles, baweta bepa intok bwiata bepa weyeka, in bichaka'u, batatana teekau jikau mamtek. ⁶Intok juka' jiba yuu jiapsamta, juka' teekata, bwiata intok juka' baweta, intok si'imeta waka'a junama'a ayukamta ju'unaktemta, a' teuwaaka a' lutu'uriatekai:

—Kaita intoko bo'o bitwame tune —ti jiakai. ⁷Bwe'ituk juka' taewaita yumako, junak iniamak woo busanika, juka' ankelejta sisi'iwook kusiata a' jiutua taiteko, junak juka' achai Liojta, aapo'ik jiba ju'uneiyaaka yeu weenemta, jaibu a' yuma'asuka'uta ju'uneiyaanaa. Aapo'ik jiba inia betana jaibu jume' aapo'ik yeu pu'arim chukula yeu weenemta teteuwaame, bempo'im a' ju'uneiyaatuariaka'a benasia.

⁸Ju'u jiawai, che'a bat in jikkajaka'u, ju'u teeka betana weyeme, juchi wee'po neu nokaka, intok inen neu jiiak:

—Noolia, ju'u ankeles, baweta bepa, intok bwiapo weyekamtaw sikaa, intok jume' ili ji'osiam etapoim, mampo a' jipue'um, am nu'uone —ti neu jiakai.

⁹Nejpo intoko junae ankelejtau ne siika, jume' ili ji'osia ji'ojetim intok ne au a'awak. Junak intok aapo inen neu jiiak:

—Jiba, am nu'ee, am bwa'an —ti neu jiaka —, em tempo mumu ba'awam benasi kakane, taa am bwa'asuko, chukula chibusi aune —ti jiiak.

¹⁰Junak intoko, jume' ji'osiam, ju'u ankelejta mampo ne am nu'uka. Juname'e intok ne am bwa'aka. Intok in tempo kakaekan. Taa chukula nee am bwa'asuko, chibusi aayuk.

¹¹Sep ket inen neu jiuwak:

—Utte'a, juchi em a' teuwaane'po juka' achai Liojta si'ime, ka nanau machi yoemrata betana intok ka nanau maisi machik nokame betana intok jume' che'a yo'o ya'arim betana, juka' a' teuwa'a'uta.

11

Jume'e, woika, Liojta betana bittuarim

¹Junak intok, bakata benak nee makwak, jitaa ae tammachiawa'u benak. Intok inen neu jiuwaak:

—Kikteka, sikaa, intok achai Liojta te'opota a' jai beetchiaka'uta intok juka'a, Liojta ama yo'oriwa'uta, mesata, jai beetchiaka'uta a' ju'uneiyaane. Intok jume' junama'a aneka, Liojta yo'oreme am na'ikiane. ²Taa junama'a te'opopo pa'aria tana tebata mayoata, ka a' tamachiane. Bwe'ituk juna'a, jume' ka inim jomemmeu su'u tojiri. Juname'esan, woi taka intok ama woori mechammeu tajtia, Liojta bwe'u jo'ara' tea'po, bempo, bem ea'uta joaka ama anne. ³Ineypo intoko —ti jiiia ju'u achai Lios —, wooim jume' nee betana nokneeme, ne aman bittuane. Juname'e intok, miil intok ama woori siento, intok ama baji taka taewaimmeu tajtia ama annee, chuchukuik atteakai.

⁴Inime'e woika Liojta betana yeteu nokneeme, juname'em, wame'e woori oliibo ouwom teuwa'a'u, intok jume' woika kanteelam ama jaja'abwawa'um, achai Lios, bwiata ju'unaktekamta bichapo ja'abwaim. ⁵Senuk, inimmeu a' suabaao, bempo, tempo tajtia yeu rejtitua. Jume' am beje'eka aneme, tokti am tattaa. Intok junuen mukne, jabetaka juni'i, am beje'eka aneme. ⁶Inime'e, Liojta betana kateme, junuen utte'ak, juka' teekata, bem a' cha'atutuaka, junuen ka yukne' betchi'bo, jume' taewaimmet, achai Liojta betana bem yeteu noksu'utajtia. Intok ket utte'ak, jume' ba'am, ojbota benasi bem am ya'ane' betchi'bo. Intok jume' inim bwiapo jiapsame, jikot bem emo am bittuane' betchi'bo, jitae juni'i ko'okoata bern joa'ue, jaikisi bem aubae'ebekisia. ⁷Taa juname'e, juka' bem tektila am chupa'asuko, ju'u bwia wojo'oku, mekka ko'om betana, majjaiwatchika jita ama yeu weeneeme, amemak nassuane, am kobaka intok am su'ane. ⁸Juname'e, jume' bem takaam, jum bwe'u jo'rapo naj katwa'apo su'u tojinnaa. Juka'a, itom achai, kuuset a' poponwaka'po. Ini'i inika'a teuwaabaawa'po, bwe'u jo'ara Sorooma, intok ket bwiaraa Ejipto' tea. ⁹Intok baji taewaim intok ama nasuk taewaita yuma'u tajtia, si'imekut betana, ju'u ka nanau machi yoemra, intok ta'abwik nokame, juname'e su'awakame, bem takaam ama bitne. Intok juname'e, kaabem am ma'aa i'ane. ¹⁰Inim bwiapo jume' jiapsame, alleene, juname'e kokkoka' betchi'bo. Intok junuen, tua alleakai, bempo naas jita emo mimikne. Bwe'ituk juname'e woori o'owim, achai Liojta betana yeteu noka'um, ame

betchi'bo jiokot emo bitwame tukan.¹¹ Taa chukula, jume' baji taewaim intok ama nasuk taewaita simsuko, ju'u Lios juchi am jiapsituak. Juname'e intok juchi jootek. Intok si'ime jume' am bichakame, tu'isi womtek.¹² Sep ketchia, juname'e woika, Liojta betana yeteu nokame, teeka betana jiawaita utte'akamta jikkajak:

—A'abo em jikau ja'amu —ti ameu jaamta.

Juname'e intok, namupo teekau sajak. Jume' intok am beje'eka aneme am bichak.¹³ Junama'a lautipo, bwia tu'isi au yoyoak. Intok rebbeika, juna'a bwe'u jo'araa, ko'om wechek. Intok woo busan miltaka, junaka'a au yoya'po kokkok. Intoko ju'u wate yoemra, ka kokokame, ama butti majjaekai, Liojta, teekau katekamta yo'orek.

¹⁴ Jaibu woika, jume' amet tua jiokot emo bitwame saka'asuk. Taa ket, inia mak bajika, jiokot emo bitnaame lauti yuma'an.

Woo busanika ju'u sisi'iwook kusia

¹⁵ Iniamak woo busanika, juchi ju'u senu ankeles, a' kusiawata jiutuak. Junak intok, teekau jiawaim, tua utte'aka jikkajituk:

Inim bwiapo, si'ime jume' ya'uraam, itom achai Liojta intok ju'u Krijto, a' yoemiabeu emo su'u tojila.

Aapo intok, jiba yuu wasuktiammeu tajtia nesaune,
ti jaame.

¹⁶ Junak intoko, jume' senu taka ama naikika, yo'otaka, achai Liojta bichapo ket jum yo'owem jojoye'po jokame, tonommea ja'abweka, bwiau tajtia ko'om pujbaka intok junuen Liojta yo'orekai,¹⁷ inen jiakai:

Enchi te bai sae, achai Lios, si'ime utte'akame.

Empo i'an jiapsame, bat naatakai juni'i.

Bwe'ituk empo a' mabetla, si'imem bepa em yo'otunee'uta.

Intok empo jaibu nesawe,
ti jiakai.

¹⁸ Jume' ka nanau machika yoemram, ka alleaka, ortemmeme.

Taa yuma'asuk ju'u taewai, em aet yee jiokot emo bittuanee'u.

Intok ketchia ju'u taewai, jume' kokkoarim em am ya'uraa bittuanee'u.

Intok empo, jume' ee betana yeu pu'arim, yeteu noktuawame, intok jume' wepulti eu emo su'u tojilame,

Intok jume'e, enchi yo'ori ta'aaka jiapsame, empo, juka' ameu tu'ik am bittuane.

Kia jume' che'a eiyaaawame oo kia jume' ka eiyaaawame juni'i.

Intok ket, inim bwiapo, jume' si'imetla lu'utame, em am lu'utanee'u.

¹⁹ Junak intok, teekau, ju'u achai Liojta te'opo etapowak. Junama'a wajija intok, aapo'ik bemela lutu'uria a' ya'ariwa, ju'u kaaja, sawai tomie ya'ari a' teuwaame, ama bittuk. Ÿuku be'oktiame intok yeu machiak. Intok jiawaim, kusisi yuku ru'uti jia'a benasi jiakai. Bwia intok tu'isi au yooan. Intok tua utte'aka tejam yukuk.

12

Ju'u jamut intok ju'u woo busanim kobakame

¹ Junak intok, teekau, machilaa yeu machiak. Senu jamut, ta'ata benasi beojkok tajo'orekai. Ju'u intok meecha, a' wokim betuk katekan. Intok woj mamni ama wooo chokekamta sawai tomie ya'arita, kobat aet yecha'ikai.² Ini'i jamut abe yeu kikten. Intok wantiriammea tu'isi chaaen. Bwe'ituk ba'asoabaekai, jiokot au bichan.³ Junama'a lauti, juchi senu machilaa, teekapo yeu machiak. Jitaa jiapsaka, unnaa bwe'uuka, sikiika, woo busanim kobakai. Intok woj mamnim awakai. Intok we'epul a' kobammet, jitae ya'arim aet jo'ariakan.⁴ Ini'i, a' bwasiae, jume' chokim teekapo aukame, ka tua, taa batte nasuk aman am biaktaka, bwiau ko'om am beebak. Junak intok ini'i, woo busanim kobakame, ju'u jamut, yeu kiktebaemta bichapo kitkek, junaea usi, yeu a' tomteko, sep a' bwa'abaekai.⁵ Ju'u jamut intok, o'outa asoak. Ini'i san, sisi'iwook baarata jipueka, che'a bepa yo'o ya'uraataka, si'ime ka nanau machi yoemratau yo'otunekai. Sep intok juna'a, juka' a' asoawata u'aawak. Intok ini'i, achai Liojta aapo'ik che'a yo'otaka a' kateka'u tojituk.⁶ Ju'u jamut intok, bamseka, bweka pa'ariau bicha yeu siika, jumun, achai Liojta jaibu a' yebij i'a'awi. Junuen junama'a a' ji'ibwatuana' betchi'bo, senu miil ama woi siento intok ama baji taka taewaimmeu tajtia.

⁷ Chukula intok ket, teekapo nassuawame ama yeu siika. Junama'a ju'u ankelesimmeu yo'owe, Mikel teame, intok jume' aamak eame ankelesim, juka' sikiika woo busanim kobakamta beje'eka nassuak. Ju'u intok, woo busanim kobakame intok jume' aamak eame ankelesim, ket nassuak.⁸ Taa inime'e ka yo'oka yeu sajak. Teekau intok, kaita intok lutu'uria ame betchi'bo aukan.⁹ Junuen san beja, juna'a sikiika, woo busanim

kobakame, junama'a yeu bepwak. Tua che'a bat naatakai wa'a au bakot yaakame, ju'u yee bai tatta'aame, intok bebeje'eri, ju'u ka tu'ikut yee nana'atejome. Ini'i intok jume' aamak eame ket bwiau ko'om wo'otawak.

¹⁰ Junak intok, teekau, jiawaita utte'aka inen jiamta ne jikkajak:

—Ju'u taewai aet yee jinne'unaa' jaibu yuma'asuk, aapo'ik betana utte'awa intok juka' itom Lios, yo'otaka a' nesauneo. Intok a' yoemiatwa, Krijtota, che'a a' nesauneo. Bwe'ituk ju'u, jume' Krijttopo itomak werim, ka tu'ikut am nana'atejome yeu beepri. Ju'u, taewait intok tukaariat naa buustia itom achai Liojtau am nana'atejoo'u. ¹¹ Jume'e, Krijttopo ito mak werim a' koba'i, Bwalata me'ewakamta bem sualeka' betchi'bo. Intok achai Liojta betana juka' nok lutu'riata bem a' lutu'uria ya'ari betchi'bo. Bwe'ituk su'anaaka juni'i, ka emo beutiak. ¹² Junuen san eme'e teekau jiapsame, tua alleene. Taa tua jiokot machine, jume' inim bwiapo intok jume' bawepo jiapsame betchi'bo. Bwe'ituk ju'u bebeje'eri, tu'isi o'omtilatakai emou ko'om yebijlaa. Bwe'ituk ju'nea a' bwiijnaa'uta, abe a' yuma'apo.

¹³ Ju'u, sikiika woo busanim kobakame intok, ju'neakai, bwiau ko'om a' jimmaatuka'po, ju'u jamut, o'outa asoakamtua sua taitek. ¹⁴ Taa juna'a jamut, bwe'u juchaji masam benam makwak, junuen, a' yebijnee'u, bweka pa'ariau bicha a' ni'in'e betchi'bo. Mekkaa, ka junae bebeje'erita be'emu. Jumun a' ji'ibwatuana'awi, baji wasuktiam intok ama nasuk wasuktiammeu tajtia. ¹⁵ Ju'u, che'a bat naataka au bakot yaakame, a' tempo, ba'am yeu simtuak, junuen batweta ya'abaekai, junaka'a jamutta a' nuk simne' betchi'bo. ¹⁶ Taa ju'u bvia, juka' jamutta aniaak. Bwe'ituk juna'a bvia, juka' bebeje'erita, tempo ba'ata yeu simtuaka'uta, a' nu'uka. ¹⁷ Iniamak san ju'u sikiika woo busanim kobakame, tu'isi o'omtek junaka'a jamutta beje'ekai. Junak intok sikiika, junae jamuttat yeu katriam tawalammak nassubaekai. Jume' achai Liojta betana nesaurim nok jikkajame. Intok jume'e, juka' lutu'uriata ka koptame, Jesukrijtota betana lutu'uriateita.

13

Wooika, jume'jita naikim wokekame

¹ Bawe mayoat kikteka, ne intok junama'a bawepo ba'apo betana jitaa, jikau weyemta ne bichak. Woo busanim kobaka, intok woj mamnim awakamta. Intok we'epul a' awammet, jita, sawai tomie ya'arim aet jo'ariakan. A' kobawammet intok, Liojta beje'eka jaana nokame aet ji'ojeitukan. ² In'i jita, naikim wokekamta in bichaka'u, ju'u yookota benaekan. Jooso' teamta benam intok wokekan. Intok ouseita benak tenekai. Ju'u intok, sikiika, woo busanim kobakame, junaka'a, aapo'ik betana utte'ata intok si'imem bepa yo'otaka a' nesaunee'uta aet autuak. ³ Junae jita, naikim wokekamta, wepul a' koba, muk maisi ko'okosi ya'atukan. Taa jum, muk maisi ko'okosi a' aula'po, tu'ireak. Intok si'ime aniat, ju'u yoemra a' suum'eyiaka intok junau emo su'u tojak a' yoem'eyiaka. ⁴ Intok juka' sikiika, woo busanim kobakamta, inime'e a' yo'orek. Bwe'ituk, aapo'ik juka' naikim wokekamta, utte'ata aet autuaka' betchi'bo. Intok juka' naikim wokekamta, ket bempo a' yo'orek, inen jiakai:

—Kaabe ale benaka machika aane. Intok kaabe a' beje'eka nassuane —ti jiakai.

⁵ Ketchia, ini'i naikim wokekame, suawakamta a' teuwa betchi'bo, ujyoik intok Liojta beje'eka, jaana a' nokne' betchi'bo suawata aet autuak. Intok woi taka intok ama woori mechammeu tajtia a' yo'otaka a' nesaunee' betchi'bo lutu'uriakan. ⁶ Intok tua junuen aayuk, Liojta beje'eka, jaana nookak. Intok ka a' yo'otuka'a benasia, ka a' yo'orek. Liojta te'opowata intok kia jume' teekau jiapsame juni'i, ka yo'orek. ⁷ Intok ketchia, jume' achai Liojta yoemiam beje'eka a' nassuatuawak, juname'e a' koba'u tajtia. Intok si'ime aniat ka nanau machi yoemra, ka nanau machik nokammeu, ameu a' yo'otune' betchi'bo au lutu'uriatuawak. ⁸ Junaka'a naikim wokekamta, si'ime jume' inim bwiapo jiapsame, a' yo'orek. Jume'e, bem team, Bwalata ji'osiam, jiba yuu betchi'bo jiapsineeme ji'ojeimpo, ka ama ji'ojeimpo. Ju'u kee aniata ju'unaktewao naateka, a' me'etune'e betchi'bo yeu pu'awakame.

⁹ Ju'u a' mammatebaeme a' jikkajine.

¹⁰ Jume'e, watem eta' betchi'bo, am bwiseka am utte'a jooriame,

Ket bempo jiba junaen ya'anaa.

Intok wame'e, tebe kuchi'immea yee su'arime,

Ket bempo jiba junaen ya'anaa.

Inia betchi'bo san, jume' Liojta yoemiam, utte'a, yo'owe Jesukrijtotat eaka, a bem bo'o bitne'po.

¹¹ Chukula ket ne juchi seenuk, naikim wokekamta bichak, bwiapo yeeu, jikau weyemta. Ini'i, bwalata benam wooim awakan. Taa ini'i, ju'u sikiika, woo busanim kobakamta benasi nookan. ¹² Intok ini'i, che'a bat naikim wokekamta, bawepo yeu sikamta benasi,

yo'o nesaweka, junae mak aane, intok aamak eakai. Ini'i intok, inim bwiapo, si'ime jiapsame, juka'ba'apo, che'a bat yeu sikamta am yo'orituan, juka'kobat muk maisi ko'okosi aulataka tu'ireakamta.¹³ Ketchia, ini'i, machilaata, ka a jootu maisi machik jooan. Tajita juni'i, teeka betana ko'om weamtukai, ju'u yoemrata bichapo.¹⁴ Intok ini'i, machilaae, junae che'a bat yeu sikamta mak aneka, a' jootuawa'ue, junuen jume' inim jiapsame am bai ta'aak. Intok junamet nesawek, ju'u muk maisi ko'okosi ya'aritaka, ka mukukamta benak, jitae bem a' ya'an'e betchi'bo.¹⁵ Ju'u intok, naikim wokeka, chukula yeu sikame, utte'atuawak, juka' bat yeu sikamta benak, ya'arita, jiapsiwamta aet autua' betchi'bo. Junuen, junaka'a ya'arita a' nokne' betchi'bo. Intok si'ime jume' ka a' yo'oreme, am su'a tebo betchi'bo.¹⁶ Intok ketchia, si'imem, jume' eiyaaawame intok jume' ka eiyaaawame juni'i, totomekame intok kaita jipueme juni'i, intok jume' tekokame, intok kia jume' ka tekokame juni'i, batatana mampo oo koba meje'eku, bem ae ju'neiyaatunee'uta, machilaata amet a' ya'a tebok.¹⁷ Intok kaabe a jita junnee oo a jita nenkinnee juni'i, ju'u naikim wokekamta betana machilaata ka aet ya'aritakai, oo junae naikim wokekamta team oo junae team jume' nuumerom.¹⁸ Iniat ju'neeyaa betchi'bo koba suawata waata. Ju'u intoko suawaka ju'neame, juka' naikim wokekamta a' team ju'neiyaa betchi'bo tu'isi a' bichaka, numerompo am jariune. Bwe'ituk juna'a nuumero, jiba inim bwiapo jiapsamta teuwa. Ju'u numero intok, busan siento ama baji taka ama busani juna'a.

14

Jume' woo busan taka miil intok ama naiki miil taka, bwikame

¹ Chukula intok ket, juka' Bwalata, kawi Sion tea'po jikat weyekamta ne bichak. Inia mak intok, woo busan taka miil intok ama naiki miil taka, waate aamak ja'abwakan. Inime'e, Bwalata intok a' achai Liojta team, koba meje'eku amet j'i'ojeim tukan.² Junama'a lautipo, sep, jiwaita teeka betana weyemta ne a' jikkajak. Juna'a, jiawai, bawe ba'a biaktiam mayoau yumaka, kusisi am jia'a benasi jii'an. Intok yukuta, utte'aka, binwa kusisi a' jia'a benasia. Watem juebenam, bem aapam jiutua'a benasia.³ Juname'e intok, bemela bwiikim bwiikan. Liojta che'a yo'otaka a' kateka'abichapo. Intok naikika, jume' ama jiapsame bichapo. Intok jume' yo'otaka ama jokame bichapo. Juname'e bwiikim, kaabe a am suawa'un. Ala jume' woo busan taka miil intok ama naiki miiltaka, jume' inim jiapsame betana jinne'uwakame jiba.⁴ Inime'e juname'e, jume' ka jaamuchimmak emo tu'urisukame. Bwe'ituk bempo Liojta betchi'bo jiba jiapsa. Intok juka' Bwalata, ka a' koptaka, jakun a' aneo juni'i, aamak rejte. Inime'e, achai Liojta intok ju'u Bwalata betchi'bo, inim yoemrata betana jinne'urimtuk, jume'e, che'a bat kateka a' mikwaka'um benasia.⁵ Aa noki'ichia tua kaita amet teuwak. Bwe'ituk inime'e, Liojta yo'otaka a' kateka'abichapo, ka tu'uwata kaita ya'arika aane.

Baji, jume' ankelesim teuwaaka'u

⁶ Junak intok, juchi senuk ankelejta, teekapo nasuk luula ne'emta ne bichak. Ini'i, Jesukrijtota betana nok lutu'uriata intok weiyaan, tu'ik intok jiba betchi'bo tunemta. Junuen jume' bwiapo jiapsammeu, si'ime ju'u ka nanau machi yoemratau, intok ka nanau maisi nokammeu a' teuwaab etchi'bo.⁷ Intok unnaa kusisi inen jian:

—Achai Liojta eme'e ee majjaune, intok au bicha enchim a' yo'oree'uta, a' teuwaane. Bwe'ituk yuma'asuk ju'u taewai, aapo'ik yee aet ya'uraa bittuanee'u. Eme'e juka' teekata intok juka' bwiata intok baweta intok jume' senne'ekam yaakamta a' yo'orine.

⁸ Iniet cha'akai intok, inia mak woika, juchi senu ankeles yepsak inen jiakai:

—Jaibu wetchuk, jaibu wetchuk ju'u bwe'u jo'ara Babiloonia, inim tu'isi eiyaaawame. Bwe'ituk junama'a si'imeta juka' ka nanau machi yoemrata, tiusi ama butti ka tu'ikue a' nayyotek.

⁹ Sep ket, junae cha'aka iniamak bajika, juchi senu ankelej yepsak, intok unnaa kusisi nokaka inen jiakai:

—Jabetaka juni'i, juka' naikim wokekamta intok kia juka' ale benasi ya'arita juni'i, a' yo'oreko, intok inia betana koba meje'eku oo a' mampo juka' machilaata aet ya'a teboko,¹⁰ ini'i ket, achai Liojta betana, tua ka tu'ika jikot maachik bitne, aapo'ik Liojta betana juka' tua ka a' allea'uta. Intok junuen, ka jikololiwaka taj'i'asupreka'po, jikot au bitne, Liojta ankelesim intok ju'u Bwalata bichapo.¹¹ Ju'u bwichia, juname'e, jikot emo bicha'po, jiba yuu betchi'bo ama jikau weene. Intok taewait intok kia tukaariat juni'i, kaita yum jo'eriatune, jume'e, juka' naikim wokekamta intok kia juka' ale benasi ya'arita juni'i, a' yo'oreme, oo kia junae betana juka' machilaata mabekamta betchi'bo.¹² Inia betchi'bo san jume' Liojta yoemiam intok jume' Liojta betana nesaurim bo'o jooriaka jiapsame, intok Jesukrijtota, ka koptaka a' sualeme, utte'a, bettek ameu yuma' nasuk, jiba a bem bo'o bitne'po.

¹³ Junak intoko, teeka betana jiawaita weyeka intok inen neu jiamta nee jikkajak:

—Inika'a ji'ojtenee ti neu jiiak: "Inim bichau bicha, tua alleenee jume'e, yo'owe Je-sukrijtota sualeka kokoneeme." Jeewi ti jiiia ju'u Liojta tu'u jiapsiwa, bwe'ituk ju'u bem tektila betana yum jo'ene. Ju'u intok tu'iaka bem ya'ari, junaman ameu tu'ineeka amet ju'uneiyaanaa.

Inim bwiapo ju'u jichupawakame

¹⁴ Junak intok tossaalaik namuta ne bichak. Junae namuta bepa intok, Liojta usita benak ama katekamta. In'i kobat, sawai tomie ya'arita aet yechai'kai. Bwaawi oosam intok mampo jipuen. ¹⁵ Te'opopo yeeu intok, juchi senu ankeles yeu siika. Ju'u namuta bepa katekamta inen utte'aka aet chaekai:

—Em osam nu'uka, juka' echita a' toboktane. Bwe'ituk jaibu yuma'asuk ju'u taewai. Ju'u intok bwiapo eechi, tu'isuk.

¹⁶ Sep su ju'u namupo bepa katekame, jume' a' osawammea echimuta chuktak. Intok juka' echita yeu sikamta a' toboktak.

¹⁷ Junak intoko juchi senu ankeles, teekau te'opota kateka'po yeu siika. Jun'a juni'i ketchia, osam bwaawim weiyaakai. ¹⁸ Intok mesaa, Liojta ama yo'oriwa'po betana, juchi senu ankeles ama yeu siika, tajita ya'a betchi'bo, lutu'uriakai. Intok ju'u bwawim osakamta kusisi chaaek:

—Jume' em bwawi osam nu'uka, bwiau, jume' pa'asi takam am toboktane. Bwe'ituk jaibu tu'i—ti au jiiak.

¹⁹ Ju'u ankeles intok sep su, jume' a' osawammea, echimuta chuktak. Intok jume' pa'asim yeu sikame toboktak. Juna'a intok, am ba'awa'u betchi'bo jita'po bwe'uuku am to'aak. In'i san juka' Liojta, tua yee jiokot a' bittuanee'uta, a' teuwaa. ²⁰ Jume' pa'asim, jum bwe'u jo'araapo mayoau, pa'akun bicha ba'awa'uwak. Intok jum bem to'aawaka'po, ojbo ama yeu siikan. Kaba'im tenimmeu jikau yumakai. Intok baji sien kilometrommeu tajtia buitekai.

15

Woo busan jume' ankelesim, woo busan ko'okoata weiyaa'u

¹ Jum teekau, juchi senu machilaata bwe'uuka intok majjaiwatchik ne bichak. Woo busan ankelesim, woo busanika, juka' lu'utineeka, yee jiokot emo bittuawamta weiyaakai. Junaemak lu'utineekai ju'u achai Liojta, tua ka a' allea'u.

² Ketchia baweta, bikriota benasi naj mamachika intok taji mak kurai benak ne bichak. Intok wame'e, juka' naikim wokekamta intok juka' ale benasi juka' ya'arita intok kia junae betana juka' machilaata koba'ika yeu sajakame, inime'e, junae baweta benaka naj mamachik naapo ja'abwekan. Aapam intok achai Liojta betana bem makrim, nuk ja'abwekai. ³ Inime'e intoko, ju'u, Liojta betana tektila joame. Moiseej tuka'uta betana weyeme, jume' bwikim bwiikan. Intok ju'u Bwalata betana weyeme, inen jiaame: Si'imek bepa eiyaawatchi intok kaitau a tamachiatu, si'ime ju'u em ya'ari, achai Lios, si'ime utte'akame.

Wepulsi lutu'uria intok kaita ka tu'ik aet aayuk em bo'o jooria'ut.

Si'ime ka nanau machi yoemratau eiyaawatchika, si'imem bepa che'a yo'owe.

⁴ Achai Lios, eu lutu'uria, si'imem enchi ee majjaune'po.

Intok si'imem enchim am yo'orine'po.

Bwe'ituk empo jiba juna'a, ju'u, kaita ka tu'ik ya'arime.

Si'ime ju'u ka nanau machi yoemra, enchi bichaka enchi yo'orine.

Bwe'ituk ju'u em ya'ari, wepulsi lutu'uriata ausu'lika ju'uneiyaawa.

⁵ Iniat chukula intok, teekapo, te'opopo, jum lutu'uriapo Liojta ama ane'a benasi eiyaa'po au etapomta ne bichak, Liojta nesaurim, teta beraimmet ji'ojteim e'eriaripo.

⁶ Jum te'opopo yeeu betana, wame'e woo busan ankelesim yeu sajak, juka' woo busanika jiokot yee emo bittuawamta a' weiyaakai. Juname'e tajo'ori, beojkoka, lino' teamta atteakan. Intok wikosam sawai tomie ya'arimmea tawiu jikat emo suma'ireakan. ⁷ Junak intok, naikika jume' junaman jiapsame betana, seenu, jume' woo busani ankelesim, we'epulaim, bweja'im benam, sawai tomie ya'arim am makak. Inime'e, sawai tomie ya'arim achai Lios, jiba yuu jiapsamta betana, ama butti ka a' allea'u betchi'bo, yee jiokot a' bittuanee'uta tappuni benakai. ⁸ Ju'u teekapota te'opo intok, bwichiae tapunak. Achai Liojta betana a' eiyaawatchiaka'uta intok si'ime utte'ata aet ayuka'uta a' teuwaakai. Junama'a te'opou intok, kaabe a aman kibaken, jume' woo busan yee jiokot emo bittuawame, woo busanika jume' ankelesim weiyaa'um, kee am lu'uteo.

16

Jume' bweja'im benaka ka tu'ik teuwaame

¹ Junak intok jiawaita te'opo betana yeu jiamta ne jikkajak. Jume' woo busan ankelesim-meu kusisi inen jiamta:

—Aman eme'e sajaka, jume' woo busan bweja'im benam, sawai tomie ya'arim, achai Liojta betana ama butti ka a' allea'ue tappunim, bwiapo jiapsammet am wo'otane —ti jiaakai.

² Ju'u bat senu ankeles, aman siika intok jun'a, bweja'ipo a' jipue'uta, bwiau jiapsammet ko'om a' wo'otak. Intok si'ime jume'e, ju'u woo busan kobakamta betana machilaata jipuemmetchi intok juka' junale benasi ya'arita a' yo'oremmechti, junammet sa'awam, ka tu'ika intok ko'okosi machika amet yeu sajak.

³ Iniamak woika, ju'u ankeles, juka' bweja'ita a' weiyaa'uta hawepo bepa a' wo'otak. Ju'u intok baawe ba'a, mukia ojbota benasia taawak. Ju'u intok bawepo si'ime jiapsame, kokok.

⁴ Iniamak bajika ju'u ankeles ket, juka' bweja'ita a' weiyaa'uta, batwem intok jume' senne'ekampo bepa a' wo'otak. Juname'e ba'am intok ojbota benasi aayuk. ⁵ Sep ket ne juka' ankelejta, ba'ammeu bittuawakamta ne jikkajak inen jiamta:

—Empo jun'a wepulsi lutu'uriatuka'po aman jikot au a' bittuakai, achai Lios, kaita ka tu'ik ya'arime. Empo i'ani intok che'a bat naatakai juni'i ju'u jiapsame. ⁶ Bwe'ituk bempo, jume' em yoemra, ee betchi'bo jiba jiapsame, intok jume' ee betana yeteu noktuawakame, tebe kuchi'immea am su'ak. I'an intok, empo inime'e, ba'am ojbota benasi ya'ata am ji'ituaka am sussu'a. Junuen ameu lutu'uria.

⁷ Ketchia senuk, Liojta ama yo'ori betchi'bo, mesata kateka'a betana inen jiamta ne jikkajak:

—Jewi achai Lios, si'imeku intok si'ime memmeu utte'akame. Empo, lutu'uriaka intok junuen tua a' lutu'uriatuka'po aman empo yee ya'uraa bittuala.

⁸ Iniamak naikika ju'u senu ankeles ket juka' bweja'ita a' weiyaa'uta ta'ata bepa a' wo'otak. Ju'u ta'a intok utte'atuawak a' tajie juka' yoemrata a' taya' betchi'bo. ⁹ Si'ime ju'u yoemra intok, ka jikoliwaka taya'atuk. Taa inime'e, ka emo temaek. Intok kia Liojta juni'i ka yo'orek. Ala bempo aapo'ik beje'eka ka tu'ik teuwaak, juka' wantiriata, ankelesim weiyaa'uta, lu'uta betchi'bo utte'akamta beje'eka nokakai.

¹⁰ Iniamak mammnika, ju'u ankeles ket juka' bweja'ita a' weiyaa'uta, ju'u naikim wokekamta, yo'otaka a' kateka'u bepa a' to'aak. Ju'u intok, junaka'a yo'otaka a' nesawee'u, amau taawak. Ju'u intok yoemra ko'okoleka, ninit emo kekken. ¹¹ Taa kia junuentaka juni'i, juka' ka tu'ik bem joa'uta ka a' su'u tojai. Ala bempo, Lios, teekau jiapsamta beje'eka ka tu'ik teuwaak, ko'oko! bem ine'aa'uta intok jume' bem ko'okoata betchi'bo.

¹² Iniamak busanika ju'u ankeles ket juka' bweja'ita a' weiyaa'uta, bwe'u batwee Eu-praatej teamta bepa a' to'aak. Ju'u intoko junama'a ba'a, waakek. Junuen jume'e, ta'ata yeu we'e betana kateme, jume' si'ime mem bepa che'a yo'otaka nesaweme, ama yeu katne' betchi'bo.

¹³ Junak intok ju'u sikiika woo busanim kobakamta tempo betana intok ju'u naikim wokekamta tempo betana, intok ju'u ka lutu'uriapo Liojta betana weyemta teuwaamta tempo yeeu betana, bajika, ka tu'i jiapsim batachim benasi emo ya'arim, yeu kateme ne bichak. ¹⁴ Inime'e intok, ju'u bebeje'erita betana ka tu'i jiapsimtukan. Inime'e, machilaata ka a jootu machiik jooan. Intok juname'e aniat, jume' si'ime mem bepa che'a yo'owem nau toji betchi'bo, yeu sajak. Junuen juname'e, achai Liojta, si'ime utte'akamta, taewaita a' teuwaari yuma'aneeo, am nassuane' betchi'bo. ¹⁵ Ake'em a' mammate. Inepone, ka in bo'o bitwao su yebijne, senuk, jita etbwabaaka a' weye'e benasia. Taa tua alleenee wa'a, Liojtat eaka intok ini'i, ka tu'ik betana au suuakan nee bo'o bichaka jiapsame. Bwe'ituk ka junuentuko, ju'u ka tu'ik joaka jiapsame, nee seej chukti nee yepsao, tiusi aet machine, senuk ausu'lka a' bitwa'a benasia. ¹⁶ Jume' intok, si'ime mem bepa che'a yo'o ya'arim, ebreo nokpo, bwiaraa Armajeroon tea'po nau tojiwak.

¹⁷ Iniamak woo busanika, ju'u ankeles ket, juka' bweja'ita a' weiyaa'uta, jekapo a' wo'otak. Intok jum teekau, te'opo betana, jum Liojta yo'otaka kateka'po, jiawai yeu siika, kusisia:

—Jaibu si'ime chupia —ti jiaakai.

¹⁸ Junak intoko yuku be'oktiam bittuk, jiawaim intok yuku ru'uti jaime. Intok ju'u bwia che'a juni'i utte'aka au yoyoak. Yoemrata inim jiapsi taiteka'po naateka ka ayukai.

¹⁹ Ju'u bwe'u jo'ara, bajisi na'ikim wechek. Intok aniat yeu tajtia, jume' bwere jo'aram wattlek. Ju'u Lios intok ket, bwe'u jo'araa Babiloonia' teamta ka a' koptak, junuen, jume' ama jiapsame, ka jikoliwaka, juka' aapo'ik betana weyeka ama butti jikot aapo'ik am

ya'anee'uta am bittua betchi'bo. ²⁰ Si'ime jume' bawepo bwiam yeu jokame, intok jume' kawim ama kaitatuk. ²¹ Ketchia, teeka betana, teejam bwereka, yoemrata ko'om wattek. Juname'e woi taka kiilom betteakai. Jume' intok inim jiapsame, Liojta beje'eka, ka tu'ik teuwaak, jume' teejam betchi'bo. Bwe'ituk bempo'im betchi'bo tua jiokot emo bitwame tuk.

17

Ka tu'i jamutta, ju'u ka tu'isi a' tawaawaka'u

¹ Junak intoko jume' woo busan ankelesim, woo busanika jume' bweja'im benam jiipueme betana, senu neu sika intok inen neu jiiak:

—A'abo weye intok inepo juka' ka tu'i jamutta, juebena bawe ba'am bepa katekamta benasi machik, juka' ka tu'isi au a' chupnee'uta, ne enchi ju'uneiyaatuane. ² Jume' inim si'ime yoemrata betana si'imebepa yo'o ya'arim, junamak ka tu'isi jiapsak. Intok jume' inim jiapsame, aamak juka' Liojta beje'eka ka tu'ik a' joa'uta, a' joosuk.

³ Ket, Liojta tu'u jiapsie in bittiawa'po, ju'u ankeles, bwe'u bweka pa'ariau bicha nee nuk siika. Junama'a intok, jamutta, sikiikai naikim wokekamta katekamta ne bichak. Ini'i, aet a' kateka'u ket si'imekut, achai Liojta beje'eka nokame aet ji'ojeitukan. Intok woo busanim kobakan, woj mamnim intok awakai. ⁴ Ini'i jamut, kutkoka intok sikiik tajo'orekan. Intok sawai tomie intok ujyooi tetammea intok bawepo tojsaalaim tetam pejla' teame ujyoisi au ya'ariakan. Mampu intok sawai tomie ya'arita, bweja'ita benak, ka bibit machikue tapunik jiipuen. Intok ju'u, aapo'ik tua ka tu'ik a' joa'uta teuwaamtae. ⁵ A' koba meje'eku intok, team weiyaan, kaabeta amet ju'unea'um: "Bwe'u jo'araa Babilioona' teame. Si'ime jume' ka tu'i jaamuchimmeu, intok inim si'imetra juka' ka tu'ika, ka bibit mamachik joowammeu malawai", ti jiamta weiyaan. ⁶ Sep ne aet ju'une'eak, junaka'a jamutta, jume' Liojta yoemiam intok Jesukrijtota betana nok tuawaka su'awakame, bem ojboe a' naamukiata benaeka'po. Inepo intok, tua ne aet suum eak, junaka'a bichakai. ⁷ Junak intok ju'u ankeles inen neu jiiak:

—Ka aet suum eene. Inepo ne enchi a' ju'uneiyaatuanee junae jamutta betana, juka' ka ju'unakkachik, kaabeta aet ju'unea'uta. Intok ju'u naikim wokekame a' weiyaamta betana, intok juka' woo busanim kobaka intok woj mamnim awakai. ⁸ Ju'u naikim wokekame em bichaka'u, ini'i jun'a ju'u, che'a bat naataka jiapsisuka'u. Taa i'an jaibu ka jiapsa. Junuentaka juni'i, ini'i, bwiapo che'a mekka ko'om wojo'oku jikau yeu weene, kee, jiba betchi'bo mukekai. Jume' inim bwiapo jiapsame intok ka jum liprom, jiba yuu jiapsineeme ji'ojeimpo, si'imetra naateka ayuka'po, ka ama ji'ojeim, inime'e junuen tua suum eenee junaka'a naikim wokekamta, bat naataka jiapsaka intok i'an ka jiapsamta, taa juchi jiabijtenemta a' bichakai.

⁹ 'Iniat jume' jitat ju'uneame a aet ju'uneene. Jume' woo busan kobam, woo busan kawim, juka' jamutta amet jikat kateka'um teuwa. ¹⁰ Intok ketchia, jiba juname'e woo busan kobam, ket jume' woo busan che'a yo'o ya'arim teuwa. Mamnika juname betana, jaibu emo nenkila. Juname betana wepulaka i'an nesawe. Ju'u intok, juchi seenu, ketun kee yepsa. Ju'u intok, juname betana che'a chukula yebijneeme, ka binwa jiapsine. ¹¹ Ju'u intok, naikim wokekame, ju'u che'a bat naataka jiapsa'u intok i'an ka jiapsame, iniamak woj naika jume' nesaweme. Ini'i, wate jume' woo busanimmak weyeka juni'i, chukula jiba betchi'bo lu'utine.

¹² 'Jume' intok woj mamni aawam, em bichaka'um, woj mamnim, che'a yo'o ya'arim, ketun kee nesau japteme teuwa. Taa inime'e, chuuba, ju'u naikim wokekamta betana aniwaka yo'o nesaune. ¹³ Inime'e, woj mamnika yo'o ya'arim, nau ea. Intok bempo, bem utte'awata intok bem nesawee'uta, ju'u naikim wokekamta a' su'u tojine. ¹⁴ Si'ime inime'e, juka' Bwalata beje'eka nassuanne. Taa jun'a Bwala am koba'ane. Bwe'ituk aapo jun'a, ju'u si'imebepa che'a yo'owe. Intok si'imebepa yo'o nesaweme. Jume' intok, aamak eaka aamak aneme, achai Liojta betana yeu pu'arim intok nururim, intok inime'e, Liojta ka kopta.

¹⁵ Ju'u ankeles ket inen neu jiiak:

—Jume' baawem, juka' ka tu'i jamutta ame bepa kateka em bichaka'um, juka' yoemrata, si'ime ka nanau maisi machika nokamta teuwa. ¹⁶ Jume' intok woj mamni aawam, intok juka' naikim wokekamta em bichaka'um, inime'e, juka' ka tu'i jamutta a' omtane. Intok a' to'o saka'ane. Intok kaita aet be'aakai, ausu'lik, juka' beje'ewakamta a' jipue'uta, a' u'uraaka, a' taya'ane. ¹⁷ Ju'u Lios, inime'e ju'neetuak juka' aapo'ik am ya'a i'a'uta, bem a' joone' betchi'bo. Bempo junuen nau eaka intok bem yo'otuka'po amani, bem nesawee'uta, juka' naikim wokekamta a' su'u tojakai, juka' Liojta a' teuwaari a' chupsu'utajtia. ¹⁸ Juka' jamutta em bichaka'uta, wa'a be'u jo'araa, aniat, si'ime yoemrata yo'o ya'arim, kokobame o'oben.

18

Bwe'u jo'araa, Babiloonia' teamta jiokot a'tawaawaka'u

¹ Iniet chukula intok juchi senu ankelejta, tu'isi yo'o nesawekai, teeka betana ko'om weyemta ne bichak. Intok ju'u, inim bwiapo ayukame, junae tachiriae, machiku taawak.

² Juna'a intok ankeles, tu'isi kusisi jiaka, chaaen:

—Jaibu wetchuk, jaibu wetchuk ju'u unnaa bwe'u jo'araa Babiloonia' teame. Intok i'an, jume' bebeje'erim ama jiapsa. Intok jume' bebeje'er ka tu'i jiapsim ama e'euse. Intok wikitchim, wiirum, tekoem, jaiti machik tu'ureme ama jo'aak, jume' jaitawame.³ Bwe'ituk si'ime ju'u ka nanau machi yoemra, juka' tua ka tu'ik a' joa'uta, au a' ta'aaka, aamak a' tu'urisuk. Jume' intok, aniat si'ime yoemratau yo'o ya'arim, ka tu'ik, tiusi machik, aamak eaka a' joosuk. Jume' intok aniat yeu tajtia, jita nenkireom yu'in totomituk, juka' ujyooki bem nenkaka'uta, aapo'ik ama butti a' tu'ure' betchi'bo.

⁴ Junak intok, juchi senu jiawaita, teeka betana weyemta ne jikkajak, intok inen jiamta:

—Junum bwe'u jo'araa betana eme'e yeu kaate, in yoemiam. Junuen, juka' ka tu'ik bem joa'uta, ka amemak enchim a' ya'arine' betchi'bo. Intok kia juka' ko'okoata juni'i, bem inne'enee'uta ka enchim amemak a' inne'ene' betchi'bo.⁵ Bwe'ituk ju'u ka tu'ik bem ya'ari, teekau nukisi yeu yuma'ala. Ju'u achai Lios intok, unnaa ka tu'ika aet ayukamta ka koptaika, jaibu ae betchi'bo jun'unea.⁶ Junuen aapo'ik watem a' bittuaka'uta, junaen a' bittuanaa. Intok aapo'ik ya'ari, woosa au a' nottane. Aapo'ik waatem ka tu'ik am ya'ariaka'uta, junaen woosa ae bepa che'a ka tu'isi au a' nottane.⁷ Aapo'ik ka tu'ikue, binwaa jiokot au a' bitnee'uta intok a' bwannee'uta, junaen au a' nottane. Aapo'ik au che'ewareka, ujyoikue a' alleesuka'a benasia. Bwe'ituk aapo: "Si'imem bepa jamut yo'o ya'aritaka ne im katek. Kannee jokoptui. Intok kia ne ka jiokot ino bitnee juni'i", ti jiiia.⁸ Inia betchi'bo san, chubalapo, sejtul wechiapo si'ime ko'okoaa ka tu'ika eu weene. Kokkowame, intok tebaa, ka alleewame, intok taya'atune. Bwe'ituk si'ime utte'ak ju'u achai Lios, ju'u, ka tu'isi enchi tawaakame.

⁹ Jume' inim si'ime yoemratau che'a yo'o ya'arim, jume' junae mak juka' tua ka tu'ik a' joosuka'uta, intok ju'u ujyoik a' tu'urisuka'uta, aamak a' tu'urisukame, inime'e ka alleaka bwanneemme aapo'ik beetemta bichakai.¹⁰ Mekka tawane, tua jiokot a' ya'anaa'uta a' majjaekai. Inen intok jiunee:

—Tua jiokot eu maachi. Unnaa bwe'u jo'araa Babiloonia' teame, ju'u ka a koba'atu'u. Bwe'ituk chubalaposu eu yuumak ju'u jiokot em emo bitnee'u.

¹¹ Aniat, si'ime jume' jita nenkireom ket bwanne. Intok ka alleene, junae bwe'u jo'arata betchi'bo. Bwe'ituk kaabe intoko juka' bem nunnu'ubwaa'uta ameu jinu machine.¹² Sawai tomie intok tosai tomie ya'arita, tetam ujyoyoim beje'ewaekame, bawepo tetam pejlam teame, tajo'ori beje'ewaeka, lino' teamtae ya'ari, seera' teamtae ya'arik beje'ewaeka, kutkoka intok sikiik. Ketchia si'ime ka nanau machi kutata win jubak. Intok otae tu'ikue ya'arik, intok ujyoik kutape, yeu pu'aritae ya'arita, kopreae intok sisi'iwookie intok ujyoitetae ya'arita bem weiyaa'uta.¹³ Kaneelata intok bwa'amtamak weyemta ka nanau machik win jubak, intok kopaalim benak tattaawamta. Intok ochokoka win jubak. Pa'asi ba'awata, oliibommea aseite ya'arik. Jume' che'a tu'um ainam. Intok ket tiikom. Intok ketchia jume' naikim wokeka, jume' pu'a pu'akteme, bwaaram, kaba'im kaarom. Intok kia che'a, jume' ito benasi yoemem, nenki betchi'bo bem weiyaa'uta.¹⁴ Inime'e, junae bwe'u jo'arat nokaka, inen jiunee:

—Jaibu kaita, jume' taakam, kiawaekame, empo jipue. Jume' em tu'ure'um intok si'imetawaka'a beje'ewaekamta em a' tu'u bwa'asuka'uta, jiba betchi'bo a' ta'arula. Intok juka' ujyoik em jipu'usuka'uta kaibu intok ama bittune.

¹⁵ Jume'e, inika'a tektila joame, intok junae bwe'u jo'arata betchi'bo jita ama nenkakai, totomitukame, mekka au tawane, jiokot a' ya'anaa'uta bichaka a' majjaekai intok tua ka alleaka bwanne.¹⁶ Intok inen im jiunee:

—Tua jiokot au machine, ju'u bwe'u jo'araataawi. Tajo'ori lino' teamtae ya'aritae, beje'emtae intok kutkooka intok sikiikue, intok sawai tomie intok ujyoitetaammea, intok bawepo tetammea ujyoisi emo ya'aritakai, jamutta au a'anaariaka'a benasia.¹⁷ Intok senu chubalapo su lu'utisuk ju'u tua eiyaawatchiaka'u.

Intok si'ime jume' bawe barkompo yo'otaka nesaweme, bawepo naj katemmake, jume' barkompo tekipanoammake, intok si'ime jume' bawepo tekipanoaka emo aniam, inime'e mekka taawak.¹⁸ Intok inime'e, juka' bwe'u jo'arata beetemta, junama'a bwe'u bwichiata bichaka inen chaaen:

—Kaita, inia bwe'u jo'araata benaka eiyaawatchikai intok ayukan.

¹⁹ Inime'e, kobat emo bwiaatuak, bwanakai, intok tua siokakai. Intok inen chaaen:

—Tua jiokot au maachi, ju'u bwe'u jo'araatawi. Ka iili wame'e bawepo, jume' barkom jipueme, inia jipue'ue totomitukan. Bwe'ituk chubalapo su, kaita'po taawak.

²⁰ Taa junae bwe'u jo'araatau yeu sikamta betchi'bo tua alleenee eme'e, teekapo jiapsame, intok eme'e Jesukrijtota betana yeu pu'awakame intok eme'e jume' achai Liojta betana yeteu noktuawakame. Intok si'ime wame'e aapo'iik yoemiam. Bwe'ituk aapo ju'u Lios, junuen jiokot a' yaakai, aapo enchim jujutrialta.

²¹ Junak intok senu ankeles, tua utte'akai, bwe'u teta muina tetata benak a' toboktaka intok baweu ko'om a' jimaak inen jiaakai:

—Ket jiba inien su, ka jiokoliwaka, ousi wetnee ju'u bwe'u jo'araa Babiloonia' teame. Intok jakwoo juni'i ka intok bittune —ti jiaakai—. ²² Jakwoo juni'i ka intok aapa jiawai ama jikkajinaa. Intok kusiam intok kia sisi'iwook kusiam juni'i. Intok kia jita tekilda joame juni'i, kaabetune. Intok ju'u muina' teame ka intok ama jikkajinaa. ²³ Intok kia jita tachiria juni'i, ka intok ama bitnnaa. Intok jume' jujubeme pajko, ju'u jiawai ka intok ama jikkajinaa. Jume' ama jita nenkireeom, bat naatakai, aniat yeu tajtia eiyawaaka ta'eewan o'oben. Intok aniat, ka nanau machi yoemrata, ju'u ama yee sisibo'ue, a jita em joa'ue am bai ta'aak.

²⁴ Bwe'ituk junama'a bwe'u jo'rapo jume'e, achai Liojta betana yeteu noktuawakame, intok jume' aapo'iik yoemiawam juni'i, ama su'atuk. Intok si'imem jume' inim bwiapo kokokame, ama su'awakame benakai.

19

¹ Iniat chukula, teekau, juebenam nau jiaame benasi ne jikkajak inen jiaame: Aleluuya. Ju'u yee jinne'uwame intok ju'u aapo'ik eiyawaaka yo'oriwa'u, intok ju'u a' nesawee'u, si'ime itom achai Liojta lutu'uria.

² Bwe'ituk aapo junaen a' lutu'uriatuka'po aman, intok lutu'uriakai, jiokot yee emo bittua. Bwe'ituk aapo, juka' ka tu'i jamutta, ka tu'isi jiokot a' tawaala.

Juka'a, jume' inim jiapsame, ju'u tua ka tu'ik a' joa'ue, am nasontekamta.

Aapo, jume' a' nesauri joame, ama su'awakame junuen am jujutrialta.

³ Ket juchi inen jiaak:

—Aleluuya. Bwe'ituk ju'u, junaka'a beete'u, jiba betchi'bo tune.

⁴ Jume' intok senu taka ama naikika yo'otaka ama jokame, intok jume' naikika ama jiapsame, tonommea ja'abweka, bwiau ko'om cha'aka intok achai Liojta yo'orek. Juka'a, jum che'a si'imem bepa yo'ota yeyesa'po katekamta. Intok inen jian:

—Tua junuentune. Aleluuya.

⁵ Junak intok, aapo'ik yo'otaka a' kateka'a betana yeeu jiawai jikkajituk inen jiaakai: Itom achai Liojta, a' yo'orine, si'ime eme'e, a' nesaurita joame.

Intok a' yo'ori ta'aame, kia jume' ka eiyawaame intok jume' eiyawaame juni'i.

Juka' Bwalata a' jupne' betchi'bo a' pajkoriawa'u

⁶ Ketchia, jiawaita, watem juebenam nau jia'a benasi, intok ket nokaka a' jiawai, bawe ba'a biaktiam mayoau yumaka, kusisi am jia'a benasi jian, intok kusisi yuku jimaarim benasi ne jikkajak, inen jiaakai:

Aleluuya. Bwe'ituk ju'u itom achai Lios, si'ime utte'akame, i'an jaibu im bwiapo a' nesawee'uta a' teuwaas.

⁷ Tua itom allea'u nat bepaasi itot aune.

Intok itom a' yo'oreka a' baisae'uta tee a' teuwaane.

Bwe'ituk yuma'asuk ju'u taewai, juka' Bwalata a' jupnee'u.

Ju'u intok a' jubinee'u, jaibu tu'ulisi au ya'ari.

⁸ Aapo, ini'i tajo'ori lino' teamtae, tosaalaika intok beje'ewaekamtae ya'arita atteatuawakame. Bwe'ituk ju'u lino' teame, jume' Liojta yoemiam, aapo'ik bichapo tu'isi am jiapsa'uta a' teuwaas.

⁹ Junak intok ju'u ankeles inen neu jiaak:

—A' ji'ojtenee: "Tua alleenee wame'e, juka' Bwalata a' jupne' betchi'bo a' pajkoriawa'u nunuwakame."

Intok ket inen neu jiaak:

—In'i teuwaawame, tua lutu'uriapo, achai Liojta betana teuwaawaka weye.

¹⁰ Inepo, ju'u ankelejtau ne tonommea kiktek a' yo'oribaekai. Taa aapo inen neu jiaak:

—Kat junuen aane. Bwe'ituk inepo, jiba ele benasi ne achai Liojta betana tekilda jooa. Intok wate, jume' Krijtopo emak werim, jume' Jesukrijtota betana nok lutu'uriata, ka a' koptame benasia. Achai Liojta ala yo'orine.

Bwe'ituk ju'u lutu'uria, Jesukrijtota betana teuwaawakame juna'a, jume'e, achai Liojta betana lutu'uriata yeteu nokame, ju'u am aniamae.

Ju'u tosaik kaba'i sime'u

¹¹ Junak intok, teekata au etapolaata ne bichak. Kaba'i intok, tossaalaika ama yeu machiak. Ju'u intoko aet yej simeme, a aet eetume intok Ka yee bai tatta'aame ti teakan. Aapo'ik, a' yo'o nesawe' betchi'bo intok lutu'uriaka nassuawamta a' joa' betchi'bo junen teakan. ¹² Junae pusiwam tajim benasi tachiriakan. A' kobawat intoko, jitae ya'arim bu'uum aet jo'ariakan. Team intok aet ji'ojteitukan. Aapo jiba amet ju'uean. ¹³ Ju'u a' tajo'oriwa, sik saala, ojbopo yok'a ita benaakan. Intok iniae, jume' team, ju'u Liojta betana nooki, ti teakan. ¹⁴ Iniat cha'aka, jum teekau jume' sontaom kaaten, lino' teamta beje'emta, tojsassaalaik tajo'orekai. Tojsassaalaaim intok kakkaba'ekai. ¹⁵ Inia tempo, tebe kuchi'im, bwawika yeu weyean. Junuen inimmea si'ime ka nanau machi yoemrata jiokot ya'a betchi'bo. Intok junammeu, sisi'iwook baarata jipuemta benasi machika, junae am saweka ameu yo'otune. Intok achai Lios, si'ime utte'akamta betana, aapo'ik amemak tua ka allea'u betchi'bo, ae betana weyemta, jiokot bem annee'u am bittuane. Senuk, pa'asim ba'awa ubaeka amet a' chep chepte'e benasia. ¹⁶ Intok ini'i, a' tajo'oriwat intok a' wokimmet, ime'e team weiyaan: "Si'ime che'a yo'o ya'arim bepa intok si'ime yo'o yaa'uchim bepa yo'otaka nesaweme", ti jiame.

¹⁷ Ankelejta intok ket, ta'at weyekamta ne bichak. Juna'a, si'ime aniat naj kateme, wikitchimmeu kusisi amet chaaek:

—A'abo em kaate intok achai Liojta, jum ji'ibwa i'a'po nau yajine —ti jiiak. ¹⁸ Junuen jume' che'a yo'o ya'arim, jume' sontao yo'o yaa'uchim intok jume' kaabeta majjaeme, kaba'im intok jume' amet joo sasakame, wakajta enchim bwa'ane' betchi'bo. Intok kia si'imem, jume' tetekokame oo jume' ka tetekokame juni'i, jume' eiyaaawame oo jume' ka eiyaaawame juni'i bwa' betchi'bo.

¹⁹ Junak intoko, juka' naikim wokekamta intok, aniat si'ime jume' che'a yo'o ya'arim, bem sontaommake, nau emo tojilame ne bichak. Junuen juka' kaba'ekamta, intok si'ime jume' aamak kateme beje'eka nassua betchi'bo nau emo tojilamtakai. ²⁰ Ju'u intok naikim wokekame bwijwak. Ju'u ka lutu'uriapo Liojta betana weyemta teuwaamta make. Ju'u, aamak aneka, ae bichapo machilaata, ka a jootu machik yaakame. Junae machilaatae a' yaaka'ue, ju'u ka lutu'uriapo Liojta betana weyemta teuwaame, jume'e, ju'u naikim wokekamta betana machilaata mabetakame intok juka' ale benasi ya'arita a' yo'orekame, am bai ta'alatukan. Intok juna'a naikim wokekame intok kia ju'u ka lutu'uriapo Liojta betana weyemta teuwaame juni'i, jiapsaka, tajiu, asupreka beete'u ko'om wo'tawat. ²¹ Ju'u intoko wate yoemra, ju'u kaba'it yej simemta tempo, jume' kuchi'immea yeu sikammea, su'atuk. Intok si'ime jume' wikitchim, juname'e bwa'aka, joboak.

20

Jume' senu mil wasuktiam teame

¹ Iniat chukula intok, ket senu ankelejta, teeka betana ko'om weyemta ne bichak. Unnaa mekka ko'om wojo'oriata, juka' bwe'uu ae a' pattita, a' etapo betchi'bo, lutu'uriakamta. Intok bwe'u sisi'iwook wikiam mampo weiyaamta. ² Ini'i ankeles ket, juka' sikiika woo busanim kobakamta bwisek. Waka' che'a bat naataka bakottuka'uta, juka' bebeje'erita intok yee bai tatta'aamta. Intok junaka'a a' sumak, senu miil wasuktiam am sims'upo tajtia. ³ Inika'a, jum bwia wojo'oku ko'om a' jimaak, junama'a a' pattakai. Intok ju'u ae a' pattaka'ut, machilaata yaak, junuen ka a' etapotune' betchi'bo. Junuen, si'ime aniat juka' yoemrata, ka intok a' bai tatta'aane' betchi'bo, senu miil wasuktiam sims'utajtia. Intok juname'e wasuktiam simsuko, utte'a, juchi chuubaa a' su'u tojine'po.

⁴ Sep ket, yo'owem ama jojoye'um ne bichak. Intok junammet, jume' yee ya'uraa bittua betchi'bo lutu'uriatuawakame ama jookan. Ketchia ne am bichak, wame'e, achai Liojta nok lutu'uriata, juka' Jesukrijtota betana lutu'uriati bem teuwaab betchi'bo, koba chuktawakame. Inime'e, juka' naikim wokekamta intok kia juka' ale benasi ya'arita juni'i, ka a' yo'orek. Intok kia mampo oo koba meje'eku juni'i junae betana machilaata ka a' mabetakame. Inime'e jaibijtekame ne bichak. Intok Jesukrijtotamak, senu miil wasuktiammeu tajtia, nesawekame. ⁵ Ini'i juna'a, che'a bat ju'u yee jaibijtetuawakame. Taa waate, jume' kokkoarim, ka jaibijtek. Chukula, juname'e senu miil wasuktiam simsuk ala, jaibijtekai. ⁶ Tua alleenee intok wepulsi, tua achai Liojta betana yoemiarintune, wame'e che'a bat, yee jaibijtetuawaka'po jaibijteneeme. Junammeu, chukula jiba betchi'bo bem kokkonnee'u kaachin ameu yuma'an. Ala bempo, Jesukriijo intok achai Liojta betana, tekiaka, yee nokriiane. Intok senu miil wasuktiam sime'u tajti aamak nesaune.

⁷ Jume' senu miil wasuktiam simsuko, ju'u bebeje'eri, a' eta'ipo yeeu su'u tojinaa. ⁸ Intok juna'a, aniat, si'ime yoemrata, a' bai ta'a' betchi'bo yeu weene. Makook teamta intok juka' Kook teamta am bai ta'aabaekai. Intok juname betana jume' sontaom am nassuane' betchi'bo. Bawepo ju'u se'eta benasi, ka a na'ikiatu maisi juebenam. ⁹ Junuen san juname'e

si'ime aniat betana aman jikau nau yajak. Intok juka'a, Liojta yoemiam ama jiapsa'uta, intok ket juka' bwe'u jo'arata, aapo'ik Liojta naake'uta nau kontak. Taa ju'u achai Lios, teeka betana, tajita ko'om simtuak intok junaen, jume' a' beje'eme tokti si'imem tayakai.¹⁰ Ju'u intok bebeje'eri, juname'e bai ta'aakame, tajiu, asupreka jiba beete'u ko'om jimmaatuk. Juka' naikim wokekamta intok juka'a, ka lutu'uriapo Liojta betana weyemta nokakamta mak nau bem ko'om wo'otawaka'po. Junama'a jiokot ya'atune, tukaariat intok taewait naa buustia jiba betchi'bo.

Tosaika, che'a yo'ota kateka'abichapo, yee ya'uraa bittuawame

¹¹ Junak intoko, bwe'uuka, juka' che'a yo'ota ama yeysa'uta, tossalaik ne bichak. Junama'a intok, juka' ama katekamta ne bichak. Jum junaen ane'ebichapo, ju'u bwia intok ju'u teeka, sejtul wechiapo ama kaitatuk. Intok juname'e ka jak intok ju'uneiyaatuk.

¹² Jume' kokkoarim intok ne bichak, jume' eiyaawame intok kia jume' ka eiyaawame juni'i jiabijtelamtakai. Intok achai Liojta bichapo ja'abwakame. Jume' liprom, ammea bem ya'uraa bittuane' betchi'bo, etapowak. Intok ketchia juchi senu lipro, jume' jiba yuu jiapsame ama ji'ojeiteim ket etapowak. Juname'e kokkoarim, ya'uraa bittuawak, jita bem ya'ariaka'po amani, junama'a liprompo ame tana a' ji'ojeituk'a benasia.¹³ Jume' kokkoarim, jum bawepo ane'um ama yeu sajak. Intok jume' bwiapo ma'arimtuka'um, ama yeu sajak. Intok si'ime ya'uraa bittuawak, we'epulaka, jita bem ya'ariaka'po amani.¹⁴ Sep, jume' ka tu'isi tawaka kokokame, intok jume' bwiapo mekka ko'om jipu'uwa'um, jum tajita, jiba beete'u ko'om wo'otawak. Ini'i tajita jiba beete'u juna'a, woisi ju'u jiba betchi'bo kokkowame.¹⁵ Junama'a intok ket ko'om wo'otawak si'ime jume'e, jum ji'osiam jiba yuu jiapsineeme ji'ojeimpo, ka ama teuwakame.

21

Bemela teeka intok bemela bwia

¹ Chukula ket, teekata intok bwiata bemelak ne bichak. Bwe'ituk ju'u teeka intok ju'u bwia, bat naataka ju'unakteim, jaibu kaita tukan. Intok kia ju'u bawe juni'i kaita tukan.² Inepo, Joan teame, juka' Liojta betana atteari, bwe'u jo'arata aapo'ik eiya'a'uta, juka' bemela Jerusalen teamta ne bichak. Inika'a Liojta kateka'po betana, teeka betana ko'om weyemta. Ini'i, si'imeku yuma'isi tu'uteitakai, senu bemeta, kunabaeka, ju'u a' kunabae'u betchi'bo tutu'ulisi au a' a'anaalaatuka'a benasia machikai.³ Teeka betana intok jiawaita utte'akamta ne jikkajak, inen jiaak:

—A' ju'uneiyaane, ju'u Lios, jume' bwiapo jomemmak jiapsa. Juname'e intok aapo'ik betana yoemratune. Intok jiba Lios, aapo amemak anne. Junuen junammeu Liojtu betchi'bo.⁴ Ju'u achai Lios, juname'e, ka intok am bwanne' betchi'bo am aniane. Intok ju'u kokkowame kaita intoko tune. Intok kia opoam wo'otawame juni'i, jita betchi'bo ka yantelwame intok kia jita ko'okosi maachikai juni'i kaita intoko tune. Bwe'ituk si'ime ju'u bat naataka ayuka'u, jaibu simsuk.

⁵ Junak intok ju'u, jum yo'o ya'arita yeysa'po katekame inen jiiak:

—A' ju'uneiya'a, inepo ne si'imeta bemelasi a' jooa.

Intok ket inen jiiak:

—A' ji'ojetene, bwe'ituk ini'i teuwaawame, tua lutu'uria, intok a aet eetuwa —ti jiiak.

⁶ Chukula ket inen neu jiiak:

—Jaibu chupsuk. Inepone juna'a, ju'u che'a si'imeta naateka intok che'a chukula juni'i, ju'u jiapsineeme. Jume' leetam Alpa intok ju'u Omeka teame benasia. Juka' nee betana tu'ik waataamta, jiba betchi'bo au tu'uwatunemta inepo ne a' bittuane, kaita au waataakai.⁷ Ju'u, juka' ka tu'ik koba'ika yeu sikame, si'imeta inika'a au a' na'ikiatuka'a benasi a' mabetne. Inepo intoko, ae betchi'bo Liojtune, aapo intoko in yoemiatune —ti jiiak.—⁸ Taa jume' nanawiam, jume' Liojta ka sual ta'aame, jume' ka tu'ik tiusi machik joame, jume' yee sussu'ame, jume' tatta'abwi jaamuchimmak emo tu'ureme, jume' yee siboka yee jittowamta weetuaame, jume' ka lutu'uriapo liosim yo'oreme, intok si'ime jume' ka lutu'uriata teuwaame, inimmeu tajita, asupreka jiba yuu beete'u bem yajinee'uta ameu chupne. Iniamak woisi jiba betchi'bo kokkoneekai.

Ju'u bemela bwe'u jo'araa, Jerusalen teame

⁹ Junak intoko, woo busanika jume' ankelesim, lu'utineeka, chukula juka' ko'okoata woo busan bweja'im benampo tapunika a' weiyaame betana, senu neu siika intok inen neu jiiak:

—A'abo weye —ti neu jiiak—, ineponee intok, juka' kunabaemta ne enchi bittuane, juka' Bwala' teamta jubinee'uta.

¹⁰ Liojta tu'u jiapsi betana in bittuawaka'po intok, ju'u ankeles, senu kawiu, mekka jikau nee nuk siika. Intok bwe'u jo'araa, Liojta betana Jerusalen teakai, teekau, Liojta

betana ko'om weyemta nee a' bittuak. ¹¹ Jun'a bwe'u jo'araa, achai Liojta tachiriae mamachiakan. Ju'u intoko a' beojkoeka'u, tetata tu'isi uyoik benaekan, teta jaspe' teamta, naj mamachiaka'abenakai. ¹² Junae bwe'u jo'araata konila, bwe'u teta korata, mekka jikatchika weyekan. Woj mamni ama wooim, intok, aman yeu rejtiwa'um jipuen. Intok jum, ama yeu rejtiwa'abe'ekatana, ankelesim we'epulaka ja'abwekan. Intok junama'a, Ijra'el tuka'uta yoemrata betana, woj mamni ama wooi a' yoemiam, jume' bem team ji'ojteimtukan. ¹³ Ta'ata yeu we'e betana bajireakan jume' ama yeu rejtiwame. Intok norte betana intok baji. Ta'ata ama weche'u betana intok baji. Sur betana intok bajikai. ¹⁴ Jun'a bwe'u jo'araata teta kora, woj mamni ama wooi, tetam nawakan. Bwala' teamta betana, jume' woj mamni ama wooi yeu pu'arim, yeteu bittuarim, bem team junammet ji'ojteim.

¹⁵ Ju'u ankeles, neu noka'u, bakata benak, sawai tomie ya'arita jipuen. Junuen juka' bwe'u jo'araata, jume' ama yeu rejtiwame intok ae konila juka' teta korata ae am tamachia betchi'bo. ¹⁶ Ju'u bwe'u jo'araa konila, naarekesi naikim tebeakan. Ju'u a' tebea, jiba a' bweka beepaniakan. Ju'u ankeles, junaka'a bwe'u jo'araata ju'u bakata benakue a' tamachia. Jun'a intoko, wooi miil intok ama naiki siento kilometrom jipuek. A' tebea, jikau bicha intok kia a' bwekawa juni'i, naarepaniakan. ¹⁷ Chukula ket juka' teta korata, jikau bicha a' tamachia. Jun'a intoko baji takai intok ama naiki metrokan ju'u tamachiaawanta, juka' ankelejta sawa'uta, inim jaisa a' sawaawa'a benasi weyekai.

¹⁸ Junae, ju'u bwe'u teta kora ujyoiteta jajpe' teamtae benakue ya'aritukan. Ju'u bwe'u jo'araa intok, sawai tomi ausu'liaka bikriota benasi naj mamachiakai. ¹⁹ Jume' tetam junae bwe'u teta korata amet nawaka'um, si'ime ka nanau machika tutu'uli tetammea, ujyoisi ya'aritukan. Che'a bat ju'u senu teta, jajpe' teamtae. Intoko iniamak woika, ju'u teta, sappiiro' teamtae. Intoko, iniamak bajika teta aakata' teamtae. Intoko iniamak naikika, teta ejmeralla' teamtae. ²⁰ Intoko iniamak mammika, teta onise' teamtae. Intoko iniamak busanika, kornaliina' teamtae. Intoko iniamak woo busanika, krisoolito' teamtae. Intoko iniamak woj naikika, berillo' teamtae. Intoko iniamak batanika, topaasio' teamtae. Intoko iniamak woj mammika, krisopraasa' teamtae. Intoko iniamak woj mamni ama wepu'ulaika, jasinto' teamtae. Intoko iniamak woj mamni ama woika, amatijita' teamtae. ²¹ Woj mamni ama woika jume' ama yeu rejtiwame, woj mamni ama woi, bawepo koyo tetamtukan. We'epulaka juname'a ama yeu rejtiwame, seej chukti, wepul koyo tetae ya'atukan. Ju'u intoko bwe'u jo'araapo che'a bwe'uuk bo'o, aet aman kikkimuwaame, sawai tomi ausu'likue ya'atukan, bikriota benasi naj mamachiakai.

²² Junama bwe'u jo'araapo, kaita te'opota ne bichak. Bwe'ituk ju'u achai Lios, si'ime utte'akame, te'opota yej'ea'po ama katekan. Intok ket ju'u Bwala. ²³ Jun'a bwe'u jo'araa, ta'ata betana intok kia mala mechaata betana juni'i, tachiriata ka a' waata. Bwe'ituk jiba aapo'ik achai Liojta betana ju'u tachiria aet mamachi, intok ju'u Bwala ket junaeen tachiriaturan. ²⁴ Ka nanau machika ju'u yoemra jinne'uwakame, junama'a bwe'u jo'araapo a' tachiria machiku naj katne. Intok jume'e, inim che'a yo'o ya'arim junae che'a yo'otau emo su'u tojinee a' yo'orekai. ²⁵ Junae, jume' ama yeu rejtiwame taewapo ka e'etanaa. Intok junama'a kaita tukaariatune. ²⁶ Junama'a si'ime ka nanau machi yoemrata betana, eiyaawaka, bem yo'ori'eewa'uta, junama'a yo'otau emo su'u tojak, a' yo'orekai. ²⁷ Taa jita juni'i, ka tu'ika ka aman yuma'anee. Intok kia jabetaka juni'i, ka tu'ika, ka bibit machik joame, oo ka lulu'uriakamta bo'o jooriame ka aman kibaktuanaa. Ala jume'e, liprom, Bwalata jipue'po jume' jiba yuu jiapsineeme ji'ojteim jiba aman yajine.

22

¹ Junak intoko, ju'u ankeles, batweta kalajkok nee bittuak, jiba yuu jiapsi betchi'bo, ba'akamta. Jun'a, bikriota benasi naj mamachiakan. Intok ju'u, achai Liojta intok ju'u Bwalata, yo'otaka a' kateka'a betana yeu bo'okan. ² Junama'a, bwe'u jo'araapo, bwe'u bo'ot, aet aman kikkimuwa'ut nasuku intok jum batwepo, nau bicha a' mayoammetchi, jume'juym jiba yuu jiapsiwamta yee makame ama yo'otun. Wasuktiapo, woj mamni ama woisi tatakakai. Chikti metpo tatakan. Jume' intoko, junae juya sawam, inim ka nanau machi yoemrata, emo inne'etetua betchi'bo, jittoa. ³ Junama'a, kaita intok aunee ju'u ka tu'iku chupiatuneeme. Achai Lios intok ju'u Bwala, bempo junama'a bwe'u jo'araapo, che'a yo'otaka ama joone. Intoko, jume' aapo'ik yeu pu'arim, a' tekilwata joaka a' nak yo'orine. ⁴ Juname'e, tua aamak aneka a' bitnee juka' Lios achaita. Intok junae team, bem koba meje'eku a' jipu'une. ⁵ Junama'a kaita intok tukaariatune. Jume' intoko, junama'a jiapsame, tajita amet tachirianemta ka waatane. Intok kia ta'ata juni'i, bwe'ituk ju'u achai Lios amet tachiriane. Intok juname'e jiba yuu betchi'bo ama nesaune.

Ka bu'uuka be'ee, Jesukriftota a' nottinee'u

⁶ Chukula ket ju'u ankeles inen neu jiik:

—Ini'i teuwaawame, tua lutu'uria intok a aet eetuwa. Ju'u intoko achai Lios, jiba aapo, jume' aapo'ik betana ju'neetuawaka yeteu noktuawame ju'u amemaktuka am aniamē, aapo, juka' ankelejta yeu bittuala, junuen juka' lauti yeu weenemta, jume' aapo'ik betana yeteu noktuawame, a' ju'neiyaatu'a' betchi'bo.

7—Lauti ne a'abo weene.

Tua alleenee wa'a, Liojta betana nok lutu'uriata nok jikkajame. Juka' inim lipropo ji'ojeita.

⁸ Inepo Joan teame inika'a weemta ne jikkajak intok ne a' bichak. Chukula intoko inika'a jikkajisuka intok a' bitchukai, junae ju'u ankelejta junaka'a nee tejwaakamtau ne au tonommea kiktek junuen a' yo'oribaekai. ⁹ Taa juna'a:

—Kat junuen aane —ti neu jiiak—. Bwe'ituk inepo, achai Liojta betana ne tekilta jooa, jiba ele benasia intok jume' Krijtopo emak werim, jume' achai Liojta betana yeteu noktuawame, intok si'ime jume'e, inim lipropo juka' ji'ojeita a' nok jikkajame benasia. Achai Liojta ala yo'orine.

10 Inen ket neu jiiak:

—Ka empola a' ju'neiyaanee juka' Liojta nok lutu'uriata inim lipropo ji'ojeita. Bwe'ituk jaibu yuma'aseka weye ju'u taewai, inika'a si'imet aet chupnee'u. ¹¹ Junuen san, juka' ka tu'ik joamta, ka tu'ik a' joa'u betana ka au suuane. Ju'u intoko, tiusi machik ka tu'ik joame, junaka'a ka a' koptane. Taa ju'u intoko, tu'ik bo'o jooriame, junaka'a a' joone. Ju'u intoko, wepulsi, achai Liojta betchi'bo jiapsame, junaka'a ka koptane.

¹² —Jeewi. Lauti ne a'abo weene. Intok inepo, ne a' weiyaa, we'epulaimmeu am mik betchi'bo, jita bem ya'ariaka'po aman. ¹³ Ineponee juna'a, si'imet naatek naateka intok ju'u che'a chukula juni'i, jiba jiapsineeme. Jume' leetam Alpa intok ju'u Omeka teame benasia.

¹⁴ Tua alleenee jume'e, Liojta mak emo tu'uteka, ka tu'ika kaita joaka jiapsame. Junuen, ju'u juya, jiba yuu jiapsiwamta yetet autuamta lutu'uria betchi'bo. Intok ket, bwe'u jo'araau, aman kikkimuwa'po luula a aman bem kimune' betchi'bo. ¹⁵ Taa pa'akun tawane, si'ime jume' ka tu'ika ka bibit machik joame, intok jume' yee sibowamta bo'o jooriame. Intok jume'e, tatta'abwi jaamuchimmak emo tu'ureme. Intok jume' yee sussu'ame. Intok jume'e, ka lutu'uriapo liosim yo'oreme. Intok si'ime jume'e, juka' aa noki'ichiata eiyaaaka intok a' bo'o jooriame.

¹⁶ —Inepo Jesuj teame, ne betana in sawe'uta, ankelejta aman bittuari. Junuen inika'a si'imet, jume' nee sualeka nau emo totojame am ju'neiyaatuane' betchi'bo. Inepo ne juna'a, ju'u che'a bat naataka yo'o ya'arita, Labiituka'utat yeu simria. Intok ineponee juna'a ju'u choki, mekka machika, ketwoo yeu weamamta benasi maachime.

17 Ju'u, Liojta betana tu'ujiapsi intok jume' a' sualeka juka' Bwalata a' kunakame benakai:

—A'abo weye —tim jiiia.

Intok ju'u a' jikkajame:

—A'abo weye —ti ket jiune.

Ju'u intoko ji'ipeame, intok am waatame, a'abo sikaa, ba'am, jiba yuu jiapsiwamta yee makame, kia beja am ji'iné.

¹⁸ Si'imem jume'e, juka' Liojta nok lutu'uriata, inim lipropo ji'ojeita a' jikkajame, inika'a ne am ju'neiyaa i'a. Jabetaka juni'i, inia weyemtamak watek aamak a' kuutako, ju'u achai Lios, juka' tua ka tu'ika, ko'okoata inim lipropo ji'ojeita, che'a juni'i naa buusti a' bittuanne.

¹⁹ Intok kia jabetaka juni'i, Liojta betana nok lutu'uria, inim lipropo juka' ji'ojeita, jita juni'i yeu tawaako, ju'u achai Lios, inika'a inen anemta, jume' liprom, jum jiba yuu jiapsineeme ji'ojeimpoo, intok kia jum bwe'u jo'ara, Liojta yeu pu'aripo juni'i, yeu a' tawaane. Inime'e, inim ji'ojeipo ju'u au na'ikia'ea'u betana.

²⁰ Ju'u, inika' weyemta a' ju'neiyaa tebome, inen jiiia:

—Jeewi, lauti ne a'abo weene —ti jiiia.

Inepo intok inen jiiia:

—Tua junuentune. Lauti a'abo weenee, yo'owe Jesukrijto.

²¹ Ju'u itom yo'owe Jesukrijto, ju'u aapo'ik betana tu'ikue enchim si'imem alleetuane. Tua junuentune.